

श्रीमज्जगद्गुरुशङ्कराचार्यकरवीरपीठ-धार्मिकग्रंथावलिः ।

दशमं पुष्पम् ।

परमहंसपरिव्राजकाचार्यश्रीमज्जगद्गुरुशङ्कराचार्योन्वयसंजाताभिर्नव-

पञ्चगंगातीरवास-कमळानिकेतन-करवीरपीठाधिष्ठित-

— श्रीविद्याशङ्करभारतीस्वामिपाद —

(पाण्डितमारूलकरोपाहनरहरिशास्त्री)

— प्रणीता —

पूर्वमीमांसासूत्रवृत्तिः

भावबोधिनी ।

प्रथमावृत्तिः ।

शालिवाहनशकाब्दाः १८७३) —*— (ख्रिस्ताब्दाः १९५१

मूल्यं रूपकदशकम्

श्रीमज्जगद्गुरुशङ्कराचार्यकरवीरपीठ—धार्मिकग्रंथावलिः ।

दशमं पुष्पम् ।



परमहंसपरिव्राजकाचार्यश्रीमज्जगद्गुरुशङ्कराचार्यन्वयसंजाताभिनव-

पञ्चगंगातीरवास-कमळानिकेतन-करवीरपीठाधिष्ठित-

— श्रीविद्याशंकरभारतीस्वामिपाद—

(पाण्डितमारूलकरोपाहनरहरिशाल्मी)

— प्रणीता —

पूर्वमीमांसासूत्रवृत्तिः

भावबोधिनी ।

प्रथमावृत्तिः ।

शालिवाहनशकाब्दाः १८७३) —*— (ख्रिस्ताब्दाः १९५१

मूल्यं रूपकदशकम्

गोपाल विठ्ठल कुलकर्णी माजनाळकर इत्याख्यः
श्रीमज्जगद्गुरुकरवीरपीठकार्यवाहकः ।

अस्य सर्वेऽधिकारा राजशासनानुसारेण
स्थानव्यक्तः ।

अयं ग्रन्थः

गोविंद यशवंत गुणे इत्याह्वैः

करवीरे स्वीय चिन्तामणिमुद्रणालये मुद्रितः ।

प्रकाशकाचे दोन शब्द

प्रतिवर्षी श्रीमदाद्यशंकराचार्य-जयंती-उत्सवप्रसंगी पीठाकडून धार्मिकविषयावरील ग्रंथ लिहून प्रकाशित करणेचा विद्यमान श्रीजगद्गुरु श्रीविद्याशंकरभारती स्वाामी (पं. नहरशास्त्री मारुलकर) महाराजांनी संकल्प केल्याप्रमाणे श्रीचे ' धार्मिकविमर्शसमुच्चय ' भाग २ व ' वेदांचे अपौरुषेयत्व ' (मराठी) हे तीन ग्रंथ व ब्रह्मीभूत गुरुस्वामी श्रीविद्यानृसिंह-भारती (श्री पित्रेस्वामी) यांचा ' श्रीचंडिकोपास्तिदीपिका ' (सप्तशती टीका) असे चार ग्रंथ पीठाकडून प्रसिद्ध झाले असून ते अखिल भारतांत वाचले जात आहेत.

या वर्षी श्रीभदाचार्यांनी पूर्वमीमांसाशास्त्रावरील आपल्या वृद्धापकाळांत अत्यंत परिश्रम पूर्वक लिहिलेला अमोल ग्रंथ पूर्वमीमांसासूत्र-वृत्ति ' भावबोधिनी ' या उत्सवप्रसंगी प्रसिद्ध करण्यास आम्हास अत्यंत आनंद होत आहे.

मीमांसाशास्त्र हे अनादि कालापासून वेदांचे मुख्य अंग असून वेदांचा तात्पर्यार्थ जाणणेस त्यांतील नियम अत्यंत उपयुक्त आहेत; व या नियमांचे आधारे कोणत्याहि ग्रंथाचा अर्थ लावणेस फार साहाय्य होते, हे नियम हिंदु कायद्याचा अर्थ लावणेस न्यायकोर्टांमध्येहि उपयोगांत आणले जातात. इंग्लिश कायद्यांत Interpretation of statutes या विषयाला जें महत्त्व आहे किंबहुना त्याहून अधिक महत्त्व मीमांसाशास्त्रास आहे. या शास्त्राचे अध्ययनाने बुद्धी तीव्र होऊन तर्कशुद्ध विचार करणेची मनुष्यास शक्ति येते.

अलीकडे भारतांत यज्ञयागादिकांचा प्रचार कमी झाल्यामुळे मीमांसाशास्त्राचे अध्ययन बरेच कमी झालेले आहे. परंतु या शास्त्रांत सांगित-

लेली अर्थनिर्णायक तत्वे केवळ यज्ञसागासाठीच नसून त्यांचा कायदा व व्यवहार यांत वारंवार उपयोग केला जातो. 'मीमांसा' म्हणजे 'वेदाच्या अर्थाचा सम्यक् विचार करण्याचे शास्त्र' हा जरी असला, तरी त्यांत सांगितलेले नियम हे सर्वसाधारण कोणत्याही शास्त्राचा योग्य अर्थ लावण्यास अत्यंत उपयुक्त आहेत.

भगवान् जैमिनींनी पूर्वमीमांसाशास्त्र सूत्ररूपाने सुव्यवस्थित लिहिले आहे. या शास्त्रीय ग्रंथातील सूत्रांचे पदशः विवरण व त्यांचा भावार्थ सुलभ संस्कृत भाषेत श्रींनी केला असल्यामुळे सदरचा ग्रंथ मीमांसाशास्त्राचा अभ्यास करणाऱ्यांना अतिशय उपयोगी झाला आहे.

हल्लीं हिंदुस्थान स्वतंत्र झालेमुळे आपली भारतीय संस्कृती व संस्कृत विद्या यांचा पद्धतशीर अभ्यास होऊन त्यांचा उत्कर्ष होणेची सुचिन्हें दिसत आहेत.

महाविद्यालयांत मीमांसाविषयाचा अभ्यास करणाऱ्या विद्यार्थ्यांस या भावबोधिनीच! अत्यंत उपयोग होईल. तसेच, कायद्याचे अभ्यासांत हा विषय समाविष्ट झाल्यास त्यावेळीं हि ह्या भावबोधिनीचा उपयोग होईल.

श्रींनी हा ग्रंथ अखिल जगांतील गीर्वाणभाषाभिज्ञांकडून अभ्यासिला जावा म्हणून सुदाम सुलभ संस्कृत भाषेत लिहिला आहे.

श्रीचेकडून अशाचप्रकारे श्रीआद्यशंकराचार्य पीठाची सेवा व्हावी व प्रतिवर्षी श्रीच्याकडून अशाच अमोल ग्रंथसंपत्ती निर्माण व्हावी व ती पीठाकडून प्रकाशित केली जावी याबद्दल व श्रींना दीर्घायुरारोग्य लाभो एतदर्थ श्रीपरमेश्वराचे चरणीं आमची प्रार्थना आहे.

श्रीच्या या असामान्य ग्रंथाचे तज्ज्ञांकडून योग्य ते स्वागत व परिशीलन होईल अशी आम्हास पूर्ण उमेद आहे.

सदर ग्रंथास प्रो. गणेश श्रीपाद हुपरीकर, एम्. ए. यांनी विद्वत्ता-
पूर्ण व मार्मिक अशी प्रस्तावना लिहिली आहे, त्याबद्दल आम्ही त्यांचे
आभारी आहो. तसेच पीठाचे ग्रंथालयाध्यक्ष वे. शा. सं. सदाशिवशास्त्री
मारुलकर यांनी या मोठ्या व शास्त्रीय ग्रंथाची मुद्रिते तपासण्याचे क्लिष्ट व
अवघड काम मोठ्या परिश्रमाने केले असल्याने त्यांचेहि आभारी आहो,
या कामी पीठाचे व्यवस्थापक राजेश्री दामोदर दत्तात्रय कुलकर्णी,
नूलकर यांनी बरेच श्रम घेतले आहेत याबद्दल त्यांचा उल्लेख करणे
उचित आहे. तसेच चिंतामणी प्रेसचे मॅनेजर यांनी ठराविक मुदतीत
प्रो. गणेश श्रीपाद हुपरीकर यांच्या काम करून दिलेबद्दल त्यांचाहि उल्लेख करणे
योग्यच आहे.

प्रतिवर्षी ग्रंथप्रकाशनाचा असाच सुयोग याचा अशी श्रीपरमेश्वर-
चरणी आमची प्रार्थना आहे.

श्रीजगद्गुरु मठ
कोल्हापूर.
मि. वैशाख शु. १०
शके १८७३

गोपाळ विठ्ठल कुलकर्णी, माजनाळकर
बी. ए. एलएल. बी.

कारभारी.

नि॥ श्रीस्वामी जगद्गुरु शंकराचार्य

पीठ करवीर

मुखप्रबन्धः

१

भुतिजनन्या पुरुषार्थचतुष्टये कर्मापरपर्यायो धर्म एव मोक्षोपायत्वे-
नादौ परिगणितः । अर्थकामौ धर्माविरोधेन साधितावेवाभ्युदयसाधकौ भवतः,
नान्यथा, इत्यतो धर्म एव सम्यगाचरितः सन्नभ्युदयद्वारा निःश्रेयसाय भवतीति
पुरातनैर्वैदिकाचार्यैर्व्याहृतपरम्परया व्यवस्थापितम् । यद्यपि यज्ञादिकर्माण्य-
द्वारा निरतिशयसुखरूपं स्वर्गं प्रापयन्तीति निर्णीतं कर्ममीमांसायां, तथापि
तान्येव कर्माणि परमेश्वरार्पणबुद्ध्या विहितानि चित्तशुद्धये, तत्साहाय्येन
च मोक्षाय कल्पन्त इति श्रीभगवत्पूज्यपादैरवधारितम् । अतो मनुजश्रेयः-
संतिद्धये एव समग्रो वेदः कर्मकाण्डं ज्ञानकाण्डं चेति द्विधा विभक्तः ।
समीहितस्वर्गादिसाधकानां यज्ञकर्मणां प्रतिपादिका कर्मकाण्डापरनामधेया
मीमांसा 'कर्ममीमांसा' 'पूर्वमीमांसा' वेति पदेन व्यपदिश्यते, मोक्षसा-
धिका ज्ञानकाण्डापरामिधाना मीमांसा 'वेदान्तः' 'उत्तरमीमांसा' वेति
पदेन च । एवमर्थकामयोगौगत्वं प्रतिपाद्य धर्ममोक्षावेव मीमांसाद्वये
प्राधान्येन विमर्शविषयीभूतौ ।

इदानीन्तने काले कार्यमुपगतोऽप्ययं पूर्वमीमांसाप्रतिपादितो यागा-
दिधर्मः प्राचीनजनचेतःस्वप्रतिहतं प्रभुत्वमाप । अतः सदैव यज्ञकर्मनिरता
याज्ञिका विद्वत्परिपत्सु यज्ञानुष्ठानविषयकान् सन्देहानधिकृत्य, मौखिकपर-
म्पराप्रभेदानुसारिणीयज्ञविप्रतिपत्तीश्च लक्ष्यीकृत्य मुहुर्मुहुः संवादविवादान्स-
माशिश्रियुः । अपि च संहिताब्राह्मणगतस्य सुविस्तृतयज्ञविज्ञानस्येतस्ततो
विकीर्णतया कपविहीनतया च यज्ञतत्त्वमाधिकृत्य प्रभिन्नमतानि सम्बभूवुः ।
अतो भगवता श्रीजैमिनिना यज्ञविज्ञानराशेः सङ्कुलत्वं समवबुध्य स
मीमांसासूत्रेषु सम्यगव्यवस्थितिं प्रापितः । तेन विविधमतानां सुसंवादं
संसाध्य यज्ञविधाने सर्वेषां समुचितमन्त्रिवेशं निश्चित्य च शेषशेषित्वचिन्ता-

परा पूर्वमीमांसा शास्त्रपदवीमापादिता । यज्ञानां सम्यक्सम्पादने यानि वैदिकवाक्यानि परमोपयुक्तानि तेषामर्थनिर्धारणनियमास्तेन समुद्भाविताः । प्रतिद्वन्द्विदार्शनिकविमतोपन्यासपुरस्सरं स्वोयसिद्धान्ताः श्रीजैमिनिना मीमांसासूत्रेषूपस्थाप्यन्ते । एतेषु सिद्धान्तेषु केचिद्विद्वत्परिषत्सु प्रत्यक्षं सञ्जातानां संवादविवादानां मौखिकनिर्णया एव सूत्ररूपेण सङ्कलिता इत्यनुमीयते । एतेषां सूत्राणां न्यायाधिष्ठितत्वात्तेषां संहतिर्न्यायसाहस्रीपदवाच्यापि विद्यते ।

विषयो विशयश्चैव पूर्वपक्षस्तथोत्तरम् ।

निर्णयश्चेति पञ्चाङ्गं शास्त्रेऽधिकरणं विदुः ॥

इति श्लोकानुसारेण प्रत्यधिकरणं लोकव्यवहारागमयुक्तितो निर्णीताः सिद्धान्ता एव पूर्वं न्यायपदभाजो बभूवुः, तदनन्तरं च न्यायशब्दः स्थूलतया गौतमीयन्यायशास्त्रवाचकः सञ्जज्ञे । जैमिनीयन्यायशास्त्रेऽधिकरणं न्यायविषयसङ्गस्यनुसारेण—

शास्त्रेऽध्याये तथा पादे न्यायसङ्गतयस्त्रिधा ।

शास्त्रादिविषये ज्ञाते तत्तत्सङ्गतिरूह्यताम् ॥

इति वचनानुसारतोऽध्यायपादाधिकरणादयो विभागाः प्रकाशिताः, पुनश्च तत्र प्रत्यधिकरणं विषयसंशयादीनि पञ्चाङ्गानि विभक्तानि, येन मीमांसाशास्त्रगतं यज्ञविज्ञानं विशिष्टपद्धतिसनाथं सद् व्यवस्थितिं प्राप्तम् । एवं पूर्वमीमांसागतेषु पञ्चाङ्गघटिताधिकरणेषु प्रमाणोपबृंहितं वादकौशलं, सूक्ष्मतर्कपाटवं, विशदं व्यवस्थितं च व्याख्यानमित्येतानि बाहुल्येनावकाशं भेजिरे । पूर्वमीमांसाशास्त्रोपज्ञैषाऽधिकरणानुसारिणी व्याख्यानपद्धतिरेव तदुत्तरभाविन्या वेदान्तापराभिधया उत्तरमीमांसया विशदव्याख्यानोपायत्वेन प्रचुरतया परिगृहीता ।

उत्तरकाले तु भट्टपादप्रभाकरब्रह्मण्यो मीमांसका गौतमीयन्यायशास्त्रमधिष्ठितस्तद्गतानि प्रत्यक्षानुमानोपमानशब्दप्रमाणानि परिजगृहुः ।

तत्र गौतमीयप्रमाणचतुष्टयेनार्थापत्तिं सङ्कलन्य प्राभाकराः प्रमाणपञ्चकं स्वीकुर्वन्ति । भाट्टाश्चैतत्प्रमाणपञ्चकेनानुपलब्धिं संयोज्य प्रमाणषट्कमङ्गीकुर्वन्ति । विशेषतोऽत्रावधेयं यदुपरितनप्रमाणाङ्गीकारेऽपि मीमांसकाः प्राधान्येन शब्दप्रमाणशरणा एव (जै. १।१।४-५) । वेदं मूर्धन्याकृत्य तच्छब्दनिवृत्तिसिद्धय एव ते साधनरूपेण शब्देतरप्रमाणान्युरीकुर्वन्ति । एवं मीमांसकाः शब्दतत्त्वमप्रतो निधाय वैदिकवाक्यानां सोपपत्तिकमर्थं निर्धारयितुमेव श्रुत्यनुकूलं तर्कं समाश्रयन्ति । अपि च प्राभाकरा वैशेषिकाणां द्रव्यगुणकर्मसामान्यसमवायपदार्थान् स्वीकृत्य तैः शक्तिः, सादृश्यं, संख्या इति प्रमाणत्रयं संयोजयन्ति, भाट्टाश्च केवलं द्रव्यगुणकर्मसामान्याभावपदार्थाननुमन्यन्ते । उभये मीमांसकाः पुनः कार्यकारणभावं प्रायः परिगृह्णन्ति । एवमुक्तकालीनैर्ममीमांसकैर्न्यायवैशेषिकदर्शनगतान् कांश्चिद्विषयादाय स्वीयदर्शनं परमां परिवृद्धिं प्रापितम् ।

यथाहं यज्ञानुष्ठानं स्वर्गापादकमपूर्वं जनयतीति पूर्वमीमांसासिद्धान्तः । एतदपूर्वाङ्गत्वेनैव तैर्यज्ञगतानि शेषशेषिभूतान्यखिलानि कर्माणि कल्प्यन्ते । अतः ‘ प्रयोजनमनुद्दिश्य न मन्दोऽपि प्रवर्तते ’ इति वचनानुसारेण पूर्वमीमांसा यियक्ष्णां पुरत आदौ विस्पष्टं प्रयोजनमुद्दिष्टं वा संस्थापयति, पश्चाच्चैतत्प्रयोजनं फलं वोद्दिश्यैव मीमांसकास्तत्सहकारिभूतानि सर्वाणि वस्तूनि यथाविभागं विन्यस्यन्ति । ‘ फलवत्संनिधावफलं तदङ्गम् ’ इति न्यायतः समग्रं वेदं यज्ञक्रियाश्चाङ्गाङ्गिभावेन प्रकल्प्य ते यज्ञविज्ञानाङ्गभूतानि तत्त्वानि तथा व्यवस्थापयन्ति यथा सर्वेषां सङ्कलनं सुसङ्घटितं यज्ञपुरुषवपुर्निर्मापयिष्यति । एवं विस्पष्टं प्रयोजनं, न्यूनाधिकभावेन पदार्थग्रहणं, पदार्थविभागः, पदार्थानामङ्गाङ्गिभावकल्पनं, प्रामाण्यविवेचनं, अर्थनिर्णये च मनोविज्ञानाधिष्ठितयोः सङ्कलनविकलनरूपयोरन्वयव्यतिरेकयोः समाश्रय इति पद्धतिविज्ञानस्य (methodology) सकला अपि विशेषा अन्यशास्त्रेष्विव पूर्वमीमांसाशास्त्रेऽप्यनुसृता दृश्यन्ते । विशेषतश्च

यज्ञतत्त्वव्याख्यानमिषेण शब्दनिवृत्त्यपुरस्सरं वेदार्थनिर्णयरतैर्मामीसांसकैः सर्वसा-
धारण्येन पद्धतिविज्ञानतत्त्वान्येव स्फुटीक्रियन्ते । अतः पूर्वमीमांसा वेदार्थनि-
र्णये प्राच्यप्रतीच्यशास्त्रसाधारणानि पद्धतिविज्ञानतत्त्वानि समाश्रित्य यथार्थं
शास्त्राभिधानमुपगतेति निश्चयप्रचम् । यज्ञोपयुक्तत्वविषये स्वर्गापूर्वविषये च
सन्दिहाना अथैदिका मीमांसकेभ्यः कदाचिद्विभिधेरन्, किन्तु मीमांसाप्रति-
पादितानां वाक्यार्थनिर्णयतत्त्वानामेतावत्सर्वव्यापकत्वं यत्तानि यथा धर्मनिर्णये
तथा लौकिकव्यवहारनिर्णयेऽपि परमं प्रामाण्यमर्हन्ति । अन्यशास्त्रैर्मामीमांसाया
वाक्यार्थनिर्धारणतत्त्वानि तारतम्येन यद्यपि गृहीतानि, तथापि तानि विशेषतो
धर्मशास्त्रार्थनिर्धारणे प्रयुज्यन्ते । प्रायः सर्वशास्त्रैर्विशेषतश्च वेदान्तशास्त्रेण
सङ्कलनदृष्ट्या प्रातिस्विकविषयतात्पर्यनिर्णयाय पूर्वमीमांसाप्रतिपादितम्-

उपक्रमोपसंहारावम्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥

इतिश्लोकगतं तात्पर्यलिङ्गवृत्तिकमवलम्ब्यते । यतो विकलनपूर्वकं
सङ्कलनमास्मिन् व्यापारे संदृश्यते ततो मीमांसकानांमेतरशास्त्राणां चेयं परि-
पाटी प्राधान्येनान्वयव्यतिरेकात्मिकेति समवधेयम् । अन्तिमतत्त्वनिर्णये
मीमांसकेभ्यो विभिन्नाशया अपि श्रीमगवत्पूज्यपादाः स्वयम्ब्रह्मसूत्रभाष्ये
विशेषतश्च तद्गततृतीयाध्याये ब्रह्मज्ञानापायभूतानां कर्मापासनापरश्रुति-
वाक्यानां समन्वयं संसाधयितुं पूर्वमीमांसागतानि वाक्यार्थनिर्णयतत्त्वानि
मुहुर्मुहुरुपयुञ्जत इति सविशेषमवधानमर्हति । अपि च तान्यर्थनिर्धारण-
तत्त्वानि सप्रपञ्चं पर्यालोच्याऽऽच्छङ्क्यैरभिधालक्षणादिप्रतिपादने तानि
न्यूनाधिकतया परिगृहीतानि । नैयाकरणा अपि-

संज्ञा च परिभाषा च विधिर्नियम एव च ।

अतिदेशोऽधिकारश्च षड्विधं सूत्रलक्षणम् ॥

इति रीत्या पाणिनीयसूत्रविभागावसरे, तत्तत्सूत्रलक्षणनिबन्धने,
लौकिकशास्त्रीयन्यायासिद्धपरिभाषाविचनं, कारकार्यप्रतिपादने च जैमिनी-

यान् न्यायान् परिसङ्ख्यावर्थनिर्धारणपरिपाटीं च सामान्यतः संश्रयन्ते । तथैव समाख्यापेक्षया लिङ्गवाक्ययोर्बलीयस्त्वं ख्यापयन्ती मीमांसकोपज्ञा वाक्यार्थविवरणपद्धतिः प्रतीच्यभाषाशास्त्रस्याप्युपकुरुते । प्रतीच्यानां तौलनिकभाषाशास्त्रेण (Comparative Philology) समाश्रितः शब्दव्युत्पादनोद्यमो वाक्यप्रकरणसन्दर्भविहीनत्वाद्विफलायास एवेति सोप-
पत्तिकं मीमांसाशास्त्रेण निर्दिश्यते । अन्यच्च “ औत्पत्तिकस्तु शब्दस्यार्थेन सम्बन्धः ” (जै. १-१-५) इति सिद्धान्तमुपस्थाप्य मीमांसकैर्नित्यः शब्दो नोत्पद्यते, अपि त्वभिव्यज्यत इति सकण्ठरवमुद्घोष्यते । वेदस्य नित्यत्वा-
न्मैरुषेयत्वे साधयितुमेवायं सिद्धान्तस्तैरुरीकृतः (जै. १।१।१२-२३) । भाषागतश्च शब्दा जतिवाचका एव, न तु व्यक्तिवाचकाः. व्याक्तश्चाक्षे-
पलभ्येति तेषां मने सविशेषं संलक्ष्यम् (जै. १।३।३३) यद्यपि भाट्टैर-
भिहितान्वयवक्तुं पुरस्कृत्य विविक्तपदानां सार्थत्वं परिगृह्यते, तथापि प्रायो
मीमांसका अर्थनिर्धारणे पदपेक्षया वाक्यमेवाधिकतरं मन्यन्ते । आन्वयताभि-
धानवादिनः प्रामाण्यस्तु विधिववाक्येऽन्वितानामेव पदानां सार्थत्वं प्रतिपाद्य
वृद्धव्यवहारे वाक्यमुखेनैव पदार्थज्ञानं भवतीत्याचक्षते । मीमांसकाश्च पुन-
र्वाक्यार्थबोधे भवन्नाजनकं क्रियापदमेव प्रधानं मन्यन्ते, तत्रापि च विशेष-
णतः प्रत्ययम् (जै. १।१।२५; २।१।१) ।

वाक्यार्थनिर्णये शीघ्रान्वयोपस्थितिरेव प्रमुखं प्रयोजनम् । तत्रान्वि-
ताभिधानवादिनः प्रामाण्यः शक्तिग्राहकशिरोमणिं वृद्धव्यवहारमभिमन्वाना
वाक्यस्थितामर्थान्तरसम्बद्धानां परस्परान्वितानामेव पदार्थानामभिधानं
शब्दैः प्रतिपादनं मनीष्यतो वाच्यार्थ एव वाक्यार्थ इति वदन्ति । अभि-
हितान्वयवादिनो भाट्टाश्च पुनरभिहितानामर्थभिधायिनां स्वार्थमात्रविश्रा-
न्तानां विश्लिष्टपदानामाकाङ्क्षायोग्यतासन्निधिवलेनान्वये सज्जाते “ तात्पर्या-
र्थो विशेषवपुरपदार्थोऽपि वाक्यार्थः समुल्लसति ” (काव्यप्रकाशः) इति
मन्यन्ते । एवमन्वयबोधार्थनिर्णयविष्कुर्वतोरप्युभयोर्मध्येऽभिहितान्वयवाद एव

ज्यायस्त्वेनाभिमतो बहुलप्रचारश्च संदृश्यते । नैयायिकाश्च शाब्दबोधविषये जातिविशिष्टव्यक्तिवादिनोऽपि प्रायोऽभिहितान्वयवादमेव पुरस्कुर्वन्ति । अतः

**शक्तिग्रहं व्याकरणोपमानकोशाप्तवाक्याद् व्यवहारतश्च ।
वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धाः ॥**

इति वचनं प्रायः शब्दप्रामाण्यवादिनां वाक्यार्थनिर्णयतानां च मीमांसकानां शाब्दबोधपद्धतिं प्रदर्शयति । तद्यथा—आप्तवाक्यं तु शब्द-प्रमाणमेव । व्यवहारः पुनरन्विताभिधानवादिनां वाक्यबोधपुरस्सरपदबोध्यत्वं ह्यापयति । अन्ये च शक्तिग्रहोपायाः पदबोधपुरस्सरं तात्पर्यरूपं वाक्यार्थ-मभितिष्ठतामभिहितान्वयवादिनां प्रायः सम्मताः ।

अभिहितान्वयवादिनो नैयायिकाः

**पदज्ञानं तु करणं द्वारं तत्र पदार्थधीः ।
शाब्दबोधः फलं तत्र शक्तिधीः सहकारिणी ॥**

इति रीत्या शाब्दबोधं प्रति पदज्ञानस्य करणत्वं मन्यन्ते । किन्त्व-भिहितान्वयवादिनो मीमांसकाः “ पदानि हि स्वं स्वमर्थमभिधाय निवृत्त-व्यापाराणि, अथेदानां पदार्था अवगताः सन्तो वाक्यार्थं गमयन्ति ” इत्यु-पन्यस्य सामान्थाकाराणां स्मर्यमाणपदार्थानामन्योन्यान्वयेनैव विशिष्टार्थ-तात्पर्यरूपो वाक्यार्थो लक्षणया समुदेतीति प्रस्थापयन्ति । एवं प्रायोऽभिहि-तान्वयवादिन आदौ पदज्ञानं तदनु पदार्थस्मरणं तदनन्तरमाकाङ्क्षायोग्यता-सान्निधिवशात्पदान्वयबोधस्ततश्च तात्पर्यरूपमेकवाक्यार्थज्ञानमिति शाब्दबोध-क्रममङ्गीकुर्वन्ति । मीमांसकदृष्ट्या शास्त्रार्थनिर्णये शक्यपरपर्यायाऽभिधैव मुख्या वृत्तिः, झटिति वाक्यार्थबोधजनकत्वात् । विलम्बेन वाक्यार्थधियमुत्पा-दयन्ती गौणीवृत्तिर्लक्षणा वा यावच्छक्यं नाश्रयणीया, अन्वयानुपपत्तौ तात्प-र्यानुपपत्तौ वा सा गत्यन्तराभावात्स्वीकार्या, यतो वाक्यभेदरूपवाक्यदोषाल्लक्ष-णारूपः पददोषोऽश्रयीयान् । आलङ्कारिकाभिमतां पृथग्भूतां व्यञ्जना-वृत्तिमनादाय मीमांसकास्तां तात्पर्यार्थ एवान्तर्भावयन्ति ।

पुनश्च मीमांसकैः पदैकवाक्यता वाक्यैकवाक्यता चेति द्विविध-
मेकवाक्यतातत्त्वं प्रतिपाद्यते । अर्थवादवाक्यानां पदस्थानीयतया विधि-
वाक्येनैकवाक्यत्वं भवतीत्येषा पदैकवाक्यता । प्रभिन्नवाक्यानि पुनराकाङ्क्षा-
दिवशेन—

स्वार्थबोधे समाप्तानामङ्गाङ्गित्वव्यपेक्षया ।

वाक्यानामेकवाक्यत्वं पुनःसंहृत्य जायते ॥

इति वचनानुसारतो महावाक्यार्थबोधं जनयन्तीत्येषा वाक्यैकवाक्यता
य । (जै. १।२।७)

जटिलयज्ञप्रक्रियां व्याकुर्वीद्विमीमांसकैः समुद्रावृत्तयाऽनया वाक्यार्थ-
निर्णयपद्धत्या शिष्टान्तराणि यथोपकृतानि तथेदानीन्तनं तौलनिकभाषाशास्त्र-
मपि भृशमुपकृतं स्यात् । वेदस्य गौणमुख्यभेदैर्विभागः कथं मीमांसकानां
सुस्थिरस्य पद्धतिविज्ञानस्य निदर्शनभूतः, तेषां वाक्यार्थनिर्णयरीतिश्च शास्त्र-
तमूल्यानि भाषाबोधतत्त्वानि प्रतिपाद्य कथमिष्टप्रयोजनसाधिका सञ्जातेति
दिङ्मात्रमिह प्रदर्श्यते ।

२

तेषां दृष्ट्याऽऽदौ वेदे द्विविधः । मन्त्ररूपो ब्राह्मणरूपश्चेति ।
मन्त्रविभागादन्यो ब्राह्मणविभागश्च पुनर्विधिनामधेयनिषेधार्थवादभेदैश्चतु-
र्विधः । एवं सकलोलपि वेदः पञ्चविधः । पञ्चविभागेषु विधिविभागस्य
गरीयस्त्वात्स एव स्वीयप्रभेदैः सह मीमांसायां सविस्तरं निरूपितः । प्रेरणा-
रूपो विधिश्चोदनापरत्वान्निवर्तकस्य निषेधस्याप्युपलक्षकः । अर्थवादः प्राश-
स्त्यनिन्दान्यतरवाक्यैर्विधिनिषेधाभ्यामेकवाक्यत्वं भजते (जै. १।२।७) ।
नामधेयविभागस्तु विधिनिषेधार्थवादेषु कुत्राप्यनन्तर्भूतः स्वतन्त्र एव कल्पितः ।
एवं विधेः प्रयोजनवदर्थविधानेनार्थवत्त्वम्, मन्त्रस्य प्रयोगसमेवार्थस्मारकत्वे-

नार्थवत्त्वम्, नामधेयस्य विधेयार्थपरिच्छेदकतयाऽर्थवत्त्वम्, निषेधस्यानर्थ-
हेतुक्रियानिवृत्तिजनकत्वेनार्थवत्त्वम्, अर्थवादस्य च विधेयार्थस्तावकतयाऽ
र्थवत्त्वम् ।

१ तत्र प्रयोजनवदज्ञातार्थज्ञापको वेदभागो विधिः । यथा-‘ स्वर्ग-
कामो यजेत ’, ‘ अग्निहोत्रं जुहुयात्स्वर्गकामः ’ इति । यत्र कर्म प्रमाणा-
न्तरेण प्राप्तं तत्र तदुद्देशेन गुणविधानं गुणविधिः । यथा--दध्ना जुहोतीति ।
अग्निहोत्रमित्यनेन होमस्य प्राप्तत्वादधिविधानं होमोद्देशेन दध्ना होमं
भावयेदिति । यत्र प्रधानहोमस्तद्गुणश्चेत्युभयमप्राप्तं तत्र विशिष्टविधानम् ।
यथा—सोमेन यजेतेति । सोमपदे मत्वर्थलक्षणः सोमवता यागेनेष्टं भावयेदिति ।
अत्र वाक्यभेदादिमहत्तरदोषपरिहारेणात्पीयान् लक्षणादोषोऽगत्याऽऽश्रीयते ।

विधिवाक्ये तिङन्तार्थस्य प्राधान्यात्सुबन्ताभिहितानां सर्वेषामपि
कारकाणां तिङन्तार्थक्रिययैवान्वयः कर्तव्यः । तत्रापि च “ प्रकृत्यर्थपेक्षया
प्रत्ययार्थस्य प्राधान्यात्प्रथमं प्रत्ययार्थभावनाया उपस्थितिर्युक्ता ” । अतो
‘ यजेत ’ इति क्रियापदे यजिधातोरुपरितनस्य तत्प्रत्ययस्य भावनाजन-
कत्वेन प्राधान्यम् । तत्प्रत्यये पुनर्दशलकारसाधारणमाख्यातत्वं लिङ्त्वं चेति
धर्मद्वयमस्ति । “ आख्यातत्वलिङ्त्वाम्भ्यां भावनैवोच्यते । भावना नाम
भवितुर्भवनानुकूलो भावकव्यापारविशेषः । सा च द्विविधा शाब्दी भावना
आर्था भावना चेति ” । प्रेरणारूपा शाब्दी भावना पुरुषप्रवृत्तिरूपामार्थ-
भावनामुत्पादयति । अत उभयोः कार्यकारणसम्बन्धादर्थभावनायाः शाब्द-
भावनया साध्यत्वेनान्वयः । एषैव प्रवृत्तिरूपाऽऽर्थभावना यजिधातुना दर्शितं
यागं भावयति साधयति करोति वा । अतो यजिधातोरुपरितनस्य तत्प्रत्ययस्य
‘ भावयेत् ’ इत्यर्थो गृह्यते । भावयेदिति पदेन दर्शितैषोभयविधा भावना
साध्यं साधनमितिकर्तव्यता चेत्यंशत्रयमपेक्षते । भावयेदित्यस्याकाङ्क्षा
यथाक्रमं ‘ किम् ’ ‘ केन ’ ‘ कथं ’ चेति पदैः प्रदर्शिता पुरस्तन्नीत्या
पूर्यते । शाब्दभावनाविषये तावत् किं भावयेदिति साध्याकाङ्क्षायामार्थो

भावना साध्यत्वेनान्वेति, केन भावयेदिति साधनाकाङ्क्षायां लिङादिज्ञानं साधनत्वेन (करणत्वेन) अन्वेति, कथं भावयेदिति कथंभावाकाङ्क्षायां चार्थवादप्रतिपाद्यप्राशस्त्यज्ञानमितिकर्तव्यतात्वेनान्वेति । आर्थभावनाविवेके साध्याकाङ्क्षायां भिन्नपदोपात्तमपीप्सिततमं स्वर्गादिफलं साध्यत्वेन (कर्मत्वेन) अन्वेति, साधनाकाङ्क्षायां यजेतेतिसमानपदोपात्तो यागः करणत्वेनान्वेति, कथंभावाकाङ्क्षायां च प्रयाजाद्यङ्गजातमितिकर्तव्यतात्वेनान्वेति । एवं ' यजेत स्वर्गकामः ' इत्यस्य ' प्रयाजाद्यङ्गजातेनोपकारं सम्पाद्य यागेन स्वर्गं भावयेत् ' इति वाक्यार्थः समुदेति । इत्थं प्रेरणाप्रवृत्तिरूपेणाविर्भूताया भावनाया विवेचने मीमांसकैर्दर्शितमेतद्विश्लेषणपाटवं मनोविज्ञानाधिष्ठितं सद् भाषानुशीलनेऽपि परमोपयुक्तम् । एषैव भावना प्रागुक्तरीत्या ' किम् ' ' केन ' ' कथम् ' इति प्रश्नत्रयेण त्रिविधामाकाङ्क्षामुत्थापयति । अनया मीमांसनवद्भत्या तिङन्तार्थप्राधान्यं गृहीत्वा तद्द्वारैवेतरेषां कर्तृकर्मकरणा-दिकारकपदानां तिङन्तेन सह प्रश्नपूर्वकमन्वयः सम्पाद्यते । एतस्मिन्नेव भावनाधिष्ठिते मनोव्यापार आकाङ्क्षायोग्यतासन्निधितत्वं पुरस्कुर्वत्याः प्रश्न-प्रतिवचनभङ्गीमाश्रयन्त्याष्टीकाग्रन्थेषु प्रचुरप्रचाराया भाषाध्यापनोपकारिण्याः खण्डान्वयपद्धतेर्मूलमेति भाति ।

[१ अ] स च विविश्वतुर्विधः । उत्पत्तिविनियोगप्रयोगाधिकारमे-
दात् । तत्र कर्मस्वरूपमात्रबोधको विधिरुत्पत्तिविधिः । यथा--अग्निहोत्रं
जुहुयादिति । अत्र द्वितीयान्तस्याग्निहोत्रमिति कर्मणस्तृतीयावत्करणत्वेनान्वयः
अग्निहोत्रहोमेनेष्टं भावयेदिति ।

[१ आ] अङ्गप्रधानसम्बन्धबोधको विधिर्विनियोगविधिर्गुणविधिर्वा ।
विनियोगो नामाङ्गत्वेनान्वयः । यथा- दध्ना जुहोतीति । अत्र तृतीयान्तं
' दध्ना ' इति पदं प्रधानभूतहोमपदस्याङ्गं गुणो वा । तस्माद्गुणविधौ
धात्वर्थस्य होमस्य कर्मत्वेनैवान्वयः ' दध्ना होमं भावयेत् ' इति । विनि-
योगविधेः सहकारिभूतानि षट् प्रमाणानि । तानि श्रुतिलिङ्गवाक्यप्रकरणस्था-

नसमाख्यारूपाणि । तत्र प्रमाणान्तरनिरपेक्षः शब्दः श्रुतिः । शब्दसामर्थ्यं लिङ्गम् । सामर्थ्यं रूढिरेव । यौगिकशब्दसमाख्यातो रूढ्यात्मकलिङ्गशब्दो भिन्नः । पदान्तरसमभिव्याहारो वाक्यम् । शेषशेषिवाचकपदयोः सहोच्चारणं समभिव्याहारः । आकाङ्क्षायोग्यतासन्निधिमत्पदसमुदायो वाक्यं वा । प्रकरणं नाम परस्पराकाङ्क्षा । वाक्यद्वयसामर्थ्यम् आरम्भाधितिविषयं प्रकरणं वा । स्थानं नाम सन्निधिर्देशसामान्यं वा । समाख्या नाम यौगिकः शब्दः । एतेषु षट्सु प्रमाणेषूत्तरोत्तरस्मात्पूर्वपूर्वं प्रबलमुत्तरोत्तरं च दुर्बलम् । एवं श्रुत्या लिङ्गस्य, लिङ्गेन वाक्यस्य, वाक्येन प्रकरणस्य, प्रकरणेन स्थानस्य, स्थानेन समाख्यायाश्च बाधो वेदितव्यः । तेनार्थनिर्धारणे यौगिकसमाख्यातो रूढ्यात्मकलिङ्गस्य बलीयस्त्वं निर्णीतं भवति । वाक्यप्रकरणादिसन्दर्भेण विनैव शब्दान् व्युत्पादयद्भिर्भाषाध्यापकेरेतत्तत्त्वं विशेषतः समवधेयम् । विनियोगविधेः सहकारिभूतमङ्गत्वबोधकमेतत्प्रमाणषट्कं वेदान्तादिस्तत्रेषु वाक्यार्थनिर्धारणार्थं मुहुमुहुः संप्रयुक्तं सदाधुनिकभाषाशास्त्रस्थापय्युक्रुते । अन्ये च्चाङ्गप्रधानयोस्तारतम्यं संस्थापयन्नेष विनियोगविधिर्मीमांसकानां पद्धतिविज्ञानस्य वैशिष्ट्यं दर्शयति ।

अनेन विनियोगविधिना यान्यङ्गानि विनियोज्यन्ते तानि द्विविधानि । सिद्धरूपाणि साध्यरूपाणि चेति । तत्र सिद्धानि जातिद्रव्यसंख्यादीनि । साध्यरूपाणि (क्रियारूपाणि) पुनर्द्विविधानि । गुणकर्माणि प्रधानकर्माणि (अर्थकर्माणि) च । गुणकर्म संस्कारजनकम् । आत्मगतापूर्वजनकं कर्मार्थकर्म । गुणकर्मणि द्रव्यस्य प्राधान्यं कर्मणो गुणत्वम् । अर्थकर्मणि कर्मणः प्राधान्यं द्रव्यस्य गुणत्वम् । एतानि द्विविधान्येव कर्माण्यनुपूर्वशः संनिपत्योपकारकाणि आरादुपकारकाणीति चोच्यन्ते । तत्र कर्माङ्गद्रव्याद्युद्देशेन विधीयमानं कर्म संनिपत्योपकारकम् । तच्च पुनर्द्विविधम्— उपयुक्तसंस्कारकमुपयोक्ष्यमाणसंस्कारकं चेति । तत्र उपयुक्तसंस्कारकं प्रतिपत्तिकर्म । गुणकर्म दृष्टार्थमदृष्टार्थं दृष्टादृष्टार्थं चेति । पुनरपि तच्चतु-

विधम्-- उत्पात्ति-आप्ति-विकृति-संस्कृतिभेदात् । द्रव्याद्यनुद्दिश्य केवलमदृष्टार्थं विधीयमानं कर्म आरादुपकारकमर्थकर्म वा । तत् त्रिविधम्-- नित्य-नैमित्तिककाम्यभेदात् । यान्यङ्गानि प्रधानयागशरीरं निष्पाद्य तद्द्वारा तदुत्पत्त्यपूर्वोपयोगीनि तानि संनिपत्योपकारकाणि । आरादुपकारकाणि तु परमापूर्वोत्पत्तावेवोपयुज्यन्ते । एवं सर्वेषामङ्गानामपूर्वार्थत्वम् ।

यत्र समप्राज्ञोपदेशः सा प्रकृतिः । यत्र न समप्राज्ञोपदेशः सा विकृतिः । प्रकृतावेवोभयाकाङ्क्षारूपं प्रकरणं सम्भवति, न विकृतौ । तत्र 'प्रकृतिवद्विकृतिः कर्तव्या' इति चोदवाक्येनातिदेशेन वा कतिपयाङ्गानां प्राप्तिः ।

कर्मणां शब्दान्तर-अभ्यास-संख्या-संज्ञा-गुण-प्रकरणान्तरेर्भेदो भवति ।

वेदादिप्रमेयोऽर्थस्त्रिविधः-- क्रत्वर्थः पुरुषार्थ उभयार्थश्चेति । तत्र प्रयाजादिकं केवलं क्रत्वर्थः । फलं तत्करणं च पुरुषार्थः । यथा--स्वर्गादि-ज्योतिष्टोमादिश्च । दध्यादि तूभयरूपम् । क्रत्वर्थे प्रयाजादौ क्रतुः प्रयोजकः । पुरुषार्थे फलं प्रयोजकम् । प्रयोजकत्वं नामानुष्ठापकत्वम् । विधिर्यदर्थं यदनुष्ठापयति स तत्र प्रयोजकः ।

(१ इ) साङ्गप्रधानकर्मप्रयोगैक्यबोधकः प्रयोगप्राशुभावबोधक इतरविधित्रयमेलनरूपः **प्रयोगविधिः** । प्रधानविधिवाक्यमेवाङ्गविधिवाक्यैरेक-वाक्यतया महावाक्यतामापन्नं सत्सर्वाङ्गविशिष्टप्रधानप्रयोगविधायकत्वात्प्रयोग-विधिरित्युच्यते । अयं प्रयोगविधिरेव स्वविधेयप्रयोगप्राशुभावांसिद्धयर्थं नियतं क्रममपि पदार्थविशेषणतया विधत्ते । तत्र क्रमो नाम विततिविशेषः पौर्वापर्यरूपो वा । तत्र च षट्प्रमाणानि--श्रुत्यर्थपाठस्थानमुख्यप्रवृत्त्याख्यानि । तत्र क्रमपरवचनं **श्रुतिः** । यत्र प्रयोजनवशेन क्रमनिर्णयः सोऽर्थक्रमः । पदार्थ-बोधकवाक्यानां यः क्रमः स **पाठक्रमः** । स्थानं नामोपस्थितिः । प्रधान-क्रमेण योऽङ्गानां क्रम आश्रीयते स **मुख्यक्रमः** । सहप्रयुज्यमानेषु प्रधानेषु

संनिपातिनामङ्गान्महाहृत्यानुष्ठाने कर्तव्ये द्वितीयादिपदार्थानां प्रथमानुष्ठित-
पदार्थक्रमाद्यः क्रमः स प्रवृत्तिक्रमः । एतेषु प्रमाणेषूत्तरोत्तरं दुर्बलम् ।

(१ ई) सेतिकर्तव्यताकस्य करणस्य यागादेः फलसम्बन्धबोधको
विधिरधिकाराविधिः । यथा-दर्शपूर्णमासाभ्यां स्वर्गकामो यजेतेति । एवं
निरूपितं चतुर्विधभेदनिरूपणेन विधेः प्रयोजनवदर्थपर्यवसानम् ।

(२) प्रयोगसमवेतार्थस्मारका मन्त्राः । तेषां तादृशार्थस्मारकत्वे-
नैवार्थवत्त्वम् । न तु तदुच्चारणमदृष्टार्थम् । सम्भवति दृष्टेऽदृष्टस्यान्याय्यत्वात् ।
न च दृष्टस्यार्थस्मरणस्य प्रकारान्तरेणापि सम्भवान्मन्त्रान्नानं व्यर्थमिति वाच्यम् ।
मन्त्रैरेव स्मर्तव्यमिति नियमविध्याश्रयणात् । यथाहुः

विधिरत्यन्तमप्राप्तौ नियमः पाक्षिके सति ।

तत्र चान्यत्र च प्राप्तौ परिसंख्येति गीयते ॥

अस्यार्थः—यो विधिरत्यन्ताप्राप्तमर्थं प्रापयति सोऽपूर्वविधिः । यः
पक्षेऽप्राप्तमर्थं नियमयति स नियमविधिः । द्वयोः समुच्चित्य प्राप्तावि-
तरनिवृत्तिफलको विधिः परिसंख्याविधिः । परिसंख्या च द्विविधा ।
श्रौती लाक्षणिकी चेति । श्रौती यथा—अत्र ह्यवावपन्तीति । अस्यां प्राप्तबाध
इत्येक एव दोषः । लाक्षणिकी यथा- पञ्च पञ्चनखा भक्ष्या इति । अत्र
तु श्रुतहानिरश्रुतकल्पना-प्राप्तबाधश्चेति दोषत्रयम् । अस्मिन्दोषत्रये दोषद्वयं
शब्दनिष्ठम्, प्राप्तबाधस्त्वर्थनिष्ठः । धर्मशास्त्रार्थनिश्चये नियमपरिसंख्यादी-
न्यसकृदुपयुज्यन्ते ।

[१] नामधेयानां विधेयार्थपरिच्छेदकतयाऽयवत्त्वम् । वेदवाक्येषूद्भि-
च्चित्राश्वेनादिपदानां कथमन्वयः कर्तव्य इति समुत्थितायां शङ्कायां तेषां
भावनाकरणत्वेनाभिमतयागनामत्वेन (अभेदसम्बन्धेनैव) यागेऽन्वयः कर्तव्य

इति सिद्धान्तः । नामधेयत्वं च निमित्तचतुष्टयात्---मत्वर्थलक्षणाभयाद्वाक्य-
भेदभयात्तत्प्रत्ययशास्त्रात्तद्वचपदेशाच्चेति ।

(४) पुरुषस्य निवर्तकं वाक्यं निषेधः । निषेधवाक्यानामनर्थहेतु-
क्रियानिवृत्तिजनकत्वेनार्थवत्त्वम् । यथा न कलञ्जं भक्षयेदिति । निषेधस्थले
नञ् लिङ्गर्थप्रवर्तनाविरोधिर्ना निवर्तनामेव बोधयति । तस्मान्नञर्थेन प्रत्यया-
र्थस्यान्वयस्तत्रापि च लिङ्गशवाच्यशब्दभावनायाः । पर्युदासे त्वष्टदोषदुष्टस्य
विकल्पस्य परिहारार्थं नञर्थेन धात्वर्थस्य नाम्नो वाऽन्वयः क्रियते । तदुक्तम्—

पर्युदासः स विज्ञेयो यत्र पूर्वपदेन नञ् ।

प्रतिषेधः स विज्ञेयो यत्रोत्तरपदेन नञ् ॥

नामधात्वर्थयोगी तु नैव नञ् प्रतिषेधकः ।

वदत्यब्राह्मणाधर्मावन्यमात्रविरोधिनौ ॥— इति ।

एवं प्रत्ययार्थस्य धात्वर्थस्य नाम्नो वा नञर्थेन कुत्रान्वयः कर्तव्य
इत्यस्मिन् विमर्शे मीमांसकैः सूक्ष्मं भाषाज्ञानं प्रदर्शितम् । एतन्नञर्थनियमनं
साहित्यधर्मशास्त्रादिगतवाक्यानामर्थनिर्धारणेऽतीवोपयुक्तम् ।

(५) वेदस्य पञ्चमो विभागोऽर्थवादः । प्राशस्त्यनिन्दान्यतरल-
क्षणया विधिनिषेधशेषभूतं वाक्यमर्थवादः । अर्थवादानां स्वार्थपरत्वे प्रयोजना-
भावादध्ययनविधिवशेन फलवदर्थज्ञानार्थत्वस्यावश्यकत्वाद्विधेयगतप्राशस्त्यप्र-
तिपादनद्वारा विधिव्याक्यैकवाक्यतया प्रामाण्यम् [जै० १।२।७] । अर्थवाद-
स्त्रिविधः—गुणवादोऽनुवादो भूतार्थवादश्चेति । तत्र प्रमाणान्तरविरुद्धार्थबोधको
गुणवादः । यथा- ‘आदित्यो यूयः’ इत्यादि । प्रमाणान्तरावगतार्थबोधकोऽ-
नुवादः । यथा- ‘आग्निर्हिमस्य भेषजम्’ इति । प्रमाणान्तरविरोधतत्प्राप्तिर-
हितार्थबोधको भूतार्थवादः । यथा—इन्द्रो वृत्राय वज्रमुदयच्छत्’ इत्यादि ।
तदुक्तम्—

विरोधे गुणवादः स्यादनुवादोऽवधारिते ।
भूतार्थवादस्तद्धानादर्थवादस्त्रिधा मतः ॥ इति ।

अर्थवादः परकृतिपुराकल्पादिभेदेन वाक्यरूपः पुराणेतिहासाख्या-
नोपाख्यानादि-परिच्छेदरूपो वा सन् विधिवाक्येनैकवाक्यतां प्रापणीय इति
मीमांसासिद्धान्तः । अस्य सिद्धान्तस्यार्थं व्यापकोऽर्थो यच्छास्त्रकाव्यादिग-
तानि गौणवाक्यानि वाक्याङ्गानि वा प्रधानवाक्येन सह संयोजनीयानि,
तत्तद्ग्रन्थगतपरिच्छेदाश्च ग्रन्थकर्तुर्मुख्याभिप्रायेण समं सङ्घटनीयाः । यतो
वक्तृतात्पर्यं प्रधानवाक्ये मुख्याभिप्राये वा निधीयते, प्रधानवाक्यं च प्रस्ति-
ज्ञावाक्येन ज्ञाप्यते, ततो मुख्याभिप्रायद्योतनाय ग्रन्थकर्त्रा नियोजिताः सुभ-
गदृष्टान्तवैदग्ध्यान्विता विविधा वचनविन्यासा वाक्यार्थविवरणकाले वक्तृता-
त्पर्येणैवान्वेतव्याः, येन ग्रन्थकर्तुः सङ्कलितोऽभिप्रायः सम्यगाकलितः स्यात् ।
विध्यर्थवादयोरेकवाक्यत्वं समवबुध्यैवाभिहितान्वयवादिनो भाट्टाः सङ्कलन-
दृष्ट्या तात्पर्यार्थं सविशेषं द्रढयन्ति ।

३

एवमालिखितैषा पूर्वमीमांसाप्रकरणग्रन्थगतविषयाणां रूपरेखा । इह
विषया एव श्रीजैमिनिना पूर्वमीमांसासूत्राणां द्वादशाध्यायेषु विभक्ताः । प्राय
श्रीजैमिनिना—

धर्मो द्वादशलक्षण्या व्युत्पाद्यस्तत्र लक्षणैः ।

प्रमाणभेदेशेषत्वप्रयुक्तिक्रमसंज्ञकाः ॥

अधिकारोऽतिदेशश्च सामान्येन विशेषतः ।

ऊहो बाधश्च तन्त्रं च प्रसङ्गश्चोदिताः क्रमात् ॥

इति श्रीमाधवाचार्यवचनानुसारेण द्वादशाध्यायेषु धर्म एव साङ्गगोपाङ्गं विच-
रितः । तत्र पूर्वषट्के निरूपितः साकल्येनोपदेशः, उत्तरषट्के चातिदेशः

उपदेशो नाम शब्दप्रमाणोपलब्धं ज्ञानम् । “ यत्रापेक्षितस्यार्थजातस्य प्रतिपादको ग्रन्थसन्दर्भः पठ्यते स उपदेशो ” वा । “ अतिदेशो नामाऽन्यत्र श्रुतानामङ्गानामन्यत्र प्रापकं शास्त्रम् ” ।

इदानीं द्वादशाध्यायगताः केचिदतीवोपयोगिनो विषया अध्यायानुक्रमेण सङ्क्षेपतोऽत्रोपस्थाप्यन्ते स्थूलस्वरूपज्ञापनाय—

प्रथमेऽध्याये धर्मलक्षणं, विधिस्वरूपं, शब्दप्रामाण्यं शब्दार्थयोर्नित्य-सम्बन्धः, वेदापौरुषेयत्वम्, अर्थवादः, विध्यर्थवादयोरेकवाक्यत्वं, मन्त्राणां सार्थ-त्वम्, अर्थनिर्णये निगमनिरुक्तव्याकरणादीनामुपयोगः, स्मृतिप्रामाण्यं, शब्दस्य जातिवाचकत्वं, नामधेयविचारः, गौणी वृत्तिः, वाक्यशेष इत्यादयो विषयाः ।

द्वितीयेऽध्याये भावनानिरूपणम्, आख्यातस्यापूर्वबोधकत्वमपूर्वसद्भावश्च, नामाख्यातलक्षणे, गौणप्रधानकर्मलक्षणे, मन्त्रब्राह्मणादिलक्षणानि, ऋग्यजुःसामादिलक्षणानि, वाक्यगताः साकाङ्क्षत्वादिधर्माः, अनुषङ्गः, धातु-भेदपुनरुक्तिसंख्यासंज्ञादेवतादिभिः कर्मभेदः, कर्मभेदप्रामाण्यापवादः, सामा-न्यविशेषसम्बन्धबोधकवाक्यानां व्यवस्था, गुणगुणिसम्बन्धनिरूपणेनैकवा-क्यतासिद्धिः, नित्यकाम्ययोः प्रयोगयोर्भेद इत्यादयः ।

तृतीयेऽध्याये शेषशेषिचिन्तापूर्वकं विनियोगविधिविवेचनम् । तत्र द्रव्यफलयोर्विधिवक्तृ सम्बन्धः, आरुणीन्यायः, उद्देश्यविधेयगतैकवचनव्य-वस्था, मिथोऽसम्बन्धन्यायः, वार्तमन्न्यायः, बर्हिर्न्यायः, गार्हपत्यन्यायः, प्रस्तरप्रहरणन्यायः, असंज्ञातविरोधन्यायः, शेषत्वबोधकानां श्रुतिलिङ्गवाक्य-प्रकरणस्थानसमाख्यानां परस्परविरोधे प्राबल्यदौर्बल्यचिन्ता, उत्कर्षा-पकर्षचिन्ता, निर्वीतोपवीतादिष्वर्थवादत्वविधित्वादिनिर्णयहेतुः, श्रुत्यादेः परस्परविरोधसदसद्भावः, प्रतिपत्तिकर्माणि, अनारभ्याधीतानि, मुख्यप्रतिनिधिवि-चारः, नियमविधिः, प्रधानोपकारकप्रयाजाद्यङ्गानि, यजमानकर्माणि, संनिपत्योपकारकाण्यारादुपकारकाणि चेत्यादयः ।

चतुर्थेऽध्याये क्रत्वर्थपुरुषार्थजिज्ञासा, वचनलिङ्गयोर्विवाक्षितत्वं, मुख्या-
पूर्वाङ्गापूर्वविचारः, साम्यत्रैषम्यचिन्ता, वाजिनन्यायः, प्रयोज्यप्रयोजकसम्बन्धः,
अर्थकर्म प्रतिपात्तिकर्म च, उत्पत्तिविधिर्नियमविधिश्च, जुहूपर्णमयीत्वादेः फलम्,
नित्यनैमित्तिकाविचारः, विश्वजिन्याय—रात्रिसत्रन्याय—दर्शपूर्णमासन्याय—योग-
सिद्धिन्याय—जातेष्टिन्यायादिकथनपूर्वकं फलविचारः, अङ्गाङ्गित्वविचारः,
राजसूयगताक्षयूतादिचिन्ता चेत्यादयः ।

पञ्चमेऽध्याये—प्रयोगविधिविवेचनम् । तत्र श्रुत्यर्थपाठस्थानमुख्य-
प्रवृत्त्याख्यप्रमाणषट्कस्य प्राबल्यदौर्बल्याभ्यां क्रमनिरूपणं, तदादितदन्त-
न्यायः, पदार्थानुसमयकाण्डानुसमथौ, प्रकृतिविकृतिसम्बन्धः, आनन्तर्यव्यवधानै-
चेत्यादयः ।

षष्ठेऽध्याये—अधिकारविधिभिरूपणम् । तत्र कर्माधिकारः, रथकार-
निषादस्थपतिन्यायौ, अधिकारिधर्माः, विरुद्धत्रिकद्वयं, कलञ्जन्यायः, उप-
नीताचारः, आग्नेहोत्रन्यायः, ऋगत्रयापाकरणं, प्रतिनिधिभिरूपणं, सत्रन्यायः,
पदार्थलोपनं, प्रायश्चित्तानि, प्रत्येकं वाक्यपरिसमाप्तिः समुदाये वाक्यपरि-
समाप्तिश्च, कृत्वाचिन्तान्यायः, परकृतिपुराकल्पयोरर्थवादत्वं, सत्रगतदेयादेय-
विचारः, अग्निविचारश्चेत्यादयः ।

सप्तमाष्टमाध्याययोः सामान्यातिदेशविशेषातिदेशौ विचारितौ ।
तत्रातिदेशलक्षणं यथा—

प्राकृतात्कर्मणो यस्मात्तत्समानेषु कर्मसु ।

धर्मप्रदेशो येन स्यात्सोऽतिदेश इति स्मृतः ॥ इति ।

अस्मिन् अध्यायद्वये ‘ द्वयोः प्रणयन्ति, तस्माद् द्वाभ्यां यन्ति ’ इति
वाक्यविषये निर्णयः, विध्यादिविध्यन्तौ, स्थालीपुडाकन्यायः, सिंहाबलो-
कितन्याय इत्यादयो विषयाः ।

नवमाध्याये—ऊहविचारः । ऊही नाम प्राकृतस्य पदार्थस्य विकृतौ कार्यमुखेनाऽऽगतस्य तत्रत्यकार्यवशेमान्यथाभावः । अस्मिन्नध्याये प्रयोजक-निमित्तयोर्भेदः कथितः ।

दशमाध्याये बाधसमुच्चयौ व्याख्यातौ । बाधौ नाम पदार्थनिवृत्तिः । “ प्रकृतितोऽतिदेशतः संभवत्प्राप्तिकानामङ्गानां केनचित्कारणेन विकृतावनुष्ठानं ” वा । समुच्चयो नाम प्राकृताङ्गैः सह वैकृताङ्गानामनुष्ठानम् । अत्रावापोद्वापौ, नञर्थविचारे परिसङ्ख्या—प्रतिषेधवर्षुदासप्रतिप्रसवादयश्च व्याख्याताः ।

एकादशाध्याये तन्त्रावापौ विचारितौ । अनेकोद्देशेनाङ्गानां सकृदनुष्ठानं तन्त्रम् । तच्च प्रकृतिविकृत्युभयसाधारणम् । अङ्गानां भेदेनाऽऽवृत्त्याऽनुष्ठानमावापः । अत्र खलेकपेतन्त्रायः, कषिञ्जलन्यायश्चेत्यादयो विषयाः ।

द्वादशाध्याये प्रसङ्ग-तन्त्र-निर्णय-समुच्चय-विकल्पा निरूपिताः । अन्योद्देशेनान्यदीयस्यापि सहानुष्ठानं प्रसङ्गः । एककार्योद्देशेन विहितानां दृष्टार्थत्वे विकल्पः । इत्येवमदयो विषया द्व्यदशलक्षण्यां सङ्ग्रथिताः ।

४

अधुना विश्लेषणचारे सञ्जाते गीर्वाणवल्गव्यवने को नाम साक्षा-प्यध्येतुमुत्सहेत । तत्र पुनर्वक्षप्रक्रियाजटिलायाः पूर्वमीमांसाया अध्ययने को नाम रतिं वक्ष्यात् । एतेन कारणकदम्बकेन पूर्वमीमांसानुशीलनं सम्प्रति भारते तत्रापि च महाराष्ट्रे तनुप्रसरं संवृत्तम् । ये केचनाङ्गुलिगण्यास्तज्ज्ञाः पूर्वमीमांसामधीयते, ते प्रायः प्रकरणग्रन्थेष्वेव समवातिष्ठन्ते । यतः पूर्वमीमांसाया मूलप्रतिष्ठाभूतैर्जैमिनियसूत्रैस्ते काचित्कत्वेन परिचितास्ततस्तेषां ज्ञानं

विकलाङ्गं सम्पद्यते । एतत्सर्वं सुचिरं पर्यालोच्य श्रीवाराणस्यां समधिगत-
पूर्वोत्तरमीमांसापरमप्रावीण्यैः, इदानीमशीतिवर्षदेशीयैरप्यनवरतं निष्कामभक्त्या
ऽनुष्ठिताध्यापनलेखनप्रवचनादिपावनाभियोगैः, स्वीयप्रकृष्टपाण्डित्येन कर-
वीरस्थशाङ्करपीठं याथाव्येनालङ्कुर्वद्भिः, अपरिमेयतया शिष्यजनवत्सलैः,
श्रीविद्याशङ्करभारतीस्वामिपादैर्मीमांसाधीतिनां परमहितबुद्ध्या विर-
चित्तैषा भावबोधिनी नाम पूर्वमीमांसासूत्रवृत्तिः । भाष्यटीकादिग्रन्थानां
नानाविधत्वाद् दुरवगाहत्वाच्च सागरायमाणा पूर्वमीमांसा यद्यपि श्रीनाथवा-
चार्यप्रणीतेन जैमिनीयन्यायमालाविस्तरेण बालानां नूनं नाभिदग्नी क्रीडा-
पुष्करिणीव सञ्जाता, तथापि जैमिनीयन्यायमालायां प्राधान्येन प्रत्यधिकरणं
विषयविन्यासात् अधिकरणान्तर्गतसूत्राणामेकैकशः पदबोधो न यथावद्भवति ।
एतमन्तरायमपाचिकीर्षवः श्रीमदाचार्यचरणा बहुवत्सरेभ्यः प्राक् स्वसकाशे
पूर्वमीमांसाप्रधानैर्व्याकरणरत्नपाण्डितमुरगुडकरोपाभिधलक्ष्मणशास्त्रिमहोदयैः
सुगमवृत्तिलेखनार्थं सनिर्बन्धं प्रार्थिता इमां प्रतिसूत्रपदानुसारिणीं सुबोधामन-
तिविस्तरां सुविक्षेयाः सास्त्रार्थसङ्ग्रहकारिणीं च वृत्तिं विरचितुं प्रवृत्ताः ।
अन्तरा वृत्तिविरचनमेतत्कार्यान्तरबाहुल्यात्कतिचिद्वायनान्यन्तरितमासीत् ।
द्वित्रेभ्यो वर्षेभ्यः पूर्वं तदेव च्छात्रहितकाम्यया सम्यग्धर्मावगतये श्रीस्वामिपादैः
पुनरपि प्रारभ्य समाप्तिं नीतम् । एतेन श्रीमदाचार्यचरणानां वाक्यार्थ-
निर्णयतत्त्वावबोधकेन धर्मविमर्शोपकारकेण च लेखनेन पूर्वमीमांसाध्यायिनः
सर्वेऽप्यधुनातना भाविनश्च च्छात्रास्तेषां नितरामधमर्णाः संवृत्ताः खलु ।
अनन्यसुकरं चिरयशोविसारि च लेखनमेतच्चरमे वयस्यपि कर्तव्यबुद्ध्या
सोऽसाहं विधाय श्रीचरणैः श्रीपरेशप्रसादान्निःशेषतां नीतमिति नितान्तं
मोदावहम् । एतादृशमग्रथविरचनाय लोकोपकृतये च श्रीशङ्करस्तान् दीर्घा-
युषा संयोजयामित्वेव तेषां विनीतमेरन्तेवासिभिरनन्यभावेन प्रार्थ्यते । एषा
पूर्वमीमांसासूत्रवृत्तिरध्यायपादाधिकरणादिक्रमेण समग्रमपि विषयं वैशद्येन
साङ्गोपाङ्गं विवक्ष्य सङ्कलितं शास्त्रार्थं विस्पष्टतया पुरतः संस्थाप्य च
शास्त्रान्तरप्राविष्टानां पूर्वमीमांसाधीतिनां मृशं व्युत्पादिका भवेदित्यत्र नास्ति
सन्देहलवः ।

श्रीमदाचार्यपादमूल एव मया स्तोकं पूर्वमीमांसाज्ञानं सम्पादितम् ।
 अल्पज्ञानवतो ममेदं मुखप्रबन्धलेखनं नामातितमां साहसम् । किन्तु
 श्रीमदाचार्यचरणैरेव तल्लेखने वात्सल्यपुरस्सरं प्रेरितेन मया कर्मैतत्कथञ्चि-
 दनुष्ठितम् । अतोऽयं प्रबन्धः पूर्वमीमांसानभिज्ञानां जनानां स्थूलाशयबाधाय
 भवत्वित्याशास्ते—

करवीरे
 शके १८७३
 चैत्रशुद्धसप्तम्याम्.

}

श्रीचरणानां विनीततमश्छात्रो
 हुपरीकरोपाभिधश्रीपादापरनामकबाल-
 शास्त्रिसुनुर्गणेशशर्मा । संस्कृतप्राध्यापकः

॥ श्रीः ॥

अथ पूर्वमीमांसासूत्रवृत्तेर्भावबोधिण्याः क्रमशः
अधिकरणसूचीपत्रम् ॥

अथ प्रथमोऽध्यायः । तत्राद्यः पादः ।

पृष्ठाङ्कः ।

१ धर्मजिज्ञासाप्रतिज्ञाधिकरणम्	१
२ धर्मलक्षणाधिकरणम्	१
३ धर्मप्रमाणपरीक्षाधिकरणम्	१
४ धर्मे प्रत्यक्षादीनामप्रामाण्याधिकरणम्	१
५ धर्मे वेदस्यैव प्रामाण्याधिकरणम्	०
६ शब्दनित्यत्वाधिकरणम्	२
७ वेदस्यार्थप्रत्यायकत्वाधिकरणम्	
वाक्यनित्यत्वाधिक० वा...	६
८ वेदापौरुषेयत्वाधिकरणम्	७
प्रथमाध्यायस्याद्यपादे सूत्राणि ३२॥ अधिकरणानि ८॥	

अथ द्वितीयः पादः ।

१ अर्थवादप्रामाण्याधिक०	८
२ औदुम्बराधिक०	१२
३ हेतुवाग्निगदाधिक०	१४
४ मंत्रलिङ्गाधिकरणम् मंत्रप्रामाण्याधिक० वा...	१६
आस्मिन् पादे सूत्राणि ५३॥ अधिक० ४॥	

अथ तृतीयः पादः ।

१ स्मृतिप्रामाण्याधिक०	२१
२ श्रुतिप्राबल्याधिक०	२१

३ दृष्टान्यमूलस्मृतेरप्रामाण्याधिक०	२१
४ पदार्थप्राबल्याधिक०	२२
५ शास्त्रप्रसिद्धपदार्थप्राबल्याधिक०	२२
६ म्लेच्छप्रसिद्धार्थप्रामाण्याधिक०	२२
७ कल्पसूत्राणामस्वतःप्रामाण्याधिक०	२३
८ होलाकाधिकरणं सामान्यश्रुतिकल्पनाधिक० वा ...	२३
९ साधुपदप्रयुक्त्याधिक०	२५
१० लोकवेदयोः शब्दार्थैक्याधिक०	२६
११ आकृत्याधिक०	२७

जातिनित्यत्वाधिक० वा....

अस्मिन् पादे सूत्राणि ३५॥ अधिकरणानि ११॥

चतुर्थः पादः ।

१ उद्भिदादिशब्दानां यागनामताधिक०	२८
२ चित्रादिशब्दानां यागनामताधिक०	२९
३ अग्निहोत्रादिशब्दानां यागनामताधिक०	
(तत्प्रख्यन्यायः ।)	२९
४ इयेनादिशब्दानां यागनामताधिक० (तद्व्यपदेशन्यायः।)	२९
५ वाजपेयादिशब्दानां यागनामताधिक०	२९
६ आग्नेयादीनां अनामताधिक०	३०
७ बर्हिरादिशब्दानां जातिवाचित्वाधिक०	३०
८ प्रोक्षण्यादीनां यौगिकत्वाधिक०	३१
९ निर्मथ्यशब्दस्य यौगिकत्वाधिक०	३१
१० वैश्वदेवादिशब्दानां नामधेयताधिक०	३१
११ वैश्वानरेष्टौ अष्टत्वादेरर्थवादताधिक०	३२
१२ यजमानशब्दस्य प्रस्तरादिस्तुत्यर्थताधिक०	३४
१३ आग्नयेयादिशब्दानां ब्राह्मणादिस्तुत्यर्थताधिक०	३४

१४ सूपादिशब्दानां यजमानस्तुत्यर्थताधिक०	३४
१५ अपश्वादिशब्दानां गवादिप्रशंसाधिक०	३४
१६ बाहुल्येन सृष्टिव्यपदेशाधिक०	३५
१७ प्राणभृदादिशब्दानां स्तुत्यर्थताधिक०	३५
१८ वाक्यशेषेण संदिग्धार्थनिरूपणाधिक०	३५
१९ अव्यवस्थितानां सामर्थ्यानुसारेण व्यवस्थाधिक०...	३६
अस्मिन् पादे सूत्राणि ३०॥ अधिकरणानि १९॥	
आहत्य सू०॥ १५० ॥ अधि० ४२ ज्ञेयानि ।	

अथ द्वितीयोऽध्यायः ।

प्रथमः पादः ।

१ अपूर्वस्य आख्यातपदगम्यताधिक०	३६
२ अपूर्वस्य अस्तित्वाधिक०	३८
३ कर्मणां गुणप्रधानभावविभागाधिक०	३८
४ संमार्जनादीनामप्रधानताधिक०	३९
५ स्तोत्रादिप्राधान्याधिक०	४०
६ मंत्रविधायकत्वाधिक०	४४
७ मंत्रलक्षणाधिक०	४५
८ ब्राह्मणलक्षणाधिक०	४५
९ ऊहादीनां अमंत्रताधिक०	४५
१० ऋगलक्षणाधिक०	४५
११ सामलक्षणाधिक०	४६
१२ यजुर्लक्षणाधिक०	४६
१३ निगदानां यजुर्भूवाधिक०	४६
१४ एकवाक्यत्वलक्षणाधिक०	४७

१५ वाक्यभेदाधिक०	४८
१६ अनुषंगाधिक०	४८
१७ व्यवेताननुषंगाधिक०	४८
अस्मिन् पादे सूत्राणि ४९॥ अधिक० १७॥	

द्वितीयः पादः

१ अंगापूर्वभेदाधिक०	४०
२ समिदाद्यपूर्वभेदाधिक०	४९
३ आधाराद्याग्नेयादीनां अंगांगिभावाधिक०	४९
४ उपांशुयाजापूर्वताधिक०	५१
५ आधारादीनामपूर्वताधिक०	५२
६ पशुसोमयोरपूर्वत्वाधिक०	५३
७ संख्याकृतकर्मभेदाधिक०	५५
८ संज्ञाकृतकर्मभेदाधिक०	५५
९ देवताभेदकृतकर्मभेदाधिक०	५६
१० द्रव्यविशेषानुक्तिकृतकर्मैक्याधिक०	५६
११ दध्यादिद्रव्यस्य सफलत्वाधिक०	५६
१२ वारवंतीयादीनां कर्मांतरताधिक०	५७
१३ सौमरनिधनयोःकामैक्याधिक०	५८
अस्मिन् पादे सूत्राणि २९॥ अधिकरणानि १३॥	

तृतीयः पादः

१ ग्रहाग्रतायाः ज्योतिष्टोमांगताधिक०	५९
२ अवष्टेःकृतवंतरताधिक०	६०
३ आधानस्य विधेयत्वाधिक०	६०
४ दाक्षायणादीनां गुणताधिक०	६१
५ द्रव्यदेवतायुतानां यागांतरताधिक०	६२
६ वत्सालंभादीनां संस्कारताधिक०	६३

७ नैवारचरोराधानार्थत्वाधिक०	६४
८ त्वाष्ट्रपात्नीवतस्य पर्याग्निकरणगुणकत्वाधिक०	६४
९ अदाभ्यादीनां ग्रहनामताधिक०	६४
१० अग्निचयनस्य संस्कारताधिक०	६५
११ मासाग्निहोत्रादीनां क्रत्वन्तरत्वाधिक०	६६
१२ आग्नेयादिकाम्येष्ट्यधिक०	६६
१३ अवेष्टेरन्नाद्यफलकत्वाधिक०	६६
१४ आग्नेयद्विरुक्तेः स्तुत्यर्थताधिक०	६६

• अस्मिन् पादे सूत्राणि २९ ॥ अधिकरणानि १४ ॥

द्वितीयाध्यायस्य चतुर्थः पादः ।

१ यावज्जीविकाग्निहोत्राधिक०	६७
२ सर्वशाखाप्रत्ययैककर्मताधिक०	६९
अस्मिन् पादे सूत्राणि ३२ ॥ अधिकरणे द्वे २ ॥ एवमाहत्य	
१३९ सूत्राणि ॥ ४६ अधिकरणानि ज्ञेयानि ॥	

अथ तृतीयोऽध्यायः ।

तत्रायः पादः ।

१ शेषलक्षणप्रतिज्ञाधिक०	७७
२ शेषलक्षणाधिक०	७७
३ शेषलक्ष्याधिक०	७७
४ निर्वापणादीनामर्थानुसारेण व्यवस्थितविषयत्वाधिक०	७८
५ स्फ्यादीनां संयोगानुसारेण व्यवस्थितत्वाधिक०	७९
६ आरुण्यादिगुणानां असंकीर्णताधिक० (आरुणीन्यायः ।)	८०
७ सर्वग्रहाणां संमार्गाधिक० (संमार्गन्यायः ।)	८१
८ चमसादौ संमार्गाननुष्ठानाधि०	८२
९ सप्तदशारत्नित्वस्य पशुधर्मताधिक०	८३
१० अभिक्रमणस्य प्रयाजमात्रांगत्वाधिक०	८३

११ उपवीतस्य प्राकरणिकांगत्वाधिक०	८४
१२ वैकंकतपात्राणां कृत्स्नयागगुणताधिक०	८५
१३ वार्त्रघ्नाद्यनुवाक्यानां आज्यमात्रांगताधिक०	८५
१४ हस्तावनेजनादीनां कृत्स्नप्राकरणिकांगताधिक०	८६
१५ चतुर्धाकरणस्य आग्नेयमात्रांगत्वाधिक०	८६
अस्मिन् पादे सूत्राणि सप्तविंशतिः २७ ॥	
अधिकरणानि पंचदश १५ ॥	

तृतीयाध्यायस्य द्वितीयः पादः ।

१ लवनप्रकाशकमन्त्राणां मुख्ये बर्हिषि विनियोगाधिक० [बर्हिन्यायः ।]	८८
२ इंद्रप्रकाशकमन्त्रस्य श्रुत्या गार्हपत्योपस्थानांगत्वाधिक०	८९
३ आव्हानप्रकाशकमन्त्राणां आव्हाने विनियोगाधिक०	८९
४ अग्निविहरणादिप्रकाशकमन्त्राणां तत्रैव विनियोगाधिक०	९०
५ सूक्तवाकस्य प्रस्तरप्रहरणांगत्वाधिक० (प्रस्तरप्रहरणन्यायः ।)	९०
६ सूक्तवाकानां अर्थानुसारेण विनियोगाधिक० (सूक्तवाकन्यायः ।)	९२
७ काम्ययाज्यानुवाक्यानां काम्यमात्रांगताधिक०	९३
८ आग्नीध्रोपस्थाने प्राकृतानामेव मन्त्राणां विनियोगाधिक०	९३
९ भक्षमन्त्राणां यथालिङ्गं ग्रहणादौ विनियोगाधिक०	९४
१० मंद्राभिभूतिरित्यादेर्भक्षयामीत्यंतस्य एकमन्त्रत्वाधिक०	९५
११ इंद्रपीतस्येत्यादिमन्त्राणां सर्वेषु भक्षणेषु ऊहेन विनियोगाधिक०	९५
१२ अभ्युन्नीतसोमभक्षणे इंद्रस्याप्युपलक्षणाधिक०	९६
१३ पात्नीवतभक्षणे इंद्रादीनां अनुपलक्षणाधिक०	९७
१४ पात्नीवतशेषभक्षणे त्वष्टुः अनुपलक्षणीयत्वाधिक०	९८
१५ पत्नीवतशेषभक्षणे त्रिंशत् अनुपलक्षणाधिक०	९८

१६ भक्षणे अनुवपट्टकारदेवताया अनुपलक्षणाधिक०	९९
१७ अनेन्द्राणां अमंत्रकभक्षणाधिक०	९९
१८ ऐन्द्राग्नभक्षणस्य अमंत्रकत्वाधिक०	१००
१९ गायत्रच्छंदस इत्यादिमंत्राणां अनेकच्छंदस्के विनियोगाधिक०	१००
एकादशाधिकरणात्तस्योपसंहारः	१०१
अस्मिन् पादे सूत्राणि त्रिचत्वारिंशत् ४३ ॥	
अधिकरणानि एकोनविंशतिः १९ ॥	

तृतीयाध्यायस्य तृतीयः पादः ।

१ उच्चैस्त्वादीनां वेदधर्मत्वाधिक०	१०२
२ आधाने गानस्य उपांशुताधिक०	१०४
३ ज्योतिष्टोमस्य याजुर्वेदिकत्वाधिक०	१०४
४ प्रकरणस्य विनियोजकत्वाधिक०	१०४
५ स्थानस्य विनियोजकत्वाधिक०	१०५
६ समाख्यायाः विनियोजकत्वाधिक०	१०५
७ श्रुत्यादीनां पूर्वपूर्वबलीयस्त्वाधिक०	१०५
८ द्वादशोपसत्तायाः अहीनांगत्वाधिक०	१०६
९ कुआयादौ प्रतिपदोरुत्कर्षाधि०	१०७
१० जाघन्याः प्रकरणादनुत्कर्षाधिक०	१०७
११ संतर्दनस्य संस्थानिवेशाधिक०	१०८
१२ प्रवर्ग्यनिषेधस्य प्रथमप्रयोगे निषेधाधिक०	११०
१३ पौष्णपेषणस्य विकृतौ निवेशाधिक०	१११
१४ पौष्णपेषणस्य चरावेव निवेशाधिक०	१११
१५ पौष्णपेषणस्य एकदैवत्ये निवेशाधिक०	११२

अस्मिन् पादे षट्चत्वारिंशत् ४६ सूत्राणि ॥

पंचदश १५ अधिकरणानि ॥

तृतीयाध्यायस्य चतुर्थः पादः ।

१ नीवीतस्य अर्थवादत्वाधिक०	११५
२ उपवीतस्य दर्शपूर्णमासांगताधिक०	११७
३ उपवीतस्य विधित्वाधिक०	११७
४ उपवीतोदगग्रत्वयोरनुवादताधिक०	११७
५ समिधधारणस्य विधित्वाधिक०	११८
६ दिग्विभागस्य अनुवादकत्वाधिक०	११८
७ परुषि दितादीनामनुवादकताधिक०	११९
८ अनृतवदननिषेधस्य क्रतुधर्मताधिक०	११९
९ जंजभ्यमानधर्माणां प्रकरणे निवेशाधिक०	१२०
१० अवगोरणादीनां पुमर्थताधिक०	१२०
११ मलवद्वासःसंवादननिषेधस्य पुरुषधर्मताधिक०	१२१
१२ सुवर्णधाणादीनां पुरुषधर्मत्वाधिक०	१२१
१३ जयादीनां वैदिककर्मगत्वाधिक०	१२३
१४ वैदिकाश्चप्रतिग्रहे इष्टेः कर्तव्यत्वाधिक०	१२३
१५ दातुर्वारुणीष्ट्याधिक०	१२४
१६ वैदिकपानव्यापदि सौमैद्रवरुविधानाधिक०	१२५
१७ सौमैद्रचरोर्यजमानपानव्यापद्विषयत्वाधिक०	१२५
१८ आग्नेयाष्टकपालचरे अर्घदानमात्रस्य होतव्यत्वाधिक०	१२६
१९ सर्वशेषैः स्विष्टकृदनुष्ठानाधिक०	१२७
२० प्राथमिकशेषात् स्विष्टकृदाद्यनुष्ठानाधिक०	१२८
२१ पुरोडाशविभागस्य भक्षार्थताधिक०	१२८

अस्मिन्पादे सूत्राणि सप्तपंचाशत् ५७ ॥

अधिकरणानि २१ एकविंशतिः ॥

तृतीयाध्यायस्य पंचमः पादः ।

१ ध्रौवाज्यादिभिः स्विष्टकृदादिशेषकार्यानुष्ठानाधिक०	१२९
२ साकंप्रस्थाय्ये शेषकार्यानुष्ठानाधिक०	१३२
३ सौत्रामण्यां शेषाननुष्ठानाधिक०	१३२
४ सर्वपृष्ठेष्टौस्विष्टकृदादीनां सक्तनुष्ठानाधिक०	१३२
५ ऐंद्रवायवग्रहे द्विः शेषभक्षणाधिक०	१३३
६ सोमे शेषभक्षास्तित्त्वाधिक०	१३३
७ चमसिनां शेषभक्षणाधिक०	१३४
८ उद्गातॄणां सुब्रह्मण्येचसह भक्षणाधिक०	१३४
९ ग्रावस्तुतोऽपि सोमभक्षणाधिक०	१३६
१० वषट्कारस्य भक्षनिमित्तत्वाधिक०	१३६
११ होमाभिषवयोरपि तन्निमित्तत्वाधिक०	१३७
१२ वषट्कर्त्रादीनां चमसे सोमभक्षणाधिक०	१३७
१३ एकपात्रे होतुः प्रथमभक्षणाधिक०	१३८
१४ भक्षणस्य अनुज्ञापूर्वकत्वाधिक०	१३८
१५ वैदिकवचनेन अनुज्ञापनाधिक०	१३८
१६ वैदिकवचनेन अर्थक्रमानुसारतः प्रतिवचनाधिक०	१३८
१७ एकपात्राणामेवानुज्ञापनाधिक०	१३९
१८ याज्यापनये भक्षसाध्यपनयाधिक०	१३९
१९ फलचमसस्य इज्याविकारताधिक०	१३९
२० ब्राह्मणानामेव राजन्यचमसानुप्रसर्पणाधिक०	१४१

अस्मिन् पादे सूत्राणि चतुःपंचाशत् ५४ ॥

अधिकरणानि २० विंशतिः ॥

तृतीयाध्यायस्य षष्ठः पादः ।

१ सुवादिष्वनारभ्याधीतसमंदरतादिविधेः प्रकृतिगामित्वाधिक०	१४२
---	-----

२	सामिधेनीनां सप्तदशसंख्यायाः विकृतिगामिताधिक०	१४४
३	गोदोहनादीनां प्रकृतिगामिताधिक०	१४४
४	आधानस्य पवमानेष्वनंगताधिक०	१४५
५	आधानस्य सर्वार्थत्वाधिक०	१४५
६	पवमानेष्टीनां असंस्कृतेऽग्रौकर्तव्यत्वाधिक०	१४६
७	उपाकरणादीनां अग्रषोमेयिपशुधर्मत्वाधिक०	१४६
८	शाखाहरणादीनां उभयदोहधर्मत्वाधिक०	१५०
९	सादनादीनां सवत्रयसंबन्धिग्रहधर्मत्वाधिक०	१५०
१०	रशनात्रिवृत्वादीनां सर्वपशुधर्मताधिक०	१५१
११	अश्वदाभ्योरपिग्रहयोः सादनादिधर्मवत्त्वाधिक०	१५१
१२	चित्रिण्यादीष्टकानां अग्न्यङ्गताधिक०	१५२
१३	क्रयाभिषवादीनां सोममात्रधर्मत्वाधि०	१५२
१४	प्रतिनिधिष्वपि मुख्यधर्मानुष्ठानाधिक०	१५२
१५	श्रुतेष्वपि प्रतिनिधिषु मुख्यधर्मानुष्ठानाधिक०	१५३
१६	दीक्षणीयादिधर्माणां अग्निष्टोमांगताधिक०	१५३
	अस्मिन्पादे सूत्राणि सप्तचत्वारिंशत् ४७ ॥	
	अधिकरणानि षोडशः १६ ॥	

तृतीयाध्यायस्य सप्तमः पादः ।

१	बर्हिषादीनां दर्शपूर्णमासतदंगोभ्यांगत्वाधिक०	१५६
२	स्वामिसंस्काराणां प्रधानार्थत्वाधिक०	१५७
३	सौमिकवेद्यादीनां अंगप्रधानोभ्यांगत्वाधिक०	१५७
४	अभिर्मर्शनस्य अंगप्रधानोभ्यांगत्वाधि०	१५८
५	दीक्षादक्षिणयोः प्रधानार्थताधिक०	१५८
६	अंतर्वेदेर्यूपानंगताधिक०	१५९
७	हविर्धानस्य सामिधेन्यनंगताधिक०	१५९
८	अंगानामन्यद्वारा अनुष्ठानाधिक०	१६०

९ परिक्रितानां ऋत्विजांसंख्याविशेषनियमाधिक०	१६१
१० चमसाध्वर्यूणां पृथक्त्वाधिक०	१६२
११ चमसाध्वर्यूणां बहुत्वाधिक०	१६२
१२ चमसाध्वर्यूणां दशसंख्यानियमाधिक०	१६२
१३ शमितुरपृथक्त्वाधिक०	१६३
१४ उपगानां अपृथक्त्वाधिक०	१६३
१५ सोमविक्रेतुः पृथक्त्वाधिक०	१६३
१६ ऋत्विगितिनाम्नः असर्वगामित्वाधिक०	१६३
१७ दीक्षादक्षिणावाक्योक्तानां ब्रह्मादीनामेव सप्तदशऋत्विक्त्वाधिक०	१६४
१८ ऋत्विजां स्वामिसप्तदशत्वाधिक०	१६५
१९ आध्वर्यवादिषु एव आध्वर्यवादीनां कर्तृतानियमा- धिक०	१६५
२० समाख्याप्राप्तकर्तृत्वस्य कचिद्वाधाधिक०	१६६
२१ समुच्चितयोरनुवचनप्रेषयोन्नावरुणकर्तृकत्वाधिक०	१६६
२२ चमसहोमे अध्वर्योः कर्तृकत्वाधिक०	१६७
२३ श्येनवाजपेययोरध्वर्यवादिसर्वगणकर्तृकत्वाधिक० अस्मिन्पादे सूत्राणि ५१ एकपंचाशत् ॥ अधिकरणानि २३ त्रयोविंशतिः ॥	१६८

तृतीयाध्यायस्याष्टमः पादः ।

१ परिक्रियस्य स्वामिकर्मत्वाधिक०	१६९
२ वपनादिसंस्काराणां याजमानत्वाधिक०	१६९
३ तपसोयाजमानत्वाधिक०	१७१
४ लोहितोष्णीषतादीनां सर्वस्तिग्धर्मताधिक०	१७१
५ वृष्टिकामनाया याजमानताधिक०	१७२

३ प्रजापतिव्रतानां पुरुषार्थताधिक०	१८१
४ यज्ञायुधानां अनुवादत्वाधिक०	१८३
५ पश्वैकत्वविवक्षाधिक०	१८४
६ लिंगस्य विवक्षाधिक०	१८६
७ आश्रयिणां अदृष्टार्थताधिक०	१८६
८ प्रयोज्यप्रयोजकभावनिरूपणप्रतिज्ञाधिक०	१८७
९ दध्यानयनस्य आमिक्षाप्रयोज्यत्वाधिक०	१८७
१० गवाऽऽनयनस्य पदकर्माप्रयोज्यत्वाधिक०	१८८
११ कपालानां तुषोपवापाप्रयोज्यत्वाधिक०	१८८
१२ शकृल्लोहितयोः पशवप्रयोजकत्वाधिक०	१८९
१३ पुरोडाशस्य स्विष्टकृद्यागाप्रयुक्तत्वाधिक०	१८९
१४ अभिधारणे शेषधारणतत्पात्रयोरननुष्ठानाधिक०	१९०
१५ समानयनस्य आज्यधर्मप्रयोजकताधिक०	१९२
१६ औपभृतजौहवयोः क्रमेणोभयानुभयार्थत्वाधिक०	१९३
१७ उपभृति द्विचतुर्गृहीताचरणाधिक०	१९४

आस्मिन् पादे अष्टचत्वारिंशत् ४८ सूत्राणि । अधिकरणानि १७ सप्तदश ॥

चतुर्थाध्यायस्य द्वितीयः पादः ।

१ स्वरोश्छेदनाद्यप्रयोजकत्वाधिक०	१९५
२ शाखाया आहार्यत्वाधिक०	१९६
३ छेदनस्य शाखाप्रयुक्तत्वाधिक०	१९७
४ शाखाप्रहरणस्य प्रतिपत्तिकर्मत्वाधिक०	१९७
५ प्रणीतानिनयनस्य प्रतिपत्तिकर्मत्वाधिक०	१९८
६ दंडदानस्य अर्थकर्मत्वाधिक०	१९९
७ प्रासनस्य प्रतिपत्तिकर्मत्वाधिक०	२००
८ अवभृथगमनस्य प्रतिपत्तिकर्मताधिक०	२००
९ कर्तृदेशकालविधीनां नियमार्थत्वाधिक०	२०१

१० द्रव्ये गुणविधानस्य नियमार्थत्वाधिक०	२०१
११ अवघातादिसंस्कारविधानस्य नियमार्थत्वाधिक०	२०२
१२ यागपदार्थनिरूपणाधिक०	२०२
१३ होमपदार्थनिरूपणाधिक०	२०२
१४ दानपदार्थनिरूपणाधिक०	२०२
१५ बार्हिषि अतिथ्यादिसाधारण्याधिक०	२०२

अस्मिन् पादे एकत्रिंशत् ३१ सूत्राणि । अधिकरणानि पंचदश १५ ॥

चतुर्थाध्यायस्य तृतीयः पादः ।

१ द्रव्यसंस्कारकर्मणां कर्त्वर्थत्वाधिक०	२०४
२ नैमित्तिकानां अनित्यार्थत्वाधिक०	२०५
३ दध्यादेर्नित्यनैमित्तिकोभयार्थत्वाधिक०	२०५

(संयोगपृथक्त्वन्न्यायः ।)

४ पयोत्रतादीनां क्रतुधर्मताधिक०	२०६
५ विश्वजिदादीनां सफलत्वाधिक०	२०६

(विश्वजिन्न्यायः ।)

६ विश्वजिदादेरेकफलत्वाधिक०	२०८
७ विश्वजिदादेः स्वर्गफलकत्वाधिक०	२०८
८ रात्रिसत्रस्य आर्थवादिकफलकत्वाधिक०	२०८

(रात्रिसत्रन्यायः ।)

९ काम्यानां यथाक्तकाम्यफलकत्वाधिक०	२०९
१० दर्शपूर्णमासादीनां सर्वकामार्थताधिक०	२१०

(दर्शपूर्णमाससून्यायः ।)

११ दर्शपूर्णमासादीनां प्रतिफलं पृथगनुष्ठान्ताधिक०	२११
१२ सौत्रामण्यादीनां चयनाद्यंगताधिक०	२११
१३ वैमृधादेः पौर्णमास्याद्यंगताधिक०	२१२
१४ अनुयाजादीनां आग्निमारुतोर्ध्वकालताधिक०	२१२
१५ सोमादीनां दर्शपूर्णमासकालोत्तरताद्यधिक०	२१३

१६ वैश्वानरेष्टेः पुत्रगतफलकत्वाधिक० २१३

(जातेष्टिन्यायः ।)

१७ वैश्वानरेष्टेः जातकर्मोत्तरकालत्वाधिक० २१४

१८ सौत्रामण्यादीनां स्वकालकर्तव्यत्वाधिक० २१४

अस्मिन् पादे एकचत्वारिंशत् ४१ सूत्राणि ।

अधिकरणानि अष्टादश १८ ॥

चतुर्थाध्यायस्य चतुर्थः पादः ।

१ राजसूये इज्यानां विदेवनाद्यंगकत्वाधिक० २१५

२ विदेवनादीनां कृत्स्नराजसूयगताधिक० २१६

३ सौम्यादीनां उपसत्कालत्वाधिक० २१६

४ आमनहोमानां सांग्रहाण्यंगताधिक० २१७

५ दधिग्रहस्य नित्यत्वाधिक० २१७

६ वैश्वानरस्य नैमित्तिकत्वाधिक० २१८

७ षष्ठ्याश्चितेनैमित्तिकत्वाधिक० २१९

८ पिंडपितृयज्ञस्य दर्शयागानंगताधिक० २२१

९ रशनाया यूपांगत्वाधिक० २२१

१० स्वरोः पश्वंगताधिक० २२२

११ आधारादीनां आग्नेयाद्यंगताधिक० २२३

१२ ज्योतिष्टोमे दीक्षणीयादीनां अंगताधिक० २२५

अस्मिन् पादे सूत्राणि ४१ एकचत्वारिंशत् ।

अधिकरणानि द्वादश १२ ॥

आहत्य सूत्राणि १६१ एकमष्टयुत्तरशतम् ।

आहृत्याधिकरणानि ६२ द्विषष्टिः ।

अथ पंचमाध्यायस्याद्यः पादः ।

१ क्रमनियमाधिक० (श्रुतिबलविस्त्वन्यायः ।) २२६

२ क्रमस्य क्वचिदार्थिकत्वाधिक० २२७

३ क्रमस्य क्वचिदानियमाधिक० २२७

४ क्रमस्य क्वचित्पाठानुसारित्वाधिक० २२७

५ क्रमस्य क्वचित्प्रथमप्रवृत्त्यनुसारिताधिक० २२८

(प्रवृत्तिक्रमनियमः ।)

६ क्रमस्य क्वचित्स्थानानुसारित्वाधिक० २३०

७ अंगक्रमस्य मुख्यक्रमानुसारित्वाधिक० २३०

८ अंगेषु मुख्यक्रमापेक्षया पाठस्य बलीयस्त्वाधिक० २३१

९ ब्राह्मणपाठापेक्षया मंत्रपाठस्य प्राचल्याधिक० २३१

१० प्रयोगवचनाच्चोदकस्य बलवत्त्वाधिक० २३१

११ विकृतौ क्वचित्प्रकृतिधर्मानतिदेशाधिक० २३२

(साकमेधीयन्यायः ।)

१२ अनुयाजाद्युत्कर्षप्रयाजांतापकर्षाधिक० २३३

(तदादितदन्त्यायः ।)

१३ प्रवृत्त्या प्रोक्षणादीनां सौमिकपूर्वभावित्वाधिक० २३४

१४ वैकृतयूपकर्ममात्रापकर्षाधिक० २३५

(यूपकर्मन्यायः ।)

१५ दाक्षिणाग्निकहोमानपकर्षाधिक० २३५

१६ पुरोडाशाभिवासनांतस्य दर्शेऽनपकर्षाधिक० २३६

१७ सांतपनीयाया अग्निहोत्रानुत्कर्षकत्वाधिक० २३६

१८ उक्थ्यानुरोधेन षोडश्युत्कर्षाधिक० २३८

अस्मिन् पादे पंचत्रिंशत् ३५ सूत्राणि

अधिकरणानि अष्टादश १८ ॥

पंचमाध्यायस्य द्वितीयः पादः ॥

१ वाजपेयपशूनां सर्वेषां एकदोषाकरणादिपदार्थानुष्ठानाधिक०

(पदार्थानुसमयन्यायः ।)

२३८

२ सहस्राश्वप्रतिग्रहस्थले एकैकस्यैकदा सर्वधर्मानुष्ठानाधिक०

(कांडानुसमयन्यायः ।)

२३९

३ मृष्टिकपालादीनां समुदायानुसमयाधिक०	२४०
४ अवदानस्य प्रदानांतानुसमयाधिक०	२४१
५ अंजनादेः परिव्याणांतानुसमयाधिक०	२४१
६ दैवताद्यवदानेषु पदार्थानुसमयाधिक०	२४२
७ नानाबीजैश्चै उल्लेखलादीनां तंत्रताधिक०	२४३
८ अग्निषोमीय पशौ प्रयाजानुयाजयोः पात्रभेदाधिक०	२४४
९ नारिष्टहोमानां उपहोमपूर्वकत्वाधिक०	२४५
१० विदेवनादीनां अभिषेकपूर्वत्वाधिक०	२४६
११ सावित्रहोमादीनां दीक्षणीयापूर्वत्वाधिकरणम्.	२४७
१२ याजमानसंस्काराणां रुक्मप्रतिमोकात्पूर्वभावित्वाधिक०	२४७

अस्मिन् पादे त्रयोविंशति २३ सूत्राणि । द्वादश १२ अधिकारवर्जानि ॥

॥ अथ पञ्चमाध्यायस्य तृतीयः पादः ॥

१ प्रयाजादीनां एकादशदिसंख्यायाः सर्वसंपाद्यताधिक०	२४८
२ प्रथमादीनां तिसृणामुपसदां स्वस्थानावृत्यधिक०	२४९
३ सामिधेनीषु आगंतूनामंतेनिवेशाधिक०	२४९
४ बहिष्पवमाने आगंतूनां पर्याप्तोत्तरकालताधिक०	२५०
५ बहिष्पवमाने आगंतूनां साम्नांमध्ये निवेशाधिक०	२५१
६ ग्रहेष्टकादीनां क्रत्वग्निशेषत्वाधिक०	२५२
७ चित्रिण्यादीनां मध्यपायां चितानुपधानाधिक०	२५३
८ लोकपृष्ठातः पूर्वं चित्रिण्याद्युपधानाधिक०	२५३
९ इष्टिसंस्कृताग्नौ अग्निहोत्राद्यनुष्ठानाधिक०	२५४
१० अग्निचिद्वर्षणादिब्रतानां क्रत्वन्तेऽनुष्ठानाधिक०	२५५
११ दीक्षाया इष्टिसिद्धत्वाधिक०	२५६
१२ काम्येष्टीनामनियमेनानुष्ठानाधिक०	२५६

१३ यज्ञानां अग्निष्टोमपूर्वकत्वाधिक०	२५७
१४ ज्योतिष्टोमविकृतीनां अग्निष्टोमपूर्वकत्वाधिक०	२५८
१५ एकानेकसोमकानां सर्वेषां अग्निष्टोमपूर्वकत्वाधिक०	२५९
अस्मिन् पादे सूत्राणि चतुश्चत्वारिंशत्. ४४ ।	
अधिकरणानि १५ पंचदश ॥	

॥ अथ पञ्चमाध्यायस्य चतुर्थः पादः ॥

१ पाठक्रमापेक्षया श्रुत्यर्थयोर्वलवत्त्वाधिक०	२६०
२ मुख्यक्रमेण आप्रेयस्य पूर्वं अवदानाद्यनुष्ठानाधिक०	२६१
३ इष्टिसोमयोः पौर्वापर्यनियमाधिक०	२६२
४ ब्राह्मणस्यापि इष्टिसोमयोः पौर्वापर्यनियमाधिक०	२६३
५ नर्तुं प्रतीक्षेदित्यादिना सोमकालबाधाधिक०	२६४
६ आज्यस्य सोमादूर्ध्वमनुत्कर्षाधिक०	२६५
७ वैकृतानां ऐंद्राग्रादीनां सद्यस्कालताधिक०	२६५
८ सोमात् सान्नायविकारादीनां उत्कर्षाधिक०	२६६
९ सोमविकाराणां दर्शपूर्णमासाभ्य ऊर्ध्वं कर्तव्यत्वाधिक०	२६७
अस्मिन् पादे सूत्राणि षड्विंशतिः २६ । अधिकरणानि ९ नव	
मिलित्वा सूत्राणि अष्टाविंशत्युत्तरशतम्. १२८ ।	

अधिकरणानि चतुःपंचाशत् ५४

॥ अथ षष्ठाध्यायस्य प्रथमः पादः ॥

१ यागादिकर्माणां स्वर्गादिफलसाधनत्वाधिक०	२६७
(अधिकारन्यायः)	
२ यागादिषु समर्थं मनुष्यस्यैवाधिकाराधिक०	२६९
३ यागादिषु स्त्रीपुंसयोरुभयोरधिकाराधिक०	२६९
४ यागे दंपत्योः सहाधिकाराधिक०	२७२

५ एकस्यैव पुंसः आधानाधिक०	२७३
६ पत्न्यात्यावदुक्ताशीर्ब्रह्मचर्यादावेवाधिकाराधिक०	२७३
७ यागे शुद्रस्य अनाधिकाराधिक०	२७३
८ यागे निर्धनस्याप्याधिकाराधिक०	२७३
९ अंगहीनस्यापि यागे अधिकाराधिक०	२७३
१० अचिकित्स्यांगवैकल्यस्य यागानधिकाराधिक०	२७६
११ दर्शपूर्णमासयोस्त्र्यार्षेयस्यैवाधिकाराधिक०	२७६
१२ चातुर्वर्ण्यातिरिक्तस्य रथकारस्य आधाने अधिकाराधिक०	२७७

(रथकारन्यायः)

१३ त्रैवर्णिकमिन्नस्य निषादस्य रौद्रयागे अधिकाराधिक०	२७८
--	-----

(निषादस्थपतिन्यायः)

अस्मिन् पादे द्विपञ्चाशत् ५२ सूत्राणि ।

अधिकरणानि त्रयोदश १३ ॥

॥ अथ षष्ठाध्यायस्य द्वितीयः पादः॥

१ सत्रे प्रत्येकस्य सत्रिणः फलसंबन्धाधिक०	२७९
२ दर्शादौ कर्त्रैक्यनियमाधिक०	२७९
३ आरब्धकाम्यकर्मणोऽपि समाप्तिनियमाधिक०	२८२
४ आरब्धलौकिककर्मणः समाप्त्यनियमाधिक०	२८३
५ प्रतिषिद्धकर्मणामनुष्ठाने अनिष्टापाताधिक०	२८३

(कलजन्यायः)

६ गुर्वनुगमानादीनां नियमानां उपनयनोत्तरप्रवृत्त्यधिक०	२८५
७ अग्निहोत्रादियाजज्जीवकर्मणां स्वकालमात्रकर्तव्यत्वाधिक०	
(अग्निहोत्रन्यायः)	२८५
८ अग्निहोत्रादीनां स्वकालावृत्त्या आवृत्त्यधिक०	२८६
९ दर्शादौ भेदादिनिमित्तस्यावृत्तौ नैमित्तिकावृत्त्यधिक०	२८६

- १० गुर्वनुगमनादीनां प्रतिनिमित्तमावृत्यधिक० २८६
 ११ ऋणत्रयापाकरणस्य ब्राह्मणक्षत्रियवैश्यानां नित्यत्वाधिक० २८७
 अस्मिन् पादे एकत्रिंशत् ३१ सूत्राणि अधिकरणानि एकादश ११

॥ अथ षष्ठाध्यायस्य तृतीयः पादः॥

- १ नित्येकर्मणि यशक्त्यंगानुष्ठानाधिक० २८७
 २ अंगवैकल्ये काम्यस्य निष्पलत्वाधिक० २८९
 ३ द्रव्यभेदेऽपि कर्माभेदाधिक० २९०
 ४ नित्यकर्मणः अनित्यप्रारब्धकर्मणश्चद्रव्यापचारे
 प्रतिनिधिनासमापनाधिक० २९०
 ५ देवतामंत्रक्रियाणामपचारे प्रतिनिध्यभावाधिक० २९१
 ६ प्रतिषिद्धद्रव्यस्य प्रतिनिध्यभावाधिक० २९१
 ७ स्वामिनः प्रतिनिध्यभावाधिक० २९२
 ८ सत्रे कस्यचित्स्वामिनोऽपचारे प्रतिनिध्यादानाधिक० २९२
 (सत्रन्यायः)
 ९ सत्रे प्रतिनिहितस्य अस्वामित्वाधिक० २९२
 १० सत्रे प्रतिनिहितस्य यजमानधर्मग्राहित्वाधिक० २९३
 ११ श्रुतद्रव्यापचारे तत्सदृशस्यैव प्रतिनिधित्वाधिक० २९३
 १२ प्रतिगृहीतद्रव्यापचारे वैकल्पिकद्रव्यांतरानुपादानाधिक० २९३
 १३ पूतिकस्य सोमप्रतिनिधित्वाधिक० २९३
 १४ प्रतिनिध्यपचारे उपात्तद्रव्यसदृशस्यैव प्रतिनिधित्वाधिक० २९४
 १५ श्रुतस्यापि प्रतिनिधेरभावे मुख्यसदृशस्यैव प्रतिनिधित्वाधिक० २९४
 १६ मुख्यापचारे पुनस्तत्प्राप्तौ तस्यैवोपादानाधिक० २९४
 १७ प्रतिनिधिना प्रारब्धेकर्मणि मुख्यलाभेऽपि प्रतिनिधिनैव
 समापनाधिक० २९४
 १८ अमुख्ये संस्कारयोग्येऽपि मुख्यस्यैवोपादानाधिक० २९५
 १९ प्रयोजनायोग्यस्य मुख्यस्य सत्वेऽपि प्रतिनिध्यादानाधिक० २९५

- २० अंगनिर्वाहासमर्थस्यापि प्रधाननिर्वाहकस्य मुख्यस्य
उपादानाधिक० २९६
अस्मिन् पादे एकचत्वारिंशत्—४१ सूत्राणि ।
विंशत्याधिकरणानि २०॥

॥ अथ षष्ठाध्यायस्य चतुर्थः पादः ॥

- १ अवत्तनाशे पुनरवदानार्थं प्रतिनिध्यादानाधिक० २९७
२ स्विष्टकृदर्यावत्तनाशे पुनरवदानाभावाधिक० २९७
३ ऋत्विजामेव शेषभक्षणाधिक० २९७
४ कृत्स्नैकदेशमेदे प्रायश्चित्तानुष्ठानाधिक० २९८
५ क्षामे सर्वदाहे प्रायश्चित्तानुष्ठानाधिक० ३००
(क्षामेष्टिन्यायः)
६ एकहविरार्तावपि पंचशरावनिर्वापाधिक० ३०१
७ होमाग्निषवोभयकर्तुरेव भक्षणाधिक० ३०२
८ पुनराधानं प्रति वेन्ह्यनुगमद्वयस्य निमित्तत्वाधिक० ३०२
९ पंचशरावनिर्वापस्य कर्मांतराधिक० ३०२
१० पंचशरावयागस्य नैमित्तिकदर्शयागांगताधिक० ३०३
११ सत्रायागूर्याप्रवृत्तस्य विश्वजिदावश्यकत्वाधिक० ३०३
१२ बर्हिषेत्यादिश्रुतेः वत्सकालविधानार्थत्वाधिक० ३०४
१३ बर्हिषेत्याद्युक्तकालस्य सन्नयदसन्नयदुभयसाधारणत्वाधिक० ३०५
१४ सहशाखयेत्यस्य कालविधानार्थत्वाधिक० ३०५

अस्मिन् पादे ४७ सप्तचत्वारिंशत्सूत्राणि ।

१४ चतुर्दशाधिकरणानि ॥

॥ अथ षष्ठाध्यायस्य पंचमः पादः ॥

- १ दर्शे अभ्युदयेष्टौ नैमित्तिकदेवतापनयाधिक० ३०६
२ उपांशुयाजेऽपि देवतापनयाधिक० ३०८

३ अनिरुमेष्वाऽभ्युदयेष्टयधिक०	३०९
४ अनिरुमेऽभ्युदये वैकृतीभ्योनिर्वापाधिक०	३०९
५ किञ्चिन्निरुमेऽभ्युदये अवाशिष्टस्य तूष्णीं निर्वापाधिक०	३१०
६ सन्नयदसन्नयदुभयस्यैवाभ्युदये प्रायश्चित्ताधिक०	३१०
७ सत्रायप्रवृत्तसन्नस्य विश्वज्जिदधिक०	३११
८ दीक्षापरिमाणस्य द्वादशाहत्वनियमाधिक०	३१२
९ गवामयनेमाघपौर्णमास्याः पुरस्ताद्दीक्षाधिक०	३१२
१० दीक्षोत्कर्षे तन्मयमानामप्युत्कर्षाधिक०	३१३
११ अवभृथोत्कर्षे प्रतिहोमाननुष्ठानाधिक०	३१४
१२ उदवसानीयोत्कर्षेऽपि प्रतिहोमाननुष्ठानाधिक०	३१४
१३ प्रतिहोमे सायमग्निहोत्रप्रभृत्यारम्भाधिक०	३१५
१४ षोडशिसंस्थे प्रातरग्निहोत्रप्रभृत्यनुष्ठानाधिक०	३१५
१५ भेदनादिनिमित्तकहोमस्य दर्शपूर्णमासागताधिक०	३१५
१६ व्यापन्नशब्दार्थनिर्णयाधिक०	३१६
१७ अपच्छेदयौगपद्येऽपि प्रायश्चित्ताधिक०	३१६
१८ अपच्छेदयौगपद्ये अदक्षिणत्वसर्वदक्षिणत्वयोर्विकल्पाधिक०	३१७
१९ अनुक्रमेणापच्छेदे उत्तरापच्छेदनिमित्तक प्रायश्चित्ताधिक०	३१७
२० उद्गातुरापच्छेदेऽपि सर्वस्वदक्षिणादानाधिक०	३१७
२१ अहर्गणेऽपच्छेदेन सर्वेषामावर्तनाधिक०	३१८
अस्मिन् पादे ५६ षट्पञ्चाशत्सूत्राणि ।	
एकविंशत्याधिकरणानि २१ ॥	

॥ अथ षष्ठाध्यायस्य षष्ठः पादः ॥

१ सत्रे समानकल्पानां सहाधिकाराधिक०	३१८
२ भिन्नकल्पयोरपि राजपुरोहितयोरुक्ताय च द्वौ अधिकाराधिक०	३२२
३ सत्रे ब्राह्मणमात्रस्य अग्निहोत्राधिक०	३२३
४ सत्रे विश्वामित्रतत्समानकल्पसतीमाधिकाराधिक०	३२४

- ५ सत्रे आहिताग्नेरेवाधिकाराधिक० ३२५
 ६ सत्रे जुंहादीनां सर्वसाधारण्याधिक० ३२६
 ७ वैकृतसामिधेनीसामदश्वेवर्णत्रयाधिकाराधिक० ३२६
 अस्मिन् पादे सूत्राणि एकानचत्वारिंशत् ३९ ।
 अधिकरणानि सप्त ७ ॥

॥ अथ षष्ठाध्यायस्य सप्तमः पादः ॥

- १ विश्वजितिपित्रादीनां अदेयत्वाधिक० ३२८
 २ विश्वजितिअश्वदीनां अदेयत्वाधिक० ३२८
 ३ विश्वजितिपृथिव्या अदेयत्वाधिक० ३२८
 ४ विश्वजितिब्रह्मज्ञानानामेव सर्वज्ञानां देयत्वाधिक० ३२९
 ५ विश्वजितिधर्मार्थसेवकशुश्रूषा अदेयत्वाधिक० ३२९
 ६ विश्वजितिदक्षिणादातो विद्यमानानामेव सर्वज्ञानादेयत्वधिक० ३२९
 ७ विश्वजितिदक्षिणादानोत्तरांमानामप्यनुष्ठानाधिक० ३२९
 ८ अहर्मात्रेऽपि विश्वजिति सर्वस्वदानाधिक० ३३०
 ९ विश्वजिति द्वादशशतन्यूनधनस्य अनाधिकाराधिक० ३३१
 १० आधाने अपरिमितं देयमित्यनेन संख्यांतरविधानाधिक० ३३२
 ११ अपरिमितशब्देन सहस्राधिकस्य ग्रहणाधिक० ३३३
 १२ इतिहस्मेत्यादि परकृतिपुराकल्पानां अर्थनादताधिक० ३३३
 १३ सहस्रसंवत्सरशब्दस्य सहस्रादिनपरत्वाधिक० ३३४

अस्मिन् पादे सूत्राणि एकचत्वारिंशत्-४१ ।

अधिकरणानि त्रयोदश- १३ ॥

॥ अथ षष्ठाध्यायस्याष्टमः पादः ॥

- १ अनाहिताग्नेरेव चतुर्होमहोमविशेषाधिक० ३३७
 २ अनाहिताग्निषु उपवासानहोमाधिक० ३३९
 ३ अनाहिताग्नौ एकपतीष्टाधिक० ३४१

- ४ अनाहितेऽनौ अवकीर्णिपश्चनुष्ठानाधिक० ३४२
 ५ दैवकर्मणां उदगयनादिकालताधिक० ३४२
 ६ पित्र्यकर्मणअपरपक्षादि कालताधिक० ३४२
 ७ ज्योतिष्टोमांगयांचाक्रययोः नित्यताधिक० ३४२
 ८ ज्योतिष्टोमादिषु पयोव्रतादीनामपि नित्यताधिक० ३४३
 ९ अपररात्रेव्रतस्य अनियमाधिक० ३४३
 १० छागस्यैव अग्नीषोमीयपशुत्वाधिक० ३४३

अस्मिन् पादे सूत्राणि पंचचत्वारिंशत् ४५ ।

अधिकरणानि- दश १०॥

आहत्त्रिंशतोत्तर द्विपंचाशत्-३५२ सूत्राणि ।

नवाधिकशतं १०९ अधिकरणानि ॥

॥ अथ सप्तमाध्यायस्य प्रथमः पादः ॥

- १ प्रयाजादिधर्माणां अपूर्वप्रयुक्तत्वाधिक० ३४७
 २ समानमितरच्छेदेनेनेति श्रुत्या इषौश्येनीयविशेषधर्माति-
 देशाधिक० ३५१
 ३ एतद्ब्राह्मणानीत्यादिना पंचसुहविषु सार्थवाद-
 विध्यतिदेशाधिक० ३५२
 ४ एतद्ब्राह्मणइत्यनेन एककपालैर्द्राग्न्योः सार्थवाद-
 विध्यतिदेशाधिक० ३५३
 ५ साकमेधे वारुणप्राधासिकएककपालातिदेशाधिक० ३५३
 अस्मिन् पादे सूत्राणि त्रयोविंशतिः २३ । अधि० पंच ५ ।

॥ अथ सप्तमाध्यायस्य द्वितीयः पादः ॥

- १ रथंतरादिशब्दस्य गानाविशेषार्थत्वाधिक० ३५५
 अस्मिन् पादे सूत्राण्येकविंशतिः २१ ।
 अधिकरणत्वेकमेव १ ॥

॥ अथ सप्तमाध्यायस्य तृतीयः पादः ॥

- | | |
|--|-----|
| १-अग्निहोत्रादिनाम्ना तत्धर्मातिदेशाधिक० | ३६१ |
| २ प्रायणीयेति नाम्ना धर्मानतिदेशाधिक० | ३६२ |
| ३ सर्वपृष्ठशब्देन षण्णां पृष्ठानां अतिदेशाधिक० | ३६२ |
| ४ अवभृथनाम्ना सौमिकधर्मातिदेशाधिक० | ३६३ |
| ५ वारुणप्राधासिकावभृथस्य तुषनिष्कासद्रव्यकत्वाधिक० | ३६४ |
| ६ वैष्णवशब्दात् आतिथ्यायां धर्मानतिदेशाधिक० | ३६५ |
| ७ निर्भध्यादिशब्दानां धर्मानतिदेशाधिक० | ३६५ |
| ८ द्वयोः प्रणयंतीत्यनेन सौमिकधर्मानतिदेशाधिक० | ३६५ |
| ९ द्वयोः प्रणयंतीत्यनेन मध्यमयोर्द्वयोः प्रणयनाधिक० | ३६६ |
| १० सरसामादिशब्दानां धर्मातिदेशकत्वाधिक० | ३६७ |
| ११ वास आदिशब्दानां आकृतिनिमित्तत्वाधिक० | ३६८ |
| १२ गर्गत्रिरात्रे लौकिकाग्नेरुपनिधानाधिक० | ३६९ |
| १३ उपशयो यूपो भवतीत्यत्र यूपशब्दस्य संस्काराप्रयोजकत्वाधिक० | ३६९ |
| १४ पृष्ठैरुपातिष्ठते इत्यादौ पृष्ठशब्दस्य त्रगद्रव्यवाचित्वाधिक० | ३७० |

अस्मिन् पादे सूत्राणि ३६ षट्त्रिंशत् ।

अधिकरणानि चतुर्दश— १४ ।

॥ अथ सप्तमाध्यायस्य चतुर्थः पादः ॥

- | | |
|---|-----|
| १ सौर्ये चरौ इतिकर्तव्यतावत्त्वाधिक० | ३७१ |
| २ सौर्ये चरौ वैदिकेतिकर्तव्यतावत्त्वाधिक० | ३७१ |
| ३ गवामयने ऐहिकेतिकर्तव्यतानुष्ठानाधिक० | ३७५ |

अस्मिन् पादे विंशतिसूत्राणि, २० ।

त्रीणि- ३ अधिकरणानि ॥

मिलित्वा सूत्राणि— शतम्- १०० ।

अधिकरणानि च— त्रयोविंशतिः २३ ।

॥ अथाष्टमाध्यायस्य प्रथमः पादः ॥

१ विशेषातिदेशप्रतिज्ञाधिक०	३७९
२ विशेषकर्मणो धर्मातिदेशाधिक०	३७९
३ सोमे ऐष्टिकधर्मानतिदेशाधिक०	३८०
४ ऐंद्राग्नादौ ऐष्टिकधर्मातिदेशाधिक०	३८१
५ अग्नीषोमीयपशौ दार्ष्टिकधर्मातिदेशाधिक०	३८१
६ सवनीयादिपशौ अग्नीषोमीयधर्मातिदेशाधिक०	३८१
७ एकादशिनषु सवनधर्मातिदेशाधिक०	३८२
८ पशुगणेषु एकादशिनधर्मातिदेशाधिक०	३८२
९ अव्यक्तयागे सौमिकधर्मातिदेशाधिक०	३८२
१० अहर्गणेषु द्वादशाहिकधर्मातिदेशाधिक०	३८३
११ संवत्सरसत्रेषु गवामधनिकधर्मातिदेशाधिक०	३८३
१२ निकायिनामुत्तरेषु पूर्वनिकायिधर्मातिदेशाधिक०	३८३
१३ फलादीनामनतिदेशाधिक०	३८३
१४ गुणक्लामानामपि गोदोहनादीनामनतिदेशाधिक०	३८४
१५ सौर्ये चरौ अभिमर्शनद्वयस्य विकल्पाधिक०	३८५
१६ सौर्ये आग्नेयधर्मातिदेशाधिक०	३८५
१७ हविर्देवतयोर्विकल्पे हविःसामान्यस्य वलीयस्त्वाधिक०	३८६
१८ शतकृष्णलारूपहिरण्ये औषधधर्मातिदेशाधिक०	३८७
१९ मधूदके उपांशुयाजीय आज्यधर्मातिदेशाधिक०	३८८

आस्मिन् पादे सूत्राणि त्रिचत्वारिंशत्— ४३ ।

अधिकरणानि एकोनविंशतिः— १९ ।

॥ अथाष्टमाध्यायस्य द्वितीयः पादः ॥

१ चातुर्मास्यसौत्रामण्योरौष्टिकधर्मातिदेशाधिक०	३८९
२ पशौ सान्नाय्यधर्मातिदेशाधिक०	३९१
३ पशौ पयोधर्मातिदेशाधिक०	३९१

- ४ आमिक्षायां पयोधर्मातिदेशाधिक० ३९२
 ५ सूत्राहीनयोः सूत्राहीनात्मकद्वादशाहधर्माणां व्यवस्थमा
 अतिदेशाधिक० ३९३
 ६ पंचदशरात्रादिषु सत्रधर्मातिदेशाधिक० ३९४

अस्मिन् पादे सूत्राणि द्वात्रिंशत्- ३२ ।

अधिकरणानि षडेव- ६ ।

॥ अथाष्टमाध्यायस्य तृतीयः पादः ॥

- १ शुचिदेवते आग्नेयस्य आग्नावैष्णवे च अग्नीषोमीयस्य
 धर्मातिदेशाधिक० ३९५
 २ जनकसप्तरात्रे त्रिवृत्स्वहःसु द्वादशाहधर्मातिदेशाधिक० ३९६
 ३ षट्त्रिंशद्रात्रेषडहधर्मातिदेशाधिक० ३९७
 ४ संस्थागणेषु द्वादशाहिकधर्मातिदेशाधिक० ३९७
 ५ शतोक्थ्यादौ ज्योतिष्टोमात् स्तोत्रोपचयाधिक० ३९८
 ६ गायत्रमेतदहर्भवतीत्यादावुत्पत्तिगायत्रीणामागमाधिक० ३९९
 अस्मिन् पादे सूत्राणि सप्तत्रिंशत्-३७ । अधिकरणानि षट् ६ ।

॥ अथाष्टमाध्यायस्य चतुर्थः पादः ॥

- १ दर्विहोमशब्दस्य नामधेयत्वाधिक० ४०४
 २ दर्विहोमशब्दस्य लौकिकवैदिकोभयकर्मनामधेयत्वाधिक० ४०४
 ३ दर्विहोमशब्दस्य होमनामधेयत्वाधिक० ४०४
 ४ दर्विहोमशब्दस्य अपूर्वत्वाधिक० ४०४

अस्मिन् पादे सूत्राणि अष्टाविंशतिः २८ ।

अधिकरणानि तु चत्वार्येव- ४ ।

मिलित्वा सूत्राणि— १४० ।

मिलित्वा अधिकरणानि च ३५ ।

॥ अथ नवमाध्यायस्य प्रथमः पादः ॥

- १ अग्निहोत्रादिषु उपादिष्टानां धर्माणां अपूर्वप्रयुक्तत्वाधिक० ४१२
- २ प्रोक्षणस्य अपूर्वप्रयुक्तत्वाधिक० ४१३
- २ स्वरस्य दीक्षणीयापूर्वप्रयुक्तत्वेवर्णकांतरम् ४१४
- ३ फलदेवतासंबन्धधर्माणामपि अपूर्वप्रयुक्तत्वाधिक० ४१४
- ४ धर्माणां देवताप्रयुक्तत्वाभावाधिक० ४१५
- ५ प्रोक्षणादीनां अपूर्वप्रयुक्तत्वाधिक० ४१६
- ६ अग्निष्टोमे उपांशुत्वस्य प्राचीनपदार्थप्रयुक्तत्वाधिक० ४१८
- ७ वाङ्मनियमस्य अवांतरापूर्वप्रयुक्तत्वाधिक० ४२०
- ८ इष्टकासु सकृद्विकर्षणाद्यनुष्ठानाधिक० ४२०
- ९ उत्तमादन्येषामन्हां पत्नीसंयार्जातत्वाधिक० ४२१
- १० त्रिःप्रथमामन्वाहेत्यादिषु स्थानधर्मताधिक० ४२२
- ११ यावजीवदर्शपूर्णमासयोः आरंभणीयेष्टेः सकृदनुष्ठानाधिक० ४२३
- १२ निर्वापमंत्रगतसावित्रादिशब्दानामनूहाधिक० ४२३
- १३ विकृताग्वनये जुष्टमित्यादिपदस्य ऊहाधिक० ४२४
- वर्णकांतरम् तंडुलवापमंत्रे धान्यशब्दस्योहः ४२४
- १४ इडोपाव्हानमंत्रे यज्ञपतिशब्दस्य अनूहाधिक० ४२५
- १५ सूक्तवाके यजमानशब्दस्य ऊहाधिक० ४२५
- १६ सुब्रह्मण्याव्हाननिगदे हरिवच्छब्दस्य अनूहाधिक० ४२६
- वर्णकांतरम्- तस्यै श्रुतमितिमंत्रे अनूहः ४२७
- १७ सारस्वत्यां मेप्यां अध्रिगुवचनाभावाधिक० ४२८
- १८ यज्ञायज्ञीये गिरापदस्थाने इरापदस्यैव कर्तव्यत्वाधिक० ४२९
- १९ इरापदस्य प्रगीतत्वाधिक० ४३१

अस्मिन् पादे सूत्राणि सप्तपञ्चाशत् ५७ ।

अधिकरणानि एकोनविंशति १९ ।

॥ अथ नवमाध्यायस्य द्वितीयः पादः ॥

- १ गीतीनां सामनामताधिक० ४३३
 - २ साम्नः ऋक्संस्कारकर्मताधिक० ४३४
 - ३ तृचेप्रत्युचं कृत्स्नसाम्नः समापनाधिक० ४३६
 - ४ समास्वेवेति त्रिमृषु ऋक्षुगानाधिक० ४३८
 - ५ उत्तरयोर्गायतीत्यत्र उत्तराग्रथपठितयोरेव ऋचौग्रहणाधिक० ४३९
- इति प्र० वर्णकम्
- द्वि. वर्णकं- अतिजगत्यामभ्यस्यमानायां त्रैशोकगानाधिक० ४४०
 - ६ बृहतीपंकत्योरेव प्रग्रथनेन रथंतरस्य गानाधिक० प्र० वर्ण० ४४१
 - द्वि० व० बृहतीविष्टारपंकत्योः प्रग्रथनेन रौरवयौधाजय-
साम्नोर्गानाधिक० ४४२
 - ६ अनुष्टुप्त्रिमात्रयोः प्रग्रथनेन इषावाश्वाधीगवयोर्गानाधिक० ४४३
 - तृ० व०
 - ६ पादप्रग्रथनेन ब्रह्मसामगानाधिक० चतुर्थवर्णकम् ४४४
 - ७ गीतिसंवादकानां अक्षरविकारादीनां विकल्पाधिक० ४४५
 - ८ साम्नास्तुवते इत्यस्यैवाविधत्वाधिक० इति प्र० वर्ण० ४४५
 - द्वि० व० अयं सहस्रंतिक्त्रचाप्रगीतयैवोपस्यानाधिक० ४४६
 - ८ अग्निर्मूर्धेत्यादियाज्यानुवाक्यादीनां तानेनप्रयोगाधिक० ४४६
 - ९ रथंतरमुत्तरयोर्गायतीत्यादौ उत्तरावर्णवशेनगनाधिक० ४४७
 - १० उत्तरयोस्तोमातिदेशाधिक० ४४८
 - ११ स्तोमलक्षणाधिक० ४४९
 - १२ प्राकृतब्रीह्यादिस्थानापन्नेषु नीवारादिषु ब्रीह्यादिधर्माणां
ऊहेन अनुष्ठानाधिक० ४५०
 - १३ परिधौ यूपधर्मानुष्ठानाधिक० ४५१
 - १४ अभ्युदयेष्टयां श्रुतादौ प्रणीताधर्मानुष्ठानाधिक० ४५१
 - १५ बृहद्रथंतरयोर्धर्मानुष्ठानाधिक० ४५२
 - १६ कण्वरथंतरे अविबुद्धानां बृहद्रथंतरधर्माणां समुच्चयाधिक० ४५३

- १७ द्विसामके बृहद्रथंतरधर्मयोर्व्यवस्थाधिक० ४५३
 १८ सौर्यादिषु पार्वणहोमाधननुष्ठानाधिक० ४५३
 १९ दर्शपूर्णमासयोर्होमद्वयस्य व्यवस्थाधिक० ४५५
 २० समिदादीनां यागनामताधिक० ४५५

अस्मिन्पादे सू० ६० षष्टिः । अधि० २० विंशतिः ।

॥ अथ नवमाध्यायस्य तृतीयः पादः ॥

- १ सौर्यादिविकृतावतिदिष्टमंत्रे वैकृतद्रव्यादिवाचकपदस्य
 उहाधिक० ४५६
 २ मौद्गैचरौ प्राकृतबर्हिस्तरणमंत्रे हरितपदस्थाने
 रक्तमदोहाधिक० ४५७
 अपर्यवसिते पूर्वाधिकरणे विचारांतराधिक० ४५८
 ३ अग्नीषोमीयपशौ लौकिकयूपस्पर्शे प्रायश्चित्तविधानाधिक० ४५९
 ४ द्विपशुयागे पाशमंत्रयोरेकवचनांतबहुवचनांतपदयो-
 र्द्विवचनांतेन उहाधिक० ४५९
 ५ पाशैकत्वपाशबहुत्वाभिधायिमंत्रयोर्विकल्पेन प्रकरण एव
 निवेशाधिक० ४६१
 ६ दर्शपूर्णमासयोर्द्विपत्नीकेप्रयोगे पत्नीं संनह्येतिमंत्रस्य
 अनूहाधिक० ४६२
 ७ द्विपत्नीके विकृतियागेऽपि मंत्रस्य अनूहाधिक० ४६३
 ८ सवनीयानां अग्नीषोमीय समानविधानत्वे तेषु
 प्रास्माऽग्निभरतेति मंत्रस्य अनूहाधिक० ४६३
 ९ नीवारणां ब्रीहिप्रतिनिधित्वे ब्रीहिशब्दस्य अनूहाधिक० ४६३
 १० द्विपशुयागे अध्रिगुप्रैषगतानां सूर्यं चक्षुर्गमयतादिति मंत्राणां
 अनूहाधिक० ४६४
 ११ द्विपशुयागे अध्रिगुप्रैष गतैकधेति शब्दस्य अभ्यासाधिक० ४६५

- १२ द्विपञ्चादियशुविकृतौ मेघपतिशब्दस्य देवतानुसारेण
उहाधिक० ४६६
- १३ बहुदेवत्यपशावप्येकवचनांत मेघपतिशब्दस्य विकल्पाधिक० ४६८
- १४ एकादशिन्यां एकवचनांतमेघशब्दस्य उहाधिक० ४६८

अस्मिन् पादे सूत्राणि पंचचत्वारिंशत्- ४५ ।

अधिकरणानि चतुर्दश १४ ।

॥ अथ नवमाध्यायस्य चतुर्थः पादः ॥

- १ षड्विंशतिरस्य वंक्रय इत्यादौ समस्य उहाधिक० ४६९
- २ अश्वमेधे अश्वविषये वंक्रियत्ताप्रकाशनार्थं वैशेषिकमंत्रा-
करणपक्षे त्रयाणां सवनयिपशूनामर्थे षडशीतिरेषां वंक्रय
इति समासवचनाधिक० ४७४
- ३ अग्नीषोमीयपशौ अध्रिगुप्रैषगत उरूकशब्देन वषाभिधानाधिक० ४७६
- ४ अध्रिगुप्रैषगतप्रशसाशब्दस्य बाहुप्रशसापरत्वाधिक० ४७६
- ५ अध्रिगुप्रैषगतश्येनशलाकश्यपादिशब्दानां कात्स्न्येनोद्धरणा-
प्रकाशकत्वाधिक० ४७६
- ६ दर्शपूर्णमासार्थोद्धृताग्निनाशे प्रायश्चित्तरूपज्योतिष्मती-
ष्टेरननुष्ठानाधिक० ४७७
- ७ धार्याग्निनाशे ज्योतिष्मतीष्टेरननुष्ठानाधिक० ४७८
- ८ दर्शपूर्णमासार्थोद्धरणकाले अग्निहोत्रार्थोत्थरणमंत्रान-
नुष्ठानाधिक० ४७८
- ९ प्रायर्णीयेष्टिचरौ प्रदेयपयोधर्माननुष्ठानाधिक० ४७९
- १० अम्युदयेष्टौ दधिश्रुतयोः प्रदेयधर्मानुष्ठानाधिक० ४८१
- ११ पशुकामेष्टौ दधिश्रुतयोः प्रदेयधर्मानुष्ठानाधिक० ४८२
- १२ ज्योतिष्टोमे श्रपणार्थेषु पयआदिषु प्रदेयधर्मानुष्ठानाधिक० ४८२
- १३ परस्वद्यागे पर्याग्निकरणांतांगरीतिविधानेन
तदुत्तरांगप्रतिषेधाधिक० ४८३

१५ आज्येन शेषं संस्थापयतीति वाक्ये कर्मांतरविधानाधिक० ४८५

अस्मिन् पादे सूत्राणि षष्टि ६० । अधिकरणानि पचदश १५

आहत्यसू. २२२।अ. ६८ ।

नवमाध्यायः संपूर्णः

॥ अथ दशमाध्यायस्य प्रथमः पादः ॥

- १ विकृतौ लुप्तार्थानां प्राकृतपदार्थानां बाधाधिकरणे प्रथम-
द्वितीयतृतीयवर्णकम् ४८७
- २ ज्योतिष्टोमाद्यंगभूतदीक्षणीयादिविकृतौ अन्वारंभणीयायाः
बाधाधिक० ४९१
- ३ राजसूयांतर्गतानुमत्यादीष्टौ अन्वारंभणीयायाः बाधाधिक० ४९२
- ४ आरंभणीयायां आरंभणीयाबाधाधिक० ४९२
- ५ खलेवाल्यां यूपाहुतेरनुष्ठानाधिक० ४९४
- ६ साद्यस्त्रे स्थाण्वाहुतिबाधाधिक० ४९४
- ७ उत्तमप्रयाजस्य संस्कारकर्मताधिक० ४९६
- ८ अग्नियागस्य आरादुपकारकत्वाधिक० ४९७
- ९ पशुपुरोडाशयागस्य तद्यागीयदेवतासंस्कारकत्वाधिक० ४९८
- १० सौर्ययागे चरुशब्दवाच्यौदनेन प्राकृतहविर्बाधाधिक० ५०२
- ११ सौर्यचरोः स्थाल्यामेव पाकाधिक० ५०५
- १२ सौर्यचरौ पेषणबाधाधिक० ५०६
- १३ सौर्यचरौ संयवनबाधाधिक० ५०६
- १४ सौर्यचरौ संवपनबाधाधिक० ५०६
- १५ सौर्यचरौ संतापनबाधाधिक० ५०७
- १६ सौर्यचराबुपधानबाधाधिक० ५०७

१७ सौर्यचरौ प्रथमशुद्धीकरणयोर्बाधाधिक०	५०७
१८ सौर्यचरौ मस्मांमराच्चारोपबाधाधिक०	५०७
१९ सौर्यचरौ ज्वलनबाधाधिक०	५०८
२० सौर्यचरावुत्पत्त्यासादनबाधाधिक०	५०८

अस्मिन् पादे सूत्राणि ५८ अष्टपंचाशत् ।

अधिकरणानि २० विंशतिः ।

॥ अथ दशमाध्यायस्य द्वितीयः पादः ॥

१ कृष्णले चरौ पाकानुष्ठानाधिक०	५०८
२ कृष्णले उपस्तरणामिधारणयोरभावाधिक०	५०९
३ कृष्णलचरौ भक्षणकर्तव्यत्वाधिक०	५१२
४ कृष्णलचरौ ब्रह्मभक्षाणां युगपत् परिहारविधानाधिक०	५१३
५ कृष्णलचरौ सर्वभक्षाणां पुरुषांतरेभ्य अपनीय ब्रह्मणः परिहाराधिक०	५१३
६ युगपदुपाहृतानां भक्षभागानां स्वस्वकाले ब्रह्मणा भक्षणाधिक०	५१४
७ ब्रह्मभक्षे चतुर्धाकरणादीनां अननुष्ठानाधिक०	५१४
८ ऋत्विग्दानस्य आनत्यर्थताधिक०	५१५
९ ज्योतिष्टोमादौ शेषभक्षस्य शेषप्रतिपत्यर्थत्वाधिक०	५१६
१० सत्रे ऋत्विग्वरणाननुष्ठानाधिक०	५१७
११ सत्रे परिक्रयाननुष्ठानाधिक०	५१८
१२ उदवसानीये दक्षिणादानस्य ऋत्विक्परिक्रयार्थत्वाधिक०	५१८
१३ पृष्ठशमनीयस्य (उदवसानीयस्य) ऋत्विगंतरं संपाद्य प्रत्येककर्तृत्वाधिक०	५१९
१४ पृष्ठशमनीयऋत्विजां सत्रिभ्यो भिन्नत्वाधिक०	५१९
१५ पृष्ठशमनीये प्रत्येकं यष्टत्वाधिक०	५१९
१६ कामेष्टौ दानस्य अष्टत्वाधिक०	५२०

- १७ वैश्वानरेष्टौ द्वेष्ट्यसंप्रदानकदानस्य अदृष्टार्थत्वाधिक० ५२१
- १८ अस्थियज्ञस्य जीवदाधिकारिकत्वाधिक० ५२१
- १९ अस्थियागस्य मृताधिकारत्वंपक्षे जपसंस्कारेष्टीनां
लोपाधिक० ५२२
- २० तस्यैव तदधिकारित्वपक्षे कृत्वर्थानामनुष्ठानाधिक० ५२२
- २१ तस्यैव तदधिकारित्वपक्षे गुणकामकर्माधिननुष्ठानाधिक० ५२२
- २२ तस्यैव तदधिकारित्वपक्षे यत्तत्वाकांक्षार्थ आशासनस्य
अननुष्ठानाधिक० ५२३
- २३ प्रकृतौ होत्रकामनया अनुष्ठीयमानानां गुणकामानां
अस्थियज्ञे अनुष्ठानाधिक० ५२३
- २४ यजमानमृत्युत्तरमपि सर्वस्वारस्य समापनाधिक० ५२४
- २५ सर्वस्वारे बाध्याबाध्यविवेकाधिक० ५२५
- २६ सर्वस्वारे आयुराशंसनाधिक० ५२५
- २७ द्वादशाहे कृतग्राज्यावरणादेरनुष्ठानाधिक० ५२५
- २८ पवमानेष्टौ निर्वापानुष्ठानाधिक० ५२६
- २९ वाजपेयेमुष्टिलोपाधिक० ५२६
- ३० धेन्वादिशयानां गोवाचित्वेन प्राकृतअजाद्रव्यबाधाधिक० ५२७
- ३१ वायव्यपक्षौ उपदिष्टश्चेतगुणेन प्राकृतअजाद्रव्यस्य
अबाधाधिक० ५२८
- ३२ साद्यस्केत्यलेवाल्यां चित्रायागे तंडुलेषु च प्राकृतखादि-
रत्वंत्रैहृत्वनियमस्य अभावमधिक० ५२८
- ३३ खलेवाल्यां तक्षणाद्यननुष्ठानाधिक० ५२८
- ३४ खलेवाल्या पर्यूहणादिसंस्काराणां अनुष्ठानाधिक० ५२९
- ३५ महापितृयज्ञे धानास्वधत्तानुष्ठानमधिक० ५२९
- अस्मिन् पादे सूत्राणि ७४ चत्वारधिकसप्ततिः ।
अधिकरणानि ३५ पंचत्रिंशत् ।।

॥ अथ दशमाध्यायस्य तृतीयः पादः ॥

- १ पश्चादिविकृतौ उपदिष्टेतरसामिधेन्यादिप्राकृतेतिति
कर्तव्याताया अनुष्ठानाधिक० ५३०
- २ हिरण्यगर्भे इति मंत्रस्य उत्तरस्मिन्नाधारे गुणत्वाधिक० ५३४
- ३ प्राकृतआसादननिशोञ्जानुवादेन विहितयोस्तत्परिध्योः
प्राकृतवेदियूपवाध कत्वाधिक० ५३५
- ४ अग्निचये प्राकृतवैकृतदीक्षाहुतिप्रसङ्गां समुच्चयाधिक० ५३६
- ५ नैमित्तिक पुनराधाने श्रुतदक्षिणाया निवृत्यधिक० ५३८
- ६ आग्रयणे उपदिष्टासोवत्सदक्षिणाया प्राकृतअन्वाहार्या
दक्षिणायानिवृत्यधिक० ५३९
- ७ आग्रयणे वासोवत्सयोः प्राकृतअन्वाहार्यधर्मानुष्ठानाधिक० ५४०
- ८ अन्वाहार्य स्थानापन्नेऽपि वत्से पाकाभावाधिक० ५४०
- ९ वाससिष्ठाकाशमन्त्राधिक० ५४१
- १० वासोवत्सयोरभिषेकस्याभावाधिक० ५४१
- ११ ज्योतिष्टोमे गवामेव द्वादशशतस्य दक्षिणात्वाधिक० ५४१
- १२ तस्य द्वादशशतमित्यनेन पशुगतसंख्याभिधानाधिक० ५४३
- १३ पशुषु गवामेवंति नियमाधिक० ५४४
- १४ द्वादशशतगोदक्षिणायाविभागेन दानाधिक० ५४४
- १५ अध्वर्यादिसंख्यासुसारेण दक्षिणाविभागाधिक० ५४५
- १६ भूनामेकाहे औपदेशिकेनदक्षिणया अतिदेशिक-
कृत्स्नक्रतुदक्षिणावाधाधिक० ५४६
- १७ ज्योतिष्टोमे नैमित्तिक गोदक्षिणया प्राकृतसंख्यामात्र-
वाधाधिक० ५४७
- १८ साद्यस्के त्रिवत्सरेण सोमक्रयार्थेन सांडेन प्राकृत-
कृत्स्नक्रयद्रव्यवाधाधिक० ५४८
- १९ अश्वमेधे प्राकाशावित्यनेन अध्वर्युभागमात्रस्य वाधाधिक० ५४९

- २० उपहव्ये शावाश्चदक्षिण्या कृत्स्नप्राकृतदक्षिणतया- ५५०
बाधाधिक०
- २१ ऋतपेये सोमचमसेन कृत्स्नक्रतुदक्षिणाबाधाधिक० ५५१
- २२ वाजपेये रथदानस्य यागनियामकत्वाधिक० ५५३
- अस्मिन् पादे सूत्राणि पंचसप्ततिः ७५ ।
अधिकरणानि द्वाविंशतिः २२ ।

॥ अथ दशमाध्यायस्य चतुर्थः पादः ॥

- १ नक्षत्रेष्व्यां उपदिष्ट उपहोमादिभिः प्राकृतनारिष्टहोमादीनां ५५४
समुच्चयाधिक०
- २ वाजपेये रथघोषदुंदुभिघोषाभ्यां दर्भमंत्रयोर्बाधाधिक० ५५६
- ३ बृहस्पतिसवादिविकृतौ उपदिष्टबार्हस्पत्यग्रहादिभिः ५५६
प्राकृतादिष्ट ऐंद्रवायवादिग्रहाणां समुच्चयाधिक०
- ४ वाजपेये प्राजापत्यपशुभिः क्रतुपशूनां समुच्चयाधिक० ५५७
- ५ सांग्रहणेष्टौ आमनहोमअनुयाजानां समुच्चयाधिक० ५५८
- ६ गवामयनीयमहाव्रते पत्न्युपगानेन ऋत्विगुपगानस्य ५५८
समुच्चय इत्यधिक०
- ७ अञ्जनाभ्यंजनसत्रे गौगुलया भ्यंजनादिना प्राकृत- ५५९
नवनीताभ्यंजनस्य समुच्चयाधिक०
- ८ महाव्रते तार्यादिभिः आहतवाससः समुच्चयाधिक० ५६०
- ९ महाव्रते स्तोत्रांतरसाधनभूतैः श्लोकादिसामभिः ५६०
प्राकृतसाम्नां समुच्चयाधिक०
- १० विकृतिविशेषे कौत्सादिसामभिः प्राकृतानां साम्नां ५६१
बाधाधिक०
- ११ कौत्सादिसाम्नां व्यवस्थया बाधाधिक० ५६२
- १२ विवृत्थाविवृत्तस्तोमक्रतुषु यथाक्रमप्राकृतसामबाधाधिक० ५६२

- १३ पवमानस्तोत्र एव विवृत्थाविवृत्तस्तोमकृतूनां
सामावापोदोपाधिक० ५६३
- १४ त्यागादौ विध्युद्देशगतशब्देनैव देवताभिधानाधिक० ५६३
- १५ सौर्यादिविकृतिष्वपि आवाहनादिमंत्रेषु विधिगतशब्देनैव
देवताभिधानाधिक० ५६४
- १६ विकृतावग्न्यादिदेवतायाः सगुणेन विधिशब्देना-
भिधानाधिक० ५६४
- १७ पवमानेष्टिषु आज्यभागयोः अग्नेः निर्गुणेन
अभिधानाधिक० ५६६
- १८ गवानुबन्ध्य वनस्पतियागयोः विधिशब्दाभ्यामेव
द्रव्यदेवतयोरभिधानाधिक० ५६६
- १९ अवभृथे स्विष्टकृद्यागीयनिगमे स्विष्टकृद्गुणकयोरग्नि-
वरुणयोरभिधानाधिक० ५६७
- २० अग्नीषोमीयपशौ सर्वत्रैव प्रयोगे निर्गुणेन
अग्नेरभिधानाधिक० ५६८
- २१ अनुयाजेषु स्विष्टकृद्यागस्य संस्कारकर्मत्वाधिक० ५६९
- २२ याज्यापुरोनुवाक्यानुवचनयोः संस्कारकर्मत्वाधिक० ५६९
- २३ मनोतामंत्रस्य वायव्यादिपशावनूहाधिक० ५७०
- २४ कण्वरथंतरस्य स्वयोनौगानाधिक० ५७१
- २५ कण्वरथंतरस्य स्वयोन्युत्तरयोगार्नाधिक० ५७२
- २६ अग्निष्टुद्यागे स्तोत्रशस्त्रयोरविकाराधिक० ५७३
- २७ चातुर्मास्येषु आज्यशब्दस्य अविकारेण आवाहनाधिक० ५७३

अस्मिन् पादे सूत्राणि षष्टिः ६० ।

अधिकरणानि सप्तविंशतिः २७ ।

चतुर्थः पादः समाप्तः ॥

॥ अथ दशमाध्यायस्य पंचमः पादः ॥

- १ विकृतावेकदेशग्रहणे यावत्संख्यमाद्य नामेव ग्रहणाधिक० ५७७
 २ एकत्रिके आद्ये तृचे गानाधिक० ५७९
 ३ एकस्यां ऋचि धूर्गानाधिक० ५८०
 ४ द्विरात्रादिषु द्वादशाहिक दशरात्रस्य विध्यतानुष्ठानाधिक० ५८०
 ५ अग्नौ आधूननाद्यर्थानां मंत्राणां अनियमेनोपादानाधिक० ५८१
 ६ विवृत्वस्तोमके अप्राकृतानां सामूनां आगमाधिक० ५८२
 ७ बहिष्पवमाने ऋगागमाधिक० ५८४
 ८ सामिधेनीविवृद्धौ अवशिष्टानामागमेन संख्यापूरणा-
 धिक० ५८४
 ९ षोडशिनो ज्योतिष्टोमांगत्वात् प्राकृतत्वाधिक० ५८६
 १० आग्रयेणादेव षोडशिग्रहणाधिक० ५८८
 ११ तृतीयसवन एव षोडशिग्रहणाधिक० ५८८
 १२ अपर्यवसितस्य दशमाधिकरणस्य पुनरुत्थानाधिक० ५८९
 १३ षोडशीग्रहस्य सस्तोत्र शस्त्रत्वाधिक० ५९०
 १४ अंगिरसां द्विरात्रे षोडशिनः परिसंख्याधिक० ५९१
 १५ नानाऽहीनेषु षोडशीग्रहग्रहणाधिक० ५९२
 १६ विकृतौग्रहाणामाग्रयणाग्रताधिक० ५९३

वर्णकांतरम्.

- १६ जगत्साम्नीति० सि० ५९३
 १७ संसवादिविकृतिषु उपवत्यग्रियवत्योरभावाधिक० ५९४
 १८ ऐंद्रवायवस्य सर्वादानप्रतिकर्षाधिक० ५९५
 १९ कामसंयोगेऽप्यैंद्रवायवस्य पाठप्राप्तस्वस्थानयवा-
 नुष्ठानाधिक० ५९६
 २० आश्विनादिग्रहाणां सर्वादितः प्रतिकर्षाधिक० ५९६

- २१ अपश्चिनादीनां ग्रहाणां ऐंद्रवायवस्य पुरस्तात् प्रतिकर्षा-
धिक० ५९७
- २२ ग्रहणप्रतिकर्षेण सादनस्यापि प्रतिकर्षाधिक० ५९८
- २३ प्रदानस्याप्रतिकर्षाधिक० ५९८
- २४ ज्यनीकायां ऐंद्रवायवाग्रतोक्तेः समानविध्यर्थत्वाधिक० ५९९
- २५ व्यूढद्वादशाहस्य समूढविकारत्वाधिक० ६००
- २६ संवत्सरसत्रे ज्यनीकायाः स्वस्थानविवृद्ध्या अभ्यासाधिक० ६०१
- २७ व्यूढद्वादशाहमंत्राणामेव छंदोव्यतिक्रमाधिक० ६०४
- अस्मिन् पादे सूत्राणि ८८ ।
अधिकरणानि २७ ।

॥ अथ दशमाध्यायस्य षष्ठः पादः ॥

- १ यज्ञे रथंतरादिसाम्नां तृचे गानाधिक० ६०६
- २ स्वर्दृक्शब्देन वीक्षणस्य कालार्थताधिक० ६०६
- ३ गवामयनिके पृष्ठयषडहे बृहद्रथंतरयोर्विभागाधिक० ६०७
- ४ प्रायणीय उदयनीययोरैकादशिनानां विमज्य
अनुष्ठानाधिक० ६०८
- ५ विश्वजित्सर्वपृष्ठ इत्यत्र एकस्यैवसाम्नः पृष्ठ-
स्तोत्रे निवेशाधिक० ६०९
- ६ उक्थ्यषोडशिनोर्वैरूपवैराजसाम्नोः पृष्ठस्तोत्रकार्ये
निवेशाधिक० ६१०
- ७ त्रिवृदग्निष्टुदग्निष्टोम इत्यत्र स्तोमगतसंख्या-
बाधाधिक० ६१२
- ८ उभयसाम्निकृतौ बृहद्रथंतरयोः समुच्चयाधिक० ६१२
- ९ वैकल्पिकमध्वाशनघृताशनयोः गवामयने षडहाते
अनुष्ठानाधिक० ६१३

- १० षड्हावृत्तावपि मध्वाशनादेः सकृदनुष्ठानाधिक० ६१४
 ११ गवामयज्ञे मध्वाशनघृताशनयोः प्रतिमासमावृत्त्यधिक० ६१४
 १२ द्वादशाहे सत्रिणा मध्वाशनाधिक० ६१५
 १३ मानससंज्ञकग्रहस्य दशमाहांगत्वाधिक० ६१५
 १४ सत्रस्य बहुकर्तृकत्वाधिक० ६१८
 १५ सत्रे यजमानानामेव ऋत्विक्त्वाधिक० ६१९
 १६ सत्राहीनयोर्लक्षणाधिक० ६२१
 १७ पौंडरीके सकृदेव दक्षिणादानाधिक० ६२२
 १८ पौंडरीके सर्वासां दक्षिणानां विभज्य नयनाधिक० ६२३
 १९ मानवीषु यावदर्थमेव ऋचां दाशतयीभ्यः सामिधेन्यर्थं
 उपादानाधिक० ६२४
 २० वाससि मानोपावहरणयोरनुष्ठानाधिक० ६२६
 २१ अहर्गणे वासोऽतरोत्पादनाधिक० ६२६
 २२ उपावहरणसमय एव वासोऽतरोत्पादनाधिक० ६२६
 अस्मिन् पादे सूत्राणि ८० अशीतिः ।
 अधिकरणानि २२ द्वाविंशतिः ।

॥ अथ दशमाध्यायस्य सप्तमः पादः ॥

- १ पशौ प्रत्यंगं हविर्भेदाधिक० ६२७
 २ पशोर्हृदयादिभिरेवांगविशेषैर्यागानुष्ठानाधिक० ६२८
 ३ ज्योतिष्टोमे अनिज्याशेषैस्त्र्यंगैः स्विष्टकृत्वोमाधिक० ६३०
 ४ अध्वृध्न्याप्राकृतेडाभक्षे निवृत्त्याधिक० ६३०
 ५ वनिष्टोः प्राकृतेडाभक्षविकारत्वाधिक० ६३२
 ६ पशौ मैत्रावरुणस्यापि शेषभक्षास्तित्वाधिक० ६३२
 ७ तत्र मैत्रावरुणस्यैकभागत्वाधिक० ६३३
 ८ प्रतिप्रस्थातुर्भक्षाभावाधिक० ६३३

९ गृहमेधीयाऽपूर्वाऽऽज्यभागविधानाधिक०	६३४
१० गृहमेधीये स्विष्टकृद्धोमादेरनुष्ठानाधिक०	६३६
११ गृहमेधीये प्राशित्रादिभक्षणाभावाधिक०	६३७
१२ प्रायणीयातिथ्ययोः शंखिडांततानियमाधिक०	६३८
१३ प्रायणीयातिथ्ययोः पूर्वाभ्यामेव शंखिडाभ्यां संस्था- धिक०	६३९
१४ उपसदामपूर्वत्वाधिक०	६४०
१५ अवभृथस्यापूर्वत्वाधिक०	६४१
१६ वाजपेयादिविकृतौ प्राकृतवैकल्पिक्युपादीनां खादिरत्वादिनियमविधित्वाधिक०	६४२
१७ काम्येष्टिषु उपादिष्टैर्द्रव्यदेवताभिः प्राकृतद्रव्यदेव- तस्य निवृत्त्याधिक०	६४४
१८ विकृतौ सोमापौष्णपशौ श्रुतेनौदुंवरत्वेन प्राकृतस्य खादिरत्वस्य निवृत्त्याधिक०	६४५
१९ ब्रह्मवर्चसकामैः शुक्लादिगुणविशिष्टग्रीहिभिरेव यागानुष्ठानाधिक०	६४६
२० पंचावत्तैव वपा कार्येत्यनेन अंगेष्वपि पंचावत्त- विधानाधिक०	६४७

इति दशमाध्यायस्य सप्तमः पादः ॥

अस्मिन् पादे सूत्राणि एकसप्ततिः ७१ ॥

अधिकरणानि विंशतिः २० ॥

॥ अथ दशमाध्यायस्याष्टमः पादः ॥

१ प्रदेशानारभ्यविधानयोर्निषेधस्य पर्युदासत्वाधिक०	६४९.
२ न सोमेऽध्वरे इत्यस्य निषेधस्य नित्यानुवादत्वेन अर्थवादत्वाधिक०	६५०
३ नातिरात्रे षोडशिनमित्यस्य विकल्परूपत्वाधिक०	६५०

- ४ अनाहुतिवैर्जितिलाश्वेत्यादिनिषेधस्य अर्थवादत्वाधिक० ६५१
- ५ ज्ञेय्यं वकहोमेषु अभिधारणानभिधारणादीनां
अर्थवादत्वाधिक० ६५१
- ६ आधाने उपवादस्य विकल्पत्वाधिक० ६५२
- ७ दीक्षितकर्तृकदानादिनिषेधस्य पर्युदासत्वाधिक० ६५२
- ८ वर्त्महोमादिभिराहवनीयस्य बाधाधिक० ६५३
- ९ वैमृधादिषु पुनः साप्तदश्यविधेर्वैक्यशेषत्वाधिक० ६५४
- १० पृथिव्यै स्वाहेत्यादिर्विधाना अविहेतस्वाहाकारप्रदानेषु
स्वाहाकारविधानाधिक० ६५५
- ११ अग्न्यतिग्राह्ययोर्विकृत्युपदेशाधिक० ६५६
- १२ उपस्तरणाभिधारणाभ्यां हवै चतुरवत्तावदानाधिक० ६५७
- १३ उपांशुयागेऽपि चतुरवत्तस्यावश्यकत्वाधिक० ६५८
- १४ दर्शपूर्णमासयोर्द्राग्नाऽऽग्नेयोरवाधत्वाधिक० ६५९
- १५ उपांशुयागस्य ध्रौवाज्यद्रव्यकत्वाधिक० ६६२
- १६ उपाशुयागस्य प्रकृतदेवतानियमाधिक० ६६३
- १७ उपांशुयागस्य विष्णवादिदेवताकत्वं पौर्णमा-
सीयत्वं चाधिक० ६६३
- १८ एकपुरोडाशायामपि पूर्णिमायामुपांशुयागाधिक० ६६६

इति दशमाध्यायस्याष्टमः पादः ॥

अस्मिन् पादे सूत्राणि एकोनसप्ततिः ६९ ॥

अधिकरणानि अष्टादश. १८ ॥

दशमाध्यायः संपूर्णः ॥

॥ अथ एकादशाध्यायस्य प्रथमः पादः ॥

- १ आग्नेयादीनां समुच्चितानां पड्यागानां तत्रेण
स्वर्गफलकत्वाधिक० ६६९
- २ अंगानां प्रधानोपकाररूपैककार्यत्वाधिक० ६७१
- ३ काम्यकर्मणां सर्वांगोपसंहाराधिक० ६७२

४ काम्यकर्मणां कामनानुसारेण भूयोऽभ्यासाधिक०	६७५
५ अवघातादीनां आतंडुलनिर्वृत्त्यभ्यासाधिक०	६७७
६ अदृष्टफलकस्यावघातादेः सकृदनुष्ठानाधिक०	६७७
७ प्रयाजादीनामंगानां सकृदनुष्ठानाधिक०	६७८
८ कर्पिजलानिति बहुवचनस्य त्रित्वपरत्वाधिक०	६८०
९ उत्तरा दोहयतीत्यत्र सर्वासां गवां दोहनाधिक०	६८२
१० दर्शपूर्णमासादिषु तंत्रेण आज्यभागाद्यंगानु- ष्ठानाधिक०	६८३
११ आग्नेयकृष्णग्रीवयोः प्रथमतृतीययोर्भेदेन अनुष्ठानाधिक०	६८७

इत्थेकादशाध्यायस्य प्रथमः पादः ॥

अस्मिन् पादे सूत्राणि सप्ततिः ७० ॥

अधिकरणानि एकादश ११ ॥

॥ अथ एकादशाध्यायस्य द्वितीयः पादः ॥

१ आग्नेयादिप्रधानानां एकदेशकालकर्तृकत्वाधिक०	६८८
२ अंगानामपि समदेशादिनियमाधिक०	६८९
३ दर्शपूर्णमासेष्ट्यादिषु समुदायभेदेन अंगानां भेदेन अनुष्ठानाधिक०	६९२
४ अध्वरकल्पायां त्रिषु संघेषु अंगानां भेदेन अनुष्ठानाधिक०	६९५
५ प्राजापत्यवसाहोमानां तंत्रेण अनुष्ठानाधिक०	६९६
६ भिन्नदेवताकपशुगणे वसाहोमस्य आवृत्त्यधिक०	६९७
७ यूपैकादशिन्यां यूपाहुतेः तंत्रेण अनुष्ठानाधिक०	६९७
८ अवभृतेऽप्सु सांगप्रधानानुष्ठानाधिक०	६९८
९ वरुणप्रघासेषु उत्तरदक्षिणविहारयोर्भेदेन अंगानुष्ठानाधिक०	६९९

- १० उत्तरदक्षिणविहारयोः कर्तृणां तंत्रताधिक० ७०१
 ११ उत्तरदक्षिणविहारयोः अपराग्निहोमानां भेदेन
 अनुष्ठानाधिक० ७०२
 १२ वाजपेये प्राजापत्यपश्चालंभशेषस्य ब्रह्मसाम-
 काले उत्कर्षाधिक० ७०२
 १३ अहीने उद्गामुत्सर्गस्य कर्मशेषप्रतिषेधार्थत्वाधिक० ७०४
 १४ अभिषेचनीयदशपेययोर्भेदेन प्रयोगाधिक० ७०५
 १५ वरुणप्रघासेषु अवभृथधर्मकर्मविधानाधिक० ७०७
 १६ प्रायणीयनिष्कासस्य उदयनीयनिर्वापार्थत्वाधिक० ७०८

इत्येकादशाध्यायस्य द्वितीयः पादः ॥

अस्मिन् पादे सूत्राणि ६७ ॥

अधिकरणानि १६ ॥

॥अथ एकादशाध्यायस्य तृतीयः पादः ॥

- १ वेद्याद्यगानां प्रधानकालान्यकालकर्तव्यत्वाधिक० ७०९
 २ आधानस्य तंत्रेणानुष्ठानाधिक० ७०९
 ३ अग्नीषोमीयादिषु यूपस्य तंत्रेणानुष्ठानाधिक० ७०९
 ४ यूपसंस्काराणां तंत्रेणानुष्ठानाधिक० ७१०
 ५ स्वरोस्तंत्रताधिक० ७११
 ६ अहर्गणे द्वादशाहे कृष्णविषाणाप्रासनस्य
 अत्याहे एव कर्तव्यत्वाधिक० ७१२
 ७ राजसूये अंत्ये हविष्कृदाव्हानकाले एव वाग्विस-
 र्गनियमाधिक० ७१३
 ८ अग्नीषोमीये पौरोडाशिककाले एव वाग्विसर्गाधिक० ७१४
 ९ अग्निचयने प्रधानानंतरमेव अग्निविमोकाधिक० ७१४
 १० उपसत्कालीनसुब्रह्मण्याव्हानस्य तंत्रेण अनुष्ठानाधिक० ७१६
 ११ अहर्गणे सुत्याकालीनस्य सुब्रह्मण्याव्हानस्य भेदेन
 अनुष्ठानाधिक० ७१६

१२ देशपात्रकृत्विजां अन्यप्रयोगे पूर्वदेशाद्यादानस्य ऐच्छिकत्वाधिक०	७१८
१३ यज्ञपात्राणामाकर्मसमाप्ति धारणाधिक०	७१९
१४ आधानमारभ्यैव पात्राणां धारणाधिक०	७२१
१५ वाजपेये सर्वसोमोत्तरं प्राजापत्यप्रचाराधिक०	७२२
१६ सवनयिपुरोडाशे देवतोत्कर्षाधिक०	७२४

॥ इति एकादशाध्यायस्य तृतीयः पादः ॥

अस्मिन् पादे सूत्राणि त्रिपञ्चाशत् ५३ ॥

अधिकरणानि षोडश १६ ॥

॥ अथैकादशाध्यायस्य चतुर्थः पादः ॥

१ राजसूये आग्नावैष्णवादिभेदे अंगानां भेदेन अनुष्ठानाधिक०	७२६
२ राजसूये कर्तुस्तत्राधिक०	७२७
३ अवेष्टावंगानां भेदेन अनुष्ठानाधिक०	७२८
४ पवमानेष्टिहविषां भेदेनानुष्ठानाधिक०	७२९
५ द्वादशाहे दीक्षोपसत्सुत्यानां प्रत्येकं द्वादशदिन-साध्यत्वाधिक०	७२९
६ प्रधानैरपृथक्कालानामंगानां भेदेन अनुष्ठानाधिक०	७३२
७ द्वादशाहे उपसत्कालीनसुब्रह्मण्याव्हानस्य अधिकारेण कर्तव्यत्वाधिक०	७३३
८ वाजपेये प्राजापत्येषु कुम्भ्यादीनां तंत्रताधिक०	७३४
९ भिन्नदेवताकेष्वपि शूलादीनां तंत्रताधिक०	७३५
१० कुम्भ्या अपि तंत्रताधिक०	७३५
११ भिन्नजातिषु पशुषु कुम्भ्यादीनां भेदाधिक०	७३६
१२ अश्वेप्रतिगहेष्व्याप्रतिपुरोडाशं चतुष्कपालभेदाधिक०	७३६

१३ व्रीह्यवहननादौ प्रतिप्रहारं मंत्रस्य अनावृत्त्याधिक०	७३७
१४ नानाबीजेष्टौ द्रव्यभेदेन संस्कारावृत्तौ मंत्रावृत्त्याधिक०	७३८
१५ दर्शपूर्णमासादौ प्रतिनिर्वपणादिमंत्रावृत्त्याधिक०	७३८
१६ वेदिप्रोक्षणांगमंत्रस्य सकृत्प्रयोगाधिक०	७३९
१७ कङ्कयनमंत्रस्य सकृत्प्रयोगाधिक०	७३९
१८ ज्योतिष्टोमे स्वप्नादिषु मंत्रस्य अनावृत्त्याधिक०	७४०
१९ दीक्षितस्य प्रयाणे तन्मंत्रस्य सकृत्पाठाधिक०	७४०
२० उपरवमंत्रस्य आवृत्त्याधिक०	७४०
२१ हविष्कृदाव्हानादिमंत्राणां आवृत्त्याधिक०	७४१

॥ इत्येकादशाध्यायस्य चतुर्थः पादः ॥

अस्मिन् पादे सूत्राणि सप्तपञ्चाशत् ५७ ॥

धिकरणान्येकविंशतिः २१ । इत्येकादशोऽध्यायः ॥

॥ अथ द्वादशाध्यायस्याद्यः पादः ॥

१ अग्नीषोमीयपञ्चथानुष्ठितप्रयाजादिभिः पशुपुरो- डाशस्याप्युपकारसिद्ध्याधिक०	७४३
२ पुरोडाशे आज्यभागयोः कर्तव्यत्वाधिक०	७४५
३ सोमे दार्शिकवेदेरकरणाधिक०	७४६
४ सोमे दार्शिकैः सुवादिभिः पात्रैः सवनीयपुरोडा- शादिहोमाधिक०	७४६
५ शामित्रे पशुपुरोडाशश्रपणस्याकर्तव्यत्वाधिक०	७४७
६ कौडपायिनामयने मासाग्नहोत्रद्रव्यस्य प्राजहितेऽग्नौ श्रपणाधिक०	७४७
७ हविर्वानशकटादन्येन शकटेन औषधद्रव्याणां एतौत्वात्प्राजहितेन निर्वपणाधिक०	७४८

८ प्रायणीयादिषु सौमिकदार्शिकदीक्षाजागरणस्य अभावाधिक०	७४९
९ विहारभेदे मंत्रभेदाधिक०	७४९
१० दीक्षणीयादिषु अग्न्यन्वाधानस्य अभावाधिक०	७४९
११ दीक्षणीयादिषु त्रतोपायनस्य अभावाधिक०	७५०
१२ ऐष्टिकेषु अग्न्यन्वाधाननानुष्ठानाधिक०	७५०
१३ ऐष्टिकेषु पत्नीसंहननानुष्ठानाधिक०	७५२
१४ ऐष्टिकेषु आरण्यभोजनाभावाधिक०	७५२
१५ ऐष्टिकेषु शेषभक्षानुष्ठानाधिक०	७५३
१६ ऐष्टिकेषु अन्वाहार्यदानाभावाधिक०	७५०
१७ ऐष्टिकशेषभक्षणस्य संस्कारार्थत्वेन कर्तव्यत्वाधिक०	७५३
१८ ऐष्टिकेषु होतुर्वरणस्य अभावाधिक०	७५३
१९ आतिथ्यायां बर्हिपः प्रतिकर्म प्रोक्षणादेरभावाधिक०	७५५
२० आतिथ्यायां स्तरणमंत्रस्य आवृच्यधिक०	७५५
२१ बर्हिपः देशांतरनयने संनहनहरणमंत्रयोरनावृच्यधिक०	७५६

॥ इति द्वादशाध्यायस्याद्यः पादः ॥

अस्मिन् पादे सूत्राणि षट्चत्वारिंशत् ४६ ॥

अधिकरणानि एकविंशतिः २१ ॥

॥ अथ द्वादशाध्यायस्य द्वितीयः पादः ॥

१ विहाराग्नेवैदिककर्ममात्राधिक०	७५६
२ सवनीयपशौ पशुपुरोडाशस्य कर्तव्यत्वाधिक०	७५८
३ सवनीयपुरोडाशे हविष्कृदाब्धानस्याभावाधिक०	७५९
४ तृतीयसवने हविष्कृदाब्धानस्य पुनरावृच्यभावाधिक०	७५९
५ निशियज्ञे अमावास्यातन्त्रप्रसङ्गाधिक०	७६०
६ सौर्यादिविकृतिष्वारम्भणीयानुष्ठानाधिक०	७६२

- ७ प्रधानानां धर्मविरोधे भूयसां प्रधानधर्माणाम-
नुष्ठानाधिक० ७६३
- ८ तुल्यसङ्ख्याकानां प्रधानानां धर्मविरोधे प्रथमस्यैव
धर्मानुष्ठानाधिक० ७६३
- ९ अङ्गप्रधानयोर्धर्मविरोधे प्रधानधर्मस्यैवानुग्रहणाधिक० ७६४
- १० परिधौ परिधियूपोभयधर्मानुष्ठानाधिक० ७६५
- ११ परिधौ स्वधर्मविरोधियूपधर्मानुष्ठानाधिक० ७६५
- १२ सवनीयपशुपुरोडाशयोः पशोरेव तन्त्रित्वेन
पाशुकतन्त्रस्यैव ग्रहणाधिक० ७६६
- १३ प्रकृतिविकृत्योः सनातनत्रत्वे प्रकृतौ विवृति-
तन्त्रानुष्ठानाधिक० ७६७
- १४ आग्रयणे प्रसूनवर्हिपात्रे ग्रहणाधिक० ७६७
- १५ ऐन्द्राग्रवैश्वदेवद्यावागृथिन्यानां सर्वेषामेवाग्रयणे
तन्त्रित्वाधिक० ७६८

॥ इति द्वादशाध्यायस्य द्वितीयः पादः ॥

अस्मिन् पादे सूत्राणि अष्टत्रिंशत् ३८ ॥

अधिकरणानि पञ्चदश १५ ॥

॥ अथ द्वादशाध्यायस्य तृतीयः पादः ॥

- १ अष्टरात्रे वत्सत्वगहतवाससोः समुच्चयाधिक० ७६९
- २ अनुनिर्वाप्येषु पशुपुरोडाशतन्त्रस्यैव प्रसङ्गाधिक० ७७०
- ३ एकस्मिन् कर्मणि भिन्नकार्याणां गुणानां
समुच्चयाधिक० ७७१
- ४ प्रयाजनैक्ये गुणानां विकल्पाधिक० ७७२
- ५ वैगुण्यादिदोषनिर्घातार्थानां प्रायश्चित्तानां
विकल्पाधिक० ७७३

६ नैमित्तिकप्रायश्चित्तानां समुच्चयाधिक०	७७३
७ अनध्यायादावपि कर्मकालीनमन्त्रप्रयोगाधिक०	७७४
८ कर्मणि प्रावचनस्वरेणैव मन्त्रोच्चारणाधिक०	७७४
९ ब्राह्मणोत्पन्नमन्त्राणां भाषिकस्वरनियमाधिक०	७७६
१० करणमन्त्राणां पाठानन्तरं पदार्थानुष्ठानाधिक०	७७६
११ वसोर्धाराद्यु पूर्ववन्मन्त्रान्ते कर्मसंनिपाताधिक०	७७७
१२ आधारेऽपि पूर्ववन्मन्त्रान्ते कर्मसंनिपाताधिक०	७७८
१३ एकार्थानां करणमन्त्राणां विकल्पाधिक०	७७८
१४ सङ्ख्यायुक्तवचनविहितानां मन्त्राणां समुच्चयाधिक०	७७८
१५ ब्राह्मणेन विनियुक्तानां मन्त्राणां विकल्पाधिक०	७७८
१६ हौत्रमन्त्राणां समुच्चयाधिक०	७७९

॥ इति द्वादशाध्यायस्य तृतीयः पादः ॥

अस्मिन् पादे सूत्राणि अष्टत्रिंशत् ३८ ॥

अधिकरणानि षोडश १६ ॥

॥ अथ द्वादशाध्यायस्य चतुर्थः पादः ॥

१ जपस्तुत्याशीरभिधानानां मन्त्राणां समुच्चयाधिक०	७८१
२ ऐन्द्रावार्हस्पत्ये कर्मणि द्विविधयाज्यानुवाक्य- योर्विकल्पाधिक०	७८१
३ सोमक्रयद्रव्याणां समुच्चयाधिक०	७८२
४ उपजनादिप्रतिपत्तिकर्मणां समुच्चयाधिक०	७८३
५ आधाने नैकसङ्ख्याकानां दक्षिणानां विकल्पाधिक०	७८३
६ पशुगणेषु जाघनीनां विकल्पाधिक०	७८३
७ उखायां काम्येन नित्याग्नेर्विकाराधिक०	७८६
८ वैकारिकाग्रेराहवनीयत्वाभावाधिक०	७८८
९ वैकारिकाग्नेः आधानिकसंस्काराभावाधिक०	७८८

१०	नित्यस्य उत्थयस्याग्रेः धारणाभावाधिक०	७८९
११	सत्राहीनयोरनेकव्रजमानसमवासे शुक्रस्पर्शादी- नामेकयजमानकर्तृकत्वाधिक०	७९०
१२	अहीने शुक्रस्पर्शादावान्यतयजमानकर्तृकत्वाधिक०	७९०
१३	सत्रे शुक्रस्पर्शादौ गृहपतेरेव कर्तृत्वाधिक०	७९०
१४	सत्रे यजमानसंस्काराणामञ्जनादीनां सर्वगा- मिताधिक०	७९०
१५	ब्राह्मणस्यैव आर्त्विज्ये अधिकाराधिक०	७९२

॥ इति द्वादशाध्यायस्य चतुर्थः पादः ॥


अस्मिन् पादे सूत्राणि सप्तचत्वारिंशत् ४७ ॥

अधिकरणानि पञ्चदश १५ ॥

॥ इति द्वादशाध्यायः सम्पन्नः ॥

॥ सम्पूर्णा चेयं पूर्वमीमांसासूत्रवृत्तेर्भाव-
बोधिण्याः क्रमशोऽधिकरणसूची ॥ श्रीः ॥

१. विद्याशङ्करभारतीस्वामिचरणः ।



जगद्गुरुकवीरपीठाभिष्टिता विद्यमानश्रीशङ्कराचार्याः ।

॥ श्रीः ॥

॥ मङ्गलाचरणम् ॥



श्रीरत्नाचलं वसियतं हिमगिरिगगत्य यासीं दिशम्
ब्रह्माद्यैर्गभिरन्दितां सुप्तां नमामाभीष्टसंहाटकम् ।
अस्मद्दशभवेन्नन्यदार्णवः समेष्वित सादृशान्
ज्योतिर्निद्रमहं नमामि यमदिक्कदागतायाच्छयम् ॥ १ ॥

सावुपाणां समुत्तम्य भारती वेदसंज्ञिता
गर्भोपेष्टृद्याविगसीद्यनमनं नोमि सादृशम् ॥ २ ॥

धर्मानुष्ठानतो यस्मादुपान्तनोनिवर्हणम् ।
तदुक्तधर्माविद्यां यः सूत्रैः सम्यगुपादिशते ॥ ३ ॥

तं मुनिं जैमिनिं न वा, तस्मैवार्थप्रकाशिकाम् ।
भाष्यानुसारतः सम्यङ् नामतो भावबोधिनाम् ॥ ४ ॥

वृत्तिः समाप्तो वक्ति विद्याशंकरभारती ।
शङ्कराचार्यकवोरपीठभाण् यतिरात्मवित् ॥ ५ ॥

॥ पूर्वमीमांसासूत्रवृत्तिः ॥

(भावबोधिनी)

॥ प्रथमाध्यायस्य प्रथमः पादः ॥

विशुद्धज्ञानदेहाय त्रिवेदीदिव्यचक्षुषे ।

श्रेयःप्राप्तिनिमित्ताय नमः सोमार्धधारिणे ॥

धर्मजिज्ञासाधिकरणम् ॥ १ ॥

अथातो धर्मजिज्ञासा ॥ १ ॥

अथ—सङ्गोदाश्रयतानन्तरम्, अतः—अतीतवेदस्य तदर्थधर्मजिज्ञासायां हेतुत्वात् तदनन्तरम्, धर्मजिज्ञासा—धर्मज्ञानेच्छाप्रयुक्तविचारः कार्य इत्यर्थः ॥१॥

धर्मलक्षणाधिकरणम् ॥ २ ॥

चोदनालक्षणोऽर्थो धर्मः ॥ २ ॥

चोदना—विधिवाक्यम्, तथा प्रतिपाद्यते—ज्ञायते च यः सः चोदनालक्षणः अर्थः—स्वर्गादीष्टम्, तत्साधनो यः—अग्निहोत्रादिरनुष्ठेयोऽयः, स धर्म इत्यर्थः ॥२॥

धर्मप्रामाण्यपरीक्षाधिकरणम् ॥३॥

तस्य निमित्तपरीष्टिः ॥३॥

तस्य—उक्तलक्षणलक्षितस्य धर्मस्य, निमित्तपरीष्टिः—प्रमाणपरीक्षा प्रस्तूयत इत्यर्थः ! सा च चोदनैव प्रमाणम्, अन्यदपि वेत्यादिः ॥३॥

धर्मे प्रत्यक्षादीनामप्रामाण्याधिकरणम् ॥४॥

सत्सम्प्रयोगे पुरुषस्येन्द्रियाणां बुद्धिजन्म
तत्प्रत्यक्षमनिमित्तं विद्यमानोपलम्भनत्वात् ॥४॥

इन्द्रियाणां-चक्षुरादीनां प्रत्यक्षप्रमाणतयाऽभिमतानाम्, सता-विद्यमा-
नेन रूपरसाद्यर्थेन, सम्प्रयोगे-सन्निकर्षे सति, पुरुषस्य-प्रमातुः, यत्-यादृशं,
बुद्धिजन्म-ज्ञानमुत्पद्यते, तत्-नादृशज्ञानस्योत्पादकं प्रत्यक्षम्, अनिमित्तम्-
अप्रमाणम्-प्रमाणं न भवति । इह-प्रस्तुते धर्मे इति शेषः । कुतःतेषां-प्रत्यक्ष-
प्रमाणत्वेनाभिमतानां चक्षुरादीनाम्, विद्यमानोपलम्भनत्वात्-वर्तमानार्थ-
मात्रप्रत्यायकत्वात् हेतोः, भविष्यति धर्मे न तेषां प्रसर इति भावः ॥ ४ ॥

धर्मे वेदस्यैव प्रामाण्याभित्याधिकरणम् ॥५॥

औत्पात्तकस्तु शब्दस्याथन सम्बन्धः, तस्य
ज्ञानमुपदेशः, अव्यतिरेकश्चार्थेऽनुपलब्धे तत्प्रमाणं
बादरायणस्यानपेक्षत्वात् ॥ ५ ॥

शब्दस्य-वाचकस्य, अर्थेन-वाच्येन सह, सम्बन्धः- वाच्यवाचक-
लक्षणः, औत्पात्तकस्तु-नित्य एव न कृतक इत्यर्थः । तस्य-वाच्यस्य-अग्निहोत्रा-
द्यात्मनो धर्मस्य, ज्ञानं-ज्ञापकं मानं-न तु कारकम् । उपदेशः-विशिष्टशब्दो-
च्चारणम्, चोदनापरपर्यायं विधिवाक्यमिति यावत् । यतः, अव्यतिरेकश्च-
व्यतिरेकस्य-नैतदेवमित्यप्रामाण्यहेतोः व्यभिचारस्य अभावोऽस्ति । ततोऽ-
नुपलब्धे-प्रत्यक्षाद्यनवगतेऽर्थे- धर्माख्ये, तत्- विधिवाक्यम्, प्रमाणम्-तदेव
प्रमाणमिति बादरायणस्यानुमतम् । अनपेक्षत्वात्-प्रत्ययान्तरादिसापेक्षत्वस्य
अप्रामाण्यशङ्काहेतोः अभावादित्यर्थः । बादरायणस्येति तं संमानयितुम्,
नात्मीयमतं पर्थुदसितुमिति भावः ॥५॥

शब्दानित्यत्वाधिकरणम् ॥६॥

॥ पूर्वपक्षोपक्रमः ॥

कर्मैके तत्र दर्शनात् ॥६॥

एके—काणादादयः, कर्म कृत्कं—अनित्यं शब्दं मन्वते । यतः, तत्र—
शब्दे, दर्शनात्—प्रयत्नानन्तर्यस्य उपलब्धेरित्यर्थः ॥६॥

अस्थानात् ॥७॥

अस्थिरत्वात्—नोच्चारितः शब्दो मुहूर्तमप्युपलभ्यते । ततोऽप्यनित्यः ॥७॥

करोतिशब्दात् ॥८॥

‘ शब्दं कुरु, मा शब्दं कार्षी ’ इति व्यवहारादपि घटादिवत्तस्य
अनित्यत्वम् ॥८॥

सत्वान्तरे च यौगपद्यात् ॥९॥

युगपदनेकवक्त्रवृत्तितस्य शब्दस्य सत्वान्तरे—मुखादिस्थानान्तरे, यौग-
पद्यात्—एककालिकत्वदर्शनात् । तच्च विभारेकस्यानुपपन्नमित्यनित्यत्वं
शब्दस्य ॥९॥

प्रकृतिपिकृत्योश्च ॥१०॥

दध्यत्रेत्यादौ इकारयकारादीनां सादृश्येन प्रकृतिविकारभावोपदेश-
दपि तस्यानित्यत्वम् ॥१०॥

वृद्धिश्च कर्तृभूम्नाऽस्य ॥११॥

कर्तृभूम्ना—उच्चारयितृबहुत्वेन, अस्य—शब्दस्य, वृद्धिः—महत्वं
परिदृश्यते । तथा च -मृत्पिण्डरूपकारणबहुत्वेन प्रसिद्धकार्यस्य घटादेर्महत्त्व-
दर्शनात् । तद्वदस्याप्यनित्यत्वं बोध्यमिति भावः ॥११॥

॥ उत्तरारम्भः ॥

समन्तु तत्र दर्शनम् ॥१२॥

यदुक्तं—प्रयत्नानन्तर्योपलब्धेरनित्यत्वमिति, तत्र । यतस्तत्र, दर्शन-
शब्दे प्रयत्नानन्तर्यस्य दर्शनं, समन्तु—उत्पत्यभिव्यक्तिपक्षयोः साधारणमेव ।
तथा च—हेतोः साधारणत्वेन दुष्टताऽनुमानस्येति भावः ॥१२॥

सतः परमदर्शनं विषयानागमात् ॥१३॥

यदुक्तं-मुहूर्तमप्युच्चारणोत्तरमनुपलम्भाद्विनष्टः शब्द इति, तन्न । सतः—
विद्यमानस्यैव, तस्य, परमदर्शनम्—उच्चारणोत्तरमनुपलम्भनमुपपद्यते । कुतः,
विषयानागमात्—उपलब्धिस्थानं श्रोत्रं प्रति तस्य अप्राप्तेः । इति हेतोः
स्वरूपासिद्धता ज्ञेया ॥१३॥

प्रयोगस्य परम् ॥१४॥

शब्दं कुर्वित्यादिव्यपदेशः, गोमयान् कुर्वित्यस्य गोमयर्षिडविषयत्व-
वत्, प्रयोगस्य परं—लक्षणया शब्दप्रयोगस्यैव ज्ञेयः । सर्वमिदं वक्ष्यमाणेन
हेतुना शब्दस्य नित्यत्वं सिद्धवत्कृत्य बोध्यम् ॥१४॥

आदित्यवद्यौगपद्यम् ॥१५॥

यदेकस्य नानास्थानेषु युगपदुपलम्भनमनुगपन्नमिति, तत्राह—
आदित्यवत्, यथा- एकस्याप्यादित्यस्य नैकस्थानेषु युगपदुपलब्धिः, तथा--
शब्दस्याप्येकस्य नानापुरुषोच्चारणानुरोधेन नानादेशेषु यौगपद्यं—युगपदुप-
लब्धिः, व्यापकतयोपपद्यत इत्यर्थः ॥१५॥

वर्णान्तरमविकारः ॥१६॥

दध्यत्रेत्यादौ इकारात् यकारः शब्दान्तरेमेव । सादृश्यमप्रयोजकं
प्रकृतिविकारभावे । अतो नेकारविकारो यकारः ॥१६॥

नादवृद्धिपरा ॥१७॥

उच्चारयितृबाहुल्ये महान् शब्द इति या उपलब्धिः, सा
नादवृद्धिपरा—शब्दाभिव्यञ्जकानिरन्तरकृतसंयोगविभागरूपनादानां वृद्धिगोच-
रैवेति ॥ १७ ॥

प्रथमाध्यायस्य प्रथमः पादः

॥ सिद्धान्तः ॥

नित्यस्तु स्याद्दर्शनस्य परार्थत्वात् ॥ १८ ॥

शब्दः नित्य एव स्यात् । कुतः । दर्शनस्य- तद्व्यञ्जकोच्चारणस्य, परार्थत्वात्-परप्रत्यायनार्थत्वात् । शब्दस्यानित्यत्वे त्वर्थप्रतिपत्तिं यावदनवस्थानात् परस्यार्थप्रतिपत्तिर्न स्यादेवेति भावः ॥१८॥

सर्वत्र यौगपद्यात् ॥ १९ ॥

गोशब्दे उच्चारिते सर्वत्र-सकलासु गोव्यक्तिषु, यौगपद्यात्- युगपत्प्रत्ययोत्पत्तेः, तस्य नित्याकृतिवचनत्वम् । तच्च गोशब्दस्य नित्यत्व एव घटते नानित्यत्वे । नह्यनित्यस्य नित्यः सम्बन्धः सम्भवति । सम्बन्धनित्यत्वद्वारकमिदं शब्दनित्यत्वसंसाधनं बोध्यम् । यद्वा, सर्वत्र- सकलेषु गोशब्देषु, यौगपद्यात्-स एवायं गकार इति युगपत् बहूनामबाधितप्रत्यभिज्ञाया उत्पत्तेः, तस्य नित्यता वेदितव्या ॥१९॥

सङ्ख्याभावात् ॥२०॥

द्विः कृत्वा गोशब्द उच्चारितः, न तु द्वौ गोशब्दोच्चारिताविति व्यबहारः । स च स एवायं गकार इति प्रत्यभिज्ञा । तस्यैकत्वादुपपद्यते । ततः शब्दे द्वित्वादिसङ्ख्याया अभावादपि तन्नित्यताऽवगन्तव्या ॥२०॥

अनपेक्षत्वात् ॥२१॥

यथा-लोके घटपटादेरिदं नाशकमित्युपलभ्यते, तथा-शब्दस्य नाशकमिदमिति किञ्चिदपि केनचिन्नानुभूयते । ततोऽनपेक्षत्वात्-विनाशहेतोरुपलम्भाभावादपि नित्यः शब्दः ॥ २१॥

प्रख्याभावाच्च योगस्य ॥२२॥

‘ वायुरापद्यते शब्दता ’ मिति वचनाद्वायवीययत्नेनानित्यः शब्द इत्यत्रोत्तरमिदं सूत्रम् । योगस्य-उपादानतया वायवीयत्वयोगस्य, प्रख्याभावात्-प्रख्यायाः साक्षात्कारस्याभावात्, न वायुकरणकः शब्दः । अतो नित्यः ॥२२॥

लिङ्गदर्शनाच्च ॥२३॥

‘ वाचा विरूपनित्यया ’ (ऋ०) इति श्रूयते । ध्वंसप्रागभावाप्रति-
योगित्वं हि नित्यत्वम् । तथा च—शब्दसमर्थरूपाशक्यात्मकालिङ्गदर्शनादपि
शब्दस्य नित्यत्वं द्रष्टव्यम् । ‘ तस्मै नूतनमिदमे वाचा विरूपनित्यया,
वृष्णे चोदस्व सुष्ठुतिम् ’ इति समग्रो मंत्रः (ऋ. अ. ६ अ. ५) ॥२३॥

वेदस्यार्थप्रत्यायकताधिकरणम् ।

वाक्यनित्यताधिकरणं वा ॥३॥

उत्पत्तौ वा अवचनाः स्युरर्थस्यातन्निमित्तत्वात् ॥२४॥

वाक्यार्थनित्यत्वमूलवाङ्मेषसंगत्येवमाधिकरणम् । पदपदार्थसंबन्धस्य
औत्पत्तिकत्वे-नित्यत्वेऽपि, अर्थस्य—वाक्यार्थस्य-धर्मस्य, अवचनाः—अप्रति-
पादकाः स्युश्चोदनाः । अप्रमाणमिति यावत् । कुतः । अर्थस्य-वाक्यार्थस्य
धर्मस्य, अतन्निमित्तत्वात्—पदपदार्थसम्बन्धनिमित्तत्वाभावात्, तद्विन्नवाक्य-
वाक्यार्थसम्बन्धनिमित्तत्वाद्वा । तस्य च पुरुषसम्बन्धसापेक्षतया वाक्यम-
नित्यमप्रमाणमित्यर्थः ॥२४॥

तद्भूतानां क्रियार्थेन समाम्नायः

अर्थस्य तन्निमित्तत्वात् ॥२५॥

तद्भूतानां—तेषु-पदार्थेषु, भूतानां—वाचकतया वर्तमानानां पदानां
क्रियार्थेन—क्रियावाचकपदेन सह, समाम्नायः—समुच्चारणम्, प्रसिद्धम् ।
अर्थस्य—वाक्यार्थप्रतिपत्तेस्तन्निमित्तत्वात्—पदार्थप्रतिपात्तिनिमित्तत्वात् । तथाच-
तत्तत्पदसमभिव्याहृतक्रियापदरूपं वाक्यं पदार्थज्ञानसहकारेण तत्तत्पदार्था-
न्वितभावनात्मकं वाक्यार्थं बोधयतीति न चोदनानामप्रामाण्यमिति
भावः ॥२५॥

लोके सन्नियमात्प्रयोगसन्निकर्षः स्यात् ॥२६॥

लोके—लौकिकेऽर्थे, सन्नियमात्—प्रत्यक्षेणार्थानुपलभ्य सम्यङ् निबन्ध-
नस्य कर्तुं शक्यत्वात्, प्रयोगस्य—भाष्यस्य, सन्निकर्षः—कृतकत्वं स्यात् ।
अलौकिके वेदे त्वेतन्न सम्भवतीति भावः ॥२६॥

वेदापौरुषेयत्वाधिकरणम् ॥८॥

वेदांश्चैके सन्निकर्षं पुरुषाख्याः ॥२७॥

वाक्य एवान्यथक्षेपसङ्गत्येवमाधिकरणम् ।

एके—केचन तार्किकाः, वेदान् सन्निकर्षं—सन्निकृष्टकालतां कृतकत्वं
ज्ञापयन्ति । यतस्ते वेदाः पुरुषाख्याः—काठकं, कौथुनं, पैप्पलादमिति
तत्तत्पुरुषेण समाख्यायमाना दृश्यन्ते । न हि सम्बन्धमन्तरा समाख्यानं
संघटते । सम्बन्धश्च कृतिमन्तरति ॥२७॥

अनित्यदर्शनाच्च ॥२८॥

‘बबरः प्रावाहगिरिकामयन’ इत्याद्यनित्यस्य वेदार्थस्य दर्शनादपि
इदानींतनत्वं ज्ञेयं वेदस्येति ॥२८॥

सि० । उक्तन्तु शब्दपूर्वत्वम् ॥२९॥

अध्वेतृणां शब्दपूर्वत्वं नित्यत्वं प्रागुक्तमेव । आक्षेपः परमधुना
परिहर्तव्यः । स इत्थं निरस्यते ॥२९॥

आख्या प्रवचनात् ॥३०॥

आख्या—काठकान्त्यादिस आख्या । तु प्रवचनात्—प्रकृष्टाध्ययननिमित्तेक-
त्याख्येयस्य वेदस्य नित्यत्वेऽभ्युपपद्यते इत्यर्थः ॥ ३०॥

परन्तु श्रुतिसामान्यमात्रम् ॥३१॥

अनित्यस्यार्थस्याप्रसिद्धत्वात्, बबरः प्रावाहगिरित्यादिश्रुतेः नित्यार्थ-
साधारण्यमेव सुबोध्यमिति ॥३१॥

कृते वा विनियोगः स्यात् कर्मणः सम्बन्धात् ॥३२॥

‘वनस्पतयः सत्रमासत’ इत्यादीनां कृते—सत्रादिरूपे कर्मणि,
विनियोगः—प्राशस्त्यनात्पर्यक्तया अन्वयः स्यात् । कुतः । **कर्मणः**—‘य
 एवं विद्वान् संवत्सरमुपयन्ति’ इत्यादेः कर्मप्रतिपादकवाक्यस्य, **सम्बन्धात्**—
 सन्निधानात्, ‘जडा अप्येते इदं कर्मानुष्ठाय फलमलभन्त, किमु विद्वांसः’
 इति कर्मप्राशस्त्यनात्पर्यं कल्पयितुं सुशकमेव एवमादीनां वाक्यानामिति
 ‘चोदनालक्षणोऽर्थो धर्मः’ इति सुस्थिरः सिद्धान्तो महर्षेः ॥३२॥

इति पूर्वमीमांसासूत्रवृत्तौ भावबोधिण्यां प्रथमाध्यायस्य प्रथमः
 पादः ॥ श्रीः ॥

अथ प्रथमाध्यायस्य द्वितीयः पादः ।

अर्थवादप्रामाण्याधिकरणम् ॥१॥

पूर्वपक्षः ।

आम्नायस्य क्रियार्थत्वादानर्थक्य-

मतदर्शानां तस्मादनित्यमुच्यते ॥१॥

वेदप्रामाण्यमध्यायार्थः । विधिप्रामाण्यमाद्यपादस्यार्थः । विध्यतिरिक्त-
 वेदभागप्रामाण्याय द्वितीयपादस्यारम्भः । वाक्यैकदेशाक्षेपसङ्ख्या
 अधिकरणम् । सूत्रार्थस्तु-

आम्नायस्य—वेदस्य, **क्रियार्थत्वात्**—साध्यसाधनेतिकर्तव्यतेत्यंशत्रय-
 विशिष्टभावनाख्यक्रियासामान्यप्रतिपादकत्वनैक्यत्वात्, **अतदर्शानाम्**—उक्त-
 क्रियायास्तदन्वायिनो वा साध्याद्यंशस्याप्रतिपादकानां सिद्धान्तबोधकानां
 ‘वायुर्नै क्षेपिष्ठा देवते’ त्येवमादीनामर्थवादानामा**नर्थक्यं**—निष्प्रयोजनत्वम्
 अप्रामाण्यमिति । तस्मात्—तेषामप्रामाण्याद्धेतोः, **अनित्यम्**—अनियतं प्रामाण्य-
 मुच्यते—प्रतिपाद्यते । अप्रामाण्यस्य वेदत्वावच्छेदेनासम्भवेऽपि प्रामाण्यमपि

तदवच्छेदेन न सम्भवतीति भावः ॥१॥

हेतुसामान्यमुक्त्वा हेतुविशेषानाह—

शास्त्रदृष्टविरोधाच्च ॥२॥

शास्त्रविरोधः, दृष्टविरोधः, शास्त्रदृष्टेन विरोधश्च । तस्मादप्यप्रामाण्यम् ।
‘ स्तेनं मनः अनृतवादिनां वाक् ’ इत्यादौ ‘ नानृतं वदेत् इत्यादिशास्त्रेण
विरोधः । ‘ तस्माद्धूम एवाग्नेर्दिवा ददृशे ’ नार्चिः तस्मादर्चिरेवाग्नेर्नक्तं ददृशे न
धूमः ’ इत्यादौ दृष्टविरोधः । ‘ को हि तद्वेद यदमुष्मिन् लोके अस्ति वा
नवे ’ इत्यादौ ‘ स्वर्गकामो यजेते ’ इत्यादिशास्त्रदृष्टेन विरोधश्च ज्ञेयः ॥२॥

तथा फलाभावात् ॥ ३ ॥

‘ शोभतेऽस्य मुखम्, य एवं वेद ’ इत्यादौ अध्ययनफलस्य मुख-
शोभाया अनुपलब्धेरप्रामाण्यमिति ॥ ३ ॥

अन्यानर्थक्यात् ॥४॥

‘ पूर्णाहुत्या सर्वान्कामानवाप्नोति ’ इत्यादान्वेषामग्निहोत्रादि-
कर्मणामानर्थक्यप्रसक्तेरप्रामाण्यम् ॥४॥

अभागिप्रतिषेधाच्च ॥५॥

‘ न पृथिव्यामग्निश्चेतव्यो नान्तरिक्षे न दिवि ’ इत्यादौ अभागिनः-
प्रतिषेधानर्हस्य--अप्रसक्तस्य अन्तरिक्षचयनादेः प्रतिषेधात् अप्रामाण्यम् ।
पृथिवीचयनप्रतिषेधस्तु चयनप्रतिषेध एव । स च शास्त्रविरुद्ध
इत्यप्रामाण्यमेव ॥५॥

अनित्यसंयोगात् ॥६॥

‘ बवरः प्रावाहणिरकामयत ’ इत्यादावनित्यम्यार्थस्य संयोगात्-
प्रतिपादनात् अप्रामाण्यम् । प्राङ्निरस्तोऽप्यनित्यसंयोगः पुनराक्षिप्तः-वेदेक-
देशस्योपोद्बलकतयासमुत्थितोवेदितव्यः ॥६॥

॥ सिद्धान्तः ॥

विधिना त्वेकवाक्यत्वात् स्तुत्यर्थेन विधीनां स्युः॥७॥

विधीनाम्—विधेयार्थानाम्, **स्तुत्यर्थेन**—स्तुतिरूपार्थप्रतिपादकत्वेन,
विधिना—‘वायव्यं श्वनमालभेत’ इत्यादिविधिवाक्येन सह, एकवाक्यत्वात्,
 तेऽर्थवादाः धर्माधर्मयोः प्रमाणं स्युः । तेषां स्वातंत्र्येण धर्माधर्मप्रतिपादक-
 त्वाभावेऽपि विधिवाक्यार्थभूतशब्दभावनायां सहकारित्वरूपेति कर्तव्यतात्वेना-
 न्वयिस्तुत्युपस्थापकतया विधिवाक्यसङ्कारेण तत्र प्रामाण्यमुपपन्नमिति
 भावः ॥ ७ ॥

तुल्यं च साम्प्रदायिकम् ॥८॥

साम्प्रदायिकम्—अविच्छिन्नगुरुशिष्यपरम्परारूपसम्प्रदायसिद्धं स्वा-
 ध्यायानध्ययनादेर्गुरुमुखादधिगमादिकम्, तुल्यं च—समानमेव । सत्येवम्, तत्सा-
 मान्यादितरेषु तथात्वमिति न्यायात्, सिद्धप्रामाण्यविधिसाधर्म्येण हेतुना अर्थ-
 वादानां प्रामाण्यं सिध्यतीति बोध्यम् ॥ ८ ॥

**अप्राप्ता चानुपपत्तिः, प्रयोगे हि विरोधः स्यात्,
 शब्दार्थस्त्वप्रयोगभूतस्तस्मादुपपद्येत ॥९॥**

याऽनुपपत्तिरुक्ता-शास्त्रविरोधादिः, सा **अप्राप्ता**—न प्राप्नोतीत्यर्थः ।
 हि यतस्तेयादीनां प्रयोगे उच्यमाने शास्त्रादिविरोधः स्यात् । शब्दार्थस्तु-स्तेन
 मनः इत्यादिशब्दतोऽभिमतार्थस्तु, अप्रयोगभूतः—नानुष्ठेयरूपः । अपि तु
 स्तुतिनिन्दान्यतररूप एव । तस्मात्तेषां प्रामाण्यमुपपद्यत इत्यर्थः ॥९॥

गुणवादस्तु ॥१०॥

‘वेतसशाखयाऽवकाभिश्चार्गिर्विकर्षती’ति विधिः । ‘आपो वै शान्ताः’
 इत्यर्थवादः । तत्र विधेयाधारभूतानामपां स्तवनेन विधेयस्तुतिरूपो गुणवाद
 एव ज्ञेयः । अभिजनसंस्तवेन अभिजातस्तुतेर्लोकप्रसिद्धत्वादिति भावः ॥१०॥

रूपात्प्रायात् ॥११॥

‘ हिरण्यं हस्ते भवति, अथ गृह्णाति ’ इति विधिसन्निहिते ‘ स्तेनं मनः ’ इत्यर्थवादे मनसः प्रच्छन्नरूपतया स्तेनसारूप्यात् गौण एवस्तेनत्व-
वादोऽवगन्तव्यो हिरण्यस्तुत्यर्थः । तथा—अनृतवादिनी वागित्यत्रापि, प्रायात्—
अनृतवादित्वबाहुल्यात्, भूमलिङ्गको गौणवाद एवेति ॥११॥

दूरभूयस्त्वात् ॥१२॥

‘ अग्निर्ज्योतिर्ज्योतिरग्निःस्वाहा ’ इति विधिस्तुत्यर्थः ‘ तस्माद्धूम एवाग्ने-
र्दिवा ददृशे नार्चैः ’ इत्याद्यर्थवादो दूरभूयस्त्वमभिप्रेत्य गौणवादो ज्ञेयः । तथा
च न दृष्टविरोध इत्यर्थः ॥१२॥

स्यपराधात्कर्तुश्च पुत्रदर्शनात् ॥१३॥

प्रवरे प्रव्रीयमाणे ‘ देवाः पितर इति ब्रूयादि ’ ति विधिसन्निहिते प्रव-
रानुपमंत्रणस्तुत्यर्थे ‘ न चैतद्विद्मः ’ इत्यर्थवादे अज्ञानवचनं दुर्ज्ञानत्वाभिप्रायकं
द्रष्टव्यम् । तथा च गौणवादोऽयम् । दुर्ज्ञानत्वञ्च स्यपराधात्-स्त्रियोऽपरा-
धेन चांचल्येन, कर्तुश्च-यागकर्तुः, पुत्रदर्शनात्—अब्राह्मणनिरूपितस्यापि
पुत्रत्वस्य दर्शनात्—सम्भवात्, उपपद्यत इत्यभिसन्धिः ॥१३॥

आकालिकेप्सा ॥१४॥

तदानीमेवोत्पद्यते यत्तदाकालिकं फलम् । तस्मिन् ईप्सा उत्कटेच्छा
भवतीति सार्वजनीनम् । अतः ‘ को हि तद्वेद, यदमुष्मिन् लोके आस्ति
न वा ’ इति वाक्ये यदामुष्मिकस्य संदिग्धतया निन्दनं तत् तात्कालिकधूम-
निर्गमरूपदृष्टफलसूचकस्य ‘ दिक्ष्वनीकाशान् कर्गेती ’ ति द्वारकरण विधेः
स्तुत्यर्थं ज्ञेयम् ॥१४॥

विद्याप्रशंसा ॥१५॥

‘ शोभतेऽस्य मुखम्, य एवं वेद ’ इति वाक्ये मुखशोभारूपफल-

हेतुत्वेन या विद्या तस्याः प्रशंसा वेदितव्या । गर्गत्रिरात्रविधेः सन्निधावान्ना-
तत्वाद्धेतोः इत्यर्थः ॥१५॥

सर्वत्वमाधिकारिकम् ॥१६॥

‘ पूर्णाहुतिं जुहोती ’ ति विधिसन्निधावान्नाते-‘ पूर्णाहुत्या सर्वान्कामान-
वाप्नोती ’त्यर्थवादे श्रुतं यत्सर्वत्वं तदाधिकारिकम्-प्रकृतापेक्षम्-प्रकृतक्रतुसाध्य-
फलगतयावत्त्वबोधकम् । अतो नेतर-क्रतूनामानर्थक्यमिति भावः ॥१६॥

फलस्य कर्मनिष्पत्तेस्तेषां लोकवत्

परिमाणतः फलविशेषः स्यात् ॥१७॥

यद्यप्ययं फलविधिः, तथापि फ.स्य-स्वर्गादिफलस्य, कर्मनिष्पत्तेः-
कर्मभिरुत्पत्तेः, तेषाम्-कर्मणाम्, परिमाणतः-गुरुलघुतारतम्येन, फले
विशेषः-तारतम्यं स्यात्-भवेदित्यर्थः । कुतः । लोकवत्-यथा लोके प्रस्थं
ब्रीहिं निष्केण विक्रीय पुनर्निष्कान्तरेण क्रये परिमाणाधिक्यं भवति । तद्व-
दत्रापि ज्ञेयमिति भावः ॥१७॥

अन्त्ययोर्यथोक्तम् ॥१८॥

‘ अभागिप्रतिषेधात् ’ ‘ अनित्यसंयोगात् ’ इति सूत्रोक्तयोराक्षेप-
योर्यथोक्तम्-उत्तरात्यैव, परिहारो बोध्यः । तथाहि-न पृथिव्यामित्याद्यर्थ-
वादस्य ‘ हिरण्यं निधाय चेतव्यम् ’ इति विधिशेषत्वात् तेनापेक्षिताहरण्य-
स्तावक्तत्वमिति विधिना त्वेकवाक्यत्वादिति, सूत्रोक्तः परिहारः प्रथमस्य ।
द्वितीयस्य तु प्रात्राहणिशब्दस्योभयसाधारणत्वेऽपि प्रवहणापत्यस्य बबरस्या-
प्रसिद्धत्वात् ‘ प्रकृष्टबहनशीलबबरध्वानियुक्तो वायुरकामयत ’ इत्यर्थस्यैव तस्यां
श्रुतौ त्रिवक्षणात्तानित्यसंयोगप्रसाक्तिरिति ‘ परन्तु श्रतिसामान्यमात्र ’ मिति
सूत्रोक्तः सोऽवगन्तव्य इत्यर्थः ॥१८॥

हेतुवन्निगदाधिकरणम्

औदुम्बराधिकरणं वा ॥२॥

विधिर्वा स्यादपूर्वत्वाद्वादमात्रं ह्यनर्थकम् ॥१९॥

अर्थवादसामान्ये स्तावकत्वाक्षेपस्ङ्गतेदमधिकरणम् । ' औदुम्बरो
यूपो भवति ' इति विधिसन्निधावाम्नातः ' ऊर्वा उदुम्बरः ऊर्क् पशवः
ऊर्जवास्मा ऊर्ज पशूनामोत्पृजोऽवरुध्यै ' इति विधिवन्निगदोऽर्थवादः
विधिर्वा स्यात्—फलविधिरेव भवितुमर्हति । हि-यस्मात् ऊर्जोऽवरुध्यविति
फलमवगम्यते । अपूर्वत्वात्—मानान्तरानधिगतबोधकत्वञ्च सम्भवति । वादमा-
त्रम्—अर्थवाद एव चेत्, प्रवृत्त्यजनकत्वेन अनर्थकं—निष्फलं तद्वाक्यमिति
स्तुतौ लक्षणा । विधौ श्रुतिशब्दः श्रुतिश्च लक्षणा ॥ ज्यायसीति भावः ॥१९॥

लोकवादिति चेत् ॥२०॥

स्तुतिरनर्थिका, न च शब्दना गम्यत इत्यत्राशङ्क्यम् । यथा—लोके
इयं गौः क्रतव्येऽपुक्ते प्रभूतक्षीरेयम्, स्यपत्या, अविनष्टप्रजेतिवाक्यस्य
क्रयोपेक्षितबहुक्षीरादिशब्दगम्यस्तुतिपरतया साफल्यं दृष्टम्, तथा वेदेऽपि
सार्थक्यं भविष्यतीति चेत् ॥ २० ॥

न पूर्वत्वात् ॥ २१ ॥

तस्याः परिहारोऽयम् । नैवं युक्तम्, कुतः ? पूर्वत्वात्—बहुक्षीरत्वादे-
रर्थस्य प्रत्यक्षावगतत्वात् । अतोऽनुवादकस्य तस्यागत्या स्तुतिकल्पकत्वं
तत्रोपपद्यते । वेदे तु मानान्तरज्ञातपशुफलजनकत्वबोधकस्य विधिवन्निगदस्य
स्तुतिपरताकल्पनमयुक्तमिति भावः ॥ २१ ॥

सि०॥ उक्तं तु वाक्यशेषत्वम् ॥२२॥

उक्तम्—विधिना त्वेकवाक्यत्वादित्यत्र सूत्रपादितम् । वाक्यशे-
षत्वमेव ऊर्वा इत्यादेर्विधिवन्निगदस्य युक्तम् । तस्य विधित्वासम्भवा-
दिति भावः ॥ २२ ॥

विधिश्चानर्थकः क्वचित्तस्मात् स्तुतिः

प्रतीयेत, तत्सामान्यादितरेषु तथात्वम् ॥२३॥

कवित्— ‘अप्सु योनिर्वा अश्वः अप्सजो वेतसः’ इत्यादिषु,
विधिः— ‘अप्सुयोनिरश्वः कर्तव्यः’ इत्यादिविधिः, अनर्थकश्च— नसम्भव-
 त्येव । तस्माद्विधेरसम्भवाद्भेदोऽस्तुतिः—प्रशंसा, प्रतीयेत—गम्यत इत्यर्थः ।
तत्सामान्यात्—असम्भवाद्विधिरूपत्वेन सम्भवस्तुतिरूपत्वेन च तत्सादृश्यात्,
इतरेषु—उदाहृतविधिवन्निगदेष्वपि, **तथात्वम्**—स्तावकतया विधिवाक्यशेषत्वं
 युक्तमिति भावः ॥२३॥

**प्रकरणे सम्भवन् अपकर्षो न कल्प्येत,
 विध्यानर्थक्यं हि तं प्रति ॥२४॥**

‘यो विदग्धः स नैर्ऋतः, योऽश्रुतः स रौद्रः, यः श्रुतः स दैवतः,
 तस्माद्विदहता श्रयितव्यः सदैवत्वाय,’ इत्यत्र यो विदग्ध इत्यादेः, अविद-
 हता श्रयितव्य इति विधेः शेषतया तत्स्तावकत्वम् । तदा **प्रकरणे**—स्वीये
 दर्शपूर्णमासप्रकरण एव, **सम्भवन्**—विदग्धादिः सम्भवति । अतस्तस्या**पकर्षः**—
 प्रकरणादन्यत्र निवेशः, न कल्प्येत । नैर्ऋतादियागोद्देशेन विदग्धादिविधाने
 तु अपकर्षः स्यादेव । तथा च प्रकरणबाधः श्रुतिबाधोऽपि । हि यतस्तं **प्रति**—
 प्रकृतदर्शपूर्णमासयागमप्रति, **विध्यानर्थक्यम्**—विदग्धादेर्विधिर्न सम्भवत्येव,
 तस्य निर्ऋतिदेवताकत्वाभावादित्यर्थः ॥२४॥

विधौ च वाक्यभेदः स्यात् ॥२५॥

‘औदुम्बरो यूपो भवति’ इत्यौदुम्बरता**विधौ**, ऊर्जोऽवरुध्या इति
 फलविधौ च आश्रयमाणे वाक्यभेदः स्यात् । स चायुक्तः । एकवाक्यत्वावग-
 मादित्यर्थः । तस्माद्विधिवन्निगदा अर्थवादा एवेति ॥२५॥

हेतुवन्निगदाधिकरणम् ॥३॥

पू०॥ हेतुर्वा स्यादर्थवत्त्वोपपत्तिभ्याम् ॥२६॥

प्रत्युदाहरणसङ्गत्वेदमधिकरणम् । तथा चागौनरुक्त्यम् । ‘शूर्णेण
 जुहोती’ति विधिसन्निधावान्नातः ‘तेन ह्यन्नं क्रियते’ इति हेतुवन्निगदः,

हेतुर्वा स्यात्—हेतुत्वविधिरेव भवितुं योग्यः । कुनः ? अर्थवत्त्वोपपात्तिभ्याम्—
शूर्पे होमसाधनत्वबोधनरूपप्रयोजनवत्त्वात्, प्रणाड्या अन्नकरणत्वस्य
सम्भवाच्चेत्यर्थः । फलञ्चात्र शूर्पादन्यस्य दर्वीपिठरादेरपि अन्नकरणत्वेन
होमसाधनतायाः सिद्धिः ॥२६॥

सि०॥ स्तुतिस्तु शब्दपूर्वत्वादचोदना च तस्य ॥२७॥

स्तुतिस्तु—स्तुत्यर्थक एवायं हेतुवन्निगदः, न हेतुत्वविधिपरः । कुतः ?
शब्दपूर्वत्वात्—शब्दः—विधिशब्दः, पूर्वं यस्येति व्युत्पत्त्या विधिशेषत्वं हेतु-
क्रियते । स्तुत्यर्थत्वे तेन च स्तुत्यपेक्षा गम्यते, न हेत्वपेक्षा । अतस्तस्य—
हेतुत्वस्य, अचोदना च—न विधिरित्यर्थः ॥२७॥

व्यर्थे स्तुतिरन्याय्येति चेत् ॥२८॥ आ.

शूर्पं नान्नस्य साधकतमं करणम्, अतो व्यर्थे—स्तुत्यनर्हे तस्मिन्,
स्तुतिः अन्याय्या—अयुक्ता इति चेत् ॥२८॥

अर्थस्तु विधिशेषत्वाद्यथा लोके ॥२९॥ आ. नि.

स्तुत्यालम्बनार्थस्तु सम्भवत्येव । कुनः ? विधिशेषत्वात्—विध्यपेक्षि-
तस्तुतिबोधनाय मानान्तरप्राप्तार्थानुवादकं तद्वाक्यमित्यर्थः । यथा लोके—निष्कृ-
ष्टबलवदपेक्षया देवदत्ते बलवच्छब्दो दृश्यते ‘ बलवान् देवदत्तो यज्ञदत्तादीन्
प्रसहते ’ इति, तथा—निकृष्टान्नकरणात् दर्वीपिठरादीनपेक्षैवायं शूर्पे प्रकृ-
ष्टान्नकरणशब्दः, ‘ तेन ह्यन्नं क्रियते ’ इति । अतस्तदपेक्षया साधकतमत्वस्य
सम्भवात् न स्तुत्यनर्हं शूर्पम् । ततो नान्याय्या स्तुतिरिति भावः ॥२९॥

सिद्धान्ते युक्तिः ।

यदि च हेतुरवतिष्ठेत निर्देशात् सामान्यात्
इति चेदव्यवस्था विधीनां स्यात् ॥३०॥

यद्ययं हेतुविधिः स्यात् तदापि स शूर्प एव अवतिष्ठेत्—स्थिरीभ-
वेत्—नान्यत्र गच्छेदित्यर्थः । कुतः ? निर्देशात्—शूर्पस्यैव होमसाधनत्वेन निर्दे-

शात् । तेनेति प्रकृतपरामर्शिता तच्छब्देन तस्यैवाधारनयोपस्थापितत्वाच्च ।
 अन्यथा वैय्यधिकरणं साध्यहेत्वोः, तच्चानानुमापकमिति । सामान्यादिति—
 प्रबलया टाश्रुत्या करणसामान्याभिधानात् अन्नकरणसामान्यस्यैव हेतुत्वमिति
 चेत्, अन्यवस्था विधीनां स्यात्—नान्नं केनचिन्न क्रियत इति, अपि तु प्रणा-
 द्या समस्तैनैव क्रियते । तथाचानवस्था, विधेः अशक्यार्थविधानं चेति भावः ।
 तस्मात्—हेतुवन्निगदा अपि स्तावका एवेति ॥३०॥

मन्त्रलिङ्गाधिकरणम् ॥४॥

पू० ॥ तदर्थशास्त्रात् ॥३१॥

प्रसङ्गक्षेपौ सङ्गृही । तस्य —मन्त्रस्य योऽर्थः तस्मिन्नेवार्थे तन्त्रं शास्त्रं
 नियमयति । यथा—‘ उरु प्रथस्व इति पुरोडाशं प्रथयति ’ इत्यादि मन्त्रस्या-
 विवक्षितार्थत्वे तु तन्नियामकं शास्त्रं व्यर्थं स्यात् । अतस्तत्सार्थक्याय विव-
 क्षितार्थो मन्त्रः । उच्चारणं त्वदृष्टार्थमेव । जात्यभिप्रायेणैकवचनम् ॥३१॥

वाक्यनियमात् ॥३२॥

नियतवर्णपदक्रमवाक्यानि मन्त्राः इति नियमः । तथैव पठ्यन्ते
 पाठ्यन्ते चाविच्छिन्नसम्प्रदायतः सम्प्रदायाभिमानिभिर्यागादिषु । तेषामर्थ-
 प्रत्यायनार्थत्वे तु स नियमोऽनर्थकः, तद्विपर्ययेणाप्यर्थप्रतीतेः सम्भवात् । अतो
 नार्थप्रत्यायनार्था मन्त्राः ॥३२॥

बुद्धशास्त्रात् ॥३३॥

पाठात् बुद्धे—ज्ञानोऽप्यर्थे तद्वोधको मन्त्रो भवति । अग्नीदग्नीन्
 विहर इत्यादिः । स बुद्धेऽर्थे किं बोधयेत् ? अतो नार्थप्रत्यायनार्थास्ते
 इति ॥ ३३ ॥

आविद्यमानवचनात् ॥३४॥

यागादिसाधनभूताऽर्थो मन्त्रैः प्रकाशयिष्यः । ‘ चत्वारि शृङ्गास्त्रयोऽस्य
 पादाः ’ इत्यादिमन्त्रप्रकाशितोऽर्थः न यज्ञे साधनमास्ति । तत्किम्प्रकाशये-
 न्मन्त्रः ? अतः—असदर्थबोधनादविवक्षितार्थास्ते इति ॥३४॥

अचेतनेऽर्थबन्धनात् ॥३५॥

‘ ओषधे त्रायस्त्रैनम् ’ ‘ शृणोत प्रावाणः ’ इत्यादयो मन्त्रा अचेतनं सम्बुध्य पशुत्राणावर्थं प्रतिपादयन्ति । न चेदं शक्यम् । अतोऽप्यविवक्षितार्था इति ॥३५॥

अर्थविप्रतिषेधात् ॥३६॥

‘ अदितिर्द्यौरदितिरन्तरिक्षम् ’ ‘ एको रुद्रो न द्वितीयोऽवतस्थे, असङ्ख्याताः सहस्राणि ये रुद्रा अधिभूम्याम् ’ इत्यादिमन्त्रा मिथो विरुद्धमर्थं बोधयन्ति । अतो-विरुद्धार्थबोधनात् नार्थे तात्पर्यं तेषामिति ॥३६॥

स्वाध्यायवदवचनात् ॥३७॥

अध्ययनकाले काचन अवहन्ति कुरुते । माणवकस्तु वेदम्-अवहन्तिमन्त्रमभ्यस्यति, न तदर्थम् । अतः-स्वाध्यायवत्तदर्थस्यानभ्यासात् नार्थप्रत्यायनार्था मन्त्रा इत्यवधेयम् ॥३७॥

अविज्ञेयात् ॥३८॥

‘ सृण्वेव जर्भरी तुर्भरीतू ’ इत्यादिमन्त्राणामर्थो ज्ञातुं सर्वथा अशक्य एव । अतोऽज्ञातार्थकत्वात् अविवक्षितार्था मन्त्रा इति सिध्यति ॥३८॥

अनित्यसंयोगान्मन्त्रानर्थक्यम् ॥३९॥

‘ किं ते कृण्वन्ति कीकटेषु गावः, नाशिरं दुन्दे न तपन्ति घमम् । आ नो भर प्रमङ्गदस्य वेदो नैचाशाखं मघवन् रन्धया नः ’ ॥(ऋ० ३।३।२१॥)
अस्य ऋषिणा विश्वामित्रेणेन्द्रः प्रार्थितः । तत्र कीकटा जनपदाः, प्रमङ्गदो राजा, नैचाशाखं नगरम् । इत्याद्यनित्यार्थप्रतिपादनात् तत्प्राङ् नाऽसीदयं मन्त्र इति गम्यते । अतोऽनित्यसंयोगमूलकमन्त्रानर्थक्यप्रसक्त्यपेक्षया वरमविवक्षितार्थत्वं तेषाम् । तस्मादेतैस्तदर्थशास्त्रादिभिः कारणैः अविवक्षितार्था नार्थप्रत्यायनार्था मन्त्राः, किन्तुच्चारणमात्रेण यागस्योपकुर्वन्तीत्येव सुवचम् ॥३९॥ इति पूर्वपक्षः ॥

॥ सिद्धान्तः ॥

अविशिष्टस्तु वाक्यार्थः ॥४०॥

वाक्यस्य अर्थः लोके वेदे च अविशिष्टः—समान एव । यथा च—
लोके अर्थप्रत्यायनं वाक्यस्य दृष्टं प्रयोजनम्, तथा वेदेऽपि तस्य दृष्टमर्थ-
प्रत्यायनमेव प्रयोजनम् । दृष्टे सम्भवति अदृष्टकल्पनमन्याय्यमिति ॥४०॥

गुणार्थेन पुनः श्रुतिः ॥४१॥

यच्च— ‘ तदर्थशास्त्रात् ’ इत्यनेन अभ्यासाऽऽदानरूपेऽर्थे मन्त्रस्य
लिङ्गादेव प्राप्तत्वात्पुनः ‘ नाञ्चतुर्मिर्भिन्नादत्ते ’ इति पुनः शास्त्रमनुपपन्नमि-
त्युक्तं, तन्न । लिङ्गाद्विकल्पेन मन्त्रप्राप्तौ चतुर्मिरिति चतुःसङ्ख्यारूपगुण-
विधानार्था पुनः श्रुतिः इत्येतावत् ॥४१॥

परिसङ्ख्या ॥४२॥

‘ इमामगृष्णान् रशनामृतस्य ’ इति लिङ्गेन रशनाऽऽदाने मन्त्रस्य
प्राप्तौ ‘ इत्यश्वाभिधानीभादत्ते ’ इति पुनर्विधानम्, गर्दभरशनातो मन्त्रस्य
परिसङ्ख्यामवगन्तव्यमिति ॥ ४२ ॥

अर्थवादो वा ॥ ४३ ॥

‘ उरु प्रथा उरु प्रथसा ’ इति लिङ्गेन पुरोडाशप्रथने प्राप्तस्य मन्त्रस्य
‘ इति पुरोडाशं प्रथयती ’ ति पुनर्विधानम्, तत् ‘ यज्ञपतिमेव प्रजया पशुभिः
प्रथयती ’ ति प्रथनस्तुत्यर्थं ज्ञेयम् ॥४३॥

अविरुद्धं परम् ॥४४॥

परम्—यन्मन्त्रेषु यदादीनां नियतक्रान् स्नानम्, तत्तेषामर्थप्रत्यायनार्थत्वेऽपि
नियमादृष्टकल्पनाया अविरुद्धम् । त्वयश्चेऽपि नियमादृष्टकल्पनाऽऽवश्यकी ।
दृष्टत्यागो दोषश्च । स च सिद्धन्ते नेति विशेषः ॥४४॥

सम्प्रैषे कर्मगर्हानुपालम्भः संस्कारत्वात् ॥४५॥

सम्प्रेषे — ‘ अग्नीदग्नीन् विहर ’ इत्यादौ बुद्धबोधनरूपस्य मन्त्र-
कार्यस्य गर्हा-गर्हणम्, अनुपालम्भः—तददूषणम् । कुतः ? संस्कारत्वात्—
बुद्धस्यापि पुनर्मन्त्रेण बोधनम् आग्नीध्रे संस्कारं समुत्पादयति, प्रोक्षणा-
दिवदिति ॥४५॥

अभिधानेऽर्थवादः ॥४६॥

अभिधाने—‘ चत्वारि शृङ्गः त्रयेऽस्य पादाः ’ इत्यादिमन्त्रे
अविद्यमानार्थाभिधाननित्याशङ्क्याम्, सः **अर्थवादः**—अर्थवादवत् गौण्या
वृत्त्या देवतादेः स्तुतिरित्यवगन्तव्यम् । एवम्—‘ ओषधे त्रायस्वनम्, शृणोत
प्रावाणः इत्यादावचेतने चैतन्यमाराप्य अचेतनस्य स्तुतिरिति ज्ञेयम् ॥४६॥

गुणादविप्रतिषेधः स्यात् ॥ ४७ ॥

‘ अदितिद्यौरदितिस्त्वगिक्ष ’ मित्यत्र **गुणात्**—गुणवृत्त्या स्तुतिपरत्वान्न
विप्रतिषेधः—न विरोधः । यथा—त्वमेव मता पिता त्वमेवेति, तथा—एकरुद्र-
दैवस्य एको रुद्रः, शतरुद्रदैवस्य अने रुद्रा इत्यगिरोधः ॥ ४७ ॥

विद्यावचनमसंयोगात् ॥ ४८ ॥

अध्ययनसमये विद्यायाः—अर्थज्ञानस्य, अवचनम्—अनभ्यासः, **असं-
योगात्**—अभ्यासरूपसंयोगं विनापि तस्य नैवभ्यासः । दुर्ग्रहत्वात् अक्षरा-
भ्यास इति भावः ॥ ४८ ॥

सतः परमनिज्ञानम् ॥४९॥

‘ सृण्वेव जर्मसि दुर्भीरिति त्वजः त्रेषु **सतः**—विद्यमानस्याप्यर्थस्य,
प्रमादादिनाऽनवबोधः । तद्वधारणं व्याकरणरुक्तादिना भाष्यादिना च
कार्यम् ॥ ४९ ॥

उक्तश्चानित्यसंयोगः ॥५०॥

‘ किं ते कृण्वन्ति कीकटेषु गावः ’ इत्यादिमन्त्रे यः अनित्यसंयोग
आशङ्कितः सः ‘ परन्तु श्रुतिमान्धवात्रम् ’ इत्यत्र उक्तः—पारिहृत
इत्यर्थः ॥५०॥

इत्थं मन्त्राणां विवक्षितार्थत्वे उपन्यस्तं बाधजाकृतं
क्रमशो निराकृत्य तेषामर्थप्रत्यायनार्थत्वे साधकाम्याह—

लिङ्गोपदेशश्च तदर्थवत् ॥५१॥

‘आग्नेय्या आग्नीध्रमुपतिष्ठते’ इत्यत्र ‘अग्ने नय सुपथा राये
अस्मानित्यादिमन्त्रस्य अग्निदेवताप्रकाशकत्वलिङ्गेन उपस्थानोपदेशः तदर्थ-
वत्— तन्मन्त्रवाक्यम् अर्थवत्—अर्थप्रत्यायकमेव, न केवलमुच्चारणार्थमिति
ज्ञापयति । साऽस्य देवतेति शासनात् आग्नेय्येतिदेवतातद्धितः । स च
प्राधान्येन तस्याः प्रकाशनेनैव सूपपन्न इति भावः ॥५१॥

ऊहः ॥५२॥

उहदर्शनमपि मन्त्रवाक्यमर्थप्रत्यायनार्थमिति ज्ञापयति । तथा हि—
‘अन्वेनं माता मन्यतामनुपितेत्ययं प्रकृतियागे पशुविशेषको मन्त्रः । तत्र
ब्राह्मणवाक्यमेवम्— ‘न माता वर्धते न पिता’ इति । प्रत्यक्षञ्च, कौमार-
यौवनस्थानिरेवैर्वर्धते पितराविति । अतस्तन्मन्त्रीयमातृपितृशब्दयोः द्विवचन-
बहुवचनान्तत्वेन प्रयोगरूपा शब्दस्य वृद्धिः पञ्चाधिक्येन भवतीति तत्पार्थः ।
पञ्चाधिक्ये तु ‘अन्वेनौ माता मन्यतामन्वेनान् माता मन्यतामित्यादिरूप ऊहो
भवत्येव । स च ऊहो मन्त्रस्य अर्थप्रत्यायनार्थत्वमन्तरेण नोपपद्यते । द्वारा-
न्तरप्रयुक्त अन्यथाभावो हि ऊह इति भावः ॥ ५२ ॥

विधिशब्दाश्च ॥५३॥

‘शतं हिमाः’ ‘शतं वर्षाणि जीव्यासम्’ । इत्यादयो मन्त्रगत-
हिमाशब्दव्याख्यानरूपा विधिशब्दा अपि मन्त्राणामर्थप्रत्यायनार्थत्वे एव
सम्यगुपपद्यन्ते । एतावता—विवक्षितार्थाः प्रयोगसमवेतार्थस्मृतिहेतवो मन्त्रा
इत्युक्तलक्षणलक्षिते धर्मे तेषां प्रामाण्यमिति सिद्धम् ॥५३॥

इति पूर्वमीमांसासूत्रवृत्तौ भावबोधिण्यां प्रथमाध्यायस्य द्वितीयः
पादः ॥ श्रीः ॥

अथ प्रथमाध्यायस्य तृतीयः पादः ॥

स्मृतिप्रामाण्याधिकरणम् ॥ १ ॥

चोदनालक्षणोऽर्थो धर्मः ' इत्युक्तलक्षणे धर्मे विध्यर्थवाद-
मन्त्रात्मनो वेदस्य प्रामाण्यमभिहितम् । इदानीं स्मृति-
शिष्टाचारयोः प्रामाण्यं वक्तव्यम् । तत्र-

॥ पूर्वपक्षः ॥

धर्मस्य शब्दमूलत्वादशब्दमनपेक्षं स्यात् ॥१॥

उक्तस्य धर्मस्य शब्दमूलत्वात्-वेदप्रमाणकत्वात्, तच्छून्यम-
प्रमाणं स्यात्-धर्मे प्रमाणं न भवतीत्यर्थः ॥१॥

॥ सिद्धान्तः ॥

अपि वा कर्तृसामान्यात् प्रमाणमनुमानं स्यात् ॥२॥

अपि वेति पूर्वपक्षनिरासार्थः । कर्तृसामान्यात्-स्मृत्यनुष्ठानकर्त्रेणैव,
वेदमूलकमनुमानं-स्मरणं प्रमाणं स्यात् । धर्मबुद्ध्या वेदोक्तकर्मकर्तृणां
मनुयाज्ञवल्क्यप्रभृतिशिष्टानां स्मृतयः धर्मे प्रमाणं भवेयुरेवेति भावः ॥२॥

श्रुतिप्राबल्याधिकरणम् ॥२॥

विरोधे त्वनपेक्षं स्यात् असति ह्यनुमानम् ॥३॥

प्रत्यक्षश्रुतिविरोधे सति तदनुमानमप्रमाणं स्यादेव । विरोधे असति
हि वेदमूलकमनुमानं प्रवर्तेत ॥३॥

दृष्टान्तमूलस्मृत्यप्रामाण्याधिकरणम् ॥३॥

॥ हेतुदर्शनाच्च ॥४॥

श्रुतिविरोधाभावेऽपि परिकीर्तेषु ऋत्विक्षु लोभदर्शनात् तन्मूलकम्-
'वैस्रवणहोमार्थं वासोऽध्वर्युर्गृह्णाती' ति स्मृतिरिति ओम्हेतुदर्शनादेवाप्रमाणं

सेत्यर्थः । अथवा, वेदविद्वेषिपरिग्रहस्यैव दर्शनात्, वैदिकमन्वादिशिष्टपरिग्रहादर्शनाच्च शाक्यादिस्मृतयो न धर्मे प्रमाणमिति सूत्रार्थः ॥४॥

पदार्थप्राबल्याधिकरणम् ॥४॥

शिष्टाकोपेऽविरुद्धमिति चेन्न, शास्त्रपरिमाणत्वात् ५॥६

‘ वेदं कृत्वा वेदिं करोती ’ त्यादिश्रुतिविहितानां वेदवेदिकरणरूपाणां पदार्थानाम् अकोपे-अविरोधे, अविरुद्धं ‘ क्षुत्त आचामेत् ’ इति स्मृतिवचनं प्रमाणमेव । अतस्तद्विहितमाचमनं वेदवेदिकरणमध्ये क्षुत्तनिमित्ते सति कार्यमिति चेन्न । शास्त्रपरिमाणत्वात्-शास्त्रेण क्रतवोधकत्वात् श्रुत्यादिना अधिगतं यत् कालाव्यवधानरूपं परिमाणं तद्वत्त्वात् । तथा च, श्रौतक्रमबाधप्रसक्तेः उक्तस्मृतिवचनमप्रमाणमिति पूर्वपक्षः ॥५॥६॥

॥ सिद्धान्तः ॥

अपि वा कारणाग्रहणे प्रयुक्तानि प्रतीयेरन् ॥७॥

अपि वेति पक्षव्यावृत्तिः । कारणाग्रहणे-अप्रामाण्यकारणस्यादर्शने, प्रयुक्तानि-स्मृतिविहितानि आचमनादीनि, पदार्थरूपतया तद्धर्मभूतक्रमापेक्षया प्रबलानीति प्रतीयेरन्-ज्ञायेरन्, विपश्चिद्विरिति शेषः ॥७॥

शास्त्रप्रसिद्धपदार्थप्राबल्याधिकरणम् ॥ ५ ॥

तेष्वदर्शनाद्विरोधस्य समा विप्रतिपत्तिः स्यात् ॥८॥

आर्यानार्यकृतयववराहादिशब्दव्यवहारेषु समा विप्रतिपत्तिः-तुल्या शक्तिवृत्तेरवगतिः स्यात् । कुतः ? तेषु व्यवहारेषु विरोधस्य-एकतरबाधकस्य प्रबलदुर्बलत्वादेरदर्शनात् ॥८॥

शास्त्रस्था वा तन्निमित्तत्वात् ॥९॥

‘ वा इति पक्षव्यावृत्तिः । शास्त्रानुसारिणामार्याणां या शास्त्रीया प्रतिपत्तिः, सा प्रबला । धर्मज्ञानस्य तत्प्रयुक्तत्वादिति भावः ॥९॥

श्लेच्छप्रसिद्धार्थप्रामाण्याधिकरणम् ॥६॥

चोदितं तु प्रतीयेत अविरोधात् प्रमाणेन ॥१०॥

यत्र, पिक-नेम-सत-तामरसादिशब्देषु, आर्याणां न कचिदर्थे प्रयोगः, तत्र-अनर्थव्यवहारे कोकिल-अर्थ-शतच्छिद्रदारुपात्र-कमलमित्यादिपदार्थस्वरूपं क्रमशः प्रत्येतव्यम् । प्रबलेन प्रमाणेनाविरोधात्--विरोधाभावादित्यर्थः ॥१०॥

कल्पसूत्राणामस्वतः प्रामाण्याधिकरणम् ॥७॥

प्रयोगशास्त्रमिति चेत् ॥११॥

बौधायनादिकल्पसूत्रं प्रयोगशास्त्रम्-प्रयोगस्य धर्मानुष्ठानस्य साक्षाद्विधायकमिति वेदमूलत्वेन प्रामाण्यमित्युक्तौ गौरवात् वेदवत्स्वतः प्रामाण्यमेव तस्येति चेत् न ॥११॥

असन्नियमात् ॥१२॥

प्रागसतमेव तेषां नियमात्-निबन्धनात्, व्यक्तं तत्र पौरुषेयत्वमिति वेदवदपौरुषेयत्वकल्पनायाः लाघवमूलाया असम्भवा एव ॥ १२ ॥

अवाक्यशेषत्वाच्च ॥१३॥

वेदवद्वाक्यशेषरूपार्थवादादेः कल्पसूत्रादिष्वदर्शनादपि न तेषां वेदवत्स्वतः प्रामाण्यमित्यर्थः ॥ १३ ॥

सर्वत्र च प्रयोगात्सन्निधानशास्त्राच्च ॥१४॥

सर्वत्र-वेदविरुद्धेऽप्यर्थे, तैः स्ववाक्यस्य प्रयुक्तत्वात् सन्निहितस्य प्रत्यक्षस्य वेदवाक्यात्मकशास्त्रस्य सत्त्वादपि न कल्पसूत्रादीनां स्वतः प्रामाण्यमिति भावः ॥१४॥

होलाकाधिकरणम् । सामान्यश्रुतिकल्पनाधिकरणं वा ॥८॥

अनुमानव्यवस्थानात्तत्संयुक्तं प्रमाणं स्यात् ॥१५॥

स्मृच्छेदप्रमाणानुनापकस्य स्मृतिविशेषस्य आचारस्य च शिखाकल्पवत् व्यवस्थितत्वदर्शनात्, तन्मूलतया कल्प्यमानं श्रुतिवाक्यमपि तद्वत् व्यवस्थितमेव स्यादिति भावः ॥१५॥

अपि वा सर्वधर्मः स्यात् तन्न्यायत्वाद्विधानस्य ॥१६॥

तत्तत्स्मृत्याऽऽचारावगतोऽर्थः सर्वेषां धर्मः स्यात् । तत्तन्मूलकश्रुति-
प्रमाणस्य सर्वधर्मताग्राहकन्यायत्वात् । विशिष्टत्वग्राहकप्रमाणाभावे सर्वधर्मत्वम्,
इति युक्तो न्याय इति भावः ॥१६॥

दर्शनाद्विनियोगः स्यात् ॥१७॥

शिखाकल्पादिषु तु 'मुण्डा भृगवः' इत्यादिवचनदर्शनात् भृग्वादिरू-
पाधिकारिविशेषान्वयो भवेदित्यर्थः ॥१७॥

लिङ्गाभावाच्च नित्यस्य ॥१८॥

'शुक्लो होता' इत्यादिवत् तत्तत्कर्मकर्तृनियतस्य कस्यचिदपि
लिङ्गस्य स्वरूपस्याभावाच्च व्यवस्थितत्वं होलाकादीनाम्, अपि तु सर्वधर्म-
त्वमेवेति ॥१८॥

आख्या हि देशसंयोगात् ॥१९॥

प्राच्यादिसमाख्या हि 'प्राच्यां भवः' इत्यादिरीत्या तत्तद्देशसम्बन्ध-
निमित्तिका । तथा च- तद्देशं विहायान्यत्रागैरपि तद्देशत्याभिवाजेन होलाका-
दयः क्रियन्ते । 'प्राच्या होलाकां कुर्युः' इति श्रुतिकल्पने तु स्वक्तप्राग्दे-
शेषु प्राच्यपदवाच्यत्वासम्भवात् सा श्रुतिरनुपपन्ना स्यादित्यर्थः ॥१९॥

न स्याद्देशान्तरेष्विति चेत् ॥२०॥

तत्तद्देशं विहायान्यत्रागतेषु प्राच्यादिव्यवहारो न भवेत् । अतः-प्राच्य-
त्वाद्विजातिनिमित्तकत्वं तद्व्यवहारस्य इति चेत् ॥ २० ॥

स्याद्योगाख्या हि माथुरवत् ॥२१॥

यथा-मथुरायां वसन् मथुराया निर्गतश्च माथुराऽयत्रागत इत्यभि-
धीयते, तथा-प्राचीत आगतः प्राच्य इति यौगिकीयं समाख्या । न जाति-
विज्ञा । जातिकल्पकामावादित्यर्थः ॥२१॥

कर्मधर्मो वा प्रवणवत् ॥२२॥

‘ प्राचीनप्रवणे वैश्वदेवेन यजेत ’ इत्यादिवत् कर्मधर्मः—कर्माङ्ग-
मेव स्यात् होलाकादिकमिति चेन्न ॥२२॥

तुल्यन्तु कर्तृधर्मेण ॥२३॥

कर्मधर्मतयोक्तो देशविशेषः कर्तृधर्मेण-प्राच्यत्वादिना तुल्य एव ।
प्राचीं परित्यज्य उदीचीमागतैरपि होलाकादिकमनुष्ठीयते । अतस्तथा श्रुति-
कल्पनं न सम्भवतीति ज्ञेयम् ॥२३॥

साधुपदप्रयुक्त्यधिकरणम् ॥२४॥

प्रयोगोत्पत्यशास्त्रत्वाच्छब्देषु न व्यवस्था स्यात् ॥२४॥

साधुशब्दप्रयोगे तत्साधुत्वे च व्याकरणस्य अनियामकत्वात्
गोवाव्यादिशब्देषु तेषां प्रयोगे च साध्वसाधुविभागो न स्यात् । तत्र व्याकरणं
न प्रमाणमिति भावः ॥२४॥

शब्दे प्रयत्ननिष्पत्तेरपराधस्य भागित्वम् ॥२५॥

आत्मा बुद्ध्या समेत्यर्थान् मनो युङ्क्ते विवक्षया ।

मनः कायाग्निमाहन्ति स प्रेरयति मारुतम् ।

मारुतस्तूरसि चरन् मन्द्रं जनयति स्वरम् ॥ (पा० शि०)

इत्यादिशास्त्रात् कण्ठताल्वादिविशिष्टप्रयत्नेन शब्दनिष्पत्तेर्दर्शनात्
गाव्यादिशब्दकानां करणापाटवादिप्रयुक्तापभ्रंशात्मकापराधभागित्वङ्गम्यते ।
अतस्तेषामसाधुत्वम्, गवादिशब्दानाञ्च साधुत्वम् । ‘ साधव एव प्रयोक्तव्या
ब्राह्मणेन, नासाधवः ’ इति साध्वसाधुशब्दज्ञापकत्वात् प्रमाणं व्याकरणं
तत्रेति बोध्यम् ॥२५॥

अन्यायश्चानेकशब्दत्वम् ॥ २६ ॥

गोशब्दवत् गाव्यादिशब्दोऽपि वाचक इत्युक्तौ ‘ सकृदुच्चारितः शब्दः
सकृदप्युच्यते ’ ति नियमात् एकस्यार्थस्यानेकशब्दवाच्यत्वमन्याय्यं—न्याय-

भिन्नं प्रसज्येत । हस्तादिषु कराद्यनेकशब्दवाच्यत्वम् अनाद्यभियुक्तोपदेशात्
स्वीकार्यं भवति इति ज्ञेयम् ॥२६॥

तत्र तत्त्वमभियोगविशेषात्स्यात् ॥२७॥

गवादिशब्देषु साधुत्वमितरेष्वपभ्रष्टत्वं च व्याकरणप्रणेतॄणां पाणिनि-
पतञ्जलिकात्यायनप्रभृतीनां शिष्टानां सूत्रादिरूपोपदेशादवगन्तुं शक्यं
स्यात् ॥२७॥

तदशक्तिश्च तदनुरूपत्वात् ॥२८॥

गाव्यादिशब्दानामवाचकत्वं तु वाचकगवादिशब्दानुरूपत्वाच्चेयम् ।
कथंचिद्वर्णसाजात्येन गवादिशब्दोपस्थापकतयैवार्थबोधोपपत्तेर्न गाव्यादि-
शब्दानां वाचकत्वमिति भावः ॥२८॥

एकदेशत्वाच्च विभक्तिव्यत्यये स्यात् ॥२९॥

यथा—अश्मकैरागच्छामीति विभक्तिव्यत्ययेऽपि अश्मकशब्दैकदेशे
उपलब्धे अश्मकेभ्य इति शब्दः स्मर्यते, तत अर्थश्चोपलभ्यते, तथा—गाव्या-
द्येकदेशदर्शनात् गोशब्दस्मरणम् । ततः सास्नादिमतोऽर्थस्यावगतिरिति
भावः ॥२९॥

लोकवेदयोः शब्दार्थैक्याधिकरणम् ॥३०॥

प्रयोगचोदनाभावादर्थैकत्वमविभागात् ॥३०॥

‘ अग्निहोत्रं जुहुयात्स्वर्गकामः, यजेत स्वर्गकामः ’ इत्यादियागहोम-
कर्मप्रयोगेषु ‘ दध्नेन्द्रियकामस्य जुहुयात्, व्रीहीन् प्रोक्षति, व्रीहीनवहन्ति,
कारीया वृष्टिकामो यजेत, तस्य ह द्वादशशतं गावो दक्षिणा, गां दद्यात्,
उद्भिदा यजेत पशुकामः ’ एवमादीनां चोदनानां सङ्गात् ‘ त एवामी
गवादयः शब्दाः येऽस्माभिलोके दृष्टाः, इति प्रत्यभिज्ञया वैदिकगवादिशब्दैः
सह लौकिकगवादिशब्दानाम् अभिन्नत्वम्-एकत्वं स्यात् । भिन्नत्वे तु वैदिक-
शब्दार्थसम्बन्धस्य दुर्ज्ञेयत्वात् चोदनानां निरर्थकत्वप्रसक्त्या तासां सङ्गात् एव

नोपपद्येत । अबाधितप्रत्यभिज्ञापि निर्दिष्टा अनुपपन्ना भवेत् । अप्रसिद्धयूपा-
दिशब्दानां शक्तिग्रहस्तु प्रसिद्धार्थकशब्दसान्निध्यात्स्यादेवेति ॥३०॥

आकृत्यधिकरणम् ॥ ११ ॥

॥ पूर्वपक्षः ॥

अद्रव्यशब्दत्वात् ॥ ३१ ॥

गवादिशब्दानां जातिवाचकत्वे तु द्रव्यवाचकशब्दत्वाभावात् ' तस्य
इ द्वादशशतं गावो दक्षिणा ' तथा—'षड् देया द्वादश देयाश्चतुर्विंशतिर्देया '
इत्यादेरनुपपत्तिः । न हि जातौ सङ्ख्याद्यन्वयो घटते । अतो व्यक्तिः
पदार्थः, न जातिः ॥३१॥

अन्यदर्शनाच्च ॥ ३२॥

' यद्युपाकृतः पशुः पलायेत अन्यं तद्वर्णं तद्वयसं पशुमुपाकुर्यात् '
इत्यत्रान्यपशुपाकरणदर्शनात् जातेः शब्दार्थत्वे तस्या एकत्वेनान्यत्व-
सम्भवात् न जातिः पदार्थः, अपि तु व्यक्तिरेवेति ॥ ३२ ॥

॥ सिद्धान्तः ॥

आकृतिस्तु क्रियार्थत्वात् ॥३३॥

' श्येनचित्तं चिन्वीत ' इत्यादौ चयनक्रियया श्येनाऽऽकारः सम्पा-
दयितुं शक्यः । व्यक्तिस्त्वशक्यैव । अतः—श्रौतचयनादिक्रियायाः समन्वयार्थं
लाघवाच्च जातिरेव शब्दार्थः, न व्यक्तिः । किञ्च, ' सोमाभावे पूतिकामभि-
षुणुयात् ' ' तद्वर्णं तद्वयसमुपाकुर्यादिति वेदे लोके च आकृतिसम्बन्धमन्तरेण
व्यक्तौ शब्दप्रयोगो न दृश्यते । अतोऽप्याकृतिरेव शब्दार्थः । तथा व्यक्तिले-
खयितुं शक्येति न काप्यनुपपत्तिरिति भावः ॥३३॥

न क्रिया स्यादिति चेदर्थान्तरे विधानं

न द्रव्यमिति चेत् (शङ्का) ॥३४॥

यदुक्तं, प्रोक्षणादिरूपा क्रिया जातौ न स्यात्, एवं जातिरेकत्वाद-

नेकानुगतत्वाच्च अन्यत्वासम्भवेन अन्यं पशुमुपाकुर्यादित्यनुपपन्नम् । तथा,
' षड् देया द्वादश देया ' इत्यादौ सङ्ख्याद्यन्वययोगेयं द्रव्यं—व्यक्तिर्न प्रती-
येत । जातिस्त्वयोग्या षडादिसङ्ख्यान्वयस्येति ॥३४॥

तदर्थत्वात्प्रयोगस्याविभागः ॥३५॥

' ब्रह्मिन् प्रोक्षति । अन्यमुपाकुर्यात् । षड् देया ' । एवमादिप्रयोगस्य
तदर्थत्वात्—लक्षणया व्यक्तिरूपार्थपरत्वात्, अविभागः—जातिशक्तिवादभङ्गो
नेत्यर्थः ॥३५॥

इति पूर्वमीमांसासूत्रवृत्तौ भावबोधिण्यां प्रथमाध्यायस्य तृतीयः पादः ॥

अथ प्रथमाध्यायस्य चतुर्थः पादः ॥

उद्भिदादिशब्दानां यागनामताधिकरणम् ॥ १ ॥

उक्तं समाम्नायैदमर्थं, तस्मात् सर्वं तदर्थं स्यात् ॥१॥

समाम्नायस्य—वेदस्य, ऐदमर्थं—क्रियान्वितस्वार्थबोधकत्वम्, 'तद्भू-
तानां क्रियार्थेन समाम्नायः' (१।१।२५) इत्यत्रोक्तम् । तस्मात्—सर्वं
' उद्भिदा यजेत, सोमेन यजेतेत्यादि उद्भिदादिपदजातं तदर्थं—क्रियान्वित-
स्वार्थबोधकं सदेव प्रमाणं स्यात्, गुणविधायकत्वेनेत्यभिसन्धिः ॥१॥

अपि वा नामधेयं स्यात् यदुत्पत्तावपूर्वम-
विधायकत्वात् ॥२॥

यत्, उद्भिदा यजेतेत्यादिषु विधिवक्र्येषु अर्थान्तररूढमिति नावधृ-
तम् उद्भिदादिपदं तन्नामधेयमेव स्यात् । अविधायकत्वात्—उद्भिन्नाम्ना
यागेनेति सामानाधिकरण्येनान्वये विधायकत्वाभावात् । गुणविधौ उद्भिद्वेति
मत्वर्थो लक्ष्यः । लक्षणा च दोषः । ' न विधौ परः शब्दार्थः ' इति
निष्पात् । अतो—यागनामेति सिद्धम् ॥२॥

चित्रादिशब्दानां यागनामताधिकरणम् ॥२॥

यास्मिन् गुणोपदेशः प्रधानतोऽभिसम्बन्धः ॥३॥

यास्मिन् 'चित्रया यजेत पशुकामः' इत्यादिवाक्यस्थगुणरूढत्वे-
नावधृतचित्रादिपदे गुणविधिर्नामधेयं वेति संशयः सम्भवति । तद्वाक्ये चापरो
गुणोपदेशः श्रूयते । तादृशस्य चित्रादिपदस्य प्रधानकर्मणा सह अभि-
सम्बन्धस्तत्कर्मनामधेयत्वेन बोध्यः । अन्यथा, वाक्यभेदप्रसङ्ग इत्यर्थः ॥३॥

अग्निहोत्रादिशब्दानां यागनामताधिकरणम् ॥३॥

॥ तत्प्रख्यन्यायः ॥

तत्प्रख्यञ्चान्यशास्त्रम् ॥४॥

तस्य—विधित्सिताग्निदेवतारूपगुणस्य क्षरणसमर्थघृतादेर्द्रव्यस्य च,
प्रख्यापकम्, अन्यम् 'अग्निर्ज्योतिर्ज्योतिराग्निस्स्वाहा । चतुर्गृहीतं वा एत-
दभूत्' इति शास्त्रं विद्यते । अतो—'अग्निहोत्रं जुहोति' 'आधारमाधारयती'
स्यत्र न गुणविधिः । अपि तु कर्मनामनीत्यर्थः ॥४॥

श्येनादिशब्दानां यागनामत्वाधिकरणम् ॥४॥

॥ तद्व्यपदेशन्यायः ॥

तद्व्यपदेशं च ॥५॥

तस्य—विधित्सितश्येनादगुणस्य, व्यपदेशम्—उपमानोपमेयभावनिर्देश-
शास्त्रं 'यथा वै श्येनो निपत्यादत्ते एवमयं द्विषंतं भ्रातृव्यमादत्ते' इति यत्र
विद्यते तत्र--'श्येनेनाभिचरन् यजेतेत्यादावपि श्येनादिपदं नामधेयमेव ।
अन्यथा, उपमानोपमेयत्वानुपपात्तिरिति भावः ॥५॥

वाजपेयादिशब्दानां यागनामधेयताधिकरणम् ॥५॥

नामधेये गुणश्रुतेः स्याद्विधानमिति चेत् ॥६॥

'वाजपेयेन स्वाराज्यकामो यजेत' इत्यत्र यागनामत्वेनाभिहिते
वाजपेयपदे वाजम्—अन्नं तच्च पेयं यवाग्वादिरूपं यत्रेति व्युत्पत्त्या अन्न-
गुणस्य श्रवणात् गुणविधानमेव स्यात् इति चेत् ॥६॥

तुल्यत्वात्क्रिययोर्न ॥७॥

दर्शपूर्णमासेष्टिवाजपेयक्रिययोरन्नद्रव्यकृतया तुल्यत्वप्रसङ्गः । तथा च अन्नद्रव्यमूलकसादृश्यस्य ज्यायस्त्वात् दर्शपूर्णमासविध्यन्तप्राप्तौ 'सप्तदशदीः वाजपेयः, सप्तदशोपसत्को वाजपेयः' इति सोमयागीयविध्यन्तानुवादलिङ्गदर्शनमनुपपन्नं स्यात् । अतो--गुणविधानमिति वचो न युक्तम् ॥७॥

ऐकशब्दे परार्थवत् ॥८॥

एकस्मिन्नेव--लिङ्प्रत्ययान्तयजेतेति पदे साध्यत्वेन साधनत्वेन फलगुणोभयान्वयस्वीकारे यागेन स्वाराज्यमिति यथा-स्वार्थवत्, तथा-वाजपेये यागमिति परार्थवच्च तद्वाक्यं स्यात् । तथा च वाक्यभेदो दोषः । एवम् उद्देश्यत्वानुवाद्यत्वमुख्यत्वोपादेयत्वविधेयत्वगुणत्वेति परस्परविरुद्धत्रिकद्वयापत्तिश्च प्राप्नोति । अतो--न वाजपेयेनेति गुणविधिः । अपि तु यागनामैवेति सिद्धान्तः ॥८॥

आग्नेयादीनाम् अनामताधिकरणम् ॥६॥

तद् गुणास्तु विधीयेरन् अविभागात् विधानार्थे न चेदन्येन शिष्टाः ॥९॥

'यदाग्नेयोऽष्टाकपालोऽमावास्याञ्च पौर्णिमास्याञ्चाच्युतो भवतीत्यादिवाक्येषु तत्प्रधानं--यागादिकर्म, अन्यादिगुणाश्च विधीयेरन् । कुतः विधानार्थे--तत्तद्गुणविशिष्टतत्तत्प्रधानभूते विधेये कर्मणि, विधेयभेदप्रयुक्तवाक्यभेदस्य अभावात् । विशिष्टस्य एकत्वात् हेतोः । अन्येन--वाक्यान्तरेण न शिष्टाः--न विहिताश्चेदिति यावत् । विशिष्टघटकस्य विशेषणादेर्यत्र प्रमाणा-न्तरेण प्राप्तिर्नास्ति तत्र विशिष्टविधानं सम्भवतीति भावः ॥९॥

बर्हिरादिशब्दानां जातिवाचित्वाधिकरणम् ॥७॥

बर्हिराज्ययोरसंस्कारे शब्दलाभादतच्छब्दः ॥१०॥

‘ बर्हिरादाय गावो गताः, क्रव्यमाज्यम् ’ एवमादिलौकिके बर्हिरा-
दिषु प्रयोगदर्शनात्, बर्हिरादिशब्दाः न संस्कारानिमित्तकाः, अपि तु जाति-
निमित्तका एवेति ॥१०॥

प्रोक्षण्यादीनां यौगिकत्वाधिकरणम् ॥८॥

प्रोक्षणीष्वर्थसंयोगात् ॥११॥

दर्शपूर्णमासप्रकरणस्था—‘ प्रोक्षणीरासादयेति ’ श्रुतिः । तस्यां प्रोक्षणी-
शब्दः—प्रकर्षेण उक्ष्यते आभिः इति व्युत्पत्त्या प्रकृष्टोक्षणसाधनत्वरूपार्थ-
सम्बन्धात् यौगिक एव, न संस्कारनिमित्तः, नापि जातिं निमित्तीकृत्य
प्रवृत्त इति सिद्धान्तः ॥११॥

निर्मन्थ्यशब्दस्य यौगिकत्वाधिकरणम् ॥९॥

तथा निर्मन्थ्ये ॥१२॥

अग्निचयनप्रकरणे ‘ निर्मन्थ्येनेष्टकाः पचन्ती ’ ति श्रूयते । तत्र-
निर्मथनसाध्ये बन्हौ अरणिनिर्मथनजन्यत्वरूपार्थसंयोगात्, तथा—यौगिक एव
निर्मन्थ्यशब्दः ॥१२॥

वैश्वदेवादिशब्दानां नामधेयताधिकरणम् ॥१०॥

वैश्वदेवे विकल्प इति चेत् ॥१३॥

वैश्वदेव—वरुण—प्रधास- साकमेध—शुनासीरीयेति पर्वचतुष्टयोपेतचातु-
र्मास्ययागप्रकरणे प्रथमे पर्वणि विहितानामाग्नेयाद्यष्टानां यागानां सन्निधौ
‘ वैश्वदेवेन यजेत ’ इत्याम्नायते । तत्र, विश्वेदेवाः देवता अस्येति देवतात-
द्धितेन विश्वेदेवतारूपो गुणः तत्तद्यागविहिताग्न्यादिदेवताभिः सह विकल्पेन
तेषु यागेषु विधीयते इति चेत् ॥१३॥

न वा प्रकरणात् प्रत्यक्षविधानाच्च न हि

प्रकरणं द्रव्यस्य ॥१४॥

प्रत्यक्षश्रुतिविहिताग्न्यादिदेवताभिः सह प्रकरणप्राप्तविश्वेदेवानां

विकल्पो न सम्भवति । विषमशिष्टत्वात् । समबलयोर्हि विकल्पः । न हि प्रद-
रणं श्रुतस्य द्रव्यादेर्बाधने समर्थम् । अतो-वैश्वदेवपदमाग्नेयाद्यष्टयागा-
नामधेयमिति सिद्धम् ॥१४॥

मिथश्चानर्थसम्बन्धः ॥१५॥

वैश्वदेवेनेति सकृदुच्चरितः शब्दः सन्निहिताऽऽग्नेयादिगुणविशिष्टयागग-
णक्षयिष्यति । तस्मिंश्च विश्वान् देवान् विधास्यतीति वक्तुं न युक्तम् । न हि
सकृदुच्चरिते शब्दे लक्षकत्वविधायकत्वयोः मिथः-परस्परं सम्बन्धः सम्भवति
अतोऽपि नामधेयत्वं तस्येति ॥१५॥

परार्थत्वात् गुणानाम् ॥१६॥

द्रव्यादिगुणानां परार्थत्वात्-प्रधानशेषत्वेन अप्राधान्यात्, न प्रधान
कर्मावृत्तिप्रयोजकत्वं सम्भवति । देवताभेदे सति तु सर्वोद्देशेन युगपत्त्यक्तु
मशक्यत्वात् प्रधानकर्मभेदः, न तु सान्नाय्यवत् द्रव्यभेदेऽपीत्यर्थः ॥१६॥

वैश्वानरेष्टौ अष्टत्वादेरर्थशब्दादधिकरणम् ॥११॥

पूर्ववन्तोऽविधानार्थास्तत्सामर्थ्यं समाम्नाये ॥१७॥

ये ज्ञातपूर्वार्थाभिधायकाः श्रुतिभागाः ते, विधानसमर्था मा भवन्तु
यथा-‘ वायुर्वै क्षेपिष्ठा देवता ’ इत्यादयः । ‘ वैश्वानरं द्वादशकपालं निर्व-
पेत् पुत्रे जाते, ’ ‘ यदष्टाकपालो भवति गायत्र्यैवेन ब्रह्मवर्चसेन पुनाति
इत्यादिसमाम्नाये तु तत्सामर्थ्यं-ब्रह्मवर्चसादिफलार्थम् अष्टाकपालत्वादिविधा-
नसामर्थ्यं वर्तत एव । अज्ञातपूर्वार्थाभिधायकत्वात् । अतो-गुणविधायका-
अष्टाकपाल-इत्यादयः शब्दाः ॥१७॥

गुणस्य तु विधानार्थेऽतद्गुणाः प्रयोगे स्यु-

नर्थका न हि तं प्रत्यर्थवत्ताऽस्ति ॥१८॥

तु शब्देन पूर्वपक्षो निरस्यते । अष्टाकपालत्वादiguणविधानार्थे
‘ यदष्टाकपालो भवति ’ इत्यादिशब्दे स्वीक्रियमाणे ‘ वैश्वानरं द्वादशकपालं

निर्वपेत् ' इत्युत्पत्तिवाक्यविहितद्वादशकपालत्वगुणावरुद्धे जातोष्ट्रियागप्रयोगे
अतद्गुणाः—उत्पत्तिशिष्टतया गुणत्वेनान्वेतुमनर्हास्ते—अष्टाकपालत्वादयः
 पदार्थाः, निष्प्रयोजनाः स्युः । यस्मात्, अष्टाकपालत्वादिकम्प्रति तस्मि-
 न्प्रयोगे सार्थक्यं नास्ति । अपेक्षाया अभावात् । अतो—अर्थवादा एते अष्टा-
 कपालत्वादयः इति सिद्धान्तः ॥१८॥

तच्छेषो नोपपद्यत इति चेत् ॥१९॥

अष्टाकपालादिवाक्यं द्वादशकपालविधिशेषः, इति न युक्तम् ।
 द्वादशकपालकर्मणः अष्टाकपालकपदेन निर्देशासम्भवेन तत्स्तुतिपरत्वं न
 सम्भवतीति चेत् ॥१९॥

अविभागाद्विधानार्थे स्तुत्यर्थेनोपपद्येरन् ॥२०॥

विधानार्थे—विधेये द्वादशकपाले, अष्टाकपालादीनां शते पंचा-
 शदिति न्यायेन अविभागात्—विद्यमानत्वात्, तदवयवाननूय लक्षणया
 द्वादशकपालकर्मस्तुत्यर्थतयोपपद्येरन्नित्यर्थः ॥२०॥

कारणं स्यादिति चेत् ॥२१॥

लक्षणया द्वादशकपालस्तुतिकल्पनापेक्षया ' ब्रह्मवर्चसादिफलकामस्य
 अष्टाकपालादिः ' इति तत्तत्फलकारणत्वेन अष्टाकपालादेर्विधानं भविष्यतीति
 चेत् ॥२१॥

**आनर्थक्यादकारणम्, कर्तुर्हि कारणानि
 गुणार्थे विधीयन्ते ॥२२॥**

' वैश्वानरं द्वादशकपालं निर्वपेत् पुत्रे जाते ' इत्युपक्रम्य ' यस्मिन्
 जाते एतामिष्टिं निर्वपति पूत एव स तेजस्व्यन्नाद इन्द्रियावी पशुमान्
 भवती ' त्युपसंहारादेकवाक्यमिदमित्यसन्दिग्धम् । तन्मध्ये अष्टाकपालादिः
 श्रूयते । अतः—सः पुत्रगतपूतत्वादिफले कारणं भवितुमयोग्यः । निष्फलत्व-
 प्रसङ्गात् । यतः, ' गुणानां कर्तृसमवेतफलजनकत्वम् ' इति नियमात् तादृश-

फलाभावेन निष्फलत्वमेव तस्य । पृथक् फलाय विधाने तु वाक्यः प्रसङ्गः । ततः—अर्थवादत्वमेव तस्येति सिद्धम् ॥२२॥

यजमानशब्दस्य प्रस्तरादिस्तुत्यर्थताधिकरणम् ॥१२॥

तत्सिद्धिः ॥ २३ ॥

‘ यजमानः प्रस्तरः, यजमान एककपालः ’ इत्यत्र तस्य—यजमान कार्यस्य, सिद्धिः—सम्पादनं—तत्कार्यकारित्वम् । तच्च, प्रस्तरादावस्ती यजमानशब्देन प्रस्तरादिः राजशब्देन पत्तिगणक इव स्तूयत इत्यर्थः ॥२३॥

आग्नेयादिशब्दानां ब्राह्मणादिस्तुत्यर्थताधिकरणम् ॥१३॥

जातिः ॥२४॥

जातिः—जननम्, ‘ आग्नेयो वै ब्राह्मणः ’ इत्यत्रापि अग्निब्राह्मण्ये रेकप्रजापतिमुखप्रभवत्वात्, गोण्या वृत्त्या आग्नेय इति ब्राह्मणस्तुतिरेवोर्त्तु पूर्ववदर्थवादः । न गुणविधिः ॥२४॥

यूपादिशब्दानां यजमानस्तुत्यर्थताधिकरणम् ॥१४॥

सारूप्यात् ॥२५॥

‘ यजमानो यूपः, आदित्यो यूपः ’ इत्यत्र चक्षुर्गन्ध-उर्ध्वत्व—तेजस्वित्वसामान्यात्—सादृश्यात्, यजमानाऽऽदित्यशब्दाभ्यां यूपः स्तूयत इत्यर्थवादः ॥२५॥

अपश्वादिशब्दानां गवादिप्रशंसताधिकरणम् ॥१५॥

प्रशंसा ॥२६॥

अजादिषु पशुत्वस्य प्रत्यक्षनिष्ठत्वात् ‘ अनीषोमीयं पशुमालभेत ’ ‘ छागस्य वपाया मेदसोऽनुब्रूहि ’ इत्यादिना तेषां तत्र तत्र विधानात् पशुकार्ये प्रतिषेधाच्चनुपपत्तेः ‘ पशवो गो अपश्वाः ’ इति गोऽपश्वान् प्रशंसितुम्—‘ अपशवो वा अन्ये गो अपश्वाः ’ इति पशवोऽपि सन्तः अजादयो निन्यन्ते । इति निन्दार्थवादः सः । अद्यापि ‘ न हि निन्दा निम्बं

निन्दितुं प्रवर्तते किन्निवतरत् प्रशंसितु ' मिति न्यायात् गोऽश्वादिप्रशंसायां
तस्यास्तात्पर्यमिति भावः । एवम्—'अयज्ञो वा असत्रं वा ' इत्यादिष्वव-
गन्तव्यम् ॥२६॥

बाहुल्येन सृष्टिव्यपदेशाधिकरणम् ॥ १६ ॥

भूमा ॥ २७ ॥

अग्निचयने ' सृष्टीरुपदधाती ' ति श्रूयते । ' ब्रह्मासृज्यत भूतान्य-
सृज्यन्त ' इत्यादयः सृष्टिशब्दोपेता मन्त्राः यासामिष्टिकानामुपधाने विद्यन्ते,
ता इष्टकाः सृष्टिशब्देनाभिधीयन्ते उपधानार्थम् । ' तद्धानासामुपधाने ' इति
शब्दानुशासनशास्त्रसिद्धप्रक्रियया सृष्टिशब्दार्थानिष्पादनं ज्ञेयम् । तत्र,
लिङ्गप्रकरणभ्यां प्राप्तमन्त्राननूद्य तद्विशिष्टमिष्टिकानामुपधानमत्र विधेयम् ।
सत्त्वेवम्, यद्यपि सृष्टिशब्दोपेताश्चतुर्दश मन्त्रास्तद्रहिताश्च त्रयः, अद्यापि भूम-
गुणयोगेन ते सर्वेऽपि मन्त्राः सृष्टिशब्दप्रयोगार्हा भवन्ति । अतः—प्राप्तत्वा-
मन्त्राणां नात्र विधानम्, अपि तु सृष्टिशब्दः अर्थवादः—सप्तदशेष्टकास्तुत्यर्थे
इति ॥ २७ ॥

प्राणभृदादिशब्दानां स्तुत्यर्थताधिकरणम् ॥ १७ ॥

लिङ्गसमवायात् ॥ २८ ॥

' प्राणभृत् उपदधाति ' इत्यत्रापि पूर्वालिङ्गप्रकरणप्राप्तमन्त्रानुशा-
दनष्टकोपधानं विधीयते । पूर्वत्र सृष्टिलिङ्ग ॥ बाहुल्यम् । अत्र ल्यप्त्वम् ।
एकस्यैव मन्त्रस्य प्राणभृद्विज्ञवत्त्वेऽपि छत्रिन्यायेन तत्सङ्घर्षिताः सर्वे मन्त्राः
प्राणभृच्छब्देन लक्ष्यन्ते । इत्यां गुणवृत्तिवैतरे निर्दिष्टाः । तद्वृत्तम्—

वत्सिद्धिजातिसारूप्यप्रशंसालिङ्गवृत्तिभिः ।

षड्भिः सर्वत्र शब्दानां गौणी वृत्तिः प्रकल्पिता ॥ इति ॥ २८ ॥

वाक्यशेषेण सन्दिग्यार्थानुरूपताधिकरणम् ॥ १८ ॥

सन्दिग्धेषु वाक्यशेषात् ॥ २९ ॥

‘ अक्ताः शर्करा उपदधाति ’ ‘ वासः परिधत्ते ’ इत्यादि श्रूयते ।
तत्र--केन अक्ताः, कीदृशं च वासः इत्येवं संशये-‘ तेजो वै घृतम् ’ ‘ एतद्वै
सर्वदेवत्यं वासो यत् क्षौमम् ’ एवमादिवाक्यशेषात् ‘ घृतेन अक्ताः, क्षौमं
वासः परिधेयम् ’ इति निर्णयो भवतीति स्पष्टमेव ॥२९॥

अव्यवस्थितानां सामर्थ्यानुसारेण व्यवस्थाधिकरणम् ॥१९॥

अर्थाद्वा कल्पनैकदेशत्वात् ॥३०॥

‘ हस्तेनावद्यति, सुत्रेणावद्यति, स्वाधितिनावद्यति ’ इति श्रूयते ।
तत्र-अवदेयद्रव्याऽऽज्यपुरोडाशादिषु अवदानहेतूनां हस्तादीनां सामर्थ्यानुसारा-
देव निर्णयो ज्ञेयः । ‘ आख्यातानामर्थं ब्रुवतां शक्तिः सहकारिणी ’ इति
न्यायात् । यथा शक्नुयात्तथा तत्तदवदेयद्रव्यं हस्तादिनाऽवद्य होतव्यमिति
तेषामवदानहेतूनां व्यवस्थेति भावः ॥ ३० ॥

इति पूर्वमीमांसासूत्रवृत्तौ भावबोधिण्यां प्रथमाध्यायस्य चतुर्थः पादः ।

प्रथमाध्यायश्च सम्पूर्णः ।

— * —

॥ श्रीः ॥

अथ द्वितीयाध्यायस्य प्रथमः पादः ॥



अपूर्वस्य आख्यातपदगम्यताधिकरणम् ॥१॥

भावार्थाः कर्मशब्दाः, तेभ्यः क्रिया प्रतीयेत, एष
ह्यर्थो विधीयते ॥१॥

भावार्थाः—भावः—भावना अन्योत्पादानुकूलात्मिका लिङादि-
प्रत्ययगम्या सामान्यक्रिया । स एव मुख्योऽर्थो येषां ‘ प्रकृतिप्रत्ययौ सहायं

‘ब्रूतस्तत्र प्रत्ययः प्राधान्येन’ इति नियमात्, ते भावार्थाः । कर्मशब्दाः—
यजत्यादिक्रियाविशेषवाचकधातुप्रतिपाद्याः । तेभ्य एव—‘यजेत्, जुहुयात्,
दद्यात्’ एवमादिकर्मशब्देभ्यः, क्रिया—फलोत्पादानुरूपा उक्तभावनात्मिका
प्रतीता स्यात् । एष ह्यर्थो विधीयते—उपदिश्यते लिङादिभिः प्राधान्येन ।
यजत्यादिधात्वर्थस्तु विधेयफलभावनाकरणत्वेनैव सम्बध्यते । द्रव्यगुणादिश्च
धात्वर्थोपकारित्वेन । न करणत्वेनेत्यर्थः ॥१॥

सर्वेषां भावोऽर्थ इति चेत् ॥२॥

कर्मशब्दा एव भावनान्वयिनः, न द्रव्यगुणशब्दा इत्यत्र विनिगम-
कस्याभावात् साकाङ्क्षत्वेन तौल्यात् सर्वेषामेव पदार्थानां भावोऽर्थः—
भावनायामेवान्वयः । तथा च—धात्वर्थस्येव उपपदार्थद्रव्यगुणादेरपि फल-
भावनान्वयस्वीकारात् सोमादेरपि फलसम्बन्धो युज्यत इति चेत् ॥२॥

येषामुत्पत्तौ स्वे प्रयोगे रूपोपलब्धिस्तानि नामानि,
तस्मात्तेभ्यः पराऽऽकाङ्क्षो भूतत्वात् स्वे प्रयोगे ॥३॥

‘सोमेन यजेत, हिरण्यमात्रेयाय ददाति, तस्मात्सुवर्णं हिरण्यं धार्यम्’
इत्यादिवाक्येषु येषाम्—सोमादिशब्दानाम्, उच्चारणोत्पत्तिसमये स्वे स्वेऽर्थे
प्रयुज्यमानानाम्, रूपोपलब्धिः—स्वस्ववाच्यार्थस्य सिद्धरूपता, तानि नामानि ।
तस्मात्—नाम्नां सिद्धार्थबोधकत्वात्, तेभ्यः—नामार्थेभ्यः, पराऽऽकाङ्क्षा-
साधनाकाङ्क्षा, नास्तीति शेषः । कुतः ? भूतत्वात्—उच्चारणसमये तेषां
विद्यमानत्वादित्यर्थः ॥३॥

येषां तूत्पत्तावर्थे स्वे प्रयोगो न विद्यते तान्याख्या-
तानि, तस्मात्तेभ्यः प्रतीयेताश्रितत्वात्प्रयोगस्य ॥४॥

तुर्नामवैलक्षण्यं द्योतयति । येषाम्—‘यजेत्, दद्यात्, जुहुयात्’
इत्यादिशब्दानाम्, उच्चारणोत्पत्तिसमये स्वस्वप्रतिपाद्यार्थे इन्द्रियसम्प्रयोगो
न विद्यते । स्ववाच्यार्थो न सिद्ध इति भावः । तानि आख्यातानि । तस्मात्—

तेषामसिद्धार्यबोधकत्वात्, असिद्धेभ्यस्तदर्थेभ्यः स्वसिद्धे साधनाऽऽकाङ्क्षा
कृष्टिति प्रतीयेत । किं च, प्रयोगस्य—यागेन भावयेदिति समानपदश्रुत्या
करणत्वेन यागसम्बन्धस्यैव, आश्रितत्वात् तथैव श्रुत्या फलसम्बन्धोऽपि
प्रागस्यैवोचितः, न द्रव्यादेः । द्रव्यादेस्तु यागेन सह सम्बन्धोऽस्तीति न
वैयर्थ्यं तेषामिति भावः ॥४॥

अपूर्वस्य अस्तित्वाधिकरणम् ॥२॥

चोदना पुनरारम्भः ॥५॥

आरभ्यत इत्यारम्भः—अपूर्वम्, अस्तीति शेषः । कुतः ? यत्चोदना-
'स्वर्गकामो यजेत' इत्यादिविधिः, यागस्य स्वर्गसाधनत्वं ब्रूते । तच्च क्षणि-
कस्य यागस्य न सम्भवति । तस्य भग्नत्वात्, स्वर्गस्य कालान्तरभावित्वात्,
विना कारणं कार्यानुत्पादाच्च । अतो-यागजन्यं तत्कर्तृसमवेतं यावत्फलमव-
स्याप्यपूर्वं स्वीकार्यमिति भावः ॥५॥

कर्मणां गुणप्रधानभावविभागाधिकरणम् ॥३॥

तानि द्वैधं गुणप्रधानभूतानि ॥६॥

तानि — 'जुहोति, यजति, ददाति, दोग्धि, पिनष्टि, विलापयती'
त्यादीनि क्रियाप्रतिपादकानि आख्यातानि, द्वैधम्—द्विप्रकाराणि भवितुमर्हन्ति ।
कानिचित् प्रधानकर्मवाचकानि, कानिचिन्नाप्रधानकर्मप्रतिपादकानि- गुण-
कर्माणीति तेषां विभागः ॥६॥

येद्द्रव्यं न चिकीर्ष्यते तानि प्रधानभूतानि द्रव्यस्य
गुणभूतत्वात् ॥७॥

वैः—कर्मभिः, द्रव्यमुत्पादयितुम् आप्तुं संस्कर्तुं विकर्तुं वा नेष्यते,
तानि—यजत्वादीनि कर्माणि, प्रधानभूतानि । तेषु द्रव्यस्य गुणभूतत्वात् ।
भूतत्वादिप्रमाणेनेत्यर्थः ॥७॥

येस्तु द्रव्यं चिकीर्ष्यते गुणस्तत्र प्रतीयेत, तस्य
द्रव्यप्रधानत्वात् ॥८॥

येस्तु-कर्मभिः, द्रव्यं संस्कृतम् उत्पादयितुम् आप्तुं विकर्तुं वा इष्यते,
तानि ' व्रीहीन् प्रोक्षति, सोमं पिबेष्टी ' त्यादीनि अप्रधानकर्माणि गुण-
भूतानीत्यर्थः । तस्य--नत्स्थलीयाद्यातस्य, द्रव्यप्रधानत्वात्--द्वितीयादि-
भृत्या द्रव्यप्रधानकगुणभूतकर्मबोधकत्वादिति भावः ॥८॥

संमार्जनादीनामप्रधानताधिकरणम् ॥९॥

धर्ममात्रे तु कर्म स्यादनिवृत्तेः प्रयाजवत् ॥९॥

' स्रुचः संमार्ष्टि, परिधिं संमार्ष्टि, पुषाडाशं पर्यग्निकरोति ' इत्यादि-
श्रुतं दर्शपूर्णमासप्रकरणे । तत्र तुषधिनोकादिवत् दृष्टोपकाराजनके संमार्ग-
पर्यग्निकरणादिरूपे धर्ममात्रे--यावत्कर्माणि, कर्म प्रयाजवत्-प्रधानकर्मत्वं स्यात् ।
द्रव्यगतदृष्टोपकारस्य अनिवृत्तेः--तैः संमार्गादिकर्मभिरनिष्पत्तिरिति ॥९॥

तुल्यश्रुतित्वाद्वा इतरैः सधर्मा स्यात् ॥१०॥

इतरैः-अवधानादिगुणकर्मभिः, सधर्मा--गुणकर्मत्वेन तुल्यः स्यात्संमार्-
गादिः । कुतः ? तुल्यश्रुतित्वात्--द्रव्यगतप्रधानत्वबोधकद्वितीयाश्रुतेस्तत्रात्र च
समानत्वात् । दृष्टोपकारो न स्याच्चेद्दृष्टोपकारः स्यादेवेति भावः ॥१०॥

द्रव्योपदेश इति चेत् ॥११॥

' सक्तन् जुहोती ' त्यादौ गुणभूतेऽपि द्वितीयादर्शनात्, तद्वद्वापि
गुणतयैव द्रव्यस्योपदेशः स्यादिति चेत् ॥११॥

न तदर्थत्वात् लोकवत्तास्य च शेषभूतत्वात् ॥१२॥

न करणार्थे द्वितीया । अपि तु ' कर्मणि द्वितीया ' (पा. सू. २।३।२।)
इत्यनुशासनात् तस्याः कर्मार्थत्वमेव । ग्रामं गच्छति, घटं करोति, ओदनं

एचतीत्यादिलौकिकप्रयोगेऽपि तस्याः कर्मयित्वं परिदृश्यते । न हि गम्यादि-
करणभूते अस्त्रादौ अस्त्रं दण्डं काष्ठानीति प्रयोगो दृश्यते । अतः सुचस्समा-
ष्टीत्यादौ सुगादिवृत्तिप्राधान्यवाचिद्वितीयाश्रुतेः सत्त्वात्सुगादयः प्रधानभूताः,
संमार्जनादिकं त्वप्रधानमिति । सकृत्तु जुहोतीत्यत्र तु सत्त्वादेः होमार्थत्वात्
प्राधान्यासम्भवेनागत्या तत्र करणत्वलाक्षणिकी ित्यर्थः ॥१२॥

॥ स्तोत्रादिप्राधान्याधिकरणम् ॥१॥

स्तुतशस्त्रयोस्तु संस्कारो याज्यावत्
देवताभिधानत्वात् ॥१३॥

‘ आज्यैः स्तुयते, प्रउगं शंसती ’ त्यादिस्तोत्रशस्त्रयोः ‘ याज्या-
मन्त्राहेति याज्यावदेवताप्रकाशकत्वात् देवतास्मरणेन तत्संस्कार एव
फलम् । अतो याज्यावत्संस्कारकमत्वं स्तोत्रशस्त्रयोश्चि ॥१३॥

अर्थेन त्वपकृष्येत देवतानामचोदनार्थस्य
गुणभूतत्वात् ॥१४॥

प्रहयागान्तर्वर्तिमोहेन्द्रयागसन्निधौ क्रमे च ‘ अभि त्वा शूर नोनुमः ’
इति केवलेन्द्रलिङ्गकः प्रगाथ आम्नातः । स्तोत्रशस्त्रयोः संस्कारकमत्वे तु
देवतानामोपेतचोदनाप्रतिपाद्यदेवतारूपार्थं प्रयुक्तमन्त्रस्याङ्गभूतत्वात् अर्थेन-
तन्मन्त्रप्रतिपाद्यदेवतासंस्काररूपप्रयोजनानुसारेण, मोहेन्द्रयागादपकृष्य यत्र
सा देवता तत्र नीयेत । तथा सति संनिधिक्रमयोरुपरोधः स्यात् । अतस्त-
योर्वैध्यर्थापत्तिप्रसङ्गात् संस्कारकमत्वपक्षो हेय इत्यर्थः ॥१४॥

वशावद्वा गुणार्थं स्यात् ॥१५॥

वशावत् ‘ सा वा एषा सर्वदेवत्या यदजा वशा, वायव्या-
मालभेत् ’ इति वशागुणेन विहितस्यापि पशोर्वशात्त्वगुणं विहाय ‘ छागस्य
वपाया मेदसोऽनुब्रूहि ’ इति छागत्वेन प्रत्यायको मन्त्रः स्वीक्रियते । तद्वन्महे-
न्द्रयाग एव महत्त्वगुणं विनिर्मुच्य इन्द्रप्रत्यायको निर्दिष्टमन्त्रः स्यात् । गुणे
चोदिते निर्गुणेनाभिधानं भविष्यतीति नापकर्ष उत्कर्षो वा मन्त्रस्येति ॥१५॥

न श्रुतिसमवायित्वात् ॥१६॥

नेदं युक्तम् । कुतः ? श्रुतिसमवायात् 'साऽस्य देवतेति देवता-
वाचकतद्धितश्रुत्या सम्बन्धात् । महेन्द्रपदात् वृत्तस्तद्धितः ' प्रत्ययानां
प्रकृत्यर्थान्वितस्वार्थबोधकत्वम् इति नियमात् स्वप्रकृत्यर्थं महेन्द्रमेव देवतात्मना
बोधयेत्, न प्रकृत्यर्थैकदेशम् इन्द्रम् । इत्यमिन्द्रस्य महेन्द्रस्य च भिन्नत्वात्
केवलेन्द्रलिङ्गकमन्त्रस्योत्कर्षो दुर्वार इति भावः । यत्तु ' महान् वा अयमभूत्
यो वृत्रमवधी ' दितीन्द्रस्यैव वृत्रवधोत्तरं महेन्द्रत्वमित्युच्यते तत् वेदस्यादिमत्त्व-
दोषप्रसक्तेस्स्याज्यमेव । तथा चान्य एवेन्द्रो महेन्द्रादिति मन्त्रार्थः ॥१६॥

व्यपदेशभेदाच्च ॥१७॥

' बहु दुग्धीन्द्राय देवेभ्यः, बहु दुग्धि महेन्द्राय देवेभ्यो हविः ' इति
निर्देशभेदात् नेन्द्रमहेन्द्रयोर्देवतयोरैक्यम् । देवतैकत्वे श्रौतनिर्देशभेदस्य
वैयर्थ्यं स्यादित्यर्थः ॥१७॥

गुणश्चानर्थकः स्यात् ॥१८॥

इन्द्रमहेन्द्रयोरैक्ये महत्त्वरूपगुणकथनं व्यर्थं स्यादित्याह-गुणः इति ॥१८॥

तथा याज्यापुरोरुचोः ॥१९॥

तथा—तयोरैक्ये, इन्द्रमहेन्द्रदेवत्ययोर्याज्यापुरोऽनुवाक्ययोः ' महानिन्द्रो
य ओजसा ' ऐन्द्र ' सानसि रयिम् ' इति भेदेन पाठो निष्फलः स्यात् ।
इत्येवमादिभ्यो हेतुभ्यस्तयोर्भेद एव ॥१९॥

वशायामर्थसमवायात् ॥२०॥

पूर्वं वशावद्वेत्युक्तदृष्टान्तस्य वैषम्यमाह—वशायामिति । वशायाम्-
बन्ध्यायां छाग्याम्, बन्ध्यात्वरूपार्थस्य प्रत्यक्षेण सम्बन्धावगमात्, इन्द्रपदोप-
स्थाप्ये त्वर्थे महत्त्वरूपो गुणः शास्त्रैकसमाधिगम्यः इति वैषम्यं बोध्यम् ॥२०॥

यच्चेति वार्थवत्त्वात्स्यात् ॥ २१ ॥

वा शब्दः उत्कर्षप्रसङ्गमिष्टापत्त्या परिहरति । यच्चोत्कर्षः प्रसञ्जित इष्ट एव सः । यत्रेन्द्रस्तत्र उत्कृष्यतां नाम प्रगाथः । अर्थवत्त्वात्—इन्द्रस्मरण रूपप्रयोजनवत्त्वात्, लिङ्गेन हि क्रमसंनिधी बाधितव्यावेवेति ॥२१॥

न त्वाम्नातेषु ॥२२॥

तत्तद्ग्रहाभ्याससन्निधावाम्नातेषु 'याम्याः शंसति, शिपिविष्टवती शंसति, पितृदेवत्याः शंसति, कुसुम्भकसूक्तमन्वाह, अक्षसूक्तं, मण्डूकसूक्तं मूषिकासूक्तमन्वाह, आग्ने मारुते शंसति,' इत्यादिविविधिविहितेषु मन्त्रेषु नास्त्ये वार्थवत्त्वम् । कुतः ? प्रकरणे याम्यादिदेवतानामभावात् । प्रकरणबहिर्भूततदे वताकर्मणि सामान्यसम्बन्धबोधकप्रमाणाभावात् नोत्कर्षसम्भवः । कुसुम्भका दीनाञ्चान्यत्रापि देवतात्वाभावेन सुतरामुत्कर्षानुपपत्तिः । अतस्तेषामगत्य अदृष्टार्थवत्त्वं प्रधानकर्मत्वप्रकरणे निवेशार्हत्वं च यथाङ्गीकर्तव्यम्, ऐन्द्रमन्त्र योरपि तत्तथैवास्तु । मास्तुत्कर्ष इति भावः ॥२२॥

दृश्यते ॥२३॥

सर्वेषामेवोत्कृष्टानामर्थवत्त्वं दृश्यते—उपलभ्यत इत्यर्थः । तथाहि—याम्यादीनां तत्तद्देवताके कर्मणि मण्डूकसूक्तस्य 'मण्डूकेनाग्निं विकर्षती'ति विधानादग्निचयने, अक्षेर्दीव्यती'ति विधानादक्षसूक्तस्य राजसूये, मूषिका सूक्तस्यैकादशिन्याम्, 'सर्वा ऋचः सर्वाणि यजूंषि सर्वाणि सामानि वाच स्तोमे परिप्लवमश्चमेधे शंसति' इति विधानात् कृत्स्नानामेव मन्त्राण वाचस्तोमे अर्थवत्त्वं विद्यते । तस्मादुत्कृष्टानां सर्वेषामेव मन्त्राणामर्थवत्त्वात् संस्कारकर्मत्वं स्तोत्रशस्त्रयोरिति ॥२३॥

अपि वा श्रुतिसंयोगात् प्रकरणे स्तौति शंसती क्रियोत्पत्तिं विदध्याताम् ॥२४॥

'आज्यैः स्तुवते' 'प्रउगं शंसति' इत्यादौ गुणिनिष्ठगुणकथनं धात्वो-
मुख्योऽर्थः । अतस्तद्वाचक—स्तुवते, शंसति—इति श्रुतिसमभि व्याहारात् स्तोत्र-

शस्त्रे प्रकृतमोहेन्द्रयाग एव देवतागुणकथनेन अपूर्वोत्पत्तिं कुरुतः । गुणिनिष्ठ-
गुणाभिधाने शक्तयोः स्तौतिशंसत्योः शक्यार्थद्वारा गुणिपरत्वे तु ' न विधौ
परः शब्दार्थः ' इति नियमात् तद्बाह्यपदनिष्ठलक्षणारूपदोषापत्तिः मुख्यार्थ-
बाधश्च प्रसज्यते । तस्मात्-गुणिगतगुणाभिधानशक्तयोस्तोत्रशस्त्रयोः शक्यस-
म्बन्धरूपलक्षणया देवताप्रकाशकत्वेन तत्संस्कारकर्मत्वम् अर्थादप्रधान-
कर्मत्वम् इति यत्पूर्वपक्षिणोक्तं तन्न समञ्जसम् । अपि तु कर्मसमवेतदेवता-
गतगुणाभिधानात्मकस्तोत्रशस्त्रयोः यागादिकर्त्रात्मसमवेतापूर्वहेतुतया प्रया-
जादिवत् प्रधानकर्मत्वमेवेति सिद्धान्तः ॥२४॥

शब्दपृथक्त्वाच्च ॥२५॥

' द्वादशस्तोत्रोऽग्निष्टोमः ' ' द्वादशशस्त्रोऽग्निष्टोमः ' इति सङ्ख्या-
वाचकद्वादशशब्दपार्थक्यादपि स्तोत्राणां शस्त्राणां च पृथक्त्वमवगम्यते ।
पृथक्त्वावगमाच्च ते प्रधानकर्मणीति निश्चीयन्ते । अपूर्वभेदेन तत्साधनाना-
मपि स्तोत्रशस्त्राणां भेदो युज्यते । संस्कारकर्मत्वे तु प्रत्यृचं संस्कारभेदात्
श्रुतं द्वादशत्वं बाध्येतेति भावः ॥२५॥

अनर्थकं च तद्वचनम् ॥२६॥

अग्निष्टुतिं क्रतौ ' आग्नेया ग्रहा भवन्ति ' इति ग्रहाणामग्निदेवताकत्वं
श्रुतम् । मन्त्राणां देवताप्रकाशनार्थत्वे तु तत्र क्रतौ अग्निप्रकाशकानां मन्त्रा-
णामर्थादेव प्राप्तत्वात् ' आग्नेयेषु स्तुवीत ' इति वचनं निरर्थकम् । अपूर्वा-
र्थत्वे हि अतिदेशेन प्राकृतीनाम् ऋचां प्रसक्तौ तन्निवृत्त्यर्थं तद्वचनं सार्थ-
कम् । अतः प्रधानकर्मणी स्तोत्रशस्त्रे इत्यवगन्तव्यम् ॥२६॥

अन्यश्चार्थः प्रतीयते ॥२७॥

अर्थः-स्तोत्रशस्त्रयोः फलम्, अन्यः-विजातीयमिति प्रतीयते ।
कुतः ? ' सम्बद्धे वै स्तोत्रशस्त्रे ' इति श्रुत्या तयोः सम्बन्धस्योच्यमानत्वात्
भिन्नयोरेव सम्बन्धः न त्वभिन्नयोरिति सम्बन्धस्य भेदनिबन्धनत्वात् भेदस्य

च फलत एव वक्तुं न्याय्यत्वात्, इति तयोर्पूर्वार्थित्वे श्रौतोऽर्थः सम्बन्धः
समुपपद्यते । स्मरणार्थत्वे तु सा प्रमाणभूता श्रुतिः कदर्थिता स्यात् ।
स्मरणस्यैकरूपत्वादित्यर्थः ॥२७॥

अभिधानं च कर्मवत् ॥२८॥

‘ प्रउगं शंसति ’ ‘ निष्कैवल्यं शंसति ’ इति स्तोत्रशस्त्रयोरभि-
धानमपि प्रधानकर्मवद्द्वितीयान्तं दृश्यते । यस्य कर्मणो द्वितीयान्तं नाम
तत्प्रधानकर्म यथा-- ‘ अग्निहोत्रं जुहोती’ति व्याप्तेः ॥२८॥

फलनिर्वृत्तिश्च ॥२९॥

‘ एष वै स्तुतशस्त्रयोर्दोहः ’ इति स्तोत्रशस्त्राभ्यामेव फलस्योत्पत्तिः
श्रूयते । न देवतायाः । तस्मादृक्तेभ्यो हेतुभ्यः प्रधानकर्मणी स्तोत्रशस्त्रे
नाप्रधानकर्मणीति सिद्धम् ॥२९॥

मन्त्रविधायकत्वाधिकरणम् ॥६॥

विधिमन्त्रयोरैकार्थ्यमैकशब्दयात् ॥३०॥

‘ यजेत स्वर्गकामः ’ इत्यादिर्विधिः ‘ देवांश्चयाभिर्यजते, ददाति
च ज्योगित्ताभिः स च ते गोपतिः सह ’ इत्यादिर्मन्त्रः । एवं विधिवाक्य-
मन्त्रवाक्यगतयजेतददातीत्याद्याख्यातपदयोः ऐकार्थ्यम्—विधिरूपएकार्थप्रति-
पादकत्वम् । विधायकशब्दत्वस्योभयत्र समानत्वादित्यर्थः ॥३०॥

अपि वा प्रयोगसामर्थ्यान्मन्त्रोऽभिधानवाची स्यात् ॥३१॥

अपि वेति पूर्वपक्षव्यावृत्तिः । मन्त्रः—एवंजातीयकमन्त्रादिगतमाख्यात-
पदम्, स्वसर्माभिव्याहृतयच्छब्दबलात् स्वशक्यार्थप्रकाशनमात्रपरं स्यात् ।
न विधायकम् । यच्छब्देन विधिशक्तेः प्रतिबन्धादिति भावः । तदुक्तं वार्तिके-

एषामाख्यातशब्दानां यच्छब्दाद्युपबन्धनात्

विधिशक्तिः प्रणश्येत ते सर्वेऽत्राभिधायकाः ॥३१॥ इति ।

मन्त्रलक्षणाधिकरणम् ॥७॥

तच्चोदकेषु मन्त्राख्या ॥३२॥

‘ मन्त्रब्राह्मणयोर्वेदनामधेयम् ’ इति वचनान्मन्त्रो ब्राह्मणं चेति द्विविधो वेदः । तत्र ‘ अहे बुध्निय मन्त्रं मे गोपाय यमृषयस्त्रयीविदा विदुः ’ इति वेदप्रयुक्तमन्त्रशब्दार्थनिर्णयाय प्रसङ्गतो मन्त्रलक्षणमाह तच्चोदकोष्विति । प्रयोगसमवेतार्थस्मारकेषु वेदवचस्सु मन्त्रः इत्याख्या-नामधेयं वर्तत इत्यर्थः । तथा च विहितयागाद्यनुष्ठानसम्बन्ध्यर्थप्रकाशकत्वं मन्त्रत्वमिति मन्त्रलक्षणं पर्यवस्यति । वस्तुतस्तु, मन्त्रोऽयमिति अभियुक्तानां याज्ञिकानां समाख्यैव निर्दुष्टं मन्त्रलक्षणं बोध्यम् ॥३२॥

ब्राह्मणलक्षणाधिकरणम् ॥८॥

शेषे ब्राह्मणशब्दः ॥३३॥

‘ एतद्ब्राह्मणान्येव पञ्चहवींषि ’ इति वेदप्रयुक्तब्राह्मणशब्दार्थ-निश्चयार्थं तल्लक्षणमपि प्रसङ्गतो ज्ञेयम् । शेषे—मन्त्रभिन्नवेदभागे, ब्राह्मण-शब्दो वाचकत्वेन वर्तते । मन्त्रातिरिक्तवेदत्वं ब्राह्मणत्वमिति यावत् ॥३३॥

ऊहादीनाममन्त्रताधिकरणम् ॥९॥

अनाम्नातेष्वमन्त्रत्वमाम्नातेषु हि विभागः ॥३४॥

अनाम्नातेषु—पठ्यमानवेदान्तर्गतेषु उहप्रवरनामधेयेषु, अमन्त्रत्वम्-मन्त्रत्वं नास्ति । यतः—साक्षात्पठितेष्वेव मन्त्रब्राह्मणाविभागः स्यात् । ऊहा-दीनांप्रत्यक्षतो वेदापठितत्वेन वेदः इत्यभियुक्तप्रसिद्धविषयत्वात् न तेष-मन्त्रत्वमिति भावः ॥३४॥

ऋग्लक्षणाधिकरणम् ॥१०॥

तेषामृग्यत्वार्थवशेन पादव्यवस्था ॥३५॥

‘ यं ऋषयस्त्रयीविदा विदुः ऋचः सामानि यजूंषीति ’ इति वेद-पाठितऋगादिशब्दार्थविज्ञानायादौ ऋग्लक्षणमाह—तेषामिति । मन्त्राणां मध्ये

गायत्र्यादिच्छन्दोविशेषवशेन यत्र पादव्यवस्था विद्यते स मन्त्रो ऋक्-
शब्देन व्यवहियते । वृत्तानुसारतः पादव्यवस्थावन्मन्त्रत्वम् ऋक्त्वमिति
भावः ॥३५॥

सामलक्षणाधिकरणम् ॥११॥

गीतीषु समाख्या ॥३६॥

गीतीषु—वामदेव्यरथन्तरादिषु गानेषु, समाख्या—सामनामप्रयोगः
तत्सम्बन्धान्मन्त्रोऽपि सामशब्देनोच्यते इत्यर्थः । तथा च मन्त्रत्वसमानाधि-
करणगीतित्वं, गीतिविशिष्टमन्त्रत्वं वा सामत्वमिति सामलक्षणम् ॥३६॥

यजुर्लक्षणाधिकरणम् ॥१२॥

शेषे यजुः शब्दः ॥३७॥

शेषे—ऋक्सामभिन्ने वेदभागे, यजुः शब्दो व्यवहियते । ऋक्साम-
भिन्नमन्त्रत्वं यजुष्ट्वमित्यर्थः ॥३७॥

निगदानां यजुष्ट्वाधिकरणम् ॥१३॥

निगदो वा चतुर्थः स्याद्धर्मविशेषात् ॥३८॥

निगदो नाम उक्तेभ्यस्त्रिभ्यः प्रकारेभ्यो भिन्नश्चतुर्थः प्रकारः स्याद्वे-
दस्य । कुतः ? धर्मविशेषात् ‘ उच्चैर्ऋचा क्रियते ’ ‘ उच्चैः साम्ना ’ ‘ उपांशु
यजुषा ’ ‘ उच्चैर्निगदेन ’ इति यजुर्धर्मातिरिक्तस्य उच्चैस्त्वस्य निगदधर्मविशेष-
स्योपदेशात् यजुरपेक्षया भेदस्तत्रावश्यकः । पादव्यवस्थाविरहेण न ऋक्त्वं
तस्य । गीतिरूपत्वाभावात्सामत्वमपि न इति ॥३८॥

व्यपदेशाच्च ॥३९॥

‘ इमे निगदाः, इमे यजूंषि ’ इति भिन्ननाम्ना व्यवहारादपि यजुर्भ्यो-
ऽन्ये निगदाः इति ॥३९॥

यजूंषि वा तद्रूपत्वात् ॥४०॥

यजुष्येव निगदाः । कुतः ? तद्रूपत्वात्—ऋक्सामभिन्नमन्त्रत्वरूप-
यजुर्लक्षणवत्त्वात्, प्रश्लिष्टपाठात्मकत्वाच्च ॥४०॥

वचनाधर्मविशेषः ॥४१॥

‘ उच्चैर्निगदेन इति वचनबलाद्धर्मविशेषो ’ निगदस्य यजुरूपत्वेऽ-
प्युपपद्यते पुरुषान्तरप्रत्यायनायेति भावः ॥४१॥

अर्थाच्च ॥४२॥

परप्रत्ययनरूपदृष्टार्थवत्त्वाच्च निगदानामुच्चैस्त्वधर्मो गुज्यत इत्यर्थः ।
न हि ‘ अग्नीदग्नीन् विहर ’ इत्यादि निगदस्योपांशूच्चारे परप्रत्ययनं
सम्भवति ॥४२॥

गुणार्थो व्यपदेशः ॥४३॥

यजुर्भ्यरभिन्नत्वेऽपि निगद इति व्यपदेशः प्रकर्षेण गद्यमानत्व-
रूपगुणयोगात्सूपपद्यते ब्राह्मणपरिव्राजकवत् ॥४३॥

सर्वेषामिति चेत् ॥४४॥

उच्चैस्त्वगुणसाम्येन ऋगादीनामपि निगदत्वापातिरिति चेत् ॥४४॥

न ऋग्व्यपदेशात् ॥४५॥

गुणसाम्येऽपि न ऋचां निगदत्वप्रसक्तिः । कुतः ? ‘ अयाज्या वै
निगदाः तस्मादृचैव यजन्ति ’ इति ऋचां निगदभिन्नत्वव्यपदेशात् ।
गदतिस्तु अपादबद्धाक्षरसमूहवाचकः, इति उपांशुभिन्नस्वरयुक्तापादबद्धमन्त्रा-
क्षरत्वमेव निगदमदशक्यतावच्छेदकम् । तस्य च ऋगादिष्वभावात् न तत्र
निगदत्वप्रसक्तिरिति भावः ॥४५॥

एकवाक्यत्वलक्षणाधिकरणम् ॥४६॥

अर्थैकत्वादेकं वाक्यं साकाङ्क्षं चेद्विभागे
स्यात् ॥४६॥

यत् वाक्यषट्कपदानां विभागे साकाङ्क्षं—शाब्दबोधाजनक-
अविभागे चैकार्थप्रतिपादकं तदेकं वाक्यमित्यर्थः ॥४६॥

वाक्यभेदाधिकरणम् ॥१५॥

समेषु वाक्यभेदः स्यात् ॥४७॥

समेषु—परस्पराऽऽकाङ्क्षारहितेषु पदेषु, वाक्यभेदः—भिन्नवाक्यत्व-
मर्थैकत्वेऽपि स्यादित्यर्थः ॥४७॥

अनुषङ्गाधिकरणम् ॥१६॥

अनुषङ्गो वाक्यसमाप्तिः सर्वेषु तुल्य-
योगित्वात् ॥४८॥

वाक्यपरिसमाप्तिः—समाप्तवाक्यरूपनिराकाङ्क्षता, तद्धेतुः पूर्ववाक्ये
जनितान्वयबोधपदस्य तत्समूहस्य वा उत्तरवाक्ये अन्वयार्थमभिसन्धानात्मकः
समनुषङ्गः कार्यः । कुतः ? सर्वेषु वाक्येषु आकाङ्क्षापरिपूरकत्वस्य तुल्यत्वा-
दित्यर्थः ॥४८॥

व्यवेताननुषङ्गाधिकरणम् ॥१७॥

व्यवायान्नानुषज्येत ॥४९॥

यत्र तु असम्बन्धिपदव्यवधानमस्ति । तत्र पूर्ववाक्ये विद्यमानमपि
सम्बन्धाहं पदम् असम्बन्धिपदव्यवधानात् तदुत्तरवाक्ये नानुषज्यते । तत्रा-
ध्याहारः कार्य इति भावः ॥४९॥

इति पूर्वमीमांसासूत्रवृत्तौ भावबोधिण्यां द्वितीयाध्यायस्य प्रथमः
पादः ॥१॥ श्रीः ॥

॥ अथ द्वितीयाध्यायस्य द्वितीयः पादः ॥

शब्दान्तरादिभिः कर्मभेदनिरूपणमेतत्पादार्थः । तत्रादौ—

अङ्गापूर्वभेदाधिकरणे सूत्रम् ॥१॥

शब्दान्तरे कर्मभेदः कृतानुबन्धत्वात् ॥१॥

ज्योतिष्टोमप्रकरणे ‘सोमेन यजेत’ ‘दाक्षिणानि जुहोति’ ‘हिरण्य-
मात्रेयाय ददाति’ इत्यादीनि अपर्यायधातुभेदाभिन्नानि आख्यातान्तानि
पदानि श्रूयन्ते । तेषु शब्दान्तरे—धातुभेदे सति, कर्मभेदः—भावनायास्तज्ज-
न्यापूर्वस्य च भेदः । कुतः ? कृतानुबन्धत्वात्—कृतः अनुबन्धः—भावनायाः
परिच्छेदः—व्यावर्तनं—पार्थक्यं येन सः कृतानुबन्धः, तस्य भावस्तत्त्वं तस्मात् ।
कार्यकारणयोरन्यतरस्य वैजात्येऽपरवैजात्यस्यापरिहार्यत्वेन भावनाविशेषणी-
भूतधात्वर्थभेदेन भावनाया अपि भेद इति भावः ॥१॥

समिदाद्यपूर्वभेदाधिकरणम् ॥२॥

एकस्यैवं पुनः श्रुतिरविशेषादनर्थकं हि स्यात् ॥२॥

दर्शपूर्णमासप्रकरणे ‘समिधो यजति’ ‘तनूनपातं यजति’ ‘इडो
यजति’ ‘बर्हिर्यजति’ ‘स्वाहाकारं यजती’ ति श्रुतम् । तत्र एकस्यैव
यजतेः पुनः श्रवणं गुणाद्यविधायकत्वेन, एवं—शब्दान्तरवत् भावनाभेदकं
भवेत्, अन्यथा तदनर्थकं स्यात् । यागनामत्वेन पर्यवसानात् ‘दध्ना
जुहोती’त्यादिवदन्यस्य विधेयस्य कस्यचिदभावात् सकृदुच्चारणेनैव कार्य-
सिध्दावसकृदुच्चारणं व्यर्थं स्यादिति भावः ॥ २ ॥

आधाराद्याग्नेयादीनामङ्गाङ्गिभावाधिकरणम् ॥ ३ ॥

प्रकरणं तु पौर्णमास्यां रूपावचनात् ॥ ३ ॥

दर्शपूर्णमासप्रकरणे ‘यदाग्नेयोऽष्टाकपालोऽमावास्यायां पौर्णमास्यां

चाच्युतो भवति ' ' तावब्रूतावग्नीषोमावाज्यस्यैव नाबुपांशु पौर्णमास्यां यज-
न्निति ' ' ताभ्यामेतमेकादशकपालमग्नीषोमीयं पूर्णमासे प्रायच्छदिति ' ' ऐन्द्रं
दध्यमावास्यायामैन्द्रं पयोऽमावास्यायाम् ' इति श्रूयते । तथा तत्समीपे ' य एवं
विद्वान् पौर्णमासीं यजते ' ' य एवं विद्वान् अमावास्यां यजते ' इत्यपि श्रूयते ।
तत्रेदं विद्वद्वाक्यद्वयं ' यदाग्नेयोऽष्टाकपालः ' इत्यादिभिर्वाक्यैर्विहितानामा-
ग्नेयादिषड्यागानामनुवादकम्, नापूर्वस्य यजतेर्विधायकम् । कुतः ? पौर्ण-
मासीमिति पौर्णमास्युपलक्षित षड्यागानां प्रकरणम् । अतस्तदनुवादकं तत् ।
किंच द्रव्यदेवतारूपयागस्वरूपानभिधायित्वान्नयागविधायकम् इत्यपि ज्ञेयम् ।
न हि रूपमन्तरेण यागस्य कर्तव्यत्वं सम्भवति ॥३॥

विशेषदर्शनाच्च सर्वेषां समेषु हि अप्रवृत्तिः स्यात् ॥४॥

' सौर्यं चरुं निर्वपेत् ब्रह्मवर्चसकामः ' एवमादिश्रुतिविहितविकृती-
ष्टिषु अतिदेशप्राप्तप्राकृताङ्गप्रयाजानुवादेन ' प्रयाजे प्रयाजे कृष्णलं जुहोति '
इति विशेषदर्शनादपि विद्वद्वाक्यद्वयं प्रधानभूताग्नेयादिषड्यागानुवादकमिति
निश्चीयते । तद्वाक्यद्वयं नानुवादकम् । किंतु, स्वतन्त्रकर्मविधायकम् अन एव प्रधान-
नकर्मबोधकमित्युक्तौ तु तत्पूर्वविहितानां प्रयाजाऽऽधारादीनामपि कथंचिद्द्रव्य-
देवतासम्पादनेन सन्दंशन्यायेन च प्रधानकर्मत्वप्राप्त्या सर्वेषामेव तेषां ' यदा-
ग्नेय ' इत्यारभ्य विद्वद्वाक्यान्तैर्वचनैर्विहितकर्मणां प्राधान्यस्य समत्वात् प्रद-
र्शितं विशेषदर्शनं सुतरामनुपपन्नं स्यात् । न हि प्रधानकर्मणां विकृतिष्वति-
देशो भवति । अपि त्वङ्गानामेव । अतः प्रयाजादीनां षड्यागाङ्गत्वं विद्व-
द्वाक्यं च तत्कालानुष्ठेयत्रिकद्वयानुवादकमिति सिध्यति ॥४॥

गुणस्तु श्रुतिसंयोगात् ॥५॥

ननु, विद्वद्वाक्यविहितकर्मअनूच ' यदाग्नेयोऽष्टाकपालः ' इत्यादि-
वाक्येन तत्र द्रव्यदेवतारूपो गुणो विधीयते । कुतः ? श्रुतिसंयोगात् -
विद्वद्वाक्याविहितकर्मनुवादक्षमस्य पौर्णमास्याममावास्यामिति शब्दस्य तत्र
सत्त्वात् । तथा च विद्वद्वाक्यविहितकर्मणः प्रयाजादिकम्पङ्कमिति विकृतिषु
विशेषदर्शनमपि प्रागभिहितं नानुपपन्नमिति भावः ॥५॥

**चोदना वा गुणानां युगपच्छास्त्राच्चोदिते हि
तदर्थत्वात्तस्य तस्योपदिश्येत ॥ ६ ॥**

‘ यदाग्नेय ’ इत्यादिश्चोदना वा—कर्मोत्पत्तिविधिरेव । कुतः ? तत्रै-
केन वाक्येनानेकेषां गुणानां युगपत् शास्त्रात्—विधानात् । अनेकगुण-
विशिष्टैककर्मोपदेशादित्यर्थः । चोदितेतु—वाक्यान्तरेण प्राप्ते कर्मणि बहूनां
गुणानां विधाने हि, तेषां तदर्थत्वात्—प्रधानभूतकर्मार्थत्वात्, तस्य तस्य-
गुणस्य विधानार्थं पृथक् पृथक् कर्म विधीयते । ‘ ऋजुमाधारयति ’ ‘ सन्त-
तमाधारयति ’ इत्यादिवत् । तस्माद्यदाग्नेय इत्यादिर्न गुणविधिः । अपि तु
द्रव्यदेवतारूपगुणद्वयविशिष्टकर्मोत्पत्तिविधिः । विद्वद्वाक्यं च तदनुवादक-
मिति । तदुक्तम्—

प्राप्ते कर्मणि नानेको विधातुं शक्यते गुणः ।

अप्राप्ते तु विधीयेरन् बहवोऽप्येकयत्नतः ॥ इति ॥ ६ ॥

उपदेशश्च तद्वत् ॥ ७ ॥

‘ उग्राणि ह वा एतानि हवींषि अनावास्यायां सम्भ्रियन्ते ’ इति
उग्रत्वापरपर्यायप्राधान्यव्यपदेशः, तथा ‘ आग्नेयं प्रथमैमन्द्रे उत्तरे ’ इति सहा-
नुष्ठानव्यपदेशश्च विरुध्येत । गुणविधित्वे तु ‘ व्रीहिभिर्घृजेत यवैर्वा ’ इति-
वदप्राधान्यं विकल्पश्च स्यादिति भावः ॥७॥

लिङ्गदर्शनाच्च ॥ ८ ॥

‘ चतुर्दश पौर्णमास्यामाहुतयः हूयन्ते, त्रयोदश अमावास्यायाम् ’
इति आहुतिपरिगणनात्मकलिङ्गदर्शनादपि कर्मविधायकानि ‘ यदाग्नेय ’
इत्यादीनि वाक्यानि । विद्वद्वाक्यन्तु तदनुवादकमिति तस्य कर्मविधित्वे
लिङ्गदर्शनमनुपपन्नं स्यादित्यर्थः ॥८॥

उपांशुयाजापूर्वताधिकरणम् ॥ ४ ॥

पौर्णमासीवदुपांशुयाजः स्यात् ॥९॥

‘जामि वा एतद्वज्रस्य क्रियते, यदन्वञ्चौ पुरोडाशवुपांशुयाज-
मन्तरा यजति’ ‘विष्णुरुपांशु यष्टव्योऽजामित्वाय’ ‘प्रजापतिरुपांशु यष्टव्योऽ-
जामित्वाय’ ‘अग्नीषोमावुपांशु यष्टव्यावजामित्वाय’ इति दर्शपूर्णमासप्रकरण-
पठितः ‘उपांशुयाजमन्तरा यजतीति वाक्यश्रुतः उपांशुयाजः’ ‘विष्णुरुपांशु
यष्टव्येत्यादिवाक्यविहितयागत्रयानुवादकः पौर्णमासीवत् ; यथा विद्वद्वाक्यस्थं
पौर्णमासीपदमाग्नेयादियागसमुदायानुवादकं तद्वदित्यर्थः ॥९॥

चोदना वाऽप्रकृतत्वात् ॥१०॥

‘उपांशुयाजमन्तरा यजती’ति चोदना वा- कर्मोत्पत्ति विधिरेव,
नानुवादः । कुतः ? उपक्रमे कस्यचिदपि कर्मणः अप्रकृतत्वात् । ‘विष्णु-
रुपांशु यष्टव्यः’ इत्यादिस्तु न विधिः, अपि तु तस्यैवान्तराविहितस्योपांशु-
याजस्यार्थवादः । अन्यथा, वाक्यभेदापत्तेरित्यर्थः ॥१०॥

गुणोपबन्धात् ॥११॥

‘यदन्वञ्चौ पुरोडाशौ’ इति पुरोडाशसान्तरत्यरूपदोषजन्यजामितायाः
अन्तरालगुणवता यजिना निवृत्तिप्रतीतिः । यत्रान्तरालगुणोपदेशः श्रुतस्तत्रैव
विधिप्रतीतिः उपांशुयाजमन्तरा यजतीत्यत्रैवोपांशु यागविधिरिति बोध्यम् ॥११॥

प्राये वचनाच्च ॥१२॥

किञ्च ‘तस्य वा एतद्वज्रस्य शिरो यदग्नेयः, हृदयमुपांशुयाजः, पादा-
वग्नीषोमीयः’ इति प्राये-बहुप्रधानकर्मसमभिव्याहारे ‘हृदयमुपांशुयाजः’
इति वचनात्-पाठादपि, उपांशुयागः प्रधानम् । अतोऽन्तरालवाक्ये उपांशु-
यागविधिरेवेति सिद्धान्तः ॥१२॥

आधारादीनामपूर्वताधिकरणम् ॥५॥

आधाराभिहोत्रमरूपत्वात् ॥१३॥

‘आधारमाधारयति’ इतिवाक्यम् ‘अभिहोत्रं जुहोति’ इति च
वाक्यम्, ‘ऊर्ध्वमाधारयति’ ‘ऋजुमाधारयति’ ‘सन्ततमाधारयति’ तथा-

‘ दध्ना जुहोति ’ ‘ पयसा जुहोति ’ इत्यादिवाक्यविहितकर्मसमुदायस्यानुवादकम् ।
नैव विधायकम् । कुतः ? अरूपत्वात्—तत्र तत्र च कर्मस्वरूपयोर्द्रव्यदेवतयो-
रश्रवणादित्यर्थः ॥१३॥

संज्ञोपबन्धात् ॥१४॥

‘ आधारम् ’ ‘ अग्निहोत्रम् ’ इति द्वितीयान्तसंज्ञया निर्देशादपि न
विधायकम्, किं त्वनुवादकमेव । सिद्धस्यैव द्वितीयया निर्देशः, न त्वसिद्ध-
स्येति । अनुवादकत्वे तु अर्थाक्षिप्तसाध्यत्वानुवादकतया द्वितीयोपपत्तेरिति
भावः ॥ १४ ॥

अप्रकृतत्वाच्च ॥१५॥

द्रव्यदेवताबोधकवाक्यान्तरस्य अप्रकृतत्वाच्च—समीपवृत्तित्वाभावा-
दपि, न विधायकं तद्वाक्यद्वयम् । दध्ना जुहोतीत्यत्र दध्नः सिद्धत्वेऽपि तद्वि-
शिष्टव्यापारस्य विधेयत्वेन तदनुवादो युक्त इति भावः ॥१५॥

चोदना वा शब्दार्थस्य प्रयोगभूतत्वात्, तत्संनिधेर्युणार्थेन पुनः श्रुतिः ॥१६॥

‘ आधारमाधारयति ’ ‘ अग्निहोत्रं जुहोती’ति च वाक्यं चोदना
वा-कर्मविधायकमेव । कुतः ? शब्दार्थस्य—तद्वाक्यार्थस्य—आधाराग्निहोत्रहोम-
नामकं कर्म अनुष्ठेयमित्यस्य, अनुष्ठानापरपर्यायप्रयोगरूपत्वात् । अतस्तत्स-
न्निधेः आधाराग्निहोत्रसन्निध्यात् । ‘ सन्ततमाधारयति ’ ‘ दध्ना जुहोती ’-
त्यादि पुनः श्रवणं गुणार्थेन—द्रव्यादिरूपगुणविधायकत्वेन उपपद्यते ।
अनुवादे तु फलाभावात्प्रयोगरूपत्वाभावात्, सन्ततादिवाक्ये गुणविशिष्ट-
कर्मविधौ गौरवात्, मत्वर्थलक्षणापत्तेश्च ‘ आधारमाधारयति ’ ‘ अग्निहोत्रं
जुहोति ’ इति च वाक्यमेव कर्मविधायकमिति भावः ॥१६॥

पशुसौमयोरपूर्वत्वाधिकरणम् ॥ ६ ॥

**द्रव्यसंयोगाच्चोदना पशुसोमयोः प्रकरणे
ह्यनर्थको द्रव्यसंयोगो न हि तस्य गुणार्थेन ॥१७॥**

ज्योतिष्टोमे 'अग्निषोमीयं पशुमालभेत' इति श्रुतिः, तथा--'सोमेन यजेत' इति च । एवं 'हृदयस्याग्रे अवद्यति' 'ऐन्द्रवायवं गृह्णाति' इत्यादिकमपि तत्र श्रूयते । 'अतः कुत्र विधिः ? कुत्र वाऽनुवादः ?' इति विशये सिद्धान्तमाह परमर्षिजामानः— **पशुसोमयोः**— पशुसोमघटितवाक्ययोः, **चोदना**— अपूर्वकर्मविधिः, कुतः ? **द्रव्यसंयोगात्**— द्रव्येण पशुना सोमेन च संयोगात्, द्रव्यवाचकपशुसोमपदयुतत्वादित्यर्थः । **प्रकरणे**— तत्प्रकरणपठितहृदयैन्द्रवायवादिवाक्येन यागविधाने तु, श्रुतद्रव्यसंयोगः— द्रव्यवाचकपशुसोमपदसंयोगः, **अनर्थको**—व्यर्थः स्यात् । **हि—यतः**, तस्य— पशुपदस्य सोमपदस्य च, **गुणार्थेन**—गुणविधायकत्वेन, सार्थक्यं न सम्भवति । ऐन्द्रवायवादिवाक्ये हृदयरसादिद्रव्यस्य श्रुतत्वादित्यर्थः ॥१७॥

अचोदकाश्च संस्काराः ॥१८॥

किं च 'ऐन्द्रवायवम्' इति द्वितीयया हृदयस्येति षष्ठ्या च हृदयप्रहयोः प्राधान्यबोधनात् अवदानप्रहणयोः 'व्रीहीन् प्रोक्षतीतिवत्संस्कारकर्मत्वं प्रतीयते । न प्रधानकर्मत्वम् । ततः **संस्काराः**—संस्कारकर्मोपदेशकत्वेन ज्ञायमानाः शब्दाः, प्रोक्षणादिशब्दवत् **अचोदकाः**—प्रधानकर्मविधायका न भवन्तीत्यर्थः ॥१८॥

**तद्देदात्कर्मणोऽभ्यासो द्रव्यपृथक्त्वादनर्थकं
हि स्याद्देदो द्रव्यगुणिभावात् ॥१९॥**

ननु, सोमेनेत्यस्योत्पत्तिविधित्वे तस्य कर्मण एकत्वात् ऐन्द्रवायवाबनेकदेवतासम्बन्धो विकल्पेन वक्तव्यः । सत्येवं 'दशैतान् प्रधानव्यर्थुः प्रातः—सवने गृह्णातीति' पहाणां समुच्चयः श्रुतः, सः विरुध्यतेत्याशङ्क्यायामाह—तदिति । **तद्देदात्**—देवतासम्बन्धभेदात्, सोमेनेतिविहितकर्मणोऽप्यभ्यासः—

आवृत्तिः, सायंप्रातरग्निहोत्रवत् भेद इत्यर्थः । तथा पात्रभेदेन द्रव्यस्य पृथक्त्वात्संस्कारस्य भेदः । ग्रहणस्य द्रव्यं प्रति गुणीभावात्—अङ्गत्वात्, प्रतिप्रधानमङ्गावृत्तिरिति न्यायेन संस्कारस्य भेदः । यागस्यापि देवतासम्बन्ध-भेदाद्भेदः । तथा चोक्तसमुच्चयोऽप्युपपन्नः । सकृद्गृहीत्वा विभज्य यागकरणे तु ‘आश्विनो दशमो गृह्यते’ इति क्रमविधिरनर्थकः—व्यर्थः स्यादिति भावः ॥१९॥

संस्कारस्तु न भिद्येत, परार्थत्वाद्द्रव्यस्य गुणभूत-त्वात् ॥२०॥

नन्वेवं ‘खदिरे पशुं बध्नाति’ ‘पालाशे बध्नाति’ ‘इत्यत्रापि बन्धनस्य कुतो नाभ्यास इत्याशङ्क्यायामाह—संस्कार इति । बन्धनात्मकः पशुसंस्कारस्तु न भिद्येत—नाभ्यस्येत, द्रव्यस्य—यूपस्य, परार्थत्वात्—गुणभूतत्वात्, अङ्गत्वा-दिति यावत् । तथा च अङ्गानुसारेण न प्रधानस्यावृत्तिरिति भावः ॥२०॥

सङ्ख्याकृतकर्मभेदाधिकरणम् ॥७॥

पृथक्त्वनिवेशात्सङ्ख्यया कर्मभेदः स्यात् ॥२१॥

वाजपेये ‘सप्तदश प्राजापत्यान् पशूनालभते’ इति श्रुतम् । तत्र प्रजापतिर्देवता यस्य पशोः स प्राजापत्यः, इति तद्विज्ञातप्रातिपदिकेन एक-पशुद्रव्यकं एकदेवतोपेतं चैकयागस्वरूपमुपदिश्यते । ततस्तादृशानि पृथक् पृथगनेकानि यागस्वरूपाणीति ज्ञापनाय ‘प्राजापत्यान्’ इति प्रातिपदिको-त्तरविहित-शस्प्रत्ययान्तेन पदेन ज्ञायते । तेषां बहुत्वविशेषस्तु सप्तदशेति विशिष्टसङ्ख्यावाचकपदेनावेद्यते । तस्मात्—प्रातिपदिकार्थयागस्वरूपे सप्तदशसङ्ख्यया निवेशात् पृथक् पृथक् सप्तदशयागाः इति तेषां पशुद्रव्यक-प्रजापतिदैवत्यानां यागानां सङ्ख्यया भेदः सिध्यतीति भावः ॥२१॥

संज्ञाकृतभेदाधिकरणम् ॥८॥

संज्ञा चोत्पत्तिसंयोगात् ॥२२॥

ज्योतिष्टोमसन्निधौ श्रूयमाणे ‘अथैष ज्योतिः, अथैष विश्वज्योतिः,

अथैष सर्वज्योतिः, एतेन सहस्रदक्षिणेन यजेत ' इति वाक्ये प्रतीयमाना ज्योतिरादिसंज्ञा कर्मभेदिका । कुतः ? उत्पत्तिवाक्यसंयोगात् पाठादित्यर्थः । अथेत्यनेन पूर्वतनप्रकरणविच्छेदस्य प्रत्यायनाच्च ज्योतिरादिनामकः सहस्रदक्षिणाकः अपूर्वयागविधिरेवेति भावः ॥ २२ ॥

देवताभेदकृतकर्मभेदाधिकरणम् ॥९॥

गुणश्चापूर्वसंयोगे वाक्ययोः समत्वात् ॥२३॥

चातुर्मास्ये वैश्वदेवपर्वणि ' तप्ते पयसि दध्यानयति सा वैश्वदेव्या-
मिक्षा, वाजिभ्यो वाजिनम् ' इति पठितम् । तत्र गुणश्च—वाजिनगुणोऽपि,
कर्मभेदकः । कुतः ? अप्रकृतदेवतानाम्ना सम्बध्यमानत्वात् पूर्वस्मिन्कर्मणि
निवेशासम्भवात् आमिक्षावाक्यवाजिनवाक्ययोः निराकाङ्क्षत्वेन समत्वाच्च—
तुल्यत्वादित्यर्थः ॥२३॥

द्रव्यविशेषानुक्तिकृतकर्मैक्याधिकरणम् ॥ १० ॥

अगुणे तु कर्मशब्दे गुणस्तत्र प्रतीयेत ॥२४॥

कर्मशब्दे—कर्मोत्पत्तिवाक्ये, अगुणे तु—गुणश्रवणशून्ये सति, यथा-
अग्निहोत्रं जुहोतीति । तत्र—तस्मिन्कर्मणि—तत्समीपवर्ति-दध्नाजुहोतीत्यादिवाक्ये,
गुणः—गुणविधिः, प्रतीयेत । गुणश्रवणसहितोत्पत्तिवाक्यस्य तु उत्पत्तिशिष्ट-
गुणावरुद्धत्वात् उत्पन्नशिष्टस्यात एव दुर्बलस्य गुणस्य उत्पत्तिशिष्टगुणबाध-
कत्वं जातु चिदपि न सम्भवति । दध्यादिवाक्ये दधिपयसोर्द्वयोरपि उत्पन्न-
शिष्टत्वेन तुल्यत्वात् पक्षे बाधाद्विकल्पो युज्यत इति भावः ॥२४॥

दध्यादिद्रव्यस्य सफलत्वाधिकरणम् ॥११॥

फलश्रुतेस्तु कर्म स्यात् फलस्य कर्मयोगित्वात् ॥२५॥

अग्निहोत्रं प्रकृत्य तत्संनिधौ ' दध्नेन्द्रियकामस्य जुहुयात्, ' इति
श्रुतम् । तत्रेन्द्रियकामस्येति इन्द्रियरूपफलस्य श्रवणात् दध्यादिगुणविशिष्टम-
प्रकृतं कर्मैव फलार्थं विधातुं युक्तम् । न तु गुणः । कुतः ? भावार्थाधिकरण-

न्यायेन इन्द्रियफलस्य कर्मयोगित्वात्—कर्मजन्यत्वादित्यर्थः । अन्यथा दध्नः सिद्धत्वात्सर्वदैव फलापत्तिरिति भावः ॥२५॥

अतुल्यत्वात्तु वाक्ययोर्गुणे तस्य प्रतीयेत ॥२६॥

‘ अग्निहोत्रं जुहुयात्स्वर्गकामः ’ ‘ दध्नेन्द्रियकामस्य जुहुयात् ’ इत्यनयोर्वाक्ययोरतुल्यत्वात् तस्य—होमस्य, गुणे फलसम्बन्धः प्रतीयेत । जन्यत्वेनेत्यर्थः । स्वर्गकामवाक्ये विधेयान्तरस्याभावात्, कमफलसम्बन्धमात्रविधायकत्वेन तत्र भावार्थाधिकरणस्य प्रवृत्तिः । इन्द्रियकामवाक्ये तु गुणफलसम्बन्धविधेः सम्भवात् न तत्र भावार्थाधिकरणस्य प्रवृत्तिरित्यतुल्यत्वं तयोर्वाक्ययोर्ज्ञेयम् । तस्मात्—इन्द्रियफलोद्देशेन गुणविधिरेव प्रकृते होमे युक्त इति भावः ॥२६॥

वारवन्तीयादीनां कर्मान्तरताधिकरणम् ॥२७॥

समेषु कर्मयुक्तं स्यात् ॥२७॥

‘ त्रिवृदग्निष्टुदग्निष्टोमः ’ इत्यग्निष्टोमविकृतिभूतम् अग्निष्टुसंज्ञकम् एकाहं पाप्मापहं यागं प्रकृत्य ‘ तस्य वायव्यासु ऋक्षु एकविंशमग्निष्टोमसाम कृत्वा ब्रह्मवर्चसकामो यजेत ’ इति पठित्वा अनन्तरम् ‘ एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत ’ इति श्रतम् । तत्र धात्वर्थक्रियात्वस्य वारवन्तीयसाम्नि यजतौ च समानत्वात् एवंजातीयकेषु आश्रयापेक्षाराहित्येन समेषु—तुल्येषु वाक्येषु, श्रूयमाणं फलं भावार्थाधिकरणन्यायेन कर्मयुक्तम्—अपूर्वकर्मसम्बन्धं विशिष्टकर्मान्तरजन्यमेव स्यात् । नेन्द्रियकामाधिकरणन्यायेन गुणजन्यमित्यर्थः । अस्मिन्वाक्ये श्रूयमाणे एतच्छब्दः न पूर्वप्रकृतपरामर्शकः । अपि तु अथैष ज्योतिरित्यादिवत् विधीयमानरेवतीऋगधिकरणकवारवन्तीयसामगुणविशिष्टपशुफलक्यागान्तरबोधकः । तथा च नात्र वाक्यभेदादिः कोऽपि दोष इति भावः ॥२७॥

सौभरनिधनयोः कामैक्याधिकरणम् ॥ १३ ॥

सौभरे पुरुषश्रुतेर्निधनं कामसंयोगः ॥ २८ ॥

‘ यो वृष्टिकामो योऽन्नाद्यकामो यः स्वर्गकामः, स सौभरेण स्तुवीत
‘ सर्वे वै कामाः सौभरे ’ इति समाम्नायानन्तरं समामनन्ति- ‘ हीषिति वृष्टि-
कामाय निधनं कुर्यात्, ऊर्गित्यन्नाद्यकामाय, ऊ इति स्वर्गकामाय ’ इति
सौभरं नाम सामविशेषः । निधनं च उद्गीथ-प्रस्ताव-प्रतिहार-उपद्रव-निध-
नाख्यैः पञ्चावयवैरुपेतस्य साम्नोऽतिमोऽवयवः । तथा च सौभरे-सौभरसामस-
म्बन्धनिधने निधनाश्रितहीषादौ अपरः कामसम्बन्धः-फलान्तरजनकत्वम् ।
कुतः ! पुरुषश्रुतेः- उत्तरवाक्ये वृष्टिकामाय हीषिणि निधनं कुर्यादिति
पृथक् पुरुषप्रयत्नश्रवणात् । प्रयत्नपार्थक्यात् फलपार्थक्यं युक्तम् । अन्यथा
पृथक् पुरुषप्रयत्नश्रवणमनुपपन्नं स्यादिति भावः ॥ २८ ॥

सर्वस्योक्तकामत्वात् तस्मिन्कामश्रुतिः

स्यान्निधनार्था पुनः श्रुतिः ॥ २९ ॥

वेत्यनेन पूर्वपक्षो व्यावर्त्यते । सर्वस्य-निखिलस्य शाखाभेदेनोपदिष्ट-
निधनाश्रितहीषादिवर्णयुतस्य सौभरसाम्नः, उक्तकामत्वात्-‘ यो वृष्टिकामः ’
इत्यादिश्रुत्या निर्ज्ञातिशेषफलसाधनत्वात् तत्फलस्यैव हीषादिवाक्ये प्रत्यभि-
ज्ञायत्वात् तस्मिन्-सौभरसाम्न्येव कामश्रुतिः-वृष्ट्यादिफलसाधनत्वकथन-
परं हीषादिवाक्यं स्यात् । पुनः श्रुतिस्तु अनियमेन निधनप्राप्तौ तन्नियम-
परेत्यवधेयम् । अपूर्वविध्यपेक्षया नियमविधौ लाघवादिति भावः ॥ २९ ॥

इति पूर्वमीमांसासूत्रवृत्तौ भावबोधिन्यां द्वितीयाध्यायस्य

द्वितीयः पादः ॥ २ ॥ श्रीः ॥

अथ द्वितीयाध्यायस्य तृतीयः पादः ॥

ग्रहाग्रताया ज्योतिष्टोमाङ्गताधिकरणम् ॥१॥

गुणस्तु क्रतुसंयोगात्कर्मान्तरं प्रयोजयेत्संयोगस्या-
शेषभूतत्वात् ॥ १ ॥

‘ज्योतिष्टोमेन स्वर्गकामो यजेत’ इति ज्योतिष्टोमयज्ञं प्रकृत्य तत्रेत्यं
भूयते--‘यदि रथन्तरसामा सोमः स्यात् ऐन्द्रवायवाग्रान् ग्रहान् गृह्णीयात्,
यदि बृहत्सामा शुक्राग्रान्, यदि जगत्सामा आग्रयणाग्रान्’ इति । अत्र रथ-
न्तरं साम यस्मिन् क्रतावित्यन्यपदार्थप्रधानबहुव्रीहिणा अन्यपदार्थेन क्रतुना
सह रथन्तरसाम्नः संयोगात्--सम्बन्धद्योतनात्, गुणस्तु--रथन्तरसामात्मको
गुणः, कर्मान्तरमेव--प्रकृतात् ज्योतिष्टोमात् भिन्नं कर्मैव, प्रयोजयेत्--उत्पा-
दयेत्, कुतः ? संयोगस्य-रथन्तरसामसम्बन्धस्य, अशेषभूतत्वात्--कृत्स्नक्रतु-
व्यापकत्वात् । तदेव हि विशेषण भवितुमर्हति, यत्स्वविशेष्यं कात्स्न्येन
व्याप्नोति । यथा शङ्खः पाण्डुर इत्यादौ पाण्डुरत्वादिकं स्वविशेष्यतावच्छेद-
कशङ्खत्वावच्छेदेन शङ्खं व्याप्नोति । न तथा रथन्तरं साम स्वविशेष्यतावच्छे-
दकज्योतिष्टोमत्वावच्छेदेन ज्योतिष्टोमं व्याप्नोति । तस्य गायत्र-यज्ञायज्ञीय-वार-
न्तीय--सौभरादिसामोपेतत्वात् । अतो न ‘रथन्तरसामा सोमः’ इति श्रौतः
शब्दः प्रकृतं ज्योतिष्टोमं परामृशति । अपि तु रथन्तरसाम--ऐन्द्रवायवग्रहाग्रत्वा-
न्वयगुणाशिष्टक्रतुर्वन्तरविधायकः स शब्दः । यदाऽऽग्नेयादिवदिति पूर्वपक्षः ॥१॥

सिद्धान्तः--एकस्य तु लिङ्गभेदात् प्रयोजनार्थ-

मुच्येतैकत्वं गुणवाक्यत्वात् ॥२॥

एकस्य तु--एकस्यैव प्रकृतस्य ज्योतिष्टोमक्रतोर्मार्ध्यान्दिनसवने पृष्ठ-
तोत्रे रथन्तरादीनां साम्नां विकल्पेन निवेशात् रथन्तरादिलिङ्गभेदेन--ग्रह-
विशेषाग्रतायाः प्रयोगभेदेन, नियमविध्यात्मकप्रयोजनार्थमिदं वाक्यमुच्यते
‘यदि रथन्तरसामे’ त्यादि । तथा च रथन्तरं साम यस्य क्रतोर्मार्ध्यान्दिन-

सवनीयपृष्ठस्तोत्रे स रथन्तरसामेत्यादिव्युत्पत्त्या प्रकृतक्रतावन्यपदार्थत्वस्योपपत्तिसम्भवात्, क्रत्वन्तरकल्पने तु प्रोक्षणादघातादिषु रथन्तरसामाद्यभावेनागत्या स्तोत्रावच्छेदेन तद्याप्तेर्वाच्यतया सिद्धान्तेऽपि माध्यान्दिनीयपृष्ठस्तोत्रावच्छेदेन प्रकृतज्योतिष्टोमव्याप्तेः सम्भवात्, प्रकृतभङ्गाप्रकृतकल्पनमित्यादिदोषदूषितं क्रत्वन्तरकल्पनमुपेक्ष्य प्रकृते ज्योतिष्टोमे एव निमित्तभेदेन ग्रहविशेषाग्रत्वगुणविधिरिति भावः ॥ २ ॥

अवेष्टेः क्रत्वन्तरताधिकरणम् ॥२॥

अवेष्टौ यज्ञसंयोगात् क्रतुप्रधानमुच्यते ॥३॥

‘ राजा राजसूयेन स्वाराज्यकामो यजेत ’ इति वाक्यविहितराजसूय-यागप्रकरणे— ‘ आग्नेयमष्टाकपालं निर्वपति हिरण्यं दक्षिणा, ऐन्द्रमेकादश-कपालम् ऋषभो दक्षिणा, वैश्वदेवं चरुं पिशङ्गी षष्ठौही दक्षिणा, मैत्राव-रुणीमामिक्षाम् वशा दक्षिणा, बार्हस्पत्यं चरुम् शिनिपृष्ठो दक्षिणा ’ इत्य-वेष्टिसंज्ञकपञ्चयागात्मिका अवेष्टिनामिका काचनेष्टिः श्रूयते । तस्याः समीपे ‘ यदि ब्राह्मणो यजेत, बार्हस्पत्यं मध्ये निधाय आहुतिमाहुतिं हुत्वा अभि-धारयेत्, यदि राजसूय ऐन्द्रम्, यदि वैश्यो वैश्वदेवम् ’ इति पठितम् । तत्र अवेष्टौ—उक्तावेष्टिसन्निधौ, श्रुतं ‘ यदि ब्राह्मणः ’ इत्यादिवाक्यं क्रतुप्रधानं—ब्राह्मणादिकर्तृकविशिष्टक्रत्वन्तरविधायकम्, उच्यते, धर्मतत्त्वविद्विरित्यर्थः । कुतः ? यज्ञसंयोगात्—राजसूययज्ञे क्षत्रियस्यैव संयोगात्—अधिकारविधानात् । तस्माद्राजसूयाङ्गभूतायामवेष्टीष्टौ विप्रस्यानधिकारान्न तत्रायं निर्दिष्टो गुणविधिः । किं तु कर्मान्तरमेव राजसूयब्रह्मभूतमिति भावः ॥३॥

आधानस्य विधेयत्वाधिकरणम् ॥३॥

आधानेऽसर्वशेषत्वात् ॥४॥

‘ वसन्ते ब्राह्मणोऽग्निमादधीत, ग्रीष्मे राजसूयः, शरदि वैश्यः ’ इति श्रुतौ ब्राह्मणमधिकर्तृकत्वाऽऽधाने विधिरेव । नानुवादः । कुतः ? तस्य असर्वशेषत्वात्—सर्वशेषत्वाभावात् । नन्वाहुत्याक्षरभूताग्निमन्त्रेण कर्म-

नुष्ठानासम्भवात्, विना चाधानमग्नेरसिद्धत्वात्तत्सिद्ध्यर्थमादावाधानस्य प्राप्तिरिति नाधानस्य विधिरिति तु न युक्तम् । तथा सति एकेनानुष्ठिताऽऽधानसिद्धाम्नौ अन्येन पुंसा कर्म कर्तुं शक्यत्वान्न सर्वशेषत्वमाधानस्य सम्भवति । श्रुतौ तु ' अग्निमादधीत ' इत्यात्मनेपदश्रवणात् येनाऽऽधानं कृतं तस्यैव तत्सिद्धाग्रावनुष्ठितकर्मणः फलं नान्यस्येत्यात्मनः फलसिद्ध्यर्थं वसन्तादिकाञ्च तत्तद्वर्णं प्रत्याधानस्य श्रुत्यनुसारतो विधिरेव ! नानुवाद इति भावः ॥४॥

दाक्षायणादीनां गुणताधिकरणम् ॥४॥

अयनेषु चोदनान्तरं संज्ञोपबन्धात् ॥५॥

दर्शपूर्णमासप्रकरणे ' दाक्षायणयज्ञेन प्रजाकामो यजेत ' इति श्रुतम् । तत्र गुणविधिः कर्मान्तरं वेति विशये पूर्ववत् अयनेषु--अयनादिपदघटितवाक्येषु, चोदनान्तरं--पृथक्कर्मविधिरेव । न प्रकृते कर्मणि गुणविधिः । कुतः ? अथैष ज्योतिरित्यादिवत् दाक्षायणयज्ञ इति स्वतन्त्रसंज्ञावत्त्वात् ॥५॥

अगुणा च कर्मचोदना ॥६॥

गुणश्रवणशून्या चेयं कर्मचोदना । केवलकर्ममात्रविधिरेवात्र वाक्ये दाक्षायणयज्ञेनेति पदेन गम्यत इति भावः ॥६॥

समाप्तं च फले वाक्यम् ॥७॥

किं च प्रजाकामो यजेत इति फलकथनेन समाप्तमिदं वाक्यम् । निराकाङ्क्षमित्यर्थः ॥७॥

सिद्धान्तः— विकारो वा प्रकरणात् ॥८॥

विकारो वा--दर्शपूर्णमासविकार एवायं दाक्षायणयज्ञः, आवृत्तिरूपगुणविशेषविधानेन । कुतः ? प्रकरणात्--प्रकरणानुग्रहादिति यावत् । कर्मान्तरविधित्वे प्रकरणबाधापत्तिः स्यादित्यर्थः ॥८॥

लिङ्गदर्शनाच्च ॥९॥

शब्दसामर्थ्यरूपं लिङ्गमप्यस्मिन्नर्थे उपोद्बलकं दृश्यते । तथाहि--' त्रिशतं वर्षाणि दर्शपूर्णमासाभ्यां यजेत यदि दाक्षायणयाजी स्यात् । अथो अपि

पञ्चदशैव वर्षाणि यजेत । अत्रैव सा सम्पत्सम्पद्यते । द्वे हि तत्र पौर्णमास्यौ द्वे अमावास्ये इति । यदि दाक्षायणयज्ञो दर्शपूर्णमासावेव तदा पञ्चदशवत्सरेषु द्विवारमावृत्त्या तावती सङ्ख्या भवति । यावती त्रिंशद्वर्षपर्यन्तं सकृदनुष्ठाने सम्पद्यते । अन्यथेदं लिङ्गदर्शनमनुपपन्नं स्यात् । तस्मात्—दर्शपूर्णमास एव प्रकृते प्रजाफलाय आवृत्तिरूपो गुणो विधीयते तेन वाक्येनेति सिध्यति ॥९॥

गुणात्संज्ञोपबन्धः ॥१०॥

यत्तु संज्ञया कर्मभेद इत्युक्तं तत्र । यतो दक्षस्य इमे ऋत्विज इति ते दाक्षाः, तेषाम् अयनम् अभ्यासो यत्र स दाक्षायणः इति व्युत्पत्त्या आवृत्त्यात्मकगुणविधिनिमित्तको दाक्षायणशब्दः प्रकृतदर्शपूर्णमासबाधक एवेति गुणात्—गुणप्रयुक्तः, संज्ञाया उपबन्धो वेदितव्य इति भावः ॥१०॥

समाप्तिरविशिष्टा ॥११॥

यच्च कर्मफलसम्बन्धं वाक्यं निराकाङ्क्षमित्युक्तं, तत्समाप्तत्वं—वाक्यस्य निराकाङ्क्षत्वं, गुणफलसम्बन्धेऽप्यविशिष्टम् । तुल्यमिति यावत् । एवं फलाय गुणविधौ न किमपि प्रत्यनीकमिति तात्पर्यम् । ‘ एवं साकं प्रस्थापीयेन यजेत पशुकामः ’ ‘ सङ्क्रमयज्ञेन यजेतान्नाद्यकामः ’ इत्यत्रापि फलाय गुणविधिर्वेदितव्यः ॥११॥

द्रव्यदेवतायुतानां यागान्तरताधिकरणम् ॥५॥

संस्कारश्चाप्रकरणेऽकर्मशेषत्वात् ॥१२॥

किमप्यनारभ्येत्यं श्रूयते—‘ वायव्यं श्वेतमालभेत भूतिकामः ’ ‘ सौर्यं चरुं निर्वपेद् ब्रह्मवर्चसकामः ’ इति । तथा दर्शपूर्णमासप्रकरणे ‘ ईषामालभेत ’ ‘ चतुरो मुष्टीन्निर्वपति ’ इति श्रूयते । ईषा नाम शकटस्य दीर्घः काष्ठविशेषः । तस्याः स्पर्श आलभेतेत्यनेन विहितः । इत्थं प्रकरणपठितवाक्योक्तः ईषा-स्पर्शरूपः संस्कारः अप्रकरणपठितवाक्यस्थालभेतेत्यनेन अनुद्यते श्वेतत्वादि-विधानाय । एवं चतुर्मुष्टिनिर्वपिरूपः संस्कारः निर्वपेदित्यनेनानुद्यते

ब्रह्मवर्चसफलाय । इत्थं प्रकृते कर्मणि गुणविधिरयं न यागान्तरविधिः ।
कुतः ? अकर्मशेषत्वात्-उक्तवाक्ययोर्यागवाचकपदाभावादिति यावत् ॥१२॥
अथवा-

यावदुक्तं वा, कर्मणः श्रुतिमूलत्वात् ॥१३॥

यावदुक्तं-श्वेतद्रव्यस्पर्शात्मकं श्वेतमालभेतेति धातुबोध्यं कर्म, भूति-
फलाय विधीयतेऽनेन वचसा । कुतः ? कर्मणः-श्वेतद्रव्यस्पर्शात्मककर्मणः,
एकपदश्रुतिप्रतिपाद्यत्वात् । भावार्थाधिकरणन्यायेनेति भावः ॥१३॥

सिद्धान्तः-यजतिस्तु द्रव्यफलभोक्तृसंयोगात्

एतेषां कर्मसम्बन्धात् ॥१४॥

उदाहृतविषयवाक्यद्वये आलभेतेत्यादिना लक्षितो यजतिस्तु-याग
एव, पृथक्तया विधेयः । कुतः ? पश्चादेर्द्रव्यस्य, भूत्यादेः फलस्य, भोक्तुर्वा-
धादिदेवतायाश्च संयोगात्-मिथः सम्बन्धश्रवणात् । एतेषां-द्रव्यफल-
भोक्तृणां, साधनत्वेन साध्यत्वेन उद्देश्यत्वेन च कर्मसम्बन्धात्-प्रधानकर्मणा
सहैव सम्बन्धसत्त्वाच्च, याग एवात्र वाक्यद्वये विधेयः । नालम्भमात्रं
निर्वापमात्रं वेति भावः ॥१४॥

लिङ्गदर्शनाच्च ॥१५॥

किं च 'सोमारौद्रं चरुं निर्वपेत्' 'परिश्रुते याजयेत्' इति
यजिश्रवणरूपलिङ्गदर्शनादपि यजिरहिते 'निर्वपती' त्यादिवाक्ये तेन
लक्षितो याग एव विधेय इत्यवगम्यते । अन्यथा तल्लिङ्गदर्शनं श्रपणविधिश्चा-
नुपपन्नः स्यादिति भावः ॥१५॥

वत्सालम्मादीनां संस्कारताधिकरणम् ॥६॥

विशये प्रायदर्शनात् ॥१६॥

अग्निहोत्रप्रकरणे-'वत्समालभेत' इति श्रुतम् । तत्र यागः संस्कारो
वेति संशये प्रायदर्शनात्-दोहनादिसंस्कारबहुलसन्दर्भमप्ये पाठात्, स्पर्श-

मात्रसंस्कारविधिरेव । न यागविधिरिति निर्धार्यते । यथा अग्न्यप्राये लिङि
तोऽग्न्य इति निश्चयस्तद्वदिदमिति भावः ॥१६॥

अर्थवादोपपत्तेश्च ॥१७॥

किं च 'वत्समालभेत' इति विधिसन्निधौ 'वत्सनिकान्ताः पशवः
इत्यर्थवादस्तच्छेषतया श्रूयते । वत्सनिकान्ताः-- कामं वत्सप्रिया इत्यर्थः
तेन आलम्भः स्पर्शमात्रं धेनुसमीपे वत्सानयनार्थम् । यागत्वे तु वत्साभावाद
र्थवादोऽनुपपन्नः स्यादिति भावः ॥१७॥

नैवारचरोराधानार्थत्वाधिकरणम् ॥७॥

संयुक्तस्त्वर्थशब्देन तदर्थः श्रुतिसंयोगात् ॥१८॥

अग्निचयनप्रकरणे-- 'नैवारश्चरुर्भवति, चरुमुपदधाति, बृहस्पतेर्वा एत
दन्नं यन्नीवाराः' इति श्रुतम् । तत्र चरुमुपदधातीति चरुकार्यबोधकोपदधाति
शब्देन संयुक्तश्चरुः तदर्थः--उपधानार्थ एव स्यात् । न यागार्थः । कुतः
श्रुतिसंयोगात्--तत्कार्यवाचकशब्दस्य साक्षाच्छ्रवणात्, यागवाचकशब्दाश्र-
वणाच्चेत्यर्थः ॥१८॥

त्वाष्ट्रपात्नीवतस्य पर्यग्निकरणगुणकत्वाधिकरणम् ॥८॥

पात्नीवते तु पूर्वत्वादवच्छेदः ॥१९॥

'त्वाष्ट्रपात्नीवतमालभेत' इत्यस्यानन्तरं 'पर्यग्निकृतं पात्नीवत-
मुत्सृजन्ति' इति श्रूयते । तत्र पात्नीवते तु पर्यग्निकृतमित्याद्युत्तरवाक्ये
पूर्ववाक्यविहितदेवताद्वयोपेतयागस्य 'डित्यडवित्ययोर्माता डित्यमातेतिवत्'
पात्नीवतमुत्सृजतीत्यनेन प्रत्यभिज्ञायत्वात् तदनुवादेन पर्यग्निकरणान्ताङ्ग-
कलापस्य गुणस्यैव विधिः । अतः पर्यग्निकरणोत्तराङ्गानां विशसनादीनाम्
अवच्छेदः-- निवृत्तिः । न पुनः पत्नीवदेवताक्यागान्तरविधिरिति
तात्पर्यम् ॥१९॥

अदाभ्यादीनां ग्रहनामताधिकरणम् ॥९॥

अद्रव्यत्वात्केवले कर्मशेषः स्यात् ॥२०॥

अनारभ्य श्रूयते—‘ एष ह वै हविषा हविर्यजति, योऽदाम्यं गृहीत्वा सोमाय यजते इति ’ । ‘ परावा एतस्यायुः प्राण एति योऽशुं गृह्णाति ’ इति च । अनयोः प्रकरणविशेषमनारभ्याधीतयोर्वाक्ययोः द्रव्यस्य तदुपलक्षित-देवतायाश्चाश्रवणात् केवलगृह्णातिमात्रश्रवणात् अदाम्यांशुनामकयोर्ग्रहयो-र्विधीयमानः ग्रहणात्मकः संस्कारः ज्योतिष्टोमे ग्रहणभूयस्त्वसत्त्वात्तेनोपस्थित-ज्योतिष्टोमकर्मणः शेषः--अङ्गं स्यात् इति सूत्रार्थः ॥२०॥

अग्निचयनस्य संस्कारताधिकरणम् ॥१०॥

अग्निस्तु लिङ्गदर्शनात् क्रतुशब्दः प्रतीयेत ॥२१॥

‘ य एवं विद्वानग्निञ्चिनुते ’ इति श्रतम् । अत्र वाक्ये अग्निशब्दस्तु क्रतुशब्दः—क्रतुवाचक एव, प्रतीयेत । कुनः ? ‘ अग्नेः स्तोत्रम्, अग्नेः शस्त्रम् ’ इति स्तोत्रशस्त्रादिरूपस्य लिङ्गस्य दर्शनात् । तादृशल्लिङ्गस्य क्रतुमन्तरेणा-सम्भवादित्यर्थः ॥२१॥

सिद्धान्तः—द्रव्यं वा स्यात्

चोदनायास्तदर्थत्वात् ॥२२॥

अग्निशब्दार्थः द्रव्यं वा स्यात्—उष्णस्पर्शवत् आधानसंस्कृतं ज्वलनात्मकम् आहवनीयपदवाच्यं द्रव्यमेव तदर्थः । न क्रतुः । कुतः ? अग्निं चिनुते इति चोदनायाः तदर्थत्वात्—तादृशद्रव्यमुद्दिश्य चयनात्मक-संस्कारविधिपरत्वात् । संस्कृतस्याग्नेः ‘ अग्निमन्विष्टोमेन यजतीति अग्नि-ष्टोमादियागाङ्गत्वं वेदितव्यम् । तथा च चिनोतिर्न यागलक्षक इति भावः ॥२२॥

क्रतुसंयोगात् क्रतुस्तदाख्यः स्यात् तेन

धर्मविधानानि ॥२३॥

स्तोत्रादीनां गतिमाह क्रतुसंयोगादिति । अग्नेः क्रतुसम्बन्धात्—अथातोऽग्निमन्वित्यनेन कृताङ्गाङ्गिभावसम्बन्धात्, ज्योतिष्टोमादिः क्रतुः शक्य-सम्बन्धरूपलक्षणया तदाख्यः—अग्निनामा, स्यात् । तेन तत्र ज्योतिष्टोमादि-

क्रतुषु अग्नेः स्तोत्रम् अग्नेः शस्त्रमित्यादीनि धर्मविधानानि समुपपद्यन्त
इति न लिङ्गदर्शनविरोध इति भावः ॥२३॥

मासाग्निहोत्रादीनां क्रत्वन्तरत्वाधिकरणम् ॥११॥

प्रकरणान्तरे प्रयोजनान्यत्वम् ॥२४॥

कुण्डपायिनामयनप्रकरणे—‘उपसद्भिश्चरित्वा मासमग्निहोत्रं जुहोती’ ति
श्रुतम् । अत्र प्रकरणान्तरे—भिन्नप्रकरणे, श्रूयमाणं वाक्यं प्रयोजनस्य—
विधेयस्य कर्मणः अन्यत्वं—भिन्नत्वं, प्रत्याययतीत्यर्थः ॥२४॥

आग्नेयादिकाम्येष्वधिकरणम् ॥१२॥

फलं चाकर्मसन्निधौ ॥२५॥

किञ्चिदनारभ्येत्यं श्रूयते—‘आग्नेयमष्टाकपालं निर्वपेद्रुक्कामः’ ‘अग्नी-
षोमीयमेकादशकपालं निर्वपेद्ब्रह्मवर्चसकामः’ ‘ऐन्द्राग्नमेकादशकपालं
निर्वपेत्प्रजाकामः’ इति । अत्र अकर्मसन्निधौ—प्रसिद्धकर्मानुपस्थितौ, श्रूय-
माणं रुक्काम इत्यादिषु तेजआदि फलं प्रसिद्धकर्मत इदं कर्म भिन्नमिति
ज्ञापयति ॥२५॥

अवेष्टेरन्नाद्यफलकत्वाधिकरणम् ॥१३॥

सन्निधौ त्वविभागात्फलार्थेन पुनः श्रुतिः ॥२६॥

‘आग्नेयोऽष्टाकपालः पुरोडाशो भवती’ त्यादिना वाक्येन अवेष्टि-
नाम्नीमिष्टिं प्रकृत्य—‘एतया अन्नाद्यकामं याजयेत्’ इति श्रूयते । अत्र
एतयेति सन्निहितकर्मण उपस्थितौ सत्यां तु अविभागात्—सन्निहितकर्मपेक्षया
भेदासम्भवात्, फलार्थेन—प्रयोजनानुरोधेन, पुनः श्रुतिः—सन्निहितकर्मण
एव पुनः श्रवणम् । न तदतिरिक्तकर्मविधानार्थमिति ज्ञेयम् ॥२६॥

आग्नेयद्विरुक्तेः स्तुत्यर्थताधिकरणम् ॥१४॥

आग्नेयस्तूक्तहेतुत्वादभ्यासेन प्रतीयेत ॥२७॥

दर्शपूर्णमासयोः—‘यदाग्नेयोऽष्टाकपालोऽमावास्यायां पौर्णमास्यां
चाच्युतो भवती’ति विधाय पुनरुच्यते—‘आग्नेयोऽष्टाकपालोऽमावास्यायां

भवती'ति । तत् आग्नेयः—आग्नेययागस्तु, अभ्यासेन—अभ्यासोपेतः, प्रती-
येत । द्विः कार्य इत्यर्थः । कुतः ? उक्तहेतुत्वात्—अभ्यासरूपोक्तभेदकहेतोः
सत्त्वादित्यर्थः ॥२७॥

अविभागात् कर्मणो द्विरुक्तो न विधीयेत ॥२८॥

द्विरुक्तोऽप्याग्नेययागः द्वाभ्यां न विधीयेत । कुतः ? प्रकरणैक्येन
कर्मणः अविभागात्—अभेदप्रत्यभिज्ञानात् । एकत्वप्रतीतेरित्यर्थः । अन्य-
तरेण विधीयत इति भावः ॥२८॥

सिद्धान्तः—अन्याथा वा पुनः श्रुतिः ॥२९॥

पुनः श्रुतिः—‘ आग्नेयोऽष्टाकपालोऽमावास्याया ’मिति पुनराग्नेय-
श्रवणम्, अन्याथा वा—ऐन्द्रविध्यर्थमेवार्थवादरूपं तत् । यद्यप्यमावास्याया-
माग्नेयो भवति । तथाप्यैन्द्रसहितः स सम्यक्तर इत्यैन्द्रस्तुत्यर्थं तद्वचनम् ।
न पुनराग्नेयविधानार्थमिति भावः ॥२९॥

इति पूर्वमीमांसासूत्रपृष्ठौ भावबोधिन्वां द्वितीयाध्यायस्य तृतीयः
पादः ॥ श्रीः ॥

अथ द्वितीयाध्यायस्य चतुर्थः पादः ॥

यावज्जीविकाग्निहोत्राधिकरणम् ॥१॥

यावज्जीविकोऽभ्यासः कर्मधर्मः प्रकरणात् ॥१॥

बह्वृचब्राह्मणे श्रूयते—‘ यावज्जीवमग्निहोत्रं जुहोति ’ ‘ यावज्जीवं दश-
पूर्णमासाभ्यां यजेत ’ इति । अत्र यावज्जीवशब्दः चरमश्चान्मविमोकावधिकाल-
परः । तथा च यावज्जीविकः अग्निहोत्राद्यभ्यासः—आवृत्तिः, कर्मधर्मः—
अग्निहोत्रादिकर्माङ्गम् । कुतः ? प्रकरणात्—तत्प्रकरणपाठात् । एवं हि
प्रकरणमनुगृहीतं भवति ॥१॥

सिद्धान्तः—कर्तुर्वा श्रुतिसंयोगात् ॥२॥

कर्तुर्वा—कर्तुरेव—निमित्तवतः पुरुषस्य, धर्मः—अङ्गमग्निहोत्रादि, पुरु-
षार्थतया प्रत्यवायपरिहाराय विधीयते । कुतः ? श्रुतिसंयोगात्—यावज्जीव-
मिति श्रुतेः शक्यार्थसिद्धेः । अन्यथा लक्षणापत्तेरित्यर्थः ॥२॥

लिङ्गदर्शनाच्च कर्मधर्मे हि प्रक्रमेण नियम्येत, तत्रा- नर्थकमन्यत्स्यात् ॥३॥

किं च, यावज्जीवमित्यस्य लक्षणया कालपरत्वं स्वीकृत्य तद्विधित्वे
तावत्कालपर्यन्तं दर्शपूर्णमासप्रयोग एक एव, संवत्सरसाध्यसत्रादिवत् । तथा
सति लिङ्गदर्शनविरोधो दुस्तर एव । तथा हि—‘ यो दर्शपूर्णमासयाजी सन्नमा-
वास्यां पौर्णमासीं वा अतिपातयेत् स स्वर्गाच्च्यवते ’ ‘ अग्नये पथिकृते अष्टा-
कपालं निर्वपेत् ’ इति तत्र प्रायश्चित्तं श्रूयते । यद्येकः प्रयोगो मृतिपर्यन्तं,
तदा तदुत्तरमेव दर्शपूर्णमासप्रयोगसमाप्तेर्न पौर्णमास्यमावास्योरतिपातः । **कर्म-
धर्मपक्ष** इति प्रायश्चित्तदर्शनं तत्र विरुध्येत । सिद्धान्ते माससाध्यप्रयोगस्य
फलहेतुत्वात् मासे सम्पूर्णे सत्येकः प्रयोगः समाप्तः । एवं जीवने निमित्ते
नैमित्तिकस्याभ्यासः प्रतिमासम् । तत्र कदाचिदेकप्रयोगलोपे प्रायश्चित्तमिति
न किमप्यनुपपन्नमिति ॥ याजी सन्नित्यस्य **प्रक्रमः**— आरम्भः, अतिपातये-
दित्यस्य असमाप्तिरित्यर्थः, कृतश्चेदपि अनुष्ठेयं पथिकृदनुष्ठानम् **अन्यत्**—
न्यर्थं स्यादेवेति भावः ॥३॥

व्यपवर्गं च दर्शयति, कालश्चेत्कर्मभेदः स्यात् ॥४॥

किं च ‘ दर्शपूर्णमासाम्यामिष्ट्वा सोमेन यजेत ’ इयं श्रुतिर्दर्शपूर्णमासयोः
व्यपवर्गं—समाप्तिं दर्शयति । तदनन्तरं सोमानुष्ठानाय तत्र मतेन जीवन-
कालो विधेयश्चेज्जीवनकालव्यापकदर्शपूर्णमासप्रयोगमव्ये **कर्मान्तरं**—कर्म-
भेदः स्यात् । तथा सति ‘ विवा एतच्चक्षस्य लिङ्घते यदन्यस्य तन्ने वितते
अन्यस्य तन्त्रं प्रताप्यते ’ इति श्रुतिविरोधोऽप्यस्ति ॥ ४ ॥

अनित्यत्वात् नैवं स्यात् ॥५॥

किं च, कामसंयोगेन श्रुतस्यात एवानित्यस्य पूर्वस्य दर्शादेरयं याव-
ज्जीवनकालो गुणविधिश्चेत्स एवैकोऽनित्यो दर्शादिः, नान्यः कश्चित्
इत्यर्थास्तिद्वयम् । तथा सति 'जरामर्यं वा एतत्सत्रं यदग्निहोत्रं दर्शपूर्णमासौ,
जरया वा एताभ्यां विनिर्मुच्यते मृत्युना च' इति चेत् विनिर्मोकावधारणमनु-
पपन्नं स्यात् । कुतः ? तादृशस्य दर्शादेरनित्यत्वात् अप्रयोगेनापि विमुच्येत ।
नियमसिद्धान्ते तदवधारणं समुपपद्यते । अतः— सति निमित्ते नैमित्तिकोऽयम-
वश्यकर्तव्यः कर्तुर्धर्म इत्यर्थः ॥ ५ ॥

विरोधश्चापि पूर्ववत् ॥ ६ ॥

किं च, यावज्जीवनकालस्य कर्माङ्गत्वेन विधेयत्वे तस्य सौर्यादि-
विकृतिष्वप्यतिदेशेन प्राप्तत्वात्सर्वासां तासां यावज्जीवानुष्ठानं केनापि कर्तुम-
शक्यत्वात् पूर्ववत्—पूर्वसूत्रोक्तजरामर्यवादाविरोधवत्, अननुष्ठानलक्षणो
विरोधोऽप्यायाति । नियमसिद्धान्ते नायं विरोध इति भावः ॥६॥

कर्तुस्तु धर्मनियमात्कालशास्त्रं निमित्तं स्यात् ॥७॥

तस्मादापाततः कालविधिवद्भासमानं यावज्जीवमित्यादिशास्त्रम्, तथा
यावज्जीवश्रुतिरहितं 'वसन्ते वसन्ते ज्योतिषा यजेत' 'अहरहः सन्ध्या-
मुपासीत' इत्यादिशास्त्रं च उक्तरीत्या निमित्तपरमेव स्यात् । कुतः ?
कर्तुस्तु—निमित्तवतो विशिष्टपुरुषस्यैव, धर्मनियमात्—नैमित्तिकधर्माङ्गीकारे
लाघवात् । लक्षणागौरवाद्यनेकदोषप्रसक्तेः कर्माङ्गगुणविधिपक्षो नोपादेयः
सुधीभिरिति भावः ॥७॥

सर्वशास्त्राप्रत्ययैककर्मताधिकरणम् ॥२॥

नामरूपधर्मविशेषपुनरुक्तिनिन्दाऽशक्तिसमाप्ति-

वचनप्रायश्चित्तान्यार्थदर्शनाच्छास्त्रान्तरेषु

कर्मभेदः स्यात् ॥८॥

नाम—‘काठकं कौथुम’मित्यादि ॥ रूपम्—‘अग्निषोमीय एकादश-
कपाल’ इत्येकस्याम् । ‘द्वादशकपाल’ इत्यन्यस्यां शाखायाम् ॥ धर्म-
विशेषः—कारिर्गृह्ययने भूमिभोजनं धर्मः । अन्यत्र नेति विशेषः ॥ पुनरुक्तिः—
‘अग्निहोत्रं जुहोति’ । अन्यत्रापि ‘अग्निहोत्रं जुहोती’ति ॥ निन्दा—‘प्रातः
प्रातरनृतं ते वदन्नि पुरोदयाज्जुहोति येऽग्निहोत्रम्’ । एवं यथा प्रदुताया-
तिथयेऽन्नमाहरेयुस्तादृगेव तद्यदुदिते जुहोती’ति शाखाभेदेन निन्दा ॥
अशक्तिः—कर्मण एकत्वे सर्वशाखास्थमङ्गोपसंहारं कर्तुं पुंसोऽसामर्थ्यम् ॥
समाप्तिवचनम्—मैत्रायणीयानामग्निगन्वारोद्देशेषु समाप्यते । अन्येषामन्यत्रेति ॥
प्रायश्चित्तम्—उदितानुदिनहोमिनां तत्तद्भोमव्यतिक्रमे विहितं तत्तत्प्रायश्चित्तम् ॥
अन्यार्थदर्शनम्—उक्तनामरूपाद्यतिरिक्तस्याप्यर्थस्य दर्शनम् ॥ इत्थं नामाद्य-
न्यार्थदर्शान्तानां कर्मभेदकानां हेतूनामुपलम्भनात् एकस्यापि वेदस्य
तत्तच्छाखासु विहिताग्निहोत्रदर्शपूर्णमासादिकर्मणां तेन तेन भेदकहेतुना
भेदः—शाखाभेदाच्च पार्थक्यं स्यादित्यर्थः ॥८॥

सिद्धान्तः—एकं वा संयोगरूपचोदनाख्या- विशेषात् ॥९॥

एकं वा—सर्वशाखाप्रत्ययं सर्वब्राह्मणप्रत्ययं च एकमेव कर्म । कुतः ?
संयोगरूपचोदनाख्यानाम् अविशेषात्—एकरूपत्वात् । संयोगः—स्वर्गादि-
फलसम्बन्धः । रूपं—द्रव्यदेवतात्मकम् । चोदना—धात्वर्थकरणकभावनाविषयको
विधिः । आख्या—अग्निहोत्रादि नाम । एतेषां सर्वत्रैक्यात् । तेन तदेवेदं कर्म
इत्येव प्रत्यभिज्ञायत इति भावः ॥९॥

न नाम्ना स्यादचोदनाभिधानत्वात् ॥१०॥

काठकादिनाम्ना कर्मभेदो न भवेत् । कुतः ? अचोदनाभिधानत्वात्-
कर्मात्पत्तिवाक्ये यदभिधानं तस्याभावादित्यर्थः । उत्पत्तिवाक्यगतकर्मनामैव
कर्मभेदकम् । न ग्रन्थनामेति भावः ॥१०॥

सर्वेषां चैककर्म्यं स्यात् ॥११॥

ग्रन्थनाम्नः कर्मभेदकत्वाङ्गीकारे यथा ग्रन्थनामभेदात् कर्मभेदं ब्रवीषि, तथा ग्रन्थनामैक्यात् कर्मैक्यमपि त्वया वाच्यमित्यापतति तुल्यन्यायेन । ओमिति चेत्, दर्शपूर्णमासज्योतिष्टोमादीनां सर्वेषामपि कर्मणामैक्यं स्यात् । तैत्तिरीय-मिति नामैक्यात् । तच्च तवाप्यनिष्टम् । अतो न ग्रन्थनाम्नः कर्मभेदकत्वमिति भावः ॥११॥

कृतकं त्वभिधानम् ॥१२॥

किं च, अभिधानं—तत्काठकमित्यादि नाम, कृतकम्—अनित्यमेव । कुतः ? यदा हि कठेन प्रवचनं कृतं तदारभ्य प्रवृत्तमिदं नाम । तत्पूर्वं भेदकनाम्न अभावात् एकं कर्म, पश्चाद्विन्नमिति विपरीतं स्यादिति भावः ॥१२॥

एकत्वेऽपि परम् ॥१३॥

यच्च—एकादशकपालद्वादशकपालात्मकं परम्—अग्नीषोमीयस्य भेदक-मुक्तम् । तत्, तस्य एकत्वेऽपि ब्रीहियववत् त्रिकल्पेन उपपद्यत इति नैव भेदकम् ॥१३॥

विद्यायां धर्मशास्त्रम् ॥१४॥

यत्—भूमिभोजनादेर्धर्मस्य शास्त्रं भेदकमुक्तम् । तत्, विद्यायाम्—अध्ययने, तस्याङ्गत्वबोधकम् । न कारीर्याम् । ततो न तेन कर्मभेदः सिध्य-तीति भावः ॥१४॥

आग्नेयवत्पुनर्वचनम् ॥१५॥

यच्च—शाखाभेदेनाग्निहोत्रादेः पुनर्वचनं भेदकमुक्तम् । तत्, आग्ने-यवत् । यथा- ‘यदाग्नेय’ इति वाक्येन सिद्धस्य कर्मणः ‘यदाग्ने-योऽष्टाकपालो भवत्यैंद्रं दधी’त्यत्रानुवादः, तथात्रानुवाद इत्यनुसन्धेयम् ॥१५॥

अद्विर्वचनं वा श्रुतिसंयोगाविशेषात् ॥१६॥

अथवा, शाखाभेदेनाग्निहोत्रादेः श्रवणम् अद्विर्वचनं—पुनः श्रव-णरूपं द्विर्वचनं नैव भवति । कुतः ? श्रुतिसंयोगाविशेषात्—तत्तच्छा-

खावाक्यस्य तत्तच्छाखाध्येतृपुरुषान्प्रति अज्ञातज्ञापकत्वरूपश्रुतिसंयोगस्य
तुल्यत्वादित्यर्थः ॥१६॥

अर्थासन्निधेश्च ॥१७॥

शाखोभेदेनाग्निहोत्रादेः अपुनर्वचनं—पुनरुक्त्यभावोऽवगन्तव्यः ।

कुतः ? अर्थासन्निधेः । तत्रैव हि पुनर्वचनं—पुनरुक्तिर्भवति । यत्र
पूर्वोक्तोऽर्थः तस्यैव पुरुषस्य सन्निहितो भवति । न त्विह शाखान्तरगतस्यार्थस्य
सन्निधानम् । अपि तु तत्तच्छाखाध्येतृपुरुषं प्रति तत्तच्छाखागतोऽर्थ एव
सन्निहितः । नान्यशाखागत इत्यपुनरुक्तिर्ज्ञेया ॥१७॥

न चैकं प्रति शिष्यते ॥१८॥

यत्—काठके स्वर्गकामिनं प्रत्यग्निहोत्रमुपादिष्टम्, न तत् काठकमे-
वैकं पुरुषं प्रति विधीयते । स्वर्गकामिनस्तैत्तिरीयस्यापि तद्विहितमेव । पुरुषवि-
शेषवचनाभावात् । यच्च, तत्राग्निहोत्रस्य किञ्चिदङ्गं विधीयते, तत्सर्वाङ्गोपेतं
फलाय समर्थं तत्स्यादित्यभिसन्धिना यच्च काठकस्य, तैत्तिरीयस्यापि तदेवेति
विशेषवचनाभावेनोद्देश्यसङ्कोचे मानाभावादिति भावः ॥१८॥

समाप्तिवच्च सम्प्रेक्षा ॥१९॥

असमाप्तावपि स्वशाखाधीताङ्गसमाप्त्यभिप्रायेण समाप्तिवत् सम्प्रेक्षा-
उत्प्रेक्षामात्रम्—अचन्द्रे मुखे चन्द्रत्वोत्प्रेक्षावदिति कर्मैक्यद्योतकं तद्वचन-
मित्यर्थः ॥१९॥

एकत्वेऽपि पराणि निन्दाशक्तिसमाप्तिवचनानि ॥२०॥

प्राक् कर्मभेदकतयोपन्यस्तान्यवाशिष्टानि निन्दा-अशक्ति-समाप्तिवच-
नानि तु एकत्वेऽपि—कर्मैक्येऽपि उपपद्यन्ते । तथा हि—न हि निन्दायां
निन्दायास्तात्पर्यम् । किं तु इतरस्य प्रशंसायां विधावित्यर्थः । ततो न निन्दि-
तस्य प्रतिषेधः, विकल्पेनानुष्ठानमेकस्मिन् कर्मणीति यावत् । कृत्स्नाङ्गोपसंहारः
शक्ताशक्तप्रयोगभेदेन कर्मैकत्वेऽप्युपपद्यत इति न तद्विरोधः । समाप्तिवचनं

च स्वशाखाधीताङ्गापेक्षयेति नैतेषां निन्दादीनां कर्मैक्ये कश्चिद्विरोध इति भावः ॥२०॥

प्रायश्चित्तं वा निमित्तेन ॥२१॥

उदितानुदितहोमयोः स्वस्वकालातिक्रमरूपनिमित्तेन निमित्तज्ञानज्ञाप्यमित्यर्थः, प्रायश्चित्तं यदुपदिष्टम् । तत्, वा कथमुपपद्यत इत्याशङ्का ॥२१॥

प्रक्रमाद्वा नियोगेन ॥२२॥

प्रथमप्रयोगमारभ्यैव कालादिनियमस्वीकारात् स्वीकृतनियमातिक्रमे प्रायश्चित्तं भविष्यतीति न कर्मैक्ये उक्तप्रायश्चित्तानुपपत्तिरूपो दोष इति समाधानम् ॥२२॥

समाप्तिश्च पूर्ववत्त्वाद्यथाज्ञाते प्रतीयेत ॥२३॥

समाप्तिव्यवहारोऽपि पूर्ववत्त्वात्-अभेदप्रत्यभिज्ञादिपूर्वोक्तयुक्तिमत्त्वात्, अभेदज्ञानविषय एवार्थे समाप्तिलिङ्गं प्रतीयेत । समाप्तिरपि अभेदपरेति भावः ॥२३॥

लिङ्गमविशिष्टं सर्वशेषत्वान्न हि तत्र कर्मचोदना, तस्मात् द्वादशाहस्याहारव्यपदेशः स्यात् ॥२४॥

‘एष वाव प्रथमो यज्ञो यज्ञानां यज्ज्योतिष्टोमः’ इति ताण्ड्यशाखीयानारभ्याधीतवाक्यविहितं प्राथम्यरूपं लिङ्गमविशिष्टं-कर्मनैकत्वैकत्वपक्षयोस्तुल्यम् । कुतः? सर्वशाखीयज्योतिष्टोमशेषत्वात् । न हि ताण्ड्यशाखायां कर्मचोदना-ज्योतिष्टोमविधानमस्ति । येन तच्छास्त्राविहितज्योतिष्टोमस्यैव शेषत्वं भजेत प्राथम्यं नान्यस्य तस्येति । तस्मात्-प्राथम्यस्य सर्वशाखास्थ-ज्योतिष्टोमशेषत्वात्, दिक्षितादीक्षितविरोधः कर्मभेदेऽपि तदवस्थः । अते द्वादशाहस्य य आहारः-प्रयोगः, तस्मिन् व्यपदेशः स्यात्-विरुद्धानुष्ठानं प्रयोगभेदेन भवेत् । एवं कर्मैकत्वेऽपि तल्लिङ्गदर्शनं नानुपपन्नमिति भावः ॥२४॥

द्रव्ये चाचोदितत्वाद्विधीनामव्यवस्था
स्यान्निर्देशाद्यवतिष्ठेत, तस्मान्नित्यानुवादः
स्यात् ॥२५॥

अग्न्याख्यद्रव्ये अग्निचयनप्रकरणे यूपैकादशिन्या अचोदितत्वात्-
विधानाभावात्, विधीनां — तत्र श्रुतानां पक्षसंमान-वेदिसंमान-रथाक्ष-मात्रा-
न्तरालविधीनां, तत्राव्यवस्था — तस्मिन्प्रकरणे व्यवस्थितिर्नैव स्यात् । वाच-
स्तोमादौ यूपैकादशिन्या निर्देशात् — विधानात् । तत्र, अनारभ्याधीतो रथाक्ष-
मात्रान्तरालताविधिर्गमिष्यति । पक्षसंमितविधिस्तु 'यदन्तरिक्षे चिन्वीतान्तरिक्षं
शुचार्पयेत्' इति श्रुतेः अन्तरिक्षे चयनासम्भवस्य लोकसिद्धत्वात् तद्दोषकथ-
नपूर्वकोऽनित्यानुवादो यथा तथा नित्यानुवाद एव । सोऽपि वेदिसंमितविधे-
स्तुत्यर्थः स्यात् । स्तुतिपूर्वको वेदिसंमानविधिरपि न विधानार्थः । अपि तु
पञ्चैकादशिनीस्थितयूपैक्यस्तुत्या पञ्चैकादशिनीविधानार्थः सः । इतीदमपि
लिङ्गदर्शनं कर्मैक्ये नानुपपन्नमिति तात्पर्यम् ॥२५॥

विहितप्रतिषेधात्पक्षेऽतिरेकः स्यात् ॥२६॥

'अतिरात्रे षोडशिनं गृह्णाति, नातिरात्र षोडशिनं गृह्णाति' इत्येक-
स्मिन्नेवातिरात्रे षोडशिग्रहणस्य विहितप्रतिषिद्धत्वात् विधिप्रतिषेधौ विकल्पेन
सम्भवतः । तेन ग्रहणपक्षे तिसृणामतिरेकः । अग्रहणपक्षे द्वयोरतिरेकः । इति
'तिष्ठः सस्तुतानां विराजमतिरिच्यन्ते, द्वे संस्तुतानां विराजमतिरिच्येते'
इत्युक्तपरस्परविरुद्धसङ्ख्यातिरेकलिङ्गमपि कर्मैक्यपक्षे समुपपद्यत इति न तेन
कर्मभेदः सिध्यति ॥ अतिरेकोपपत्तिर्भाष्यवार्तिकादिभ्योऽवगन्तव्या । नात्र
विस्तरभयादुच्यत इति । त्रिषष्ट्युत्तरचतुःशत (४६३) सङ्ख्यायां दशसङ्-
ख्यया विभक्तायां त्रयोऽवशिष्यन्ते । द्विचत्वारिंशदुत्तरचतुःशत (४४२)
सङ्ख्यायां च दशसङ्ख्यया विभक्तायां द्वाववशिष्येते । इति दिङ्मात्रमत्र
प्रदर्शितम् । सा च सा च सङ्ख्या कुतः कथं वा सम्पन्ना ? तदधिगमो-
पायस्तु भाष्यादितोऽवगन्तव्य इत्युक्तमेव प्राक् ॥२६॥

सारस्वते विप्रतिषेधाद्यदेति स्यात् ॥२७॥

‘एष वाच प्रथमो यज्ञो यज्ञानाम्’ इति श्रुतेः सर्वेषामेव ज्योतिष्टोम-
विकाराणां तत्पूर्वकत्वात् तदात्मकाग्निष्टोमविकृतिभूते सारस्वतसत्रे ‘ये पुरोडा-
शिनस्ते उपवसन्ति, ये सान्नायिनस्ते वत्सान् धारयन्ति’ इति ‘ये पुरोडाशिनः’
इति लिङ्गदर्शनं सत्रे पुरोडाशाभावान्मतद्वयेऽपि विरुद्धम् । इति विप्रतिषेधा-
द्विरोधात्, यदेति पदमध्याहार्यं तस्मिन्वाक्ये । तथा च—सारस्वतसत्रे
प्रतिपक्षं पौर्णमास्यामावास्याख्यकर्मविधानात् ये यदा पुरोडाशिनः-पुरोडाश-
साध्यकर्मकर्तारः, ते तदा उपविशन्ति । ये यदा सान्नायिनः—सान्नायसाध्य-
कर्मकर्तारः, ते तदा वत्सान् धारयन्तीति कालभेदमात्रपर्यवसितं तद्वाक्यम् ।
न कर्मभेदपरमिति ज्ञेयम् ॥२७॥

उपह्वये प्रतिप्रसवः ॥२८॥

उपह्वये-उपह्वयनाम्नि ऋतुविशेषे शाखाभेदेन पुनर्विधानरूपः प्रति-
प्रसवः कथं सङ्गच्छते । यतो वैकल्पिकयोर्बृहद्रथन्तरयोः प्रकृतितः प्राप्त-
त्वात्तयोः प्रतिप्रसवोऽसङ्गत इत्याशङ्क्यामाह भगवान् ऋषिर्जैमिनिः ॥२८॥

गुणार्था वा पुनः श्रुतिः ॥२९॥

तत्तत्साम्नि निमित्ते गुणार्था वा-दक्षिणाविशेषरूपगुणविधानार्थो पुनः
श्रुतिपाठः, संस्थाविशेषज्ञापनार्थश्च । प्राकृतिकविकल्पबाधद्वारेति न तत् कर्म-
भेदे लिङ्गमित्यवगन्तव्यम् ॥२९॥

प्रत्ययं चापि दर्शयति ॥३०॥

इत्थं भेदसाधकतयोपदर्शितानि लिङ्गान्युद्धृत्य कर्मैक्यसाधकं लिङ्गं
प्रदर्शयति प्रत्ययमिति । प्रत्ययं—कर्मभेदज्ञानं-सर्वशाखाप्रत्ययमेकमेव कर्मेति
ज्ञानं, वक्ष्यमाणं लिङ्गं जनयति । तथा हि-मैत्रायणीयशाखायां प्रयाजानामवि-
धानात् तैत्तिरीयशाखायां विहितान् समिदादिपञ्च प्रयाजान् ‘ऋतवो वै
प्रयाजाः’ इत्यनेनानूद्य ‘समा प्रतिष्ठा होतव्या’ इति पञ्चानां देशैक्यरूपेः

गुणो विधीयते । तत्र यदि तैत्तिरीयं कर्म भिन्नं स्यात्तर्हि तदनुवादो मैत्रायणीये अनुपपन्नः स्यात् । अतः कर्मैक्यं सिद्धम् ॥ ३० ॥

अपि वा क्रमसंयोगाद्विधिपृथक्त्वमेकस्यां शाखायां व्यवतिष्ठेत् ॥३१॥

अपि वेति शङ्कायाम् । एकस्यां शाखायां विधिपृथक्त्वे विधीयमानस्याग्निहोत्रादेः कर्मणः शाखान्तस्थाग्निहोत्रादितः पार्थक्यं सिध्येत् । कुतः ? क्रमसंयोगात् — तत्तच्छाखायां क्रमकल्पकपाठादिप्रमाणानां पार्थक्येन संयोगात् । यथा दर्शपूर्णमासे खिष्टकृद्धोमोत्तरं प्राशिप्रदानं पठितम् । कस्यांचिच्छाखायामिडावदानम् । ततः अपरस्यां तद्विपरीतं पठितम् । एवं पाठव्यत्यये अनुष्ठानक्रमोऽपि तदनुसारतः पृथक् स्यात् । तथा सति कर्मैक्यं प्रसाध्य कृत्स्नशाखास्थाङ्गोपसंहारे स्वशाखीयपाठादिक्रमो बाध्येत । कालाधिक्यप्रसक्त्या च पूर्वाह्णादिकालः प्रयोगविध्यवगतपरिमाणं चानुपपन्नं स्यात् । इति कर्मभेदकल्पनैव गरीयसीति भावः ॥३१॥

विरोधिनां त्वसंयोगात् ऐककर्म्ये तत्संयोगात् विधीनां सर्वकर्मप्रत्ययः स्यात् ॥३२॥

ऐककर्म्ये — प्रागुक्तयुक्तिभिः सर्वशाखास्थानां कर्मणामेकत्वे सिद्धे, विधीनां — सर्वशाखापठिताङ्गविधीनां, तत्संयोगात् — कर्मणा सह सम्बन्धात्, सर्वकर्मप्रत्ययः — सर्वेषामङ्गानां प्रधानभूतैकस्मिन् कर्मणि समन्वयः, स्यात् । पूर्वोक्तानां विरोधिनां क्रमादीनां तु एकप्रयोगे असंयोगात् — अनन्वयात्, प्रयोगभेदेन तेषामुपपत्तिर्वाच्या । एवं सर्वाङ्गोपसंहारेण प्रयोगविधिप्रवृत्तेः परिमाणभेदोऽपि नाशङ्कनीयः । तथा कतिपयपदार्थमात्राधिक्येऽपि पूर्वाह्णादिकालातिक्रमोऽपि शङ्कागोचरो भवितुं नार्हतीति न शाखाभेदेनाग्निहोत्रादीनां भेदः । अपि त्वैक्यमेवेति सिद्धान्तः ॥३२॥

इति पूर्वमीमांसासूत्रवृत्तौ भावबोधिण्यां द्वितीयाध्यायस्य चतुर्थः पादः ।

सम्पूर्णश्च द्वितीयोऽध्यायः ॥ श्रीः ॥

अथ तृतीयाध्यायस्य प्रथमः पादः ॥

शेषलक्षणप्रतिज्ञाधिकरणम् ॥१॥

अथातः शेषलक्षणम् ॥१॥

द्वितीयेऽध्याये शब्दान्तरादिभिः प्रमाणैः कर्मभेदं सापवादं निरूप्य कर्मभेदोपजीवकं शेषशेषिभावानिरूपणमस्मिस्तृतीयेऽध्याये प्रतिजानीते । अथेति । अथ—कर्मभेदनिरूपणानन्तरम्, अतः—शेषशेषिभावस्य तद्भेदाधीनत्वात्, वक्ष्यमाणलक्षणस्य शेषलक्षणं—शेषाध्यायः, प्रारम्भ्यत इत्यर्थः ॥१॥

शेषलक्षणाधिकरणम् ॥२॥

शेषः परार्थत्वात् ॥२॥

कः शेषः ? केन हेतुना च शेषः ? इति शेषस्वरूपं शेषत्वे हेतुशेष-
भयमनेन सूत्रेणाभिधीयते । तत्र, परार्थत्वात् इति पञ्चमीश्रुत्या हेतुत्वं स्पष्टम् । यः परार्थः स शेष इति स्वरूपं त्वार्थिकम् । ब्रीह्यादीनां परार्थ-
त्वात्—स्वभिन्नयागार्थत्वात्, यागं प्रति शेषभूता ब्रीह्यादयः । यो यदर्थं प्रवृत्तिविषयो भवति स तदङ्गमिति व्याप्तिः । परः अन्यः अर्थः प्रवृत्त्युद्देश्यः
यस्येति बहुब्रीहिणा परोद्देश्यप्रवृत्ताकृतिव्याप्यत्वं शेषत्वमिति शेषलक्षणं
पर्यवस्यति । अस्तीदं द्रव्यदेवताप्रयाजानुयाजादिक्रियास्त्विति लक्षणसङ्गति-
रित्या ॥२॥

शेषलक्ष्याधिकरणम् ॥३॥

द्रव्यगुणसंस्कारेषु बादरिः ॥३॥

द्रव्यं ब्रीह्यादि । गुणः अरूणादिः । संस्कारः प्रोक्षणादिः । एतेष्वेव
परार्थत्वात् शेषत्वमिति बादरिराचार्यो मनुते । न यागफलपुरुषेष्विति ॥३॥

सिद्धान्तः—कर्माभ्यपि जैमिनिः फलार्थत्वात् ॥४॥

यागादिकर्मण्यपि शेषभूतानीत्याचार्यजैमिनेर्मतम् । कुतः ? फलार्थ-
त्वात्—तेषां फलोद्देश्यप्रवृत्तकृतिव्याप्यत्वस्य तेष्वपि सत्त्वात्तान्यपि लक्ष्याणी-
त्यर्थः । अपिना द्रव्यगुणसंस्कारपरिग्रहः ॥४॥

फलं च पुरुषार्थत्वात् ॥५॥

स्वर्गादिफलमपि भोक्तृपुरुषोपसर्जनत्वात् शेषभूतम् । यो हि 'स्वर्गो
मे भूयादिति' कामयते तस्मै याग उपायतयोपदिश्यते । स्वर्गकामनावान् पुरुषः
इति स्वर्गो भोग्यतया तच्छेषभूतः । अत्र स्वर्गस्य शेषत्वं गौण्या वृत्त्या बोध्यम् ।
तत्र परोद्देश्यप्रवृत्तकृतिव्याप्यत्वस्याभावात् ॥५॥

पुरुषश्च कर्मार्थत्वात् ॥६॥

पुरुषोऽपि शेषभूतः । कुतः ? कर्मार्थत्वात्—योगोद्देश्यककृतौ कर्तृ-
कारकतयोपसर्जनत्वादित्यर्थः । अत्र यागादिषु द्रव्याद्यपेक्षया प्राधान्यं फला-
द्यपेक्षया च गुणत्वम् । अतः—स्वाविरुद्धप्रधानत्वासमानाधिकरणं गुणत्वं नाम
शेषत्वं द्रव्यगुणसंस्कारेष्वेवेति आचार्यब्राह्मणेभिप्रायोऽवधेयः ॥६॥

निर्वापणादीनामर्थानुसारेण व्यवस्थितविषयत्वाधिकरणम् ॥ ४ ॥

तेषामर्थेन सम्बन्धः ॥७॥

दर्शपूर्णमासयोः निर्वापण—प्रोक्षण—अवहननादयः औषधधर्माः, उत्प-
वन—विलापन—ग्रहण—आसादनादयः आज्यधर्माः, शाखाहरणं—गवां प्रस्थापनं—
प्रस्तावनमित्यादयः सान्नायधर्माश्च श्रूयन्ते । तेषां धर्माणां वितुषीकरणादिदृष्ट-
फलानुसारेण व्यवस्थयैव ब्रह्मादिभिः शेषशेषिभावाख्यः सम्बन्धः । सम्भवति
दृष्टफलकत्वे अदृष्टकल्पनया सर्वेषां सर्वत्र सम्बन्धकल्पनमन्याय्यं, व्यर्थमिति
भावः ॥७॥

विहितस्तु सर्वधर्मः स्यात् संयोगतोऽ-

विशेषात्प्रकरणाविशेषाच्च ॥८॥

ब्रीहीनवहन्तीत्यादिशास्त्रेण विहितः अवघातादिः सर्वधर्मः—सर्वेषां
ब्रीह्याद्यादीनां शेषः स्यात् । कुतः ? संयोगतोऽविशेषात् — साक्षात्परम्परया

चा सर्वेषां धर्माणां परमापूर्वसम्बन्धाविशेषात्, दर्शपूर्णमासप्रकरणपाठस्य तुल्य-
त्वाच्च । 'ब्रीहीनवहन्ति । आज्यमुत्पुनाति । शाखामाहरती' त्यादौ न ब्रीह्या-
दिशब्दाः ब्रीहित्वादिस्वार्थपराः, किं तु प्रकृतापूर्वसाधनद्रव्यपरा इति सिद्धा-
न्तात् प्रकृतापूर्वसाधनतावच्छेदकद्रव्यत्वरूपोद्देश्यतावच्छेदकस्य सर्वद्रव्यवृत्ति-
त्वात् तदवच्छिन्ने सर्वत्रावघातादीनां प्रोक्तरवर्जनीयतयाऽव्यवस्थिता एव ते
धर्माः प्रवर्तन्ते । इति पूर्वपक्षाशयः ॥८॥

अर्थलोपादकर्म स्यात् ॥९॥

अर्थस्य—दृष्टोपकारस्य वैतुष्यादेः, लोपात्—अभावात्, अदर्शना-
दित्यर्थः । अकर्म—अकरणम्, अवहननस्य आज्यादिषु अननुष्ठानम्, उत्प-
वनस्य ब्रीह्यादिषु चाननुष्ठानम् । इति सिद्धान्ते उपपत्तिः ॥९॥

फलं तु सह चेष्टया शब्दार्थोऽभावाद्विप्रयोगे स्यात् ॥१०॥

वैतुष्यरूपं दृष्टं फलं तु चेष्टया—अवहननादिक्रियया, जायमानं
प्रत्यक्षमुपलभ्यते । अतो ब्रीह्यादावेव शब्दस्य—अवहननशास्त्रस्य, अर्थः—
तात्पर्यम् । वैतुष्यफलस्य विप्रयोगे—वियोगे सति, अभावात्—दृष्टोपकारक-
त्वाभावात्, आज्यादिः शब्दार्थः अवघातशास्त्रस्यार्थः कथं स्यात् ? तत्र तस्य
तात्पर्यं नास्तीति यावत् । ब्रीह्यादिशब्दाः न परमापूर्वसाधनद्रव्यपराः । अपि
तु सन्निकृष्टत्वात् आग्नेयाद्युत्पत्त्यपूर्वसाधनद्रव्यपराः । तदुत्पत्त्यपूर्वसाधनद्रव्यं
ब्रीहिरेव । न तण्डुलाः, न च आज्यादिकम् । इति ब्रीहिष्वेवावघातः नेतरत्र ।
शास्त्रबलेन दृष्टलोपस्त्वन्याय्यः । यत्र दृष्टं नोपलभ्यते तत्रादृष्टस्य शास्त्रस्य
चावसर इति भावः ॥१०॥

स्फ्यादीनां संयोगानुसारेण व्यवस्थितत्वाधिकरणम् ॥५॥

द्रव्यं चोत्पत्तिसंयोगात्तदर्थमेव चोद्येत ॥११॥

दर्शपूर्णमासयोः 'स्फ्यश्च कपालानि च अग्निहोत्रहवर्णा च शूर्पं च
कृष्णाजिनं च शम्या च उल्लूखलं च मुसलं च दृष्टोपला चैतानि वै दश

यज्ञायुधानी' ति श्रूयते । तथा 'स्फ्येनोद्धन्ति । कपालेषु पुरोडाशं श्रपयति । अग्निहोत्रहवण्या हवींषि निर्वपति । शूर्पेण तण्डुलान्विविनाक्ति । कृष्णाजिन-मुद्धखलस्याधस्तादुपस्तृणाति । शम्यया दृषदमादधाति । उद्धखलमुसलाम्या-मवहन्ति । दृषदुपलाम्यां पिनष्टि ' इत्यपि श्रूयते । तत्र द्रव्यं-स्फ्यादिरूपं द्रव्यं, यत्कार्यनिष्पत्त्यै उपदिश्यते तत्तदर्थं तदङ्गत्वेनैव विधीयते । न तु क्रियान्तराङ्गं तत् । कुतः ? उत्पत्तिसंयोगात्-स्फ्येनोद्धन्तीत्याद्युत्पत्ति-वाक्ये उद्धननादिक्रियासंयोगात्-साध्यसाधनभावसम्बन्धश्रवणादित्यर्थः । अथ स्फ्येनोद्धन्तीत्यस्य स्फ्यविशिष्टोद्धननेनापूर्वं भावयेदिति वाक्यार्थः । उद्ध-नने स्फ्यवैशिष्ट्यं च तन्निष्ठसाधनतानिरूपितसाध्यतया ज्ञेयम् । तथा च स्फ्यसाध्यमेवोद्धननं नान्यसाध्यमिति फलति । एवं कपालेषु श्रपयतीत्यादि-वाक्येष्वपि तत्तत्साधनसाध्यमेव तत्तत्कर्म नेतरसाध्यमिति भावः ॥११॥

आरुण्यादिगुणानामसङ्कीर्णताधिकरणम् ॥६॥

अर्थैकत्वे द्रव्यगुणयोरैककर्म्यान्नियमः स्यात् ॥१२॥

उयोतिष्ठोमे क्रयं प्रकृष्येत्यं श्रूयते-‘ अरुण्या पिङ्गाक्ष्यैकहायन्या सोमं क्रीणाती'ति । अत्र पिङ्गे अक्षिणी यस्याः, एकं हायनं च यस्या इत्यन्यपदार्थ-प्रधानबहुव्रीहिसमासात् पिङ्गाक्ष्यैकहायनीपदे द्रव्यवाचके एव । अतः तदुत्तर-तृतीयया तादृशस्य यत् सोमं क्रीणातीति सोमक्रयसाधनत्वं बोधितं तन्ना-योग्यम् । द्रव्यस्य हि क्रियासाधनत्वं लोकप्रसिद्धमेवेति । किन्त्वरुणयेति अरुणापदोत्तरतृतीयया यत् आरुण्यस्य क्रयसाधनत्वमुच्यते तदयोग्यं भाति । अरुणापदस्य अरुणगुणवाचकत्वात्, गुणस्य च द्रव्यवत्क्रियासाधनत्वस्या-प्रसिद्धत्वात् । यद्यपि ' गुणे शुक्लादयः पुंसि गुणिलिङ्गास्तु तद्वति ' इत्यनु-शासनात्, क्रयसाधनीभूतस्त्रीद्रव्यवाचकैकहायनीपिङ्गाक्षीपदसहपाठाच्च अरु-णयेति पदमपि अरुणगुणविशिष्टक्रयसाधनस्त्रीद्रव्यवाचकमिति वक्तुं शक्यम् । अयापि ' नागृहीतविशेषणा विशिष्टबुद्धिः' इति सर्वानुभवसिद्ध्यन्यायेन अरुण-गुणवाचकं तत्पदमित्येव वक्तव्यम् । किं चेदमरुणापदमरुणगुणविशिष्टं द्रव्यं

नियमेन नैव वक्ति । तद्द्रव्यं शुक्लादिगुणयुतं चेत् तद्वाचको न भवत्ययम-
रुणाशब्दः । अतः अनियतं द्रव्ये अरुणापदं, गुणे तु नियतमनुभूयते । न
हि जात्वपीदं पदमरुणेतरशुक्लादिगुणवाचकं दृष्टम् । अरुणगुणे एव शक्तं
दृश्यते । अतोऽरुणगुण एव तस्य शक्योऽर्थः, न द्रव्यम् । गुणस्तु हिरण्या-
दिद्रव्यवत् न क्रियया साधनत्वेन सम्बन्धुं शक्तः, अमूर्तत्वात् । तस्मात्-
अरुणेत्यस्य सोमक्रयक्रियायामनन्वयात् वाक्याद्विच्छिद्य प्रकरणप्राप्तग्रहचम-
सादिद्रव्येषु तस्य निवेश उचित इत्याशङ्क्यामाह — अर्थैः कृत इति । यस्मिन्
वाक्ये द्रव्यगुणयोरैकक्रियान्वयित्वरूपार्यैः कृतं सम्भवति । तत्र श्रूयमाणयोस्तयो-
नियमः — परिच्छेद्यपरिच्छेदकभावनियमः स्यात् । कुतः? ऐककर्म्यात् —
एकार्थप्रतिपादकत्वरूपैकवाक्यतासत्त्वात् । अन्यथा वाक्यभेददोषोपपत्तेः । गुण-
स्यामूर्तत्वेऽपि पिङ्गाक्षिवदेकहायनीवच्च तस्य गोद्रव्यपरिच्छेदकत्वमस्त्येव ।
तच्च द्रव्यं क्रयसाधनमिति तद्द्वारा गुणस्यापि तदक्षतम् । न च वाक्यभेदा-
भावेऽपि गुणवाचकस्य तस्य गुणवति द्रव्ये लक्षणाप्रसङ्ग इति वाच्यम् ।
अरुणयेति तृतीयया गुणस्यैव क्रयसाधनत्वमुच्यते । तत्तु द्रव्यद्वारं विना न सम्भ-
वतीत्यर्थाद्द्रव्यावच्छेदकत्वं तस्य सिध्यतीति रीत्या वाक्येन विनियोगे सम्भवति
न तदपेक्षया दुर्बलः प्राकर्णिको विनियोगः सङ्कीर्णताप्रयोजकोऽगर्कार्थ इति
भावः ॥१२॥ इत्यारुणीन्यायः ॥

सर्वग्रहाणां संमार्गाधिकरणम् ॥७॥

एकत्वयुक्तमेकस्य श्रुतिसंयोगात् ॥१३॥

‘य एवं विद्वान् सोमेन यजेत’ इति वाक्यविहितसोमयागे ‘दशा-
पवित्रेण ग्रहं समार्ष्टि’ इति श्रुतम् । दशापवित्रं—वासःखण्डः । तेन ग्रहपा-
त्रस्य संमार्जनं कार्यमिति तद्वाक्यस्यार्थः । तत्र ग्रहमित्येकत्वसङ्ख्योपेतं ग्रह-
द्रव्यं संमार्गस्योद्देश्यं प्रतीयते । कुतः? श्रुतिसंयोगात्—एकत्ववाचकपदघटित-
त्वात् । अतः एकस्य—दशानां एकत्वविशिष्टस्य यस्य कस्याचिद्ग्रहस्य,
संमार्गः कार्यः । न तु ऐन्द्रवायवादीनां दशानां ग्रहणमिति भावः ॥१३॥

सिद्धान्तः—सर्वेषां वा लक्षणत्वादावीशिष्टं हि लक्षणम् ॥१४॥

सर्वेषां संमार्गः कार्यः । कुतः ? लक्षणत्वात्—उद्देश्यतावच्छेदक-
ग्रहत्वजातेर्लक्षणत्वात् । तद्धि ग्रहत्वजातिरूपं लक्षणम् अविशिष्टम्—सर्वेषु
ग्रहेषु समानमेवास्ति । अत्र आकृत्याधिकरणन्यायेन ग्रहपदस्य ग्रहत्वजाति-
रेवार्थः । तस्याश्च संमार्गेणान्वयासम्भवात्तदर्थं लक्षणया शक्यसम्बन्धरूपया
व्यक्त्युपस्थितिरवश्यमङ्गीकार्या । उपस्थितया तया साकं संमार्गस्य सम्बन्धो
वाच्यः । तथा सति लक्षणयोपस्थितानां दशग्रहाणां मध्ये संमार्जनाय अमुक
एव ग्रहो ग्राह्य इत्यत्र नियामकाभावात्सर्वेषां तेषां ग्रहणमिति भावः ॥१४॥

चोदिते तु परार्थत्वाद्यथाश्रुति प्रतीयेत ॥१५॥

चोदिते ' पशुना यजेत ' इत्यादिषु विधेयतया उपादेये पञ्चादौ
यथाश्रुति—श्रुतिमनतिक्रम्य, एकवचनश्रुत्यनुसारत एकत्वं विधेयविशेषण-
तया प्रतीयेत, पशोः परार्थत्वात्—यागाङ्गत्वात् । प्रत्यङ्गं प्रधानावृत्तिरिति
न्यायाभावेन उपादेयगतसङ्ख्याऽऽकाङ्क्षायाः सत्त्वात् एकत्वस्य विवक्षा
आवश्यकमिति भावः ॥१५॥

चमसादौ संमार्गाननुष्ठानाधिकरणम् ॥८॥

संस्काराद्वा गुणानामव्यवस्था स्यात् ॥१६॥

गुणानां—पूर्वोदाहृतवाक्यविहितानां संमार्गादीनाम्, अव्यवस्था
वा—ग्रहेष्वेव संमार्गः न चमसेषु इत्याकारकनियमस्य विरहः, स्यात् । कुतः ?
संस्कारात्—संमार्गादीनां संस्काररूपत्वात् । संस्कारोद्देश्यतावच्छेदकस्य
प्रकृतापूर्वसाधनत्वस्य ग्रहेष्विव चमसादिष्वपि सत्त्वात् । अत्र उद्देश्यतावच्छेदक-
सामानाधिकरण्येन संमार्गस्य विधेयत्वे उद्देश्यतावच्छेदकप्रकृतापूर्वसाधनत्वाश्रये
एकस्मिन्ग्रहे समृष्टे सम्पन्नः शास्त्रार्थ इति पूर्वाधिकरणसिद्धान्तो भज्येत । अतः
अवच्छेदकावच्छेदेनैव तस्य विधेयत्वं स्वीकर्तव्यम् । तथा च ग्रहा इव चम-

सादयोऽपि प्रकृतापूर्वसाधनत्वावच्छिन्नाः इति तेष्वपि संमार्गः प्राप्नोतीति पूर्व-
पक्षाशयः ॥१६॥

**सिद्धान्तः—व्यवस्था वाऽर्थस्य श्रुतिसंयोगात्तस्य
शब्दप्रमाणत्वात् ॥१७॥**

व्यवस्था — प्रहेष्वेव संमार्गः न चमसादिष्विति नियमः । कुतः ?
अर्थस्य — ग्रहरूपार्थस्य, श्रुतिसंयोगात्—पदनिरूपितमुख्यवृत्तिबोधयत्वात्,
लक्षणायामपि ग्रहजन्यापूर्वलक्षणा युक्ता । कुतः ? **तस्य** — ग्रहापूर्वस्य, **शब्द-
प्रमाणत्वात्** — शास्त्रैकगम्यत्वात्, ग्रहं संमार्ष्टीति ग्रहपदयुक्तशास्त्रप्रमाणबो-
ध्यत्वात्, संनिवृष्टत्वाच्च । न प्रवृत्तापूर्वे । तस्य प्रकरणगम्यत्वात्, विप्रकृष्टत्वाच्च ।
तथा च ग्रहं ग्रहापूर्वं वा उद्दिश्य संमार्गस्य विहितत्वात् ग्रहत्वं ग्रहापूर्व-
साधनत्वं वा उद्दिश्यतावच्छेदकम् । तदवच्छेदेन विहितः संमार्गः सर्वेषु
ग्रहेष्वेव प्राप्नोति । नोद्दिश्यतावच्छेदकशून्येषु चमसादिष्विति व्यवस्था
सिध्यतीति भावः ॥१७॥

सप्तदशारत्नित्वस्य पशुधर्मताधिकरणम् ॥१८॥

आनर्थक्यात्तदङ्गेषु ॥१८॥

‘सप्तदशारत्निर्वाजपेयस्य यूपो भवती’ इति वाजपेयं प्रकृत्य श्रयते ।
तत्र वाजपेयस्येति षष्ठ्या यूपे वाजपेयसम्बन्धः प्रतिपाद्यते । वाजपेयाङ्गो यूपः
सप्तदशारत्निर्भवतीति । किं तु वाजपेयस्य सोमयागविकृतित्वेन तत्र यूपाभा-
वादनर्थकं तदङ्गत्वमिति तदङ्गभूतसप्तदशप्राजापत्यपशुयागाङ्गयूपो सप्तदशारत्नि-
त्वस्य निवेश उचितः । अन्यथा यूपपदस्योर्ध्वषोडशिग्रहविशेषे लक्षणा स्यात् ।
सा त्वन्याय्या सत्यां गतौ । वाजपेयस्येति षष्ठ्याः सम्बन्धसामान्ये शक्तत्वेन
परम्परासम्बन्धोऽपि शक्य एवेति भावः ॥१८॥

अभिक्रमणस्य प्रयाजमात्राङ्गत्वाधिकरणम् ॥१९॥

कर्तृगुणे तु कर्मासमवायित्वाद्वाक्यभेदः स्यात् ॥१९॥

दर्शपूर्णमासे तदङ्गभूतप्रयाजसंनिधौ ' अभिक्रामन् जुहोति ' इति श्रुतम् । तत्र यदिदं होमकाले आहवनीयस्याभितः सञ्चरणात्मकमभिक्रमणं, तस्य क्रियात्वात्, क्रियायाश्च क्रियायां कारकत्वेनान्वेतुमयोग्यत्वात्, धात्वर्थहोमेन साकं तस्य अन्यया तम्भवात्, वाक्यभेदः — तद्वाक्योपास्थितप्रयाजेऽभ्यस्तस्य विच्छेदः स्यात् । ततस्तेभ्यो विच्छिन्नं तदभिक्रमणं प्रकरणेन दर्शपूर्णमास-कर्त्रा सम्बद्धं सत् कर्तृगुणत्वेन तत्कर्तृकजुहोत्यनूदितप्राकरणिकेषु सर्वहोमेषु तस्य कर्तृद्वारा प्राप्तिः स्यात् । तथा च सर्वे होमा अभिक्रामन् सदनुष्ठेयाः, न केवलं प्रयाजा इति ॥१९॥

**सिद्धान्तः—साकांक्षं त्वेकवाक्यं स्यादसमाप्तं
हि पूर्वेण ॥२०॥**

विभागे अभिक्रामन्निनि णमुञ्जतं पदं साकाङ्क्षम् । अविभागे च अभिक्रामन् सन् जुहोतीत्येकार्थप्रतिपादकम् । इत्येकवाक्यभेदमभिक्रामन् जुहो-तीति । नात्र वाक्यभेदः । हि-यतः, वाक्यभेदे पूर्वेण-णमुञ्जतपदमात्रेण, असमाप्तम्—अपि पूर्णं तत्, इति तत्परिपूर्त्यर्थं क्रियान्तरमध्याहार्यम् । तद-पेक्षया सन्निहितस्य योजनमेव न्याय्यम् । सन्निहितं च प्रयाजानुवादकं जुहोतीति पदम् । अतः प्रयाजस्यैवाङ्गमभिक्रमणम् । तत्कर्तृद्वारा न दर्शपूर्ण-मासस्येति भावः ॥२०॥

उपवीतस्य प्राकरणिकाङ्गत्वाधिकरणम् ॥११॥

सन्दिग्धे तु व्यवयाद्वाक्यभेदः स्यात् ॥२१॥

दर्शपूर्णमासप्रकरणे ' विश्वरूपो वै त्वाष्टः ' इत्यस्मिन्प्रपाठके सप्त-माष्टमयोरनुवाकयोः सामिधेनीब्राह्मणमाम्नातम् । नवमे निवित्सङ्गकानां ' अग्रे महानसि ब्राह्मणभारत ' इत्यादिमन्त्राणां ब्राह्मणम् । ' दशमे इदं कामस्य एतावतीरनुख्यात्, इदं कामस्यैतावती ' इति काम्याः सामिधेनीप्रकारा उक्ताः । एकादशे त्वनुवाके ' निवीतं मनुष्याणां, प्राचीनावीतं पितॄणाम्, उपवीतं देवानाम्, उपव्ययते देवलकृमेव तत्कृते ' इति उपवीतं विहितम् ।

तत्रावान्तरप्रकरणमहाप्रकरणाम्यां सन्देहे सति निविन्मन्त्रब्राह्मणेन अन्यज्ञ-
मूतेन सामिधेनीप्रकरणस्य व्यवायात्-विच्छिन्नत्वात्,—वाक्यभेदः स्यात् ।
महाप्रकरणेन दर्शपूर्णमासाङ्गमिदं वासोविन्यासविशेषात्मकमुच्यते इति
सिद्धान्तः ॥२१॥

वैकंकतपात्राणां कृत्स्नयागगुणताधिकरणम् ॥१२॥

गुणानां च परार्थत्वादसम्बन्धः समत्वात्स्यात् ॥२२॥

आधानप्रकरणे तत्सन्निधौ च 'वारणां यज्ञावचरः स्यत्, नत्वेतेन
बुद्ध्यत, वैकंकतो यज्ञावचरः स्याज्बुद्ध्यते' इति । यज्ञावचरो—यज्ञ-
साधनम् । तत्र गुणानां—वारणवैकङ्ककतादिरूपाणां, परार्थत्वात्—
यज्ञसाधनपरार्थत्वात्, आधनस्माद्यज्ञत्वात्, पवमानहविषां यागत्वेऽपि
उदप्रकरणत्वात्, तत्सन्निधावस्य पाठाभावाच्च, नाधानेन पवमानेष्टि-
मिश्र साकं श्रुतस्य यज्ञावचरस्याङ्गाङ्गिभावेन सम्बन्धः । अपि तु स्ववाक्य-
प्रत्ययज्ञपदार्थेनान्वितानामेषां यज्ञावचराणामसन्निधिपाठस्य समत्वात् यज्ञपद-
व्यतिरिक्ताच्च तद्विज्ञेषु सर्वयज्ञेषु निवेशः स्यादित्यर्थः । अथवा गुणानाम्—
आधानपवमानेष्टीनां च परार्थत्वात्—अग्निमुद्दिश्य विहितत्वेन अन्यर्थसंस्कार-
रूपत्वात् तेषां परस्परमसम्बन्धः—अङ्गाङ्गिभावो न स्यात् । अङ्गत्वेन साम्यादिति
यावत् । अङ्गत्वाच्च पवमानहविषां यज्ञावचराणामपि परस्परमङ्गाङ्गित्वं न
सम्भवति । अर्थात्सर्वयज्ञेषु तेषां निवेश इति भावः ॥२२॥ मिथोऽसम्बन्ध-
न्यायोऽयम् ॥

वार्त्रघ्नाद्यनुवाक्यानामाज्यभागाङ्गताधिकरणम् ॥१३॥

मिथश्चानर्थसम्बन्धात् ॥२३॥

दर्शपूर्णमासे श्रूयते 'वार्त्रघ्नी पौर्णमास्यामनूच्यते । वृधन्वती अमा-
वास्यायामिति' । तत्र 'अग्निर्वृत्राणि जड्वनत्' इति प्रथमा वार्त्रघ्नी ।
'त्वं सोमसि सत्प्रबिर्वृत्रहा' इति द्वितीया वार्त्रघ्नी । 'अग्निः प्रत्नेन जन्मना
कविर्विप्रेण वावृधे' इति प्रथमा वृधन्वती । सोमगीभिष्टान्यम्, वर्धयामो

वचो विदः' इति द्वितीया वृधन्वती । एतयोर्वार्त्रघ्नोवृधन्वतीयुगलयोः द्वित्वो-
पेतयाज्यापुरोऽनुवाक्ययोः प्रधानयागेन साकमनर्थः—निष्प्रयोजनः, सम्बन्धः ।
तत्र याज्यापुरोऽनुवाक्यान्तरस्य सत्त्वात् । इत्याज्यभागयोर्द्वित्वात् तत्र तयोर्यु-
गलं सार्थकम् । अतः पूर्णमासे आज्यभागयोर्वार्त्रघ्नीयुगलम् । अमावास्या-
यामाज्यभागयोर्वृधन्वतीयुगलम् । इति नियामकं वाक्यमिति सिद्धम् ॥२३॥
वार्त्रघ्नान्यायः ॥

हस्ताववनेजनादीनां कृत्स्नप्राकरणिकाङ्गताधिकरणम् ॥१४॥

आनन्तर्यमचोदना ॥२४॥

दर्शपूर्णमासप्रकरणे 'हस्ताववनेनित्ते, उलपराजिं स्तृणाति' इति
श्रूयते । अवनेजनं—प्रक्षालनम् । वेद्यामास्तरितुं सम्पादितस्तृणस्तंब उल-
पराजिः । तथा ज्योतिष्टोमे 'मुष्टीकरोति । वाचं यच्छति । दीक्षितमावेदयति'
इति श्रुतम् । तत्र अवनेजनं हस्तसंस्कारः, मुष्टीकरणवाग्यमौ मनःप्रणि-
धानार्थौ । अतस्तत्रयमपि लिङ्गप्रकरणाभ्यां करिष्यमाणसर्वकर्मार्थं, न तु केवल-
मुलपराजिस्तरणदीक्षिताऽऽवेदनार्थम् । अतस्तत्र प्रतीयमानमव्यवहितोत्तरत्वरूप-
मानन्तर्यं क्रमात्मकम् अचोदना—तयोरेकवाक्यत्वसाधकं न भवति । दुर्बल-
त्वात् । अन्यथा घटं करोति, गां नयतीत्यनयोरप्येकवाक्यतापृत्तिरिति
भावः ॥ २४ ॥

वाक्यानां च समासत्वात् ॥ २५ ॥

हस्ताववनेजनादिपूर्ववाक्यानां तदुत्तरवाक्यानां च स्वस्वार्थबोधेन
समासत्वात्—निराकाङ्क्षत्वात्, एकवाक्यतालक्षणस्याप्यभावेन नैकवाक्यत्वमत्रे-
त्यर्थः ॥ २५ ॥

चतुर्धाकरणस्य आग्नेय्यमात्राङ्गत्वाधिकरणम् ॥ १५ ॥

शेषस्तु गुणसंयुक्तः साधारणः प्रतीयेत मिथ-
स्तेषामसम्बन्धात् ॥ २६ ॥

दर्शपूर्णमासयोः 'आग्नेयं चतुर्धा करोती'ति श्रुतम् । अत्र शेषः—
चतुर्धाकरणात्मकः संस्कारः, गुणसंयुक्तः—अग्निरूपगुणसम्बन्धविशिष्टोद्देश्य-
कोऽपि, साधारणः—अग्नीषोमैन्द्राग्नसाधारणः प्रतीयेत । कुतः ? तयोरपि
अग्निसम्बन्धस्य विद्यमानत्वात् । किं च शाखान्तरे शतपथब्राह्मणे तेषां—
चतुर्धाकरणव्यक्तीनामग्नेश्च परस्परमसम्बन्धात्—सम्बन्धाप्रतिपादनात् । तत्र
तु केवलं पुरोडाशं प्रकृत्य तं चतुर्धा करोतीति श्रुतम् । अस्यां श्रुतौ
तच्छब्दस्य प्रकृतपुरोडाशमात्रपरत्वात् अत्रत्याग्नेयपदं प्रकृतपुरोडाशमात्रपरं,
न गुणसम्बन्धविशिष्टोद्देश्यपरमिति भावः ॥२६॥

सिद्धान्तः—व्यवस्था वा अर्थसंयोगात् लिङ्गस्यार्थेन
सम्बन्धात् लक्षणार्था गुणश्रुतिः ॥२७॥

व्यवस्था वा—आग्नेयस्यैव चतुर्धाकरणं नान्यस्येति नियमः,
कस्मात् ? अर्थेन—अग्निदेवतारूपतद्वितार्थेन पुरोडाशस्य सम्बन्धात् न सम्बन्ध-
न्यबोधकोऽयं तद्वितान्तः शब्दः । अपि तु देवताविशेषसम्बन्धवाचकः ।
अग्नीषोमादिस्थले तु न केवलाग्नेर्देवतात्वम् । तत्र देवतात्वं व्यासज्जवृत्तिः ।
अत्र त्वव्यासज्जवृत्तिः । अतोऽव्यासज्जवृत्तिर्देवतात्वप्रकाशनसामर्थ्यरूपलिङ्गस्य
तादृशार्थेनात्र सम्बन्धात्, बोधकत्वेनेति शेषः, आग्नेयस्यैव चतुर्धाकरणम् ।
अग्नीषोमीयादेरिति । तत्र गुणश्रुतिः लक्षणार्था—शक्यसम्बन्धरूपलक्षणया
अग्निबोधका, न देवतात्वेनेति भावः । विस्तरस्तु भाष्यादितोऽवगन्तव्यः
इत्यलम् ॥२७॥

इति पूर्वमीमांसासूत्रवृत्तौ भावबोधिण्यां तृतीयाध्यायस्य प्रथमः
पादः ॥ श्रीः ॥

अथ तृतीयाध्यायस्य द्वितीयः पादः ॥

लवनप्रकाशकमन्त्राणां मुख्ये बर्हिषि
विनियोगाधिकरणम् ॥१॥ (बर्हिर्न्यायः) ॥

अर्थाभिधानसंयोगान्मन्त्रेषु शेषभावः स्यात्

तस्मादुत्पत्तिसम्बन्धोऽर्थेन नित्यसंयोगात् ॥१॥

पूर्वपादे श्रुतिविनियोगो विमृष्टः । इह पादे लिङ्गविनियोगो विमृश्यते ।
मन्त्राधिकरणे विहितकर्मसमवेतार्थस्मारकतया मन्त्राणां ऋत्वङ्गत्वं प्रामाण्यं
चेति स्थितम् । तत्र पदानामर्थस्मारकत्वं द्विधा, शक्त्या लक्षणया च ।
सत्येवं दर्शपूर्णमासयोः प्रकरणे श्रुतम्—‘ बर्हिर्देव सदनं दामी’ति लवन-
प्रकाशकं मन्त्रमुदाहृत्य विचार्यते—किमयं मन्त्रो बर्हिःपदशक्यकुशलवन-
प्रकाशकत्वेन कर्माङ्गम्, उत तत्पदलक्ष्यकुशलसदृशतृगविशेषप्रकाशकत्वेनेति
सन्देहे सिद्धान्तमाह महर्षिर्जैमिनिः अर्थाभिधानसंयोगादिति । यस्मात् गुणस-
म्बन्धमनपेक्ष्यैव शब्दात्प्रथमं प्रतीतस्यैव मुख्यस्य—शाक्तवृत्तिबोध्यस्यार्थस्य
कथनद्वारा मन्त्राणां ऋतुभिः साकं सम्बन्धात् तेषु शेषभावः ऋत्वङ्गत्वं
स्यादिति स्थितं प्राक् । तस्मात्—उत्पत्तिसम्बन्धः—औत्पत्तिकेन स्वाभा-
विकेन मुख्येनैवार्थेन मन्त्रप्रवृत्तकपदानां सम्बन्धः, स्यात् । कुतः ? नित्य-
संयोगात्—यदपदार्थयोः सम्बन्धो नित्य इति व्यवस्थापितत्वात् । मुख्या-
र्थाभिधानेनैव मन्त्रस्य कृतार्थत्वानिराकाङ्क्षत्वाच्च न लक्षणया अमुख्यार्थस्मर-
णाय तस्य प्रवृत्तिरिति भावः ॥१॥

संस्कारकत्वादचोदिते न स्यात् ॥२॥

नन्वेवं सति पूषानुमन्त्रणमन्त्रस्य प्रकरणाद्विच्छेदापत्तिरित्यत्रेष्टापत्ति-
माह—संस्कारेति । पूषानुमन्त्रणमन्त्रस्य संस्कारकत्वात्—पूषदेवतास्मृतिरूप-
संस्कारजनकत्वात् अचोदिते—अविहितपूषदेवताके यागे, तस्य मन्त्रस्याङ्गत्वं
न स्यात् । यत्र संस्कारस्य सम्भवः तत्रैव तस्याङ्गत्वमिति भावः ॥२॥
अयं बर्हिर्न्यायः ॥

इन्द्रप्रकाशकमन्त्रस्य श्रुत्या गार्हपत्योपस्थानाङ्गत्वाधिकरणम् ॥२॥

वचनात्त्वयथार्थमैन्द्री स्यात् ॥३॥

अग्निचयने 'निवेशनः सङ्गमनो वमूनामित्यैन्द्र्या गार्हपत्यमुरतिष्ठते' इति श्रूयते । अत्र गार्हपत्यमिति गार्हपत्यस्याग्नेः ईप्सिततमत्वरूपकर्तृत्वाच्चिन्या द्वितीयया श्रुत्या तदुपस्थानाङ्गतया ऐन्द्र्या ऋचः विनियोगः कृत इति व्यक्तमुपलभ्यते । अत इयमिन्द्रदेवताका ऋक् अयथार्थं-पुरयार्थमतिक्रम्य, लक्षणा उपस्थानद्वारा गार्हपत्यङ्गमना भवेत् । ऋङ्गापेक्षया श्रेतेर्वैलीयस्त्वादिति भावः ॥३॥

गुणाद्वाप्यभिधानं स्यात् सम्बन्धस्य

अशास्त्रहेतुत्वात् ॥४॥

न च श्रुतिवच्छिन्द्रमस्य गार्हपत्ये शक्तिः कार्यो वाच्यमित्याह-गुणाद्वापीति । लक्षणाख्यगौणवृत्त्यैव इन्द्रदेवेन गार्हपत्यस्याभिधानं स्यात् । न तु शक्त्या । यतो वाच्यवाचकनावात्मकसम्बन्धस्यानादितया नित्यः सः इत्यौत्पत्तिकपूर्व स्थितत्वात्तद्विशक्तिरसम्बन्धस्य अशास्त्रहेतुत्वात्--शास्त्रकारणकत्वासम्भवात्, लोकसिद्धगौणवृत्त्याश्रयणेन गार्हपत्योपस्थानमुपपत्तौ सत्यां तत्रेन्द्रपदस्य शक्तिकल्पनं जलनं दर्शयितुं दशक्यार्थमिति भावः ॥४॥ अयं गार्हपत्यन्यायः ॥

आह्वानप्रकाशकमन्त्राणामाह्वाने विनियोगाधिकरणम् ॥३॥

तथाऽऽह्वानमपीति चेत् ॥५॥

दर्शपूर्णमासयोः श्रूयते 'हविष्कृदेहीति त्रिविधमाह्वानमिति' । अत्र हविष्कृदेहीति मन्त्रः तथा, यथा ऐन्द्रमन्त्रस्य इन्द्रशब्दः गौणवृत्त्या गार्हपत्यप्रकाशकः, तथा एहीत्याह्वानमन्त्रोऽपि अववातलक्षकस्तथैव वृत्त्या । तथा च हे हविष्कृत्, हविःसम्पादक, अववातत्वमेहि-सम्पन्नो भवेत्यववाताङ्गत्वं मन्त्रस्य, नाऽऽह्वानाङ्गत्वमिति चेत् ॥५॥

सिद्धान्तः— न कालविधिश्चोदितत्वात् ॥६॥

न अवहननार्थो मन्त्रः । नापि कालविधानार्थः । तस्य स्वयमेव प्राप्त-
त्वात् । अपि तु अवघ्नन्-अवहननकाले यदाह्वयति तत्त्रिः इति त्रिरभ्यासमात्र-
विधिरिति निष्कर्षः ॥६॥

गुणाभावात् ॥७॥

हविष्कृदेहीति मन्त्रस्थस्य आह्वानवाचक—एहीतिपदस्य अवहननलक्ष-
कत्वे सिंहो माणवक इत्यादाविव उभयसाधारणः कश्चन गुणोऽपेक्षितः ।
तादृशो गुणो नोपलभ्यते लक्ष्यत्वाभिमतं अवहनने मुख्यार्थाह्वानसदृशः ।
अतो गुणाभावात् न एहीत्यस्य अवहनने विसदृशे लक्षणेत्यर्थः ॥७॥

इतश्च तथा लिङ्गात् ॥८॥

‘वाग्वै हविष्कृत्’ इत्यर्थवादरूपात् लिङ्गादपि न हविष्कृदित्यस्य
अवहनने तात्पर्यम् । यतो वाक्सदृशस्त्रीत्वेन वाच्यमवहननन्तु न स्त्रीसदृश-
मिति भावः ॥८॥

विधिकोपश्रोपदेशे स्यात् ॥९॥

सादृश्याभावेऽपि गौणवृत्त्यालम्बनेनोक्तमन्त्रस्यावहननाङ्गत्वेनोपदेशे
उच्यमाने ‘अपहन्तं रक्ष इत्यवहन्ति, अपहन्ता यातुवाना इत्यवहन्ति’ इति
नित्यवद्विधेः कोपः—उपश्रोपः, भवेत् । तस्मान्नावहननाङ्गत्वं मन्त्रस्य । अपि
त्वाह्वानशेषत्वमेवेति भावः । तस्य त्रिरभ्यासमात्रविधिरिति पूर्वमुक्तमेव ॥९॥
अग्निविहरणादिप्रज्ञाशकमन्त्राणां तत्रैव विनियोगाधिकरणम् ॥१०॥

तथोत्थानविसर्जने ॥१०॥

ज्योतिष्टोमे श्रूयते — ‘उत्तिष्ठन्नवाह अग्नीदग्नीन्विहर’ इति । तथा—
‘व्रतं कृणुतेति वाचं विसृजती’ ति । यथा अवघ्नन्निति काललक्षकम् । तथा-
उत्थानविसर्जने अपि काललक्षके एव । न विधायके इति ॥१०॥

सूक्तवाकस्य प्रस्तरप्रहरणाङ्गत्वाधिकरणम् ॥५॥

(प्रस्तरप्रहरणन्यायः)

सूक्तवाके च कालविधिः परार्थत्वात् ॥११॥

दर्शपूर्णमासयोः ' सूक्तवाकेन प्रस्तरं प्रहरति ' इति श्रुतम् । ' इदं चावापृथिवी भद्रमभूत् ' इत्यादिको मन्त्रः सूक्तवाकः । प्रस्तरो दर्भमुष्टिः । तस्य प्रहरणमग्नौ प्रक्षेपः । तत्र सूक्तवाकेनेति तृतीयान्तं पदं काललक्षकम् । तत्पठनकाले अध्वर्युणा प्रस्तरप्रहरणं कार्यमित्यर्थः । न प्रहरणाङ्गत्वेन सूक्तवाकस्य विनियोगविधिः । कुतः ? उभयोः परार्थत्वात् । सूक्तवाको देवतास्तुत्यर्थः । प्रस्तरश्च सुगन्धारणार्थः । इति न तयोरङ्गाङ्गिभावः । मिथोऽसम्बन्धन्यायात् इति भावः ॥११॥

उपदेशो वा याज्याशब्दो हि नाकस्मात् ॥१२॥

सूक्तवाकेनेति तृतीयाश्रुतिवशात् सूक्तवाकस्य प्रस्तरप्रहरणमप्रति अङ्गत्वेन उपदेशो वा-विधिरेव वाच्यः । अन्यथा हि अकस्मात् यागान-ङ्गभूतस्य तस्य ' सूक्तवाको याज्या, प्रस्तरो हविः ' इत्यादिन् अर्थवादे याज्यात्वेन स्तुतिरनुपपन्ना स्यात् । यागसाधः एव मन्त्रे याज्याशब्दः प्रवर्तत इति भावः ॥१२॥

स देवतार्थस्तत्संयोगात् ॥१३॥

सः—सूक्तवाकः, प्रस्तरहविष्के यागे अग्निदेवताकल्पकः । तत्सं-योगात्—सूक्तवाकेनेति तृतीयया प्रहरणं प्रत्यङ्गत्वेन तस्य सम्बन्धबोधनात् । तथा सत्येव सूक्तवाकस्थम् ' अग्निरिदं हविर्जुपत ' इत्यग्निः प्रस्तरं हविः स्वीकृतवानिति लिङ्गं समुपपन्नं भवति । तस्मात्प्रापसर्गपूर्वको हरतिरत्र यागार्थक आधारमाधारयतातिवदिति भावः ॥१३॥

प्रतिपत्तिसिति चेत्स्विष्टकृद्वदुभयसंस्कारः

स्यात् ॥१४॥

ननु सुगन्धारणे विनियुक्तस्य प्रस्तरस्य प्रहरणं प्रतिपत्तिकर्मेति द्वितीया व्यक्तमवगम्यते । न यागाङ्गत्वम् । अपूर्वद्वयकल्पनाप्रसक्तेः । इति चेत् ।

स्विष्टकृद्विष्टापत्तिरेत्यवधारय । तथा हि-यथा स्विष्टकृद्भागः प्रक्षेपांशेन उप-
युक्तहविर्द्रव्यसंस्कारार्थः 'अपाङ्गिरग्नेः प्रियाधामानी' त्यादिमन्त्रांशेन इष्टेज्य-
मानदेवतासंस्कारकः, तथाज्यमपि प्रक्षेपांशेन प्रस्तरस्य उद्देशांशेन उपयुक्तदेव-
तायाश्च संस्कारः इति द्रव्यदेवतोभयसंस्कारार्थः स्यात् । द्वितीया त्वनुवाद-
परा । तस्य प्रतिपत्तिसंस्कार्यत्वादिति भावः ॥१४॥

सूक्तवाकानामर्थानुसारेण विनियोगाधिकरणम् ॥६॥

(सूक्तवाकन्यायः)

कृत्स्नोपदेशादुभयत्र सर्ववचनम् ॥१५॥

'सूक्तवाकेन प्रस्तरं प्रहरती'ति प्रस्तरप्रहरणाङ्गतया कृत्स्नोपदेशात्-
कृत्स्नस्य सूक्तवाकस्य विधानात्, दर्शपूर्णमासे च उभयत्रापि सर्ववचनं-
समग्रस्यैव सूक्तवाकस्य पठनं कार्यम् ॥१५॥

सिद्धान्तः-यथार्थं वा शेषभूतसंस्कारात् ॥१६॥

यथार्थं वा-यथालिङ्गमेव विभज्य, विनियोगो दर्शपूर्णमासयोः
कार्यः । कस्मात् ? शेषभूतसंस्कारात्-दर्शपूर्णमासे च शेषभूतदेवतासंस्कार-
कत्वासूक्तवाकस्य । तत्र तत्रानङ्गभूतदेवतायाः संस्काराकाङ्क्षाविरहादुभयत्र
कृत्स्नपाठो निष्फलः । देवतास्मृतिरूपदृष्टफलाभावात् । सम्भवति दृष्टफले
अदृष्टकल्पनस्यान्याय्यत्वाच्चेति भावः ॥१६॥

वचनादिति चेत् ॥१७॥

सूक्तवाकेनेति तृतीयान्तवचनात्कृत्स्नस्य विनियोगः । न तत्र
युक्त्यपेक्षेति चेत् ॥१७॥

प्रकरणाविभागादुभे प्रति कृत्स्नशब्दः ॥१८॥

प्रकरणाविभागात्-महाप्रकरणस्य एकत्वात्, उभे-दर्शपूर्णमास-
कर्मणी प्रति, अवयवशः प्रयोगेऽपि कृत्स्नशब्दः-कृत्स्नसूक्तवाकशब्दार्थः,
नानुपपन्न इति लैङ्गिकविनियोगेऽपि न तृतीयाश्रुतिविरोध इति भावः ॥१८॥
सूक्तवाकन्यायोऽयम् ॥

काम्ययाज्यानुवाक्यानां काम्यमात्राङ्गताधिकरणम् ॥७॥

लिङ्गक्रमसमाख्यानात्काम्ययुक्तं समाम्मानम् ॥१९॥

काम्ययाज्यानुवाक्याकाण्डमिति समाख्याते काण्डे ' इन्द्राग्नी रोचना-
दिवः ' इति इन्द्राग्न्यादेलिङ्गका ऋचः समाम्नाताः । तासां लिङ्गक्रम-
समाख्यानात्—लिङ्गक्रमसमाख्येति प्रमाणत्रयानुरोधात्, काम्ययाज्यानु-
वाक्याकाण्डमिति समाख्यया काम्ययुक्तं—काम्योष्टिकाण्डसमाख्याते काण्डे
पठितेषु ' ऐन्द्राग्नेकादशकपालं निर्वपेत् प्रजाकामः ' इत्यादिकाम्यकर्मस्वेव
विनियोगः । तत्रापि क्रमप्रमाणेन प्रथमेष्टौ प्रथमयाज्यानुवाक्यायुगलमिति
रीत्या अङ्गत्वेन सम्बद्धं स्यात् तत्काम्ये याज्यानुवाक्याकाण्डम् । न केवलेन
लिङ्गप्रमाणेनेति तात्पर्यम् ॥१९॥

आग्नीध्रोपस्थाने प्राकृतानामेव मन्त्राणां विनियोगाधिकरणम् ॥८॥

अधिकारेचमन्त्रविधिरतदाख्येषु शिष्टत्वात् ॥२०॥

ज्योतिष्टोमे ' आग्नेय्या आग्नीध्रमुपनिष्ठते, ऐन्द्रा सदः, वैष्णव्या
हविर्धानम् ' इति श्रूयते । अत्र अधिकारे—यत्किञ्चित्क्रतुसन्निधौ, य आग्नेया-
दिमन्त्रविधिः सः, अतदाख्येषु—अप्रकृतेषु प्रकृतेषु च आग्नेयादिमन्त्रेषु,
प्रवर्तते । न प्रकृतेष्वेव । कुतः ? प्रकृताप्रकृताविशेषणैवाग्नेयादिपदेनाङ्गनया
विहितत्वात् । इति ॥२०॥

सिद्धान्तः—तदाख्यो वा प्रकरणोपपत्तिभ्याम् ॥२१॥

तस्मिन्प्रकरणे आख्यापाठः यस्य मन्त्रस्य स एव उपस्थाने योज्यः ।
नाप्रकृतः । प्रकरणेन, सन्निधिपाठेन, वक्ष्यमाणयुक्त्या चेत्यर्थः ॥ २१ ॥

युक्तिः—अनर्थकश्चोपदेशः स्यात् असम्बन्धा-

त्फलवता न ह्युपस्थानं फलवत् ॥२२॥

मन्त्रस्योपस्थानं प्रति साधनतयोपदेशः अनर्थकः—व्यर्थः स्यात् ।
कस्मात् ? प्रकरणानादरेण फलवता क्रतुना असम्बन्धात् । उपस्थानं तु न

स्वतः फलवत् इत्यर्थः । प्रकरणाङ्गीकारे तु सामान्यतोऽयं मन्त्रः क्रतुना सम्बद्धस्तत्प्रकरणपाठादिति निश्चये केन साकं सम्बद्धः? इति विशेषजिज्ञासाम् 'आग्नेय्या आग्नीध्रमुपतिष्ठते' इत्यादिवाक्यं फलवत्क्रतुसम्बन्धेन उपस्थानेन साकं तं तं मन्त्रं सम्बन्धयतीति परंपरया फलवत्त्वादुपपन्ना मन्त्रप्रवृत्तिः । अन्यथा निष्फला, कल्प्यफला वा स्यादिति भावः । प्रकरणपाठानादरदोषोऽस्त्येवेति ध्येयम् ॥ २२ ॥

सर्वेषां चोपादेष्टत्वात् ॥२३॥

'अविनियुक्ता वाचस्तोमे सम्पद्यन्ते' इति वचनेन सर्वेषामप्रकृतानामग्नेयादिलिङ्गमन्त्राणां वाचस्ते मास्यक्रतुसम्बन्धस्यापि दिष्टत्वात्, तद्द्वारा तेषां फलवत्त्वाच्च न काप्यनुपत्तिरित्यर्थः ॥२३॥

भक्षमन्त्राणां यथालिङ्गं ग्रहणादौ विनियोगाधिकरणम् ॥९॥

लिङ्गसमाख्याभ्यां भक्षार्थताऽनुवाकस्य ॥२४॥

ज्योतिष्टोमप्रकरणे 'भक्षे हि मा विश दीर्वायुत्वाय इत्याद्यारभ्य उपहूतो भक्षयामीत्येवमन्तो भक्षानुवाकः पठितः । तत्र, यथा काम्येष्टियाज्यानुवाक्याकाण्डमिति समाख्यासाहितालिङ्गेन मन्त्राणां काम्येष्टयङ्गत्वं निर्णीतम् । तथा, भक्षानुवाकः इति समाख्यासाहितभक्षयामीति लिङ्गेन कृत्स्नस्यानुवाकस्य भक्षार्थत्वं, न ग्रहणावेक्षणादर्थत्वम् । तानि लिङ्गान्तराणि लक्षणया भक्षणपराणि वाच्यानीति ॥२४॥

सिद्धान्तः—तस्य रूपोपदेशाभ्यामपकर्षोऽर्थस्य

चोदितत्वात् ॥२५॥

न कृत्स्नस्यानुवाकस्य भक्षणार्थता । अपि तु तस्य—तदनुवाकस्यस्य ग्रहणावेक्षणादितत्तदंशस्य, अपकर्षः—विच्छेदः, विच्छिद्य च ग्रहणावेक्षणभक्षणजरणेषु निवेशः । कुतः? रूपोपदेशाभ्याम्—रूपं—ग्रहणादिप्रकाशनसामर्थ्यम्, भक्षयन्तीत्युपदेशश्च, ताभ्यां हेतुभ्यामित्यर्थः । ननु भक्षणविधिवद्-

गुणादिविधेरभावात् कथमविहितमर्थं ग्रहणादिलिङ्गं प्रकाशयेत् ? कथं वा अ-
काशितेऽर्थे तत्तन्मन्त्रस्य निवेशः ? इत्याशङ्क्यायामाह—अर्थस्य—ग्रहणावेक्ष-
ादिरूपार्थस्य, चोदितत्वात्—भक्षणविधिर्नैव तस्य विहितत्वात् । ग्रहणा-
कं विना भक्षणानुपपत्तेरित्यर्थः । तथा च ‘भक्षे हीति बाहुभ्यां सध्यास’
इत्यन्तो मन्त्रो ग्रहणे, ‘नृचक्षसन्त्वा देव सोमेति अवख्येष’मित्यन्तः अवेक्षणे,
‘हिन्वमे गात्रेति मा नाभिमतिगा इत्यन्तो जरणे, ‘वसुमद्भगस्येति भक्षयामी’
इत्यन्तो भक्षणे, विनियोक्तव्यः । समाख्यया लिङ्गस्य बाधासम्भवादिति
भावः ॥२५॥

मन्त्राभिभूतिरित्यादेर्भक्षयामीत्यन्तस्यैकमन्त्रत्वाधिकरणम् ॥१०॥

गुणाभिधानान्मन्त्रादिरेकमन्त्रः स्यात्तयोरे-
कार्थसंयोगात् ॥२६॥

तदनुवाकगतः ‘मन्त्राभिभूतिः ऋतुर्यज्ञानां वाग्जुषाणां सोमस्य
तृप्यत्विति’ मन्त्रः अग्रिमेण भक्षमन्त्रेण सह एकमन्त्रः—एकवाक्यं स्यात् ।
पूर्वाधिकरणरीत्या तृप्यत्विति तृप्तिप्रकाशकलिङ्गेन विच्छिद्यतृप्तौ निवेशः ।
भक्षणानुनिष्पन्ना हि तृप्तिर्भक्षणस्य फलमिति स्वर्गवदविधेया मेति गुणस्य
भक्षणफलस्य तृप्तेस्तेन मन्त्रेण अभिधानात्तयोर्मन्त्रयोर्विशिष्टैर्कार्थप्रति-
पादकत्वादेकमन्त्रत्वमिति भावः ॥२६॥

इन्द्रपीतस्येत्यादिमन्त्राणां सर्वेषु भक्षणेषु ऊहनं
विनियोगाधिकरणम् ॥११॥

लिङ्गविशेषनिर्देशात्समानविधानेषु
अनैन्द्राणाममन्त्रत्वम् ॥२७॥

उक्तभक्षमन्त्रे ‘इन्द्रपीतस्ये’ति लिङ्गविशेषनिर्देशात्, तुल्यप्रमाणो-
पदिष्टतया प्रकृतिविकृतिभावरहितत्वाच्च, अनैन्द्रभक्तावरुणादिग्रहयागसम्बन्धि-
सोमभक्षणम् अमन्त्रम्—इन्द्रपीतस्येति पदघटितभक्षमन्त्ररहितमेव कार्यम् । इति
प्र० पूर्वपक्षः ॥२७॥

यथादैवतं वा तत्प्रकृतित्वं हि दर्शयति ॥२८॥

यथादैवतं वा—यद्यदैवताको यागः तत्तदैवतायास्तत्र तत्र ऊहेन तन्मन्त्रपाठः कर्तव्यः । कस्मात् ? यस्मात् तत्प्रकृतित्वम्—ऐन्द्रप्रकृतित्वं, सर्वप्रहाणां दर्शयति । ‘ इन्द्रायत्वा वसुमते जुष्टं गृह्णामी ’ ति सोमग्रहणमन्त्रः । अस्मिन्मन्त्रे इन्द्रमुद्दिश्यैव सोमग्रहणं श्रुतम् । अर्थात् निखिलसोमधर्माः इन्द्र-यागमुद्दिश्येति तस्यैव प्रकृतित्वम् । तथा च मैत्रावरुणादिप्रहाणां तद्विकृतित्वात् मित्रावरुणपीतस्थेत्याद्यूहेन भक्ष्यमन्त्रपाठस्तत्र प्राप्नोतीति भावः ॥२८॥

अभ्युन्नीतसोमभक्षणे इन्द्रस्याप्युपलक्षणायधिकरणम् ॥२९॥

पुनरभ्युन्नीतेषु सर्वेषामुपलक्षणं द्विशेषत्वात् ॥२९॥

इत्यनवर्यमसित पृथगधिकरणे अनन्तरा ऊग्रप्रसङ्गद्विचारान्तरं प्रस्तूयते । कृत्वाचिन्तारूपेण न्यायाशङ्केन । तत्र, प्रातःसवने तृतीयसवने च सन्ति सवनमुखीया दशचमसाः । पात्रविशेषस्थिताः सोमसाश्रमसा इत्युच्यन्ते । तेषु मध्यतः कारिणां होत्रब्रह्मादगातृयजमानां चतुर्णां चत्वारश्चमसाः । होत्रकाणां मैत्रावरुण-ब्राह्मगाच्छंसि-रोतृ-नष्ट-अच्छावाक्-आग्नीध्राणां षण्णां षट् चमसाः । तत्र मध्यतः कारिणां चमसैर्होतुर्वषट्कारानुवषट्कारयोर्द्विर्द्विर्होतव्यम् । होत्र-काणां चमसैस्तु वषट्कार एव सकृद् होतव्यम् । चमसानामैन्द्रत्वादुक्तेषु सर्वेषु होमेषु इन्द्रो देवता । तदनन्तरं होत्रकाणां षट्सु संशेषेषु चमसेषु द्रोणकलशात् सोमं पुनरभ्युन्नीय मित्रावरुणादिभ्यो देवतान्तरेभ्य अनुव-षट्कारे होत्रका जुह्वतीति प्रैषवचनादवगम्यते । तच्चेत्थम्— ‘ मध्यतः-कारिणां चमसाध्वर्यवो वषट्कारे अनुवषट्कारे जुहुत होत्रकाणां चमसाध्वर्यवः सकृद्धुत्वा शुक्रस्याभ्युन्नीय उपार्तध्वम्’ इति । ततः शेषभक्षणं क्रियते । होत्रकाणां चमसैर्वषट्कारे इन्द्रः सकृद्धुतः । पुनरभ्युन्नीय मित्रावरुणाद्या देवता इष्टाः । अतस्तत्र इन्द्रस्य मित्रावरुणादिदेवतानां च तैः पृथक् पृथक् इष्टानां शेषाः सन्ति । इति पुनरभ्युन्नीतशेषभक्षणेपु इन्द्रमित्रावरुणादि-पीतस्थेति रीत्या सर्वेषां पूर्वदेवताया उत्तरदेवतायाश्चोपलक्षणं कार्यं, न केवल-

मुत्तरदेवतायाः । यतो द्विशेषत्वात्—द्वयोर्देवतयोः शेषस्य तत्र सत्त्वात् । प्रकृतौ यस्यै देवतायै हुतं तच्छेषस्तत्पीत इत्युक्तम् । अतोऽत्रापि तद्वदेव वक्तव्यम् । इति प्रतिचमसं द्वयोरुपलक्षणं कार्यमिति सिद्धान्तः ॥२९॥

पूर्वपक्षः—अपनयाद्वा पूर्वस्य अनुपलक्षणम् ॥३०॥

प्रथमं यदुद्देशेन गृहीत्वा होमः कृतः तस्य पूर्वस्य—इन्द्रस्य, अनुपलक्षणं-भक्षमन्त्रे योजनं, न विधेयम् । कुतः ? इन्द्रसम्बन्धस्य अपनयात्—विच्छेदादित्यर्थः । मित्रावरुणाद्युद्देशेन पुनर्गृहीते मशेषे तस्मिन्पूर्वसम्बन्धापगमे-पूर्वकमित्रावरुणादिदेवतान्तरसम्बन्ध एवात्पन्नः । अतस्तत्सम्बन्धस्य निरासात् मित्रावरुणादिपीतशेषभक्षणे नेन्द्र उपलक्षयितव्यः इति पूर्वपक्षिणोऽभिप्रायः । आचार्यशेषं भुञ्जानः शिष्यः यदि शेषमन्यस्मै प्रयच्छति । तदा अन्यः शिष्यः 'शेषं भुञ्जे' इत्येव वक्ति । नाचार्यशेषमिति । तद्वदत्रापीति भावः ॥३०॥

उत्तरम्—अग्रहणाद्वाऽनपायः स्यात् ॥३१॥

देवतान्तरपीतशेषभक्षणसमये इन्द्रसम्बन्धस्य भक्षमन्त्रे अनपायः—नैव विच्छेदः । कस्मात् ? अग्रहणात्—द्रोणकलशात् मित्रावरुणादिदेवतान्तरोद्देशेन यदग्रहणं तद्विज्ञत्वात्पूर्वशेषस्य । 'पूर्वशेषं गृह्णाती'त्येव विधिः । तथा च मित्रावरुणादिसम्बन्धिसोमरसस्य पूर्वशेषेण सम्बन्धात्मकः संस्कारो विधीयते । तावन्मात्रेण इन्द्रसम्बन्धस्यापनयो नैव भवितेति सर्वेषामुपलक्षणं सिद्धमेव ॥ दृष्टान्तेऽपि आचार्यशेषं भुञ्जानेन शिष्येणान्यस्मै तस्मादन्तेऽशेषोऽवशिष्टे 'आचार्यशेषं भुञ्जे' इति यद्यपि स न वदति, तथापि तस्मिन् आचार्यसम्बन्ध अक्षत एवेति भावः ॥३१॥

पात्नीवतभक्षणे इन्द्रादीनामनुपलक्षणाधिकरणम् ॥ १३ ॥

पात्नीवते तु पूर्ववत्त्वात् ॥३२॥

प्रातःसवने ऐन्द्रवायवादिद्विदैवत्यग्रहाणां होमशेषस्यार्धमादित्य-स्थाल्यां समवनीय तृतीयसवने आग्रयणस्थालीमागच्छति । तेन सहाऽऽग्रयण-स्थालीस्यः सोमः पात्रान्तरे दत्त्वा पुनराग्रयणस्थाल्यां गृह्यते । पश्चात्-

‘उपांशुपात्रेण पानीवतं प्रत्याऽऽग्रयणाद् गृह्णाती’ति श्रुतम् । तत्र पानीवते-
पत्नीवदेवताकहोमशेषभक्षणे, पत्नीवदेवतया सह इन्द्रवाय्वादयोऽप्युपलक्ष-
णीयाः । पूर्ववच्चात्-पूर्वं हुतद्विदेवत्यशेषवच्चात् । पूर्वाधिकरणसिद्धान्तवदि-
त्यर्थः ॥३२॥

ग्रहणाद्वा अपनीतं स्यात् ॥३३॥

ग्रहणाद्वा-‘पानीवतमाग्रयणाद् गृह्णाति’ इत्यपादानपञ्चम्या आग्र-
यणापादानकग्रहणस्य पत्नीवदेवतार्थतया विधानात्, तस्मात्प्रच्युतस्य सर्व-
स्यैव सोमस्य पत्नीवदेवतासम्बन्धप्रतीतेः पूर्वदेवतमपनीतं स्यात् । अतस्त-
च्छेषभक्षणे इन्द्रवाय्वादयो नोपलक्षणीया इत्यर्थः ॥३३॥

पानीवतशेषभक्षणे त्वष्टरनुपलक्षणीयत्वाधिकरणम् ॥१४॥

त्वष्टारं तूपलक्षयेत् पानात् ॥३४॥

तत्रैव होमशेषभक्षणे त्वष्टृपीतस्येति त्वष्टारमुपलक्षयेत् । कस्मात् ?
पानात्-‘अग्नाई पत्नीवन्सजूर्देवेन त्वष्ट्रा सोमं पिब स्वाहा’ इति त्वष्ट्रा
सह पानलिङ्गमश्रवणादित्यर्थः ॥३४॥

अतुल्यत्वात्तु नैवं स्यात् ॥३५॥

मन्त्रलिङ्गेन, त्वष्टृदेवतात्वं कल्प्यम् । ‘पानीवतमाग्रयणाद्
गृह्णाती’ति पत्नीवत अग्नेर्देवतात्वं निरपेक्षया तद्धितश्रुत्योपदिष्टमिति ।
अतुल्यत्वात्-तुल्यबलत्वाभावात्, नैवं स्यात्-पत्नीवता सह त्वष्टा नोपल-
क्षणीयः । ‘सहैव दशभिः पुत्रैः’ इत्यादिवत् समीपवृत्तित्वमात्रं साहित्यं
लिङ्गेन बोध्यत इति तात्पर्यम् ॥३५॥

पत्नीवतशेषभक्षणे त्रिंशत् अनुपलक्षणाधिकरणम् ॥१५॥

त्रिंशच्च परार्थत्वात् ॥३६॥

तत्रैव पानीवतयागीयशेषभक्षमन्त्रे पत्नीवन्नामधारिणस्त्रयस्त्रिंशत् देवा
नोपलक्षणीयाः । कुतः ? तेषां परार्थत्वात्-याज्यामन्त्रे अग्निं सम्बोध्य
‘पत्नीवतास्त्रिंशत् त्रींश्च देवाननुष्यधमावह मादयस्व’ इत्यग्निकर्तृकमादनकर्म-

अमेव तेषामुपदिष्टं, न यजमानकर्तृकमादनकर्मत्वम् । तच्चाग्नेरेवेति तस्यैव
गत्नीवद्यागदेवतात्वं, न तेषां त्रयस्त्रिंशत्सङ्ख्याकानामिति ते नोपलक्षण्या
इति भावः ॥३६॥

भक्षणे अनुवषट्कारदेवताया अनुपलक्षणाधिकरणम् ॥१६॥

वषट्कारश्च पूर्ववत् ॥३७॥

‘सोमस्याग्ने वीहीत्यनुवषट्कृते जुहोति’ इति मान्त्रवर्णिकी कृत्स्न-
सोमयागीयानुवषट्कारहोमीयाग्निर्देवता भक्षणमन्त्रे नोपलक्षयितव्या । पूर्ववत् ।
तथा पूर्वं प्रकृतिभूतं ऐन्द्रयागे प्रथमं होत्रा पीतस्य पश्चादध्वर्युगानार्थं पठित-
मन्त्रे होत्रपीतस्येति न पठितम् । तथा अनुवषट्कारदेवतापाठोऽपि नास्ति ।
प्रकृतौ हि इन्द्रोद्देशेनैव गृहीतं ऐन्द्रग्रहः, नान्यस्य कस्याप्युद्देशेन । अतो
मन्त्रे केवलमिन्द्रपीतस्येत्येव पाठः । विकृतावध्यातिदेशात्तथैव पाठ इति
भावः ॥३७॥

अनैन्द्राणाममन्त्रकभक्षणाधिकरणम् ॥१७॥

छन्दोनिषेधस्तु सर्वगामित्वात् ॥३८॥

कृत्वाचिन्तारूपन्यायपञ्चकात् पूर्वस्मिन् इन्द्रर्पाताधिकरणे द्वितीयपू-
र्वापक्षिणोक्तमूहपक्षं प्रथमपूर्वपक्षी अधुना निरस्पति-छन्दोनिषेधास्त्विति ।
अतिरात्रीयतृतीयसवने षोडशग्रहे ‘तृतीयस्य सवनस्य जगतीच्छन्दसः’ इति मन्त्रे
‘अनुष्टुप्छन्दसः’ इति भक्षमन्त्रं सन्नमति’ इति अनुष्टुप्छन्दःपदस्य
ऊहरूपः जगतीच्छन्दःपदस्य प्रतिषेधः ऊहपक्षसाधकत्वेनाभिप्रेतस्तव । स
ऊहात्मकश्छन्दःप्रतिषेधो वाचनिकस्तावन्मात्रपर एव । न प्रकृतोपयोगी ।
किं च, अतिरात्रस्याग्निष्टोमविकृतिवात्तस्य तृतीयसवने अप्राप्तस्यानुष्टुप्छन्दः-
पदस्य ऊहो यद्यधुपपद्यते, तथापि प्रकृते अनैन्द्रेषु मैत्रावरुणादिषु तथा न
सम्भवति । अनैन्द्राणां तेषां विकृतित्वाभावात् । ‘सोमेन यजेते’ति उद्गात्ति-
मक्यगतः सोमः कर्मणोऽगम् । न तु कर्मविशेषस्य कस्याचिदेवाङ्गम् । स
एव सोमः सर्वप्रदानेषु अभ्यस्यते । इति सर्वाणि समग्रधानानि । तस्माद-

भिषवादिसोमधर्माणां सर्वगामिच्चात् — सर्वयागोद्देशेन समानविधानात्, नास्त्येन्द्राणामनैन्द्राणां च प्रकृतिविकृतिभाव इति भक्षमन्त्रस्य लिङ्गेन ऐन्द्र-विषयत्वाच्च, अनैन्द्रेषु अमन्त्रकोमेव भक्षणम् । ऊहासम्भवादिति भावः ॥३८॥

ऐन्द्राग्नभक्षणस्य अमन्त्रकत्वाधिकरणम् ॥१८॥

ऐन्द्राग्ने तु लिङ्गाभावात्स्यात् ॥ ३९ ॥

ऐन्द्राग्ने—‘ ऐन्द्राग्नमृतुपात्रेण गृह्णाति ’ इति वाक्यविहित—ऐन्द्राग्नया-गीयशेषभक्षणे इन्द्राग्निभ्यां पीतेऽपि सोमे इन्द्रपीतत्वरूपलिङ्गस्य सत्त्वात् तच्छेषभक्षणं समन्त्रकं स्यादित्यर्थः ॥ ३९ ॥

सिद्धान्तः—एकस्मिन् वा देवतान्तरा-
द्विभागवत् ॥४०॥

एकमात्रदेवताकयागीयशेषभक्षण एव स मन्त्रः । न ऐन्द्राग्नयागीय-शेषभक्षणे । तत्राग्निरूपस्य देवतान्तरस्य सत्त्वात् विभागवत्—‘ आग्नेयं चतुर्धा करोती ’ नि चतुर्धाकरणवत् । तत्र यथा तद्धितान्तेन आग्नेयपदेन अग्नि-पर्याप्तदेवताकत्वस्य प्रतिपादनात् व्यासजवृत्तिदेवतात्वके अग्नीषोमीयादौ चतुर्धाकरणं नास्तीति सिद्धम् । तथा अत्रापि इन्द्रपर्याप्तदेवताकयागीयशेष-भक्षण एव मन्त्रः । नेन्द्राग्निरप्याप्तदेवताकयागीयशेषभक्षणे इति भावः ॥४०॥

गायत्रच्छन्दस इत्यादिमन्त्राणामनेकच्छन्दस्के
विनियोगाधिकरणम् ॥१९॥

छन्दश्च देवतावत् ॥४१॥

तस्मिन्नेव भक्षमन्त्रे ‘ गायत्रच्छन्दसः ’ इति लिङ्गाद्यत्र स्तोत्रशस्त्रादौ केवलगायत्रच्छन्दस्कैव ऋक् तत्रैव केवलगायत्रच्छन्दस्कयागे अयं भक्षमन्त्रः । देवतावत्—यथा केवेन्द्रदेवताकयागे एव इन्द्रपीतस्येति पदं, नान्यदेवताक-यागे, तथेत्यर्थः ॥४१॥

सिद्धान्तः—सर्वेषु वा अभावादेकच्छन्दसः ॥४२॥

सर्वेषु-नानाच्छन्दस्केषु यागेषु, भक्षमन्त्रः स्यात् । कुतः ? केवलैकच्छ-
न्दस्कस्य क्रतोरभावात् । केवलेन्द्रयागस्य प्रसिद्धत्वात् दृष्टान्तो विषमः ।
अनुसरणे कुत्रापि मन्त्रविनियोगो न स्यादिति भावः ॥४२॥

एकादशाधिकरणोक्तस्योपसंहारः ।

**सर्वेषां वैकमन्त्र्यमैतिशायनस्य भक्तिपावनत्वा-
त्सवनाधिकारो हि ॥४३॥**

साम्प्रतं प्रागुपक्रान्तस्य इन्द्रपीताधिकरणस्य सिद्धान्तमाह—**सर्वेषां**
मिति । ऐन्द्राणामनैन्द्राणां च यागानाम् **एकमन्त्र्यम्**—एक एवाविकृतो
यो मन्त्रस्तद्वत्त्वम्, ऐतिशायनस्य महर्षेरनुमतम् । न तु ऊहेन वा अमन्त्रकं
वा भक्षणम् । हि-यतः, इन्द्रपीतशब्दः **सवनाधिकारः**—इन्द्रेण पीतं यस्मिन्
सवने इति बहुव्रीहौ गायत्रच्छन्दस इतिवत्सवनबोधकः । तत्पुरुषे तु पाने
अविग्रहवदिन्द्रकर्तृकत्वस्य नवमं निरस्यमानत्वात् **भक्तिपानत्वात्**—पाने
भक्तिः, लक्षणाप्रसङ्गादिति । उभयत्र भक्तेस्तुल्यत्वेऽपि गायत्रच्छन्दस इत्यस्य
सवनविशेषणत्वात् तत्सन्निहितस्य इन्द्रपीतस्यत्यस्यापि सवनविशेषणत्वमे-
वोचितमित्यैन्द्राणामनैन्द्राणां च समन्त्रकमेव भक्षणमिति भावः ॥४३॥

इति पूर्वमीमांसासूत्रवृत्तौ भावबोधिण्यां तृतीयाध्यायस्य द्वितीयः
पादः ॥ श्रीः ॥

अथ तृतीयाध्यायस्य तृतीयः पादः ।

उच्चैस्त्वादीनां वेदधर्मत्वाधिकरणम् ॥ १ ॥

श्रुतेर्जाताधिकारः स्यात् ॥१॥

ज्योतिष्टोमप्रकरणं—‘ उच्चैर्ऋचा क्रियते, उपांशु यजुषा, उच्चैः साम्ना, उच्चैर्निगदेन ’ इत्याम्नाते वाक्ये श्रूयमाणानामुच्चैस्त्वादिधर्माणां जाता-
धिकारः स्यात्—ऋक्त्वादिजानिमुद्दिश्य एते धर्माः प्रवृत्ताः स्युः । ऋक्त्वादि-
जातीनां धर्मा उच्चैस्त्वादयः, न वेदधर्मा इत्यर्थः । कुतः ? श्रुतेः—ऋक्षेत्यादि-
शब्दानां जातौ शक्तत्वादिति भावः ॥ १ ॥

सिद्धान्तः—वेदो वा प्रायदर्शनात् ॥२॥

वेदो वा—मन्त्रब्राह्मणसमुदायात्मको ऋग्वेदादिरेवात्र ऋगादिपद-
स्यार्थो वेदितव्यः । कुतः ? प्रायदर्शनात्—उपक्रमे वेदशब्ददर्शनात् । ‘प्रजा-
पतिरकामयत् । प्रजाः सृजेयेति । स तपोऽतप्यत् । तस्मात्तेपानात्रयो देवा
अजायन्त । अग्निर्वायुरादित्य इति । ते तपोऽतप्यन्त । तेभ्यस्तेपानेभ्यस्त्रयो
वेदा अजायन्त । अग्नेर्ऋग्वेदः, वायोर्यजुर्वेदः, आदित्यात्सामवेदः ।’ इति
उपक्रमे वेदशब्दश्रवणात् । असञ्ज्ञातविरोधित्वेन तस्य प्राबल्यात्, तदनुसारेण
उपसंहारनयनस्य न्याय्यत्वात्, वेदधर्म उच्चैस्त्वादिरिति भावः ॥२॥

लिङ्गाच्च ॥३॥

‘ ऋग्मिः प्रातर्दिवि देव ईयते यजुर्वेदेन तिष्ठति मध्ये अहः, साम-
वेदेनास्तसमये महीयते वैदिरशून्यैस्त्रिभिरेति सूर्यः ’ ।

इत्यत्र प्रथमचरणे ऋग्मिर्गिति ऋक्शब्दस्य ऋग्वेदोऽर्थ इत्यत्र चतुर्थ-
चरणे वैदिरिति बहुवचनं लिङ्गं बोध्यम् । अन्यथा वेदाभ्यामित्ये-
वोच्येत ॥३॥

धर्मोपदेशाच्च न हि द्रव्येण सम्बन्धः ॥४॥

उच्चैः साम्नेति साम्नः पृथक् धर्मोपदेशादप्युच्चैस्त्वं वेदधर्म इति सिध्यति । अन्यथा ' ऋच्यधूढं साम गायति ' इति ऋच्येव गेयत्वात् उच्चैस्त्वसिध्देः पुनर्विधानं व्यर्थं स्यात् । हि-पतः, सामद्रव्येण उच्चैस्त्वस्य सम्बन्धो न भवति । न हि काश्चित्सामाधारभूतां ऋचमुच्चैरुच्चारयन् सामानि अन्यथागातुं प्रभवतीति दृष्टमिति भावः ॥४॥

त्रयीविद्याख्या च तद्विदि ॥५॥

तद्विदि—ऋग्वेदादिवेदत्रयविदि, त्रयीविद्याख्या च—त्रयीविद्या-समाख्या अपि, ऋगादिशब्दानां वेदपरत्वं गमयति । त्रयी विद्या यस्येत्येवं व्युत्पन्नत्रयीविद्याशब्दः वेदत्रयाध्यायिनि प्रयुज्यते । न ऋगादिमन्त्रत्रयाध्यायिनीति भावः ॥५॥

व्यतिक्रमे यथाश्रुतीति चेत् ॥६॥

ननु, एकमेव कर्म ऋग्वेदे यजुर्वेदे च विहितं यदा, तदा तदङ्गभूत-मन्त्रे वेदधर्ममतेन उच्चैस्त्वोपांशुत्वयोरैकत्र प्राप्तौ विकल्पापत्तिः । मन्मते तु यदि ऋङ्मन्त्रः, तदा उच्चैस्त्वम् । यदि यजुर्मन्त्रस्तदोपांशुत्वमिति न विकल्प इति शङ्कते । ऋचां यजुर्वेदे, यजुषां च ऋग्वेदे पाठेऽपि यथाश्रुति-ऋचि उच्चैस्त्वं, यजुषि उपांशुत्वमिति यथाश्रुतं तथैव पाठः, ऋक्त्वादिधर्मानपायादिति चेत् ॥६॥

न सर्वस्मिन्निवेशात् ॥७॥

न विकल्पापत्तिः । कुतः ? ' ऋचा--ऋग्वेदेन, यजुषा--यजुर्वेदेन, साम्ना--सामवेदेन च यत् क्रियते--विधीयते इति विधानात् सर्वस्मिन्--ऋग्वेदादिविहितकर्माङ्गभूते कृत्स्नमन्त्रे एव, उच्चैस्त्वादेर्निवेशः--सम्बन्धः, इति ऋग्वेदीयासु ऋक्षु उच्चैस्त्वम् । याजुर्वेदिकासु उपांशुत्वम् । सामवेदीयासु उच्चैस्त्वमिति भावः ॥७॥

वेदसंयोगान्न प्रकरणेन बाध्यते ॥८॥

वेदवाचिपदसमवधानरूपादसञ्जातविरोधितया प्रबलादुपक्रमवाक्यात्-
त्तद्वदविहिताक्रियात्वावच्छेदेन प्राप्स्यमानस्तत्तत्स्वरविशेषः ज्योतिष्टोमप्रकरणेन
बाधितुं न शक्यते । तस्य वाक्यापेक्षया दुर्बलत्वादिति भावः ॥८॥

आधाने गानस्योपांशुताधिकरणम् ॥२॥

गुणमुख्यव्यतिक्रमे तदर्थत्वान्मुख्येन वेदसंयोगः ॥९

यजुर्वेदे-‘ वसंते ब्राह्मणोऽग्निमादधीत ’ इत्याऽऽधानं विहितम् । तत्रैव
‘ रथन्तरमभिगायते गार्हपत्य आधीयमाने ’ इति साम्ना तदङ्गत्वं श्रुतम् । तेषां
सामवेदीयो धर्मः उच्चैस्त्वम् । आधानस्य यजुर्वेदीयो धर्मः उपांशुत्वम् । इत्थं
गुणमुख्ययोः—सामाऽऽधानयोरुच्चैस्त्वोपांशुत्वयोर्धर्मयोः, **व्यतिक्रमे**—विरोधे
सति, **तदर्थत्वात्**—साम्नामाधानाङ्गत्वात्, मुख्येन आधानानुसारेण वेदप्रयुक्त-
स्वरसम्बन्धो बोध्यः । यजुर्वेदीयोपांशुत्वधर्मोणाऽऽधानाङ्गभूतानि सामानि गेया-
नीति भावः ॥९॥

ज्योतिष्टोमस्य याजुर्वेदिकत्वाधिकरणम् ॥३॥

भूयस्त्वेनोभयश्रुति ॥१०॥

‘ ज्योतिष्टोमेन स्वर्गकामो यजेत ’ इति वेदद्वये यजुर्वेदे सामवेदे च
श्रवणात्, प्रधानविधेरुभयत्र तुल्यत्वात्, उपांशुत्वोच्चैस्त्वयोर्धिकल्पः इत्याश-
ङ्कायामाह-**भूयस्त्वेनेति** । उभयत्र-वेदद्वये श्रुतिः—श्रवणं यस्य कर्मणः तस्य
कर्मणः भूयस्त्वेन द्रव्यदेवताद्यङ्गबाहुल्यान्नानुसारेणैकत्र उत्पत्तिविधिः ।
तद्रहिते त्वन्यत्र वेदे अवान्तरकतिपयाङ्गविधानार्थं श्रवणमिति ज्ञेयम् । तथा
च उत्पत्तिविध्यनुसारेण स्वरनिर्णयस्यावश्यं वक्तव्यतया याजुर्वेदिक एव
उपांशुस्वरः, न विकल्प इति निर्णयः ॥१०॥

प्रकरणस्य विनियोजकत्वाधिकरणम् ॥४॥

असंयुक्तं प्रकरणादिति कर्तव्यतार्थत्वात् ॥११॥

इत्थं निरूपितैः श्रुतिलिङ्गवाक्यैर्विनियोजकप्रमाणैः **असंयुक्तम्**-अज्ञा-
ताङ्गभावं प्रयाजादिकं, उभयाकाङ्क्षात्मकात्प्रकरणात् दर्शादिरङ्गं स्यात् ।

कुतः ? तस्य प्रयाजादेः दर्शादिनिष्ठेति कर्तव्यताकाङ्क्षापूरकत्वात्, प्रयाजा-
दिनिष्ठप्रयोजनाकाङ्क्षापूरकत्वाच्च दर्शादेरिति भावः ॥११॥

स्थानस्य विनियोजकत्वाधिकरणम् ॥५॥

क्रमश्च देशसामान्यात् ॥१२॥

क्रमश्च—समानस्थानात्मकः क्रमोऽप्यङ्गाङ्गिभावे प्रमाणम् । देशसामा-
न्यात्—स्थानैक्यादित्यर्थः । यथा दर्शपूर्णमासीययाजमानकाण्डपठितेष्वनुमन्त्रण-
मन्त्रेषु प्रथमं 'अग्नेरहं देव यज्यया अन्नादो भूयासम्' इति मन्त्रः, अनन्तरं-
'दध्विरस्यदध्वो भूयासमुन्दभयम्' इति मन्त्रः पठितः । तथा आध्वर्यव-
काण्डे प्रथममारुनेययागः, तत उपांशुयागः ब्राह्मणवाक्येनोपदिष्टः । इति
यथासङ्ख्यपाठात्मकक्रमप्रमाणेन दध्विरसीति मन्त्रस्योपांशुयागाङ्गत्वं
सिध्यति ॥१२॥

समाख्यायाः विनियोजकत्वाधिकरणम् ॥६॥

आख्या चैवं तदर्थत्वात् ॥१३॥

यौगिकशब्दरूपा समाख्याऽपि एवमङ्गत्वे प्रमाणम् । यतस्तस्याः
तदर्थत्वात्—सः—क्रियाकर्तृसम्बन्धः अर्थः—प्रतिपाद्यं यस्यास्तथाभूतत्वात् ।
क्रियाकर्तृसम्बन्धरूपार्थप्रतिपादकत्वादित्यर्थः । तथा हि अध्वर्योरिदमाध्वर्यव-
काण्डमिति समाख्या काण्डोपदिष्टपदार्थेष्वेवाध्वर्युकर्तृकत्वं प्रतिपादयति । न
काण्डे । तस्यानादित्वात् । ततः समाख्याप्रमाणेनाध्वर्योः कर्तृतया शेषत्वं
सिध्यति ॥१३॥

श्रुत्यादीनां पूर्वपूर्वबलीयस्त्वाधिकरणम् ॥७॥

श्रुतिलिङ्गवाक्यप्रकरणस्थानसमाख्यानां समवाये

पारदौर्बल्यमर्थविप्रकर्षात् ॥१४॥

श्रुत्यादिसमाख्यातानां षण्णां विनियोजकप्रमाणानामेकत्र द्वयोस्त्रयाणां
वेति रीत्या यथासम्भवं सन्निपाते पारदौर्बल्यम्—उत्तरोत्तरं पूर्वपूर्वात् दुर्बलम् ।
अर्थात्पूर्वपूर्वं प्रबलम् । तेन चोत्तरस्याप्राप्तबाध इति सूचितं भवति । कुतः ?

अर्थविप्रकर्षात्—उत्तरप्रमाणस्य पूर्वप्रमाणकल्पकत्वाद्विनियोगस्यार्थस्य विप्र-
कर्षात्—विलम्बादित्यर्थः । यावदुत्तरं प्रमाणं पूर्वं प्रमाणं प्रकल्प्य तद्द्वारा विनि-
योक्तुं प्रवर्तते । तावत्तस्मात्प्रागेव प्रवृत्तं पूर्वं प्रमाणमुत्तरप्रमाणानपेक्षं झटि-
त्यन्यत्र विनियोगमवबोधयतीत्युत्तरप्रमाणस्याप्रवृत्तिः, तत्प्रवृत्तिप्रतिबन्धो वेत्य-
प्राप्तबाधोऽयं तार्तीय इति भावः ॥१४॥

द्वादशोपसत्ताया अहीनाङ्गत्वाधिकरणम् ॥८॥

अहीनो वा प्रकरणाद्गौणः ॥१५॥

ज्योतिष्टोमप्रकरणे ' तिस्र एव सान्हस्योपसदः, द्वादश अहीनस्य ' इति
वाक्यं श्रूयते । अस्यार्थस्तु—एकेन अन्हा निष्पाद्यः साहो ज्योतिष्टोम एव ।
दीक्षादिवसोर्ध्वं सोमामिषवदिवसात्प्राक्क्रियमाणा होमा उपसदः । साहस्य
ज्योतिष्टोमस्य त्रय उपसद्गोमाः, अहीनस्य द्वादश इति । तत्र अहीनशब्दो
गौणः—न हीनः अहीनः इति व्युत्पत्त्या यौगिकः । तथा च विकृतिवत् न
केनाप्यङ्गेन रहितः । अपि तु समप्राङ्गभिर्तनिखिलक्रतुप्रकृतिभूतज्योतिष्टोमसमर्पकः
सः । तत्रैव उपसदां द्वादशत्वं--' द्वादशा हीनस्येति श्रुत्या ज्ञाप्यते । इत्थं
प्रकरणानुग्रहः सिध्यति । अन्यथा प्रकरणबाधापत्तेरिति ॥ १५ ॥

सिद्धान्तः—असंयोगात्तु मुख्यस्य

तस्मादपकृष्येत ॥१६॥

मुख्यस्य—अहीनपदरूढ्यर्थस्य यागविशेषस्य, ज्योतिष्टोमे **असंयोगात्**-
अभावात्, प्रकृतात्तस्मादपकृष्येत । अपकृष्य च अहीनपदमुख्यार्थे अहः-
समूहसाध्ये द्विरात्रत्रिरात्रादिकृतुविशेषे उत्कृष्येत । ' अहः खः क्रतौ ' (वा.)
अहर्गणसाध्ये क्रतौ वाच्ये खः प्रत्ययः स्यात् इति खप्रत्ययान्तस्य तस्याही-
नशब्दस्य आवृत्तसोमयागात्मकद्विरात्रादिरहर्गणे शक्तिप्रतिपादनात् रूढ्या
प्रकरणं बाधित्वा उत्कर्ष एव तस्य पदस्येति वाच्यम् । किं च, तिस्र एव
साहस्येत्येवकारेण त्रित्वनिर्धारणात् साहो द्वादशत्वस्य निवेशासम्भवेन

तस्माद्विन्नः अहीनः । तत्रैवोपसदां द्वादशत्वमित्यर्थात्सिद्धं भवतीति नाष्ट-
दोषदुष्टस्य विकल्पस्यावकाश इति भावः ॥१६॥

कुलायादौ प्रतिपदोरुत्कर्षाधिकरणम् ॥१७॥

द्वित्वबहुत्वयुक्तं वाऽचोदनात्तस्य ॥१७॥

‘युवं हि स्थः स्वर्पती’ इति द्वयोर्यजमानयोः प्रतिपदं कुर्यात् ।
‘एते असृग्मिन्दवः’ इति बहुभ्यो यजमानेभ्यः प्रतिपदं कुर्यात् । इति
ज्योतिष्टोमप्रकरणपठितवाक्यद्वये विधीयमानौ मन्त्रौ तस्मात्प्रकृताज्ज्योतिष्टो-
मात् अपकृष्य ‘एतेन राजपुरोहितौ सायुज्यकामौ यजेयाताम्’ ‘एक
विंशतिपरमाः सत्रमासरिन्’ ‘एको द्वौ बहवो वा अहीने न यजेरन्’ इत्यादि-
श्रुतिविहितेषु द्विबहुयजमानकेषु कुलायादिषु निवेश्येते । कुतः ? द्वित्वबहुत्व-
युक्तं तन्मन्त्रद्वयं, प्रकृते च ज्योतिष्टोमं द्विबहुयजमानकत्वस्य अचोदनात्-
अविधानात् । इति सिद्धान्तोपक्रमपरं सूत्रमिदम् ॥१७॥

पक्षेणार्थकृतस्येति चेत् ॥१८॥

पक्षेण—एकस्य यजमानस्य कस्माच्चिन्निमित्तादागतेन पाक्षिकेण असा-
मर्थ्येन हेतुना, अर्थकृतस्य—यथाशक्ति न्यायानुसारात् अर्थात्प्राप्तस्य द्विबहु-
यजमानकत्वस्य ‘वसन्ते वसन्ते ज्योतिषा यजेत’ इति वीप्साश्रुतेर्नित्ये
ज्योतिष्टोमे सम्भवात् तत्रैव निविशतामुक्तमन्त्रद्वयम् । मास्तु ततो विच्छिद्य
अन्यत्र निवेशः । सत्येवं प्रकरणप्रामाण्यमप्यनुगृहीतं भवतीति चेत्—॥१८॥

न प्रकृतेरेकसंयोगात् ॥१९॥

‘सोमेन यजेत’ इति श्रुतेर्यावत्सोमयागप्रकृतेर्ज्योतिष्टोमस्यैकेनैव
कर्त्रा सम्बन्धात् जात्वपि नानेकयजमानकत्वं तत्र । श्रुतिविहितैकत्वस्य
आर्थिकाद्वित्वेन नैव बाध इति भावः ॥१९॥

जाघन्याः प्रकरणादनुत्कर्षाधिकरणम् ॥१०॥

जाघनी चैकदेशत्वात् ॥२०॥

दर्शपूर्णमासयोः—‘ जाघन्या पत्नीः संयाजयन्ती ’ इति श्रूयते ।
जाघनी-पशोः पुच्छम् । ‘ चत्वारः पत्नीसंयाजाः ’ इति श्रुतेराहुतिचतुष्टया-
 त्मकस्य कर्मणो नामधेयैकदेशः पत्नीरिति । अयं जाघनीविधिः प्रकरणात्
 पशुयागे उत्कृष्येत । कुतः ? जाघन्याः एकदेशत्वात्-पञ्चवयवत्वात्, प्रक-
 रणे पशोरभावाच्चेति ॥२०॥

सिद्धान्तः—चोदना वा अपूर्वत्वात् ॥२१॥

‘ पञ्च प्रयाजा इज्यन्ते ’ ‘ चत्वारः पत्नीसंयाजाः ’ इत्यनेन
 प्राप्तत्वात् पत्नीसंयाजानुद्दिश्य तदङ्गत्वेन जाघन्याश्चोदना वा-विधिरेवायम् ।
 अपूर्वत्वात्-अप्राप्तत्वादित्यर्थः । ततो नोत्कर्षः ॥२१॥

एकदेश इति चेत् ॥२२॥

एकदेशः—अवयवः, अवयविंसापेक्षः । अवयविमन्तरेणावयवो नोप-
 पद्यते । इत्यवयविनमवयवमाक्षिपेत्सः । प्रकरणे तु तस्याभाव एवेति चेत्-॥२२॥

न प्रकृतेरशास्त्रनिष्पत्तेः ॥२३॥

नेति । प्रकृतेः—दर्शपूर्णमासस्य, न अवयव्यपेक्षाऽस्ति । तत्सम्ब-
 न्धिजाघन्यास्तु अशास्त्रनिष्पत्तेः—क्रयादिना असंस्कृतस्यापि तावन्मात्रस्य
 निष्पत्तेः । ‘ उत्तगार्धात्स्विष्टकृते समवयवी ’ इत्यत्र कस्योत्तरार्धमित्यवयव्या-
 काङ्क्षा नियता । जाघनीशब्दश्रवणानन्तरं कस्येत्याकाङ्क्षा नास्ति । यतः
 पशुपुच्छे रूढोऽयं जाघनीशब्द इति भावः । तस्मान्नोत्कर्ष इति सिद्धम् ॥२३॥

सन्तर्दनस्य संस्थानिवेशाधिकरणम् ॥११॥

सन्तर्दनं प्रकृतौ क्रयणवदनर्थलोपात्स्यात् ॥२४॥

ज्योतिष्टोमे अभिषवणफलकं प्रकृत्य—‘ न सन्तृणत्ति असन्तृणे हि
 हनू ’ ‘ अथो खलु दीर्घसोमं सन्तृयात् ष्ट्या ’ इति न सन्तृणत्ति । फल-
 कयोर्मेलनं न कुर्यादित्यर्थः । दीर्घसोमे तु सन्तृयात् तयोर्द्विसंश्लेषं कुर्यात्
 इति पदयोरर्थः । तत्रोत्तरवाक्ये श्रूयमाणसन्तर्दनस्य प्रकृतावेव निवेशः ।
 कस्मात् ? दीर्घस्य यजमानस्य सोमः इति षष्ठीतत्पुरुषे यजमानद्वारा दीर्घ-

सासौ सोमश्चेति कर्मधारये च इन्द्राद्यपेक्षया साक्षादेव प्रकृतस्य ज्योति-
सोमस्य दीर्घत्वं सम्भवतीति दीर्घसोमपदवाच्यस्यार्थस्य तत्र अलोपात् -अबाधा-
द्विचमानत्वादिति यावत् । क्रयणवत्-यथा ' गवा क्रीणाति ' ' वाससा
क्रीणाती'ति श्रुतेः गवा वससा वेति विकल्पेन सोमक्रयस्य प्रकृतौ निवेशः ।
तथा मिथो विरुद्धं सन्तर्दनमसन्तर्दनं च प्रकृते ज्योतिष्ठोम एव निविशते
विकल्पेनेति ज्ञेयम् ॥२४॥

सिद्धान्तः-उत्कर्षो वा ग्रहणाद्विशेषस्य ॥२५॥

सन्तर्दनस्य प्रकरणादुत्कर्ष एव विकृतिषु । कुतः ? दीर्घसोम इति
विशेषस्य ग्रहणात्-उपादानात् । अन्यथा, विशेषग्रहणं व्यर्थं स्यात् । दीर्घत्वं
तु सजातीयसोमापेक्षयैव वाच्यम् । तस्यैव शीघ्रमुपस्थितेः । न तु विजातीये-
न्द्राद्यपेक्षया । तथा च ज्योतिष्ठोमापेक्षया दीर्घे विकृतिभूते सोमयागे एव
उत्कृष्टस्य सन्तर्दनस्य निवेश इति ॥२५॥

कर्तृतो वा विशेषस्य तन्निमित्तत्वात् ॥२६॥

' दीर्घसोमे ' इत्यस्य विशेषस्य कर्तृतो वा-दीर्घस्य सोम इति
कर्तृपरतयोपपत्तेः, यजमानदैर्घ्यस्य कादाचित्कत्वेन निमित्तत्वसम्भवात्
प्रकरणे एव सन्तर्दनस्य निवेश उपपद्यत इति ॥२६॥

कर्तृतो वा अर्थवादानुपपत्तेः स्यात् ॥२७॥

कर्तृतो विशेषस्य दीर्घकालसाध्यत्वस्य सन्तर्दननिमित्तत्वम् । न
कर्तृतः । अर्थवादानुपपत्तेः-यजमानदैर्घ्येण फलकविदारणाप्रसक्तेः, ' धृत्यै '
इत्यर्थवादस्य कर्तृविशेषपक्षे असम्भवः । दीर्घकालसाध्यकर्तृविशेषपक्षे एव
तस्य सम्भवः । फलकविदारणप्रसक्तेः धृत्यै-तयोधारणार्थं सन्तर्दनं कार्य-
मिति भावः ॥२७॥

संस्थाश्च कर्तृवद्धारणार्थाविशेषात् ॥२८॥

संस्थाश्च-अग्निष्ठोमादिसंस्था अपि, न सन्तर्दननिवेशयोग्याः ।
कर्तृवत्-यथा प्रकृतौ कर्तुर्यजमानस्य दैर्घ्यं धारणं अप्रयोजकम् । तथा

यावान् सोमः प्रकृतौ तावानेव संस्थास्वपीति अर्थवादज्ञाप्यधारणरूपार्थस्य संस्थास्वपि अविशेषात्—समानत्वात्, अर्थवादप्रतिपाद्यार्थे न स्वारस्यमित्याशयः ॥२८॥

उक्थ्यादिषु वा अर्थस्य विद्यमानत्वात् ॥२९॥

उक्थ्यादिषु—संस्थासु सन्तर्दनस्य उत्कर्षः सम्भवति । तासु तत्साध्यस्य दृढधारणरूपार्थस्य विद्यमानत्वात् । तासु हि यागाभ्यासवृद्धिर्वर्तते । सा च द्रव्याधिक्यं विना न सम्भवति । सोमाधिक्ये अभिषवाधिक्यात् संतर्दनं सफलमिति भावः ॥२९॥

अविशेषात्स्तुतिर्व्यर्थेति चेत् ॥३०॥

‘ दशमुष्टीर्मिमीत ’ इति वचनात् ज्योतिष्टोमे दशमुष्टिपरिमितः सोमे निश्चीयते । उक्थ्यादिष्वपि अतिदेशेन तावानेव सोम आयाति । कुतोऽधिकः इत्यभिषवाधिकस्य तत्राप्यसत्त्वात् धृत्या इति स्तुतिः निरर्थिकेत्याह । अविशेषात् — सोममनाविशेषात्, अधिकद्रव्यापादकवचनाभावादिति चेत्—॥३०॥

स्यादनित्यत्वात् ॥३१॥

उक्थ्यादिषु सोमद्रव्यस्याधिक्यं वाचनिकमेव स्यात् । कुतः ? दशा मुष्टिपरिमाणस्य अनित्यत्वात् — ‘ प्रजाभ्यस्त्वा इत्यवशिष्टानंशुनुसमूहति ’ इत्यधिकसोमस्यापि विधानात्, अवदानवृद्धौ अभिषवस्यापि वृद्धेर्धृत्या इत्यर्थवादः सफल एव । तस्मात्संस्थासु उत्कर्षः सन्तर्दनस्येति सिद्धम् ॥३१॥

प्रवर्ग्यनिषेधस्य प्रथमप्रयोगे निषेधाधिकरणम् ॥ १२ ॥

सङ्ख्यायुक्तं क्रतोः प्रकरणात्स्यात् ॥३२॥

ज्योतिष्टोमे प्रवर्ग्याख्यं कर्म प्रकृत्य—‘ न प्रथमयज्ञे प्रवृज्जात् ’ प्रवर्ग्याख्यं कर्म न कुर्यात् इति श्रूयते । तत्र सङ्ख्यावाचकप्रथमपदयुक्तं प्रथमयज्ञ इति पदं प्रकरणात्—प्रकरणानुसारात्, क्रतोः—प्रकृतज्योतिष्टोमस्य बोधकं

यात् । ' एष वाच प्रथमो यज्ञो यज्ञानां यज्ज्योतिष्टोमः ' इत्यनेन ज्योतिष्टोम-
चक्रत्वे सिद्धे प्रथमयज्ञे प्रवर्ग्यनिषेधः इत्यर्थात्सिध्यतीति भावः ॥३२॥

**सि० ॥ नैमित्तिकं वा कर्तृसंयोगाल्लिङ्गस्य
तन्निमित्तत्वात् ॥३३॥**

वेदेषु चतुर्थपि न प्रथमसंज्ञको यज्ञोऽस्ति । किन्तु, कर्तृसम्बन्धात्-
आद्यप्रयत्नसम्बन्धात्, प्राथम्यं तन्निष्ठं नैमित्तिकं—द्वितीयकृतिमापेक्षम् । कुतः ?
लिङ्गस्य—अर्थनिर्णायकव्यवहारस्य, तन्निमित्तत्वात्—द्वितीयादिक्रियासापे-
क्षां हि लोके दृष्टम् । यथा प्रथममुत्पन्नत्वात्प्रथमः पुत्रः, तदनन्तरमुत्पन्नो
द्वितीयः, आदौ पाठ्यत्वात्प्रथमं पुस्तकं, तदनन्तरं पाठ्यं द्वितीयमित्यादि ।
तथा प्रकृतेऽपि प्रथमशब्दस्य आद्यकृतिप्रयोज्यप्रथमप्रयोगे स्मृत्वात् प्रथम-
प्रयोग एवायं प्रवर्ग्यकर्मनिषेधो बोध्य इति भावः ॥३३॥

पौष्णपेषणस्य विकृतौ निवेशाधिकरणम् ॥१३॥

पौष्णं पेषणं विकृतौ प्रतीयेताचोदनात्प्रकृतौ ॥३४॥

दर्शपूर्णमासयोरेव श्रूयते—' तस्मात्पूषा प्रपिष्टभागः, अदन्तको हि सः '
इति । दन्तराहित्यात् प्रोद्देश्यकं द्रव्यं पेषणं कृत्वा देयमित्यर्थः । इदं पौष्णं—
पूषदेवतोद्देश्यकद्रव्यस्य यत् पेषणं, तत् ' पौष्णं चरुम् ' इत्यादिना विहित-
विकृतौ प्रतीयेत । कुतः ? प्रकृतौ अचोदनात्—पूष्णः अङ्गत्वेन विधाना-
भावादिति ॥३४॥

पौष्णपेषणस्य चरावेव निवेशाधिकरणम् ॥१४॥

तत्सर्वार्थमविशेषात् ॥३५॥

तत्पेषणं सर्वार्थं—' पौष्णं चरुम् ' पौष्णं इयाममालभेत । पौष्णं
द्वादशकपालम् ' इति विहितेषु चरुपशुपुरोडाशेषु सर्वेषु स्यात् । अविशेषात्—
विशेषश्रवणाभावादिति ॥३५॥

**सि० ॥ चरौ वाऽर्थोक्तं पुरोडाशे अर्थविप्रतिषेधात्
पशौ न स्यात् ॥३६॥**

चरौ वा--चरावेव पेषणं नान्यत्र । तथा हि-पुरोडाशे अर्थेन पुरोडाश-
सिद्धिरूपकार्येणैव पेषणमुक्तम् । पशौ तु अर्थविप्रतिषेधात् न स्यात् । हृद-
याद्यवदानादिरूपविहितक्रियाणां लोपप्रसङ्गात् । प्रदेयद्रव्यस्य पशोः पेषणे
सर्वमेकं पिण्डीभूतं भवेत् । तथा सति हृदयं-जिह्वावक्ष-इत्यादिभेदासत्त्वात्
पृथक् पृथक् अवयवेभ्यः श्रूयमाणमवदानादिकं लुप्येत । तस्माच्चरावेव
पेषणम् ॥३६॥

चरावपीति चेत् ॥३७॥

विशदसिद्धौदने चरुशब्दस्य लोके प्रयोगात् पेषणानन्तरं श्रपणे
यवागूरेव स्यात् न चरुरित्याह । चरौ अपि विप्रपेधः पेषणस्य अस्तीति
चेत्- ॥३७॥

न पक्तिनामत्वात् ॥३८॥

चरौ न विरोधः । यतश्चरुपदस्य पक्तिनामत्वात्-स्थाल्यधिकरणक-
पाकविशेषनामत्वात् । अनवस्त्राधितान्तरूपमपाकेनाभिनिर्वर्त्यस्य तण्डुलप्रकृति-
कस्य चरुरिति नाम । अत एव मिष्टे ओदने विशदे ओदने च चरुरिति
व्यवहारो दृश्यते व्यवहर्तृणाम् । तस्माच्चरावेव पेषणमिति सिद्धान्तः ॥३८॥

पौष्णपेषणस्यैकदैवत्ये निवेशाधिकरणम् ॥३९॥

सि. उ. ॥ एकस्मिन्नेकसंयोगात् ॥३९॥

राजसूयप्रकरणे-‘एन्द्रापौष्णश्चरुः श्यावो दक्षिणा’ इति श्रूयते । पौष्णं
पेषणं विकृतौ । तदपि चरावेवेति स्थितम् । इदं पेषणं द्विदेवताकेऽपि चरौ
स्यात् उत एकदैवत्ये एवेति सन्देहे आह-एकस्मिन्निति । एकपूषदेवताके
चरावेव पेषणम् । न द्विदेवताके । कुतः ? ‘पूषा प्रपिष्ठभागः’ इति एकपूष-
सम्बन्धात् ॥३९॥

धर्मविप्रतिषेधाच्च ॥४०॥

धर्मयोः इन्द्रस्य अपेषणं पूष्णश्च पेषणमिति तयोर्विरोधादपि द्विदै-
वत्ये तस्यासम्भवादेकदेवताके एव तदिति भावः ॥४०॥

अपि वा सद्वितीये स्यात्, देवता- निमित्तत्वात् ॥४१॥

अपि वेति पक्षान्तरं दध्यते । सद्वितीये--इतरमहितपूषदेवताकेऽपि
पेषणं स्यात् । देवतानिमित्तत्वात्--पेषणस्य अन्यदेवतामद्वायमात्रनिमित्त-
त्वात् । द्विदेवत्ये च घटकतया पूषदेवतामद्वायमात्रेणैव ॥४१॥

लिङ्गदर्शनाच्च ॥४२॥

‘सोमापौष्णं चरुं निर्यपेन्नेमापष्टं पशुकामः’ इति वाक्ये नेमपिष्टम्-
अर्धपिष्टम्, इति लिङ्गदर्शनाच्च इतरमहितपूषदेवत्येऽपि पेषणं गम्यते । किञ्च,
‘अदन्तको हि सः’ इति लिङ्गदर्शनादपि अन्यमहितं पूषणि पेषणं
सिध्यति । न ह्यन्यसहितस्य पूष्णो दन्ता जायन्ते ॥४२॥

वचनात्सर्वपेषणं तं प्रति शास्त्रवत्त्वात् अर्थाभावात्- द्विचरावपेषणं भवति ॥४३॥

‘नेमपिष्टं पशुकामः’ विधियं न लिङ्गमिति चेत्, तथा सति सर्वत्र
पशुपुरोडाशचरुषु पेषणं प्रसज्येत । तं प्रति सर्वमुद्दिश्य शास्त्रवत्त्वात्-
तच्छास्त्रप्रवृत्तेः । ननु, चरुश्रवणात् कथं सर्वत्र प्रवृत्तिः शास्त्रस्येति चेत्,
अर्थाभावात्--चरुशब्दार्थस्य विवक्षाया अभावात्, चरौ--चरुमात्रे, अपेषणं-
पेषणाभावः, स्यात् । पशुपुरोडाशयोगेऽपि पेषणापत्तेः । अत्रायमभिसन्धिः-
किं चरुमुद्दिश्य पेषणविधियम्, उत सोमापौष्णमुद्दिश्य ? आद्यं ‘ऐन्द्रं
चरुम्, आदित्यं चरुम्’ इत्यत्रापि पेषणापत्तेः । द्वितीयं ‘ऐन्द्रापौष्णे’
पेषणाभावप्रसङ्गः । सोमापौष्णपश्चादपि पेषणप्रसङ्गश्चेति न पेषणावधिष्यम् ।
अपि तु तदनूद्य पशुकलकयागविधिरेवेति लिङ्गदर्शनमेवेति ॥४३॥

सि०॥ एकस्मिन्वा अर्थधर्मत्वात् ऐन्द्राग्नव- दुभयोर्न स्यात्, अचोदितत्वात् ॥४४॥

एकस्मिन् वा—एकपूषदेवताके एव पेषणम् । कस्मात् ? ‘ पूषा प्रपिष्टभागः ’ इत्यत्र **अर्थधर्मत्वात्**—एकपूषदेवतारूपपदार्थोद्देशेन पेषणरूप-धर्मस्य विधीयमानत्वात् । उभयोर्देवतावस्थले च उभयोरेव चोदनाविषयत्वेन देवतात्वात्, पूष्ण एवमात्रस्य देवतात्वेन **अचोदितत्वात्**—उद्देश्यतावच्छेदकरूपानाक्रान्तत्वात्तत्र पेषणं न स्यात् । ऐन्द्राग्रवत् । यथा ‘ आग्नेयं चतुर्धा करोती ’ ति श्रुते चतुर्धाकरणमैन्द्राग्ने पुरोडाशे न भवति । तद्वद्वापि उभय-देवताके पेषणं न भवतीत्यर्थः ॥४४॥

हेतुमात्रमदन्तत्वम् ॥४५॥

‘ अदन्तको हि सः ’ इत्यदन्तत्वाम्नानं हेतुवन्निगदरूपमर्थवादमात्रम् । ‘ तेन ह्यन्नं क्रियते ’ इतिवत् पेषणप्रशंसार्थमित्यर्थः ॥४५॥

वचनं परम् ॥४६॥

परं—‘ नेमपिष्टं ’ मिति वचनं तु पशुफलकस्य गुणविशिष्टापूर्वक-र्मणो विधायकमेव । आग्नेयं चतुर्धा करोतीतिवदिति न पश्चादौ पेषणप्रस-क्तिरिति तात्पर्यम् ॥४६॥

इति पूर्वमीमांसासूत्रवृत्तौ भावबोधिण्यां तृतीयाध्यायस्य तृतीयः पादः
सम्पूर्णः ॥ श्रीः ॥

अथ तृतीयाध्यायस्य चतुर्थः पादः ॥

निवीतस्य अर्थवादत्वाधिकरणम् ॥१॥

निवीतमिति मनुष्यधर्मः शब्दस्य तत्प्रधानत्वात् ॥१॥

दर्शपूर्णमासप्रकरणे आम्नायते— ‘ निवीतं मनुष्याणां, प्राचीनावीतं पितॄणाम्, उपवीतं देवानाम्, उपव्ययते देवलक्षमेव तत् कुरुते ’ इति । अत्र वाक्ये निवीतमित्यर्थवादो विधिर्येति निशंय विधिर्यं मनुष्यधर्मः—मनुष्यमात्राङ्गम् । कुतः ? शब्दस्य—मनुष्याणामिति पठ्यन्तशब्दस्य तत्प्रधानत्वात्—मनुष्यप्राधान्यावगमकत्वात् । दध्नेन्द्रियकामाधिकरणोक्तन्यायेनेति भावः ॥१॥

अपदेशो वा अर्थस्य विद्यमानत्वात् ॥२॥

निवीतमित्यपदेशो वा—अनुवाद एव, न विधिः । कुतः ? निवीत-रूपार्थस्य विद्यमानत्वात्—कार्यानुष्ठानसमये सौकर्यार्थत्वेन प्राप्तत्वादित्यर्थः ॥२॥

विधिस्त्वपूर्वत्वात्स्यात् ॥३॥

निवीतमित्ययं विधिरेव स्यात्, नानुवादः । कुतः ? अपूर्वत्वात्—कर्मसौकर्यस्य उपायान्तरेणापि सम्भवात् । पक्षे अप्राप्ततया नियमविधेर-प्राप्तत्वादित्यर्थः ॥३॥

स प्रायात् कर्मधर्मः स्यात् ॥४॥

अपरः शङ्कते । सः—निवीतमिति विधीयमानोऽर्थः, कर्मधर्मः—दर्शपूर्णमासस्याङ्गं स्यात् । कुतः ? प्रायात्—प्रकरणेन तदङ्गत्वबोधनादिति भावः ॥४॥

वाक्यस्य शेषवत्त्वात् ॥५॥

प्रकरणात् क्रत्वङ्गत्वेऽपि न प्रयाजादिवत् शुद्धक्रतुधर्मोऽयम् । अपि तु वाक्यस्य—निवीतमिति वाक्यस्य, शेषवत्त्वात्—आध्वर्यवकाण्डसमाख्यारूप-विशेषवत्त्वात्, क्रतुयुक्ताध्वर्युरूपस्यायं धर्मः । तथा च प्रकरणवत्समाख्याया अप्यनुग्रहो भवतीति भावः ॥५॥

तत्प्रकरणे यत् तत्संयुक्तमाविप्रतिषेधात् ॥६॥

तत्प्रकरणे—दर्शपूर्णमासप्रकरणे, यत्—मनुष्यप्रधानं कर्म अन्वाहार्य-
दक्षिणादानादिकं, तत्संयुक्तं—नदङ्गं निवीतमित्यवश्यं वाच्यम् । तथा च
मनुष्यप्राधान्यावगमिकायाः ‘मनुष्याणाम्’ इति पट्टीश्रुतेः प्रकरणसमाख्याभ्यां
सह अविप्रतिषेधात्—अविरोधाभावात्, प्राकरणिकमनुष्यप्रधानकर्मधर्मत्वमेव
निवीतस्योच्यतेति भावः ॥६॥

तत्प्रधाने वा तुल्यवत्प्रसङ्ख्यानात् इतरस्य तदर्थत्वात् ॥७॥

तत्प्रधाने—मनुष्याणामिति काल्यसम्बद्धकेवलमनुष्यप्रधानके आतिथ्यादौ।
कर्मणि एव, निवीतं विधीयते । कुतः ? निवीतं मनुष्याणामिति वाक्यस्य
‘प्राचीनावीतं पितृणाम्’ ‘उपवीतं देवानाम्’ इति च वाक्येन सह तुल्यवत्-
सदृशतयैव, प्रसङ्ख्यानात्—आम्नानात् । इतरस्य—प्राचीनावीतस्य उप-
वीतस्य च, तदर्थत्वात्—पितृदेवत्व—देवदेवत्वकर्मावृत्त्यात्, निवीतस्यापि
मनुष्यदेवत्याऽऽतिथ्यतर्पणादिकर्माङ्गत्वमेवोचितम् । प्राचीनावीतेत्यादिपदसमभि-
व्याहाररूपवाक्येन प्रकरणादेर्बाधो युक्त एवेति भावः ॥७॥

सि० ॥ अर्थवादो वा, अप्रकरणात् ॥८॥

अर्थवादो वा—निवीतं मनुष्याणामित्यर्थवाद एव । कुतः ?
अप्रकरणात्—मनुष्यप्रधानकाऽऽतिथ्यादिकर्मणः अप्रकृतत्वात्, तदुपस्थित्य-
भावेन आतिथ्याद्युद्दिश्य निवीतविधेः सम्भव इति यावत् ॥८॥

विधिना चैकवाक्यत्वात् ॥९॥

किं च, विधिना—‘उपव्यते देवलक्ष्ममेव तत्कुरुते’ इत्युपवीत-
विधिना, एकवाक्यत्वात्—उपवीतस्नावकत्वेन तदेकवाक्यत्वसम्भवान्न निवीतं
मनुष्याणामिति विधिः । अन्यथा भिन्नविषयत्वेन वाक्यभेददोषापत्तेः ।
पैतृके मनुष्यके च कर्मणि यथा औचित्यात् प्राचीनावीतनिवीते प्रशस्ते ।
तथा देवे कर्मणि उपवीतमेव प्रशस्तमिति स्तुतिरवगन्तव्येत्यर्थः ॥९॥

इतः परं पट् सूत्राणि सव्याख्यानि भाष्ये नोपलभ्यन्ते । तन्त्रवार्तिके न्यायमालायांच व्याख्यातानि दृश्यन्ते । तदनुसारेण समामतोऽत्र व्याख्यायन्ते इति ज्ञेयम् ।

उपवीतस्य दर्शपूर्णमासाङ्गताधिकरणम् ॥२॥

उपवीतं लिङ्गदर्शनात्सर्वधर्मः स्यात् ॥१॥

पूर्वाधिकरणे विधीयमानत्वेनोदाहृतमुपवीतं सर्वधर्मः स्यात्—याव-
दैवकर्माङ्गं स्यात् । कुतः ? लिङ्गदर्शनात्—पितृदेवत्वे मृताग्निहोत्रप्रयोग-
प्रकरणाम्नातं ' प्राचीनाधीती दाहयेत् , यजोपवीती हि देवेभ्यो दाहयति ' इति वाक्ये देवेभ्य इति बहुवचनान्न दर्शाङ्गदाहनानुवादः । अपि तु अग्निहोत्रादिकृत्स्नदेवकर्माङ्गदाहनानुवादात्मकाङ्गस्य दर्शनात् सर्वदैवकर्माङ्ग-
मुपवीतं न केवलदर्शाङ्गमिति ॥१॥

सि० ॥ न वा प्रकरणात्तस्य दर्शनम् ॥२॥

नैव उपवीतं सर्वाङ्गम् । कस्मात् ? प्रकरणात्—दर्शपूर्णमासप्रकरण-
पाठात्तन्मात्राङ्गमेव । तस्य देवेभ्य इत्यनुवादगतबहुवचनलिङ्गस्य दर्शनं तु प्रकृतिविकृतिदेवतापेक्षयोपपद्यत इति दर्शपूर्णमामाङ्गमेवोपवीतम् ॥२॥

उपवीतस्य विधित्वाधिकरणम् ॥३॥

विधिर्वा स्यादपूर्वत्वात् ॥३॥

पूर्वाधिकरणोदाहृतवचने ' उपव्ययने ' इति विधिरेव । नानुवादः ।
अपूर्वत्वात्—' नित्योदकी नित्ययज्ञोपवीती ' इति स्मृत्या तस्य प्राप्तत्वेऽपि
वासोविन्यासविधेष्वात्मकोपवीतनियमस्य दर्शपूर्णमामाङ्गत्वेनाप्राप्तत्वात् तदङ्ग-
त्वेन तस्य पंचमलकारमाश्रित्य विधित्वमेव युक्तं स्यादिति भावः ॥३॥

उपवीत—उदग्रत्वयोरनुवादताधिकरणम् ॥४॥

उदकत्वं चापूर्वत्वात् ॥४॥

दिष्टगताग्निहोत्रप्रकरणाम्नाते—' ये पुरोदंघो दर्मास्तान् दक्षिणाप्रांस्तृ-
णीयात् ' इति वाक्ये ये पुरा—जीवदग्निहोत्रे दर्मास्ते उदग्रप्राः कार्या इति

उदक्त्वं च विधिरिति पूर्वसूत्रादनुवर्तते । कुतः ? अपूर्वत्वात्-‘ उदगग्राणि वा ’ इति सामान्यतः स्मृतिप्राप्तत्वेऽपि यजुर्भेषप्रायश्चित्तसिद्ध्यर्थतया अप्राप्तत्वात् इत्यर्थः ॥४॥

सतो वा लिङ्गदर्शनम् ॥५॥

सतो वा-‘ अग्रवन्ति प्रागग्राणि वा ’ इति स्मृत्या आचारतश्च प्राप्तस्यैव उदक्त्वस्य अस्मिन् वाक्ये अनुवादः । न विधिः । यतोऽत्र लिङ्गदर्शनम्-अनुवादलिङ्गस्य यच्छब्दयोगस्य विधिप्रत्ययराहित्यस्य च दर्शनमास्ति । न खल्वेवं लिङ्गदर्शने सति स्मृत्याचारप्राप्तस्य उदक्त्वस्य विधित्वस्वीकार उचित इति भावः ॥५॥

समिद्धारणस्य विधित्वाधिकरणम् ॥५॥

विधिस्तु धारणे अपूर्वत्वात् ॥६॥

मृताग्निहोत्रे एव-‘ अधस्तात्समिधं धारयन्ननुद्वेत् । उपरि हि देवेभ्यो धारयति ’ इति श्रूयमाणवाक्ये स्रग्दण्डस्योपरि समिद्धारणं हिशब्दोपेतमपि विधिस्तु-विधिरेव, नानुवादः । कुतः ? अपूर्वत्वात्-प्रमाणान्तरेणाप्राप्तत्वात्, इति हिशब्दस्यात्रानुवादलिङ्गत्वासम्भवात् अर्थान्तरपरत्वप्रकल्पनेन पञ्चमलकारमाश्रित्योपरि धारणं विधिरेवाङ्गीकार्य इति भावः ॥६॥

इति भाष्यादृष्टषट्सूत्रीव्याख्यानम् ॥ श्रीः ॥

दिग्बिभागस्य अनुवादकत्वाधिकरणम् ॥२॥

दिग्बिभागश्च तद्वत्, सम्बन्धस्यार्थहेतुत्वात् ॥१०॥

उद्योतिष्ठोमं प्रकृत्य ‘ प्राचीनवंशं करोति । देवमनुष्या दिशो व्यभजन्त । प्राचीं देवाः, दक्षिणां पितरः, प्रतीचीं मनुष्याः, उदीचीं रुद्राः, । यत्प्राचीनवंशं करोति, । देवलोकमेव यजमान उपावर्तते ’ इति श्रुतम् । तत्र देवादीनां कर्मण्यनधिकारात् विधिशङ्का नास्ति । प्रतीचीं मनुष्या इति दिग्बिभागवाक्य-

कुतः ? यादृच्छिकस्यैव मनुष्यप्रतीचीसम्बन्धस्य प्राचीनवंशमण्डपविव्यं-
वाक्यत्वेन तस्स्तुतिहेतुत्वेनैवोपपत्तेरित्यर्थः ॥१०॥

परुषि दितादीनामनुवादताधिकरणम् ॥३॥

परुषि दितपूर्णघृतविदग्धं च तद्वत् ॥११॥

दर्शपूर्णमासीयपिण्डपितृयज्ञे—‘यत्परुषि दितं तद्देवानां, यदन्तरा तन्म-
नुष्याणां, यत्समूलं तन्पितॄणां, समूलं वर्हिर्भवति’ । तथा ज्योतिष्टोमे दीक्षार्था-
भ्यङ्गे—‘घृतं देवानां, मस्तु पितॄणां, निष्पक्वं मनुष्याणां, तद्वा एतत्सर्व-
दैवस्य यन्नवनीतं, यन्नवनीतेनाभ्यङ्क्ते सर्वा एन देवताः प्रीणाति’ । तथा
दर्शपूर्णमासीयपुरोडाशश्रवणं प्रस्तुत्य ‘यो विदग्धः सः नैर्ऋतः, योऽश्रुतः
स रौद्रः, यः श्रुतः स दैवः, तस्मादविदग्धता श्रपयितव्यः सदैवत्वाय’ ।
एवं—‘यत्पूर्णं तन्मनुष्याणां, यदुपर्यधो तद्देवानाम्, अधः पितॄणाम्, अध उप-
मन्यति, अर्धो हि पितॄणाम्’ इति च पिण्डपितृयज्ञे, दीक्षार्थाभ्यङ्गे, पुरो-
डाशश्रवणे, अभिवानीदुग्धे पिष्टं प्रक्षिप्य क्रियमाणमन्थने च श्रुतम् ।
तत्र परुषि दितामित्यादिकं समूलवर्हिल्लवनविधेः, घृतमित्यादिकं नवनीता-
भ्यङ्गविधेः, विदग्ध इत्यादिकं यथोचितपुरोडाशश्रवणविधेः, पूर्णमित्यादिकं
च मन्थनविधेस्तावकमित्येतत्सर्वं तद्वत्—निवीतवत् । स्तुत्यर्थोऽनुवादो यथा-
प्राप्तस्येति भावः ॥११॥

अनृतवदननिषेधस्य क्रतुधर्मताधिकरणम् ॥४॥

अकर्म क्रतुसंयुक्तं संयोगान्नित्यानुवादः स्यात् ॥१२॥

क्रतुसंयुक्तं—दर्शपूर्णमासप्रकरणाम्नातं—‘नानृतं वदेत्’ इत्यकर्म नित्या-
नुवादः स्यात् । कुतः ? संयोगात् उपनयनसमय एव ‘सत्यं वद ! धर्मं चर’ ।
इत्याद्युपदेशस्य कृतत्वेन अनृतवदननिषेधस्य प्राप्तत्वात् इति ॥ १२ ॥

सि० ॥ विधिर्वा, संयोगान्तरात् ॥१३॥

अयमनृतवदननिषेधो विधिरेव । नानुवादः । कुतः ? संयोगान्तरात्-
उद्देश्यभेदात् उपनयनकालिको विधिः पुरुषमुद्दिश्य । अर्थात्पुरुषार्थः सः ।

अयं तु क्रतुमुद्दिश्येति क्रत्वर्थः । तदतिक्रमे क्रतुवैगुण्यापादक इत्यर्थः ॥१३॥

जञ्जभ्यमानधर्माणां प्रकरणे निवेशाधिकरणम् ॥५॥

अहीनवत् पुरुषधर्मस्तदर्थत्वात् ॥१४॥

दर्शपूर्णमासप्रकरणे—‘ जञ्जभ्यमानोऽनुब्रूयान्मयि दक्षकृताविति प्राण पानावेवात्मन् धत्ते ’ इति श्रुतम् । गात्रविनामेन विदारितमुखः पुरुषो जञ्जभ्यमानः । तत्रायं शुद्धपुरुषधर्मः—पुरुषार्थः, तदर्थत्वात्—वाक्येन पुरुषात्वावगमात् । अहीनवत्—यथा अहीनशब्दश्रवणात् द्वादशोपसदां प्रकरणविच्छेदः, तथा जञ्जभ्यमानोऽनुब्रूयादिति पुरुषप्राधान्यश्रवणात् प्रकरणाच्छिद्य वाक्येन पुरुषार्थत्वं तस्येति भावः ॥१४॥

सि० ॥ प्रकरणाविशेषाद्वा तद्युक्तस्य
तत्संस्कारो द्रव्यवत् ॥१५॥

प्रयाजादिवत् प्राकरणीकविनियोगस्य अविशेषात्—विशेषाभावात् प्रकृतदर्शपूर्णमासक्रतुयुक्तस्य तत्कर्तृपुरुषस्य संस्कारः सः मन्त्रपाठः । केवलपुरुषधर्मः । द्रव्यवत्—यथा व्रीहीन् प्रोक्षतीत्यत्र प्रकृतक्रतुसम्बन्धी व्रीहीणामेव ग्रहणं, न व्रीहिसामान्यस्य । तद्वदित्यर्थः । तथा च वाक्ये श्रूयमाणं पुरुषप्राधान्यं प्रकरणं च अनुगृहीतं भवतीति भावः ॥१५॥

व्यपदेशादपकृष्येत ॥१६॥

‘ तिस्र एव सान्हस्योपसदो द्वादश अहीनस्य ’ इत्यत्र अप्रकृत अहीनक्रतोरहीनपदेनोपादानात् द्वादशोपसत्त्वं प्रकृतादपकृष्य अप्रकृत अहीने निवेश्येत । प्रकृतादुत्कृष्य तत्र निवेशाभावे अहीनस्येति व्यर्थं स्यादिति भावः ॥१६॥

अवगोरणादीनां पुमर्थताधिकरणम् ॥६॥

शंयौ च सर्वपरिदानात् ॥१७॥

‘ देवा वै शंयुं बार्हस्पत्यमब्रुवन् । हव्यं नो वहेति । सोऽब्रवीत् वरं वणैः ॥ विं मे प्राजायाः इति ॥ तेऽब्रुवन् ॥ यो ब्राह्मणाय वगरेत् तं शते ॥

यात् । यो निहनत्, तं सहस्रेण यातयात् । यो लोहितं करवत्,
ततः प्रस्कन्ध पांशून् सङ्गृह्णात् तावतः संवत्सरान् पितृभोक्तं न प्रजानी-
त् । इति । तस्मान्न ब्राह्मणायावगुरेत् । न निहन्यात् । न लोहितं कुर्यात् ।
तु दर्शपूर्णमासयोः श्रुतम् । तत्र शंयौ च--शंयूपक्रमवाक्ये श्रुतस्य दण्डोद्य-
त्तादिरूपब्राह्मणागारगदिनिषेधस्य पुरुषसामान्यधर्मस्य प्रकरणादुत्कर्षः
यात् । कुतः ? सर्वपरिदानात्--प्रजात्वेन सङ्कीर्णितब्राह्मणमात्रस्यैव परिपालनं
तु शंयुना प्रार्थितं तस्यैव यो ब्राह्मणायावगुरेत् शतेन यात-
यित्वादिना देवैर्दानात् । ब्राह्मणत्वावच्छिन्नाप्यगारगदिनिषेधस्य प्रकर-
णसङ्कोचायोगात्, अवगारणाभावप्रयोज्यधानताऽभावस्य फलस्य सिद्ध-
भावः, तन्निषेधस्य केवलपुरुषार्थत्वेन प्रकरणादुत्कर्षः प्रतीयते भावः ॥१७॥

मलवद्वासःसंवादनिषेधस्य पुरुषधर्मताधिकरणम् ॥७॥

प्रागपरोधान्मलवद्वाससः ॥१८॥

दर्शपूर्णमासप्रकरणे--'मलवद्वागमा न गेवरेत' इति श्रुतम् । तत्र
मलवद्वाससः--रजस्वत्या सह, संवादस्य प्रतिषेधः पुरुषार्थः पत् । न कत्वर्थः ।
ततः ? रजस्वत्यायाः प्रागपरोधात् । प्राक्--कालप्रयोगापूर्वमेतत् 'यस्य व्रत्ये
पतिर्पत्नी अनालम्बुका स्यात्तानपुरुष्य यजत्र' इत्यनेन अपरोधात्-वर्हि-
रणात्, क्रतौ तस्या अप्रसक्तत्वेन तस्या सह संवादस्याप्यप्रसक्तत्वात्
निषेधस्य कत्वर्थत्वं न सम्भवतीति प्रकरणादुत्कर्षः प्रतीयते भावः ॥१८॥

अन्नप्रतिषेधाच्च ॥१९॥

'नास्या अन्नमद्यात्, अम्यज्जनं वा स्त्रिय अन्नम्' इति तत्प्रकरण-
वाक्येन तस्या अम्यज्जनात्मकान्नस्य प्रतिषेधादपि संवादप्रतिषेधोऽयं
तथैव इति सिध्यति ॥१९॥

सुवर्णधारणादीनां पुरुषार्थत्वाधिकरणम् ॥८॥

अप्रकरणे तु तद्धर्मः, ततो विशेषात् ॥२०॥

किमपि प्रकरणमनारम्भेत्यं श्रूयते—‘ तस्मात्सुवर्णं हिरण्यं भार्यम् सुवर्ण एव भवति । दुर्वर्णोऽस्य भ्रातृव्यो भवति । सुवाससा भवितव्य रूपमेव विभर्ति ’ इति । अयं सुवर्णधारणादिरूपो धर्मः तद्धर्मः—पुरुषार्थः, क्रतुधर्मः । कुतः ? अप्रकरणे पठितत्वात् । ततो विशेषात्—प्रकरणपठितादस्य वैलक्षण्यात् । अन्यथा केषांचिद्धर्माणां क्रतुप्रकरणे पठनं, केषांचिच्च अनारम्भ्य पठनामित्येवं वैलक्षण्यं न स्यादित्यर्थः ॥२०॥ सिद्धान्तोपक्रमसूत्रमिदम्

अद्रव्यत्वात्तु शेषः स्यात् ॥२१॥

पूर्वपक्षद्योतकस्तुः । अद्रव्यत्वात्—द्रव्यदेवताराहित्येन यजेरभावात् तच्छून्यधारणस्य स्वर्गादिफलासम्भवात् न पुरुषार्थो विधिः । अपि तु शेषः अग्निहोत्रादिकृतुशेषः, क्रत्वर्थः स्यात् ॥२१॥

वेदसंयोगात् ॥२२॥

आध्वर्यवमिति समाख्यासहितयजुर्वेदसंयोगात् अध्वर्युं तद्धारणे संस्क्रुर्यादिति तद्वाक्यस्यार्थः ॥२२॥

द्रव्यपरत्वाच्च ॥२३॥

‘ हिरण्यमात्रंयाय ददाति ’ इति वाक्ये श्रूयमाणहिरण्यपदस्य क्रतुसम्बद्धहिरण्यद्रव्यपरत्वात् क्रताधुपयोक्ष्यमाणसुवर्णं धारणेन संस्क्रुर्यादिति तदर्थत्वात् क्रत्वर्थोऽयम्—तस्मात्सुवर्णं हिरण्यं भार्यमिति विधिः । न पुरुषार्थ इति ॥२३॥

सि० ॥ स्याद्वाऽस्य संयोगवत्फलेन सम्बन्धः,

तस्मात् कर्मैतिशायनः ॥२४॥

प्रकरणपाठाभावेन संस्कृतस्य विनियोगाश्रवणेन च कर्तुंवा द्रव्यस्य वा संस्कारासम्भवात् पर्णमयीत्ये नियतक्रतुसम्बन्धस्मारकजुहुपदवदत्र तादृश क्रतुसम्बन्धस्मारकपदाभावाच्च न क्रत्वर्थमिदं कर्म । अपि तु ‘ अथ तस्य व्रतम् ’ इत्यपक्रम्योपदिष्टानां प्रजापतिव्रतानां ‘ एतावता हैनसा वियुक्तो

‘ल्यार्थवादिकफलसंयोगवत् ‘दुर्वर्णोऽस्य भ्रातृव्यो भवति’ इत्यर्थवादो-
लेन साक्षात्सम्बन्धः स्यादेव । तस्मात्-‘सुवर्णं हिरण्यं भार्यम्’ इत्य-
भ्य श्रुतं कर्म पुरुषार्थमेवेति ऐतिशायन आचार्यो निश्चिनोतीति प्रागुपक्रा-
सिद्धान्तस्योपसंहार इति भावः ॥२४॥

जयादीनां वैदिककर्माङ्गत्वाधिकरणम् ॥९॥

शेषोऽप्रकरणेऽविशेषात्सर्वकर्मणाम् ॥२५॥

‘येन कर्मणोर्त्सेत्तत्र जयान् जुहुयात् । राष्ट्रभृतो जुहोति । अभ्याता-
नान् जुहोति’ । इति अप्रकरणे-प्रकरणविशेषमनारभ्य अधीताः जयादयो
दोषाः सर्वकर्मणां-लौकिकानां कृष्यादीनां, वैदिकानामग्निहोत्रादीनां च
कर्मणां, शेषाः स्युः । कुतः? अविशेषात्-अस्य कर्मण एव शेषः नान्यस्येति
विशेषाभावादित्यर्थः ॥२५॥

सि० ॥ होमास्तु व्यवतिष्ठेरन्, आहवनीय-
संयोगात् ॥२६॥

उक्तहोमास्तु श्रौत एव कर्मणि अवतिष्ठेरन्-शेषत्वेन सम्बन्धेरन् ।
कुतः? ‘यदाहवनीये जुहोति । तेन सोऽस्याभाष्टः प्रीतो भवति’ । इति
संभवावच्छेदेन आहवनीयसंयोगात्-आहवनीयस्य विधानात् । लौकिके
कर्मणि तदभावादिति भावः ॥२६॥

शेषश्च समाख्यानात् ॥२७॥

चकारेण हेतुवचनं समुच्चीयते । शेषः-अध्यर्ग्यकर्तृककर्मशेषः, समा-
ख्यानात्-उक्तवाक्यस्य आध्यर्ग्यमिति समाख्यानात्, कृष्यादावध्यर्ग्योर्भावा-
त्समाख्या बाध्येतेति भावः ॥२७॥

वैदिकाश्चप्रतिग्रहे इष्टेः कर्तव्यत्वाधिकरणम् ॥१०॥

दोषात्त्रिवष्टिलौकिके स्यात् शास्त्राद्धि वैदिके
न दोषः स्यात् ॥२८॥

‘ वरुणो वा एतं गृह्णाति । योऽश्वं प्रतिगृह्णाति । यावतोऽश्वान् प्रति-
गृह्णीयात्तावतो वारुणांश्चतुष्कपालानिर्वपेत् ’ । इत्यश्वप्रतिग्रहे इष्टिः श्रूयते ।
सेयमिष्टिः ‘ न केसरिणो ददाति ’ इति स्मृत्या अश्वदानस्य निषिद्धत्वात्
लौकिके स्वेच्छानिमित्तकाश्वदानप्रतिग्रहे स्यात् । कुतः? ‘ वरुणो वा एतं गृह्णाति ।
(जलोदररोगग्रस्तो भवति) योऽश्वं प्रतिगृह्णातीति दोषश्रवणात् । वैदिके
त्वश्वदानप्रतिग्रहे स दोषो न स्यात् । ‘ पौण्डरीके अश्वसहस्रं दक्षिणा ’
‘ वारुणं यवमयं चरुम् अश्वो दक्षिणा ’ इति शास्त्रेणाश्वदानविधानात्
इति ॥२८॥

सि०॥ अर्थवादो वाऽनुपपातात्तस्माद्यज्ञे प्रतीयेत ॥२९॥

‘ वरुणो वा एतं गृह्णाती ’ त्वर्थवाद एव । अनुपपातात्-मुख्यस्य
उपपातस्य वरुणग्रहप्रवृत्त्यादिभ्यस्तस्य असम्भवात् । न हि वैद्यकं लौकिके वा
अश्वप्रतिग्रहेण रोगनिदानादि श्रूयन् । नापि प्रत्यक्षानुमानाभ्यां तथाऽवगम्यते ।
अतो यज्ञाङ्गाश्वदानप्रतिग्रहे इयमिष्टिरित्येव वक्तव्यम् । तथा च परम्परया
क्रत्वपूर्वप्रयोजकतया फलकल्पनाया अभाव इति लाघवम् । अन्यथा
तत्कल्पनाप्रयुक्तं गौरवमिति भावः ॥२९॥

दातुर्वारुणीष्वधिकरणम् ॥११॥

अचोदितं कर्मभेदात् ॥३०॥

कर्मभेदात्--ददाल्यर्थस्य प्रतिगृह्णात्यर्थस्य च कर्मणो भिन्नत्वात्,
प्रकृते प्रतिगृह्णीयादिति श्रवणात् दाननिमित्तत्वेन **अचोदितं**--अविहितमिदं
कर्म । अतः प्रतिगृहीतुरेवेयमिष्टिः स्यादिति भावः ॥३०॥

सि० ॥ सा लिङ्गादार्त्विजे स्यात् ॥३१॥

सा--इष्टिः, **आर्त्विजे**--ऋत्विक्प्रेरके यजमाने अश्वदातरि स्यात् ।
कुतः ? **लिङ्गात्**--‘ प्रजापतिर्वरुणायाश्चमनयत् । स स्वां देवतामार्च्छत् । सपर्य-
दीर्यत । स एतं वारुणं चतुष्कपालमपश्यत् । तं निरवपत् । ततो वै स

णपाशादमुच्यत । इत्युपक्रमे अश्वदातुः पीडाश्रवणलिङ्गात् असञ्जातविरो-
पक्रमानुसारेण सञ्जातविरोध्युपसंहारस्थः- ' यावतोऽश्वान् प्रतिगृह्णीयादि-
स्य प्रतिग्राहयेदित्यर्थकरणमत्यावश्यकमिति भावोऽनुसन्धेयः ॥३१॥

वैदिकपानव्यापदि सौमेन्द्रचरुविधानाधिकरणम् ॥३२॥

पानव्यापच्च तद्वत् ॥३२॥

' सौमेन्द्रं चरुं निर्वेदच्छयामाकं सोमवामिनः ' इति श्रूयते । तत्र
पानव्यापत्-पानस्य-सोमपानस्य व्यापत्-वमनं, तद्वत्-अश्वप्रतिगृह्णेष्विपूर्व-
प्राप्तवत् लौकिकपानवमनमित्यर्थः । तथा च लौकिकसोमपानवमने इयं
सौमेन्द्रेदेवताका श्यामाकचरुद्रव्यका इष्टिः कार्योप भावः ॥३२॥

सि० ॥ दोषात्तु वैदिके स्यादर्थोऽद्वि लौकिके

न दोषः स्यात् ॥३३॥

' विवा एष इन्द्रियेण वीर्येण व्यूध्यते यः सोमं वमति ' इति दोषात्-
वैदिके वमने दोषश्रवणात्, अर्थात्- ' वमने धातुसाम्यम् ' इति
वैशशाखप्रसिद्धेः, हि-यस्मात्, लौकिके वमने न दोषः स्यात् । अतो
वैदिकसोमपान एवेयमिष्टिरिति सिद्धम् ॥३३॥

सौमेन्द्रचरोर्यजमानपानव्यापद्विषयत्वाधिकरणम् ॥३३॥

तत्सर्वत्राविशेषात् ॥३४॥

तत्-वमनं, सर्वेषां ऋत्विजां यजमानस्य च इष्टिकरणं निमित्तम् ।
ततः ? अविशेषात्-उदाहृतवाक्यं विशेषाश्रवणादित्यर्थः ॥३४॥

सि० ॥ स्वामिनो वा तदर्थत्वात् ॥३५॥

स्वामिनो वा-यजमानस्य वमने इयार्माष्टिः । क्रतोः तदर्थत्वात्-
क्रतुजन्यफलभोक्तृत्वस्य यजमान एव सत्त्वात्, वमनं क्रतुवैगुण्यम् । इष्ट्या
य तत्परिहारः फलम् । यः वमति सः निर्वेपत् इति वमनकर्तुः निर्वाप-
कर्तृत्वैक्यं श्रूयते । अतो यष्टुर्यजमानस्यैवेयमिष्टिरिति भावः ॥३५॥

लिङ्गदर्शनाच्च ॥३६॥

‘ सोमपीथेन वा एष व्यूध्यते यः सोमं वमति ’ इति लिङ्गदर्शनादपि स्वामिन एव इष्टिः । यतः सोमपानेनात्मनः संस्कारो जायते । स च यजमान-स्यैव । न ऋत्विजाम् । कथं क्रीतत्वात्तेषां संस्कारो न भवतीति भावः ॥३६॥

आग्नेय्याष्टाकपालचगेर्ध्वदानमात्रस्य होतव्यत्वाधिकरणम् ॥१४॥

सर्वप्रदानं हविषस्तदर्थत्वात् ॥३७॥

‘ यदाग्नेयोऽष्टाकपालः ’ इत्यनेन विहितस्य पुरोडाशस्य कृत्स्नस्यैव अग्नये प्रदानं कार्यम् । हविषस्तदर्थत्वात्--‘ अग्नये जुष्टं निर्वपामि ’ इत्यनेन गृहीतस्य निखिलस्य तदर्थत्वात् । आग्नेय इत्यत्र तद्धितेन सर्वस्यैव अग्निसम्बन्धावगमाच्चेति ॥३७॥

सि० ॥ निरवदानात्तु शेषः स्यात् ॥३८॥

‘ द्विहविषोऽवयवि ’ इति निरवदानात्--निष्कृष्य अवदानश्रवणात्, न सर्वप्रदानं--न सर्वहोमः । किन्तु शेषः स्यात् ॥३८॥

उपायो वा तदर्थत्वात् ॥३९॥

द्विरवदानम् उपायः--उपायः संस्कारः । तथा च कृत्स्नस्य होमः, सर्वस्य तदर्थत्वात्--अग्नयर्थत्वात् । असकृत् द्विर्द्विग्वदाय होतव्यं सर्वम् । तथा सति न संस्पृष्टिः आस्यस्य विरोध इति भावः ॥३९॥

कृतत्वात्तु कर्मणः सकृत्स्यात्, द्रव्यस्य

गुणभूतत्वात् ॥४०॥

उक्तमिद्वानेन द्रव्यस्य । कर्मणः--होमस्य, सकृत् कृतत्वात् नावृत्तिः स्यात् । द्रव्यस्य यागमग्निं गुणभूतत्वात् न गुणानुसारेण प्रधानावृत्तिरिति द्रव्यस्य शिष्टत्वेऽपि न तदनुसारेण यागावृत्तिरिति भावः ॥४०॥

शेषदर्शनाच्च ॥४१॥

‘ शेषात्स्विष्टकृते समवद्यति ’ इति शेषविधिदर्शनादपि शेष अवश्यं सिध्यतीति बोध्यम् ॥४१॥

सर्वशेषैः । स्विष्टकृदनुष्ठानाधिकरणम् ॥४५॥

अप्रयोजकत्वादेकस्मात् क्रियेरन्, शेषस्य
गुणभूतत्वात् ॥४२॥

दर्शपूर्णमासे स्विष्टकृद्धोम-इडाप्राशिन्न-अवदानात्मकानि शेषकार्याणि सन्ति । तानि एकस्माद्विद्व्यात् अवदाय अनुष्ठेयानि । न शिष्टेभ्यः सर्वेभ्यो हविर्भ्यः । कुतः ? अप्रयोजकत्वात्--प्रधानयागार्थं हि हविः । न शेष-कार्यार्थम् । अतः शेषकार्यस्य हविः प्रति प्रयोजकत्वाभावात् एकस्माद्विषोऽवद्य कृतेऽपि तस्मिन् ‘ शेषात्स्विष्टकृतेऽवद्यतीति शास्त्रं चरितार्थम् । अतः शेषकार्यं प्रति हविषो गुणभूतत्वात्--अङ्गत्वात्, एकस्मादवद्य तत्कार्यमिति भावः ॥४२॥

संस्कृतत्वाच्च ॥४३॥

सकृत् एवजातीयकेन संस्कारेण प्रधानस्य संस्कृतत्वाच्च न अपर-स्मादपि हविष अवदानं कर्तव्यम् ॥४३॥

सि० ॥ सर्वेभ्यो वा कारणाविशेषात्, संस्कारस्य
तदर्थत्वात् ॥४४॥

प्रतिपत्तिसंस्कारात्मकावदानस्य हविरर्थत्वात् हविषः प्राधान्येन संस्काररूपकारणस्य अविशेषात् प्रतिप्रधानमङ्गावृत्तिरिति न्यायेन सर्वेभ्यो हविर्भ्य अवदानं कर्तव्यम् ॥४४॥

लिङ्गदर्शनाच्च ॥४५॥

‘ सकृत्सकृदवद्यति ’ इति वीप्सारूपालिङ्गदर्शनादपि सर्वेभ्य अवदानमित्येव सिध्यति ॥४५॥

प्राथमिकशेषात्स्विष्टकृदाद्यनुष्ठानाधिकरणम् ॥१६॥

एकस्माच्चेद्यथाकाम्यमविशेषात् ॥१७॥

कृत्याचिन्नेयम् । एकस्मादवदानं चेत्तत्र विशेषाश्रवणात् यथेच्छं
यस्मात्कस्माच्चित् अपादवदानं कर्तव्यमित्यर्थः ॥१६॥

सि० ॥ मुरुयाद्वा पूर्वकालत्वात् ॥१७॥

मुन्यात्-प्रथमोदवाचदानं कार्यं, प्रथमोपस्थितिर्हि सर्वेभ्यः पूर्वका-
नाना । प्रथमोपस्थित्यनुष्ठानं मानाभावादानं भावः ॥१७॥

पुगंडाशविभागस्य भक्षार्थताधिकरणम् ॥१८॥

भक्षाश्रवणादानशब्दः परिक्रये ॥१८॥

दर्शपूर्णमासोः- ' अग्नेयं चतुधा करोती ' नि चतुर्धाकरणे इत्थं
श्रूयते- ' इदं ब्रह्मणः, इदं अन्तुः, इदमवधार्षिः, इदमाग्नीध्र ' इति । अस्मि-
न्वाक्ये भक्षयताश्रवणात् दानशब्दः- चतुर्थान्वदानशब्देन निर्देशः, परिक्र-
यार्थ इति ॥१८॥

तत्संस्तवाच्च ॥१९॥

' एता ये दक्षयजमानस्य दाक्षया ' इति तस्य चतुर्थनिर्देशस्य दाक्ष-
यान्वितं संस्तवाच्च दाया तु परिक्रयार्थ इति सिद्धमेव । तथा इदमपीति
भावः ॥१९॥

सि० ॥ भक्षार्थो वा द्रव्ये समत्वात् ॥२०॥

भक्षार्थो वा-भक्षार्थं एताये विभागः, न परिक्रयार्थः । कस्मात्-
द्रव्ये समत्वात्-देवतार्थं परिगृहीतद्रव्यस्य देवतायै निवेदितत्वेन द्वयोः
ऋत्विग्यजमानयोः तस्मिन् द्रव्ये स्वत्वाभावस्य तुल्यत्वादित्यर्थः । भक्षणस्य
प्रतिपत्तिर्कर्मत्वात्तथा निर्देशः सम्भवतीति भावः ॥२०॥

व्यादेशादानसंस्तुतिः ॥५१॥

सम्प्रदाननिर्देशसाम्यात् चतुर्थनिर्देशो दक्षिणात्वेन स्तूयते इत्यर्थः ।
अतो न तेन परिक्रयः सिध्यतीति भावः ॥५१॥

इति पूर्वमीमांसासूत्रवृत्तौ भावबोधिण्यां तृतीयाध्यायस्य चतुर्थः पादः
सम्पूर्णः ॥४॥ श्रीः ॥

अथ तृतीयाध्यायस्य पञ्चमः पादः ॥

ध्रौवाज्यादिभिः स्विष्टकृदादिशेषकार्याननुष्ठानाधिकरणम् ॥१॥

आज्याच्च सर्वसंयोगात् ॥१॥

सर्वेभ्यो हविर्भ्यः समवदाय स्विष्टकृदनुष्ठानमित्यतीतपादे स्थितत्वात्
ध्रौवाज्यस्य सर्वान्तरगतत्वात्तस्मादपि शेषकार्यार्थमवदानं कर्तव्यम् । किञ्च,
'सर्वेभ्यो हविर्भ्यः समवदती'ति वाक्येनापि तस्मादाज्यादवदानं कार्य-
मित्येव सिध्यति ॥१॥

कारणाच्च ॥२॥

'देवा वै स्विष्टकृतमब्रुवन्, हव्यं नो वह इति । सोऽब्रवीत्,
वरं वृणै, भागो मेऽस्त्विति । वृणीष्वेत्यब्रुवन् । सोऽब्रवीदुत्तरार्धादेव मह्यं
सकृत्सकृदवद्यात्' । इति तुल्यं कारणं अन्येषां हविषामाज्यस्य च अर्थवादे
सङ्कीर्त्यते । अत आज्यादपि अवदातव्यमिति प्राप्नोति ॥२॥

एकस्मिन् समवत्ताशब्दात् ॥३॥

प्रायणीयेष्ट्यामादित्यचर्वात्मकैकस्मिन् हविषि 'अग्नये स्विष्टकृते सम-
वदति । आज्यादेकस्माच्च हविषोऽवदति । मिश्रस्य अन्येन हविषा सम-
वदति' इति श्रूयते । तत्र यदि प्रकृताविवाऽऽज्यादपि स्विष्टकृतेऽवदीयेत ।

ततश्चोदकेन प्रायणीये आज्यावदाने क्रियमाणे समवद्यतीति युक्तं भवति । अन्यथा एकस्माच्चरोरवद्यतीत्येवामविष्यत् । अत एकस्मिन्नपि समवत्तशब्द-श्रवणात् आज्यादवदातव्यमिति ॥३॥

आज्ये च दर्शनात्स्विष्टकृदर्थवादस्य ॥४॥

ध्रुवाज्ये च स्विष्टकृदवदानं कार्यम् । कुतः ? अर्थवादस्य दर्शनात् । ‘अवदायावदाय ध्रुवा प्रत्यभिधारयति । स्विष्टकृतेऽवदाय न ध्रुवां प्रत्यभिधारयति । न हि ततः परमाहुतिं यक्ष्यन्भवति’ । इत्यर्थवादेन स्विष्टकृदवदानात्प्राक् ध्रुवाया प्रत्यभिधारणानि स्विष्टकृदर्थानीत्यवगम्यते । अतोऽप्यवदानं ध्रुवाज्यस्येति ॥४॥

सि०॥ अशेषत्वात् नैवं स्यात्सर्वादानादशेषता ॥५॥

अशेषत्वात्—उपाशुयागशेषस्य अभावात्, एवमुपांशुयागशेषस्य अवदानं न स्यात् । नन्यशेषत्वं कुतः ? सर्वादानात्—‘चतुरवत्तं जुहोती’ इत्यनेन वाक्येन उपांशुयागायावत्तस्य सर्वस्यैव हवनान् अशेषता—शेषाभावः, सिद्ध इत्यर्थः ॥५॥

साधारण्यान्न ध्रुवायां स्यात् ॥६॥

‘सर्वस्मै वा एतद्यज्ञाय गृह्यते यद् ध्रुवायामाज्यम्’ इति सर्वयाग-साधारणं ध्रौवाज्यम् । न आग्नेयपुरोडाशवत् विष्णोरेव । अतो न स्विष्टकृदादिप्रतिपत्त्यर्थं तस्मादवदानम् । शेषाभावादेवेति भावः । न ह्येकस्यां स्थाल्यां बहूनामर्थे श्रुतम्यौदनस्य एकस्मिन् भुक्ते अन्येष्वभुक्तेषु स्थालीस्थ-शेषो भृत्याय दीयते, दातुं युक्तं चेति रहस्यम् ॥६॥

अवत्तत्वाच्च जुह्वां तस्य च होमसंयोगात् ॥७॥

ननु, ध्रुवायामुत्तरीत्या शेषाभावेऽपि जुह्वां शिष्टेन शेषकार्यं स्यात्त-त्राह—जुह्वां गृहीतस्य देवतोद्देशेन अवत्तत्वात् तस्य सर्वस्य—‘चतुरवत्तं जुहोति’ इत्यनेन होमसंयोगात्तत्रापि न शेष इत्यर्थः ॥७॥

चमसवदिति चेत् ॥८॥

नन्वेन्द्रवायवं गृह्णातीत्यादिना चमसादावेकदेवतोद्देशेन ग्रहणेऽपि तेन अनुवषट्कारे यथा अग्नये हूयते तथा विष्णवाद्यर्थमवत्तेन जुहूस्थेन स्विष्टकृद्धो-
मोऽस्त्विति चेत्- ॥८॥

न, चोदनाविरोधात् हविः प्रकल्पनत्वाच्च ॥९॥

नैवं स्यात् । कुतः ? चमसे चोदनाविरोधात्- 'सोमस्याग्नेर्वीहीत्यनु-
वषट्करोती'ति चोदनाविरोधात्, अन्योद्देशेनावत्तद्रव्येणान्यस्मै होमः क्रियते ।
उपांशुयागे तु तथा न वचनम् । किञ्च, ऐन्द्रवायवं गृह्णातीति आग्नेयः
पुरोडाश इतिवत् केवलहविःप्रकल्पनमात्रपरो विधिः । न ह्यखिलद्रव्यं होम-
संयुक्तम् । अल्पं जुहोतीति वचनेन शेषास्तित्वं सिध्यति । उपांशुयागे तु
चतुरवत्तं जुहोतीति होमसंयुक्तमिति वैषम्यं ज्ञेयम् ॥९॥

उत्पन्नाधिकारात्सति सर्ववचनम् ॥१०॥

उत्पन्नं शेषमुद्दिश्य अधिकारात्-पाठात्, शेषवति हविर्द्रव्ये सति
'सर्वेभ्यो हविर्भ्यः समवद्यती'ति सर्ववचनं बोध्यम् । सशेषेभ्यः सर्वेभ्यो
हविर्भ्यः समवद्यतीत्यर्थः ॥१०॥

जातिविशेषात् परम् ॥११॥

प्रायणीयेष्ट्योमकस्मिन्नेवाऽऽदित्यचराववद्यतीत्यनुक्त्वा परं समवद्यतीति
लिङ्गं प्रदर्शितम्, तत् आज्यशेषाच्छेषकार्येऽसिद्धे जातिविशेषात्-
ओदनजातिमाज्यजातिं चापेक्ष्य प्रकृतिस्थशब्देनानुवादो ज्ञेयः । प्रकृतौ
प्रयुक्तशब्द एवात्र प्रयुक्त इति भावः । यथासम्भवमनुवादः कल्प्यः ॥११॥

अन्त्यमरेकार्थे ॥१२॥

यदन्त्यं प्रत्यभिधारणात्मकमर्थवादस्थं लिङ्गमुक्तम्, तत् ध्रुवाया आरि-
क्तत्वार्यं बोध्यम् । तथा हि-स्विष्टकृदुपस्तरणाभिधारणपर्यन्तं ध्रुवाज्यस्य कार्यं
विद्यते । यदि ध्रुवायाः प्रत्यभिधारणं न कुर्यात् तर्हि ध्रुवा आज्यहीना

इत्युत्तरकार्यं न स्यात् । स्विष्टकृदवदानोत्तरमग्रे कार्यं नास्ति । अतो न पूरणमित्यर्थवादतात्पर्यमिति भावः ॥१२॥

साकंप्रस्थाय्ये शेषकार्यानुष्ठानाधिकरणम् ॥२॥

साकं प्रस्थाय्ये स्विष्टकृदिडं च तद्वत् ॥१३॥

दर्शपूर्णमासयोः—‘साकंप्रस्थायीयेन यजत पशुकामः’ इति विहिते कर्मणि ‘आग्नीध्रे क्षुचौ प्रदाय सह कुम्भीभिरभिक्रामन् जुहोती’ति श्रुतत्वेन शेषाभावात् स्विष्टकृदिडं च तद्वत्—उपांशुयागवत्, लुप्यते इति सिद्धान्तः ॥१३॥

सौत्रामण्यां शेषानुष्ठानाधिकरणम् ॥३॥

सौत्रामण्यां च ग्रहेषु ॥१४॥

सौत्रामणीयामे—‘उत्तरेऽग्नेः पयोग्रहान् जुहोति । दक्षिणेऽग्नौ सुराग्रहान्’इति निग्न्यलस्य ग्रहस्थितद्रव्यस्य ह्योमसंयोगश्रवणान्न स्विष्टकृदादिकं शेष कार्यमिति सिद्धान्तः ॥१४॥

तद्वच्च शेषशेषवचनम् ॥१५॥

‘उच्छिनष्टि, न सयं जुहोति’ इति निषेधपूर्वकं शेषवचनं तद्वत्—कुम्भीवत्, सर्वहोमं ज्ञापयति । सर्वहोमप्राप्तविव शेषवचनं सार्थकम् । शेषवचनं तु न स्विष्टकृदाद्यर्थम् । ‘ब्राह्मणं परिक्रीणीयादुच्छेषस्य पातारम्’ इत्यादिकार्यान्तरश्रवणादिति भावः ॥१५॥

सर्वपृष्ठेष्टौ स्विष्टकृदादीनां सकृदनुष्ठानाधिकरणम् ॥४॥

द्रव्यैकत्वे कर्मभेदात् प्रतिकर्म क्रियेरन् ॥१६॥

‘य इन्द्रियकामो वीर्यकामः स्यात्तमेतया सर्वपृष्ठया याजयेत्’ इत्यनेन विहितायामिष्टौ पडिन्द्रा एवं श्रूयन्ते—‘इन्द्राय राथन्तराय, इन्द्राय बार्हताय, इन्द्राय वैराजाय, इन्द्राय शाक्वराय, इन्द्राय वैरूपाय, इन्द्राय रैवतायेति’ । इत्येवं षड्देवताया इष्टेः निर्वापकाले षण्णां पृथक् पृथक् निर्वापं

विधानं कृत्वा द्वादशकपालमेकं पुरोडाशं कृत्वा होमसमये समं तं पृथक् पृथक् अवदाय प्रधानयागाः षट् क्रियन्ते । तत्र द्रव्यस्यैकत्वेऽपि प्रधानकर्मभेदात् प्रतिप्रधानकर्म स्विष्टकृदवदानं षड्वारं विधेयमिति ॥१६॥

सि० ॥ अविभांगात्तु शेषस्य सर्वान् प्रत्यविशि-

ष्टत्वात् ॥१७॥

अविभागात्—शेषस्य पुरोडाशस्य एकत्वात्, सर्वप्रधानानि प्रति अविशिष्टत्वात्—एकत्वादेव, सकृत्स्विष्टकृदवदानमित्यर्थः । प्रकृतौ हविष उत्तरार्धः स्विष्टकृदवदानदेशः क्लृप्तः । इहापि हविष ऐक्यात् तथैवावदानं सकृदिति भावः ॥१७॥

ऐन्द्रवायवग्रहे द्विःशेषभक्षणाधिकरणम् ॥५॥

ऐन्द्रवायवे तु वचनात् प्रतिकर्म भक्षः स्यात् ॥१८॥

ऐन्द्रवायवहोमोत्तरं सोमसस्य भक्षणं—‘ द्विः ऐन्द्रवायवं भक्षयती ’ नि वचनात् प्रतिवषट्कारं भक्षः स्यात् । द्विवारं भक्षणं भवेदित्यर्थः ॥१८॥

सोमे शेषभक्षास्तित्वाधिकरणम् ॥६॥

सोमे अवचनात् भक्षो न विद्यते ॥१९॥

सोमे—सोमयागे, भक्षो न विद्यते । कुतः ? अवचनात्—वचनाभावात् । ‘ यद् ग्रहान् जुहोती ’ नि श्रवणेन कुम्भीष्विव शेषाभावाच्चेति भावः ॥१९॥

सि०॥ स्याद्वा अन्यार्थदर्शनात् ॥२०॥

सोमे स्यादेव भक्षणम् । कुतः ? अन्यार्थदर्शनात्—‘ सर्वतः परिहारमाश्विनं, द्विरैन्द्रवायवस्य सदसि भक्षान् भक्षयन्ति ’ इति भक्षणाङ्गस्य भ्रमणादेरपूर्वार्थस्य विधानात् भक्षाभावे तदनर्थकं स्यात् । ‘ अर्यं जुहोती ’ त्यनेन शेषसिद्धेर्भवेति भावः ॥२०॥

वचनानि त्वपूर्वत्वात्तस्माद्यथोपदेशं स्युः ॥२१॥

न प्रत्यक्षो विधिरित्याशङ्क्यामाह—‘ पुरस्तादैन्द्रवायवं भक्षयति । पुरस्तान्मैत्रावरुणम् । सर्वतः परिहारमाश्विनम् ’ इति विशिष्टभक्षणस्य अप्राप्तत्वात् तत्तद्गुर्गाविशिष्टभक्षविधायकानि सन्तीति यथोपदेशं—यथा-विहितं, भक्षणं स्यादित्यर्थः ॥२१॥

चमसिनां शेषभक्षणाधिकरणम् ॥७॥

चमसेषु समाख्यानात् संयोगस्य तन्निमित्तत्वात् ॥२२॥

ज्योतिष्टोम—‘ प्रैतु होतृश्चमसः प्र ब्रह्मणः प्रोद्गातृणां प्रयजमानस्य प्रयन्तु सदस्यानाम् ’ इति होतृचमसादिसंज्ञकाः दश चमसाः सन्ति । तेषु चमसिनां भक्षणमस्ति । कुतः ? होतृचमस इत्यादिसमाख्यानात् **संयोगस्य**—होतृचमस इत्यादिसंज्ञासम्बन्धस्य, **तन्निमित्तत्वात्**—चमसभक्षण-निमित्तत्वात् । होत्रा अनेन पात्रेण चम्यन्ते भक्ष्यन्ते इति होतृचमस इति योगात् भक्षणेऽस्तीति उक्तयोगः अनुपपन्नः स्यादिति भावः ॥२२॥

तस्माच्चाब्राह्मणस्य सोमं प्रतिषेधति ॥२३॥

तस्मात्—समाख्यया भक्षणस्य सिद्धत्वादेव, यजमानचमस इति समा-ख्यया यजमानस्य श्रित्यादेः सोमभक्षणप्राप्तौ ‘ यदि राजन्यं वैश्यं वा याज-येत्, भक्ष्ये सोमं निग्राधस्तिभीराहृत्य ताः सम्पिष्य दधनि उन्मृज्य चमसं भक्ष्य प्रयच्छन् सोमम् ’ इति सोमभक्षणनिषेधः सङ्गच्छते । निषेधस्य अपि पूर्वात्तदिति ।

उद्गातृणां सुब्रह्मण्येन सहभक्षणाधिकरणम् ॥८॥

उद्गातृचमसमेकः श्रुतिसंयोगात् ॥२४॥

उद्गातृचमसमेकः—‘ प्रोद्गातृणाम् ’ इत्यत्र उद्गातृणां चमस इति संज्ञात् सिद्धमुद्गातृचमसस्यसोमसपानम् **एकः**—उद्गातृवैव कुर्यात् । कुतः ? **श्रुतिसंयोगात्**—उद्गातृमुख्यसामभक्तेरुद्गानं कर्तारि उद्गातृप्राति-

पादिकस्य शक्तत्वात् । बहुवचनं तु प्रयोगभेदेन उद्गातृव्यक्तीनां भेदात्तत्पर-
तया व्याख्येयम् । किञ्च, बहुवचनस्य प्रातिपदिकगतत्वात्प्रातिपदिकार्थ-
स्योद्गातृत्वैकत्वात्तत्र श्रूयमाणमपि एकत्वमुद्गातृभेदं कर्तुं नालम् । अतोऽ-
विवक्षितं तदिति भावः ॥२४॥

सर्वे वा सर्वसंयोगात् ॥२५॥

‘ प्रोद्गातृणाम् ’ इति बहुवचनश्रुतेः ‘ प्रकृतिप्रत्ययौ सहार्थं ऋतस्तयोः
प्रत्ययः प्राधान्येन ’ इति नियमात् अप्रधानप्रकृतिभूतोद्गातृशब्दस्य ऋत्वि-
क्त्वसामान्येन ऋत्विक्षु लक्षणां स्वीकृत्य सर्व एव ऋत्विज उद्गातृचमसस्थसोम-
रसपानं कुर्युः । कुतः ? सर्वसंयोगात्-सर्वान्वययोग्यबहुवचनसम्बन्धादित्यर्थः ।
अतस्तदविवक्षितं, प्रयोगभेदेन व्यक्तिभेदपरतया वा तदुपपादनं न युक्तमिति
भावः ॥२५॥

स्तोत्रकारिणो वा तत्संयोगात् बहुत्वश्रुतेः ॥२६॥

उदुपसर्गपूर्वकगायतिधातुवाच्यस्तोत्रसम्बन्धिगानक्रियानिमित्ता उद्गा-
तृशब्दस्य प्रवृत्तिः । तद्गानकर्तारस्तु उद्गाता, प्रतिहर्ता, प्रस्नोता इति त्रय एव ।
अतो बहुत्वश्रुतेः--तत्रितयसम्बन्धात्, तेषां ग्रहणे प्रातिपदिकार्थः प्रत्यया-
र्थश्च शक्त्यैव सम्भवति । न लक्षणाप्रसङ्ग इति भावः ॥२६॥

सि० ॥ सर्वे तु वेदसंयोगात् कारणात् एकदेशे स्यात् ॥२७॥

उत्पूर्वकगायतिधातोः न गानमामान्ये शक्तिः । अपि तु साम्नो
द्वितीयपर्वगाने । तत्रैव उद्गीथशब्दप्रयोगः प्रसिद्धः । तद्गानकर्ता त्वेक एव
ऋत्विक् । तस्मिन् बहुत्वमसम्भवि । अतः योगो रूढिर्वाऽत्र न सम्भवतीत्य-
गत्या लक्षणा स्वीकार्या । तथा सत्यन्तरङ्गभूतसामवेदाक्तकर्मकर्तृत्वेन सम्बद्धाः
सुब्रह्मण्येन सह सर्वे पूर्वोक्ताश्चत्वारो ऋत्विजः वेदसंयोगात्--सामवेदविहित-
कर्मणा साकं सम्बन्धात्, उद्गातृचमसं भक्षयेयुरिति सिध्यति । एकदेशे-

केवलोद्गातारि, कारणात्--उद्गीथभक्तिगानकर्तृत्वात्, उद्गातेति शब्दप्रयोगः स्यादित्यर्थः ॥२७॥

ग्रावस्तुतोऽपि सोमभक्षणाधिकरणम् ॥९॥

ग्रावस्तुतो भक्षो न विद्यते अनाम्नानात् ॥२८॥

होतृगणमध्ये चतुर्थस्य ग्रावस्तुतः सोमभक्षो नास्ति । कुतः? अनाम्नानात्-आम्नानस्याभावादित्यर्थः ॥२८॥

सि० ॥ हारियोजने वा सर्वसंयोगात् ॥२९॥

हारियोजनग्रहे ग्रावस्तुतो भक्षोऽस्ति । कुतः? सर्वसंयोगात्—
'यथाचमसमन्यांश्चमसान् चमसिनो भक्षयन्ति' 'अथैतस्य हारियोजनस्य सर्वे एव लिप्सन्ति' इति सर्वान्तरगतश्च ग्रावस्तुत् अपीति भावः ॥२९॥

चमसिनां वा संनिधानात् ॥३०॥

'सर्वे एव लिप्सन्ते' इत्यत्र सर्वशब्देन चमसिनामेव ग्रहणमुचितम् । कुतः? पूर्ववाक्ये 'चमसिनो भक्षयन्ती'ति चमसिनां संनिधानात् । हारियोजनं सर्वे चमसिनो भक्षययुरित्यर्थः । तथा च न ग्रावस्तुतो भक्ष इति भावः ॥३०॥

सर्वेषां तु विधित्वात् तदर्थं चमसश्रुतिः ॥३१॥

सर्वेषां प्रकृतयागसम्बन्धिकृत्विकमात्रस्यैव सर्वशब्देनात्र ग्रहणम् । कस्मात्? विधित्वात्--सर्वकर्तृकभक्षणस्य अपूर्वस्य विधानात् । तत्र कर्त्रा-काङ्क्षायां प्रकरणात् प्रकृत-कृत्विकपुरुषेरेव निराकाङ्क्षत्वे अप्रकृतचमसि-पुरुषांशकल्पने वाक्यभेदः स्यात् । तदर्थं-हारियोजनस्तुत्यर्थां चमसश्रुतिः 'चमसांश्चमसिन एव भक्षयन्ति । हारियोजनं सर्वे भक्षयन्ति । अतः श्रेष्ठं तत्' इति । तस्माद्भक्षणं प्रकृतसर्वकृत्विककर्तृकमिति सिद्धम् ॥३१॥

वषट्कारस्य भक्षनिमित्तत्वाधिकरणम् ॥१०॥

वषट्काराच्च भक्षयेत् ॥३२॥

‘वषट्कर्तुः प्रथमभक्षः’ इति श्रुत्या वषट्कारकर्तारमुद्दिश्य प्रथमत्व-
विशिष्टभक्षणविधानात् वषट्कारकर्तृत्वमपि भक्षणे निमित्तम् । न समाख्यै-
वेत्यर्थः ॥३२॥

होमाभिषवयोरपि तन्निमित्तत्वाधिकरणम् ॥११॥

होमाभिषवाभ्यां च ॥३३॥

‘प्रावभिरभिषुत्याहवनीये हुत्वा प्रत्यञ्चः परेत्य सदसि भक्षान् भक्ष-
यन्ति’ । अत्र होमाभिषवयोर्वचनान्तरेण प्राप्तत्वान्निमित्तत्वेनानूद्य य
अभिषवहोमकर्ता सः भक्षयेदित्यपूर्व भक्षणमात्रं विधीयत इति । सूत्रे पञ्चमी हेतौ ।
निमित्तसमुच्चायकश्चकारः । इत्युक्तोभयानीमित्तकं भक्षणमिति भावः ॥३३॥

वषट्कर्त्रादीनां चमसे सोमभक्षणाधिकरणम् ॥१२॥

प्रत्यक्षोपदेशाच्चमसानामव्यक्तः शेषे ॥३४॥

‘चमसान् चमसिनां भक्षयन्ती’ति चमसानां भक्षस्य प्रत्यक्षोपदेशात्-
भक्षयन्तीति सामान्यवचनेन, अव्यक्तो भक्षकर्ता यत्र शेषे-चमसेतरग्रहादौ,
प्राप्तः तत्र होमाभिषवकर्ता भक्षयेत् । न चमसेष्विति ॥३४॥

स्याद्वा कारणभावात् अनिर्देशश्चमसानां कर्तुस्तद्व-
चनत्वात् ॥३५॥

‘भक्षान् भक्षयन्ती’त्यनेन भक्षकारणस्य प्राप्तत्वात् चमसेषु इतरेषां
भक्षः स्यादेव । समाख्या तु अनिर्देशः—चमसिनां प्रापणमात्रकर्त्री । तद्वचन-
त्वात्—तावन्मात्रबोधकत्वात् । नेतरेषां निवर्तिकेति भावः ॥३५॥

चमसे चान्यार्थदर्शनात् ॥३६॥

‘चमसान् चमसाध्वर्यवे प्रयच्छति । तान् स वषट्कर्त्रे प्रयच्छति’ति
अध्वर्युचमसे अन्यस्मै वषट्कर्त्रे दानश्रवणात् दानस्य भक्षणार्थत्वात् अस्ती-
तरेषां चमसेषु भक्षणमिति भावः ॥३६॥

एकपात्रे होतुः प्रथमभक्षणाधिकरणम् ॥१३॥

एकपात्रे क्रमादध्वर्युः पूर्वो भक्षयेत् ॥३७॥

एकस्मिन् पात्रे बहूनां पानप्रसक्तौ अध्वर्युः पूर्वं भक्षयेत् । कुतः ?
क्रमात्—होमद्रव्यस्य अध्वर्युमानिध्यात्, सन्निधेश्च स्थानक्रमयोः पर्यायत्वा-
दित्यर्थः ॥३७॥

सि० ॥ होता वा, वर्णमन्त्रात् ॥३८॥

मन्त्रवर्णात्—‘ हातुश्चित् पूर्वे हविरद्य माशत ’ इति मन्त्रालिङ्गात्,
होतैव प्रथमः ॥३८॥

वचनाच्च ॥३९॥

वषट्कर्तुः ‘ प्रथमभक्षः ’ इति वचनादपि होतुः प्राथम्यम् ॥३९॥

कारणानुपूर्व्याच्च ॥४०॥

प्रथमं वषट्कारः पश्चाद्धोमः इति कारणक्रमः । यथा कारणक्रमः
तथैव भक्षणक्रम इति भावः ॥४०॥

भक्षणस्य अनुज्ञापूर्वकत्वाधिकरणम् ॥४१॥

वचनादनुज्ञातभक्षणम् ॥४१॥

‘ नानुपहूतेन सोमः पातव्यः ’ इति वचनादनुज्ञातस्यैव भक्षणमिति
सिद्धान्तः स्पष्टम् ॥४१॥

वैदिकवचनेन अनुज्ञापनाधिकरणम् ॥४२॥

तदुपहूत उपह्वयस्वेत्यनुज्ञापयेच्छिङ्गात् ॥४२॥

उपहूत उपह्वयस्वेति तत्तल्लिङ्गकमन्त्रवत्त्वात् न लौकिकवाक्येन अनु-
ज्ञापनमिति सिद्धान्तः ॥४२॥

वैदिकवचनेनार्थक्रमानुसारतः प्रतिवचनाधिकरणम् ॥४३॥

तत्रार्थात्प्रतिवचनम् ॥४३॥

‘उपहृतः उपहृत्यस्व’ इत्यत्र उत्तररूपस्य वाक्यस्य पूर्वपाठेऽपि ‘अग्नि-
होत्रं जुहोति, यत्रागूं पचती’ इत्यत्रैवार्थक्रमेण उत्तरपठितं प्रश्नवाक्यं पूर्वम् ।
तदनन्तरमुत्तरवाक्यमिति सिद्धान्तः ॥४३॥

एकपात्राणामेवानुज्ञापनाधिकरणम् ॥१७॥

तदेकपात्राणां समवायात् ॥४४॥

तत्—अनुज्ञापनं, समवायात्—एकस्मिन्पात्रे सर्वेषां भक्षस्य प्राप्तत्वात्,
अनुज्ञापनेन तेषामैकमत्येन पाने न्यूनाधिकपानप्रयुक्तकलहस्याभावः सिध्यतीति
दृष्टप्रयोजनस्य सत्त्वात् एकपात्राणामेवाम्यनुज्ञानमिति भावः ॥४४॥

याज्यापनये भक्षस्याप्यपनयाधिकरणम् ॥१८॥

याज्यापनयेन अपनीतो भक्षः प्रवरंवत् ॥४५॥

ज्योतिष्टोमे ऋतुयाजनामकशगेष्टोत्रनाम्नाप्यने— ‘यजमानस्य याज्या
सोऽभिप्रेष्यति, होतरेतद्यजेति, स्वयं वा निषद्य यजती’ इति । अत्र स्वयं वा
याज्यामन्त्रं पठित्वा यजतिपक्षे होतुः सकाशात् याज्याया अपनयेऽपि तस्य
भक्षो न अपैति । प्रवरंवत् । यथा—‘होतारं त्वा वृणे’ इति विहितं ऋतु-
याज्यार्थं वरणं होतुर्नापैति । तथा भक्षोऽपि नापैतीत्यर्थः ॥४५॥

सि० ॥ यष्टुर्वा कारणागमात् ॥४६॥

तस्मिन्पक्षे यष्टुः—यजमानस्यैव, भक्षः । कुतः ? कारणागमात्—
अनवानता यष्टव्य’ इत्यनेन यष्टुकारकर्तृत्वरूपकारणस्य तस्मिन् प्राप्त-
त्वात् । होतुर्भक्षः अपनीतो भवतीति भावः ॥४६॥

प्रवृत्तत्वात् प्रवरस्यानपायः ॥४७॥

विषमो दृष्टान्तः । प्रवरस्य-वरणस्य, प्रवृत्तत्वात्—पूर्वमेव कृत-
त्वात्, तस्य अपनयो न सम्भवति । यतः सर्वयाज्यार्थं होतुस्त्वन्नेण वरणम् ।
तत्र एकयाज्यापनयेऽपि याज्यान्तरार्थं पूर्वं वरणमत्यावश्यकमिति भावः ॥४७॥

फलचमसस्य इज्याविकारताधिकरणम् ॥१९॥

फलचमसो नैमित्तिको भक्षविकारः श्रुतिसंयो- गात् ॥४८॥

ज्योतिष्टोमे राजन्यवैश्यकर्तृके इत्थं श्रूयते । ' यदि राजन्यं वैश्यं वा याजयेत्, स यदि सोमं विभक्षयिषेत्, न्यग्रोधस्तिभीराहृत्य ताः संपिष्य दध्न्युन्मृज्य तमस्मै भक्षं प्रयच्छेन्न सोमम् ' इति । तत्र राजन्यादिकर्तृकत्वरूप-
निमित्तप्राप्ताऽयमुक्तप्रकारः **फलचमसः**—भक्षविकार एव । नेज्याविकारः ।
कुतः ? श्रुतिसंयोगात्—विभक्षयिषेत्, तमस्मै भक्षं प्रयच्छेदिति
श्रवणात् ॥४८॥

सि०॥इज्याविकारो वा संस्कारस्य तदर्थत्वात्॥४९॥

इज्याविकाराऽपि फलचमसरूपपिष्टद्रव्यात्मकहोमशेषविकारः । **संस्का-
रस्य**—होमशेषप्रतिपत्तिः संस्कारस्य, तदर्थत्वात्—होमशेषार्थत्वात् । होममन्तरेण
होमशेषत्वासम्भवात् विभक्षयिषेदित्यस्य होमशेषं विभक्षयिषेदित्यर्थकतया
होमार्थमेवेदं द्रव्यमिति भावः ॥४९॥

होमात् ॥५०॥

होमानुवादात् । तथा हि—' अन्यांश्चमसान जुहोति अथैतस्य दर्भ-
तरुणकेनोपहत्य जुहोति ' इति फलचमसहोममुद्दिश्य दर्भतरुणकस्य गुणत्वेन
विधानादपि होमार्थत्वं सिध्यति फलचमसस्येति ज्ञेयम् ॥५०॥

चमसैश्च तुल्यकालत्वात् ॥५१॥

होमसाधनचमसैश्च तुल्यकालत्वात्—एककालत्वात् । तथा हि—
यदा अन्यांश्चमसानुनयन्ति । अथैनं चमसमप्युनयन्ती ' त्युभयोः सहोन्नयन-
मपि होमार्थत्वे गमकमित्यर्थः ॥५१॥

लिङ्गदर्शनाच्च ॥५२॥

' तमस्मै भक्षं प्रयच्छेन्न सोमम् ' इति सोमनिषेधरूपस्य लिङ्गस्य
दर्शनादपि होमार्थत्वं तस्य ज्ञेयम् । तदित्थम्—सोमनिषेधपूर्वकोक्तद्रव्य-

विधानेन सोमस्थानीयत्वं तस्य गम्यते । सोमस्य तु हुतशेषस्यैव भक्षणात्
अस्यापि हुतशेषत्वं सिध्यतीति भावः ॥५२॥

ब्राह्मणानामेव राजन्यचमसानुप्रसर्पणाधिकरणम् ॥२०॥

अनुप्रसर्पिषु सामान्यात् ॥५३॥

राजसूये दशपेयनामके ज्योतिष्टोमविकृतिभूते यागे ' दश दश एकैकं
चमसमनुप्रसर्पन्ति ' इति श्रूयते । राजसूये तु राजन्यस्यैवाधिकारात् तत्र
राजन्ययजमानस्य चमसानुप्रसर्पिणो दश राजन्या एव वाध्याः । कुतः ?
सामान्यात्-एकजातीयत्वलाभात् । प्रकृतौ यजमानचमसस्य भिन्नजातीयै-
र्भक्षणं नास्ति । कित्वेकजातीयैरेव । अतोऽत्रापि ' प्रकृतिवद्विकृतिः कार्या '
इति चोदकेन तथैव प्राप्तम् । न चास्य बाधकं वचनं दृश्यते । तस्माद्वा-
जन्यो यजमान अन्यैर्नवभिः क्षत्रियैः सह स्वीयचमसं भक्षयेदिति ॥५३॥

सि० ॥ ब्राह्मणा वा, तुल्यशब्दत्वात् ॥५४॥

राजन्यचमसेऽपि दश ब्राह्मणा एव । कुतः ? तुल्यशब्दत्वात्--दश-
स्वपि चमसेषु ब्राह्मणा इत्येकजातीयशब्दवत्त्वात् । प्रकृतितः प्राप्तेषु दशस्वपि
चमसेषु पानायानुप्रसर्पतां पुरुषाणां दश दशेति वीप्सया प्रतिचमसं दशसङ्ख्यां
विधाय अर्थसिद्धां शतसङ्ख्यामनूद्य सङ्ख्येयानां सर्वेषां ' शतं ब्राह्मणाः सोमं
पिबन्ती ' त्यनेन वचनेन ब्राह्मणजातीयत्वं विधीयते । सत्येवं राजन्यस्य
यजमानस्यापि यत्र चमसभक्षो नास्ति, तत्र कुत अन्येषां राजन्यानां भक्षः ।
तस्माद् ब्राह्मणा एव सोमपानकर्तार इति राजन्यचमसानुप्रसर्पिणो दश
ब्राह्मणा एव, न राजन्या इति सिद्धम् ॥५४॥

इति जैमिनिसूत्रवृत्तौ भावबोधिण्यां तृतीयाध्यायस्य पञ्चमः पादः
सम्पूर्णः ॥ श्रीः ॥

अथ तृतीयाध्यायस्य षष्ठः पादः ॥

॥०००००००॥

स्रुवादिष्वनारम्भाधीतखादिरतादिविधेः प्रकृतिगामिताधिकरणम् ॥१॥

सर्वार्थमप्रकरणात् ॥१॥

किमपि प्रकरणमनारम्भेत्थं श्रूयते— ' यस्य खादिरः क्षुवो भवति, स छन्दसामेव रसेनावर्धति, सग्मा अस्य आहतयो भवन्ति ' ' यस्य पर्णमयी जुहूर्भवति, न स पापं श्लोकं शृणोति ' इत्येवमादि । अत्र यत् स्रुवे खादि-
स्त्वस्य, जुह्वां च पर्णनायाश्च विधानं, तत् सर्वार्थ-प्रकृतिविकृत्यर्थम् । उभयो-
रपि समानं विधानमित्यर्थः । कुतः ? अप्रकरणात्—अनारम्भाधीतत्वादेता-
दशस्य विधिवक्तव्यस्य । स्रुवादेश्च उभयत्रापि सत्त्वात् । अतः सर्वत्र स्यादेता-
दशो विधिरिति भावः ॥१॥

सि० ॥ प्रकृतौ वा अद्विरुक्तत्वात् ॥२॥

यत्र अतिदेशेन अज्ञाप्राप्तिः सा प्रकृतिगित्युक्तलक्षणायां दर्शपूर्ण-
मासादिप्रकृतावेवापि विधीयते । कुतः ? अद्विरुक्तत्वात्—एवं सति द्विरुक्तं
न भवति । अन्यथा, सर्वार्थत्वे विकृतातिदेशशास्त्रेण प्राप्तिः, उक्तवाक्येन
च, इति द्विरुक्तता स्यादिति भावः ॥२॥

तद्वर्जन्तु वचनप्राप्ते ॥३॥

विकृतौ अनारम्भाधीतवचनेन खादिरत्वादी प्राप्ते तद्वर्ज-खादिरत्वाद्वि-
भिन्नं प्राकृतधर्मज्ञानमातिदेशशास्त्रं प्रापयतीति न द्विरुक्तिरित्यर्थः ॥३॥

दर्शनादिति चेत् ॥४॥

यद्यतिदेशशास्त्रादनारम्भशास्त्रं व्यवहृत तदा तेनैवारम्भशास्त्रेण
प्रकृताधिगे विकृताधिगे स्रुवादी खादिरत्वादिधर्मप्राप्तौ सत्यां गृहमेधीयेष्टिवत्
विकृतेरतिदेशशास्त्रस्य आकाङ्क्षा न स्यात् । शक्नोति हि तच्छास्त्रप्राप्तं

प्रकृतिविकृतिसाधारणं खादिरत्वादिकं विकृतिमपि निराकाङ्क्षीकर्तुम् । तथा सति कचिद्विकृतौ 'प्रयाजे प्रयाजे कृष्णलं जुहोती'ति प्राकृतप्रयाजदर्शन-मनुपपन्नं स्यात् । तद्दर्शनमतिदेशशास्त्रस्य उपायस्त्वे समुपपद्यते । तस्माद-तिदेशरहितायां प्रकृतावेव 'अनारम्यशास्त्रस्य निवेशो युक्तः । न विकृतावपि । तत्र त्वतिदेशशास्त्रमस्त्येवेति चेत्-- ॥४॥

न, चोदनैकार्थ्यात् ॥५॥

अनारम्यशास्त्रेण अतिदेशशास्त्रं निराकाङ्क्षं नाम विकृतेस्तस्य आकाङ्क्षा नास्तीति न । अपि त्वस्त्यैव । कुतः? चोदनाया ऐकार्थ्यात्-- 'यस्य खादिरः स्रुवो भवती' त्यादिचोदनया खादिरत्वादिमात्रस्य विधानात् । यदि खादिरत्वं स्रुवं चेदं वाक्यं विदध्यात् तदाऽतिदेशशास्त्रं निराकाङ्क्षं भवेत् । अन्यथा न । इदमनारम्यशास्त्रं तु लाघवात् अतिदेशप्राप्तं स्रुवमुद्दिश्य खादि-रत्वमात्रं विदधाति । अतः स्रुवप्राप्त्यर्थं विकृतेरतिदेशशास्त्रस्यास्त्येवाकाङ्क्षेति भावः ॥५॥

उत्पत्तिरिति चेत् ॥६॥

प्रकृतौ सङ्क्षेपविस्तराभ्यामङ्गानि विधीयन्ते । यथा 'पञ्च प्रयाजान् यजती' ति समासतः । 'समिधो यजती' ल्येवमादिना विस्तरेण । तथा 'यस्य खादिरः स्रुवो भवती' त्यादिर्विस्तरः । यस्यैवं स्रुव' इति सङ्क्षेपः । अत एषामनारम्यविधीनामुत्पत्तिः प्राकृतविधिभिः समाना । तस्मात्--अनारम्यविधिः प्रकृत्यर्थः । सङ्क्षेपविस्तराभ्यां विधीयमानत्वात् । प्रयाजादिवत् । इति चेत्--॥६॥

न, तुल्यत्वात् ॥७॥

न तावदीदृशे शब्दैकसमधिगम्येऽर्थे सामान्यतो दृष्टस्यानुमानस्य प्रसरोऽस्तीति तर्कपादे प्रत्यक्षसूत्रे—

तस्माददृष्टपूर्वत्वात्केनचिद्वस्तुना सह ।

धर्मस्य नानुमेयत्वमसाधारणवस्तुवत् ॥

इत्यादिना श्लोकवार्तिके उक्तम् ।

किञ्च, विकृतावपि सङ्क्षेपविस्तराभ्यां विधिरुपलभ्यते १ 'तिष्ठ
आहुतीर्जुहोती' ति सङ्क्षेपः । 'आमनमस्यामनस्य देवा' इति विस्तरः ।
अतो वैकृतैरपि विधिभिरनारभ्यविधीनांतुल्यत्वात् अनैकान्तिको हेतुर्दुष्ट इति
भावः ॥७॥

**सि० ॥ चोदनार्थकात्स्नर्यात्तु मुख्य-
विप्रतिषेधात् प्रकृत्यर्थः ॥८॥**

प्रकृत्यर्थः—प्रकृतिमात्रार्थ एवायमनारभ्यविधिः । कुतः ? चोदनार्थ-
कात्स्नर्यात्—विकृतौ कृत्स्नधर्माणामेव अतिदेशशास्त्रेण प्राप्तेः स्वादिरत्वादे-
रपि प्राप्तत्वेन मुख्यस्य—अनारभ्यपठितशास्त्रस्य, विप्रतिषेधात्—आका-
ङ्क्षाभावात् । यद्यप्यनारभ्यशास्त्रं प्रत्यक्षम् । अतिदेशशास्त्रमानुमानिकं विल-
म्बेन प्रवर्तते । तथाप्युक्तयुक्त्या स्रुवादिप्राप्त्यर्थं प्रत्यक्षशास्त्रार्थमेव तस्य
प्रवृत्तिर्वाच्या । स्रुवादिप्राप्तिकेलायां स्वादिरत्वादिरपि प्राप्तौ प्रत्यक्षशास्त्रमेव
निराकाङ्क्षमिति बोध्यम् । ८॥

सामिधेनीनां सप्तदशसङ्ख्यायाः विकृतिगामिताधिकरणम् ॥२॥

प्रकरणविशेषात्तु विकृतौ विरोधि स्यात् ॥९॥

'सप्तदश सामिधेनीरन्वाह' इत्यनारभ्यश्रुतं सामिधेनीनां साप्तदश्यं
दर्शपूर्णमासप्रकरणे— 'पञ्चदश सामिधेनीरन्वाह' इति विशेषदर्शनात्
तद्विरोधि साप्तदश्यं मित्रविन्दादिविकृतौ स्यात् । प्रकरणसहकृतपाञ्चदश्यस्य
विकल्पपक्षेऽपि वाचासम्भवेन तद्विरुद्धायाः प्रकृतेर्निराकाङ्क्षत्वादिति
भावः ॥९॥

गोदोहनादीनां प्रकृतिगामिताधिकरणम् ॥३॥

**नैमित्तिकं तु प्रकृतौ तद्विकारः संयोग-
विशेषात् ॥१०॥**

'चमसेनापः प्रणयेत् गोदोहनेन पशुकामस्य' इति दर्शपूर्णमासयोः
श्रुतम् । तत्र नैमित्तिकं—पशुकामनिमित्तप्रयुक्तगोदोहनपात्रं, प्रकृतावेव

निविष्टम् । कुतः ? संयोगस्य—गोदोहनेन पशुकाम इति पदसम्बन्धरूपस्य, पूर्वोक्तसाप्तदश्यापेक्षया विशेषात् । स च तद्विकारः चमसबाधक इत्यर्थः । तथा हि—चमसः गोदोहनं चेत्युभयस्य दर्शपूर्णमाससन्निधौ पाठो यद्यपि तुल्यः, तथापि चमसशास्त्रं सामान्यं पशुकामेतरप्रयोगे सावकाशम् । विशेषं गोदोहनशास्त्रं निरवकाशम् । सावकाशान्निरवकाशं बलीय इति प्रसिद्धम् । अतश्चमसस्य गोदोहनेन नैमित्तिकेन बाधात् प्रकृतावेव तस्य निवेश इति सिद्धम् ॥१०॥

आधानस्य पवमानेष्वनङ्गताधिकरणम् ॥४॥

इष्ट्यर्थमग्न्याधेयं प्रकरणात् ॥११॥

‘ अग्नये पवमानाय अष्टाकपालं निर्वपेत् । अग्नये पावकाय । अग्नये शुचये ’ । इति पवमानेष्टीर्विधाय तत्प्रकरणे ‘ वसन्ते ब्राह्मणो अग्निमादधीत ’ इति श्रुतमग्न्याधानं इष्ट्यर्थम् । कुतः ? प्रकरणात्—इष्टि-प्रकरणे श्रुतत्वात् । अतः इष्ट्यङ्गमग्न्याधानमित्यर्थः ॥११॥

सि० ॥ न वा, तासां तदर्थत्वात् ॥१२॥

तासां—पवमानेष्टीनां, तदर्थत्वात्—अग्निसंस्कारार्थत्वात्, नैव आधानमिष्ट्यङ्गम् ! अग्न्याधेयत्व एव अग्निद्वारा आधानं पवमानेष्वङ्गं भवेत् । तदेव नास्ति । कुतः ? इष्टीनां फलाश्रवणेन निष्फलत्वात्तदङ्गमाधानमपि निष्फलं स्यात् । तस्मादाधानपवमानेष्वङ्गोः अग्न्यर्थत्वम् । अग्न्यानां च निखिलक्रत्वर्थत्वमिति ॥१२॥

लिङ्गदर्शनाच्च ॥१३॥

‘ जीर्यति वा एष आहितः पशुर्यदग्निः, संवत्सरस्य परस्तात् तदेतान्येव अग्न्याधेयस्य हवींषि संवत्सरे निर्वपेत् । तेन वा एष न जीर्यति । तेन वा एनं पुनर्नवं करोति ’ इति लिङ्गदर्शनादपीष्टीनामग्न्यर्थत्वं बोध्यम् ॥१३॥

आधानस्य सर्वार्थत्वाधिकरणम् ॥५॥

तत्प्रकृत्यर्थं, यथा अन्ये अनारभ्यवादाः ॥१४॥

तत्—आधानं, प्रकृत्यर्थं—वादिस्त्वन्यायात् । यथा अन्ये अनारभ्य-
वादाः प्रकृत्यर्थाः, तद्वदिदमपि ज्ञेयमित्यर्थः ॥१४॥

सि० ॥ सर्वार्थं वा, आधानस्य स्वकालत्वात् ॥१५॥

सर्वार्थं—अग्निद्वारा सर्वकर्मार्थमेवाऽऽधानम् । न केवलं प्रकृत्यर्थम् ।
कुतः ? तस्य स्वकालत्वात्—वसंततुल्यस्य स्वकालस्य स्वानन्त्येण विधा-
नात् । दर्शपूर्णमासाङ्गत्वे तु प्रधानस्य यः कालो दर्शः पूर्णिमा च, स एव
तदङ्गानां कालः । न अङ्गानां स्वतन्त्रः कालोऽस्ति । इह तु स्वतन्त्रः कालः
श्रूयते—‘ वसन्ते अग्नीनादधीत ’ इति । अतः आधानं केवलमन्यर्थम् ।
तेनोत्पन्नानामग्नीनां सर्वकत्वर्थत्वम् । ‘ यदाहवनीये जुहोता ’ इति वाक्येनेति
भावः ॥१५॥

पवमानेष्टीनामसंस्कृतोऽग्नौ कर्तव्यताधिकरणम् ॥१६॥

तासामग्निः प्रकृतितः प्रयाजवत् ॥१६॥

तासां—पवमानेष्टीनां, होमार्थं योऽग्निरपेक्षितः सः प्रकृतितः—
दर्शपूर्णमासादितिदिश्यते । प्रयाजातिदेशवत्—प्रकृतौ पवमानेष्टिसंस्कृताग्नेः
सत्त्वाद्वाप्यतिदेशशास्त्रेण तथैवाग्निरितिदिश्यते इति भावः ॥१६॥

न वा, तासां तदर्थत्वात् ॥१७॥

नैव तत्र पवमानेष्टिसंस्कृतोऽग्निः । कुतः ? इष्टीनां तदर्थत्वात्—अन्य-
र्थत्वात् । यदि पवमानेष्टीं पवमानेष्टिसंस्कृतस्याग्नेरपेक्षा तर्हि पूर्वं पवमानेष्टिः
कर्तव्या । तत्राप्यन्यपेक्षायां तत्पूर्वमिष्टिरित्यनवस्थादोषमीत्या कुत्रचिद-
संस्कृतान्तां विश्रामोऽवश्यं कार्यः । सत्येवमग्ने क्रियमाणः प्रथमत एवोचित
इति भावः ॥१७॥

उपाकरणादीनामग्नीषोमीयपशुधर्मत्वाधिकरणम् ॥१७॥

तुल्यः सर्वेषां पशुविधिः, प्रकरणाविशेषात् ॥१८॥

ज्योतिष्टोमे--अग्नीषोमीयः, सवनीयः, आनुबन्ध्यश्चेति त्रयः पशवः समाम्नाताः । तत्सन्निधौ च— ' उपाकरण-उपानयन-अक्षयाबन्ध-यूपे नियोजन-पर्यग्निकरण--संज्ञपन-विशसनादयो धर्माः समाम्नाताः । तत्र त्रिष्वपि पशुषु ज्योतिष्टोमप्रकरणमाधारणयात् पशुविधिः--सशङ्खधर्मविधिः, सर्वेषां तुल्य एवेति । कुतः ? प्रकरणाविशेषादित्यर्थः ॥१८॥

स्थानाच्च पूर्वस्य ॥१९॥

ननु, महाप्रकरणाविशेषेऽपि ' चतुर्थेऽह्नि आग्नेयः सवनीयः पशुर-ग्निष्टोम आलभ्यते ' इति श्रुतेः सवनीयस्यावान्तरप्रकरणसत्त्वात् अभिक्रमण-न्यायेन सवनीयाङ्गत्वं पशुधर्माणामिति चेत्- ' स एष चतुर्थे औपवसथ्येऽह्नि द्विदैवत्यः पशुरालभ्यते ' इति श्रुत्या चतुर्थदिने अग्नीषोमीययागः । तस्य सन्निधौ पशुधर्माणां पाठात् । स्थानक्रमेण अग्नीषोमीयपशुङ्गत्वमपि तेषामित्यु-भयार्थत्वं पशुधर्माणामिति ॥१९॥

श्वस्त्वैकेषां तत्र प्राक् श्रुतिर्गुणार्था ॥२०॥

उभयार्थत्वव्यावर्तकस्तुः । तथा हि-- ' आश्विनं ग्रहं गृहीत्वा त्रिवृता यूपं परिवीय आग्नेयं सवनीयं पशुमुपाकरोति ' इत्येकेषां शाखिना श्वः--सुत्याहे--पञ्चमेऽह्नि सवनीयपशूत्पत्तेराम्नातमस्ति । तत्र तस्यामेव शाखायां प्राक्-चतुर्थेऽह्नि ' आग्नेयं सवनीयं पशुमालभते ' इति श्रुतिस्तु गुणार्था-गुणाविधानार्थाऽवगन्तव्या । नोत्पत्तिश्रुतिः सा । यतः-- ' आग्नेयः पशुरग्नि-ष्टोम आलभ्यते । ऐन्द्राग्नः पशुरुक्थ्ये । ऐन्द्रोवृष्णिः षोडशिन्याम् । सारस्वती मेषां अतिरात्रे ' । इत्युत्तरसंस्थासाधारणपशून् चतुर्थेऽह्नि सङ्कीर्त्य ' यथा वै मत्स्योऽविदितो जनमवधुनुते । एवमेते अप्रज्ञायमाना जनमवधुन्वन्ते ' । एवमविज्ञाने दोषमुद्भाव्य ' एभिः कथं सवनानि पशुमन्वी'ति प्रश्ने ' वपया प्रातःसवने प्रचरति । पुरोडाशेन माध्यन्दिनसवने । अङ्गैस्तृतीय-सवने ' । इति वपादिप्रचारात्मकगुणविधानार्था सा पुनःश्रुतिः । वपाप्रचारे-

पैकवाक्यत्वावगमात् । अतो न सवनीयार्थत्वं पशुधर्माणाम् । अपि तु
स्थानादग्नीषोमायाङ्गत्वमेवेति नोभयार्थस्ते धर्मा इति भावः ॥२०॥

तेनोत्कृष्टस्य कालविधिरिति चेत् ॥२१॥

तेन—‘वपया प्रातःसत्रेन प्रचरन्ती’ इति वपःप्रचारेण, उत्कृष्टस्य साङ्ग-
पञ्चोरात्मस्य कालावधिः ‘आश्विनं ग्रहं गृहीत्वेत्यनया श्रुत्या विधीयते
इति पञ्चालम्बस्य कालबोधकं तद्वाक्यं, नोत्पात्तिवाक्यम् । तद्वाक्यं
तु ‘चतुर्थेऽङ्घ्रि आग्नेयः सत्रनीयः पशुर्ग्नष्टोम आलभ्यते’ इदमेव । अतः
अवान्तरप्रकरणेन सत्रनीयार्थत्वं पशुधर्माणां सिध्यतीति चेत्—॥२१॥

नैकदेशत्वात् ॥२२॥

न वपाप्रचारोत्कर्षेण उत्कृष्टस्य कालविधिः सम्भवति । उत्कर्षस्यैक-
देशत्वात् । वपाप्रचारमात्रोत्कर्षादित्यर्थः । अत्रापि भावः—‘चतुर्थेऽन्हि आग्नेयः
पशुरग्नियोम आलभ्यते’ इति चतुर्थादिनपठितं वाक्यं साङ्गसवनोपश्रुत्यानि-
परं चेत् तस्मान्नवायामात्रेण उपाकरणादीन्यङ्गान्यपि कालाकाङ्क्षारहितानि ।
एवं सर्वेषां तस्मिन्मन्त्रेनानुष्ठानं प्राप्ते क्रमत्वे वपाप्रचारो वचनं न उत्कृष्यते ।
न च वपाप्रचारोत्कर्षत्वे उपाकरणादीनामप्युत्कर्ष इति वाच्यम् । ‘तदादि वा
आमसम्बन्धात्’ (अ. १. १. १०) इति न्यायात् । यथाहोमोत्तरकालानामेव
पदार्थानामुत्कर्षः स्यात् । न तत्राहं अनुष्ठेयानामुपाकरणादीनाम् । अज्ञात-
कालानामेव प्रधानकारणे, न ज्ञातकालानामङ्गानामिति । अतः पूर्वदिन-
पठितवाक्यमुत्पत्तिवाक्यम् । उत्तरदिनपठितं तु गुणविधायकमिति पक्षे
वाक्यभेदापत्तिः । सा आश्विन ग्रहं गृहीत्वैत्येतस्य वाक्यस्योत्पत्तिविधिपरत्वे
नैङ्गास्तीति बोध्यम् ॥२२॥

अथेनांते चेत् ॥२३॥

‘मुष्टिना पिन्धाय वपःक्षरणमासीत् आ वपाहोमात्’ इति श्रुतः पूर्व-
दुर्घपोद्धरणं मुष्टिना पिन्धाय आसीनः उत्तरदिने वपाहोमकालपर्यन्तं स्थातुं

न शक्नोति आहारविहारादिरहितः । अतः अर्थसिद्धः पूर्वाङ्गोत्कर्ष इत्याह—
अर्थेनेति । वपोत्कर्षेण पूर्वाङ्गानामुत्कर्ष अर्थासिद्धः इति भावः ॥२३॥

नाश्रुतिविप्रतिषेधात् ॥२४॥

नैवमङ्गानामुत्कर्षः सम्भवति । कुतः ? अश्रुतिविप्रतिषेधात्—श्रुति-
विरोधे हि तथा भवेत् । न च श्रुतिविरोधः । तृणमुष्टिना पर्णमुष्टिना वा
पिधाने श्रुतिविरोधाभावात् । तस्मादाश्वेतं ग्रहं गृहीत्वा सवनीयं पशुमु-
पाकरोतीत्येतदेव तस्योत्पत्तिविधिरावयम् । तस्सन्नियौ अङ्गान्मानस्याभावात् ,
नावान्तरप्रकरणेन सवनीयार्थत्वं पशुधर्माणामिति भावः ॥२४॥

स्थानात्तु पूर्वस्य, संस्कारस्य तदर्थत्वात् ॥२५॥

इत्थं सवनीयस्यावान्तरप्रकरणेऽसिद्धे पूर्वणैव स्थानेन हेतुना पूर्वस्य-
अग्नीषोमीयस्य, एते उपाकरणादयो धर्मा भवितुमर्हन्ति । नन्वेवमपि महाप्रक-
रणस्य प्रबलस्य साकाङ्क्षस्य च सत्त्वात् कथं दृष्टेन स्थानेन तस्य बाध इत्या-
शङ्कायामाह—संस्कारस्य—उपाकरणादिधर्मजातस्य अग्नीषोमीयपञ्चर्थत्वात् ।
सत्यामप्याकाङ्क्षायां तान् धर्मान् गृहीतुं न शक्नोति उपेतिष्ठोमः । तस्य
सोमयागत्वात् । तत्र तेषां बाधात् । तत्पक्षेन तस्यैकादृशः सः सोमधर्मैः । अतः
साकाङ्क्षास्तत्प्रकरणाधीना उपाकरणादयो धर्माः उपेतिष्ठोमाङ्गपशुयागे विश्रा-
म्यन्ति । अतः स्थानसहितप्रकरणस्य प्रबलत्वात् अग्नीषोमीयपञ्चर्थत्वमेव
तेषां धर्माणामिति भावः ॥२५॥

लिङ्गदर्शनाच्च ॥२६॥

यदैवत्यः पशुयागस्तदैवत्यस्तदङ्गपुरोडाशयाग इति नियमात् ‘ अग्नी-
षोमीयवपया प्रचर्य अग्नीषोमीयेन पुरोडाशेन प्रचरन्ता ’ इति श्रुतत्वाच्च ‘ पुरो-
डाशेन माध्यान्दिनसवने ’ इति लिङ्गदर्शनादपि अग्नीषोमीयार्थत्वं पशुधर्माणां
सिध्यति । न सवनीयार्थत्वम् । तस्य अग्न्यैकदेवत्वात् द्विदेवत्वाभावाच्चेति
तत्पर्यम् ॥२६॥

अचोदना गुणार्थेन ॥२७॥

‘ सुपिरो वा एतर्हि पशुरथ पशोरेवच्छिद्रमपि दधाती ’ इति श्रुतेः
त्रयोद्धरणे यच्छिद्रं तत्पिधानार्थः पुरोडाश इति चेन्न । गुणार्थेन—छिद्रापिधा-
नार्थेन, अचोदना—निर्वाचनीयम् । किं स्वर्थवादः सः पुरोडाशस्तावक इति
भावः ॥२७॥

शाखाहरणादीनामुभयदोहधर्मत्वाधिकरणम् ॥८॥

दोहयोः कालभेदादसंयुक्तं शृतं स्यात् ॥२८॥

दर्शपूर्णमासप्रकरणे सायंदोहः प्रातर्दोह इति दोहद्वयं वर्तते । दोह-
धर्माश्च शाखाहरण—वत्सापाकरण—गन्धां प्रस्थापन—दोहनादयः सन्ति । ते
स्थानक्रमेण सायंदोहार्थाः, नोभयार्था इति पूर्वन्यायेन सिध्यति । औपव-
सथ्ये अहनि ते धर्माः समाम्नाताः । तस्मिन्नेव दिने सायंदोह इति दोहयोः
कालभेदात् प्रातर्दोहधर्मेण असंयुक्त एव शृतः स्यादित्यर्थः ॥२८॥

सि० ॥ प्रकरणाविभागाद्वा संयुक्तस्य

कालशास्त्रम् ॥२९॥

दर्शपूर्णमासप्रकरणस्य अविभागात्—उभयोरेकत्वात्, उभयाङ्गत्वं
धर्माणाम् । ‘ ऐन्द्रं दध्यमावास्यायाम् । ऐन्द्रं पयोऽमावास्याया ’ इति
कालशास्त्रमपि संयुक्तस्य—अंगसंयुक्तस्य प्रधानस्यैव । दधि सद्यो न भवतीति
सायंदोहः पूर्वैश्वर्याप्राप्तः, न वचनेनेति पूर्वन्यायवैषम्यमिति भावः ॥२९॥

सादनादीनां सवनत्रयसम्बन्धिग्रहधर्मताधिकरणम् ॥९॥

तद्वत्सवनान्तरे ग्रहाम्नातम् ॥३०॥

ज्योतिष्टोमे प्रातःसवने ऐन्द्रवायवादयो दश ग्रहाः समाम्नाताः । मरु-
त्वतीयादयः माध्यन्दिनसवने, सायंसवने आदित्यादयश्च । तत्र सादनसंमार्गा-
दयो धर्माः प्रातःसवनीयग्रहसन्निधावेवमाम्नायन्ते—‘ उपोषेऽन्ये ग्रहाः साद्यन्ते
अनुपोषे ध्रुवाः ’ इति । ‘ दशापावित्रेण ग्रहं संमार्ष्टि ’ इति च । पूर्वाधिकरणे

स्थानं न निश्चितम् । इह तु निश्चितमपि वाक्येन सादनादीनां ग्रहधर्मत्वं प्रकर-
णेन ज्योतिष्टोमधर्मत्वं चावगम्यते । अतो वाक्यप्रकरणाभ्यां तद्वाधित्वा दोह-
धर्मवत् सवनान्तरीयग्रहधर्मत्वमपि तेषां सिध्यतीति भावः ॥३०॥

रशनाविवृत्तादीनां सर्वपशुधर्मताधिकरणम् ॥१०॥

रशना च लिङ्गदर्शनात् ॥३१॥

ज्योतिष्टोमे—‘यो दीक्षितो यदग्नीषोमीयं पशुमालभते’ इत्यग्नीषो-
मीयः पशुः श्रुतः । तत्सन्निधौ ‘पग्विषयात् । ऊर्ध्वे रशना । त्रिवृद्भवति ।
दर्भमयी भवति’ । इति रशना तद्दर्भाश्च श्रूयन्ते । तेत्रयं त्रिवृत्त्वादिधर्मविशिष्टा
रशना ‘त्रिवृता यूपं परिवीय आग्नेयं सवनीयं पशुमुपाकरोति’ इति लिङ्ग-
दर्शनात् सर्वपश्वर्था । न सान्निध्यात् अग्नीषोमीयार्थवति । स्थानापेक्षया
लिङ्गस्य प्राबल्यात् । त्रिवृत्त्वस्य व्यर्थतापत्तेश्चेति भावः ॥३१॥

अश्वदाम्ययोरपि ग्रहयोः सादनादिधर्मवत्त्वाधिकरणम् ॥११॥

आराच्छिष्टमसंयुक्तमितरैरसन्निधानात् ॥३२॥

ज्योतिष्टोमप्रकरणे तत्सन्निधौ पठिता ऐन्द्रवायदयो ग्रहाः । औपस-
दानुवाक्याकाण्डे अनारम्य पठिता अंशु-अदाम्पादयो ग्रहाः । तत्र आराच्छिष्ट-
प्रकरणपठितग्रहसमीपे शिष्टमुपदिष्टं यत् सम्मार्गादिग्रहधर्मजातम्, तत् इतरैः
असंयुक्तम्—अनारम्य पठितग्रहैः संयुक्तं न स्यात् । असन्निधानात्—
दूरवृत्तित्वादित्यर्थः ॥३२॥

सि० ॥ संयुक्तं वा, तदर्थत्वात्, शेषस्य

तन्निमित्तत्वात् ॥३३॥

संयुक्तं वा—ग्रहत्वावच्छिन्नेन संयुक्तमेव भवेत् । कुतः ? दूरपठिता-
नामपि तदर्थत्वात्—ज्योतिष्टोमापूर्वार्थत्वात् । शेषस्य—ग्रहधर्मस्यापि, ग्रहद्वारा
तन्निमित्तत्वात्—ज्योतिष्टोमापूर्वसाधनत्वात्, सम्मार्गाद्युद्देश्यतावच्छेदकं न
केवलं ग्रहत्वम् । अपि तु प्रकृतापूर्वसाधनत्वविशिष्टग्रहत्वमेव । वैशिष्ट्यं च
सामानाधिकरण्यसम्बन्धेन दूरस्थऽपि तदस्तीति भावः ॥३३॥

निर्देशाद्व्यवतिष्ठेत् ॥३४॥

‘मैत्रावरुणं पयसा शृणानि’ इति पयसा श्रयणं तु निर्देशात्—
मैत्रावरुणमित्युद्देश्यानिर्देशात्, तत्रैव व्यवतिष्ठेत् । न सर्वत्रेति बोध्यम् ॥३४॥

चित्रिण्यादीष्टकानामग्न्यङ्गताधिकरणम् ॥१२॥

अग्न्यङ्गमप्रकरणे तद्वत् ॥३५॥

अनारभ्याग्निचयनं ‘चित्रिणीरुपदधाति । वज्रिणीरुपदधाति । भूते-
ष्टकारुपदधाति’ इति श्रुतम् । महाग्निचयनप्रकरणे—‘अखण्डा अकृष्णा
इष्टकाः कुर्यात् । भस्मना इष्टकाः संयुज्यात्’ इति इष्टकाधर्माः श्रूयन्ते ।
तत्राप्रकरणे श्रुतमप्येवंजातीयकमग्न्यङ्गमेव । इष्टकानामग्निचयनार्थत्वात्
प्रकरणापेक्षया वाक्यस्य बलवत्त्वाच्च । अतः तद्वत्—अनारभ्यपठित-
अदाभ्यादिग्रहवत् । अनारभ्य श्रुतानामपीष्टकानामुक्तेष्टकाधर्मवत्त्वं निराबाध-
मित्यर्थः ॥३५॥

क्रयाभिषवादीनां सोममात्रधर्मत्वाधिकरणम् ॥१३॥

नैमित्तिकमतुल्यत्वात् असमानविधानं स्यात् ॥३६॥

ज्योतिष्टोमे ‘स यदि राजन्यं याजयेत्, यदि वा वैश्यं, स यदि
सोमं विभक्षयिषेत्, न्यप्रोक्षस्तिर्भाराहृत्य ताः सम्पिष्य दधनि उन्मृज्य तमस्मै
भक्षं प्रयच्छेन्न सोमम्’ इति श्रुतम् । तथा तत्र सोमधर्माः—मानं, उपावहरणं,
क्रयः, अभिषवः इत्यादयः श्रुताः । सत्येवं ते सोमधर्माः फलचमसार्था अपीति
युक्तम् । कुतः ? प्रकरणैक्यादिति चेन्न । राजन्यादिकर्तृकत्वरूपनिमित्त-
प्रयुक्तं फलचमसद्रव्यम् असमानविधानं—सोमतुल्यविधानं नैव भवेत् प्रक-
रणैक्येऽपि । कस्मात् ? अतुल्यत्वात्—सोमस्य नित्यत्वेन फलचमसस्य
नैमित्तिकत्वेन तुल्यत्वाभावात् । ततः फलचमसस्य सोमविकृतित्वादतिदेशे-
तत्र धर्माणां प्राप्तिरिति न तदर्थत्वं तेषामिति भावः ॥३६॥

प्रतिनिधिष्वपि मुख्यधर्मानुष्ठानाधिकरणम् ॥१४॥

प्रतिनिधिश्च तद्वत् ॥३७॥

श्रुते द्रव्येऽपचरति प्रतिनिधिनाऽनुष्ठानमिति षाष्ठः सिद्धान्तः । यथा ब्रीह्यभावे नीवाराः । तत्र प्रतिनिधिरपि तद्वत्—सोमधर्मवदसमानविधानो बोध्यः । कुतः? श्रुतं द्रव्यं नित्यम् । तदपचारनिमित्तकः प्रतिनिधिरनित्य इत्यतुल्येति भावः ॥३७॥

सि० ॥ न, तद्वत्प्रयोजनैकत्वात् ॥३८॥

न असमानविधानः प्रतिनिधिरिति । अपि तु यद्वत् श्रुतः पदार्थः तद्वदेव समानविधानः स्यात् । कुतः? पुरोडाशनिष्पत्तिरूपप्रयोजनैकत्वात् । ब्रीहिपदतात्पर्यविषयत्वस्य मुख्यामुख्ययोः समानत्वादिति भावः ॥३८॥

अशास्त्रलक्षणत्वाच्च ॥३९॥

‘ ब्रीहिभिः ’ इति श्रवणात् ब्रीहिरूपफलापधायकाः परमाणवः परम्परया ब्रीहीत्वसम्बद्धाः शास्त्रीया यागाङ्गभूताः । ये अन्ये स्वरूपयोग्यास्ते अशास्त्रीयाः । अर्थाद्धि प्रतिनिधीयन्ते नीवाराः । अतो न तयोर्ब्रीहिनीवारयोः प्रकृतिविकृतिभाव इति उभयार्थाः प्रोक्षणादयो धर्मा इति भावः ॥३९॥

श्रुतेष्वपि प्रतिनिधिषु मुख्यधर्मानुष्ठानाधिकरणम् ॥१५॥

नियमार्था गुणश्रुतिः ॥४०॥

‘ यदि सोमं न विन्देत पूतिकामभिषृणुयात् ’ इति सोमाभावे पूतिकायाः शास्त्राविहितत्वेन फलचमसवनैमित्तिकत्वान्न सोमाभिषवक्रयादिधर्मवत्त्वमतुल्यत्वादिति चेन्न । नीवारवत् प्रतिनिधित्वेन तत्रापि सोमधर्माः कार्याः । अशास्त्रीयत्वं नीवारपूतिकयोः समानम् । सोमाप्राप्तावन्यद्रव्यस्य प्रसङ्गे गुणश्रुतिः । पूतिकाश्रवणं पूतिकामेवेति नियमविध्यर्थं ज्ञेयमिति भावः ॥४०॥

दीक्षणीयादिधर्माणामग्निष्टोमाङ्गताधिकरणम् ॥१६॥

संस्थास्तु समानविधानाः, प्रकरणाविशेषात् ॥४१॥

‘ ज्योतिष्टोमेन स्वर्गकामो यजेत ’ इति स्वर्गसाधनत्वेन श्रुतो ज्योतिष्टोमः स्वयमेकोऽपि समाप्तेर्भेदात् भिन्नो भवति । यज्ञायज्ञीयस्तोत्रेण समाप्तौ

‘अग्निष्टोम’ इत्यभिधीयते । तदूर्ध्वमुक्थ्यस्तोत्रेण समाप्तौ उक्थ्य इत्युच्यते । एवं षोडश्याप्तोर्यामादयोऽपि तेन तेन साम्ना समाप्तत्वात् तत्तन्नाम्ना उच्यन्ते । इत्यमग्निष्टोमे-अत्यग्निष्टोम-उक्थ्य-षोडश्य-आप्तोर्याम-अतिरात्र-वाजपेय इति सप्तसंस्थावतो ज्योतिष्टोमस्य प्रकरणे दीक्षणीयेष्टि-प्रायणीयेष्ट्यादयोंऽगविधय-स्तस्य श्रुताः । तेषां विधयः ज्योतिष्टोमस्य प्रथमसंस्थाविशेषफलवत्यग्निष्टोमे यथा प्रवर्तन्ते, तथेतरास्वपि तस्य संस्थासु प्रवर्तन्ते । कुतः ? ज्योतिष्टोमप्रकरणसम्बन्धस्य सर्वास्वपि संस्थास्वविशेषात् । ‘पशुकामः उक्थ्यं गृहीयात्’ ‘षोडशिना वीर्यकामः स्तुवीत’ ‘अतिरात्रेण प्रजाकामं याजयेत्’ इत्यादिना तासामपि फलवत्त्वश्रवणेनाङ्गविधिप्रवृत्तेस्तत्रोचितत्वाच्च । अतः समानविधानाः सर्वास्तत्संस्थाः । प्रकरणैक्यादित्यर्थः ॥४१॥

व्यपदेशश्च तुल्यवत् ॥४२॥

‘यद्यग्निष्टोमो जुहोति, यद्युक्थ्यः परिधिमनाक्ति, यद्यतिरात्रः एतदेव होमयजुर्जपन् हविर्धानं प्रतिपद्येत्’ इत्याज्यशेषप्रतिपत्त्यावेदकवचनप्रतिपादितो व्यपदेशोऽपि-अङ्गवैलक्ष्येण, तुल्यवदङ्गानि दर्शयति । ‘यदि रथन्तरसामा सोमः स्यादैन्द्रवायवाग्रान् ग्रहान् गृहीया’ इत्यादिवत् । किं च, ‘आग्नेयमजमार्गणष्टोम आलभते, ऐन्द्राग्रं द्वितीयमुक्थ्ये, ऐन्द्रं वृष्णि तृतीयं षोडशिनि’ इति द्वितीयतृतीयदर्शनं तुल्यविधानत्व एवोपपद्यते । प्रत्यक्षश्रुतः पूर्वपूर्वो हि उत्तरोत्तरत्र क्रियते इति समानविधानत्वे तद्दर्शनमुपपन्नम् । अन्यथा प्रकृतिविकृतिभावे विहितैन्द्राग्नादिभिर्गग्नेये वाधिते सर्वत्र एक एव स्यात् । तथा सति द्वितीयतृतीयदर्शनं निनान्तमनुपपन्नमेव भवेत् । तस्मात्सर्वावस्थोपेतस्य ज्योतिष्टोमस्य दीक्षणीयेष्ट्यादयो धर्माः, न केवलज्योतिष्टोमस्येति ॥४२॥

सि० ॥ विकारास्तु, कामसंयोगे सति नित्यस्य

समत्वात् ॥४३॥

उक्थ्यादयः संस्थाः तास्वनुवृत्ताग्निष्टोमात्मकज्योतिष्टोमस्य विकारभूता एव । तासां हि ‘पशुकामः उक्थ्यं गृहीयात् । षोडशिना वीर्यकामः स्तुवीत ।

अतिरात्रेण प्रजाकामं याजयेत् ' इत्यादिना कामसंयोगे सत्येव श्रवणं वर्तते । ' काम्यो गुणो हि नित्यमर्थं विकृत्य निविशते । यथा गोदोहनमिति न्यायात् । किञ्च, अग्निष्टोमात्मकज्योतिष्टोमे उक्थ्यादीनामननुवृत्तिरिति ताः संस्थाः ज्योतिष्टोमं तदवस्थायां व्यभिचरन्ति । तासां त्वन्तर्भाविताग्निष्टोमरूप-ज्योतिष्टोमकत्वात् ज्योतिष्टोमात्मकाग्निष्टोमस्तदव्यभिचारीति सः प्रकृतिः । कार्यानुवृत्तः प्रकृतिरिति नियमः । यथा पटानुवृत्तास्तवः, घटानुवृत्ता मृद्वेति तासां प्रकृतिभूताग्निष्टोमविकृतित्वमेव । तादृशाग्निष्टोममवोद्दिश्य दीक्षणी-यादयो धर्माः समाम्नाता इति तदर्थः एव ते । न उक्थ्यादयः । तेषां कामनायां सत्यामेव प्रवृत्तेः । नित्यसमत्वं अनित्यत्वमिति यावत् । नित्या-नित्यसम्बन्धो विरुद्ध इति भावः ॥४३॥

अपि वा द्विरुक्तत्वात् प्रकृतेर्भविष्यन्तीति ॥४४॥

अग्निष्टोमसंस्थाया अपि काम्यत्वं श्रूयते इति चेत्तत्रैकं नित्यमेकं काम्य-मित्याम्नानद्वयमस्ति । ततः सामर्थ्यात्संयोगपृथक्त्वन्यायेन नित्यस्यैव काम्यत्व-मित्याग्निष्टोमसंस्थस्य ज्योतिष्टोमस्यैव दीक्षणीयादयो धर्मा भविष्यन्तीति गृहाण ॥४४॥

वचनात्तु समुच्चयः ॥४५॥

यच्च द्वितीयतृतीयदर्शनं समानविधित्वेऽवच्छेद्यं इत्युक्तम् । तत्र ऐन्द्राग्नः उक्थ्ये द्वितीयो गृह्यत इति विधिः ऐन्द्रः षोडशनि तृतीय इत्यपूर्वः समुच्चयविधिः । न ज्ञापकमिति भावः ॥४५॥

प्रतिषेधाच्च पूर्वेषाम् ॥४६॥

' यद्यग्निष्टोमः जुहोति । यदि उक्थ्यः परिविमनक्ति । न जुहोति ' इति पूर्वलिङ्गप्राप्तहोमनिषेधपूर्वकापूर्वगुणविधानादपि अग्निष्टोमसंस्थस्य ज्योतिष्टोमस्य विकारा उक्थ्यादय इति निश्चयेन । अन्यथा, प्रकृतिविकृति-भावस्याभावे होमस्यात्यन्तमप्राप्तत्वात् निषेधस्य प्राप्तिपूर्वकत्वात् होमनिषेध-पूर्वकापूर्वगुणविधानमनुपपन्नं स्यादिति भावः ॥४६॥

गुणविशेषादेकस्य व्यपदेशः ॥४७॥

नन्वेवञ्चेत् 'यद्यग्निष्टोमो जुहोती'ति विशेषरूपेण निर्देशः कस्मा-
दिति चेत्—एकस्यैव ज्योतिष्टोमाधिकृतस्य गुणविशेषात्—फलविशेषरहिताग्नि-
ष्टोममाम्ना समाप्तिरूपगुणविशेषात्तथा व्यपदेशः । उक्तमित्यादित्याविरोधरूप-
दोषात् नित्यस्वरूपाग्निष्टोमार्थत्वे दीक्षणीयादिधर्माणां सिद्धे अग्निष्टोम इति
निर्देशोऽनुवाद इति तात्पर्यम् ॥४७॥

इति पूर्वमीमांसासूत्रवृत्तौ भावबोधिण्यां तृतीयाध्यायस्य षष्ठः पादः
सम्पूर्णः ॥६॥ श्रीः ॥

अथ तृतीयाध्यायस्य सप्तमः पादः ॥

बर्हिगदीनां दर्शपूर्णमासतदङ्गोभयाङ्गत्वाधिकरणम् ॥१॥

प्रकरणविशेषादसंयुक्तं प्रधानस्य ॥१॥

दर्शपूर्णमासयोः बर्हिः तद्धर्माश्च लवनादयः, तथा वेदिः तद्धर्माश्च
खननादयः श्रूयन्ते । तदेतत् बर्हिगदिकं प्रकरणविशेषात् अङ्गैः असंयुक्तं
केवलं प्रधानार्थम् । नोभयार्थम् । कुतः ? प्रधानस्य हि प्रकरणं, नाङ्गानां
प्रकरणेनास्य सम्बन्धः । तस्मात् प्रधानार्थं बर्हिर्वेद्यादिकमिति ॥१॥

सि० ॥ सर्वेषां वा, शेषत्वस्यातत्प्रयुक्तत्वात् ॥२॥

सर्वेषाम्—अङ्गानां प्रधानानां च एते बर्हिर्वेद्यादयो धर्माः स्युः । कुतः ?
शेषत्वस्य अतत्प्रयुक्तत्वात्—प्रकरणप्रयुक्तत्वाभावात् । अपि तु 'वेद्यां
हवीष्याऽऽसादयति । बर्हिषि हवीष्याऽऽसादयति' इति वाक्येनोपदिष्टं यद्
अङ्गप्रधानसाधारणं द्वयिः तत्प्रयुक्तत्वात् । प्रकरणापेक्षया वाक्यस्य बलवत्त्वा-
दित्यर्थः ॥२॥

आरादपीति चेत् ॥३॥

‘ अमावास्यायामपराह्णे पिण्डपितृयज्ञेन चरन्ति ’ इति आराच्छिष्ट-
पिण्डपितृयज्ञस्यापि बर्हिर्वेदिश्च उपकारकं भवेत् । कुतः ? तस्यापि दाते
बर्हिषि वर्तमानत्वात् बर्ह्याद्यपेक्षत्वाच्चेति तदङ्गत्वमपि तस्येति चेत्—॥३॥

न, तद्वाक्यं हि तदर्थत्वात् ॥४॥

परस्पराऽऽकाङ्क्षारूपप्रकरणवशात् ‘ दर्शपूर्णमासाभ्यां स्वर्गकामो
यजेते ’ति वाक्येनैकवाक्यतामापन्नं तद्वाक्यं—बर्हिर्वेद्यादिवाक्यं, दर्शपूर्णमास-
प्रकरणपाठेन तदर्थमेव । नाराच्छिष्टस्याप्यनारम्भाधीतस्य पिण्डपितृयज्ञस्य
शेषतामाप्नोतीति भावः ॥४॥

लिङ्गदर्शनाच्च ॥५॥

‘ स वै ऋचायामेवाग्रेऽभिधारयति । ततो हि प्रथमावाज्यभागौ यक्ष्यन्
भवति ’ इत्यभिधारणस्य यथा उभर्याथस्त्वं तथा सर्वेषामपि तदितरेषामङ्गानाम् ।
अन्यथा अग्रेऽभिधारणलिङ्गमनुपपन्नं स्यादिति भावः ॥५॥

स्वामिसंस्काराणां प्रधानार्थत्वाधिकरणम् ॥२॥

फलसंयोगात्तु स्वामियुक्तं प्रधानस्य ॥६॥

ज्योतिष्टोमे केशश्मश्रुवपनपयोव्रतादयः स्वामिसंस्काराः श्रूयन्ते । तेऽपि
पूर्ववदुभयार्था इति प्राप्ते सिद्धान्तः—स्वामिना संयुक्तं यजमानसंस्काररूपं कर्म
तद्द्वारा प्रधानस्य अङ्गम् । फलसंयोगात्—फलभोक्तृत्वादिति यावत् ।
कर्तृत्वं भोक्तृत्वं चेति यजमानस्याऽऽकारद्वयं वर्तेते । तत्राद्ये न शास्त्रादेक्षा ।
तेन विनापि तत्सिद्धेः । द्वितीयस्त्वदृष्टस्वरूप इति शास्त्रैकसमधिगम्यः ।
अतः शास्त्रोपदिष्टसंस्कारसाध्यः स इति स्वामिद्वारा ते संस्काराः प्रकारीणिनि
मुख्ये पर्यवस्यन्ति नाङ्गेषु । ततः प्रधानार्थत्वं तेषां संस्काराणामिति भावः ॥६॥

सौमिकवेद्यादीनामङ्गप्रधानोभयाङ्गताधिकरणम् ॥३॥

चिकीर्षया च संयोगात् ॥७॥

ज्योतिष्टोमे—‘ षट्त्रिंशत्प्रक्रमा प्राची । चतुर्विंशतिरग्रेण ॥ त्रिंशज्ज-
घनेन इयति शक्यामहे ’ इत्युक्तदैर्घ्यादिप्रमाणप्रमितभूप्रदेशे फलवन्तं सोम-

यागं कर्तुं शक्यामह इति चिकीर्षाघटितवाक्यं सौमिकवेदिसन्निधौ श्रूयते ।
चिकीर्षा च प्रधानविषयिणीति युक्तम् । तस्य फलवत्त्वात् । नाङ्गविषयिणी ।
फलवत्सन्निधावफलं तदङ्गमिति तेषामफलत्वात् । अतः प्रधानस्यैव चिकीर्षया
मह मन्वन्धात् तदर्थवमेव सौमिकवेद्यादीनाम् । नरङ्गार्थत्वमिति ॥७॥

**सि०॥ तद्युक्ते तु फलश्रुतिः, तस्मात्सर्व-
चिकीर्षा स्यात् ॥८॥**

तद्युक्ते--अङ्गयुक्ते एव प्रधाने, फलश्रुतिः--फलसाधनत्वश्रवणम् ।
न केवले । अतः सर्वस्य साङ्गस्य प्रधानस्य चिकीर्षा स्यात् । तस्मादङ्ग-
प्रधानोभयार्थत्वं सौमिकवेद्यादीनामित्यर्थः ॥८॥

अभिमर्शनस्य अङ्गप्रधानोभयाङ्गत्वाधिकरणम् ॥४॥

तथाऽभिधानेन ॥९॥

दर्शपूर्णमासयोः--‘चतुर्दोत्रा पौर्णमासीमभिमृशेत् । पञ्चहोत्रा अमा-
नास्याम्’ इत्याभ्यां मन्त्राभ्यां यदभिमर्शनं श्रुतं, तत् प्रधानहविषामेव । नाङ्ग-
हविषाम् । कुतः ? पौर्णमासीमवाप्स्यामिति प्रधानकर्मवाचकेन नाम्ना मंयो-
गात् । तयोः शब्दयोः प्रधानकर्मवाचकत्वं द्वितीयाध्यायद्वितीयपादीयतृतीया-
धिकरणे स्थितम् ॥५॥

सि०॥ गुणाभिधानात्सर्वार्थमभिधानम् ॥१०॥

अभिमृशंतिन गुणस्य--अङ्गस्याभिधानात् तदभिधानं **सर्वार्थम्**--
अङ्गप्रधानोभयार्थं स्यात् । कुतः ? दर्शपूर्णमासीशब्दयोः प्रयोगविध्यवगत-
पौर्णमासीशब्दयोः प्रधानकर्मवाचकत्वं तेषां प्रधानहविष्विव अङ्गहविष्वपि
तदभिमर्शनं प्राप्नोतीत्यङ्गप्रधानोभयार्थं तदिति भावः ॥१०॥

दीक्षादक्षिणयोः प्रधानार्थताधिकरणम् ॥५॥

दीक्षादक्षिणं तु वचनात् प्रधानस्य ॥११॥

ज्योतिष्टोमे--‘दण्डेन दीक्षयति’ ‘तस्य द्वादशशतं गावो दक्षिणा’
इति दीक्षादक्षिणं श्रूयते । तस्मैभयोपकारकत्वादुभयार्थं तदिति प्राप्ते आह-

दीक्षादक्षिणं तु 'सोमस्य दीक्षा' 'सोमस्य दक्षिणा' इति वचनात् प्रधानस्यैव दीक्षादक्षिणं नाङ्गस्य । किमिव हि वचनं न कुर्यात् । नहि वचन-
स्यातिभार इति भावः ॥११॥

निवृत्तिदर्शनाच्च ॥१२॥

निरूढपशौ 'षड्ढोतां मनसाऽनुसृत्य जुहोति सैवास्य दीक्षा' इति स्तुत्या दीक्षाया निवृत्तिदर्शनात् नोभयार्था सा । अन्यथा निवृत्त्ययोगा-
दिति भावः ॥१२॥

अन्तर्वेदेयूपानङ्गताधिकरणम् ॥६॥

तथा यूपस्य वेदिः ॥१३॥

ज्योतिष्टोमे 'यो दीक्षितो यदग्नीषोमीयं पशुमालभते' इत्यग्नीषोमीयः पशुः श्रुतः । तत्र 'यूपं मिनोति' इति यूपं प्रकृत्येन्यं श्रूयते—'वज्रो वै यूपो यदन्तर्वेदि मिनुयात्तानिर्दहेत् । यद् बहिर्वेधनवरुद्धः स्यात् । अर्धमन्तर्वेदि मिनोति । अर्धं बहिर्वेदि अवरुद्धो भवति न निर्दहती' इति । तत्र यथा दीक्षादक्षिणं वचनात् प्रधानार्थं, तथा निर्दिष्टवचनात् यूपस्य नाम यूपान्त-
रस्य अर्धमन्तर्वेदीति वेदिः अङ्गमुपदिश्यते इत्यर्थः ॥१३॥

देशमात्रं वा, शिष्टेनैकवाक्यत्वात् ॥१४॥

असंस्कृतं तावत्परिमाणं देशमात्रं लक्षयित्वा तद्विधीयते । कुतः ?
शिष्टेन—अर्धं बहिर्वेदीनि शिष्टेन, एकवाक्यत्वात् । अन्यथा वाक्यभेदापत्तिः ।
लक्षणया तादृशो देशविशेष एक एव यूपान्तरार्थो विधीयत इति न कोऽपि
दोष इति भावः ॥१४॥

हविर्धानस्य सामिधेन्यनङ्गताधिकरणम् ॥७॥

सामिधेनीस्तदन्वाहुरिति हविर्धानयोर्वचनात् सामिधेनीनाम् ॥१५॥

ज्योतिष्टोमे—'उत यत्सुन्वन्ति सामिधेनीस्तदन्वाहुः' इति श्रुतम् ।
हविर्धानमण्डपे दक्षिणोत्तरभागस्थितहविर्धानशकटयोर्मध्ये यस्मिन् शकटे

सोमममिषुष्वन्ति तस्मिन् दक्षिणहविर्धाने सामिधेनीरनुब्रूयुरिति वाक्यार्थः ।
अत्र यस्मिन् सुन्वन्ति तदन्वाहुरिति श्रुतेः हविर्धानं सामिधेनीनामङ्गं प्रतीयते ।
न तदुपलक्षितो देशः । लक्षणाप्रमङ्गादिति चेत्— ॥१५॥

सि०॥ देशमात्रं वा प्रत्यक्षं ह्यर्थकर्म सोमस्य ॥१६॥

सोमयागं निहितसामिधेनीनां देशः तासां प्रकृतितः दर्शपूर्णमासेष्टितः
प्रकृतिवद्विकृतिः कर्तव्येत्यानेदेशवाक्येन प्राप्त इति न तासां स्थानं प्रकृतवाक्येन
विधीयते । किन्तु नियम्यते—कत्र सामिधेनीपाठ इत्याकांक्षायां द्वयोर्हविर्धान-
शकटयोर्मध्ये इति । हि—यत्., हविर्घाणद्वारा सोमयागस्येदमुपकारकमर्थ-
कमेति प्रत्यक्षम् ॥१६॥

समाख्यानं च तद्वत् ॥१७॥

सोमस्य हां धर्मानामात मनाख्यानमपि सोमाङ्गमितं कर्म इत्यर्थे द्रष्ट-
व्येति । ततो न हविर्धाने सामिधेन्यङ्गमिति भावः ॥१७॥

अङ्गानामन्यद्वाराऽनुष्ठानाधिकरणम् ॥८॥

**शास्त्रफलं प्रयोक्तारि तलक्षणत्वात् . तस्मात् स्वयं
प्रयोगे स्यात् ॥१८॥**

अस्मिन्नधिकरणे ' अग्निहोत्रं बुद्ध्यात्स्वर्गकामः ' ' दर्शपूर्णमासाभ्यां
स्वर्गकामो यजेत ' ' ज्यानिष्टमेन स्वर्गकामो यजेत ' ' चित्रया यजेत पशु-
कामः ' ' कारीयां वृष्टिकामो यजेत ' इत्यादीनि उदाहरणानि । साङ्गानि
तानि तानि कर्माणि तत्तत्फलकामेन यजमानेन स्वयमेव कार्याणि । कुतः ?
शास्त्रफलं प्रयोक्तारि इति कर्मजन्यफलभोक्तृत्वात् , यः कर्त्ता स एव फलभोक्ता
इति कर्तृत्वभोक्तृत्वयोरैकाधिकरणस्य न्यायमिदमप्य सामञ्जस्यायेति
भावः ॥१८॥

**उत्सर्गे तु प्रधानत्वात् शेषकारी प्रधानस्य, तस्मा-
दन्यः स्वयं वा स्यात् ॥१९॥**

दक्षिणादानेन उत्सर्गे—ऋत्विजां परिक्रये, प्रधानत्वात् शेषः ।
उत्सर्गातिरिक्तकर्मकारी ऋत्विक्, प्रधानस्य—यजमानस्यैव, कर्मकारी । तस्मात्
अन्यः स्वयं वा सङ्गं प्रयोगं कुर्यात् । द्रव्येण परिक्रान्तैः कृतं स्वयमेव कृतं
भवतीति तात्पर्यम् ॥१९॥

**सि० ॥ अन्यो वा स्यात्, परिक्रयाम्नानात् विप्रति-
षेधात्प्रत्यगात्मनि ॥२०॥**

द्रव्यात्सर्गादन्यत्र कर्मणि अन्यो वा ऋत्विगेव स्यात् । परिक्रया-
म्नानात् । अन्यथा तस्य वैयर्थ्यमदृष्टार्थत्वं वा स्यात् । उभयमप्यसंभवं,
संभवति दृष्टार्थत्वे । प्रत्यगात्मनि—स्वस्मिन्, परिक्रयस्य प्रतिषेधात्—असंभ-
वादित्यर्थः ॥२०॥

परिक्रीतानामृत्विजां सङ्ख्याविशेषनियमाधिकरणम् ॥१९॥

तत्रार्थात् कर्तृपरिमाणं स्यादनियमोऽविशेषात् ॥२१॥

तत्र—परिक्रीतं ऋत्विजैः कर्तव्येषु कर्मसु, अर्थात्—अर्थानुसारतः,
अनियमेन कर्तृसङ्ख्यापरिमाणं स्यात् । कुतः ? अविशेषात्—। कर्तृसङ्ख्यायां
विशेषः कश्चित् श्रूयते । अतो लौकिककर्मवच्छेदकर्मण्यर्थानिद्धा सङ्ख्येति
भावः ॥२१॥

सि०॥ अपि वा श्रुतिभेदात्प्रतिनामधेयं स्युः ॥२२॥

यद्यपि सङ्ख्याविशेषो न श्रुतः, तथापि कर्तृभेदयुक्ताः कार्यविशेषा
इत्थं श्रूयन्ते—‘पुरोऽव्ययं विभजति । प्रतिप्रस्थाता मन्थिभं जुहोति । नेष्टा
पत्नीमभ्युदायति । उन्नेता चमसानुन्नयति । प्रस्तोता प्रस्तौति । उद्गाता
उद्गायति । प्रतिहर्ता प्रतिहरति । सुब्रह्मण्यः सुब्रह्मण्यः जह्यात् । होता
प्रातरनुवाकमनुव्रूते । मैत्रावरुणः प्रेष्यति । अच्छावाको यजति । प्रावस्तुद्
प्रावस्तोत्रीयामन्वाह । एवं ब्राह्मणाच्छंसि—आग्नीध्र-ब्रह्म-पोतृणां चतुर्णां कर्मणि
उदाहरणीयानि । एवं श्रुतिभेदात् प्रतिकर्तृनामधेयं यावन्ति कर्माणि तावन्त
ऋत्विजो वरीतव्याः स्युः ॥२२॥

एकस्य कर्मभेदादिति चेत् ॥२३॥

एकस्यैव तत्तत्कर्मभेदानिमित्तं नाम्नोऽनेकत्वं स्यादिति चेत्-॥२३॥

नोत्पत्तौ हि ॥२४॥

‘ब्रह्माणं वृणीते । अध्ययुं वृणीते । होतारं वृणीते’ । इत्यादिषोडश-
नामभिः उत्पत्तौ प्रथमेव वरणविधानात् नैकस्यानेकनामसम्बन्ध
इत्यर्थः ॥२४॥

चमसाध्वर्युणां पृथक्त्वाधिकरणम् ॥१०॥

चमसाध्वर्यवश्च तैर्व्यपदेशात् ॥२५॥

चमसाध्वर्यवश्च परिगणितेभ्यो ऋत्विग्भ्यः अन्ये एव स्युः । कुतः ?
‘मध्यतःकारिणा चमसाध्वर्यवः, होत्रकाणां चमसाध्वर्यवः’ इति पूर्वोक्तैर्ऋ-
त्विग्भिः साकं तेषां सम्बन्धकथनात् । किञ्च, ‘चमसाध्वर्यून् वृणीते’
इत्युत्पत्तिवाक्यादपि तेषां पार्थक्यं सिद्ध्यति ॥२५॥

चमसाध्वर्युणां बहुत्वाधिकरणम् ॥११॥

उत्पत्तौ बहुश्रुतेः ॥२६॥

ते चमसाध्वर्यवः बहव एव भवेयुः । कुतः ? उत्पत्तौ—वरणवाक्ये
‘चमसाध्वर्यून् वृणीते’ इति बहुश्रुतेरित्यर्थः ॥२६॥

चमसाध्वर्युणां दशसङ्ख्यानियमाधिकरणम् ॥१२॥

दशत्वं लिङ्गदर्शनात् ॥२७॥

‘चमसाध्वर्यून्’ इति श्रुत्या सिद्धं चमसाध्वर्युणां बहुत्वं दशत्वे
पर्यवस्यति । न तु त्रित्वं । कुतः ? लिङ्गदर्शनात् । दशपेयनामकयागे
ज्योतिष्टोमत्रिकारे लिङ्गमित्थं दृश्यते—‘दश चमसाध्वर्यवो दश दश एकैकं
चमसमनुसर्पन्ति तस्मादशपेयो भवति’ इति दश चमसाध्वर्यून् दर्शयत्येत्त-
लिङ्गम् । तत् त्रित्वे अनुपपन्नं स्यात् । किञ्च, दश दश अनुसर्पन्ति शतं
ब्राह्मणाः इति ततो न्यूनं अधिकं वा शतत्वं नितरामनुपपन्नम् । तस्माच्चमसा-
ध्वर्यवो दश एवेति सिद्धम् ॥२७॥

शमितुरपृथक्त्वाधिकरणम् ॥१३॥

शमिता च शब्दभेदात् ॥२८॥

शमिता अपि पूर्ववत्पृथगेव । कुतः ? शब्दभेदात्—नामभेदादित्यर्थः ॥२८॥

प्रकरणाद्वोत्पत्त्यसंयोगात् ॥२९॥

न शमिता पृथक् । कुतः ? उत्पत्त्यसंयोगात्—पृथग्वरणाभावात् । प्रकरणात्—प्रकरणकल्पकाऽऽध्वर्यवसमाख्यावति काण्डे संज्ञपनादेः पाठाच्च अध्वर्युगणान्तर्गत एव कश्चन संज्ञपनकृत्, न पृथक् शमितेति ध्येयम् ॥२९॥

उपगानामपृथक्त्वाधिकरणम् ॥१४॥

उपगाश्च लिङ्गदर्शनात् ॥३०॥

उपगाः--उपगातारोऽपि, क्लृप्तेष्वेव केचन ऋत्विजः । न अन्ये । कुतः ? ' नाध्वर्युरुपगायेत् ' इति लिङ्गदर्शनात् । यदि अन्ये स्युस्तर्हि अध्वर्योरत्यन्ताप्राप्त्या प्रतिषेधोऽनुपपन्नो भवेदिति भावः ॥३०॥

सोमविक्रेतुः पृथक्त्वाधिकरणम् ॥१५॥

विक्रयी त्वन्यः, कर्मणाऽचोदितत्वात् ॥३१॥

विक्रयी--सोमस्य विक्रेता, अन्य एव स्यात् । कुतः ? विक्रयस्य अविहितत्वात् । ' सोमं क्रीणावी ' ति क्रय एव विहितः । तदन्यथानुपपत्त्या प्राप्तो विक्रयः । न च अविहितं ऋत्विजः कुर्वन्ति । अतस्तेभ्यः पृथगेव विक्रेतेति भावः ॥३१॥

ऋत्विगिति नाम्नोऽसर्वगामित्वाधिकरणम् ॥१६॥

(अर्थात्सप्तदशमात्रगामित्वम् ।)

कर्मकार्यात् सर्वेषां ऋत्विक्त्वम्, अविशेषात् ॥३२॥

वसन्तादिऋतुषु यजनमृत्विक्शब्दस्य प्रवृत्तिनिमित्तम् । तच्च निमित्तं विहितकर्मकार्यात् ब्रह्मादिचमसाध्वर्युपर्यन्तानां सर्वेषामेव समानम् । इमे एव ऋत्विजः, इमे न इति विशेषस्याभावात्सर्वे एव ऋत्विज इति ॥३२॥

सि० ॥ न वा, परिसङ्ख्यानात् ॥३३॥

‘तस्मात्सौम्यस्याध्वरस्य यज्ञक्रतोः सप्तदश ऋत्विजः’ इति सप्त-
दशाधिके ऋत्विग्वस्य परिसङ्ख्यानात्—व्यावर्तनात्, सप्तदश एव
ऋत्विजः ॥३३॥

पक्षेणेति चेत् ॥३४॥

‘ऋत्विजो वृणोते’ इति बहुवचनतः पक्षेण—पाक्षिकतया, चम-
साध्वर्युभिः सह प्राप्तं सप्तविंशतित्वमवयुल्या अनूद्यते । कुतः ? परिसङ्ख्या-
नस्य दोषत्रयग्रस्तत्वादिति चेत्—॥३४॥

न, सर्वेषामनधिकारात् ॥३५॥

न अवयुत्यनुवादः । कुतः ? सर्वेषां—सप्तविंशानाम्, अनधिकारात्-
अश्रवणात् । नच परा सङ्ख्या कार्यते तत्रावयुत्यनुवादो भवति । यथा
‘वेक्षानने द्वादशकपालं निर्वपेत् पुत्रं जाते’ इत्यभिहितद्वादशसङ्ख्यायाः
श्रुत्यात् यथाशक्त्यान्ते भवतीत्यादयवयुत्यनुवादः । न चेह परा सप्तविंशति-
सङ्ख्या श्रूयते । तस्मान्नावयुत्यनुवादोऽयमिति भावः ॥३५॥

दीक्षादक्षिणावाक्याक्तानां ब्रह्मादीनामव सप्तदशऋत्वि-
क्त्वाधिकरणम् ॥१७॥

नियमस्तु, दक्षिणाभिः श्रुतिसंयोगात् ॥३६॥

एतमृत्विजां सप्तदशत्वं निश्चितं के ते सप्तदश ऋत्विज इत्याकाङ्क्षायां
सिद्धान्तं वक्तव्येन नयेण—नियमस्त्विति । आग्नीध्रादिष्वेव ऋत्विक्त्वमिति
नियमः । कुतः ? दक्षिणाभिः सह तत्तन्नामश्रुतिसंयोगात्—‘ऋत्विग्भ्यो
दक्षिणां ददाती’ त्युक्त्वा आग्नीध्रे प्रथमं ददाति, ततो ब्रह्मणे, ततोऽमुष्मै
चामुष्मै चेति तत्तन्नामसंयोगात्, विशिष्टास्त एव ऋत्विजः । ततोऽ-
भ्यधिका अन्ये नोति दक्षिणाभिनियम इति भावः ॥३६॥

उक्त्वा च यजमानत्वं तेषां दीक्षाविधानात् ॥३७॥

सत्रे ' ये ऋत्विजस्ते यजमानाः ' इति ऋत्विक्षु यजमानत्वमुक्त्वा
 "अध्वर्युर्गृहपतिं दीक्षयित्वा ब्रह्माणं दीक्षयति, तत उद्गातारं, ततो होतारम् '
 ' ततस्तं प्रतिप्रस्थाता दीक्षयित्वा अर्धिनो दीक्षयति, ब्राह्मणाच्छंसिनं ब्रह्मणः,
 प्रस्तोतारमुद्गातुः, मैत्रावरुणं होतुः ' ' ततस्तं नेष्टा दीक्षयित्वा तृतीयिनो
 दीक्षयति, आग्नीध्रं ब्रह्मणः, प्रतिहोतारमुद्गातुः, अच्छावाकं होतुः ' ' ततस्त-
 मुन्नेता दीक्षयित्वा पादिनो दीक्षयति, पोतारं ब्रह्मणः, सुब्रह्मण्यमुद्गातुः, ग्राव-
 स्तुतं होतुः ' ' ततस्तमन्यो ब्राह्मणो दीक्षयति, ब्रह्मचारी वा आचार्यप्रेषितः '
 इति तेषां षोडशानामेव दीक्षाविधानात् ब्रह्मादयः सप्तदश एव ऋत्विजः
 इति सिद्धम् ॥३७॥

ऋत्विजां स्वामिसप्तदशत्वाधिकरणम् ॥१८॥

स्वामिसप्तदशाः कर्मसामान्यात् ॥३८॥

कर्मसामान्यात्—वाहककर्मकस्त्वन सादृश्यात्, स्वामिसप्तदशाः—
 स्वामी एषां सप्तदश इति स्वामिसप्तदशस्ते षोडश एव ऋत्विक्शब्दाभिधेया
 इत्यर्थः ॥३८॥

आध्वर्यवादिषु एव आध्वर्यवादीनां कर्तृतानियमाधिकरणम् ।

अग्नेः सर्वार्थत्वाधिकरणं च ॥१९॥

ते सर्वार्थाः प्रयुक्तत्वात्, अग्नयश्च

स्वकालत्वात् ॥३९॥

ते—स्वामिसप्तदशा ब्रह्मादयः ऋत्विक्पदाभिधेयाः पुरुषाः, सर्वार्थाः—
 स्वस्वेच्छानुसारतः सकलक्रियाकर्तारः । कुतः ? प्रयुक्तत्वात्—भूतिप्रदानेन
 नियोजितत्वात् । एवं गार्हपत्यादयोऽग्नयः सर्वार्थाः—समस्तकृत्वार्थाः,
 स्वकालत्वात्—स्वतन्त्राग्नानात् । अप्रकरणाधीनत्वादित्यर्थः ॥३९॥

तत्संयोगात् कर्मणो व्यवस्था स्यात् ॥४०॥

तत्संयोगात्—आध्वर्यवं, हौत्रम्, औद्गात्रमिति समाख्याविशिष्टत्वात्,
तेन तेन तत्तत्कर्म कार्यमिति कर्तृत्वे व्यवस्था स्यात् । नानियमः । अग्नीनां
सर्वक्रत्वर्थत्वं समनुमतमेव ॥४०॥

संयोगस्यार्थवत्त्वात् ॥४०॥

(शंकानिरासकः सूत्रशेषः ।)

प्रकरणप्राप्तानामृत्त्वज्ञां तेनैव प्रमाणेन प्राप्तं सर्वार्थत्वं कथं दुर्बलया
समाख्याया वाध्यते इति चेत्तत्राह—संयोगस्य—समाख्यायोगस्य, अर्थवत्त्वात्—
फलवत्त्वात् । अन्यथा समाख्यायाः वैयर्थ्यं स्यात् । आनर्थक्यप्रतिहतयो-
धिपरीते बलावयमिति भावः ॥४०॥

समाख्याप्राप्तकर्तृत्वस्य कचिद्वाधाधिकरणम् ॥२०॥

तस्योपदेशसमाख्यानेन निर्देशः ॥४१॥

तस्य—नम्रं समाख्यातं समाख्यातपुरुषैः कर्तव्यमित्यस्य, 'मैत्रावरुणः
प्रेष्यात् चानु चाह' इत्युपदेशमहिताहौत्रमिति समाख्यानेन मैत्रावरुणकर्तृक-
त्वा निर्देशः । व्यवस्थेत्यर्थः ॥४१॥

तद्वच्च लिङ्गदर्शनम् ॥४२॥

तद्वत्—प्रकरणादिवत्, नियामकलिङ्गदर्शनम् । 'होतुः प्रातरनुवाक-
मनुव्रुवत उपशृणुतात्' इति समाख्याया हान्तरि प्राप्तं प्रातरनुवाकपाठकर्तृत्वं
नित्यत्वेनानुवदति ॥४२॥

समुच्चितयोरनुवचनप्रेषयोर्मैत्रावरुणकर्तृकत्वाधिकरणम् ॥२१॥

प्रेषानुवचनं मैत्रावरुणस्योपदेशात् ॥४३॥

ज्योतिष्टोमे 'अग्नीषोमीयं पशुमावमेत' इत्यत्र 'तस्मान्मैत्रावरुणः
प्रेष्यति चानु चाह' इति श्रुतम् । तेन सर्वेष्वप्यनुवचनेषु प्रेषेषु च मैत्रावरुण-
कर्तृकत्वं प्रतीयते । अतः सर्वप्रेषानुवचनं मैत्रावरुणस्य तेनैव कार्यम् । उक्तो-
पदेशानुसारात् इति ॥४३॥

सि० ॥ पुरोऽनुवाक्याधिकारो वा प्रैषस- न्निधानात् ॥४४॥

पुरोऽनुवाक्यायामेव प्रैषसमुच्चितायामधिकारो मैत्रावरुणस्य, न केवलाया-
मनुवाक्यायां केवले प्रैषे च । कुतः ? अनुचाहृत्यस्य प्रैषसन्निधानात् ।
प्रैष्यति चानु चाहेति चकारद्वयेन समुच्चयो लभ्यते । अतः चसमुच्चितयोरेव
प्रैषानुवचनयोर्मैत्रावरुणकर्तृकत्वम् । नेतरत्र । इतरत्र तु हौत्रादिसमाख्यया
होत्रादेरेव । अन्यथा वाक्यभेदापत्तेरिति भावः ॥४४॥

प्रातरनुवाके होतृदर्शनात् ॥४५॥

‘ होतुः प्रातरनुवाकमनुब्रुवत उपशृणुयात् ’ इति प्रातरनुवाके होतृ-
कर्तृकत्वदर्शनादपि न सर्वानुवचनादां मैत्रावरुणस्याधिकारः ॥४५॥

चमसहोमे अध्वर्योः कर्तृत्वाधिकरणम् ॥२२॥

चमसांश्चमसाध्वर्यवः समाख्यानात् ॥४६॥

चमसान् चमसाध्वर्यव एव जुहुयुः । कस्मात् ? चमसेषु आध्वर्यवं
ते कुर्वन्तीति चमसाध्वर्यव इति समाख्यानात्ते प्राप्ता इति ॥४६॥

सि० ॥ अध्वर्युर्वा तन्न्यायत्वात् ॥४७॥

अध्वर्युरेव चमसान् जुहुयात् । न ते । कुतः ? अध्वर्योः इतरकर्म-
प्राप्तिर्येन निरपेक्षसमाख्यानेन तन्न्यायत्वाद्वापि तथा । चमसाध्वर्युसमाख्या
हि अध्वर्युसमाख्यामुपजीव्य प्रवर्तते । अतो न सा उपजीव्य बाधने समर्थेति
भावः ॥४७॥

चमसे चान्यदर्शनात् ॥४८॥

‘ चमसान् चमसाध्वर्यवे प्रयच्छति । तान् म वषट्कर्त्रे हरती’ति
चमसहोमे चमसाध्वर्युभिन्नस्य दर्शनात् यः प्रयच्छति सः होमकर्ता इति
गम्यते ॥४८॥

अशक्तौ ते प्रतीयेरन् ॥४९॥

प्रहादिहोमव्यापृतत्वाद्यदा न शक्नोत्यध्वर्युः होतुम् । तदा चमसा-
ध्वर्यवोऽपि चमसहोमे प्रतीयेरन् । चमसहोमं कुर्युरित्यर्थः ॥४९॥

श्येनवाजपेययोरध्वर्यादिसर्वगणकर्तृकत्वाधिकरणम् ॥२३॥

वेदोपदेशात्पूर्ववद्वेदान्यत्वे यथोपदेशं स्युः ॥५०॥

‘श्येनेनाभिचरन् यजेत्’ इति श्येनयागः सामवेदे समाम्नातः ।
‘वाजपेयेन स्वाराज्यकामो यजेत’ इति च वाजपेयो यजुर्वेदे पठितः । तत्र
वेदोपदेशात्—सामवेदीयौद्गात्रमिति समाख्यानुसारतः, यजुर्वेदीयऽऽध्वर्यवेति
गमाख्यानुसारतश्च, माङ्गैः श्येनवाजपेयौ उद्गातृप्रभृतिना अध्वर्युप्रभृतिना
च पूर्ववत्-पूर्वाधिकरणोक्तोऽऽध्वर्यवसमाख्यायशाच्चमसहोमे अध्वर्युकर्तृकत्ववत्,
वेदान्यत्वे तथैव कार्यं । यथा समाख्या तथैव तत्तद्यागानुष्ठानमिति
भावत् ॥५०॥

सि० ॥ तद्ग्रहणाद्वा सधर्मा स्यात्, अधिकार-

सामर्थ्यात् सहाङ्गैरव्यक्तः शेषे ॥५१॥

श्येनवाजपेयौ ज्योतिष्टोमविकारौ । अतः तद्ग्रहणात्—अतिदेशतः
प्राप्तप्राकृतधर्मग्रहणात् एव, स च स च सधर्मा तत्तद्धर्मसंयुक्तः स्यात् ।
अधिकारसामर्थ्यात्—वल्लवचोदकशास्त्रसामर्थ्यात्, सहाङ्गैः कुर्यादिति हि
श्रूयते । ततः प्रकृततः प्राप्तदीक्षणीयादिवत् तत्तनानर्त्विक्कर्तृकत्वमपि
तत्र प्राप्तम् । तस्मात्—श्येने वाजपेये च प्रकृतिवन्नानाविधाः कर्तारः
स्वस्वधर्मेषु व्यवतिष्ठन्ते इति संमिद्धम् । शेषे—चोदकशास्त्राप्राप्तकर्मणि,
अव्यक्तः—यौगिकशब्दप्रमाणावसर इति भावः ॥५१॥

इति जैमिनिमूत्रवृत्तौ भावबोधिण्यां तृतीयाध्यायस्य सप्तमः पादः ।

॥ श्रीः ॥

अथ तृतीयाध्यायस्याष्टमः पादः ॥

परिक्रयस्य स्वामिकर्मत्वाधिकरणम् ॥१॥

स्वामिकर्म परिक्रयः, कर्मणस्तदर्थत्वात् ॥१॥

‘ ज्योतिष्टोमे द्वादशशतम्, दर्शपूर्णमासयोरन्वाहार्यम् ’ इत्यादिना दक्षिणादानादिरूपः परिक्रयः पठितः । म च स्वामिनो यजमानस्यैव कर्म । कुतः ? कर्मणः तदर्थत्वात्—फलार्थत्वात् । यो हि यत्कर्म करोति तत्फलं तस्येति लोके गृहनिर्माणादौ दृष्टम् । तद्वद्वापि स्वर्गादिफलप्राप्तये यजमानेनैव परिक्रयः कार्यः । किञ्च, परिक्रयणोत्तरकालीनानामृत्विजां तत्कर्तृत्वा-सम्भवान्न तेषां कर्म तत् । अपि तु स्वामिनः एव तत् कर्मेति भावः ॥१॥

वचनादितरेषां स्यात् ॥२॥

‘ य एतामिष्टकामुपदध्यात्स त्रीन् वरान् दद्यात् ’ इति वचनात् इतरेषामृत्विजां क्वचित्स्यात् । किमिव हि वचनं न कुर्यात् । न हि वचनस्याति-भार इति भावः ॥२॥

वपनादिसंस्काराणां याजमानत्वाधिकरणम् ॥२॥

संस्कारास्तु पुरुषसामर्थ्ये यथावेदं

व्यवतिष्ठेरन् ॥३॥

ज्योतिष्टोमे—‘ केशश्मश्रू वपने । नखानि निवृन्तते । स्नाति । ’ इत्यादयः श्रुताः संस्काराः यथावेदं—यस्मिन् वेदे पठितास्तद्वेदीयसमाख्यैव तदितरकर्मवन्नियम्येरन् । अध्वर्युवेदे पठितत्वात् समाख्यानुसारतः ते संस्कारा अध्वर्युणा कार्याः । तथा सति पुरुषस्य—अध्वर्योः सामर्थ्ये—अनुष्ठानयोग्यता-जनने, ते उपयुज्जेरन्निति ॥३॥

सि० ॥ याजमानास्तु, तत्प्रधानत्वात् कर्मवत् ॥४॥

याजमानाः—यजमानस्यैते संस्काराः । न ऋत्विजः । कर्मवत् ।
 यथा प्रधानभूतस्त्यागो यजमानकर्तृकः, संस्कारा अपि तथैव । कुतः ?
 तत्प्रधानत्वात्—फलभोक्तृत्वजनकत्वात्, यजमाननिष्ठं स्वर्गभोक्तृत्वं न
 ऋत्विङ्निष्ठकर्तृत्वयोग्यतावच्छेदकप्रामिद्धम् । किन्तु अष्टौ किकमेव तत्स्वर्गादि-
 फलभोक्तृत्वम् । अतस्तत्रास्ति कथंभावाकाङ्क्षा । तदर्थं एते संस्काराः । प्रकृतै-
 तत्संस्कारसंस्कृतात्मन्येव तत्स्वर्गादिफलभोक्तृत्वं नान्यत्रेति रहस्यम् ॥४॥

व्यपदेशाच्च ॥५॥

‘अंगरीकृषा नाम्नायती’ति परस्मैपदनिर्देशात् अन्यः अध्वर्युः
 यजमानस्य अभ्यञ्जनं करोतीति गम्यते ॥५॥

गुणत्वे तस्य निर्देशः ॥६॥

तस्य—यजनादि संस्कारस्य, निर्देशः **गुणत्वे**—अप्रधानत्वे,
 पर्यवस्यतीत्यर्थः । अत्रापि सावः । कर्म द्विविधम् । गुणकर्म प्रधानकर्मेति
 भेदात् । तत्र येन कर्मणा द्रव्यं संस्कर्तुमिष्यते तद्गुणकर्म वा सन्निपत्त्योपका-
 रकं कर्मेत्युच्यते । येन हि द्रव्यं संस्कर्तुं नेष्यते तत् प्रधानकर्म वा आरादृक्-
 कारकं कर्मेत्युच्यते । तयोर्मध्ये प्रधानकर्तृव्यं ममाख्यया व्यवस्थाप्यते । न गुण-
 कर्म । प्रकृते फलभोक्तृत्वमप्यर्थं तत्तद्विर्काणां पुरुषः संस्कर्तुमिष्टः । अत-
 स्तस्य प्रधानत्वं कर्मणश्च गुणत्वावेति नात्र ममाख्यया नियामिकेति त्यागवत्
 यजमानस्यैवेति वाचनादयः संस्कारा नाध्वर्योरिति बोध्यम् ॥६॥

चोदनां प्रति भावाच्च ॥७॥

‘स्वर्गक्रामो यजेत’ इति चोदनागम्यापूर्वार्थं संस्कारा विधीयन्ते । ते च
 सन्निकृष्टद्रव्ये एव यजमानिष्ठे । न तत्सत्त्वे विप्रकृष्टे नास्मिन् । सन्निकृष्टस्तु
 यजमानोऽत्र । अतो याजमानास्ते संस्कारा इति ॥७॥

अतुल्यत्वादसमानविधानाः स्युः ॥८॥

ऋत्विक्षु कर्मजन्यस्वर्गादिफलभोक्तृत्वाभावेन अतुल्यत्वात् ऋत्विग्यज-
 मानयोः संस्कारास्तुल्यविधाना नैव स्युः । तस्मादपि यजमानस्यैव संस्काराः,

न ऋत्विजामेते संस्कारा इति मिद्धम् । कचित्तु वचनादृत्विजामपि भवन्ती-
त्यन्यदेतत् ॥८॥

तपसो याजमानत्वाधिकरणम् ॥३॥

तपश्च फलसिद्धत्वात् लोकवत् ॥९॥

उद्योतिष्ठोमे—‘ द्रव्यं नाश्नाति, व्यहं नाश्नाती ’ त्यादि तपः श्रुतम् ।
तदपि यजमानसम्बन्धेन । कुतः ? फलसिद्धत्वात्—वापक्षयद्वारा फलभो-
क्तृत्वसिद्ध्यर्थत्वात् । लोकवत्—लोकं कृच्छ्राद्यनुष्ठाने प्रथमं दुःखं पश्चात्सुखं
तद्वत् । तस्माद्वपनादिसंस्कारवत्तत्तपोऽपि यजमानस्यैव ॥९॥

वाक्यशेषश्च तद्वत् ॥१०॥

अमुमेवार्थं वाक्यशेषः सूचयति । तथा हि—‘यदा वै पुरुषे न किञ्च-
नान्तर्भवति । यदास्य कृष्णं चक्षुषो नश्यति । अथ मेघघनम् इति । पीवा-
दीक्षते । कृशो यजते । यदा अनशनं तदा मेघार्हः ’ इति । मेघो हि यज्ञः ।
यज्ञश्च त्यागः । त्यागी च यजमानः । तस्माद्यजमानतपः इति ॥१०॥

वचनादितरेषां स्यात् ॥११॥

यत्र ‘ सर्वे ऋत्विज उपवसन्ती’ति वचनम्, तत्र ऋत्विजामपि
तपः स्यादिति विशेषः ॥११॥

लोहितोष्णीषतादीनां सर्वर्त्विग्धर्मताधिकरणम् ॥४॥

गुणत्वाच्च न वेदेन व्यवस्था स्यात् ॥१२॥

इयेनयागे— ‘ लोहितोष्णीषा लोहितवसना ऋत्विजः प्रचरन्ती’ति
श्रुतम् । तत्र लोहितोष्णीषत्वादर्धर्मस्य गुणत्वात्—ऋत्विक्कर्मस्काररूपत्वात् ,
सामवेदे श्रुतस्यापि औद्गात्रेति समाख्यया व्यवस्था—ऋत्विक्पदसङ्कोचो
नैव स्यात् । अपि तु तदपेक्षया प्रबलेन सन्निधिना सर्वर्त्विजामेव धर्मः
सः । पुरुषप्राधान्यात् । प्रतिप्रधानं गुणावृत्तिरिति न्यायस्यैवात्र प्रवृत्तिरिति
भावः ॥१२॥

वृष्टिकामनाया याजमानताधिकरणम् ॥५॥

तथा कामोऽर्थसंयोगात् ॥१३॥

ज्योतिष्टोमे—‘यदि कामयेत वर्षेत् पर्जन्यः इति नीचैः सदो मिनु-
यात्’ इति श्रुता कामनापि तथा—नपोवत् यजमानस्यैव । न समाह्वयया
यः कामयेत सः मिनुयात् इति योजनया वा अव्ययीः । कुतः ? अर्थेन—
साङ्गयागफलेन यजमानस्य सम्बन्धात्, सर्वं फलं यजमानस्यैवेति । सः
कामोऽपि तस्यैवेति भावः ॥१३॥

व्यपदेशादितरेषां स्यात् ॥१४॥

यत्र तु ‘उद्गाता आत्मने वा यजमानाय वा यं कामं कामयते तमागायती’
त्यादिर्व्यपदेशो-निर्देशोऽस्ति । तत्र इत्येषामृत्विजामपि कामः स्यात् ॥१४॥

आयुर्दादिमन्त्रपाठस्य याजमानत्वाधिकरणम् ॥६॥

मन्त्राश्चाकर्मकरणास्तद्वत् ॥१५॥

‘आयुर्दा अग्ने अस्यायुर्न देही’ त्यादयः ‘अकर्मकरणाः—अनुष्ठेयस्य
क्रियाविशेषस्य अस्मारका, मन्त्रा अपि तद्वत्—कामवत्, याजमाना एवेति
निर्णयः ॥१५॥

विप्रयोगे दर्शनाच्च ॥१६॥

विप्रयोगे—प्रवासे, दर्शनात् । चकारः साधकान्तरसमुच्चायकः ।
‘इहैव सन् तत्र सन्तं त्वा अग्नं’ इति प्रवासे लिङ्गेन विनियोगः श्रूयते । न हि
तत्राध्वर्युरस्ति । अतो यजमानस्यैवेति निश्चये तन्न्यायेन सर्वेऽपीदृशा मन्त्रा
यजमानस्यैवेति सिध्यन्ति ॥१६॥

द्याम्नातस्य उभयप्रयोज्यत्वाधिकरणम् ॥७॥

द्याम्नातेषु उभौ द्याम्नानस्यार्थवत्त्वात् ॥१७॥

दर्शपूर्णमासप्रकरणे—‘सुचौ ब्यूहति वाजस्य मा प्रसवेन’ इत्या-
दयो मन्त्राः द्विवारं—अध्वर्युकाण्डे याजमानकाण्डे च पठिताः । अतस्ते द्वाभ्याम-

ध्वर्युयजमानाभ्यां पठनीयाः । कुतः ? ब्याम्नानस्यार्थवत्त्वायेति । अन्यथा ब्याम्नानस्य वैयर्थ्यं स्यात् । तत्प्रयोजनं तु एतन्मन्त्रस्मारितं पदार्थमनुष्ठा-
स्यामीत्यध्वर्युर्मनुते । अत्र न प्रमादिष्यामीति च यजमान इति ॥१७॥

अभिज्ञस्यैव वाचयितव्यत्वाधिकरणम् ॥८॥

ज्ञाते च वाचनम्, न ह्यविद्वान् विहितोऽस्ति ॥१८॥

वाजपेये—‘ ऋत्तार्यजमानं वाचयती ’ ति श्रुतम् । ‘ आयुर्यज्ञेन कल्पतां प्राणो यज्ञेन कल्पताम् ’ इत्यादयो मन्त्राः ऋतयः । तत्र विदुष्येव यजमाने इदं कल्पतिवाचनं कार्यम् । न अविदुषि । कुतः ? यत अविद्वान् यजमानो न विहितोऽस्ति । अपि तु ‘ अर्थी समर्थो विद्वान् यजेत ’ इति विद्वानेव विहितः । इत्येदं कल्पतिवाचनमदृष्टार्थं भविष्यतीत्यभिप्रायः ॥१८॥

द्वादशद्वन्द्वानामाध्वर्यवत्त्वाधिकरणम् ॥९॥

याजमाने समाख्यानात् कर्माणि याजमानं

स्युः ॥१९॥

दर्शपूर्णमासप्रकरणे इत्थं द्वादशकर्माणि पठितानि—‘ यत्सं चोपावसृजति । उखां चाधिश्रयति । अव च हन्ति । दृषदुपले च समाहन्ति । अधि च वपते । कपालानि चोपदधाति । पुरोडाशं चाधिश्रयति । आज्यं च । स्तम्भयजुश्च हरति अभि च गृह्णाति । वेदिं परिगृह्णाति । पत्नीं च सन्न-
हति । प्रोक्षणीश्चासादयति आज्यं च । तान्येतानि द्वादश द्वन्द्वानि दर्शपूर्ण-
मासयोः ’ इति । इमानि कर्माणि याजमानकाण्डे समाम्नातानीति तत्समाख्या-
वशात् यजमानकर्तृकाण्येवैतानीति प्राप्ते आह निर्णयम्—॥१९॥

सि० ॥ अध्वर्युर्वा तदर्थो हि, न्यायपूर्वं समाख्या-
नम् ॥२०॥

एतानि कर्माणि अध्वर्युरेव कुर्यात् । न यजमानः । कुतः ? तदर्थ-
मेव तेन अध्वर्युः क्रीतः । किञ्च, अवान्तरमिदं याजमानकाण्डम् । महाका-

ण्डन्तु आध्वर्यवमेव । तत्रैवैते वत्सापाकरणादयो धर्माः पठिताः । तस्मादध्व-
र्युरेव तान् पदार्थान् कुर्यात् । याजमानकाण्डे तु परिगणनया तेषां द्वन्द्वता-
सम्पादनमेव समाम्नातम् । अनुष्ठानप्रकारस्तु नोपदिष्टः । इति यजमानस्ता-
मानुपूर्वीमनुमन्वाय अध्वर्युर्कर्तृकतदनुष्ठाने अप्रमत्तमनुमन्वातुं शक्नोति ।
ननु, व्याप्यया अत एव निरवकाशया याजमानसमाख्यया व्यापकाऽऽध्वर्यव-
समाख्याप्राप्तमध्वर्युर्कर्तृकत्वं बाध्यतेति चेन्न । यतो न्यायपूर्व-न्यायाविरुद्धं;
समाख्यानमेव वस्तूनि प्रापयति । प्रकृतं तु 'अङ्गगुणविरोधे च तादर्थात्'
इति द्वादशाध्यायस्य द्वितीयपादस्थनवमधिकरणोक्तन्यायाविरोधात् न त्वदी-
प्सितासिद्धिर्जायत इति भावः ॥२०॥

होतुराध्वर्यवकरणमन्त्रानुष्ठातृत्वाधिकरणम् ॥१०॥

**विप्रतिषेधे करणं, समवायविशेषादितरमन्यस्तेषां
यतो विशेषः स्यात् ॥२१॥**

अशेषयज्ञप्रकृतौ ज्योतिष्टोमे अग्नीषोमीयपशौ--'परिवीरसि' इति
मन्त्रेणाध्वर्युः रशनया यूगस्य परिव्याणं करोति । तत्क्रियमाणं परिव्याणं
'युवा सुवासा' इति मन्त्रेण होता अनुवर्तते । तौ द्वार्यापि मन्त्रौ विकृतौ
कुण्डपायिनामयने अतिदेशेन 'प्रकृतिवद्विकृतिः कर्तव्येत्यनेन प्राप्तौ । तत्र
'यो होता सोऽध्वर्युः' इति होतारि अध्वर्युत्वस्य विधानात् होत्रैव अध्वर्यु-
कार्यं परिव्याणं कर्तव्यम् । परिवीरसीति मन्त्रेण युवासुवासेति मन्त्रेण च
स्वीयमनुवदनमपि विधेयम् । किन्तु तदुभयमकेन युगपत् कर्तुमशक्यमेवेति
विप्रतिषेधे असम्भवादन्वतरस्मिन् कर्तव्ये अध्वर्युकार्यं परिवीरसीनि मन्त्र-
करणकं यूगपरिव्याणमेव होत्रा विधेयम् । कुतः ? समवायविशेषात्--यो
होता सोऽध्वर्युरिति प्रत्यक्षवचनविहिताध्वर्युत्वसम्बन्धाविशेषात् । आनुमानि-
कातिदेशशास्त्रप्राप्तहोतृत्वसम्बन्धापेक्षया तस्य प्रबलत्वात् । किञ्च, सिद्धान्ते
आनुमानिकशास्त्रस्य न सर्वथा बाधः । किन्तु अन्य होतृगणान्तर्गतस्त-
त्समीपस्थः द्वितीयः अच्छावाकादिभ्यो विशिष्टो मैत्रावरुणः इतरमानुमानि-

कवाक्यप्राप्तं युवा सुवासेति मन्त्रं पठेत् । सत्येवं न किमप्यसामञ्जस्यमिति भावः ॥२१॥

प्रेषप्रेषार्थयोः पृथकर्तृकत्वाधिकरणम् ॥११॥

प्रेषे च पराधिकांरात् ॥२२॥

दर्शपूर्णमासे— ' प्रोक्षणीरासादय । इध्मा बर्हिर्हपसादय । सुचः संमृद्धि । पत्नीं संनह्याज्येनोदेही ' इति प्रेषः श्रूयते । तत्र प्रेषकर्ता तदर्थकर्तुः पृथक्—अन्य एव स्यात् । कुतः ? पराधिकांरात्—परविषयत्वं मध्यमपुरुष-घटितमेवेत्यव्यभिचारिनियमसिद्धत्वात्तस्येत्यर्थः ॥२२॥

प्रेषप्रेषार्थयोः यथाक्रममाध्वर्यवाऽऽग्नीध्रताधिकरणम् ॥१२॥

अध्वर्युस्तथा लिङ्गदर्शनात् ॥२३॥

एवं प्रेषतदर्थयोः कर्तृभेदे सिद्धे प्रेषार्थकर्ता अध्वर्युरेव स्यात् । नाऽऽग्नीध्रः । कुतः ? तथा लिङ्गदर्शनात्—'वज्रो वै स्फ्यः तिर्यचं धारयेत् यदन्वचं धारयेत् वज्रेणाध्वर्युं क्षिपति इति ' इत्य हस्ते स्फ्यः स प्रेषकर्तेति गम्यते ॥२३॥

सि० ॥ गौणो वा, कर्मसामान्यात् ॥२४॥

गौणो वा—प्रेषार्थकर्तारि आग्नीध्रे अध्वर्युशब्दो गौणः । यजुर्वेद-विहितप्रेषार्थकर्तृत्वात् प्रेषे अध्वर्योः साक्षात्कर्तृत्वम् । तत्कर्तृकप्रेषप्रेरिताऽऽग्नीध्रकृतप्रेषार्थे च प्रयोजककर्तृत्वमिति कर्मसामान्यकर्तृत्वमाध्वर्यवसमाख्या-प्राप्तमबाधितम् । इति कर्मसामान्यात्—प्रयोजककर्तृत्वेनोभयसाधारणकर्तृत्व-द्योतकाऽऽध्वर्यवसमाख्योपपत्तेः, अध्वर्युः प्रेषकर्ता, आग्नीध्रश्च प्रेषार्थकर्तेति सिध्यतीति भावः ॥२४॥

करणमन्त्रेषु स्वामिफलस्य आशासितव्यत्वाधिकरणम् ॥१३॥

ऋत्विक्फलं करणेष्वर्थवत्त्वात् ॥२५॥

दर्शपूर्णमासप्रकरणे आहवनीयाग्नेराधानकाले तत्करणभूतो ' ममाग्ने वर्चो विहवेष्वास्तु ' इत्यादिर्मन्त्रः अध्वर्युणा पठ्यते । तेन मन्त्रेण प्रार्थ्यमानं फलमपि ऋत्विजः—अध्वर्योरेव वाच्यम् । न स्वामिनः । कुतः ? करणेषु-मन्त्रेषु,

अर्थवत्त्वात्-मम इत्यस्य शक्त्या अर्थवत्त्वात् । अन्यथा लक्षणाप्रसङ्गः ।
किञ्च, 'अहं वर्चस्वी भूयासम्' इत्युत्तरत्राध्वर्योर्वचनं दृश्यते । ततोऽप्य-
ध्वर्योः फलमिति चेत्—॥२५॥

सि०॥ स्वामिनो वा, तदर्थत्वात् ॥२६॥

स्वामिनो वा—यजमानस्यैव, तन्ममेति वचनं तदुक्तं फलं च ।
कुतः ? कर्मणः **तदर्थत्वात्**—यजमानार्थत्वात् । यजमानार्थं हि साङ्गमिदं
कर्म ऋत्विग्भिः क्रियते, नात्मार्थम् । ते तु दक्षिणया कृतार्थाः ।
'दर्शपूर्णमासाभ्यां स्वर्गकामो यजेत' इत्यत्र आत्मनेपदश्रुत्या च साङ्गप्रधानज-
न्यफलस्य यजमानगामित्वं प्रतीयते । तस्मात्—यजमानस्यैव तत्फलम् ।
नाध्वर्योरिति सिद्धम् ॥२६॥

लिङ्गदर्शनाच्च ॥२७॥

'यां काञ्चन यज्ञे ऋत्विज आशिषमाशासते यजमानस्यैव तत्' इति
लिङ्गदर्शनादपि स्वामिन एव फलमित्यायाति ॥२७॥

करणमन्त्रेषु कर्मार्थफलस्य ऋत्विग्धर्मताधिकरणम् ॥१४॥

कर्मार्थं तु फलं तेषां स्वामिनं प्रत्यर्थवत्त्वात् ॥२८॥

कचिदृत्विजामपि फलं यजमानः इच्छतीत्याह—**कर्मार्थमिति** । 'अग्ना-
विष्णू मावक्रामिषं विजिह्वायां मा मा सन्तापम्' इति । अत्र सन्तापाभाव-
रूपं तेषाम्—ऋत्विजां, फलं **कर्मार्थं**—यजमानकर्मसिद्ध्यर्थमपि स्वामिनं प्रति
परम्परया अर्थवत्त्वात् न ऋत्विगर्थत्वं हीयते । ततः ऋत्विक्फलमेव तत् ॥२८॥

व्यपदेशाच्च ॥२९॥

कचित् **व्यपदेशात्**—निर्देशात्, ऋत्विजां फलम् । यथा उपरवेषु
अध्वर्युयजमानयोर्बाहुप्रवेशकाले 'किमत्र ? । भद्रम् । तन्नौ सह' इति निर्दे-
शात् अध्वर्योरपि फलं प्रसिध्यति ॥२९॥

द्रव्यसंस्कारस्य अङ्गप्रधानार्थत्वाधिकरणम् ॥१५॥

द्रव्यसंस्कारः प्रकरणाविशेषात् सर्वकर्मणाम् ॥३०॥

ब्रीह्यादिद्रव्यस्य बर्हिषश्च संस्काराः सर्वकर्मणामङ्गप्रधानार्था इत्यर्थः ।
कुतः ? प्रकरणाविशेषात्—उभयत्र समानत्वादिति । प्राक् सिद्धमपीदं
उत्तराधिकरणविवक्षया पुनरुक्तम् ॥३०॥

अपूर्वप्राकृतधर्माणां विकृतावसम्बन्धाधिकरणम् ॥१६॥

निर्देशात्तु विकृतावपूर्वस्यानधिकारः ॥३१॥

ज्योतिष्टोमे—‘ यो दीक्षितो यदग्नीषोमीयं पशुमालभते ’ इत्यस्ति
अग्नीषोमः । तत्र ‘ बर्हिषा यूपावटमवस्तृणाती’ति श्रुतम् । तत्र विकृतौ
स्तरणसाधनबर्हिधर्मा लवनादयो न कार्याः । कुतः ? निर्देशात्—प्रकृतौ
बर्हिषः कार्यस्य—‘ बर्हिषा वेदिं स्तृणाती’ति स्तरणकार्यस्य निर्देशात् ।
विकृतौ तु अपूर्वस्य प्रकृतिकार्यरहितस्य यूपावटस्तरणसाधनस्य बर्हिषो
नाधिकारः । नोद्देश्यत्वम् । धर्माणां स्वकार्यद्वारैव प्रकृतितः प्राप्तिरिति
भावः ॥३१॥

पवित्रादेः परिभोजनीयबर्हिषा कर्तव्यत्वाधिकरणम् ॥१७॥

विरोधे च श्रुतिविरोधादव्यक्तः शेषः ॥३२॥

दर्शपूर्णमासयोः—‘ समावप्राच्छिन्नाग्रौ दर्मौ प्रादेशमात्रौ पवित्रे
करोति ’ इत्याम्नातम् । तत्र ‘ बर्हिषा वेदिं स्तृणाती’ति लवनादिसंस्कारसंस्कृ-
तस्य बर्हिषः वेदिस्तरणे धिनियोजकश्रुतिविरोधात्, विरोधे संस्कृतबर्हिषा
पवित्रादिकरणासम्भवे शेषः—पवित्रादिः, अव्यक्तः—असंस्कृतः—संस्काररहि-
तपरिभोजनीयनामकदर्भैः कार्य इत्यर्थः ॥३२॥

प्राकृतपुरोडाशशकलस्य निधानाधिकरणम् ॥१८॥

अपनयस्त्वेकदेशस्य विद्यमानसंयोगात् ॥३३॥

ज्योतिष्टोमे—‘ पुरोडाशशकलमैन्द्रवायवस्य पात्रे निदधाती’ति श्रूयते ।
तत्रेदं निदधानं प्रकृतसवनीयपुरोडाशैकदेशभूतस्य शकलस्यैव । न तदन्य-
पुरोडाशशकलस्य । कुतः ? विद्यमानस्य—क्लृप्तस्य, संयोगात्—विधिना

साकं सम्बन्धादित्यर्थः । पुरोडाशशकलमिति द्वितीयाश्रुत्या अवशिष्टपुरो-
डाशसंस्कारप्रतीतेः कृत्स्नस्यैव शकलं नान्यस्येति भावः ॥३३॥

काम्येष्टिषु उपांशुत्वधर्मस्य प्रधानार्थत्वाधिकरणम् ॥१९॥

विकृतौ सर्वार्थः शेषः प्रकृतिवत् ॥३४॥

काम्येष्टीः प्रकृत्यर्थं श्रूयते- 'यज्ञायर्वणं वै काम्या इष्टयस्ता उपांशु
यष्टव्याः' इति । विकृतौ-विकृतीष्टिषु श्रूयमाणः शेषः-उपांशुत्वधर्मः,
सर्वार्थः-अङ्गप्रधानोभयार्थः । न केवलं प्रधानार्थः । प्रकृतिवत् । यथा
प्रकृतौ दर्शपूर्णमासे र्वाधर्मा र्वाधर्मा आज्यधर्माश्च अङ्गप्रधानार्थाः, तद्वद्वि-
कृतावपीति भावः ॥३४॥

सि० ॥ मुख्यार्थो वा, अङ्गस्याचोदितत्वात् ॥३५॥

मुख्यार्थो वा-केवलप्रधानार्थं पुरोपांशुत्वधर्मः । नाङ्गयागार्थः ।
कुतः ? अङ्गस्य विकृतावचोदितत्वात् । ता इति सर्वनाम्ना काम्येष्टयः परामृ-
श्यन्ते । तासां मन्त्रिधौ च नाङ्गपाठः । अतो नाङ्गपरामर्शः । यस्य परामर्श-
स्तत्रैवोपांशुत्वम् । किञ्च, काम्यत्वमेवात्र नियामकम् । तच्च प्रधान-
यागस्यैव । नाङ्गानाम् । तेषां तु करणार्थत्वेन फले साक्षात्सम्बन्धो नास्ति ।
अतः साक्षात्फलसाधने प्रधाने एव उपांशुत्वम् । अङ्गानां तु तत्तद्वेदानुसारेण
स्वरविशेषो बोध्यः ॥३५॥

श्येनाङ्गानां दत्तिनवनीताज्यत्वाधिकरणम् ॥२०॥

सन्निधानविशेषादसम्भवे तदङ्गानाम् ॥३६॥

श्येने 'दत्तिनवनीतमाज्यं भवती'ति श्रूयते । दत्तौ-चर्मपुटके,
निहितं नवनीतं तस्यैवमतमाज्यमिति उदर्थः । अत्र श्येनस्य सोमयागविका-
स्त्वेनातिदेशशास्त्रप्राप्तसामद्रव्येण प्रशान्तद्रव्याकाङ्क्षत्वात्, अपूर्वगुणविशेष-
विशिष्टाज्यविधाने गौरवाच्च तस्मिन् तद्विधानासम्भवेन आज्यपदसंनिधान-
विशेषात् येषु तदङ्गेषु आज्यमस्ति तदनुद्य तत्रोक्तगुणविधाने लाघवात् श्येना-
ङ्गेषु तादृशमाज्यं स्यादिति भावः ॥३६॥

आधानेऽपि तथेति चेत् ॥३७॥

नन्वेवञ्चेत्, आधाने पवमानेष्ट्यां च तादृशमाज्यं प्राप्नुयात् ।
कुतः ? तस्य तस्याश्च अग्निद्वारा श्येनाङ्गादिनि चेत्—॥३७॥

नाप्रकरणत्वात् अङ्गस्यातन्निमित्तत्वात् ॥३८॥

न—आधाने पवमानेष्ट्यां वा नोक्तमाज्यं प्राप्नोति । कुतः ? तयोः
श्येनप्रकरणे पाठाभावेन असन्निहितत्वात् । अङ्गस्य—आधानपवमानेष्ट्योः
अतन्निमित्तत्वात्—श्येनोद्देश्यकत्वाभावादित्यर्थः ॥३८॥

सर्वेषामेव श्येनाङ्गानां दृतिनवनीताज्यत्वाधिकरणम् ॥२१॥

तत्काले लिङ्गदर्शनात् ॥३९॥

तत्काल इति । दृतिनवनीताज्यं श्येनाङ्गेष्विति स्थितम् । तच्च सुत्या-
कालीनेषु सवनीयपशुतत्पुरोडाशात्मकेष्वङ्गेष्वेव ज्ञेयम् । नान्यकालीनेषु
दीक्षणीयाद्यङ्गेषु । कुतः ? लिङ्गदर्शनात्—तद्विप्रतिपन्नमाज्यं सुत्याका-
लीनाङ्गमात्रगम, सोमविकृतिधर्मत्वात् पशुमहिल्यवदिति अनुमानसम्भवात् ।
यथा सोमविकृतिविशेषे साद्यन्त्रे क्रतो 'मह पशूनालभते' इति श्रुतं
साहित्यं सुत्याकालीनसवनीयपशौ स्थितं तद्वत्प्रकृतमाज्यमपि सुत्याकालीनाङ्ग-
सम्बद्धमेवेति भावः ॥३९॥

सि०॥ सर्वेषां वा, अविशेषात् ॥४०॥

सर्वेषामेवाङ्गानां साधनं तदाज्यं, नाङ्गविशेषाणाम् । कुतः ?
अविशेषात्—विशेषशास्त्राभावात् । श्रूयमाणस्याज्यपदस्य सुत्याकालीनप-
रत्वेन सङ्कोचनं तु निष्प्रमाणकमिति भावः ॥४०॥

न्यायोक्ते लिङ्गदर्शनम् ॥४१॥

'यदाज्यं तद्दृतिनवनीतम्' इति वाक्येनोक्तं ऽर्थे तद्विरुद्धं लिङ्गदर्श-
नम्—अनुमानं, कालात्ययापदिष्टम् । अप्रमाणमित्यर्थः ॥४१॥

सवनीयानां मांसमयत्वाधिकरणम् ॥२२॥

मांसं तु सवनीयानां चोदनाविशेषात् ॥४२॥

षट्त्रिंशत्संवत्सरसाध्यं शाक्यानामयनम् । तत्रेत्थं श्रूयते--‘ संस्थिते संस्थिते अहनि गृहपतिर्मृगयां याति । स तत्र यान् मृगान् हन्ति, तेषां तरसाः सवनीयाः पुरोडाशा भवन्ति ’ इति । तत्र ये सवनीयास्ते तरसा इति संनिध्यनुगृहीतेन वाक्येन मांसत्वं सवनीयपुरोडाशेष्वेव ज्ञेयम् । न सर्वेषु पुरोडाशेष्विति ॥४२॥

भक्तिरसन्निधावन्याय्येति चेत् ॥४३॥

पुरोडाशपदस्य विशेषे सवनीयपुरोडाशे वृत्तिं स्वीकृत्य सवनीयस्यैव तरसत्वमभिहितं चेत्—धानादिषु तस्मत्त्वं न स्यात् । तस्य तदवाचकत्वात् । भक्तिः—लक्षणा, अन्याय्या । सम्भवति मुक्त्येऽर्थे इति चेत्—॥४३॥

स्यात् प्रकृतिलिङ्गत्वात् वैराजवत् ॥४४॥

प्रकृतौ ज्योतिष्टोमे सन्निहितधान्यादिष्वयं पुरोडाशशब्दो भाक्तो दृष्टः । अत्र विकृतावपि चोदकेन तथैव प्राप्तः । सवनीयशब्देन च धानादीनां सन्निहितत्वात्तेष्वपि भाक्त एव स्यात् । प्रकृतिलिङ्गत्वात्—सामशब्देन प्रकृतिलिङ्गेन विकृतौ वैराजपृष्ठप्रहणवदित्यर्थः ॥४४॥

इति पूर्वमीमांसासूत्रवृत्तौ भावबोधिन्यां तृतीयाध्यायस्याष्टमः पादः ॥

सम्पूर्णश्च तृतीयोऽध्यायः ॥३॥

॥ श्रीः ॥

॥ श्रीः ॥

अथ चतुर्थाध्यायस्य प्रथमः पादः ॥

तत्रादौ क्रत्वर्थपुरुषार्थविचारप्रतिज्ञाधिकरणम् ॥१॥

अथातः क्रत्वर्थपुरुषार्थयोजिज्ञासा ॥१॥

अथ—तृतीयाध्याये श्रुतिलिङ्गादिभिरङ्गत्वबोधकप्रमाणैः कः शेषः ? कश्च शेषी ? इति शेषशेषिभावानिरूपणानन्तरम्, अतः—तस्य वक्ष्यमाणार्थ-निरूपणे कारणतया हेतुहेतुमद्भावसङ्गतेः कः क्रतुशेषः ? कश्च पुरुषशेषः ? इति क्रत्वर्थपुरुषार्थविषयिणी जिज्ञासा—तत्प्रयोज्यविचारः, क्रियत इत्यर्थः ॥१॥

क्रत्वर्थपुरुषार्थयोर्लक्षणाधिकरणम् ॥२॥

यस्मिन् प्रीतिः पुरुषस्य तस्य लिप्साऽर्थलक्षणाऽ-
विभक्तत्वात् ॥२॥

यस्मिन् पदार्थे कृते पुरुषस्य प्रीतिः—सुखविशेषो भवति । स पुरुषार्थः । यतस्तस्य लिप्सा—इच्छा, अर्थलक्षणा—अर्थतः शास्त्रमन्तरेण स्वयमेव लक्षणमुत्पत्तिर्यस्या एतादृशी सा । कुतः ? अविभक्तत्वात्—तादृशे-च्छाविषयस्य फलेन सह यः साध्यसाधनभावः तस्याव्यभिचारात्—अभावा-भावादिति । तथा च शास्त्रजन्यज्ञानाजन्येच्छाविषयसाधनत्वं पुरुषार्थत्वमिति तस्य लक्षणं पर्यवस्यति । अस्ति चेदं लक्षणं स्वर्गादिसुखसाधनयागादौ । स्वर्गादीच्छायाः शास्त्रजन्यज्ञानाजन्यत्वेन तादृशेच्छाविषयस्वर्गादिसाधनत्वस्य यागादौ प्रमाणसिद्धत्वात् । एतल्लक्षणलक्षितविपरीतो यः स क्रत्वर्थ इति तस्यापि लक्षणमर्थात्सिध्यतीति बोध्यम् । इदं सौत्रं पुरुषार्थलक्षणं गोदोहन-द्रव्यार्जननियमादिष्वप्यस्तीति तेऽपि पुरुषार्था एवेत्यवगन्तव्यम् ॥२॥

प्रजापतिव्रतानां पुरुषार्थताधिकरणम् ॥३॥

तदुत्सर्गे कर्मणि पुरुषार्थाय शास्त्रस्यानति-
शङ्क्यत्वान्न च द्रव्यं चिकीर्ष्यते तेनार्थे-
नाभिसम्बन्धात् क्रियायां पुरुषश्रुतिः ॥३॥

किमपि प्रकरणमतनारम्भ 'अथ तस्य व्रतम्' इत्युपक्रम्य 'नेक्षेतो-
द्यन्तमादित्यं नास्तं यन्तं कदाचन' इत्यादिना वाक्यजातान् प्रजापतिव्रता-
न्यभिधीयन्ते। तानि कर्मणि-एतद्वाक्यजातविहितकर्मणि तदुत्सर्गेऽपि प्रतिरेतु-
पलब्धार्थापि द्रव्याजगत्तु पुरुषार्थाय-पुरुषार्थानि, भवेयुः। कुतः ?
शास्त्रस्य-प्रकृतवचनस्य, अनतिशङ्क्यत्वात्-वैयर्थ्यप्रसङ्गात्तर्केण निराकर्तुम-
शक्यत्वात्। अनारम्भपाठेन तेन वाक्येन क्रत्वङ्गभूतं द्रव्यं संस्कर्तुं नेष्यते।
अत अर्थेन-पुरुषार्थेन फलेनाभिसम्बन्धात्, क्रियायां पुरुषश्रुतिः-पुरुषस्य
कर्तृत्वात्मना क्रियाङ्गत्वेनाप्राधान्याच्च पुरुषार्थान्येवेमानि प्रजापतिव्रतानि न
कृत्वर्थानीति सिद्धम् ॥३॥

शङ्का—अविशेषात्तु शास्त्रस्य यथाश्रुति
फलानि स्युः ॥४॥

एवं चेत्—'समिधो यजति, तनूनपातं यजता' त्यादिशास्त्रस्य
'नेक्षेतोद्यन्तमादित्य'मित्यस्य च अविशेषात्—कर्तृत्वेनोक्तकर्मण्यङ्गत्वेनान्व-
यसम्भवात्, यथाश्रुति—'यन् वा एतदज्ञस्य क्रियते यमं यजमानस्य'
'एतावता हैनसा वियुक्तो भवती'ति तत्तद्विधिसन्निधौ श्रूयमाणार्थवादोक्ता-
नि फलानि स्युः। अतः समिधो यजतीत्यादीन्यपि कर्मणि प्रजापतिव्रतव-
त्पुरुषार्थानि भवेयुरिति ॥४॥

अपि वा कारणाग्रहणे तदर्थमर्थस्यानभि-
सम्बन्धात् ॥५॥

अपि वेति शङ्काव्यावृत्तिः। अङ्गत्वबोधकश्रुतिलिङ्गादिप्रमाणानां
मध्ये कस्यापि कारणस्य-शेषत्वादेदं फलनाणस्य, अग्रहणे-अनुपलम्भे सति,

तदर्थं—पुरुषार्थं, नेक्षेतोद्यतमादित्यमिति विहितं कर्मेति स्थितम् । अर्थस्य-
पुरुषार्थस्य तस्य कर्मणः, अनारम्भाधीतत्वेन केनापि कर्मणा अभिसम्बन्धा-
भावात्—एकाधिकारपठितत्वरूपसम्बन्धाभावात्, प्रकरणादिप्रमाणेन फलव-
द्यागशेषतां गतेभ्य आरम्भपकारकेभ्यः समिधादिभ्योऽस्ति महद्वैलक्षण्यमिति
भावः ॥५॥

तथा च लोकभूतेषु ॥६॥

लोकभूतेषु—जनसामान्येष्वपि ‘स्नानं कुरु, पाकं कुरु’ इत्युक्ते
स्नानं पाकार्थमिति जानाति । केवलं स्नानं कुर्वित्युक्ते तु स्वतन्त्रफलकमेव
तज्जानातीत्येतादृशोऽनुभवोऽस्ति । तस्मात्प्रजापतिव्रतानि पुरुषार्थानि । न
समिधादीनि तथा । अपि तु कर्माङ्गानि तानीत्यवगन्तव्यम् ॥६॥

यज्ञायुधानामनुवादत्वाधिकरणम् ॥४॥

द्रव्याणि त्वविशेषेणानर्थक्यात्प्रदीयेरन् ॥७॥

दर्शपूर्णमासप्रकरणे—‘स्फ्यश्च कपालानि च अग्निहोत्रहवणी च शूर्पे
च कृष्णाजिनं च शम्या च उल्लूखलं च मुसलं च दृषच्चोपला चैतानि
वै दश यज्ञायुधानि’ इति श्रुतम् । अस्मिन् वाक्ये श्रुतानि स्फ्यादिद्रव्याणि
अविशेषेण श्रुतान्यपि प्रकरणप्रमाणेन प्रधानयागीयदेवतोद्देशेन प्रदीयेरन्—
त्यज्येरन् । कुतः ? अनुवादत्वे आनर्थक्यात्—अप्रवृत्तिकारत्वेन वाक्यवैयर्थ्या-
पातात् । यज्ञायुधानीति यज्ञशब्दस्य प्रधाने रूढत्वाच्च प्रधानाङ्गत्वेन
विधिरयमिति भावः ॥७॥

सि०॥ स्वेन त्वर्थेन सम्बन्धो द्रव्याणां पृथगर्थत्वात्,
तस्मात् यथाश्रुति स्युः ॥८॥

तुना पूर्वोक्तिव्यावृत्तिः । न विधिः । अपि त्वनुवादः । प्राप्तत्वात् ।
“स्फ्येनोद्धन्ति । कपालेषु श्रपयति । अग्निहोत्रहवण्यां निर्वपति । शूर्पेण
विविनाक्ति । कृष्णाजिनमधस्तादुल्लूखलस्यावस्तृणाति । शम्यया दृषदमुपदधानि’

प्रोक्षिताभ्यामुद्धखलमुसलाभ्यामवहन्ति । प्रोक्षिताभ्यां दृषदुपलाभ्यां पिनष्टि ”
इत्येवं स्वेन स्वेन वाक्यप्रमाणेन उद्भननादिषु पदार्थेषु प्राप्तान्येव तानि
द्रव्याणीत्यनुवादः सः । न विधिः । लक्षणया यज्ञसाधनवाची यज्ञायुधशब्द
अनुवादत्वे समञ्जसः इति पृथगर्थत्वात्--पृथक् पृथक् कार्यश्रवणात्, यथा
श्रुतिविहितेनार्थेन तानि सम्बद्धानि स्युः । तस्माद्यज्ञायुधवाक्यमनुवादकमेवेति
सिद्धम् ॥८॥

चोद्यन्ते चार्थकर्मसु ॥९॥

‘ आहिताग्निमग्निभिः पात्रैश्च दहन्ती’ति पात्रप्रतिपत्तिकर्मणि यज्ञ-
पात्राणि विधीयन्ते इति नानुवादो व्यर्थः । होमार्थविधिपक्षे श्रुता प्रतिपत्ति-
रनुपपन्ना स्यादतोऽप्यनुवादः ॥९॥

लिङ्गदर्शनाच्च ॥१०॥

‘ चतुर्दश पौर्णमास्यामाहुतयो हूयन्ते, त्रयोदश अमावास्यायाम् ’ इति
सङ्ख्याश्रयणरूपलिङ्गदर्शनादपि न विधिः । किन्त्वनुवाद एवेति सिध्यति ।
अन्यथा दशद्रव्यैराहुतिवृद्धौ तल्लिङ्गदर्शनं विरुध्येतेति भावः ॥१०॥

पञ्चैकत्वविवक्षाधिकरणम् ॥५॥

तत्रैकत्वमयज्ञाङ्गमर्थस्य गुणभूतत्वात् ॥११॥

ज्योतिष्टोमे ‘ यो दीक्षितो यदग्निष्टोमीयं पशुमालभते ’ इत्यग्नीषोमीयः
पशुः श्रुतः । तत्र पशुपदोत्तरं प्रत्ययवाच्यमेकत्वं सङ्ख्यामात्रम् अयज्ञाङ्गं--
यज्ञस्याङ्गं यागान्वितं न भवति । कुतः ? अर्थस्य--स्वप्रकृत्यर्थपशोः,
गुणभूतत्वात्--विशेषणत्वात्, यद्यपि पशुद्वारा यज्ञाङ्गं स्यात् तत्तु वाक्येन
श्रुत्या च पञ्चगम् । श्रुतिश्च वाक्याद्वलीयसी । पञ्चैकत्वस्याविवक्षितत्वेऽपि
न बाधकं किञ्चित् । अतोऽविवक्षितं तदेकत्वमिति ॥११॥

एकश्रुतित्वाच्च ॥१२॥

‘ यदि सोममपहरेयुरेकाङ्गां दद्यात् ’ इति वचने एकपद-
श्रवणात् यदि पशुगतैकत्वादिसङ्ख्या विवक्षिता, तदा गां दद्यादित्येकवचने-
नैवैकत्वप्राप्तौ एकामिति पदं व्यर्थं स्यात् । तस्मादेकश्रुतित्वादपि पञ्चाद्यङ्ग-
मेकत्वादिकमाविवक्षितमिति भावः ॥१२॥

प्रतीयत इति चेत् ॥ १३ ॥

अविवक्षिता सङ्ख्येत्यत्राक्षेपः । तथाहि पशुमानयेत्युक्ते एक एवाऽऽ-
नीयते । न द्वौ । बहवो वा । अतः प्रतीयते आख्यातार्थस्याङ्गत्वेन सङ्ख्या ।
यश्च प्रतीयते स शब्दार्थः । न च शब्दाङ्गायमानं विना कारणमविवक्षित-
मिति वक्तुं युक्तमिति चेत्—॥१३॥

न, अशब्दम् तत्प्रमाणत्वात्पूर्ववत् ॥१४॥

यत् प्रतीयते तत् शाब्दमिति न । अपि तु भ्रमात्तथा प्रतीतिः ।
अशब्दमेव तथा प्रत्ययनम् । कुतः ? तत्प्रमाणत्वात्—एकपदश्रुत्यात्मकप्रमाण-
गर्भवाक्यगम्यत्वात्, पूर्ववत्—पथा पूर्वो धावतीति श्रुते अपरं विना पूर्वस्यास-
म्भवात् अपरोऽप्यस्तीत्यशब्दं प्रत्ययनं तद्वदिदमपीति भावः ॥१४॥

सि० ॥ शब्दवत्तूपलभ्यते तदागमे हि तत् दृश्यते तस्य ज्ञानं यथान्येषाम् ॥१५॥

तुना पक्षो व्यावर्त्यते । शब्दवत्—एकत्वसङ्ख्यागोचरं ज्ञानं जन्यता-
सम्बन्धेन शब्दविशिष्टमनुभूयते । सङ्ख्याविषयको बोधः शाब्द एवेत्यर्थः ।
यतः तदागमे—एकवचनश्रवणे, एकत्वस्य ज्ञानमनुभूयते लोकैः, द्विवचन-
श्रवणे द्वित्वस्य, बहुवचनश्रवणे च बहुत्वस्य । अतो यत्पदश्रवणे यद्विषयकं
स्मरणं तद्विषयको बोध उक्तसम्बन्धेन शाब्द एषेति भावः । यथा अन्येषां—
गवाश्वादिशब्दजन्यबोधानां, शाब्दत्वं तथात्रापीति ज्ञेयम् । तथा च स्वाश्रय-
करणकत्वसम्बन्धेन फलवद्यागान्वितत्वात्तदङ्गमेकत्वं विवक्षितमेवेति तात्पर्यम् ।
एकत्वस्वरूपेणोपस्थितघटाद्येकत्वव्यावृत्त्या कृतार्था सा एकामिति पदश्रुतिर्न
वाक्यविनियोगस्य बाधिकेति तत्परिहारोऽवगन्तव्यः ॥१५॥

तद्वच्च लिङ्गदर्शनम् ॥१६॥

‘तत्राग्निद्वारगो दशम’ इति निर्णीतानुरूपं लिङ्गदर्शनमपि त्रिविवि-
वक्ष्यामिमेतदर्थेन । नान्यथेव्यन्ति मङ्गल्याया विवक्षितत्वम् ॥१६॥

लिङ्गस्य विवक्षाधिकरणम् ॥६॥

तथा च लिङ्गम् ॥१७॥

यथा मङ्गल्याविवक्षिता तथा समानश्रुतकं पुंस्त्वादिलिङ्गमपि विव-
क्षितमेवेति बोध्यम् ॥१७॥

आश्रयिणामदृष्टार्थताधिकरणम् ॥७॥

सि० ॥ आश्रयिष्व विशेषेण भावोऽर्थः प्रतीयेत ॥१८॥

आश्रयिषु-अनेन मस्कारद्वारा परकीयद्रव्यदेवताश्रयत्सु उत्तमप्रयाज-
पशुपुरोडाशस्मिन्कृत्वापे, अविशेषेण-यजति--ददाति--जुहोतीत्यादिभिर-
पूर्वप्रयोजनैर्वैलक्षण्याभावादेतुना, भावोऽर्थः-अपूर्व, प्रतीयेत-कल्प्येतेत्यर्थः ।
यागो नाम मन्योच्चारणपूर्वकार्म्याधिकरणकद्रव्यमयोगकालीनदेवतोद्देशेन द्रव्य-
त्यागः । तत्र मन्योच्चारणस्य देवतास्मरण, हविःप्रक्षेपस्यावशिष्टद्रव्यविनि-
योग इति त्रयोदृष्टार्थत्वं ज्ञेयं त्वानस्य च किमपि दृष्टं फलमिति तस्यापूर्वं
फलं सिध्यतीति भावः ॥१८॥

आक्षेपः । चोदनायां त्वनारम्भोऽविभक्तत्वान्न ह्यन्येन विधीयते ॥१९॥

चोदनायां-विधीयचने, अनारम्भः-अंशविध्यभावः । कुतः ?
अविभक्तत्वात् । निधितान्पूर्वावपयोभूतविशिष्टार्थस्यैकत्वात् । अन्येन-विशिष्टै-
कार्थविधायकशब्दार्थरिक्तेन, यस्मादंशो न विधीयते ततो नोक्तवचने अपूर्वं
प्रतीयत इति भावः ॥१९॥

स्याद्वा द्रव्यचिकीर्षायां भावोऽर्थे च गुण-
भूतताऽऽश्रयाद्धि गुणीभावः ॥२०॥

द्रव्यादिसंस्कारचिकीर्षायां—संस्कारे विधितात्पर्यसत्त्वेऽपि यागतः
भावः—अपूर्वं स्यात् । हि-यतः, आश्रयात्—स्वप्रधानात्, स्वस्य गुणी-
भावः—अङ्गत्वम् । ततः संस्काररूपार्थे परं गुणीभावः । त्यागांशस्य तत्र
गुणत्वमसम्भवीत्यगत्या तत्रादृष्टमेव कल्प्यमिति भावः । अंशाशिनोरभेदेनांशे
विधितात्पर्यमस्तीति ज्ञेयम् ॥२०॥

प्रयोज्यप्रयोजकभावनिरूपणप्रतिज्ञाधिकरणम् ॥८॥

अर्थेन समवैषम्यतो द्रव्यकर्मणाम् ॥२१॥

एतावता ग्रन्थेन शेषशेषिभावं निरूप्येतः परमेतदध्यायप्रतिपाद्यप्रयो-
ज्यप्रयोजकभावनिरूपणप्रतिज्ञेयम् । अर्थेनेति । अर्थेन—फलने, सम्बन्धवेलायां
द्रव्यकर्मणां मैत्रावरुणदण्डदध्यानयनरूपाणां समवैषम्यं निरूप्यत इत्यर्थः ॥२१॥

दध्यानयनस्य आमिक्षाप्रयोज्यत्वाधिकरणम् ॥९॥

एकनिष्पत्तेः सर्वं समं स्यात् ॥२२॥

चातुर्मास्ययागीयवैश्वदेवपर्वणि—‘तप्ते पयसि दध्यानयति सा वैश्वदे-
व्याऽऽमिक्षा वाजिम्यो वाजिनम्’ इति श्रुतम् । अत्र यस्मिन् कृते यन्नि-
ष्पद्यते प्रयोजनवत् तत्तस्य प्रयोजकमिति प्रतीतिः दध्यानयनेन एकनिष्पत्तेः
द्वयोः आमिक्षावाजिनयोरेकदैवोत्पत्तेः सर्वम्—आमिक्षावाजिनं, च समं—तुल्यमेव,
दध्यानयनस्य प्रयोजकं स्यात् । द्वयोर्युगपन्निष्पन्नत्वेनेदमेवप्रयोजकमिदं
नेति नियन्तुमशक्यमिति भावः ॥२२॥

संसर्गरसनिष्पत्तेरामिक्षा वा प्रधानं स्यात् ॥२३॥

संसर्गेण-दधिसंसर्गेण आमिक्षायां रसोत्पत्तेर्विनिगमकत्वात् आमिक्षैव
प्रधानं—दध्यानयनप्रवृत्त्युद्देश्यं स्यात् । न तु वाजिनम् । तत्र दधिपयसो
रसानुपलम्भादिति भावः ॥२३॥

मुख्यशब्दसंस्तवाच्च ॥२४॥

‘मिथुनं वै दधि च शृतं च अथ यत्संसृष्टं मण्डमिव मस्तिव च
परिदृष्टे गर्भ एव सः’ इति गर्भसादृश्यप्रतिपादनेन तच्छब्देन अर्थान्मुख्य-

शब्देन आमिक्षायाः संस्तवादपि सैव मुख्येतिगम्यते । मिथुनीभावस्य मुख्यं कार्यं गर्भः, स एव च तस्य प्रयोजकः, न गर्भोदकम् । तद्वदामिक्षैव दध्यानयनस्य प्रयोजिका, न वाजिनमिति भावः ॥२४॥

गवाऽऽनयनस्य पदकर्माप्रयोज्यत्वाधिकरणम् ॥१०॥

पदकर्माप्रयोजकं नयनस्य परार्थत्वात् ॥२५॥

ज्योतिष्टोमे—‘अरुणया पिङ्गाक्ष्या एकहायन्या गवा सोमं क्रीणाति’ इत्युक्त्वा ‘षट्पदान्यनुनिष्क्रामति । सप्तमं पदमध्वर्युञ्जलिना गृह्णाति । यर्हि हविर्धाने प्राचीं प्रवर्तेयुस्तर्हि तेनाक्षमुपांज्यात्’ इति श्रुतम् । अत्रोक्तं **पद-
कर्म**-अध्वर्युकर्तृकं सप्तमपदग्रहणं, न प्रयोजकं नयनस्य । कुतः ? तस्य एक-
हायनीनयनस्य **परार्थत्वात्**-सोमक्रयार्थत्वात् । एकहायन्या क्रीणातीति तृतीयाश्रुत्या तस्याः क्रयाङ्गत्वात्तन्नयनमपि क्रयाङ्गमेव । अतः क्रय एव प्रयो-
जकः, पदकर्म आनुपङ्गिकम् । तेन यदि ग्रावणि पदनिक्षेपस्तर्हि पुनः
षट्पदान्यनुनिष्क्रमणं नेति फलितम् ॥२५॥

कपालानां तुषोपवापाप्रयोज्यत्वाधिकरणम् ॥११॥

**अर्थाभिधानकर्म च भविष्यता संयोगस्य
तन्निमित्तत्वात्तदर्थो हि विधीयते ॥२६॥**

दर्शपूर्णमासप्रकरणे—‘कपालं पुरोडाशं श्रपयति । तथा पुरोडाश-
कपालेन तुषानुपवपति’ इति श्रुतम् । तत्र **अर्थेन**—पुरोडाशश्रपणात्मककार्येण सह, **अभिधानं**—कथनं, यस्य, तादृशेन कपालेन साध्यं यत् तुषोपवापकार्यं तत्तस्य अप्रयोजकम् । प्रयोजकं न भवतीत्यर्थः । एतज्ज्ञापनयैव पुरोडाश-
कपालेनेति पदप्रयोगस्तद्वाक्ये सन्दृश्यते । तुषोपवापसमये तस्मिन् पुरोडाश-
सम्बन्धाभावेऽपि भविष्यता पुरोडाशेन यः सम्बन्धस्तस्यैव **तन्निमित्तत्वात्**-
पुरोडाशकपालेनेति व्याहारकारणत्वात् । भावि पुरोडाशसंयोगविशिष्ट एव
कपालस्तृतीयया तुषोपवापसाधनत्वेनात्र वाक्ये विधीयते इति न तुषोपवापः
कपालसम्पादनस्य प्रयोजकः । अपि तु पुरोडाशश्रपणमेवेति सिध्यति ॥२६॥

शकृल्लोहितयोः पशावप्रयोजकत्वाधिकरणम् ॥ १२ ॥

पशावनालम्भाल्लोहितशकृतोरकर्मत्वम् ॥२७॥

ज्योतिष्टोमे-‘ अग्नीषोमीयं पशुमालभते ’ इत्यस्य सन्निधौ-‘ हृदय-
स्याग्रे अवद्यति । अथ जिह्वायाः अथ वक्षसः तथा लोहितं निरस्यति ।
शकृत्संप्रविध्यति ’ इति श्रूयते । तत्र पशौ हृदयाद्यवदानैः पशुयागे लोहित-
शकृन्निरासस्य अप्रयोजकत्वम् । न हि तदर्थं पशुरालभ्यते । अपि तु यागा-
र्थम् । उत्पत्तिवाक्ये पशोर्यागार्थत्वेन विधानात् । लोहितशकृन्निरासोद्देशेन
अनालम्भात्-संज्ञपनाभावात्, तस्याप्रयोजकत्वमिति भावः ॥२७॥

पुरोडाशस्य स्विष्टकृद्यागाप्रयुक्तत्वाधिकरणम् ॥१३॥

एकदेशद्रव्यश्चोत्पत्तौ विद्यमानसंयोगात् ॥२८॥

दर्शपूर्णमासयोः-‘ उत्तरार्धात्स्विष्टकृते समवद्यती’ति श्रुतम् । तथा
‘ यदाग्नेयोऽष्टाकपाल ’ इत्यादिना प्रधानयागोऽपि विहितः । अतः
एकदेशद्रव्यः-आग्नेयपुरोडाशस्य एकदेशः-उत्तरार्धरूपं द्रव्यं यस्य सः
स्विष्टकृद्यागः पुरोडाशनिर्माणस्य प्रयोजको न भवति । कुतः ? उत्पत्तौ-
उत्पत्तिवाक्ये, विद्यमानसंयोगात्-अग्निदेवतया कृप्तसम्बन्धादित्यर्थः । यतः
अन्यार्थपुरोडाशस्य उत्तरार्धाद्द्रव्यं स्विष्टकृद्यागो भवति । अतः सः तस्या-
प्रयोजक इति भावः ॥२८॥

आशङ्काः-निर्देशात्तस्यान्यदर्थ्यादिति चेत् ॥२९॥

तस्य-आग्नेयपुरोडाशस्य, निर्देशात्-इदमग्नेरिति कृतत्वात्, तस्य
देवतान्तरोद्देशेन दानासम्भवात् अर्थात्-स्विष्टकृद्यागान्यथानुपपत्त्या,
अन्यत्-स्वतन्त्रं, पुरोडाशनिर्माणं कार्यमिति चेत् ॥२९॥

न, शेषसन्निधानात् ॥३०॥

न-नैव कार्यम् । कुतः ? शेषसन्निधानात्-आग्नेयादिशेषस्य सन्नि-
धानात्-स्विष्टकृदर्थे विद्यमानत्वान्न विध्यनुपपत्तिरिति बोध्यम् ॥३०॥

कर्मकार्यात् ॥३१॥

‘देवा वै स्विष्टकृतमव्यवन् हव्यं नो बहेति । सोऽब्रवीत् वरं वृणु भागोमेऽस्त्विति । वृणीष्वेत्यव्यवन् सोऽब्रवीदुत्तरार्धादेव मह्यं सकृत्सकृदवद्या-
दिति ’ इत्येवं कर्मणः—स्वसेवायाः, कार्यात्—फलरूपत्वेनाऽऽग्नेयोत्तरार्ध-
स्तुतेरपि, न कस्यापि प्रयोजकः स्विष्टकृदागः । लोके स्वसेवकाय स्वभुक्त-
शेषादेव दीयते इति प्रसिद्धम् ॥३१॥

लिङ्गदर्शनाच्च ॥३२॥

‘तद्यत्सर्वेभ्यो हविर्भ्यः समवद्यति तस्मादिदमुदरे विश्वरूपमन्नं सम-
वधीयते ’ तथा ‘शेषादिदामयति शेषात्स्विष्टकृतं यजती’ति लिङ्गदर्श-
नादपि अप्रयोजकः सः । अन्यथेदं लिङ्गदर्शनमनुपपन्नं स्यादिति
भावः ॥३२॥

अभिधारणे शेषधारणतत्पात्रयोरननुष्ठानाधिकरणम् ॥१४॥

अभिधारणे विप्रकर्षादनूयाजवत्पात्रभेदः

स्यात् ॥३३॥

प्रकृतौ ‘प्रयाजशेषेण हवींष्यभिधारयती’ति श्रुतम् । तदेतच्चोदकेन
विकृतौ प्राप्तम् । विकृत्यश्च ‘वाजपेयेन स्वाराज्यक्रानो यजेत ’ इति विहित-
वाजपेयगताः— ‘आग्नेयं पशुमालभेत ’ इत्यादिना विहिताः क्रतुपशवः—
‘सप्तदश प्रजापत्यान् पशूनालभेत ’ इति विहिताः प्राजापत्यपशवश्च । त
एत उभयविधाः पशवः ‘तीर्थं वै प्रातःसवनम्, यत् प्रातःसवने पशव
आलभ्यन्ते तीर्थं एवेतानात्मने ’ इति वचनात्प्रातःसवने सहैवोपक्रम्यन्ते ।
ततः सर्वेषामुपक्रान्तानां पशूनामर्थे सकृदेव प्रयाजा अनुष्ठीयन्ते । तत्र क्रतु-
पशूनां प्रातःसवन एवालब्धव्यत्वात् तदीयहविषां प्रयाजशेषेणाभिधारणं
निष्प्रत्यूहमेव भवति । प्राजापत्य पशूनां तु पर्याग्निकरणपर्यन्तमेव तदानी-
मनुष्ठानम् । तेषामालम्भस्तु ‘ब्रह्मसाम्यालभत’ इति विधानान्माध्यादिनसवने

भवति । प्रयाजशेषेण हविषामभिधारणेत्ववश्यं कर्तव्ये प्राजापत्यहविषां विप्रकर्षात्--दूरवर्तित्वात्, तदर्थं प्रातःकालीनः प्रयाजशेषो नियतं धारयितव्यः । जुह्वां तद्धारणमसम्भवि । तस्याः क्रतुपञ्चनुष्ठानव्यापृतत्वात् । अतः अनूयाजवत्पात्रभेदः स्यात् । यथा अनूयाजसाधनपृषदाज्यधारणार्थं पात्रान्तरम् । तथा प्राजापत्यहविषामभिधारणार्थं प्रयाजशेषः पात्रान्तरे संस्थापनीय इति ॥३३॥

न वा, अपात्रत्वात् अपात्रत्वं त्वेकदेशत्वात् ॥३४॥

न वा-- नैव पात्रान्तरं तस्मिंश्च शेषधारणं विधेयम् । कुतः ? अपात्रत्वात्--धारणपात्रस्य अविहितत्वात् । न चाभिधारणस्यानुष्ठेयत्वेनार्थसिद्धं पात्रान्तरेति वाच्यम् । एकदेशत्वात् । यतः प्रयाजार्थं विनियुक्तस्याऽऽज्यस्यैकदेशः सः । तदभिधारणं प्रतिपत्तिकर्मेत्यर्थः । न च तृतीयाश्रुत्या तस्याङ्गत्वं वाच्यम् । सकुन्यायेन शेषं हविःषु क्षाम्येदिति तदर्थः । तथा च तत्कालोपस्थिततत्क्षारणनैव जुह्वारिक्तीकरणरूपदृष्टप्रयोजनसिद्धेः न तदर्थमनुपस्थितहविराकाङ्क्षा । पृषदाज्यस्यानूयाजाङ्गत्वेन तद्धारणमावश्यकमिति भावः ॥३४॥

हेतुत्वाच्च सह प्रयोगस्य ॥३५॥

‘तीर्थं वै प्रातःसर्वतं यत् प्रातःसर्वतं सह पश्य आलभ्यन्ते । तीर्थं एदैता आलभन्ते अथोवपानामभिघृतव्याप’ इति सप्तप्रयोगस्य हेतुत्वात्--अर्थवादे संस्तवात्, उपायान्तरेण हविषामभिघृतत्वप्रदर्शनाच्च न सिध्यति प्रयाजशेषस्य हविरभिधारणार्थं संस्थापनम्, तदर्थं पात्रान्तरान्वेषणं चेति भावः ॥३५॥

अभावदर्शनाच्च ॥३६॥

‘सव्या वा एतर्हि वपायर्ह्यनभिघृता ब्रह्मवैब्रह्मसामयद्ब्रह्मसाम्यालभन्ते । तेनासव्या तेनाभिघृता इति’ अस्यां श्रुतौ सव्या इत्यनेन वपायाः अभि-

घाराभावप्रयुक्तं रूक्षत्वं दर्शयति । अभिघारस्याभिप्रेतत्वे तत्सव्यत्वमनुपपन्नं स्यात् । तस्मादभिघारस्य अभावदर्शनादपि नास्ति प्रयाजशेषस्याऽऽवश्यकतेति-
भावः ॥३६॥

सति सव्यवचनम् ॥३७॥

अत्राभिघाराभावे सति वपाया रूक्षत्वमेव सिध्यतीति सव्यवचनं वास्त-
वार्थबोधन एव लिङ्गं स्यादिति चेन्न । ‘उपस्तृणात्याज्यम् हिरण्यशकलम्
वपाहिरण्यशकलं ततोऽभिघारयति’ इत्युपस्तरणाभिघारयोः सत्त्वात् अवास्त-
वार्थकं तल्लिङ्गदर्शनं केवलं स्तुतिमेवेति चेत्-॥३७॥

न तस्येति चेत् ॥३८॥

स्यात्तस्य मुख्यत्वात् ॥३९॥

तस्य-प्रयाजशेषाभिघारस्यभावाभिधायकं सव्यवचनं नेत्यर्थः । तस्य-
प्रयाजशेषाभिघारणस्य, अभावद्योतकमेवेतत् सव्यवचनं मुख्यत्वात् ब्रह्म-
साम्बालभनेनाभिघृतत्वमिदं पुरःसरा सव्यत्वस्य रूक्षत्वाभावस्य अर्थास्तिन-
ग्रथत्वस्य प्रतिपादनादिति भावः ॥३८॥३९॥

समानयनस्य आज्यधर्मप्रयोजकताधिकरणम् ॥ १५ ॥

समानयनं तु मुख्यं स्याल्लिङ्गदर्शनात् ॥४०॥

दर्शपूर्णमासयोः-‘अतिहायेडो बर्हि प्रति समानयति जुव्हामौप-
भृत्’ इति श्रुतम् । तत्र यदीदमुपभृत्पात्रादाज्यस्य जुव्हां समानयनं
तत्प्रयजाद्वयार्थमेव । न अनुयाजद्रव्यसंस्कारार्थम् । अर्थात् मुख्यं कर्म
स्यात् । कुतः ? लिङ्गदर्शनात् आतिथ्येष्टिप्रकरणे-‘चतुर्गृहीतानि आज्यानि
भवन्ति । न ह्यत्र अनूयाजन् यक्षन् भवति’ इति श्रूयते । अत आतिथ्ये-
ष्टावनुयाजाभावात्तदर्थंचतुर्गृहीताज्यस्याभावेऽपि प्रयाजद्वयार्थं चतुर्गृहीतस्यतस्य
सत्त्वात् तदेकं चतुर्गृहीतम् । प्रयाजत्रयार्थं जुव्हां गृहीतं द्वितीयं चतुर्गृही-
तम् । तृतीयं च ऋवायां गृहीतं तदिति श्रूयमाणं चतुर्गृहीतान्याज्यानीति बहु-

वचनं समुपपद्यते तस्य प्रयाजार्थत्वे । अन्यथा चतुर्गृहीतद्वयमेव तस्यां जौहवं ध्रौवश्चेति । तथा सति श्रूयमाणं बहुवचनमनुपपन्नं स्यादिति भावः ॥४०॥

वचने हि हेत्वसामर्थ्यम् ॥४१॥

आतिथ्यायां—‘चतुर्गृहीतानि आज्यानि भवन्ती’ति वचने विधिरङ्गी-
कृतश्चेदपूर्वायाष्टावुपभृतीत्येतदप्युपपन्नं स्यादिति चेत्तदा हेत्वसामर्थ्यं—हेतु-
प्रतिपादकस्य ‘न ह्यत्रानूयाजान्यक्ष्यन् भवती’त्यस्य, असामर्थ्यं—अस्वारस्य-
स्वारस्याभावः, प्रसज्येत । सिद्धान्ते तु अष्टावुपभृति गृह्णाति । प्रयाजानुयाजो-
भयार्थमन्यत्र प्रकृत्यादौ । अत्र आतिथ्यायां तु अनुयाजाभावात् चतुर्गृहीता-
न्येव सर्वाणि न कचिदष्टाविति सार्थकं हेतुवचनमिति बोध्यम् ॥४१॥

औपभृतजौहवयोः क्रमेणोभयानुभयार्थत्वाधिकरणम् ॥१६॥

तत्रोत्पत्तिरविभक्ता स्यात् ॥४२॥

‘चतुर्जुह्वां गृह्णात्यष्टावुपभृती’ इत्यत्र उत्पत्तिः—ग्रहणोत्पत्तिप्रति-
पादिका श्रुतिः, अविभक्ता—कार्यविशेषेणासंयुक्ता । अतः सर्वजौहवमौपभृतं
चाज्यं सर्वार्थं स्यात् । यद्यदाज्येन क्रियते तस्मै तद्वन्निमुहति विशेषाभावा-
दित्यर्थः ॥४२॥

सि० ॥ तत्र जौहवमनूयाजप्रतिषेधार्थम् ॥४३॥

न सर्वार्थं सर्वम् । यतस्तत्र ‘यज्जुह्वां गृह्णाति प्रयाजेभ्यस्तत्’
इति जौहववचनमनूयाजप्रतिषेधार्थम् । ‘चतुर्जुह्वां गृह्णाती’ त्युपदिष्टग्रहणस्य
फलाकाङ्क्षायां ‘प्रयाजेभ्यस्तदित्यनेन प्रयाजार्थत्वे सिद्धे आर्थिकी अनुयाज-
निवृत्तिरिति भावः ॥४३॥

औपभृतं तथेति चेत् ॥४४॥

‘यदुपभृति गृह्णाति अनुयाजेभ्यस्तत्’ इति शाखान्तरे श्रुतत्वात्
औपभृतमपि तथा अर्थात्प्रयाजसम्बन्धनिवर्तकमिति चेत्—॥४४॥

स्याज्जुह्वप्रतिषेधान्नित्यानुवादः ॥४५॥

‘यज्जुह्वां गृह्णाति प्रयाजेभ्यस्तदित्य’नेन जौहवस्य अनूयाजसम्बन्धे
अर्थान्निरस्ते ‘यदष्टावुपभृति प्रयाजानुयाजेभ्यस्तत्’ इत्यनेन चौपभृतस्यो-
भयार्थत्वे सिद्धे तस्याऽज्यस्य नित्यसिद्धौपभृतसम्बन्धानुवादकमुक्तशाखान्तर-
वाक्यं स्यादित्यवगन्तव्यम् ॥४५॥

उपभृति द्विचतुर्गृहीताचरणाधिकरणम् ॥१७॥

तदष्टसङ्ख्यं श्रवणात् ॥४६॥

‘अष्टावुपभृती’ति श्रुतम् । अत्र विधेयमाज्यद्रव्यमष्टसङ्ख्यम् । न
चतुर्गृहीतद्वयम् । कुतः ? श्रवणात्-उक्तवाक्ये श्रुतत्वादित्यर्थः । अन्यथा
लक्षणापात्तिरिति भावः ॥४६॥

अनुग्रहाच्च जौहवस्य ॥४७॥

‘चतुर्गृहीते वा एतद्भूतस्याअघारमाघार्यं त्रिरितः प्राचीनं प्रयाजान्
यजति समानयते चतुर्गृहीतत्वाय’ इति ‘चतुर्जुह्वां गृह्णाती’ति चतुर्गृहीतेन
जौहवेन प्रयाजत्रितये आधारे चानुष्ठिते अवशिष्टप्रयाजहोमाय तच्चतुर्गृहीत-
मुर्वरितं न पर्याप्तम् । अल्पमेव तत् । अतस्तत्पूर्त्यर्थमौपभृतस्याज्यस्य समान-
यनं श्रूयते । अल्पत्वं हि स्वापेक्षयाऽधिकपरिमाणावधिकं भवति । तच्च ‘अष्टा-
वुपभृतीति सन्निहिताष्टत्वसङ्ख्यापेक्षम् । तस्मादल्पस्य जौहवस्य समानीते-
नौपभृतेनाज्येनानुग्रहस्य श्रुतत्वात् अष्टसङ्ख्यमौपभृतं, न चतुर्गृहीतद्वय-
मित्यर्थः ॥४७॥

सि० ॥ द्वयोस्तु हेतुसामर्थ्यं श्रवणं च समानयने ॥४८॥

तुशब्दः पूर्वपक्षव्यावर्तकः । द्वयोश्चतुर्गृहीतयोरयं विधिरष्टावुपभृतीति ।
न अष्टत्वसङ्ख्याविशिष्टैकस्याज्यस्य । यस्मादातिथ्यायां ‘चतुर्गृहीतान्याज्यानि
भवन्ति । न ह्यत्रानुयाजान् यक्ष्यन् भवती’ति चतुर्गृहीताज्यानेकत्वे अनूयाजा-

भावस्य हेतुत्वकथनं समर्थितं भवति । चतुर्गृहीतद्वयस्य पृथग्विधौ एकचतु-
गृहीतस्यानूयाजानिवृत्त्या निवृत्तौ सत्यां चतुर्गृहीतं सर्वत्र समानमिति चतु-
गृहीतान्याज्यानीति बहुवचनमुपपन्नम् । अष्टत्वश्रवणं च समानयने—ग्रहणे
पात्रान्तराभावद्योतकम् । एकस्मिन्नेव पात्रे द्वयोर्ग्रहणमिति भावः ॥४८॥

इति पूर्वमीमांसासूत्रवृत्तौ भावबोधिण्यां

चतुर्थाध्यायस्य प्रथमः पादः ॥ श्रीः ॥

अथ चतुर्थाध्यायस्य द्वितीयः पादः ॥

स्वरोऽच्छेदनाद्यप्रयोजकत्वाधिकरणम् ॥१॥

स्वरुस्त्वनेकनिष्पत्तिः, स्वकर्मशब्दत्वात् ॥१॥

ज्योतिष्टोमे अग्नीषोमीयपशुमुपक्रम्य 'खादिरे तं वध्नाती' त्यागुक्त्वा
'यूपस्य स्वरं करोति । स्वरुणा पशुमनक्ती'ति श्रुतम् । तत्र पशो-
रञ्जनसाधनं काष्ठशकलं स्वरुरिति ज्ञेयम् । स च अनेकनिष्पत्तिः—यूप-
करणक्रियानः पृथक्क्रिययानिष्पत्तिरुत्पात्तिर्यस्यैवंभूत एव । न यूपानुनि-
ष्पादी । कुतः ? स्वकर्मशब्दत्वात्—स्वरं करोतीति स्वीयोत्पत्तिज्ञापकपृथग्वा-
क्यश्रवणादित्यर्थः ॥१॥

जात्यन्तराच्च शङ्कते ॥२॥

'नान्यस्य स्वरं कुर्यात्, यदन्यस्य वृक्षस्य स्वरं कुर्यादन्येऽस्य
लोकमन्वारोहेयुर्यूपस्य स्वरं करोति' इति स्वरप्रकरणे तदीयार्थवादवाक्ये
यूपप्रकृतिवृक्षभिन्न वृक्षप्रकृतिकत्वशङ्काया दर्शनात् । यदि यूपानुनिष्पन्नः
शकलः स्वरः, तदेयं शङ्कैव नोदेति । सा चोद्भाव्यनिरस्तेत्यन्येदेतत् ।
अतो जात्यन्तरशङ्कादर्शनादपि स्वतन्त्रक्रियानिष्पाद्यः स्वरः, न यूपक्रियानु-
निष्पाद्यः शकल इति ॥ २ ॥

सि०॥ तदेकदेशो वा, स्वरुत्वस्य तन्निमित्तत्वात् । ३॥

वेत्यनेन पक्षव्यावृत्तिः । तदेकदेशः—यूपस्यैकदेशः—शकलं स्वरुः ।
यूपक्रिययानुनिष्पाद्य इत्यर्थः । कुतः ? स्वरुत्वस्य—स्वरुपदवाच्यस्य तन्नि-
मित्तत्वात्—यूपनिमित्तत्वात् । ‘ स्वरुणा पशुमनंक्ती ’ ति विध्यन्यथानुप-
पत्त्या ‘ यूपस्य स्वरुं करोती ’ त्यत्र यात्वर्थेन सिद्धस्वरुक्रियामनूद्य स्वरौ
यूपप्रकृतिकत्वं यूपशब्देन विधीयत इति यूपप्रकृतिकः—यूपक्रिययानुनिष्पन्नः
शकलः स्वरुः । तथा च स्वकर्मशब्दत्वादिति हेतुरसिद्ध इति भावः ॥३॥

शकलश्रुतेः ॥४॥

‘ यः प्रथमः शकलः परापतेत्स्व स्वरुः ’ इति श्रुतेः यूपार्थं छिद्यमा-
नात्काष्ठात् यः प्रथमः शकलः पतेत् सः स्वरुः कर्तव्य इति तस्य यूपानु-
निष्पत्तिः सुस्पष्टा प्रतीयत इत्युदाहृतार्थवादस्त्वेन निरस्त इति भावः ॥४॥

प्रतियूपं च दर्शनात् ॥५॥

‘ यथानुपूर्व्यं स्वरुभिः पशुन समञ्च स्वं स्वं मध्यमे रशनागुणे स्वं
स्वं यूपशकलमुपगर्हति ’ इति यूपैकार्हाशब्दात् प्रतियूपं स्वरुदर्शनादपि न
पृथक्प्रयत्नसाध्यः स्वरुः ॥५॥

आदाने कर्मशब्दः ॥६॥

यूपभेदेनेन स्वरोर्निष्पन्नत्वात् ‘ स्वरुं करोती ’ ति न स्वरुत्पत्त्यर्थकः
कृञ्धातुः । अपि तु आदाने—स्वरोरुपसङ्ग्रहे, कर्मशब्दः—कृञ्धातुः । सङ्ग्र-
हस्य असिद्धत्वात्तास्मिन् धातोरुपचार इति भावः ॥६॥

शाखाया आहार्यत्वाधिकरणम् ॥२॥

शाखायां तत्प्रधानत्वात् ॥७॥

दर्शपूर्णमासयोः शाखामुद्दिश्य—‘ प्राचीमाहरति । उदीचीमाहरती ’
स्यादि श्रूयते । तत्र प्राच्यादिशब्दः शाखायां—शाखावाची । न दिग्वाची ।
कुतः ? तस्या आर्हुतमशक्यत्वात् । शाखाया उद्देश्यत्वेन प्राधान्यात्, प्रधा-
नस्यानुवाद्यत्वेन न तत्र लक्षणा दोषावहेति भावः ॥७॥

छेदनस्य शाखाप्रयुक्ताधिकरणम् ॥३॥

शाखायां तत्प्रधानत्वादुपवेषेण विभागः स्यात्
वैषम्यं तत् ॥८॥

दर्शपूर्णमासप्रकरणे- ' मूलतः शाखां परिव्यास्य उपवेषं करोति ' इति श्रुतम् । तत्र शाखायां-शाखाच्छेदनप्रतिपादकवाक्ये, उपवेषेणच्छेदनस्य विभागः--साध्यसाधनसम्बन्धो, न स्यात् । कुतः ? तत्प्रधानत्वात्--तस्याः शाखायाः शाखामिति द्वितीयाश्रुत्या प्राधान्यस्य प्रतिपादितत्वात् । यद्यपि उपवेषमिति तत्रापि द्वितीयाश्रुतिरस्ति । तथापि उपवेषस्य न छेदनक्रियाकर्मत्वं, किन्तु करोतिकर्मत्वमेवेति वैषम्यम् । अतश्छेदनं न तदर्थम् । अपि तु शाखार्थमिति सैव छेदनस्य प्रयोजिका, नोपवेष इति भावः ॥८॥

श्रुत्यपायाच्च ॥९॥

' शाखया वत्सानपाकरोती 'त्याद्यर्थं यच्छाखाग्रहणं तत्र न मूलस्य व्यापारोऽस्ति । अतः श्रुतेः--शाखापदशक्यार्थम्, तत्र अपायः--अभावः । न हि शाखा तदवयवस्वरूपं मूलं चेत्युभयं शक्यार्थः शाखाशब्दस्येति भावः ॥९॥

शाखाग्रहरणस्य प्रतिपत्तिकर्मत्वाधिकरणम् ॥४॥

हरणे तु जुहोतिर्योगसामान्याद्द्रव्याणां
चार्थशेषत्वात् ॥१०॥

हरणे तु जुहोतिः- ' सूक्तवाकेन प्रस्तरं प्रहरती ' त्यत्र प्रस्तरस्य मान्त्रवर्णिकदेवतासम्बन्धात् प्रपूर्वकहरति धातुर्यागार्थक इति तृतीये स्थितम् । तथा च तत्रैव श्रुते- ' सह शाखया प्रस्तरं प्रहरतीति वाक्ये योग-सामान्यात्-यथा प्रस्तरस्य धात्वर्थः यागसाधनत्वादर्थकर्मत्वं तथा शाखाया अपि तृतीयाया तत्साधनत्वश्रवणात्, द्रव्याणां च अर्थशेषत्वात्-यागे शेष-त्वस्य सिद्धत्वात्, शाखाग्रहरणमर्थकर्मैव, न प्रतिपत्तिरिति ॥१०॥

सि०॥ प्रतिपत्तिर्वा, शब्दस्य तत्प्रधानत्वात् ॥११॥

शाखाप्रहरणं प्रतिपत्तिकर्मैव । कुतः ? ' शाखया वत्सानपाकरोतीति वत्सापाकरणादौ शाखाया उपयुक्तत्वेन तस्याः प्रतिपत्त्यपेक्षत्वात् शब्दस्य तत्प्रधानत्वाच्च । प्रस्तरगमिति द्वितीयया प्रस्तरस्येव तुल्यक्रियान्वयित्वार्थबोधक-सहयोगेन शाखाया अपि कर्मत्वं सिध्यतीति द्वितीयाविभक्त्यभावेऽपि शब्दस्य—शाखाशब्दस्य, तत्प्रधानत्वात्—शाखाप्राधान्यज्ञापकत्वादपि तत्प्रह-रणस्य प्रतिपत्तित्वं सिध्यतीति भावः ॥११॥

अर्थेऽपीति चेत् ॥१२॥

ननु, ' सक्तुन् जुहोती ' इत्यत्र अर्थे—परार्थे, गुणभावेऽपि द्वितीया श्रूयते । तद्वदत्रापि गुणत्वं स्यादिति चेत् ॥१२॥

न तस्यानधिकारात् अर्थस्य च कृतत्वात् ॥१३॥

नात्र सक्तुवद्गुणत्वम् । कुतः ? तस्य-सक्तोः, अनधिकारात्-अन्यत्रा-नुपयुक्तत्वात् । शाखया तु अर्थस्य— वत्सापाकरणस्य, कृतत्वात् प्रतिपत्ति-मात्रापेक्षा तस्या इति भावः ॥ १३ ॥

प्रणीतानि नयनस्य प्रतिपत्तिकर्मत्वाधिकरणम् ॥ ५ ॥

उत्पत्त्यसंयोगात्प्रणीतानामाज्यवाद्विभागः

स्यात् ॥१४॥

दर्शपूर्णमासयोः ' अपः प्रणयति । प्रणीताभिर्हवींषि संयौति । अन्त-र्वेदि प्रणीतानि नयति ' इत्याम्नायते । तत्र हविः संयवनं- पुरोडाशार्थस्य पिष्टस्य पिण्डीकरणं, वेद्यां निनयं चेत्येदुभयमपि प्रणयनस्य प्रयोजकम् । तदर्थतदर्थं चापां प्रणयनं कार्यमिति यावत् । न निनयनं प्रतिपत्तिः । कुतः ? उत्पत्त्यसंयोगात्— ' अपः प्रणयतां त्युत्पत्तिवाक्ये प्रणीतानामपामसंयोगात्-कार्यविशेषस्याश्रवणात्, तासां ' सर्वस्मै वा एतच्च ज्ञाय गृह्यते यद्धुवायामाज्यम् '

इति वद्विभज्य समं हविः संयवने अन्तर्वेदि निनयने च विनियोगः स्यात्
इति ॥१४॥

**सि० ॥ संयवनार्थानां वा प्रतिपत्तिरितरासां
तत्प्रधानत्वात् ॥१५॥**

प्रणीताभिरिति तृतीयया संयवनमेव प्रणीतानामपां प्रधानं प्रयोजन-
मिति निःसन्दिग्धमवगम्यते । प्रणीता इति द्वितीयया च कर्मत्वं संस्कार्यत्वं
प्रतीयते । अतः **संयवनार्थानां**—संयवनमुख्यकार्यशेषभूतानामितरासां तासा-
मपां तत्रान्तर्वेदिनिनयने कर्मत्वात् निनयनं तत्प्रतिपत्तिरेवेति भावः ॥१५॥

दण्डदानस्यार्थकर्मत्वाधिकरणम् ॥६॥

प्रासनवन्मैत्रावरुणस्य दण्डप्रदानं कृतार्थत्वात् ॥१६॥

‘ क्रीते सोमे मैत्रावरुणाय दण्डं प्रयच्छति ’ इति ज्योतिष्टोमे श्रुतं
मैत्रावरुणाय दण्डप्रदानं ‘ चात्वाले कृष्णविषाणं प्रास्यती ’ ति कण्डूपनोप-
युक्तस्य कृष्णविषाणस्य चात्वाले प्रासनवत् ‘ दण्डेन दीक्षयती ’ ति दीक्षायामु-
पयुक्तस्यार्थात्तच्छेषभूतस्य दण्डस्य कृतार्थत्वेन प्रतिपत्तिरेवेति पूर्वः
पक्षः ॥१६॥

सि०॥ अर्थकर्म वा कर्तृसंयोगात् स्रग्वत् ॥१७॥

अर्थकर्म वा—प्रधानकर्मैवेदं दण्डप्रदानम् । न प्रतिपत्तिः । कुतः ?
कर्तृसंयोगात् । दण्डी प्रैषानन्वाह ’ इति प्रैषादिकर्मकर्तुः पुरुषस्य मैत्रावरु-
णस्योक्तवाक्ये मैत्रावरुणायेति चतुर्थ्यसम्प्रदानत्वेन श्रवणात् । सम्प्रदानत्वं
च क्रियोद्देश्यत्वम् । उद्देश्यत्वप्रधानत्वयोः समनैयत्यं सुप्रसिद्धमेवेति
दण्डदानं मैत्रावरुणांगं-तच्छेषभूतमित्यर्थः । दण्डमिति द्वितीया तु ‘ तथायुक्तं-
चानीप्सितम् ’ इति सूत्रानुसारेण विज्ञेयेति भावः ॥१७॥

कर्मयुक्ते च दर्शनात् ॥१८॥

‘ दण्डी प्रैषानन्वाह ’ इति प्रैषादिकर्मयुक्ते मैत्रावरुणे दण्डस्य दर्शनादपि दण्डप्रदानमर्थकर्म । न प्रतिपत्तिः । तथात्वे कर्मान्तराङ्गभावेन तस्य श्रवणं न स्यात् । तत्त्वस्तीति सम्प्रदर्शितमेवेति भावः ॥१८॥

प्रासनस्य प्रतिपत्तिकर्मत्वाधिकरणम् ॥७॥

उत्पत्तौ येन संयुक्तं तदर्थं तच्छ्रुतिहेतुत्वात्
तस्यार्थान्तरगमने अशेषत्वात्प्रतिपत्तिः स्यात् ॥१९॥

‘ कृष्णविषाणया कण्डूयन् ’ इत्युत्पात्तिवाक्ये कृष्णविषाणं तृतीया-
श्रुत्या येन पदार्थेन साधनतया संयुक्तं तदर्थं तदङ्गमेव तत् । कुतः ? श्रुति-
हेतुत्वात्- श्रुतिप्रमाणकत्वात्तदङ्गत्वस्य । तस्यैव पुनर्वाक्यान्तरेण पदार्थान्तर-
सम्बन्धे ज्ञातेऽपि अशेषत्वात्- पुनरङ्गत्वासम्भवात्, प्रतिपत्तिरेव स्यादि-
त्यर्थः ॥ १९ ॥

अवभृथगमनस्य प्रतिपत्तिकर्मताधिकरणम् ॥ ८ ॥

सौमिके च कृतार्थत्वात् ॥ २० ॥

ज्योतिष्टोमे ‘ वारुणनैककपालेन अवभृतमभ्यवपन्ति ’ इत्यवभृतेष्टिः
श्रूयते । तत्सन्निधौ ‘ वरुणगृहीतं वा एतत् यज्ञस्य यदृजीवं यद् प्रावाणः
यदौदुम्बरी यदभिपयवणफलके तस्माद्यत्किञ्चित्सोमालिप्तं द्रव्यं तेनावभृथं
यन्ति ’ इत्याम्नायते । तत्र यदिदं सौमिके अवभृथे सोमालिप्तपात्राणां
नयनम् । तत् प्रतिपत्तिकर्म । कुतः ? कृतार्थत्वात्-सञ्जातकार्यत्वात्
इति ॥ २० ॥

पूर्वपक्षः ॥ अर्थकर्मवा अभिधानसंयोगात् ॥२१॥

अर्थकर्म वा-प्रधानकर्मैव । कुतः ? अभिधानसंयोगात्-‘ तेना-
वभृथं यन्ती ’ ति अङ्गत्वबोधकतृतीययुक्तत्वात् ॥२१॥

पू० नि० ॥ प्रतिपत्तिर्वा तन्न्यायत्वात् देशार्थाऽवभृ-
थश्रुतिः ॥२२॥

सोमलिप्तपात्रनयनं प्रतिपत्तिरेव । नार्थकर्म । तन्न्यायत्वात्-
पूर्वोक्तन्यायेनेत्यर्थः । अवमृथश्रुतिस्तु देशार्था—देशलक्षका । ‘सहयुक्त
इति तृतीयाश्रुतिरिति भावः ॥२२॥

कर्तृदेशकालविधीनां नियमार्थत्वाधिकरणम् ॥९॥

कर्तृदेशकालानामचोदनं प्रयोगे नित्यसमवा-
यात् ॥२३॥

“पशुबन्धस्य यज्ञक्रतोः षड् ऋत्विजः । दर्शपूर्णमासयोश्चत्वार
ऋत्विजः । चातुर्मास्यानां क्रतूनां पञ्च ऋत्विजः । अग्निहोत्रस्यैको ऋत्विक् ।
सौम्यस्याध्वरस्य सप्तदश ऋत्विजः । सत्रस्यैकविंशतिपरमा ऋत्विजः । तथा
समे दर्शपूर्णमासाभ्यां यजेत । प्राचीनप्रवणे वैश्वदेवेन यजेत । एवं पौर्ण-
मास्यां पौर्णिमास्यया यजेत । अमावास्यायाममावास्याया यजेत । वसन्ते
ज्योतिषा यजेत ” इत्याम्नायते । तत्र देशकालऋत्विजाम् अचोदनम्-
न विधिः । कुतः ? प्रयोगे—अनुष्ठाने, तेषां नित्यसमवायात्—तैर्विना कर्मा-
नुष्ठानासम्भवेन नित्यमेव प्राप्तत्वात् इति ॥२३॥

सि० ॥ नियमार्था वा पुनः श्रुतिः ॥२४॥

विशेषतो नियमार्थं पुनः विधौ श्रुतिः—विधिश्चवर्णमित्यर्थः । तेषां तत्र
तत्र नियमविधिरिति भावः ॥२४॥

द्रव्ये गुणविधानस्य नियमार्थत्वाधिकरणम् ॥१०॥

तथा द्रव्येषु गुणश्रुतिरुत्पत्तिसंयोगात् ॥२५॥

‘वायव्यं श्वेतमालभेत भूतिकामः । सोमारौद्रं घृते चरुं निर्वपेत्
शुक्लानां व्रीहीणां ब्रह्मवर्चसकामः । नैऋते चरुं निर्वपेत् कृष्णानां व्रीही-
णाम् ’ इत्याम्नायते । तत्र द्रव्येषु—पञ्चादिषु, गुणश्रुतिः—श्वेतादिश्रुतिः,
तथा—नियमविध्यर्था । कुतः ? उत्पत्तिसंयोगात्—क्रियोत्पादकद्रव्येण
सम्बन्धात्, तत्परिच्छेदनियमइति भावः ॥२५॥

अवधातादिसंस्कारविधानस्य नियमार्थताधिकरणम् ॥११॥

संस्कारे च तत्प्रधानत्वात् ॥ २६ ॥

दर्शपूर्णमासयोः—‘त्रिदीनवहन्ति । तण्डुलान् पिनष्टी’ ति दृष्टफलक-
द्रव्यसंस्कारादपि तथानियमविधिरेव । तत्प्रधानत्वात्—द्रव्यप्रधाननियमविधेः
सम्भवात् ॥ २६ ॥

यागपदार्थनिरूपणाधिकरणम् ॥ १२ ॥

यजतिचोदना द्रव्यदेवताक्रियं समुदाये

कृतार्थत्वात् ॥ २७ ॥

द्रव्यदेवते, तयोः सम्बन्धश्च यजतिचोदना । यागपदार्थ इत्यर्थः ।
कुतः ? एतत्समुदाये कृतार्थत्वात्—वृद्धद्रव्यवहारे जातशक्तित्वात्, देवतोद्देश्यक-
द्रव्यत्यागस्वरूपा क्रिया यजान्प्रधानार्थ इति तात्पर्यम् ॥२७॥

होमपदार्थनिरूपणाधिकरणम् ॥ १३ ॥

तदुक्ते श्रवणाज्जुहोतिरासेचनाधिकः

स्यात् ॥ २८ ॥

तदुक्ते— प्रागुक्ते यजतिधातोः शक्यार्थे, द्रव्यप्रतियोगिकाग्नि-
संयोगाधिके ‘श्रवणात्’-व्यवहारात्, शक्यतावच्छेदकमासेचनमाधिकं यस्मिन्
इत्थंभूतः स एव जुहोतिः— जुहोतिधात्वर्थः स्यात् । द्रव्यदेवतासम्बन्धविशिष्ट-
द्रव्यप्रतियोगिकाग्निसंयोगात्मको व्यापारो जुहोत्यर्थ इति भावः ॥२८॥

क्षेपकं— दानपदार्थनिरूपणाधिकरणम् ॥ १४ ॥

ददातिरुत्सर्गपूर्वकः परस्वत्वेन सम्बन्धः ॥२९॥

स्वस्वत्वनिवृत्तिपूर्वकपरस्वत्वापादनं ददातिः—दानपदार्थ इत्यर्थः ॥२९॥

बर्हिष आतिथ्यादिसाधारण्याधिकरणम् ॥१५॥

विधेः कर्मापवर्गित्वादर्थान्तरे विधिप्रदेशः

स्यात् ॥३०॥

ज्योतिष्टोमे—गवादिना क्रीतस्य हविर्धानशकटसंस्थापितस्य सोमस्य प्राचीनवंशमण्डपप्रत्यानयनसमये तदभिमुखं या इष्टिः क्रियते सा अतिथ्येष्टि-
रित्युच्यते । तस्यामिष्टौ आश्वबालाख्यस्य तृणविशेषस्य प्रस्तरो विहितः ।
तत्रेदं श्रूयते—‘ यदातिथ्यायां बर्हिस्तदुपसदां तदग्नीषोमीयस्य ’ इति ।
अतिथ्येष्ट्यनन्तरं त्रिषु दिनेषु क्रियमाणा उपसद्भोमाः । चतुर्थे औपवसथ्येऽहि
अग्नीषोमीयः समनुष्ठाप्यते । एवं स्थिते ‘ यदातिथ्यायां बर्हिस्तदुपसदाम् ’—
इत्यत्र तच्छब्दार्थो लक्षणया तत्सदृश इत्येव वाच्यः । न तदेवेति । कुतः ?
विधेः—विधिविधितातिथ्याश्वबालसम्बन्धस्य, कर्मापवर्गित्वात्—कर्मसमाप्ति-
पर्यन्तं स्थापित्वात्, अर्थान्तरे—क्रियान्तरसम्बन्धविधौ सति, विधिप्रदेशः—
पूर्वविधिविहितस्य अश्वबालादेः प्रदेशः—अतिदेशः, इत्येवार्थो ग्राह्यः ।
किञ्च, आतिथ्याविहितं बर्हिरन्यत्रोपसदादौ विधीयते चेत्तस्यां विधान-
मनर्थकं स्यात् । तस्यामुपयुक्तमन्यत्र विधीयत चेद्विनियुक्तविनियोगरूपो
विरोधः प्रतिपत्तिर्वा प्रसज्येत । तस्मात्तत्सदृशमित्येवार्थो लक्षणया वाच्य इति
भावः ॥३०॥

**सि०॥ अपि वोत्पत्तिसंयोगादर्थसम्बन्धोऽविशिष्टानां
प्रयोगैकत्वहेतुः स्यात् ॥३१॥**

अपि वेति पक्षव्यावृत्तिः । उत्पत्तिसंयोगात्—उत्पत्तिवाक्ये श्रुतस्यैव
बर्हिषः अर्थसम्बन्धः—तत्तत्कर्मसम्बन्धः अयं, अविशिष्टानां—सर्वेषां वाक्या-
नामर्थः प्रयोगस्य—अनुष्ठानस्य, एकत्वे—बर्हिस्तरणादिकं सकृदनुष्ठेय-
मित्यत्र, हेतुः स्यात् । तत्सदृशमित्यर्थे तु न विधाविनि लक्षणादोषप्रसक्तिः ।
अतस्तदित्यनेनोक्तसर्वसाधारण्यमेवात्र विधेयम् । तथा च यदातिथ्यायां बर्हि-
र्विधीयते तन्न केवलमातिथ्येष्ट्यर्थम् । अपि तूपसद्भोमार्थमग्नीषोमीयार्थं च
तदेवेति विधिवाक्यस्यार्थ इति भावः ॥३१॥

इति पूर्वमिमांसासूत्रवृत्तौ भावबोधिण्यां

चतुर्थाध्यायस्य द्वितीयः पादः ॥श्रीः॥

अथ चतुर्थाध्यायस्य तृतीयः पादः ॥

द्रव्यसंस्कारकर्मणां क्रत्वर्थत्वाधिकरणम् ॥१॥

द्रव्यसंस्कारकर्मसु परार्थत्वात् फलश्रुतिरर्थवादः
स्यात् ॥१॥

इदमाम्नायते । ‘ यस्य खादिरः स्रुवो भवति स छन्दसामेव रसेनाव-
द्यति सरसा अस्य आहृतयो भवन्ति । यस्य पर्णमयी जुहूर्भवति न स पापं
श्लोकं शृणोति । यस्याश्वत्थी उपभृन्भवति ब्रह्मणैवास्यान्नमवरुन्धे । यस्य वैक-
ङ्कती ध्रुवा भवति प्रत्येवास्याऽऽहृतयस्तिष्ठन्ति । अथो प्रैव जायते यस्यैवं-
रूपाः स्रुवा भवन्ति । सर्वाण्येवैतान् रूपाणि पशूनामुपतिष्ठन्ते । नास्य अपरू-
पमात्मन् जायत इति । तथा ज्योतिष्टोमसंस्कारे फलश्रुतिः—‘ यदाङ्क्ते चक्षु-
रेव भ्रातृव्यस्य वृङ्क्ते ’ । तथा—‘ केशश्मश्रू वपते । दतो धावते । नखानि
निकृन्तते । स्नानि । मृता वा एषा त्वगमध्यं वाऽस्यैतदात्मनि शमलं तदेवोप-
हृते मेध्य एव मेधमेवमुपैति ’ । कर्मणि श्रूयन्ते—‘ अभीपू वा एतौ यज्ञस्य
यदाघारौ । चक्षुषी वा एतौ यज्ञस्य यदाज्यभागौ । यत् प्रयाजानुयाजा
इज्यन्ते । वर्म वा एतद्यज्ञस्य क्रियते । वर्म यजमानस्य भ्रातृव्याभिभूत्यै ’
इति । अत्र द्रव्यसंस्कारकर्मसु—‘ यस्य पर्णमयी०, यदाङ्क्ते, यत्प्रजा०
इत्यादिषु द्रव्यसंस्कारप्रधानकर्मविधायकवाक्येषु फलश्रुतिः—अपापश्लोकादि-
फलश्रवणम्, अर्थवादः—प्ररोचनार्था स्तुतिः; न विधिरित्यर्थः । कुतः ? तेषां
द्रव्यसंस्कारकर्मणां परार्थत्वात्—वाक्येन प्रकरणेन च यथायथं क्रत्वङ्गत्व-
निश्चयात् ॥१॥

उत्पत्तेश्चातत्प्रधानत्वात् ॥२॥

उत्पत्तेः—उत्पत्तिवाक्यस्य, अतत्प्रधानत्वात्—पुरुषप्रधानत्वाभावादापि
फलश्रवणमर्थवाद एव । न चात्र ‘ न स पापं श्लोकशृणातीति पुरुष-
मुद्दिश्य फलश्रवणात् कथमर्थवाद इति वाच्यम् । यतः—

कुर्यात् क्रियेत कर्तव्यं भवेत् स्यादिति पञ्चमम् ।

एतत्स्यात्सर्ववेदेषु नियतं विधिलक्षणम् ॥

इत्युक्तान्यतमविधिलक्षणस्य यस्य पर्णमयीति वाक्ये अभावात् भवति श्रृणोतीति वर्तमानार्थकलट्प्रत्ययान्तपदश्रुतेरर्थवाद एवेति भावः ॥२॥

फलं तु तत्प्रधानायाम् ॥३॥

‘खादिरं वीर्यकामस्य यूपं कुर्यात्’ इत्यादौ तु विधिश्रुतेः वीर्यादि-फलस्य विधानं युक्तमेव कुर्यादिति विधिप्रधानायां श्रुतावित्यर्थः ॥३॥

नैमित्तिकानामनित्यार्थत्वाधिकरणम् ॥२॥

नैमित्तिके विकारत्वात् क्रतुप्रधानमन्यत्स्यात् ॥४॥

उयोतिष्ठोमे-‘बार्हद्गिरं ब्राह्मणस्य ब्रह्मसाम कुर्यात्’ इत्यादि नैमित्तिकं साम श्रुतम् । तथा दर्शपूर्णमासयोः-‘गोदोहनेन पशुकामस्य प्रणयेत्, कांस्येन ब्रह्मवर्चसकामस्य, मार्त्तिकेन प्रतिष्ठाकामस्य’ इति नैमित्तिकानि अपां प्रणयनानि श्रुतानि । तत्र बार्हद्गिरसामगोदोहनादौ नैमित्तिके अनित्यत्वेन विधीयमाने सति क्रतुप्रधानं-क्रतुः प्रधानं यस्येति व्युत्पत्त्या क्रत्वङ्गं नित्यमन्यदेव स्यात् चमसादि । कुतः ? गोदोहनादेर्विकारत्वात्-अनित्यत्वादित्यर्थः ॥४॥

दध्यादेर्नित्यनैमित्तिकोभयार्थत्वाधिकरणम् ॥३॥

(संयोगपृथक्त्वन्यायः ।)

एकस्य तूभयत्वे संयोगपृथक्त्वम् ॥५॥

‘दध्ना जुहोति । दध्नेन्द्रियकामस्य जुहुयात्’ इत्यग्निहोत्रप्रकरणे, ‘खादिरे पशुं बध्नाति । खादिरं वीर्यकामस्य यूपं कुर्यात्’ इत्यग्नीषोमीयपशो-चाम्नायते । तत्रैकद्रव्यस्थोभयत्वे-नित्यत्वे काम्यत्वे च संयोगपृथक्त्वं-संयुज्यते अनेनेति व्युत्पत्त्या संयोगस्य विधिवाक्यस्य पार्थक्यं कारणमित्यर्थः । दध्ना जुहोतीत्येकम् । दध्नेन्द्रियकामस्येत्यपरम् ॥५॥

शेष इति चेत् ॥६॥

ननु, दध्ना जुहोतीति होमसाधनत्वेन विहितस्य दध्नः इन्द्रियफलबोधकमपरं वाक्यं तच्छेषः । तथा चैकमेतद्वाक्यं, न तद्विन्नमिति चेत्-॥६॥

नार्थपृथक्त्वात् ॥७॥

न एकमिदं वाक्यम् । अपि तु भिन्नमेव । कुतः ? अर्थपृथक्त्वात् । एकस्मिन् होम उद्देश्यादृष्टफलकः, अपरस्मिन् दृष्टफलमिन्द्रियमुद्देश्यम् । एवमुद्देश्यभेदेनार्थैकत्वाभावान्नैकं वाक्यमिदमपि तु भिन्नं वाक्यद्वितयमेवेति भावः ॥७॥

पयोव्रतादीनां क्रतुधर्मताधिकरणम् ॥४॥

द्रव्याणां तु क्रियार्थानां संस्कारः क्रतुधर्मः
स्यात् ॥८॥

ज्योतिष्टोमे 'पयोव्रतं ब्राह्मणस्य, यवागू राजन्यस्य, आमिक्षा वैश्यस्य' इति आम्नातम् । तत्रेदं पयोमक्षणादिव्रतं कर्तव्यम् । न पुरुषार्थम् । कुतः ? यतः क्रियार्थानां-ज्योतिष्टोमादिष्वधिकृतानां पुरुषादिद्रव्याणां, संस्कारोऽयं क्रतुसन्निधिपाठेन प्रयोगविधिपरिगृहीतः । अतः क्रतुधर्मः-कर्तव्यः स्यादिति भावः ॥८॥

पृथक्त्वाद् व्यवतिष्ठेत् ॥९॥

ब्राह्मणादिप्रयोगाण पृथक्त्वात् ब्राह्मणस्येत्यादि व्यवतिष्ठेत् । ब्राह्मण-कर्तृके पय एवेत्यादिर्नियम इति भावः ॥९॥

(अथाधिकरणत्रयं विश्वजिन्न्यायः ।)

विश्वजिदादीनां सफलत्वाधिकरणम् ॥५॥

चोदनायां फलाश्रुतेः कर्ममात्रं विधीयेत, न ह्य-
शब्दं प्रतीयते ॥१०॥

‘ सर्वेभ्यो वा एष देवेभ्यः सर्वेभ्यश्छन्दोभ्यः सर्वेभ्यः पृष्ठेभ्यः आत्मानमागुरते, यः सत्रायागुरते, स विश्वजिता अनिरात्रेण सर्वपृष्ठेन सर्व-
स्तोमेन सर्ववेदसदाक्षिणेन यजेत ’ इत्यामनन्ति । तत्र चोदनायाम्—उक्तविधि-
वाक्ये, फलस्याश्रवणात् ‘कर्ममात्रं—केवल कर्मैव, विधीयेत—उपदिश्यते
इत्यर्थः । हि—यतः. अशब्दं—शब्दागम्यम्, अस्मिन् शास्त्रे न प्रतीयते-
शिष्टैर्नाङ्गीक्रियत इति भावः ॥१०॥

सि०॥ अपि वाऽऽम्नानसामर्थ्याच्चोदनार्थेन गम्येत,
अर्थानामर्थवत्त्वेन वचनानि प्रतीयन्तेऽर्थतोऽ-
समर्थानामानन्तर्येण सम्बन्धस्तमाच्छ्रुत्येक-

देशः सः ॥११॥

अपि वेति पूर्वमुक्तार्थव्यावृत्तिः । आम्नानसामर्थ्यात्—यजेतेति
लिङ्गप्रत्ययान्तपदघटितवाक्यपाठात्, चोदनार्थेन—आख्यातवाच्यभावनया
पुरुषप्रवृत्तिरूपया, गम्येत—फलं कल्पनीयमित्यर्थः । यतः. अर्थानां—लिङ्ग-
वाच्यशब्दभावनानां पुरुषप्रवृत्तिरूपार्थवत्त्वमितरवचनेषु व्यक्तं प्रतीयते ।
अतोऽर्थतः असमर्थानां—फलवाचकपदस्याभावात् फलबोधासमर्थानां वाक्या-
नाम्, आनन्तर्येण—स्वसमीपवृत्तिवाक्यघटकफलवाचकपदेन प्रकृतवाक्यस्य
सम्बन्धः कार्यः । अत एव वेदघटकपदस्यैव योजनात् श्रुत्येकदेशः सः । न
लौकिकवाक्यत्वशङ्काऽत्र कार्येति भावः ॥११॥

वाक्यार्थश्च गुणार्थवत् ॥१२॥

‘ इन्द्राय राज्ञे सूकर ’ इति यथा वाक्यान्तरस्थविधिशब्देन गुणविधानं
भवति । तथा फलविधानमपि भवितुमर्हति । यथा वा यावतोऽश्वान् प्रतिगृ-
ह्णीयादित्यस्य प्रतिग्राहयेदित्येवं वाक्यान्यथात्वकरणरूपव्यवधारणकल्पनमा-
श्रितं, तद्वदिहापि द्रष्टव्यमिति भावः ॥१२॥

विश्वजिदादेरेकफलत्वाधिकरणम् ॥६॥

तत्सर्वार्थमनादेशात् ॥१३॥

तत्—विश्वजिदागाख्यं कर्म, सर्वफलार्थं स्यात् । कुतः ? अनादेशात्-
फलविशेषस्य अश्रवणादित्यर्थः ॥१३॥

एकं वा चोदनैकत्वात् ॥१४॥

एकमेव फलं स्यात् । न सर्वम् । कुतः ? चोदनैकत्वात् एको
विधिरेकं फलमपेक्षत इति भावः ॥१४॥

विश्वजिदादेः स्वर्गफलकत्वाधिकरणम् ॥७॥

सः स्वर्गः स्यात्सर्वान् प्रत्यविशिष्टत्वात् ॥१५॥

सः—निरतिशयसुखस्वरूपः शास्त्रलोकप्रसिद्धः स्वर्ग एवास्य विश्व-
जिदागस्य फलं स्यात् । कुतः ? सर्वान् प्रति अविशिष्टत्वात्—साधारण-
त्वात्, सर्वाभिलषणीयत्वादिति यावत् ॥१५॥

प्रत्ययाच्च ॥१६॥

तस्य सर्वाभिलषणीयत्वेन प्रत्ययात्—लोकानुभवादपि, स्वर्ग एवास्य
यागस्य फलमिति प्राप्त्यर्थः ॥१६॥

रात्रिसत्रस्यार्थवादिकफलकत्वाधिकरणम् ॥८॥

(रात्रिसत्रन्यायः ।)

क्रतौ फलार्थवादमङ्गवत् कार्ष्णाजिनिः ॥१७॥

रात्रिसत्राणि प्रकृत्य 'प्रतिनिष्टा' इति वा य एता रात्रिरुपयन्ति' इति श्रूयते ।
तत्र क्रतौ—रात्रिरुपक्रतुप्रतिपादकत्वात्, प्रतिष्ठादिफलबोधकं वाक्यमर्थवादः—
स्तावकमित्यर्थः । न फलं । 'यस्य स्वादिरः सुखो भवति सच्छन्दसा-
मेव रसेनावद्यति' 'यस्य पर्णमयी जुहूर्भवति न स पापं श्लोकं शृणोती'ति
सुवादेः कत्वङ्गत्वबोधकवाक्यवादिति कार्ष्णाजिनिर्मन्यते ॥१७॥

सि०॥फलमात्रेयो निर्देशादश्रुतौ ह्यनुमानं स्यात् १८॥

• आत्रेयस्त्वाचार्यः फलमभिधीयतएवंजानीयकैरिति मेने । न फलार्थवादः । कुतः ? निर्देशात्—फलत्वेन निर्देशार्हत्वात्, विधेश्रुतौ तस्यानुमानमध्याहारः स्यात् । कार्य इत्यर्थः । अथवा रात्रीणां विधायिका या श्रुतिः सैव प्रतिष्ठाफलेन सह तत्सां विधात्री स्यादिति भावः ॥१८॥

अङ्गेषु स्तुतिः परार्थत्वात् ॥१९॥

‘ यस्य पर्णमयी ’ त्यादौ तु जुह्वाद्यङ्गेषु स्तुतिः अर्थवाद एव । कुतः ? परार्थत्वात्—जुह्वादेः प्रकरणप्रमाणेन यागाङ्गत्वस्य सिद्धत्वात् ‘ द्रव्यसंस्कारकर्मसु परार्थत्वात्फलश्रुतिरर्थवादः स्यादित्यनुसन्धयमत्रेति भावः ॥१९॥

काम्यानां यथोक्तकाम्यफलकत्वाधिकरणम् ॥१॥

काम्ये कर्मणि नित्यः स्वर्गो यथा यज्ञाङ्गे क्तवर्थः ॥२०॥

‘ सौर्यं चरुं निर्वपेत् ब्रह्मवर्चमकामः ’ ‘ गोदोहनेन पशुकामस्य प्रणयेत् ’ ‘ कारीर्या वृष्टिकामो यजेत् ’ इत्यादौ काम्ये कर्मणि नित्यः स्वर्ग एव मुख्यं फलं, पशुवृष्ट्यादिकं तु प्राप्तं गच्छन्नितिवदानुपाङ्गिकम् । यथा यज्ञाङ्गे—प्रस्तरप्रहरणे, आयुराशास्ते इति मन्त्रगम्यं फलम् । यथा वा यज्ञाङ्गे—यज्ञोपकारके गोदोहनेऽनुष्ठिते तस्मिन् पात्रे क्तवर्थः अप्रणयनरूपो ‘ गोदोहनेन पशुकामस्य प्रणयेत् ’ इत्युपदिश्यते आनुपाङ्गिकाङ्गप्राप्यपश्चाद्विफलार्थं, मुख्यं फलं तु सर्वत्र स्वर्ग एवेति ॥२०॥

वीते कारणे च नियमात् ॥२१॥

वीते—गते, च कारणे पश्चादीच्छायाङ्गनायां प्राप्ते वा फले आरब्धस्य समाप्तिनियमदर्शनादपि स्वर्गः फलम् । अन्यथा समाप्तिनियमो निष्फल इति भावः ॥२१॥

सि०॥ कामो वा तत्संयोगेन चोद्यते ॥२२॥

कामः—कामपदसमभिव्याहृतोऽर्थः पञ्चादिरेव काम्य इति व्युत्पत्त्या कामपदार्थः तत्संयोगेन—पञ्चादिरूपकामसाधनत्वेन चोद्यते । विधिर्दृश्यते । न स्वर्गसंयोगेन । अतः काम एव फलं न स्वर्गः ॥२२॥

अङ्गे गुणत्वात् ॥२३॥

गोदोहनादावङ्गे गुणत्वात्—गोदोहनेन पशुकामस्येति पशुफलमुद्दिश्य वाक्येन तस्य गुणत्वेन विधानात्, प्रस्तरप्रहरणादपि मन्त्रालिङ्गेन गुणत्वस्य सिद्धत्वात् वैषम्यं दृष्टान्तेऽस्तीत्यर्थः ॥२३॥

वीते च नियमस्तदर्थम् ॥२४॥

वीते—इच्छाया निवृत्तौ, आप्ते वा कामे यः समाप्तिनियमः सः तदर्थ—प्रत्यवायपरिहारार्थं बोध्यः । यो यक्ष्य इत्युक्त्वा न यजत इति प्रायश्चित्तस्य श्रुतत्वात् । तस्मात् काम्यानां कर्मणां काम एव फलं, न स्वर्ग इति बोध्यम् ॥२४॥

दर्शपूर्णमासन्यायः ।

दर्शपूर्णमासादीनां सर्वकामार्थताधिकरणम् ॥१०॥

सार्वकाम्यमङ्गकामैः प्रकरणात् ॥२५॥

इदमाम्नायते—‘ एकस्मै वा कामाय अन्या इष्टय आह्वियन्ते, सर्वेभ्यो दर्शपूर्णमासौ, एकस्मै वा कामाय अन्ये क्रतव आह्वियन्ते, सर्वेभ्यो ज्योतिष्टोमः ’ इति । अत्र श्रूयमाणं सार्वकाम्यं अङ्गादिफलैः सहैव ग्राह्यं, न प्रधानफलैरेव । कुतः ? अङ्गादिकामानां विहितत्वेन प्रकरणोपस्थितत्वात् प्रमाणप्राप्तानामुपेक्षा अन्याय्येति भावः ॥२५॥

सि०॥ फलोपदेशो वा प्रधानशब्दसम्प्रयोगात् ॥२६॥

‘ सर्वेभ्यो दर्शपूर्णमासौ, सर्वेभ्यो ज्योतिष्टोमः ’ इति वाक्याभ्यां प्रधानजन्यफलस्यैवोपदेशः—विविधिरिति यावत् । कस्मात् ? प्रधानवाचकशब्देन सम्प्रयोगात्—समभिव्याहारात् । अतः सार्वकाम्यं प्रधानफलैरेव ज्ञेयम् । नाङ्गादिफलैरेति भावः ॥२६॥

दर्शपूर्णमासादीनां प्रतिफलं पृथगनुष्ठानाधिकरणम् ॥११॥

तत्र सर्वेऽविशेषात् ॥२७॥

‘ सर्वेभ्यो दर्शपूर्णमासौ ’ इत्यादिषु सकृत्प्रयोगे एकेनैव प्रयोगेण सर्वे अर्थाः कामाः सिद्ध्युः । कुतः ? अयं सिध्यति अयं नेति विशेषस्य अश्रवणात् । सति निमित्ते यावन्नैमित्तिकेन भाव्यमिति नियमाच्चेति ॥२७॥

सि० ॥ योगसिद्धिर्वाऽर्थस्योत्पत्त्यसंयोगित्वात् ॥२८॥

योगसिद्धिर्वा—योगेन प्रत्येकप्रयोगसम्बन्धेनैव अर्थस्य तत्तत्फलस्योत्पत्तिः क्रमेण स्यादित्यर्थः । कुतः ? कामानां मिथो वैलक्ष्येन युगपदुत्पत्त्यसम्भवात् । तत्तत्फलकामोत्पत्त्यनुसारेण प्रयोगावृत्तिरिति भावः ॥२८॥

सौत्रामण्यादीनां चयनाद्यङ्गताधिकरणम् ॥१२॥

समवाये चोदना संयोगस्यार्थवत्त्वात् ॥२९॥

‘ अग्निं चित्वा सौत्रामण्या यजेत । ‘ वाजपेयेनेष्ट्वा बृहस्पतिसर्वेन यजेत ’ इत्यान्नायते । तत्र समवाये—अङ्गाङ्गिभावात्मकसम्बन्धे, इयं चोदना स्यात् । सौत्रामण्यादेरपूर्वाङ्गत्वबोधक उक्तविधिरित्यर्थः । न वाक्यान्तरप्राप्तस्य तस्य चयनाद्युत्तरकालमात्रविधिः । कुतः ? संयोगस्य—वाक्ये अग्निचयनादिसंयोगस्य, अर्थवत्त्वात्—सफलत्वात् । अन्यथा कालमात्रविधाने तस्य वैयर्थ्यं लक्षणापत्तिश्चेति भावः ॥२९॥

कालश्रुतौ काल इति चेत् ॥३०॥

कालवाचकत्वा’ प्रत्ययस्य श्रुतौ—श्रवणे सति कालविधिरेव तु स्याल्लाघवादिति चेत्—॥३०॥

नासमवायात्प्रयोजनेन ॥३१॥

न कालविधिः । तथा सति प्रयोजनेन—शब्दार्थेन चयनादिना, सौत्रामण्यादेः असमवायात्—असम्बन्धः स्यात् । किञ्च, चयनादिप्रकरणे श्रूयमाणः सौत्रामण्यादिश्चयनादर्धमः प्रकरणाज्ज्ञायते । अन्यप्रकरणे अन्यस्य

धर्म इत्यपि च स्यात् । अथवा प्रयोजनेन-फलेन, असमवायात्-असम्बन्धात्, फलवतश्च प्राधान्यात्, इह अफलः सौत्रामण्यादिः तस्य तस्य अङ्गेमेवेति भावः ॥३१॥

वैमृधादेः पौर्णमास्याद्यङ्गताधिकरणम् ॥३२॥

उभयार्थमिति चेत् ॥३२॥

दर्शपूर्णमासयोः 'संस्थाप्य पौर्णमासीं वैमृधमनुनिर्वपती'ति श्रुतम् । तत्रेदं वैमृधेष्ट्याख्यं कर्म प्रयाजाद्यङ्गजातवद्दर्शपूर्णमासयोरुभयोरङ्गम् । न केवलं पूर्णमासस्येति चेत्- ॥३२॥

सि०॥ न शब्दैकत्वात् ॥३३॥

न उभयार्थम् । कुतः ? अनुनिर्वपतीति विविशब्दस्य एकत्वात् । एको विधिः दर्शपूर्णमाससम्बन्धं तदुत्तरकालं च विधातुमसमर्थ इति भावः ॥३३॥

प्रकरणादिति चेत् ॥३४॥

प्रकरणादुभयसम्बन्धः स्यादिति चेत्- ॥३४॥

नोत्पत्तिसंयोगात् ॥३५॥

न प्रकरणादप्युभयाङ्गत्वं वैमृधस्य । तदुत्पत्तिवाक्यं तस्य पौर्णमासी-सम्बन्धात् । तस्योभयार्थत्वं प्रकरणानुमितिवाक्ये न वाच्यम् । प्रत्यक्षवाक्येन च अनुमितवाक्यानुमापकप्रकरणस्य बाध इति भावः ॥३५॥

अनुयाजादीनामाग्निमारुतोर्ध्वकालताधिकरणम् ॥३६॥

अनुत्पत्तौ तु कालः स्यात्प्रयोजनेन सम्बन्धात् ३६।

ज्योतिष्टोमे- 'आग्निमारुतादूर्ध्वमनुयाजैश्चरन्ति, प्रहृत्य परिधान् हारि-योजनं जुहोती'ति श्रूयते । तत्र अनुत्पत्तौ-अनुत्पत्तिवाक्ये, लक्षणवा कालः-कालमात्रविधानं स्यात् । कुतः ? प्रकरणेन प्रयोजनवज्ज्योतिष्टोमेन सम्बन्धात्फलाकाङ्क्षाया अभावेन तन्मात्रस्य विधित्सितत्वात् । आग्निमारुतं

सोमाङ्गम् । अनुयाजाः पञ्चङ्गम् । तथा परिधयः । पञ्चङ्गम् ।
हारियोजनं तु अन्यदेव प्रधानं कर्म । [आग्निमारुतं अनुयाजाः हारियोजनः
परिधयश्च] इति न तयोस्तयोश्च परस्परसम्बन्धः । तथा तत्सर्वं वाक्यान्तरैः
प्राप्तम् । आनन्तर्यमेव तेषामप्राप्तमिति तदेव विधित्सितम् । अतः कालमात्र-
विधानमत्रेति भावः ॥ ३६ ॥

सोमादीनां दर्शपूर्णमासकालोत्तरताद्याधिकरणम् ॥१५॥

उत्पत्तिकालविशये कालः स्याद्वाक्यस्य

तत्प्रधानत्वात् ॥ ३७ ॥

‘दर्शपूर्णमासाभ्यामिष्ट्वा सोमेन यजेत’ इत्यत्र उत्पत्तिकालविशये-
किं दर्शपूर्णमासाङ्गत्वेन सोमस्य विधिः उत सोमे तदुत्तरकालत्वस्य विधिरिति
संशये, कालः— तदुत्तरकालविधिः स्यात् । कुतः ? वाक्यस्य—
उदाहृतवाक्यस्य, तत्प्रधानत्वात्—कालविधौ मुख्यतात्पर्यात् । सोमस्य
ज्योतिष्टोमेन स्वर्गकामो यजेतेति वाक्येन फलवत्त्वस्य निश्चयात्, फलवत्स-
न्निधावफलं तदङ्गमिति नियमात्, अन्यप्रकरणाभावाच्च न तस्य विधिः ।
नापि दर्शपूर्णमासविधिः । तत्सन्निधौ विधिशब्दस्याभावात् । अर्थात् काल-
विधिरेवेति भावः ॥३७॥

(अथाधिकरणद्वयं जातेष्टिन्यायः ।)

वैश्वानरेष्टेः पुत्रगतफलकृत्वाधिकरणम् ॥१६॥

फलसंयोगस्त्वचोदिते न स्यादशेषभूतत्वात् ॥३८॥

काम्येष्टिकाण्डे ‘वैश्वानर द्वादशकपालं निर्वपेत् पुत्रे जाते’ इति
प्रकृत्य-‘यस्मिन् जाते एतामिष्टिं निर्वपति पूत एव स तेजस्वी अन्नाद्
इन्द्रियावी पशुमान् भवती’ति श्रूयते । तत्रोक्तः पूतत्वादिकालसम्बन्धः अचोदिते-
शास्त्रतात्पर्याविषये पितरि न स्यात् । कुतः ? तस्य अशेषभूतत्वात्—फल-
शेषत्वाभावात्, फलानङ्गत्वादित्यर्थः । यस्मिन् जाते निर्वपति स पूतत्वादि-

फलभाग् भवतीति यत्तदोर्नित्यसम्बन्धेन पुत्रमुद्दिश्यैव फलश्रवणम् । न पितरमुद्दिश्य । पुत्रनिष्ठपूतत्वादेरीप्सितत्वात्स्वफलमेव तदिति बुद्ध्या तस्य तत्साधनकर्मणि प्रवृत्तिः स्यादेवेति भावः ॥३८॥

वैश्वानरेष्टेः जातकर्मोत्तरकालत्वाधिकरणम् ॥१७॥

अङ्गानां तूपघातसंयोगो निमित्तार्थः ॥३९॥

अङ्गानां—पूतत्वादिफलासिद्धिं प्रति साधनभूतानां वैश्वानरेष्ट्यादीनां पुत्रे जाते इति श्रुतः पुत्रजन्मरूपोपघातसम्बन्धः निमित्तत्वद्योतकः । तच्च पुत्रजन्मरूपं निमित्तं कृतेऽपि जातकर्मणि नापैति । तस्माज्जातकर्मानन्तर-जननाशौचापगमे स्वकाले इयमिष्टिः कार्या । अन्यथा जातकर्मानन्तरमेव स्तन्यप्राशनस्य विहितत्वेन तत्प्राक् उक्तेष्टिश्चेत् उपघातप्रसक्तया इष्टिविधानं व्यर्थं स्यादिति भावः ॥३९॥

सौत्रामण्यादीनां स्वकालकर्तव्यत्वाधिकरणम् ॥१८॥

प्रधानेनाभिसंयोगादङ्गानां मुख्यकालत्वम् ॥४०॥

‘अग्निं चित्वा सौत्रामण्या यजेत, वाजपेयेनेष्ट्वा बृहस्पतिसवेन यजेत’ इत्यत्र सौत्रामण्यादीनां चयनाद्यङ्गत्वं प्रागभिहितम् । अत्र अङ्गानां सौत्रामण्यादीनां मुख्यकालत्वं ‘यः प्रधानकालः सोऽङ्गानाम्’ इति वक्ष्यमाणत्वात् मुख्यस्य चयनादेर्यः कालो वसन्तादिः स एव सौत्रामण्याद्यङ्गानां प्राग्व्यः । न स्वकालः । कुतः ? तेषां प्रधानेन—प्रधानकालेन, अभिसम्बन्धात् । मुख्यस्य चयनादेः कालत्वं तेषां सौत्रामण्याद्यङ्गानां स्यादिति ॥४०॥

**सि० ॥ अप्रवृत्ते तु चोदनात् तत्सामान्यात्
स्वकाले स्यात् ॥४१॥**

चित्वा इष्ट्वेति पूर्वकालवाचिना क्त्वाप्रत्ययेन अप्रवृत्ते—तत्प्रयोग-समाप्तौ सत्यां, चोदनात्—स्वभिन्नाङ्गकलापसहितप्रधानानुष्ठानानन्तरं विधानात्, अस्य सौत्रामण्याद्यङ्गस्य प्रधानबहिर्भूतत्वम् । अतस्तत्सामान्यात्—

अङ्गसामान्यात्, स्वप्रकृतिभूतपर्वादिकालत्वं सौत्रामण्यादरेङ्गस्य स्यात् ।
स्वपूर्वकालीनाङ्गसहितप्रधानजन्यफलापूर्वस्य प्राबल्यापादकत्वेन नोत्तर-
कालीनस्याङ्गस्य निष्फलत्वमिति भावः ॥ ४१ ॥

इति पूर्वमीमांसासूत्रवृत्तौ भावबोधिण्यां चतुर्थाध्यायस्य तृतीयः
पादः ॥ ३ ॥ श्रीः ॥

अथ चतुर्थाध्यायस्य चतुर्थः पादः ॥

राजसूये इज्यानां विदेवनाद्यङ्गकत्वाधिकरणम् ॥१॥

प्रकरणशब्दसामान्याच्चोदनानामनङ्गत्वम् ॥१॥

राजसूययज्ञप्रकरणे—‘ अनुमत्यै पुरोडाशमष्टाकपालं निर्वपति, नैऋत-
मेककपालम् । आदित्यं चरुं निर्वपति । आग्नावैष्णवमेकादशकपालम् ’
तथा आदित्यां मल्हां गर्भिणीमालभते । मारुतीं पृश्नीम् । प्रष्टौहीमाश्चिभ्याम् ’ ।
एवं ‘ अभिषिच्यते ’ इति अभिषेचनीयदशपेयादयः सोमयागाः । तथा
वल्मीकवपायां होमः ’ इत्यादयो दर्विहोमाः । इति इष्टिपशुसोमदर्विहोमान्
यागरूपानाम्नाय ‘ प्रष्टौहीर्दोव्यति । अक्षैर्दोव्यति । राजन्यं जिनाति ।
शौनःशेषमाख्यापयति ’ इत्यागारूपाणि देवनादीनि कर्माण्याम्नातानि ।
एतेषां सन्निधौ ‘ राजा राजसूयेन स्वाराज्यकामो यजेत ’ इति श्रुतम् ।
तत्र स्वाराज्यकामो राजसूयेनेति प्रकरणवाचिशब्दस्य यागेषु तद्भिन्नकर्मसु
च सामान्यात्— तुल्यत्वात्, चोदनानां— विधिवोध्यार्थानां सर्वेषामे-
वानङ्गत्वम्—समप्राधान्यं । न केषांचित्प्राधान्यं, केषांचिच्चाङ्गत्वमिति ॥१॥

सि० अपि वा अङ्गमनिज्याः स्युस्ततो
विशिष्टत्वात् ॥ २ ॥

अपि वेति पक्षव्यावृत्तिः । अनिज्याः— यागभिन्नाः क्रियाः, प्रकरणे श्रुता अपि अङ्गमेव स्युः । कुतः ? ततो—यागक्रियातः विशिष्टत्वात्—विशेषवत्त्वात् । राजसूयशब्दो यद्यपि प्रकरणेन सर्वसाधारणः, अथापि स्वाराज्यकामो यजेतेति प्रत्ययवाच्यभावनया धात्वर्थस्य यागस्य करणत्वेनान्वयात्, तस्मिंश्च राजसूयस्य सामानाधिकरण्येन सम्बन्धात्, फलवत्त्वेन यागस्यैव प्राधान्यात्, अनुमत्यादीनां यागत्वाच्च राजसूयप्रकरणपठितानां तेषामेव बोधको राजसूयशब्दः । तन्माद्यागानामेवात्र फलवत्त्वात्प्राधान्यम् । यागभिन्नानां विदेवनादीनां तदङ्गत्वमवेति भावः ॥२॥

विदेवनादीनां कृत्स्नराजसूयाङ्गताधिकरणम् ॥२॥

मध्यस्थं यस्य तन्मध्ये ॥३॥

राजसूये अभिषेचनीयेष्टयाख्यसोमयागमध्ये तत्सन्निधौ पठिता विदेवनादयः अपकर्षेण प्राप्ताः । अनस्ते यस्य मध्यस्थाः तस्यैवाङ्गं स्युः । तन्मध्ये स्थितत्वादित्यर्थः । यद् यन्मध्यस्थं तत्तदङ्गमभिक्रमणवदिति भावः ॥३॥

सि०॥ सर्वासां वा समत्वात् चोदनातः स्यान्न हि तस्य प्रकरणं देशार्थमुच्यते मध्ये ॥४॥

सर्वासामेव इज्यानां विदेवनादिकमङ्गं स्यात् । न केवलमभिषेचनीयेष्टैः । कुतः ? अनुमत्यादीनां सर्वेषामेव महाप्रकरणपठितानां यागानां चोदनातः फलसम्बन्धबोधकविधितः, तुल्यत्वात् - प्राधान्याविशेषात् । न हि तस्य अभिषेचनीयसोमयागस्वाधान्तरं प्रकरणं विद्यते । येन तदङ्गमेव तत्स्यात् । अभिक्रमणवदुभयतः सन्देशाभावात् । सन्निधेश्च प्रकरणापेक्षया दुर्बलत्वात् । वस्तुमात्रस्य देशं विना स्थितेरसम्भवात् यत्र कुत्रचित्पठितव्यमिति देशार्थं तन्मध्ये उक्तमिति भावः ॥ ४ ॥

सौम्यादीनामुपसत्कालत्वाधिकरणम् ॥ ३ ॥

प्रकरणाविभागे च विप्रतिषिद्धं ह्युभयम् ॥५॥

राजसूये उपसदः प्रकृत्य 'पुरस्तादुपसदां सौम्येन प्रचरन्ति ।
अन्तरा त्वाष्ट्रेण । उपरिष्टाद्वैष्णवेन' इति । तत्र प्रकरणाविभागे—प्रकरणस्य
अविभागे—ऐक्येऽपि, सौम्यादीनामुपसदङ्गत्वं तत्पुरस्तादिकालविधानं चैतत्
प्राप्तमुभयम् । हि—यतो, विप्रतिषिद्धं—वाक्यभेदग्रस्तम् । ततः षष्ठीश्रुत्या
उपसदां प्राधान्यम् । तृतीयाश्रुत्या च सौम्यादिचरूणां तदङ्गत्वमिति
उपसदङ्गत्वमेव सौम्यादीनां, न कालविधानमिति ॥५॥

सि०॥ अपि वा काल-मात्रं स्याददर्शना- द्विशेषस्य ॥६॥

नोपसदङ्गत्वपरमुक्तवाक्यत्रयम् । अपि तु कालमात्रस्य विधायकमेव
स्यात् । कस्मात् ? 'आग्निमारुतादूर्ध्वमनुयाजैश्चरन्ती' नि संप्रतिपन्नकाल-
मात्रविधायकवचनादत्र वाक्ये विशेषस्य अदर्शनात् । अतो न कस्याप्यङ्गं
सौम्यादिकं, किन्त्वनुमत्यादिवत् प्रधानमिति भावः ॥६॥

आमनहोमानां साङ्ग्रहाण्यङ्गत्वाधिकरणम् ॥४॥

फलवद्वोक्तहेतुत्वादितरस्य प्रधानं स्यात् ॥७॥

काम्यष्टिकाण्डे 'यैश्चदेवीं साङ्ग्रहाणीं निर्वपेत् ग्रामकामः' इत्युक्त्वा
तत्र—'आमनमस्यामनस्य देवा इति तिस्र आहूतार्जुहोती'ति श्रूयते । तत्र
फलवत्—ग्रामफलसम्बद्धा साङ्ग्रहायणीष्टिः, इतरस्य आमनहोमस्य प्रधानम् ।
फलवत्त्वात् । अतः प्रागुक्तहेतुत्वात् अफला आमनहोमाः तस्या अङ्गमित्यर्थः ।
नोभयं प्रधानमिति भावः ॥७॥

दधिग्रहस्य नित्यत्वाधिकरणम् ॥५॥

दधिग्रहो नैमित्तिकः श्रुतिसंयोगात् ॥८॥

ज्योतिष्टोमे—'यां वै काश्चिदध्वर्युश्च यजमानश्च देवतामन्नरितिस्तस्या
आवृश्चेत्, यत् प्राजापत्यं दधिग्रहं गृह्णाति, शमयत्यैवैनौ' मिति श्रूयते । तत्रायं
दधिग्रहो नैमित्तिक एव । कुतः ? देवतान्तरायरूपनिमित्ते सति तद्ग्रहणस्य
श्रुतत्वात् । न चान्तरायो नित्यः । तस्मान्नैमित्तिको दधिग्रहः ॥८॥

नित्यश्च ज्येष्ठशब्दत्वात् ॥ ९ ॥

‘ ज्येष्ठो वा एष ग्रहाणा ’ मिति श्रुतं ज्येष्ठत्वं नित्यत्वं विनाऽनुपपन्नमतो नित्यः सः । चकारान्नैमित्तिकोपीत्युभयात्मक इति प्राप्तम् ॥९॥

सार्वरूप्याच्च ॥ १० ॥

‘ सर्वासां वा देवतानामेतद्रूपं यदेव ग्रहः यस्य एष गृह्यते सर्वाण्येवैनं रूपाणि पशूनामुपतिष्ठन्ते ’ न हि नित्यत्वादन्यत् देवतारूपं किञ्चित्प्रत्यक्षम् । अतोऽपि नित्यो नैमित्तिकश्च स इति ॥ १० ॥

सि० ॥ नित्यो वा स्यादर्थवादः तयोः कर्मण्य- सम्बन्धात् भङ्गित्वाच्चान्तरायस्य ॥ ११ ॥

नित्य एव दधिग्रहः । न नैमित्तिकः । कस्मात् ? कर्मणि तयोः—
अध्वर्युयजमानयोः, अन्तरायेण सम्बन्धाभावात् देवतान्तरायश्रवणस्य भङ्गित्वात् दधिग्रहस्त्यागकार्थवादः । ‘ यदि रथन्तरनामा सोमः स्यात् ऐन्द्र-
वायवाग्रान् ग्रहान् गृह्णीयात् ’ ‘ निन्ने जुहोति ऋन्ने जुहोति ’ ‘ यो वै संवत्सरमुख्यमभृत्वा अग्निं चिनुते ’ इत्यादिसम्प्रतिपन्नानिमित्तवचनेषु यदि शब्दो-
पबन्धसप्तमीश्रवणकर्तुर्यच्छब्दसामानाधिकरण्यं वा दृष्टं निमित्तत्वद्योतकम् ।
तदन्यतमस्य प्रकृतवाक्ये अभावात् नान्तरायस्यात्र निमित्तत्वम् । केवलं देवता-
क्षोभतत्समाधानोपन्यासः विधेयदधिग्रहस्तुत्यर्थोऽर्थवाद इति भावः ॥११॥

वैश्वानरस्य नैमित्तिकत्वाधिकरणम् ॥६॥

वैश्वानरश्च नित्यः स्यान्नित्यैः समानसङ्ख्यत्वात् १२।

‘ य एवं विद्वानग्निं चिनुते ’ इत्यग्निचयनं विधायेत्यं श्रूयते तत्र—
‘ यो वै संवत्सरमुख्यमभृत्वा अग्निं चिनुते । यथा सामिगर्भो विपद्यते तादृगेव
तदार्तिमार्च्छेत् । वैश्वानरं द्वादशकपालं पुरस्तान्निर्यपेत् । संवत्सरो वा
अग्निर्वैश्वानरो यथा संवत्सरमाप्त्वा काले आगते विजायते । एवमेव संवत्सरमाप्त्वा
काले आगते अग्निं चिनुते । नार्तिमार्च्छेत् । एषा वा अग्नेः प्रिया तनुर्यद्

वैश्वानरः । प्रियामेवास्य तनूमवरुन्धे 'इति । अत्र संवत्सरं यावत् उरुयाग्न्य-
भरणप्रयुक्तदोषनिवर्हको द्वादशकपालसंस्कृतपुरोडाशद्रव्यकवैश्वानरो यागः
नित्य एव स्यान्न नैमित्तिकः । कस्मात्? नित्यैः समानसङ्ख्यत्वात् ।
' त्रीण्येतानि हवींषि भवन्ति । त्रय इमे लोकाः एषां लोकानामारोहाय '
इति नित्यैस्त्रिभिर्लोकैः साकं हविषामपि त्रित्वेन समानसङ्ख्यत्वात्मकं
सादृश्यमत्र वाक्ये स्पष्टं प्रतीयते । तच्च नित्यत्व एवोपपद्यते नानित्यत्वे ।
किञ्च, प्राक् निमित्तसंयोगरहितं ' आदित्यो भवति आग्नावैष्णव एकादश-
कपालश्चे'ति द्वयमुक्त्वा पश्चात्--' यो वै संवत्सरेत्यारभ्य वैश्वानरं द्वादश-
कपालं निर्वपे ' दित्येतदंतं च ' त्रीणीयेतानी 'ति त्रयाणामादित्याग्ना-
वैष्णववैश्वानरहविषां मेलनं श्रुतम् । तन्नित्यनैमित्तिकयोगसम्भवीति
वैश्वानरस्य नित्यत्वं सूचयतीति नित्योऽयं वैश्वानरयाग इति पूर्वपक्षिण
अभिप्रायः ॥१२॥

सि० ॥ पक्षे वोत्पन्नसंयोगात् ॥१३॥

पक्षे वा— नैमित्तिकमेवेदं कर्म, न नित्यम् । कुतः ? यो वै संवत्सर-
मुख्यमभूत्वेत्युत्पन्ने निमित्ते कर्तुः कर्मणा साकं सम्बन्धमभिधानात् । दधि-
ग्रहे त्वध्वर्युयजमानयोरन्तरायेण सम्बन्धः । न कर्मणा ज्योतिष्टोमेन । अत्र तु
यः अभूत्वा, अग्निं चिनुत ' इति कर्तुः कर्मणा सम्बन्ध इति वैषम्यान्नैमित्ति-
कत्वमेवेति भावः ॥ १३ ॥

षष्ठ्याश्रितेनैमित्तिकत्वाधिकरणम् ॥ ७ ॥

षट्चितिः पूर्ववत्स्यात् ॥१४॥

अग्निचयन एवेत्थं श्रूयते—' संवत्सरो वा एनं प्रतिष्ठायै नुदति । योऽग्निं
चित्वा न प्रतितिष्ठति । पञ्च पूर्वाश्रितयो भवन्ति । अथ षष्ठीं चिनुते '
इति । अत्र येयं षष्ठीचितिः सा पूर्ववत्— पञ्चचितिवत्, नित्यैव स्यात् ।
न नैमित्तिकी । कुतः ? षण्णां पूरणी षष्ठीति षष्ठीशब्दश्रुतेरित्यर्थः ॥१४॥

ताभिश्च तुल्यसङ्ख्यत्वात् ॥१५॥

तत्रैव साधकान्तरसमुच्चायकश्च । ताभिः-पूर्वाभिर्नित्याभिः पञ्चाचितिभिः सह, अस्याः तुल्यसङ्ख्यानात्—तुल्यत्वेन परिगुणनात् । तच्चेत्थम्—‘ इयं वाव प्रथमा चितिः, ओषधयः पुरीषम् । अन्तर्निक्षं वाव द्वितीया चितिः, वयांसि पुरीषम् । असौ वाव तृतीया चितिः, नक्षत्राणि पुरीषम् । यज्ञो वाव चतुर्थी चितिः, दक्षिणा पुरीषम् । यजमानो वाव पञ्चमी चितिः, प्रजाः पुरीषम् । संवत्सरो वाव षष्ठी चितिः, ऋतवः पुरीषम् ’ इति तुल्यानां हि तुल्यत्वेनानुक्रमणं भवति । अतो नित्येयं षष्ठीचितिरिति ॥ १५ ॥

अर्थवादोपपत्तेश्च ॥ १६ ॥

‘ षट्चितयं भवन्ति, षट् पुरीषाणि । तानि द्वादश सम्पद्यन्ते । द्वादश मासा संवत्सरः । संवत्सर एव प्रतिनिष्ठति ’ इत्यर्थवादाऽपि षट्चितिके समुपपद्यते । न पृथगेकस्यां चित्ताविति मापि नित्येति प्राप्तिः ॥ १६ ॥

सि० ॥ एकचितिर्वा स्यादपवृक्ते हि चोद्यते निमित्तेन ॥ १७ ॥

एकीचित्वा नैमित्तिक एव स्यात् । न नित्यः । हि- यस्मात्, पूर्वं पञ्चचितिकयागे अपवृक्ते-समाप्ते ‘ यां न प्रतिनिष्ठति ’ अथ षष्ठीं चिनुते’ इति अप्रातिष्ठानिमित्तेन तत्परिहारार्थमियं षष्ठीचितिश्चोद्यते- विधीयते, इति नैमित्तिकी सेति निर्णयः ॥ १७ ॥

विप्रतिषेधात्ताभिः समानसङ्ख्यत्वम् ॥१८॥

अप्रतिष्ठानिमित्तप्रयुक्ता या षष्ठीचितिः सा एका । तस्यां षट्त्वस्य द्वादशत्वस्य च विप्रतिषेधात्-विरोधात्, ताभिः—प्रागनुष्ठितपञ्चचितिभिः, पञ्चपुरीषैश्च गृहीतैः समानसङ्ख्यत्वं सम्भवति । इत्थं सति निमित्ते एतत्कर्तृकाः षट्चितयः षट्पुरीषाणि च सम्पन्नानीति पूर्ववादयुपन्यस्तार्थवादद्वयस्योपपत्तिरिति भावः ॥१८॥

पिण्डपितृयज्ञस्य दर्शयागानङ्गत्वाधिकरणम् ॥८॥

पितृयज्ञः स्वकालत्वादनङ्गं स्यात् ॥१९॥

‘ अमावास्यायामपराह्णे पिण्डपितृयज्ञेन चरन्ति ’ इति श्रुतम् । तत्रायं पिण्डपितृयज्ञः अनङ्गम्—न दर्शेष्ट्यङ्गभूतः । अपि तु पृथक्-स्वतन्त्रकर्म । कुतः ? स्वकालत्वात्—स्वस्य पितृयज्ञस्य यः कालः तद्वाच-कत्वादमावास्यापदस्येयः । कर्मपरत्वे तु लक्षणा स्यात् । सा च विधावन्या-य्येति भावः ॥१९॥

तुल्यवच्च प्रसङ्ख्यानात् ॥ २० ॥

तुल्यवत्—‘ चत्वारो वै महायज्ञाः, अग्निहोत्रं, दर्शपूर्णमासौ, अग्नि-ष्टोमः, पिण्डपितृयज्ञश्च ’ इति महायज्ञतुल्यत्वेन प्रसङ्ख्यानात्—परिगणना-दपि नाङ्गमित्यर्थः । महायज्ञत्वं च फलवत्त्वेनार्थादनङ्गत्वेन ज्ञेयमिति भावः ॥ २० ॥

प्रतिषिद्धे च दर्शनात् ॥ २१ ॥

‘ पौर्णमासीमेव यजेत भ्रातृव्यवान्नामावास्याम्, पिण्डपितृयज्ञेनैवामा-वास्यायां प्रीणाती ’ इति प्रतिषिद्धेऽपि दर्शयागे पिण्डपितृयज्ञस्य दर्शनात्—विधानादनङ्गः स इति सिद्धम् ॥ २१ ॥

रशनाया यूपाङ्गत्वाधिकरणम् ॥ ९ ॥

पश्वङ्गं रशना स्यात्तदागमे विधानात् ॥२२॥

ज्योतिष्टोमे श्रूयते—‘ आश्विनं ग्रहं गृहीत्वा त्रिवृता यूपं परिवीय आग्नेये सवनीयं पशुमुपाकरोती ’ इति । तत्र त्रिवृतेत्यनेन श्रूयमाणा रशना पश्वङ्गं स्यात् । कुतः ? तदागमे विधानात्—‘ परिव्याणं कृत्वा उपाकरोति पशुं नान्यथा ’ इत्युत्पत्तिवाक्यश्रुतपशुसम्बन्धस्यागमे सति पशूपाकरणस्य विधानात्, पश्वङ्गं सा रशनेत्यर्थः ॥२२॥

सि०॥ यूपाङ्गं वा तत्संस्कारात् ॥२३॥

त्रिवृतेति तृतीयया यूपमिति द्वितीयया च यूपरशनयोः शेषशेषि-
भावावगमादव्यवहितान्वयलाभाच्च यूपस्य दार्ढ्यरूपदृष्टप्रयोजनसिद्धेः यूपान्न-
मेव सा रशना । न पश्वङ्गम् । श्रुत्या वाक्यस्य बाध इति भावः ॥२३॥

अर्थवादश्च तदर्थवत् ॥२४॥

‘ युवा सुवासाः परिव्रीत आगा ’ इति मन्त्रार्थवादोऽपि यूपान्वितः
सन् यूपः दृष्टदार्ढ्यफलकसंस्कारवानिति परिव्रीत इत्यनेन ज्ञापयति ॥२४॥

स्वरोः पश्वङ्गताधिकरणम् ॥२५॥

स्वरुश्चाप्येकदेशत्वात् ॥२५॥

ज्योतिष्टोमे अग्नौपोमीयपशौ—‘ स्वरुणा स्वधितिना च पशुमनक्ति ’
इति श्रुतम् । तत्र स्वरुः यूपान्नमेव । न पश्वङ्गम् । कुतः ? एकदेशत्वात्-
‘ यूपस्य स्वरुं करोति ’ इति स्वरोर्यूपैकदेशत्वं पठ्या च यूपस्य प्राधान्यं
श्रूयते । तस्मादित्यर्थः ॥२५॥

निष्क्रयश्च तदङ्गवत् ॥२६॥

‘ ते प्रस्तरं सुचां निष्क्रयमपश्यन् स्वरुं यूपस्य ’ इत्यत्र स्वरुं यूपस्य
निष्क्रयमपश्यन्नित्ययवादस्तस्य यूपान्नत्वं द्रष्टव्यतीत्यर्थः ॥२६॥

सि०॥ पश्वङ्गं वा अर्थकर्मत्वात् ॥ २७ ॥

स्वरुणेति तृतीयया पश्वङ्गमेव स्वरुरिति ज्ञाप्यते । अर्थकर्मत्वात्-
दृष्टफलत्वात्, पश्वङ्गनं दृष्टं फलम् । यूपान्नत्वे त्वदृष्टकल्पनापत्तिरिति
भावः ॥ २७ ॥

भक्त्या निष्क्रयवादः स्यात् ॥ २८ ॥

लक्षणया स्तावकत्वेन निष्क्रयवादस्योपपत्तिः स्यात् । अग्नौ यूपः
प्रक्षेप्तव्यः किल । स्वरोर्युपावयवत्त्वेन स्वरुप्रक्षेपे यूप एव प्राक्षिप्तो भवतीति
निष्क्रयवादेन यूपः स्तूयते इत्यर्थः ॥ २८ ॥

आधारादीनामाग्नेयाद्यङ्गताधिकरणम् ॥ ११ ॥

दर्शपूर्णमासयोरिज्याः प्रधानान्यविशेषात् ॥ २१ ॥

दर्शपूर्णमाससम्बन्धिन इज्याः विहिताः सर्वे यागाः प्रधानभूता एव ।

अविशेषात्— इदमङ्गमिदं प्रधानमिति विशेषस्याभावादिति ॥ २९ ॥

सि० ॥ अपि वाङ्गानि कानिचिद्येष्वङ्गत्वेन

संस्तुतिः सामान्यादभिसंस्तवः ॥ ३० ॥

अपि वेति पक्षव्यावृत्तिः । कानिचिदङ्गान्येव स्युः । येष्वङ्गत्वेन स्तुतिर्दृश्यते । यथा—‘ अर्भीषू वा एनौ यज्ञस्य यदाधारौ । चक्षुषी वा एते यज्ञस्य यदाज्यभागौ । यत्प्रयाजानुयाजा इज्यन्ते वर्मेव तद्यज्ञस्य क्रियते । वर्म यजमानस्य भ्रातृव्याभिभूत्यै ’ इति । तानिअङ्गानि सामान्यात्—चक्षुरादीनामिव आधाराज्यभागादीनामप्यङ्गत्वसाजात्यात्, संस्तव उपपन्नः । अन्यथा कर्मण्यङ्गत्वाभावेन तथा स्तवोऽनुपपन्नः स्यादिति भावः ॥ ३० ॥

तथा चान्यार्थदर्शनम् ॥ ३१ ॥

तथा—अङ्गत्वेन स्तुतत्वात्प्रयाजादीनामङ्गत्वे सिद्धे अन्यार्थदर्शनम्—‘ नव प्रयाजा इज्यन्ते ’ इति प्राकृतप्रयाजानुवादेन नवत्वविधानमप्युपपन्नं भवति । सर्वेषां प्रधानत्वे तु प्रधानस्यातिदेशाभावात्तदनुपपन्नं स्यादिति भावः ॥ ३१ ॥

अविशिष्टं तु कारणं प्रधानेषु गुणस्य विद्यमान-
त्वात् ॥ ३२ ॥

‘ शिरो वा एतद्यज्ञस्य यदाग्नेयः, हृदयमुपांशुयाजः, पादावग्नीषोमीयः ’ इत्येवमङ्गत्वेन संस्तवात्मकगुणस्योभयत्र विद्यमानत्वात् अङ्गत्वसिद्ध्यर्थमुपन्यस्तं तत्कारणम् अविशिष्टम्—आग्नेयादौ प्रयाजादिषु च तुल्यम् । इत्यनैकान्तिकत्वान्न तदङ्गत्वसाधकमित्याशयः शङ्कितुः ॥ ३२ ॥

नानुक्तेऽन्यार्थदर्शनं परार्थत्वात् ॥३३॥

यच्च नव प्रयाजा इज्यन्त इत्यन्यार्थदर्शनमङ्गत्वदाढ्यायोपन्यस्तम्,
तस्य परार्थत्वात्--नवसङ्ख्यारूपगुणप्राप्त्यर्थत्वात्, अनुक्ते--प्रयाजप्रापणा-
त्मककार्यशून्यं तस्मिन्नाङ्गत्वसाधकत्वमस्तीत्यर्थः ॥३३॥

सि० २० ॥ पृथक्त्वे त्वभिधानयोर्निवेशः श्रुतितो
व्यपदेशाच्च तत्पुनर्मुख्यलक्षणं यत्फलवत्त्वं, तत्सन्नि-
धावसंयुक्तं तदङ्गं स्याद् भागित्वात्कारणस्या-
श्रुतेश्चान्यसम्बन्धः ॥ ३४ ॥

पक्षव्यावर्तकस्तुः । न सर्वाणि समप्रधानानीत्यर्थः । कस्मात् ?
' दर्शपूर्णमासाभ्यां स्वर्गकामो यजेत ' इति श्रुतिः द्विवचनव्यपदेशात्-
निर्देशाच्च दर्शमङ्गकमेकं त्रिकं पूर्णमासीसंज्ञकं चापरमिति द्वयोस्त्रिकयोस्तद-
भिधानयोश्च पृथक्त्वे सिद्धं पृथक्शब्दवाच्ययोस्तयोस्त्रिकयोरेव निवेशः--स्वर्ग-
फलेन साकं सम्बन्धः । तथा च यत्फलवत्त्वं--फलसम्बन्धित्वेन श्रुतत्वं, तदेव
मुख्यस्य--प्रधानस्य, लक्षणम् । तच्च द्वयोस्त्रिकयोरस्तीति त्रिकद्वयमेव
प्रधानम् । तत्सन्निधौ--उक्तलक्षणोपेतकर्मसन्निधौ, असंयुक्तं--फलसम्बन्ध-
रहितं यत् ममिधो यजनीत्यादिकं श्रुतं तत्तदङ्गम्--प्रधानस्याङ्गं स्यात् ।
कारणस्य--प्रधानोपकारकत्वस्य, भागित्वात् अश्रुतेः--तत्र भाव्याकाङ्क्षा-
पूरकशब्दाश्रयणात्, अन्येन सम्बन्धः--किं भावयेदित्याकाङ्क्षायां प्रधानं
भावयेदिति प्रधानेन सम्बन्धो वाच्य इति भावः ॥३४॥

गुणाश्च नामसंयुक्ता विधीयन्ते नाङ्गेषूपपद्यन्ते ३५।

अङ्गेषु--अभिर्मर्शनादिषु ' चतुर्होत्रा पूर्णमासीमभिमृशेत्, पञ्चहोत्रा
अमायास्या'मिति तत्तनामसंयुक्ताश्च गुणाः--चतुर्होत्रादिमन्त्राः विधीयन्ते ।
तन्नामनिर्देशपूर्वकं विधानमपि विभागाभावे नोपपद्यते । अतस्तदपि त्रिकद्वय-
पृथक्त्वे साधकमिति भावः ॥३५॥

तुल्या च कारणश्रुतिरन्यैरङ्गाङ्गिसम्बन्धः ॥३६॥

आग्नेयादावङ्गत्वेन संस्तवरूपा कारणश्रुतिः— अङ्गत्वज्ञापकश्रुति-
स्तुल्यैव प्रयाजादिभिरन्यैः । ततः प्रधानेष्वङ्गाङ्गिसम्बन्धः—
प्रयाजादिवदङ्गत्वप्रसाक्तिरित्युक्तेरुत्तरमाह— ॥ ३६ ॥

उत्पत्तावभिसम्बन्धस्तस्मादङ्गोपदेशः स्यात् ॥३७॥

उत्पत्तौ—जायमानस्य पुंसः प्रथमं शिरो जायते ततो मध्यंततः पादौ
एवमभिसम्बन्धः—क्रमः । तथैवाङ्गोपदेशादीनां प्रधानानामनुष्ठानमिति तुल्यार्थं
शिरआदीनामङ्गानामुपदेशो भविष्यति । अग्निर्माणवक इतिवत् ॥ ३७ ॥

तथा चान्यार्थदर्शनम् ॥३८॥

‘ चतुर्दश पौर्णमास्यामाहुतयः, त्रयोदशमात्रास्याया ’ मिल्यन्यार्थ-
दर्शनं प्रागुक्तयुक्तिभिर्द्वयोस्त्रिकयोः पार्थक्ये सत्त्वेवापपद्यत इत्याग्नेयादीनि
प्रधानानि आधारादीन्यङ्गानीति सिद्धम् ॥३८॥

ज्योतिष्टोमे दीक्षणीयादीनामङ्गताधिकरणम् ॥३९॥

ज्योतिष्टोमे तुल्यान्यविशिष्टं हि कारणम् ॥३९॥

‘ ज्योतिष्टोमेन स्वर्गकामो यजेत ’ इत्यस्य प्रकरणे ऐन्द्रवायवादयो
ग्रहाः, सोमयागाः, दीक्षणीयाद्या इष्टयः, अग्नीषोमीयादिपशुयागाश्च समा-
म्नाताः । तत्र सर्वाण्यप्येतानि कर्माणि सोमयागतुल्यान्येव । यागत्वाविशेषात् ।
अतो राजसूयनामवज्ज्योतिष्टोमनाम्नः प्रकृतसर्वयागसाधारणत्वात्, फल-
सम्बन्धरूपस्य प्राधान्यकारणस्य सर्वेष्वविशिष्टत्वाच्च सर्वेषां मुख्यत्वमेव । न
केषांचिन्मुख्यत्वं, केषांचित्तदङ्गत्वमिति ॥३९॥

सि० ॥ गुणानां तूत्पत्तिवाक्येन सम्बन्धात्कारण-

श्रुतिः, तस्मात्सोमः प्रधानं स्यात् ॥४०॥

‘ ज्योतिष्टोमेन स्वर्गकामो यजेत ’ इत्युत्पत्तिवाक्येन साकं ‘ कत-
मानि वा एतानि ज्योतीषि, ये एते तस्य स्तोमास्त्रिवृत्पञ्चदशसप्तदशैक-

विंशाः । एतानि वा ज्योतीषि । तान्येतस्य स्तोमा अङ्गम् ' इति त्रिवृदादि-
स्तोमानां गुणत्वेन सम्बन्धात् **कारणश्रुतिः**—विशेषकारणश्रुतिरस्तीत्यतो
ज्योतिष्टोमाख्यः सोमयाग एव प्रधानम् । तदङ्गभूता दीक्षणीयादयः ज्योतिषां
स्तोमा यत्रेति व्युत्पत्त्या धात्वर्थे तस्यैव विशेषणत्वादितरयागव्यावृत्ति-
रित्याशयः ॥४०॥

तथा चान्यार्थदर्शनम् ॥४१॥

तथा—' शिरो वा एतद्यज्ञस्य यदीक्षणीया' इति अङ्गशब्देन **अन्यार्थ-
दर्शनात्**—स्तुतेर्दर्शनादपि सोमयागः प्रधानमिति सिध्यति ॥४१॥
इति पूर्वमीमांसामूत्रवृत्तौ भावबोधिण्या चतुर्थाध्यायस्य चतुर्थः पादः ॥४॥
समाप्तश्चतुर्थोऽध्यायः ॥ श्रीः ॥

॥ श्रीः ॥

अथ पञ्चमाध्यायस्य प्रथमः पादः ।

क्रमनियमाधिकरणम् ॥१॥ (श्रुतिबलीयस्त्वन्यायः ।)

श्रुतिलक्षणमानुपूर्व्यं तत्प्रमाणत्वात् ॥१॥

कः प्रयोज्यः ? कश्च प्रयोजकः ? इति प्रयोज्यप्रयोजकभावश्चतुर्थे
निर्ज्ञातः । अथ प्रयोगविधिपरिगृहीतानुष्ठेयपदार्थानामनेकत्वात्कर्तुं शक्यत्वात्
तत्क्रमाकाङ्क्षायां तन्निर्णयायायं पञ्चमाध्यायारम्भः । स च क्रमः श्रुत्यर्थपाठ-
प्रवृत्तिकाण्डमुख्यादिभेदैरेकविधः । तत्रादौ ज्यायस्त्वात् श्रुतिक्रमं निरूपयति
श्रुतिलक्षणमिति । निरपेक्षरक्ता श्रुतिः लक्षणं ज्ञापकं मानं यस्य तत्
आनुपूर्व्यं श्रौतक्रम इत्यर्थः । तच्च ज्यायः । 'अध्वर्युर्गृहपतिं दीक्षयित्वा
ब्रह्माणं दीक्षयति । तत उद्गाताग्म् । ततो होतारः ' मित्यादिवाक्यघटक-
त्वाप्रत्ययादिश्रुतिप्रमाणकत्वात्तस्य । श्रुतिप्रमाणका हि वैदिकाः पदार्थाः,
न प्रमाणान्तरप्रसरस्तेष्वित्युक्तं खलु प्रमाणाध्याय इति ॥१॥

क्रमस्य क्वचिदार्थिकत्वाधिकरणम् ॥२॥

अर्थाच्च ॥२॥

अर्थात्—सामर्थ्यादपि, कुत्रचित् क्रमो निश्चितो भवति । यो हि यस्य निर्वर्त्यमानस्योपकरोति स एव तस्य गुणभूतः । यस्मिंस्त्वाश्रीयमाणे पदार्थे एव न सम्पद्यते, तत्र तं विहाय सामर्थ्यादर्थ एव क्रम आश्रयितव्यः । यथा—
' अग्निहोत्रं जुहोति, यवागूं पचती ' त्यत्र क्त्वाप्रत्यादीनामभावात्पाठक्रमा-
श्रयणे द्रव्याभावाद्धोम एव न सिध्येदतोऽर्थात्पूर्वं होमसाधनं यवागूपाकं
सम्पाद्यानन्तरं होमो विधेय इत्यर्थक्रमाङ्गीकारः ॥२॥

क्रमस्य क्वचिदनियमाधिकरणम् ॥ ३ ॥

अनियमोऽन्यत्र ॥ ३ ॥

अन्यत्र—क्रमनियामकत्वेनोक्तवक्ष्यमाणपट्प्रमाणाभावो यत्र तत्र
अनियमः—यथेच्छमनुष्ठानम् । यथा प्रयाजानुमन्त्रणे नानाशाखापठितानां—
' वसन्तमृत्तानां प्रीणामी ' त्यादिमन्त्राणां समुच्चयेन पाठे स्वेच्छाक्रमः ॥३॥

क्रमस्य क्वचित्पाठानुसारित्वाधिकरणम् ॥ ४ ॥

क्रमेण वा नियम्येत क्रत्वेकत्वे तद्गुणत्वात् ।४।

दर्शपूर्णमासयोः पञ्चप्रयाजानुष्ठानस्य क्रत्वेकत्वे-एकक्रतुगतत्वात्,
क्रमेण—पाठक्रमेण, अनुष्ठानक्रमो नियम्येत । क्रमस्य तद्गुणत्वात्—
अनुष्ठानाङ्गत्वादित्यर्थः ॥४॥

आ० ॥ अशाब्द इति चेत्स्याद्वाक्यशब्दत्वात् ॥५॥

शब्दगम्यस्यैव पदार्थत्वमिति सिद्धान्तात् अशाब्दः क्रमः शब्दगम्यो
न भवति, तद्वाचकशब्दस्याभावात् । अथ पदसमूहात्मकवाक्यस्यापि शब्द-
त्वात् तद्गम्यत्वेन स्यात्क्रमस्य शाब्दत्वमित्युच्येत चेत्तादृशशब्दस्य
तद्भूताधिकरणे निरस्तत्वात्तथा वक्तुं सुतरामशक्यमिति ॥५॥

आ० समा० ॥ अर्थकृते वाऽनुमानं स्यात्, कृत्वे-
कृत्वे परार्थत्वात्स्वेन त्वर्थेन सम्बन्धस्तमा-
त्स्वशब्दमुच्येत ॥६॥

बहूनां कर्मणां कृत्वेकृत्वे—एककृत्वर्थत्वे एककर्तृकृत्वे च युगपदनुष्ठाना-
सम्भवाद्यः कश्चन क्रमो यद्यप्यर्थसिद्धः तथाप्यर्थकृते तस्मिन् स्वाध्यायाध्ययन-
विधिभाव्यप्रयोजनानुसार्यनुमानं स्यादेव । यतः ‘स्वाध्यायोऽध्येतव्यः’ इत्यस्य
विधेः न केवलं वेदार्थज्ञानमेव दृष्टं फलम् । अपि तु यद्यद्दृष्टं सम्भवति
तदपि तस्य प्रयोजनमेव । सत्येवं यथा अर्थज्ञानं, तथा तद्द्वारा प्रयोगकाली-
नानुष्ठेयार्थस्मरणमपि तस्य भाव्यं फलमेव । तच्च स्मरणं यथापाठक्रममेव
स्यादिति पाठक्रमस्य स्वाध्यायाध्ययनाविधितार्थगोचरत्वान्नाशाब्दत्वमित्या-
शयः । नन्वेतादृशतत्तात्पर्यकल्पने किं गमकमिति चेत्—वेदस्य परार्थ-
त्वात्—यद्यदनेन शक्यते कर्तुं तावदर्थे समाम्नातत्वात्, स्वेन—स्वसाध्यार्थ-
ज्ञानवत् स्वसाध्यानुष्ठानकालीनार्थस्मरणेनाप्यस्य सम्बन्धोऽस्ति । तस्मात्स्व-
शब्दमुच्येत—स्वस्य पाठक्रमस्य प्रापकं मानं शब्दः सम्यगस्तीति
भावः ॥६॥

तथा चान्यार्थदर्शनम् ॥ ७ ॥

तथा च—उक्तविधया पाठक्रमस्य शाब्दत्वे सिद्धे ‘व्यत्यस्तमृतव्या
उपदधाति । व्यत्यस्तं षोडशिनं गृह्णाति । आश्विनो दशमो गृह्यते । अति-
हायेडो बर्हिंप्रति समानयती’ त्याद्यन्यार्थदर्शनं सङ्गच्छते । पाठक्रमस्याशाब्दत्वे
तु तस्य प्राप्यभावात् व्यत्यस्तम् । दशम इत्यादीनां पाठक्रमबाधकत्वं निर-
क्काशं स्यादिति भावः ॥ ७ ॥

क्रमस्य क्वचित्प्रथमप्रवृत्त्यनुसारिताधिकरणम् ॥ ५ ॥

(प्रवृत्तिक्रमनियमः ।)

सि० ॥ प्रवृत्त्या तुल्यकालानां गुणानां तदुप-
क्रमत् ॥ ८ ॥

वाजपेये—‘ सप्तदश प्राजापत्यान् पशूनालभते ’ इति श्रुतम् । तत्र
 तेषु पशुषु तुल्यकालानां गुणानां—एककालप्राप्तानामुपाकरणनियोजनादि-
 संस्काराणां, प्रवृत्त्या—प्रथमसंस्कारप्रवृत्तिक्रमेणैव, द्वितीयादिसंस्कारक्रमः
 कर्तव्यः । नानियमेन । कुतः ? तदुपक्रमात्—तस्मादेव प्रथमं प्रारम्भात् ।
 अत्रोपाकरणनियोजनाद्यङ्गानामव्यवधानेनानुष्ठानमावश्यकमपि तत्र विधिप्राप्तं
 व्यवधानं सहत एवाङ्गान्तरमिति प्रथमपशूपाकरणं स्वीयनियोजनमध्ये षोडश-
 पञ्चन्तरोपाकरणव्यवधानं विधिप्राप्तं सहत एव । न ततोऽधिकम् । प्रथमो-
 पाकृतपशौ चरमं नियोजने क्रियमाणे तु चरममुपाकृतपशौ नियोजनमव्यव-
 हितम् । प्रथमोपाकृतपशौ जातमुपाकरणं षोडशभिरुपाकरणैः षोडशभिर्नियोज-
 नैश्चेति द्वात्रिंशद्विरविहितैः क्षणैर्व्यवहितमिति वैरूप्यं स्यात् । प्रथमप्रवृत्ति-
 क्रमेणानुष्ठाने सर्वेषां षोडशभिरेव क्षणैर्व्यवधानमिति तुल्यमङ्गानां सामेध्यम् ।
 अतः प्रथमप्रवृत्तिक्रमः उत्तरानुष्ठाने नियामकः । एवं प्रधानसन्निकर्षोऽपि
 समान इति भावः ॥८॥

आ०॥ सर्वमिति चेत् ॥९॥

सर्वं तस्य तस्याङ्गजातं काण्डानुसमयेन स्यादिति चेत्—॥९॥

नाकृतत्वात् ॥१०॥

न तथा भविष्यति । कुतः ? अकृतत्वात्—तथा अविहितत्वा-
 दित्यर्थः ॥१०॥

क्रत्वन्तरवदिति चेत् ॥११॥

सौर्ययागादिवदत्रापि काण्डानुसमयेऽस्त्विति चेत्—॥११॥

नासमवायात् ॥१२॥

न तत्र असमवायात्—यागान्तरेण साहित्याभावात् । अत्र तु ‘ वैश्व-
 देवीं कृत्वा प्राजापत्यैश्चरन्ती ’ ति साहित्यस्य श्रुतत्वात् काण्डानुसमयो न
 सम्भवति । वैषम्यादेवेति भावः ॥१२॥

क्रमस्य क्वचित्स्थानानुसारित्वाधिकरणम् ॥६॥

स्थानाच्चोत्पत्तिसंयोगात् ॥१३॥

साद्यस्कनामके विकृतिभूते सोमयागे 'सद्यः पशूनालभते' इति अग्नीषोमीयाऽऽनुबन्ध्यसवनीयपशूनां सहानुष्ठानं श्रुतम् । तच्च सहानुष्ठानं प्रधानयागप्रत्यासत्तेर्भावात् सवनीयस्थाने भवतीति सिद्धम् । तत्र कस्य पशोः प्रथममुपाकरणमित्याकांक्षायां 'आश्विनं ग्रहं गृहीत्वाऽऽग्नेयं सवनीयं पशुमुपाकरोति' इत्युत्पत्तिवाक्ये आश्विनग्रहग्रहणोत्तरं सवनीयस्थानस्य श्रुतत्वात्प्रयोगविधिना तस्यैवोपस्थितत्वादुपस्थितस्य परित्यागे प्रमाणाभावाच्च स्थानप्रमाणेन सवनीयपशोरेव प्रथममुपाकरणं कार्यम् । नाग्नीषोमीयस्येति सिद्धम् ॥१३॥

अङ्गक्रमस्य मुख्यक्रमानुसारित्वाधिकरणम् ॥७॥

मुख्यक्रमेण चाङ्गानां तदर्थत्वात् ॥१४॥

'चित्रया यजेत पशुकामः' इति विहितचित्रायागे सप्तानां हविषां मध्ये चतुर्थपञ्चमे हविषी इत्यमाम्नायेते—'सारस्वतौ भवतः, एतद्वै दैव्यं मिथुनम्' इति । सरस्वती च सरस्वांश्चेति विगृह्य समासे कृते पुमान् स्त्रियेति सूत्रेणैकशेषात् सारस्वताविति सिध्यति । तौ देवते ययोस्तौ सारस्वतौ यागावित्येतद्वै दैव्यं मिथुनमिति वाक्यशेषादवगम्यते । समस्तपदप्रयोगेण च तन्त्रेण तयोरनुष्ठानं सिद्धम् । तत्रैच्छिकाङ्गानामनुष्ठानक्रम इति प्राप्ते आह—मुख्यक्रमेणेति । यद्यप्युत्पत्तिवाक्ये मुख्यस्य क्रमो नास्ति । तथापि हौत्रकाण्डे 'प्रणो देवी सरस्वती'ति स्त्रीदेवताया मन्त्रः प्रथममाम्नातः, पश्चात्पुं देवतायाः—'पीपिवांसं सरस्वत' इति । तेन मन्त्रपाठक्रमेण मुख्ययोः क्रमो निश्चितो भवति । तस्मान्मुख्यक्रमानुसारेणाङ्गानामनुष्ठानक्रमोऽत्रावगन्तव्यः । तदर्थत्वादङ्गानां—मुख्यार्थत्वादित्यर्थः । एवं सति सर्वेषामङ्गानां स्वस्वप्रधानसन्निकर्षस्तुल्यो भवतीत्यभिप्रायः ॥१४॥

अङ्गेषु मुख्यक्रमापेक्षया पाठस्य बलीयस्त्वाधिकरणम् ॥८॥

प्रकृतौ तु स्वशब्दत्वाद्यथाक्रमं प्रतीयेत ॥१५॥

प्रकृतौ—पूर्णमासयागे, अङ्गानामनुष्ठानं यथाक्रमं—यथा मन्त्रपाठस्तथा प्रतीयेत—ज्ञातव्यम् । कार्ष्णिमिति यावत् । न पूर्वन्यायेन प्रथममुत्पवनादीनामुपांशुयागीयाज्यधर्माणां पश्चादग्नीषोमीयाणां निर्वापाद्यौषधिधर्माणामिति । कुतः ? स्वशब्दत्वात्—मन्त्रपाठस्याङ्गप्रतिपादकशब्दधर्मत्वात् । प्रबलेन पाठक्रमेण कल्प्यः क्रमो बाध्यत इति भावः ॥१५॥

ब्राह्मणपाठापेक्षया मन्त्रपाठस्य प्राबल्याधिकरणम् ॥९॥

मन्त्रतस्तु विरोधे स्यात् प्रयोगरूप-

सामर्थ्यात् तस्मादुत्पत्तिदेशः सः ॥१६॥

दर्शपूर्णमासयोः आग्नेययागस्य पूर्वं मन्त्रपाठः, पश्चादग्नीषोमीयस्य । ब्राह्मणपाठस्तु पूर्वमग्नीषोमीयस्य यागस्य, पश्चादाग्नेयस्येति मन्त्रतः—मन्त्रपाठेन सह, ब्राह्मणपाठस्य विरोधे सति मन्त्रपाठ एव प्रबलः स्यात् । न ब्राह्मणपाठः । कुतः ? प्रयोगरूपसामर्थ्यात्—प्रयोगरूपक्रियोत्पत्तौ कारणत्वान्मन्त्रपाठक्रमस्य । न ह्यनुष्ठीयमानक्रियास्मरणं विनाऽनुष्ठानं सम्भवति । तस्मिन् रणं तु मन्त्राधीनम् । तस्मान्मन्त्रपाठक्रमो बलीयः । ब्राह्मणपाठस्य उत्पत्तिदेशत्वात् कर्मस्वरूपबोधकत्वेन अनुष्ठाने विप्रकृष्टत्वादौर्बल्यमिति भावः ॥१६॥

प्रयोगवचनाच्चोदकस्य बलकत्वाधिकरणम् ॥१०॥

तद्वचनाद्विकृतौ यथाप्रधानं स्यात् ॥१७॥

अध्वरकल्पभिधायां विकृतीष्टौ हविषां त्रयं श्रूयते—‘ आग्नवैष्णवमेकादशकपालं निर्वपेदभिचरन् । सरस्वत्याज्यभागा स्यात् । बार्हस्पत्यश्चरुः इति । तत्र विकृतौ—उक्तविकृतीष्टौ, यथाप्रधानं—प्रधानयागानुक्रमानुसारमेवाङ्गानामनुष्ठानं स्यात् । न प्राकृताङ्गानुष्ठानक्रमानुसारम् । कुतः ? तद्वचनात्—प्रधानक्रमबोधकप्रधानवचनपाठबलविर्यः ॥१७॥

सि०॥ विप्रतिपत्तौ वा प्रकृत्यन्वयाद्यथाप्रकृतिः॥१८॥

विप्रतिपत्तौ—मुख्यक्रमाङ्गक्रमयोर्विरोधे, यथाप्रकृति—प्रकृतौ यः क्रमोऽगानुष्ठाने निश्चितः, स एव विकृतौ तदनुष्ठाने ज्ञेयः । कुतः ? प्रकृत्यन्वयात्—प्रकृतौ क्रमस्य कृप्यत्वात् । प्रकृतिः अतिदिश्यमानानामङ्गानां क्रमसहितानामेव प्राप्या न क्रमाकाङ्क्षे तेषां विकृताविति भावः ॥१८॥

विकृतौ क्वचित्प्रकृतिधर्मानतिदेशाधिकरणम् ॥१९॥

(साकमेधीयन्यायः ।)

विकृतिः प्रकृतिधर्मत्वात्तत्काला स्याद्यथा-
शिष्टम् ॥१९॥

चतुःपक्षात्मकचतुर्मासयागीयसाकमेधाभिधतृतीयपर्वणि ‘अग्नयेऽनीकवते प्रातरष्टाकपालं निर्वपेत् । मरुद्भ्यः सान्तपनेभ्यो मध्यन्दिने चरुम् । मरुद्भ्यो गृहमेधिभ्यः सर्वासां दग्धे सायमोदनमिति’ श्रुतम् । तत्रैतास्तिस्त्रो विकृतीष्टयः तत्कालाः—प्रकृतिवत् बहकालाः, न सद्यस्काला इत्यर्थः । कुतः ? प्रकृतिधर्मत्वाद्विकृतेरिति शेषः । प्रकृतौ ये धर्माः त एवातिदिश्यन्ते विकृतौ चोदकेन । तस्माद्यथाशिष्टं—विहितं बहकालत्वं प्रकृतौ, तथाऽत्रापि बहकालत्वं प्राप्तमित्यर्थः ॥१९॥

सि०॥ अपि वा क्रमकालसंयुक्ता सद्यः क्रियेत
तत्र विधिरनुमानात्प्रकृतिधर्मलोपः स्यात् ॥२०॥

प्रातः, मध्यन्दिने, सायमिति क्रमेण दिनावयवात्मककालेन च संयुक्ता विकृत्युत्पत्तिः । अतः सा सद्यःकालैव स्यात् । न बहकाला । कुतः ? सद्यःकालत्वस्य शब्दादेव प्रतीतिः । यथा देवदत्तः प्रातरपूवं भक्षयति’ मध्याह्नेऽक्षम्, रात्रौ मोदकानित्यत्रैकदिनत्वं शब्दात्प्रतीयते तद्वदत्रापील्यर्थः । तत्र विकृतौ प्राकृतिकं बहकालत्वमनुमानात्प्राप्तम् । तत्प्रत्यक्षेण शाब्देन सद्यस्कालत्वेन बाध्यते इति तस्य लोप इति भावः ॥२०॥

कालोत्कर्ष इति चेत् ॥२१॥

नन्वत्र प्रातरादिशब्दः कालोत्कर्षबोधकः । तथा च पूर्वदिने कालत्रये त्रयाणामन्वाधानं परेद्युस्त्रिषु कालेषु यागत्रयं स्यादिति चेत्—॥२१॥

न तत्सम्बन्धात् ॥२२॥

उत्पत्तिवाक्यसम्बन्धात् उत्पत्तिवाक्यसम्बन्धानां नोत्कर्षप्रापकत्वमिति ॥२२॥

अनुयाजाद्युत्कर्षप्रयाजान्तापकर्षाधिकरणम् ॥१२॥
(तदादितदन्तन्यायः ।)

पू० ॥ अङ्गानां मुख्यकालत्वाद्यथोक्तमुत्कर्षं स्यात् ॥२३॥

ज्योतिष्टोमे सवनीयपशौ अनुयाजानामुत्कर्षः श्रुतः—‘ आग्निमारुतादूर्ध्वमनुयाजैश्चरन्तांति । तथा अग्नीषोमीयपशौ प्रयाजानामपकर्षः श्रुतः—‘ तिष्ठन्तं पशुं प्रयजन्ति ’ इति । प्रकृतौ वेद्यां हविरासादनानन्तरं प्रयाजा इज्यन्ते । इहापि पशुसंज्ञपनादूर्ध्वं हविष्यासादिने पश्चादेव चोदकेन प्रयाजाः प्राप्ताः । ते चात्र वचनाज्जीवत्येव पशौ अपकृष्यन्ते । तत्र अनुयाजमात्रस्य प्रयाजमात्रस्य च उत्कर्षापकर्षौ ज्ञेयौ । न अनुयाजाद्यङ्गजातस्य प्रयाजान्ताङ्गकलापस्य चोत्कर्षापकर्षौ । कुतः ? अङ्गानाम्—अनुयाजप्रयाजातिरिक्ताङ्गानां, मुख्यकालत्वात्—मुख्यसमीपकालसम्बन्धिवात्, यथोक्तम्—यावच्छ्रुतं तावदेवोत्कर्षापकर्षौ स्यातां, न ततोऽधिकानामिति ॥ २३ ॥

सि० ॥ तदादि वा अभिसम्बन्धात्तदन्तमपकर्षं स्यात् ॥२४॥

वेति पक्षव्यावृत्तिः । तदादि—अनुयाजादि सर्वमङ्गजातमुत्कृष्टं स्यात् । प्रयाजातं चाङ्गजातमपकृष्टं स्यात् । न पुनस्तन्मात्रं च । कस्मात् ? अभिसम्बन्धात्—प्रयोगविधिनाऽभिसम्बन्धात् । प्रकृतौ पदार्थानुष्ठानुक्रमस्य

कृतत्वात् सक्रमाणामेव तेषां चोदकेनातिदिष्टत्वात् व्युत्क्रमे पूर्वोक्तोत्तरस्य बुद्धावनुपस्थितत्वादनुष्ठानस्यैव लोपप्रसङ्गः स्यात् । अतस्तदादेस्तदन्तस्य चाङ्ग-
कलापस्य उत्कर्षापेक्षैर्वा स्यातामिति भावः ॥२४॥

प्रवृत्त्या प्रोक्षणादीनां सौमिकपूर्वभावित्वाधिकरणम् ॥२३॥

प्रवृत्त्या कृतकालानाम् ॥२५॥

ज्योतिष्टोमे सुत्यादिनेऽनुष्ठेयः प्रातरनुवाकः प्रथमं पठितः । ततः
प्रचरणीहोमादयः पठिताः । ततः सवनीयपुरोडाशादयः । ते तु चोदकप्राप्त-
निर्वापादियुक्ताः । ततो बहिष्पवमानस्तोत्रं पठितम् । तत्र अध्वर्युः होत्रे
प्रातरनुवाकप्रेषं दत्त्वा तदानीमेव प्रतिप्रस्थातारमेवं प्रेष्यति — ‘ प्रतिप्रस्थातः,
सवनीयान्निर्वपस्व ’ इति । ततः पाठक्रमेण प्रचरणीहोमादिभ्य ऊर्ध्वं
प्राप्तोऽपि सवनीयपुरोडाशनिर्वापः प्रैषवशात्प्रातरनुवाकसमये अपकृष्टः ।
सवनीयपुरोडाशानामलङ्कारप्रेषोत्कर्षस्त्वित्यमाम्नातः— ‘ बहिष्पवमाने स्तुते ’
आह ‘ अग्नीदग्नीन् विहर । बर्हिस्तृणीहि । पुरोडाशानलंकुरु ’ इति ।
स्थिते चैवं प्रकृतौ निर्वापोत्तरभाविनः प्रागलङ्कारणाद्भाविनः प्रोक्षणादयो ये
पदार्थास्तेऽत्र चोदकप्राप्ताः । तेषां निर्वापवदपकर्षस्यालङ्कारणवदुत्कर्षस्याश्रुत-
त्वात् उभयोर्मध्यकाल एवानुष्ठानं प्राप्तम् । सत्येवं प्रचरणीहोमादिभिः सौमिक-
पदार्थैः सह ऐष्टिकानां चोदकप्राप्तानां प्रोक्षणादिपदार्थानामेककालानुष्ठेयानां
पौर्वापर्यक्रमविशये नियामकमाह—प्रवृत्त्येति । कृतकालानां—प्रकृतौ प्रवृत्त्या-
ज्ञातकालानां निर्वापानन्तरं स्मृतानां प्रोक्षणादीनामलङ्कारणपर्यन्तानां पदार्था-
नामनुष्ठानम् । ततः सौमिकानां प्रचरणीहोमादीनामिति सिद्धान्तः । निर्वा-
पोत्तरं स्मृतप्रोक्षणादिपरित्यागे मानाभाव इति भावः ॥२५॥

शब्दविप्रतिषेधाच्च ॥२६॥

प्रावृत्तिकक्रमानङ्गीकारे ‘ पुरोडाशानलंकुरु ’ इत्यध्वर्युणा दत्तप्रेष
आग्नीध्रः अलङ्कारणात्पूर्वभाविनां प्रोक्षणादिपदार्थानामजातत्वात्तत्प्रतीक्षां

कुर्यात् । तथा सति प्राप्तकालवचनो लोडन्तशब्दप्रयोगो विरुध्येत । स दीर्घा-
सिद्धान्ते नास्तीत्यतः शब्दविप्रतिषेधप्रसक्तेरपि प्रावृत्तिकक्रम एवात्राङ्गी-
कार्य इति सिद्धम् ॥२६॥

वैकृतयूपकर्ममात्रापकर्षाधिकरणम् ॥१४॥

(यूपकर्मन्यायः ।)

असंयोगात् वैकृतं तदेव प्रतिकृष्येत ॥२७॥

ज्योतिष्टोमे वैसर्जनहोमानन्तरं प्राचीनवंशमण्डपगतवहेः दर्शपूर्णमास-
प्रकृतिकाऽऽग्नीषोमीयपशुयागार्थं, तथा तत्रैव प्रागवस्थापितसोमस्य च अभि-
षवार्थं हविर्धानमण्डपे प्रणयनं कार्यमस्ति । तदूर्ध्वं पश्चर्य यूयच्छेद आम्नातः ।
तदेतत्सर्वं सुत्यादिनात्पूर्वस्मिन्नौपवसथ्येऽहिं प्राप्तम् । तत्र यूपच्छेदः 'दीक्षासु
यूपं छिनत्ती'ति श्रुत्या दिनत्रयात्प्राग् दीक्षाकाले अपकृष्टः । तस्मिन्नपकृष्टे
तदन्ताङ्गसमूहस्य प्रणयनादेरपि प्रयाजन्यायेनापकर्षः कार्य इत्याशङ्क्यामाह-
असंयोगादिति । वैकृतं—स्वप्रकृतिभूतदर्शेष्टावविद्यमानमग्नीषोमीयपश्चर्यं
विकृतौ यद्युपच्छेदनं श्रुतं, तदेव—तन्मात्रमेवापकृष्टं स्यात् । न तदन्तमङ्गजानम् ।
कुतः ? वैषम्यात्—प्रयाजाधारादीनामङ्गानामेकप्रधानाङ्गत्वेनैकप्रयोगान्तपाति-
त्वात् परस्परक्रमस्तत्रावश्यंभावीति प्रयाजापकर्षे तदन्ताङ्गजातस्यापकर्ष-
स्तत्र युक्त एव । प्रकृते तु प्रणयनं सोमयागस्याङ्गम् । यूपच्छेदस्तु
अग्नीषोमीयपशोरङ्गमिति वैषम्यम् । अतस्तयोः असंयोगात्—मिथः क्रमापेक्षाया
अभावात्, यूपच्छेदमात्रस्यापकर्षः, न प्रणयनादेरिति ध्येयम् ॥२७॥

दाक्षिणाग्निकहोमानपकर्षाधिकरणम् ॥१५॥

प्रासङ्गिकं च नोत्कर्षेदसंयोगात् ॥२८॥

ज्योतिष्टोमे सवनीयपुरोडाशे पिष्टलंपफलीकरणहोमौ चोदकेन
प्राप्तौ । तौ दाक्षिणाग्नौ कार्याविति दाक्षिणाग्निकहोमावित्युच्येते । प्रकृतावनुया-
जोत्तरकालीनौ तौ । अनुयाजाश्चात्र— 'आग्निमारुतादूर्ध्वमनुयाजैश्चरन्ती'ति

श्रुत्या 'आग्निमारुतादूर्ध्वमुत्कृष्टाः । एवं स्थिते तदादिन्यायेन सूक्तवाक्य-
वदेतावपि होमा उत्कृष्टव्याविति चेदाह--प्रासङ्गिकमिति । अत्र अनुयाजाः
पञ्चार्थाः, न पुरोडाशार्थाः । प्रसङ्गतस्तस्योपकारका इत्येव । पिष्टलेपफली-
करणहोमौ तु पुरोडाशार्थौ । पशौ पिष्टलेपाद्यभावान्, तयोः प्रसङ्गतः सिद्धि-
स्तत्र । तस्मात्-पञ्चर्थं सत् प्रसङ्गतः 'ग्रामगमनतृणस्पर्शन्यायेन ,
पुरोडाशोपकारकमपि अनुयाजकर्म दक्षिणाग्निहोमद्वयं नोत्कर्षेत्-
स्वस्थानाच्यावयितुमसमर्थं तत्कर्मैत्यर्थः । कुतः ? असंयोगात्-प्रासङ्गिकत्वा-
प्रासङ्गिकत्वरूपविरुद्धधर्मवत्त्वेनोभयोः पिष्टलेपफलीकरणहोमानुयाजकर्मणोः
प्रयोगभेदाच्चेति भावः ॥२८॥

पुरोडाशाभिवासनांतस्य दर्शेऽनपकर्षाधिकरणम् ॥१६॥

तथाऽपूर्वम् ॥२९॥

दर्शपूर्णमासयोः-‘भस्मना अभिवासयती’ति कपालेषु स्थापितस्य पुरोडाशस्य
आच्छादनमाम्नातम् । तत ऊर्ध्वं वेदिराम्नाता । तेनैव पाठक्रमेण पौर्णमा-
सीयागे अनुष्ठानं क्रियते । दर्शयागे तु ‘पूर्वेद्युरमावास्यायां वेदिं करोती’ति
वेदेरपकर्षः श्रुतः । एवं सति तदन्तन्यायेन वेदिपूर्वभाविन अभिवासनांताङ्ग-
कलापस्याप्यपकर्षः कार्य इति चेत्तत्राह-तथेति । यथा प्रासङ्गिकं तदादि-
त्वेन पिष्टलेपादिहोमं नापकर्षति । तथा अपूर्वमपि श्रुतं तदन्तं नापकर्षति ।
अत्रायमभिसन्धिः-दर्शः न पौर्णमासीविकारः, येन पौर्णमास्यां क्लृप्तः क्रमोऽ-
त्रातिदिश्येत । अपि तु पौर्णमासीवत् स्वतन्त्रा प्रकृतिः । अतोऽत्र स्वातन्त्र्येण
क्रमोऽत्रगन्तव्यः । स च ‘पूर्वेद्युरमावास्यायां वेदिं करोती’ति श्रुत्या
निश्चितः । तथा सत्यभिवासनवेद्योः पाठेन क्रमबोधनात्प्रागेव प्रबलया श्रुत्या
दार्शिकवेदेः पूर्वादिनसम्बन्धावगमात्तदेव तस्याः स्थानमिति वेदेरपि
नापकर्षः । सत्येवं कुत अभिवासनांतस्याङ्गजानस्येति ॥२९॥

सान्तपनीयाया अग्निहोत्रानुत्कर्षकत्वाधिकरणम् ॥१७॥

सान्तपनीया तूत्कर्षेत् अग्निहोत्रं सवनवद्वै- गुण्यात् ॥३०॥

चातुर्मास्यीयसाकमेधीयपर्वणि सान्तपनीयेति नामिकेष्टिरित्यमाम्नाता-
‘मरुद्ग्रथः सान्तपनेभ्यो मध्यन्दिने चरुं निर्वपती’ति । तामिष्टिं समाप्य
सायंसमये अग्निहोत्रं हूयते । स्थिते चैवं मध्यन्दिने उपक्रान्ता सेष्टिर्यदि केन-
चिद्वैवादिप्रतिबन्धेन अग्निहोत्रकालपर्यन्तमुत्कृष्टा चेत्तदा सा अग्निहोत्रमपि
समुत्कर्षेदेव । इष्ट्याग्निहोत्रयोः पौर्वापर्यसद्भावेनीष्टि समाप्यैवाग्निहोत्रमनुष्ठे-
यम् । न तत्प्रयोगमध्ये । सवनवत् । यथा प्रातःसवनमुत्कृष्यमाणं माध्यन्दि-
नसवनमुत्कर्षति । तथेयमभ्युत्कर्षेदग्निहोत्रम् । अन्यथा सान्तपनीयार्थं प्रणी-
तस्याग्नेः पुनः प्रणयनासम्भवेन मन्त्रवत्प्रणयनलोपेन वैगुण्यमपि स्यादित्या-
शयः ॥३०॥

अव्यवायाच्च ॥३१॥

सान्तपनीयाङ्गप्रधानयोर्मध्ये अग्निहोत्रेण व्यवधानाभावोऽप्येवं
सिध्यति । ‘अप वा एतद्यज्ञाच्छिद्यते, यदन्यस्य तन्त्रे विततेऽन्यस्य तन्त्रं
प्रतीयते’ इति क्रमेभेदे दोषोऽपि श्रुतः । अतोऽप्यग्निहोत्रस्योत्कर्ष इति ॥३१॥

सि० ॥ असम्बन्धात्तु नोत्कर्षेत् ॥३२॥

सान्तपनीयेष्टिर्नाग्निहोत्रस्याङ्गम् । तद्वा तस्याः । अतः असम्ब-
न्धात्-एकप्रयोगान्तर्गतत्वाभावात्तद्वाग्निहोत्रमुत्कर्षेत् ॥३२॥

प्रापणाच्च निमित्तस्य ॥३३॥

‘सायं जुहोती’ त्यादिना विहितहोमकाले जीवनरूपनिमित्तस्य
प्राप्तत्वात्, सति निमित्ते नैमित्तिकमवश्यमनुष्ठेयमिति नियमात्, विहितकाले
अग्निहोत्रमनुष्ठेयमेवेति भावः ॥३३॥

सम्बन्धात्सवनोत्कर्षः ॥३४॥

एकक्रत्वन्तर्गतत्वेन सम्बद्धं सवनं सवनेनेति प्रयोगविधिपरिगृहीत-
त्वात्तदुत्कर्षो न्याय्यः । भिन्नप्रयोगविधिपरिगृहीते प्रकृते तद्वैषम्यमिति
भावः ॥३४॥

उक्त्यानुरोधेन षोडश्युत्कर्षाधिकरणम् ॥१८॥

षोडशी उक्त्यसंयोगात् ॥३५॥

ज्योतिष्टोमे षोडशीगृहं प्रकृत्येत्यं श्रूयते-तं परांचमुक्त्येभ्यो
गृह्णाति ' इति । तृतीयसवने सूर्यास्तमयात्प्रागेवोक्त्यप्रहास्त्रयो गृह्यन्ते ।
तेभ्यः परस्ताच्चायं षोडशी उक्तश्रुत्या विहितः । तत्र कदाचिदैवादुक्त्य-
गृहाणामस्तमयादूर्ध्वमुत्कर्षे सत्ययं षोडशीग्रहोऽपि सस्तोत्र उत्कृष्टव्यः । न
'समयाध्युषिते सूर्ये षोडशिनः स्तोत्रमुपाकरोती'ति स्तोत्रकालानुसारेण
प्रधानकालमुपेक्ष्य स अनुत्कृष्टव्यः । कुतः ? उक्त्यसंयोगात्- 'तमुक्त्येभ्यः
परांचं गृह्णाती'ति उक्त्योत्तरकाले विधानात् । अङ्गकालानुरोधेन प्रधानकाल-
विरोधो न युक्त इति भावः ॥३५॥

इति पूर्वमीमांसासूत्रवृत्तौ भावबोधिण्यां पञ्चमाध्यायस्य प्रथमः पादः
सम्पूर्णः ॥१॥ श्रीः ॥

अथ पञ्चमाध्यायस्य द्वितीयः पादः ॥

वाजपेयपशूनां सर्वेषां एकदोषाकरणादिपदार्थानुष्ठानाधिकरणम् ॥१॥

(पदार्थानुसमयन्यायः ।)

सन्निपाते प्रधानानामेकैकस्य गुणानां सर्व-
कर्म स्यात् ॥१॥

वाजपेये- 'वैश्वदेवीं कृत्वा प्राजापत्यैश्चरन्ति । सप्तदश प्राजापत्यान्
पशूनालभते ' इति श्रूयते । प्रकृतावग्नीषोमीये पशौ पशुधर्मा उपाकरण-

नियोजनादयः समाम्नाताश्चोदकेनात्र प्राप्ताः, ते काण्डानुसमयेनानुष्ठेयाः । न पदार्थानुसमयेनेत्याह—सन्निपात इति । संस्कार्याणां बहूनां प्रधानानामेकस्मिन् प्रयोगे सन्निपाते प्रत्येकस्मिन् एकैकगुणानां सर्वे—समग्रं कर्म निःशेषमनुष्ठितं स्यात् । एवं कृते प्रकृतौ यदुपाकरणनियोजनयोरानन्तर्यं क्लृप्तं तदनुग्रहो भविष्यति । अन्यथा उपाकृताद्यपशोर्नियोजनं तदितरपशूनामुपाकरणैर्व्यवहितं स्यात् प्रकृतिविरुद्धम् । चोदको हि प्रकृतिवद्विकृतिः कार्येति प्राकृतिकधर्मान् विकृतावतिदिशति । तस्मात्काण्डानुसमयोऽत्र ज्ञेयः । न पदार्थानुसमय इति प्राप्ते आह सिद्धान्तं भगवान् सूत्रकारः— ॥१॥

सि०॥ सर्वेषां वैकजातीयं कृतानुपूर्व्यत्वात् ॥२॥

सर्वेषां—पशूनाम्, एकजातीयम्—उपाकरणत्वादिना सजातीयं पदार्थं कृत्वा तथैवान्योऽप्यनुष्ठेयः । यतः ‘सप्तदश प्राजापत्यान् पशूनालभते । वैश्वदेवीं कृत्वा प्राजापत्यैश्चरन्ती’ ति पशूनां साहित्यं प्रत्यक्षतः श्रुतम् । धर्मसाहित्यं तु प्रयोगवचनादिना परिकल्पितम् । तत्प्रत्यक्षाद्दुर्बलम् । अतः प्रत्यक्षश्रुते पशुसाहित्येऽनुष्ठीयत्वेन निश्चिते सति सप्तदशक्रियाणामेककर्तृकाणां युगपदसम्भवात् क्षणभेदमात्रस्यापेक्षितत्वेनैकसंस्कारस्यैव कृतानुपूर्व्यत्वात् पदार्थानुसमय एवात्रानुसर्तव्यः, न काण्डानुसमय इति भावः ॥२॥

सहस्राश्वप्रतिग्रहस्थले एकैकस्यैकदा सर्वधर्मानुष्ठानाधिकरणम् ॥२॥

(काण्डानुसमयन्यायः ।)

कारणादभ्यावृत्तिः ॥३॥

‘यावतोऽश्वान् प्रतिगृह्णीयात्तावतो वारुणांश्चतुष्कपालान्निर्वपेत् ’ इत्यत्र शतसङ्ख्याद्युपेतब्रह्मप्रतिग्रहस्थले बहुषु पुरोडाशेषु प्रत्यक्षतः साहित्यं सिद्धम् । अतस्तत्रापि पूर्ववत्पदार्थानुसमये प्राप्ते आह—कारणादिति । प्रधानबाधरूपकारणात् अभ्यावृत्तिः—एकैकस्मिन् पुरोडाशे सर्वसंस्कारकरणम्, काण्डानुसमय इत्यर्थः । पदार्थानुसमयाङ्गीकारे तु प्रथमपुरोडाशस्य तत्तत्तमकपालाधिष्ठितस्य भस्मीभावापत्तिरुत्तरत्राप्येवमिति यागासिद्धिरिति भावः ॥३॥

मुष्टिकपालादीनां समुदायानुसमयाधिकरणम् ॥३॥

मुष्टिकपालावदानाञ्जनाभ्यञ्जनवपनपावनेषु
चैकेन ॥४॥

दर्शपूर्णमासप्रकरणे आग्नेयाग्नीषोमानिर्वापं प्रकृत्य 'चतुरो मुष्टीर्निर्व-
पती'ति श्रुतम् । तत्रैकैको मुष्टिर्मुष्ट्यन्तरनैरपेक्षेण स्थित इत्येकैकस्य मुष्टे-
र्निर्वापाङ्गभूतपदार्थत्वमिति द्वयोर्निर्वापयोः क्रमेणैकैकमुष्टिं निरूप्य ततो
द्वितीयादिमुष्टिरित्येवं पदार्थानुसमयः कर्तव्यः । न पूर्वाधिकरणवत्काण्डानु-
समयः । एवं कपालोपधानेऽप्याग्नेयस्यैकं कपालमुपधाय तत अग्नीषोमी-
यस्यैकम् । तथा आग्नेयस्यैकमवदानं कृत्वा तदनन्तरमग्नीषोमीयस्यैकमवदानं
कार्यम् । तथा दीक्षितसंस्कारे 'त्रिरांक्ते' इत्यत्रैकचक्षुष एकमञ्जनं
कृत्वाऽपरचक्षुष एकमेवं त्रिः कार्यम् । दीक्षितसंस्काररूपमभ्यञ्जनमपि
तथैवानुष्ठेयम् । प्रतिदिशं त्रिस्त्रिर्वपतात्यत्राप्यैकैकवपनक्रमेण त्रित्वं सम्पाद-
येत् । तथा 'चित्पतिस्त्वा पुनातु' इति सप्तभिर्मुखम् । 'वाक्पतिस्त्वा
पुनातु' इति सप्तभिर्मुखाधो नाभिपर्यन्तम् । 'देवस्त्वा सविता पुनातु'
इति नाभिमारभ्य पादपर्यन्तं सप्तभिरिति प्रकृतौ विहितम् । तत् कुलाय-
नामके सत्रे अतिदेशेन प्राप्तम् । तत्र सर्वेषां यजमानानां प्रथमं मुख्यस्य
पश्चान्नाभिपर्यन्तस्य तदनन्तरं पादपर्यन्तस्य विधेयम् इति । सर्वत्रैकेन
मुष्ट्यादि नानिर्वापादिर्विधेयः पदार्थानुसमयेन । न काण्डानुसमयेनेति पूर्वः
पक्षः ॥४॥

सि०॥ सर्वाणि त्वैककार्यत्वादेशां तद्गुणत्वात् ॥५॥

सर्वाणि—मुष्ट्यादिपावनान्तानि, एककार्यत्वात्—एकापूर्वे अन्व-
यात् तत्तत्सङ्ख्यामुष्ट्याद्युभयविशिष्टनिर्वापादेरपूर्वोद्देशेन विधानात्, एषां-
मुष्ट्यादीनां तत्तत्सङ्ख्याविशिष्टानामेव, तद्गुणत्वात्—अपूर्वाङ्गत्वात्, विशिष्ट
एव पदार्थः । न केवलो मुष्ट्यादिः । स तु पदार्थैकदेशः । न पदार्थैकदेश-

स्यानुसमयः । अपि तु पदार्थस्यैव । निर्वापादिस्वरूपभेदस्य लोकतोऽवगमेऽपि अङ्गत्वापरपर्यायपदार्थभेदस्य शास्त्रैकगम्यत्वात् चतुःसङ्ख्याविशिष्टमुष्टेः, अष्टसङ्ख्याविशिष्टाऽऽग्नेयकपालस्य, एकादशसङ्ख्यायुताग्नीषोमीय-कपालस्य, द्वित्वविशिष्टहविरवदानस्य, त्रित्वविशिष्टांजनस्य, त्रित्वोपेताभ्यञ्जनस्य, त्रिस्त्रिसङ्ख्यापेतवपनस्य, एकविंशतिसङ्ख्याविशिष्टपावनस्य च, पदा-र्थत्वात् समुदायानुसमय एवात्र । नांशानुसमय इति भावः ॥५॥

अवदानस्य प्रदानांतानुसमयाधिकरणम् ॥४॥

संयुक्ते तु प्रक्रमात्तदन्तं स्यादितरस्य
तदर्थत्वात् ॥६॥

दर्शपूर्णमासयोः ‘ द्विर्विषोऽवद्यति ’ इत्येकेन विधिना विहितं द्वित्वसङ्ख्याविशिष्टमवदानमेकः पदार्थः । ततस्तेन मात्रेणानुसमयः कार्यः, न प्रदानांतेन तेन । तथा च आग्नेयस्य द्विरवदानं कृत्वा तद्धोमात्प्रा-गेव आग्नीषोमीयस्यावदानं विधेयम् । इति प्राप्ते आह सिद्धान्तम्-
संयुक्ते त्विति । ‘ चतुरवत्तं जुहोती ’ ति चतुरवत्तसम्बद्धं होमे विधीयमाने प्रक्रमात्-चतुरवत्तेनोपक्रमात् इतरस्य-चतुरवत्तस्य हविषः, तदर्थत्वात्-होमार्थत्वात्, तदन्तं-होमान्तमेकः पदार्थः स्यात् । अवदानं तु ‘ उपस्तृ-णाति, द्विर्विषोऽवद्यति, सकृदभिघारयति ’ इति विधेः चतुरवत्तावयवं तदिति नैकः पदार्थः । तस्मादवदाय हुत्वा पश्चादग्नीषोमीयस्यावदानादीति सिद्धम् ॥६॥

अङ्गनादेः परिव्याणान्तानुसमयाधिकरणम् ॥५॥

वचनात्तु परिव्याणान्तमञ्जनादि स्यात् ॥७॥

ज्योतिष्टोमं अग्नीषोमीयपशौ यूपस्य घृतेनाञ्जनाभ्यञ्जनम्, उच्छ्रयणम्, अवटस्य पर्यूहणं, यूपमूलस्य परिबृंहणं, मध्ये रशनया रिव्याणमित्यादयः पदार्थाः यूपसंस्कारतया समाम्नाताः । ते चैकयूपे यथाम्नातास्तथैव कार्याः क्रियन्ते च । एवं ‘ एकादशिनो वाऽन्वेयां यज्ञानां यूपा

भवन्ति । एकविंशत्यश्वमेधस्य ' इति बहुयूपपक्षेऽपि ' अञ्जनादिपरिव्याणान्तं ' यजमानो यूपं नावसृजति ' इति वचनेन यजमानस्य यूपत्याग-प्रतिषेधात् तदन्वारम्भस्याप्यङ्गत्वेन पदार्थानुसमये तस्यासम्भवात्काण्डानुसमय एवात्र समुपपद्यत इति ज्ञेयम् ॥७॥

आ० कारणाद्धानवसर्गः स्याद्यथा पात्रवृद्धिः ॥८॥

प्रकृतौ संयोगाभावाभावरूपसंयोगाख्यः अनवसर्गः अध्वर्युसाहाय्यरूप-कारणादर्थस्यादित्यपि सम्भवति । न चार्थिकं चोदकः प्रापयति । अपि तु विहितमेव । तस्माद्यूपान्तरस्योच्छ्रयणार्थं यूपमवसृजेद्यजमानः । यथा ' पृषदाज्येन अनुयाजान् यजती ' ल्यर्थात्पात्रवृद्धिः, तथार्थादवसर्गः कार्य इति ॥८॥

आ० नि० ॥ न वा शब्दकृतत्वान्न्यायमात्र-मितरदर्थात् पात्रवृद्धिः ॥९॥

न वेति । प्रकृतौ यूपस्यार्थादनवसर्ग इत्यस्य व्यावृत्तिः । ' अञ्जनादिपरिव्याणान्तं यजमानो यूपं नावसृजेत् ' इति शब्दकृतत्वात्-प्रत्यक्ष-श्रुतिविहितत्वात्तस्य । इतरत्-प्रयोगविधिवारिगृहीतप्रयोगप्राशुभावस्तु न्यायमात्रं-केवलानुमानगम्य इत्यर्थः । ततस्तस्य तथा बाधः । पात्रवृद्धिस्त्वर्थादेव । यतः ' अष्टावुपभृतीत्युपभृतमुद्दिश्येवाष्टत्वसङ्ख्याकं ग्रहणं विहितम् । न त्वेकत्वविशिष्टमुपभृतमुद्दिश्य । उद्दिश्यगतसङ्ख्यायाः संमार्ग-न्यायेनाविवक्षितत्वात् । अतस्तत्रत्यमेकत्वमार्थिकम् । आर्थिकस्यानङ्गत्वत्वात् यत्र ' पृषदाज्येनानुयाजान् यजती'ति श्रुतम्, तत्र बाधकाभावात्पात्रवृद्धिरिति दृष्टान्तैवषम्यं प्रकृते । तस्माद्यूपानेकत्वे अञ्जनादिपरिव्याणान्तमेकस्मिन् यूपे कृत्वा तत् अन्यस्मिन् यूपे तथा कार्यमिति काण्डानुसमय एवात्रानुष्ठेयः, न पदार्थानुसमय इति निष्कृष्टोऽर्थः ॥९॥

दैवताद्यवदानेषु पदार्थानुसमयाधिकरणम् ॥६॥

पशुगणे तस्य तस्यापवर्जयेत् ॥१०॥

ज्योतिष्टोमे अग्नीषोमीयपशौ 'दैवतान्यवदाय न तावत्येव होतव्यम् । सौविष्टकृतान्यवदति । सौविष्टकृतान्यवदाय न तावत्येव होतव्यम् । ऐडान्यवदती' त्यवदानत्रयं प्रथमं कृत्वा पश्चाद्धोमः अग्नीषोमीयपशौ क्रमशः सिद्धः । प्रकृतावेकास्मिन् पशौ अवदानत्रयस्य काण्डानुसमयो यथा तथा वाजपेये प्राजापत्यपशुगणेऽपि तस्य तस्य—अवदानस्य होमस्य च एकैकास्मिन् पशौ अपवर्जनं—समापनं कार्यम् । पञ्चेकत्वात्—प्रत्येकास्मिन् पशौ प्रकृतिवत्पञ्चेकत्वस्य तुल्यत्वात् । तथा सति प्रकृत्यनुग्रहः सिध्यतीति ॥१०॥

सि०॥ दैवतैर्वैककर्मात् ॥ ११ ॥

अत्र पशुगणे दैवतैरवदानैरनुसमयः कार्यः, पश्चात्सौविष्टकृतैरवदानैरनुसमयः, तदनन्तरमैडैरवदानैस्ततो होम इति क्रमः । कुतः ? एककर्मात्-उपाकरणादिपशुसंस्कारवदेककर्मत्वात् । प्रकृतौ पञ्चेकत्वेन पदार्थानुसमय-प्रसक्त्यभावादास्तां नाम काण्डानुसमयः । अत्र तु पञ्चनेकत्वात् पदार्थानुसमय एव युज्यत इति भावः ॥ ११ ॥

यु० ॥ मन्त्रस्य चार्थकत्वात् ॥१२॥

'त्वं ह्यग्ने प्रथमो मनोते'ति मन्त्रस्यार्थवत्त्वात्तन्त्रसम्भवाद्भाषवम् । अन्यथा पर्यायैवेति गौरवापत्तिरिति भावः ॥ १२ ॥

नानाबीजैष्टौ उलूखलादीनां तन्त्रताधिकरणम् ॥७॥

नानाबीजे एकमुलूखलं विभवात् ॥१३॥

राजसूये 'अग्नये पुरोडाशमष्टाकपालं निर्वपेत् कृष्णानां ब्रीह्याणाम् । सोमाय वनस्पतये श्यामाकं चरुम्' इति नानाबीजैष्टिर्विहिता । तस्यां प्रकृतितत्त्वोदकेन प्राप्तमुलूखलादिकं तन्त्रेणैकमेव स्यात् । न प्रतिबीजजातिं पृथक् । कुतः ? विभवात्—तन्त्रत एकेनैव अवहननादिक्रियासम्भवात् ॥१३॥

पू० प० ॥ विवृद्धिर्वा नियमादानुपूर्व्यस्य तदर्थत्वात् ॥१४॥

विवृद्धिर्वा — उलूखलादीनां विवृद्धिरेव स्यात् । तन्त्रतः समुपपत्तौ सत्यां कस्मात्तेषां विवृद्धिराशङ्क्यत इति चेत् — आनुपूर्व्यस्य नियमात् — कृष्णाजिनास्तरण — उलूखलाधिवर्तन — बीजावाप -- अवघात -- परावपन -- विवेचन -- फलीकरण -- पात्र्यां तण्डुलप्रक्षालनादयः “ कृष्णाजिनमधस्ता-दुलूखलस्यावस्तृणानि तदुपर्युलूखलमवस्थापयति । तत्र बीजानावपति । मुस-लेनावहन्ति । शूर्पेण परावपति । कणेभ्यस्तण्डुलान् विविनक्ति । पात्र्यां प्रक्षालयति ” इत्यादि पृथक् पृथक् विधिभिस्ते ते कृष्णाजिनास्तरणादिप्रक्षालनान्ताः क्रमशो विहितानि पदार्थाः, इति प्रकृतौ तेषामानुपूर्व्यस्य-- पाठक-मस्य नियमात् -- कट्टतत्वात् इह विकृतावपि तथैव ते अतिदिष्टाः कर्तव्या आवपनावहन्यादयः पदार्था इत्युलूखलादीनां विवृद्धिरेव । तेषां तदर्थत्वात्-- अवघातादिशेषत्वात् इति ॥१४॥

सि० दृ० ॥ एकं वा तण्डुलभावाद्धन्तेस्तदर्थ- त्वात् ॥१५॥

एकमेव उलूखलादिकं पर्यायेण स्यात् । तण्डुलभावात् — तण्डुल-निष्पत्तिपर्यन्तं तेन सम्पाद्य पश्चात्तेनैवापरबीजस्य तथानुष्ठानं विधेयम् । कस्मात्? अवपूर्वकहन्तेः तदर्थत्वात् — तण्डुलनिष्पादकोलूखलाधिश्रयणमारभ्य तण्डुलनिष्पत्तिपर्यन्तक्रियासमूहार्थत्वात् । तावत्क्रियासमूह एकः पदार्थः । अतस्तेनैवानुसमयः । आस्तरणाऽऽवपनादिस्तु तदवयव इति भावः ॥१५॥

अग्नीषोमीयपशौ प्रयाजानुयाजयोः पात्रभेदाधिकरणम् ॥८॥

विकारे त्वनुयाजानां पात्रभेदोऽर्थभेदात् ॥१६॥

ज्योतिष्टोमान्तर्गताऽग्नीषोमीयपशौ ‘पृषदाज्येनानुयाजान् यजती’ति श्रुतम् । तत्र विकारे—विकृतौ, अनुयाजार्थं पात्रभेदः स्यात् । अर्थभेदात्—

द्रव्यभेदादित्यर्थः । दधिमिश्रमाज्यं हि शुद्धाऽऽज्याद्विभजेव । अत एकपात्रे उपभृति तस्य ग्रहणासम्भवः । न कर्मणि कर्मान्तरारम्भ इति भावः ॥१६॥

नारिष्टहोमानामुपहोमपूर्वत्वाधिकरणम् ॥१९॥

**प्रकृतेः पूर्वोक्तत्वादपूर्वमन्ते स्यान्न ह्यचोदितस्य
शेषाम्नानम् ॥१७॥**

काम्येष्टिकाण्डे ‘अग्नये कृत्तिकाभ्यः पुरोडाशमष्टाकपालं निर्वपेत्’ इत्यग्न्यादिदेवतायुक्तकृत्तिकादिनक्षत्रेष्टयो विहिताः । तत्र ‘अग्निर्नः पातु कृत्तिकाः । नक्षत्रं देवमिन्द्रियम् । इदमासां विचक्षणम् । हविरासंजुहोति न’ इत्यादियाज्यानुवाक्यापुरस्सरं प्रधानहोमाः श्रूयन्ते । तत्सन्निधौ ‘सोऽत्र जुहोति । अग्नये स्वाहा । कृत्तिकाभ्यः स्वाहा । अम्बायै स्वाहा । दुलायै स्वाहा’ इत्यादय उपहोमाः सनाम्नाताः । प्रकृतौ प्रधानहोमस्त्रिकृतोर्मध्ये ‘दश ते तनुवो यज्ञयज्ञिया०’ इत्यादिभिर्मन्त्रैराज्याहुतिसंज्ञका नारिष्टहोमा विहिताः । ते चात्र नक्षत्रेष्टौ चोदकेन प्राप्ताः । तेषामुपहोमानां च समुच्योऽत्र विकृतावित्युत्तरत्र वक्ष्यति । सत्येवं तेषां तेषां च पूर्वापरभावविशये सिद्धान्तमाह — प्रकृतेरिति । प्राकृतधर्माणां नारिष्टहोमानां पूर्वोक्तत्वात्-उत्पत्तिवाक्यश्रवणवेलायां विकृतेः कथंभावाकाङ्क्षापूर्वकतया विकृतिः प्रकृतिवदनुष्ठेयेति चोदकेन तेषामध्याहृतत्वात्पूर्वमनुष्ठानम् । अपूर्वं वैकृतमङ्गमन्ते स्यात् । हि-यतः, अचोदितस्य -- अनुत्पन्नकर्मणः, शेषाम्नानम् — अङ्गपाठः, इति न सम्भवति । तस्मादुत्पत्त्यनन्तरमुत्पन्नकर्मणः सन्निधिपाठादङ्गत्वग्रहः पाश्चात्यः, प्राकृतधर्माणामङ्गत्वग्रहस्तत्पात्तिवेलायामेवेति तेषां पूर्वत्वम् । वैकृतानां तदानन्तर्यमिति भावः ॥१७॥

पू०प०॥ मुख्यानन्तर्यमात्रेयस्तेन तुल्यश्रुतित्वाद—

शब्दत्वात् प्रकृतानां व्यवायः स्यात् ॥१८॥

आत्रेय आचार्यः वैकृतानामङ्गानां मुख्यानन्तर्यं — प्रधानानन्तर्यं प्राकृतात्पूर्वत्वमेव मनुते । तेन—प्रधानेन तुल्यश्रुतित्वात् यथा

प्रधानस्य प्रत्यक्षश्रवणम्, तथा वैकृतानां प्रत्यक्षश्रुतत्वात् प्राथम्यम् । प्राकृतानां नारिष्टहोमानां तु अशाब्दत्वात्-आनुमानिकत्वेन विलम्बोपस्थितत्वात्, प्रधानेन साकं व्यवायः--व्यवधानं स्यात् । पश्चादनुष्ठितिरित्यर्थः फलितः ॥ १८॥

अन्ते तु बादरायणः तेषां प्रधानशब्दत्वात् ॥१९॥

बादरायण आचार्यः अन्ते-प्राकृतधर्माणामन्ते, वैकृतान् धर्मान् मनुते । तेषां-प्राकृतानां धर्माणां, प्रधानशब्दत्वात्--प्रधानविषयशाब्दबोध-विषयत्वात् । पूर्वोक्तदिशा उत्पत्तिवाक्यगम्यत्वादिति भावः । इति बादरायणमतेन सिद्धान्तदृढीकरणम् ॥१९॥

तथा चान्यार्थदर्शनम् ॥२०॥

तथा च पूर्वज्ञातस्य पूर्वमनुष्ठानमिति सिद्धौ च, अन्यार्थस्य दर्शनमुपोद्वलकं दर्शयति । 'आग्नेयं प्रथमम्, अग्निर्हि प्रथममवगतः' इति ॥२०॥

विदेवनादीनामभिषेकपूर्वत्वाधिकरणम् ॥१०॥

**कृतदेशात्तु पूर्वेषां सदेशः स्यात्तेन प्रत्यक्षसंयोगात्
न्यायमात्रमितरत् ॥२१॥**

राजसूये अभिषेचनीयाख्यसोमयागानन्तरं प्राग् दशोपेयात् 'अक्षैर्दीव्यति, राजन्यं जिनाति, शौनःशेषमाख्यापयति, अभिषिच्यते' इति विदेवनादयोऽभिषेकान्ता राजसूयधर्माः क्रमशः आम्राताः । तेष्वभिषेको 'माहेन्द्रस्तोत्रं प्रत्यभिषिच्यते' इति श्रुत्या अभिषेचनीयसोमयागीयमाहेन्द्रस्तोत्रकाले अष्टकृष्टः । एवं तदपकर्षे सति तत्पूर्वभाविनां विदेवनादीनामप्यपकर्षः स्यात् । नानपकर्षः । कुतः ? कृतदेशात्--अभिषेचनीयसोमयागाङ्गभूतमाहेन्द्रस्तोत्रसामीप्यरूपदेशस्योक्तश्रुत्या क्लृप्तत्वात् अभिषेकपूर्वभाविनां तेषां स एव देशः स्यात् । तेन--अभिषेकेण सह, तेषां पाठक्रमेण प्रत्यक्षसंयोगात् । अभिषेचनीयाङ्गोत्तरत्वन्तु तदङ्गानां तत्पूर्वं पाठाभावात् न्यायमात्रं--काव्यनिकमिति दुर्बलं तत्, प्रत्यक्षपाठक्रमेण बाध्यत इति भावः ॥२१॥

सावित्रहोमादीनां दीक्षणीयापूर्वत्वाधिकरणम् ॥११॥

प्राकृताच्च पुरस्ताद्यत् ॥२२॥

‘य एवं विद्वान् अग्निं चिनुते’ इति विहिताग्निचयने ‘सावित्राणि जुहोति’ इति सावित्रहोमानाम्नाय ततो महता प्रबन्धेन उखासम्भरणम् । ‘सृष्टीरुपदधाति, प्राणभृत उपदधाति, चित्रिणीरुपदधाति, वाजिणीरुपदधाति’ इतीष्टकाः पशुश्चेत्येतदाम्नाय पश्चात् ‘आग्नावैष्णवमेकादशकपालं निर्वपेद्दीक्षिष्यमाणः’ इति दीक्षणीयेष्ट्यादिकमाम्नातम् । तत्र दीक्षणीयेष्ट्यादिकं प्रकृतौ क्लृप्तोपकारकतया शीघ्रं बुध्यमानत्वात् सावित्रहोमादिभ्यः पूर्वमनुष्ठेयमित्याशङ्कायामाह सिद्धान्तं प्राकृतादिति । यद्वैकृतं सावित्रहोम उखासम्भरणादिकं, तत् प्राकृतादीक्षणीयेष्ट्यादितः पुरस्तात्-पूर्वं, प्रत्यक्षतः पठितमिति तस्य स एव देशः । चोदकप्राप्तस्यापि दीक्षणीयादेः अग्निकाण्डे सावित्रहोमादिभ्य ऊर्ध्वं पुनः प्रत्यक्षपाठात् सावित्रहोमादिकं कृत्वा पश्चाद्दीक्षणीयादिकं कार्यमिति भावः ॥२२॥

यजमानसंस्काराणां रुक्मप्रतिमोकात् पूर्वभावित्वाधिकरणम् ॥१२॥

सन्निपातश्चेद्यथोक्तमन्ते स्यात् ॥२३॥

अग्निचयने ‘केशश्मश्रु वपते, नखानि निकृन्तति, स्नाती’त्यादयः प्रकृतौ विहिता यजमानसंस्काराश्चोदकतः प्राप्ताः । तथा ‘रुक्मन्तरं प्रतिमुञ्चते अमृतमेव मृत्योरन्तर्धत्ते’ इति प्रत्यक्षवचनेन रुक्मधारणं च प्राप्तम् । तत्र प्राकृतवैकृतयोः सन्निपातः—युगपत्प्राप्तिश्चेत् यथोक्तम्—प्रत्यक्षश्रुतमपि रुग्धारणमन्ते स्यात् । कुतः ? यजमानसंस्काराणां दीक्षणीयानन्तर्यस्य प्रकृतौ क्लृप्तस्येवेह चोदकेन प्राप्तिः । रुग्धारणस्य तदानन्तर्यन्तु पाठात्कल्प्यमिति संस्काराः क्लृप्तानन्तर्याः पूर्वभाविनः । कल्प्यानन्तर्यं रुग्धारणं तु पश्चात् विधेयमिति भावः ॥२३॥

इति पूर्वमीमांसासूत्रवृत्तौ भावबोधिण्यां पञ्चमाध्यायस्य द्वितीयः पादः सम्पूर्णः ॥ श्रीः ॥

॥ अथ पञ्चमाध्यायस्य तृतीयः पादः ॥

प्रयाजादीनामेकादशादिसङ्ख्यायाः सर्वसम्पाद्यताधिकरणम् ॥१॥

**विवृद्धिः कर्मभेदात् पृषदाज्यवत्तास्य
तस्योपदिश्येत ॥१॥**

अग्नीषोमीयपशुयागे 'एकादश प्रयाजान् यजति, एकादशानुयाजान् यजती' ति श्रूयते । तथा चातुर्मासेषु— 'नवप्रयाजान् नवानुयाजान् यजती' ति श्रुतम् । एवं 'पडुपसद' इत्यग्निचयने आम्नातम् । प्रकृतौ समिदादयः स्वाहाकारान्ताः पञ्चैव प्रयाजास्त्रयोऽनुयाजाश्च विहिताः सन्ति । ते चात्र चोदकेन प्राप्ताः । तान् मिथो विभिन्नानुद्दिश्यैकादशसङ्ख्यारूपो गुणोऽत्र विधीयते । तथा च प्रत्येकं कर्मभेदात् प्रतिप्रधानं गुणावृत्तिरिति न्यायेनेयं सङ्ख्याविवृद्धिः स्यात् । पृषदाज्यवत्— यथा 'पृषदाज्येन अनुयाजान् यजतीत्यत्र प्रत्यनुयाजं पृषदाज्यं गुणो भिद्यते । तद्वदत्रापि तस्य याजस्यैकादशसङ्ख्या स्यात् । एवं विवृद्ध्या पञ्चपञ्चाशत् प्रयाजाः स्युरित्यर्थः ॥१॥

सि० ॥ अपि वा सर्वसङ्ख्यत्वाद्विकारः

प्रतीयेत ॥ २ ॥

अपि वेति पक्षव्यावृत्तिः । एकादशत्वसङ्ख्यायाः सर्वसङ्ख्यत्वात्-समुदायवृत्तिसङ्ख्यारूपत्वात्, समुदायस्य विकारः—आवृत्तिः प्रतीयेत । यथा पृषदाज्यस्येतरनैरपेक्ष्येण प्रत्येकस्मिन्ननुयाजेऽन्वयः सम्भवति । तथा एकादशसङ्ख्याया अन्वयो न सम्भवति । प्रत्येकस्मिन् प्रयाजे स्वातन्त्र्येणैकादशत्वान्वयासम्भवात् । दृष्टान्तदाष्टान्तयोरिदमेव वैषम्यम् । तस्मात्—पञ्च-प्रयाजान् द्विरावृत्त्योत्तमस्य सकृदावृत्त्यैवैकादशत्वं सङ्ख्याया अत्रावगन्तव्यमिति भावः । यथासम्भवामितरत्राप्येवमेव ज्ञेयम् ॥२॥

प्रथमादीनां तिसृणामुपसदां स्वस्थानावृत्त्यधिकरणम् ॥२॥

स्वस्थानात्तु विवृद्धयेरन् कृतानुपूर्व्यत्वात् ॥३॥

‘षडुपसदः’ इत्यग्निचयने श्रुतम् । तत्र चोदकप्राप्तानां तिसृणामुप-
सदां पूर्वन्यायेनाऽऽवृत्त्या पदसङ्ख्या पूर्णामेति प्राप्तम् । सा च पूर्तिः प्राकृत-
क्रममनुसृत्य प्रथमाया द्विवावृत्तिः, ततो द्वितीयायाः, ततस्तृतीयायाः इतिप्रत्ये-
कस्या उपसदः स्वस्थानावृत्त्यैव कार्या । न तु दण्डकलितवत्समुदायस्य
आवृत्त्या । कुतः ? कृतानुपूर्व्यत्वात्—प्रकृतौ क्लृप्तक्रमत्वात् । प्रकृतौ हि दीक्षो-
त्तरदिने प्रथमोपसद् हूयते । तत ऊर्ध्वदिने द्वितीया । ततोऽप्यूर्ध्वदिने तृती-
येति क्रमः क्लृप्तः । चोदकेन सक्रमा एव ता अतिदिष्टाः । समुदायावृत्त्या
विवृद्धौ सम्पादितायां तु प्रमाणप्राप्तप्राकृतक्रमबाधप्रसङ्गः । अस्मिन् विशेषे
स नैव युक्त इति भावः ॥३॥

सामिधेनीषु आगन्तूनामन्ते निवेशाधिकरणम् ॥३॥

समिद्धयमानवतीं समिद्धवतीं चान्तरेण धाय्याः

स्युर्द्यावापृथिव्योरन्तराले समर्हणात् ॥४॥

दर्शपूर्णमासयोः ‘सामिधेनिरन्वाह’ इति निष्ठाः पञ्चदश सामि-
धेनीरभिधाय ‘एकविंशतिरनुवक्ष्यात्प्रतिष्ठाकामस्य’ इति काम्यसामिधेनीकल्पः
श्रूयते । तत्र पठिताः सामिधेनीऋचस्त्वेष्कादशैव । ‘त्रिः प्रथमामन्वाह, त्रि-
रुत्तमाम्’ इति त्रिधेरावृत्त्या पञ्चदश भवन्ति ता ऋचः । अवशिष्टानां षण्णा-
मृचां दशतयीपठितानामागमेन सङ्ख्यापूर्णं कार्यमिति वक्ष्यति । तत्र आग-
न्तूनामृचां समावेशः केति प्रश्ने आह—समिद्धयमानवतीं समिद्धवतीं
चान्तरेणेति । प्रकृतौ पठितास्त्वेकादशसु सामिधेनीऋक्षु मध्ये ‘समिद्धयमानो
अध्वर०’ इत्यष्टमी ऋक् समिद्धयमानवती । ‘समिद्धो अग्न आहुतेति नवमी
ऋक् समिद्धवती । तयोर्मध्ये ‘यदन्तरा तत् ध्याय्याः’ धीयन्ते इति धाय्या
इति व्युत्पत्त्या धाय्यापदवाच्यानां षण्णामागन्तूनामृचां समावेशः स्यात् ।

कुतः ? द्यावापृथिव्योऽन्तराले समर्हणात्—‘इयं वै समिद्धवमानवती, असौ समिद्धवती, यदन्तर्ग तद्द्याव्याः’ इति स्तुतिवाक्येन सर्वासां धाव्यापदबाध्यानामागन्तूनामृचां द्यावापृथिवीमध्यवर्तिव्येन स्तुतत्वादिति भावः ॥४॥

सि० ॥ तच्छब्दा वा ॥५॥

‘पृथुपाजवत्यै धाव्ये’ इति द्विरेपनिधानात् ऋद्विद्योगमपहरतीति न्यायाच्च—‘पृथुपाजा अमर्त्या०’ इत्यादिऋगद्वयमेव धाव्याशब्दस्य मुख्योऽर्थः । तस्यैव मध्ये निवेशः । इतरासामागन्तूनामृचां तन्मध्यनिवेशे प्रमाणाभावात् पठितसामिधेनीक्रममङ्गापत्तिप्रमङ्गाच्चान्त एव निवेश इति भावः ॥५॥

उष्णिककुभोरन्ते दर्शनात् ॥६॥

‘उष्णिककुभौ धाव्ये’ इति उष्णिकृच्छन्दस्कायाः ‘प्रमेऽ अमे०’ इति ऋचः ककुपृच्छन्दस्कायाश्च ‘प्रहोत्रे पूर्यै वचः०’ इति ऋचः धाव्यात्वं दर्शयित्वापि तयोरेव प्रयोगदर्शनाल्लिङ्गात् पृथुपाजवतीभिन्नानामागन्तूनामृचामन्ते निवेशः इत्येव सिध्यति ॥६॥

बहिष्पवमाने आगन्तूनां पर्यासोत्तरकालताधिकरणम् ॥४॥

स्तोमविवृद्धौ पुरस्तात्पर्यासादागन्तवः

स्युः, तथा हि दृष्टं द्वादशाहे ॥७॥

ज्योतिष्टोमे बहिष्पवमानस्त्रोत्रे त्रयस्तृचाः सन्ति । ‘उपास्मै गायता नरः’ इत्यादिरेकः, ‘दधिद्युतत्या रुचेत्यादिर्द्वितीयः, ‘पवमानस्य ते कवेत्यादिस्तृतीयः । तेषां नामानि च स्तोत्राण्यः अनुरूपः पर्यासश्चेति । तेषु त्रिषु तृचेषु उर्ध्वगानेन त्रिवृत्स्तोमो भवति । स च ‘एकविंशेनातिरात्रेण प्रजाकामं याजयेत्’ इति बहिष्पवमानविकृतौ अतिरात्रे चोदकेन प्राप्तः । तत्र त्रिवृत्स्तोमं बाधितुं निर्दिष्टश्रुत्या एकविंशस्तोमो विहितः । अत्र बहिष्पवमाने पञ्चदशादिस्तोमवदावृत्तगानस्याभावात् त्रिषु तृचेष्ववस्थिताभिर्नवभिर्ऋग्भिरेकविंशस्तोमपूरणासम्भवात्तत्पूरणाय चत्वारस्तृचा आगम-

यितव्याः । ऋगागमनं च वक्ष्यति । तत्र आगन्तूनां तृचां कुत्र समावेश इति जिज्ञासायामाह—स्तोमविवृद्धाविति । स्तोमस्य विवृद्धौ सत्यां पुरस्तात्पर्यासात्—अनुरूपपर्यासयोस्तृचयोर्मध्ये तेषां तृचां समावेशः स्यात् । हि-यतः, द्वादशाहे तथा दृष्टम्—द्वादशाहे स्तोत्रीयानुरूपयोरनन्तरमागन्तुका वृषण्वत्य ऋचः पठिताः, ततः पाठक्रमेण अनुरूपानन्तरं पर्यासाच्च प्राक् तासां स्थानं क्लृप्तम् । तथैव ऋग्वेदीत्या अत्राप्यागन्तूनां तृचा पर्यासात् प्राक् अनुरूपानन्तरं च समावेशो युक्त इत्युक्तश्यामः ॥ ७ ॥

पर्यास इति चांताख्या ॥ ८ ॥

अन्तस्य तृचस्य पर्यास इत्याख्या । तृतीयतृचस्य नाम पर्यास इत्यर्थः ॥८॥

सि० ॥ अन्ते वा तदुक्तम् ॥९॥

आगन्तूनामन्त एव निवेश इत्युक्तम् ‘अन्ते तु वादरायणः० (५।२।१९.) इति सूत्रेण ॥९॥

वचनात्तु द्वादशाहे ॥१०॥

यत्तु द्वादशाहे मध्ये निवेश इत्युक्तं तत् ‘स्तोत्रीयानुरूपयोरनन्तर-मागन्तुका ऋचः पणवत्यः’ इति वचनात्तथोक्तम् । तत्सन्निधिर्यातं तत्रैव ज्ञेयमिति भावः ॥१०॥

अतद्विकारश्च ॥११॥

‘एकविंशेन प्रतिष्ठाकामं याजयेदित्ययं न द्वादशाहस्य विकारस्तस्मात्तत्र तस्य नातिदेश इत्यर्थः ॥११॥

तद्विकारेऽप्यपूर्वत्वात् ॥१२॥

ननु द्वादशाहाप्रकृतिके आगन्तूनामन्ते निवेशोऽस्तु नाम । किन्तु तत्प्रकृतिके मध्ये निवेशः स्यादेव सर्वेषामित्याशङ्क्यामाह—तदिति । तद्विकारेऽप्यहीनसत्रादौ वृषण्वत्यातिरिक्तानामृचामन्त एव निवेशः । कुतः ? अपूर्वत्वात्—

अकृतृप्तस्थानत्वात् । वृषण्वनीनां पाठक्रमेण पर्यासप्राग्देशात्मकस्थानस्य कृतृप्तत्वात् तत्स्थानविशिष्टानां तासामेवातिदेशस्तत्र । तद्विज्ञानामपूर्वाणामागन्तूनामृचां तत्स्थाननिवेशे मानाभावादन्त एव निवेश इति भावः ॥१२॥

वहिष्पवमाने आगन्तूनां साम्नां मध्ये निवेशाधिकरणम् ॥५॥

अन्ते तूत्तरयोर्दध्यात् ॥१३॥

पूर्वोदाहृतातिशये माध्यन्दिनीयाऽऽर्भवपवमानयोः सामागमेन विवृद्ध-
स्तोमपूरणमिति वक्ष्यव्युत्तग्र दशमे । तत्र **उत्तरयोः**—माध्यन्दिनीयाऽऽर्भवपवमा-
नयोः स्तोमपूरणायागन्तूनां साम्नां पूर्वोक्तऋचामिव अन्त एव निवेशः, न
मध्य इति ॥१३॥

**सि० ॥ अपि वा गायत्री बृहती अनुष्टुप्सु
वचनात् ॥१४॥**

‘त्रीणि ह वै यज्ञस्योदराणि गायत्रीबृहत्यनुष्टुप्, चात्र ह्येवावपन्ति,
अत एवोद्वपन्ति’ इति आवापोद्वापाऽऽवेदकविशेषवचनात् गायत्र्यादिष्वेव
आवापादिः । ‘उच्चांतं जातमन्वस० इति माध्यान्दिनपवमानस्य गायत्रीच्छन्दस्क
आद्यस्तृचः ‘स्वादिष्टयेत्येव आर्भनपवमानस्य च तथैव तृचः । अतस्तयोरेवा-
ऽऽगन्तूनां साम्नां निवेशः । न त्वन्ते त्रिष्टुब्जगतीच्छन्दस्कयोस्तृचयोरिति
सिद्धम् ॥१४॥

ग्रहेष्टकादीनां ऋत्वग्निशेषत्वाधिकरणम् ॥६॥

ग्रहेष्टकमौपानुपवाक्यं सवनचितिशेषः स्यात् ॥१५॥

अनारभ्यपठितवाक्यकाण्डोक्तं—‘एष वै हविषा हविर्यजते, योऽदा-
भ्यं गृहीत्वा सोमाय यजते’ । तथा ‘चित्रिणिरुपदधाति, वज्रिणीरुपदधाति,
भूतेष्टका उपदधाति’ इत्यादिवाक्यपठितं ग्रहेष्टकं सवनशेषं चितिशेषं च
स्यात् । तस्य सवनचितिनिष्पादकत्वं यतः प्रत्यक्षसिद्धमतः न ऋत्वग्नि-
शेषत्वमिति ॥१५॥

सि० ॥ ऋत्वमिशेषो वा चोदितत्वादचोदना-
नुपूर्वस्य ॥ १६ ॥

तदुक्तं ग्रहेष्टकं ऋतुशेषः अग्निशेषश्चैव स्यात् । कस्मात् ‘ योऽदाभ्यं
गृहीत्वा सोमाय यजते ’ इति यागाङ्गत्वस्य ‘ इष्टकामिरग्निं चिनुते ’ इति
द्वितीयया इष्टकासामान्यं प्रति अग्नेः प्राधान्यस्य च चोदितत्वात् । पूर्वस्य—
पूर्वोक्तसवनचित्यङ्गत्वस्य, अचोदना—प्रमाणगम्यत्वाभावा इति निष्कर्षः ॥ १६ ॥

चित्रिण्यादीनां मध्यमायां चित्तावुपधानाधिकरणम् ॥ ७ ॥

अन्ते स्युरव्यवायात् ॥ १७ ॥

अनारभ्याधीतानां चित्रिण्यादीनामिष्टकानामग्न्यङ्गत्वं समधिगतम् ।
तासामुपधानं त्वन्ते उत्तमायां चित्तावेव स्यान्न मध्यमायाम् । तथा सति
क्लृप्तक्रमाणां प्राकरणिकानामिष्टकानां परस्परं व्यवधानं न भवेत् इति ॥ १७ ॥

लिङ्गदर्शनाच्च ॥ १८ ॥

‘ आवपनं वा उत्तमा चितिः अन्या उपदधाति ’ इति लिङ्गदर्शना-
दपि तथैव सिध्यति । आवपनं—निराश्रितानां निवासस्थानम् । उत्तमा-पञ्चमी ।
अन्या अनारभ्याधीता इत्यर्थः ॥ १८ ॥

सि० ॥ मध्यमायां तु वचनाद् ब्राह्मणवत्यः ॥ १९ ॥

‘ यां काञ्चन ब्राह्मणवतीमिष्टकामभिजानीयात्तां मध्यमायामुपदध्यात् ’
इत्यनारभ्याधीतब्राह्मणवचनेन विहितानां लिङ्गक्रमादिभिरक्लृप्तस्थानानामिष्ट-
कानां मध्यमायां चित्तावेव निवेशः, नोत्तमायामिति भावः ॥ १९ ॥

लोकम्पृणातः पूर्वं चित्रिण्याद्युपधानाधिकरणम् ॥ ८ ॥

प्राग्लोकम्पृणायास्तस्याः सम्पूरणार्थत्वात् ॥ २० ॥

आस्तां नामानारभ्याधीतानामिष्टकानां मध्यमायां चित्तावुपधानम् ।
तत्रापि सर्वान्त एव स्यादव्यधानायेति चेन्न । लोकपृणायाः प्रागेव तत्स्यात् ।
कुतः ? ‘ यदेवास्योनं, यच्छिद्रं, तदेतया परिपूरयति, लोकम्पृणा । छिद्रम्पृण ’ ।

इति वचनात् तस्याः—लोकस्पृणायाः सम्पूरणार्थत्वात्—छिद्रपूरणार्थत्वात् ।
लोकस्पृणानन्तरमुपधाने आसां छिद्रपूरकाभावेन सच्छिद्रमेव स्यादतस्तस्याः
प्रागेवोपधानं तामामिति भावः ॥२०॥

इष्टिसंस्कृताग्रावग्निहोत्राद्यनुष्ठानाधिकरणम् ॥९॥

संस्कृते कर्म संस्काराणान्तदर्थत्वात् ॥२१॥

आधानानन्तरं 'द्वादशसु रात्रिष्वनुनिर्वपेत्' इति पवमानेष्टिकाल-
विधानात् ताम्यः पुरा द्वादशसु दिनेष्वग्निहोत्रमनुष्ठेयम् । आधानेनाहवनीयाग्रेरु-
त्पन्नत्वादित्याशङ्क्यामाह—पवमानेष्टिनिरपेक्षेणाऽऽधानेनाहवनीयाद्यग्निर्नोत्पद्यते ।
तथा चेत्तस्या इष्टेर्यथार्थप्रसङ्गात् । तस्मादाधानपवमानेष्टिभ्यां संस्का-
राभ्यां संस्कृतं वन्ती कर्म—अग्नेरुदाग्रादित्यम्, अनुष्ठेयम् । संस्काराणाम्-
आधानादीनां, तदर्थत्वात्—आहवनीयाद्यर्थत्वात् । तत्र कस्यचित्संस्कारस्याभावे
उक्तसंस्कारनिमित्तकमाह—यत्त्वमेव न मिथोर्दि । भावः ॥ २१ ॥

अनन्तरं च व्रतं तद्भूतत्वात् ॥ २२ ॥

यच्च 'आहिताग्निर्न किञ्च दार्वोदध्यादित्याहिताग्नेर्व्रतादिकं तत् अन-
न्तरम्—आधानानन्तरमेव प्रवर्तेत । कुतः? तद्भूतत्वात्—आधानस्याप्युत्पन्नत्वात् ।
आहितः आधानसंस्कृतः अग्निर्यस्येति व्रतनिमित्तत्वेन आधानस्यैव ग्रहणादिति
भावः ॥ २२ ॥

शं. सू. ॥ पूर्वं च लिङ्गदर्शनात् ॥२३॥

'अग्निं वैस्पृष्टमग्निहोत्रेणानुव्रवन्ती' त्यर्थवादगतलिङ्गदर्शनात् पवमा-
नेष्टेः पूर्वमवोग्निहोत्रेण स्पर्शमिति चेन्न ॥२३॥

अर्थवादो वा अर्थस्य विद्यमानत्वात् ॥२४॥

अर्थस्य—आधानाङ्गभूतस्य तृष्णीं विहितमग्निहोत्रस्य विद्यमानत्वात्
तस्यार्थवादः सः । न नित्यमग्निहोत्रप्रापक इत्यर्थः ॥२४॥

न्यायविप्रतिषेधाच्च ॥२५॥

'अथ ब्रह्मवादिनो वदन्ति । होतव्यमग्निहोत्रं न वा होतव्यमिति ।
यद्यनुषा जुहुयादयथापूर्वमाहुति जुहुयात् । यन्न जुहुयात् अग्निः पराभवेत् ।

तूष्णीमेव होतव्यम् ' इत्याधानाङ्गभूताग्निहोत्रार्थवादस्थमीमांसारूपन्यायस्य विप्रतिषेधाद्-विरोधादपि नेष्टेः प्राक् नित्याग्निहोत्रानुष्ठानम् । अपि तु तदनन्तरमेव तत्संस्कृतान्नात्रिति भावः ॥२५॥

अग्निचिद्वर्षणादिब्रतानां कृत्वन्तेऽनुष्ठानाधिकरणम् ॥१०॥

सञ्चिते त्वग्निचिद्युक्तं प्रापणान्निमित्तस्य ॥२६॥

‘ अग्निचिद्वर्षति नधायेन स्त्रियमुपेया ’ दित्यादयः अग्निचितो नियमाः श्रूयन्ते । ते चित्युत्तरमेवानुष्ठेयाः, न चितावनुष्ठितकृतूत्तरम् । कुतः ? अग्निचित्पदघटितवाक्यविहितं ब्रतं सञ्चिते-चयनमात्रनिष्पत्त्यनन्तरं कार्यम् । निमित्तस्य-चयनानुष्ठानरूपस्य, प्रापणात्-प्राप्तत्वात् । ‘ सति निमित्ते नैमित्तिकमिति नियमादिति भावः ॥२६॥

सि० ॥ कृत्वन्ते वा प्रयोगवचनाभावात् ॥२७॥

प्रयोगविधिगृहीतत्वाभावाच्चेतेषां ब्रतानां कृत्वर्थत्वम् । इति कृत्वन्त एव तेषां प्रवृत्तिः । यतः श्रुत्यादिभिः प्रमाणैः कृत्वर्थानेव पदार्थान् प्रयोग-विधिः क्रतौ प्रापयति । न च वर्षतिधावनादीनां क्रतौ प्रसाक्तिरस्ति । येन तेषां निषेधः क्रतूपकारकः स्यात् । अग्निचित्पुरुषमुद्दिश्य तन्निषेधश्रवणात् पुरुषार्थत्वमेतेषां ब्रतानां सिध्यति । ननु, पुरुषार्थत्वेऽपि अग्निः चितो येनेत्य-ग्निपदेन चितवतः श्रवणाच्चयनानन्तरमेव तेषां ब्रतानां प्रवृत्तिः प्राप्नोतीति चेदाह-॥२७॥

अग्नेः कर्मत्वनिर्देशात् ॥२८॥

‘ य एवं विद्वानग्निं चिनुते ’ इति द्वितीयया श्रुत्या ‘ कर्तुरीप्सिततमं कर्म’ इति सूत्रात् (पा. सू. १।४।४९।) ईप्सिततममग्निमुद्दिश्य चयनं विधीयते । तत्र न केवलोऽग्निस्तेनोत्पन्न ईप्सिततमः । अपि तु फलवन्क्रतुनिष्पादकः सः तादृशः । अनिष्पन्ने क्रतौ तत्र सिध्यतीति तदर्थं कृत्वनुष्ठानमावश्यकम् । सत्येवं चयनसंस्कृतान्यधिकरणककृत्वनुष्ठाने कृत एव तत्कर्ता अग्निचिच्छब्देनाभि-

धातुं योग्यः, न चयनमात्रकर्ता । इत्यग्नेः कर्मत्वनिर्देशात्सिध्यतीति कृत्वन्त
एव तेषां व्रतानां प्रवृत्तिरिति निष्कर्षः ॥२८॥

दीक्षाया इष्टिसिद्धत्वाधिकरणम् ॥११॥

परेणावेदनादीक्षितः स्यात्सर्वैर्दीक्षाभि-
सम्बन्धात् ॥२९॥

ज्योतिष्टोमे ‘आग्नावैष्णवमेकादशकपालं निर्वपेद्दीक्षिष्यमाणः’ तथा
‘दण्डेन दीक्षयति, मेखलया दीक्षयति, कृष्णाजिनेन दीक्षयति’ इत्यादि
श्रूयते । तत्र इष्ट्यादीनां सर्वेषामेव दीक्षासाधनत्वश्रवणात् ‘अदीक्षिष्टायं
ब्राह्मणः’ इति परेण—अध्वर्युणा, आवेदनात्— निर्देशादूर्ध्वं यतो दीक्षितः
स्यात् ततः सर्वैरेवोक्तैः साधनैर्दीक्षितो भवेत्, नेष्टिमात्रेणेति ॥२९॥

सि०॥ इष्टयन्ते वा तदर्थं ह्यविशेषार्थ-

सम्बन्धात् ॥ ३० ॥

दीक्षणीयेष्टयनन्तमेव दीक्षितो भवेत् । हि—यतः, तदर्थं—दीक्षितत्व-
सम्पादनार्था, मा इष्टिः । क्रियारूपत्वादिति भावः । दण्डेन दीक्षयतीत्यादौ
अविशेषेण—क्रियाविशेषशून्येनार्येण द्रव्यरूपेण सम्बन्धात् । न ते दण्डादयः
पुरुषं संस्कृतुं प्रभवन्ति । नापि तेषां वैयर्थ्यम् । दीक्षितत्वाभिव्यक्तिरूपस्य
दृष्टप्रयोजनस्य सद्भावमिति भावः ॥ ३० ॥

समाख्यानं च तद्वत् ॥ ३१ ॥

दीक्षणीयेष्टिरिति समाख्यानमपि तद्वत्—दीक्षितत्वसाधकमित्यर्थः ॥३१॥

‘काम्येष्टीनामनियमेनानुष्ठानाधिकरणम् ॥ १२ ॥

अङ्गवत् क्रतूनामानुपूर्व्यम् ॥ ३२ ॥

काम्येष्टिकाण्डे ‘ऐन्द्राग्नमेकादशकपालं निर्वपेत् प्रजाकामः’ इत्या-
दयः काम्येष्टयः, तथा ‘अग्नये पथिकृते पुरोडाशमष्टाकपालं निर्वपेद्दो दर्श-
पूर्णमासयाजी सन्नमावास्यां वा पौर्णमास्यां वाऽतियपाते’ इति नैमित्तिका

यागाश्च क्रमेण आम्नाताः । तेषां काम्यनैमित्तिकानां कृतूताम्
पाठक्रममनुसृत्यैव अनुष्ठानं कार्यम् । प्रयाजाद्यङ्गवत् । न यथेच्छमिति ॥३२॥

सि० ॥ न वा असम्बन्धात् ॥३३॥

न पाठक्रमेणानुष्ठानम् । असम्बन्धात्—तेषां परस्परं सम्बन्धाभावात् ।
प्रयोगभेदादित्यर्थः ॥३३॥

काम्यत्वाच्च ॥३४॥

यथा पाठस्तेनैव क्रमेण तत्तत्कामना जायते इत्यत्र प्रमाणाभावादपि
न पाठक्रमानुसरणमिति भावः ॥३४॥

आनर्थक्यान्नेति चेत् ॥३५॥

पाठक्रमानर्थक्यप्रसक्तेर्न यथेच्छक्रमेणानुष्ठानमिति चेत्—॥३५॥

स्याद्विद्यार्थत्वाद्यथा परेषु सर्वस्वारात् ॥३६॥

प्रयोगे पाठक्रमानुसरणे सत्यपि विद्याग्रहणार्थत्वात् कर्मावबोधनार्थे
विद्याग्रहणे पाठक्रमनियमजन्यमदृष्टं तदाश्रयं स्पर्शादित न पाठक्रमस्य
वैयर्थ्यम् । यथा त्वत्तत्क्षे सर्वस्वारक्रमस्यादृष्टार्थत्वात् तदाऽत्रापीनि भावः ॥३६॥

यज्ञानामग्निष्टोमपूर्वकत्वाधिकरणम् ॥१३॥

य एतेनेत्यग्निष्टोमः प्रकरणात् ॥३७॥

‘ वसन्ते वसन्ते ज्योतिषा यजेत ’ इत्यनेन विहितज्योतिष्टोमे
श्रूयते— ‘ एष वाव प्रथमो यज्ञो यज्ञानां यज्ज्योतिष्टोमः, य एतेनानिष्ट्वाऽ-
न्येन यजेत गर्तपतिवमेव हि तज्जीर्यते प्रमीयते ’ इति । ज्योतिष्टोमस्तु
अग्निष्टोमाल्याग्निष्टोमोक्त्यपोऽङ्गोऽतिरात्राऽऽप्तोर्यामवाजं पयति सप्तसंस्थायुतः ।
तत्र संस्थाविशेषमनुपन्यस्य ज्योतिष्टोमेत्यत्रोपक्रमात् उक्तवाक्यगत—एतेनेति-
पदेन तादृशज्योतिष्टोमः परामृश्यते इति चेन्न । अग्निष्टोमात्मिकायाः प्रथम-
संस्थाया एव नित्यत्वेन ज्योतिष्टोमस्वरूपत्वात्तस्याप्रकृतत्वात् सर्वानाम्नां

प्रकृतपरमार्शकत्वमिति नियमात् अग्निष्टोम एव एतच्छब्दवाच्यः, नान्यः कश्चन । अनित्यत्वादिति भावः ॥३७॥

लिङ्गाच्च ॥ ३८ ॥

‘यस्य नवतिशतं स्तोत्रीयाः’ इति वाक्यशेषगतं लिङ्गमप्येतमेवार्थं द्रढयति । यत अग्निष्टोमस्यैव भवन्ति नवतिशतं स्तोत्रीयाः, नान्यस्य । तथा हि—त्रिवृद्बहिष्पवमानम् [९], पञ्चदशाऽऽज्यानि चत्वारि (६०), पञ्चदशो माध्यन्दिनः पवमानः (१५), सप्तदशानि पृष्ठानि चत्वारि (६८), सप्तदश आर्भवः पवमानः (१७), यज्ञायज्ञीयम् (२१), तदेतन्नवतिशतम् (१९०) अग्निष्टोमस्येत्यग्निष्टोम एतत्पदार्थ इति सिद्धम् ॥ ३८ ॥

ज्योतिष्टोमविकृतीनामग्निष्टोमपूर्वकत्वाधिकरणम् ॥ १४ ॥

अथान्येनेति संस्थानां सन्निधानात् ॥ ३९ ॥

पूर्वोदाहृतवाक्य एव नान्येन यजेतस्यत्र अन्यशब्दः तत्प्रकरणे सन्निधानात् अत्यग्निष्टोमादितत्संस्थानामेव वाचकः, न तद्विकाराणां सर्वेषां यज्ञानां वाचक इति ॥ ३९ ॥

सि० ॥ तत्प्रकृतेर्वाऽऽपत्तिविहारौ हि न तुल्येषूपपद्येते ॥ ४० ॥

तत्प्रकृतेः—ज्योतिष्टोमप्रकृतेः, सर्वेषामेव एकादादीनां तद्विकृतिभूत-यज्ञानां वाचकोऽन्यशब्दः । हि-यतः, आपत्तिविहारौ—अन्यनिष्ठस्वातन्त्र्य-प्राप्तिरापत्तिः । अन्यपदार्थेनान्यस्योपमोगो विहारः, तुल्येषु—स्वामिन्नेषुभेदा-घटितसादृश्यवत्सु नोपपद्येते । यतः तद्विन्नत्वे सति तद्गतधर्मवत्त्वं सादृश्य-पदार्थः । तच्च सादृश्यं नास्त्यत्यग्निष्टोमादिषु ज्योतिष्टोमसंस्थासु । तासां ज्योतिषां स्तोमो यत्रेति व्युत्पत्त्या ज्योतिष्टोमरूपत्वेन तदभिन्नत्वात् । येन स्तोत्रेण तत्तत्संस्थासंज्ञासिस्तेन तेन नाम्ना सा सा संस्था व्यवहिष्यत इत्येव । न तेन तदन्यत्वं सिध्यति । प्रथमसंस्थात्मकस्याग्निष्टोमस्य एतेनेति पदेन

ग्रहणमिति तु पूर्वाधिष्ठे प्रसाधितमेव । प्रसिद्धं चाभियुक्तानां प्रयोगप्रक्रिया-
याम् । सत्येवमन्यशब्देनाग्निष्टोमप्रतियोगिकभेदत्वात् षण्णां संस्थानां ग्रहणे
'प्रजापतिर्वा अग्निष्टोमः, स उत्तरान् एकाहान् असृजत । ते सृष्टा अब्रु-
वन्, न वै प्रभवाम इति । तेभ्यः स्वातन्त्र्यं प्रायच्छत्, अथ ते प्राभवन्'
एवं 'यथा वा अग्नेर्जातादध्यग्नयो विन्ध्यन्त एवं वा एतस्माद्यज्ञादन्ये,
क्रतवो विन्ध्यन्ते ।' इति तेषां स्तावकार्यवादसंभूचितौ उपर्युक्तार्थौ आपत्ति-
विहारौ अनुपपन्नौ स्याताम् । तस्मादर्थवादात्तापत्तिविहारयोः समुपपत्त्यर्थमे-
काहादीनामेव ज्योतिष्टोमभिन्नानां यज्ञानामन्यपदेन ग्रहणमिति भावः ॥४०॥

शङ्का ॥ प्रशंसा च विहरणाभावात् ॥४१॥

विहरणाभावात्—प्रकरणादिभिः प्रमाणैः ज्योतिष्टोमाङ्गानां तस्मि-
न्नेव विश्रान्तत्वान्नास्ति विहरणम् । अन्यथा प्रकरणादीनां बाधापत्तिः
स्यात् । एवमन्यनिष्ठस्वातन्त्र्यस्यान्यत्र प्राप्तिरूपेण आपत्तिरपि प्रत्यक्षविरुद्धा ।
इत्थमापत्तिविहरणयोरभावात् केवलमविद्यमानगुणकथनात्मिका प्रशंसा सा
स्तुतिमात्रमित्यर्थः । तस्मान्न पूर्वमुक्तेस्तयोरापत्तिविहारयोर्विरोध इति
भावः ॥ ४१ ॥

स० ॥ विधिप्रत्ययाद्वा न ह्यकस्मात्प्रशंसा स्यात् ॥ ४२ ॥

विधिप्रत्ययात्—प्रकरणादिना ज्योतिष्टोमविश्रान्ता अपि तद्धर्माः
प्रकृतिवद्विकृतिः कर्तव्यस्यनिदेशविधेः सत्त्वात्तद्विधिप्राप्तान् तान् गृहीत्वैव
विहारेण प्रशंसा तेषामुपपद्यते । एवमापत्तिरपि द्रष्टव्या । अन्यथा तद्धर्म-
प्रापकशास्त्राभावेऽकस्मात्प्रशंसा कथं स्यात् ? नैव स्यादित्यर्थः । सा
त्वत्तिः । अतः स्तः आपत्तिविहाराविति भावः ॥४२॥

एकानेकसोमकानां सर्वेषामग्निष्टोमपूर्वकत्वाधिकरणम् ॥१५॥

* एकस्तोमो वा क्रतुसंयोगात् ॥४३॥

एकाहादीनां ज्योतिष्टोमविकृतीनामेव यज्ञानाम् । अन्येन यजेतेत्यत्र
 अन्यशब्देन प्रहणमिति स्थितम् । सन्ति चैकस्तोमकानैकस्तोमकाश्च तद्विकृ-
 तिभूतायज्ञाः । तेषु केपामन्यशब्देन प्रहणमिति जिज्ञासायामाह—**एकस्तोमो**
वेति । 'त्रिवृदग्निष्टोमो भवति । पञ्चदश उक्थ्यो भवति ।' इत्यादयो ये ज्योति-
 ष्टोमविकृतिभूता एकस्तोमका यज्ञाः पट्टरात्रादिषु अहिनेषु आम्नाताः, त एव
 अन्यशब्देन ग्राह्याः । कुतः ? **क्रतुसंयोगात्**—'यो वै त्रिवृदन्यं यज्ञक्रतु-
 मापद्यते स तं दीपयति' ज्योतिष्टोमविकारं यज्ञं चोदकेन प्राप्तो त्रिवृत्स्तोमः
 तं विकृतिभूतं यज्ञं व्याप्नोतीत्यर्थः । एवमेकस्यैव त्रिवृदादेः स्तोमस्य तत्तत्क्र-
 तुव्यापकत्वात् एकस्तोमका एव विकृतियज्ञा अन्यपदवाच्या नानेकस्तोमका
 इति ॥४३॥

सि० ॥ सर्वेषां वा चोदनाविशेषात् प्रशंसा स्तोमानाम् ॥ ४४ ॥

बहुस्तोमैकस्तोमानां सर्वेषामेव ज्योतिष्टोमविकृतिभूतानां यज्ञानामन्य-
 शब्देन प्रहणम् । **चोदनाविशेषात्**—अन्यशब्दशक्त्यार्थाविशेषात् । दीपय-
 तीति स्तोमानां स्तुतिमात्रम् । न हि सा सर्वक्रतुप्रहणे विरुध्यते । येन
 सङ्कोचः स्यात् । दीपयतीत्यस्य प्रकाशयतीत्यर्थः । न व्याप्तिरिति
 भावः ॥ ४४ ॥

इति पूर्वमीमांसासूत्रवृत्तौ भावबोधिण्यां पञ्चमाध्यायस्य तृतीयः
 पादः ॥ ३ ॥ श्रीः ॥

॥ अथ पञ्चमाध्यायस्य चतुर्थः पादः ॥

पाठक्रमापेक्षया श्रुत्यर्थयोर्बलवत्त्वाधिकरणम् ॥ १ ॥

क्रमकोपोऽर्थशब्दाभ्यां श्रुतिविशेषात् अर्थ-
विशेषाच्च ॥१॥

ज्योतिष्टोमे ऐन्द्रवायवप्रभृतिग्रहमध्ये आश्विनः तृतीयस्थाने पठितः ।
 ' अग्निहोत्रं जुहोति । यवागुं पचती ' त्येवमग्निहोत्रयवागुपाकयोः पाठक्रमो-
 ऽस्ति । तत्र अर्थशब्दाभ्याम्—अनुष्ठेयक्रमबोधकश्रुत्यर्थप्रमाणाभ्यां, क्रमस्य
 कोपः—पाठक्रमस्य बाधः स्यात् । कुतः ? श्रुतिविशेषात्—' आश्विनो
 दशमो गृह्यते ' इति प्रत्यक्षश्रुतिगम्यत्वात् क्रमस्येति शेषः । तथा अर्थ-
 परत्वात्—अग्निहोत्ररूपार्थं प्रति यवागुपाकस्य साधनत्वात् । पाठक्रमस्य
 अनुमानिकत्वात् यवागुपाके फलकल्पनाप्रसङ्गाच्च दौर्वैत्यमिति श्रुत्यर्थाभ्यां
 तस्य बाध इति भावः ॥१॥

मुख्यक्रमेण आग्नेयस्य पूर्वमवदानाद्यनुष्ठानाधिकरणम् ॥२॥

अवदानाभिधारणासादनेष्वानुपूर्व्यं प्रवृत्त्या
 स्यात् ॥२॥

दर्शपूर्णमासप्रकरणे सान्नायधर्माः वत्सापाकरणदोहनादयः पूर्वमाप्ताः ।
 ततः पुरोडाशधर्मा निर्वापावघातादयः । तेषां धर्माणामनुष्ठानमपि पाठक्रमेणैव
 प्रवृत्तमस्ति । अतः प्रधानार्थमवदानादिकमपि प्रवृत्तिक्रमेण पूर्वमेव स्यात्,
 नाऽऽग्नेयस्यावदानं प्रथममिति ॥२॥

सि० ॥ यथाप्रदानं वा तदर्थत्वात् ॥३॥

प्रदानक्रमेणैव अवदानादिकं विधेयं, न प्रवृत्तिक्रमेण । कुतः ? तेषां
 तदर्थत्वात्—अवदानादीनां प्रदानार्थत्वात् । प्रदानं त्वाग्नेयस्य प्रथमं
 पश्चात्सान्नायस्य । मुख्यक्रमो हि प्रवृत्तिक्रमान्प्रवृत्तः । प्रदानान्तमेकः पदार्थ
 इति चेत्कृत्वाचिन्तास्त्विति भावः ॥३॥

लिङ्गदर्शनाच्च ॥४॥

प्रयाजशेषाभिधारो ' स वै ध्रुवायामग्रे अभिधारयति, ततो हि प्रथ-
 ममाज्यभागौ यक्ष्यन् भवति ' इति अभिधारप्राथम्ये प्रथमप्रदानात्मकलिङ्गदर्-
 शनादपि प्रदानक्रमेणैवावदानं सिध्यति ॥ ४ ॥

इष्टिसोमयोः पौर्वापर्यनियमाधिकरणम् ॥ ३ ॥

वचनादिष्टिपूर्वत्वम् ॥ ५ ॥

‘एष वै देवस्थो यद्दर्शपूर्णमासौ, यो दर्शपूर्णमासाविष्ट्वा सोमेन यजते, रथस्पष्ट एवावसाने वरे देवानामवस्यति’ इति वचनादिष्टिपूर्वत्वमेवेति नियमः । न हि वचनस्यातिभार इति ॥ ५ ॥

सि० ॥ सोमश्चैकेषामग्न्याधेयस्यर्तुनक्षत्रातिक्रमवचनात् तदन्ते नानर्थकं हि स्यात् ॥ ६ ॥

इष्टिपूर्वत्वं स्वीकुर्मः । किं तु सोमोऽप्येकेषां यजमानानां दशपूर्णमासयोः पूर्वं स्यात् । कुतः ? ‘सोमेन यक्ष्यमाणोऽग्नीनादधीत, नर्तुं स प्रतीक्षेत न नक्षत्रमिति’ अग्न्याधानस्य ऋतुनक्षत्रातिक्रमवचनात् । अन्यथा तदन्ते—इष्ट्यन्ते, सोम इत्युच्यमानेन तदतिक्रमवचनमनर्थकं स्यात् । यस्यैव ऋतुनक्षत्रे उक्तं तस्यैवानादरः स्यादिति भावः ॥६॥

तदर्थवचनाच्च नाविशेषात्तदर्थत्वम् ॥७॥

‘यः सोमेन यजेत सोऽग्निमादधीत’ इत्यग्न्याधानस्य सोमार्थत्वबोधकवचनादपि सोमाधानयोरव्यवहिताऽऽनन्तर्यं सिध्यति । अन्यथा सोमेन अग्निहोत्रेष्ट्यादिभिश्च सर्वैरेव यक्ष्यमाणोऽग्नीनादधीतेत्युक्तौ स्वार्थत्वेनाविशेषान्नोक्तवचनबोधिताऽऽधानस्य सोमार्थत्वरूपो विशेषः समुपपद्येत । तस्मात्सोमपूर्वत्वमिति भावः ॥७॥

अयक्ष्यमाणस्य च पवमानहविषां कालनिर्देशात्

आनन्तर्याद्विशङ्का स्यात् ॥८॥

‘यः सोमेनायक्ष्यमाणोऽग्नीनादधीत, स पुरा संवत्सरात्पवमानहवींषि निर्वपेत्’ अनेन वचनेन सोमयागकर्तृत्वाभावे निमित्ते सति पवमानहविषां कालविशेषो विहितः । सोमयागस्य च नित्यत्वात् सोमयागकर्तृत्वाभाववान् पवमानेष्ट्यधिकारी नैव शङ्क्यः प्रसिध्यति । तस्मात् अग्न्याधानानन्तरमय-

क्ष्यमाणअयमेवसोमेनायक्ष्यमाणइत्यस्यार्थो वाच्यः । तथा चाधानानन्तरं तादृ-
शनिमित्ते सति पवमानहविषां कालविशेषविधानेन सोमयागे आधानानन्त-
र्यस्य निष्प्रत्यूहं सिद्धत्वात् विशङ्का-शङ्काराहित्यं स्यादिति भावः ॥८॥तस्मात्-

इष्टिरयक्ष्यमाणस्य तादर्थ्येन सोमपूर्वत्वम् ॥९॥

आधानानन्तरं सोमेनायक्ष्यमाणस्य पूर्वं इष्टिः । सोमार्थत्वेन यक्ष्य-
माणस्य तु इष्टेः सोमपूर्वत्वम् इति सिद्धम् ॥९॥

ब्राह्मणस्यापि इष्टिसोमयोः पौर्वापर्यनियमाधिकरणम् ॥१०॥

उत्कर्षाद् ब्राह्मणस्य सोमः स्यात् ॥१०॥

इष्टिपूर्वत्वं सोमपूर्वत्वं चानियतमिति स्थितम् । तत्र ब्राह्मणस्य सोमपू-
र्वत्वमेव नियतमित्याशङ्कते । ब्राह्मणस्य इष्टेः पूर्वं नियमेन सोमः स्यात् ।
कुतः ? ' आग्नेयो वै ब्राह्मणो देवतया, स सोमेनेष्ट्वा अग्नीषोमीयो
भवति । यदेवादः पौर्णमासं हविः तदनुनिर्वपेत् । तर्हि उभयदेवयो भवति ' ।
इति श्रुत्या सोमोत्तरमग्नीषोमीयस्य उत्कर्षात् । अग्नीषोमीययागमन्तरा शेष-
यागैः फलानुत्पत्तेः षड्यागानामेवोत्कर्ष इति भावः ॥१०॥

पौर्णमासी वा श्रुतिसंयोगात् ॥११॥

पूर्वोक्तवचने पौर्णमासं हविरनुनिर्वपेदिति श्रवणात् केवलं पौर्ण-
मासीययागत्रिकमेवोत्कृष्यते । न दर्शयागत्रिकमिति ॥११॥

सर्वस्य चैककर्मत्वात् ॥१२॥

सर्वस्य-षड्यागसमूहस्यैवोत्कर्षः, एककर्मत्वात्-समुच्चयेनैकफल-
जनकत्वात् ॥१२॥

स्याद्वा विधिस्तदर्थेन ॥१३॥

तदर्थेन-ज्योतिष्टोमाङ्गत्वेन, विधिः-अपूर्वकर्मविधिः स्यात् । पौर्ण-
मासनामकमपूर्वं कर्म विधीयते, उक्तश्रुत्येति भावः ॥१३॥

* प्रकरणात् कालः स्यात् ॥१४॥

प्रकरणात्—दर्शपूर्णमासप्रकरणात्, कालः—सोमयागोत्तरत्वात्मकः कालविधिः स्यात् । प्रकरणबाधो मा भूदिति तदुत्तरत्वरूपकालविधिमङ्गी-
कृत्य दर्शपूर्णमासयोरुभयोरुत्कर्षो न्याय्य इति भावः ॥१४॥

नर्तुं प्रतीक्षेदित्यादिना सोमकालबाधाधिकरणम् ॥५॥

स्वकाले स्यादविप्रतिषेधात् ॥१५॥

अपर्यवसित एव पूर्वाधिकरणे अधिकरणान्तरारम्भोऽयम् । स्वेति
'यः सोमेन यक्ष्यमाणोऽग्नीनादधीत नर्तुं स प्रतीक्षेन्न नक्षत्रम्' । इत्यनेन
वचनेन आधानस्य यः कालो वसन्तर्तुकृत्तिकादिनक्षत्रात्मकः स एव बाध्यते ।
न सोमस्य । सोमस्तु स्वकाले स्यात् । अविप्रतिषेधात्—फलवत्त्वेन तस्या
प्राधान्यात्, प्रधानकालस्य प्रतिषेधानर्हत्वात्, आधानस्य अग्निद्वारा सोमाङ्ग-
त्वात् अङ्गकालबाधस्य न्याय्यत्वादिति ॥ १५ ॥

सि०॥ अपनयो वा आधानस्य सर्वकालत्वात् ॥१६॥

प्रधानकालस्यैवोक्तवाक्येन बाधः क्रियते । नाङ्गकालस्य । कुतः ?
'यदैवेनं यज्ञ उपनमेत् अथादधीन' सोमानुष्ठानश्रद्धायामाधानकालो न प्रतीक्ष्य
इत्यर्थकेनानेन वचनेनाऽऽधानकालबाधे तस्य सर्वकालत्वात् बाधितस्य
पुनर्बाधासम्भवादिति भावः ॥ १६ ॥

पौर्णमास्यूर्ध्वं सोमाद् ब्राह्मणस्य वचनात् ॥ १७ ॥

पूर्वोपक्रान्तस्यान्तरमिदम् । 'यदेवादः पौर्णमासं हविस्तदनुनिर्वपेत्'
इति ब्राह्मणवाक्यात् पौर्णमासी एव सोमादूर्ध्वमुत्कृष्यते । नामावासी । प्रमा-
णाभावात् । नापि फलानुपपत्तिः वचनादेव फलं भविष्यतीति ज्ञायते ।
किमिव हि वचनं न कुर्यात् । न तस्याशङ्कं किमपीति भावः ॥ १७ ॥

एकं वा शब्दसामर्थ्यात् प्राक्कृत्स्नविधानम् ॥१८॥

एकमग्नीषोमीयं हविरेवोत्कृष्येत । शब्दसामर्थ्यात् — निर्दिष्टवाक्य-
घटकादःशब्दसामर्थ्यात् । अदः पौर्णमासं हविरित्यनेन समीपस्थितस्यैव
निर्देश इति भावः । अतः सोमात्प्राक् कृत्स्नस्य—अग्निषोमीयातिरिक्तस्य
सर्वस्यैव, विधानम्—अनुष्ठाने कार्यमिति यावत् ॥ १८ ॥

आज्यस्य सोमादूर्ध्वमनुत्कर्षाधिकरणम् ॥ ६ ॥

पुरोडाशस्त्वनिर्देशे तद्युक्ते देवताभावात् ॥ १९ ॥

‘आग्नेयो वै ब्राह्मणो देवतयेति पूर्वोदाहृतवाक्ये केवलाग्नेयत्वेना-
प्युपक्रमात् अग्नीषोमीयहविरिवाऽऽग्नेयहविरप्यदःशब्देन ग्राह्यमिति चेन्न ।
‘तर्हि उभयदेवत्यो भवती’ति निर्देशाद्धिदेवताकः पुरोडाश एवादःशब्देन
तत्र ग्राह्यः । नैकदेवत्यः । अनिर्देशे—तस्य तस्मिन्वाक्ये अनिर्देशादित्यर्थः ।
‘सास्य देवता’ (पा. मू. ४।२।२४।) इति देवतासम्बन्धमत्रात् तद्युक्ते—यद्यपि
पुरुषे उभयदेवत्यो भवति निर्देशः, समुपपद्यते इति भावः ॥ १९ ॥

आज्यमपीति चेत् ॥ २० ॥

द्विदेवत्यस्यैवादःशब्देन ग्रहणमिति चेदुपांशुयागे ‘अग्नीषोमावुपांशु
यष्ट्यावाज्येनेत्याऽऽज्यहविरपि उत्कृष्येते’ति चेत्—॥ २० ॥

न मिश्रदेवतात्वादैनद्राभवत् ॥ २१ ॥

नाज्यस्य उत्कर्षः स्यात् । कस्मात् ? मिश्रदेवतात्वात्—उपांशु-
यागे विष्णुः प्रजापतिश्च विकल्पेन देवते स्तः । अत एकदेवतात्वद्विदेवता-
त्वोभयमिश्रत्वात्तद्यागस्य न नियतं द्विदेवत्यमाज्यम् । तस्मान्नोत्कर्षस्तस्य ।
यथा—‘आग्नेयं चतुर्धा करोती’ति विहितं चतुर्धाकरणं मिश्रदेवत्ये एनेद्राग्ने-
पुरोडाशे न भवति तद्वदित्यर्थः ॥ २१ ॥

वैकृतानामैनद्राग्नादीनां सद्यस्कालताधिकरणम् ॥ ७ ॥

विकृतेः प्रकृतिकालत्वात्सद्यस्कालोत्तरा ततिस्तयोः
प्रत्यक्षशिष्टत्वात् ॥ २२ ॥

‘ ऐन्द्राग्नमेकादशकपालं निर्वपेत्प्रजाकामः ’ ‘ सौर्यं चरुं निर्वपेद् ब्रह्मवर्चसकामः ’ इत्यादिका उत्तरा ततिः—विकृतीष्टिपरम्परा, सद्यस्कालैव स्यात् । न प्रकृतिवद्ब्रह्मकाला । कस्मात् ? ‘ य इष्टया पशुना सोमेन वा यजेत, सोऽमावास्यायां पौर्णमास्यां वा यजेत ’ इति तस्याः सद्यस्कालत्वं प्रत्यक्षवचनविहितम् । विकृतेः प्राकृतिकं ब्रह्मकालत्वं चोदकप्राप्तम् । तदानुमानिकम् । तयोः प्रत्यक्षेण सद्यस्कालत्वेन आनुमानिकं ब्रह्मकालत्वं बाध्यते इति भावः ॥ २२ ॥

शङ्का—द्वैयहकाल्ये तु यथान्यायम् ॥ २३ ॥

प्रकृतेः द्वैयहकाल्ये—दिनद्वयानुष्ठेयत्वात् विकृतेरपि तथा कृते यथान्यायम्—प्रकृतिवद्विकृतौ कार्यमिति न्यायानपेतं भवति ॥ २३ ॥

वचनाद्वैककाल्यं स्यात् ॥ २४ ॥

‘ पर्वण्यन्वाधानम् । इध्माबर्हिषश्च सन्नहनम् । प्रतिपदीष्टिः ’ इति वचनात् प्रकृतौ ब्रह्मकालत्व युक्तम् । विकृतावानुमानिकस्य तस्य य इष्ट्येति प्रत्यक्षवचनेन बाधात्सद्यस्कालत्वमेवेति सिद्धान्तः ॥ २४ ॥

सोमात् सान्नाय्यविकारादीनामुत्कर्षाधिकरणम् ॥ ८ ॥

सान्नाय्याऽऽग्नीषोमीयविकारा ऊर्ध्वं सोमात् प्रकृतिवत् ॥ २५ ॥

‘ सा वैश्वदेव्यामिक्षा ’ इत्यादयः सान्नाय्यविकाराः ‘ अग्नीषोमीयमेकादशकपालं निर्वपेद्वसन्ते ब्रह्मवर्चसकामः ’ इत्यादयः पशुपुरोडाशा अग्नीषोमीयविकाराः । ते सर्वे यथायथं सोमादूर्ध्वमनुष्ठेयाः । कुतः ? ‘ नासोमयाजी सन्नयेत् ’ इति निषेधेन सान्नाय्यं कर्म सोमादूर्ध्वमुत्कृष्टम् । अग्नीषोमीयस्य उत्कर्षस्तु प्राक् प्रदर्शित एव । प्रकृतिवत्—प्रकृतौ तयोः सोपोत्तरकालस्य क्लृप्तत्वात् तद्विकृतौ तद्बाधो न युक्त इति भावः ॥ २५ ॥

सोमविकाराणां दर्शपूर्णमासाभ्य उर्ध्वं कर्तव्यताधिकरणम् ॥ १ ॥

तथा सोमविकारा दर्शपूर्णमासाभ्याम् ॥ २६ ॥

यथा सान्नाय्याग्नीषोमीयविकाराः सोमोत्तरकालिकास्तथा 'गवा यजेतेत्यादिना विहिता गवादिनामका एकाहादयः सोमविकारा अपि दर्श-पूर्णमासोत्तरं स्युः । न तत्पूर्वम् । कुतः ? 'दर्शपूर्णमासाभ्यामिष्ट्वा सोमेन यजेतेति सोमस्य दर्शपूर्णमासोत्तरत्वविधानात् तद्विकारेष्वपि तदुत्तरत्वमेव चोदकोऽतिदिशति । ननु 'सोमेन यक्ष्यमाणोऽग्नीनादधीतेति सोमस्य आधानानन्तर्यायथा इष्टिपूर्वत्वं तथा तद्विकाराणामपीष्टिपूर्वत्वमेव स्यादिति चेन्न । सोमस्येष्टिपूर्वत्वं न साक्षाद्विहितम् । अपि त्वाधानानन्तर्योपदेशेनार्था-त्सिद्धं तत् । न हि चोदकोऽर्थासिद्धमतिदिशति । अपि तु विहितमेव । इष्ट्युत्तरत्वं तु क्त्वाश्रुत्या साक्षाद्विहितम् । अतः सोमविकारा एकाहादयः दर्शपूर्णमासादूर्ध्वमनुष्ठेया इति सिद्धम् ॥ २६ ॥

इति पूर्वमीमांसामूत्रवृत्तौ भाववोक्त्या पञ्चमाध्यायस्य चतुर्थः पादः ॥ ४ ॥

सम्पूर्णश्च पञ्चमोऽध्यायः ।

॥ अथ षष्ठाध्यायस्य प्रथमः पादः ॥

यागादिकर्मणां स्वर्गादिफलसाधनत्वाधिकरणम् ॥ १ ॥

(अधिकारन्यायः ।)

द्रव्याणां कर्मसंयोगे गुणत्वेनाभिसम्बन्धः ॥ १ ॥

शास्त्रोपदिष्टानां सर्वेषामपि कर्मणामनुष्ठानक्रमः पूर्वध्याये निरू-
पितः । कस्तेषामनुष्ठाना अर्थोत्तेष्वधिकारिकः ? इत्यधिकारजिज्ञासायां तन्नि-
रूपणायाय षष्ठाध्याय आरम्भ्यते । तत्रेदमादिनं गूत्रं द्रव्याणामिति । द्रव्या-
णाम् सुखसाधनस्वर्गादिद्रव्याणाम्, कर्मसंयोगे-कर्मणा यत्नेन संयोगे श्रूयमाणे,
गुणत्वेन-तत्साधनत्वेन सम्बन्धः स्यात् । न भाव्यत्वेनेति यावत् । अत्रायं

पूर्वपक्षिणोऽभिप्रायः--‘ दर्शपूर्णमासाभ्यां स्वर्गकामो यजेत’ ‘ज्योतिष्टोमेन स्वर्गकामो यजेत’ इत्यादौ यागादिक्रियानिष्पादकत्वं कर्तृत्वम् । तज्जन्यफलभोक्तृत्वमधिकारः । स चाधिकारः तत्क्रियाकर्तुर्नास्त्येव । फलभोगाभावात् । तथा हि—यजेतेत्यादौ आख्यातप्रत्ययेन भावना अभिधीयते । तस्यां चैकपदोपात्तो धात्वर्थ एव भाव्यत्वेनान्वेति । न पदान्तरोपात्तः स्वर्गः । एकपदरूपया श्रुत्या वाक्यस्य बाधितत्वात् । इत्थं स्वर्गस्य भाव्यत्वाभावे गुणत्वमेवाभ्युपेयम् । स्वर्गशब्दस्तु नात्र सुखं द्रव्यते । किन्तु सुखसाधनं चन्दनखण्डादिद्रव्यं कथयति । लोकव्यवहारे तथा दृष्टत्वात् । तादृशं द्रव्यं कामयितुमर्हम् । तेन विना यागादिकर्मानिष्पत्तेः । तस्मादुक्तवाक्यादौ फलस्यानभिधानात् तद्भोगस्वाप्यभाव एवेति न फलभोक्त्रात्मकोऽधिकार इत्यधिकाराध्यायो नागम्भणीय इति ॥१॥

सि० ॥ असाधकं तु तादर्थ्यात् ॥२॥

तुशब्दः पूर्वपक्षव्यावर्तकः । स्वर्गः असाधकं—यागसाधको न भवति । कुतः ? तादर्थ्यात्—यागस्य स्वर्गार्थत्वात्—स्वर्गं फलमुद्दिश्य तत्साधनत्वेन यागस्य विहितत्वादित्यर्थः । अत्रायं सिद्धान्त्यभिसन्धिः—यजेतेत्यत्र प्रत्यये न केवलमाख्यातत्वमस्ति । अपि तु लिङ्गत्वमपि विद्यते । तेन ह्येतेन स प्रत्ययः पुरुषं प्रवर्तयति । पुरुषश्च स्वाभिमतफलमन्तरेण नैव प्रवर्तते । अतः पुरुषप्रवृत्ति-सिद्ध्यर्थं स विधिप्रत्ययः विशिष्टं सुखमेव स्वर्गशब्दार्थ इति द्योतयति । किञ्च, सुखविशिष्टद्रव्यवाचकत्वापेक्षया लाघवात् ‘ नागृहीतविशेषणा विशिष्टबुद्धिः ’ इति नियमाच्च सुखमेव स्वर्गपदस्य वाच्योऽर्थः । तस्य च स्वर्गस्य भावनायां भाव्यत्वेनान्वयात् न भाव्यस्य तस्य यागसाधनत्वं कदापि सम्भवति । तस्मात्—पुंभोग्यस्य स्वर्गाख्यसुखस्य सत्त्वात् तद्भोक्तृत्वरूपाधिकारोऽस्तीत्यधिकाराध्यायोऽयमारम्भणीय इति सिद्धान्तः ॥ २ ॥

प्रत्यर्थं चाभिसंयोगात् कर्मतो ह्यभिसम्बन्धः,
तस्मात् कर्मोपदेशः स्यात् ॥ ३ ॥

यत्वेकपदश्रुत्या यागस्य भाव्यत्वमित्युक्तम् । तस्योत्तरार्थमिदं सूत्रम् ।
हि—यतः, उक्तयुक्त्या कर्मतः—यागेन साकं कस्यचित्सम्बन्धोऽवश्यं
वाच्यः । अतः प्रत्यर्थ—स्वर्गं प्रति, अभिसम्बन्धः—साध्यताख्यः सम्बन्धः
करूप्यः । तस्मात्स्वर्गमुद्दिश्य कर्मोपदेशः—यागविधिः स्यादित्यर्थः । उक्त-
युक्त्या उत्पत्तिशिष्टपुरोडाशाद्यवरुद्धे यागे द्रव्यस्यानाकाङ्क्षितत्वात् यागे पुरुषस्य
प्रवृत्तिसिद्ध्यर्थं तदभीष्टफलस्याकाङ्क्षितत्वात् पदश्रुत्यपेक्षया वाक्यश्रुतिरेवात्र
गरीयसीति भावः ॥ ३ ॥

यागादिषु समर्थमनुष्यस्यैवाधिकाराधिकरणम् ॥२॥

फलार्थत्वात् कर्मणः शास्त्रं सर्वाधिकारं स्यात् ॥४॥

‘ दर्शपूर्णमासाभ्यां स्वर्गकामो यजेत, अग्निदेवांश्च जुहुयात्स्वर्गकामः ’
इत्यादिशास्त्रं सर्वाधिकारं—सर्वेषामेव तत्तत्कर्माधिकारदर्शकं स्यात् । कस्मात् ?
सर्वेषामपि कर्मणः—यागादिकर्मणः, फलार्थत्वात्—फलेच्छावत्त्वादित्यर्थः ॥४॥

सि० ॥ कर्तुर्वा श्रुतिसंयोगात् विधिः कात्स्न्येन
गम्यते ॥५॥

कात्स्न्येन कर्तुः—यावत्पूर्वोत्तराङ्गविशिष्टप्रधानकर्तुः, विधिः—
अधिकारविधिः, श्रुतिसंयोगात्—उक्तार्थे विधिनात्पयार्थ, इतिकर्तव्यतोपेत-
प्रधानकमेण एव परमापूर्वजनकत्वबोधनात् अन्धपङ्गवादीनामाज्यावेक्षण-
विष्णुक्रमणादियावदङ्गकर्तृत्वासम्भवान्न सर्वेषामधिकारः । अपि तु समर्थाना-
मेवेति भावः ॥५॥

यागादिषु स्त्रीपुंसयोरुभयोरधिकाराधिकरणम् ॥३॥

लिङ्गविशेषनिर्देशात् पुंयुक्तमैतिशायनः ॥६॥

लिङ्गविशेषस्य—पुंलिङ्गस्य ‘ स्वर्गकामः ’ इत्यादौ निर्देशात् पुंयुक्तं
याजमानत्वमिति ऐतिशायनो मन्यते ॥ ६ ॥

तदुक्तित्वाच्च दोषश्रुतिरविज्ञाते ॥७॥

तदुक्तित्वात्—पुंलिङ्गस्य विवक्षितत्वादेव ' गर्भेण अविज्ञातेन हतेन
भ्रूणहा ' इत्यस्यां श्रुतौ यज्ञसाधनपुंग्वर्भहननशङ्कया भ्रूणहत्यादोषापादकम-
विज्ञाते लिङ्गमुपपद्यते । अन्यथा स्त्रीत्वेन विज्ञातेऽपि भ्रूणहन्तृत्वस्य समान-
त्वात् अविज्ञातेनेति कथनं व्यर्थं स्यात् । अतः पुंस एवाधिकारो न स्त्रिय
इति ॥७॥

सि० ॥ जातिं तु बादरायणः अविशेषात्, तस्मात्
स्यपि प्रतीयेत जात्यर्थस्याविशिष्टत्वात् ॥८॥

अविशेषात्—स्वर्गकामादिपदस्य प्रथमापेक्षितफलपरत्वेन पुंस्त्वस्य
अविवक्षितत्वात्, जातिम्—अनेकानुगतं स्वर्गविषयकेच्छासामान्यं, बादरायण
आचार्यो मन्यते । जात्यर्थस्य—नादृगिच्छायाः, अविशिष्टत्वात्—उभयसाधारण-
त्वात् स्त्री अप्यधिकारिणीति प्रतीयेत । यच्च अविज्ञातेनेति लिङ्गं प्रदर्शितम् ।
तत् ' अविज्ञातो वा एष गृह्यते यदाग्रयणः ' इति विधेस्तावकम् । न
पुंस्त्वविवक्षायामलमिति भावः ॥८॥

विभक्त्येति चेन्न ॥९॥

' पशुना यजेतेत्यत्र विभक्त्या एकत्वविवक्षावदत्रापि विभक्त्या पुंस्त्वं
विवक्ष्येतेति चेन्न ॥९॥

चोदितत्वाद्यथाश्रुति ॥१०॥

चोदितत्वात्—विहितत्वात् यथा श्रुतं तथा तत्र । अत्र त्वनुवाच-
गतमिति वैषम्यमिति भावः ॥ १० ॥

द्रव्यवत्त्वात् पुंसां स्यात् द्रव्यसंयुक्तं क्रयविक्रया-
भ्यामद्रव्यत्वं स्त्रीणां द्रव्यैः समानयोगित्वात् ॥११॥

' व्रीहिभिर्यजेत । पशुना यजेत । तस्य ह द्वादशशतं गावो रुक्षिणा '
इत्यादिश्रुतेः द्रव्यसंयुक्तं—द्रव्यसाध्यं यज्ञादिकर्म, पुंसां च ' याजनाध्यापन-

प्रतिग्रहप्रजापालनजयकृषिवाणिज्यादिना द्रव्यवत्त्वात्तेषामेव तत्राधिकारः ।
स्त्रीणां तु ' शतमधिरथं दुहितृमते दद्यात् । आर्षे गोमिथुनम् ' इत्यादि-
क्रयविक्रयाभ्यां समानयोगित्वात्--द्रव्यैः साकं साध्यसाधनभावसम्बन्धात्,
अद्रव्यत्वम्--स्वस्वत्वाश्रयद्रव्यराहित्यम् । अतो नाधिकार इत्याक्षेपः
सिद्धान्ते । पित्रा विक्रीतत्वात्पितृद्रव्येणासम्बन्धः, भर्त्रा क्रीतत्वाद्दासादिव-
त्तदीयद्रव्येणापि न सम्बन्ध इति भावः ॥११॥

तथा चान्यार्थदर्शनम् ॥१२॥

यथा पितुर्विक्रयः सिद्धः, तथा भर्तुः क्रयेऽपि ' अथान्यैश्चरती'ति
क्रयस्य दर्शनं ज्ञेयम् ॥१२॥

तादर्थ्यात् कर्मतादर्थ्यम् ॥१३॥

कर्तृनादिना तस्या अपि स्वस्वत्वाश्रयं द्रव्यं स्यादिति चेन्न ।
तादर्थ्यात्--भर्त्रर्थत्वात् । भर्त्रर्थं यत् कर्म तदेव तया कार्यं नान्यत् ।
तथा च स्मृतिः--

भार्यापुत्रश्च दासश्च निर्धनाः सर्व एव ते ।

यत्ते समधिगच्छन्ति यस्य ते तस्य तद्धनम् ॥ इति ॥१३॥

फलोत्साहाविशेषात् ॥ १४ ॥

तुः पक्षव्यावर्तकः । फलोत्साहः--फलविपरिणामी इच्छा, तस्या अवि-
शेषात्--स्त्रिया अपि सत्त्वादस्त्यधिकारस्तस्याः ॥ १४ ॥

अर्थेन च समवेतत्वात् ॥ १५ ॥

अर्थेन--द्रव्येण च, समवेतत्वात्--युक्तत्वात् ' पत्नी परिणयस्य
ईशे ' इति श्रुत्या ' धर्मे च अर्थे च कामे च नातिचरितव्या त्वयेयम् ' इति
स्मृत्या च द्रव्यत्वमित्थं तस्याः सिद्धम् ॥ १५ ॥

क्रयस्य धर्ममात्रत्वम् ॥१६॥

प्रकृते क्रयस्य विक्रयस्य च नियतद्रव्यकत्वात् धर्ममात्रत्वम्—अदृष्ट-
साधनत्वं बोध्यम् । न लौकिकानियतद्रव्यकक्रयदृष्टफलकत्वम् ॥ १६ ॥

यागे दम्पत्योः सहाधिकाराधिकरणम् ॥४॥

स्ववतोस्तु वचनादैककर्म्यं स्यात् ॥१७॥

इत्थं स्ववतीः द्रव्यवतोः पत्नीयजमानयोः—‘ धर्मे चार्थे च कामे च
नातिचरितव्या त्वयेयम्, सहधर्मश्चरितव्यः, सहापत्यमुत्पादयितव्यम् ’ तथा
दर्शपूर्णमासादौ यत्रोभयविलक्षणसंस्कारसंस्कृतेनाऽऽज्येन होमो विहितस्तादृग्-
वचनाच्च ऐककर्म्यं—मिलित्वैकप्रयोगः स्यात् । न पृथक् पृथक् प्रयोग
उभयोरिति भावः ॥१७॥

लिङ्गदर्शनाच्च ॥१८॥

‘मेखलया यजमानं दीक्षयति’ ‘योकूत्रेण’ पत्नीं यजमानं मिथुनत्वाय’
इति लिङ्गदर्शनादपि ऐककर्म्यं सिध्यति । अन्यथा भिन्नप्रयोगे योकूत्राभावेन
मिथुनत्वं विरुद्धं स्यात् ॥१८॥

क्रीतत्वात्तु भक्त्या स्वामित्वमुच्यते ॥१९॥

पत्न्याः क्रीतत्वात् स्वामित्वं—द्रव्यस्वामित्वं, भक्त्या—गौणवृत्त्या
उच्यते । न मुख्यवृत्त्येति ॥१९॥

फलार्थित्वात्तु स्वामित्वेनाभिसम्बन्धः ॥ २० ॥

फलार्थित्वात्—मिलितयोः फलार्थित्वश्रवणात्, मुख्यस्वामित्वेनै-
वाभिसम्बन्धः । न गौणेनेत्यर्थः ॥२०॥

फलवत्तां च दर्शयति ॥२१॥

मिलितयोः फलवत्तां दर्शयति—‘ सम्पत्नीं पत्या सुकृतेन गच्छताम् ।
यज्ञस्य धुर्या युक्तावभूताम् । सञ्जानानौ विजहीताम् । अरातीर्दिवि ज्योति-
रजरमारभताम् ’ इति श्रुतिर्दम्पत्योः फलं दर्शयति । तस्मादुभौ अधिकृतौ
इति सिद्धान्तः ॥२१॥

एकस्यैव पुंसः आधानाधिकरणम् ॥५॥

व्याधानं च द्वियज्ञवत् ॥२२॥

‘ क्षोमे वसानावग्निमादधीयाताम् ’ इत्याधाने श्रुतम् । तत्र व्याधानं--द्वाम्यां पुंस्यामाधानं कार्यम् । द्विवचनश्रवणात् । ‘ एतेन राज-पुरोहितौ सायुज्यकामौ यजेयानाम् ’ इति द्वियज्ञवत् ॥२२॥

सि० ॥ गुणस्य तु विधानत्वात्पत्न्या द्वितीय-
शब्दः स्यात् ॥२३॥

गुणस्य--क्षौमस्य, विधानत्वात्-विधीयमानत्वात्, द्वितीयशब्दः--द्विवचनम्, पत्न्या--पत्नीं गृहीत्वा स्यात् । ‘ वसन्ते ब्राह्मणोऽग्निमादधीति ’ इत्युत्पत्तिवाक्ये एकवचनश्रवणादेककर्तृकत्वम् । क्षौमस्य विधानकर्तृत्वं तु द्वयोरित्यर्थः ॥ २३ ॥

पत्न्या यावदुक्ताशीर्ब्रह्मचर्यादावेवाधिकाराधिकरणम् ॥ ६ ॥

तस्या यावदुक्तमाशीर्ब्रह्मचर्यमतुल्यत्वात् ॥ २४ ॥

उक्ताविधया सिद्धाधिकारायाः तस्याः--पत्न्याः, ‘ पत्नीं सन्नहति, पत्नीं वाचयति ’ इत्यादियावदुक्तं तावदेव । नातोऽधिकम् । अतुल्यत्वात्-अध्ययनाभावेन यजमानतुल्यत्वाभावात् । आशीर्मन्त्रब्रह्मचर्यफालिसंस्कारादिकं सर्वं तुल्यमेवोभयोरिति ॥ २४ ॥

यागे शूद्रस्यानधिकाराधिकरणम् ॥ ७ ॥

चातुर्वर्ण्यमविशेषात् ॥ २५ ॥

चातुर्वर्ण्यं यागाधिकृतम्, अविशेषात् - विशेषप्रवचनाभावादि-
त्यर्थः ॥ २५ ॥

निर्देशाद्वा त्रयाणां स्यादग्न्याधेयेऽसम्बन्धः

क्रतुषु ब्राह्मणश्रुतेरित्यात्रेयः ॥ २६ ॥

‘ वसन्ते ब्राह्मणोऽग्नीनादधीत, ग्रीष्मे राजन्यः, शरदि वैश्यः ’ इत्य-
न्याधेये श्रुतत्वात् त्रयाणामधिकारः स्यात् । क्रतुषु—दर्शपूर्णमासप्रभृतिषु
तुरीयवर्णस्य असम्बन्धः—अनधिकारः, ब्राह्मणादिश्रुतेरित्यात्रेयो मन्यते ॥२६॥

**निमित्तार्थे च वादरिः, तस्मात् सर्वाधिकारः
स्यात् ॥ २७ ॥**

‘ वसन्ते ’ इत्यादिवाक्यं निमित्तार्थकं—ब्राह्मणकर्तृकाऽऽधानस्य
निमित्तं वसन्तः, एवं राजन्यकर्तृकस्य वैश्यकर्तृकस्य च ग्रीष्मः शरच्च
निमित्तम् । शूद्रस्य तु अनियतः कालः । तस्मात्—अर्थित्वाविशेषात्सर्वेषाम-
धिकारः स्यादिति वादरिर्भिनुते ॥ २७ ॥

अपि वा अन्यार्थदर्शनाद्यथाश्रुति प्रतीयेत ॥२८॥

अपि येति पक्षव्यावृत्तिः । अन्यार्थदर्शनात्—अन्यत्र ‘ पयोव्रतं ब्राह्म-
णस्य, यवागू राजन्यस्य, आमिक्षा वैश्यस्य ’ एवं ‘ बार्हद्गिरं ब्राह्मणस्य ब्रह्मसाम
कुर्यात्, पार्थुरश्यं राजन्यस्य, रायोवाजीयं वैश्यस्य ’ इति शूद्रवर्ज्यं त्रैवर्णिकं
गृहीत्वा तत्तन्निमित्तं सति विशिष्टविधिदर्शनात् अत्रापि यथाश्रुति वसन्तादिका-
लीनः शूद्रवर्ज्यब्राह्मणादिवर्णकर्तृकान्याधानविधिर्बोध्यः ॥ २८ ॥

निर्देशात्तु पक्षे स्यात् ॥ २९ ॥

‘ य एवं विद्वानग्निमाधत्ते । ’ इत्युत्पत्तिवाक्यनिर्देशात् पक्षे—उक्त-
निमित्ते वसन्तादिकालः स्यादिति पुनर्निमित्ताऽऽशङ्का ॥ २९ ॥

वैगुण्यान्नेति चेत् ॥ ३० ॥

प्रागुक्तपयोव्रतादेः ब्रह्मसामादेश्च राहित्येन शूद्रेण कृतमपि तत्कर्म
फलं नैव जनयेत् विगुणत्वादिति चेत्— ॥ ३० ॥

न काम्यत्वात् ॥ ३१ ॥

न काम्यत्वात्—‘ स्वर्गकामो यजेत ’ इत्यविशेषश्रवणात् तस्यापि
कामनावत्त्वात् अनियतेन येन केनापि व्रतं स्यादिति न वैगुण्यम् । तद्वत्सा-
माणीति भावः ॥ ३१ ॥

संस्कारे च तत्प्रधानत्वात् ॥ ३२ ॥

संस्कारे--पयोव्रतादिसंस्कारे, तत्प्रधानत्वात्-- पुरुषप्रधानत्वात्--
पुरुषसंस्कारः पयोव्रतादिर्यस्य श्रुतस्तस्यैव सः, नान्यस्येति नैव वैगुण्यमपीति
भावः ॥ ३२ ॥

अपि वा वेदानिर्देशादपशूद्राणां प्रतीयेत ॥ ३३ ॥

अपि वेति पक्षव्यावृत्तिः । 'वसन्ते ब्राह्मणमुपनयन्त, ग्रीष्मे राजन्यम्,
शरदि वैश्यम्' इति वेदे त्रयाणामेव निर्देशात्--उपनयनस्य वेदग्रहणार्थत्वात्,
शूद्रस्य वेदाभावात् अपशूद्राणां--शूद्रभित्तानामेव त्रैवर्णिकानां वैदिक
आधानादिकर्ण्यधिकारः, न शूद्रस्येति प्रतीयेत ॥ ३३ ॥

गुणार्थत्वान्नेति चेत् ॥ ३४ ॥

उपनयनस्य गुणार्थत्वात्-- पुरुषसंस्कारार्थत्वात्, नोक्तार्थसिद्धिः--
न वेदग्रहणार्थमुपनयनमित्याक्षेपस्तस्य ॥ ३४ ॥

संस्कारस्य तदर्थत्वाद्विद्यायां पुरुषश्रुतिः ॥ ३५ ॥

संस्कारस्य--उपनयनस्य, तदर्थत्वात्-- विद्यार्थत्वात्, विद्यायामेव
पुरुषश्रुतिः-- ब्राह्मणादीनां श्रवणम् । सम्भवति दृष्टफले अदृष्टकल्पनं न
युक्तमिति भावः ॥ ३५ ॥

विद्यानिर्देशान्नेति चेत् ॥ ३६ ॥

विद्यानिर्देशात्-- विद्याकल्पनात्, स्वर्गकामश्रवणादेव विद्या
कल्पनीयेति चेन्न ॥ ३६ ॥

अवैद्यत्वादभावः कर्मणि स्यात् ॥ ३७ ॥

अवैद्यत्वात्-- विद्याया अभावात्, अभावः--कर्मण्यधिकाराभावः
स्यात् ॥ ३७ ॥

तथा चान्यार्थदर्शनम् ॥ ३८ ॥

अथैवमेव साधकं विद्धिगं दर्शयति तथा चेति । 'पद्यु ह वा एतत्
श्मशानं यच्छूद्रस्तत्सकाशे नाध्येयम्' यस्य समीपे अध्ययनं निषिद्धम्,
किमु वक्तव्यं तस्य विद्याभाव इति । तस्मादपशूद्राणामेव ब्राह्मणादीनां
विद्यावतामाधानादिकर्तव्यविचार इति सिद्धम् ॥ ३८ ॥

यागे निर्धनस्याप्यधिकाराधिकरणम् ॥ ८ ॥

त्रयाणां द्रव्यसम्पन्नः कर्मणो द्रव्यसिद्धित्वात् ॥३९॥

त्रयाणां मध्ये द्रव्यसम्पन्नः—यो हि द्रव्यवान् स एवाधिकारी ।
कुतः ? कर्मणः—वा. ने. , द्रव्यसिद्धित्वात्—द्रव्यमाधत्वादिति ॥ ३९ ॥

सि० ॥ अनित्यत्वात् नैवं स्यात् अर्थाद्धि द्रव्य-
संयोगः ॥ ४० ॥

अनित्यत्वात्—दरिद्र्यस्य अनित्यत्वात् नैवं स्यात् । न हि दरिद्र
इति काचन जातिरस्ति । धनमन्तरेण जीविष्यतीत्येतदप्यनुपपन्नम् । अर्थात्—
सम्पादनात्, द्रव्यसंयोगः स्यादित्यर्थः ॥ ४० ॥

अङ्गहीनस्यापि यागे अधिकाराधिकरणम् ॥९॥

अङ्गहीनश्च तद्धर्मा ॥४१॥

यो द्रव्ये न्याय उक्तः स एवाङ्गहीनेऽपि ज्ञेयः । अन्धत्वादिकमौषधे
दूरीकृत्य अधिकारी भविष्यतीति भावः ॥४१॥

अचिकित्स्याङ्गवैकल्यस्य यागानधिकाराधिकरणम् ॥१०॥

उत्पत्तौ नित्यसंयोगात् ॥४२॥

उत्पत्तौ—उत्पत्तिमात्रेण एव, योऽयः तस्यान्वयस्य तेन साकं नित्य
संयोगात्—अचिकित्सः ऋङ्गवैकल्येन, सः न यागाद्यधिकारीति ज्ञेयम् ॥४॥

दर्शपूर्णमासोऽर्प्यैयस्यैवाधिकाराधिकरणम् ॥११॥

अर्प्यैयस्य हानं स्यात् ॥४३॥

दर्शपूर्णमासयोः 'अर्प्यं वृणीते, एकं वृणीते, द्वौ वृणीते,
वृणीते, न चतुरो वृणीते, न पञ्चातिवृणीते' इति श्रुतम् । तत्र अ-

षेयस्य--व्याषेयमिन्नस्य, हानं--अधिकाराभावः स्यात् । एकादीनां विधाने वाक्यभेदापत्तेः ' त्रीन् वृणीते ' इत्यस्य विधेः शेषभूतोऽयमर्थवाद एकमित्यादिरिति भावः ॥४३॥

चातुर्वर्ण्यातिरिक्तस्य रथकारस्याऽऽधानेऽधिकाराधिकरणम् ॥१२॥

(रथकारन्यायः ।)

वचनाद्रथकारस्य आधाने सर्वशेषत्वात् ॥४४॥

' वपासु रथकार आदधात् ' इति वचनादत्रैवाणकस्य रथकारस्य आधाने अधिकारः स्यात् । कुतः ? तस्य सर्वशेषत्वात्--वसन्तादिवाक्यै-
ब्राह्मणादित्रैवर्णिकानामाधानं विहितम् । तेभ्यः परिशिष्टे रथकार अत्रैवर्णिकः ।
तस्य वक्ष्यमाणजातेरिदं वसन्तादिभिन्नकायविहितमाधानं वचनबलात्सिध्य-
तीति भावः ॥४४॥

न्याय्यो वा कर्मसंयोगाच्छूद्रस्य प्रतिषिद्धत्वात् ॥४५॥

रथं करोतीति व्युत्पत्त्या रथनिर्माणरूपक्रियासम्बन्धात् त्रैवर्णिक एव
रथकारो न्याय्यः । कुतः ? शूद्रस्य प्रतिषिद्धत्वात्--श्रौतकर्मान-
धिकारात् ॥४५॥

अकर्मत्वाच्च नैवं स्यात् ॥ ४६ ॥

अकर्मत्वात्--त्रैवर्णिकानां शिल्पिकर्मनिषेधात्, नैवं स्यात्--त्रैव-
र्णिको न रथकारशब्दवाच्य इत्यर्थः ॥ ४६ ॥

आनर्थक्यं च संयोगात् ॥ ४७ ॥

ब्राह्मणादिकर्तृकाऽऽधानेषु वसन्तादिकाश्चसंयोगात् पुनर्वर्तुविधान-
मप्यनर्थकं स्यात्--॥ ४७ ॥

गुणार्थमिति चेत् ॥ ४८ ॥

गुणार्थ--निमित्तार्थं, त्रैवर्णिकेभ्यश्च रथकरणक्रियानिमित्तत्वेन कालो
विधीयत इति चेत् ॥ ४८ ॥

उक्तमनिमित्तत्वम् ॥ ४९ ॥

‘ य एवं विद्वानग्निमाधत्ते ’ इत्यनेनाऽऽधानस्य प्राप्तौ वसन्तादि-
कालो निमित्तत्वेन विधेयः । तन्नैव सम्भवति । कालस्यानुपादेयत्वात् । इति
अनिमित्तत्वं-- निमित्तत्वं न सम्भवतीत्युक्तमेवप्राप्तिरिति भावः ॥ ४९ ॥

सौधन्वनास्तु हनित्वान्मन्त्रवर्णात्प्रतीयेरन् ॥५०॥

‘ सौधन्वना ऋभवः शूरचक्षसः ’ ऋभूणान्त्वा देवानां व्रतपत्तेः
व्रतेनादधामि ’ इति रथकारस्याधानं मन्त्रलिङ्गात् । त्रैवर्णिकेभ्यः किञ्चिद्धीनाः
शूद्रभिन्नाः सौधन्वना नाम जानिविशेषाः प्रकृते वर्षाकालीनाधानेऽधिकारिणः
प्रतीयेरन् । अपि च ‘ नेमि नयन्ति ऋभवा यथा ’ इति ये नेमि नयन्ति ते
ऋभव इत्युच्यन्ते । रथकाराश्च नेमि नयन्ति । अतोऽप्यत्रैवर्णिकानामशूद्राणा-
मेवैतदाधानमिति सिद्धान्तः ॥५०॥

त्रैवर्णिकभिन्नस्य निषादस्य रौद्रयागे अधिकाराधिकरणम् ॥१३॥

(निषादस्थपतिन्यायः ।)

स्थपतिर्निषादः स्याच्छब्दसामर्थ्यात् ॥५१॥

‘ रौद्रं चरुं निर्वपेथत्र रुद्रः प्रजाः शमयेत् ’ इत्येतामिष्टिं प्रकृत्य-
‘ एतया निषादस्थपतिं याजयेत् ’ इति श्रूयते । तत्र यः स्थपतिः स एव
निषादः स्यात् । शब्दसामर्थ्यात्—शब्दानिष्ठमुख्यवृत्तिसामर्थ्यात् । पष्ठीत-
त्पुरुषेण त्रैवर्णिकप्रदणे लक्षणाप्रसक्तः ‘ न विधौ परः शब्दार्थः ’ इति निषे-
धात् कर्मधारय एवात्र युक्त इति भावः ॥५१॥

लिङ्गदर्शनाच्च ॥५२॥

‘ कूटं दक्षिणा ’ इति निषादानां द्रव्यं कूटशब्देन दर्शयति श्रुतिः ।
कूटं निषादानामेवोपकारकं नार्याणां त्रैवर्णिकानामिति भावः ॥५२॥

इति पूर्वमीमांसासूत्रवृत्तौ भावबोधिण्यां पष्ठाध्यायस्य प्रथमः पादः
सम्पूर्णः ॥१॥ श्रीः ॥

॥ अथ षष्ठाध्यायस्य द्वितीयः पादः ॥

सत्रे प्रत्येकस्य सत्रिणः फलसम्बन्धाधिकरणम् ॥१॥

पुरुषार्थैकसिद्धित्वात्तस्य तस्याधिकारः स्यात् ॥१॥

‘ ऋद्धिकामाः सत्रमासीरन् ’ । तथा—‘ सप्तदशावराश्चतुर्विंशतिपरमाः सत्रमासीरन् ’ इति श्रूयते । तत्र तस्य तस्य—प्रत्येकपुरुषस्य, अधिकारः—समग्रफलभोगः स्यात् । नाशेन फलभोगः । कुतः ? ‘ पुरुषार्थैकसिद्धित्वात्—पुरुषार्थस्य फलस्य एकसिद्धित्वात्—प्रत्येकपुरुषस्य फलस्य । ऋद्धिकामाः इत्यादिवाक्यम् ऋद्धिफलप्राप्तये सत्रे तच्च बहुवचनैकं फलजनने समर्थमिति ज्ञापयति । तस्मान्निमित्ता स्वतन्त्राः समग्रफलकामाः सन्त एव तत्र प्रवर्तन्ते इति भावः ॥ १ ॥

अपि चोत्पत्तिसंयोगात् यथा स्यात्सत्त्वदर्शनं तथा भावो विभागे स्यात् ॥ २ ॥

एकस्मिन् कर्मणि बहूनां मुख्यकर्तृत्वे मानमाह—उत्पत्तिसंयोगात्—उत्पत्तिवाक्ये कर्तृत्वयिबहुत्वसङ्ख्याश्रवणात् । नैतल्लोकविरुद्धमित्याह—यथा सत्त्वदर्शनं—यथा गजं पश्यन्त्विति बहूनां नियोगे गजदर्शनक्रिया एकक्षणे सम्पद्यते । तथा भावः—अनुष्ठानं, विभागे—पुरुषभेदेऽपि स्यात् । अध्वर्युणा आहवनीये हविषि प्रक्षिप्तं बहुभिरेकक्षणे त्यागरूपानुष्ठानं कर्तुं शक्यत्वादिति भावः ॥ २ ॥

दर्शादौ कर्त्रैक्यनियमाधिकरणम् ॥ २ ॥

प्रयोगे पुरुषश्रुतेर्यथाकामी प्रयोगे स्यात् ॥३॥

प्रयोगे—दर्शपूर्णमासाभ्यां स्वर्गकामो यजेत, उद्योतिष्टोमेन स्वर्गकामो यजेत’ इत्यादिवाक्ये स्वर्गकाम उद्देश्यः । उद्देश्यगतं चैकत्वं प्रत्येकत्ववदविवक्षितम् । ततः पुरुषमात्रश्रुतेः प्रयोगे—अनुष्ठाने, यथाकामी—यथेच्छं

स्यात् । एको द्वौ त्रयो वा यागं निर्वर्तयेयुः, न एक एवेति भावः ॥३॥

प्रत्यर्थं श्रुतिभाव इति चेत् ॥४॥

अर्थमर्थं प्रतीति प्रत्यर्थं, श्रुतिभावः--अर्थभेदेन गुणप्रधानभावोऽस्तीति शेषः । स्वर्गकाम इति पदप्रतिपाद्यपुंसः फलं प्रत्युद्देश्यत्वेन तद्वत् सङ्ख्याया अविबक्षितत्वेऽपि यागानुरक्तां क्रियां--भावनां विदधन्ना आख्यात-प्रत्ययः कर्तृत्वेन भावनागुणभूते आक्षेपलभ्ये कर्तर्यपि विधेयत्वं बोधयतीति विधेयगतसंस्थाया विवक्षितत्वान्न यथाकामी स्यादिति चेत्--॥४॥

तादर्थ्ये न गुणार्थता अनुक्ते अर्थान्तरत्वात् कर्तुः प्रधानभूतत्वात् ॥५॥

तादर्थ्ये--फलस्य पुरुषार्थत्वे, कर्तुः प्रधानभूतत्वात्--यागकर्तुस्तस्य पुंसस्तत्र प्राधान्यात्, न गुणार्थता--गुणभूतयागाङ्गत्वं न सम्भवति तस्य । प्रधानगुणत्वयोर्विरोधेनैकत्र वृत्तित्वासम्भवात् । अनुक्ते अर्थान्तरत्वात्--विरोधस्य शब्दागम्यत्वेऽपि प्रत्यक्षादिप्रमाणान्तरगम्यत्वात् । लोके यत्र हि प्रधानत्वं राजादिषु तत्र गुणत्वमप्रधानत्वं नैव दृष्टमिति भावः ॥५॥

सि० ॥ अपि वा कामसंयोगे सम्बन्धात् प्रयोगा- योपदिश्येत प्रत्यर्थं हि विधिश्रुतिर्विषाणवत् ॥६॥

अपि चेति पक्षो व्यावर्त्यते । 'यंजत स्वर्गकामः' इत्यस्मिन् कामसंयोगे वाक्ये आख्यातस्य घटकत्वेन सम्बन्धात् सः प्रयोगाय--पुरुषप्रवृत्त्यर्थमुप-दिश्यते इति निर्ज्ञानं धर्मलक्षणाधिकरणे । अतो नेह पुरुषप्राधान्यं शास्त्र-तात्पर्यविषयः । अपि तु यागानुष्ठानमेवानेन विधीयते । तद्विधौ तत्साधन-कर्तुस्तदङ्गत्वात्तद्विषेयगीभूतसङ्ख्यायाः विधेयगतत्वेन विवक्षितत्वमेवेति न यथाकामी स्यात्प्रयोगे । यत्र ह्येकस्मिन्नेव गुणप्रधानभावः शास्त्रतात्पर्य-विषयस्तत्र प्रत्यर्थं--'कृष्णविषाणया कण्डूयत' इति तृतीयया श्रुत्या गुणत्वं

‘चात्वाले कृष्णविषाणं प्रास्यती’ति द्वितीयया च प्राधान्यं बोध्यते इति विधिश्रुतिः—तत्तात्पर्यज्ञापिका पृथक् श्रुतिर्यथा विद्यते, तथा प्रकृते नास्तीति निर्दिष्टरीत्या गुणत्वमेव स्वर्गकामपुरुषस्य, न प्राधान्यमिति विवाक्षितं तद्गतमेकत्वमिति भावः ॥६॥

अन्यस्यापीति चेत् न ॥७॥

कर्तारमुद्दिश्य फलप्राप्तिर्न विधीयते । किन्त्वनुष्ठानमात्रं विधीयते चेत् अन्यस्य—परनिष्ठस्वर्गकामनयाप्यनुष्ठेयं स्याद्वागादिकर्म । न हि स्वर्गकाम इत्यत्र आत्मनः परस्येति वा विशेषः श्रूयत इति चेन्न ॥ ७ ॥

अन्यार्थेनाभिसम्बन्धः ॥ ८ ॥

यजेतेत्यात्मनेपदश्रवणात् अन्यार्थेन—अन्यनिष्ठस्वर्गकामनया समं कर्तुरभिसम्बन्धो नास्ति । कर्तृगामिनि क्रियाफल एवाऽऽत्मनेपदविधानादिति भावः ॥ ८ ॥

फलाकामो निमित्तामिति चेत् ॥ ९ ॥

फलकामः—स्वर्गकामशब्दः, निमित्तम्—निमित्तत्वद्योतकः, यावज्जीवपदवदिति चेत् ॥ ९ ॥

न नित्यत्वात् ॥ १० ॥

न निमित्तम् । नित्यत्वान्—निमित्तत्वद्योतकगममुत्पन्न्ययाद्यभावादिति भावः ॥ १० ॥

कर्म तथेति चेत् ॥११॥

‘युवं हि मयः स्मरती, इति द्वयार्थजमानयोः प्रतिपदं कुर्यात्’ ‘एते अमृगमिन्द्रवः, इति बहुमयः पञ्चमानमयः’ इति श्रुतेः ज्योतिष्टोमाद्येकमपि कर्म तथा—अनेककर्तृकमिति सिध्यतीति चेत्—॥११॥

न समवायात् ॥१२॥

न समवायात्—‘एतेन गजपुरोहितौ सायुज्यकामौ यजेयाताम्’ इति कृतानेककर्तृकयागादौ सावकाशत्वादित्यर्थः ॥१२॥

आरब्धकाम्यकर्मणोऽपि समाप्तिनियमाधिकरणम् ॥ ३ ॥

प्रक्रमात्तु नियम्येत आरम्भस्य क्रियानिमि-
त्तत्वात् ॥ १३ ॥

‘प्रजाकामो यजेत । ग्रामकामो यजेत । कारीर्या वृष्टिकामो यजेत’ इत्येव-
मादि काम्यं कर्म समाम्नायते । तत् प्रक्रमात्—कर्मण आरम्भात्, यावत्समाप्ति
नियम्येत—नियतं स्यादित्यर्थः । कुतः ? आरम्भस्य क्रियानिमित्तत्वात्-
समाप्तिक्रियाकारणत्वात् । सति कारणे निमित्ते वा कार्यस्य नैमित्तिकस्य वा
अवश्यंभावित्वेन, आरब्धस्यान्तगमनं द्वितीयं बुद्धिलक्षणमित्युक्तेश्च समाप्ति-
रेव शास्त्रतात्पर्यनिपया । आरम्भस्त्वर्थसिद्धः । तं विना तस्या अनुपपत्तेः
सा तमाक्षिपति । अत आरब्धं कर्मावश्यं समापनीयमिति भावः । किञ्च,
‘देवताभ्यां वा एष आवृश्च्यते यो यक्ष्य इत्युक्त्वा न यजेते’ ‘त्रैधातवी-
येन यजेत’ इत्यारब्धस्य कर्मण असमाप्तौ निन्दाप्रायश्चित्तयोः श्रवणादपि
तत्समापनीयमित्येव प्राप्नोति ॥१३॥

फलार्थित्वाद्वाऽनियमो यथाऽनुपक्रान्ते ॥१४॥

यागस्य फलार्थित्वात्--फलसाधनत्वमात्रप्रतिपादनात्, अनियमः--
फलेच्छानिवृत्तौ समापनस्य नियमो न । यथा अनुपक्रान्ते--कामनासत्त्वेऽ-
प्यारम्भाभावे समाप्त्यभावः, तथा आरम्भेऽपि कामनाभावात्समाप्त्यभाव
इत्यर्थः ॥१४॥

नियमो वा तन्निमित्तत्वात्कर्तुस्तत्कारणं स्यात् १५॥

नियमो वा—समाप्तिनियम एव । आरम्भस्य तन्निमित्तत्वात्—
समाप्तिनिमित्तत्वात् । अन्यथा समाप्त्यनियमे कर्तुः--आरम्भकर्तुः, तत्-
असमापनं, कारणं—‘यो यक्ष्य इत्युक्त्वा न यजेते देवताभ्यां एष
आवृश्च्यते’ इति श्रुतः प्रत्यवायकारणं स्यात् । ‘त्रैधातवीयेन यजेत’ इति
प्रायश्चित्तोपदेशोऽपि समाप्तिनियमं द्रढयतीति भावः ॥१५॥

आरब्धलौकिककर्मणः समाप्त्यनियमाधिकरणम् ॥ ४ ॥

लोके कर्माणि वेदवत्ततोऽधिपुरुषज्ञानम् ॥१६॥

लोके कर्माणि— रथगृहारम्भादीनां, वेदवत्— वेदककमवत्, अवश्यं समापनीयानि । ननु, तान्यर्थसुखादिलोकप्रसिद्धमूलकत्वेनाशास्त्रीयाणीति चेन्न । अधिपुरुषज्ञानं— गृहादिनिर्माणकर्तुः पुरुषस्य तद्विषयकं ज्ञानं, ततः— शास्त्रादेव भवति । अतस्तान्यपि कर्माणि शास्त्रीयाणीति भावः ॥१६॥

अपराधेऽपि च तैः शास्त्रम् ॥ १७ ॥

अपराधे—रथादिनिर्माणसमये अरादीनां भङ्गे, तैस्तक्षादिभिः ‘ आरे भग्रे इन्द्रबाहुर्वद्वव्यः पायसेन ब्राह्मणो भोजयितव्यः ’ इत्यादिप्रायश्चित्तशास्त्रमपि पठ्यते । ततः शास्त्रीयत्वात्तत्कर्म समापनीयमिति ॥१७॥

सि० ॥ अशास्त्रा तूपसम्प्राप्तिः शास्त्रं स्यान्न प्रकल्पनं तस्मादर्थेन गम्येत अप्राप्ते शास्त्रमर्थवत् ॥१८॥

अशास्त्रा—निर्मृता, उपसम्प्राप्तिः— गृहरथादिनिर्माणप्राप्तिः । तस्मात् शास्त्रं—शिल्पिशास्त्रं, न प्रकल्पकं—स्वमूलवेदानुमापकं नेत्यर्थः । अर्थेन—स्वसंरक्षणादिप्रयोजनेन, गम्येत ज्ञानव्ययम् । किं तन्निर्माणफलमित्याकाङ्क्षायामाह—अप्राप्ते—गृहरथादिनिर्माणकौशल्यशून्ये पुरुषे, तच्छास्त्रमर्थवत्—सफलम् । स्वबुद्ध्या कर्तुममर्थः शास्त्रं दृष्ट्वा कुर्यादिति भावः । यच्च गृहरथादीनिर्माणाङ्गभूतं वास्तुदेवतायाश्च यं च पुरुषार्थं नैमित्तिकं कर्म, तस्य कर्मणः शास्त्रीयत्वादप्येव तत्समापनम् ॥ १८ ॥

प्रतिषिद्धकर्मणामनुष्ठानेऽनिष्टापनाधिकरणम् ॥ ५ ॥

(कलञ्जन्यायः ।)

प्रतिषेधेष्वकर्मत्वात्क्रिया स्यात्प्रतिषिद्धानां विभक्तत्वादकर्मणाम् ॥ १९ ॥

‘ न कलञ्जं भक्षयेत्, न लशुनम्, न पलाण्डुम्, न गृञ्जनम्
 इति श्रुतेषु प्रतिषेधेषु— सिद्धान्तिना निषेधत्वेनाभिनेषु वाक्येषु श्रूयमाण-
 नञः न प्रत्ययवाच्यभावनायामन्वयः, वात्वर्यभक्षणेन व्यवहितत्वात् । समा-
 सापत्तेन कलञ्जेन सम्बन्धः । भक्षणाभावस्य कृत्यगाध्यतया कर्तव्यताप्रति-
 पादकविध्यन्वयानुपपत्तेर्नापि भक्षणेन साकं तस्यान्वयः सम्भवतीत्यगत्या
 ‘ नेक्षेताद्यन्तर्मादित्य ’ इति नञ् भक्षणपदस्य लक्षणया भक्षणविरोधिसङ्कल्प
 एवार्थो वाच्यः । तस्य कर्तव्यत्वात् भक्षयेदिति विधानानुपपन्नम् : अकर्मत्वात्-
 भक्षणविरोधिसङ्कल्पाभिधानत्वात्, क्रिया स्यात् न निषेधः । यतो ‘ नञ्पदसमभि-
 व्याहृतघातोः स्वरुद्धार्थे लक्षणा यस्मिन् स पर्युदासः, यच्च निवर्तकं
 वाक्यं स निषेधः ’ इति पर्युदासनिषेधयोः विभक्तत्वात् परस्परं भिन्नत्वात्,
 तद्वोधकवाक्ययोरपि भेदात् ‘ न कलञ्जमित्यादिवाक्यज्ञापितसङ्कल्पात्मकाक्रि-
 याजन्यादृष्टस्वर्गादिकलेष्टारहितेन तद्वक्ष्णं कार्यमित्याद्यातीति पूर्वः पक्षः
 ॥१९॥

**सि० ॥ शास्त्राणां त्वर्थवत्त्वेन पुरुषार्थो विधीयते
 तयोरसमवायित्वात्तादर्थ्ये विध्यतिक्रमः ॥२०॥**

शास्त्राणाम्—‘ अथ तस्य व्रतम् ’ ‘ नेक्षेताद्यन्तर्मादित्य ’
 ‘ एतावता हैमसा नियुक्तो भवति ’ इति व्रयाणां शास्त्रवाक्यानाम्, अर्थव-
 त्त्वेन—पुरुषस्येष्टफलप्रद ईक्षणविरोधी ‘ नेक्षिष्य ’ इति सङ्कल्पात्मकः पुरु-
 षार्थोऽत्र विधीयते । यत उपक्रमोपसंहाराऽऽलोचने एकार्थप्रतिपादकत्वा-
 द्वाक्यत्रयमपीदमेकं वाक्यमिति सिद्धान्तमग्नं सिध्यति । अतोऽत्र लक्षितः सङ्क-
 ल्पोऽर्थः युक्त एव । अतः ‘ न कलञ्जं भक्षयेदित्यादौ तु तयोः—प्रथमतृतीय-
 शास्त्रयोः असमवायित्वात्— अभावात्, तादर्थ्ये— शक्यार्थलभाय,
 विध्यतिक्रमः— विधीयमानार्थनिषेधः, भक्षयेदिति भक्षणप्रवृत्तिविरोधी
 तन्निवृत्तिरूपो मुख्यार्थ एवानिष्टपाण्ड्यागोचर्यते । इति व्यवहृतान्वयोऽ-
 प्यत्र न दोषावह इति भावः ॥२०॥

गुर्वनुगमनादीनामुपनयनोत्तरप्रवृत्त्याधिकरणम् ॥ ६ ॥

तास्मिंस्तु शिष्यमाणानि जननेन प्रवर्तेरन् ॥२१॥

‘ गुरुगुणगन्तव्यः अभिवादयितव्यश्च । वृद्धवयाः प्रत्युद्ध्येयः संमन्त-
व्यश्च । ‘ प्राङ्मुखोऽन्तानि मुञ्चति । ‘ क्षुत आचोत् ’ इत्यादीनि तास्मिन्-
मन्वादिस्मृतिषु, शिष्यमाणानि — पठ्यमानानि गुर्वनुगमनादीनि कर्त-
व्यानि जननेन- जन्मभावेण प्रवर्तेरन् । विशेषश्रवणादित्यर्थः ॥ २१ ॥

सि०॥ अपि वा वेदतुल्यत्वादुपायेन प्रवर्तेरन् ॥२२॥

‘ वैदिका एव पदार्था मन्वादिभिः स्मर्यन्ते ’ इति प्रागुक्तमेव । अतः
स्मृतीनां वेदतुल्यत्वात् उपायेन-उपनयनेन नह, प्रवर्तेरन् एतं नियमाः ।
अत एवोपनयनात्प्राक् ‘ कामचारवादमक्षा’ इति स्मृतम् । तस्मादुपनयन-
मारभ्येत नियमाः परिपालनीयाः, न प्रागिति ॥२२॥

अग्निहोत्रादियावज्जीवकर्मणां स्वकालमात्रकर्तव्यत्वाधिकरणम् ॥७॥

(अग्निहोत्रन्यायः ।)

अभ्यासोऽकर्मशेषत्वात् पुरुषार्थो विधीयते ॥२३॥

‘ यावज्जीवमग्निहोत्रं जुहोति’ यावज्जीवं दर्शपूर्णमासाभ्यां यंजत ’
इत्यादिवाक्येन उक्तकर्मण अभ्यासः-आवृत्तिविधीयत इति स्थितं द्विती-
याध्याये । अत्रायमभ्यासः अकर्मशेषत्वात्—कर्मशेषत्वाभावात्, पुरुषार्थत्वेन
विधीयते । अतः मातल्येन तादृशश्रुतिविहितं कर्म कार्यम् । यावज्जीवमिति
जीवननिमित्तेन विहितत्वात् सति निर्मिते नैमित्तिकस्य त्यागायोगात् सर्व-
दैव तदनुष्ठानमिति भावः ॥२३॥

एतस्मिन्नसम्भवन्नर्थात् ॥ २४ ॥

एतास्मिन्— मातृकालिकानुष्ठाने. असम्भवन् तिद्राऽऽहारादि-
लोपप्रसङ्गेन सम्भवामावात्, तदतिशक्तिकाले सर्वदा तत्कृतव्यवहारः ॥२४॥

सि० ॥ न कालेभ्य उपदिश्यन्ते ॥२५॥

कालेभ्यः— विहितकालेभ्यः अन्यत्र न स्युः । यतः ‘ सायं प्रातरग्निहोत्रं जुहोति ’ अमावास्यायाममावास्या यजेत ’ इत्यादिभिर्वाक्यै-
स्तत्काला उपदिश्यन्ते । न तस्मिन्नेव स्युरिति भावः ॥ २५ ॥

दर्शनात्काललिङ्गानां कालविधानम् ॥२६॥

काललिङ्गानां— विहितकाल एवेत्यत्र लिङ्गानां दर्शनात् ‘ अप वा एष स्वर्गल्लोकाच्छ्रियते यो दर्शपूर्णमासयाजी सन् अमावास्यां पूर्णमासीं वा अतिपातयेत् ’ इति तत्रानुष्ठाने प्रायश्चित्तश्रवणं लिङ्गम् । अतः **काले विधानं—** तदनुष्ठानम् । न सन्ततम् । इति सिद्धम् ॥ २६ ॥

अग्निहोत्रादीनां स्वकालावृत्त्या आवृत्त्यधिकरणम् ॥८॥

तेषामौत्पत्तिकत्वादागमेन प्रवर्तेत ॥२७॥

आगमेन— आगने आगने प्रातरादिकाले अग्निहोत्राद्यनुष्ठानं कर्तव्यम् । न सकृत् । कुतः ? **तेषामौत्पत्तिकत्वात्—** प्रातरादिकालसंयुक्तानामेवाग्निहोत्रा-
दीनामुत्पत्तिवाक्यैर्विधानात् । कालविशिष्टजीवननिमित्तस्यावृत्तौ नैमित्तिका-
वृत्तेरावश्यकत्वाद्विहितकाले तदावृत्तिरिति भावः ॥२७॥

तथा हि लिङ्गदर्शनम् ॥२८॥

तथा हि— उक्तार्थे लिङ्गदर्शनम्-- ‘ यो दर्शपूर्णमासयाजी सन् अमावासीं पूर्णमासीं वाऽतिपातयेदिति प्रायश्चित्तश्रवणमित्यर्थः ॥२८॥

दर्शादौ भेदादिनिमित्तस्याऽऽवृत्तौ नैमित्तिकावृत्त्यधिकरणम् ॥९॥

तथाऽतः क्रतुयुक्तानि ॥२९॥

यथा क्रतुनिमित्तावृत्तौ क्रत्यावृत्तिः, तथा अन्तःक्रतुयुक्तानि—क्रतुमध्ये यानि नैमित्तिकानि * गिन्ने जुहोति । स्कन्ने जुहोतीत्यादीनि क्रत्वर्थानि अपि तथा--आवर्तन् इत्यर्थः ॥२९॥

गुर्वनुगमनादीनां प्रतिनिमित्तमावृत्त्यधिकरणम् ॥ १० ॥

आचाराद् गृह्यमाणेषु तथा स्यात्पुरुषार्थत्वात् ॥३०॥

गुर्वनुगमनादिषु आचारप्राप्तेषु तथा—आवृत्तिः स्यात् । पुरुषार्थत्वात्-
गुरुप्रीत्यर्थत्वात् ॥ ३० ॥

ऋणत्रयापाकरणस्य ब्राह्मणक्षत्रियवैश्यानां नित्यत्वाधिकरणम् ॥११॥

**ब्राह्मणस्य तु सोमविद्याप्रजमृणवाक्येन संयो-
गात् ॥३१॥**

ब्राह्मणस्येति क्षत्रियवैश्ययोर्लक्षकम् ! सोमविद्याप्रजं नित्यम् । ऋण-
वाक्येन-- ऋणपदघटितवाक्येन, संयोगात्-- त्रयानपाकरणे दोषश्रवणात्
' जायमानो वै ब्राह्मणस्त्रिभिर्ऋणवान् जायते । ब्रह्मचर्येण ऋषिभ्यः । यज्ञेन
देवेभ्यः । प्रजया पितृभ्यः । एष वा अनृणीयः पुत्री यज्वा ब्रह्मचारीति
श्रुतेः ॥ ३१ ॥

इति पूर्वमीमांसामुत्रवृत्ते भावबोधिन्यां षष्ठाध्यायस्य द्वितीयः पादः ॥२॥ श्रीः ॥

॥ अथ षष्ठाध्यायस्य तृतीयः पादः ॥

नित्ये यथाशक्त्यङ्गानुष्ठानाधिकरणम् ॥१॥

सर्वशक्तौ प्रवृत्तिः स्यात्तथाभूतोपदेशात् ॥१॥

सर्वशक्तौ प्रवृत्तिः स्यात्—यावज्जीवमिति विहितनिन्याग्निहोत्रादौ
कर्मणि सर्वानुष्ठानसमर्थस्यैव प्रवृत्तिः स्यात् । तथाभूतोपदेशात्—साङ्गा-
नुष्ठानस्यैव विहितत्वात् ॥१॥

**सि०॥ अपि वाप्येकदेशे स्यात् प्रधाने ह्यर्थनिर्वृत्ति-
गुणमात्रमितरत्र तदर्थत्वात् ॥२॥**

अपि वेति पूर्वोक्तव्यावृत्तिः । एकदेशेऽपि—अङ्गैकदेशानुष्ठानेऽपि,
प्रयोगः स्यात् । हि- यस्मात्, प्रधाने— प्रधानानुष्ठाने, अर्थस्य—प्रत्यभावा-

भावात्मकफलस्य, निर्वृत्तिः—सिद्धिः । इतरत्र—इतरफले स्वर्गादौ, गुण-
मात्रं—यावदङ्गानुष्ठानम् । यावदङ्गानुष्ठानस्य तदर्थत्वात्—स्वर्गार्थत्वादि-
त्यर्थः ॥२॥

**तदकर्मणि च दोषः तस्मात्ततो विशेषः स्यात् प्रधाने
नाभिसम्बन्धात् ॥३॥**

तदकर्मणि—तस्य—प्रधानस्य अकर्मणि-अनुष्ठाने, 'पथो वा
एषोऽध्यपथेनैति' इति दोषः श्रूयते । तस्मात्ततः—अङ्गात्, विशेषः
स्यात् । प्रधानेनाभिसम्बन्धात्—प्रधानमात्रानुष्ठानस्य आवश्यकत्वमिति
भावः ॥३॥

**कर्माभेदं तु जैमिनिः प्रयोगवचनैकत्वात्सर्वेषामुप-
देशः स्यात् ॥४॥**

कर्माभेदं तु—कर्माणः—नित्यकाम्यप्रयोगयोः अभेदम् एकत्वपत्तां
जैमिनिगच्छेत् 'अमावास्यायां अमावास्यया पौर्णिमास्या पौर्णिमास्या यजेत'
इति प्रयोगवचनैकत्वात् । प्रयोगद्वयेऽपि सर्वेषां—यावदङ्गानाम्
उपदेशः—अनुष्ठानं स्यादिति भावः ॥४॥

**अर्थस्य व्यपवर्गित्वादेकस्यापि प्रयोगे स्यात् यथा
क्रत्वन्तरेषु ॥५॥**

एकस्य प्रयोगेऽपि—एकाङ्गकृत्यप्रयोगेऽपि, त्रिगुणादपि नित्या-
दित्यर्थः प्रत्यवायजगः पदे स्यात् । कुतः ? अर्थस्य—प्रधानस्य, अङ्गेभ्यः
व्यपवर्गित्वात्—व्यपवर्गित्वात् । 'अमावास्यया यजेत' । पौर्णिमास्याया
यजेत' इत्यत्र अमावास्यापौर्णिमाभ्यामपि न साङ्गप्रधानपरी । अपि तु प्रधान-
भूतान्नेयाग्निद्वयागारेयेषु द्वितीयाभ्यास्य द्वितीयपादे चतुर्थ्याधिकरणे
सप्रपञ्चं निरूपितमिति न पूर्वमुक्तेः आक्षेपावसरः । तस्मान्नित्यकाम्यप्रयो-
गयोर्मिथो भिन्नत्वाद्भिगुणमपि नित्यं कर्तव्यमेवेति भावः । यथा क्रत्वन्तरेषु-

प्रकृतिविकृत्यादिषु यथापरस्य धर्माः परस्य न भवन्ति । तथा काम्यप्रयोगस्य धर्मा अपि नित्यस्य भवितुं नाहन्ति । तयोर्मिन्नत्वादेवेति ॥ ५ ॥

विध्यपराधे च दर्शनात्समाप्तेः ॥६॥

विध्यपराधे च—अज्ञानुष्ठानासम्भवेऽपि ‘ नदेव वादृक् तादृक् होतव्यमिति समाप्तेर्दर्शनात्—यथाकथंचिदङ्गत्वात्तर्हि प्रथममनुष्ठयमेवेति श्रवणादित्यर्थः ॥ ६ ॥

प्रायश्चित्ताविधानाच्च ॥ ७ ॥

‘ यस्मात्तन्नुष्ठानं मृत्योऽस्युदेति चतुर्गृहीतमात्रं पुरस्ताद्धरेत् ’ इत्यादिभिः प्रायश्चित्तश्रवणादपि अङ्गत्वापेक्षानुष्ठानं नित्यमिति ज्ञापयतीति भावः ॥ ७ ॥

अङ्गवैकल्ये काम्यस्य निष्फलत्वाधिकरणम् ॥ २ ॥

काम्येषु चैवमर्थित्वात् ॥८॥

‘ तेष्ट्वगन्तेकादशकालं निर्वपेत्प्रजाकामः ’ ‘ मर्यं चरुं निर्वपेद् ब्रह्मवर्चमकामः ’ ‘ तैश्चदेवी साडग्रहायणी निर्वपेद् ग्रामकामः ’ इत्यादिषु काम्येषु कर्मसु एवमङ्गुणस्याप्यनुष्ठानम् अर्थित्वात्—प्रधानकर्मजन्यफलच्छायाः सत्त्वादित्यर्थः ॥ ८ ॥

असंयोगात्तु नैवं स्याद् विधेः शब्दप्रमाणत्वात् ॥९॥

नैवं स्यात् । असंयोगान्—तेष्वप्यप्रधानकर्माणां अपूर्वजनकत्वे तात्पर्याभावात् । निर्वपेत्जनकत्वस्य शब्दप्रमाणैकतमत्वात् । तेष्वलयागभावना नोपदिश्यते । किन्त्वैतत्कर्तव्यताविशिष्टा सा अपूर्वजनिकेत्युपदिश्यते इति भावः ॥ ९ ॥

अकर्मणि चाप्रत्यवायात् ॥ १० ॥

अकर्मणि—नित्यकर्मानुष्ठाने, यथा प्रत्ययायः तथा काम्ये कर्मण्यश्रवणान्न नित्यकाम्ययोः साम्यमिति भावः ॥ १० ॥

द्रव्यभेदेऽपि कर्माभेदाधिकरणम् ॥३॥

क्रियाणामाश्रितत्वाद् द्रव्यान्तरे विभागः
स्यात् ॥ ११ ॥

क्रियाणां—यावद्यागहोमक्रियाणां, द्रव्याश्रितत्वात् द्रव्यान्तरे—
ब्राहिर्नीवारादिद्रव्यभेदे, विभागः—यागादिकर्मणो भेदः स्यात् ॥११॥

सि० ॥ अपि वाऽव्यतिरेकाद्रूपशब्दाविभागाच्च
गोत्ववदैककर्म्यं स्यान्नामधेयं च सत्त्ववत् ॥१२॥

अपि वा ऐककर्म्यं स्यात्—द्रव्यभेदेऽपि दर्शपूर्णमासादिपदवाच्यत्वे-
नैकमेव कर्म स्यात् । अव्यतिरेकात्—व्यतिरेकसाधकाभावात् । रूपशब्दा-
विभागात्—तद्वाचकदर्शपूर्णमासादिपदस्य तद्वाच्यस्य दर्शत्वपूर्णमामत्वादिरूप-
धर्मस्य चैक्यात् । यथा गोत्ववदैक्यं तद्वाच्यगोत्ववैक्यं गोत्वावच्छिन्ना व्यक्तिः
अपूर्वा न । किंवा द्रव्यगुणकर्मणा द्रव्यत्वादिना भेदेऽपि मत्त्वेन न भेदः ।
सदिति नामधेयं च न प्रथक् । तथा द्रव्यभेदेऽपि न भिन्नमिति भावः ॥१२॥

नित्यकर्मणः अनित्यप्रारब्धकर्मणश्च द्रव्यापचारे प्रातिनिधिना
समापनाधिकरणम् ॥४॥

श्रुतिप्रमाणत्वाच्छिष्टाभावे अनागमः अन्यस्य
अशिष्टत्वात् ॥१३॥

श्रुतिप्रमाणत्वात्—‘ व्रीहिर्मिथ्येजत ’ इति वृत्तान्याश्रुत्या व्रीहिणा-
मङ्गत्वापदेशात्, शिष्टाभावे-- विहितव्रीह्यभावे, अन्यस्य--नीवारादेः,
अनागमः--अप्राप्तिः । अशिष्टत्वात्--अनङ्गत्वादिति ॥१३॥

कचिद्विधानाच्च ॥ १४ ॥

कचिज्ज्योतिष्टोमे ‘ सोमाभावे पूतिकानमिषुणुयात् ’ इति प्रतिनि-
धिविधानादत्र तथा नीवारप्रापकवचनस्याभावान्न प्रतिनिधिरिति ॥१४॥

सि० ॥ आगमो वा चोदनार्थाविशेषात् ॥१५॥

आगमः— नीवारप्राप्तिः, **चोदनार्थाविशेषात्—** चोदनार्थस्य यागाभिन्नत्वस्य पूर्वमेव व्यवस्थापितत्वात्, नीवारैरपि यागनिष्पत्तिसम्भवात् विशेषवचनाभावेऽपि सादृश्यादिना तत्प्राप्तिर्गिति भावः ॥१५॥

नियमार्थः कचिद्विधिः ॥१६॥

कचिद्विधिः— पूतिकाविधिः, **नियमार्थः—** प्रतिनिधित्वेनान्यस्यापि प्राप्तौ पूतिका एव ग्राह्या इत्यर्थः ॥१६॥

तन्नित्यं तच्चिकीर्षा हि ॥ १७ ॥

हि—यस्मान्कारणात्, **तच्चिकीर्षा—**यगच्चिकीर्षा नित्या । अकरणे प्रत्ययायश्चरणात् । अतः तत्—पूतिकाप्राप्तौ नित्यम्—अवश्यं, शास्त्रं विनापि पक्षे प्राप्तम् । मुख्यालम्भेऽपि यागस्याऽवश्यं दर्शन्यत्वादिति भावः ॥१७॥

देवतामन्त्रक्रियाणामपचारे प्रतिनिध्याभावाधिकरणम् ॥५॥

न देवतामिश्रबदक्रियमन्यार्थसंयोगात् ॥१८॥

देवता—इन्द्रादिः, **अग्निः—**अहोर्नीर्यादः, **शङ्खः—**मन्त्रसमूहः, **क्रिया—**प्रयाजादिः, न प्रतिनिधिर्महति । अतः अन्यार्थसंयोगात् - देवतादीनां प्रतिनिधिसाधकन्यायातिरिक्तन्यार्थसंनत्वात् । त्रीहिरन्यस्य पुगेडाश-कार्यसाधकत्ववन्नीवारस्यापि तत्साधकत्वं सत्यं सिद्धम् । देवतादेरदृष्टसाधकत्वं तु न तथा । अपि तु शास्त्रप्रमाणैक्यसम्भवात् । शास्त्रविहितदेवतादिप्रयोज्यं यददृष्टं तदन्येनापि भवतीति शास्त्रमन्तराः । अत्रुभयकयमेवेति भावः ॥ १८ ॥

देवतायां च तदर्थत्वात् ॥ १९ ॥

अग्न्यादिदेवतायां च तदर्थत्वात्—चिह्नदृश्यत्वात्, दर्शादिहविषः उद्देश्योऽग्न्यादिः । तत्र सूर्यादियोजने च तदर्थत्वं नास्तीति न स्यात् । एवमन्यत्रापि भावः ॥१९॥

प्रतिषिद्धद्रव्यस्य प्रतिनिधित्वाभावाधिकरणम् ॥६॥

प्रतिषिद्धं चाविशेषेण हि नच्छ्रुतिः ॥२०॥

‘ अयज्जिया वै मापाः ’ इति यज्ञसामान्ये निषेधश्रवणात् माषादि-
द्रव्यं प्रतिनिधिध्वेन न प्राबल्यम् । इति द्रव्यादिप्रतिनिधिनिर्णयः ॥२०॥

स्वामिनः प्रतिनिध्यभावाधिकरणम् ॥७॥

तथा स्वामिनः फलसमवायात् फलस्य कर्म-
योगित्वात् ॥२१॥

स्वामिनस्तथा--न प्रतिनिधिः । कुतः । फलस्य कर्मयोगित्वात्--
प्रयोक्तृभावात् । फलसमवायात्--प्रतिनिधौ फलसमवायत्तेरिति
भावः ॥२१॥

सत्रे कस्यचित्स्वामिनोऽप्यचारे प्रतिनिध्याजनधिकरणम् ॥८॥

बहूनां तु प्रवृत्तावन्यमार्गमयेद्वैगुण्यात् ॥२२॥

(न प्रवृत्ताय ।)

बहूनां प्रवृत्तयः सप्रसमीयन् । इति बहूनां स्वामिनः प्रवृत्तौ कर्मणि
कस्मिंश्चिदर्थे कस्मिन्मन्त्रवचने अद्वैगुण्यात्--समाश्रयार्थेन द्वैगुण्यलोपो मा भूति-
त्यन्ये तत्पूरकमानभावे ॥२२॥

सत्रे प्रतिनिहितस्य अस्वामिन्वाधिकरणम् ॥९॥

स स्वामी स्यात्तत्संयोगात् ॥२३॥

सः--प्रतिनिधिः स्वामी स्यात् । कुतः । तत्संयोगात्--स्वामिन-
स्थानसम्बन्धनिर्णयः ॥२३॥

सि० ॥ कर्मकरो वा भूतत्वात् ॥२४॥

कर्मकरः--आपत्तिरिति वाच्यम् । भूतत्वात्--द्रव्यदानेन
परिक्रीतत्वात् ॥ २४ ॥

तस्मिंश्च फलदर्शनात् ॥२५॥

‘ यः सूत्राय दीक्षितानां प्रणीयेतापि तस्य फलम् ’ इति तस्मिन्-
अपचरिते स्वामिनि, फलदर्शनद्वयं न स्वामी । अपि तु कर्मकर एवेति
भावः ॥ २५ ॥

सत्रे प्रतिनिहितस्य यजमानधर्मग्राहित्वाधिकरणम् ॥ १० ॥

स तद्धर्मा स्यात् तत्कर्मसंयोगात् ॥ २६ ॥

सः--प्रतिनिधिः, तद्धर्मा--यजमानधर्मवान् स्यात् । तत्कर्मसंयो-
गात्--यजमानस्य यत्कर्म न दृश्यं न्ययुक्तं स्यात् ॥२६॥

श्रुतद्रव्यापचारे तत्सदृशस्यैव प्रतिनिधित्वाधिकरणम् ॥ ११ ॥

सामान्यं तच्चिकीर्षा हि ॥ २७ ॥

सामान्यं--प्रतिनिध्यां प्राद्यम् । हि-यस्मात्, प्रागे प्रवृत्तस्य
तच्चिकीर्षा--यद्विप्रविश्यां इच्छा, तद्व्याप्ये तत्सदृशमेवेच्छन्ति न भावः ॥२७॥

परिगृहीतद्रव्यापचारे वैकल्पिकद्रव्यान्तगानुपायनाधिकरणम् ॥ १२ ॥

निर्देशात्तु विकल्पे यत् प्रवृत्तम् ॥ २८ ॥

विकल्पे-विशेष्ये, यत्प्रवृत्तं--द्रव्यं प्रागे प्रवृत्तम्, तत्सदृशं
प्राद्यम् । निर्देशात्--प्रत्यक्षद्रव्यस्योद्भव्येन निर्देशात् ॥ २८ ॥

अशब्दमिति चेत् ॥ २९ ॥

नदृश्यम् अशब्दम्--श्रीश्रीवतामिति चेत्-- ॥ २९ ॥

नानङ्गत्वात् ॥ ३० ॥

अतिहितस्य, वैकल्पिकेऽपि तुल्यत्वात् अत्राशब्दमिति चेत्
भावः । सम्कारा ज्ञानायाश्चानिप्रतिषेधोक्तत्वात् नानङ्गत्वः ॥३०॥

पूतिकस्य सोमप्रतिनिधित्वाधिकरणम् ॥ १३ ॥

वचनाच्चान्याय्यमभावे तत्सामान्येन प्रतिनिधिरभा-
वादितरस्य ॥ ३१ ॥

‘यदि न सोमं विन्दन् पूतिकानामपुण्यत्वात्’ इत्याम्नायने । तत्र
सिद्धान्तः । अभावे--सोमभावे, तत्सामान्येन--तत्सदृश्ये, इतरस्य--पूति-का-
तिक्तिस्य, प्राप्तौ वचनात्--‘यदि न सोममिति वचनात्, तत्सदृशमन्याय्यं-
गृहीतुमशक्यम् । असदृशा पूतिकद्रव्यत्वेन प्रागेनयः स्यात् । अभावान्-
ईदृशवचनाभावे इतरस्य सदृशन्य प्रतिनिधिभावः ॥३१॥

प्रतिनिध्यपचारे उपात्तद्रव्यसदृशस्य पुनः प्रतिनिधित्वा-
धिकरणम् ॥१४॥

न प्रतिनिधौ समत्वात् ॥३२॥

प्रतिनिधौ--ब्रीहिप्रतिनिधिनीवारनाशे, न--नत्सदृशं द्रव्यं न ग्राह्यम् ।
कुतः ? समत्वात्--आगन्तुकत्वस्य तुल्यत्वात् । अतः मुख्यसदृश एव
प्रतिनिधिः पुनर्गपि ग्राह्य इति भावः ॥३२॥

श्रुतस्यापि प्रतिनिधेरभावे मुख्यसदृशस्यैव प्रतिनिधित्वा-
धिकरणम् ॥१५॥

स्याच्छ्रुतिलक्षणे नियतत्वात् ॥३३॥

नीवारनाशे तत्सदृशग्रहणाभावेऽपि प्रतिकनाशे नत्सदृशं ग्राह्य-
मित्याह-- श्रुतिलक्षणे--वाक्येन विहितप्रतिनिधिनाशे नष्टतत्सदृशग्रहणं
स्यात् । तस्मिन् प्रयोगे तस्य श्रुतिनियमितत्वात् ॥३३॥

सि० ॥ न तदीप्सा हि ॥३४॥

प्रतीकासदृशोपादानं न । हि--यतः, यागे प्रवृत्तस्य तदीप्सा-
सोमेच्छा, प्रथमं न प्रतिकेच्छा । अतः आगन्तुकसदृशो नेच्छाविषयो
भवितुमर्हतीत्यर्थः ॥३४॥

मुख्यापचारे पुनस्तत्प्राप्तौ तस्यैवोपादानाधिकरणम् ॥१६॥

मुख्याधिगमे मुख्यम् आगमो हि तदभावात् ॥३५॥

मुख्यस्यालामेन नीवारान् भम्पाद्य यागार्थं प्रवृत्तः, किन्तु निर्वापा-
दिकं न कृतम् । तत्र देवात्तादृशप्रयोगे मुख्याधिगमे--ब्रीहिलाभे, मुख्यं-
ब्रीहय एव ग्राह्याः । हि--यतः, तदभावात्--मुख्याभावात्, आगमः =
नीवारागमः । सर्वथा मुख्याभाव एव प्रतिनिधिरिति भावः ॥३५॥

प्रतिनिधिना प्रारब्धे कर्मणि मुख्यलाभेऽपि प्रतिनिधिनैव
समापनाधिकरणम् ॥१७॥

प्रवृत्तेऽपीति चेत् ॥३६॥

प्रवृत्तेऽपि-- नीवारपुरोडाशेन प्रवृत्तप्रधानयागसम्पत्त्यनन्तरमपि व्रीहिलाभे पुनर्व्रीहिग्रहणमिति चेत्-॥३६॥

सि० ॥ नानर्थकत्वात् ॥३७॥

न पुनर्व्रीहिग्रहणम् । अनर्थकत्वात्--व्यर्थत्वात् । यागार्थं हि द्रव्य-
सम्पादनम् । यागस्य जातत्वाद्यर्थमेव तत्सम्पादनम् । नाङ्गानुसारेण
प्रधानावृत्तिर्युक्तेति भावः ॥३७॥

अमुख्ये संस्कारयोग्येऽपि मुख्यस्यैवोपादानाधिकरणम् ॥३८॥

द्रव्यसंस्कारविरोधे द्रव्यं तदर्थत्वात् ॥३८॥

‘यूपे पशुं वध्नाती’ति पशुबन्धनयूपप्रकृतिभूता मुख्यः खदिरः
पशुनियोजनमात्रसमर्थः । ‘यूपमष्टाश्रीकरोती’ त्यष्टाश्रीकरणसंस्कारा-
समर्थः । खदिरमदृशः कदम्बस्तूभयसमर्थः । तत्र को प्राद्य इत्याकाङ्क्षायां
द्रव्यस्य--खदिरस्य, संस्कारस्य च--अष्टाश्रीकरणादेः, परस्परं विरोधे--
उभयोरैकत्रासम्भवं, द्रव्यं--मुख्यः खदिरो प्राद्यः, संस्कारो बाध्यः । तदर्थ-
त्वात्--द्रव्यार्थत्वात्तस्य अङ्गप्रधानविरोधे अङ्गस्य लोप इति भावः ॥३८॥

प्रयोजनायोग्यस्य मुख्यस्य सत्त्वेऽपि प्रतिनिध्यादाना-

धिकरणम् ॥ १९ ॥

अर्थद्रव्यविरोधेऽर्थो द्रव्याभावे तदुत्पत्तेर्द्रव्याणा- मर्थशेषत्वात् ॥३९॥

अर्थस्य--पशुनियोजनकार्यहेतुद्रव्यस्य खदिरस्य, विरोधे--तत्कार्या-
समर्थे द्रव्यं खदिरं त्यक्त्वा अर्थः--तत्कार्यं, सम्पादनीयम् । द्रव्याभावे--
मुख्यद्रव्याभावे, गौणेनापि--कदरेणापि, तदुत्पत्तेः--तत्कार्योत्पत्तेर्जायमान-
त्वात् । द्रव्याणामर्थशेषत्वात्--पशुनियोजनाङ्गत्वात् प्रधानानुसारेणांगलोपो
युक्त इति भावः ॥३९॥

अङ्गनिर्वाहासमर्थस्यापि प्रधाननिर्वाहकस्य मुख्यस्योपादाना-

धिकरणम् ॥ २० ॥

विधिरप्येकदेशे स्यात् ॥४०॥

यत्र मुख्यद्रव्यम् अवदानमात्रे पर्याप्तम् । नीवारादयस्तु यावत्कार्य-
पर्याप्ताः । तत्र किं प्राह्यनिति विमर्शे आह--विधिः--विहितमपि द्रव्यं
व्रीह्यादि, एकदेशे--अवदानमात्रे समर्थम् । अतस्तत्र प्रतिनिधिः स्यात् ।
भूयसामनुप्रदायेति भावः ॥४०॥

मि० ॥ अपि वा अर्थस्य शक्यत्वात् एकदेशेन
निर्वर्त्येत अर्थानामविभक्तत्वात् गुणमात्र-
मितरत्तदर्थत्वात् ॥४१॥

अपि चेति पूर्वोक्तव्यावृत्तिः । अर्थस्य--प्रधानयागस्य, अनुष्ठानम्
एकदेशेन--अल्पेनापि मुख्यद्रव्येण, शक्यत्वात् निर्वर्त्येत--तेनैव प्रधानं
कर्तव्यम् । इतरत्--स्विष्टकृदादि, तदर्थत्वात्--होमःसंस्कारार्थत्वात्,
गुणमात्रं हविरङ्गम् । अतः अर्थानां--स्विष्टकृदादिशेषप्रतिपत्तिप्रभृतौनां
सर्वेषां कार्याणां, हविरङ्गत्वेन समानत्वात् तानि सर्वाण्यपि हविरङ्गत्वाद्दृ-
व्येयानि । व्रीहिरितिर्वर्त्येतेति श्रुत्या--व्रीह्याणां यागाङ्गत्वात्तेभ्यः प्राबल्य-
मिति भावः ॥ ४१॥

इति पूर्वमीमांसासूत्रवृत्तौ भावबोधिन्यां पष्ठोऽध्यायस्य तृतीयः पादः
सम्पूर्णः ॥ श्रीः ॥

॥ अथ षष्ठाध्यायस्य चतुर्थः पादः ॥

अवत्तनाशे पुनरवदानार्थं प्रतिनिध्यादानाधिकरणम् ॥ १ ॥

शेषाद्द्वयवदाननाशे स्यात्तदर्थत्वात् ॥ १ ॥

दर्शपूर्णमासयोः 'द्विर्हविषोऽवद्यती'ति पुरोडाशात् श्रुतिं द्विरवदानान-
न्तरं तदवत्तनाशे पुनरपि शेषात्—पुरोडाशादेवावदानं कार्यम् । कुतः ?
तदर्थत्वात्—'अग्नये जुष्टं निर्वपामी'ति निर्वपिणे निखिलपुरोडाशस्य अन्य-
र्थत्वादिति भावः ॥ १ ॥

सि०॥ निर्देशाद्वाऽन्यदागमयेत् ॥२॥

निर्देशात्—'मध्यात् पूर्वार्धादवद्यती'ति विधानात्, तन्नाशे अन्यत्
प्रतिनिधाय तेन यागः कार्यः । मध्यपूर्वार्धयोरेव अन्यर्थत्वादिति । न कृत्स्न-
पुरोडाशस्येति भावः ॥२॥

स्विष्टकृदर्थवत्तनाशे पुनरवदानाभावाधिकरणम् ॥२॥

अपि वा शेषभाजां स्याद्विशिष्टकारणत्वात् ॥३॥

शेषभाजां—शेषप्रतिपत्तिरूपस्विष्टकृद्यागार्थमवत्तनद्विषो नाशे स्विष्ट-
कृदादीनां लोप एव । कुतः ? विशिष्टकारणत्वात्—प्रधानयागनिर्वृत्यनन्त-
रमवाशिष्टस्य प्रतिपत्तिकारणत्वात् । शेषहविःसंस्कारार्थः स्विष्टकृद्यागादयो
हविरङ्गभूताः । अङ्गानुसारेण प्रधानावृत्तिर्न भवतीत्युक्तमेव प्रागिति भावः ॥३॥

ऋत्विजामेव शेषभक्षणाधिकरणम् ॥ ३ ॥

निर्देशाच्छेषभक्षोऽन्यैः प्रधानवत् ॥ ४ ॥

शेषभक्षः—प्राशित्रशंयुक्तादिशेषभक्षणम्, अन्यैः—प्रकृताध्वर्य-
वादिऋत्विग्भ्योऽन्यैः कर्तव्यम् । कुतः ? निर्देशात्—'यजमानपञ्चमा इडां
भक्षयन्ती'ति निर्देशात् । प्रधानवत्—यथा 'यदाग्नेयोऽष्टाकपालः'
इत्यनियमेन कृत्स्नपुरोडाशे यागसम्बन्धे प्राप्ते 'मध्यादवद्यतीत्यनेन स निव-

र्यते, तथा इडाभक्षणवाक्येन प्राशित्रादिशेषभक्षणे यजमानसहितप्रकृतऋत्वि-
क्सम्बन्धो व्यावर्त्यते इति भावः ॥ ४ ॥

सि० ॥ सर्वैर्वा समवायात्स्यात् ॥ ५ ॥

सर्वैर्वा—इडादिसर्वभक्षैः साकं प्रकृताः सर्वे ऋत्विजः सम्बन्ध्यन्ते
इत्यर्थः । कुतः ? **समवायात्**—कर्मकरत्वेन सर्वेषां तत्र सम्बन्धात् । तस्मात्
प्रकृतानां सर्वेषामेव ऋत्विजां सयजमानानां शेषभक्षणं स्यादिति भावः ॥ ५ ॥

निर्देशस्य गुणार्थत्वम् ॥ ६ ॥

निर्देशस्य—‘यजमानपञ्चमाः’ इति वचनस्य, **गुणार्थत्वम्**—कर्मकरत्वा-
भावेन अप्राप्तयजमानविध्यर्थत्वम् । अतो न व्यावर्तकं तद्वचनमिति
भावः ॥ ६ ॥

प्रधाने श्रुतिलक्षणम् ॥ ७ ॥

प्रधाने—प्रधानयागे, ‘मध्यादवद्यती’ ति श्रुतिलक्षणं प्रामाण्यम् ।
विधेयस्यान्यस्याभावाद्युक्तैव व्यावृत्तिस्तत्र । अत्र तु न तथा । विधिपरिसङ्-
ख्ययोर्विशये विधिरैवाभ्यर्हितः स्वार्थत्वान्न परिसङ्ख्या प्राप्तवाधादिदोषत्रय-
वत्त्वादिति भावः ॥ ७ ॥

अर्थवदिति चेत् ॥ ८ ॥

अश्वमेधे यथा ऋत्विजां न सर्वभक्षणं तद्वदत्रापि चेत्—॥ ८ ॥

न चोदनाविरोधात् ॥ ९ ॥

न । ‘अश्वमेधेन यजेत’ इति चोदनाविरोधात् । तत्र भक्षस्य बाहु-
ल्यात्सर्वभक्षणे ऋत्विजां विपत्तौ स यज्ञो न समाप्येतेति भावः ॥ ९ ॥

कृत्स्नैकदेशभेदे प्रायश्चित्तानुष्ठानाधिकरणम् ॥ ४ ॥

सि० ॥ अर्थसमवायात्प्रायश्चित्तमेकदेशेऽपि ॥ १० ॥

एकदेशेऽपि—एकदेशभेदेनऽपि, प्रायश्चित्तम्—होमः कार्यः । कुतः ?

१—‘अथैकदेशेऽपि प्रायश्चित्तम्’ इति सूत्रेण—निष्पन्नत्वात् । ‘भिन्ने जुहो-

ती 'ति श्रुतेर्यथा कृत्स्नकपालभेदने तथा तदेवदेशभेदनेऽपि तात्पर्यसत्त्वा-
दिति भावः ॥ १० ॥

न त्वशेषवैगुण्यात्तदर्थं हि ॥ ११ ॥

अशेषे—कृत्स्नभेदने तु, न होमः । हि—यतः, तदर्थं—भिन्नस्य
संस्कारार्थं होमः । अशेषभिन्नस्य वैगुण्यात्—अग्रे कार्याक्षमत्वात्, होमो
निष्फल इति भावः ॥ ११ ॥

**स्याद्वा प्राप्तनिमित्तत्वात् अतद्धर्मो नित्यसंयोगात्
न हि तस्य गुणार्थत्वेनानित्यत्वात् ॥ १२ ॥**

कृत्स्नभेदनेऽपि प्रायश्चित्तं होमः स्यादेव । प्राप्तनिमित्तत्वात्—
भेदनरूपनिमित्तस्य प्राप्तत्वात् । होमः अतद्धर्मः—भिन्नकपालसंस्कारो न
त्वन्मते भिन्नशब्दस्य संस्कार्यकपालवाचकत्वेन निमित्तवाचकत्वाभावात्
होमस्य नैमित्तिकत्वं न संभवति । अर्थात्तस्य नित्यसंयोगात्-- नित्यत्वात्
गुणार्थत्वेन—संस्कारत्वेन, निर्देशोऽसम्भवी । तथा सति भेदनस्य कादा-
चित्कत्वेनानित्यत्वात्, होमस्य च नित्यत्वात्, नित्यानित्यसंयोगविरोधात्मको
दोषस्त्वन्मते प्राप्नोति । यतो न हि नित्यमानित्यस्योपकर्तुं प्रभवति । अतो न
होमो भिन्नसंस्कारः । अपि तु भेदने निमित्ते सति नैमित्तिकः । प्रायश्चि-
त्तमिति भावः ॥ १२ ॥

गुणानां च परार्थत्वाद्वचनाद्यपाश्रयः स्यात् ॥ १३ ॥

किञ्च, गुणानाम्-- अङ्गानां, परार्थत्वात्--प्रधानार्थत्वात्, वचनात्--
विशेषवचनात्, व्यापाश्रयः--अन्यत्र विनियोगः स्यात् । प्रकृते ' भिन्ने
जुहोती' ति वाक्ये विशेषाश्रवणात् प्रकरणेन प्रधानहोमाधिकरणकविधिर्वि-
क्तव्यः । स च न सम्भवति । आहवनीयावरुद्धत्वात् । 'आहवनीये जुहोति'
' भिन्ने जुहोती' त्युभयोस्तुल्यबलत्वेन वचनात् विकल्पः स्यादिति चेन्न ।
निमित्तत्वेनोपपत्तौ दूष्टो विकल्पो न युक्त इति भावः ॥ १३ ॥

भेदार्थमिति चेत् ॥ १४ ॥

‘गायत्र्या त्वां शताक्षरया सन्दधामी’ति भिन्नस्य पुनः सन्धानार्थता मन्त्रलिङ्गतः प्रतीयते । सा बाध्यते इति चेत्- ॥ १४ ॥

नाशेषभूतत्वात् ॥ १५ ॥

न । अशेषभूतत्वात्—भेदनश्रुतिमन्त्रस्य शेषभूतत्वाभावात् । न हि होमेन मन्त्रेण वा तत्सन्धानं शक्यते । मृदापि सन्धीयमानस्य भिन्नबुद्धिर्ना-
पेयविषयवृत्तिर्न तत्र वक्तव्येति भावः ॥ १५ ॥

अनर्थकश्च सर्वनाशे स्यात् ॥ १६ ॥

किञ्च, सर्वनाशे—‘भिन्नं कपालमप्सु प्रहरती’ति श्रुतम् । अतस्त-
त्रानर्थकः संस्कारः । तत उद्धृत्य उपधाने योजनीयमिति चेन्न । ‘अन्यदुप-
दधाती’त्यामनन्ति । तस्मात् ‘भिन्ने जुहोती’ति कृत्स्नैकदेशभेदन-
निमित्ते सति नैमित्तिकमिदं तदङ्गभूतं कर्मेति राद्धान्तः ॥ १६ ॥

क्षामे सर्वदाहे प्रायश्चित्तानुष्ठानाधिकरणम् ॥ ५ ॥

[क्षामेष्टिन्यायः ।]

क्षामे तु सर्वदाहे स्यादेकदेशस्यावर्जनीयत्वात् ॥ १७ ॥

क्षामे—पुरोडाशदाहे, यत्प्रायश्चित्तं श्रुतं तत्सर्वदाहे स्यात् । कुतः ?
एकदेशस्य—एकदेशदाहस्य, अवर्जनीयत्वात्—नित्यत्वात् । न हि
नित्यस्य नैमित्तिकत्वं सम्भवतीति भावः ॥ १७ ॥

दर्शनादेकदेशे स्यात् ॥ १८ ॥

‘यस्य पुरोडाशौ क्षायतः तं यज्ञं वरुणो गृह्णाति, यदा तद्वि-
सन्तिष्ठेत् अथ तदेव हविर्निर्वपेत्, यज्ञो हि यज्ञस्य प्रायश्चित्तिः’ इत्यस्यां
श्रुतौ ‘तद्विः सन्तिष्ठेतेति तेन हविषा यागः समाप्येतेत्यर्थकम् । सर्वदाहे
भस्मीभूतस्य यागानर्हत्वात्तद्वाक्यं विरुध्येतेत्येकदेशदाह एवात्राभिमत
इत्याशङ्कः । दर्शनात्—तथागसमाप्तिश्रवणात्, एकदेशदाह एव
स्यादिति ॥ १८ ॥

अन्येन वै तच्छास्त्राद्धि कारणप्राप्तिः ॥१९॥

अन्येन—आज्येनैतत्समापनम् । आज्येन समापने पुनःकरणं कथ-
मित्याह—शास्त्रात्—‘ दाहे पुनरावृत्तिः ’ इति शास्त्रात् कारणप्राप्तिरस्तीत्यर्थः ।
अन्यद्व्येष्ट्यानुष्ठितेऽपि यागे दाहस्य निमित्तत्वं नापगच्छति । सति निमित्ते
नैमित्तिकमावश्यकमिति भावः ॥ १९ ॥

तद्विः शब्दाच्चेति चेत् ॥२०॥

‘ तद्विः सन्तिष्ठेतेति शब्दश्रवणात्तद्विः हविः साधनम् । नान्येन
हविषा अग्निसमाप्तिरिति चेत्— ॥ २० ॥

स्यादिज्यागामी हविःशब्दस्तल्लिङ्गसंयोगात् ॥२१॥

इज्यागामी—यागवाची, हविःशब्दः । तल्लिङ्गसंयोगात्—‘ सन्ति-
ष्ठेतेति लिङ्गसम्बन्धात् । अतोऽन्येन हविषा स्याद्याग इति भावः ॥ २१ ॥

एकहविरार्तावपि पञ्चशरावनिर्वापाधिकरणम् ॥ ६ ॥

यथाश्रुतीति चेत् ॥२२॥

‘ यस्योभयं हविरार्तिमाच्छेत् ऐन्द्रं पञ्चशरावमोदनं निर्वपेत् ’ अत्र
यथाश्रुति—यथा श्रूयते तथा, सायंप्रातरुभयहविरार्तिनिमित्तः पञ्चशरावमोदन-
निर्वापः । नान्यतरहविरार्तिनिमित्त इति चेत्—॥२२॥

सि० ॥ न तल्लक्षणत्वादुपपातो हि कारणम् ॥२३॥

न सायंप्रातरुभयदोहार्तिनिमित्त एव पञ्चशरावमोदननिर्वापः । अपि
त्वन्यतरार्तिनिमित्तोऽपि सः । हि—यतः, उपपातः—निष्प्रतियोगिकनाशः
साकाङ्क्षः । अतः सः न निमित्तम् । तस्य नित्यत्वेन सार्वकालिकत्वात् ।
हविःप्रतियोगिकस्य तस्य निष्प्रतिबन्धेन निमित्तत्वापपत्तौ सत्यां तस्मिन्नु-
भयविशेषणमाविवक्षितमेव । तत्तु प्राप्तस्य दोहद्वयस्यानुवादकम् । तस्मात्तेन
शब्देन तदनूय हविरार्ते निमित्तत्वमुक्त्वा स निर्वापो विधीयते । निर्दिष्टवाक्ये-
नेति भावः ॥ २३ ॥

होमाभिषवोभयकर्तुरेव भक्षणाधिकरणम् ॥७॥

होमाभिषवभक्षणं च तद्वत् ॥२४॥

ज्योतिष्टोमे—‘ हविर्धानमण्डपे प्रावभिरभिषुत्य आहवनीये हुत्वा प्रत्यञ्चः परेत्य सदाभि भक्षान् भक्षयन्ती ’ ति श्रुतम् । अत्र होमाभिषवभक्षणं तद्वत्—हविराग्निवत्, प्रत्येकं नामत्तम् । अभिषुत्य भक्षयन्ति, हुत्वा भक्षयन्ति इति । नोभयकारणकमित्यर्थः ॥ २४ ॥

सि० ॥ उभाभ्यां वा न हि तयोर्धर्मशास्त्रम् ॥२५॥

उभाभ्यां--समुचिताभ्यामेव होमाभिषवाभ्यां भक्षणम् । हि—यतः, भक्षणं तयोः--होमाभिषवयोर्धर्मः इत्येवं प्रतिपादकमेदं शास्त्रं न । तथा सति प्रतिप्रधानं गुणावृत्तिरिति भक्षणस्यावृत्तिः स्यात् । वाक्यभेदश्च । तस्मादभिषुत्य हुत्वा भक्षयन्तीत्येकार्थकमेवेदं वाक्यमिति भावः ॥ २५ ॥

पुनराधानं प्रतिवह्नयनुगमद्वयस्य निमित्तत्वाधिकरणम् ॥ ८ ॥

पुनराधेयमोदनवत् ॥ २६ ॥

अग्निहोत्रप्रकरणे—‘ यस्योभावग्नी अनुगतावभिनिस्लोचेयातां सूर्यो वा अभ्युदियात् पुनराधेयं तस्य प्रायश्चित्तम् ’ इति श्रुतम् । तत्र पुनराधेयं--पुनराधाननिमित्तत्वम्, ओदनवत्--पञ्चशरावोदननिमित्तवत् । अन्यतरानुगमनमपि निमित्तमिति भावः ॥२६॥

सि० ॥ द्रव्योत्पत्तेश्चोभयोः स्यात् ॥२७॥

‘ वसन्ते ब्राह्मणोऽग्निनादधीत ’ इति प्रकृतादाधानादन्यदाधानं पुनराधेयमित्यनेन विधीयते । तत्र प्रकृताधाने अग्निद्रव्योत्पादकत्वमाधानस्य क्लृप्तम् । अत उभाभ्यामनुगमे पुनराधानं स्यात् । द्रव्योत्पत्तेः--अग्निद्रवरूपद्रव्योत्पत्तेः, आधानकार्यत्वात् । अग्निद्रव्यनाश एव निमित्तम् । न एकाग्निनाश इति भावः ॥२७॥

पञ्चशरावनिर्वापस्य कर्मान्तराधिकरणम् ॥१॥

पञ्चशरावस्तु द्रव्यश्रुतेः प्रतिनिधिः स्यात् ॥२८॥

पञ्चशरावः द्रव्यश्रुतेः-- ओदनद्रव्यश्रवणात्, प्रतिनिधिः--
सान्नाय्यद्रव्यप्रतिनिधिः स्यात् । नापूर्वयाग इति ॥२८॥

सि०॥ चोदना वा द्रव्यदेवताविधिरवाच्ये हि॥२९॥

हि—यतः, ' ऐन्द्रं पञ्चशरावमोदनम् ' इति द्रव्यदेवतात्मकं यागस्वरूपं श्रूयते । अतोऽपूर्वयागविधिरेवायम् । न द्रव्यप्रतिनिधिः । द्रव्यदेवता-
सम्बन्धस्य विना यागमसम्भवात् । प्रतिनिधिपक्षे ऐन्द्रमित्यस्यानर्थक्यात् ।
प्रकृते इन्द्रः महेन्द्रश्च देवते । ते उभे इन्द्रशब्देन अवाच्ये । अतो यागान्तर-
विधिरिति भावः ॥२९॥

पञ्चशरावयागस्य नैमित्तिकदर्शयागाङ्गत्वाधिकरणम् ॥१०॥

स प्रत्यानमेत् स्थानात् ॥३०॥

सः--पञ्चशरावयागः, प्रत्यानमेत्--प्रतिनिधिः स्यात् । स्थानात्॥३०॥

सि०॥ अङ्गविधिर्वा निमित्तसंयोगात् ॥३१॥

अङ्गविधिरेव । न प्रतिनिधिः । कुतः ? ' यस्यामयं हविरार्तिमाच्छे-
दिति हविरार्तिरूपनिमित्तसंयोगादित्यर्थः ॥३१॥

सत्रायागूर्याप्रवृत्तस्य विश्वजिदावश्यकत्वाधिकरणम् ॥११॥

विश्वजित्त्वप्रवृत्ते भावः कर्मणि स्यात् ॥३२॥

' यः सत्रायागुरते, स विश्वजिता यजेत सर्ववेदसदक्षिणेन ' इत्याम्ना-
यते । तत्रायं श्रुतो विश्वजिदागः अप्रवृत्ते--यः मन्त्रं कर्ष्यामीति सङ्कल्प्य
नानुतिष्ठति, तेनैव कार्यः । न सत्रं कुर्वतापि । यतो भावः-- सत्रफलं,
कर्मणि--' विश्वजिता यजेत ' इति विश्वजिति श्रुतम् ॥ ३२ ॥

निष्क्रयवादाच्च ॥ ३३ ॥

' सर्वाम्यो देवताभ्यः सर्वेभ्यः पृष्ठेभ्यः यदात्मानं निष्क्रीणीत ' इत्यर्थवादस्य परिक्रीणीत इति निष्क्रयदर्शनादपि देवतोद्देशेन सङ्कल्प्य अकरणे
क्रीणी सन् अनेन विश्वजिदागोनानृणी जायते इत्यर्थकं परिक्रीणीत इति
सङ्गतं भवतीति भावः ॥ ३३ ॥

वर्हिषेत्यादिश्रुतेः वत्सकालविधानार्थत्वाधिकरणम् ॥ १२ ॥

वत्ससंयोगे व्रतचोदना स्यात् ॥३४॥

दर्शपूर्णमासयोः--‘वर्हिषा पूर्णमासे व्रतमुपैति, वत्सैरमावास्यायाम्’ इति श्रुतम् । तत्र व्रतचोदना--वत्ससाधनकं व्रतं त्रिविधमेव । न व्रतस्य कालः । वत्सापाकरणकाले व्रतं भक्षणं कार्यमिति न तत्कालः । कुतः ? वत्ससंयोगात्--वत्सव्रतयोः श्रूयमाणत्वादित्यर्थः ॥ ३४ ॥

सि०॥ कालो वा उत्पन्नसंयोगात् यथोक्तस्य ॥३५॥

‘अमाषममांसं बहुसर्पिष्कं व्रतं व्रतयन्ती’ इति वचनेन प्राप्तस्य व्रतस्य अप्राप्तः वत्सापाकरणकाल एव त्रिविद्यते । न वत्सः । कुतः ? यथोक्तस्य--सकारणव्रतस्य, उत्पन्नस्य संयोगात्--श्रवणादित्यर्थः ॥३५॥

अर्थापरिमाणाच्च ॥३६॥

‘वत्सेन अमावास्यायाम्’ इत्यत्र किं वत्सो व्रतयितव्यः ? उत वत्सेन हस्तस्थानार्थायेन व्रतयितव्यम् ? अथवा वत्सं समीपे संस्थाप्य व्रतमुपेयात् ? इत्येतादृशानामर्थानां मध्ये अपरिमाणात्--एकस्य नियामकस्य अभावादिपि, लक्षणगया उक्तकालविधिरिति भावः ॥३६॥

वत्सस्तु श्रुतिसंयोगात्तदङ्गं स्यात् ॥३७॥

श्रुतिसंयोगात्--शक्यार्थसंभवात् । वत्सस्तु--वत्ससाधनकव्रतविधिरेव । तदङ्गं स्याद्वत्सः । कालपरत्वे लक्षणापत्तिरिति पुनराशङ्का ॥३७॥

कालस्तु स्यादचोदनात् ॥३८॥

अचोदनात्--‘पुरा वत्सानामपाकर्तोर्दिम्पती अश्रीयातम्’ इति श्रुत्या कालस्य प्राप्तत्वेन वत्सैरमावास्यायामिति प्रकृतवाक्यस्य अनुवादकत्वात् लक्षणगया कालबोधकमेव तदिति भावः ॥३८॥

अनर्थकश्च कर्मसंयोगे ॥३९॥

कर्मसंयोगे- वत्सस्य कर्मज्ञत्वे, **अनर्थकः-** कयाऽपि रीत्या अङ्गत्वं सम्पादयितुं वत्सः अशक्य इति भावः ॥३९॥

अवचनाच्च स्वशब्दस्य ॥ ४० ॥

वत्सस्य विशसन्नं विधाय तन्मासेन व्रते सम्पादिते अङ्गत्वं सिध्यती-
त्याशङ्क्यामाह--**स्वशब्दस्य**--वत्सशब्दस्य, **अवचनात्**--मासे शक्यभावात्,
लक्षणा अपरिहार्येति भावः ॥ ४० ॥

बहिषेत्याद्युक्तकालस्य सन्नयदसन्नयदुभयसाधारणत्वाधिकरणम् ॥१३॥

कालश्चेत्सन्नयत्पक्षे तल्लिङ्गसंयोगात् ॥४१॥

कालश्चेत्--अयं व्रतकालविधिः **सन्नयत्पक्षे एव**--सान्नाय्यसहितप्रयोगे
स्यात् । **तल्लिङ्गसंयोगात्**--वत्सापाकरणरूपमान्नाय्यतल्लिङ्गश्रवणात् । न ह्यस-
न्नयत्पक्षे तल्लिङ्गमास्ति ॥ ४१ ॥

सि० कालार्थत्वादोभयोः प्रतीयेत ॥ ४२ ॥

व्रतस्य **कालार्थत्वात्**--केवलकालमात्रापेक्षत्वात्, **उभयोः**--सान्नाय्यस-
हिततदसहितप्रयोगयोश्चायं कालोपदेशः स्यात् ॥ ४२ ॥

सहशाखयेत्यस्य कालविधानार्थत्वाधिकरणम् ॥ ४४ ॥

प्रस्तरे शाखा श्रयणवत् ॥ ४३ ॥

दर्शपूर्णमासयोः- 'सह शाखया प्रस्तं प्रहरती'ति श्रुतम् । तत्र
शाखा प्रस्तरे अङ्गम् । यथा 'मैत्रावरुणं पयसा शृणातां' त्यत्र द्विती-
याश्रुत्या शेषशेषिभावः, तद्वदत्रापि शाखयेति प्रस्तरमिति च श्रुतिद्वयसत्त्वा-
दङ्गाङ्गिभावः । प्रस्तराङ्गं शाखा । न कालविधिरिति ॥ ४३ ॥

सि० कालविधिवोभयोर्विद्यमानत्वात् ॥ ४४ ॥

प्रस्तरप्रहरणकाले शाखापि प्रहर्तव्येति कालविधिरेव । कुतः ?
उभयोः--प्रस्तरशाखयोः, **विद्यमानत्वात्**--वचनान्तरेण प्राप्तत्वात् ।
सुग्धारणादौ प्रस्तरः प्राप्तः, वत्सापाकरणे शाखापि प्राप्तेति भावः ॥४४॥

अतत्संस्कारार्थत्वाच्च ॥ ४५ ॥

प्रहरणेन भस्मीभूतस्य प्रस्तरस्य दृष्टादृष्टोपकारकत्वाभावात् न प्रस्तरसंस्कारार्थाऽपि शास्त्रेति भावः ॥ ४५ ॥

तस्माच्च विप्रयोगे स्यात् ॥ ४६ ॥

तस्मात्--प्रस्तरसंस्कारार्थत्वाभावात्, विप्रयोगे--असन्नयत्पक्षे, शाखाया अभावेऽपि प्रस्तरप्रहरणे स्यादिति भावः ॥ ४६ ॥

उपवेषश्च पक्षे स्यात् ॥ ४७ ॥

अमावास्यायां सन्नयनः पक्ष एव 'मूलत उपवेषं करोती' ति शाखा-मूलस्य उपवेषः स्यादित्युपवेषे विशेषो ज्ञेयः ॥ ४७ ॥

इति पूर्वमीमांसासूत्रवृत्तौ भावबोधिन्यां षष्ठाध्यायस्य चतुर्थः पादः ॥ ४ ॥ श्रीः ॥

॥ अथ षष्ठाध्यायस्य पञ्चमः पादः ॥

दर्शे अभ्युदयेष्टौ नैमित्तिकदेवताऽपनयाधिकरणम् ॥ १ ॥

अभ्युदये कालापराधादिज्याचोदना स्याद्यथा

पञ्चशरावे ॥१॥

दर्शपूर्णमासयोः 'वि वा एवं प्रजया पशुभिरर्धयति, वर्धयत्यस्य भ्रातृव्यं, यस्य हविर्निरुप्त पुरस्ताच्चंद्रमा अभ्युदेति त्रेधा तण्डुलान् विभजेत्। ये मध्यमाः स्युस्तानग्नये दात्रे पुरोडाशमष्टाकपालं निर्वपेत्, ये स्वाविष्ठास्तान् इंद्राय प्रदात्रे दधैश्चरुम्, ये क्षोदिष्ठास्तान् विष्णवे शिपिविष्टाय शृते चरुम्' इति श्रुतम्। तत्र अभ्युदये-चन्द्रोदये, कालापराधात्-दर्शभ्रान्त्या चतुर्दश्यां निवासे कालापराधात् इज्याचोदना- प्रायश्चित्तत्वेन यागविधिः

स्यात् । यथा पञ्चशरावे-हविर्गर्भे पञ्चशराववत् । न नैमित्तिकः प्रकृतदे-
वताऽपनय इति ॥१॥

सि० ॥ अपनयो वा विद्यमानत्वात् ॥२॥

अपनयो वा-द्रव्यसम्बद्धप्राकृतदेवताभ्यां विभाग एव विधीयते ।
विद्यमानत्वात्--यस्य हविर्निर्मममिति प्राकृतदेवतासम्बन्धस्य सत्त्वात् ।
पूर्वदेवतासम्बद्धद्रव्यं देवतान्तरसम्बन्धोपदेशान्मभवेन यागान्तरविधिर्नैव
सम्भवति । तथोक्तौ प्रकृतहानाप्रकृतकल्पनापत्तिप्रसङ्ग इति भावः ॥ २ ॥

तद्रूपत्वाच्च शब्दानाम् ॥ ३ ॥

शब्दानाम्--उक्तवाक्यवटकशब्दानां- 'त्रेधा तण्डुलान् विभजे-
दित्यादीनाम्, तद्रूपत्वात्--देवतापनयार्थत्वात्, विभजेदिति प्राकृतदेवताऽ-
पनयः साक्षादेव श्रूयते । 'ये मध्यमाः' इत्यादीनामपि परम्परया
तदपनयप्रतिपादकत्वमस्तीति भावः ॥३॥

आतञ्चनाभ्यासस्य च दर्शनात् ॥४॥

'यदि विभीयादिभिर्मोदेष्यतीति महारात्रे हवींषि निर्वीयेत् । फलीकृतै-
स्तण्डुलैरुपासीत । अर्घं दधि हविर्गन्तं च नार्घं निदध्यात् । अर्घं न । यद्यभ्युदि-
यात् अनेनातञ्च्य प्रचरेत् । यदि न । ब्राह्मणं भोजयेत्' इति आतञ्चनाभ्यासस्य-
आतञ्चनावृत्तेः, दर्शनात्--श्रवणात् । यदि यागान्तरविधिः स्यात् तर्हि
प्रकृतित आतञ्चनप्राप्तौ पुनरातञ्चनविधानं व्यर्थं स्यादिति भावः ॥४॥

अपूर्वत्वाद्विधानं स्यात् ॥५॥

'यः पशुकामः स्यात्सोऽनावास्यायामिष्ट्वा वस्मानपाकुर्यात्' इति
पशुकामेष्टेः 'अमावास्यायामिष्ट्वात्यनेन प्रकृतयागस्य समाप्तत्वात् अपूर्व-
त्वेन विधानं युक्तमेव स्यात् तत्र । अत्र तु 'यस्य हविर्निर्ममतित्यादिभिः
प्रकृतयागस्य गम्यमानत्वात् निरुतद्रव्यस्य प्रकृतदेवताभ्यां विभागः परं नैमि-
त्तिको विधीयत इति भावः ॥ ५ ॥

पयोदोषात्पञ्चशरावे अदृष्टं हीतरत् ॥ ६ ॥

पञ्चशरावे दोषात्—‘हविरार्तिमांछेत्’ इति हविर्नाशश्रवणात्,
नूतनद्रव्यदेवतावत्त्वात्कर्मान्तरम् । अत्र हि इतरत्—पयःप्रमृतिद्रव्यमदुष्टम् ।
अतो नान्यत्कर्मेति पञ्चशरावदृष्टान्तवैषम्यमिति भावः ॥ ६ ॥

सान्नाय्येऽपि तथेति चेत् ॥ ७ ॥

पञ्चशरावे पूर्वं हविर्यथा दुष्टं तथा अकालनिर्वापेण सान्नाय्येऽपि
दुष्टत्वमिति चेत्—॥७॥

न तस्य अदुष्टत्वात् अविशिष्टं हि कारणम् ॥८॥

तस्य—सान्नाय्यस्य, अदुष्टत्वात्—अकालनिर्वापेऽपि तत्तथैव तिष्ठति ।
न दुष्टम् । हि कारणम्—कालापराधे प्रायश्चित्तं, दुष्टे अदुष्टे च अविशिष्टम्—
समानमित्यर्थः ॥८॥

लक्षणार्था श्रुतश्रुतिः ॥९॥

‘श्रुते चरुम्’ इत्यत्र श्रपणसंस्कारो भूतः प्रतीयते । न हि
चन्द्रोदयसमये पयसि श्रपणं सम्पन्नम् । अतस्तदनुवादेन कथं देवतासम्बन्ध
इत्याशङ्क्यामाह - लक्षणार्था—लक्षणारूपवृत्तितत्पर्यका, श्रुतश्रुतिः । श्रुत-
पदस्य श्रपणसहितवत्सापाकरणादिविशिष्टे लक्षणा । वत्सापाकरणादीनां पूर्वं
संपन्नत्वात् भूतार्थकत्तप्रत्ययश्रुतिरूपपन्नेति भावः ॥९॥

उपांशुयाजेऽपि देवतापनयाधिकरणम् ॥१०॥

उपांशुयाजे अवचनाद्यथाप्रकृति ॥१०॥

उपांशुयाजे अवचनात्—देवतान्तरसम्बन्धाश्रवणात्, यथाप्रकृति—
प्राकृतदेवताकनेशानुष्ठेयम् । न तदपनय इति ॥ १० ॥

सि० अपनयो वा प्रवृत्त्या यथेतरेषाम् ॥११॥

प्रवृत्त्या—अकालतन्त्रप्रवृत्तेरपनयनकारणत्वात्तण्डुलपदस्य हविर्मात्र-
लक्षकत्वाच्च, अपनयः—उपांशुयागीयपूर्वदेवताभ्योऽपि विभागः स्यादेव ।
यथेतरेषाम्—आग्नेयादिदेवताविभागवदित्यर्थः । कृत्वाचिन्तेयमिति
भावः ॥ ११ ॥

अनिरुप्तेऽप्यभ्युदयेष्टयधिकरणम् ॥३॥

निरुप्ते स्यात्तत्संयोगात् ॥१२॥

निरुप्ते--हविर्निवापे कृते, इयं पूर्वोक्ता इष्टिः स्यात् । तत्संयोगात्-
वाक्ये ' यस्य हविर्निरुप्तमिति निर्वापशब्दश्रवणात् । नोपक्रममात्र
इति ॥१२॥

सि० ॥ प्रवृत्ते प्रापणान्निमित्तस्य ॥१३॥

प्रवृत्ते--आरब्धे, सङ्कल्पिते स्यात् । वाक्येन हविर्मात्रस्य निमि-
त्तस्य प्रापणात्--बोधनात्, ' यस्य हविरभ्युदेतीत्येव विवक्षितम् । न निरु-
प्तमित्यपि । निमित्तविशेषणस्याविवक्षेति हविरात्यधिकरणे सिद्धत्वादिति
भावः ॥ १३ ॥

लक्षणमात्रमितरत् ॥१४॥

इतरत्--निरुप्तपदम्, लक्षणमात्रम्--प्रवृत्तिलक्षकमित्यर्थः ॥१४॥

तथा चान्यार्थदर्शनम् ॥१५॥

' स यद्यगृहीतं हविरभ्युदियात्तदेवैव व्रतचर्या ' इति अन्यार्थ-
दर्शनम्--एतद्विशेषार्थवादे उक्तार्थस्य दर्शनं--लिङ्गमित्यर्थः । अगृहीतम्-
अनिरुप्तम् ॥ १५ ॥

अनिरुप्तेऽभ्युदये वैकृतीभ्यो निर्वापाधिकरणम् ॥४॥

अनिरुप्तेऽभ्युदिते प्राकृतीभ्यो निर्वपेदित्याश्मरथ्यः

तण्डुलभूतेष्वपनयात् ॥ १६ ॥

प्रवृत्तिमात्रनिमित्तमिति स्थितम् । नैमित्तिकः पूर्वदेवतापनयः देवता-
न्तरसंयोगश्च । तत्र अनिरुप्ते--निर्वापात्प्राक्चन्द्रोदये, प्राकृतीभ्यो देवताभ्यो
निरूप्य पश्चात्तण्डुलावस्थायां प्राकृतदेवतापनयः देवतान्तरसंयोगश्च । कुतः ?
' तण्डुलान् विभजेत् ' इति तण्डुलेषु अपनयनश्रवणात् इति आश्मरथ्या-
चार्यस्य मतम् ॥ १६ ॥

सि० ॥ व्यूर्ध्वभागभ्यस्त्वालेखनस्तत्कारित्वाद्देवता-
ऽपनयनस्य ॥१७॥

व्यूर्ध्वभागभ्यः—हविरशनभागभ्यः, वैकृतीभ्यो देवताभ्य इत्यर्थः,
निर्वापः इति आलेखनाचार्यः । कुतः ? देवतापनयनस्य तत्कारित्वात्-
वैकृतदेवतासम्बन्धलाभार्थत्वात् । तण्डुलपदं हविर्लक्षकम् । अन्यथा दधिपय-
सोरतण्डुलत्वेन देवतापनयो न स्यादिति भावः ॥१७॥

किञ्चिन्निरूप्येऽभ्युदये अवशिष्टस्य तूष्णीं निर्वापाधिकरणम् ॥५॥

विनिरूप्ये न मुष्टीनामपनयस्तद्गुणत्वात् ॥१८॥

विनिरूप्ये-- अर्धनिरूप्ये, ततश्चन्द्रोदये सति न तत्र तदानीं
देवतापनयः । तद्गुणत्वात्— देवतागुणत्वान्निर्वापस्य । देवताया निर्वा-
पाङ्गत्वम्, न मुष्टीनाम् । मुष्टिचतुष्टयनिर्वापस्यैककर्मत्वात्तावत्कर्मण्येका
देवतेति भावः ॥ १८ ॥

सि०॥ अप्राकृतेन हि संयोगः तत्स्थानीयत्वात् ॥१९॥

शेषमुष्टिद्वये प्राकृतदेवतासंयोगेन । हि—यतः, अप्राकृतेन देवताविशे-
षेण संयोगः श्रूयते इति शेषः । तत्स्थानीयत्वात्—प्राकृतदेवतास्थानीयत्वा-
दागन्तुकदेवतानामिति भावः ॥ १९ ॥

अभावाच्चेतरस्य स्यात् ॥ २० ॥

इतरस्य--अप्राकृतदेवतासम्बन्धस्य, शेषमुष्टिद्वये अभावात् शेषनि-
र्वापस्तूष्णीमेव स्यात् । ' चतुरां मुष्टीर्निर्वपती ' ति विधिना मुष्टिचतुष्टयनिर्वा-
पस्य विहितत्वेनैकपदार्थत्वात् पदार्थैकदेशे गुणान्नरसम्बन्धो न सम्भवतीति
तूष्णीमेव शेषनिर्वाप इति भावः ॥ २० ॥

सन्नयदसन्नयदुभयस्यैव अभ्युदये प्रायश्चित्ताधिकरणम् ॥ ६ ॥

सान्नाय्यसंयोगात्सन्नयतश्च स्यात् ॥ २१ ॥

‘ दधति चरुं, श्रुते चरुम् ’ इति सान्नाय्यसंयोगात्--दधिकीर-
वाचकशब्दसंयोगात्, सन्नयतः इयमिष्टिः स्यात् । नासन्नयत इति ॥२१॥

सि० ओषधिसंयोगाद्बोभयोः ॥२२॥

‘ ये मध्यमा ये स्थविष्ठा ’ इत्योषधिसंयोगात्सन्नयत असन्नयनश्चोभयोः
स्यादियमिष्टिः ॥२२॥

वैगुण्यान्नेति चेत् ॥२३॥

असन्नयतः दधिपयसोरभावाच्चरोर्वैगुण्यं स्यादतो नेति चेत्-- ॥२३॥

न अतत्संस्कारत्वात् ॥२४॥

अतत्संस्कारत्वात्--दध्यादिसंयोगेन ओषधिसंस्कारस्य अविधेयत्वात्,
न वैगुण्यम् । तण्डुलवद्बन्धोऽपि वैकृतदेवतासम्बन्धार्थमनुवादेन प्राप्तत्वादिति
भावः ॥२४॥

सत्राय प्रवृत्तमात्रस्य विश्वजिदधिकरणम् ॥७॥

साम्युत्थाने विश्वजित् क्रीते विभागसंयोगात् ॥२५॥

‘ सत्राय दीक्षिता यदि साम्युत्तिष्ठेरन् सोममपभज्य विश्वजिता सर्व-
वेदसदक्षिणेन यजेरन् ’ इत्यामनन्ति । तत्र साम्युत्थाने--सोमक्रयोत्तरं सत्र-
मसमाप्य व्युत्थाने, अयं विश्वजित् स्यात् । न प्रवृत्तमात्रे । कुतः ? ‘ सोम-
मपभज्य ’ इति विभागसंयोगात्--श्रवणादिति ॥२५॥

सि० ॥ प्रवृत्ते वा प्रापणान्निमित्तस्य ॥२६॥

प्रवृत्ते--मङ्कल्पमात्रे, एवायं विश्वजित् । निमित्तस्य--विश्वजिद्याग-
निमित्तस्य, प्रापणात्--प्राप्तत्वात्, मङ्कल्पोत्तरत्यागस्य विश्वजिद्यागनिमि-
त्तत्वादिति भावः ॥ २६ ॥

आदेशार्थेतरा श्रुतिः ॥२७॥

इतरा श्रुतिः--‘ सोमं विभज्यति श्रुतिः, आदेशार्थं--सर्वद्रव्य-
विभागार्थं, ’ सत्रार्थं स्वीयद्रव्यस्य संपृक्तत्वेन स्वस्योपरतो स्वीयांशस्य

विभागो लोकप्रसिद्धः । तस्यानुवादकमपभज्येति । न तु अङ्गत्वविधायक-
मिति भावः ॥ २७ ॥

दीक्षापरिमाणस्य द्वादशाहत्वनियमाधिकरणम् ॥ ८ ॥

दीक्षापरिमाणे यथाकामी अविशेषात् ॥ २८ ॥

ज्योतिष्टोमं प्रकृत्य ' एका दीक्षा तिस्रो दीक्षाः द्वादश दीक्षाः ' इति बहूनि दीक्षापरिमाणान्याम्नातानि । तत्र तस्मिन् यथाकामी स्यात् । कुतः ? अविशेषात्—विशेषश्रवणाभावादिति ॥ २८ ॥

सि० ॥ द्वादशाहस्तु लिङ्गात्स्यात् ॥ २९ ॥

' दीक्षितो द्वादश गत्रीः भृतिं विन्वीत ' इति द्वादशरात्रपर्यन्तं यज्ञ-
साधनद्रव्यभिक्षाविधानं लिङ्गाद्द्वादशाहः क्रतुः द्वादशदीक्ष एव स्यात् । न यथाकामीति भावः ॥ २९ ॥

गवामयने माघपौर्णमास्याः पुरस्ताद्दीक्षाधिकरणम् ॥ १९ ॥

पौर्णमास्यामनियमोऽविशेषात् ॥ ३० ॥

गवामयने ' पुरस्तात्पौर्णिमास्याश्चतुरहे दीक्षेरन् ' इति श्रूयते । तत्र पौर्णिमास्याम् अनियमः । या काचित् पौर्णिमासी ग्राह्या । न नियता । अविशेषात्—विशेषश्रवणाभावादिति ॥ ३० ॥

आनन्तर्यात्तु चैत्री स्यात् ॥ ३१ ॥

आनन्तर्यात्—' चित्रापूर्णमामे दीक्षेरन् ' इत्यस्य उदाहृतवाक्य-
समीपे श्रवणात्, चैत्री—पूर्णिमा चैत्री स्यात् ॥ ३१ ॥

सि० ॥ माघी चैकाष्टकाश्रुतेः ॥ ३२ ॥

' तेषामेकाष्टकाया क्रयः सम्पद्यते ' इति माघकृष्णाष्टम्यां सोमक्रयस्य विधानात् तदनुरोधेन माघपूर्णिमा नियता । एवं द्वादशदीक्षानन्तरं त्रयोदश-
दिवसे अष्टम्यां क्रय इति भावः ॥ ३२ ॥

अन्या अपीति चेत् ॥ ३३ ॥

अन्या—द्वादशाष्टम्य एकाष्टकापदवाच्या इति चेत्— ॥३३॥

न भाक्तत्वादेशां हि लोके ॥३४॥

न द्वादशाष्टम्य एकाष्टकापदवाच्या । अपि तु माघी एव कृष्णा-
ष्टमी तथा । इतरासु तु भक्त्या—उक्षणया लोके तच्छब्दव्यवहारः ॥३४॥

दीक्षापराधे चानुग्रहात् ॥३५॥

‘एकाष्टकायां दीक्षेरन् । एषा वै संवत्सरस्य पत्नी यदेकाष्टका तस्यां
क्रयः सम्पद्यते । तेनैकाष्टकां न शब्दं कुर्वन्ति, न अनादरं कुर्वन्ती’ति
पौर्णमास्याश्चतुर्दशे पुरस्ताद्दीक्षाया अपराधे—अयोगे, यो अनादरः स क्रय-
योगेन परिह्रियते । ‘एषा वै संवत्सरस्य पत्नीत्येकवचनश्रवणम् इतरास्वष्ट-
मीषु तत्पदवाच्यत्वं नास्तीत्यत्र लिङ्गं ज्ञेयम् ॥३५॥

उत्थाने चानुप्ररोहात् ॥३६॥

उत्थाने—एकाष्टकायाः प्राप्ता, अनुप्ररोहात्—ओषधिवनस्पतीनां
पल्लवित्वश्रवणात् ‘नानुत्तिष्ठन् ओषधिवनस्पतयोऽनूत्तिष्ठन्ति’ नान्
सत्रिणो यागार्थमुत्तिष्ठन् ओषध्यादयः अनूत्तिष्ठन्तीति वसन्तसमीपं व्यज्ज-
यति । इदं नान्यत्र चिन्हांतानि भावः ॥३६॥

अस्यां च सर्वलिङ्गानि ॥३७॥

अस्यां—माघकृष्णाष्टम्येकाष्टकापदवाच्यां सर्वलिङ्गानि—अन्यानि
लिङ्गान्यपि सन्ति । तानि भाष्यादिनां ज्ञेयानि । नेह विस्तरभया-
दुच्यन्ते ॥ ३७ ॥

दीक्षोत्कर्षे तन्नियमानामप्युत्कर्षाधिकरणम् ॥१०॥

दीक्षाकालस्य शिष्टत्वादतिक्रमे नियतानाम-

नुत्कर्षः प्राप्तकालत्वात् ॥३८॥

उज्योतिष्टोमे ‘दीक्षितो न ददाति । न पचति । न जुहोति ।’
इत्यादयो नियमाः अवभृथपर्यन्तं श्रूयन्ते । तत्र दीक्षाकालस्य ‘न जुहोती’त्या-

दिनिषेधाङ्गत्वेन शिष्टत्वात्--विहितत्वात्, अतिक्रमे--अवभृथोत्कर्षे नियतानामग्निहोत्रादिनिषेधानाम् अनुत्कर्षः । दीक्षाविमोक्तस्य दैवादुत्कर्षेऽपि तत्कालस्य प्राप्तत्वाद्ग्निरहोत्रादिकमवभृथात्प्रागप्यनुष्ठेयमिति ॥ ३८ ॥

मि० ॥ उत्कर्षो वा दीक्षितत्वादविशिष्टं हि कारणम् ॥ ३९ ॥

‘न जुहोती’त्यादिनिषेधस्यापि अवभृथोत्कर्षे उत्कर्ष एव । कुतः ? दीक्षितत्वात्--दीक्षाविशिष्टत्वात् । हि कारणं -- निषेधपालननिमित्तम् आविशिष्टम्--अस्त्येवेत्यर्थः । दीक्षाकालस्य उक्तनिषेधाङ्गत्वे दीक्षितशब्दे लक्षणाप्रसङ्गात् दीक्षाविशिष्टत्वमेव निषेधप्रवृत्तिनिमित्तमिति भावः ॥ ३९ ॥

अवभृथोत्कर्षे प्रतिहोमाननुष्ठानाधिकरणम् ॥ ११ ॥

तत्र प्रतिहोमो न विद्यते यथा पूर्वेषाम् ॥४०॥

अवभृथोत्कर्षस्य पुरुषापराधप्रयुक्तत्वात् तत्र होमलोपो दापहेतुः । अतो दीक्षाविमोकानन्तरं गणनं विधाय तावद्धोमा अनुष्ठेया इत्याशङ्क्यामुत्तरं तत्रेति । तदानीं प्रतिहोमः परिसङ्ख्यायनं भवति । नास्त्येवेति यावत् । यथा पूर्वेषाम्--अस्ति कालातिक्रमे अकृतानां न प्रतिहोमः, तथैतेषामपीति भावः ॥ ४० ॥

कालप्राधान्याच्च ॥४१॥

कालस्यानुभादेयत्वाद्विधानासम्भवेन प्राधान्यान्निमित्तमात्रं सः सरिद्वेगवदतिक्रान्तः । अतोऽपि न प्रतिहोमस्तत्र ॥४१॥

उदवसानीयोत्कर्षेऽपि प्रतिहोमाननुष्ठानाधिकरणम् ॥ १२ ॥

प्रतिषिद्धश्चोर्ध्वमवभृथादिष्टेः ॥४२॥

अवभृथोत्तरमाविन्या उदवसानीयाया इष्टेः कदाचिदुत्कर्षे जाते तस्याः प्राग् लुप्तानां होमानां प्रतिहोम आवश्यकः । दीक्षाया अभावात् । दीक्षाग्रहणस्य अवभृथपर्यन्तत्वात् । इत्याशङ्क्यामाह सूत्रकारः प्रतीति । अवभृथादूर्ध्वमुत्कृष्टाया

उदवसानीयेष्टयाः प्राग् लुप्तानां न प्रतिहोमः । कुतः ? ' एतया उदवसानीयया पुनराधेयसंमितया इष्ट्वा अग्निहोत्रं होतव्यम् ' इति श्रुत्या तस्य प्रतिषिद्धत्वा-
दग्निहोत्रस्य तदानीं प्राप्तिरेव नेति भावः ॥ ४२ ॥

प्रतिहोमे सायमग्निहोत्रप्रभृत्यारम्भाधिकरणम् ॥ १३ ॥

प्रतिहोमश्चेत्सायमग्निहोत्रप्रभृतीनि हयेरन् ॥ ४३ ॥

प्रतिहोमे सायमारभ्य अग्निहोत्रादिहोमः कार्य इत्यर्थः । कृत्वाचि-
न्तेयं चेदित्यनेन सूचिता ॥ ४३ ॥

षोडशिसंस्थे प्रातरग्निहोत्रप्रभृत्यनुष्ठानाधिकरणम् ॥ १४ ॥

प्रातस्तु षोडशिनि ॥ ४४ ॥

षोडशिक्रतौ प्रातरारभ्य लुप्तत्वात्प्रतिहोमे स एव क्रमोऽनुसर्तव्य
इत्यर्थः ॥ ४४ ॥

भेदनादिनिमित्तकहोमस्य दर्शपूर्णमासाङ्गताधिकरणम् ॥ १५ ॥

प्रायश्चित्तमधिकारे सर्वत्र दोषसामान्यात् ॥ ४५ ॥

अधिकारे--दर्शपूर्णमासप्रकरणे ' भिन्ने जुहोति स्कन्ने जुहोति ' इति भेदनादिदोषनिमित्तकं यत् प्रायश्चित्तं श्रुतं तत् न दर्शपूर्णमासयोरेव । अपि तु सर्वत्रैव स्यात् । कुतः ? दोषसामान्यात्--भेदनादिदोषस्य सर्वसाधारणत्वादिति ॥ ४५ ॥

सि० ॥ प्रकरणे वा शब्दहेतुत्वात् ॥ ४६ ॥

प्रकरणे वा--दर्शपूर्णमासयोरेव, तस्य प्रायश्चित्तस्य विश्रामः । कुतः ? शब्दहेतुत्वात्--शब्दस्य-- यजेततिशब्दप्रातिपाद्यप्रधानयागस्य हेतुत्वात्-- उपकारकत्वात्, प्रकरण एव विश्रामं तत्प्रकरणपठितानां प्रधानोपकारकत्वं क्लृप्तम् । प्रकरणविभेदे तु फलं कल्पनीयमिति गौर्वमिति भावः ॥ ४६ ॥

अतद्विकाराच्च ॥ ४७ ॥

प्रकरणविश्रान्तमपि तत्प्रायश्चित्तमतिदेशेन अग्निहोत्रादावस्तु इति चेन्नेत्याह--अतदिति । अग्निहोत्रादेः दर्शपूर्णमासधिकृतिवामावादि-
त्यर्थः ॥ ४७ ॥

व्यापन्नशब्दार्थनिर्णयाधिकरणम् ॥१६॥

व्यापन्नस्याप्सुगतौ यदभोज्यमार्याणां
तत्प्रतीयेत ॥ ४८ ॥

‘ व्यापन्नमप्सु प्रहरती ’ ति श्रुतम् । तत्र व्यापन्नस्याप्सु प्रक्षेप-
श्रवणात् यद् आर्याणाम् अभोज्यं--केशकृत्तिकीटमण्डदिदूषितं, तत्प्रतीयेत ।
स व्यापन्नपदस्यार्थ इति निर्णयः ॥४८॥

अपच्छेदयौगपद्येऽपि प्रायश्चित्ताधिकरणम् ॥१७॥

विभागश्रुतेः प्रायश्चित्तं यौगपद्येन विद्यते ॥४९॥

ज्योतिष्टोमीयप्रातःसवनं बहिष्पवनानस्तोत्रार्थं शालाया बहिः प्रस-
र्पतामृत्विजामन्वारम्भः श्रुतः । ‘ अथर्व्युं प्रस्तोता अन्वारम्भत । प्रस्तोतारं
प्रतिहर्ता । प्रतिहर्तारम् उद्गाता । उद्गातारं ब्रह्मा ’ इति । अन्वारम्भणं
नाम—पुरतो गन्तुः कच्छं धृत्वा तत्पृष्ठेन अन्यस्य पिपीलिकावत्पङ्क्त्या-
कारतः प्रसर्पणम् । इत्थमन्वारम्भणेन गच्छतां प्रमादत अपच्छेदे--
विभागे मति, तत्र प्रायश्चित्तमित्थं श्रुतम् । ‘ यदि प्रतिहर्ता अपच्छिन्द्यात्त-
स्मिन्नेव सर्ववेदसं दद्यात् । यदि उद्गाता अपच्छिन्द्याददक्षिणं तं यज्ञमिष्ट्वा
तेन पुनर्यजेत ’ इति । ‘ तत्र तद्दद्याद्यत्पूर्वस्मिन् दाम्यं न स्यादिति च ’ ।
अत्र उद्गातृप्रतिहर्तृभयकर्तृक्रियाजन्यसंयोगस्य युगपत् अपच्छेदे--विभागे
जाते प्रायश्चित्तं न विद्यते । अपि त्वन्यतरविभाग एव तत्प्रायश्चित्तम् ।
कुतः? विभागश्रुतेः— ‘ यद्यद्गाता यां दे प्रतिहर्ता ’ इति विभाग-
श्रवणात् । अन्यतरक्रियाजन्यविभागरूपनिमित्तस्य युगपदुभयक्रियाजन्य-
विभागे अभावादिति भावः ॥४९॥

सि०॥स्याद्वा प्राप्तनिमित्तत्वात् कालमात्रमेकम्॥५०

युगपदुभयक्रियाजन्यविभागेऽपि प्रायश्चित्तं स्यादेव । कुतः ? --**प्राप्त-
निमित्तत्वात्**--यत्क्रियाजन्यो विभागः स तस्य कर्तेति प्रासिद्धो व्यवहारः ।
उभयक्रियाजन्यविभागेऽपि तद्विभागानुकूलकृतिमत्त्वरूपं कर्तृत्वं प्रत्येकस्मिन्ना-
स्त्येव । कालैक्यं परं दैवात् । अतो निमित्तस्य विद्यमानत्वात्तत्रापि प्रायश्चि-
त्तमस्त्येवेति भावः ॥ ५० ॥

**अपच्छेदयौगपद्ये अदक्षिणत्वसर्वस्वदक्षिणत्वयोः विकल्पा-
धिकरणम् ॥ १८ ॥**

तत्र विप्रतिषेधाद्विकल्पः स्यात् ॥५१॥

तत्र--उक्तनिमित्तककर्मणोऽनुष्ठाने, विप्रतिषेधात्--विरोधात्, विकल्पः
स्यात् । न समुच्चय इति ॥ ५१ ॥

प्रयोगान्तरे वोभयानुग्रहः स्यात् ॥५२॥

सर्वस्वदक्षिणमात्रप्रयोगं समाप्य पुनर्द्रव्यं सम्पाद्यैकमदक्षिणं कृत्वा
द्वितीयं विहितद्वादशशतदक्षिणं प्रयोगं कुर्यात् । एवं प्रयोगभेदेन **उभयानु-
ग्रहः**--समुच्चयः स्यात् ॥ ५२ ॥

न चैकसंयोगात् ॥५३॥

एकसंयोगात्--प्रक्रान्तप्रयोग एव सर्वस्वदक्षिणाया अदक्षिणत्वस्य
च श्रवणात् न समुच्चयः । प्रयोगभेदेनानुष्ठानं त्वशास्त्रीयमेवेति
भावः ॥ ५३ ॥

अनुक्रमेणापच्छेदे उत्तरापच्छेदनिमित्तकप्रायश्चित्ताधिकरणम् ॥१९॥

पौर्वापर्ये पूर्वदौर्वल्यं प्रकृतिवत् ॥५४॥

प्रथमं प्रतिहर्तृकः अपच्छेदः, पश्चाद्दृगातृकर्तृकः इत्यपच्छेदयोः
पौर्वापर्ये **पूर्वदौर्वल्यं**--पूर्वापच्छेदनिमित्तककर्मणो वाच्यः । **प्रकृतिवत्**--यथा
प्रकृतितः पञ्चप्रयाजानां प्रथमं प्राप्तौ 'नव प्रयाजा इज्यन्ते' इत्यनेन
वैकृतेन पूर्वस्य पञ्चत्वस्य बाधस्तद्वदित्यर्थः ॥५४॥

उद्गातुरुत्तरापच्छेदेऽपि सर्वस्वदक्षिणादानाधिकरणम् ॥२०॥

यद्युद्गाता जघन्यः स्यात्पुनर्यज्ञे सर्ववेदसं दद्याद्य-
थेतरस्मिन् ॥५५॥

यद्युद्गाता—उद्गात्रपच्छेदो यदि जघन्यः—पश्चात्स्यात्तर्हि पुनर्यज्ञे
सर्ववेदसं दद्यात् । यथेतरस्मिन्—यथा पूर्वयज्ञे सर्वस्वदक्षिणा तथा पुनर्यज्ञे-
ऽपीत्यर्थः । पूर्वस्मिन् दास्यन् स्यादित्यत्र पूर्वशब्देन अव्यवहितनैमित्तिकी
सर्वस्वदक्षिणा एव ग्राह्या । न व्यवहिता द्वादशशतदक्षिणेति भावः ॥५५॥

अहर्गणेऽपच्छेदेन सर्वेषामावर्तनाधिकरणम् ॥ २१ ॥

अहर्गणे यस्मिन्नपच्छेदस्तदावर्तेत कर्म-
पृथक्त्वात् ॥५६॥

अहर्गणे—द्वादशरात्रादौ, यस्मिन्यहन्यपच्छेदः तत्—तदहमावर्तेते ।
कर्मणां—द्वादशस्तुत्यानां पृथक्त्वात् । न द्वादशस्तुत्यात्मकं निखिलक्रतुम-
दक्षिणं समाप्य पुनः स आवर्तनीयः । कुतः ? द्वादशाह इति सङ्ख्यया
कर्मभेदादिति भावः ॥ ५६ ॥

इति पूर्वमीमांसासूत्रवृत्तौ भावबोधिण्यां षष्ठाध्यायस्य पञ्चमः पादः
सम्पूर्णः ॥ ५ ॥ श्रीः ॥

॥ अथ षष्ठाध्यायस्य षष्ठः पादः ॥

सत्रे समानकल्पानां सहाधिकाराधिकरणम् ॥१॥

सन्निपाते वैगुण्यात्प्रकृतिवत्तुल्यकल्पा यजेरन् ॥१॥

‘वासिष्ठराजन्यानां नाराशंसो द्वितीयः, अन्येषां तनूनपात् द्वितीयः’
इति प्रकृतौ विहितम् । सत्रे दीक्षणीयादौ अतिदेशेन अधिकारिभेदत उभयं
प्राप्तम् । तत्र वसिष्ठात्रिवन्ध्यश्च शुनककण्वकश्यपसंकृतिगोत्राणां नाराशंस-
द्वितीयप्रयाजानां तदन्येषां च तनूनपाद्द्वितीयानां मिलित्वा सत्राधिकारे

कल्पद्वयानुष्ठानासम्भवात्समानकल्पानामेवाधिकार इति सिद्धान्तस्योपक्रम-
परमिदं सूत्रम् । सन्निपाते—भिन्नकल्पानामेकक्रतौ मेलने, यथा प्रकृतौ वासि-
ष्ठादिभिस्तनूनपादनुष्ठाने वैगुण्यम्, तदन्यैर्नाराशंसानुष्ठानेऽपि वैगुण्यमेव ।
तथाऽत्र सत्रादावपि स्यादेव । अतस्तुल्यकल्पानामेव सत्रेऽधिकारः ॥ १ ॥

वचनाद्वा शिरोवत्स्यात् ॥ २ ॥

‘ ऋद्धिकामाः सत्रमासीरन् ’ ‘ सप्तदशावरा एकविंशतिपरमाः सत्र-
मासीरन् ’ इति श्रवणाद्भिन्नकल्पानामप्रतिषेधाच्च सर्वेषामधिकारसिद्धौ
शिरोवत्— ‘ पुरुषशीर्षमुपदधाति ’ इति विशेषवचनात् चयनातिरिक्ते
कर्मणि शत्रुशिरस्पर्शस्य प्रत्यवायजनकत्वेऽपि चयने तदपवादो यथा तथा
वामिष्ठादीनां तनूनपात्प्रयाजो वैगुण्यजनकोऽपि सत्रे तेषां तथा न स्यात् ।
इति भिन्नकल्पानां समानकल्पानां च सर्वेषामेव ऋद्धिकामानां सत्राधिकार
इति ॥ २ ॥

न वा अनारभ्यवादत्वात् ॥ ३ ॥

नैवमिति परिहरति । अनारभ्यवादत्वात्—प्रकरणविशेषमनधिकृत्य
पठितत्वात्, यथा अग्निचयनमधिकृत्य शिर उपधानं विहितं ‘ पुरुषशीर्ष-
मुपदधाती’ति, तथा भिन्नकल्पानधिकृत्य ‘ सत्रमासीरन्निति स्याच्चेत् तद-
धिकारवलेन प्रकृताविव वैगुण्यं बाध्येत । नात्र तथा । अत्र त्वनारभ्य ’ सत्र-
मासीरन्निति श्रुतम् । तत्समानकल्पेषु चरितार्थमिति भावः ॥ ३ ॥

स्याद्वा परार्थत्वादौदुम्बरिवत् ॥ ४ ॥

भिन्नकल्पानामपि सत्रं स्यादेव । कुतः ? परार्थत्वात्—उक्तप्रया-
जयैर्यज्ञार्थत्वात् । औदुम्बरीवत्—यथा ‘ यजमानेन संमायौदुम्बरीं परि-
वासयन्ति ’ इति यस्य कस्यचिदेकस्य परिमाणेन सम्पादिता यज्ञ अन्ये-
षामपि सिद्धा भवति । तद्वन्नाराशंसतनूनपातोऽरुभयोरपि क्रत्वर्थत्वादे-
कानुष्ठानेनापि क्रतुः सिद्धः स्यान्न वैगुण्यमिति ॥ ४ ॥

न तत्प्रधानत्वात् ॥ ५ ॥

नैवं स्यात् । तत्प्रधानत्वात्—वासिष्ठादेः प्राधान्यात् । 'सप्तदश-
रत्विर्वाजपेयस्य यूपो भवती'तिवत्वासिष्ठानां नाराशंस इति वाक्ये षष्ठीश्रुत्या
वासिष्ठानां प्राधान्यश्रवणात् नाराशंसस्य तदङ्गत्वेन तदभावे न क्रतुसिद्धिः ।
किन्तु वैगुण्यमेव । एतं भिन्नकल्पानामधिकारोक्तौ तृनूनपात्पक्षेऽपि तदभावे
न क्रतुसिद्धिरिति भावः ॥५॥

औदुम्बर्याः परार्थत्वात् कपालवत् ॥६॥

यच्च, औदुम्बरीवदित्युक्तं, तत्रौदुम्बर्याः परार्थत्वात्—कत्वर्थत्वात्
कपालवत्—यथा 'कपालेषु पुरोडाशं श्रपयती'ति पुरोडाशार्थमपि
कपालं 'पुरोडाशकपालेन तुषानुपवती'ति तृतीयाश्रुत्या तुषोपवापाङ्गम् ।
तथा फलेन अचित्स्यात् यजमानस्य 'यजमानेन संमायेति तृतीयाश्रुत्या
मानाङ्गत्वाद्यन्येनापि कृतं तन्मानं चरितार्थम् । प्रकृते तु वासिष्ठादीनां
प्राधान्यान तथेति भावः ॥ ६ ॥

अन्येनापीति चेत् ॥७॥

एवं चेत् अन्येनापि—कत्वन्तरसंयुक्तेनापि यजमानेन, संमानं
स्यादिति चेत् ॥७॥

न एकत्वात्तस्य चानधिकारात् शब्दस्य चाविभक्तत्वात् ॥ ८ ॥

न कत्वन्तरसंयुक्तेन यजमानेन संमानप्रसक्तिः । कुतः ? एकत्वात्-
यजेतेत्याख्यातार्थान्वितयजमानस्य एकत्वत् । तस्य—अन्ययजमानस्य,
अनधिकारात्—एतत्प्रयोगजन्यफलभोक्तृत्वाभावात्, शब्दस्य—यजमानेन
संमितौदुम्बरीभवती'ति वाक्यगतयजमानशब्दस्य, अविभक्तत्वात्—एतत्प्रयोग-
जन्यफलभोक्त्रभिन्नयजमानप्रतिपादकत्वाच्चेति भावः ॥ ८ ॥

सन्निपाताच्च निमित्तविधातः स्यात् बृहद्रथन्तरवत्
विभक्तशिष्टत्वात् वासिष्ठनिर्वर्त्ये ॥ ९ ॥

सन्निपातात्--भिन्नकल्पयोः संमेलनात्, **निमित्तस्थ**--वसिष्ठकृत-
कल्पनिमित्तकनाराशंसस्य अन्यकर्तृकत्वनिमित्तकतनूनपातश्च इति प्रत्येकं यो
नियमः तस्य **विधातः**--अभावः स्यात् । वसिष्ठानिर्वर्त्ये अन्यनिर्वर्त्ये च प्रयोगे
विभक्तशिष्टत्वात् प्रत्येककर्तृकत्वानिमित्त एव विधानात् । **बृहद्रथन्तरवत्**-
यथा--'यदि रथन्तरसामा सोमः स्यात् ऐन्द्रवायवाग्रान् ग्रहान् गृह्णीयात् । यदि
बृहत्सामा शुक्राग्रान्' इति पृष्ठस्तोत्रे बृहत्साम चेत् शुक्राग्रत्वं, रथन्तरसाम
चेत् ऐन्द्रवायवाग्रत्वं विहितं त्रिकृतिविशेषः । तदुभयं यत्र चोदकेन प्राप्तं तत्र
निमित्तद्वयस्यापि बाधः । तद्वदत्रापि बाधः । अतस्तद्वदत्रापि इच्छैव निया-
मिकेति भावः ॥ ९ ॥

**अपि वा कृत्स्नसंयोगादविभागः प्रतीयेत, स्वामि-
त्वेनाभिसम्बन्धात् ॥ १० ॥**

अपि वेति--शङ्का निरस्यते । तथा हि--**कृत्स्नसंयोगात्**--सम्पूर्ण-
नाराशंसेन सम्पूर्णतनूनपानां च सम्बन्धात्, **वामिष्ठादीनाम् अविभागः
प्रतीयेत**--निमित्तविभागो नास्तीत्यर्थः । कुतः ? **स्वामित्वेनाभिसम्ब-
न्धात्**--वसिष्ठमुद्दिश्य नाराशंसविशिष्टं निखिलं कर्म फलसाधनत्वेन
विधीयते । एवमन्यमुद्दिश्यापि तनूपाद्विशिष्टं तथैव विधीयते । भिन्नकल्पाना-
मधिकारे उभयानुष्ठानप्रसक्तिः । तथा च प्रयाजे पञ्चत्वबाधः । अतो
भिन्नकल्पानां नाधिकारः सत्रे इत्यर्थः ॥ १० ॥

**साम्नोः कर्मवृद्धयैकदेशेन संयोगो गुणत्वेना-
भिसम्बन्धस्तस्मात्तत्र विधातः स्यात् ॥ ११ ॥**

कर्मवृद्ध्या--बृहद्रथन्तरोभयसामकैकपृष्ठस्तोत्रविधानात् स्तोत्रात्मक-
कर्मणो वृद्ध्या, **साम्नोः**--बृहद्रथन्तरोः, **एकदेशेन**--स्तोत्रैकदेशेन संयो-
गात्, तथा स्तोत्रं प्रति तयोः साम्नोः **गुणत्वेन**--अङ्गत्वेन सम्बन्धाच्चेति वैप-
र्यम् । अतस्तत्र तन्निमित्तविधातो युक्तः । अत्र तथा नाति भावः ॥ ११ ॥

भिन्नकल्पयोरपि राजपुरोहितयोः कुलाययज्ञे अधिकाराधिकरणम् ॥२॥

वचनात्तु द्विसंयोगः तस्मादेकस्य पाणिवत् ॥१२॥

कुलाययज्ञं प्रकृत्य—‘ एतेन राजपुरोहितौ सायुज्यकामौ यजेयाताम् ’ इति श्रूयते । तत्र वचनात्— एतेनेति वचनात्, द्विसंयोगः—एकस्य राज्ञः पुरोहितद्वयसंयोगः प्रतीयते । तस्मात् राज्ञः पुरोहितौ इति षष्ठीसमासेन एकराजपुरोहितद्वयस्य प्रकृतयज्ञे अधिकारः । पाणिवत्—यथा वामहस्तस्य कर्मानर्हत्वेऽपि ‘ अञ्जलिना जुहोती’ति वचनात्कर्मयोग्यत्वं, तद्वदत्रापीति भावः ॥ १२ ॥

अर्थाभावात्तु नैवं स्यात् ॥१३॥

‘ पुरोहितं करोति । पुरोहितस्य प्रवरेण राजा प्रवृणीते ’ इति प्रवरार्थमेकः पुरोहितः अपेक्षितः । द्वितीयस्य अर्थाभावात्—प्रयोजनाभावाच्चैवं स्यादित्यर्थः ॥ १३ ॥

अर्थानां च विभक्तत्वान्न तच्छ्रुतेन सम्बन्धः ॥१४॥

अर्थानाम्— एतद्वामाधिकारिब्राह्मणसम्बन्धस्तथे सम्बन्धद्वयवृत्तिगुणानां विभक्तत्वात्—पृथक्त्वादपि, न श्रुतेन— पुरोहितद्वयेन यागस्य सम्बन्धः । ‘ राजपुरोहितौ सायुज्यकामौ यजेयाताम् ’ इत्युक्त्वा ‘ तेजः— संस्तवो ब्राह्मणस्य । वीर्यसंस्तवो राजन्यस्य ’ इति ब्राह्मणस्य तेजसा क्षत्रियस्य वीर्येण स्तुतिश्चान्ना । पुरोहितद्वयाधिकारे सा वीर्येण स्तुतिर्व्यर्थः—निरालम्बना स्यात् । स्तुतगुणिवृत्तिगुणाभिधानस्वरूपत्वादिति भावः ॥ १४ ॥

पाणेः प्रत्यङ्गभावादसम्बन्धः प्रतीयेत ॥ १५ ॥

पाणेः— वामपाणेः, खदक्षिणहस्तेनाञ्जलिकरणे प्रत्यङ्गभावात्—सहकारित्वात्, अन्यदक्षिणहस्तेन असम्बन्धः प्रतीयेत । अन्यदक्षिणहस्तेन

खदक्षिणहस्तसंयोगे संहताञ्जलिर्न भवति । अतोऽगत्या वामहस्तसंयोजन-
मिति भावः ॥ १५ ॥

सत्रे ब्राह्मणमात्रस्य अधिकाराधिकरणम् ॥ ३ ॥

सत्राणि सर्ववर्णानामविशेषात् ॥ १६ ॥

‘ य एवं विद्वांसः सत्रमासेत । य एवं विद्वांसः सत्रमुपयन्ती ’ सत्र-
विशेषाश्रवणात्सत्रे सर्ववर्णानामधिकारः । ज्योतिष्टोमवत् । ‘ ऋद्धिकामाः सत्र-
मासीरन्ति । सर्वेषामपि ऋद्धिकामनायाः सत्त्वादिति भावः ॥ १६ ॥

लिङ्गदर्शनाच्च ॥ १७ ॥

द्वादशाहे ब्रह्मसाम्नि इत्थं श्रूयते—‘ बार्हद्भिरं ब्राह्मणस्य, पार्थुरश्व्यं
राजन्यस्य, रायोवाजीयं वैश्यस्य ’ इति गुणभेदश्रवणात् ब्राह्मणस्येत्यादि-
लिङ्गदर्शनाच्च त्रयाणामधिकार इति ॥ १७ ॥

सि०॥ ब्राह्मणानां वा इतरयोरार्त्विज्याभावात् ॥ १८ ॥

ब्राह्मणानामेव सत्रेष्वधिकारः । इतरयोः—भत्रियवैश्ययोर्न । कुतः ?
आर्त्विज्याभावात्—तयोरार्त्विज्याविहितत्वात् । ऋत्विजां यजमानत्वश्रवणा-
दिति भावः ॥ १८ ॥

वचनादिति चेत् ॥ १९ ॥

‘ ये यजमानास्ते ऋत्विजः ’ इति वचनात् क्षत्रियादिषु यजमानेषु
आर्त्विज्यं प्राप्तमिति चेत् — ॥ १९ ॥

न स्वामित्वं हि विधीयते ॥ २० ॥

नेदं वचनं यजमानानुद्दिश्य तत्संस्कारार्थत्वेन ऋत्विक्त्वस्य ऋत्वि-
कार्यकर्तृत्वस्य विधायकम् । तथा सत्यपूर्वविधित्व- अष्टष्टरूप-अप्राकृतकार्यक-
ल्पनादिदोषप्रसक्तेः । अपि तु ज्ञापकसिद्धव्यवहितान्वयेन ये ऋत्विजः ते
यजमाना इति ऋत्विक्कार्यमुद्दिश्य तत्कर्तृत्वेन स्वामित्वं विधीयते । तथा च
न प्रागुक्तदोषप्रसक्तिः । न वा सर्ववर्णानां सत्राधिकार इति भावः ॥ २० ॥

गार्हपते वा स्यातामविप्रतिषेधात् ॥२१॥

सत्रे गृहपतिरिति व्यवहियमाणो यः, तत्सम्बन्धिकर्मणि राजन्यवैश्यौ भाविष्यतः । तत्र ऋत्विक्कार्यस्याभावात्तयोः अविप्रतिषेधात्--अविरोधादिति पुनः सर्वाधिकारशङ्का ॥ २१ ॥

न वा कल्पविरोधात् ॥ २२ ॥

न राजन्यवैश्ययोः सत्रेऽधिकारः । कल्पविरोधात्--चमसवैरूप्य-विरोधप्रसक्तेः । ' फलचमसो राजन्यस्य, सोमचमसो विप्राणाम् ' तथा ' बार्हद्वागं ब्राह्मणानां सोम, पार्थुरङ्गं राजन्यम्येति विरोधः ॥ २२ ॥

स्वामित्वादितरेषामहीने लिङ्गदर्शनम् ॥२३॥

सत्रे ऋत्विजां स्वामित्वात्--यजमानत्वात्, तत्र आर्त्विज्यविरोधात् इतरेषां--राजन्यादीनां, द्वादशाहे अहीने सत्रात्मके चारितार्थ्यम् । तत्र यजमाने आर्त्विज्यविध्यभावान्न लिङ्गविरोधः । तस्मात् सत्रे विप्राणामेवाधिकार इति सिद्धम् ॥ २३ ॥

सत्रे विश्वामित्रतत्समानकल्पानामधिकाराधिकरणम् ॥४॥

वासिष्ठानां वा ब्रह्मत्वनियमात् ॥ २४ ॥

'ब्राह्मणानां सत्राधिकारे सिद्धेऽपि न सर्वेषां ब्राह्मणानां सः । अपि तु ' वासिष्ठो ब्रह्मा भवति ' इति वासिष्ठस्य ब्रह्मत्वनियमात् तत्समान-कल्पोपपत्त्यर्थं वासिष्ठानामेवाधिकार इति ॥२४॥

सर्वेषां वा प्रतिप्रसवात् ॥ २५ ॥

प्रतिप्रसवात्--' यः स्तोमभागानर्धाते स वासिष्ठः ' इति वासिष्ठ-शब्दार्थविवरणात्, सर्वेषां तदध्ययनमत्त्वात्सर्वेषामेव ब्राह्मणानां सत्राधिकारः स्यात् ॥ २५ ॥

सि० ॥ वैश्वामित्रस्य हौत्रनियमात्—

भृगुश्चनकवासिष्ठानामनधिकारः ॥ २६ ॥

‘विश्वामित्रो होता भवति’ इति विश्वामित्रो होत्रे नियतः ।
स एव स्तोमभागान् पठति । तेन भिन्नकल्पत्वात् मृगवा-
दीनामनधिकारः । किन्तु विश्वामित्रतत्समानकल्पानामेव सत्राधिकार इति
सिद्धान्तः ॥ २६ ॥

सत्रे आहिताग्नेरेवाधिकाराधिकरणम् ॥५॥

विहारस्य प्रभुत्वादनग्नीनामपि स्यात् ॥२७॥

विहारस्य--साग्निकाऽऽहवनीयस्य, प्रभुत्वात्--अनाग्निककृतूपकार-
समर्थत्वात्, अनग्नीनामपि सत्राधिकारः स्यात् । न साग्नीनामेवेति ॥२७॥

सारस्वते च दर्शनात् ॥२८॥

‘पररथैवा एते स्वर्गं लोकं यन्ति, ये अनाहिताग्नयः सत्रमासते’
इति सारस्वतनामकसत्रे व्यक्तं श्रवणादनग्नीनामपि सत्राधिकारः ॥२८॥

प्रायश्चित्तविधानाच्च ॥२९॥

‘यस्य आहिताग्नेरग्नय अन्यैरग्निभिः संसृज्यन्ते अग्नये विविचये
अष्टाकपालं निर्वपेत्’ इत्यन्याग्निसंसर्गे प्रायश्चित्तविधानादपि अनाहिताग्नी-
नामधिकारः सिध्यतीति ॥२९॥

सि० ॥ साग्नीनां वा इष्टिपूर्वत्वात् ॥३०॥

‘दर्शपूर्णमासाभ्यामिष्ट्वा सोमेन यजत’ इति सोमस्येष्टिपूर्वत्व-
नियमात् तद्विकृतेरपि तदावश्यकत्वादनहिताग्नेस्तदसम्भवान्न तस्याधिकार
इति भावः ॥३०॥

स्वार्थेन च प्रयुक्तत्वात् ॥३१॥

‘अग्नीनादधीत’ इत्यात्मेनेपदेन आत्मार्थत्वज्ञापनात् स्वाहवनीयस्य
स्वार्थेन--स्वफलेन सम्बद्धत्वादपि नाधिकारस्तेषाम् ॥३१॥

सन्निवापं च दर्शयति ॥३२॥

‘सावित्राणि होषन्तः सन्निवपेरन्’ इति सर्वेषामग्नीनां
सन्निवापं--मेलनं, साग्निकानामेव सत्रमिति दर्शयति ॥३२॥

सत्रे जुह्वादीनां सर्वसाधारण्याधिकरणम् ॥६॥

जुह्वादीनामप्रयुक्तत्वात्सन्देहे यथाकामी
प्रतीयेत ॥ ३३ ॥

सत्रे जुह्वादपात्राणि तदीयऋत्विजां मध्ये यस्य कस्यचिद् ग्राह्याणि ?
उत नूतनानि सर्वसाधारणानीति सन्देहे जुह्वादीनां अप्रयुक्तत्वात्--
पात्रग्रहणवेलायां स्वप्रयोगस्यैवेत्यनिर्दिष्टत्वात्, तत्र यथाकामी--इच्छैव निया-
मिकेति प्रतीयत इत्यर्थः ॥ ३३ ॥

सि० ॥ अपि वा अन्यानि पात्राणि साधारणानि
कुर्वीरन् विप्रतिषेधाच्छास्त्रकृतत्वात् ॥३४॥

अन्यानि--नवीनान्येव, साधारणानि--सर्वसाधारणानि पात्राणि
कर्तव्यानि । कुतः ? कस्यचिद् ग्रहणे तस्य मध्ये मृतौ ' आहिताग्निमग्नि-
भिर्देहन्ति यज्ञपात्रैश्च ' इति तदीयपात्रदाहे अन्यपात्राभावेन विप्रतिषेधात्--
अनुष्ठानप्रतिबन्धात्, नूतनपात्रकरणस्य शास्त्रकृतत्वात्--शास्त्रनात्पर्य-
विषयत्वादिति भावः ॥ ३४ ॥

प्रायश्चित्तमापदि स्यात् ॥३५॥

पूर्वाधिकरणे अग्निसंसर्गे प्रायश्चित्तं श्रुतम् । तस्य चारितार्थ्यं सूत्रेणा-
नेनाऽऽलोच्यते । आपदि--प्राणसङ्कटे, अग्न्योः संसर्ग उक्तः । आपन्नवृत्तौ
त्वग्नीन् विभज्य प्रायश्चित्तं कुर्युस्ति भावः ॥३५॥

वैकृतसामिधेनीसाप्तदश्ये वर्णत्रयाधिकागधिकरणम् ॥७॥

पुरुषकल्पेन विकृतौ कर्तृनियमः स्याद्यज्ञस्य तद्गु-
णत्वादभावादितरान् प्रत्येकस्मिन्नधिकारः

स्यात् ॥ ३६ ॥

अध्वरकल्पादिषु इष्टिविकृतिषु श्रुतं सामिधेनीनां साप्तदश्यं वैश्य-
स्यैव । न वर्णत्रयस्य । कुतः ? विकृतौ--अध्वरकल्पादिविकृतौ, पुरुष-

कल्पेन—‘ सप्तदशानुब्रूयाद्वैश्यस्य ’ इति पुरुषविशेषकर्तृकत्वेन आम्नात-
साप्तदश्यकत्वेन **कर्तृनियमः**--वैश्यरूपकर्तृनियमः स्यात् । **यज्ञस्य**--अध्वर-
कल्पादिविकृतियागस्य, **तद्गुणत्वात्**--साप्तदश्यगुणकत्वात्, **इतरान् प्रति**--
ब्राह्मणादीन् प्रति, **अभावात्**--साप्तदश्याभावात्, **एकस्मिन्**--वैश्य एव,
अधिकारः--तद्यज्ञाधिकारः स्यात् । अध्वरकल्पादिविकृतिसमीपपठितेन
‘ सप्तदशानुब्रूयाद्वैश्यस्य ’ इति वाक्येन साप्तदशात्वमनृद्य वैश्यकर्तृकत्वं तत्र
नियम्यत इति भावः ॥३६॥

लिङ्गाच्चेज्याविशेषवत् ॥३७॥

लिङ्गात्--‘ सप्तदशो वै वैश्यः ’ इत्यर्थवादादपि, साप्तदश्यं
वैश्यकर्तृकत्वमात्रसम्बन्धि, न ब्राह्मणक्षत्रसम्बन्धीति सिध्यति । **इज्याविशेषवत्**--
‘ वैश्यो वैश्यस्तोमेन यजेत ’ इति वैश्यस्तोमयागो यथा वैश्यमात्रकर्तृ-
कस्तथा साप्तदश्यमपीति भावः ॥ ३७ ॥

सि०॥ न वा संयोगपृथक्त्वात् गुणस्येज्याप्रधानत्वात् असंयुक्ता हि चोदना ॥३८॥

न विकृतीष्वध्वरकल्पादिषु तदिषु वैश्यमात्रकर्तृकत्वनियमः । अपि तु
वर्णत्रयाधिकारः । कुतः ? **संयोगपृथक्त्वात्**--प्रकृतेः ‘ सप्तदशानुब्रूयाद्वै-
श्यस्य ’ अध्वरकल्पादिसन्निधौ ‘ सप्तदश सामिधेनीरन्वाह ’ इति वाक्यद्वय-
संयोगयोः पृथक्त्वात्--विजातीयत्वात्, द्वितीयेन विहितगुणस्य साप्तदश्यस्य
इज्याप्रधानत्वात् यन्स्तत्र वैश्यपदेन **असंयुक्ता**--रहितं, **चोदना**--निधि-
वाक्यम्, प्रथमेन तु ‘ पाञ्चदश सामिधेन्य ’ इति पाञ्चदश्यबाधकत्वेन वैश्यमु-
द्दिश्य साप्तदश्यं विहितम् । तदतिदेशतो विकृतिषु प्राप्तं यथा, तथा क्रतुसामान्य-
मुद्दिश्य विहितं पाञ्चदश्यमपि प्राप्तम् । अर्थात्तद्वृत्तिक्रतुःपञ्चापकत्वं सर्वे-
षामधिकारे सत्येव घटते । नान्यथेति भावः ॥ ३८ ॥

इज्यायां तद्गुणत्वाद्विशेषेण नियम्येत ॥३९॥

‘ वैश्यो वैश्यस्तोमेन यजेत ’ इति श्रुतेः **इज्यायां**—वैश्यस्तोमे,
तद्गुणत्वात्—तस्य—वैश्यकर्तृकत्वस्य गुणत्वात्—गुणत्वेन विधानात्,
विशेषेण नियम्येत—तत्कतुमुद्दिश्य वैश्यकर्तृकत्वं नियम्येतेत्यर्थः । यत्र वैश्य-
 स्तोमत्वं तत्र वैश्यकर्तृकत्वमिति । तद्वदत्राभावादिति भावः ॥३९॥

इति पूर्वमीमांसासूत्रवृत्तौ भावबोधिण्यां षष्ठाध्यायस्य षष्ठः पादः
 सम्पूर्णः ॥ ६ ॥ श्रीः ॥

॥ अथ षष्ठाध्यायस्य सप्तमः पादः ॥

विश्वजिति पित्रादीनामदेयत्वाधिकरणम् ॥ १ ॥

स्वदाने सर्वमविशेषात् ॥ १ ॥

‘ विश्वजिति सर्वस्वं दक्षिणा ’ इति श्रुतत्वात् **स्वदाने**—सर्वस्वदाने,
 सर्व—पित्रादिकमपि, देयम् । **अविशेषात्**—नेदं देयमिति विशेषस्य अश्रू-
 यमाणत्वादित्यर्थः ॥ १ ॥

सि०॥ यस्य वा प्रभुः स्यादितरस्याशक्यत्वात् ॥२॥

यस्य—स्वस्य त्यागे प्रभुः तद्देयम् । **इतरस्य**—पित्रादेः, स्वत्वस्य
 ल्यक्तुमशक्यत्वात् । न हि पितृदाने पितृत्वमपैतीति भावः ॥ २ ॥

विश्वजिति पृथिव्या अदेयत्वाधिकरणम् ॥ २ ॥

न भूमिः स्यात्सर्वान् प्रत्यविशिष्टत्वात् ॥३॥

तत्रैव विश्वजिति गोपथराजमार्गजलाशयाद्यन्विता महाभूमिः सार्व-
 भौमेनापि सर्वस्वदाने न देया । कुतः ? स्वकर्मफलमुञ्जानान् सर्वान्
 प्रति तस्या **अविशिष्टत्वात्**—सर्वसाधारणत्वादित्यर्थः ॥ ३ ॥

विश्वजिति अश्वादीनामदेयत्वाधिकरणम् ॥ ३ ॥

अकार्यत्वाच्च ततः पुनर्विशेषः स्यात् ॥४॥

अकार्यत्वात्--‘ न केसरिणो ददाति ’ इत्यश्वानां दानस्य निषेधात्,
ततः--सुवर्णादिभ्यः, विशेषः--दानकर्मत्वाभावः स्यादश्वेष्विति ज्ञेयम् ॥४॥

विश्वजिति विद्यमानानामेव सर्वस्वानां देयत्वाधिकरणम् ॥४॥

नित्यत्वाच्चानित्यैर्नास्ति सम्बन्धः ॥ ५ ॥

सर्वस्वदानस्य नित्यत्वात् अप्रिमद्रव्यलाभस्यानिश्चयात् अनित्यैर्न
सम्बन्धः । न दानकर्मत्वमिति भावः ॥५॥

विश्वजिति धर्मार्थसेवकशूद्रस्यादेयत्वाधिकरणम् ॥५॥

शूद्रश्च धर्मशास्त्रत्वात् ॥६॥

धर्मशास्त्रत्वात्--स्वधर्मसंरक्षणार्थं शुश्रूषमाणत्वात्, शूद्रोऽपि अदेयः--
न दानकर्मत्वभागित्यर्थः । यः शूद्रः स्वकीयधर्मपरिपालनार्थं द्विजसेवां
कुरुते, तस्मिन्स्वत्वस्याभावात् सोऽप्यदेय इति भावः ॥६॥

विश्वजिति दक्षिणाकाले विद्यमानानामेव सर्वस्वानां देयत्वा-
धिकरणम् ॥ ६ ॥

सि० सू० ॥ दक्षिणाकाले यत् स्वं प्रतीयेत
तद्दानसंयोगात् ॥७॥

दाक्षिणाकाले यत्स्वं--यावद्वस्तु स्वत्व, तावदयं प्रतीयेत । तद्दा-
नसंयोगात्--स्वत्वाश्रयस्यैव दानार्हत्वादिति भावः ॥ ७ ॥

विश्वजिति दक्षिणादानोत्तराङ्गानामप्यनुष्ठानाधिकरणम् ॥७॥

अशेषत्वात्तदन्तः स्यात्कर्मणो द्रव्यसिद्धित्वात् ॥८॥

विश्वजिद्यागो दक्षिणान्त एव । न प्रकृतिवद्बभूवन्तः । कुतः ?
अशेषत्वात्--अस्य यागस्य अशेषदक्षिणावत्त्वात्, कर्मणः--शेषकर्मणः,
द्रव्यसिद्धित्वात्--द्रव्यसाध्यत्वात्, सर्वस्वदाने तत्काले द्रव्याभावेन तदन्तः--
दक्षिणान्तः स्यात् । सर्वस्वदानस्य प्रत्यक्षवचनप्राप्त्यादानादिदेशिककर्मशेषस्य
बाध इति भावः ॥ ८ ॥

सि० ॥ अपि वा अशेषकर्मा स्यात् क्रतोः प्रत्यक्ष-
शिष्टत्वात् ॥ ९ ॥

क्रतोः— ‘ विश्वजिता यजेत ’ इति श्रुत्या समाप्तिपर्यन्तस्य विश्वजित्क्रतोः, प्रत्यक्षशिष्टत्वात् अशेषकर्मा— समाप्तिपर्यन्तः स्यात् ॥९॥

तथा चान्यार्थदर्शनम् ॥१०॥

तथा च—समाप्तिपर्यन्तत्वादेव, अन्यार्थस्य - ‘ अवभृथादृतेत्य वत्सत्त्वचमाच्छादयानि ’ इति विहितस्य, दर्शनम्—श्रवणं सङ्गच्छते । दक्षि-
णान्तत्वे तदनुपपन्नं स्यादिति भावः ॥१०॥

अशेषं तु समञ्जसाऽऽदानेन शेषकर्म स्यात् ॥११॥

अशेषं तु—यदशेषं प्रदीयते । तदेव समञ्जसाभूतम् । तथा च सर्वस्वं ददातीति शब्दः समुपपद्यते । यच्च प्रत्यक्षा समाप्तिरिति । आदानेन—
नूतनसम्पादनेन, शेषकर्म—अवशिष्टं कर्म स्यादिति ॥११॥

न आदानस्य अनित्यत्वात् ॥१२॥

आदानस्य—नूतनत्वान्न न्य, अनित्यत्वात्—अनिश्चितत्वात्, शेषकर्म-
णश्च नित्यत्वान्न तयोः सम्बन्धः सम्भवति । अतः शेषार्थत्वयं
किञ्चिदिति ॥ १२ ॥

दीक्षासु विनिर्देशात् अक्रत्वर्थत्वेन संयोगः,

तस्मादविरोधः स्यात् ॥१३॥

दीक्षासु विनिर्देशात्—प्रकृतौ ज्योतिष्टोमे ‘ इदं क्रत्वर्थमिदं दक्षि-
णार्थम् ’ इति कर्मागम एव विभागस्य कृतत्वात्, तस्यातिदेशेन विश्वजिति
प्राप्तत्वात् अक्रत्वर्थत्वेन—क्रत्वर्थत्वेन यत् क्लृप्तं तद्विज्ञेन, संयोगः—दानस-
म्बन्धः । तथा च ‘ सर्वस्वं ददाती ’ त्यस्याप्यविरोधः स्यादिति
सिद्धम् ॥१३॥

अहर्गणेऽपि विश्वजिति सर्वस्वदानाधिकरणम् ॥ ८ ॥

सि० ॥ अहर्गणे च तद्धर्मः स्यात्सर्वेषाम- विशेषात् ॥ १४ ॥

‘ अथैतस्याष्टरात्रस्य विश्वजिदभिजितावेकाहावर्भितः, उभयतो ज्योतिर्मध्ये षडङ्गः, पशुकामो ह्येतो न यजेत ’ इति वाक्यविहिताष्टरात्राहर्गणो द्वादशाहविकृतिरास्ति । तत्र ‘ विश्वजित्सर्वपृष्ठोऽतिरात्रो भवती ’ त्यादौ विश्व-जिद्विहितः । अन्ते चाभिजित् । तत्र अष्टरात्राहर्गणेऽपि तद्धर्मः— प्रकृति-भूतविश्वजिद्धर्मः सर्वस्वदानादिः स्यात् । कुतः ? सर्वेषां— प्रकृतिविकृति-रूपाणाम्, अविशेषात्— य एव प्रकृतो विश्वजिद्धर्मः स एव चोदकेन विकृतावपि स्यादिति भावः ॥ १४ ॥

द्वादशशतं वा प्रकृतिवत् ॥ १५ ॥

अष्टरात्राहर्गणस्य परम्परया ज्योतिष्टोमप्रकृतिकत्वेन तदन्तः-पातिविश्वजितोऽपि प्रकृतिवत् द्वादशशतमेव दाक्षिणा स्यादिति ॥ १५ ॥

अतद्गुणत्वात् नैव स्यात् ॥ १६ ॥

अतद्गुणत्वात्—द्वादशशतस्य विश्वजिद्धर्मत्वाभावात्, नैव—ज्योति-ष्टोमदाक्षिणा तत्र न स्यात् । आनुमानिकातिदेशान्नामातिदेशस्य प्राचल्या-दिति सर्वस्वदानमेव तत्रेति भावः ॥ १६ ॥

लिङ्गदर्शनाच्च ॥ १७ ॥

‘ हीयते वा एष पशुभिर्यो विश्वजिति सर्वस्वं न ददातीति लिङ्ग-विरोधोऽपि द्वादशशतदक्षिणापक्षे स्यादतोऽपि नैव स्यादिति भावः ॥ १७ ॥

विश्वजिति द्वादशशतन्यूनधनस्यानधिकाराधिकरणम् ॥ ९ ॥

विकारः सन्नुभयतोऽविशेषात् ॥ १८ ॥

सर्वस्वपदं द्वादशशताधिकपरं तन्न्यूनपरं वेति सन्देहे आह—
विकारः—विश्वजिद्याग्ररूपविकारस्य धर्मः, उभयतः—द्वादशशतन्यूनदाने अधिकदानेऽपि उपपद्यते । ‘ सर्वस्वं दद्यात् ’ इति अविशेषात्—न्यूनमाधिक-

मिति विशेषाभावात् । अत एकगोस्वामिना सहस्रगोस्वामिना चानुष्ठेयो विश्वजिद्याग इति ॥ १८ ॥

सि० ॥ अधिकं वा प्रतिप्रसवात् ॥१९॥

न्यूनधनस्य अधिकधनस्य वा विश्वजिति अधिकार इति न । अपि त्वधिकधनस्यैवेत्याह—अधिकं वा—द्वादशशताधिकमेव, तस्यैवाधिकारः, यस्य द्वादशशताधिकं धनमस्ति । कुतः ? प्रतिप्रसवात्—द्वादशशतं विधाय ' एतावता वा ऋत्विज आनेयाः, अपि वा सर्वस्वेन ' इति द्वादशशतेन ऋत्विगलोभे सर्वस्वदानं विहितम् । न तन्व्यूतधने सम्भतीति भावः ॥१९॥

अनुग्रहाच्च पादवत् ॥२०॥

अनुग्रहात्—प्राकृतद्वादशशतानुग्रहादपि सर्वस्वं सिध्यति । पादवत्—एकमुद्रादाने तदन्तर्गतपादमुद्रापि दत्ता भवति । तद्वदधिकदाने तदन्तर्गतं द्वादशशतं दत्तमेवेति भावः ॥ २० ॥

आधाने अपरिमितं देयमित्यनेन सङ्ख्यान्तरविधानाधिकरणम् । १०।

अपरिमिते शिष्टस्य सङ्ख्याप्रतिषेधस्त-

च्छ्रुतित्वात् ॥२१॥

आधाने ' एका देया, षड् देयाः, द्वादश देयाश्चतुर्विंशतिर्देयाः, शतं देयम्, सहस्रं देयम्, अपरिमितं देयम् ' इति श्रूयते । तत्र अपरिमितमित्यनेन परिमितसङ्ख्या प्रतिषिध्यते किंवा कल्पान्तरं विधीयते इति त्रिमर्शे पूर्ववाद्याह—अपरिमिते-- अपरिमितशब्दश्रवणे, पूर्वशिष्टैकादिद्रव्यसङ्ख्या-प्रतिषेधः प्रतीयते । न कल्पान्तरविधानम् । कुतः ? तच्छ्रुतित्वात्--तस्य-अपरिमितशब्दस्य श्रुतित्वात्—शक्यार्थत्वाभात् । परिमितं न भवतीत्यपरिमितमिति त्रिग्रहे परिमाणशून्यद्रव्यस्याप्रसिद्धत्वेन श्रुतेरप्रामाण्यप्रसङ्गात् नञः दानक्रियान्वये परिमितं न देयम् इति तस्य प्रतिषेधः सिध्यतीति भावः ॥२१॥

सि० ॥ कल्पान्तरं वा तुल्यवत्प्रसङ्ख्यानात् ॥२२॥

कल्पान्तरं—अपरो दानकल्प एव विधीयते । तुल्यवत्प्रसङ्ख्या-
नात्—एका देयेल्यादिभिस्तुल्यवत्पठितत्वात् ॥ २२ ॥

अपरिमितशब्देन सहस्राधिकस्य ग्रहणाधिकरणम् ॥ ११ ॥

अनियमोऽविशेषात् ॥ २३ ॥

सहस्रशब्दमहर्षादिभेदापरिमितशब्देन न्यूनमधिकं वा ग्राह्यमित्यस्य
अनियमः— नियमो नास्ति । अविशेषात्—विशेषाश्रयणादिति ॥ २३ ॥

सि० ॥ अधिकं वा स्यात् बहुर्थत्वात् इतरैः
सन्निधानात् ॥ २४ ॥

अधिकं वा—श्रूयमाणसङ्ख्यायां अधिकमेव स्यात् । कुतः इतरैः-
शतसहस्रादिशब्दैः, सन्निधानात्— सन्निधानं तस्य तादृशबहुर्थत्वात् । यत्र
इतरसङ्ख्यावाचकशब्दमभिव्याहृतबहुत्ववाचकः शब्दः, तत्र बहुत्ववाचक-
शब्दे इतरश्रूयमाणसङ्ख्याधिकसङ्ख्यावाचकत्वमिति व्याप्तेः सर्वानुभवसिद्ध-
त्वादिति भावः ॥ २४ ॥

अर्थवादश्च तदर्थवत् ॥ २५ ॥

अर्थवादः— ‘ उत्कृष्टं चै तदपरिमितम् ’ इत्यपरिमितमित्यस्य सन्निधौ
श्रूयमाणः अर्थवादोऽपि तदर्थवत्— तस्य अधिकमङ्ख्यार्थकत्वं
द्रष्टव्यतीत्यर्थः ॥ २५ ॥

इति ह स्मेत्यादिपरकृतिपुराकल्पानामर्थवादताधिकरणम् ॥१२॥

परकृतिपुराकल्पं च मनुष्यधर्मः स्यात् अर्थाय
ह्यनुकीर्तनम् ॥२६॥

दर्शपूर्णमासयोः ‘ इति ह स्माह वट्कुर्वाणिर्भागान् मे पचत ’
एवम्— ‘ उल्मुकैर्ह स्म पूर्वे समाजग्मुः, तान् ह अपुराः रक्षांसि निर्जन्तुः ’
इति श्रुतम् । तत्र एककर्तृकोपाख्यानपरं वाक्यं परकृतिः । अनेककर्तृको-

पाख्यानपरं च वाक्यं **पुराकल्पः** इति तल्लक्षणम् । अत इदं प्रकृतिपुराकल्पं च **मनुष्यधर्मः**--मनुष्यमात्रमुद्दिश्य विधिः, उत विशिष्टगोत्रिणमुद्दिश्यैव । आहोस्विदर्थवादोऽयमिति । तत्रायं **मनुष्यधर्मः**--मनुष्यमात्राधिकारः स्यात् । हि--यतः, फलोपेदं वाक्यस्य अनुकीर्तनं प्रकृतिरूपमिति उक्ताधिकारप्रदर्शनमेव वाक्यस्य प्रयोजनमिति ॥ २६ ॥

तद्युक्ते च प्रतिषेधात् ॥ २७ ॥

‘ अमेध्या वै माषाः ’ इत्येवंजातीयकस्य विधेः प्रतिषेधो दृश्यते । प्रसक्तमेव प्रतिषिध्यते । ततोऽपि मानुषधर्म इति ॥ २७ ॥

निर्देशाद्वा तद्धर्मः स्यात्पञ्चावत्तवत् ॥ २८ ॥

निर्देशात्--बटकुर्वार्षिरिति वाक्ये वृष्णिनिर्देशात् तद्धर्मः--वृष्णिधर्मः स्यात् । जमदग्नीनां **पञ्चावत्तवत्**--‘ पञ्चावत्तं जमदग्नीनाम् ’ इति जमदग्निगोत्राणामेव पञ्चावत्तं भवति, तद्वत् । ततो वृष्णिगोत्रमात्राधिकारेणाप्येतादृशस्य विधेः साफल्यं सम्भवतीति न मनुष्यमात्राधिकार इति ॥ २८ ॥

विधौ तु वेदसंयोगादुपदेशः स्यात् ॥ २९ ॥

वेदे--अर्थवादात्मके संयोगात्--वार्ष्णिसंयोगात्, **विधौ**--तदनुमितविधौ, **उपदेशः**--वृष्णिशब्दस्योपदेशः स्यात् । पूर्वकल्पे नायमर्थवादः । अस्मिन् कल्पे त्वर्थवादत्वाङ्गीकार इति ॥ २९ ॥

**सि० ॥ अर्थवादो वा विधिशेषत्वात् तस्मान्नि-
त्यानुवादः स्यात् ॥ ३० ॥**

विधिशेषत्वात्--‘ तस्मादारण्यमेवाश्रीयत् ’ इति क्लृप्तविधिशेषत्वात्तावकत्वात्, **अर्थवादो वा**--अर्थवाद एव एवंजातीयकः । न मनुष्यमात्राधिकारो विधिः । न वा वृष्णिगोत्रमात्राधिकारो वेति भावः ॥ ३० ॥

सहस्रसंवत्सरशब्दस्य सहस्रदिनपरत्वाधिकरणम् ॥ १३ ॥

सहस्रसंवत्सरं तदायुषामसम्भवांन्मनुष्येषु ॥ ३१ ॥

‘ पञ्चपञ्चाशत्तस्त्रिवृतः संवत्सराः, पञ्चाञ्चाशतः पञ्चदशाः, पञ्चपञ्चाशतः सप्तदशाः, पञ्चपञ्चाशत एकविंशः विश्वसृजामयनं सप्त-
संवत्सरम् ’ इति श्रूयते । तत्र सहस्रसंवत्सरं—सहस्रसंवत्सरसाध्यं सत्रं,
तदायुषां—सहस्रायुषां देवादीनाम् । कुतः ? मनुष्येष्वसम्भवात् ॥ ३१ ॥

उपचारोऽन्यार्थदर्शनम् ॥ ३२ ॥

‘ प्रजापतिं वै प्रजाः सृजमानं पाप्मा मृत्युरभिजघान स तपोऽतप्यत
सहस्रसंवत्सरान् पाप्मानं विजिह्वामन् ’ इत्युपचारः--अर्थवादः, अन्यार्थ-
दर्शनं-- देवानामभिकारं दर्शयति । तत्र १. आपत्तिवर्तकत्वश्रवणादिति
भावः ॥ ३२ ॥

अपि वा तदधिकारान्मनुष्यधर्मः स्यात् ॥ ३३ ॥

तदधिकारात्-- निखिलशास्त्रस्य मनुष्याधिकारत्वात्, अत्र सत्रे
मनुष्यधर्मः-- मनुष्याधिकार एव स्यात् ॥ ३३ ॥

नासामर्थ्यात् ॥ ३४ ॥

असामर्थ्यात्-- तावदायुरभावान्न मनुष्याधिकारः ॥ ३४ ॥

सम्बन्धादर्शनात् ॥ ३५ ॥

‘ जनायुर्वै पुरुषः ’ इति श्रुतेस्तदधिकाऽऽयुर्वृद्धेः रसायनादिकस्य च
जन्यजनकसम्बन्धादर्शनाच्च रसायनादिभिर्मनुष्येण आयुषो वृद्धिः सम्पाद-
यितुं शक्येति न सहस्रसंवत्सरसत्रे मानुषाणामधिकारः सम्भवतीति
भावः ॥ ३५ ॥

स कुलकल्पः स्यादिति कार्ष्णाजिनिरेकास्मिन्न- सम्भवात् ॥ ३६ ॥

एकास्मिन्नसम्भवात् सः मनुष्याधिकारः पुत्रादिपरम्परया कुलकल्पः--
कुलस्याधिकारबोधकः स्यादिति कार्ष्णाजिनिराचार्यो मन्यते ॥ ३६ ॥

अपि वा कृत्स्नसंयोगादेकस्यैव प्रयोगः स्यात् ॥ ३७ ॥

‘ शास्त्रफलं प्रयोक्तरीति नियमात् कृत्स्नसंयोगात्—कृत्स्नस्य प्रयो-
गस्य फलजनकत्वात् एकस्यैव कृत्स्नः प्रयोगः स्यात् । एक एव प्रयोक्तेति
भावः ॥ ३७ ॥

विप्रतिषेधात् गुण्यन्यतरः स्यादिति

लावुकायनः ॥ ३८ ॥

विश्वसृजामयनसन्निधौ ‘ पञ्चपञ्चाशत्स्त्रिवृतः संवत्सराः ’ इत्यादि
श्रुतम् । तत्र विप्रतिषेधात्—विरोधात्, अन्यतरः शब्दः गौणः स्यादिति
लावुकायनस्य मतम् । एकदेशानुष्ठातरि फलसम्बन्धाश्रवणात् पञ्च-
पञ्चाशतः इत्यादिसङ्ख्यायाः मुख्यसंवत्सरसम्बन्धाङ्गीकारे वाक्यस्य प्रामाण्यं
दुर्घटम् । अतस्तन्निवारणार्थमन्यतरस्य शब्दस्य गौणार्थत्वमवश्यं वाच्यमिति
भावः ॥ ३८ ॥

संवत्सरो वा विचलितत्वात् ॥३९॥

कः शब्दः गौण इत्याकाङ्क्षायामाह -- संवत्सरो वा-- संवत्सरशब्द
एव गौणार्थः, विचलितत्वात् । चान्द्रसावनसौरादिषु वत्सेषु दृष्टत्वेन
तदर्थस्य विचलितत्वात्—व्यभिचरितत्वात्, स एव गौणः । पञ्चपञ्चा-
शच्छब्दो हि सङ्ख्याविशेषे नियतः । ततः स गौणो नेति भावः ॥३९॥

स प्रकृतिः स्यादधिकारात् ॥ ४० ॥

संः— संवत्सरशब्दः, प्रकृतिः—प्रकृतिवत्— स्वप्रकृतिभूतगवामय-
नंवत् । गवामयने ‘ यो मासः संवत्सरः ’ इति व्यवहारादत्रापि तथा स्या-
दिति । संवत्सरशब्दस्य गौणत्वमङ्गीकृत्येदं बोध्यमिति भावः ॥ ४० ॥

सि० ॥ अहानि वा अभिसङ्ख्यत्वात् ॥४१॥

उपनयन-वेदाध्ययन-दारसङ्ग्रह- आधान- ज्योतिष्टोमानन्तरं सह-
स्रमासजीवित्वात्सम्भवाद्भुक्तपक्षो न सम्भवतीति सिद्धान्तमाह— अहानि
वेति-पञ्चपञ्चाशत् अहान्येव संवत्सरपदवाच्यानि । अभिसङ्ख्यत्वात्—

सर्वसत्रप्रकृतिभूतद्वादशाहे त्रिवृदहः प्रकृत्य ' आदित्यो वै सर्वर्तवः, स यदा उदेति अथ वसन्तः, यदा सङ्गवोऽथ ग्रीष्मः, यदा मध्यन्दिनेऽथ वर्षा, यदा पराह्णेऽथ शरद्, यदाऽस्तमेति अथ हेमन्तशिशिरौ ' इत्येवमेकस्मिन्नहनि षड्ऋतूनां परिगणनात् षड्ऋतुमत्त्वात्मकसंवत्सरत्वं तस्य युक्तमेवेति भावः ॥ ४१ ॥

इति पूर्वमीमांसासूत्रवृत्तौ भावबोधिण्यां षष्ठाध्यायस्य सप्तमः पादः सम्पूर्णः ॥ ७ ॥ श्रीः ॥

॥ अथ षष्ठाध्यायस्य अष्टमः पादः ॥

अनाहिताग्नेरेव चतुर्होत्रहोमाधिकाराधिकरणम् ॥१॥

इष्टिपूर्वत्वादक्रतुशेषो होमः संस्कृतेष्वग्निषु स्याद-
पूर्वोऽप्याऽऽधानस्य सर्वशेषत्वात् ॥१॥

किमपि प्रकरणमनारभ्येत्यं श्रूयते—‘ प्रजाकामं चतुर्होत्रा याजयेत् ’ ‘ चतुर्गृहीतभाज्यमादाय चतुर्होत्रां व्याचक्षीत पूर्वेण ग्रहेणार्धं जुहुयात् तदुत्तरेणार्धम् ’ इति । ‘ पृथिवी होता द्यौरध्वर्युरित्यादिको मन्त्रश्चतुर्होता । तेन मन्त्रेण प्रजाकामं प्रत्ययं दर्विहोमो विहितः । तत्र अक्रतुशेषः—कस्यापि क्रतोरनङ्गभूतः, अपूर्वोऽपि—अप्रकृतिकोऽपि, यत्किञ्चिदर्विहोमः संस्कृतेषु आधानादिसंस्कृताग्निषु स्यात् । न लौकिकाग्निषु । कुतः ? आधानस्य-आधानसंस्कृताहवनीयाद्यग्नेः, सर्वहोमशेषत्वात् । तस्य च पयमानेष्टिसाध्यत्वात् आहिताग्नेरेवास्मिन् होमेऽधिकारः । नानाहिताग्नेरिति ॥१॥

सि०॥ इष्टित्वेन तु संस्तवश्चतुर्होतृनसंस्कृतेषु दर्शयति ॥ २ ॥

‘ एषा वा अनाहिताग्नेरिष्टिः, यच्चतुर्होतारः ’ इतीष्टित्वेन संस्त-
वस्तु चतुर्होतृन्--चतुर्होत्रहोमान्, असंस्कृतेषु--आधानाद्यसंस्कृतेषु--अर्था-
लौकिकाग्निपु दर्शयति--ज्ञापयतीत्यर्थः ॥ २ ॥

उपदेशस्त्वपूर्वत्वात् ॥३॥

उपदेशस्तु--विधिरेवायम् । नार्थवादः । अपूर्वत्वात्--अप्राप्तत्वात् ।
अर्थवादत्वे वैयर्थ्यात् अक्रतुशेषकर्मसामान्यस्य विधिरेवायमिति शङ्का ॥ ३ ॥

स सर्वेषामविशेषात् ॥ ४ ॥

सः--उपदेशः, सर्वेषाम्—क्रतुशेषाणामक्रतुशेषाणां च चतुर्होत्र-
होमानाम् । अविशेषात्—विशेषाभावादित्यर्थः ॥ ४ ॥

अपि वा क्रत्वभावादनाहिताग्नेरशेषभूतनिर्देशः ॥५॥

अपि धेत्युक्तपक्षव्यावृत्तिः । अनाहिताग्नेरियमिष्टिरिति श्रुतेः अना-
हिताग्नेः क्रत्वभावाच्च अशेषभूतनिर्देशः--अक्रतुशेषाणामेवायमुपदेशः ।
न क्रतुशेषाणाम् । उक्तविशेषादित्यर्थः ॥५॥

जपो वा अनग्निसंयोगात् ॥ ६ ॥

अनग्निसंयोगात्--अनाहिताग्निशब्दसंयोगात् ‘ एषा वा अनाहि-
ताग्नेः ’ इत्यनेनोत्पन्ना क्रिया जपान्निकैवास्त्वित्यपग शङ्का ॥ ६ ॥

इष्टित्वेन संस्तुते होमः स्यात् अनारभ्याधी- तत्वात् इतरेषामवाच्यत्वात् ॥ ७ ॥

तां परिहरति । इष्टित्वेन—इष्टिपदवाच्येन संस्तुते सति होम एव
स्यात्, न जपः । यतो इष्टिर्यागः, स एव प्रक्षेपादिको होम इति अनार-
भ्याग्निसंयोगस्य श्रवणात् आहवनीयस्योक्तदर्विहोमे अवाच्यत्वात्--प्रवे-
शासम्भवात्, इतरेषां--श्रौतकर्मणामेव आहवनीयः । न प्रकृतस्यास्य
होमस्य । यदि ‘ यदाऽऽहवनीय ’ इति शास्त्रं चातुर्होत्रहोमसन्निधौ पठितं
स्यात्तदाऽपरिहार्यं स्यात् । तन्नास्त्येवेति भावः ॥ ७ ॥

उभयोः पितृयज्ञवत् ॥ ८ ॥

पितृयज्ञवत्— ‘ अमावास्यायामपरोहो पिण्डपितृयज्ञेन चरन्ति ’ इति यथा उभयोरयं यज्ञः, तथा चातुर्होत्रहोमोऽपि उभयोः— अहिताग्न्य-नाहिताग्न्योः स्यादिति, ॥ ८ ॥

निर्देशो वा अनाहिताग्नेरनारभ्याग्निसंयोगात् ॥ ९ ॥

‘ एषा वा अनाहिताग्नेरितिः ’ इत्यनाहिग्नेरेव निर्देशः । न आहिताग्निं प्रापयानि सः । अनारभ्याग्निसंयोगात्—अनारभ्याधीतत्वा-दित्यर्थः ॥ ९ ॥

पितृयज्ञे संयुक्तस्य पुनर्वचनम् ॥ १० ॥

पितृयज्ञे संयुक्तस्य— आहिताग्निसंयुक्तस्य, पुनर्वचनम्— ‘ अना-हिताग्नेरौपासनेऽग्नौ श्रपणधर्मा होमश्च ’ इति पृथक् विधिर्गच्छति । अत्र न तथेति भावः ॥ १० ॥

अनाहिताग्निषु उपनयनहोमाधिकरणम् ॥ २ ॥

उपनयन्नादधीत होमसंयोगात् ॥ ११ ॥

उपनयन्—उपनयनं कुर्वन्, आधानं कुर्यात् । जुहोतीति होम-संयोगात्— होमस्य आहवनीयापेक्षत्वादाहवनीयस्य आधाननाध्यत्वादिति भावः ॥ ११ ॥

सि० ॥ स्थपतीष्टिवल्लौकिके वा विद्याकर्मानु-पूर्वत्वात् ॥ १२ ॥

विद्याकर्मानुपूर्वत्वात्— विद्या- ‘ स्वाध्यायोऽध्येतव्यः ’ इति विहितस्वाध्यायाध्ययनम् । कर्म- तत्साध्यमुपनयनात्मकं कर्म । एतदुभयपूर्व-कत्वादाधानस्य एतयोः प्राक् तदसम्भवेन उपनयनसमये आधानस्य असम्भवात् निषादस्थपतीष्टिवत् लौकिकाग्नौपेक्ष उपनयनहोम इति भावः ॥ १२ ॥

आधानं च भार्यासंयुक्तम् ॥१३॥

‘ क्षौमे वसानावग्नीनादर्घ्याताम् ’ इति भार्यासाहित्यमाधानस्य श्रुतम् । विद्याग्रहणोत्तरकालश्च भार्यासंयोगः । ततोऽपि लौकिकाग्नावेव उपनयनहोमः ॥ १३ ॥

अकर्म चोर्ध्वमाधानात्तत्समवायो हि कर्मभिः॥१४॥

ऊर्ध्वमाधानात्-आधानादूर्ध्वं परिणीतायां भार्यायाम् अकर्म-कर्म-सम्बन्धाभावः । हि-पतः, तत्समवायः-तस्मिन् उपनयनकाले समवायः-कर्मभिर्भार्यासम्बन्धः, अस्तीति शेषः । उपनयनात्प्राक् आधानार्थमेका भार्या, स्वाध्यायाध्ययनोत्तरं च प्रजार्थमपग अस्त्विति शङ्कितुर्गमप्रायः ॥१४॥

अकर्म च दारक्रिया आधानोत्तरकाले ॥१५॥

आधानोत्तरकाले दारक्रिया अकर्म-अननुष्ठेया-नैव कार्या । अशा-स्त्रात्-शास्त्राभावादिति भावः ॥ १५ ॥

श्राद्धवदिति चेत् ॥ १६ ॥

श्राद्धवत्-पितृयज्ञवत्-पिण्डपितृयज्ञो यथा आहितानाहितान्द्रो-स्तथा कालद्वये भार्याद्वयमिति चेत्- ॥१६॥

न श्रुतिविप्रतिषेधात् ॥ १७ ॥

‘ वेदमधीत्य स्नायात्, स्नात्वा चाद्वहेत् ’ इति वचनविरोधान्नैवं सम्भवतीति भावः ॥ १७ ॥

अर्थादन्यदेवेति चेत् ॥१८॥

अर्थात्-रागात् प्राप्तौ अन्यदेव-कालमेव विदधाति । रागप्राप्तदार-सङ्ग्रहस्य कालविधायकमुक्तवचनमिति न विरोध इति चेत्- ॥१८॥

सर्वार्थत्वात् पुत्रार्थो न प्रयोजयेत् ॥ १९ ॥

सर्वार्थत्वात्-धर्मं च अर्थं च कामे च नातिचरितव्येति धर्मप्रजो-भयार्थत्वादकस्याः केवलं रागः, पुत्ररूपो वाऽर्थः द्वितीयायां न प्रयोजयेत्-

न प्रेरयेत् । धर्मप्रजोभयार्थः कालविशिष्टो विवाहः प्रागुक्तवाक्येन विधी-
यते । अतो विवाहद्वयमप्रामाणिकमिति ॥ १९ ॥

सोमपानात्तु प्रापणं द्वितीयस्य तस्मादुपयच्छेत् ॥ २० ॥

उक्तयुक्त्या प्रागुपनयनात्तत्समये वा विवाहो नास्तीति स्वीकुर्मः । अथापि
विवाहद्वयमप्रामाणिकमिति यदुक्तं तन्न । यतः ‘ तस्माद्यस्य न धर्मसम्पन्ना
न प्रजासम्पन्ना वा पत्नी सोऽन्यां कुर्वीत ’ इति वचनात् सोमपानात्तु-
‘ सोमपो न द्वितीयां जायामभ्यपूयते ’ इति वचनाच्च द्वितीयविवाहः प्रामा-
णिकः । निषेधस्य प्राप्तिर्बुद्धत्वात् । प्राप्तिस्तु प्रदर्शिता । तस्मात्
उपच्छेत्—अन्यां भार्यां गृह्णीयात् ॥ २० ॥

पितृयज्ञे तु दर्शनात् प्रागाधानात्प्रतीयेत ॥ २१ ॥

पितृयज्ञे तु--पिण्डपितृयज्ञः ‘ अप्यनाहिताग्निना कार्यः ’ इति
वचनदर्शनात् आधानात्प्रागपि प्रतीयेत--स्यादित्यर्थः ॥ २१ ॥

अनाहिताग्नौ स्थपतीष्ट्यधिकरणम् ॥ ३ ॥

**स्थपतीष्टिः प्रयाजवदग्न्याधेयं प्रयोजयेत् तादर्थ्या-
च्चापवृज्येत ॥ २२ ॥**

‘ एतया निषादस्यपतिं याजयेत् ’ इति विद्विना स्थपतीष्टिः प्रया-
जवत्--यथा प्रयाजादीन् चोदकाद् गृह्णाति, तथा अग्न्याधानं प्रयोजयेत्--
गृह्णीयादित्यर्थः । तादर्थ्याच्च--तत्रत्याग्न्याधानस्य तदिष्टिमात्रार्थत्वात् तस्या-
मिष्टावपवृक्तायां तेऽग्नयोऽपि अपवृज्येरन्--उत्सृज्येरन्निति ॥ २२ ॥

**सि०॥ अपि वा लौकिकेऽग्नौ स्यात् आधानस्य
असर्वशेषत्वात् ॥ २३ ॥**

प्रकृतेयमिष्टिः लौकिकमग्निमेव स्यात् । कुतः ? अग्न्याधानस्य अस-
र्वशेषत्वात्--यावत्पुरुषकर्तृकयज्ञाङ्गत्वाभावात् । ‘ वसन्ते ब्राह्मणो अग्नी-
नादधीत, ग्रीष्मे राजन्यः, शरदि वैश्यः ’ इत्याधानोत्पत्तिवाक्ये त्रैवर्णिक-
कर्तृकत्वश्रवणात् त्रैवर्णिककर्तृकयज्ञाङ्गत्वमेव तस्येति भावः ॥ २३ ॥

अनाहितेऽग्राववकीर्णिपश्वनुष्ठानाधिकरणम् ॥ ४ ॥

अवकीर्णिपशुश्च तद्वदाधानस्याप्राप्तकालत्वात् ॥ २४ ॥

‘ ब्रह्मचार्यवकीर्णी नैर्ऋतं गर्दभमालभेत ’ इति ब्रह्मचारिणः क्षत-
व्रतत्वे विहितः अवकीर्णिपशुः— निरुक्तिदेवताकगर्दभद्रव्यको यागः,
तद्वत्— स्थपतीष्टिवत् लौकिकाग्नावेव कार्यः । आधानस्य अप्राप्तकाल-
त्वात्— तं प्रति प्राप्त्यभावादित्यर्थः ॥ २४ ॥

दैवकर्मणामुदगयनादिकालताधिकरणम् ॥ ५ ॥

उदगयनपूर्वपक्षाहःपुण्याहेषु दैवानि स्मृतिरूपा-
न्यार्थदर्शनात् ॥ २५ ॥

‘ उदगयन आपूर्यमाणपक्षे कल्याणे नक्षत्रं चौलकर्मोपनयनगोदान-
विवाहाः ’ इत्यादिस्मृतेः, ‘ एतद्वै देवानां रूपं यदुदगयनं पूर्वपक्षोऽहः ’ इति
रूपस्य ‘ पूर्वाह्णे वै देवानां, मध्यन्दिनो मनुष्याणाम्, अपराह्णः पितॄणाम् ’
इत्यन्याथस्य च दर्शनात् दैवानि—चौलोपनयनविवाहप्रभृतीनि शुभकर्मणि,
उक्तपुण्यकालेषु कार्यणीत्यर्थः ॥ २५ ॥

अहनि च कर्मसाकल्यम् ॥ २६ ॥

तथा अहनि—दिनैव सकलं निर्दिष्टं कर्म कर्तव्यम् । न रात्रा-
विधिः सिद्धम् ॥ २६ ॥

पित्र्यकर्मणोऽपरपक्षादिकालताधिकरणम् ॥ ६ ॥

इतरेषु तु पित्र्याणि ॥ २७ ॥

पित्र्याणि— श्राद्धादीनि कर्माणि, इतरेषु— अपरपक्षापराह्णकालेषु
कर्तव्यानि । अन्यार्थदर्शनादिभ्य इति शेषः ॥ २७ ॥

ज्योतिष्टोमाङ्ग्याश्चाक्रयोर्नित्यताधिकरणम् ॥ ७ ॥

याज्चाक्रयणमविद्यमाने लोकवत् ॥ २८ ॥

ज्योतिष्टोमे ‘ द्वादशरात्रीर्दीक्षतो भृतिं विन्वीत ’ तथा ‘ सोमं क्रीणाति ’
इति याज्चाक्रयणे श्रुते । ते उभे धने सोमे च अविद्यमाने एव कार्ये, न

विद्यमाने । लोकवत्—लोके यस्य द्रव्यादिकं नास्ति स एव याचते
क्रीणाति च । तद्वदत्रापि द्रष्टव्यमिति ॥ २८ ॥

सि० ॥ नियतं वा अर्थवत्त्वात्स्यात् ॥ २९ ॥

नियतं— निश्चमेव तत् । तच्च विद्यमानेऽपि तस्मिन् धनादाव-
वश्यं कार्यं तत् । कुतः ? **अर्थवत्त्वात्—** क्रत्वपूर्वजननरूपफलवत्त्वात् ।
लोके अर्थानुगामी शब्दः । वेदे तु शब्दानुसार्थ इति भावः ॥ २९ ॥

ज्योतिष्टोमादिषु पयोव्रतादीनामपि नित्यताधिकरणम् ॥ ८ ॥

तथा भक्षप्रैषाच्छादनसंज्ञसहोमद्वेषम् ॥ ३० ॥

तण्डुलादिसत्त्वेऽपि ‘पयोव्रतं ब्राह्मणस्य, यवाग्रं राजन्यस्य, आमिक्षा
वैश्यस्य’ इति विहितपथआदिरिव तस्य तस्य भक्षः ज्योतिष्टोमे श्रुतः । एवं दर्श-
पूर्णमासयोः श्रुतः ‘प्रोक्षणीरासादय, इध्मावर्हिरुपसादय, सुचः संमृडिष्ट, पत्नीं
संवाह्य आज्येनोदेहि’ इत्यादिः प्रैषः प्रोक्षण्यासादनज्ञानसत्त्वेऽपि । एवम-
न्यवस्त्रसत्त्वेऽपि ‘दर्भमयं वासो भवति’ इति वाजपेये श्रुतं दर्भमयवस्त्र-
परिधानम् । एवं पशुनाशकृत्पादाघाताद्यकरणेऽपि ‘यत् पशुर्मायुमकृतो-
रो वा पश्चिराहत अग्निर्मा तस्मादेनसो विश्वान् मुञ्चत्यंहसः’ इति मन्त्रेण पशौ
संज्ञपनहोमः । एवं द्वेष्याभावेऽपि ‘योऽस्मान् द्वेष्टि यं च वयं द्विष्म जात-
वेद’ इति मन्त्रपाठश्च **तथा—**पूर्वाधिकरणोक्तनियमवत् नियतं कार्यः ॥ ३० ॥

अपररात्रे व्रतस्य अनियमाधिकरणम् ॥ ९ ॥

अनर्थकं त्वनित्यं स्यात् ॥ ३१ ॥

ज्योतिष्टोमे ‘मध्यन्दिने अपररात्रे वा व्रतं व्रतयति’ इति श्रुतम् ।
तत्र यस्मिन् काले कृतं व्रतं सम्यक् न जरिष्यतीति मन्थेन । तदा क्रियमाणं
तद् व्रतम् **अनर्थकम्—**अजीर्णादिदोषेण महदानिष्टजनकं स्यात् । अतस्त-
दानीमनित्यं--कर्तव्यमेवेति नियमस्य त्याग एवेति भावः ॥ ३१ ॥

छागस्यैव अग्नीषोनीयपशुत्वाधिकरणम् ॥ १० ॥

पशुचोदनायामनियमः, अविशेषात् ॥३२॥

ज्योतिष्टोमे ' यो दीक्षितो यदग्नीध्रोमीयं पशुमालभते ' इति श्रुतायां पशुचोदनायां— पश्चालम्भवाक्ये, यः अनियमः— कोऽपि पशुः, न छाग एवेति नियमः । कुतः ? अविशेषात् विशेषस्य अश्रवणादिति ॥३२॥

सि० ॥ छागो वा मन्त्रवर्णात् ॥ ३३ ॥

' छागस्य वपाया भेदसोऽनुवृद्धि ' इति मन्त्रवर्णात्— मन्त्रलिङ्गात् छाग एवेति निश्चयः ॥ ३३ ॥

न चोदनाविरोधात् ॥ ३४ ॥

चोदनाविरोधात्— विधिवाक्यस्य प्राबल्यात् दुर्बलेन मन्त्रलिङ्गेन न तस्य सङ्कोच इति ॥ ३४ ॥

आर्षेयवदिति चेत् ॥ ३५ ॥

आर्षेयवत्— ' आर्षेयं वृणीते ' इत्युक्त्वा ' त्रीन् वृणीते ' इत्यनेन यथा तस्य सङ्कोचः, तथा अत्रापि स्यादिति चेत्— ॥ ३५ ॥

न तत्र ह्यचोदितत्वात् ॥ ३६ ॥

तत्र—छागे, अचोदितत्वात्—विधेरभावात्, न सङ्कोचः । आर्षेय-स्थले तु ' त्रीन् वृणीते ' इति सामान्यप्राप्तस्य त्रित्वेन सङ्कोचे विधिरस्तीति विषमो दृष्टान्तः ॥ ३६ ॥

नियमो वैकार्थ्यं ह्यर्थभेदाद्भेदः पृथक्त्वेना-

भिधानात् ॥३७॥

नियमो वा—श्रुतौ पशुपदवाच्यश्छाग इति नियम एव, हि—यतः, ऐकार्थ्यं—पशुपदार्थपशुत्वच्छागपदार्थच्छागत्वयोरविरोधः । अतो मन्त्रलिङ्गस्य दुर्बलत्वेऽपि तेन शक्यार्थस्य बाधो न क्रियते । यत्र तु पृथक्त्वेना-भिधानात्—परस्परविरोधनार्थभेदात् मन्त्रलिङ्गविध्यर्थयोर्भेदः, तत्र मन्त्रलि-

ङ्गमन्यार्थं स्यान्नाम । प्रकृते न तथा । अतः सङ्कोचे शक्यार्थवाधाभावात्
दुर्बलेनापि मन्त्रलिङ्गेन सङ्कोचो युक्त इति भावः ॥ ३७ ॥

**अनियमो वा अर्थान्तरत्वात् अन्यत्वं व्यतिरेक-
शब्दभेदाभ्याम् ॥ ३८ ॥**

अर्थान्तरत्वात्--छागशब्दयोरपर्यायशब्दत्वात्, व्यतिरेकशब्द-
भेदाभ्यां च--पशुत्वस्य छागत्वाभाववद् गवादिवृत्तिर्वाभिन्नशब्दवाच्य-
त्वाभ्यां हेतुभ्यां च, अन्यत्वं--भिन्नत्वं--वैकल्पिकमिति यावत् । अतो अनियमः-
यः कोऽपि पशुः, न छाग एवेति नियम इति ॥ ३८ ॥

सि० ॥ न वा प्रयोगसमवायित्वात् ॥ ३९ ॥

नैवानियमः । प्रयोगसमवायित्वात्--उक्तमन्त्रस्य नित्यं प्रयोग-
सम्बन्धात् नियम एव । अन्यथा अश्वपदिप्रदणे मन्त्रलिङ्गविरोधेन मन्त्रः पाक्षिकः
स्यादिति भावः ॥ ३९ ॥

छागे न कर्मरूपा रूपलिङ्गाभ्याम् ॥ ४० ॥

छिद्वर्गमेश्च छागशब्दस्य प्रसिद्धोद्दिष्टव्यगतिश्छाग इति मन्त्रलिङ्गमपि
अन्यत्र श्चादौ योगेन अवाधि-मित्याशङ्क्यामाह--छागेनेति । छागेनैव कर्म-
योगः । आख्यारूपलिङ्गाभ्याम्--कृदशक्तिपुल्लिङ्गाभ्यामित्यर्थः । कृदर्थयोग-
मपहरतीति न्यायाद्योगशक्तेरप्रवृत्तिरिति भावः ॥ ४० ॥

रूपान्यत्वान्न जातिशब्दः स्यात् ॥ ४१ ॥

‘छागो वस्त्वच्छागलकः’ इति शब्दानां वयोविशेषपरत्वेऽपि नाश्वादिपशु-
वाचकत्वम् । कुतः ? रूपान्यत्वात्--छागवृत्तिवयोविशेषस्य अश्ववृत्तिवयस
अन्यत्वात् । अतो वयोविशेषविशिष्टछागत्वरूपजातिवाच्येव छागशब्दः स्यात् ।
यथा कलमशब्दः वयोविशेषविशिष्टं हस्तिनमेव व्यक्ते । न अश्वादिकम् ।
तथा छागशब्दः वयोविशेषयुतं छागलकमेवाचष्टे, नान्यमिति भावः ॥ ४१ ॥

विकार इति चेत् ॥ ४२ ॥

नदीशद्वयस्य शब्दविशेषेऽपि वैयाकरणैः प्रयुज्यमानत्वात् पदपदार्थ-
सम्बन्धो न नियतः । अतो विकारः— कल्पितसम्बन्ध एव अत्रास्त्विति
चेत्— ॥ ४२ ॥

न औत्पत्तिकत्वात् ॥ ४३ ॥

पदपदार्थसम्बन्धो न विकारः । तस्य औत्पत्तिकत्वात्—प्रथमाद्य-
पादीयपञ्चमाधिकरणे पञ्चमसूत्रेण नित्यत्वस्य उक्तत्वात् ॥ ४३ ॥ (१।१।५)

स नैमित्तिकः पशोर्गुणस्याचोदितत्वात् ॥ ४४ ॥

‘ सुषिरो वा एतर्हि पशुः यर्हि वपामुत्खिदन्ति ’ इत्यर्थवादावगत-
छिद्रनिमित्तकश्छागशब्दः । स चान्यत्रापि वर्तिदुमर्हतीत्याशङ्क्यामाह— स
नैमित्तिको नेति पूर्वसूत्रत् नवनुवृत्तिः । सः— छागशब्दः, नैमित्तिकः—
छिद्रनिमित्तको नैव भवति । कुतः ? ‘ अव्यङ्गं पशुमालभेत ’ इति श्रुतेः
पशौ गुणस्य—छिद्रत्वस्य विधिविहितत्वाभावात् । रुदिर्योगमपहरतीत्यु-
क्तत्वाच्च ॥ ४४ ॥

जातेर्वा तत्प्रायवचनार्थवत्त्वाभ्याम् ॥ ४५ ॥

तस्मात्—तत्प्रायवचन— जातो भूर्गप्रयोगेण रुदिरशक्त्या, अर्थ-
वत्त्वेन— विधिर्यारुद्धार्थत्वेन च, जातेरेव वाचकश्छागशब्दः, नान्यवाचक
इति सिद्धम् ॥ ४५ ॥

इति पूर्वमीमांसासूत्रवृत्तौ भावबोधिन्त्या षष्ठाध्यायस्य अष्टमः
पादः ॥ ८ ॥ संपूर्णश्च षष्ठाध्यायः ॥ ६ ॥ श्रीः ॥

॥ इति पूर्वषट्कः समाप्तः ॥

अथ पूर्वमीमांसासूत्रवृत्तेः

भावबोधिण्या

उत्तरः षट्कः ॥

॥ अथ सप्तमाध्यायस्य प्रथमः पादः ॥

अभिवन्द्य महर्षिजैमिनीयं पदपाथोजयुगं समादरात् ।
 विवृणोमि तदीयसूत्रसङ्घोत्तरषट्कं कृपया तदीयया ॥१॥
 जैमिनेर्विमलसूक्तिन्हादिनीमज्जनेन विशदं मम चेतः ।
 बालवल्लुठतु शम्भुपदाब्जे येन गर्भवसतिर्न पुनः स्यात् ॥२॥
 विशुद्धज्ञानदेहाय त्रिवेदीदिव्यचक्षुषे ।
 श्रेयःप्राप्तिनिमित्ताय नमः सोमार्धधारिणे ॥३॥
 प्रमाणाद्यधिकारतैः षडध्यायैर्निरूपिते ।
 उपदेशोऽतिदेशोऽथ तत्सापेक्षो विचार्यते ॥४॥

पूर्वषट्केन औपदेशिका धर्मा विचारिताः । अथोत्तरषट्केन वैकृत
 अतिदेशिकधर्मविचारः प्रस्तूयते । अपेक्षितस्यार्थज्ञानस्य साक्षात्प्रतिपादको
 वचनसन्दर्भो यत्र पठ्यते स उपदेशः । अतिदेशस्तु—यस्मात्प्राकृतात्क-
 र्मणः तत्समानेषु कर्मसु धर्मप्रवेशो येन स्यात् न अतिदेशः, इति तल्लक्षणम् ।
 तदुक्तम्—

अन्यत्रैव प्रणीतायाः कृत्स्नाया धर्मसन्ततेः ।

अन्यत्र कार्यतः प्राप्तिरतिदेशोऽभिधीयते ॥१॥ इति ॥

एतेन पूर्वोत्तरषट्कयोः हेतुहेतुमद्भावः सङ्गतिः सूचिता ।

अथ प्रयाजादिधर्माणामपूर्वं प्रयुक्तत्वाधिकरणम् ॥ १ ॥

सि०॥ श्रुतिप्रमाणत्वाच्छेषाणां मुख्यभेदे यथाधिकारं

भावः स्यात् ॥ १ ॥

मुख्यभेदे—फलवत्त्वेन मुख्यानामपूर्वाणां शब्दान्तरादिभिर्भेदे सति
 शेषाणां—तदर्थानां प्रयाजादीनां, यथाधिकारं—यस्य यत् प्रकरणं तत्रैव,
 भावः—व्यवस्था स्यात् । श्रुतिप्रमाणत्वात् — अयमस्य ओष इति श्रुति-

प्रमाणैकगम्यत्वात् । दर्शपूर्णमासीयकथंभावाकाङ्क्षयाऽन्विताः नान्यत्र गन्तुं समर्था इति भावः ॥ १ ॥

**पू० प० ॥ उत्पत्त्यर्थाविभागाद्वासत्त्ववदैक-
धर्म्यं स्यात् ॥ २ ॥**

ऐकधर्म्यम्— सर्वेषां यागिनां तुल्यधर्मत्वमेव स्यादेतेषां प्रयाजादीनां धर्माणाम् । कुतः ? **उत्पत्तेः**— यजेः, योऽर्थः— अपूर्व, तयोः **आविभागात्**— भविशेषादित्यर्थः । **सत्त्ववत्**— यथा 'गां पदान स्पृशेदित्युक्ते न सन्निहितायामेव कस्यांचिद् गवि अयं पादस्पर्श-निषेधः । अपि तु गोशब्देन तत्र यावद्गोग्रहणम् । तथा याममुद्दिश्य विधीयमाना एते धर्माः सर्वयागार्था भवितुमर्हन्तीति ॥ २ ॥

**सि० ॥ चोदनाशेषभावाद्वा तद्भेदाद् व्यवतिष्ठेरन्
उत्पत्तेर्गुणभूतत्वात् ॥ ३ ॥**

प्रयाजादयो धर्मा दर्शपूर्णमासार्था एवेति व्यवतिष्ठेरन् । कुतः ? दर्शपूर्णमासनाम्नाः कर्मणोः **उत्पत्तौ**—अपूर्वे, **गुणभूतत्वात्**—अङ्गत्वात्—तदर्थत्वादित्यर्थः । तथा **चोदनाशेषभावात्** । **चोदनायाः**—'दर्शपूर्णमासाभ्यां स्वर्गकामो यजेतेति विधेः, **शेषभावात्**—एकदेशरूपत्वात्, **तद्भेदात्**—अपूर्वभेदस्य द्वितीये 'चोदना पुनराश्रमः' (२।१।५।) इत्यधिकरणे व्यवस्थापितत्वाच्चेत्यर्थः । अत्रेदं रहस्यम्—प्रयाजादिधर्माणां यागाङ्गत्वं न वाक्यप्रमाणेन । अपि तु कथंभावाकाङ्क्षारूपप्रकरणेनैव । तच्च प्रकरणं यागेन अपूर्वं कुर्यादित्युक्तौ कथं यागेन अपूर्वं कर्तव्यमिति यागविधिश्रवणजन्याकाङ्क्षापूर्वकतया निखिलाङ्गविधिवक्तव्यानां तत्सम्बन्धात् सः धर्मसमाम्नायः कर्मविध्ये-कदेशरूपः । इत्थमपूर्वोद्देशेन कर्मविधानाद्यागो विधेय इति दर्शपूर्णमासशब्दवाच्यत्वविशिष्टयागस्यैव विधानात् विधिशेषभूता धर्मास्तदपूर्वप्रयुक्ता एव, न त्वपूर्वान्तरप्रयुक्ता इति ॥ ३ ॥

सत्त्वे लक्षणसंयोगात्सार्वत्रिकं प्रतीयेत ॥४॥

सत्त्वे-- गोत्ववृत्तौ, लक्षणसंयोगात्-- लक्षणावृत्तः सम्बन्धात्, गोपदं सार्वत्रिकं-- सकलगोसाधारणं, प्रतीयेत । गोपदेन व्याक्तिं लक्षयित्वा तदनुवादेन णदस्पर्शनिषेधविधानात् सन्निहितत्वविशिष्टस्य उक्तत्वे वाक्यभेदप्रसक्तेः गोत्वावच्छिन्नपरत्वं तत्र । अत्र तु यागस्य फलं प्रति गुणत्वात् सन्निहितत्वविशिष्टयागविधौ न वाक्यभेद इत्युक्तदृष्टान्तवैषम्यमिति भावः ॥ ४ ॥

अविभागात् नैवं स्यात् ॥ ५ ॥

नैवम्-- अपूर्वार्था धर्मा इति न युक्तम् । कुतः ? अविभागात्-- प्रत्यक्षप्रमाणवगन्तव्यार्थतया अङ्गानां यागेन अविभागात्-- विभागासम्भवादित्यर्थः । अङ्गभूते द्रव्ये तथा देवतायां मन्त्रेषु अग्न्यादौ च यागकारणत्वं प्रत्यक्षगम्यम् । अपूर्वसाधनत्वं तु आनुमानिकम् । तच्च प्रत्यक्षादुद्बलमिति नापूर्वार्थत्वमङ्गानामिति पुनराशङ्का ॥ ५ ॥

द्वयर्थत्वं च विप्रतिषिद्धम् ॥ ६ ॥

यदि दर्शपूर्णमासार्था एव प्रयाजद्वयोर्भावः, तदा नैव यागे प्रयाजाभावेन 'प्रयाजे प्रयाजे कृष्णले जुहोती' इति वाक्यस्य यागमुद्दिश्य प्रयाजविध्यर्थत्वं, प्रयाजमुद्दिश्य च कृष्णलविध्यर्थत्वमिति द्वयर्थत्वं विप्रतिषिद्धम्-वाक्यभेदापत्तेरन्याय्यम् । मन्मते तु धर्माणां सर्वार्थत्वात् तत्र प्रयाजानां विद्यमानत्वात् कृष्णलमात्रविधानमिति न स दोषः ॥ ६ ॥

सि० ॥ उत्पत्तौ विध्यभावाद्वा चोदनायां प्रवृत्तिः स्यात् ततश्च कर्मभेदः स्यात् ॥ ७ ॥

चोदनायाम्--अपूर्वे, धर्माणां प्रवृत्तिः स्यात् । उत्पत्तौ--यागे, धर्माणां विध्यभावात् । तस्मादपूर्वार्थत्वाद्धर्माणां तद्वेदात् कर्मणः-- धात्वर्थस्य, भेदः स्यात् ॥ ७ ॥

यदि वाऽप्यभिधानवत्सामान्यात्सर्वसिद्धिः

स्यात् ॥ ८ ॥

यदि वा—प्रयाजादिधर्माणामपूर्वत्वाङ्गीकारेऽपि अभिधानवत्सामान्यात्— अभिधानमपूर्वमिति नामवत्त्वेन सर्वेषामपूर्वाणां तुल्यत्वात्, सर्वसिद्धिः— अपूर्वद्वारा सर्वयोगार्थत्वं, स्यात् । यथा--‘वाहीकाऽतिथिरागतः, तस्मै यवान्नं दायकमित्युक्ते यवान्नदानप्रयोजकत्वेन वाहीकमात्रं जानाति तदन्नदाता । न पुरावर्तितव्यक्तिमेव केवलम् । तथाऽत्रापीति भावः ॥ ८ ॥

अर्थस्य त्वविभक्तत्वात्तथा स्यात् अभिधानेषु पूर्ववत्त्वात्प्रयोगस्य कर्मणः शब्दभाव्यत्वात् विभागाच्छेषाणामप्रवृत्तिः स्यात् ॥ ९ ॥

प्रयोगस्य— ‘वाहीकाऽतिथिरागतस्तस्य यवान्नं दीयतामित्युक्त-वाक्यप्रयोगस्य पूर्ववत्त्वात्— पूर्वमसंज्ञितं श्रुत्येन, तद्देशसम्बन्धी यः सः यवान्नप्रियः, इति न्यासे गृहीतव्यं यवान्नदानस्य निमित्तं तद्देशसम्बन्धः, न पुरुष इति निश्चितेति । इति वाहीकाद्यभिधानेषु अर्थस्य--वाहीकादेशसम्बन्धस्य, तावत्पुरुषेषु अविभक्तत्वात्-- नियन्त्रत्वात्, तत्र तथा स्यात्--यो यो वाहीकस्तस्य यवान्नदानं युक्तमेव । अत्र तु कर्मणः—अपूर्वस्य, शब्दभाव्यत्वात्-- शब्दैकगम्यत्वात्, तद्विभागात्-- तस्य-अपूर्वस्य शब्देन विभागात्— कर्मभेदेन भेदसिद्धेः, शेषाणां-- प्रयाजादिधर्माणां सर्वत्र अप्रवृत्तिः स्यात्—यत्र पठितं तत्रैव विश्रान्तिः । एवं दृष्टान्तवैषम्ये-गोक्तशङ्कानिरास इति भावः ॥ ९ ॥

स्मृतिरिति चेत् ॥ १० ॥

ननु, अरुणपराशरा इति नाम्नां शाखिनां परिचरेषु ‘ये दर्शपूर्णमास-

धर्मास्ते सर्वेष्टीनामत्यारभ्य यावत्सर्वाः प्रकृतिविकृतयोऽनुक्रान्ताः ' इति स्मृतिरूपं ब्राह्मणं स्मृतं तस्य का गतिरिति चेत्—॥ १० ॥

न पूर्वत्वात् ॥ ११॥

नेति शङ्का निरस्यते । पूर्वत्वात् दर्शपूर्णमासप्रकृतिकत्वं सर्वासां विकृतीष्टीनाम् । तासु चोदकशास्त्रेण तद्वन्निर्वाप्तेरिति वक्ष्यमाणानुवादिका सा स्मृतिरिति भावः ॥ ११ ॥

अर्थस्य शब्दभाव्यत्वात् प्रकरणनिबन्धनात् शब्दादे-
वान्यत्र भावः स्यात् ॥ १२ ॥

अर्थस्य— अङ्गकलापस्य, शब्दभाव्यत्वात्— विधिगम्यत्वात्, तेषामङ्गानां प्रकरणेन निबन्धनात्— अन्यत्र गन्तुमशक्यत्वात्, अन्यत्र- सौर्ययागादौ, अङ्गानां भावः— प्राप्तिः, शब्दादेव—वक्ष्यमाणेन अतिदेश- शास्त्रेणैव स्यात् । तस्मादतिदेशशास्त्रमारम्भणीयमित्युक्तार्थनिगमनसूत्र- मिदमिति भावः ॥ १२ ॥

समानमितरच्छयेनेनेति श्रुत्या इषौ ज्येनीयविशेषधर्मातिदेशा-
धिकरणम् ॥ २ ॥

समाने पूर्ववत्त्वादुत्पन्नाधिकारः स्यात् ॥ १३॥

इषुज्येननामानौ द्वावभिचारिकौ एकादौ अव्यक्तलिङ्गत्वेन ज्योतिष्टोम- विकारौ यागौ । अतस्तयोरुभयोर्ज्योतिष्टोमधर्माश्चोदकेन प्राप्ताः । तत्र इषौ ' समानमितरत् ' ज्येनेन ' इति श्रुतम् । तस्य समाने-- उक्तवाक्ये श्रुतस्य उत्पन्नाधिकारः— अनुवादः स्यात् । न विधिः । कुतः ? पूर्ववत्त्वात्-- ज्योतिष्टोमविकृतित्वादिषां । तत्र प्रकृतित्वात् अतिदेशेन प्राप्तानामेवानुवाद इत्यति- देशशास्त्रं नारभ्यमित्याक्षेपमङ्गतिः ॥ १३ ॥

ज्येनस्येति चेत् ॥ १४॥

ज्येनीयलोहितोष्णीषादीन् धर्मानुपदिशति उक्तवाक्यमिति चेत्—॥ १४॥

न असन्निधानात् ॥ १५ ॥

नैवम् । यतः ज्येने ज्योतिष्टोमधर्माः ज्येनस्य वैशेषिकधर्माश्च सन्ति । तत्रेतरपदेन प्रकृत्यधर्मा एव ग्राह्याः । तन्मात्रवक्तृत्वेन तेषामेव सन्निधानादिति ॥ १५ ॥

सि०॥ अपि वा यद्यपूर्वत्वादितरदधिकार्थे ज्यौति-
ष्टोमिकत्वात् विधेस्तद्वाचकत्वं समानं स्यात् ॥१६॥

अत्र वेति पक्षः नकारमिह ह्येव नकः । निधायनं ज्येनवैशेषिकाणां, न ज्योतिष्टोमिकानुवादः । कुतः ? अपूर्वत्वात्— उक्त एकपक्ष्यः विधायकत्वेनैव सार्थक्यात् । इतरत्— इतरदिति पदम् अधिकार्थे ज्योतिष्टोमिकाद्विधेः— ज्योतिष्टोमसम्बन्धित्वेन । अतः तत्र विधेर्नैव विधायकत्वं स्यात् । तद्व्यवहारेण समानमिति वचनार्थः । प्रकृत्यधर्मादिव विधिः सार्थक इति भावः ॥१६॥

एतद्ब्राह्मणानीत्यादिना पञ्चसु हविषु सार्थवादविध्यातिदेशः

धिकरणम् ॥ ३ ॥

पञ्चसरेष्वर्थवादातिदेशः सन्निधानात् ॥१७॥

चातुर्मास्ये वैश्वदेव—वरुणप्रघास—सप्तकमेव शुभसीरीयेति चत्वारि पर्वणि सन्ति । तत्राद्ये वैश्वदेवपर्वणि “ आग्नेयमष्टाकपालं निर्वपति, सौम्यं चरुम्, साधित्रं द्वादशकपालम्, सारस्वतं चरुम्, पौष्णं चरुम्, मारुतं सप्तकपालम्, वैश्वदेवीमामिक्षाम्, बावापृथिव्यमेककपालम् ” इत्यष्टौ हवींषि विहितानि । ‘ यानिघ्नानि वा एतानि हवींषि ’ इति ब्राह्मणे तेषां हविषामर्थवाद आम्नातः । तथा ‘ त्रेधा सन्नद्धं वर्हिर्भवति । त्रेधा सन्नद्ध इध्मः, नव प्रजायाः, नवानुयाजाः ’ इत्यङ्गविधयाऽपि तत्राऽऽम्नाताः । एवं स्थिते द्वितीये वरुणप्रघासपर्वणि पूर्वोक्तानि आग्नेयादीनि पञ्च हवींषि विधाय तदीयं पूर्वोदाहृतं ब्राह्मणमतेषु पञ्चसु हविषु अनिदिशति । ‘ एतद्ब्राह्मणान्तेव पञ्च हवींषि, यद्ब्राह्मणानीतराणि ’ इति । तत्र

पञ्चसरेषु--आग्नेयादीनां पञ्चहविषां प्रतिपर्वगमनमस्तीति पञ्चसरपद-
वाच्येषु तेषु द्वितीये वरुणप्रघासे उक्तवाक्येनातिदिष्टेषु ब्राह्मणपदेन
अर्थवादातिदेशः--अर्थवादमात्रस्य अतिदेशः स्यात् । न अङ्गविधीनाम् ।
कुतः? सन्निधानात्--विधिवशेषत्वेन तस्यार्थवादस्य सन्निधानादिति । १७॥

सि० ॥ सर्वस्य चैकशब्द्यात् ॥ १८ ॥

सर्वस्य--अङ्गविधीनां ब्राह्मणानां च, अतिदेशः स्यात् । ऐकशब्द्यात्-
एकेन ब्राह्मणशब्देन उभयोः प्रतिपाद्यत्वात् ॥ १८ ॥

लिङ्गदर्शनाच्च ॥ १९ ॥

वरुणप्रघासे ' त्रिशदाहुतयो वाजिनो यजन्ति, आहुतीनां सम्पत्तये
त्रिशत्वाय ' इति लिङ्गदर्शनात्--त्रिशदाहुतपारिगणनमङ्गाविध्यतिदेशं विना
अनुपपन्नमिति भावः ॥ १९ ॥

विहिताभ्रानान्नेति चेत् ॥ २० ॥

विहिताभ्रानात्--दैवदेवपर्वणि विहितस्य ' अग्निं मन्यन्ति
प्रसुवा भवन्ति ' इत्याग्निमन्थनादेः पुनराभ्रानात्--पुनर्विधानात्, न अङ्ग-
विध्यतिदेशः । विध्यतिदेशश्चेत्तात्पुनर्विधानं व्यर्थमिति भावः ॥ २० ॥

न इतरार्थत्वात् ॥ २१ ॥

न व्यर्थं पुनर्विधानम् । इतरार्थत्वात्-मारुतप्रचारार्थत्वात् ॥ २१ ॥

एतद्ब्राह्मण इत्यनेन एककपालैन्द्राग्न्योः सार्थवादविध्यतिदे-
शाधिकरणम् ॥ ४ ॥

एककपालैन्द्राग्नौ च तद्वत् ॥ २२ ॥

तथा साकमेधे ' एतद्ब्राह्मण एन्द्राग्नः एतद्ब्राह्मण एककपालः यद्ब्रा-
ह्मण इतरइतरश्चेत्यत्रापि तद्वत्--पूर्वोत्तरपक्षौ पूर्वाधिकरणवदित्यर्थः ॥ २२ ॥

साकमेधे वारुणप्राधासिकैकपालातिदेशाधिकरणम् ॥ ५ ॥

**एककपालानां वैश्वदेविकः प्रकृतिः आग्रयणे सर्व-
होमापरिवृत्तिदर्शनात् अवभृथे च सकृद्द्वयवदा-
नस्य वचनात् ॥ २३ ॥**

वैश्वदेवपर्वणि 'द्यावापृथिव्यै एककपालः' वरुणप्रघासपर्वणि च काय
एककपालः' इति स्थितम् । साकमेधपर्वणि तु 'वैश्वदेवीयं ककपालमिच्युत्वा
तत्रैव 'एतद्ब्राह्मण एककपालः' इत्यस्मात् । अत्रत्यैतच्छब्देन वरुणप्रघा-
सीयैककपाल एव ग्राह्यः । न विहितबहुधर्मत्वेऽपि वैश्वदेवीयैककपालः ।
कुतः ? तस्य समस्तैककपालप्रकृतित्वात् । तथा हि— **एककपालानां-**
यावदेककपालानां, वैश्वदेविकः—वैश्वदेविकैक कपालः, **प्रकृतिः ।** कुतः ?
आग्रयणे द्यावापृथिव्यैककपाले एव 'सर्वहुतं करोति, आज्यस्यैव द्यावा-
पृथिव्यौ यजेत' इत्याज्ययागविधिपरेण वाक्येन **सर्वहोमस्य अपरिवृत्तिं**
दर्शयति । अवभृथे च वारुणैककपाले 'इदमेवैककपालस्य द्विर-
वद्यति' इति द्विरवदानस्य पुनर्विधानम् । तदेतत्सर्वं वैश्वदेविके एककपाले
विहितम् । अतः सर्वेषामेककपालानां सः प्रकृतिः । प्रकृतित्वाच्च साकमेधेऽ-
प्येककपाले तद्धर्माः प्राप्ता इति तेषामुद्देशो निष्कलः । वारुणप्रघासस्य
'हिरण्मथ्यः सुचः शमीमथ्यो वा' इत्यादयो ये वैशेषिका धर्मास्ते परं
तत्राप्राप्ताः । तस्मात्तेषामुपदेशार्थं वारुणप्रघासिकैककपालस्य ग्रहणमेव साकमेधे
पर्वणि श्रूयमाणवाक्यस्यैतच्छब्देन न्याय्यम् । न वैश्वदेवीयैककपालस्येति
सिद्धम् ॥२३॥

इति पूर्वमीमांसासूत्रवृत्तौ **भावबोधिण्यां** सप्तमाध्यायस्य प्रथमः
पादः ॥१॥ श्रीः ॥

॥ अथ सप्तमाध्यायस्य द्वितीयः पादः ॥

रथन्तरादिशब्दस्य गानविशेषार्थत्वाधिकरणम् ॥ १ ॥

साम्नोऽभिधानशब्देन प्रवृत्तिः स्याद्यथाशिष्टम् ॥१॥

‘अभि त्वा शूर नो नुनः’ इत्येतेस्यामृचि गानविशेषेण गीयमानं साम रथन्तरशब्दवाच्यम् । तच्च ‘कवतीषु रथन्तरं गायति’ कवतीषु—‘कयानश्चित्र आभूवदित्याद्यास्तिष्ठ ऋचः कवत्यः तासु, वानदेव्यं साम अध्ययनतः प्राप्तम् । तद्वाधितुं तासु रथन्तरसामगानं कार्यमित्यादीर्दृश्यते । तत्र गानस्य गानयुक्तऋचो वा आतिदेश इति विचिकित्सायामाह साम्नः अभिधानशब्देन वाचकशब्देन रथन्तरमित्यानुपूर्विकेण, यथाशिष्टं—गुरुपरम्परया यथोपदिष्टं तथा प्रवृत्तिस्तस्य शब्दस्य स्यात् । रथन्तरं माम पठ इत्युक्ते गानयुक्तामृचं पठति । अतो गानयुक्ताया ऋचोऽतिदेशोऽयमिति ॥ १ ॥

शब्दैस्त्वर्थविधित्वात् अर्थान्तरे अप्रवृत्तिः स्यात्
पृथग्भावात् क्रियाया ह्यभिसम्बन्धः ॥ २ ॥

अप्रवृत्तिः—न ऋचः प्रवृत्तिः । कुतः? शब्दैस्त्वर्थविधित्वात्—शब्दानां स्वस्वार्थबोधफलत्वात् अर्थान्तरे—अन्यशब्दार्थं, अन्यशब्दस्य प्रवृत्तिर्नैव स्यात् । पृथग्भावात्—तत्तदर्थवाचकशब्दानां पृथक्त्वात्, क्रियायाः—तत्तदर्थस्य, तेन तेन शब्देन सम्बन्धः । ऋचोऽतिदेशे ‘अभि त्वा शूर नो नुमेति ऋचो बोध्यो योऽर्थः सः ‘कयानश्चित्र आभूवदिति ऋचा बोधनीयः । स च न सम्भवति । तत्तदर्थभेदात् । अतः ऋगतिदेशो न सम्भवतीति भावः ॥ २ ॥

स्वार्थे वा स्यात्प्रयोजनं क्रियायास्तदङ्गभावे-
नोपदिश्येरन् ॥ ३ ॥

‘**स्वार्थे वा**— स्वशक्यार्थबोधने प्रवर्तमाना अभि वृत्युचः येन कर्मणे-
त्सेत्तत्र जयान् जुहुयादिति वत्तदङ्गभावेनोपादिश्यरेन्— तासां कवतीनाम-
ङ्गत्वेन विधीयेरन् । **क्रियायाः**— अभित्वेति ऋक्पाठस्य, **प्रयोजनं**— फलं,
प्रयाजादीनामिव अदृष्टमपूर्थं कल्पनीयम् । ऋगन्तरस्य ऋगन्तरार्थ--
बोधकत्वाभावेऽपि अदृष्टार्थत्वेन तत्प्रवृत्तिः स्यादिति ॥ ३ ॥

शब्दमात्रमिति चेत् ॥ ४ ॥

पूर्वमते फलस्य कल्प्यत्वेन दुःश्लिष्टत्वान्मतान्तरमाह—**शब्दमात्रं**—
रथन्तरमित्यानुपूर्वीविशिष्टं तावन्मात्रं कवतीषु ऋक्षु योज्यम् । रथन्तरशब्देन
कवतीरभिलपेदिति चेत्—॥ ४ ॥

न औत्पत्तिकत्वात् ॥ ५ ॥

नामिनाम्नोः सम्बन्धस्य औत्पत्तिकत्वात्— स्वतःसिद्धत्वात्-
नित्यत्वात्, न रथन्तरशब्दस्य कवत्यर्थत्वं सम्भवति । औत्पत्तिकसम्बन्धस्य
अभावादिति भावः ॥ ५ ॥

शास्त्रं चैवमनर्थकं स्यात् ॥ ६ ॥

शास्त्रं चैवं—‘ कवतीषु रथन्तरं गायती’ ति अतिदेशशास्त्रमप्येवमन-
र्थकं स्यात् । अनेन हि वचनेन अतिदेशो विधेयः । सः असिद्धः स्यात् ।
अस्य रथन्तरशब्दस्य अन्यत्राङ्गत्वे अकलृप्तस्य तस्य अत्रैव अपूर्वत्वादिति
भावः ॥ ६ ॥

स्वरस्येति चेत् ॥ ७ ॥

ननु रथन्तरमिति शब्दस्य कवतीषु विधानासम्भवेऽपि अभित्वेत्याचि-
यः स्वरः तस्य तासु विधानं स्यादिति चेत्—॥७॥

न अर्थाभावाच्छ्रुतेर्न सम्बन्धः ॥ ८ ॥

न--स्वरस्य विधानं नेत्यर्थः । कुतः ? अर्थाभावात्—अर्थस्य—
अभिवत्या ऋचः स्वरस्य कवतीषु ऋक्षु अभावात् । श्रुतेः--‘कवतीषु रथ-

न्तरं गायतीति श्रुतेः, न सम्बन्धः—स्वरेण साकं सम्बन्धो न । स्वरविधौ तात्पर्यं नेति भावः ॥८॥

स्वरस्तूत्पत्तिषु स्यात् मात्रावर्णाविभक्तत्वात् ॥९॥

स्वरः—अभिवर्तीस्वरः, उत्पत्तिषु—‘यपि त्वा शूर’ इत्यृचि उत्पत्तेषु वर्णेषु, यः स्वरः सः तेषु कवतीगतार्गेष्वपि स्यात् । कुतः ? मात्रावर्णा-विभक्तत्वात्—अभि त्वा शूरैर्यृचि या मात्रा, ये च वर्णाः, तेषां बाहुल्येन कवतीष्वपि सत्त्वेन तदविभक्तत्वात्—तद्विभक्तत्वात् । अभिवर्तीस्वरः कव-तीषु विधीयते । यदि उक्तार्ग्याः तस्य तत्र सिद्धत्वेन विधानमभिमानीयुच्येत । तर्हि तस्यानुवादोऽस्त्विति पक्षान्तरद्वयकस्तुः ॥ ९ ॥

लिङ्गदर्शनाच्च ॥१०॥

‘रथन्तरमुत्तरयोर्न दृश्यते’ति विश्व-सिद्धमप्यत्रोक्तं, बृहदुत्तरयोर्न पश्यामीति वसिष्ठः । इति लिङ्गदर्शनादप्यनुवादः सिध्यति । तथा हि—यद्वि विद्यमानं न दृश्यते तदज्ञाय यत्नः, न त्वान्विद्यमानदर्शनविषयिणी इच्छा यत्नो वा भवति । अतः उत्तरयोरेव रथन्तरमस्तीति सिध्यति । तद्वत्कवतीष्वप्यस्तीति पक्षान्तरमेव युक्तमिति भावः ॥१०॥

अश्रुतेस्तु विकारस्योत्तरासु यथाश्रुति ॥११॥

उत्तरासु विकारस्य—नूतनधर्मस्य, अश्रुतेः—अविधानात्, यथाश्रुति-स्वाध्यायसमये यथा पठितं तथैव पाठः स्यात् । तथा च ‘रथन्तरमुत्तरयो-र्गयति । कवतीषु रथन्तरं गायति’ । इत्येतत् अप्रवृत्तिकरमनुवादमात्रमनर्थकं निष्फलं स्यादिति भावः ॥ ११ ॥

शब्दानां चासामञ्जस्यम् ॥ १२ ॥

अप्रवृत्तिकरत्वेन वैयर्थ्यशान्मास्त्वनुवादपक्षः । अथापि रथन्तरं प्रस्तू-यमाने ‘पृथिवीं मनसा ध्यायेत्’ इत्यादयो ये धर्माः श्रुतास्तत्प्राप्त्यर्थमिदं वचनद्वयं स्यादित्याशङ्क्यामाह—। तथा सति शब्दानाम्—उक्तवचनगतय-

न्तरादिपदानाम् असामञ्जस्यं--शक्यार्थेदोषो न । अपि तु तत्सम्बन्धि-
धर्मेषु लक्षणा स्यादिति भावः ॥ १२ ॥

**सि० ॥ अपि तु कर्मशब्दः स्याद् भावोऽर्थः
प्रसिद्धग्रहणत्वाद् विकारो ह्यविशिष्टोऽन्यैः ॥१३॥**

अपि त्विति पूर्वोक्तं किमपि न । तथा सति देशलक्षणा धर्म-
लक्षणा वा आश्रयणीया स्यात् । अगनिश्चैषा यल्लक्षणाश्रयणम् । अपि तु
कर्मशब्दः स्यात्--रथन्तरादिः शब्दः गानाख्यस्य ऋक्संस्काररूपकर्मण
वाचकः स्यात् । अयमेव भावोऽर्थः--वास्तवार्थः- सिद्धान्तरूप इत्यर्थः ।
कुतः ? प्रसिद्धग्रहणत्वात्--स्मृतिशक्तिमत्त्वाद्गायतिधानोः । ' अग्निहोत्रं
जुहोतीत्यत्र अग्निहोत्रशब्दस्य धात्वर्थ इव ' रथन्तरं गायतीत्यत्र रथन्तरशब्दा-
र्थस्य गाने अभेदेनान्वयात् । किञ्च, विकारः--ऋक्सानामक्षराणां दीर्घता,
दीर्घाणां च ऋखता, विवृतानां संवृतत्वं, संवृतानां च विवृतत्वरूपः
अविशिष्टोऽन्यैः--अन्यैः--अवहननादिभिः अविशिष्टः- तुल्यः । अवहननेन
यथा वितुषीभावः, तथा गानेन ऋचोऽक्षराभिव्यक्तिरिति भावः ॥१३॥

अद्रव्यं चापि दृश्यते ॥१४॥

किञ्च, ' प्रजापतिर्हृदयमनृचं साम गायति ' इत्यत्र अद्रव्यम्- ऋक्-
शून्यं, साम दृश्यते--श्रूयते । द्रव्यशब्दः लन्दैर्गैः ऋचि प्रयुज्यते । प्रजा-
पतेर्हृदयं सामविशेषः । अतोऽपि न गानविशिष्टऋग्विधिरिति भावः ॥१४॥

**तस्य च क्रिया ग्रहणार्था नानार्थेषु विरूपित्वात्
अर्थो ह्यासामलौकिको विधानात् ॥ १५ ॥**

अकर्मकाले-प्रयोगशून्यसमये तस्य--रथन्तरादिशब्दवाच्यस्य साम्नः,
क्रिया--पाठः, ग्रहणार्था-अभ्यासार्था । यतो नानार्थेषु--नानाश्रेयेषु ऋक्-
पेषु, विरूपित्वात्--भिन्नरूपत्वात्, तत्तद्रूपं तदभ्यासं विना नैव सम्भव-
तीति भावः । हि-यतः, आसां--रथन्तरादिसंज्ञानाम्, अर्थः अलौकिकः

विधानात्—गुरुशिक्षयैव ज्ञेयः । न अवहननवल्लोकप्रसिद्धः । अतोऽ-
भ्यासार्थमकर्मकाले तस्य पाठ इति सान्नः ऋकमंस्कारार्थत्वेऽपि अवहननादिवत्
प्रयोगशून्यकाले पठनं न व्यर्थमिति भावः ॥ १५ ॥

तस्मिन् संज्ञाविशेषाः स्युर्विकारपृथक्त्वात् ॥ १६ ॥

तस्मिन्- गानेऽपि, विकारपृथक्त्वात् - गानरूपरूपाणां पृथक्त्वात्,
संज्ञाविशेषाः—बृहद्रथन्तर्गदोमन्त्रमिन्नसंज्ञाः स्युः । तस्यादापातयो गानस्यै-
करूपत्वेऽपि तदात्मकस्य सान्नो बृहद्रथन्तर्गदोमन्त्रमिन्नो न व्यर्थ इति
भावः ॥ १६ ॥

योनिशस्याश्च तुल्यवदितराभिर्विधीयन्ते ॥ १७ ॥

योनिशस्याः । यस्यामृचि सामोत्पन्नं सा ऋक् सान्नो योनिः । अप्रगीत-
मन्त्रसाध्या स्तुतिः शस्त्रम् । तत्साधनभूता ऋक् शस्या । योनिश्चासौ शस्या
च योनिशस्या । ताः योनिशस्याः— अप्रगीतमन्त्रसाध्यस्तुतिरूपशस्त्रसाधन-
भूता ऋचः, इतराभिः— अयोनिशस्याभिः— प्रगीतमन्त्रमाध्यस्तुतिरूप-
स्तोत्रसाधनभूताभिः ऋगभिः, * याम्याः शंसति, शिर्षानिष्टवन्तीः शंसति
रथन्तरस्य योनिमनुशंसति, बृहतो योनिमनुशंसति' इति शंसतिशब्देनाभिधान-
रूपतुल्यत्वेन विधीयन्त इति उभयोः— योनिशस्याऽयोनिशस्ययोर्ऋचोः
तुल्येन शंसतिशब्देन निर्देशस्य कृतत्वाद्गीतस्य साम । न गानाविशेषा
ऋगिति भावः ॥ १७ ॥

अयोनौ चापि दृश्यते अतथायोनि ॥ १८ ॥

किञ्च, * बृहद्-गायत्रीषु किपने ' इत्ययोनौ-- स्वयोनिभूतऋग्भि-
नर्क्षु, साम दृश्यते । यतो बृहत्सान्नः बृहतीच्छन्दस्का ऋग्योनिः । न गायत्री-
च्छन्दस्का । अतथायोनि च—स्वयोनिभूता ऋचो यच्छन्दस्कास्वतो न्यूना-
धिकाक्षरऋक्काण्यपि सामानि दृश्यन्ते । ' यो वै विश्वच्छन्दसि माम ऊहति '
इत्यादिना वाक्यजातेनेति रथन्तरादीनां गीतिविशिष्ट-ऋगर्थत्वाङ्गीकारे उक्तं
सर्वमनुपपन्नं स्यादिति भावः ॥ १८ ॥

एकार्थे नास्ति वैरूप्यमिति चेत् ॥१३॥

यदुक्तं तस्य क्रिया ग्रहणार्थं इति तदाक्षिप्यते । रथन्तरगीतेर्बृहद्-
गीतेरर्थान्तरत्वात् रथन्तरगीतावभ्यासेन गृहीतायामपि बृहद्गीतिरगृहीता
भवतीति युक्त एव रथन्तरे गृहीते बृहत्तः शिक्षणार्थमकर्मकाले प्रयोगः ।
रथन्तरगीतेस्त्वेक एवार्थः । तस्य योन्या प्रयोगे शिक्षिते पुनरुत्तरासु न
शिक्षितव्यम् । अतस्त्वास्वकर्मकाले प्रयोगो व्यर्थ इति चेत्-॥१९॥

स्यादर्थान्तरेष्वनिष्पत्तेर्यथा पाके ॥२०॥

अर्थान्तरेष्वनिष्पत्तेः— ऋगन्तरेष्वश्रयभेदादभ्यासमन्तरेणानिष्पत्तेः ,
प्रयोगाद् बहिः पाठः स्यात् । यथा पाके-पाकपदार्थस्य सर्वत्रैक्येऽपि अर्थ-
भेदेन वैरूप्यं दृश्यते । यथा तण्डुलपाकोऽन्यः, गुडपाकश्चान्यः । गृहीतेऽपि
तण्डुलपाके गुडं पक्तुं न जानाति सः । तदर्थं शिक्षणमावश्यकम् । तद्वद-
त्रीपीति अकर्मकाले प्रयोगो नैव व्यर्थ इति बाध्यम् ॥ २० ॥

शब्दानां च सामञ्जस्यम् ॥ २१ ॥

एवं सामशब्दानामृक्शब्दानां च सामञ्जस्यं भवति । कवतीशब्दः
ऋक् एव वक्ष्यति । रथन्तरशब्दश्च साम एव वक्ष्यतात् । अन्यथा कवतीशब्दे
देशलक्षणा स्यात्, रथन्तरशब्दे वा धर्मलक्षणाप्रसक्तिः । तस्मात्—‘ गीतिः
सामेति गानमात्रमेव सामशब्दार्थः । न ऋगीति परमार्थः ॥ २१ ॥

इति पूर्वमीमांसासूत्रवृत्तौ भावबोधिण्यां सप्तमाध्यायस्य

द्वितीयः पादः सम्पूर्णः ॥ श्रीः ॥ २ ॥

॥ अथ सप्तमाध्यायस्य तृतीयः पादः ॥

अग्निहोत्रादिनाम्ना तद्धर्मातिदेशाधिकरणम् ॥ १ ॥

सि० ॥ उक्तं क्रियाभिधानं तच्छ्रुतावन्यत्र विधि-
प्रदेशः स्यात् ॥ १ ॥

कौण्डपायिनामयने ' मासमग्निहोत्रं जुहोति ' इति श्रुतम् । इदं
नित्याग्निहोत्रादन्यदपूर्वं कर्मेति द्वितीयाध्याये स्थितम् । तथा अग्निहोत्रमिति
कर्मनामधेयमित्यपि प्रथमे व्यवस्थितम् । तेनैव नाम्ना प्रकृतस्यास्य कर्मणो
निर्देशः नित्याग्निहोत्रधर्मप्राप्त्यर्थ इति सिद्धान्तेनायमुपक्रमः क्रियते-उक्तमिति ।
उक्तं क्रियाभिधानम्-अग्निहोत्रक्रियायाः अग्निहोत्रमिति नाम इत्युक्तं प्रथमस्य
नामधेयपादे चतुर्थे । अन्यत्र-कौण्डपायिनामयने, तच्छ्रुतौ अग्निहोत्रशब्दश्रुतौ,
विधिप्रदेशः-विधेः धर्मस्य प्रदेशः-अतिदेशः स्मृदित्यर्थः ॥ १ ॥

पू० ॥ अपूर्वे वापि भागित्वात् ॥ २ ॥

वापीति पूर्वपक्षार्थकः । अपूर्वे-एतं नित्याग्निहोत्रमासमग्निहोत्रे उभे
अपूर्वे कर्मणी स्याताम् । उभयोः साधारणं तन्नाम । कुतः ? भागित्वात्--
अयमपि जुहोतिरेतस्य नामधेयस्य भागी । यथा तत्र अग्निहोत्रं जुहोतीति
समुच्चारणम्, एवमिहापि तथा । तस्मादुभयोः साधारणं नामेति नास्ति
धर्मातिदेशः ॥ २ ॥

नामस्त्वौत्पत्तिकत्वात् ॥ ३ ॥

नामः- अग्निहोत्रादिशब्दानामर्थेन साकं सम्बन्धस्य, औत्प-
त्तिकत्वात्-नित्यत्वात्, एकः शब्दः एकेनैवार्थेन साकं नियमेन सम्बद्ध्यते,
नानेकैरर्थैः । एकस्यानेकार्थत्वमन्याग्यमित्युक्तम् । अतो न उभयोः साधारणं
तन्नामेत्यास्ति धर्मातिदेश इति भावः ॥ ३ ॥

प्रत्यक्षादुपसंयोगात् क्रियाभिधानं स्यात् तद-
भावे अप्रसिद्धं स्यात् ॥ ४ ॥

नित्याग्निहोत्रे प्रत्यक्षात्—श्रूयमाणात्, 'अग्निर्ज्योतिरिति मन्त्रलिङ्गेन
गुणस्य—देवतारूपस्य, संयोगात्, तत्प्रत्ययन्यायेन क्रियाभिधानं—
तत्कर्मणो नाम स्यात् । मासाग्निहोत्रे तु तदभावे—तत्सन्निधिपाठितमन्त्राद्य-
भावे, अप्रसिद्धमङ्गं विधास्यन् न नामत्वं लभते । अतो नैव्यग्निकाग्नि-
होत्रकर्मण एव तन्नाम । मामाग्निहोत्रे तु तद्धर्मप्राप्त्यर्थं तन्नाम्ना व्यवहार
इति भावः ॥ ४ ॥

प्रायणीयेति नाम्ना धर्मानांतिदेशाधिकरणम् ॥ २ ॥

अपि वा सत्रकर्मणि गुणार्थेषा श्रुतिः स्यात् ॥५॥

द्वादशाहे प्रथममहः प्रायणीयनामकम् । तद्विकृतौ गवामयनेऽपि
प्रथममहः प्रायणीयमेव । अस्मिन् सत्रकर्मणि प्रकृतौ विकृतौ च गुणार्था--
गुणविधानार्था 'प्रायणीय' इत्येषा श्रुतिः स्यात् । न धर्मातिदेशार्था ।
कुतः ? प्रत्ययनेनेति प्रायणीयमित्यनेन योगेन—श्रुत्यर्थेन द्वादशाहे इयं मंत्रा
प्रवृत्तास्ति । तद्विकृतिभूते गवामयनेऽपि अयं योगः—श्रुत्यर्थः अस्त्येवेति न
लाक्षणिको धर्मातिदेशोऽत्रेति भावः ॥ ५ ॥

सर्वपृष्ठशब्देन पृष्ठाणां पृष्ठानामातिदेशाधिकरणम् ॥ ३ ॥

विश्वजिति सर्वपृष्ठे तत्पूर्वकत्वात् ज्यौतिष्टोमिकानि
पृष्ठानि अस्ति च पृष्ठशब्दः ॥६॥

'विश्वजित्सर्वपृष्ठो भवती'ति श्रुतम् । तत्र सर्वपृष्ठ इत्ययमनुवाद एव ।
न विधिः । यो ह्यसर्वपृष्ठः तत्र सर्वपृष्ठता विधेया । अयं विश्वजित् सर्वपृष्ठ एव ।
कुतः ? तत्पूर्वकत्वात्—ज्यौतिष्टोमपूर्वकत्वाद्विश्वजितः । अतः विश्वजिति
सर्वपृष्ठे उदाहृतवाक्येन ज्यौतिष्टोमिकान्येव पृष्ठानि प्रतिपादयन्ते । एवं प्रकृ-
तिर्येव प्राप्तौ इदमनुवादकं भवति वाक्यं, न विधायकमिति भावः । ज्योतिष्टोमे

माहेन्द्रादिचतुर्षु स्तोत्रेषु पृष्ठशब्दः— सप्तदश पृष्ठानीति पृष्ठशब्देन व्यवहारोऽस्तीति तत्र माध्यान्दिनसवने एकमेव पृष्ठं, न बहूनीति शङ्का व्यर्थेवेति भावः ॥६॥

सि० ॥ षडहाद्वा तत्र चोदना ॥७॥

अप्रवृत्तिविशेषकरत्वेन आनर्थक्यात् ज्योतिष्टोमे च पृष्ठबहुत्वस्याभावात् नायं ज्योतिष्टोमिकसर्वपृष्ठानुवादः । अपि तु षडहात्-- षडहनामकात्, आतिदेशिको विधिरेवायम् । यत्स्तत्र- षडहं, चोदना-- 'स्थन्तर-- बृहत्-- वैरूप-- वैराज-- रैवत-- शाकराणां प्रणां पृष्ठस्तोत्राणां साक्षाद्विधयः सन्ति । यतः षाडहिकानां तेषामतिदेशिको निर्वाच्यमिति भावः ॥ ७ ॥

लिङ्गदर्शनाच्च ॥ ८ ॥

'पवमाने स्थन्तरं करोति, आर्भवे बृहत्, मध्ये इतराणि, वैरूपं होतुः साम, वैराजं मैत्रावरुणस्य, रैवतं ब्राह्मणाच्छंसिनः, शाकरगच्छावाकस्य' इति लिङ्गदर्शनादपि षाडहिकानि पृष्ठानीति मांसध्वनः ॥८॥

उत्पन्नाधिकारो ज्योतिष्टोमः ॥९॥

उत्पन्नाधिकारः--बृहत्पृष्ठं भवतीत्युत्पन्नपृष्ठस्तेनाधिकारको ज्योतिष्टोमः । न उत्पत्त्यधिकारः । माहेन्द्रादिस्तोत्रेषु पृष्ठशब्दः छत्रिन्यायेन लाक्षणिक इति भावः ॥ ९ ॥

द्वयोरिति चेत् ॥ १० ॥

ज्योतिष्टोमे द्वयोः--बृहद्रथन्तरयोः, समुच्चय इति चेत्- ॥ १० ॥

न व्यर्थत्वात्सर्वशब्दस्य ॥ ११ ॥

न द्वयोः समुच्चयः । तथा सति सर्वशब्दो व्यर्थः स्यात् । सर्वशब्दो हि बहुषु प्रयुज्यते, न द्वयोरिति भावः ॥ ११ ॥

अवभृथनाम्ना सौमिकधर्मातिदेशाधिकरणम् ॥ ४ ॥

सि० ॥ तथा अवभृथः सोमात् ॥ १२ ॥

चातुर्मास्ये वरुणप्रधासपर्वणि-‘ वारुण्या निष्कासेन तुषैश्चावभृथं यन्ती’ति श्रूयते । दर्शपूर्णमासयोः--‘ प्राच्यां दिशि देवा ऋत्विजो मार्जयन्ताम् ’ इत्यादिमन्त्रैः सर्वासु दिक्षु आप उत्सिच्यन्ते । अत्रापि ‘ अवभृथं यन्तीति वाक्ये अवभृथशब्दः तथा- विश्वजिति पडहाध्दमार्तिदेशवत् सोमावभृथात् तद्धर्मप्राप्त्यर्थः । न दर्शपूर्णमासप्राप्तदिगुत्सेके तुषनिष्कासविधानार्थ इति भावः ॥ १२ ॥

शं० ॥ प्रकृतेरिति चेत् ॥ १३ ॥

प्रकृतेः-दर्शपूर्णमासाभ्यां प्राप्तदिगुत्सेकस्य गुणत्वेन तुषनिष्कासयो-र्विधानमिदमिति पश्यामः । ‘ एष वै दर्शपूर्णमासयोर्वभृथः ’ इत्यर्थवादे दिगुत्सेके अवभृथशब्दस्य प्रयोगदर्शनादिति चेत्-॥ १३ ॥

न भक्तित्वात् ॥ १४ ॥

अर्थवादे दिगुत्सेके अवभृथशब्दस्य भक्तित्वात्--स्तावकत्वात्, तयोर्विधानमिदमिति नतं न युक्तम् । अपि तु सौमिकपदार्थधर्मातिदेश इत्येव सम्यक् ॥ १४ ॥

लिङ्गदर्शनाच्च ॥ १५ ॥

‘ नायुर्दान् जुहोति, न साम गायति ’ इति केषांचित्सौमिकावभृथ-धर्माणां निषेधरूपलिङ्गदर्शनादपि सौमिकावभृथधर्मातिदेशविधिरित्येव सिध्यति । प्राप्तमन्तरेण निषेधासम्भवादिति भावः ॥ १५ ॥

वारुणप्राधासिकावभृथस्य तुषनिष्कासद्रव्यकृत्वाधिकरणम् ॥ ५ ॥

सि० ॥ द्रव्यादेशे तद्द्रव्यः श्रुतिसंयोगात् पुरो-

डाशस्त्वनादेशे तत्प्रकृतित्वात् ॥ १६ ॥

वारुणप्राधासिकावभृथे सौमिकावभृथधर्मातिदेशविधिरिति स्थिते तस्मिन्नवभृथे द्रव्यादेशे— पुरोडाशतुषनिष्कासरूपद्रव्यादेशे प्राप्ते तद्-

द्रव्यः-- तुषानिष्कासद्रव्यक एव सः । न पुरोडाशद्रव्यकः । कुतः ? श्रुति-
संयोगात्-- प्रत्यक्षश्रुत्या विधानात् । अनादेशे--प्रत्यक्षश्रुत्या अप्राप्तौ,
पुरोडाशः, तत्प्रकृतित्वात्--आनुमानिकत्वात्तस्य, प्रत्यक्षाच्चानुमानं दुर्बल-
मिति तद्बाध इति भावः ॥१६॥

वैष्णवशब्दादातिथ्यायां धर्मानतिदेशाधिकरणम् ॥ ६ ॥

सि० ॥ गुणविधिस्तु न गृह्णीयात्समत्वात् ॥१७॥

आतिथ्यायामिष्टौ-- 'नवकपालो वैष्णवो भवति' तथा राजमूये--
'वैष्णवस्त्रिकपालः' इति श्रूयते । तत्र वैष्णव इति नाम न गृह्णीयात्-आतिथ्या-
धर्मान्न गृह्णीयात् । तान्नातिदिशेदित्यर्थः । अपि तु गुणविधिः-- देवतारूप-
गुणविधायकं तत् । कुतः .. समत्वात्-- देवतावाधकतद्वितस्य उभयत्र
तुल्यत्वात् ॥ १७ ॥

निर्मथ्यादिशब्दानां धर्मानतिदेशाधिकरणम् ॥ ७ ॥

सि० ॥ निर्मथ्यादिषु चैवम् ॥१८॥

निर्मथ्यवर्हिंराज्यशब्देषु चैवं -- वैष्णवशब्दवद्यौगिकत्वेन
गुणविधायकत्वं, न धर्मानतिदेश इति भावः ॥ १८ ॥

द्वयोः प्रणयन्तीत्यनेन सौमिकधर्मानतिदेशाधिकरणम् ॥८॥

प्रणयनं तु सौमिकमवाच्यं हीतरत् ॥१९॥

चातुर्मास्येषु 'द्वयोः प्रणयन्ति, तस्माद्द्वाभ्यां यन्ती' त्यनेन वाक्येन
विहितं प्रणयनं किं सधर्मकं सौमिकं प्रणयनमुताधर्मकं दार्शपौर्णमासिकमिति
विशये साङ्गकलापं सौमिकमेव तत्प्रणयनमिति ब्रूमः । कुतः ? चोदकाप्राप्तत्वेन
तस्य विध्यर्हत्वात् । इतरत्--दार्शपौर्णमासिकं तु प्रणयनम् अवाच्यम्--
अविधेयम् । चोदकशास्त्रेणैव तस्य प्राप्तत्वात् । सौमिकत्वे तद्धर्मप्राप्त्यर्थं तस्य
विधानं सार्थकमिति ॥ १९ ॥

उत्तरवेदिप्रतिषेधश्च तद्वत् ॥ २० ॥

‘ न वैश्वदेवे उत्तरवेदिमुपयन्ति, न शुनासीरीये ’ इत्युत्तरवेदिप्रतिषेधोऽपि तद्वत्—तस्य सौमिकप्रणयनपरत्वद्योतकः । न दार्शपौर्णमासिकप्रणयनपरत्वद्योतकः । तत्र उत्तरवेद्यभावेन निषेधासम्भवात् । तस्य प्रातिपूर्वकत्वादिति ॥ २० ॥

सि० ॥ प्राकृतं वा अनामत्वात् ॥ २१ ॥

प्राकृतं-- दार्शपौर्णमासिकं प्रणयनमेव तत् । न सौमिकम् । कुतः ? अनामत्वात्--प्रणयनमिति सौमिकप्रणयननामत्वाभावेन नामातिदेशासम्भवादिति भावः ॥ २१ ॥

परिसङ्ख्यार्थं श्रवणं गुणामर्थवादो वा ॥२२॥

श्रवणं--द्वयोः प्रणयन्तीति वाक्यश्रवणं, परिसङ्ख्यार्थं-- वैश्वदेवशुनासीरीययोः प्रणयननिवृत्त्यर्थं, वा गुणार्थं-- प्राग्दशनयनरूपगुणार्थम्, अथवा अर्थवादः-- ‘ तस्माद्द्वाम्यां यन्तीति स्तुत्यर्थं प्रणयनानुवाद इति भावः ॥ २२ ॥

द्वयोः प्रणयन्तीत्यनेन मध्यमयोर्द्वयोः प्रणयनाधिकरणम् ॥ ९ ॥

प्रथमोत्तमयोः प्रणयनमुत्तरवेदिप्रतिषेधात् ॥२३॥

चातुर्मास्ये ‘ वैश्वदेव-वरुणप्रघास-साकमेध-शुनासीरीयेति चत्वारि पर्वाणि । तत्रेदं प्रणयनं कुत्र विधेयमित्याऽऽकाङ्क्षायामाह पूर्ववादी । प्रथमोत्तमयोः-- वैश्वदेवशुनासीरीययोरित्दं प्रणयनं कार्यम् । कुतः ? ‘ न वैश्वदेवे उत्तरवेदिमुपयन्ति, न शुनासीरीये, ’ इति तयोः उत्तरवेदिप्रतिषेधात्— ‘ उत्तरवेद्यामग्निं निदधातीति श्रवणात् यत्रेदं प्रणयनं तत्रोत्तरवेदिप्राप्तौ तन्निषेधः सार्थक इति भावः ॥ २३ ॥

सि० ॥ मध्यमयोर्वा गत्यर्थवादात् ॥२४॥

गत्यर्थवादात्— ‘ उरू वा एते यज्ञस्य यद्वरुणप्रघासः साकमेधश्च

इति गतिसाधनोरुपनिपादकार्थवादात्— ऊरुवेन तयोः संस्तवात्, द्वाभ्यां यन्तीत्यर्थवादाच्च, मध्यमयारेव प्रणयनमिदमिति भावः ॥ २४ ॥

औत्तरवेदिकोऽनारभ्यवादप्रतिषेधः ॥२५॥

‘ उपात्र वपन्ति-- उत्तरवेद्यामग्निं निदधति ’ इति पर्वविशेषमनारभ्य श्रुतम् । अतः पर्वचतुष्टये अविशेषेणात्तरवेदिप्राप्तौ औत्तरवेदिकप्रतिषेधः अनारभ्यपठितवचनप्राप्तोत्तरवेदिप्रतिषेधार्थ इत्येवं तस्य चारितार्थ्यं ज्ञेयमिति भावः ॥२५ ॥

स्वरसामादिशब्दानां धर्मातिदेशकत्वाधिकरणम् ॥ १० ॥

स्वरसामैककपालामिक्षं च लिङ्गदर्शनात् ॥ २६ ॥

गवामयने द्वयोर्मासषट्कयोर्मध्ये वर्तमानं विष्वक्नामकं प्रधानभूतमेकमहर्विद्यते । तच्च दिवाकीर्त्यनामकम् । तस्मात्प्राचीनास्त्रयः स्वरसामनामका अहर्विशेषाः । तथा उपागृष्टादपि त्रयः स्वरसामानः । तदेतदभिप्रेत्य—‘ अभितो दिवाकीर्त्यं त्रयः स्वरसामानः ’ इति श्रुतम् । तेषु च ब्रह्मातत्यसप्तशदस्तोमादयो धर्मा विहिताः । एवं पडहनामके क्रत्वन्ते ‘ पृष्ठयः पडहो द्वौ स्वरसामानौ ’ इति श्रुतम् । तथा वैश्वदेवे पर्वणि ‘ यावापृथिव्य एककपाल ’ इति तत्र तस्य विशेषधर्मा अप्याऽऽम्नाताः । एवमत्राणं -- यावापृथिव्यमेककपालं विधाय ‘ सर्वहुतं जुहोति, अपर्यावर्तयन् जुहोतीति ’ श्रुतम् । तथा अन्यत्र ‘ काय एककपाल ’ इत्युक्त्वा तत्र ‘ वैश्वदेव्यामिक्षा ’ इति श्रुतम् । तत्रापि विशेषधर्माः केचित्पठिताः । पुनरन्यत्र ‘ मैत्रावरुणां आभिस्ता ’ इति श्रूयते । तत्र एतस्वरसामैककपालामिक्षं गवामयनादिमन्त्रविधर्माणामेवातिदेशकत्वं । न स्वरसामादिगुणविशेषविधायकम् । कुतः ? लिङ्गदर्शनात्— येन एते स्वरसामादयः सर्वे तत्तद्धर्माणां ग्राहका इति निर्ज्ञेयत, तादृशतत्तल्लिङ्गानां दर्शनादित्यर्थः । तथा हि-- द्वादशाहविक्रमौ पडहे क्रतौ षट्सु अहःषु क्रमेण ‘ त्रिवृत्पंचदशसप्तदशएकविंशत्रिणवत्रयस्त्रिंशस्तोमाश्चोदकेन प्राप्ताः । तत्र तृतीयं यत् सप्तदशस्तोममहस्तत् ‘ त्रय-

त्रिंशस्य स्थानमभिपर्याहरान्ते, स उत्तराणां स्तोमानामव्यवायाय, त्रयाणां च सप्तदशानामनूचीनताया ' इति अव्यवधानार्थमिति तस्यार्थः । तच्चाव्यवधानं षडस्य अन्हः ' तत् त्रयस्त्रिंशस्थानमभिपर्याहरन्तीत्युक्तवचनं सप्तदश-
स्तोमत्वे तदुत्तरं स्वरसामशब्दद्वयस्य तद्ग्राह्यतद्गमसप्तदशस्तोमत्वे सप्तदश-
स्तोमानां षष्ठसप्तमाष्टमानामन्हां सप्तदशस्तोमत्वादुपपन्नं भवति । नान्यथा ।
तथा आग्रयणे ' आज्यस्यैव द्यावापृथिव्यौ यजेतेति वाक्येन आज्यविधिपरेण
सर्वहोमपर्यावृत्तिवैश्वदेविकौ धर्मौ च ज्ञाप्येते । एवं मैत्रावरुण्यामामिक्षायां
' वाजिनेन प्रचरन्ति ' इति वाजिनेज्यां वैश्वदेविकधर्मप्रतिषेधस्ततो धर्म-
प्राप्तिं दर्शयति । तस्मात्तत्तल्लिङ्गविशेषदर्शनात् यथायथं तत्तद्धर्माणामेव बोधकं
स्वरसामैककपालमिक्षमिति भावः ॥ २६ ॥

चोदनासामान्याद्वा ॥२७॥

स्वरसामत्वसामान्यात् एककपालत्वसामान्यात् आमिक्षासामा-
न्याद्वा ' लिङ्गमर्थमयोगात् ' इति धर्मानिदेशप्राप्तिरिति शेषः ॥ २७ ॥

वासआदिशब्दानामाकृतिनिमित्तत्वाधिकरणम् ॥ ११ ॥

कर्मजे कर्म यूपवत् ॥ २८ ॥

' वासो ददाति, अनो ददाति ' इति श्रूयन्ते । तत्र वासआदिशब्द
कर्मजे— कुविन्दकर्तृकतुरीयेमादिसंयोगात्मकक्रियाजन्यद्रव्ये वार्द्धकिक-
र्तृकतक्षणादिक्रियाजन्ये च द्रव्ये दृष्टः । अतः कर्म—तत्तच्छब्दप्रवृत्तेर्निमित्तं
पूर्वोक्तं कर्मैव । यूपवत्—यथा यूपशब्दप्रवृत्तिनिमित्तं तक्षणादिकं कर्म,
तद्वदत्रापि ज्ञेयम् । सत्येवं तुरीयेमादिक्रियाया पटादिकमुत्पाद्य दातव्यमिति
भावः ॥ २८ ॥

सि० ॥ रूपं वा अशेषभूतत्वात् ॥ २९ ॥

रूपं—जातिरेव पटादिशब्दप्रवृत्तिनिमित्तम् । न क्रिया ।
कुतः ? तस्याः अशेषभूतत्वात्—अङ्गत्वेन अविहितत्वात् । ' यूपं तक्ष-
तीति क्रियाकलापविधानात् दृष्टान्तवैषम्यमिति भावः ॥ २९ ॥

गर्गत्रिरात्रे लौकिकाग्रेरुपनिधानाधिकरणम् ॥ १२ ॥

विशये अलौकिकः स्यात्सर्वार्थत्वात् ॥ ३० ॥

‘ अग्निमुपनिधाय स्तुवीत ’ इति गर्गत्रिरात्रे आज्यदोहानि सामानि प्रकृत्य स्तोत्रांगतया विहितोऽग्निः श्रौतः उत लौकिकः इति विशये सति अलौकिकः— वैदिकः— आधानसंस्कारसंस्कृतः स्यात् । सर्वार्थत्वात्— तस्य वैदिकसर्वकर्मार्थत्वादित्यर्थः ॥ ३० ॥

सि० ॥ न वैदिकमर्थनिर्देशात् ॥ ३१ ॥

न वैदिकः । अपि तु लौकिक एवाग्निस्तत्र ग्राह्यः । कुतः ? वैदिकं हि अग्निद्रव्यं ‘ अग्नीनादधीतेति शास्त्रेणोत्पादितम् । तस्य कार्यमपि ‘ यदा-हवनीये जुहोतीत्यादिशास्त्रेणैव निर्दिष्टम् । सत्येवं तस्य सर्वार्थत्वे कल्प्यमाने निर्देशोऽनर्थकः स्यात् । न सर्वार्थत्वं त्वस्य तत्तत्स्वीयकार्यापेक्षयाप्युपपन्नं भविष्यतीत्युभयमविरुद्धमिति भावः ॥ ३१ ॥

तथोत्पत्तिरितरेषां समत्वात् ॥ ३२ ॥

इतरेषां— धैष्ण्यानामप्यग्नीनाम्, उत्पत्तिर्न तथा— न सर्वार्था । समत्वात्— ‘ प्रागासीने धिष्ण्यान् व्याधायति ’ इति कार्यनिर्देशस्य समत्वादिति भावः ॥ ३२ ॥

उपशयो यूपो भवतीत्यत्र यूपशब्दस्य संस्काराप्रयोजकत्वा-
धिकरणम् ॥ १३ ॥

संस्कृतं स्यात्तच्छब्दवाच्यत्वात् ॥ ३३ ॥

एकादाशिन्याम् ‘ उपशयो यूपो भवति ’ इति श्रूयते । तत्र संस्कृतमेव उपशयद्रव्यं स्यात् । नासंस्कृतम् । कुतः ? तच्छब्दवाच्यत्वात्— संस्कारनिमित्तकयूपशब्दवाच्यत्वात् । यूपशब्देन यूपधर्मनिर्देश इति भावः ॥ ३३ ॥

भक्त्या वा अयज्ञशेषत्वात् गुणानामभिधानात् ॥ ३४ ॥

उपशये न यावद्व्यपधर्मातिदेशः सम्भवति । कुतः ? तस्य अयज्ञशेष-
त्वात्— पशुनियोजनरूपद्वाराभावेन तस्य यज्ञाङ्गत्वाभावात् । यूपशब्देन
निर्देशस्तु भक्त्या—गौण्या वृत्त्या, ‘आदित्यो यूपः,’ इतिवत् । यूपे आदित्य-
वृत्तिचाकचक्र्यादिधर्मवत् उपशये यूपवृत्तिपशुनियोजनादिगुणाभावेऽपि
तूष्णीं छेदनादीनां केषांचिद्व्यपवृत्तिगुणानां तत्र सत्त्वाद् गौणी वृत्तिः सम्भव-
तीति भावः ॥ ३४ ॥

पृष्ठैरुपतिष्ठन्ते इत्यादौ पृष्ठशब्दस्य ऋग्द्रव्यवाचित्वाधिकरणम् ॥ १४ ॥

कर्मणः पृष्ठशब्दः स्यात्तथाभूतोपदेशात् ॥ ३५ ॥

‘पृष्ठैरुपतिष्ठन्ते’ इत्यग्नौ श्रुतम् । तत्र पृष्ठशब्दः कर्मणः— स्तोत्रा-
त्मककर्मणो वाचकः स्यात् । न ऋङ्मात्रवाचकः । कुतः ? ‘सप्तदशानि
पृष्ठानि, पृष्ठैः स्तुवते’ इत्यत्र तथासिद्धत्वात् । तथाभूतोपदेशात्—तथाभूतेन
स्तोत्रात्मककर्मवाचकेन पृष्ठशब्देनात्राप्युपदेशात्—निर्देशात्, मनसा पृथिवी-
ध्यानहिङ्कारादिधर्मोपेतं पृष्ठसदृशं कर्म कार्यमिति ॥ ३५ ॥

सि० ॥ अभिधानोपदेशाद्वा विप्रतिषेधात्

द्रव्येषु पृष्ठशब्दः स्यात् ॥ ३६ ॥

द्रव्येषु— ‘अभि त्वा शूर नो नुमः’ इत्येवमादि- ऋङ्मन्त्ररूप-
द्रव्येष्वेव, पृष्ठशब्दः उक्तद्रव्यवाचक एव स्यात् । न स्तोत्ररूपकर्मणो
वाचकः । कुतः ? अभिधानोपदेशात्— मन्त्रकरणे वर्तनानादुपपृक्षात्तिष्ठते-
रात्मनेपदं स्यादित्यर्थकात् ‘उपान्मन्त्रकरणे’ (पा. सू. १।१।२५) इति सूत्रात्
स्वाभिमुखे पुरुषे स्वाभिप्रायज्ञापनरूपाभिधानस्य उपदेशात्— कथनात् ।

विप्रतिषेधात्— आत्मनेपदविरोधादिति फलितोऽर्थः ॥ ३६ ॥

इति पूर्वमीमांसासूत्रवृत्तौ भावबोधिण्यां सप्तमाध्यायस्य

तृतीयः पादः सम्पूर्णः ॥ श्रीः ॥ ३ ॥

॥ अथ सप्तमाध्यायस्य चतुर्थः पादः ॥

सौर्ये चरौ इतिकर्तव्यतावच्चाधिकरणम् ॥ १ ॥

इतिकर्तव्यताऽविधेर्यजतेः पूर्ववत्त्वम् ॥ १ ॥

‘सौर्यं चरं निर्वपेद् ब्रह्मवर्चसकामः’ इत्यत्र किं केनत्याऽऽकाङ्क्षा-
भूरकशब्दौ स्तः । कथमित्याऽऽकाङ्क्षाभूरकशब्दाभवेऽपि अनुमानप्रमाणेन साऽऽ-
काङ्क्षा पूर्यते । तथा हि— सौर्ययागः उपकरणव्यापारापेक्षः, करणत्वात् ।
लौकिकवैदिकभोजनदर्शपूर्णमासकरणवत् । इति तत्सिद्धिः । तदेतदाह—
इतिकर्तव्यतायाः श्रूयमाणवाक्ये अविधेः— विधानाभावात्, यजतेः-
सौर्यादियागस्य, पूर्ववत्त्वम्— अन्यत्र क्लृप्ता ये धर्मा स्तद्वत्त्वम् । व्यापार विना
फलासम्भवादिति भावः ॥१॥

सौर्ये चरौ वैदिकेतिकर्तव्यतावच्चाधिकरणम् ॥ २ ॥

स लौकिकः स्यात् दृष्टप्रवृत्तित्वात् ॥२॥

इत्थं सौर्यादियागस्य इतिकर्तव्यतावत्त्वसिद्धौ सः कथं कर्तव्यतोपायः
लौकिकः—पार्वणस्थालिपाकादौ यः दृष्टः स एव स्यात् । कुतः ? दृष्टप्रवृ-
त्तित्वात्—तस्य सर्वव्यादिषु दृष्टान्तिदेशत्वात्, न वैदिकः । तस्य प्रकरणा-
दिना नियमितत्वादिति ॥ २ ॥

वचनात्तु ततोऽन्यत्वम् ॥ ३ ॥

गृहमेधीयादौ ‘आज्यभागो यजतीत्यादिवचनेन वैदिककथं कर्त-
व्यतोपायस्य प्राप्तत्वात् ततः— पार्वणधर्मादन्यत्वेनेति न पूर्वमूत्रोक्तो-
पायः सार्वत्रिक इति ज्ञेयम् ॥ ३ ॥

सि० ॥ लिङ्गेन वा नियम्येत तद्गुणत्वात् ॥४॥

वेति पूर्वपक्षव्यावृत्तिः । लिङ्गेन— सौर्ययागे दर्शपूर्णमासीयप्रया-
जाननूय ‘प्रयाजे प्रयाजे कृष्णलं जुहोती’ ति लिङ्गेन नियम्येत । लिङ्गस्य-

प्रयाजादेस्तद्गुणत्वात्-- वैदिकापूर्वसाधनत्वात् । वैदिकसौर्ययागापूर्व
प्रयाजादिजन्यं, वैदिकापूर्वत्वात् । दशपूर्णमासापूर्ववत् । इत्यनुमानेन
तन्नियमसम्भवादिति भावः ॥ ४ ॥

**अपि वाऽन्यायपूर्वत्वाद्यत्र नित्यानुवादवचनानि
स्युः ॥ ५ ॥**

अपि वा— नैतेन ' प्रयाजे प्रयाजे कृष्णलं जुहोतीति लिङ्गेन
सौर्ययागे वैदिकी इतिकर्तव्यता नियन्तुं शक्यते । कुतः? **अन्यायपूर्वत्वात्-**
न्यायपूर्वत्वाभावात्- हेतोरदुष्टत्वाभावात्-स्वरूपासिद्धत्वादित्यर्थः । तथा हि-यत्र
प्रयाजाः क्लृप्तास्तत्रैव कृष्णलं जुहोतीति कृष्णलविधेर्वक्तुं शक्यत्वात्, यथा
महापितृयज्ञे ' नार्षेयं वृणीते न होतार' मिति तत्र जात्वप्याऽऽर्षेयप्राप्तेरभावेन
नित्यानुवादरूपत्वं तस्य । तथाऽत्रापि तानि **नित्यानुवादवचनानि स्युः ।**
तथा च सौर्ययागः दर्शपूर्णमासीयेतिकर्तव्यताकः, दर्शपूर्णमासाङ्गभूतप्रयाजाङ्ग-
त्वादिति हेतुः पक्षे नास्तीति स्वरूपासिद्धमनुमानमिति भावः ॥५॥

**मिथो विप्रतिषेधाच्च गुणानां यथार्थकल्पना स्यात्
॥ ६ ॥**

यत्र प्रयाजाः क्लृप्तास्तत्रैव कृष्णलनिधिरित्युक्तौ मिथः-- परस्परं,
विप्रतिषेधात्-- विरोधात्, क्लृप्तेन निगकाङ्क्षतयाऽन्यस्य व्यर्थत्वात्
तद्विधौ वाक्यभेदाच्च **यथार्थकल्पना--** ये धर्मा यत्र क्लृप्तास्त एवा-
न्यत्र चोदकेन प्राप्तास्तेषु कृष्णलविधिरिति यथार्थकल्पनैव स्यात् । तथा च
न स्वरूपासिद्धिरिति भावः । अथवा वैदिकीत्यैकिक्योरितिकर्तव्यतयोर्मिथो
विरोधात् वैदिक्यास्ताः प्रकरणादेना प्रमाणेन दशपूर्णमाससम्बद्धत्वात्
सौर्ययागे लौकिकी इतिकर्तव्यता म्यादित्याऽऽशङ्कापरं सूत्रमिष्यपि वक्तुं
शक्यम् ॥ ६ ॥

**भागित्वास्तु नियम्येत गुणानामभिधानत्वात्
सम्बन्धात् अभिधानवद्यथा धेनुः किशोरेण ॥७॥**

न तत्र लौकिकी इतिकर्तव्यता । अपि तु वैदिकी एवेति नियम्यते ।
 कुतः ? गुणानां- प्रयाजादीनां, भागेत्वात्— वैदि मापूर्वसम्बन्धमाकु-
 त्वात्, अभिधानवत्— अग्निहोत्रनामवत् । यथा कौण्डिन्यायिनामयने
 ‘ मासमग्निहोत्रं जुहोतीत्याग्निहोत्रनाम्ना तद्धर्मानं कुरु नियमितः, तथा प्रया-
 जादिगुणानामभिधानत्वात् । प्रयाजे प्रयाजे कृष्णं जुहोतीत्यत्र दर्शपूर्ण-
 मासाङ्गभूतप्रयाजनान्ना तत्र दर्शपूर्णमासधर्मा अतिदिश्यन्ते । अर्थात् सौर्य-
 योगे वैदिकी इतिकर्तव्यतैव नियम्यत इति भावः । यच्च दृष्टप्रवृत्तित्वादि-
 त्युक्तं, तत्र यथा धेनुः— धेनुशब्दः, गवि दृष्टप्रवृत्तिरपि प्रमाणान्तर-
 सहकृतः किशोरेण अश्वधेन्वापि सम्बध्यते । तथा उक्तलिङ्गेन अदृष्टातिदे-
 शानामपि प्रयाजादीनां विकृतौ सूर्यादियोगे सम्बन्धः समुपपद्यत इति
 भावः ॥ ७ ॥

उत्पत्तीनां समत्वाद्यथाधिकारं भावः स्यात् ॥८॥

अदृष्टानिदेशानां प्रयाजानुयाजादीनां विकृतौ सम्बन्धः समुपपद्यत
 इति यदुक्तं तत्र । कुतः ? नेषामाग्नेवादिषट् सप्तमङ्गत्वेनोत्पत्तीनां समत्वात्तुल्य-
 त्वात् । यथाधिकारं- यत्र ये धर्माः पुनास्तत्र तेषां भावः स्यात् । न
 त्वन्येषामश्रुतत्वात् । यदि प्रयाजाः प्रधानम्, अनुयाजादीतयणि तदङ्गानि
 स्युः । तर्हि प्रधानप्रवृत्तौ तदनुगामीत्यङ्गान्यपि तत्र स्युः । न त्वेवम् ।
 सर्वेषामङ्गत्वेन समत्वात् । अतः प्रयाजातिरिक्तधर्मप्रापकप्रमाणाभावाच्चानुया-
 जादीनां विकृतौ प्रवेश इति भावः । यच्च अभिधानवदित्युक्तं, तद्ध परत्र
 प्रयुक्तः परशब्दः तद्धर्मानतिविधानीनि युक्तमेव । किञ्च, ‘ मासमग्निहोत्रं
 जुहोती’ति विधिरयम् । प्रकृतस्त्वनुवादः । तेन प्रयाजानामेव प्राप्तिर्नास्ति ।
 कुतोऽनुयाजादीनाम् । ततो विषम उपन्यासः सः । तस्मान्न लिङ्गेन नियम
 इति ॥ ८ ॥

उत्पत्तिशेषवचनं च विप्रतिषिद्धमेकस्मिन् ॥ ९ ॥

ननु, निष्प्रयोजनत्वेनेतिकर्तव्यतारहितप्रधानयागासम्भवात्सैतिकर्त-

व्यताकं प्रधानं 'सौर्यं चरुं निर्वपेद् ब्रह्मवर्चसकामः' इति प्रधानविधिरेव विधेते । इत्थं वेदेन विहितत्वात् वैदिक्येवेनिकर्तव्यता तत्र ग्राह्या नेतरेत्याऽऽशङ्कायां मूत्रमिदमुत्पत्तीति । एकस्मिन् वाक्ये उत्पत्तिशेषवचनं च-प्रधानोत्पत्तिविधिः, शेषाणामङ्गानां वचनं विधिश्च इदं, विप्रतिषिद्धं-विरुद्धम् । न सम्भवतीत्यर्थः । कुतः ? यदि निर्वपेदित्यनेन अङ्गान्यपि विधीयेरन् तर्हि विधितुल्यत्वेन तेषामपि प्रधानवत्फलमम्बन्धः स्यात् । तथा सत्यङ्गत्वमेव तेषां भग्नं भवेदिति भावः ॥ ९ ॥

सि० ॥ विध्यन्तो वा प्रकृतिवच्चोदनायां प्रवर्तते

तथा हि लिङ्गदर्शनम् ॥ १० ॥

प्रकृतिवत्— दर्शपूर्णमासवत्, **चोदनायां**— सौर्ययागविधौ, **विध्यन्तः**— निखिलपौरोडाशिधर्मः, **प्रवर्तते**— सम्बध्येत । यतः सर्वा अपि भावनाः किं केन कथमित्यंशत्रयवत्यः । तत्र ब्रह्मवर्चसं भाव्यत्वेन, यागः करणत्वेनेत्याकाऽऽङ्गद्वयनिवृत्तौ कथमित्याकाङ्क्षायामुक्तप्रयाजादिलिङ्गेन दर्शपूर्णमासीयधर्माणामुपस्थितौ तद्वोधकपदं कल्पयित्वा प्रकृतिवत् इति तेनैवाकाऽऽङ्क्षा पूरणीयेति भावः । **हि-यतः**, **तथा लिङ्गदर्शनं**—दर्शपूर्णमास-धर्मप्रापकप्रयाजादिलिङ्गदर्शनं 'प्रयाजे प्रयाजे' इति तत्र सौर्ययागे अस्तीत्यतः ॥ १० ॥

लिङ्गस्य हेतुत्वादलिङ्गे लौकिकं स्यात् ॥ ११ ॥

लिङ्गस्य— प्रयाजादिवाचकशब्दश्रवणात्मकलिङ्गस्य, **हेतुत्वात्**— दर्शपूर्णमासीयधर्मप्राप्तिकारणत्वात्, **अलिङ्गे**— तादृशल्लिङ्गशून्ये **लौकिकं** स्यादित्यर्थः ॥ ११ ॥

लिङ्गस्य पूर्ववत्त्वात् चोदनाशब्दसामान्यात् एके-

नापि निरूप्येत यथा स्थालीपुलाकेन ॥ १२ ॥

अलिङ्गे लौकिकमिति यदुक्तं तत्र । कुतः ? **लिङ्गस्य पूर्ववत्त्वात्**—

प्रयाजलिङ्गस्य पूर्ववत्त्वात्, सौर्ययागादौ प्रयाजादिधर्मप्राप्तौ स्वभिनचोद-
नाशब्दसामान्यात्-- कर्मबोधकविधेः लिङ्गवति अलिङ्गवति वा तुल्यत्वरूप-
कारणान्तरसत्त्वात् । न केवलं लिङ्गं धर्मप्रापकम् । अपि तु विधिप्रत्ययश्र-
वणे कथं कुर्यादित्याऽऽकाङ्क्षापूरकदर्शपूर्णमासवत् इति । तत्र लिङ्गं नियामकमा-
त्रमिति भावः । तादृशविधेरुभयत्र तुल्यत्वात् । **एकेनापि--** लिङ्गदर्शनेन
सर्वत्र निरूप्येत-- जानीयात् । **यथा स्थालीपुलाकेन--** एकत्र दृष्टे सर्व-
दृष्टिः सिध्यति । तद्वदत्रापि ज्ञेयमिति यत्र लिङ्गं तत्रैव स्यात् । अन्यत्र कथ-
मित्याऽऽशङ्कां कृथाः । तस्मात्सौर्यादियागे वैदिकी इतिकर्तव्यता । न लौकि-
कीति सिद्धम् ॥ १२ ॥

गवामयने एकाहिकेतिकर्तव्यतानुष्ठानाधिकरणम् ॥ २ ॥

द्वादशाहिकमहर्गणे तत्प्रकृतित्वादैकाहिकमधिकाऽऽ-
गमात् तदाख्यं स्यादेकाहवत् ॥ १३ ॥

‘ प्रजाकामा गवामयनमुपेयुः ’ इत्यनेन विहिते गवामयनसत्रे
द्वादशाहिको विध्यन्त इति वक्ष्यति । तत्र ‘ ज्योतिर्गौरायुरिति त्रीणि अहानि
सान्ति । एवं ‘ ज्योतिर्गौरायुरिति स्वतन्त्रा एकाहविशेषा अपि विद्यन्ते ।
एवं स्थिते गवामयनसम्बन्धिज्योतिरादौ द्वादशाहात् आनुमानिकातिदेशेन
शतदक्षिणा प्राप्ता । ज्योतिरादिनाम्ना च सहस्रदक्षिणापि प्राप्ता । तत्र
कतमः पक्षो ग्राह्य इति विशये आह पूर्ववादी द्वादशेति । उक्तस्थले **अहर्गणे**
द्वादशाहिकं-- द्वादशाहधर्मा ग्राह्याः । कुनः ? **तत्प्रकृतित्वात्--** द्वादशाह-
प्रकृतित्वाद् गवामयनस्य । **एकाहिकम्--** एकाहसम्बन्धिज्योतिर्गौरायुरिति
समाख्यानं तु, **अधिकाऽऽगमात्--** ज्योतिष्टोमादधिकस्तोत्रशस्त्राद्याऽऽगमात् ,
तदाख्यं-- तावन्मात्रेण चरितार्थं स्यात् । यथा स्वतन्त्र एकाहस्तथेदमपीति
भावः ॥ १३ ॥

लिङ्गाच्च ॥ १४ ॥

“ द्वाभ्यां लोमावद्यति । द्वाभ्यां त्वच्चम् । द्वाभ्यामसृक् । द्वाभ्यां मांसम् । द्वाभ्यामस्थि । द्वाभ्यां मज्जनम् ” । इति षड् द्विकाननुक्रम्य ‘ यद् द्वादशोपसदो भवन्ति आत्मानमेतान्निरवद्यते ’ इति द्वादशोपसत्त्वरूपलिङ्ग-दर्शनमपि तत्र गवामयने द्वादशाहिकं धर्मजातं दृढीकरोति ॥ १४ ॥

सि० ॥ न वा प्रत्यक्षत्वात्क्रत्वभिधानादधिकानाम-शब्दत्वम् ॥ १५ ॥

नैव द्वादशाहधर्मप्राप्तिः । अपि तु क्रत्वभिधानात्— ज्योतिरादिक-तुनान्नः तद्धर्मप्राप्तिरेव तत्र । कस्मात् ? आनुमानिकद्वादशाहातिदेशोपेक्षया नामधेयस्य प्रत्यक्षविधित्वेन प्रबलत्वात् । नामधेयमाधिकस्तोत्रशस्त्रप्रापकतया चरितार्थमिति यदुक्तं तत्र । अधिकानां तेषामशब्दत्वं— नाम्ना अविहित-त्वम् । स्वतन्त्रैकाहिकहेतुवचनादाधिकागमः, न नाम्नेति भावः ॥ १५ ॥

लिङ्गं सङ्घातधर्मः स्यात्तदर्थपत्तेर्द्रव्यवत् ॥ १६ ॥

लिङ्गं— यद् द्वादशोपसद्विधानं साधकमुक्तं द्वादशाहधर्मस्य तत् सङ्घातधर्मः—द्वादशाहे अहःसमुदायस्य धर्मः स्यात् । तस्य गवामयने अर्थपत्तेः— अर्थेन कार्यवशेन प्राप्तिः । तथा हि— द्वादशाहः फलमुद्दिश्य विहितः । गवामयनमपि फलमुद्दिश्य विहितमिति द्वादशाहस्थानापन्नं तत् । ततस्तत्स्थानापन्नस्तद्धर्मं लभते इति न्यायेनैव तत्र गवामयने द्वादशोपस-ल्लाभः । न चोदकशास्त्रेणेति भावः । द्रव्यवत्— यथा ब्रीह्यभावे तत्स्थाना-पन्ननीवारेषु अवहननादयः, तद्वदत्रापीत्यर्थः ॥ १६ ॥

न वा अर्थधर्मः स्यात्सङ्घातस्य गुणत्वात् ॥ १७ ॥

न वा— नैव पूर्ववाच्यतुलिङ्गपरिहारे इदं समाधानं युक्तम् । कुतः ? द्वादशोपसदः अर्थधर्मः— प्रधानस्य धर्मः, प्रधानाङ्गमिति यावत् । सङ्घातस्य-

समुदायत्वस्य तु अहर्गुणत्वात् । द्वादशत्वविशिष्टस्य अन्हः अङ्गं द्वाद-
शोपसदः । विशिष्टमुद्दिश्य विधीयमानं न विशेषणाङ्गं भवति । न हि राज-
पुरुषमानयेत्युक्ते राजानमानयति । न वा 'मृष्टं भुङ्क्ते देवदत्तः' इत्युक्ते
शाकादिव्यञ्जनं तत्र प्रतीयते । अपि प्रधानमेव प्रतीयते । अतः सङ्घात-
धर्मः स्याल्लिङ्गमिति पूर्वोक्तमसङ्गतमिति भावः ॥ १७ ॥

अर्थपत्तोर्द्रव्येषु धर्मलाभः स्यात् ॥ १८ ॥

द्रव्येषु-- प्रतिनिधित्वेन प्राप्तनीयारादेषु, अर्थपत्तेः-- अर्थस्य
व्रीहिकार्यस्य -- पुरोडाशनिर्माणस्य आपत्तेः--प्राप्तेः व्रीहिधर्मलाभः स्यात् ।
इह पुनर्द्वादशोपसत्त्वं नैव सङ्घातधर्म इति विषमो दृष्टान्तो द्रव्यवादिति
भावः ॥ १८ ॥

प्रवृत्त्या नियतस्य लिङ्गदर्शनम् ॥ १९ ॥

स्याद्वैषम्यं दृष्टान्ते । अथापि गवामयने न चोदकशास्त्रेण द्वादशोप-
सदां प्राप्तिः । यतः प्रवृत्त्या-- मुख्यप्रवृत्त्या, गवामयने निश्चितस्य द्वादशोप-
सत्त्वस्य लिङ्गदर्शनं भवति । तथा हि--गवामयने द्वादशाहिकं प्रथममहः ।
प्रायणीयोऽतिरात्रः । तस्य धर्मा द्वादशोपसदः । षडुपसदां ज्योतिर्गौरायुर्नि-
मकानां जघन्यानामन्धामङ्गम् । उभयोर्गवामयने सन्निपाते प्रथमातिक्रमे माना-
भावात् मुख्यप्रवृत्त्यैव द्वादशोपसदो नियताः । न चोदकशास्त्रेणेति न तच्चो-
दकप्राप्तौ लिङ्गमिति भावः ॥ १९ ॥

**विहारदर्शनं च विशिष्टस्य अनारभ्यवादानां
प्रकृत्यर्थत्वात् ॥ २० ॥**

विहारस्य-- एकादशपशुप्रचारस्य द्वादशाहगतस्य गवामयने यद्-
दर्शनं तदपि तत्रैव विशिष्टस्य-- विहितस्य दर्शनम् । न त्वतिदेशशास्त्रतो
दर्शनम् । कुतः ? अनारभ्यवादानाम्--अप्रकृत्य पठितानां, प्रकृत्यर्थत्वात्-
प्रकृतिगामित्वस्वाभाव्यात् । तथा हि-- अनारभ्य एकादशिन्यां विहारः

शिष्टः— “ तदादिप्रमवाः पशवः स्युः । तानेवानूचीनान् अहरहरालभेरन् ।
 आग्नेयमेव प्रथमेऽहनि आलभेरन् । सारस्वतीं मेषीं द्वितीये । सौम्यं बभ्रुं
 तृतीये । वारुणमन्ततः । अथ पुनः पर्यावर्तेष्वाऽऽग्नेयमेव प्रथमेऽहनि आलभेरन् ।
 सारस्वतीं मेषीं द्वितीये । सौम्यं बभ्रुं तृतीये । वारुणमन्ततः ” इति । तत्
 अनारभ्यवादानां प्रकृत्यर्थत्वात् ज्योतिष्टोमं प्रविष्टम् । तत्र अन्हां बहुत्वाभा-
 वेन प्रवेशासम्भवात् अपरां प्रकृतिं द्वादशाहमागतम् । तत्रापि पुनर्ज्योति-
 रादीनां पर्यावर्तेषु न युज्यत इति तृतीयां प्रकृतिं गवामयने प्रविष्टम् ।
 इत्येवमुक्तविधिना गवामयनं प्रविष्टस्य एतद्दर्शनं नैवातिदेशशास्त्रस्य विषय
 इति भावः ॥ २० ॥

इति पूर्वमीमांसासूत्रवृत्तौ भावबोधिण्यां सप्तमाध्यायस्य चतुर्थः
 पादः ॥ ४ ॥

समाप्तः सप्तमाध्यायः ॥ ७ ॥ श्रीः ॥

॥ अथाष्टमाध्यायस्य प्रथमः पादः ॥

विशेषातिदेशप्रतिज्ञाधिकरणम् ॥ १ ॥

अथ विशेषलक्षणम् ॥ १ ॥

अथ-- सप्तमाध्याये सामान्यातिदेशनिरूपणानन्तरं, तद्विशेषजिज्ञासा-
कामस्मिन्नष्टमाध्याये विशेषातिदेशनिरूपणमारभ्यते इति तत्प्रतिज्ञा । अनेन
सप्तमाष्टमयोः पूर्वोत्तरभावोऽपि सूचितः । यतो विना सामान्यज्ञानं विशेष-
जिज्ञासाया अनुदयः ॥ १ ॥

विशेषकर्मणो धर्मातिदेशाधिकरणम् ॥ २ ॥

यस्य लिङ्गमर्थसंयोगादभिधानवत् ॥ २ ॥

अविहितधर्मके कर्मणि विहितधर्मकेभ्यः सर्वेभ्यः कर्मभ्यः इतिकर्त-
व्यताऽऽकाङ्क्षापूरकधर्मा अतिदिश्यन्ते, उतैकस्मादेव तादृशकर्मणः ? एक-
स्माच्चेत्कस्मादित्याऽऽकाक्षायामाह--यस्येति । यस्य--वैदिकविध्यन्तस्य, लिङ्गं
किञ्चिच्छब्दगतमर्थगतं वा, वैकृतकर्मविधौ तद्गुणवाक्ये वा दृश्यते । तत्र स
एव विध्यन्तः स्यात् । अर्थस्य--तस्य लिङ्गस्य तेन विध्यन्तेन संयोगात्-
सम्बन्धात् । अभिधानवत्--अग्निहोत्रादिनामवत् । 'सौर्यं चरुं निर्वपेद्
ब्रह्मवर्चसकामः' इत्यत्र वाक्ये कथंभावाऽऽकाङ्क्षापूरकप्रत्यक्षशब्दाभावात्
विधिवाक्ये निर्वपतिलिङ्गम्, ओषाधिद्रव्यालिङ्गम्, एकदेवतालिङ्गं च
स्वसम्बन्धिनमाऽऽग्नेययागविध्यन्तं स्मारयति । तद्विध्यन्तस्मरणे तद्वाचकशब्द-
स्मृतिर्जायते । ततस्तमेव शब्दं वाक्ये योजयति । 'सौर्यं चरुमाग्नेयवनिर्वपेत्'
इति आकाङ्क्षापूरकं वाक्यं संसिद्धम् । एवं सोमादौ पश्चादियागे चावगन्त-
व्यम् । इत्येवं निखिलध्यायार्थसिद्धावुत्तरप्रपञ्चः शिष्यबुद्धिवैशद्यार्थ इति
भावः ॥ २ ॥

सोमे ऐष्टिकधर्मानतिदेशाधिकरणम् ॥ ३ ॥

प्रवृत्तत्वादिष्टेः सोमे प्रवृत्तिः स्यात् ॥ ३ ॥

‘ ज्योतिष्टोमेन स्वर्गकामो यजेत, इति श्रूयते । तत्र कुतो विध्यन्त इति विमर्शे सोमे— उक्तसोमयागे ’ इष्टेः— दर्शपूर्णमासेष्टेः, विध्यन्तस्य तद्धर्माणां प्रवृत्तिः स्यात् । कुतः ? प्रवृत्तत्वात्—सोमाङ्गभूतदीक्षणीयादिषु तद्विध्यन्तस्य प्रवृत्तत्वात्सोमेऽपि स एव विध्यन्त इति प्रवृत्त्या विज्ञायते ॥३॥

लिङ्गदर्शनाच्च ॥ ४ ॥

‘ तस्यैकशतं प्रयाजानुयाजाः ’ इत्यैष्टिकधर्माः सोमे दृश्यन्ते । अतोऽप्यैष्टिकविध्यन्त इति निश्चीयते ॥ ४ ॥

सि० ॥ कृत्स्नविधानाद्वा अपूर्वत्वम् ॥ ५ ॥

कृत्स्नस्य— सम्पूर्णाङ्गकलापस्य, तत्र विधानात्, अपूर्वत्वम्— धर्मानपेक्षत्वं तस्येति शेषः ॥ ५ ॥

सुगभिधारणाभावस्य च नित्यानुवादत्वात् ॥ ६ ॥

ननु, सोमस्य अपूर्वत्वे— इष्टिधर्मानपेक्षत्वे “ घृतं वै देवा वज्रं कृत्वा सोममघ्नन् । स्रुचौ बाहू । तस्मात्स्रुचि सोमहविर्नाऽऽसाधते । न सोममाज्ये-
नाभिधारयन्ति ” इति निषेधोऽनुपपन्नः । तस्य प्राप्तिपूर्वकत्वात्तत्राह—
सुगिति । स्रुचाहविरधारणमाज्येनाभिधारणाभावश्च नित्यानुवाद इत्यर्थः ॥६॥

विधिरिति चेत् ॥ ७ ॥

उक्तप्रवृत्त्या सोमे ऐष्टिकधर्मानङ्गीकृत्य तत्र स्रुग्धारणाभिधारणयोः प्राप्ताौ तन्निवृत्त्यर्थमयं निषेधविधिरिति चेत्— ॥ ७ ॥

न वाक्यशेषत्वात् ॥ ८ ॥

नायं विधिः । कुतः ? वाक्यशेषत्वात्—“ अवधिषुर्वा एतत्सोमं यद-
मिषुण्वन्ति । यदस्य स्रुचौ बाहू कुर्वन्ति । यच्चाज्यमन्तिकमकार्षुः । यदाहं,

अंशुरंशुस्ते देव समाप्यायताम्” इति विधेरर्थवादरूपत्वादस्य वाक्यस्येत्यर्थः ।
अस्यापि विधिवोक्तौ वाक्यमदापत्तिरिति भावः ॥ ८ ॥

शङ्कते चानुपोषणात् ॥ ९ ॥

‘यदनुपोष्य पृथायात् ग्रीवबद्धमेनममुष्मिन् लोके निर्नीयेरन्’
इत्यनुपोषणं शङ्कते । सोमस्यैष्टिकधर्मत्वे इष्ट्यामुपोषणस्य नियतत्वादनुपोषण-
शङ्का अनुपपन्ना । अतोऽप्यपूर्वं इति भावः ॥ ९ ॥

दर्शनमैष्टिकानां स्यात् ॥ १० ॥

‘एकशतं प्रयाजानुयाजाः’ इति यदैष्टिकप्रयाजानुयाजदर्शनं, तत्सो-
माङ्गभूतदीक्षणयाद्यवभृथान्तानां प्रयाजपरिगणनं स्यात् । तस्मादपूर्वः
सोमः ॥ १ ॥

ऐन्द्राग्रादौ ऐष्टिकधर्मातिदेशाधिकरणम् ॥ ४ ॥

इष्टिषु दर्शपूर्णमासयोः प्रवृत्तिः स्यात् ॥ ११ ॥

‘ऐन्द्राग्नमेकादशकपालं निर्वपेत्प्रजाकामः’ इत्याद्याः काम्याः,
तथा नैमित्तिका अन्याश्चेष्टयः सन्ति । तासु दार्शपूर्णमासिकविध्यन्तः तद्धर्म-
प्राप्तिः स्यात् । तद्धितेन देवतानिर्देशादिक लिङ्गं प्रथमाधिकरणे
दर्शितमेव ॥ ११ ॥

अग्नीषोमीयपशौ दार्शिकधर्मातिदेशाधिकरणम् ॥ ५ ॥

पशौ च लिङ्गदर्शनात् ॥ १२ ॥

पशौ— अग्नीषोमीयपशावपि, दर्शपूर्णमासधर्मः । एकादशप्रयाजा-
नुयाजलिङ्गदर्शनात् ॥ १२ ॥

सवनीयादिपशौ अग्नीषोमीयधर्मातिदेशाधिकरणम् ॥ ६ ॥

दैक्षस्य चेतरेषु ॥ १३ ॥

दैक्षस्व— अग्नीषोमीयपशोः, धर्मा इतरेषु— तद्विन्नपशुयागेषु ।
आलभतिचोदनाविहितत्वादिलिङ्गादिति ज्ञेयम् ॥ १३ ॥

एकादशिनेषु सवनीयधर्मातिदेशाधिकरणम् ॥ ७ ॥

एकादशिनेषु सौत्यस्य द्वैरशन्यदर्शनात् ॥ १४ ॥

‘कृष्णशीर्षा आग्नेयः’ इत्यारभ्य आम्नातेषु एकादशिनेषु पशुषु सौत्यस्य— सवनीयपशोर्धर्माः । कुतः ? द्वैरशन्यस्य एकादशिनेषु— द्वे द्वे रशने परित्यजति ’ सवनीयेऽपि रशनाद्वयम् । इति रशनाद्वयरूप-लिङ्गस्य दर्शनात् ॥ १४ ॥

पशुगणेषु एकादशिनधर्मातिदेशाधिकरणम् ॥ ८ ॥

तत्प्रवृत्तिर्गणेषु स्यात् प्रतिपशु यूपदर्शनात् ॥ १५ ॥

‘वसन्ते ललामांस्त्रीन् वृषभानालभते’ । तथा मैत्रं श्वेतमालभेत । वारुणं कृष्णमपां च औषधीनां संधौ अन्नकामः’ इत्यादिपशुगणेषु तत्प्रवृत्तिः— एकादशिनधर्मप्रवृत्तिः स्यात् । नाग्नीषोमधर्मप्रवृत्तिः । कस्मात् ? सौत्रामण्यां— ‘आश्विनं धूम्रमालभते । सारस्वतं मेषम् । ऐन्द्र-मृषभमिति विहितयागे ‘यत्त्रिषु यूपेष्वालभेत बहिर्धास्मादिन्द्रियं वीर्यं दध्या’ दिति प्रतिपशु यूपमनूद्य दोषकथनदर्शनात् । यद्यग्नीषोमीयधर्म-प्रवृत्तिः, तर्हि तस्मिन्नेकयूपस्य नियतत्वेन तस्यैवात्र नियमेन प्राप्तत्वात् यूपत्रयस्य अप्राप्त्या तत्पक्षे दोषकथनं विरुद्धं स्यात् । एकादशिने तु प्रत्येकं यूपस्य सत्त्वेन तद्धर्मप्राप्तौ तत्र दोषकथनं युक्तमिति तल्लिङ्गेन पशुगणे एकादशिनधर्माणामेव प्रवृत्तिरिति भावः ॥ १५ ॥

अव्यक्तयागे सौमिकधर्मातिदेशाधिकरणम् ॥ ९ ॥

अव्यक्तासु तु सोमस्य ॥ १६ ॥

‘विश्वजिता यजेत । अभिजिता यजेत । ‘इत्याद्यव्यक्तासु— द्रव्य-देवतोभयवाचकपदरहितवाक्यप्रतिपाद्ययजतिषु, सोमस्य धर्माः कार्याः । ‘सोमेन यजेतेत्यत्राप्युभयवाचकपदाभावात् । सोमरूपद्रव्यवाचकपदसत्त्वेऽपि देवतावाचकपदाभावेनैवाभावस्य अक्षतत्वादिति भावः ॥ १६ ॥

अहर्गणेषु द्वादशाहिकधर्मातिदेशाधिकरणम् ॥ १० ॥ •

अहर्गणेषु द्वादशाहस्य ॥ १७ ॥

द्वित्रात्रमारभ्य शतरात्रपर्यन्ताहर्गणेषु द्वादशाहस्य धर्मा ग्राह्याः । दि-
गणसाध्यत्वद्वादशोपसृत्त्वलिङ्गादिति भावः ॥ १७ ॥

संवत्सरसत्रेषु गवामयनधर्मातिदेशाधिकरणम् ॥ ११ ॥

गव्यस्य च तदादिषु ॥ १८ ॥

‘ आदित्यानामयनम् । तपस्विनामयनम् । ’ इत्यादिसंवत्सरस-
गव्यस्य— गवामयनस्य धर्माः । न द्वादशाहिकाः । कुतः ? संवत्स-
साध्यत्वेन तत्सादृश्यात् । ‘ पत्नय उपगायन्ती’ति माहाव्रतिकं धर्मं संवत्सर-
दर्शयति । ‘ ऋत्विज उपगायन्ती’ति च सहस्रसंवत्सरे ॥ १८ ॥

निकायिनामुत्तरेषु पूर्वनिकायिधर्मातिदेशाधिकरणम् ॥ १२ ॥

निकायिनां च पूर्वस्य उत्तरेषु प्रवृत्तिः स्यात् ॥ १९ ॥

निकायिनाम्— उत्तराधरभावेनावस्थितः सङ्घातो निकाय इ-
च्यते । सोऽस्ति तेषां ते निकायिनः । ते च ‘ साहस्राः सायस्क्रा ’ इत्यादय-
तेषां पूर्वस्य केचिद्धर्मा आम्राताः । उत्तरे त्वधर्मकाः । तेषु पूर्वस्या-
धर्माणां प्रवृत्तिः स्यात् । निकायित्वसामान्यात् । साहस्राणां साहस्रसा-
न्यात् । सायस्क्राणां सायस्क्रसामान्यात् इति ॥ १९ ॥

फलादीनामनतिदेशाधिकरणम् ॥ १३ ॥

कर्मणस्त्वप्रवृत्तित्वात् फलनियमकर्तृसमु-
दायस्य अनन्वयस्तद्वन्धनत्वात् ॥ २० ॥

सौर्यादिविकृतियागः प्रकृतिवत्कार्य इति प्रागुक्तम् । तथा सत्याऽ-
यादिप्रधानसमुदायस्य, स्वर्गकामस्य, यावज्जीवनाभ्यासस्य, स्वर्गफलस्य
सौर्यादिविकृतौ प्रवृत्तिः स्यादित्याऽऽशङ्कायामाह—कर्मणस्त्विति । कर्म-
आग्नेयादिप्रधानसमुदायस्य विध्यादिविहितस्य विध्यन्तविहितत्वाभा

सौर्ययागे अप्रवृत्तत्वात्—अनतिदिष्टत्वात्, फलादीनां त्रयाणां प्रधानेन सह सम्बद्धत्वात् प्रधाननिवृत्तौ फलनियमकर्तृसमुदायस्य अनन्वयः— तत्र अप्रवृत्तिरित्यर्थः ॥२०॥

प्रवृत्तावपि तादर्थ्यात् ॥ २१ ॥

सौर्ययागे प्रधानकर्मण उपकारकाऽऽकाङ्क्षामात्रस्य विद्यमानत्वात्प्र-
कृतौ यत्प्रधानोपकारकत्वेन क्लृप्तं तस्यैवाऽऽकाङ्क्षया ग्रहणं वाच्यम् ।
सत्येवं फलं पुरुषोपकारकम् । तथा यावज्जीवननियमोऽपि पुरुषार्थः । एवं
कर्मापि स्वर्गकामार्थम् । तथा प्रधानकर्मापि फलार्थमित्येतेषां मध्ये कस्यापि
क्रत्वथेत्वाभावात् प्रवृत्तावाप-अतिदेशेन प्राप्तावाप, तादर्थ्यात्-पुरुषार्थत्वात्,
कर्मानुपकारकत्वेन व्यर्थमेव स्यादतो न तेषां विकृतौ प्रवृत्तिरिति
भावः ॥ २१ ॥

अश्रुतित्वाच्च ॥ २२ ॥

मासाग्रहात्र अग्रिहोत्रवदिति नाम्ना प्रधानान्तदशवत् अत्र प्रधानांते-
देशस्य अश्रुतित्वात्—अशास्त्रत्वादपि, न तत्प्रवृत्तिरिति भावः ॥ २२ ॥

गुणकामानामपि गोदोहनादीनामनतिदेशाधिकरणम् ॥ १४ ॥

गुणकामेष्वश्रितत्वात्प्रवृत्तिः स्यात् ॥ २३ ॥

‘ गोदोहनेन पशुकामस्य, उपास्मै गायता नर इति ग्रामक्रामाय
प्रतिपदं कुर्यात् ’ इत्यादिप्रधानफलातिरिक्तपञ्चादिफलसाधनानां गोदो-
हनादीनां गुणकामेषु—गुणात्—गोदोहनादेः कामः—पञ्चादीच्छायां सत्यां,
तत्प्रवृत्तिः स्यात् । आश्रितत्वात्—प्रणयनांश्रितत्वात् । आश्रयसत्त्वे
आश्रितसत्त्वमावश्यकम् । पटसत्त्वे पटाश्रितचित्रसत्त्ववदिति ॥ २३ ॥

सि० ॥ निवृत्तिर्वा कर्मभेदात् ॥ २४ ॥

निवृत्तिः—गोदोहनादेः विकृतौ निवृत्तिरेव । कर्मभेदात्—चमस-
गोदोहनयोः फलभेदात् । चमसः क्रत्वर्थः । गोदोहनं पुरुषार्थः । क्रत्वर्थ-
स्यैव विकृतावाऽऽकाङ्क्षा । न पुरुषार्थस्यापीति भावः ॥ २४ ॥

अपि वा अतद्विकारत्वात्क्रत्वर्थत्वात्प्रवृत्तिः

स्यात् ॥ २५ ॥

ननु 'खादिरं वीर्यकामस्य यूपं कुर्यादिति श्रुते खादिरप्रवृत्तिरिति विकृतौ न स्यादत आह—अपि वेति। खादिरप्रवृत्तिर्युक्तैव तत्र । कुतः अतद्विकारत्वात्—तस्य क्रत्वर्थविकारत्वाभावात् । क्रत्वर्थविकारत्वं न क्रत्वर्थत्वाभावे सति क्रत्वर्थकार्यकारित्वम् । यथा गोदाहनादेः चमसकार्यकारित्वम् । खादिरस्यस्य तद्विन्नत्वात् 'एकस्य तमयत्वे संयोगपृथक्त्वमिति क्रत्वर्थत्वाच्च प्रवृत्तिः स्यादेवेति भावः ॥ २५ ॥

सौर्ये चरावभिर्मर्शनद्वयस्य विकल्पाधिकरणम् ॥ १५ ॥

एककर्मणि विकल्पोऽविभागो हि

चोदनैकत्वात् ॥ २६ ॥

चतुर्होत्रा पूर्णमास्या हवींषि अभिमृशत्, पञ्चहोत्रा अमावास्य यामिति प्रकृतौ श्रुतम् । 'पृथ्वी होतृत्यादिमन्त्रश्चतुर्होता । अग्निर्होतृत्यादि पञ्चहोता । इदमभिर्मर्शनं सौर्ययागे अनिर्देशेन प्राप्तम् । अत्र चोदनैकत्वात् एकविधिविहितत्वात्, सौ त्यागस्य अविभागः—भेदाभावः । अत एकास्मिन् कर्मणि उक्तमन्त्रद्वयस्य विकल्प एव । न तत्र मन्त्रद्वयं नियतम् । प्रकृतकालद्वये कर्मणोभिन्नत्वात् व्यवस्था युक्ता । इह न तथा । अपि तु कालद्वये प्येकत्वात्कर्मण विकल्प एव तयोरेति भावः ॥ २६ ॥

सौर्ये आग्नेयधर्मातिदेशाधिकरणम् ॥ १६ ॥

लिङ्गसाधारण्याद्विकल्पः स्यात् ॥ २७ ॥

लिङ्गसाधारण्यात् — आपाधिद्रव्यात्मकलिङ्गस्योभयत्र तुल्यत्वात् सौर्ययागे आग्नेयाग्नीषोमयौ विकल्पः स्यात् ॥ २७ ॥

सि०॥ ऐकार्थ्याद्विनियम्येत पूर्ववत्त्वाद्विकारो हि ॥ २८ ॥

हि— यतः, सौर्यायागो विकारो—विकृतिः । अतः पूर्ववच्चात्—
प्रकृतिधर्मसापेक्षत्वात्, तत्र ऐकार्थ्यात्— एकदेवताकत्वात्, नियम्येत—
आग्नेयविध्यन्त एव तत्र नियम्येत ॥२८॥

अश्रुतत्वान्नेति चेत् ॥ २९ ॥

सौर्यमिति तद्विज्ञानेन पदेन सूर्यो देवता अस्येति सूर्यो वा इति
नियन्तुमशक्यत्वादश्रुतमेकदेवताकत्वमिति चेत्—॥ २९ ॥

स्यालिङ्गभावात् ॥ ३० ॥

‘ अमुनेर्वादस्य स्वेन भागधेयेनापधावति ’ इत्यर्थवादवाक्ये सूर्य-
पर्यायाऽऽदित्यपदोत्तरमेकवचनरूपलिङ्गभावात्—उक्तलिङ्गसत्त्वात्, स्यादे-
कदेवताकत्वमिति भावः ॥ ३० ॥

तथा चान्यार्थदर्शनम् ॥ ३१ ॥

तथा— ‘ उदुल्यं जातवेदसं देवं० चित्रमिति मन्त्रद्वयेऽपि अन्यार्थ-
दर्शनम्—अन्यार्थस्य-एकवचनस्य दर्शनमस्तीति शेषः ॥ ३१ ॥

हीर्वेदवतयोर्विकल्पे हविःसामान्यस्य बलीयस्त्वाधिकरणम् ॥ १७ ॥

विप्रतिपत्तौ हविषा नियम्येत कर्मणस्त-

दुपाख्यत्वात् ॥ ३२ ॥

‘ एन्द्रमेकादशकपालं निर्वपेत् ’ इति श्रुतम् । अत्र देवतालिङ्गेन
पयोधर्माः, एकादशकपालादिलिङ्गेन पुरोडाशधर्मा इति रीत्या विप्रतिपत्तौ—
विरोधे सति, हविषा-- हविःसादृश्येन, विध्यन्तो नियम्येत । न
देवतया । कुतः ? कर्मणः तदुपाख्यत्वात्—हविरन्तरङ्गत्वात्, कर्मोत्पत्ति-
वाक्येन कर्मणि बोध्ये कर्मबाधकपदेन साकं सन्निहितं द्रव्यवाचकं
पदम् । तथा हि— निर्वपतिधातुवाच्यं कर्म, द्रव्यवाचकस्तद्धितः ।
तेन व्यवहितं देवतावाचकं पदमव्यहितश्च तद्धितः । अतो देवता बहिर-
ङ्गम् । द्रव्यं यागस्यान्तरङ्गम् । विरोधे द्रव्यलिङ्गेन देवतालिङ्गं बाध्यत इति
भावः ॥३२॥

तेन च कर्मसंयोगात् ॥ ३३ ॥

तेन—हविषा च संयुज्य कर्म चोद्यते । ' सौर्यं चरुम्, ऐन्द्रमेका-
दशकपालं निर्वपेदिति । हविः कर्मणि साक्षात्प्रकारः । देवता तु हविर्द्वारा ।
अतोऽपि हविर्लिङ्गं प्रबलमित्यर्थः ॥ ३३ ॥

गुणत्वेन देवताश्रुतिः ॥ ३४ ॥

गुणत्वेन--हविषो विशेषणत्वेन, देवताश्रुतिः । तद्वितार्थे प्रकृत्यर्थो
विशेषणम् । प्रत्ययानां प्रकृत्यर्थान्वितस्वार्थबोधकत्वानियमात् । विशेषणापेक्षया
विशेष्यस्य प्रबलत्वादिति भावः ॥ ३४ ॥

शतकृष्णलाख्यहिरण्ये औषधधर्मातिदेशाधिकरणम् ॥ १८ ॥

हिरण्यमाज्यधर्मस्तेजस्त्वात् ॥ ३५ ॥

' प्राजापत्यं घृते शतकृष्णलं चरुं निर्वपेदायुष्कामः ' इति श्रूयते ।
शतकृष्णलं सुवर्णशकलशतम् । तत् हिरण्यमाज्यधर्मः-- उपांशुयाज-
विध्यन्तस्तत्र स्यात् । कुतः ? तेजस्त्वसामान्यात् । हिरण्यमश्मनां
तेजः । आज्यमपि गन्धं तेजः । प्रतिबिम्बाधिष्ठानादुभयोः सादृश्य-
मिति भावः ॥ ३५ ॥

धर्मानुग्रहाच्च ॥ ३६ ॥

हिरण्ये आज्यावेक्षणादिरूपाणां धर्माणामनुग्रहात्--अवाधात्, तस्य
पुरोडाशधर्मत्वे वितुषीकरणरूपद्वारलोपेन अवहननादीनां बाध एव स्यात् ।
तस्मादाज्यधर्मास्तत्रेति भावः ॥ ३६ ॥

सि० ॥ औषधं वा विशदत्वात् ॥ ३७ ॥

कृष्णलेषु औषधं वा--औषधस्य विध्यन्तः । तद्धर्मा इत्यर्थः । कुतः ?
विशदत्वात्--कृष्णलब्रीह्योः काठिन्यविरलत्वादिरूपं वैशद्यं विद्यते । घृते
तन्नास्ति ॥ ३७ ॥

चरुशब्दाच्च ॥ ३८ ॥

‘प्राजापत्यं चरुम्’ इति चरुशब्दश्च ओषधिधर्मप्रापकः । तत् प्रबलं लिङ्गम् । आज्ये चरुशब्दव्यवहाराभावादिति भावः ॥ ३८ ॥

तस्मिंश्च श्रपणश्रुतेः ॥ ३९ ॥

‘घृते श्रपयति’ इति तस्मिन्—आज्ये श्रपणश्रुतेः—श्रपणश्रवणादपि ओषधिधर्मप्राप्तिः कृष्णलेषु । न हि श्रपणमाज्यधर्मः । किन्तु ओषधिधर्म इति भावः ॥ ३९ ॥

मधूदके उपांशुयाजीयाऽऽज्यधर्मातिदेशाधिकरणम् ॥ १९ ॥

मधूदके द्रवसामान्यात् पयोविकारः स्यात् ॥ ४० ॥

‘दधि मधु घृतमापो धानास्तण्डुलास्तत्संसृष्टं प्राजापत्यम्’ इदं चित्रा-यागस्योत्पात्तिवाक्यम् । अत्र मधूदकयोः पयोविकारः—पयोधर्मः स्यात् ।

द्रवसामान्यात्—द्रवत्वेन सादृश्यादित्यर्थः ॥ ४० ॥

सि०॥ आज्यं वा वर्णसामान्यात् ॥ ४१ ॥

आज्यम्—आज्यधर्मास्तत्र स्युः । वर्णसामान्यात्—वर्णेन साजा-त्यादुभयोरित्यर्थः ॥ ४१ ॥

धर्मानुग्रहाच्च ॥ ४२ ॥

आज्यधर्माणां बहूनामनुग्रहादपि तद्धर्मा एव तत्र । पयोधर्मत्वे दोह-नादीनां बहुधर्माणां बाधः स्यादिति भावः ॥ ४२ ॥

पूर्वस्याविशिष्टत्वात् ॥ ४३ ॥

पूर्वस्य—पूर्वपक्षिणोक्तस्य द्रवत्वेन सादृश्यस्य, अविशिष्टत्वात्—आज्येऽपि सत्त्वादविरोध इति भावः ॥ ४३ ॥

इति पूर्वमीमांसासूत्रवृत्तौ भावबोधिन्यामष्टमाध्यायस्य प्रथमः

॥ अथ अष्टमाध्यायस्य द्वितीयः पादः ॥

चातुर्मास्यसौत्रामण्याोरैष्टिकधर्मातिदेशाधिकरणम् ॥ १ ॥

वाजिने सोमपूर्वत्वं सौत्रामण्यां च ग्रहेषु

ताच्छब्द्यात् ॥ १ ॥

चातुर्मास्ये 'वाजिभ्यो वाजिनम्' इति वाजिनयागः श्रुतः । तथा सौत्रामण्याम् 'आश्विनं ग्रहं गृह्णाति । मास्वतमैन्द्रमिति सुराग्रहाः श्रुताः । अत्र उभयत्र सौत्रामण्यां वाजिने च सोमपूर्वत्वं—सोमधर्मत्वम् । ताच्छब्द्यात्—सोमो वै सुरा । सोमो वै वाजिनमिति शब्दात् । नात्र वाजिनसुरयोः सोमाभेदः तद्वेदप्रत्यक्षविरोधात् । अतः सोमपदस्य सोमधर्मके लक्षणेति भावः ॥१॥

अनुवषट्काराच्च ॥ २ ॥

'वाजिनस्याग्ने वीहीत्यनुवषट्करोति । सुराया वीहीत्यनुवषट्कारात्मकलिङ्गादपि सोमधर्मप्राप्तिस्तत्रेति गम्यते ॥ २ ॥

समुपहूयभक्षणाच्च ॥ ३ ॥

अर्घ्यं उपह्वयस्व । ब्रह्मन्नुपह्वयस्वेत्यादिउपव्हानमन्त्रैराहूय शेषं समं विभज्य भक्षयन्तीति समुपहूयभक्षणमपि सोमधर्मप्राप्तौ लिङ्गम् । यतः समुपहूयभक्षणं सोमधर्म इति भावः ॥ ३ ॥

क्रयणश्रपणपुरोरुगुपयामग्रहणासादनवासोप-

नहनं च तद्वत् ॥ ४ ॥

किञ्च, यथा 'अरुणया पिङ्गाक्षैकहायन्या' सोमस्य क्रयः । ए 'सीसेन क्लीबाच्छणाणि क्रीणाती'ति सुरायाः क्रयः श्रूयते । 'मैत्रावरुणपयसा श्रीणातीतिवत् 'आश्विनं कुवल्सक्तुभिः श्रीणाती'ति श्रपणमाम्नायते एका पुरोरूक् एका, याज्यैव । न पुरोऽनुवाक्या । 'उपयाम गृहीतोऽस्मिच्छिद्रायत्वेति उपयामयुक्तमन्त्रवत्त्वम् । 'आश्विनं ग्रहं गृह्णातीति ग्रहण-

लिङ्गम् । गृहीत्वा आसादयतीति आसादन लिङ्गम् । 'त्रिरात्रं सुप्ता भवन्ति ।
क्षौमे वासस्युपनिबध्ना इति वासोपनहनम् । इत्येवं क्रयणादीनि लिङ्गानि
सोमप्रकृतिकत्वं वाजिनेज्यासीत्रामणोरूपोद्बल्यन्तीति तयोः सैमिको
वर्धयन्त इति प्राप्तम् ॥४॥

सि०॥ हविषा वा नियम्येत तद्विकारत्वात् ॥५॥

हविषा—हविःसादृश्येन, नियम्येत— ऐष्टिको धर्मो नियम्येत ।
तद्विकारत्वात्—तस्य दर्शपूर्णमासिकहविषः विकारत्वात्सुरावाजिनयोः । सुरा
ओषधिद्रव्यविकारः । वाजिनं च सान्नाय्यविकारः । तस्मादैष्टिकधर्मास्तयोरिति
भावः ॥ ५ ॥

प्रशंसा सोमशब्दः ॥ ६ ॥

‘सोमो वै सुरेति वाक्ये सोमशब्दः प्रशंसा—स्तावकः । अमात्ये
राजशब्दवत् । अतो नायं नाम्ना धर्मातिदेशकः ॥ ६ ॥

वचनानीतराणि ॥ ७ ॥

एवं हविःसादृश्येन ऐष्टिकधर्मत्वे सिद्धे इतराणि—सीसक्रयादीनि
वाचनिकानि, आमनहोमादिवद्विशेषधर्मत्वेन विधीयन्ते । न हि वचनस्याति-
भारोऽस्तीति भावः ॥ ७ ॥

व्यपदेशश्च तद्वत् ॥ ८ ॥

‘शष्पैरेव दीक्षणीयामप्रोति । तोकमभिः प्रायणीयाम् । सिंहलोम-
भिरातिथ्यामिति व्यपदेशोऽपि तद्वत्—सोमशब्दवत्स्तुत्यात्मक इत्यर्थः ॥८॥

पशुपुरोडाशस्य च लिङ्गदर्शनात् ॥ ९ ॥

‘नैतेणां पशूनां पुरोडाशा भवन्ति । ग्रहपुरोडाशा ह्येते’ इत्यनेन
पुरोडाशप्रतिषेधं कृत्वा गृहाणां पुरोडाशधर्मत्वेन पुरोडाशकार्यं ते कुर्युरिति
स्तुतिर्लिङ्गमिति भावः ॥ ९ ॥

पशौ सान्नाय्यधर्मातिदेशाधिकरणम् ॥ २ ॥

पशुः पुरोडाशविकारः स्यादेवतासामान्यात् ॥१०॥

‘ यो दीक्षितो यदग्नीषोमीयं पशुमालभते इति ज्योतिष्टोमे श्रुतः पशुः-
अग्नीषोमीयपशुयागः, पुरोडाशविकारः-तद्धर्मा स्यात् । देवतासामान्यात्-
अग्नीषोमीयदेवतासादृश्यादिति ॥ १० ॥

प्रोक्षणाच्च ॥ ११ ॥

‘ अद्भ्यस्त्वौषधीभ्यो जुष्टं प्रोक्षामाति पशुं प्रोक्षति ’ इति
प्रोक्षणस्य पुरोडाशधर्मस्य श्रवणमपि तस्य पुरोडाशधर्मत्वविषये
लिङ्गमिति ॥ ११ ॥

पर्याग्निकरणाच्च ॥ १२ ॥

‘ आहवनीयादुल्मुकेन पशुं पर्याग्निकरोति ’ इति पुरोडाशधर्म-
पर्याग्निकरणश्रवणादपि तद्धर्मत्वमगम्यते ॥ १२ ॥

सि० ॥ सान्नाय्यं वा तत्प्रभवत्वात् ॥१३॥

सान्नाय्यं-सान्नाय्यधर्म एव तत्र स्यात् । तत्प्रभवत्वात्-पशुप्रभवत्व-
साजात्यात् ॥ १३ ॥

तस्य च पात्रदर्शनात् ॥ १४ ॥

‘ कुम्भ्यां श्रपयति ’ इति तस्य-पशोः, पात्रस्य दर्शनादपि पशौ
सान्नाय्यधर्मा इति निर्णयः ॥ १४ ॥

पशौ पयोधर्मातिदेशाधिकरणम् ॥ ३ ॥

दध्नः स्यान्मूर्तिसामान्यात् ॥ १५ ॥

सान्नाय्यमध्ये दध्नो धर्मः स्यान्न पयसः । मूर्तिसामान्यात्-मूर्तेः-
घनीभावस्य सादृश्यादित्यर्थः ॥ १५ ॥

सि० ॥ पयो वा कालसामान्यात् ॥ १६ ॥

पयोधर्म एव स्यात् । कालसामान्यात्—एकाहसाध्यत्वरूपकालसा-
दृश्यादिति भावः ॥ १६ ॥

पश्वानन्तर्याच्च ॥ १७ ॥

पश्वानन्तर्यात्—पशुप्रभवमध्ये प्रथमं पयः पश्चादधीति पयः
पशोरन्तरङ्गमिति भावः ॥ १७ ॥

द्रवत्वं चाविशिष्टम् ॥ १८ ॥

पशुरपि द्रवति, पयोऽपि द्रवतीति द्रवत्वं चाविशिष्टं—द्वयो-
स्तुल्यम् । द्रवत्वेन तयोः साजात्यमिति भावः ॥ १८ ॥

आमिक्षायां पयोधर्मातिदेशाधिकरणम् ॥ ४ ॥

आमिक्षोभयभाव्यत्वादुभयविकारः स्यात् ॥ १९ ॥

‘तस्मै पयसि दध्यानयति सा वैश्वदेव्यामिक्षेति श्रुत आमिक्षायागः
पयोदध्युभयधर्मः स्यात् । उभयभाव्यत्वात्—पयोदध्युभयजन्यत्वा-
दित्यर्थः ॥ १९ ॥

एकं वा चोदनैकत्वात् ॥ २० ॥

एकं वा—एकमेव विकृत्यात् । चोदनैकत्वात्—एकविधिविहित-
त्वात् । एकविध्यन्तेन निराकाङ्क्षत्वान्नोभयमिति भावः ॥ २० ॥

दधि सङ्घातसामान्यात् ॥ २१ ॥

दधिधर्मः । सङ्घातसामान्यात्—घनीभावेन सादृश्यात् ॥ २१ ॥

**सि० ॥ पयो वा तत्प्रधानत्वात् लोकवद्भस्तर-
थत्वात् ॥ २२ ॥**

पयो वा—पयोधर्मा एव स्युस्तत्र । कस्मात् ? तत्प्रधानत्वात्-
पयसो भूयस्त्वात् । लोकवत्—लोके पयसो घनीभावार्थं दध्यातश्चनं क्रियते ।
तद्वत्प्रकृतेऽपि दग्धः—दधिनिक्षेपस्य, तदर्थत्वात्—पयसो घनीभावार्थत्वात् ।
घनीभूतं पय एव तदिति भावः ॥ २२ ॥

धर्मानुग्रहाच्च ॥ २३ ॥

इत्थमेकाहसाध्यत्वादिधर्माणामनुग्रहोऽपि सिद्धो भवति ॥ २३ ॥

सद्योभावं च दर्शयति ॥ २४ ॥

‘जुषन्तां युज्यै पयः’ इति सद्योभावं—एकाहसाध्यत्वं दर्शयति । तत् आमिक्षाया दधिधर्मत्वे विरुध्येत । तच्चैकाहसाध्यत्वं द्रढयति । तस्मात्पयो-धर्मत्वमेवाऽऽमिक्षाया इति भावः ॥ २४ ॥

सत्राहीनयोः सत्राहीनात्मकद्वादशाहधर्माणां व्यवस्थयाऽति-देशाधिकरणम् ॥ ५ ॥

सत्रमहीनश्च द्वादशाहः तस्योभयथा प्रवृत्तिः एककर्म्यात् ॥ २५ ॥

‘प्रायणीयोऽतिरात्रः । पृष्ठयः पण्डः । त्रयश्चन्द्रोमाः । अविवाक्य-महः । उदयनीयोऽतिरात्रः ’ इत्यहर्गणान्तमहो द्वादशाहः कर्तुर्विद्यते । सः ‘सत्रमहीनश्च द्वादशाहः’ इत्यभियुक्तोपदेशात्सत्रमहीन इत्युभयसंज्ञकः । ‘एको द्वा वदकेऽपि वा अहीनश्च यद्वैरन् । तान् दीक्षिता याजयेयुः ’ ‘ग्रापतिसप्तदशाः स्वयमृत्विजो ब्राह्मणाः सत्रमुपेयुः ’ इत्येवमादयस्तस्य धर्माः संज्ञाभेदेन व्यवस्थया आम्नाताः । सः ‘गणेषु द्वादशाहस्येति द्विरात्रादिषु विकृतिष्वहर्गणेषु प्रवर्तते इत्युक्तम् । एवं स्थिते द्विरात्रादिषु अहीनेषु गयामयनादिसत्रेषु च प्रत्येकमुभयधर्माः प्रवर्तन्ते इति वक्तुमुचितम् । न सत्रे सत्रधर्मा अहीने अहीनधर्मा इति । कस्मात् ? द्वादशाहः सत्रम-हीनश्चेत्युभयस्वभावः । तस्य—तादृशस्य द्वादशाहस्य उभयथा—उभयप्रकारैः प्रत्येकं प्रवृत्तिः । एककर्म्यात्—कर्मण एकत्वादिति ॥ २५ ॥

सि० ॥ अपि वा यजतिश्रुतेरहीनभूतप्रवृत्तिः स्यात्
प्रकृत्या तुल्यशब्दत्वात् ॥ २६ ॥

अपि वा—नोक्तरीत्या प्रवृत्तिः । अपि तु यत्र यजतिस्तत्र अहीन-भूतस्य धर्मस्य प्रवृत्तिः स्यात् । कुतः ? प्रकृतौ ‘द्वादशाहेन प्रजाकामं

याजयेत् ' इति यजतिश्रुतेः प्रकृत्या तुल्यशब्दत्वात्—' य एवं विद्वान् द्विरात्रेण यजते ' इति प्रकृतिसदृशशब्दत्वात् । एवं अहीने-अहीनधर्मे निश्चिते तुल्यन्यायेन सत्रधर्मा अपि सत्र एवेत्यर्थात्सिद्धं भवतीति भावः ॥२६॥

**द्विरात्रादीनामेकादशरात्रादहीनत्वं यजति-
चोदनात् ॥ २७ ॥**

अहर्गणमध्ये कियतामहीनत्वं सत्रत्वं च कियतां तदाह—द्विरात्रेति । द्विरात्राद्येकादशरात्रान्तानामहीनत्वम् । यजतिचोदनात्—यजतिधातुपाठेन विधानादित्यर्थः ॥ २७ ॥

लिङ्गाच्च ॥२८॥

' अग्निष्टोमो वै प्रजापतिः, स उत्तरानेकाहानसृजत । तमेनं द्विरात्रादय अहर्गणा ऊचुः, त्वमस्मान्मा हासीरिति । तदेषामहीनत्वमिति ' । तदेषामहीनत्वे लिङ्गमप्यस्तीति बोध्यम् ॥ २८ ॥

पञ्चदशरात्रादिषु सत्रधर्मातिदेशाधिकरणम् ॥ ६ ॥

**अन्यतरतोऽतिरात्रत्वात् पञ्चदशरात्रस्या-
हीनत्वं कुण्डपायिनामयनस्य च तद्भूते-
ष्वहीनत्वदर्शनात् ॥ २९ ॥**

' त्रिवृदग्निष्टुदग्निष्टोमस्त्रिरात्रो दशरात्र उदयनीयोऽतिरात्रः ' इत्युपदिष्ट-
पञ्चदशरात्रस्य, तथा ' नासमग्निहोत्रं जुह्वतीत्यारभ्य यावदशरात्रो महाव्रतमुद-
यनीयोऽतिरात्र इति कुण्डपायिनामयनस्य च अहीनत्वम् । न सत्रत्वम् ।
कुतः ? आद्यन्तयोर्मध्ये अन्यतरदेशे अतिरात्रसंज्ञकस्य सत्त्वात् । यश्चान्यत-
रतोऽतिरात्रः सोऽहीनः । यतस्तद्भूतेषु—अन्यतरतोऽतिरात्रभूतेषु, अहीनत्वं
श्रूयते । यदन्यतरतोऽतिरात्रस्ततोऽहीन इति ॥ २९ ॥

अहीनवचनाच्च ॥ ३० ॥

उक्तवाक्ये अहीन इति प्रत्यक्षवचनादपि तयोरहीनत्वमिति ॥३०॥

सत्रे चोपेयिचोदनात् ॥ ३१ ॥

ते उभे पञ्चदशरात्रकुण्डपायेनामयने सत्रे एव । कुतः ?
उपेयिचोदनात्—‘ ये एव भूतिकार्यमिच्छन्तस्त एनं पञ्चदशरात्रमुपेयुः ’
कुण्डपायिनामयनेऽपि ‘ भूतिकामा उपेयुः ’ इति उपशब्दघटितवाक्याभ्यां
तयोर्विधानादिति भावः ॥ ३१ ॥

सत्रलिङ्गं च दर्शयति ॥ ३२ ॥

‘ गृहपतिः सुब्रह्मण्यः सुब्रह्मण्यः ’ इति कुण्डपायिनामयने ‘ गृहपति ’
रिति सत्रलिङ्गं च दृश्यते । यतः सत्रे एव गृहपतिरिति व्यवहारो
नान्यत्र । अतोऽपि तयोः सत्रत्वमिति निष्कर्षः ॥ ३२ ॥

इति पूर्वमीमांसामूत्रवृत्तौ भावबोधिण्यामष्टमाध्यायस्य द्वितीयः
पादः ॥ २ ॥ श्रीः ॥

॥ अथ अष्टमाध्यायस्य तृतीयः पादः ॥

शुचिदेवते आग्नेयस्य आग्नावैष्णवे च अग्नीषोमीयस्य धर्माति-
देशाधिकरणम् ॥ १ ॥

हविर्गणे परमुत्तरस्य देशसामान्यात् ॥ १ ॥

‘ आग्नावैष्णवमेकादशकपालं निर्वपेत्, सारस्वतं चरुं, बार्हस्पत्यं
चरुम् ’ । तथा ‘ अग्नये पयमानायाष्टाकपालम्, अग्नये पावकाय, अग्नये
शुचये ’ इत्यहर्गणा अत्रोदाहरणम् । अस्मिन् हविर्गणे परं—शुचिदेवतमु-
त्तरस्य—अग्नीषोमीयस्य विकारः । पूर्वमग्नावैष्णवमपि पूर्वस्य आग्नेयस्य
विकारः । कुतः ? देशसामान्यात्—क्रमसामान्यादित्यर्थः । इहोदाहरणे
शुचिदेवतो द्वितीयः । प्रकृतौ चाग्नीषोमीयो द्वितीयः । तथा आग्नावैष्णवः
प्रथमोऽत्र । प्रकृतावप्याऽऽग्नेयः प्रथमः इति देशसामान्यलिङ्गेन परमुत्तरस्य
पूर्वं पूर्वस्य विकार इति भावः ॥ १ ॥

सि० ॥ देवतया वा नियम्येत शब्दवत्त्वात् इतरस्य
अश्रुतित्वात् ॥ २ ॥

नैवात्र देशनियमः स्यात् । अपि तु देवतया— देवतासादृश्येन,
नियम्येत— प्रकृतिनियम्येत । कुतः ? शब्दवत्त्वात्— देवतावाचक—आग्ना-
वैष्णव-- अग्निपावक इति च प्रत्यक्षशब्दवत्त्वात् । इतरस्य— स्थानवाच-
कशब्दस्य, अश्रुतत्वात् । तस्मात्—शुचिर्देवस्ये आग्नेयस्य धर्माः, आग्नावैष्णवे
च अग्नीषोमीयस्येति निर्णयः ॥२॥

जनकसप्तरात्रे त्रिवृत्सु अहःसु द्वादशाहधर्मातिदेशाधि-
करणम् ॥ २ ॥

गणचोदनायां यस्य लिङ्गं तदावृत्तिः प्रती-
येताऽऽग्नेयवत् ॥ ३ ॥

जनकसप्तरात्रे ' चत्वारि त्रिवृति अहानि भवन्ती'ति श्रूयते । तथा-
न्यत्र ' नव त्रिवृत्त्यहानि भवन्ती'ति च । तत्रैवाविधायां गणचोदनायां
यस्य-- प्रथमस्य अन्हः, लिङ्गं त्रिवृत्त्वं, तस्य--प्रथमस्यान्हः, आवृत्तिः
प्रतीयेत । आग्नेयवत्-- आग्नेयविध्यन्ताभ्यासवादित्यर्थः । यथा-- ' अग्नये
पवमानाय, अग्नये पावकाय, अग्नये शुचये ' इत्यत्र देवैक्याच्चोदना-
सादृश्याच्च आग्नेयविध्यन्ताभ्यासस्तथात्रापीति भावः ॥ ३ ॥

सि० ॥ नाना अहानि वा सङ्घातत्वात्प्रवृत्ति-
लिङ्गेन चोदनात् ॥ ४ ॥

नाना अहानि वा—द्वादशाहिकानि नाना अहान्येवात्र प्रवर्तन्ते ।
नत्त्वावृत्तिः प्रथमस्यान्हः । कुतः ? सङ्घातत्वात्--चत्वार्यहानीति सङ्ख्यया
अन्हां समुदायस्य विधानात् । प्रवृत्तिलिङ्गेन—द्वादशाहिकाहश्चतुष्टया-
नुवादेन, चोदनात्—त्रिवृत्त्वविधानात् । चत्वारि त्रिवृत्त्यहानीति वचनस्य
चारितार्थमिति भावः ॥ ४ ॥

तथा चान्यार्थदर्शनम् ॥ ५ ॥

तथा च — ‘ चत्वारि त्रिवृत्त्यहानि अग्निष्टोममुख्यानि । तेषामग्नि-
ष्टोमः प्रथमः, अनग्निष्टोमा इतरे ’ । अनेन भिन्नधर्मकत्वमन्हां सूचिम् ।
अयोमुख्यपिण्डच्छेदनमिति भावः ॥ ५ ॥

षट्त्रिंशद्रात्रे षडहधर्मातिदेशाधिकरणम् ॥ ३ ॥

कालाभ्यासे च बादरिः कर्मभेदात् ॥ ६ ॥

काचित्कर्मविशेषे षडहा भवन्तीति पाठत्वा ‘ चत्वारः षडहा भव-
न्तीति षट्त्रिंशद्रात्रे श्रूयते । तत्र कालाभ्यासे— कालाभ्यासबोधकमिदं
वाक्यं, न षडहकर्मभ्यासार्थकमिति बादरिराचार्यो मनुते । तथा च चतु-
र्विंशतिरहानि भवन्ति । एवं चाहर्गणसाध्यत्वात् द्वादशाहधर्मप्रवृत्तिरत्रेति
तत्तात्पर्यम् ॥ ६ ॥

सि० ॥ तदावृत्तिं तु जैमिनिरन्हामप्रत्यक्षसङ्ख्य-
त्वात् ॥ ७ ॥

तदावृत्तिं—षडहावृत्तिः जैमिनिर्मनुं । कुतः ? अन्हां--चतुर्विं-
शतिसङ्ख्याविशिष्टानामन्हाम्, अप्रत्यक्षसङ्ख्यत्वात्— आनुमानिकसङ्-
ख्याकत्वात् । प्रथमं षडहं बुद्ध्वा तस्मिन् चतुष्ट्वसङ्ख्याज्ञानेन हेतुना
चतुर्विंशतिसङ्ख्या अनुमेया । ततः प्रथमज्ञातषडहसाध्यकर्मण एवात्र चतुष्ट्व-
सङ्ख्यान्वये तदभ्यासेन सङ्ख्यापूरणमिति षडहधर्मस्य प्रवृत्तिरिति ॥ ७ ॥

तस्मात् षडहाभ्यासः ॥ ८ ॥

उक्तार्थोपसंहारार्थमिदं सूत्रं तस्मादिति ॥ ८ ॥

संस्थागणेषु द्वादशाहिकधर्मातिदेशाधिकरणम् ॥ ४ ॥

संस्थागणेषु तदभ्यासः प्रतीयेत कृतलक्षण-
ग्रहणात् ॥ ९ ॥

‘ शतोक्थ्यं भवति । शतातिरात्रं भवति । पञ्चाग्निष्टे मः पञ्चोक्थ्यः ’ ।
 इत्यादयः संस्थागणाः श्रुताः । तेषु संस्थागणेषु विधीयमानेषु तदभ्यासः--
 ज्योतिष्टोमाभ्यासः प्रतीयेत । न सङ्ख्याविशिष्टस्य अन्हः । कुतः ? ज्योति-
 ष्टोमस्यैव उक्थ्यः अतिरात्र इति नाम । अतः कृतनाम्नः ज्योतिष्टोमस्यैव
 ग्रहणात् ॥ ९ ॥

सि० ॥ अधिकाराद्वा प्रकृतिस्तद्विशिष्टा स्याद-
 भिधानस्य तन्निमित्तत्वात् ॥ १० ॥

तद्विशिष्टा— उक्थ्यादिसंस्थाविशिष्टा प्रकृतिः स्यात् । अधिका-
 रात् — चोदकशास्त्रेणाधिकृतत्वात् प्राप्तत्वात्, द्वादशाहसम्बन्धीनि अहानि
 विधीयन्ते । अभिधानस्य--उक्थ्यादिनाम्नः, तन्निमित्तत्वात्--येन साम्ना
 क्रतुसमाप्तिस्तन्निमित्तत्वात् । तथा च द्वादशाहिकाहर्गणेष्वपि तन्निमित्तत्वस्य
 अबाध इति भावः ॥ १० ॥

शतोक्थ्यादौ ज्योतिष्टोमात् स्तोत्रोपचयाधिकरणम् ॥ ५ ॥

गणादुपचयस्तत्प्रकृतित्वात् ॥ ११ ॥

‘ शतोक्थ्यं भवति । शतातिरात्रं भवतीत्यत्र द्वादशाहसम्बन्धि-
 दशरात्रावृत्तिरिति स्थितं पूर्वाधिकरणे । तानि द्वादशाहदशहानि प्रायेणोक्थ्य-
 संस्थानि । तदीयोक्थ्यस्तोत्रे ज्योतिष्टोमोक्थ्यस्तोत्रापेक्षया अधिकाः केचन
 धर्मा आम्राताः । इत्थं शतोक्थ्यस्तोत्रे गणात्--द्वादशाहगणात्, उपचयः-
 धर्मप्राप्तिः । कुतः ? तस्य शतोक्थ्यप्रकृतित्वात् । न ज्योतिष्टोमोक्थ्यधर्मा
 इति ॥ ११ ॥

सि० ॥ एकाहाद्वा तेषां समत्वात्स्यात् ॥ १२ ॥

एकाहात्— ज्योतिष्टोमाधर्मग्रहणम्, तेषां-- शतोक्थ्यानां द्वादशा-
 हिकानामन्हां च समत्वात्— भिक्षुकत्वेन तुल्यत्वात् । तथा हि-- द्वादशाह-
 सम्बन्धीन्यहानि स्वधर्माणां स्तोत्रशस्त्राणां भिक्षामन्यत इच्छन्ति, शतोक्थ्या-
 न्यपि तथैवेच्छन्तीति तुल्यत्वमुभयोः । ज्योतिष्टोमसमीपे तेषां पठितत्वाज्ज्योति-

ष्टोमो न भिक्षामपेक्षत इत्यभिक्षुकः सः । तथा च ' न हि भिक्षुको भिक्षुकं
याचते अभिक्षुके सतीति लोकप्रसिद्धन्यायेन ज्योतिष्टोमधर्मास्तत्रेति
भावः ॥१२॥

गायत्रमेतदहर्भवेतीत्यादावुत्पत्तिगायत्रीणामागमाधिकरणम् ॥ ६ ॥

गायत्रीषु प्राकृतीनामवच्छेदः प्रकृत्याधिकारात्
सङ्ख्यात्वादाग्निष्टोमवदव्यतिरेकात्तदाख्यत्वम् ॥ १३ ॥

' वाजपेयेनष्ट्या बृहस्पतिमयेन यजेत ' इति श्रुते बृहस्पतिमवे
' गायत्रमेतदहर्भवेती' ति श्रुतम् । तत्र ज्योतिष्टोमादागतत्रिष्टुवनुष्टुयादिच्छ-
न्दस्कानामृचामक्षरलोपं निधाय सर्वासां गायत्रीत्वं गम्याद्यम् । न दाक्षत-
यीभ्यः गायत्रच्छन्दस्कानामृचां ग्रहणं कार्यम् । कुतः ? गायत्रीषु—'गायत्र-
मेतदहर्भवेती'ति भ्रूयमाणासु, प्राकृतीनां—त्रिष्टुब्जगत्यादीनाम्, अवच्छेदः-
अधिकाक्षरलोपः । प्रकृत्याधिकारात्—प्रकृतिचोदनानुग्रहात् । गायत्र्यक्ष-
रणां चतुर्विंशतिसङ्ख्यात्वात् । तदपि कुत इति चेत्—अव्यतिरेकात्—
गायत्रीत्वस्य चतुर्विंशतिमङ्ख्याऽव्यभिचारात्, तदाख्यत्वं—गायत्राख्यत्वं
चतुर्विंशतिसङ्ख्यायाः । अग्निष्टोमवत्—अग्नीष्टोमः कार्यः इत्युक्ते द्वाद-
शाहगतोक्थ्यस्य लोप इति पुराणविकरणोक्तसिद्धान्तवदिति भावः ॥ १३ ॥

नित्यवच्च पृथक्सतीषु तद्वचनम् ॥ १४ ॥

पृथक्सतीषु—गायत्र्यपेक्षया भिन्नासु जगतीषु ये हि द्वे
गायत्र्यौ सैका जगतीति नित्यवत्तद्वचनं—गायत्रीवचनं सङ्गच्छते । यतो
गायत्र्यौ अष्टाचत्वारिंशत्सङ्ख्या भवति । जगत्याप तावत्सङ्ख्याकेति
गायत्रोशब्दस्य ऋकपरस्य द्वे गायत्र्यौ एका जगतीति वचनमनुपपन्नं स्यात् ।
ऋगद्वयस्य जगतीत्यामावादिति चतुर्विंशतिमङ्ख्यायाः गायत्रीपदप्रवृत्ति-
निमित्तत्वे साधकान्तरमिदमिति भावः ॥ १४ ॥

न विंशतौ दशेति चेत् ॥ १५ ॥

यथा विंशतौ—विंशतिसङ्ख्यायां दशसङ्ख्या वर्तते तथा जगत्यां गायत्री । तथा हि शते पञ्चाशदितिवत् अष्टाचत्वारिंशत्सङ्ख्यायां जगत्यां चतुर्विंशतिसङ्ख्या अस्येवेति जगत्यामृचि कार्येऽनुष्ठिते तदन्तर्वर्ति-
गायत्र्यामपि तत्कृतं भवति । अतो नाक्षरलोपस्तत्रेति चेत् न ॥ १५ ॥

ऐकसङ्ख्यमेव स्यात् ॥ १६ ॥

तथा सति परार्थसङ्ख्या ऽत्रैव स्यात् । यत्र इतरासां यावत्सङ्ख्यानां परार्धातःपातित्वादिति ॥ १६ ॥

गुणाद्वा द्रव्यशब्दः स्यात् असर्वविषयत्वात् ॥ १७ ॥

सङ्ख्यायां गायत्रीशब्द इति यदुक्तं तन्न । अपि तु गुणात्—पृथक्-
सङ्ख्यारूपगुणात्, द्रव्यशब्दः—पृथग्द्रव्यवाचकः शब्दः, चतुर्विंशति-
वर्णपरः स्यात् । असर्वविषयत्वात्—यावच्चतुर्विंशतिसङ्ख्याऽविषयत्वात् ।
यदि केवलं यावच्चतुर्विंशतिसङ्ख्यापरः नहि घटादिवृत्तिचतुर्विंशतिसङ्ख्या-
यामपि गायत्रीति व्यवहारः स्यादिति भावः ॥ १७ ॥

गोत्ववच्च समन्वयः ॥ १८ ॥

गोत्ववत्—यथा गच्छतीति गौः इति गमनकर्तृत्वनिमित्तस्य पुरुषादौ
सत्त्वेऽपि रूढ्या सास्नादिमन्येव समन्वयः, नान्यत्र । तथा द्रव्यसा-
मान्ये गायत्रीशब्दप्रवृत्तिनिमित्तचतुर्विंशतिसङ्ख्यायाः सत्त्वेऽपि तत्सङ्ख्या-
विशिष्टवर्णमात्रे समन्वयः । न घटादाविति तस्य द्रव्यपरत्वेऽपि नोक्ताति-
प्रसङ्गो दोष इति भावः ॥ १८ ॥

सङ्ख्यायाश्च शब्दवत्त्वात् ॥ १९ ॥

किञ्च, सङ्ख्यायाः—उक्तसङ्ख्यायाः, शब्दवत्त्वात्—चतुर्विं-
शतिरिति शब्दबोध्यत्वात्, तेनैवैकेन शब्देन व्यवहारसिद्धौ गायत्रीति
तन्नामान्तरं व्यर्थम् ॥ १९ ॥

इतरस्याश्रुतित्वाच्च ॥ २० ॥

न व्यर्थम् । इतरस्य-- ऋग्रूपद्रव्यस्य, अश्रुतित्वात्-- नामग्रहित-
त्वात् सार्थकमिति भावः ॥ २० ॥

**द्रव्यान्तरे अनिवेशादुक्थ्यलोपे विशिष्टं
स्यात् ॥ २१ ॥**

अग्निष्टोमवदिति यदुक्तं तस्योक्तमिदं सूत्रम् । अग्निष्टोमशब्दस्य
द्रव्यान्तरे अनिवेशात् द्वादशाहिके अहर्गणे चरमस्तोत्रे उक्थ्यलोपं कृत्वा
अग्निष्टोमसाम्ना क्रतुसमाप्तौ कृतायामेव विशिष्टं--अग्निष्टोमनामविशिष्टं
स्यात्तत्कर्मैत्यर्थः ॥ २१ ॥

अशास्त्रलक्षणत्वात् ॥ २२ ॥

यथा शतग्निष्टोम इत्यत्र अग्निष्टोमान्तत्वस्य प्रत्यक्षशास्त्रगम्यत्वं, तथा
उक्थ्यस्य आनुमानिकत्वेन अशास्त्रलक्षणत्वात्-- प्रत्यक्षशास्त्रगम्यत्वाभा-
वात्, उक्थ्यवाधो युक्त इति भावः ॥ २२ ॥

उत्पत्तिनामधेयत्वात् भक्त्या पृथक्सतीषु स्यात् ॥ २३ ॥

ऋचः गायत्रीति उत्पत्तिनामधेयत्वात्-- स्वभावभिद्भनामत्वात्,
पृथक्सतीषु--जगत्यवयवेषु, भक्त्या लक्षणया, गायत्रीशब्दप्रयोगः स्यात् ।
द्वे गायत्र्यौ एका जगतीति यद्विद्वमुक्तं तस्योत्तरमिदमिति भावः ॥ २३ ॥

वचनमिति चेत् ॥ २४ ॥

अनुवादे लक्षणा युक्ता । इह तु द्वाभ्यां गायत्रीभ्यां यत् क्रियते
जगत्त्रैव तत्कृतं भवतीत्यत्र विध्यंशे लक्षणया वचनं--विधिः, कथमिति
चेत्-- ॥ २४ ॥

यावदुक्तम् ॥ २५ ॥

यावद्भिः समग्रैर्वृत्तिभिः उक्तं विधानं भवति । अत एव पृष्ठेरूप-
तिष्ठत इत्यत्र पृष्ठशब्दार्थस्य मन्त्रस्य विधेयत्वेऽपि लक्षणा पृष्ठशब्दस्य
विद्यते ॥ २५ ॥

**अपूर्वे च विकल्पः स्यात् यदि सङ्ख्या-
भिधानम् ॥ २६ ॥**

‘ अपूर्वे-प्रकृतौ दर्शपूर्णमासे ‘ जगत्या परिदध्यात् ’ इत्युक्त्वा गायत्र्या परिदध्यादित्युक्तम् । सत्येवं जगत्या अक्षरलोपेन गायत्रीत्वसम्पादनं, ‘ आजुहोतादुवस्येति ऋक् च, अनयोर्विकल्पः स्यात् । यदि सङ्ख्या-भिधानं-गायत्रीशब्दः सङ्ख्यापरश्चेदिति तस्य सङ्ख्यावाचकत्वे दूषणान्तर-मिदामेति भावः ॥ २६ ॥

ऋगुणत्वान्नेति चेत् ॥ २७ ॥

‘ पञ्चदशानुब्रूयात् ’ इति पञ्चदशानामृचां विहितत्वात् ‘ गायत्र्या परिदध्यादिति परिधानस्य ऋग्धर्मत्वात् जगत्या अक्षरलोपे ऋगेकदेशस्य ऋक्त्वाभावात् परिधानस्य ऋग्धर्मत्वमृगेकदेशेन जगत्या परिधाने भज्येत । अतः ‘ आजुहोतादुवस्येति ऋचैव परिधानमिति परिधानस्य ऋग्धर्मत्वान्न विकल्प इति चेत्- ॥ २७ ॥

तथा पूर्ववति स्यात् ॥ २८ ॥

पूर्ववति-विकृतौ बृहस्पतिसंज्ञायाम्, तथा स्यात्-गानादशाय-ऋगुणः स्यात् । ज्यातिष्टोमे ऋक्षेव गानस्य क्लृप्तत्वेन चोदकशास्त्रान्त्यैव प्राप्तौ गायत्रीच्छन्दस्कासु ऋक्षु कृते तच्छास्त्रमनुगृहीतं भवतीति भावः ॥ २८ ॥

गुणावेशश्च सर्वत्र ॥ २९ ॥

किञ्च, गुणस्य-चतुर्विंशतिसङ्ख्यायाः, आवेशः-समावेशः, सर्वत्र-ग्रहचमसादावपि स्यात् । ग्रहचमसादिनिष्ठसङ्ख्यायामपि गायत्रीशब्दव्य-वहारः स्यादिति भावः ॥ २९ ॥

निष्पन्नग्रहान्नेति चेत् ॥ ३० ॥

निष्पन्नस्य-कृत्यर्थस्य, ग्रहात्-ग्रहणात्, नोक्तदोषः । गायत्री-शब्दस्य यादृशसङ्ख्यायां रूढिः तस्यैव गायत्रीशब्देन ग्रहणमिति नैव स दोष इति चेत्- ॥ ३० ॥

तथेहापि स्यात् ॥ ३१ ॥

यथा अक्षरगणनायामेव सङ्ख्यायां गायत्रीशब्दव्यवहारः, तथा ऋग-
तिरिक्ते गायत्रीव्यवहाराभावात् सङ्ख्याविशिष्टा ऋक् गायत्रीपदवाच्येत्याह-
तथा इहापि स्यादिति ॥ ३१ ॥

**यदि वाऽविशये नियमः प्रकृत्युपबन्धनात्
शरेष्वपि प्रसिद्धः स्यात् ॥ ३२ ॥**

यदि वा अविशयेऽपि— गायत्रीशब्दस्य सङ्ख्याविशिष्ट-ऋग-
र्थत्वे संशयाभावेऽपि, प्रकृत्युपबन्धनात्— चादकानुग्रहात्, नियमः—
अगायत्र्यां गायत्रीशब्दार्थरूपनियमः । तर्हि 'शरमयं बर्हिर्भवतीत्यत्रापि
शरशब्दः कुशेष्वपि प्रसिद्ध इति कल्प्यताम् । प्रकृत्यनुग्रहादेव ॥ ३२ ॥

दृष्टः प्रयोग इति चेत् ॥ ३३ ॥

'द्वे गायत्र्यौ एका जगती' इति सङ्ख्यायां व्यवहारो दृष्टः । तथा
शरस्य कुशे व्यवहारो न दृष्ट इति चेत्— ॥ ३३ ॥

तथा शरेष्वपि ॥ ३४ ॥

शरवणमेवेदं कुशवनमित्यपि व्यवहारो दृष्टोऽस्तीत्यर्थः ॥ ३४ ॥

भक्तयेति चेत् ॥ ३५ ॥

दर्शितस्थले शरशब्दस्य लक्षणेति चेत्— ॥ ३५ ॥

तथेतरस्मिन् ॥ ३६ ॥

इतरस्मिन् — गायत्रीशब्देऽपि, तथा — लक्षणेति यावत् ॥ ३६ ॥

अर्थस्य चासमाप्तत्वान्न तासामेकदेशे स्यात् ॥ ३७ ॥

अक्षरलोपे वाक्यघटकीभूतपूर्वपदसाक्षाद्विश्राणामुत्तरपदानां लुप्तत्वेन
अर्थस्य—वाक्यस्य, असमाप्तत्वात्-शब्दबोधजनकत्वाभावात्, तासां—प्राकृत-
चानामेकदेशे गानादिकार्यं न स्यात् । किन्तु चतुर्दिशत्यक्षरागमन्यासा-
मेवेर्चानां ग्रहणं दाशनयीम्यः कर्तव्यमिति सिद्धम् ॥ ३७ ॥

इति पूर्वमीमांसामूत्रवृत्तौ भावबोधिन्यामष्टमाध्यायस्य तृतीयः
पादः ॥ ३ ॥ श्रीः ॥

॥ अथ अष्टमाध्यायस्य चतुर्थः पादः ॥

दर्विहोमशब्दस्य नामधेयत्वाधिकरणम् ॥ १ ॥

दर्विहोमो यज्ञाभिधानं होमसंयोगात् ॥ १ ॥

‘ यदेकया जुहुयादर्विहोमं कुर्यात् ’ इत्यत्र दर्विहोमशब्दः यज्ञा-
भिधानं—यागनामधेयम् । होमसंयोगात्—होमशब्दार्थेन साकमभेद-
सम्बन्धात् ॥ १ ॥

दर्विहोमशब्दस्य लौकिकवैदिकोभयकर्मनामधेयत्वाधिकरणम् ॥ २ ॥

स लौकिकानां स्यात् कर्तुस्तदाख्यत्वात् ॥ २ ॥

सः- सङ्केतः, लौकिकानां स्थालीपाकादिकर्मणां, स्यात् । कर्तुः--
दर्विहोमकर्तुः तदाख्यत्वात्— ‘ शिनीनां दर्विहोमिको ब्राह्मणः अवष्टानां
दर्विहोमिको ब्राह्मणः ’ इति स्मृतत्वात् ॥ २ ॥

सि० ॥ सर्वेषां वा दर्शनाद्वास्तुहोमे ॥ ३ ॥

सर्वेषां—श्रौतस्मार्त्तानां कर्मणामियं संज्ञा स्यात् । कुतः ? वास्तुहोमे
वैदिके ‘ यदेकया जुहुयादर्विहोमं कुर्यादिति प्रयोगदर्शनात् ॥ ३ ॥

दर्विहोमशब्दस्य होमनामधेयत्वाधिकरणम् ॥ ३ ॥

जुहोतिचोदनानां वा तत्संयोगात् ॥ ४ ॥

जुहोतिचोदनाचोदितानामेव सर्वेषां सा संज्ञा । न यजतिचोदना-
चोदितानाम् । तत्संयोगात्—दर्विहोमं इति नाम्नि जुहोतिधातुयोगात् ॥ ४ ॥

द्रव्योपदेशाद्वा गुणाभिधानं स्यात् ॥ ५ ॥

द्रव्योपदेशात्— दर्विरूपद्रव्योपदेशात्, गुणाभिधानं— गुणस्य दर्विरूपस्य विधिः इति प्रागपर्यवसिताधिकरणशेषसमापनोपक्रमपरमिदं सूत्रमिति ज्ञेयम् ॥ ५ ॥

**न लौकिकानामाचारग्रहणत्वाच्छब्दवतां
चान्यार्थविधानात् ॥ ६ ॥**

न दर्विरूपगुणविधिः । कस्मात् ? लौकिकानां—स्मार्तकर्मणां 'त्वग्बिलया मूलदण्डया दर्व्या जुहोती'ति स्मृत्या आचारग्रहणत्वात् आचारेण ग्रहणं यत्र तदानकत्वात् । शब्दवतां वैदिकानामन्यार्थस्य सुवेण जुहोति, 'जुव्हानारिष्टां जुहोती'ति जुव्हादर्विधानात् । तैः सह दर्व्या विकल्प इति नैव शक्यम् । प्रत्यक्षानुमानिकविध्यात्मकाममबलत्वादिति भावः ॥ ६ ॥

दर्शनाच्चान्यपात्रस्य ॥ ७ ॥

'भूतेभ्यस्वेत्यपूर्वां सृचमुदगृह्णातीति दर्विहोमे अन्यपात्रस्य दर्शनात्— विधेः सत्त्वान्न दर्विरूपगुणविधिरिति भावः ॥ ७ ॥

तथाग्निहविषोः ॥ ८ ॥

'आहवनीये जुहोती'ति होमाऽऽधारत्वेनाऽऽहवनीयाग्नेः प्रदेयद्रव्यत्वेन पुरोडाशादेश्च श्रुतत्वात् दर्वौ हांमः दर्वेर्वा हांमः इति अग्निहविषोः कार्येऽपि तथा— नैवं दर्वैर्निवेशः ॥ ८ ॥

उक्तश्रार्थासम्बन्धः ॥ ९ ॥

अर्थे — अग्निकार्ये दाहादौ, दर्व्या असम्बन्धः—असामर्थ्यम् । उक्तं सुप्रसिद्धम् । अतोऽपि दर्व्या न विधानमित्यर्थः ॥ ९ ॥

दर्विहोमशब्दस्य अपूर्वत्वाधिकरणम् ॥ ४ ॥

तस्मिन् सोमः प्रवर्तेत अव्यक्तत्वात् ॥ १० ॥

तस्मिन्— दर्विहोमनामके कर्मणि, सोमः— सोमधर्मः, प्रवर्तेत ।
 अव्यक्तत्वात् — स्वार्थचोदितदेवताराहित्येनोभयोः साधर्म्यादित्यर्थः ।
 ‘सोमेन यजेत, भिन्ने जुहोतीत्येव श्रवणात् ॥ १० ॥

न वा स्वाहाकारेण संयोगात् वषट्कारस्य
 च निर्देशात् तन्त्रे तेन विप्रतिषेधात् ॥ ११ ॥

न वा—नात्र दर्विहोमे सौमिको विध्यन्तः । कुतः ? स्वाहाकारेण
 संयोगात्— पृथिव्यै स्वाहा, अन्तरिक्षाय स्वाहा, अग्नये स्वाहा, सोमाय
 स्वाहेति स्वाहाकारेण संयुक्ता दर्विहोमाः । सोनादितन्त्रे तु वषट्कारस्य
 निर्देशात् तेन—स्वाहाकारेण सह, वषट्कारस्य विप्रतिषेधात्—विरोधात् ॥ ११ ॥

शब्दान्तरत्वात् ॥ १२ ॥

‘सोमेन यजेतति यजतिधातुचोदितत्वं सोमस्य । ‘नारिष्टान्
 जुहोती’ति जुहोतिचोदनाचोदितत्वं दर्विहोमस्येति शब्दभेदात् ॥ १२ ॥

लिङ्गदर्शनाच्च ॥ १३ ॥

‘सोमवृतेन द्यावापृथिवी आपृणेत्यामित्यौदुम्ब्रयां जुहोति’ इत्यौ-
 दुम्बरीहोमे ‘आमूलादवस्त्रावयनि भूमिगते स्वाहाकरोति’ । यदि जुहोति-
 चोदनाचोदिते दर्विहोमे सौमिको विध्यन्तः स्यात् । तर्हि वषट्कारेण
 विदध्यात् । न भूमिगते स्वाहाकरोतीति ब्रूयात् । इति स्वाहाकाररूप-
 लिङ्गदर्शनादपि न दर्विहोमे सौमिको विध्यन्त इति भावः ॥ १३ ॥

उत्तरार्थस्तु स्वाहाकारो यथा साप्तदश्यन्त-
 त्राविप्रतिषिद्धा पुनःप्रवृत्तिर्लिङ्गदर्शनात् पशु-
 वत् ॥ १४ ॥

स्वाहाकारः—‘भूमिगते स्वाहाकरोती’ति स्वाहाकारविधिः,
 उत्तरार्थः—प्रकृतिभिन्नार्थः । यथा साप्तदश्यन्—साप्तदशानुष्ठाप्येत्यनारभ्य

साप्तदश्यमनारभ्यवादानां प्रकृत्यर्थत्वमिति पर्णमय्यधिकरणोक्तन्यायेन दर्शपूर्णमासं प्रत्यागतम् । परं तत्र श्रूयमाणेन पाञ्चदश्येन प्रकरणपठितेनात्र एव बलवता निवारितं सत् विकृतिभूतेषु पशुमित्रविन्दादिषु 'सप्तदश सामिधेनीरन्वाह' इति श्रूयमाणसाप्तदश्यकेषु निविशते । तथा 'स्वाहाकारेण वषट्कारे पावादेवेभ्यो हविर्दीयते' इति वाक्ये स्वाहाकारेण हविर्दानविधिः प्रवृत्तिभूतदर्शपूर्णमामनोनयोः वषट्कारवन्दनयोः निषेधगल्भमानः यत्र स्वाहाकारेण होमः श्रुतः तत्र उपसंहारं प्राप्नोति । इत्थं च प्रवृत्तिलिङ्गात्-स्वाहाकारप्रवृत्तिलिङ्गात्, प्रागुक्तात्सौमिकधर्मस्य अविप्रतिषेधः—न विरोधः । पशुवत्—पशोः 'सप्तदश सामिधेनीरन्वाहेति साप्तदश्यविधानेऽपि यथा दर्शपूर्णमासधर्माः प्रयाजानुयाजादयः नैव विरुध्यन्ते । तथा स्वाहाकार-विधानेऽपि न सोमधर्मविरोधस्तत्रेति भावः ॥ १४ ॥

अनुत्तरार्थो वा अर्थवत्त्वात् आनर्थक्याद्धि प्राकृतस्य उपरोधः स्यात् ॥ १५ ॥

साप्तदश्यदुत्तरार्थः—प्रकृतिभिन्नार्थः स्वाहाकारः इति यदाऽऽशङ्कितं तन्न युक्तम् । कुतः ? अनुत्तरार्थत्वात् स्वाहाकारस्य । कुतः उत्तरार्थत्वाभाव-स्तस्येति चेत् 'पूर्णमासाय सुराधसे स्वाहा' इति प्रकृतावेव नारिष्टहोमेषु पार्वणहोमयोश्च अस्य स्वाहाकारस्य अर्थवत्त्वात्—सफलत्वात्, आनर्थ-क्याद्धि प्राकृतस्योपरोधः स्यात्—यदि प्रकृतावनर्थकः स्यात्स्वाहाकार-स्तदा प्राकृतस्य वषट्कारस्य विकृतौ साप्तस्य अनारभ्यवादेन उपरोधः-बाधः स्यात् । न त्वानर्थक्यं तस्य प्रकृतौ । तस्मान्नोत्तरार्थः सः । इत्थमुत्तरार्थ-त्वाभावाद्द्विहोमस्य सोमधर्मत्वाभावे लिङ्गं भवत्येव स्वाहाकार इति भावः ॥ १५ ॥

न प्रकृतावपीति चेत् ॥ १६ ॥

'आश्रावयेति चतुरक्षरम् । अस्तु श्रौषट् इति चतुरक्षरम् । यजेति द्व्यक्षरम् । ये यजामह इति पञ्चाक्षरम् । द्व्यक्षरा वषट्कारः । एष वै सप्तदशः प्रजापतिः, यजस्वायत्तः' इति दर्शपूर्णमासप्रकरणे अनुवषट्कारप्रकरणेन

साङ्गप्रधानार्थत्वेन नारिष्टहोमादिष्वपि वषट्कारस्य निवेशे तत्र प्रकृतावपि स्वाहाकारस्य समावेशो न सम्भवतीति चेत्—॥१६॥

उक्तं समवाये पारदौर्बल्यम् ॥ १७ ॥

दर्शपूर्णमासप्रकरणे अनुवषट्कारविधानप्रकरणेन वषट्कारः प्राप्तः । स्वाहाकारस्तु 'भूमिगते स्वाहाकरोती'ति स्वाहाकारपाठेन शेषवाक्येन प्राप्तः । एवं प्रकरणवाक्यप्रमाणयोः समवाये 'पारदौर्बल्यमर्थविप्रकर्षादि'ति न्यायेन वाक्यात् यस्य प्रकरणस्य दौर्बल्यमिति स्वाहाकार एव तेषु नारिष्टहोमादिष्विति भावः ॥ १७ ॥

तच्चोदना वेष्टेः प्रवृत्तत्वात्तद्विधिः स्यात् ॥ १८ ॥

वा पक्षान्तरद्योतकः । तच्चोदनाः—नारिष्टहोमचोदनाः, तद्धर्मा इत्यर्थः, दर्विहोमेषु—अग्निहोत्रादिषु प्रवर्तेरन् । इष्टेः—दर्शपूर्णमासादीष्टि-सामान्ये यावत्पशुयागेषु च प्रधानोपकाराय प्रवृत्तत्वात् अग्निहोत्रादिष्वपि तद्विधिः—नारिष्टादिधर्मप्रापको विधिः स्यात् । यथा यः अमात्यादिः राजकुले स्थित्वा बहूनामुपकारं करोतीति ज्ञायमि कश्चनागतो नूतनः, स ममाप्ययमुपकारं करिष्यतीति निश्चयं दधात्येव इति लोके अनुभवस्तथा इष्टि-पश्वादीनुपकुर्वन् अग्निहोत्रादिकमप्युपकुर्यादिति विधिः कल्प्यत इति भावः ॥ १८ ॥

शब्दसामर्थ्याच्च ॥ १९ ॥

शब्दसामर्थ्यात्—जुहोतिचोदनाचोदितत्वसामर्थ्यात्, यथा निर्व-पतिचोदनाचोदितत्वसामर्थ्यात् निर्वापादयः सौर्यायागे प्रवर्तन्ते । तथा 'नारिष्टान् जुहोति, अग्निहोत्रं जुहोती'ति जुहोतिचोदनासाम्यादपि तद्धर्माणामग्निहोत्रादिषु निराबाधं प्रवृत्तिः स्यादिति भावः ॥ १९ ॥

लिङ्गदर्शनाच्च ॥ २० ॥

नारिष्टहोमपूर्वत्वं दर्विहोमानामित्यत्र लिङ्गमपि दृश्यते । तथा हि—दर्शपूर्णमासयोः परिधयः अन्तर्वेदिश्च साङ्गप्रधानाङ्गमिति तृतीये स्थितत्वा-परिधिरन्तरवेदिश्च नारिष्टानामप्यङ्गमित्यथोत्तिष्ठम् । सत्येवमग्निहोत्रे 'यदि

क्रीटोऽवपद्येत अन्तःपरिधिं निनयेत् ' तथा ' अग्नौ अन्तर्वेदि तिष्ठन् सावित्राणि जुहोती'ति श्रुतम् । तत्र यदि नारिष्टप्रकृतिकृत्वं दर्विहोमेन स्यात् तर्हि ' अन्तःपरिधिं निनयति, अन्तर्वेदि तिष्ठन् जुहोतीत्यसङ्गतं स्यात् । अन्तर्वेदिपरिध्योस्तत्राप्तात्वात् । अतो नारिष्टप्रकृतिकृत्वं दर्विहोमेष्वित्युक्तावेवै तल्लिङ्गदर्शनमुपपद्यते । तस्मात्तेषां धर्मास्तेष्विति भावः ॥ २० ॥

तत्राभावस्य हेतुत्वाद्गुणार्थं स्याददर्शनम् ॥ २१ ॥

गुणार्थं— अग्निहोत्रे नारिष्टधर्मसाधनविषये ' अन्तःपरिधिं निनयेत् अन्तर्वेदि तिष्ठन्निति यन्नारिष्टहोमधर्माणां प्रवृत्तौ दर्शनमुक्तं तददर्शनम् **अदर्शनम्**— असाधनं-साधकं न भवतीत्यर्थः । कुतः ? **तत्र**— असाधकत्वे **अभावस्य हेतुत्वात्** । तथा हि-चातुर्मास्ये महापितृयज्ञानन्तरं ' चतुष्पदे जुहोती'ति दर्विहोमत्वेन त्र्यम्बकेष्टिं विधाय तस्यां ' नेध्माबहिर्भवति, न प्रयाजा इज्यन्ते, नानुयाजाः, न सामिधेनीरन्वाह' इत्यप्रतिष्ठितत्वं तस्या उक्तं तद्दोषापनोदार्थं ' आदित्यं चरुं पुनरेत्यनिर्वपेत् ' इत्याऽऽदित्येष्टिर्विहिता । इति त्र्यम्बकेष्ट्या अप्रतिष्ठितत्वापपादनार्थमिध्मादीनामभावस्तत्रोपादिष्टः । यत्ति नारिष्टहोमधर्मास्तत्र प्रवर्तेरन्, ततस्तेषामङ्गप्रधानार्थत्वादिध्मादीनां त्र्यम्बकेष्ट्या भाव एव स्यात् । तथा सति तेषामभावस्य तत्र कथनं, प्रवृत्त्यसाधकं तस्य हेतुत्वप्रदर्शनं चासङ्गतं स्यादिति भावः ॥ २१ ॥

विधिरिति चेत् ॥ २२ ॥

विधिः— निर्वर्तकविधिः । यथा निर्वपतिचोदनाचोदितत्वेन लिङ्गे महापितृयज्ञे प्रयाजानां प्राप्तेः ' न प्रयाजा इज्यन्ते, ' इत्यनेन तेषां निवृत्तिरिति तथा नारिष्टधर्माणां जुहोतिचोदनस्याप्राप्तेः तदङ्गानामिध्माबहिर्भवाणां निवृत्त्यर्थमेवेदं ' नेध्माबहिर्भवतीत्यादिकं वचनमिति चेत्—॥ २२ ॥

न वाक्यशेषत्वात् गुणार्थं च समाधानं नानात्वेनोपपद्यते ॥ २३ ॥

न निवर्तकविधिः । किन्त्वाऽऽदित्ययागस्तावकवाक्यशेषत्वाद-
र्थवादः सः । **गुणार्थे**—उक्तवाक्यस्य गुणविध्यर्थत्वे, तद्दूषकं समा-
धानं नानात्वेन—नानावाक्यत्वेन, वक्तुमुपपद्यते- शक्यते । तथा हि—यदि
इध्मावर्हिषोरभावात्मकगुणविध्यर्थमेवेदं वाक्यमिति ब्रूयात्तर्हि इध्मावर्हिनिषे-
धकमेकं वाक्यं, न प्रयाजा इत्येकं, नानुयाजा इत्येकं, आदित्यं चरुं निर्वपेदिति
चैकमिति नानावाक्यानि स्युः । अर्थवादत्वे त्वाऽऽदित्ययागविध्येकवाक्यता-
पन्ने सत्येकं वाक्यं भवतीत्यर्थवाद एव युक्त इति भावः ॥ २३ ॥

येषां वा अपरयोर्होमस्तेषां स्यादविरोधात् ॥ २४ ॥

येषां यागानां—पत्नीसंयाजपिष्टलेपफलीकरणहोमरूपाणाम्, **अपरयोः**—
गार्हपत्यदक्षिणाग्न्योर्होमस्तेषां धर्मप्रातिः स्यात् । **अविरोधात्**—तयो-
र्होमे इध्मावर्हिषोरनङ्गत्वेनोक्तदोषाभावात् उक्तप्रवृत्तत्वहेतोश्चेति ॥ २४ ॥

**तत्रौषधानि चोद्यन्ते तानि स्थानेन
गम्येरन् ॥ २५ ॥**

नेदं युक्तम् । यतस्तत्र—दर्विहोमे, **औषधानि**—ओषधिद्रव्याणि,
चोद्यन्ते—विधीयन्ते । यथा त्र्यम्बकेषु पुरोडाशः, करम्भपात्राणि, तण्डुलाः,
इत्येवमादीनि । **तानि स्थानेन गम्येरन्**—आज्यस्थानापत्या आज्यधर्माः
प्राप्येरन् । अकृतकार्यत्वात् न शक्यास्तत्रानुष्ठातुमिति चोदको बाध्येत ।
तस्मान्न तेषां प्रवृत्तौ किमपि प्रयोजनम् । वषट्कारादिरपि स्वाहाकारादिना
निवर्त्यते । अतो न पत्नीसंयाजादिप्रकृतिकत्वं दर्विहोमानामिति भावः ॥ २५ ॥

लिङ्गाद्वा शेषहोमयोः ॥ २६ ॥

लिङ्गाद्वा—‘पिष्टलेपफलीकरणहोमौ जुहोति’ इति जुहोतिचोदना-
लिङ्गात्, **शेषहोमयोः**—उद्धखलादौ प्रधानयागार्थं ग्रहणानन्तरमुर्वरितयोः
पिष्टलेपफलीकरणहोमयोः धर्माल्लभन्तां दर्विहोमा इति शेषः । तयोरौषधिद्रव्य-
कत्वेन नैव पूर्वोक्तदोष इति भावः ॥ २६ ॥

प्रतिपत्ती तु ते भवतः तस्मादतद्विकारत्वम् ॥२७॥

ते— पिष्टलेपफलीकरणहोमकर्मणी तु प्रतिपत्ती—शेषद्रव्य-
संस्काररूपं गुणकर्मणी यतो भवतः, तस्मात् अतद्विकारत्वं—तद्विकारत्वाभाव-
वत्त्वं, दर्विहोमनां प्रतिप्रत्तिकर्मणां कुत्राऽपि प्रकृतित्वं न दृष्टम् । तथा तद्धर्मा-
णामतिदेशोऽपि न दृष्टः । तस्मादर्विहोमा अपूर्वा एवेति न कुतश्चिदपि तेषु
धर्मप्राप्तिर्युज्यत इति भावः ॥ २७ ॥

**सन्निपाते विरोधिनामप्रवृत्तिः प्रतीयेत
विध्युत्पत्तिव्यवस्थानात् अर्थस्यापरिणेतत्वात् वच-
नादतिदेशः स्यात् ॥ २८ ॥**

विरोधिनां—प्रदर्शितदोषयुक्तानां प्रागुक्तानां प्रवृत्तत्वादित्यादि-
हेतूनां सन्निपाते—साधवत्त्वनोपन्यासेऽपि साध्यस्य—नारिष्टहोमधर्मप्राप्ति-
रूपस्य असिद्धिरिति प्रतीयेत—ज्ञानव्यभिचार्यः । कुतः ? विध्युत्पत्तेः--
नारिष्टहोमतद्धर्मविधीनां पाठस्य व्यवस्थानात्—दर्शपूर्णमासप्रकरणे एवेति
नियमात् । तःसन्निधिपठितान्यधर्मान्विहाय केवलस्य अर्थस्य—नारिष्टहोम-
धर्मस्य, अपरिणेतत्वात्--अनतिदेश्यत्वात्, दर्विहोमा अपूर्वा एव ।
ज्योतिष्टोमसन्निधिपठितानां राष्ट्रभृदादीनां विवाहादावतिदेशस्तु ' जया-
भ्यातानान् राष्ट्रभृतश्च हुत्वा ' इति वचनादतिदेशः । न त्वानुमानिकः
स इति भावः ॥ २८ ॥

इति पूर्वमीमांसासूत्रवृत्तौ भावबोधिण्यामष्टमाध्यायस्य चतुर्थः
पादः ॥ ४ ॥

सम्पूर्णश्चाष्टमोऽध्यायः ॥ ८ ॥ श्री ॥

॥ अथ नवमाध्यायस्य प्रथमः पादः ॥

अग्निहोत्रादिषु उपदिष्टानां धर्माणामपूर्वप्रयुक्तत्वाधिकरणम् ॥ १ ॥

**यज्ञकर्म प्रधानं तद्धि चोदनाभूतं तस्य द्रव्येषु
संस्कारस्तत्प्रयुक्तस्तदर्थत्वात् ॥ १ ॥**

अथ द्वारान्तरप्रयुक्तान्यथाभावरूपस्य ऊहस्य अतिदिष्टमन्त्रसामसंस्कारादिपदार्थगोचरत्वात्सप्तमाष्टरयोरतिदेशनिरूपणानन्तरमस्मिन्नवमे लक्षणे ऊहनिरूपणं प्रस्तूयते । उपोद्घातप्रसङ्गाभ्यामन्यदपि विमृश्यते । अत्र दर्शपूर्णमासाग्निहोत्रयोंतिष्ठोमेषु ये प्रयाजादयः पृथग्धर्माः समाम्नातास्ते यजिप्रयुक्ताः--यामार्थाः, उत अपूर्वप्रयुक्ता--अपूर्वार्था इति विशये तेषां यजिप्रयुक्तत्वे यागत्वावच्छिन्नमुद्दिश्य विधानात् सर्वयामार्थास्त इति प्रकृतौ यथा पाठस्तथा यागत्वावच्छिन्नेऽपि मनोनामन्त्रव्यापाटोऽस्तीत्यतिदेशाभावेनातिदिष्टपदार्थगोचर ऊहो नास्तीति ऊहनिरूपणाध्यायो आरम्भणीय इति स्यात् । अतः अपूर्वप्रयुक्ता एव ते धर्मा इति सिद्धान्तमाह—यज्ञेति । दर्शपूर्णमासादियज्ञस्य यत् कर्म धर्म्यम्—साध्यम् अपूर्वं तदेव प्रधानम् । हि—यतः, तच्चोदनागम्यं—कर्तव्यत्वेन विधिगम्यम् यत् कर्तव्यत्वेन ज्ञायते तस्यैव केन कर्तव्यं कथं कर्तव्यमित्याऽऽकाङ्क्षा विद्यते । नान्यस्य । तस्य द्रव्येषु—अपूर्वसाधनव्रीह्यादिद्रव्येषु यजतौ च यः संस्कारः सोऽपि तत्प्रयुक्तः—अपूर्वप्रयुक्तः । तदर्थत्वात्—अपूर्वार्थत्वासंस्कारस्येत्यर्थः । इत्थं धर्माणामपूर्वार्थत्वस्य सिद्धत्वादर्शपूर्णमासाद्यपूर्वप्रयुक्तत्वं तेषु प्रकरणेन क्लृप्तमिति तेषां तत्रैव नियतत्वादन्यत्र धर्माऽऽकाङ्क्षायामतिदेशेन तत्प्राप्तौ सत्यामतिदिष्टपदार्थगोचरः द्वारान्तरप्रयुक्तान्यथाभावात्मक ऊहः सिध्यतीति तदध्याय आरम्भणीय इति भावः ॥१॥

प्रोक्षणस्य अपूर्वप्रयुक्तत्वाधिकरणम् ॥ २ ॥

संस्कारे युज्यमानानां तादर्थ्यात्तत्प्रयुक्तं स्यात् ॥२॥

दर्शपूर्णमासयोः ' प्रोक्षिताभ्यामुद्धखलमुसलाभ्यामवहन्ति ' ' प्रोक्षिताभ्यां दृषदुपलाभ्यां पिनष्टी'ति श्रुतम् । तत्र संस्कारे— अवहननादिसंस्कारे, युज्यमानानां—स्ववृत्तिजनकतानिरूपितजन्यतासम्बन्धेन सम्बन्धमानानां प्रोक्षणादीनां, तादर्थ्यात्— अवहननार्थत्वात्, तत्प्रयुक्तं—अवहनादिप्रयुक्तं प्रोक्षणादि स्यात् । नापूर्वप्रयुक्तम् । कुतः ? प्रोक्षिताभ्यामवहन्तीत्यादिवाक्येन उद्धखलमुसलादिद्वारा प्रतीयमानं हन्त्याद्यर्थत्वे त्यक्तुमशक्यमिति तदर्थत्वे तत्प्रयुक्तत्वमर्थ्यात्सिद्धम् । इत्थं यत्रावहननस्य निवृत्तिस्तत्र प्रोक्षणस्यापि निवृत्तिरिति भावः पूर्वप्रोक्षणः ॥२॥

सि० ॥ तेन त्वर्थेन यज्ञस्य संयोगाद्धर्मसम्बन्ध-
स्तस्मात् यज्ञप्रयुक्तं स्यात्संस्कारस्य
तदर्थत्वात् ॥ ३ ॥

तेन अर्थेन—अवहननरूपकार्येण सह, यज्ञस्य—अपूर्वस्य पूर्वाधिकरणोक्तन्यायेन सम्बन्धात् । तस्मादेव हेतोः धर्मस्य—उद्धखलमुसलधर्मस्य प्रोक्षणस्य सम्बन्धः—प्रयोगे अनुष्ठानं यज्ञप्रयुक्तं—अपूर्वप्रयुक्तं स्यात् । संस्कारस्य—प्रोक्षणस्य, तदर्थत्वात्—अपूर्वार्थत्वात् । प्रोक्षणस्य अवहननार्थत्वे प्रोक्षणं विनापि अवहननस्योत्पत्त्या व्यतिरेकव्यभिचारात् तदर्थत्वासम्भवेन श्रूयमाणमप्यवहननं परित्यज्य लक्षणया अवहननसाध्यतण्डुलवृत्त्यपूर्वजनकत्वं प्रोक्षणस्यापि भाव्यमित्यगत्या वाच्यम् । प्रोक्षिताभ्यामित्यत्रापि तथैव वक्तव्यम् । इत्थं प्रोक्षणस्य अपूर्वप्रयुक्तत्वाद्वाजमूयेद्यावपि तादृशापूर्वजनकत्वस्य प्रकृतिनः प्राप्तत्वान्नखेषु प्रोक्षणस्य ऊह आवश्यक इति भावः ॥ ३ ॥

स्वरस्य दीक्षणीयापूर्वप्रयुक्तत्वे वर्णकान्तरम् ॥ २ ॥

तेन त्वर्थेन यज्ञस्य संयोगाद्धर्मसम्बन्धस्त-
स्माद्यज्ञप्रयुक्तं स्यात्संस्कारस्य तदर्थत्वात् ॥३॥

ज्योतिष्टोमे दीक्षणीयेष्टिसन्निधौ ' यावत्सा वावा कामयेत, तावत्सा दीक्षणीयायामनुब्रूयात् । मन्द्रं प्रायणीयायाम्, मन्द्रतरमातिथ्यायाम्, उपांशु उपसत्सु, उच्चैरग्नौषोमीये ' इति ध्वनेरुच्चावचभावः श्रुतः । स उच्चावच-भावः दीक्षणीयापूर्वप्रयुक्तः । न परमापूर्वप्रयुक्तः । कुतः ? तेन त्वर्थेन-दीक्षणीयेष्टिरूपार्थेन सह यज्ञस्य--दीक्षणीयापूर्वस्य संयोगात्--जन्यजनक-भावसम्बन्धात् । तस्मादेव हेतोः धर्मस्य--ध्वनेरुच्चावचभावस्य सम्बन्धः--दीक्षणीयाप्रयोगेऽनुष्ठानं यज्ञप्रयुक्तं--दीक्षणीयाप्रयुक्तं स्यात् । संस्कारस्य--' यजमानसंस्काररूपदीक्षणीयेष्टेः, तदर्थत्वात्--अपूर्वार्थत्वात् । स्वरस्य दीक्षणीयेष्टिस्वरूपार्थत्वं न सम्भवति । तेन विनापि तत्स्वरूपस्योपपत्तेः । अतो दीक्षणीयापदेन दीक्षणीयापूर्वं लक्षयित्वा तदर्थत्वं त्रिषेयस्वरस्यावश्यं वाच्यम् । तस्य परमापूर्वार्थत्वे तु दीक्षणीयापदस्य दीक्षणीयापूर्वं लक्षणा । पुनश्च तस्य दीक्षणीयापूर्वजन्ये परमापूर्वं लक्षणेति लक्षितलक्षणाकल्पन-मयुक्तम् । अतः सन्निकृष्टतया प्रथमोपस्थितदीक्षणीयापूर्वप्रयुक्तत्वमेव न्याय्यम् । अश्वमेधे दीक्षणीयेष्टेरभावान्न तदपूर्वप्रयुक्तस्वरस्य ऊह इति भावः ॥ ३ ॥

फलदेवतासम्बद्धधर्माणामप्यपूर्वप्रयुक्तत्वाधिकरणम् ॥ ३ ॥

फलदेवतयोश्च ॥ ४ ॥

दर्शपूर्णमासयोः ' अग्नम् सुवः सुवरगन्मेति । अग्नेरुज्जिति मनु-ज्जेषामिति ' च फलदेवताप्रकाशकौ मन्त्रौ पठितौ । तत्र स्वर्गतद्यागी याग्निदेवताप्रकाशप्रयुक्ताविव एतौ मन्त्रौ । अर्थात्तदर्थत्वमेव तयोः । नापूर्वं प्रयुक्तत्वम् । तथाच सौर्याग्रे स्वर्गरूपफलस्य अग्निरूपदेवतायाश्चाभावात् तयोर्मन्त्रयोर्निवृत्तौ तत्र ऊहप्रसक्तिर्नास्तीत्यर्थः ॥ ४ ॥

सि० ॥ न चोदनातो हि ताद्गुण्यम् ॥ ५ ॥

न तयोर्मन्त्रयोः फलदेवतास्वरूपनात्रप्रकाशनप्रयुक्तत्वम् । तथा सति तत्स्वरूपस्य सिद्धत्वात्तत्प्रकाशने मन्त्रोच्चारणमनर्थकं स्यात् । किन्तु चोदनातः—अपूर्वस्य •कर्मव्यवहारः फलदेवताप्रकाशनद्वारा अपूर्वार्थत्वात् ताद्गुण्यं—अपूर्वाङ्गत्वम् । अपूर्वार्थत्वमेव तयोः । इत्यप्यपूर्वार्थत्वं । संधेदे विकृतावपि प्रयोजकापूर्वस्य सत्त्वान्मन्त्रयोगनिदेशमिध्दं अगन्म ब्रह्मवर्चस-मित्याद्यहस्य सिद्धिर्गति भावः ॥ ५ ॥

धर्माणां देवताप्रयुक्तत्वाभावाधिकरणम् ॥ ४ ॥

देवता वा प्रयोजयेत् अतिथिवत् भोजनस्य तदर्थत्वात् ॥ ६ ॥

यदुक्तं फलस्वरूपस्य प्रकाशनं व्यर्थमिति तत्स्वीकुर्मः । किन्तु देव-तायाः स्मरणं व्यर्थमिति तु वक्तुमशक्यमेव । यतः सर्वस्य यागत्वावच्छिन्नस्य तदर्थत्वेन मन्त्राणां तदर्थत्वं किमु वक्तव्यमिति पूर्वाधिकरणमिद्वान्तनाक्षि-पन्नाह पूर्ववादी देवता वेति । देवता—इन्द्रादिः, सर्वाणि साङ्गप्रधान-रूपणि कर्माणि प्रयोजयेत् । भोजनस्य—देवताभोजनात्यकयागस्य, तदर्थत्वात्—देवतार्थत्वात्, अतिथिवत् । यथा अतिथये दीयमानमन्नं तदर्थं, तथा देवतायै दीयमानं यागरूपमन्नं देवतार्थमिति ॥ ६ ॥

अर्थपत्या च ॥ ७ ॥

अर्थानां—निखिलानां फलानां, पत्या—पतित्वात्—स्वामित्वात् देव-तायाः । तथा हि—‘इन्द्रो दिव इन्द्र ईशे पृथिव्या इन्द्रो अयामिन्द्र इत पर्व-तानाम् ॥ इन्द्रो वृधमिन्द्र इन्मेभिर्गणामिन्द्रः क्षेमे योगे हव्यमिन्द्रः ’ । इति सर्वाधिपत्यमिन्द्रे प्रदर्शयत्ययं मन्त्रः । यस्य स्वर्गादेरधिपतिरिन्द्रस्तत्प्रसादम-न्तरेण तल्लभस्यासम्भवात्कर्मणां देवता प्रधानमिति भावः । किञ्च, यागो नाम देवतायाः पूजा । पूजा च पूजनीयं प्रति गुणभूता लोक दृश्ये । अतोऽपि देवतायाः प्राधान्यम् ॥ ७ ॥

ततश्च तेन सम्बन्धः ॥ ८ ॥

यतः सर्वफलाणां स्वामी देवस्ततस्तस्य मन्त्राणां देव स्वर्गादिना साकं कर्तुः सम्बन्धः । देवताप्रसादेन तद्वत्तमेव फलं लभते मानव इति भावः ॥ ८ ॥

सि० ॥ अपि वा शब्दपूर्वत्वाद्यज्ञकर्म प्रधानं स्यात् गुणत्वे देवताश्रुतिः ॥९॥

अपि वेति पूर्वपक्षव्यावृत्तिः । शब्दपूर्वत्वात्-एकपदश्रुतिगम्यत्वात्-यागेन स्वर्गं भावयोरित्येव बोधात्, यज्ञकर्म- यज्ञस्य यत् कर्म- कार्यम्-अपूर्वं तदेव प्रधानम् । नत्प्रति गुणत्वेन देवताश्रुतिः स्यात् । अपूर्वस्य प्राधान्येन तदर्थत्वं देवतानां युक्तम् । अतो देवता अङ्गभूता । न प्रधानमिति भावः ॥ ९ ॥

अतिथौ तत्प्रधानत्वमभावः कर्मणि स्यात् तस्य प्रीतिप्रधानत्वात् ॥१०॥

अतिथौ- भोजनादिदाने, तत्प्रधानत्वं- अतिथिप्रधानत्वम् । तस्य-अतिथ्यस्य, प्रीतिप्रधानत्वात् । तस्य च 'अतिथिर्येन सन्तुष्टस्तथा कुर्यात्प्रयान्तः' इति शब्दगम्यत्वात् । कर्मणि तु देवताप्रीतिविधानस्य अभावः । अतो दृष्टान्तत्रयैवम्भानिति भावः ॥ १० ॥

प्रोक्षणादीनामपूर्वप्रयुक्तत्वाधिकरणम् ॥ ५ ॥

द्रव्यसङ्ख्याहेतुसमुदायं वा श्रुतिसंयोगात् ॥११॥

दर्शपूर्णमासयोः 'व्रीहीन् प्रोक्षति, तथा 'व्रीन् परिधीन्, तिस्रः समिधः, चतुर्होत्रा पूर्णिमासीमभिमृशेत्, पञ्चहोत्रा अमावास्यामभिमृशेत्' । एवं चातुर्मासीयद्वितीयपर्वणि 'शूर्पेण जुहोति, तेन ह्यन्नं क्रियते' इति सामानान्ति । तत्र द्रव्यसङ्ख्याहेतुसमुदायं वा-प्रोक्षणे द्रव्यं व्रीह्यादि,

सङ्ख्यापरिधिगतं त्रित्वादि मन्त्रोच्चारणे, हेमे शूर्पवृत्त्यनङ्गत्वम् । अभिमर्शने पौर्णमासीयागनिष्ठममावासीयागनिष्ठं च समुदायकं प्रयोजकम् । श्रुति-
संयोगात् । तत्रैतानि प्रयोजकानि न सन्ति । तत्र न तत्प्रयोज्यानां
प्रवृत्तिरिति ॥ ११ ॥

अर्थकारिते च द्रव्येण न व्यवस्था स्यात् ॥ १२ ॥

किञ्च, उक्तप्रोक्षणादिस्वप्ने धर्मे अर्थकारिते—अर्थेन—अपूर्वेण कारिते-
प्रयोजितं सति प्रोक्षणादिधर्माणामपूर्वप्रयुक्तत्वाङ्गीकार इत्यर्थः । ‘पपसा
मैत्रावरुणं श्रीणाति । सक्तुभिर्मन्थिनम् । घानाभिर्हारियोजनम् । हिरण्येन
शुकम् । आर्जवेन पान्थीवितम्’ इति या द्रव्येण—तत्तद्द्रव्येण, व्यवस्था—
अपणधर्मस्य व्यवस्था श्रुत्युपदिष्टा सा न स्यात् । कस्मात् ? अपूर्वप्रयुक्त-
त्वस्य—अपूर्वसाधनत्वस्य सर्वग्रहादिषु तुल्यत्वात् । यथा—मैत्रावरुणोऽपूर्वा-
र्थस्तथा मन्थ्यादिरपि तदर्थ एवेति पयःसंयोज्यः स्यात् । अतो द्रव्यादिक-
मेव प्रयोजकमिति वाच्यम् ॥ १२ ॥

**सि०॥ अर्थो वा स्यात्प्रयोजनमितरेषामचो-
दना तस्य गुणभूतत्वात् ॥ १३ ॥**

अर्थो वेति । अर्थेः—अपूर्व, प्रयोजनं—उक्तधर्मप्रयाजकं स्यात् ।
कस्मात् ? इतरेषां—द्रव्यादीनां, कर्तव्यत्वेन अचोदनात्—अविधानात् ।
यस्य कर्तव्यत्वेन विधानमस्ति । तस्यैव धर्माऽऽकङ्क्षा । नान्यस्य । अतः
तस्य—द्रव्यादेः, अपूर्वं प्रति तस्य गुणभूतत्वात्—अङ्गत्वान्न प्रयोजकत्व-
मिति भावः ॥ १३ ॥

अपूर्वत्वाद् व्यवस्था स्यात् ॥ १४ ॥

अपूर्वत्वं धर्माणां व्यवस्था न स्यादिति यदुक्तं तत्रोच्यते ।
अपूर्वत्वात्—मैत्रावरुणसंबन्धपूर्वत्वस्योद्देश्यतावच्छेदकत्वात् व्यवस्था स्यात् ।
न हि मैत्रावरुणसंबन्धपूर्वत्वं ग्रहान्तगपूर्वेऽस्ति । येनाव्यवस्था
स्यादिति ॥ १४ ॥

ततश्च तेन सम्बन्धः ॥ ८ ॥

यतः सर्वफलानां स्वामी देवस्ततस्तस्य सकाशादेव स्वर्गादिना साकं कर्तुः सम्बन्धः । देवताप्रसादेन तद्वत्तमेव फलं लभते मानव इति भावः ॥ ८ ॥

सि० ॥ अपि वा शब्दपूर्वत्वाद्यज्ञकर्म प्रधानं स्यात् गुणत्वे देवताश्रुतिः ॥९॥

अपि वेति पूर्ववक्ष्यव्यावृत्तिः । शब्दपूर्वत्वात्-एकपदश्रुतिगम्यत्वात्-यागेन स्वर्गं भावयितुं त्वेव बोधात्, यज्ञकर्म-यज्ञस्य यत् कर्म-कार्यम्-अपूर्वं तदेव प्रधानम् । तत्प्रति गुणत्वेन देवताश्रुतिः स्यात् । अपूर्वस्य प्राधान्येन तदर्थत्वं देवतानां युक्तम् । अतो देवता अङ्गभूता । न प्रधानमिति भावः ॥ ९ ॥

अतिथौ तत्प्रधानत्वमभावः कर्मणि स्यात् तस्य प्रीतिप्रधानत्वात् ॥१०॥

अतिथौ- भोजनादिदाने, तत्प्रधानत्वं- अतिथिप्रधानत्वम् । तस्य-अतिथ्यस्य, प्रीतिप्रधानत्वात् । तस्य च ' अतिथिर्नेन सन्तुष्टस्तथा कुर्यात्प्रयान्तः ' इति शब्दगम्यत्वात् । कर्मणि तु देवताप्रीतिविधानस्य अभावः । अतो दृष्टान्तवैषम्यामिति भावः ॥ १० ॥

प्रोक्षणादीनामपूर्वप्रयुक्तत्वाधिकरणम् ॥ ५ ॥

द्रव्यसङ्ख्याहेतुसमुदायं वा श्रुतिसंयोगात् ॥११॥

दर्शपूर्णमासयोः ' व्रीहीन् प्रोक्षति, तथा ' व्रीन् परिधीन्, तिस्रः समिधः, चतुर्होत्रा पूर्णमासीमभिमृशेत्, पञ्चहोत्रा अमावास्यामभिमृशेत् ' । एवं चातुर्मासीयद्वितीयपर्वणि ' शूर्पेण जुहोति, तेन ह्यन्नं क्रियते ' इति सामानान्ति । तत्र द्रव्यसङ्ख्याहेतुसमुदायं वा-प्रोक्षणे द्रव्यं व्रीहादि,

सङ्ख्यापरिधिगतं त्रित्वादि मन्त्रोच्चारणे, होमे शूर्पवृत्त्यनङ्गेतुत्वम् । अभिमर्शने पौर्णमासीयागनिष्ठममावासीयागनिष्ठं च समुदायकं प्रयोजकम् । श्रुति-
संयोगात् । तत्रैतानि प्रयोजकानि न सन्ति । तत्र न तत्प्रयोज्यानां
प्रवृत्तिरिति ॥ ११ ॥

अर्थकारिते च द्रव्येण न व्यवस्था स्यात् ॥ १२ ॥

किञ्च, उक्तप्रोक्षणादिस्वप्ने धर्मे अर्थकारिते—अर्थेन—अपूर्वेण कारिते-
प्रयोजितं सति प्रोक्षणादिधर्माणामपूर्वप्रयुक्तत्वाङ्गीकार इत्यर्थः । ‘ पयसा
मैत्रावरुणं श्रीणाति । सुक्तमिर्मन्यतम् । धानमिहारीयोजनम् । हिरण्येन
शुकम् । आर्जवेन पान्नीवतम् ’ इति या द्रव्येण—तत्तद्द्रव्येण, व्यवस्था—
अपणधर्मस्य व्यवस्था श्रुत्युपदिष्टा सा न स्यात् । कस्मात् ? अपूर्वप्रयुक्त-
त्वस्य—अपूर्वमाधनत्वस्य सर्वग्रहादिषु तुल्यत्वात् । यथा—मैत्रावरुणोऽपूर्वा-
र्थस्तथा मंध्यादिरपि तदर्थं वेति पयःसंयोज्यः स्यात् । अतो द्रव्यादिक-
मेव प्रयोजकमिति वाच्यम् ॥ १२ ॥

**सि०॥ अर्थो वा स्यात्प्रयोजनामेतरेषामचो-
दना तस्य गुणभूतत्वात् ॥ १३ ॥**

अर्थो वेति । अर्थः—अपूर्व, प्रयोजनं—उक्तधर्मप्रयाजकं स्यात् ।
कस्मात् ? इतरेषां—द्रव्यादीनां, कर्तव्यत्वेन अचोदनात्—अविधानात् ।
यस्य कर्तव्यत्वेन विधानमस्ति । तस्यैव धर्माऽऽकङ्क्षन्ता । नान्यस्य । अतः
तस्य—द्रव्यादेः, अपूर्वं प्रति तस्य गुणभूतत्वात्—अङ्गत्वान्न प्रयोजकत्व-
मिति भावः ॥ १३ ॥

अपूर्वत्वाद् व्यवस्था स्यात् ॥ १४ ॥

अपूर्वार्थिव धर्माणां व्यवस्था न स्यादिति यदुक्तं तत्रोच्यते ।
अपूर्वत्वात्—मैत्रावरुणसंबन्धपूर्वत्वस्योद्देश्यतावच्छेदकत्वात् व्यवस्था स्यात् ।
न हि मैत्रावरुणसंबन्धपूर्वत्वं ग्रहान्तरापूर्वेऽस्ति । येनाव्यवस्था
स्यादिति ॥ १४ ॥

तत्प्रयुक्तत्वे च धर्मस्य सर्वविषयत्वम् ॥ १५ ॥

तत्प्रयुक्तत्वे--उक्तधर्माणां द्रव्यप्रयुक्तत्वे, धर्मस्य--प्रोक्षणोदेः, सर्वविषयत्वं--आपणस्थत्रीहि विषयत्वमपि स्यात् । आपणस्थत्रीहीणामपि प्रोक्षणप्रसङ्ग इति भावः ॥ १५ ॥

तद्युक्तस्येति चेत् ॥ १६ ॥

तद्युक्तस्य--प्रकरणयुक्तस्य त्रीहेरुद्देश्यत्वम् । आपणस्थत्रीहयस्तु न यागोद्देशेन परिगृहीता इत्यदोप इति चेत्--॥ १६ ॥

नाश्रुतित्वात् ॥ १७ ॥

न प्रकृतब्रीहिणामवोद्देश्यत्वम् । अश्रुतित्वात् । तथा चोद्देश्यतावच्छेद-
कस्य सङ्कोचे मानाभाव इति भावः ॥ १७ ॥

अधिकारादिति चेत् ॥ १८ ॥

अविशेषश्रवणेऽपि अधिकारात्--यागार्थाधिकारात्, यागार्थब्रीहिणामव-
प्रोक्षणमिति ज्ञास्यत्यध्वर्युरिति चेत्--॥ १८ ॥

तुल्येषु नाधिकारः स्यात् अचोदितश्च
सम्बन्धः पृथक्सत्तां यज्ञार्थेनाभिसम्बन्धः तस्मात्
यज्ञप्रयोजनम् ॥ १९ ॥

तुल्येषु--ये भोगार्थब्रीहयस्ते यागार्था अपि भवितुमर्हन्तीति तुल्येषु--
अविशेषेषु, अधिकारो न स्यात् । यतो यज्ञार्था इमे इति यज्ञार्थत्वसम्बन्धः
अचोदितः--शास्त्रेण अनिर्दिष्टः, पृथक्सत्तां--उपभोगसाधनब्रीहिभ्यः
पृथग्जातिं लोकतोऽपि नोपलभ्यते । अतः सर्वेषां ब्रीहिणां यज्ञार्थेनाभि-
सम्बन्धः । तस्माद्यज्ञप्रयोजनम्--यज्ञस्य--यज्ञान्तर्वर्तिप्रोक्षणस्य प्रयो-
जनं--उद्देश्यं सर्व एव ब्रीहयः स्युरित्यर्थः । अस्मन्मते तु पुरोडाशनिष्पादन-
द्वारा अपूर्वजनकत्वं येषु ब्रीहिषु तेष्वेव प्रोक्षणम् । नान्यत्रेति भावः ॥ १९ ॥

अग्निष्टोमे उपांशुत्वस्य प्राचीनपदार्थप्रयुक्तत्वाधिकरणम् ॥ ६ ॥

**सि०॥ देशबद्धमुपांशुत्वं तेषां स्यात् श्रुति-
निर्देशात् तस्य च तत्र भावात् ॥२०॥**

उयोतिष्ठोमे इत्थं समाम्नायने—‘ त्सरा वा एषा यज्ञस्य तस्याद्यत्कि-
ञ्चित्प्राचीनमग्नीषोमीयात्तेन उपांशु चरन्ती’ति । अत्र देशबद्धमुपांशुत्वम्-
अग्नीषोमीयात्प्रागृह्यो यो देशस्तेन निबद्धं यदुपांशुत्वं तत् तेषां — देशल-
क्षितदीक्षणीयादीनामग्नीषोमात्प्राचीनकर्मणां स्यात् । कुतः ? श्रुतिनिर्देशात्-
त्सरा वेत्युक्तवाक्यनिर्देशात् । तस्य च तत्र भावात्—तस्य कर्मणस्तत्र
देशे सत्त्वादाधाराधेयमात्ररूपसम्बन्धस्य विद्यमानत्वेन न तस्मिन् कामोणे
देशलक्षणाया अनुपपत्तिः । तथा च अग्नीषोमीयात्प्राक् यानि प्रधानापूर्वस्य
आरादुपकारकाणि कर्माणि समनुष्ठीयन्ते, यच्च प्रधानद्रव्यसंस्कारकं कर्म,
तदपूर्वप्रयुक्तमुपांशुत्वम् । न परमापूर्वप्रयुक्तमिति भावः ॥ २० ॥

यज्ञस्य वा तत्संयोगात् ॥ २१ ॥

यज्ञस्य वा—प्रधानापूर्वस्य प्रयोजकत्वं स्यात् । तत्संयोगात्—
उक्तवाक्ये यज्ञशब्दस्य सत्त्वात् । वाक्ये श्रयमाणयज्ञशब्दस्य तत्त्वत्वेन
सम्बन्धे सत्यर्थवादघटकत्वं यज्ञशब्दस्य । यज्ञस्य प्राचीनमिति योजने तु
विधिघटकत्वम् । विधिवाक्यं प्रधानम् । अर्थवादस्तच्छेषः । प्रधान-
सम्बन्धेच्छा सर्वेषामेवास्तीति विधिवाक्यघटकत्वमेव युक्तम् । अतः कुण्डपा-
यिनामयने प्रागग्नीषोमीयान्मासाग्निहोत्रादीनां सत्त्वात्तत्रापि उपांशुधर्मस्य
कहः कार्यः । तत्प्रयोजकपरमापूर्वसत्त्वादिति भावः ॥ २१ ॥

अनुवादश्च तदर्थवत् ॥ २२ ॥

अनुवादश्च—अर्थवादश्चेदपि यज्ञस्य तत्त्वत्वेनान्वयेऽपी-
त्यर्थः । तदर्थवत्—तदर्थवादवाक्यमर्थवत्—परमापूर्वप्रयोजकत्वज्ञापकमेव ।
तथा हि—त्सरा वा एषा यज्ञस्येत्यत्र त्सराशब्दः लक्षणार्थकः । शकुनिप्राह्मी
यत् पक्षिणां ग्रहणार्थं निःशब्दं पादं क्षिपति सा त्सरा—गतिः । सा शकु-
निग्रहणार्थेति शकुनेः त्सरा । अत्र शकुनिस्थानापन्नो यज्ञः । इदमुपांशुत्वं
तस्य त्सरा । अतो यज्ञार्थं परमापूर्वप्रयुक्तमुपांशुत्वमिति भावः ॥ २२ ॥

वाङ्मनियमस्य अवान्तरापूर्वप्रयुक्तत्वाधिकरणम् ॥ ७ ॥

प्रणीतादि तथेति चेत् ॥ २३ ॥

तन्मध्ये विचारान्तरम् । दर्शपूर्णमासयोः ' यज्ञन्तनिष्यन्तावध्वर्युयज-
मानौ वाचं यच्छतः तां वाचं ह विवृता विसृजेयाताम् ' इति श्रुतम् । तत्र
प्रणीतादि— प्रणीताप्रणयनादिसम्बन्धिवाङ्मनियमोऽपि तथा— परमापूर्व-
प्रयुक्तः । कुतः ? यज्ञशब्दश्रवणात् इति चेत्— ॥ २३ ॥

सि० ॥ न यज्ञस्य अश्रुतित्वात् ॥ २४ ॥

न परमापूर्वप्रयुक्तः । कुतो न तथेति चेत्—यज्ञस्य अश्रुतित्वात्—
अविवक्षितत्वात् । वाङ्मनियमस्य उद्देश्यैः अध्वर्युयजमानौ । तयोर्विशेषणं
यज्ञन्तनिष्यन्ताविति । उद्देश्यविशेषणं तु संमार्गन्यायेन अविवक्षितम् ।
तस्मान्न परमापूर्वप्रयुक्तो वाङ्मनियमः । अपि त्ववान्तरापूर्वप्रयुक्तः । हविष्कृ-
दाव्हानकालीनवाग्विसर्गप्राक्कालीनप्रोक्षणाद्यवान्तरापूर्वप्रयुक्त इति भावः ॥ २४ ॥

सि०॥ तद्देशानां वा सङ्घातस्याचोदितत्वात् ॥ २५ ॥

पूर्वोक्तपूर्वपक्षस्योत्तरमिदम् । तद्देशानां--सः अग्नीषोमीयप्रामूपो देशो
येषां तेषां कर्मणामुपांशुत्वप्रयोक्तृत्वम्-अग्नीषोमीयप्रामुद्देशसम्बद्धदीक्षणीया-
वृत्तकर्मपूर्वप्रयुक्तमुपांशुत्वमित्यर्थः । न परमापूर्वप्रयुक्तम् । सङ्घातस्य—ग्रह-
यागाम्याससङ्घातस्य, अचोदितत्वात्-- यज्ञस्य तस्यैव्यवहितान्वयेनोपपत्तौ
सम्भवन्त्यां यज्ञस्य प्राचीनमिति व्यवहितान्वयासम्भवात् । अग्नीषोमीयादिति
पञ्चम्येतस्य अनन्वयप्रसङ्गाच्च । तस्मान्मर्यादावच्छिन्नपदार्थजन्यावान्तरापूर्वप्रयु-
क्तमेव उपांशुत्वमिति सिद्धान्तः ॥ २५ ॥

इष्टकासु सकृद्विकर्षणाद्यनुष्ठानाधिकरणम् ॥ ८ ॥

अग्निधर्मः प्रतीष्टकं सङ्घातात्पौर्णमासीवत् ॥ २६ ॥

' ४ एवं विद्वानग्निं चिनुते ' इतीष्टकाभिरग्निचयनं प्रस्तुत्य तत्रैव
' हिरण्यशकलसहस्रेणाग्निं प्रोक्षति । दध्ना मधुमिश्रेणाग्निं प्रोक्षति । वेतस-

शाखया अवकाभिश्चाग्निं विकीर्षति । मण्डूकेनाग्निं विकीर्षति ' इत्याम्नायते ।
तत्र अग्निधर्मः—प्रोक्षणं कर्षणं च प्रतीष्टकं स्यात् । न सकृत् । कुतः ?
सङ्घातात्—चित्तेष्टिकासङ्घातात्पृथग् द्रव्यस्य तत्राभावात्तत्सङ्घातस्यैवा-
ग्निपदवाच्यत्वात् । पौर्णमासीवत्—यथा आग्नेयोपांश्वग्नीषोमीयसङ्घाते
पौर्णमासीशब्दोक्तद्वयत्रापि चित्तेष्टिकासङ्घाते अग्निशब्दः । सङ्घातस्तु न
अवयवदतिरिक्त इति दृष्टव्यम् । तत्र प्राधान्यात्प्राविप्रधानं युगावृत्तिरिति
न्यायेन प्रोक्षणकर्षणयोगवृत्तिरित्युच्यते ॥ २६ ॥

सि० ॥ अग्नेर्वा स्यात् द्रव्यैकत्वात् इतरासां
तदर्थत्वात् ॥ २७ ॥

अग्नेः—इष्टकाभ्योऽतिरिक्तस्य नाम्ना जातस्य अग्निशब्दवाच्यस्य
द्रव्यस्यैकत्वात् सकृदेव प्रोक्षणं कर्षणं च । इतरासां—इष्टकानां
तदर्थत्वात्—अन्वर्थत्वात् । ' इष्टकाभिर्ग्नौ चित्तुः ' इत्यत्र द्वितीयातृती-
याम्या साधनसंख्यमवगतीत्यर्थे मेद आकृत्यक इति भावः ॥ २७ ॥

चोदनासमुदायात्तु पौर्णमास्यां तथात्वं
स्यात् ॥ २८ ॥

चोदनासमुदायात्तु—विधीनां समुदायात् पौर्णमास्यां तथात्वं-
समुदायवाचकत्वं युक्तमेव । यथोक्तश्रुतिभ्यामवयवावयविनो साध्यसाधनभावा-
पन्नावित्यवगन्तम् । तथा अवयवावयविनोः तथात्वबोधकं--समुदायप्रतिपादकं
तत्र नाम विद्यते । प्रकृतं नेति दृष्टान्तवैषम्यमिति भावः ॥ २८ ॥

उत्तनादन्येषामन्हां पत्नीसंयाजांतत्वाधिकरणम् ॥ ९ ॥

पत्नीसंयाजांतत्वं सर्वेषामविशेषात् ॥ २९ ॥

द्वादशाहं ' पत्नीसंयाजान्ति अहनि सन्निष्ठे ' इति श्रूयते ।
तत्र सर्वेषामेवान्हा पत्नीसंयाजांतत्वम् । न केषांचित् । कुतः ? अवि-
शेषात्—विशेषाश्रवणादित्यर्थः ॥ २९ ॥

सि० ॥ लिङ्गाद्वा प्रागुत्तमात् ॥३०॥

प्रागुत्तमात्—चरमदिनात् प्रागहमेव तथात्वं--पत्नीसंयाजातत्वम् ।
कुतः ? लिङ्गात् -अर्थवादस्थलिङ्गात् । ' पत्नीसंयाजातानि अहानि सन्ति-
ष्ठन्ते । न बहिरनुप्रहरति । असंस्थितो हि यज्ञः ' इति । असंस्थितः—न
समाप्तः । एतेन येष्वहःसु असंस्थितो यज्ञस्तेष्वहःसु पत्नीसंयाजातत्वमिति
सिध्यति । चरमेऽहि यज्ञस्य संस्थितत्वात् तस्मिन् पत्नीसंयाजातत्वमिति
भावः ॥ ३० ॥

अनुवादो वा दीक्षा यथा नक्तं संस्थापनस्य ॥३१॥

अनुवादो वा—'असंस्थितो हि यज्ञः' इत्यर्थवादः पत्नीसंयाजातता-
स्तुल्यर्थः । यथा दीक्षा—' वरुणपाशाभ्यां वा एष बध्यते यो दीक्षितः ।
अहोरात्रे वै वरुणपाशौ यदिवा संस्थापयेत् । अनुन्मुक्तो वरुणपाशाभ्यां
स्यात् । नक्तं संस्थाप्यो वरुणपाशाभ्यामेवोन्मुच्यत आत्मनो हिंसायाः ,
इति दीक्षेन्माचनवचनं नक्तसंस्थापनविवेकवादः । तद्वत्पत्नीसंया-
जातताविवेकवादोऽयं द्रष्टव्य इत्यभिप्रायः पूर्वपक्षिणः ॥ ३१ ॥

स्याद्वा अनारभ्यविधानादन्ते लिङ्गविरोधात् ॥३२॥

स्याद्वा— उत्तमात्प्रागेव पत्नीसंयाजातता स्यात् । अन्ते लिङ्ग-
विरोधात्-- उत्तमेऽहि असंस्थितलिङ्गस्य विरोधात् । उत्तममहः अनारभ्य--
अनुद्दिश्य, विधानात्तत्र अपूर्वविधेरसम्भवः । तत्र तद्विधाने त्वेकेनैव विधिना
क्वचिन्नियमः क्वचिदपूर्वमिति विधिवैरूप्यं स्यादिति चरमात्प्रागिति सङ्कोच
एव न्याय्य इति भावः ॥ ३२ ॥

त्रिः प्रथमामन्वाहेत्यादिषु स्थानधर्मताधिकरणम् ॥ १० ॥

अभ्यासः सामिधेनीनां प्राथम्यात् स्थानधर्मः
स्यात् ॥ ३३ ॥

दर्शपूर्णमासयोः सामिधेनीः प्रकृत्य ' त्रिः प्रथमामन्वाह, त्रिरुत्तमाम् ' इत्याम्नातम् । तत्रायमभ्यासः स्थानधर्म एव स्यात् । न ' प्र वे वाजेति ऋधर्मः । कुतः ? प्राथम्यात्— स्त्रीलिङ्गवाचिटा-
प्रत्ययोपस्थितोक्तर्चः प्रभोव प्रकृत्यर्थस्य स्थानस्य प्रथममुपस्थितत्वात् । तत्सम्बन्धवत्यां तु ऋचि शक्यार्थस्थानसम्बन्धित्वरूपेणाजहत्स्वार्थलक्षणा । जहत्स्वार्थलक्षणायान्तु शक्यार्थस्यात्यन्तं बाधः स्यात् । स चायुक्तः । उक्तलक्षणया ऋच एव ग्रहणात् स्त्रीलिङ्गनिर्देशोऽस्मत्पक्षेऽप्युपपन्नो भवति । तस्माद् या या प्रथमसम्बन्धिनी ऋक् तस्या अभ्यास इति भावः ॥ ३३ ॥

यावज्जीवदर्शपूर्णमासयोः आरम्भणीयेष्टेः सकृदनुष्ठाना-
धिकरणम् ॥ ११ ॥

इष्ट्यावृत्तौ प्रयाजवदावर्तेत आरम्भणीया ॥ ३४ ॥

' आम्नादिष्वनेकादशकपालं निर्वपेदशपूर्णमासायारभ्यमाणः ' इति विहिता आरम्भणीयेष्टिः इष्ट्यावृत्तौ--दर्शपूर्णमासावृत्तौ सत्यां साप्याऽऽ-
वर्तेत । कुतः ? प्रयाजवत्तस्या अपि तदङ्गत्वादिति ॥ ३४ ॥

सि० ॥ सकृद्वा आरम्भसंयोगात् एकः

पुनरारम्भो यावज्जीवप्रयोगात् ॥ ३५ ॥

यावज्जीवप्रयोगात्--' यावज्जीवः दर्शपूर्णमासाभ्यां यक्ष्ये ' इति सङ्कल्पात्, प्राक् सकृदव सा इष्टिः । आरभ्यमाण इति वाक्यं आरम्भ-
संयोगात्-आरम्भश्रवणात् । न प्रयाजादिवत्साक्षादङ्गं सा । किन्त्या-
रम्भद्वारा । स चारम्भः यावज्जीवसङ्कल्परूप एकः । न प्रतिप्रयोगम् । अतः
सकृदेवेति भावः ॥ ३५ ॥

निर्वपमन्त्रगतसवित्रादिशब्दानामनूहाधिकरणम् ॥ १२ ॥

अर्थाभिधानसंयोगान्मन्त्रेषु शेषभावः स्यात्

तत्राचोदितमप्राप्तं चोदिताभिधानात् ॥ ३६ ॥

दर्शपूर्णमासयोः ' देवस्य त्वा सावतुः प्रसवेऽश्वनांर्वाहुभ्यां पूषो
इस्ताभ्यामग्नये जुष्टं निर्वपामीति निर्वपमन्त्र आम्नातः । तत्र सवित्रादिदेवता-

वाचकाः शब्दाः कर्मसमवेतदेवताप्रकाशनार्था एव । न असमवेतस्वार्थ-
प्रकाशनद्वारा निर्वापस्तावकाः । कुतः ? अर्थोभिधानसंयोगात्--देवतारूपार्थ-
प्रकाशनसम्बन्धात्, कर्मसमवेतार्थस्मारकत्वेन तेषु शेषभावः-- अङ्गत्वं
स्यात् । तथा च 'सवितुर्जुष्टं निर्वापामि, अश्विनोर्जुष्टं निर्वापामी'ति नाना-
मन्त्राः । अत्र अग्निना साकं तेषां देवतानां विकल्पः । सत्येवमस्य निर्वाप-
मन्त्रस्यातिदेशेन सौर्ययागे प्राप्तौ सत्यां सवितुपदस्थाने सूर्यपदप्रक्षेपात्मक
ऊहः कार्य इति चेत्तत्राह--मन्त्रस्य चोदिताभिधानात्--विधिविहितार्थ-
स्मारकत्वानियमात् । अचोदितमप्राप्तं तत्र-- दर्शपूर्णमासयोः, सवित्रादि-
देवताकं कर्म अचोदितम्-अविहितम्, अत एव अप्राप्तं तत्कर्म । तदे-
वताको यागस्तत्र नास्तीत्यर्थः । वाक्यभेदापत्तेः उत्पत्तिशिष्टाग्निदेवतायाः
प्राबल्याच्च विकल्पासम्भवादगत्या निर्वापस्तावकत्वेनैव तस्य कृतार्थत्वं
वाच्यम् । एवं विकृतावपि तैरेव शब्दैर्निर्वापस्तुतिसम्भवात्तेषां तत्र ऊहो
नास्तीति भावः ॥ ३६ ॥

विकृतावयवे जुष्टमित्यग्निपदस्य ऊहाधिकरणम् ॥ १३ ॥

गुणशब्दस्तथेति चेत् ॥ ३७ ॥

अस्मिन्नेव निर्वापमन्त्रे गुणशब्दः--जुष्टशब्दार्थे गुणभूताग्न्यादि-
वाचकः शब्दः, तथा--सवित्रादिशब्दवत् स्तावकः । न समवेतार्थस्मारक
इति तस्यापि विश्वतौ नास्त्यूह इति चेत्--॥ ३७ ॥

न समवायात् ॥ ३८ ॥

न स्तावकोऽग्निशब्दः । समवायात्--अर्थस्य तत्र बाधितत्वा-
भावात् । अनये जुष्टमित्यस्य नाग्निकर्तृकभक्षणमर्थः । किन्तु यथा अग्निना
जुष्टं स्यात्तथा निर्वापेण करोमीत्यर्थः । अग्निसेवितत्वस्य निर्वापसाध्यत्वान्न
पूर्वोक्तदोष इति विकृतावस्त्यूह इति भावः ॥ ३८ ॥

तद्गुलावापमन्त्रे धान्यशब्दस्योहः । वर्णकान्तरम् ।

तद्गुलावापमन्त्रे धान्यशब्दस्योहः । वर्णकान्तरम् ॥ ३७ ॥ ३८ ॥

दर्शपूर्णमासयोः 'धान्यमसि धितुहि देवानिति दृषदि' तण्डुलानाव-
पति' इति मन्त्रः आम्नायते । तत्र गुणशब्दः— मन्त्रघटकधान्यशब्दः,
तथा— असमवेतार्थकः— सवित्रादिशब्दवस्तावकः । कुतः ? धान्यशब्दस्य
सतुष्षेव ब्रीहिषु रूढत्वेन तण्डुलार्थत्वाभावादसमवेतार्थत्वं ज्ञेयम् । इत्थं च
षट्त्रिंशद्वत्तरसाध्ये शाक्यानामयने 'संस्थिते संस्थितेऽहनि गृहपतिर्भूयां
याति । स तत्र यान् मृगान् हन्ति, तेषां मांसानि तरसाः पुरोडाशा भवन्ति'
इत्यत्र धान्यमसीत्यस्य मांसमसीत्यहो न कार्यः, स्तावकत्वादिति चेन्न ।
ऊहेनैव तत्र मन्त्रपाठः कार्यः । समवायात्— अत्राधितार्थत्वात् । यद्यपि
धान्यशब्दः शक्या ब्रीहीन् वदति । तथापि शक्तिसदृक्षया निरूढलक्षणया
तण्डुलानपि बोधयति । अतो निरूढलक्षणया प्रतिपाद्यार्थस्थलेऽपि
अहोऽस्तीति भावः ॥ ३८ ॥

इडोपाह्वानमन्त्रे यज्ञपतिशब्दस्य अनुहाधिकरणम् ॥ १४ ॥

चोदिते तु परार्थत्वाद्विधिवदविकारः स्यात् ॥३९॥

दर्शपूर्णमासयोः 'स यो हैवं विद्वानिडया चरति अथ प्रतिपद्यते,
' इडोपहूपोपहूनेडो । स्मा इडाह्वयामि इडोः हूता दैव्या आचार्यव उपहूता
उपहूता ननुष्या यजमानो यज्ञमयन् । ये च यज्ञानि चर्यामति इडानिगदः
श्रूयन्ते । अस्म्य इडा निगदस्य बहुवचनान्ते सत्रे अग्निदेशेन प्राप्तौ सत्यां तत्र
यजमान-बहुव्यात् यज्ञानीन् इति यज्ञपि शब्देत्तरं बहुवचनस्य ऊहः
कर्तव्यः इति प्राप्ते आह-चोदितेऽप-यज्ञपतिसम्भे पठितेऽपि, परार्थत्वात्-
इहस्तुत्यर्थत्वात्, अविहारः—तस्य अनुहः—ऊहो न स्यात् । विधिवत्-
सथा' यजमानेन संनेतोदुम्बरी भवतीत्यत्र एकयजमानसंभावेन चारितार्थम् ।
तथा एकयज्ञपतिस्तुतिद्वराऽऽ इडास्तुतिसम्भवात्तनैव चारितार्थं बहुवचनस्य
ऊहो न कर्तव्योऽनेकयजमानके सत्र इति भावः ॥ ३९ ॥

सूक्तवाके यजमानशब्दस्य ऊहाधिकरणम् ॥ १५ ॥

विक्रमस्तत्प्रधाने स्यात् ॥ ४० ॥

दर्शपूर्णमासयोः 'सूक्तवाकेन प्रस्तरं प्रहरतीति सूक्तवाके' अयं यजमानः आयुराशास्ते 'इत्यत्र तत्प्रधाने—यजमानप्रधाने सूक्तवाके, विकारः—सत्रे 'एते यजमानाः' इति ऊहः स्यात् । पूर्वापवादेन सिद्धान्तः ॥ ४० ॥

सुब्रह्मण्याह्वाननिगदे हरिवच्छब्दस्य अनुद्धाधिकरणम् ॥ १६ ॥

सि० ॥ असंयोगात्तदर्थेषु तद्विशिष्टं प्रतीयेत ॥ ४१ ॥

उयोतिष्ठोमे 'इन्द्र आगच्छ हरिव आगच्छ मेधातिथेर्मेषवृषणश्चस्य मेने गौरावस्कान्दिनहल्यायै जारः' इति सुब्रह्मण्याह्वानार्थे निगदमन्त्रः समाम्नातः । स च मन्त्रः अग्निष्टुत्नामंके विकृतियागे चोदकेन प्राप्तः । तस्मिन् यागे 'आग्नेयी सुब्रह्मण्या भवतीति विधानात् इन्द्रपदस्थाने 'अग्न आगच्छ इति ऊहो यथा क्रियते, तथा 'हरिव' इत्यादिपदानामपि ऊहः कार्य इत्याऽऽङ्गायामाह—असंयोगादिति । हरिव इत्यादिपदानां तदर्थेषु—हरिवदादिषु अर्थेषु, असंयोगात्—असम्बन्धात्-- असमवेतार्थत्वात्, तद्विशिष्टं—हरिवदादिशब्दविशिष्टमेव प्रतीयेत । न रोहिताश्च वायुसखेत्याबूहः कार्यः । कुनः ? हरिवदादिधर्माणामिन्द्रवृत्तित्वे मानाभावेन अविद्यमानैरेव गुणैर्येन्द्रस्य स्तुतिस्तथा अग्रेऽपि तैरेव गुणैः स्तुतिसम्भवान्न तेषां पदानां विकृताबूह इति भावः ॥ ४१ ॥

कर्माभावादेवमिति चेत् ॥ ४२ ॥

कर्मणः—हरिवदादिशब्दप्रयोगनिमित्तक्रियायाः इन्द्रे अभावः स्याच्चेत् हरिवदादिशब्दाः असमवेतार्थका भवेयुः । परं तदेव न । यतः 'अहोरात्रे वा हरी ताम्यमेव इन्द्रः सर्वं हरति' 'एवं मेधातिथिं हि काण्वायनामिन्द्रः मेषो भूत्वा जहार' तथा 'वृषणश्चस्य मेनका नाम दुहिता बभूव तामिन्द्रश्चक्रे' । गौश्वस्कान्दमिति गौश्वृगो भूत्वा अरण्ये राजानं सोमं पिबति । इत्याद्यर्थवादवचनप्राप्तायात् हरिवदादिशब्दप्रवृत्तिनिमित्ततत्क्रियाया इन्द्रे

सिद्धत्वात् पाचकादिपदस्य पाकर्तृरीव इन्द्रे समवेतार्थका इमे शब्दाः ।
अग्नौ चासमवेतार्थकाः । अतस्तेषां स्थाने विकृतावूह आवश्यक इति
सिद्धान्ताक्षेपः ॥ ४२ ॥

म परार्थत्वात् ॥ ४३ ॥

न ऊहः । परार्थत्वात् — उक्तार्थवादस्य इन्द्रस्तुत्यर्थत्वात् ।
'यदन्तरिक्षे चिन्वीन' इतिवदसमवेतार्थका इति स्तावका अर्थवादमन्त्रास्तेषु
हरिव इत्यादयः शब्दाश्चेति तास्त्यूह इति भावः ॥ ४३ ॥

तस्यै श्रुतमिति मन्त्रे अनूहः । वर्णान्तरम् ।

असंयोगात्तदर्थेषु तद्विशिष्टं प्रतीयेत ॥ ४१ ॥

कर्मभावादेवमिति चेन्न परार्थत्वात् ॥ ४२ ॥ ॥ ४३ ॥

ज्योतिष्टोमे 'एकहायन्या गवा क्रीणानी'ति सोमक्रयं विधाय
तत्सन्निधौ 'इयं गौस्तया ते क्रीणामि तस्यै श्रुतम् । तस्यै गरः । तस्यै
दधि । तस्यै मस्तु । तस्या आतञ्जनम् । तस्यै नवनीतम् । तस्यै घृतम् ।
तस्या आमिक्षा । तस्यै वाजिनमिति' श्रुतम् । तत् विकृतौ साद्यस्के
चोदकेन प्राप्तम् । तत्र तु 'त्रिवत्सरः साण्डः सोमक्रयग' इत्याम्नातम् ।
अत उक्तमन्त्रे इयं गौरिति स्थाने 'अयं वृषभः' इत्येतावन्मात्रमूहम् ।
न तस्यै पय इत्यादिस्थाने तस्मै रेत इत्यादिकम् । कुतः ? तदर्थेष्व-
संयोगात्—पयआदिषु अर्थेषु एकहायन्या अपि अगम्वन्धात् । न हि एक-
हायन्याङ्गवे तदानीं पयोदध्यादिकं विधत्ते । अतः केव श स्तुतिरेव सा
तस्याः । एवं त्रेवत्सरे साण्डे तदर्थानां पयोदध्यादीनामसंयोगेऽपि स्तुतिसम्भ-
वात्तद्विशिष्टं—गोवाचकपदमिन्नदधिययः प्रमृतिपदविशेषमेव वाक्यं प्रतीयेत ।
गोवाचकपदानां तु लिङ्गविरोधात् तस्यै इत्यत्र तस्मै इत्यूहः कार्य एव ।

आक्षेपः । यद्येकहायन्यां गवि कालत्रयेऽपि गोकार्यपयोदध्याद्यसम्भवः

स्यात्तदा तत्र पयोदध्यादेशवदः असमवेतार्थकावाक्येन स्तावको भवेत् । न
तत्र तदेव भावेति काले समवेतार्थकत्वात् । साण्डे कालत्रयेऽप्यसमवेतार्थ-

कत्वादस्त्यूह इति चेन्न । परार्थत्वात्— स्तुत्वर्थत्वात् । यद्येकह्वयनी-
कार्यं पयोदध्यादि कालान्तरे भविष्यतीति समवेतार्थकं तद्व्याक्यं तर्हि साण्ड-
स्यापि स्वसजातीयस्त्रीव्यक्त्यां स्त्रीव्यक्तिमुत्पाद्य तद्द्वारा भाविकाले पयोदध्या-
द्युत्पादकत्वसम्भवात्समवेतार्थत्वापत्तिर्न क्यस्येति भावः ॥ ४१ ॥ ४२ ॥ ४३ ॥

सारस्वत्यां मेघ्यामग्निगुवचनाभावाधिकरणम् ॥ १७ ॥

लिङ्गविशेषनिर्देशात्समानविधानेष्वप्राप्ता सारस्वती
स्त्रीत्वात् ॥ ४४ ॥

उद्योतिष्टोमसंस्यासु ' आग्नेयः पशुरग्निष्टोमे आलब्धव्यः । ऐन्द्राग्नः
पशुरुक्थे । ऐन्द्रावृष्णिः षोडशिनि । सारस्वती मेघी अतिरात्रे ' इति
पशुयागाः समान्नाताः । तत्र प्रकृतिभूताग्निष्टोमान्तर्गताग्नीषोमीये पशुयागे
' दैव्याः क्षमितार आरभध्वमुत मनुष्या उपनयत मेघ्यादुर आशासाना
मेधपतिभ्यां मेध ' इति अग्निगुं प्रति प्रैःमन्त्रः हौत्रे पाशुके काण्डे पठितः ।
अयं मन्त्रः सारस्वतीं मेघीं प्रति न प्रवर्तते । कुतः ? समानविधानेषु पशु-
यागसामान्यमुद्दिश्य पशुधर्मेषु विहितेषु सत्स्वापि लिङ्गविशेषनिर्देशात्—
' प्र स्मा अग्निं मरनेति प्रैषमन्त्रे अस्मै इति चतुर्थ्यन्तपदेन पुल्लिङ्गनिर्देशात्
मेघ्याश्च स्त्रीत्वात् सा सारस्वती मेघी अग्निगुप्रेषमन्त्रं प्रति अप्राप्ता । सारस्वती-
देवभाकमेघीद्रव्यकयागे प्रैषमन्त्रो न प्रवर्तते इति भावः ॥ ४४ ॥

पश्वभिधानाद्वा तद्धि चोदनाभूतं पुंविषयं
पुनः पशुत्वम् ॥ ४५ ॥

पश्वभिधानात्— ' अग्नीषोमीयां पशुमालभेतेत्यत्र पशोः कथनात्,
चोदनाभूतं— विधिघटकीभूतं, तत्— पशुपदं, हि—यतः, प्रैषमन्त्रे अस्मा
इति पुंविषयं— पुल्लिङ्गविशेषीभूतं पशुत्वं— पशुत्ववाचकं पशवे इति
पदम् । अतो व्यस्तितत्पर्येण यथा इयं व्यक्तीति स्त्रिया निर्देशस्तथा मेघ्या-
मग्नि पशुत्वस्य सत्त्वात् तत्तात्पर्येण अस्मा इति पुल्लिङ्गेन निर्देशो बोध्य
इति भावः ॥ ४५ ॥

विशेषो वा तदर्थनिर्देशात् ॥ ४६ ॥

विशेषो वा— मेघी अधिगुप्रैषं लभन इति यः पूर्वपक्षस्तन्माद्विशेषः तद्वि-
रुद्धः न लभते सा तमिति कल्पः । कस्मात् ? तदर्थनिर्देशात्— प्रैष-
मन्त्रे तदर्थनिर्देशात्—मेघ्यामवृत्त्यर्थस्य पुंस्त्वस्य निर्देशादित्यर्थः ॥ ४६ ॥

पशुत्वं चैकशब्दात् ॥ ४७ ॥

पशुत्वं— पशुत्ववाचकः पशुपदं विशेषणम्, ऐकशब्दात्—
पुंलिङ्गान्तत्वेन एकजानीयशब्दात्वात् ॥ ४७ ॥

यथोक्तं वा सन्निधानात् ॥ ४८ ॥

यथोक्तं वा—अधिगुप्रैषो मेघी न प्राप्नोतीति यदस्माभिरुक्तं तत्तथैव
कुतः ? सन्निधानात्—प्रयोगसमये त्रिधिव्याक्यगतशब्दस्यैव बुद्धानुपस्थि-
तत्वात् । न च मेघीशब्द एव । न पशुशब्दः । इति तस्या विशेष्यत्वेन
सर्वनाम्ना निर्देशो नैव सम्भवति । यस्यां तस्य सम्भवस्यासां तु पुल्लिङ्ग-
विरोधोऽस्ति । व्यक्त्यभिप्रायेणेति चेत् नीलो घटस्तानानयेति प्रयोगापत्ति-
रिति भावः ॥ ४८ ॥

यज्ञायज्ञीये गिरापदस्थाने इरापदस्यैव कर्तव्यत्वाधिकरणम् ॥ ४८ ॥

आम्नातादन्यदाधिकारे वचनाद्विकारः

स्यात् ॥ ४९ ॥

अप्येतिष्टोमे यज्ञायज्ञीये गिरापदस्थाने यज्ञायज्ञीयस्तोत्रं गेयत्वेन
श्रुतम् । ' यज्ञायज्ञा वो अग्नये गिरा गिरा च दक्षसे ' इति यज्ञायज्ञशब्दयुक्ता-
यामृषि त्वन्नं साम यज्ञायज्ञीयमित्युच्यते । तत्र सामगाः योनिगानमथीयानाः
गायिरेणि गकारेण सहैव गायन्ति । ब्राह्मणे तु गकारव्यापपूर्वकमाकारयकारादिकं
ज्ञानं विहितम् । ' न गिरागिरेनि वक्ष्यादैरं कृत्वोद्वेयम् ' इति गिराशब्दे गका-
रलोपात् इराशब्दो भवति । इरायाः सम्बन्धि गातमैरन् । तथा कृत्वा प्रयोग-
समये उद्गानं कर्तव्यमित्यर्थः । तत्र अधिकारे—एकाधिकारे आम्नाताता-

योनिभूतायामृचि पठितात्मान्न अन्यत् विकारः क्वचि पठितवर्णानां नित्यं बाधकं
स्यात् । वचनात्—‘न गिरा गिरेति ब्रूवात् यद् गिरागिरेति ब्रूयादा-
त्मानमेव तदद्गता गिरेत्’ इति गकारसहितगाने बाधकमुक्त्वा तद्रहितैरं
कृत्वे द्वेयमिति विशेषवचनात् । तथा च प्रयोगकाले इरापदस्याऽऽदेः
इकारस्य गानार्थमाकारो यकार ईकारश्चेति त्रीन् वर्णान् प्रयुज्य आयिर
इत्येवं विकारेणैव गानपाठः । सोमयोर्विः एव इति भावः ॥ ४९ ॥

**द्वैधं वा तुल्यहेतुत्वात् सामान्याद्विकल्पः
स्यात् ॥ ५० ॥**

तुल्यहेतुत्वात्— ज्योतिष्टोमप्रकरणे गिरापदस्य येनिभूतायामृचि
पाठोऽस्ति । अतस्तत्र पठितवर्णानामपि ज्योतिष्टोमापूर्वसाधकत्वमित्येको
हेतुः । ऐरं कृत्वे द्वेयमिति विंधरपि तत्प्रकरणस्थत्वेन इरापदमपि तदपूर्वेण
सम्बद्धमित्यसौ हेतुः । एवं तुल्यबलानां द्वाभ्यां हेतुभ्यामनुष्ठानं द्वैधं— द्विप्र-
कारम् । सत्येवं द्वयोरपि सामान्यात् एकं सामान्यशास्त्रम् । अपरं विशेषशा-
स्त्रमिति वक्तुमशक्यत्वात् विकल्प एव स्यादिति पूर्वः पक्षः ॥ ५० ॥

उपदेशाच्च साम्नः ॥ ५१ ॥

यज्ञायज्ञीयेन स्तुवीतेति तस्मात् उपदेशात्— विधानात्, यज्ञायज्ञी-
येन स्तुवीतेत्यस्य तेन साम्ना स्वयोनिभूतऋग्वर्णाः यथा सस्कृताः स्युस्तथा
स्तुवीतेति तात्पर्यम् । तस्यामृचि तु गिरेति वर्णाः पठिताः सन्ति । तेषां
संस्कारः यज्ञायज्ञीयेन स्तुवीतेति प्रत्यक्षविधिगोचर इति तुल्यबलत्वं सुस्थिर-
मिति गिरापदस्य पाठेन विधिरनुमेयः । इरापदविधिस्तु प्रत्यक्ष इति प्रबलः ।
अतो न विकल्प इति शङ्का नोदेत्यत्र । तस्मात्समबलत्वाद्विकल्प एव ज्याया-
निति ॥ ५१ ॥

नियमो वा श्रुतिविशेषादितरात्साप्तदश्यवत् ॥ ५२ ॥

नियमः— इरापदस्य एव श्रुतिविशेषात्— ऐरं कृत्वे द्वेयमिति
श्रुतिविशेषात् । न हि केवलमैरं भवतीति । अपि तु ऐरं कृत्वेति श्रूयते

कर्तव्यत्वेन । गिरापदस्य पाठमात्रम् । न तु कर्तव्यतया श्रवणम् । तथा सति यज्ञायज्ञीयेन स्तुवीतेत्यत्रेति कर्तव्यताऽऽकाङ्क्षायां गिरापदस्थाने इरापदं कृत्वा स्तुवीतेति वाक्यैकवाक्यतायां न यज्ञायज्ञीयेन स्तुवीतेत्यनेन पूर्वोक्त-रीत्या गिरापदघटितर्चा स्तुतिविधिः । किन्तु पाठेन कल्प्यः । अतः प्रत्यक्षश्रुत्या तस्य नित्यं ब्रह्म एव । इतरत्—मन्त्रघटकं गिरापदं, साप्त-दश्यवत्—‘साप्तदश सामिधेनीरन्वाह’ इत्यनारभ्य पठिं साप्तदश्यं प्रकृतौ निवेशार्थमागतं सत् प्रकरणपठिनेन पांचदश्येन निरुद्धं सन्मित्रविन्दादौ निविशते । तथा ऐरं कृत्वोद्ग्रेयमित्यनेनैकवाक्यतापत्तेन यज्ञायज्ञीयेन स्तुवी-तेति विधिना यज्ञायज्ञीयस्तोत्रादेशेन इरापदघटितमन्त्रस्य सिद्धौ सत्यामति-देशेन विकृतिसामान्येऽपि यज्ञायज्ञीयस्तोत्रे तथैव प्राप्तौ गिरापदघटितमन्त्रस्तु महाग्निचयने ‘गायत्र्यं पुरस्तादुपनिष्ठते । बृहद्रथन्तराभ्यां पक्षौ । यज्ञायज्ञीयेन पुच्छम्’ । इत्यत्र प्रविशतीति गिरापदघटितमन्त्रस्य चारितार्थ्ये सति गिरापदपाठानर्थक्येन ‘आनर्थक्यप्रतिहताना विपरीतं वञ्चबलम्’ इति न्यायेन तुल्यबलत्वं स्यादित्याऽऽशङ्का सुदूरं निरस्तेति गिरापदस्थानं इरापदं कृत्वैवोपस्थानं कार्यमिति सिद्धान्तः समुज्जृम्भेन ईतं बाध्यम् ॥५२॥

इरापदस्य प्रगीतत्वाधिकरणम् ॥ १९ ॥

अप्रगाणाच्छब्दान्यत्वे तथाभूतोपदेशः स्यात् ॥५३॥

‘न गिरागिर्गेत ब्रूयात्, ऐरं कृत्वोद्ग्रेयम्’ इति गिरापदस्थाने यत् इरापदं विहितं तत् अप्रगाणात्मेव कर्तव्यम् । न तु प्रगीतम् । कुतः ? शब्दान्यत्वे—पाठेन श्रुत्वाणशब्दात्- गिरापदात् विधीयमानस्य इरापदस्य अन्यत्वं सति अप्रगाणात्—अप्रगीतशब्दस्यैव तत्र विधानात् । तथाभूतो-पदेशः—यथा विहितं तय उपदेशः-पठितव्यमित्यर्थः । यदि गानविशिष्ट-गिरापदं विधितात्पर्यविषय इव्युच्येत । तर्हि गानशास्त्रपरिभाषया ईकारस्ये आईभावः आईर इति प्रकृतिः ‘वृद्धाच्छः’ इति छप्रत्यये आईरीयं कृत्वा उद्ग्रेयमिति पठेत् । ऐरं कृत्वोद्ग्रेयमिति यतः पठितम् । ततो गानरहितपाठ एव तस्येति भावः ॥ ५३ ॥

सि० ॥ यत्स्थाने वा तद्गीतिः स्यात् पदान्यत्वप्रधानत्वात् ॥ ५४ ॥

यत्स्थाने वा तद्गीतिः स्यात्—‘तत्स्थानापन्नस्तद्धर्म लभते’ इति न्यायात् यस्य गिरापदस्य स्थाने यत् इरापदं विधीयते तस्मिन् इरापदे तत्पदवृत्तिगिरापदवृत्तिगानं स्यात् । कुतः ? पदान्यत्वप्रधानात्—एवं कृत्वोद्देयमिति विधेः ‘यज्ञायज्ञायो अग्नये गिरागिरा च दक्षसे’ इति मन्त्रे श्रूयमाणगिरापदप्रतियोगिकान्यत्वप्रधानापदप्रधानत्वात् । तदृशेरापदविधिमात्रविषयत्ववदित्यर्थः । उपायान्तरलभ्येऽर्थे विधिसम्बन्धासम्भवान्न गानविशिष्टेरापदविधिर्गति भावः । अत एव ‘एराभित्यत्र तद्धितो विकारोर्थे विहितः । माम्नो यन्निभूतवर्णानां विकारो ग नमेव । तथा च गानविशिष्टवर्णविधानात् कथं न्यायलभ्यत्वं गानस्योच्यते भवतीति शङ्का नोदेत्यत्र । तद्धितरतु न्यायप्राप्तानुवादक एव । इत्थं गानस्यान्यलभ्यत्वेन विध्यभावादेव न तत्र लभ्यत्वापत्तिरिति भावः ॥ ५४ ॥

गानसंयोगाच्च ॥ ५५ ॥

कच्चित्तीक्ष्णप्रथं ‘उद्गमनादग्नौ चादाक्षमा’ इति गानसंयुगोप इरापदं दृश्यते इति व्यक्तमेव साधकान्तरमिराया गानविशिष्टत्वे । अतो गानविशिष्टमेव तत्पदं प्रयोक्तव्यमिति भावः ॥ ५५ ॥

वचनमिति चेत् ॥ ५६ ॥

एवं चेद वचनं—विधिरेवायं गानस्येति कम्मान्नोच्यते । कुतश्च न्यायप्राप्तमित्युच्यत इति चेत्— ॥ ५६ ॥

न तत्प्रधानत्वात् ॥ ५७ ॥

न विधिः । तत्प्रधानत्वात्—तस्य इरापदस्य प्रधानत्वात्—विधितात्पर्यविषयत्वात् । अन्यलभ्ये विधिसम्बन्धासम्भवादिति भावः ॥ ५७ ॥

इति पूर्वनीमांसासूत्रवृत्तौ भावबोधिण्यां नवमाध्यायस्य

प्रथमः पादः ॥ १ ॥ श्रीः ॥

॥ अथ नवमाध्यायस्य द्वितीयः पादः ॥

गीतीना सामनामताधिकरणम् ॥ १ ॥

सामानि मन्त्रमेके स्मृत्युपदेशाभ्याम् ॥१॥

रथन्तरं, वृद्धत, त्रैरुपं, त्रैरुजं, जाक, र, रैवतमितिनामकानि सामानि सामेवदे ' अमि त्वा शूर नो नुमः ' इत्यादिषु कश्चु श्रुतानि । तानि मन्त्रमेके—गानविशिष्टमन्त्रवाचकानि लोके आचार्या मन्त्रानि । कुतः ? ' प्रगीतमन्त्रः साम ' इति स्मृतः । रथन्तरं पठेति पुरुषा नियुक्तः शिष्यः गानयुतामृचं पठति च । अतः स्मृत्युपदेशाभ्यां गानयुते मन्त्रः सामपद-वाच्य इत्यर्थः ॥ १ ॥

सि० ॥ तदुक्तदोषम् ॥ २ ॥

तदुक्तदोषं—तत्—पूर्वशिक्षणार्थं ननु, उक्तदोषं—ममस्य द्वितीय-पादे प्रदत्तदोषम् । इति मन्त्रं न युक्तम् । किन्तु गानविशेष एव रथन्तरादिशब्दवाच्य इति भावः ॥ २ ॥

ऊहग्रन्थस्य पौरुषेयत्वे वर्णकान्तर्गम् ॥ १ ॥

कवतीषु ' कयानश्चित्र आभूवदूतीत्येतास्मिन् तृचेअध्ययनतः प्राप्तस्य वामदेव्यसाम्नः स्थाने ' अमि त्वा शूर नो नुमः ' इत्येतास्मिन् तृचे श्रुतस्य रथन्तरसाम्नः ' कवतीषु रथन्तरं गायतीति ऊहः श्रुतः । स नित्यः पौरुषेयो वेति विशये मन्त्रं—मन्त्रभूतानि सामानि—ऊहितमामानि नित्यानां-ल्लोके आहः । कुतः ? ' मन्त्रभूतानि आपाणि नित्यानीति स्मृतिः । ' अमि त्वा शूर नो नुमः ' इत्यत्र गीयमानानि सामानि ' कयानश्चित्रेत्यत्र योजयेदित्युपदेशः । ताभ्यामिति प्राप्ते सिद्धान्तः—तदुक्तदोषम् । तत्—स्वदुक्तमुपदेशलिङ्गं त्वयैव दर्शितदोषकम् । तथा द्वियोजयेदित्युपदेशरूपो हेतुः प्रदर्शितः । युज्धात्वर्थस्तु पुरुषप्रयत्नजन्यत्वघटितः । तादृशस्योपदेशे

कथं नित्यत्वस्य सिद्धिरिति त्वमेव ब्रूहि । न हि सौर्ययागे निर्वापमन्त्रे
सूर्यपदं योजयेदित्युक्ते पश्चात्तथाकृतहितमन्त्रस्य नित्यत्वं सिध्यतीति
भावः ॥ १ ॥

साम्नः ऋक्संस्कारकर्मताधिकरणम् ॥ २ ॥

कर्म वा विधिलक्षणम् ॥ ३ ॥

कर्म वा—रथन्तरादिशब्दवाच्यं गानं द्वितीये प्रतिपादितयोगुणप्रधान-
कर्मणोर्मध्ये प्रधानकर्मैव-आरादुपकारकम् । यतः ‘ रथन्तरं गायती’त्यत्र
‘ प्रयाजान् यजती ’ तिवत् प्रधानकर्मलक्षणं द्वितीयाश्रवणमस्तीत्यतः ॥ ३ ॥

तदृग्द्रव्यं वचनात् पाकयज्ञवत् ॥ ४ ॥

तत्—ऋगरूपं द्रव्यमिवेति द्रव्यम् । सादृश्यमत्र गुणत्वेन ज्ञेयम् ।
तथा च—यथा द्रव्यनिरूपितं प्राधान्यं यागे, तथा ऋङ्गनिरूपितं प्राधान्यं
साम्नः । वचनात्—‘ ऋचि साम गायती’ति श्रवणात् । पाकयज्ञवत्—
यथा पाकयज्ञेषु—‘ लाजैर्जुहोती’त्यादिवचनैर्द्रव्याणामङ्गत्वं, तद्वदत्र ऋचोऽ-
गत्वमिति ॥ ४ ॥

तत्राविप्रतिषिद्धो द्रव्यान्तरे व्यतिरेकः

प्रदेशश्च ॥ ५ ॥

तत्र—ऋग्विशेषे, द्रव्यान्तरे—ऋगन्तरे, प्रदेशः—कवतीष्वित्यति
देशशास्त्रोपदेशः, तन्मूलश्च व्यतिरेकः, ‘ अभि त्वा शूरेति ’ ऋग्भावः,
तदुत्पत्तौ—कवतीषु रथन्तरोत्पत्तौ अविप्रतिषिद्धः—अविरुद्धः । कुत इति
चेत्—अभित्वेति ऋचि रथन्तरं गायतीत्यस्य सामान्यशास्त्रत्वात् । क्रतु-
विशेषे कवतीषु रथन्तरमित्यस्य विशेषशास्त्रत्वात् । कार्यतावच्छेदकसङ्कोचेन
द्वयोः कारणयोः समावेशः सम्भवतीति रथन्तरादीनां साम्नां ‘ अभि त्वा शूरे-
त्याद्या ऋचो यदि कारणं तर्हि तासां रथन्तरादिजन्यापूर्वसानत्वेनैव
कारणत्वं वाच्यम् । तथा सति अभि त्वेति ऋचि रथन्तरं गायतीति वाक्यस्य

‘अभित्वेति ऋचं विना तेन रूपेण तदुत्पत्तिर्नास्ती’ति नियमरूपोऽर्थो वाच्यः ।
तथा सति ‘कवतीषु रथन्तरं गायति’ ‘कथानाश्चित्रे’ति अतिदेशशास्त्रं
बाधितं भवेत् । यतः अभित्वेति ऋचं विना तदपूर्वसाधनत्वेन रथन्तरसाम्नः
उत्पत्तेरभावः पूर्ववाक्येन प्रदर्शित इति शङ्कापङ्कः दूरतरमुत्सारित इत्यवगन्त-
व्यम् । तस्मात्प्रधानकर्मत्वे न कोऽपि दोष इति पूर्वः पक्षः ॥ ५ ॥

सि० ॥ शब्दार्थत्वात् नैवं स्यात् ॥ ६ ॥

एवं— प्रधानकम्, इति न स्यात्— नेयं भवत् । कुतः ?
शब्दार्थत्वात्— गीतिरूपाणां रथन्तरादीनां ऋगर्थत्वात् । ऋग्वर्णसंस्कारः—
वर्णाभिव्यक्तिः गीतिकार्यं दृष्टं फलं सम्भवति । एवं सत्यदृष्टकल्पनमन्याय्य-
मिति भावः ॥ ६ ॥

परार्थत्वाच्च शब्दानाम् ॥ ७ ॥

शब्दानां— ऋचां, **परार्थत्वात्**— स्तोत्रार्थत्वात्, साम्ना गान-
रूपेणाक्षराभिव्यक्तिः, ऋगक्षरैर्देवतास्तुतिरिति उभयं दृष्टमेव फलम् । परमते
साम्नः फलकल्पनापत्तिः । इष्टापत्तौ तु ‘आर्च्यः स्तुयेत, प्रष्टुः स्तुयेत’ इति
साम्नः ऋगक्षराभिव्यक्तिद्वारा स्तोत्रार्थत्वं प्रदितं विमर्शयेति भावः ॥ ७ ॥

असम्बन्धश्च कर्मणा शब्दयोः पृथगर्थत्वात् ॥ ८ ॥

किञ्च, साम्नः प्रधानकर्मत्वे अर्थादर्थोऽगम्ये **कर्मणा**—स्तोत्ररूपकर्मणा,
सार्कं साम्नः **असम्बन्धः**—सामानाधिकरण्यं न स्यात् । **शब्दयोः**—
रथन्तरपृष्ठशब्दयोः, **पृथगर्थत्वात्**—भिन्नार्थत्वात् । ‘रथन्तरं पृष्ठं भवती’त्यत्र
रथन्तरशब्दो गीतिवाचकः । पृष्ठशब्दस्तु स्तोत्रवाचक इति भिन्नार्थयो-
स्तयोर्भेदान्वयो बाधितः पूर्वपक्षिमते । सिद्धान्ते—रथन्तरशब्दस्य रथन्तरगुणक-
मित्यर्थः । तथा च रथन्तरगुणकं पृष्ठं भवतीत्यभेदान्वय उपपद्यते । रथन्तर-
गुणकत्वं च स्तोत्रस्य । स्तोत्रसाधनभूतवर्णाभिव्यक्तिद्वारेति भावः ॥ ८ ॥

संस्काराश्चाप्रकरणेऽग्निवत्स्यात्प्रयुक्तत्वात् ॥ ९ ॥

संस्कारः— स्तोत्रसाधनभूतवर्णाभिव्यक्तिरूपः **अप्रकरणे—** प्रयोगाद्बहिः अध्ययनकाले **प्रयुक्तत्वा—** सम्पन्न एव । न ज्योतिष्टोमप्रयोगमध्ये पुनः संस्कारः । यथा-- अग्निः प्रयोद्बहिः आधानेन संस्कृतः प्रयोगमध्ये न पुनः संस्क्रियते । तथा अयमपि संस्कार इति साम्नः ऋगर्थत्वमङ्गीकृत्य मतान्तरो-
त्थापनमिदम् ॥ ९ ॥

अकार्यत्वाच्च शब्दानामप्रयोगः प्रतीयेत ॥ १० ॥

यदि प्रयोगाद्बहिः— अध्ययनकाले पठिता मन्त्राः गानेन संस्कृताः प्रयोगकाले आहवनीयाद्यग्निवदुपलभ्येरन् तर्हि संस्कृतानां शब्दानां सत्त्वेन **अकार्यत्वात्—** पुनस्तत्संस्कारस्यानुत्पाद्यत्वात्, पुनस्तथापाठ फलाभावाच्च **अप्रयोगः—** प्रयोगकाले पाठभावः प्रतीयेत । तदेव न । अतः कर्मसमये पुनस्तथा पठितव्यामिति भावः ॥ १० ॥

आश्रितत्वाच्च ॥ ११ ॥

किञ्च, **आश्रितत्वाच्च—** 'औदुम्बरीं स्पृष्ट्वा उद्गायेत' । इति विधिना औदुम्बरीस्पर्शमाश्रित्य गानविधानादपि प्रयोगकाले गानविशिष्टः पाठः सिध्यति । प्रयोगाद्बहिरौदुम्बर्या अभावादिति भावः ॥ ११ ॥

प्रयुज्यत इति चेत् ॥ १२ ॥

तर्हि प्रयोगाद्बहिः अकर्मकाले पाठः कुतः प्रयुज्यते ? इति चेत्— ॥ १२ ॥

ग्रहणार्थं प्रतीयेत ॥ १३ ॥

ग्रहणार्थं— अभ्यासार्थं, बहिः प्रयुज्यत इति प्रतीयेत । ज्ञेय-
मित्यर्थः ॥ १३ ॥

तृचे प्रत्यृचं कृत्स्न साम्नः समापनाधिकरणम् ॥ ३ ॥

तृचे स्यात् श्रुतिनिर्देशात् ॥ १४ ॥

ज्योतिष्टोमे 'एकं साम तृचे क्रियते स्तोत्रियम्' इत्याम्नातम् । तत्रैकं साम त्रेधा विभज्य त्रिषु ऋक्षु गातव्यम् । न तु प्रत्यृचं साम्नः परि-

समाप्तिः । तथा सति एकस्यामृचि समग्रं कृतं स्यात् । श्रुतिनिर्देशस्तु—
एकं— एकसङ्ख्यावच्छिन्नं साम तृचे त्रित्वावच्छिन्ने कार्यमित्यास्ति । अतस्ता-
दशविधानात् विभज्यैव गेयम् ॥ १४ ॥

शब्दार्थत्वाद्विकारस्य ॥ १५ ॥

विकारस्य- साम्नः शब्दार्थत्वात्—तृचे क्रियत इति श्रूयमाणा-
वच्छेदकीभूतत्रित्वावच्छिन्नक्रमत्वात्, विभज्यैव गेयम् । यथा त्रिभ्यः एक-
मुद्रा देयेत्युक्ते समप्राया एकमुद्रायाः दातुमशक्यतया विभज्यैव दीयते ।
तद्वदत्रापि त्रयमिति भावः ॥ १५ ॥

दर्शयति च ॥ १६ ॥

अर्थवादोऽपि विभज्यैव गानं दर्शयति । तथा हि— “ ऋक्साम
प्रत्युवाच मिथुनीसम्भवाय इति । सोऽब्रवीन्न वे त्वं मनाज्जमाने जायार्थम् ।
ततस्ते द्वे भूत्वा ऊचुः सम्भवाय । सोऽब्रवीन्न युवा समालमिति ।
वेदो मम माहमेति । ततस्तिस्ने भूत्वा ऊचुर्मिथुनीसम्भवायेति । सोऽ-
ब्रवीत्सम्भवायेति । तस्मादेकं साम तृचे क्रियते ” । इत्येका ऋक् साम्नः
सम्भोगाय नालमिति विभज्य गाने विद्वान् द्रष्टव्यम् ॥ १६ ॥

सि० ॥ वाक्यानां तु विभक्तत्वात्प्रतिशब्दं
समाप्तिः स्यात्संस्कारस्य तदर्थत्वात् ॥ १७ ॥

वाक्यानां— ऋग्वृक्षपवाक्यानां, विभक्तत्वात्— भिन्नत्वात्,
ऋचां भिन्नत्वेन स्तेत्रस्यापि भेदः । न हि तिसृभिर्ऋग्भिः एकं स्तोत्रं कचि-
त्प्रसिद्धम् । अतः प्रतिशब्दं— प्रत्यृचं साम्नः समाप्तिः स्यात् । सामजन्य-
संस्कारस्य अक्षरामिव्यक्तिरूपस्य तदर्थत्वात्— ऋगर्थत्वात् ऋचा स्तुतिर्नि-
र्जते अक्षरामिव्यक्तिद्वारा । तत्र सामेवोपकारकम् । विभज्य स्तुतौ सामावयवः
स्तोत्रोपकारकः स्यात् । न साम । अतः प्रत्यृचं साम्नः परिसमाप्तिरिति
भावः ॥ १७ ॥

तथा चान्यार्थदर्शनम् ॥ १८ ॥

तथा च— प्रत्यृचं साम्नः परिसमाप्तिसिद्धौ, अन्यार्थस्य— ‘अष्टाक्षरेण प्रथमायामृचि स्तौति, द्यक्षरेण उत्तरयोः’ इति प्रस्तावभेदस्य दर्शनमुपपन्नं भवति । प्रस्तावो नाम साम्नः आद्या भक्तिः । स तु एकस्यैक एव । यदि एकस्यैव साम्नो विभज्य विनियोगस्तदा प्रस्तावभेदविधानममुपपन्नं स्यादिति भावः ॥ १८ ॥

अनवानोपदेशश्च तद्वत् ॥ १९ ॥

‘अनवानं गायतीत्यनवानोपदेशोऽपि तद्वत्—गन्मते उपपन्नः । न हितिसृषु विभज्य गाने अनवानता उपपत्त इति भावः ॥ १९ ॥

अभ्यासेनेतरा श्रुतिः ॥ २० ॥

अभ्यासेन—सम्पूर्णस्य गानस्य आवर्तनेनापि इतरा श्रुतिः— तिसृषु गायतीति श्रुतिः उपपद्यते । यथा देवदत्तस्त्रिषु गृहेषु भोज्य इत्यत्राभ्यासस्तथा अत्रापीति भावः ॥ २० ॥

समास्वेवेति तिसृषु ऋक्षु गानाधिकरणम् ॥ ४ ॥

सि० ॥ तदभ्यासः समासु स्यात् ॥ २१ ॥

‘एकं साम तृचे क्रियते स्तोत्रियम्’ इति प्रत्यृचं तदभ्यासः— तस्य साम्नोऽभ्यासः, समासु— समच्छन्दस्कासु ऋद्विति नियमः स्यात् । अन्यथा अनियमे स्वीकृते संशरविलेशदोषापत्तिः । यत्र साम्नो योनिभूता ऋगधिकाक्षरा उत्तरे ऋचौ न्यूनाक्षरे तत्र अधिकाक्षरसाम्नः भागेनैव तत्पूर्व-रवशिष्टः सामभागः आश्रयाभावालुप्येत । अयं संशरदोषः । यत्र योनिभूता ऋगल्पाक्षरा उत्तरे अधिकाक्षरे तत्र अल्पाक्षरसाम्नः बह्वक्षरायामृचि मध्ये परिसमाप्तत्वेन शेषाक्षराण्यसंस्कृतानि स्युरित्ययं विलेशदोषः । अतः समास्वेव तदभ्यासः । तथा सति नोक्तदोषद्वयमिति भावः ॥ २१ ॥

लिङ्गदर्शनाच्च ॥ २२ ॥

‘स्थाल्यां सक्त्ववधीयते इत्याहुः, यद् बृहद् गायत्रीषु क्रियते, ऋक्वे-
नांतरुजतीति, न चास्यां सम्भवति’ इति विषमच्छन्दस्कासु दोषश्रवणलिङ्ग-
दर्शनादपि समच्छन्दस्कासु ऋक्षु गानं सिध्यतीति भावः ॥ २२ ॥

उत्तरयोर्गायतीत्यत्र उत्तराग्रन्थपठितयोरेव ऋचोर्ग्रहणाधिकरणम् ॥ ५ ॥

नैमित्तिकं तूत्तरात्वमानन्तर्यात्प्रतीयेत ॥ २३ ॥

सामवेदिनामृक्पाठाय छन्दोग्रन्थः उत्तराग्रन्थश्चेति ग्रन्थद्वयं विद्यते ।
तत्र छन्दोग्रन्थे निखिलसाम्नां योनिभूता एव ऋचः पठिताः । अत एव तस्य
योनिग्रन्थ इत्यपरं यौगिकं नाम विद्यते । उत्तराग्रन्थे तृचात्मकानि सूक्तानि
पठितानि । एवैव स्मिन् तृचे छन्दोग्रन्थस्याः उत्तरासाम्नाः योनिभूता ऋक्
प्रथमा । इत्ये द्वे ऋचोर्ग्रहणे । न्योर्नाम्ना तदग्रन्थस्य उत्तराग्रन्थ इति संज्ञा
वर्तते । एवं स्थिते ‘रथन्तरमुत्तरयोर्गायति । बृहदुत्तरयोर्गायति । कवतीषु
रथन्तरं गायति । यद्योन्यां गायति तदुत्तरयोर्गायता’ इति उच्येतिष्टोमप्रकरणप-
ठितवाक्ये द्विविधे उत्तरे भवितुमर्हे । तथा हि—

छन्दोग्रन्थे ‘अभि त्वा शूर नो नुमेति ऋक्षु रथन्तरस्य योनित्वेन
पठिता । तस्या उपरि ‘त्वामिद्धि हवामहे’ इत्यादयो बृहदादिसाम्नां योनयः
पठिताः । उत्तराग्रन्थे तु ‘अभि त्वा शूर नो नुमेति सूक्ते तस्या ऋच ऊर्ध्वं
न त्वावामन्य’ इत्येता वस्यापि साम्नाः अयोनिभूता ऋक् पठिता । तत्र
छन्दोग्रन्थोपेक्षया सामान्तरयोर्योनिभूते द्वे ऋचौ रथन्तरस्य स्वयोन्युत्तरे
भवतः । उत्तराग्रन्थोपेक्षया तु तृचगते द्वितीयतृतीये ऋचौ स्वयोन्युत्तरे
भवतः । तत्र विशेषनियामकस्याभावादिष्टया यथाः कथोश्चदुत्तरयोर्गानं
कार्यमिति प्राप्ते आह सिद्धान्तं— नैमित्तिकं त्विति । नैमित्तिकं— यद्योन्यां
दुत्तरयोरिति वचनप्राप्तमुत्तरात्वं— उत्तरापदग्रहणमुत्तराग्रन्थे पठितासु
ऋक्षु प्रतीयेत । आनन्तर्यात्— उत्तराशब्दोपरिस्थितः शब्दश्रवणानन्तर्यात् ।
प्रायं भावः— प्रतियोगिनिरपेक्षत्वेन उत्तरेति संज्ञा सहसा बुद्धिस्था

भवति । पूर्वपठितां योनिभूतामृचमपेक्ष्य यदुत्तरात्वं तद्विलम्बेन प्रतीय-
मानत्वादुदुर्बलम् । ईदृशमेवोत्तरात्वं छन्दोग्रन्थे पठितयोः स्वयोन्यन्तर-
भाविन्योः समान्तरयोन्योर्द्वयोर्ऋचोः । तृचगतयोस्तु द्वितीयतृतीययोर्ऋ-
चोरुत्तरात्वं संज्ञया वर्तते । तस्मात्तयोरेव गानं कार्यम् । एवं
सति समच्छन्दस्कास्वेव गानमिति यत्पूर्वाधिकरणे निर्णीतं तदनुगृहीतं
भवतीति भावः ॥ २३ ॥

ऐकार्थ्याच्च तदभ्यासः ॥ २४ ॥

तदभ्यासः—तासु उत्तराग्रन्थगतासु त्रिषु ऋक्षु अभ्यासः साम्नः
पठनम् । ऐकार्थ्यात्—एकापूर्वार्थत्वेन पाठात् । अन्यथा तिसृणामेकत्र
पाठवैयर्थ्यं स्यादिति भावः ॥ २४ ॥ इति प्रथमवर्णकम् ॥ १ ॥

अतिजगत्यामभ्यस्यमानायां त्रैशोकगानाधिकरणम् ॥ ५ ॥

तदभ्यासः समासु स्यात् ॥ २१ ॥

‘ द्वादशाहेन प्रजाकामं याजयेत् ’ इति विहितद्वादशाहयागीय-
चतुर्थेऽहनि त्रैशोकाख्यं साम ‘ विश्वाः पृतना अभिभूतरं नरं सज्जस्तत-
क्षुरिद्रंजजनुश्च राजसे ॥ कृत्वा वरिस्थं वरामुरीमुतोग्रमोजिष्ठं तवसन्तरस्विनम् ’ ।
इत्यतिजगतीच्छन्दस्कायामृच्युत्पन्नं विहितमस्ति । उत्तरे द्वे ऋचौ बृहतीच्छ-
न्दस्के । तयोः पूर्वा— ‘ नेमिं नमान्ति चक्षसामेषं विप्रा अभिस्वरा ॥ सुदी-
तयो वो अदूरुहोऽपि कर्णे तरस्विनः समृक्कभिः ’ ॥ उत्तरा— ‘ समीं रेभासो
अस्वरज्जिद्रं सामस्य पीतये ॥ स्वर्पति यदीं वृधे धृतव्रतो ह्योजसा
समूतिभिः ’ ॥ इति । तत्र संशरविलेशदोषयोरापात्तिर्मा भवत्विति अन्ये अति-
जगतीच्छन्दस्के ऋचावुपादाय समास्यैवैतत्त्रैशोकं साम अभ्यासितव्यम् ।
न उत्तरे बृहत्यावुपादाय विषमासु गातव्यमिति ॥ २१ ॥

लिङ्गदर्शनाच्च ॥ २२ ॥

‘ अतिजगतीषु स्तुवन्ति ’ इत्यत्र बहुवचनलिङ्गदर्शनादपि उक्तोऽर्थः
व सुदृढो भवति ॥ २२ ॥

**सि० ॥ नैमित्तिकं तूत्तरात्वमानन्तर्या-
त्प्रतीयेत ॥ २३ ॥**

नैमित्तिकं— ‘ यद्योन्यां तदुत्तरयोर्गीयती’ति वचनप्राप्तमुत्तरात्वं-
त्तरापदप्राप्त्यत्वम्, **आनन्तर्यात्**--उत्तराशब्दोपस्थितेः शब्दश्रवणानन्तर्यात्,
प्रतीयेत--उत्तराग्रन्थार्थात्तासु ऋक्षु प्रतीयेत । वाक्याच्छ्रुतेर्ब्रह्मीयस्त्वादुत्तरे
हत्यावेद्योपादानव्ये । नान्ये आदातव्ये इति भावः ॥ २३ ॥

ऐकार्थ्याच्च तदभ्यासः ॥ २४ ॥

ऐकार्थ्यात्—‘ एकदेवताके त्रैशोके तृचे ’ इति शब्दस्वारस्याद-
भुक्तमेव सिध्यति । **तदभ्यासः**— त्रैशोकसाम्नः विंशतिकृत्वोऽभ्यासस्तत्रैव
हित इति तासां तिसृणामृचामेकविंशतित्वसिद्ध्यर्थं सप्तवारमावृत्तिः कार्या ।
सामावृत्तावतिजगत्या अपि सप्तवारमावृत्तिरिति तत्र बहुत्वान्वय उपपद्यत
इति तदनुपपन्नत्वाक्षेपो निरवकाश इति भावः ॥ २४ ॥

इति द्वितीयवर्णकम् ॥ २ ॥

बृहतीपङ्क्त्योरेव प्रग्रथनेन रथन्तरस्य गानाधिकरणम् ॥ ६ ॥

प्रागाथिकन्तु ॥ २५ ॥

‘ बृहत्पृष्ठं भवति, रथन्तरं पृष्ठं भवति ’ इति उच्येतिष्टोमे श्रुतम् ।
रथन्तरस्य योनिः ‘ अभि त्वा शूर नो नुमो दुग्धा इध धेनवः ॥
॥ नमस्य जगतः स्वर्दृष्टशमीशानमिन्द्र तस्थुषः ’ इतीयं बृहतीच्छन्दस्का
ङ्क । उत्तरा पङ्क्तिच्छन्दस्का । ‘ न त्वावान् अन्यो दिवो न पार्थिवो
जातो न जनिष्यते ॥ अश्वायन्तोमघवन्निन्द्र वाजिनो गव्यन्तस्त्वा
॥ महे ’ इति । बृहतो योनिः ‘ त्वामिद्धि हवामहे सातावाजस्य कारवः ॥

‘ स त्वं नश्चित्र वज्रहस्त घृष्णुया महःस्तवानो अद्रिवः ॥ गामश्च रथ्यमिन्द्र
सङ्किर रत्रा वाजन्न जिग्युषे ’ ॥ इति । तयोर्वेच्छन्दस्कां गानमाम्नायते ।
‘ न वै बृहद्रथन्तरेमकच्छन्दो यच्चतयोः पूर्वा बृहती ककुभावुत्तरे ’ इति ।
अस्यायमर्थः—बृहद्रथन्तरसाम्नोस्तिष्ठः ऋचः नैकच्छन्दस्काः । किन्तु
पूर्वा बृहतीच्छन्दस्का । उत्तरे ककुपच्छन्दस्के इति । सत्येवमत्र गानन्तु
प्रागाथिकम्—प्रथमाया ऋचः अविकृतमेव गानम् । ततः प्रथमाया ऋचः
‘ ईशानमिन्द्रेति पादं पुनरुपादाय उत्तरायाः पङ्क्तेः पूर्वार्धेन ’ न त्वावा-
मित्यनेन मेलनेन अष्टाविंशत्यक्षरा त्रिपादेका ककुप् सम्पद्यते । तथा
‘ न त्वामित्यस्या द्वितीयः पादः न जात इत्यष्टाक्षरः । तस्य ‘ अश्वायन्त
इति पङ्क्त्युत्तरार्धेन साकं योजने साप्येका ककुप्भवति । एवं **प्रागाथिकं**—
पूर्वोत्तरयोः प्रग्रथनेन ककुमो सम्पाद्य तयोर्गानं द्विधेयम् । न अन्ये उत्पत्ति-
सिद्धव कुपच्छन्दस्के ऋचौ उत्तरपठितपङ्क्तिच्छन्दस्क-ऋक्स्थाने योज्ये
इत्यर्थः ॥ २५ ॥

स्वे च ॥ २६ ॥

एवं कृतं स्वे—ककुमि गानं कृतं भवेत्येवंति भावः ॥ २६ ॥

प्रगाथे च ॥ २७ ॥

प्रगाथे—पूर्वेषामृग्वर्णानां पुनर्ग्रहणे प्रगाथशब्दोऽप्युपपन्नो भवति ।
प्रकर्षणे गानं हि प्रगाथपदस्यार्थः । प्रकर्षश्च तेषां वर्णानां पुनःपुनर्गान-
मेव । अन्यासामौत्पात्तिकानां ककुमामानयने तु पुनःपुनर्गानानुपपत्तिरिति
भावः ॥ २७ ॥

लिङ्गदर्शनाव्यतिरेकाच्च ॥ २८ ॥

‘ एषा वै प्रतिष्ठिता बृहती यत्पादं पुनरारभते ’ इति बृहत्स्यर्थवादे
पुनःपुनःलिङ्गदर्शनस्य अव्यतिरेकात्—गत्यन्तराभावादपि उपर्युक्तोऽर्थः
सिध्यतीति भावः ॥ २८ ॥ इति प्रथमवर्णकम् ॥ १ ॥

बृहतीविष्टारपङ्क्त्योः प्रग्रथनेन रौरवयौधाजयसाम्नोर्गाना-
धिकरणम् ॥ ६ ॥

**प्रागाथिकं तु ॥ २५ ॥ स्वे च ॥ २६ ॥
प्रगाथे च ॥ २७ ॥**

प्रकृते ज्योतिष्टोम एव ' रौरवयौधाजयेबार्हतृतृचे भवतः ' इति श्रुतम् । अस्यार्थः—रौरवयौधाजयनामके सामनी बृहतीच्छन्दस्कृतृचे गातव्य इति । उत्तराग्रन्थे तस्य सामद्वयस्य आश्रयः एकः प्रगाथ आम्नातः । तस्मिन् पूर्वा—

‘ पुनानः सोम धारयापो वसानो अर्षसि ॥

आ रत्तधा योनिमृतस्य सीदस्युन्मो देव द्विष्णमयः ॥ १ ॥

इति बृहती ऋक् ।

उत्तरा तु—

दुहान ऊधर्दिव्यं मधु प्रियं प्रतनं सधस्थमासदत् ॥

आपृच्छय धरुणं वाज्यर्षति नृभिर्धौतो विचक्षणः ॥ १ ॥

इति विष्टारपङ्क्तिः ।

अत्रापि प्रागाथिकं तु—पूर्ववदेव प्रग्रथनेन तृचं विधाय तस्मिन् रौरवयौधाजयसामद्वयं गेयम् । नोत्पत्तिसिद्धस्य अन्यबृहतीद्वयस्यागमः कार्यः । ' बार्हतप्रगाथः ' इति रमृतेः प्रकृतयोरेव ऋचोः प्रग्रथनं कर्तव्यमिति सिध्यति । एवं सति स्वे छन्दसि प्रकृते गानं स्यात् । न प्रकृतहानाप्रकृतप्रक्रिया भविष्यति । तथा च प्रगाथशब्दः समुपपन्ने भविष्यति । प्रवर्षश्च पुनः पादे उपादीयमानं सिध्यति । नान्यथा । तस्मान्नान्ये बृहत्यावत्र ग्राह्ये ॥ २५ ॥ २६ ॥ २७ ॥

लिङ्गदर्शनाव्यतिरेकाच्च ॥ २८ ॥

‘ पृष्टिस्त्रिष्टुभो माध्यन्दिनमवन ’ इति लिङ्गदर्शनस्य गत्यन्तराभावेनाव्यतिरेकादपि प्रकृतऋचोः प्रग्रथनेनैवोक्तसामद्वयस्य गानं निर्विचिकित्सं सिध्यतीति भावः । एवं नौवसकाव्यनान्नोरपि द्रष्टव्यम् । अस्य विस्तरस्तु आक्रम्यन्त्याज्ज्ञेयः ॥ २८ ॥ इति द्वितीयवर्णकम् ॥ २ ॥

अनुष्टुब्गायत्र्योः प्रग्रथनेन श्यावाश्वान्धीगवयोर्गानाधिकरणम् ॥६॥

‘ प्रागाथिकं तु ॥ २५ ॥ स्वे च ॥ २६ ॥
प्रगाथे च ॥ २७ ॥

तत्रैव तृतीयसवने ‘ पञ्च छन्दा आवापः । आर्भवः पवमानः सप्त-
सामा । गायत्रसंहिते गायत्रे तृचे भवतः । श्यावाश्वधीगवे आनुष्टुभे तृचे
भवतः । उष्णिहि सर्पं । ककुभि पौष्कलम् । कावमन्त्यं जगतीषु ’ इति श्रुतम् ।
तत्र यदेतत् श्यावाश्वं अन्धीगवं च द्वे सामनी तयोः पूर्वा—

‘ पुरोजिती वो अन्धरुः सुताय मादयित्तवे ॥

अप श्वानं श्रथिष्टन सखायो दीर्घजिह्वम् ॥ ’

इत्यनुष्टुबृक्कृ ।

उत्तरे द्वे गायत्र्यां—

‘ यो धारया पावकया परिप्रस्यन्दते सुतः ॥ इन्दुरश्वो न
कृत्स्न्यः ॥ तं दुरोषमभी नरः सोमं विश्वस्था धिया ॥ रङ्गं हिन्वन्ति
अद्रिमिः ॥ ’ इति ॥

अत्रापि पूर्ववत्प्रागाथिकमनुष्टुभः पादं गायत्र्यां योजयित्वा आनुष्टुभं
तृचं सम्पाद्य तस्मिन् श्यावाश्वं आधीगवं च साम गातव्यम् । न अन्ये
अनुष्टुभौ आगमयितव्ये । आनुष्टुभः प्रगाथः इति स्मृतेः न स्मृतस्य तस्या-
पन्हवः कार्यः । इत्थं स्वे तृचे गानं भविष्यति । न प्रकृतहानमप्रकृतो-
पादानं च स्यात् । पुनः पादे गीयमाने प्रगाथशब्दोऽप्युपपन्नो
द्रष्टव्यः ॥ २५ ॥ २६ ॥ २७ ॥

लिङ्गदर्शनाव्यतिरेकाच्च ॥ २८ ॥

‘ इत्थं चतुर्विंशतिर्जगल्यः ’ इति लिङ्गदर्शनस्य उक्तरीत्या प्रगाथे
सत्त्वेनोपपत्तिरव्यतिरेकः सिध्यतीति प्रप्रथनेन तयोः साम्नागानमिति
भावः ॥ २८ ॥ इति तृतीयवर्कम् ॥ ३ ॥

पादप्रप्रथनेन ब्रह्मसामगानाधिकरणम् ॥ ६ ॥

प्रागाथिकं तु ॥ २५ ॥ स्वे च ॥ २६ ॥
प्रगाथे च ॥ २७ ॥ लिङ्गदर्शनाव्यतिरेकाच्च ॥ २८ ॥

गवामयने ' अभिवर्तो ब्रह्मसाम भवति ' इति विहितं ब्रह्मसाम प्रकृत्य ' चतुःशतमैन्द्रा बार्हताः प्रगाथास्त्रयस्त्रिंशतं च सतो बार्हतास्त्रिका ' इत्यामनन्ति । तत्रेदं ब्रह्मसाम द्वयोर्द्वयोर्ऋचोर्गातव्यम् । ' तस्मादेकं साम तृचे क्रियते ' इति प्रकृतितश्चोदवेनात्र प्राप्तमपि तृचे गानं ऋक्प्रग्रथनेन तिसृषु ऋक्षु न कर्तव्यम् । पादप्रग्रथनेन तृचं सम्पाद्य द्वयोर्द्वयोरेव गेयम् । यतः ' अन्या अन्या ऋचो भवन्ति तदेव साम ' इति ऋचामन्यत्वमत्र वर्ण्यते । तच्च पादप्रग्रथनेन सम्भवति । ऋक्प्रग्रथने तु येयं ऋक् पूर्वतृचस्वन्त्या सैवोत्तरस्य तृचस्य आद्येत्यन्यत्वमृचो न स्यात् । अतः पादप्रग्रथनमेव विधेयम् । एवं स्वे प्रगाथे गानं भविष्यति । तस्माद् ब्रह्मसाम्नः ' स्वप्रगाथः ' इत्यनेन तस्य स्वत्वमावेद्यते । अन्या ऋचो भवन्तीति लिङ्गदर्शनस्य अव्यतिरेकादपि पादग्रथनं कृत्वा गानं कार्यमिति भावः॥ २५ ॥ २६ ॥ २७ ॥ २८ ॥ इति चतुर्थवर्णकम् ॥

गीतिसम्पादकानामक्षरविकारादीनां विकल्पाधिकरणम् ॥ ७ ॥

अर्थैकत्वाद्विकल्पः स्यात् ॥ २९ ॥

सामवेदे तलवकारादिशास्त्राभेदेन सहस्रं गीत्युपायाः सन्ति । गीतिर्नाम क्रियाविशेषः । सा अभ्यन्तरप्रयत्नजन्यस्वरविशेषाणामभिव्यञ्जिका । सैव सामशब्दाभिलष्या । सा नियतपरिमाणे ऋचि च गीयते । तत्सम्पादनार्थ-मृक्षु अक्षरविकारः, विश्लेषः, विकर्षणं, अभ्यासः, विरामः, स्तोमः, इत्यादयः सर्वे उपायाः समाम्नायन्ते । तेषां विकल्पः स्यात् । अर्थैकत्वात्-कार्यैकत्वादित्यर्थः । न समुच्चय इति भावः ॥ २९ ॥

साम्ना स्तुवते इत्यस्यैव विधित्वाधिकरणम् ॥ ८ ॥

अर्थैकत्वाद्विकल्पः स्यात् ऋक्सामयो-
स्तदर्थत्वात् ॥ ३० ॥

' ऋचा स्तुवते । साम्ना स्तुयते । यदृचा स्तुवते तदसुरा अन्ववायन् । यत् साम्ना स्तुवते तदसुरा नान्ववायन् ' इति । अत्र

ऋक्सामयोः तदर्थत्वात्— अर्थैकत्वात्— तुल्यतया स्तुत्यर्थत्वश्रवणात् विकल्पः
स्यात् । ऋचा साम्ना वेति तुल्यविधिः स्यात् । इति ॥ ३० ॥

सि०॥ वचनाद्विनियोगः स्यात् ॥ ३१ ॥

वचनात्— ‘ य एवं विद्वान् साम्ना स्तुतीत ’ इति प्रत्यक्ष-
विधिवचनेन एकवाक्यत्वात् विनियोगः—साम्न एव नियमेन विनियोगः ।
असुरा अन्ववायन इति निन्दया साम्नः स्तुतिस्मृत्वादर्थवादः स इति
भावः ॥ ३१ ॥ इति प्रथमवर्णकम् ॥

अयं सहस्रोति ऋचा प्रगीतयैवोपस्थानम् ॥ अ० ८ ॥

**अर्थैकत्वाद्विकल्पः स्यादृक्सामयो-
स्तदर्थत्वात् ॥ ३० ॥**

‘ अयं सहस्रमानवः ’ इत्येतया आहवनीयमुपनिष्ठते ’ इति काचित्
कर्मविशेषे श्रुतम् । इयमृक् संहिताग्रन्थे अप्रगीता समाम्नाता । गानग्रन्थे तु
प्रगीता । सत्येवम् अर्थैकत्वात्—उपस्थानरूपकार्यैकत्वात्, ऋक्सामयोश्च
तदर्थत्वात्—उपस्थानार्थत्वात्, अप्रगीता प्रगीता वेति ब्रूहियववद्विकल्पः
स्यात् । ततो वन्द्यरूपस्थाने तस्यामृचि गानं न नियतमिति ॥ ३० ॥

सि० ॥ वचनाद्विनियोगः स्यात् ॥ ३१ ॥

सामवेदे गानस्यैव प्रकृतत्वेन गानग्रन्थे प्रगीतव्याः पाठात् वचनात्-
उपस्थानधियावये ‘ एतेति सर्वनामशब्दस्य सन्निहितबोधकत्वात् प्रगीत-
मन्त्ररयं सन्निहितत्वात् तस्यैवोपस्थाने विनियोगः । न अप्रकृतस्य
अप्रगीतस्येति भावः ॥ ३१ ॥ इति द्वितीयवर्णकम् ॥

अग्निर्मूर्धेत्यादियाज्यानुवादयादीनां तानेन प्रयोगाधिकरणम् ॥ ८॥
(सामप्रसङ्गादियं चिन्ता ॥)

अर्थैकत्वाद्विकल्पः स्यादृक्सामयोस्तदर्थत्वात् ॥ ३० ॥

निखिलवेदे ‘ उदात्तानुदात्तस्वरितेति त्रैस्वर्यं दृश्यते । तेभ्योऽ-
तिरिक्तश्चतुर्थः स्वरः एकश्रुतिः प्रच्यते । नेत्यपरपर्यायोऽपि दृश्यते । सत्येवम्-

कुसाम्नोः तदर्थत्वात्—यज्ञार्थत्वात्, तयोर्द्वारा स्वरस्यापि यज्ञार्थत्वेन
अर्थैकत्वात्—एककार्यार्थत्वाद्ब्रवणः स्यात् । नैवश्रुतिनिष्पन्न इति ॥ ३० ॥

सि० ॥ वचनाद्विनियागः स्यात् ॥ ३१ ॥

वचनात्—‘यज्ञकर्मण्युद्बुधसामसु’ (पा. सु. १।२।३४।)
इति प्राणनीपस्मृत्यनुमिते ‘ततो यज्ञकर्मणि’ इति वचनात् ‘अग्नमूर्धे-
न्यादियाज्यानुवाक्यामन्त्राणां तान् तदपरपर्यायैकश्रुत्या निनिर्देशः स्यात् ॥ ३१ ॥
इति तृतीयवर्णकम् ॥

स्थन्तरमुत्तरयोगीयतीत्यर्थः उत्तरावर्णवर्णेन गानाधिकरणः ॥ ९ ॥

सामप्रदेशे विकारस्तदपेक्षः स्याच्छास्त्र-
कृतत्वात् । ३२ ॥

‘आम्नातदित्येतदध्ययं’ व्यापादस्यैकोनपञ्चाशत्पत्रमारभ्यापोदध्यातकं
प्रासङ्गिकं च विमर्शं विनायः नी प्रकृतत्वेन प्रतिज्ञातः सामोः । प्रारभ्यते ।
‘स्थन्तरमुत्तरयोगीयति’ । ‘न्या तदुत्तरयोगीयति’ । व्यापाददेशेन ऋगन्तरे
प्राप्त्यमाणसाम्नः ऊचोऽस्मि । वा ! अस्मि चेत्तत् योनिवर्णानुसारेण
गातव्यमुत्तरागतवर्णानुसारेण । ति विचिकित्सायामाह—सामेति । सामप्रदेशे-
सामातिदेशे सति, विकारः आभावादिलक्षणः । सः विकारः तदपेक्षः—
योनिगतवर्णापेक्षः स्यात् । ऋककृतत्वात्—‘यद्येन्यां तदुत्तरयोगीयति
शास्त्रेणोपदिष्टत्वात् । योनिभूतऋगतवर्णानुसारेणोत्तरागतवर्णोप-
दिष्टे कृत्वा गानं कार्यमित्यर्थः । तथा हि—‘कयानाश्चित्रा अभुवद्गती
सदा बृधः सखा ॥ कया शचिष्टमवृता’ इत्यादि योनिभूता ऋक् । तस्यामृचि
कथेत्यक्षरद्वयमाद्यो भागः । नाश्चित्रा अभुवादित्यक्षरषट्कं द्वितीयो भागः ।
तस्मिन् द्वितीयाक्षरे चकारस्यापरितनमिकारं विलोप्य तस्य स्थाने आइभाव-
साम्नाय गीतिनिष्पादिता । ‘कस्त्वासत्यो मदानां महिष्टः मन्मदं वसः ॥
दृष्ट्वाचि दारुजेवस्वित्यनन्तरमाविन्युत्तरा ऋक् । तस्यां योनिवर्णानु-
सारेण चतुर्था-

क्षरे तकारस्योपरितनं यकारमोकारं लोपयित्वा तयोः स्थाने आईभावः कार्यः । एवं द्वितीयोत्तरायामपि कर्तव्यम् । एवं योनिवद्गानं स्यात् । तथा च प्रकृतेवदेव गानं नोहप्रसक्तोक्तोक्तिं पूर्वपक्षः ॥ ३२ ॥

सि०॥ वर्णे तु बादरिर्यथाद्रव्यं द्रव्यव्यतिरे- कात् ॥३३॥

बादरिराचार्यस्तु वर्णे— उत्तरायामृचि यत्र एकार आयाति तत्रै-
काररूपवर्ण एव आईभावं मनुते । तथाकृते द्रव्यव्यतिरेकात्— द्रव्यस्य-
वर्णस्य-एकारस्य व्यतिरेकात्— आई इत्यस्य सान्धिरूपत्वात् यथाद्रव्यं-
सान्धिरूपपूर्ववर्णस्य विवरणं कृतं भवति । न ह्यत्र योनिभूयामृचि आई इति
वर्णांतरस्यागमः । अपि तु नियमान एव चकारस्योपरितन इकारः नामप्र-
सिद्धप्राक्रियया वृद्धः सन्नकारा भवति । तस्य सन्ध्यक्षरत्वात् अकारः पूर्व-
भागः । इकार उत्तरभागः । नौ विश्लेषणं गीयमानौ आईभावं प्रतिपद्येते ।
' वृद्धं तालव्यं आई भवति ' इति सामगानामुक्तिरेवात्र मानं ज्ञेयम् ।
सत्येवमुत्तरयोर्ऋचोश्चतुर्थाक्षरे नास्ति तालव्य इकारः । अतस्तत्र आईभावो
न कर्तव्यः । यत्र तु वृद्धं तालव्यमास्ति तत्र पूर्ववत् आईभावो भवत्येव ।
सोऽयमाईभावः उक्तीत्या वर्णाभिव्यञ्जकत्वात् उत्तरागतवर्णानुसारतः
कर्तव्यः । न तु पूर्वर्ऋचि । यस्मिन् देशे आईभावः उत्तरत्रापि तस्मिन्नेव
देशे इति नियमोऽस्ति । गीत्यर्थत्वाभावेन योनिक्रमे तेन विनापि गीतिर्न
विनश्यति । तस्मात्सामोहः सिद्ध इति भावः ॥ ३३ ॥

उत्तरयोस्तोभातिदेशाधिकरणम् ॥१०॥

स्तोभस्यैके द्रव्यान्तरे निवृत्तिं ऋग्वत् ॥३४॥

वामदेवशस्त्रः योनिभूतायामृचि द्वयोरर्धयोर्मध्ये ' ओ ओ हो हायी ' इति स्तोभः समानातः । तस्य स्तोभस्य द्रव्यान्तरे—उत्तरयोर्ऋचोः,
निवृत्तिं— अतिदेशस्याभावमेके आचार्या आहुः । कस्मात् ? ' यद्योन्यां

तदुत्तम्योर्गायतीति गीतेरेवातिदेशश्चवणात् । ऋग्वत् — यथा प्रथमया योन्यर्चो वर्णाः नातिदिश्यन्ते तथा स्तोभा अपि नातिदिश्यन्ते इति ॥३४॥

**सि० ॥ सर्वातिदेशस्तु सामान्याल्लोकवद्विकारः
स्यात् ॥ ३५ ॥**

सर्वातिदेशस्तु—स्तोभसहितस्यैव साम्नः आतिदेशः स्यात् । कुतः ? **सामान्यात्** — ऋक्स्तोमस्वरकालाभ्यामविशिष्टाया गोत्रेः सामशब्दार्थत्वात् । न च ऋक्शब्दार्थैर्मन्त्रन्धान्न स्तोभानामतिदेश इति वाच्यम् । **लोकवद्विकारः स्यात्** — यथा लोके गायकैः गानशोभार्थमनर्थका वर्णा अपि मध्ये प्रयुज्यन्ते । तथा उत्तर-ऋचोर्गपि स्तोभवर्णप्रक्षेपात्नको विकारः स्यात् ॥ ३५ ॥

अन्वयं चापि दर्शयति ॥ ३६ ॥

अन्वयं चापि— स्तोभा गम्हाश्चानुयन्तीति वाक्यशेषः स्तोभाक्ष-
रणामुत्तरऋचारनुवृत्तिमापि दर्शयति । गम्हाः — स्वरा इत्यर्थः ॥३६॥

निवृत्तिर्वा अर्थलोपात् ॥ ३७ ॥

निवृत्तिर्वा— ‘ अग्निष्टपनी ’ त्येवंजातीयकानां स्तोभानां निवृ-
त्तिरेव । कुतः ? **अर्थलोपात्**— ‘ शीतकर्मा ह्यन्द्रो वाक्यशेष उपलभ्यते ।
अतः अर्थस्य शीतकर्मेणः लोपात् एवञ्जातीयकानां स्तोभानामुत्तरऋच्यो
निवृत्तिरिति ॥ ३७ ॥

अन्वयो वा अर्थवादः स्यात् ॥ ३८ ॥

एवंजातीयकानां स्तोभानामपि **अन्वयो वा**--अनुवृत्तिरेव । न
निवृत्तिः । उक्तार्थवादो न स्वार्थे प्रमाणम् । यतोऽर्थलोपः स्यात् । न ह्यन्द्रस्य
रूपं प्रत्यक्षमुपलभ्यते । अतः स्तोभमात्रस्यानुवृत्तिरिति भावः ॥ ३८ ॥

स्तोभलक्षणाधिकरणम् ॥ ११ ॥

**अधिकं च विवर्णं च जैमिनिः स्तोम-
शब्दत्वात् ॥ ३९ ॥**

अधिकं— ऋगक्षरेभ्यः अधिकं, विवर्णं च— ऋक्पाठकाले अविद्य-
मानं च ध्वन्तु स्तोमं जन्तुना व्यमिति जैमिनिराचार्यो मनुते । स्तोमशब्द-
त्वात्—समायां प्रच्युता चैत्रेण बहुस्तोमं वार्थतमिति निरुक्तशब्दे एव
स्तोमशब्दव्यवहारस्य दृष्टत्वादित्यर्थः । ऋगक्षरेभ्योऽधिकं च सति ऋग्वि-
लक्षणवर्णत्वं स्तोमस्तोमात् नल्लक्षणं पर्यवस्यति । अत्र ऋगक्षरविलक्षणत्व-
मर्थानभिधायकत्वं चेत्, अर्थाभिधायकेषु ‘ अग्निष्टप्रनात्यादिस्तोमेष्वव्याप्तिः
स्यादतः स्तोमपदानाव्यवप्रकारकामियुक्तार्थमिद्विदेशोऽप्यत्रमेव स्तोमत्वं
वाच्यम् । वाच्यत्वात्तत्रैव स्तोमत्वं स्वम्बुहोपाधिरिति न वाच्यत्वावच्छेदका-
प्रसिद्धिर्नास्तीति भावः ॥ ३९ ॥

पाठान्तरं—स्थानाध्वनेषु नीवारादिषु ब्रह्मादिधर्माणां हन-
ननुष्ठानादिष्वपि ॥ १२ ॥

**धर्मस्यार्थकृतत्वात् द्रव्यगुणविकारव्यतिक्रम-
प्रतिषेधे चोदनानुबन्धः समवायात् ॥ ४० ॥**

वाजपेये ‘ बार्हस्पत्यं नैवारं चरुं सप्तदशशरावं निर्वपतीति श्रूयते ।
एवं ‘ संस्थिते पृष्ठये षडहे मध्याशयत् । घृतं वा ’ । तथा राजमूये
‘ नैऋते चरुं नखाध्वनानां परिकृत्यै प्रहे ’ । एवं चातुर्मास्येषु
‘ पग्निधौ पशुं निपुञ्जीत ’ । तथा ज्योतिष्टोमे ‘ न गिरा गिरेति व्य्यादैरं
कृत्वोद्देष्टुम् ’ इत्यादि श्रुतम् । तत्र द्रव्यगुणविह्वारव्यतिक्रमप्रतिषेधे—द्रव्ये
नीवारादौ, गुणे मध्याशनादौ, विकारे नखादौ, व्यतिक्रमे परिध्यादौ, प्रतिषेधे
प्रतिषेधश्च विधिने दरापदादौ चोदनानुबन्धविधीयमानप्रोक्षणादिधर्मस्य, व्रत-
नियमादिषडहवर्गस्य, उत्प्लखलमुसलधर्मप्रोक्षणस्य, यूपधर्मपशुनियोजनस्य,
आर्हमाणादिगिराण्यधर्मस्य च सम्बन्धः स्यात् । समवायात्—ब्रह्मादिस्थान-

सम्बन्धात् । धर्मस्यार्थकृतत्वात्—प्रोक्षणादेः ब्रीह्यादौ अपूर्वसाधनत्वप्रयुक्त-
त्वात् । नीवारादौ सर्वत्रापूर्वप्रयोजकत्वसत्त्वात् उक्तस्थलेषु स्थानिनो धर्मा
अनुष्ठेया इति भावः ॥ ४० ॥

परिधौ यूपधर्मानुष्ठानाधिकरणम् ॥ १३ ॥

तदुत्पत्तेस्तु निवृत्तिस्तत्कृतत्वात् स्यात् ॥ ४१ ॥

पूर्वाधिकांशे परिधौ यूपधर्मानुष्ठानाधिकरणम् । निवृत्तिर्निवृत्तिरिति ।
तदुत्पत्तेः—परिधेशाहवनीयस्यार्थमुत्पत्तेः । तत्कृतत्वात्—यूपधर्माणां
केवलपशुनियोजनार्थं तदुत्पत्तिरुपयोज्यत्वात्, निवृत्ति—परिधौ यूप-
धर्माणां निवृत्तिः स्यात् । अतएव पशुवन्धनयूपप्रयोज्यत्वाभावादिति
भावः ॥ ४१ ॥

सि० ॥ आवेश्येरन् वा अर्थवत्त्वात् संस्कारस्य
तदर्थत्वात् ॥ ४२ ॥

यूपधर्माणां तदर्थत्वात्—पशुवन्धनकार्यार्थं यूपधर्माणां तदर्थत्वात्,
अर्थवत्त्वात्—पशुनियोजनकार्यत्वात् यूपधर्माः परिधौ आवेश्येरन्—
अनुष्ठेयत्वेनैतत्पर्यः ॥ ४२ ॥

आख्या चैवं तदावेशात् विकृतौ स्यादूर्व-
त्वात् ॥ ४३ ॥

अपूर्वत्वात्—यूपशब्दस्य आहवनीयवत्संस्कारनिमित्तत्वात्
विहितपरिक्रियाणां जननसंस्काराणामेव यूपशब्दशक्त्याच्छेदकत्वात् विकृतौ—
परिधौ तदावेशात्—संस्काररूपशक्त्याच्छेदकसत्त्वात्, एवं—प्रकृतवत्
आख्यायूपशब्दः परिधौ प्रवर्तेत । तथा च यूपधर्माञ्जनाः आयां प्रकृताधिव
'यूपायाज्यमानायानुब्रूहीति प्रैपम्तत्र न परिधय इत्य- इति भावः ॥ ४३ ॥

अभ्युदयेष्ट्यां श्रुतादौ प्रणीताधर्मानुष्ठानाधिकरणम् ॥ १४ ॥

परार्थेन त्वर्थसामान्यं संस्कारस्य तदर्थत्वात् ॥ ४४ ॥

‘ वि वा एनं प्रजया एशुभिरर्धयति वर्धयत्यस्य भ्रातृव्यं यस्य हविर्निरुप्तं पुरस्ताच्चन्द्रमा अभ्युदेति । म त्रेधा तण्डुलान् विभजेत् । ये मध्यमास्तानग्नये दात्रे पुराडाशमष्टाकपालं निर्वपेत् । ये स्थविष्ठास्तानिन्द्राय प्रदात्रे दधंश्चरुम् । ये क्षोदिष्ठास्तान् विष्णवे शिपिविष्टाय शृते चरुम् ’ इत्यभ्युदयेष्टयां श्रूयते । अत्र परार्थे—प्रधानयागार्थे दधनि शृते च प्रणीता धर्मा उत्पवनादयः न कर्तव्याः । कुतः ? न त्वर्थ-सामान्यं—एककार्यकारित्वं न । प्रणीताकार्यकारित्वाभावात्तयोरित्यर्थः । उत्पवनादेः संस्कारस्य तदर्थत्वात्—हविःश्रपणार्थत्वात् । दधिश्रुतयोश्च प्रधानयागार्थत्वेन विभिन्नकार्यकारित्वान्न तयोः प्रणीता धर्माः कार्या इति ॥ ४४ ॥

सि० ॥ क्रियेरन् वा अर्थनिर्वृत्तेः ॥ ४५ ॥

तयोः दधिश्रुतयोः प्रणीता धर्मा उत्पवनादयः क्रियेरन्नेव । कुतः ? तयोः प्रधानार्थत्वेऽपि अर्थस्य—हविःश्रपणस्य, निर्वृत्तेः—ताभ्यामुत्पत्तेः । एकेन कार्यद्वयसाधने बाधकाभावादिति भावः ॥ ४५ ॥

बृहद्रथन्तरयोर्धर्मव्यवस्थाधिकरणम् ॥ १५ ॥

एकार्थत्वादेविभागः स्यात् ॥ ४६ ॥

ज्योतिष्टोमे ‘ बृहत्पृष्ठं भवति, रथन्तरं पृष्ठं भवति ’ इत्यनयोरेकार्थत्वा-द्विकल्पेन विधानं विद्यते । ‘ रथन्तरे स्तूयमाने संमीलयेत् । बृहति स्तूयमाने समुद्रं ध्यायेत् ’ इत्यादयस्तयोर्धर्माश्च श्रुताः । ते समुच्चयेन अनुष्ठेयाः, उत यत्र श्रुतास्तत्रैव नियम्यन्त इति विचिकित्सायां बृहद्रथन्तरयोरेकार्थत्वात् पृष्ठस्तोत्र-रूपैककार्यकारित्वात्तद्धर्मयोरविभागः स्यात्—विभागेन अनुष्ठानं न स्यात् । अपि तु समुच्चय एव भवेदिति ॥ ४६ ॥

सि० ॥ निर्देशाद्वा व्यवतिष्ठेरन् ॥ ४७ ॥

निर्देशात्-विधिवान्वयोः बृहद्रथन्तरमिति पृथङ्निर्देशात्, व्यव-
तिष्ठेन्-यस्य धर्मास्तस्यैवेति नियम्येन् । किञ्च, उच्चैर्गेयम्, बलवद्गेय-
मिति रथन्तरधर्मः । नोच्चैर्गेयम्, न बलवद्गेयमिति इति बृहद्धर्मः । तद्धर्मसाहित्यं
विरुद्धम् । अतो न समुच्चयः । व्यवस्थैव धर्माणामिति भावः ॥ ४७ ॥

कण्वरथन्तरे अविरुद्धानां बृहद्रथन्तरधर्माणां समुच्चयाधिकरणम् ॥१६॥
अप्राकृते तद्विकाराद् विरोधाद् व्यवतिष्ठेन् ॥४८॥

‘वैश्यो वैश्यस्तोमेन यजेतेति विहितवैश्यस्तोमे’ कण्वरथन्तरं पृष्ठं
भवतीति पृष्ठस्तोत्रत्वेन कण्वरथन्तरं विहितम् । तत्र तद्विकारात्-तस्य
कण्वरथन्तरस्य विकारात्-बृहद्रथन्तरस्यानापन्नत्वात्, तस्मिन् प्राकृते कण्वरथ-
न्तरे उभयधर्माः स्युः । ये तु विरुद्धा धर्मास्ते विरोधाद् व्यवतिष्ठेन् । अवि-
रुद्धेषु समुच्चय इति भावः ॥ ४८ ॥

द्विसामके बृहद्रथन्तरधर्मयोर्व्यवस्थाधिकरणम् ॥१७॥

उभयसाम्नि चैवमेकार्थापत्तेः ॥ ४९ ॥

‘संसव उभे कुर्यात्, गोसव उभे कुर्यात्, अपवितावप्येकाहे उभे
बृहद्रथन्तरे कुर्यात्’ इत्युभयसामानः क्रतव आम्नायन्ते । तेषु बृहद्रथन्तरधर्माः
प्रकृतितत्त्वोदकेन प्राप्यन्ते । ते धर्माः उभयसाम्नि—संसवादिक्रतुषु,
एवं—कण्वरथन्तरवत् प्रत्येकं समुच्चयेन कार्याः । न व्यवस्थयाऽनुष्ठेयाः ।
कुतः ? एकार्थापत्तेः—पृष्ठस्तोत्ररूपैककार्ये आपत्तेः प्राप्तत्वादिति ॥४९॥

सि०॥ स्वार्थत्वाद्वा व्यवस्था स्यात्प्रकृतिवत् ॥५०॥

उक्तधर्माणां स्वार्थत्वात्-बृहद्रथन्तरादिरूपसामार्थत्वात्, व्यवस्था-
रथन्तरे तद्धर्मः, बृहति बृहद्धर्म इति व्यवस्था स्यात् । प्रकृतिवत्-यथा
प्रकृतौ ज्योतिष्टोमे सामप्रयुक्ता व्यवस्था । अत्रापि तथैव व्यवस्था ज्ञेया ।
अन्यथा धर्माणां पृष्ठस्तोत्रार्थत्वे प्रकृतावपि धर्मसाङ्ख्यापत्तिरिति
भावः ॥ ५० ॥

सौर्यादिषु पार्वणहोमाद्यननुष्ठानाधिकरणम् ॥ १८ ॥

सि० ॥ पार्वणहोमयोस्त्वप्रवृत्तिः समुदायार्थ- संयोगात् तदभीज्या हि ॥ ५१ ॥

दर्शपूर्णमासयोः ‘ सुवेण पार्वणौ जुहोति ’ इति पार्वणहोमौ विहितौ । तयोः सौर्यादिविकृतिषु अप्रवृत्तिः—अन्तिदेशः—नानुष्ठान-मित्यर्थः । कुतः ? समुदायार्थसंयोगात्—दर्शयागत्रिकपौर्णमासयागत्रिक-समुदायात्मको योऽर्थस्तेन साकं सम्बन्धात् । तदभीज्या हि—यतः तं समुदायमुद्दिश्य इज्या—यागः विहितः । तत्र पार्वणाविति तद्धितो देवता-वाचकः पर्वशब्दः प्रत्येकं त्रिकद्वयवाचकः । पञ्चङ्गपुरोडाशवत् त्रिकसमु-दायसंस्कारात्मको होमः समुदायोपकारकः । सौर्ययागे तु न त्रिकम् । न वा सौर्ययागः समुदायविकारः । किन्तु वेदलाग्नियामविकारः स इति तत्र समुदायोपकारकधर्मप्रसक्तिरेव नास्तीति भावः ॥ ५१ ॥

कालस्येति चेत् ॥ ५२ ॥

‘ पर्वसु चोभयोरुपवास इति व्यवहारात् कालस्यापि वाचकः पर्वशब्दः । तथा च कालदेवताकः पार्वणहोमः प्रयाजादिवदारादुपकारक-स्तद्वदेव तस्य विकृतावतिदेशो भविष्यतीति चेत्— ॥ ५२ ॥

नाप्रकरणत्वात् ॥ ५३ ॥

नेदं सम्यक् । कस्मात् ? कालस्य अप्रकरणत्वात् । यथा सैन्धवादि-शब्दस्य नानार्थत्वेऽपि भोजनादिप्रकरणं लवणादितात्पर्यग्राहकम् । तथा यागत्रिके तात्पर्यग्राहकं दर्शपूर्णमासप्रकरणम् । कालस्य तु नैव प्रकरण-मिति भावः ॥ ५३ ॥

मन्त्रवर्णाच्च ॥ ५४ ॥

‘ ऋषभं वाजिनं वयं पूर्णमासं यजामहे, अमावस्या सुभगा सुशेवा धेनुरिव भूय आप्यायमाना ’ इति मन्त्रवर्णादपि समुदायाभीज्येति सिध्यति । ततो न तयोः प्रवृत्तिर्विकृताविति भावः ॥ ५४ ॥

तदभावेऽभिवदिति चेत् ॥ ५५ ॥

तदभावे-सौर्ययागे अग्न्यादित्रिकाभावेन असन्निहितोऽपि समुदायः अग्निवदुपकरोतु । यथा ' आग्नेमग्न आवह ' इति सन्निहितः असन्निहितो वा अग्निर्यागार्थमावाह्यते, तथा समुदायोऽप्युपकारकः स्यादिति चेत्- ॥ ५५ ॥

नाधिकारिकत्वात् ॥ ५६ ॥

नायं पक्षो युक्तः । यतः पार्वणहोमस्य प्रकृतत्रिकसंस्काररूपत्वमेव त्रिकमधिकृत्य पठितत्वात् । इत्थं च यस्याधिकारस्तस्यैव गुणं विदधाति नेतरस्येति भावः ॥ ५६ ॥

दर्शपूर्णमासयोर्हो-द्वयस्य व्यवस्थाधिकरणम् ॥ १९ ॥

उभयोरविशेषात् ॥ ५७ ॥

इदं पार्वणहोमद्व-मुभयोः-दर्शपूर्णमासयोः, समुचितमेव कर्तव्यम् । अविशेषात्-नियामकाभावादिना ॥ ५७ ॥

सि० ॥ यदभीज्या वा तद्विषयौ ॥ ५८ ॥

यदभीज्या-यज्ञमरुयागे यत्र तद्विषयौ तदुपकारकाधेव । तथा च-पूर्णमास्या पूर्णमासत्रिकस्मरणरूपसंस्कारार्थत्वात् ' पूर्णमासाय स्वाहा ' इति, अमावास्याया ' अमावास्यायै स्वाहा ' इति व्यवस्थेति भावः ॥ ५८ ॥

समिदादीनां यागनामताधिकरणम् ॥ २० ॥

प्रयाजेऽपीति चेत् ॥ ५९ ॥

दर्शपूर्णमासयोः ' समिधो यजति, तनूनपानं यजति, इडो यजति, बर्हिर्यजति, स्वाहाकारं यजति ' इति प्रयाजेष्वपि-समिदादिदेवता उद्दिश्य विहितयागेष्वपि संस्काररूपत्वम् । पार्वणहोमवदिति चेत्- ॥ ५९ ॥

सि० ॥ नाचोदितत्वात् ॥ ६० ॥

न । अचोदितत्वात्— यथा प्रत्येकवाक्यैर्विहितान्यादियानत्रय-
समुदायस्य स्मरणं दृष्टं प्रयोजनम् । तथा समिदादिदेवतानां पूर्वमविहितत्वेन
न ननुवादेन संस्कारार्थं यागविधानं सम्भवति । तस्मात्—देवताविध्य-
सम्भवात्समिदादिनामका यागा एव दृष्टफलाभावाद्वादुपकारकाः समिदादि-
भिर्वाक्यैर्विधीयन्त इति भावः ॥ ६० ॥

इति पूर्वमीमांसासूत्रवृत्तौ भावबोधिण्यां नवमाध्यायस्य द्वितीयः
पादः ॥ २ ॥ श्रीः ॥

॥ अथ नवमाध्यायस्य तृतीयः पादः ॥

सौर्यादिविकृतावतिदिष्टमन्त्रे वैकृतद्रव्यादिवाचकपदोहाधिकरणम् ॥ १ ॥

सि० ॥ प्रकृतौ यथोत्पत्तिवचनमर्थानां तथो-
त्तरस्यां ततौ तत्प्रकृतित्वादर्थं चाकार्यत्वात् ॥ १ ॥

दर्शपूर्णमासयोः ‘ अग्नये जुष्टं निर्वपामीति निर्वपमन्त्रः । तथा
‘ स्योनं ते सदनं कृणोमि, घृतस्य धारया सुशेवं कल्पयामि, तस्मिन्
सीदामृते प्रतितिष्ठ व्रीहीणां मेघ सुमनस्यमानः ’ इति व्रीहिलिङ्गो मन्त्रश्च
श्रूयते । तदेतन्मन्त्रद्वयं ‘ सौर्यं चक्रं निर्वपेद् ब्रह्मवर्चसकामः ’ ‘ ऐन्द्राग्न-
मेकादशकपालं निर्वपेत्प्रजाकामः ’ ‘ वैश्वदेवीं सांप्रहणीं निर्वपेद् ग्रामकामः ’
इत्यादिविकृतिषु चोदकेन यथायथं प्राप्तम् । तत्र प्रकृतौ—दर्शपूर्णमासयोः,
यथोत्पत्तिवचनं—यत्पदघटितत्वेन मन्त्राणामुत्पत्तिवचनं तत्पदघटितैरेव मन्त्रैः
अर्थानामग्न्यादीनामभिधानमुत्तरस्यां—सौर्यादिविकृतीष्व्यां कार्यम् । तस्याः
तत्प्रकृतित्वात्—दर्शपूर्णमासप्रकृतित्वात् ‘ प्रकृतिवद्विकृतिः कार्येति

चादकशास्त्रबलादिति चेन्न । कुतः ? अर्थे--सूर्ये-प्रकाशनरूपे कार्ये प्रकृतिपठिताग्निपदघटितमन्त्रस्य अकार्यत्वात्—सूर्यादिप्रकाशनासमर्थत्वात्, तत्र सूर्यादिपदस्य ऊहः अवश्य कार्यः इति चकारेण सः दर्शित इति भावः ॥ १ ॥

लिङ्गदर्शनाच्च ॥ २ ॥

‘ न माता वर्द्धते न पिता न भ्राता न स्वसा ’ इति लिङ्गदर्शनादपि एतदतिरिक्तानामूहेऽस्तीत्यर्थात्सिध्यति । मात्रं दिने वर्द्धते नोहं प्राप्नोतीति तदर्थः । तस्माद्विकृतौ द्वारान्तरप्रयुक्तान्यथाभावात्मक उहेऽस्तीति भावः ॥ २ ॥

भौद्रे चरौ प्राकृतवर्हिस्तरणमन्त्रे हरितपदस्थाने रक्तपदोहाधिकरणम् ॥ २ ॥

सि० ॥ जातिनैमित्तिकं यथास्थानम् ॥ ३ ॥

‘ भौद्रे चरं निर्वपेच्छ्रिय श्रीकामः ’ इति श्रीकाममुद्दिश्य विहितेष्टया ‘ गौण्डरीकाणि बर्हीणि मन्त्राणि श्रुम् । प्रकृता ‘ स्तृणात बर्हिः परिधत्त वेदिं जयामि मा हिंसीरमुपाशयाना दर्भस्तृणात हरितैः सुपर्णैर्निष्का इमे यजमानस्य ब्रह्मः ’ इति वर्हिस्तरणमन्त्रः श्रुतश्चोदकेनास्यामिष्टयां प्राप्तः । तत्र दर्भस्थाने ‘ गौण्डरीकैः ’ रित्यूहः उक्तश्रुतैः कृत एव । तथा हरितैरित्यत्रापि ‘ रक्तैः ’ रित्यूहः कर्तव्यः । न सुब्रह्मण्या निगदे इन्द्रविशेषणीभूतहरिवेत्यादेः ‘ आग्नेयी सुब्रह्मण्या ’ इत्यनूहपाठ इव अत्रापि अनूहः पाठ इति वाच्यम् । कुतः ? जातिनैमित्तिकं—जातिवाचकधर्मशब्दे नैमित्तिकं विशेषणाभूतं हरितैरिति यत्पदं तत् यथास्थानं--यथायोग्यमूहमेव । तत्स्थाने रक्तैरिति प्रयोक्तव्यम् । इन्द्र हरिव इति गुणसत्त्वे प्रमाणाभावात्तत्पदं केवलमदृष्टार्थम् । अतः अनूहेन तथैवोक्तम् । अत्र तु दर्भेषु हरिद्वर्णः प्रत्यक्षप्रमाणगम्यः । तत्प्रकाशनं दृष्टं फलम् । अतो दृष्टान्तवैयर्थ्यम् । तस्मादत्र रक्तैरित्यूह एवेति भावः ॥ ३ ॥

अपर्यवसिते पूर्ताधिकरणे विचारान्तराधिकरणमिदम् ॥

लिङ्गदर्शनाच्च ॥ ४ ॥

विश्वेषां देवानां उक्षाणां छागानां वषाणां मदसोऽनुब्रूहि ' इति क्वचिद्वैकृतपशौ ऊहेनैव मंत्रपाठो दृश्यत । ततो लिङ्गदर्शनादपि विक्रतावूहः सिध्यति ॥ ४ ॥

अविकारमेके अनार्षत्वात् ॥ ५ ॥

आद्यसूत्रे अनूह इत्यधिसूत्रेण कृतं पूर्वपक्षं द्रष्टव्यमिति--अविकारमिति । अविकारः— अनूहं प्रकृतिवदेव पठितव्यमित्येके आहुः । अनार्षत्वात्— मन्त्रस्य अपौरुषेयत्वात् । ऊहे कृते तदपौरुषेयत्वं भज्येतेति ॥ ५ ॥

लिङ्गदर्शनाच्च ॥ ६ ॥

अग्नये छागस्य वषाया मदसोऽनुब्रूहि ' इति क्वचिद्वैकृते आग्नेये पशावाम्नायेत । तत्र ऊहश्चेदृहेनैव एतन्मन्त्रस्वरूपं सिध्यतीति अग्निपद-घटितमन्त्रपाठो व्यर्थ इति तादृशमन्त्रपाठस्वरूपलिङ्गदर्शनादपि अविकारः अनूहः सिध्यतीति भावः ॥ ६ ॥

सि० ॥ विकारो वा तदुक्तो हेतुः ॥ ७ ॥

वा शब्दे पक्षव्यापृताः । विकारः— ऊहः स्यात् । तदुक्तो हेतुः तस्मिन्नर्थे ' अकार्यत्वात् ' इति प्रागुक्त एव हेतुर्वोच्यः । यतः अर्थपराणि मन्त्राक्षराणीति मन्त्रार्थानुसारी चोदक इति प्रागुक्तेन हेतुना ऊहः सिध्यतीति निष्कृष्टोऽर्थः ॥ ७ ॥

लिङ्गं मन्त्राचिकीर्षार्थम् ॥ ८ ॥

लिङ्गम्— ' अग्नये छागस्य वषाया मदसोऽनुब्रूहि ' इति प्रागु-पन्यस्तं तन्मन्त्राचिकीर्षार्थम्—अत्र मन्त्रत्वमात्मामतीच्छया तादृशमन्त्रपा-ठो इति भावः ॥ ८ ॥

नियमो वा उभयभागित्वात् ॥ ९ ॥

अथ 'यद्येकं यूपमुपस्पृशेत् एष ते वायो इति ब्रूयात्' 'यदि द्वौ एतौ ते वायू इति' 'यदि बहून् एते ते वायव इति ब्रूयात्' इत्यत्र नियमो वा—नियम एव । एतद्विध्यभावे हि एकवचनान्ताद्विवचनान्तमन्त्रपाठे एक-यूपस्पर्शस्य उभयभागित्वात्—विकल्पेन मन्त्रद्वयभागित्वात्, एकयूप-स्पर्शे एकवचनम् । यूपद्वयस्पर्शे द्विवचनम् । अनेकस्पर्शे बहुवचनमिति नियमः क्रियते अनेन विधिनेति न तस्य वैयर्थ्यमिति भावः ॥ ९ ॥

अग्नीषोमीयपशौ लौकिकयूपस्पर्शे प्रायश्चित्तविधानाधिकरणम् ॥३॥
सि० ॥ लौकिके दोषप्रसङ्गात् अपवृक्ते हि चाद्यते
निमित्तेन प्रकृतौ स्यादभागित्वात् ॥१०॥

उक्तोऽयं यूपस्पर्शः वैदिके लौकिके च स्पर्शे मन्त्रपाठस्य निमित्तमुत लौकिके एव स्पर्शनिमित्तमिति सन्देहे आह—लौकिके यूपस्पर्शे अयं मन्त्रपाठः । कुतः ? दोषसंयोगात्—'यदि यूपं स्पृशेत् प्रातिष्ठायाश्चयेत' इति दोष-श्रवणात् । अपवृक्ते—निषिद्धे स्पर्शे निमित्ते सत्ययं मन्त्रश्चोद्यते—विधीयते । प्रकृते—कर्तव्यस्पर्शे तु निषेधस्य अभागित्वात्—'विधिस्पृष्टे निषेधान-वकाशः' इति न्यायेनाप्राप्तत्वात्तत्र मन्त्रपाठो न स्यादिति भावः ॥ १० ॥

द्विपशुयागे पाशमन्त्रयोरेकवचनान्तबहुवचनान्तपदयोर्द्वि-
वचनान्तेनोहाधिकरणम् ॥ ४ ॥

अन्यायस्त्वविकारेण दृष्टप्रतिधातित्वाद्-
विशेषाच्च तेनास्य ॥ ११ ॥

ज्योतिष्टोमे अग्नीषोमीयपशौ 'अदिनिः पाशं प्रमुमोक्त्वेतम्,'
तथा 'अदिनिः पाशान् प्रमुमोक्त्वेतानः' इत्येकवचनान्तबहुवचनान्तं
मन्त्रद्वयं पठितम् । प्रकरणान्मन्त्रद्वयस्यापि तत्रैव निषेध इति वक्ष्यति ।
सत्येवं 'मैत्रं श्वेतमालभेन वारुणं कृष्णमवाञ्चोषयेतां च सन्वावन्नकामः'
इति द्विपशुकायां पाशद्वयोपेतायां विकृतौ तन्मन्त्रद्वयं चोदकेनातिदिष्टम्

तत्र कथं पठितव्यमित्याऽऽकाङ्क्षायामन्यायः— प्रकृतौ एकपाशे प्रयोक्तु-
मयोग्यो बहुवचनान्तो मन्त्रः द्विपशुकेऽस्मिन् यागे अविकारेण प्रयोक्तव्यः ।
ननु, रशनाद्वये प्रयुक्तो बहुवचनान्तो मन्त्रः बाधितार्थः स्यादिति चेत्तत्राह—
दृष्टप्रातिघातित्वात्— प्रकृतावेकपशौ बाधितार्थत्वस्य मन्त्रं दृष्टत्वात्,
तेन— विरुद्धसङ्ख्यात्वेनाग्नीषोमीयैकशनया अस्य आविशेषात्—तुल्यत्वात्,
यथा प्रकृतौ प्रयोगस्तथात्रापि भविष्यतीति भावः ॥११॥

विकारो वा तदर्थत्वात् ॥ १२ ॥

विकारो वा—एकवचनान्तमन्त्रस्यातिदेशं कृत्वा स एव द्विवचनान्त-
त्वेन उक्तः । तदर्थत्वात्— वचनबोधसङ्ख्यायाः प्रकृत्यर्थाश-
परिच्छेदार्थत्वात् । प्रकृतौ एकवचनान्तमन्त्रः पाशपरिच्छेदकतया
समेवार्थः । तस्यैव विकृतावतिदेशे एकवचनेन द्वित्वबोधासम्भवात्
स एव द्विवचनान्तत्वेन उक्तः । बहुवचनान्तमन्त्रः निरर्थकवचनः पाठ-
वैयर्थ्यमिया प्रकृतावेव केवलं वर्तते इति भावः ॥ १२ ॥

अपि त्वन्याय्यसम्बन्धात्प्रकृतिवत्परेष्वपि यथार्थं स्यात् ॥ १३ ॥

प्रकृतिवत्परेष्वपि—विकृतिष्वपि, अन्याय्यसम्बन्धात्—अन्याय्यस्य
बहुवचनान्तस्यानूहेन सम्बन्धः । एकवचनान्तस्य यथार्थं—अर्थाबाधेन
प्रयोगे द्विवचनान्तः उचितव्यः । द्वयोरपि विकल्पेनातिदेश इति भावः ॥१३॥

सि० ॥ यथार्थं त्वन्याय्यस्याचोदितत्वात् ॥ १४ ॥

मन्त्रद्वयस्यापि यथार्थं—अर्थाबाधेन द्विवचनान्तेन पाठः । अन्या-
य्यस्य—प्रकृतिवदनूहपाठस्य अचोदितत्वात्—अशास्त्रत्वात्, यथा प्रकृतौ
एकपाशे बहुवचनप्रयोगः अदृष्टन्तथा पाशद्वयेऽप्यदृष्टः । अतस्तस्याप्यूह
आवश्यक इति भावः ॥ १४ ॥

छन्दसि तु यथादृष्टम् ॥ १५ ॥

प्रकृतौ एकरशनायां बहुवचनान्तं कुतः प्रयुक्तमित्याऽऽकाङ्क्षाया-
माह—छन्दसि खिति । छन्दसि यथादृष्टं—श्रुतौ यथापठितं तथैव पठनी-
यम् । न तत्र कुतर्कावसर इति भावः ॥ १५ ॥

अन्यायस्याचोदितत्वात् ॥ १६ ॥

ननु, प्रकृतितः अर्थबाधस्यातिदिष्टत्वात् उहे क्रियमाणे तदबाध
इत्यत आह--अन्यायस्य—अर्थबाधस्य, अचोदितत्वात्—प्रकृतौ अविहि-
तत्वात् विहितस्यैव चोदकनां देशो भवतीति भावः ॥ १६ ॥

पाशैकत्वपाशबहुत्वाभिधायिमंत्रयोर्विकल्पेन प्रकरण एव
निवेशाधिकरणम् ॥ ५ ॥

**सि० ॥ विप्रतिपत्तौ विकल्पः स्यात्तत्सम-
त्वाद् गुणे त्वन्यायकल्पनैकदेशत्वात् ॥ १७ ॥**

ज्योतिष्टोमे ' यो दाक्षितो यदग्नीषोमोयं पशुमाळभते ' इति
विहिताग्नीषोमीयप्रकरणे पठितौ पूर्वोक्तौ कवचान्तबहुवचनान्तमंत्रौ
प्रकृतावेव निविशेत्, न बहुवचनमंत्रः बहुशुकं यागे उपहृष्यते । कुतः ?
विप्रतिपत्तौ—विरोधे सति विकल्पः स्यात् । समत्वात्—उपगारे-
कवचनान्तकवचनान्तयोर्मंत्रयोः प्रकरणपाठस्य तुल्यत्वात् । प्रकृतौ पाशस्य
एकत्वाद्बहुत्वाभिधायिमन्त्रस्य विरोधे तु एकदेशत्वात्—अप्रधानत्वात्
गुणे—अप्रधानं बहुवचने, अन्यायस्य—विवक्षाभावस्य कल्पना युक्ता ।
न त्वंगानुसारतः प्रधानस्य प्रतिपदिकार्यस्य पाशस्योत्कर्ष इति भावः ॥ १७ ॥

प्रकरणविशेषाच्च ॥ १८ ॥

प्रकरणविशेषात्—प्रशुप्रकरणस्याग्नौस्तुल्यत्वादपि नात्कर्ष
इति भावः ॥ १८ ॥

उत्कर्षो वा द्वियज्ञवत् ॥ १९ ॥

बहुपशुके यागे उत्कर्ष एव । द्वियज्ञवत्—यथा ' युवं द्वि स्थः
स्वर्षती, इति द्वयोर्यजमानयोः प्रतिपदं कुर्यात् ' इत्यस्मिन्मन्त्रे स्वर्षतीति

यजमानगतद्वित्वस्य प्रकृतौ ज्योतिष्टोमे अन्वयासंभवात् । एतेन 'राजपुरोहितौ सायुज्यकामौ यजेयातामिति कुलायनानुके द्वियजमानयागे उत्कर्ष इत्युक्तं तृतीयस्य तृतीयपादे चतुर्दशाधिकरणे । तद्वदत्राप्युत्कर्ष इति भावः ॥१९॥

अर्थाभावात् नैवं स्याद् गुणमात्रमितरत् ॥२०॥

दृष्टान्तवैषम्यद्योतकस्तुः । अर्थाभावात्-अर्थस्य द्वित्वविशिष्टरूपार्थबोधकविधेः प्रकृते अभावात् केवलं गुणमात्रं-वचनबोध्यसंख्यारूपविशेषणमात्रं बोध्यते । इतरत्-युवं हि स्थः स्वर्पतीति मन्त्रवाक्यं नैवं-विनियोजकविधि-हीनं न । अतो वैषम्यम् । यदि 'इति द्वयोर्यजमानयोः प्रतिपदं कुर्यात्' इति विधिर्न स्यात्तर्हि तत्राप्युत्कर्षो न भवेदिति ॥ २० ॥

द्यावोस्तथेति चेत् ॥ २१ ॥

मास्तु द्विदृष्टान्तः । अथापि 'द्यावापृथिव्योरहं देवयज्यया वृत्रहा भूयास्म' इति दर्शपूर्णमासप्रकरणपरितं यत् द्यावो-—द्यावापदघटितमनु-मंत्रणं तस्योत्कर्षस्तृतीये उक्तः । तद्दृष्टान्तेन प्रकृते बहुवचनान्तमन्त्रस्य समु-त्कर्षः स्यादिति चेत्— ॥ २१ ॥

नोत्पत्तिशब्दत्वात् ॥ २२ ॥

न । प्रकृते 'रशनया यूयं पारिव्यथति' इति पाशस्य उत्पत्ति-शब्दत्वात् पाशस्य प्रातिपदिकार्थस्य अगत्वप्रातिपादकः शब्दो विद्यते । द्यावापृथिव्योस्तथा शब्दः दर्शपूर्णमासे नास्ति । अतः प्रातिपदिकार्थोऽपि तत्र बाधित इति दृष्टान्तवैषम्यमेति भावः ॥ २२ ॥

दर्शपूर्णमासयोर्द्विपत्नीके प्रयोगे पत्नी संनद्येतिमंत्रस्यानूहा-धिकरणम् ॥ ६ ॥

सि० ॥ ऊपूर्वे तदविकारोऽप्रदेशात्प्रतीयेत ॥२३॥

दर्शपूर्णमासयोः 'पत्नी संनद्य आज्येनोदेही'ति मंत्रो विद्यते । तत्र बहुवचनवत् दर्शपूर्णमासप्रयोगे पत्नीशब्दो बहुवचनान्त उद्दिष्टव्यो न

वेति संशये सति उपर्युक्तं तु—अप्रकृतिपूर्वके वर्गणि अर्थात्प्रकृतौ अविकारः—
अनूहंनं प्रयुज्येत । उपदेशात्—धर्माणामतिदेशेन प्राप्त्यभावात् । अतिदेश-
स्थले एव ऊहप्रसक्तिरिति भावः ॥ २३ ॥

द्विपत्नीके विकृतियोगेऽपि मन्त्रस्यानूहाधिकरणम् ॥७॥

सि० ॥ विकृतौ चापि तद्वचनात् ॥ २४ ॥

अयमेव मन्त्रः विकृतौ—द्विपत्नीके संधिदियोगेऽपि न उक्तः ।
तद्वचनात्—पत्नीमात्रापर्यवचनात् । प्रकृतौ संख्याया अव्याक्षितत्वात्
विकृतापि तथैव संभवन्नोहस्तत्रिति भावः ॥२४॥

सवनीयानामग्नीषोमीयसमानविधानत्वे तेषु प्रास्माऽग्निम्भर-
तेति मन्त्रस्यानूहाधिकरणम् ॥ ८ ॥

अध्रिगुः सवनीयेषु तद्वत्समानविधानाश्चेत् ॥२५॥

सोमे अग्नीषोमीयपशौ प्रास्मा अग्निम्भरतेति अध्रिगाः प्रैषः समा-
ग्नातः । सः सवनीयेषु संस्थापशुषु तद्वत्—पत्नी संज्ञाद्येतिवत्, अधिकारः—
अनूहः । समानविधानस्य—तृतीये दृष्टत्वात्समानविधानाश्चेत् धर्मा इत्य-
नेन कृत्वाचिन्ता सूचिताः ॥ २५ ॥

नीवाराणां व्रीहिप्रतिनिधित्वे व्रीहिशब्दस्यानूहाधिकरणम् ॥ ९ ॥

सि० ॥ प्रतिनिधौ चाविकारात् ॥ २६ ॥

यत्र प्रकृतौ व्रीहिलामे व्रीहिमृदशानीवारा उपादीयन्ते । तादृशे
तत्प्रतिनिधौ ' तस्मिन्मृद मृते प्रतिष्ठितं व्रीहिणां मेघ सुमनस्यमानः ' इति
मन्त्रस्य प्रतिनिधौ—नीवाराण्यौ, अविकारात्—अनूहंनैव पाठः वर्तव्यः । न
' नीवाराणां मेघ ' इत्युक्तो विधेयः ॥ २६ ॥

पू० ष० ॥ अनाम्नानादशब्दत्वमभावाच्चेतरस्य
स्यात् ॥ २७ ॥

अनाम्नानादशब्दत्वम्—उक्तमन्त्रे यदि व्रीहिशब्दस्य पाठो न
स्यात् । इतरस्य—नीवारस्य यदि अभावात्—द्रव्यान्तरत्वं न स्यात् ।

न' चैतद्द्वयमपि । अतो मन्त्रे ब्रीहिशब्दस्य पाठान्नीवारस्य द्रव्यान्तरा-
भावाच्चाभिधानसिद्ध्यर्थं नीवारशब्द जहितव्य इति ॥ २७ ॥

सि० ॥ तादर्थ्याद्वा तदाख्यं स्यात्संस्कारैर-
विशिष्टत्वात् ॥ २८ ॥

तादर्थ्यात्-नीवाराणां ब्रीह्यवयवत्वेन ब्रह्मार्थत्वात्, संस्कारैः-
प्रोक्षणावह ननादिब्रीहिसंस्कारैरविशिष्टत्वात्— अन्यूनानतिरिक्तत्वात्—
ब्रीहिसम्बन्धियावःसंस्कारयुक्तत्वाच्चोत्तरार्थः । तदाख्यम्—नीवारद्रव्यमपि
ब्रीहिशब्दनामकं स्यात् । तस्मान्नोहः ॥ २८ ॥

उक्तं च तत्त्वमस्य ॥ २९ ॥

अस्य—नीवारेषु ब्रीहिसादृश्यस्य, तत्त्वं— याथार्थ्यम् ' सामान्यं
तच्चिकीर्षा हि ' इति षष्ठाध्यायस्य तृतीयपादे एकादशाधिकरणे सप्तविंश-
तिसूत्रेण ' यद्विषयिणी इच्छा तदलाभे तत्सदृशमेवेच्छतीत्यादिनोक्तमिति
भावः ॥ २९ ॥

द्विपशुयागे अध्रिगुप्रैषगतानां सूर्यं चक्षुर्गमयतादिति मंत्राणाम-
नूहाधिकरणम् ॥ १० ॥

संसर्गिषु चार्थस्यास्थितपरिणामत्वात् ॥ ३० ॥

अध्रिगुप्रैषे ' सूर्यं चक्षुर्गमयतात्, वातं प्राणवसृजतात् ' इति एक-
वचनात्तत्वेन श्रुतेषु संसर्गिषु—शरीरसंसर्गिषु चक्षुःप्राणप्रभृतिषु बहुपशुके
विकृतियागे बहुवचनान्तत्वेन ऊहो न कर्तव्यः । कुतः ? अर्थस्य—तेजो-
रूपार्थस्य, अस्थितपरिणामत्वात्—अस्थितानेकसंख्यत्वात्—सर्वत्र एक-
संख्यत्वादित्यर्थः । अत्र चक्षुःपदं न गोलकपरमपि तु तेजोविशेषपरम् ।
तच्चानेकपशुनामप्येकमेवेत्येकवचनस्य न विरोध इति भावः ॥ ३० ॥

लिङ्गदर्शनाच्च ॥ ३१ ॥

‘ न माता वर्धते (ऊह्यते) न मज्जा न नाभिर्न प्राणः ’ इति लिङ्गदर्शनादपि चक्षुषस्तत्सदृशत्वेन न ऊहे बहुवचनान्तत्वेनानेकाश्रयाग इति भावः ॥ ३१ ॥

द्विपश्रुयागे अधिगुप्रैमगतैकधेति शब्दस्याभ्यासाधिकरणम् ॥ ११ ॥

सि० ॥ एकधेत्येकसंयोगादभ्यासेनाभिधानं
स्यादसर्वविषयत्वात् ॥ ३२ ॥

अधिगुप्रैप एव ‘ एकधास्य त्वचमाच्छ्रयतादित्यस्ति प्रैषः । अस्य बहुपशुके अतिदेशे अस्येत्यत्र एषामित्यूहो निर्विवादः । एकधेति शब्दस्य तु अभ्यासेनाभिधानं स्यात् । कुतः ? एकसंयोगात्—मकृदुच्चारणात् । अभ्यासमन्तरेण असर्वविषयत्वात्—यावत्पशुविषयत्वासम्भवादित्यर्थः ॥ ३२ ॥

पू० प० ॥ अविकारो वा बहूनामेक-
कर्मवत् ॥ ३३ ॥

एकधाशब्दस्य अविकारः—न अभ्यासः । कस्मात् ? एकधा इत्यस्य एककाले इत्यर्थं कृत्वा एककाले बहूनां त्वचां बहुभिः कर्तृभिः एकीकरण-सम्भवात् । बहूनामेककर्मवत्—यथा एकधा एक एव पुरुषः एकक्षणे बह्वीः गाः पाययति । तत्र एकधा गाः पाययतीति प्रयोगःस्तथात्रापीति भावः ॥ ३३ ॥

सकृत्त्वं त्वैकध्यं स्यात् एकत्वात्त्वचोऽनभि-
प्रेतं तत्प्रकृतित्वात्परेष्वभ्यासेनैव विवृद्धावभिधानं
स्यात् ॥ ३४ ॥

एकध्यं सकृत्त्वं—एकप्रयत्नसाध्यत्वमेव । न कालः । प्रकृतौ त्वच एकत्वात् एककालस्य सिद्धत्वेन तदनभिप्रेतं—व्यर्थं स्यात् । अतः प्रकृतौ सफलत्वाय एकप्रयत्नसाध्यत्वमेव वक्तव्यम् । बहुपशुकयागस्य तत्प्रकृति-

त्वात् एकप्रयत्नसाध्यत्वं न सम्भवतीत्यतः परेषु—विकृतिषु वृद्धौ-
पशुवृद्धौ अभ्यासेनैवामिधानं ग्यादिति भावः ॥ ३४ ॥

द्विपश्चादिपशुविकृतौ मेधपतिशब्दस्य देवतानुसारेणोहा-
धिकरणम् ॥ १२ ॥

मेधपतित्वं स्वामिदेवतस्य समवायात्सर्वत्र
च प्रयुक्तत्वात्तस्य चान्यायनिगदत्वत्सर्वत्रैवावि-
कारः स्यात् ॥ ३५ ॥

अग्निगुप्रैष एव आशासाना मेधपतिभ्यां मेधमिति द्विवचनान्तो
निगदः कश्चित् । कश्चिच्च 'आशासाना मेधपतये मधर्त्विक्वचनः । विकृतौ
द्वित्रादिपशुगणे कथं प्रयोक्तव्य इति दिशये प्रथमं पक्षमाह—मेधपतित्वं—अत्र
मेधः पशुगतं सारभूतं वस्तु, तत्पतित्वं प्रकृतौ त्रिषु विद्यते । तत्र स्वामिनि-
यजमाने प्रथमं देवतो अग्नीषोमयोः प्रदानानन्तरं तर्हि त्रिषुसमवायात् त्रिषु
स्वामित्वस्य विद्यमानत्वात् । सर्वत्र—सर्वदेशेषु तथा प्रयुक्तत्वात्- उपबह-
त्वात् । इत्थं मेधपतिषु त्रिषु वस्तु प्रयोगमेकवचनं दृष्टिमेव न द्विवचनवचन-
त्वेन वा बोधयितुमशक्यतया प्रवृत्तावेवान्दार्थ्यनिगदत्वत्—दार्ष्टान्तिक-
मन्त्रत्वात्, सर्वत्र- प्रकृतौ विकृतौ च, अविकारः—अनूहः स्यात् । पत्नी
संनद्येतिदिति ॥ ३५ ॥

अपि वा द्विसमवायोऽर्थान्यत्वे यथासङ्ख्यं
प्रयोगः स्यात् ॥ ३६ ॥

द्वितीयः पक्षः । अपि वा द्विसमवायः—द्विवचनान्तमन्त्रप्रयोगः
अर्थान्यत्वे—अन्यार्थतात्पर्येदेवताबोधतात्पर्ये । एवमेकवचनान्तमन्त्रप्रयोगः
यजमानतात्पर्ये इत्युभयोरपि मन्त्रयोस्तात्पर्याधीनः प्रवृत्तावेव समावेशः ।
अत उभयोरप्यबाधितार्थत्वम् । अस्य पशुगणेऽतिदेशे यथासङ्ख्यं—देव-
तायजमानवृद्धौ बहुवचनान्तो द्विवचनान्तश्च प्रयोगः—पाठः
स्यादिति ॥ ३६ ॥

स्वामिनो वैकशब्द्यादुत्कर्षो देवतायां स्यात्प-
त्न्यां द्वितीयशब्दः स्यात् ॥ ३७ ॥

तृतीयः पक्षः । वाक्यद्वयेऽपि मेधपतिशब्देन स्वामिनः—यजमा-
नस्य, ग्रहणम् ऐकशब्द्यात्—एकार्थप्रतिपादकशब्दत्वात् । पत्न्या सह
द्विवचनं स्यात् । देवतायां वाच्यतायां द्विवचनघटितमन्त्रस्यो-
पपत्तावपि एकवचनान्तस्य मन्त्रस्योत्पत्तिः विकृतावेकदेशकं स्यात् । मन्त्रे
तु केवलं यजमानं गृहीत्वा एकं, पत्नीं गृहीत्वा अपरमिति द्वयोः प्रकृतावेव
निवेश इति । अथा च स्वामिवृद्धिर्देव ऊहः । अन्यथा नेति भावः ॥ ३७ ॥

सि० ॥ देवता तु तदाशीष्टत्वात्सम्प्राप्तत्वा-
त्स्वामिन्यनर्थिका स्यात् ॥ ३८ ॥

देवतैव मेधपतिशब्दवाच्या । उक्तः ? तदाशीष्टत्वात्—मेध-
पतिभ्यां मेधमाशासाना उपनयनं नाम्नामिति देवतोद्देश्यकोच्छात्रिषयत्वान्मेध-
मेधपतिभ्यामिति वाक्यं सुमङ्गलम् । स्वामिपरत्वे यजमानस्वत्वस्य मेधे
सम्प्राप्तत्वात् आशासाना इत्यनर्थकं स्यात् । तस्माद्देवताबहुत्व एव ऊह
इति भावः ॥ ३८ ॥

उत्सर्गाच्च भक्त्या तस्मिन् पतित्वं स्यात् ॥ ३९ ॥

उत्सर्गात्—यजमानेन देवतोद्देशेन उत्सर्गस्य कृतत्वात्तस्मिन् भक्त्या-
अमुख्यवृत्त्या, पतित्वं स्यात् । तस्य विनाशोन्मुखत्वात् । अतो देवताया एव
पतित्वं स्वरससिद्धिमिति भावः ॥ ३९ ॥

एकस्तु समवायात्तस्य तल्लक्षणत्वात् ॥ ४० ॥

एकस्तु—एकवचनान्तमेधपतिशब्दवाच्यो यो देवतागणस्तत्र समवा-
यात्—एकत्वस्य सम्बन्धात् । तस्य—गणस्य, तल्लक्षणत्वात्—एकत्वस्य-
गुणविशिष्टत्वात् । न एकवचनमन्त्रस्य विकृतायुत्कर्षापत्तिरिति भावः ॥ ४० ॥

संसर्गित्वाच्च तस्मात्तेन विकल्पः स्यात् ॥४१॥

तस्माद्देवतापरत्वे बाधकाभावात् संसर्गित्वात्—उभयोः प्रकृतिसम्बन्धित्वात् एकार्थत्वाच्च द्वयोर्मन्त्रयोः विकल्पः स्यात् ॥ ४१ ॥

एकत्वेऽपि गुणानपायात् ॥ ४२ ॥

एकत्वेऽपि—एकत्वे विवक्षितेऽपि—एकवचनस्यार्थवत्त्वेऽपीति यावत् । न मन्त्रस्य प्रकरणादुत्कर्षः । प्रत्येकस्मिन्नेकत्वसत्त्वेन तदनुवादसम्भवात् । गुणानपायात्—गुणस्य एकत्वस्य अपायात्—अविवक्षयापि नोत्कर्ष इति ॥ ४२ ॥

बहुदेवत्यपशावप्येकवचनान्तमेधपातिशब्दस्य विकल्पा-
धिकरणम् ॥ १३ ॥

नियमो बहुदेवते विकारः स्यात् ॥ ४३ ॥

‘वैश्वदेवीं बहुरूपां मलंभत’ इति बहुदेवताकायां विकृतावतिदेशेनोभयोः प्राप्तौ सत्यां तत्र नियमः—द्विवचनान्तस्यैव निगदस्यातिदेशः । कुतः ? तस्य प्रकृतौ समवेतार्थत्वात् । अत्र बहुवचनान्ततया विकारः ऊह्य स्यात् । इतरस्य तु निवृत्तिरिति ॥ ४३ ॥

सि० ॥ विकल्पो वा प्रकृतिवत् ॥ ४४ ॥

विकल्पो वा—प्रकृतौ यथा विकल्पेन द्वयोः समावेशस्तथात्रापि समावेशः । नैव निवृत्तिः । द्विवचनान्तस्य बहुवचनान्ततया ऊह इत्येवान् केवलमत्र विशेष इति भावः ॥ ४४ ॥

एकादशिन्यामेकवचनान्तमेधशब्दस्योहाधिकरणम् ॥ १४ ॥

**सि०॥अर्थान्तरे विकारः स्याद्देवतापृथक्त्वात् एका-
भिसमवायात्स्यात् ॥ ४५ ॥**

‘आग्नेयः कृष्ण ग्रीवः । सारस्वती मेषी बभुः सौम्यः । पौष्णः श्याम ’ इति विहितायामेकादशिन्यां प्रकृतिवदगणे एकत्वा-

न्वयः । न ऊह इति प्राप्ते सिद्धान्तः । अर्थान्तरे— भिन्नदेवताके यागसमुदाये तद्धितवाच्यदेवतात्वस्य एकाभिसमवायात्— एकैकस्मिन्नेव पर्याप्तेः देवतानां पृथक्त्वात्—भिन्नत्वात् एकतद्धितवाच्यदेवतापर्याप्त्यधिकरणगणस्याभावेन प्रकृतिवैषम्यात् एकवचनान्तमन्त्रस्यापि बहुवचनान्तत्वेन ऊहः स्यादिति भावः ॥ ४५ ॥

इति पूर्वमीमांसासूत्रवृत्तौ भावबोधिण्यां नवमाध्यायस्य तृतीयः
पादः ॥ ३ ॥ श्रीः ॥

॥ अथ नवमाध्यायस्य चतुर्थः पादः ॥

षड्विंशतिरस्य वङ्कय इत्यादौ समस्योहाधिकरणम् ॥ १ ॥

षड्विंशतिरभ्यासेन पशुगणे तत्प्रकृतित्वाद-
गुणस्य प्रविभक्तत्वादविकारे हि तासामकात्स्न्ये-
नाभिसम्बन्धो विकारान्न समासः स्यादसंयोगाच्च
सर्वाभिः ॥ १ ॥

उ्योतिष्ठेमे अग्नीषोमीयपशुमुदिश्य अग्निगुपैषे ' षड्विंशतिरस्य वङ्कयस्ता अनुष्ठयोच्चावयतात् ' इत्याम्नातम् । अयं मन्त्रः ' मैत्रं श्वेतमालभते, वारुणं कृष्णमपाञ्चौषधीनां च सन्धावन्नकामः ' इति द्विपशुकादि पशुगणे चोदक्रेण प्राप्तः । अत्र षड्विंशतिरस्येत्यनयोः पदयोरभ्यासः, उत अविकारः, आहोस्वित् षड्विंशतिपदे वचन-स्योहः, किंवा अस्येति-पदस्योहः, अथवा समासः इति पञ्चपक्षाः ज्ञेयाः । तत्र प्रथमः पशुगणे—

द्विपशुकादियामे षड्विंशतिरिति शब्दः अभ्यासेन—आवृत्त्या पठितव्यः ।
 कुतः ? तत्प्रकृतित्वात्—अग्नीषोमीयपकृतित्वात् पशुगणविकृतेः गुणस्य-
 प्रविभक्तत्वात्—षड्विंशतिरूपगुणस्य प्रतिपशु विभिन्नत्वात् । आवृत्त्यैव
 प्रकृतिवत्त्वात्मादनीयमित्यर्थः । अविकारे—प्रकृतिवत्पाठे तु तासां—वङ्क्री-
 णाम्कात्स्न्येन—एकदेशेन, अभिसम्बन्धः—सन्त्रजन्यज्ञानेन सम्बन्धः स्यात् ।
 विकारात्—प्रकृतौ श्रूयमाणशब्दविलक्षणशब्दत्वाच्च समासः—पशुद्वय
 वङ्करीरिकाकृत्य द्विपञ्चाशद्-ङ्कय इति पदोच्चारणं न स्यात् । सर्वाभिर्वङ्क्री-
 मिरसंयोगात्—असम्बन्धात्, प्रकृतौ—अस्यति पशुं निर्दिश्य षड्विंशति-
 वङ्क्रीणामभिधानमस्ति । इहापि तत्तैव चोदकेन प्राप्तम् । द्विपञ्चाशद्-
 वङ्कय इत्युक्तेन केनापि पशुना तत्सङ्ख्यायाः सम्बन्धो भवेत् द्वित्वाविशिष्ट-
 पशुना स्यात्सम्बन्धः । तथा सति प्राकृतधर्मस्यात्यन्तं बाधः स्यादिति
 भावः ॥ १ ॥

अभ्यासेऽपि तथेति चेत् ॥ २ ॥

अभ्यासे—आवृत्तावपि, तथा—अप्रकृतत्वमभ्यासस्य प्रकृतावभावा-
 दिति चेत्—॥ २ ॥

न गुणादर्थकृतत्वाच्च ॥ ३ ॥

न अप्राकृतत्वं दोषः । गुणात्—अभ्यासस्य शब्दधर्मत्वात्, अर्थ-
 कृतत्वात्—धर्म्यबाधफलकत्वाच्च । प्रधानसंरक्षणार्थं यत् क्रियते न तद्दोषाव-
 हमिति भावः ॥ ३ ॥

समासेऽपि तथेति चेत् ॥ ४ ॥

समासेऽपि—पशुद्वयसम्बन्धोऽङ्कितवृत्तिसङ्ख्याया मिलितायाः पाठे-
 ऽपि, तथा—कात्स्न्येन वङ्क्रीणामभिधानाच्चोदकशास्त्रानुग्रहो भवति ।
 किञ्च, समासपक्षे यौगपद्यवचनात्प्रयोगविध्यनुग्रहोऽपि भविष्यतीति
 चेत्—॥ ४ ॥

नासम्भवात् ॥ ५ ॥

न । असम्भवात् — समस्य कथनासम्भवात् । समस्य वचने प्रयोगवचनानुग्रहः । मन्मते चोदकानुग्रहः षड्विंशतिशब्दप्रयोगात् । प्रयोगवचनचोदकयोर्मध्ये चोदकस्य धर्मोत्पादकत्वेन प्रापकत्वेन च पूर्व-प्रवृत्तत्वात्प्राप्तव्यम् । प्रयोगवचनस्य प्राप्तोपसङ्गप्राहकत्वेनोत्तरकालत्वादर्थ-विप्रकर्षद्वैवान्यामति तस्य अनवृत्तिरिति भावः ॥ ५ ॥

स्वाभिश्च वचनं प्रकृतौ तथेह स्यात् ॥ ६ ॥

प्रकृतौ — अग्नीषोमीयं स्वाभिः — स्वसम्बन्धिवङ्क्रिभिः, वचनं-विशेषितत्वं पशुपदभ्यते । इहापि तथैव स्यात् । अभ्यासपक्षे समासपक्षे तु समुदायस्य विशेष्यत्वेन श्रुतैकपशुप्राधान्यबाधादसत्पक्षः स इति भावः ॥ ६ ॥

सि० ॥ वङ्क्रीणां तु प्रधानत्वात्समासेनाभिधानं स्यात्प्राधान्यमाधिगोस्तदर्थत्वात् ॥ ७ ॥

अधिगोः तदर्थत्वात् — वङ्कन्युद्धरणार्थत्वात्, वङ्क्रीणां — पार्श्वस्थिता, प्राधान्य-मुख्यत्वं — षड्विंशतिसङ्ख्याप्रकारकज्ञाने विशेष्यत्वम् । तस्मात्समासेन — पशुद्वयवङ्क्रीरेकीकृत्य मिलितसङ्ख्यावाचकद्विपञ्चाशद्-वङ्कय इति पदेनाभिधानं स्यात् । अभ्यासपक्षे तु अस्येतिपदषड्विंशति-पदयोः सम्बन्धः प्रधानं, स च पदद्वयसमभिव्याहारलभ्यः । एकवारमुच्चारणे एकप्रधानलाभः । अत्रप्रधानलाभाय पुनरुच्चारणमित्याभ्यां । ससिद्धिर्वक्तव्या रं तत्पक्षे सम्बन्धप्रतीतिरदृष्टार्थत्वापत्तेर्न न्याय्यत्वम् । सिद्धान्ते वङ्क्री-प्राधान्ये तेन साकं सङ्ख्यैतच्छब्दार्थयोरन्वये एतत्पशुसम्बन्धिन्यः षड्विंशतिसङ्ख्याया वङ्कय इति ज्ञाने सति तदुद्धरणसौकर्यं दृष्टार्थमतो वङ्क्रीणामेव प्राधान्यम् । तत्प्राधान्ये बाधकाभावात्समासेनाभिधानमेव न्याय्यः सिद्धान्त इति भावः ॥ ७ ॥

सि० ॥ तासां च कृत्स्नवचनात् ॥ ८ ॥

साधकान्तस्म ॥

‘ ता अनुष्ठयोच्यावयनात् ’ ता गणयित्वा प्रयत्नेन उद्धर्तव्या इति तासां—वङ्क्रीणां कृत्स्नवचनात्—कात्स्न्येन उद्धरणवचनात् प्राधान्यम् । यदि वङ्क्रीणां प्राधान्यं न स्यात्तर्हि ता इत्यनेन वङ्किक्रिप्रहणं न स्यात् । सर्वनाम्नां प्रधानपरामर्शकत्वादिति भावः ॥ ८ ॥

अपि त्वसन्निपातित्वात्पत्नीवदाम्रातेनाभि-
धानं स्यात् ॥ ९ ॥

अपि त्विति पक्षान्तरज्ञापकम् । आम्रातेन—प्राकृतरूपेणैवाभि-
धानं पशुगणेऽपि स्यात् । असन्निपातित्वात्—मन्त्रस्मारितक्रियाया असन्नि-
कृष्टत्वात् । जीवतिपशावघ्निगुपैषः वङ्क्युद्धरणं च पशुसंज्ञापनानन्तरम् ।
इत्थं च स्मरणव्यवहितोत्तरक्षणे अनुष्ठानासम्भवात्प्रकृतावेकादृष्टार्थत्वं
कल्पम् । पत्नीवत्—यथा पत्नी सन्नह्येति मन्त्रस्य बहुपत्नीकप्रयोगे
अविवक्षितमेकवचनमदृष्टार्थं प्रयुज्यते । तद्वदिहाप्यदृष्टार्थमन्त्रपाठः प्रकृतौ ।
अतो विकृतावपि तथैव पाठ इति भावः ॥ ९ ॥

विकारस्तु प्रदेशत्वाद्यजमानवत् ॥ १० ॥

विकारस्तु—ऊह एव । प्रदेशत्वात्—शमितुः ज्ञानसामान्यार्थ-
त्वात् । यजमानवत्—यथा प्रकृतौ यजमानः हविर्निर्वपस्यामीत्येकवचनान्तं
द्वियजमानके कुलायादौ यजमानौ हविर्निर्वपस्यामीति यजमानसामान्यस्य
ज्ञानार्थत्वं तथात्रापीति ॥ १० ॥

अपूर्वत्वात्तथा पत्न्याम् ॥ ११ ॥

पत्न्यां—पत्नीशब्दोत्तरैकवचनप्रयोगे, अपूर्वत्वात्—अपूर्वार्थत्वात्,
तथा—ऊहाभावः । पत्नीशब्दस्यैकवचनान्तस्य दर्शपूर्णमासप्रकरणे
पाठात् यावददर्शपूर्णमासाङ्गत्वं कल्पम् । तदनुसारतः पाशाधिकरणन्यायेन

वचनस्याविवक्षितत्वान्न केवला प्रकृतिः प्रयोक्तव्येति शास्त्राददृष्टार्थफलं तदुच्चारणम् । इह तु शमितुः कृत्स्नवङ्क्यद्वरणज्ञानरूपदृष्टफलसम्भवात् तल्लभस्योहमन्तरेणासम्भवाद्बहव्यवहारः । यथा लोके राजाज्ञां श्रुत्वा तमर्थं कालान्तरे स्मृत्वा करोति । तथा कालान्तरानुष्ठानेऽपि उक्तवाक्यज्ञानस्योपयोगसम्भवा इति पत्नीदृष्टान्तवैषम्यमत्रेति भावः ॥ ११ ॥

आम्नातस्त्वविकारात्सङ्ख्यासु सर्वगामित्वात् ॥ १२ ॥

आम्नातः—प्रकृतौ प्रातिपदिकशब्दः । यथा अम्नातः तथा अविकारात्—अनूद्गेन विकृतौ पठितव्यः । सङ्ख्यासु—सङ्ख्यावाचकपदेषु एकादिषु विकारः इति मण्डूकप्लुत्या दशमभूतादनुवृत्तिः । इत्थं च षड्विंशतिरनयोऽङ्कक्रिया इत्येवमूहेनापि सर्ववङ्क्रीगामित्वात्कृत्स्नवङ्क्यमिधानं सिध्यतीति भावः ॥ १२ ॥

सङ्ख्या त्वेवं प्रधानं स्याद् वङ्क्यः पुनः प्रधानम् ॥ १३ ॥

एवं वचनस्य ऊहः इति मते सङ्ख्या प्रधानं स्यात् । न चैतदमिहितम् । वङ्क्रीणां तु प्रधानत्वादितिसूत्रे (९।४।७) वङ्क्यतिरिक्ते प्राधान्यविरामः कृत्वा पुनः वङ्क्यः प्रधानमित्यामिहितम् ॥ १३ ॥

अनाम्नातवचनमवचनं हि वङ्क्रीणां स्यान्निर्देशः ॥ १४ ॥

‘षड्विंशती षड्विंशतयः’ इति अनाम्नातवचनमप्यस्मिन् सङ्ख्याविकारपक्षे प्रतीयते । यद्यनार्थतया तदनाम्नातवचनं न क्रियते तदा वङ्क्रीणां वाक्यार्थेन निर्देशो न स्यात् ॥ १४ ॥

अभ्यासो वाऽविकारात्स्यात् ॥ १५ ॥

अभ्यासः—केवलमयं पदाभ्यासः स्यात् । अविकारात्—प्राकृतषड्विंशतिशब्दस्य प्रत्यविशिष्टस्याविकारात् प्रकृतौ श्रूयमाणवर्णानामबाधादिति ॥ १५ ॥

सि०॥ पशुस्त्वेवं प्रधानं स्यादभ्यासस्य
तन्निमित्तत्वात्तस्मात्समासशब्दः
स्यात् ॥ १६ ॥

तुः पूर्वोक्तव्यावर्तकः । एवं—अयं पदाभ्यासे पशुः प्रधानं स्यात् ।
अयमयमित्यभ्यासे यो यः पशुः षड्विंशतिवङ्क्रीक इति वाक्यार्थः ।
अभ्यासस्य—अयंपदाभ्यासस्य, तन्निमित्तत्वात्—पशुनिमित्तत्वात्—
यावत्पशुबोधार्थात्, तत्र पशोः प्राधान्यं वाच्यम् । तस्मादस्यापि पक्षस्या-
दृष्टार्थतारूपदूषणं पूर्वमेव निरस्तत्वात्समासशब्दः—द्विपञ्चाशच्छब्द एव
स्यादिति निष्कर्षः ॥ १६ ॥

अश्वमेधेऽश्वविषये वङ्क्रीयत्ताप्रकाशनार्थं वैशेषिकमन्त्राकरण-
पक्षे त्रयाणां सवनीयपशूनामर्थे षडशीतिरेषां वङ्कय इति समास-
वचनाधिकरणम् ॥ २ ॥

अश्वस्य चतुस्त्रिंशत्तस्य वचनाद्वैशेषिकम् ॥ १७ ॥

अश्वमेधे ‘अश्वस्तूपरो गोमृगः’ इति त्रयः सवनीयाः पशवः सन्ति ।
प्रकृतावग्नीषोमीये ‘षड्विंशतिरस्य वङ्कयः’ इति वचनं चोदकेनात्र
प्राप्तम् । तत्र अश्वस्य चतुस्त्रिंशद्वङ्कयः । तूपरगोमृगयोः षड्विंशतिः ।
तत्र ‘चतुस्त्रिंशद्वाजिनो देववन्धोर्वङ्क्रीरश्वस्य स्वधितिः समेति । अच्छिद्रा
गात्रा वयुना कृणात वरुष्परुरनुघुष्या विशस्ता’ इति ऋक् समाम्नाता ।
तत्र अश्वस्य चतुस्त्रिंशद्वचनं, तूपरगोमृगयोः पूर्ववत्समस्य वचनं, किंवा
सर्वेषामेव समासवचनमिति संशये अश्वस्य ‘चतुस्त्रिंशद्वङ्कयः’ इति तस्य
वैशेषिकं वचनं कर्तव्यम् । वचनात्—‘चतुस्त्रिंशद्वाजिनो देववन्धो’रिति
वचनात् । अन्यथा तद्वचनमनर्थकं स्यात् । तस्मात् वैशेषिकमश्वस्य ।
इतरयोस्तु समस्य द्विपञ्चाशत् इति वक्तव्यम् ॥ १७ ॥

सि० ॥ तत्प्रतिषिध्य प्रकृतिः नियुज्यते सा
चतुस्त्रिंशद्वाच्यत्वात् ॥ १८ ॥

‘ न चतुस्त्रिंशदिति ब्रूयात् षड्विंशतिरित्येव ब्रूयात् ’ इति वचनेन तत्-वैशेषिकं चतुस्त्रिंशदिति वचनं प्रतिषिध्य प्रकृतिः-चोदक-विहितं समस्यकथनं नियुज्यते-विधीयते । सा नियुज्यमाना प्रकृतिः सङ्ख्याविशेषबोधकचतुस्त्रिंशदिति शब्दं वाच्यत्वान्निवारयति । प्रकृतौ पार्श्वद्वयवृत्तीन्यस्थानि समस्य षड्विंशतिशब्देनोक्तानि । तद्वदत्रापि पशुत्र-यास्थनां समासेन ‘ षडशीतिरेषां बङ्कः ’ इति चोदकशास्त्रप्राप्तं सामासिकं वचनं कर्तव्यमिति भावः ॥ १८ ॥

ऋग्वा स्यादाम्नातत्वादविकल्पश्च न्याय्यः ॥१९॥

वा पक्षान्तरार्थकः । प्रतिषेधानन्तरं या वैशेषिकी प्राप्तिः सा षड-शीतिरिति समासं न प्रयोजयति । किन्तु तत्स्थाने तत्प्रकरणे सामान्नात्वा प्रागुक्ता समप्रा ऋगेव विधीयते । आम्नातत्वात्-प्रकरणपाठात् अप्रति-षिद्धत्वाच्चापेक्षया युक्तविकल्पापेक्षया अविकल्प एव न्याय्यः । अतो वैशेषिकं वचनं कर्तव्यमिति भावः ॥ १९ ॥

तस्यां तु वचनादैरवत्पदविकारः स्यात् ॥२०॥

तस्यामृचि वचनात्-‘ न चतुस्त्रिंशदिति ब्रूयात् षड्विंशतिरित्येव ब्रूयात् ’ इति निषेधवचनात्, पदविकारः-चतुस्त्रिंशत्पदस्थाने षड्विंशतिपदप्रक्षेपः स्यात् । ऐरवत्-गिरापदस्थाने इरापदवत् । अत्रोक्त-श्रुत्या चतुस्त्रिंशदिति पदमात्रस्य निषेधः । न ऋच इति भावः ॥ २० ॥

सर्वप्रतिषेधो वा संयोगात्पदेन स्यात् ॥ २१ ॥

सर्वप्रतिषेधो वा-न चतुस्त्रिंशदित्युक्ते निषेधः सर्वस्या एव ऋचः प्रतिषेधं ब्रूते । न पदमात्रनिषेधम् । कुतः ? पदेन-ऋचः प्रथम-पदेन, संयोगात्-निषेधवाक्येन ग्रहणात् । सर्वत्र आदिपदस्य प्रतीक-ग्रहणेन सर्वग्रहणं लक्षणां विनैव सम्भवति । गिरापदस्य ऋगादित्वाभावात् प्रतीकत्वं नेति वैषम्यमिति भावः ॥ २१ ॥

अग्नीषोमीयप्रशस्यध्रिगु प्रैषगत उरूकशब्देन वपाभिधाना-
धिकरणम् ॥ ३ ॥

सि० ॥ वनिष्टुसन्निधानादुरूकेण वपाभि-
धानम् ॥ २२ ॥

तत्रैव 'वनिष्टुमस्य मा रीवष्ट उरूकं मन्यमाना' इति श्रुतम् । तत्र उरूक-
वपाया अभिधानम् । न रोमाणि लोमानीत्यादौ रलयोरैक्यादुल्लेखकार्यत्वं तस्य ।
कुतः ? वनिष्टोः—पञ्चवयवस्य, सन्निधानात् वपायाः । उरूकशब्दस्य
उल्लेखार्थत्वे तु उल्लेखं मन्यमाना इत्यनेन उल्लेखसादृश्यप्रतिषेधो वाच्यः ।
तथा सत्यदृशार्थः प्रतिषेधः स्यात् । वपार्थत्वे तु वपावनिष्टवोः सानिध्याद्वपा-
भ्रान्त्या वपाद्वरणवेलायां वनिष्टोरपि छेदनं कुर्यात्कदाचित् । इति भ्रान्ति-
निवृत्तिरूपं दृष्टं फलं सम्भवतीति वपार्थत्वमेवोरूकशब्दस्येति भावः ॥ २२ ॥

अध्रिगुप्रैषगतप्रशसाशब्दस्य बाहुप्रशसापरत्वाधिकरणम् ॥ ४ ॥

प्रशसाऽस्याभिधानम् ॥ २३ ॥

तत्रैव 'प्रशसा बाहू' इति श्रुतिम् । तत्र प्रशसाशब्दः अस्यर्थकः ।
न प्रशसापरः । कुतः ? 'दश प्रयाजानिष्ट्वाऽऽह शासमाहरेति असि वै
शासमाचक्षते, अतस्त्वामग्निं शासहस्ते शासेन विशसनत्वान्न द्रष्टुमुत्सहे' ।
इति शासशब्दः असौ खड्गे प्रसिद्ध इत्यसिपरस्तृतीयान्तः प्रशसाशब्द इति
गम्यते ॥ २३ ॥

सि० ॥ बाहुप्रशंसा वा ॥ २४ ॥

प्रशसा—प्रशस्तौ बाहू इति बाहुविशेषणमिदम् । न तृतीया ।
बाह्वोः प्रशंसा स्तुतिरनेन प्रशसेति विशेषणेन क्रियत इत्यर्थः ॥ २४ ॥

अध्रिगुप्रैषगतश्येनशलाकश्यपदिशब्दानां कात्स्न्येनोद्धरण-
प्रकाशकत्वाधिकरणम् ॥ ५ ॥

श्येनशलाकश्यपकवषस्त्रैकपर्णेष्वाकृतिवचनं

प्रामाण्यमभिधानम् ॥ २५ ॥

अस्मिन्नेवाध्रिगुपैषे ' श्येनमस्य वक्षः कृणुतात् । शला दोषणी ।
कश्यपेवांसौ । कवषोरू । स्नेकपर्णाऽष्ठीवन्ता ' इत्याम्नायते । तत्र
प्रसिद्धसंनिधानात् श्येनादिशब्दानां आकृतिवचनं—आकृत्यर्थत्वं वक्तव्यम् ।
न कात्स्न्योद्धरणम् । यतः प्रसिद्धस्य संनिधौ यदाभधीयते
किञ्चिदिदं कर्तव्यमिति । तत्र आकृत्यर्थत्वं गम्यते । यथा— अमी पिष्टपिण्डाः
सिंहाः क्रियन्ताम्, अर्जुनवदराः मेखलाः क्रियन्तामिति सिंहाकृतिवचनं
मेखलाकृतिवचनं च गम्यते । तथात्रापि श्येनाकृतिवक्षः कर्तव्यम् । शला-
कृती दोषणी । कश्यपाकृती अंसौ । कवषाकृती ऊरू । करवीरपर्णाकृती
प्रीयन्तामित्येव ज्ञायत इति ॥ २५ ॥

सि० ॥ कात्स्न्यं वा स्यात्तथाभावात् ॥ २६ ॥

कात्स्न्यं वा— उक्तवाक्यं श्येनादिपदं लक्षणया कृत्स्नार्थकमेव ।
नाऽऽकृत्यर्थकम् । कृत्स्नं वक्षः कृणुतादित्यादिस्तदर्थः । कृत्स्नवक्षादिच्छेदने
सति तथा— श्येनाद्याकृतेः, भावात्— स्थितत्वात्, तदाद्याकृतिकानां
तेषां यागार्थमवत्तदृष्टं प्रयोजनं सिध्यति । अन्यथा अदृष्टार्थत्वं स्यात् ।
तदयुक्तमिति भावः ॥ २६ ॥

अध्रिगोश्च तदर्थत्वात् ॥ २७ ॥

अध्रिगोः—शमितुः, तदर्थत्वात्— कृत्स्नावयवोद्धरणज्ञानार्थत्वा-
च्छ्येनादिशब्दानाम् । ' गात्रं गात्रमस्या नूनं कृणुतात् ' इत्यनेन प्राप्तं यदु-
द्धरणं तस्य लक्षणरूपं श्येनेत्यादि । यदि वक्षायुद्धनं सत् श्येनाद्याकृतिर्द-
श्येत । तदा कृत्स्नमवत्तं भवति । अतः श्येनाद्याकृतिर्यथा स्यात्तथा कृणुता-
दिति तस्य वाक्यस्य ज्ञानार्थत्वमिति भावः ॥ २७ ॥

दर्शपूर्णमासाथोद्धृताग्निनाशे प्रायश्चित्तरूपज्योतिष्मतीष्टरनु-
ष्ठानाधिकरणम् ॥ ६ ॥

सि० ॥ प्रासङ्गिके प्रायश्चित्तं न विद्यते परार्थत्वा-
त्तदर्थे हि विधीयते ॥ २८ ॥

‘ य एवं विद्वानग्निहोत्रं जुहोतीति विधाय तत्रैवमाह्वयते—‘ अग्नये ज्योतिष्मते पुरोडाशमष्टाकपालं निर्वपेद्यस्याग्निरुद्धतोऽहुतेऽग्निहोत्रे उद्धायात् ’ इति । तत्र **प्रासङ्गिके**— दर्शपूर्णमासानुष्ठानसिध्यर्थं कृते अग्न्युद्धारणे तेनैवाग्निहोत्रार्थोद्धारणकार्यस्य प्रसङ्गः न सिद्धत्वात्पृथक् तदर्थोद्धारणस्याभावात् कृतोद्धारणस्य परार्थत्वेनाग्निहोत्रार्थोद्धारणरूप-निमित्तस्याभावान्नैमित्तिकं निर्दिष्टेष्टिरूपं प्रायश्चित्तं तत्रोद्धृताग्निव्यापत्तौ न विद्यते । न कार्यमित्यर्थः । यतः प्रायश्चित्तैष्टिविधायकवाक्यस्याग्निहोत्र-प्रकरणाम्नातत्वेनाग्निहोत्रार्थमुद्धृताग्निव्यापत्तावेवेयमिष्टिरूपकारकेति गम्यत इति भावः ॥ २८ ॥

धार्याग्निनाशे ज्योतिष्मतीष्टेरननुष्ठानाधिकरणम् ॥ ७ ॥

सि० ॥ धारणे च परार्थत्वात् ॥ २९ ॥

‘ गतश्रिय आहवनीयो नित्यं धार्यः ’ इत्याधानसंस्कृतस्याहवनीयस्य सर्वकर्मार्थं नित्यमेव धारणं विहितम् । तत्र यथाविधि धृतेऽग्नावनुगते उक्तेष्टिर्न कार्या । कुतः ? तदुद्धारणस्य **परार्थत्वात्**—सर्वकर्मत्वत्वात्, केवल-मग्निहोत्रार्थमुद्धृताग्निनाश एव प्रायश्चित्तैष्टर्विधानात् । निमित्तस्याभावा-न्नैमित्तिकं न कार्यमिति भावः ॥ २९ ॥

क्रियार्थत्वादितरेषु कर्म स्यात् ॥ ३० ॥

इतरेषु — परिसमूहनपर्युक्षणादिषु, अग्निसंस्कारार्थत्वेन विहितत्वात् अनुधृते धार्येऽप्यग्नौ तत्संस्कारकर्म स्यादेव । उक्तेष्टस्तु उद्धृताहवनीयस्योद्धार-यने प्रायश्चित्तार्थत्वेन विहितत्वात्तस्या अग्निसंस्कारार्थत्वाभावाच्च उद्धृताग्नि-विनाशरूपनिमित्ताभावे तन्नैमित्तिकं कर्म न स्यादिति भावः ॥ ३० ॥

दर्शपूर्णमासार्थोद्धारणकाले अग्निहोत्रार्थोद्धारणाङ्गमन्त्राननुष्ठाना-धिकरणम् ॥ ८ ॥

न तूत्पन्ने यस्य चोदना अप्राप्तकालत्वात् ॥ ३१ ॥

‘ वाचा त्वा होत्रा प्राणेनोद्गात्रा चक्षुषाध्वर्युणा मनसा ब्रह्मणा श्रोत्रेणाग्नीध्रा एतैस्त्वा पञ्चभिर्देवैर्ऋत्विग्भिरुद्धरामि ’ इत्याग्निहोत्रे अग्न्युद्धरणमन्त्रो विद्यते । अयं मन्त्रः दर्शपूर्णमासार्थाग्न्युद्धरणे पठनीयो न वेति विशये तत्राप्यग्निहोत्रस्य क्रियमाणत्वात्तदुद्धरणमन्त्रः पठनीय इति प्राप्ते सिद्धान्तः । उत्पन्ने—परार्थं दर्शपूर्णमासार्थमुत्पन्नेऽग्नौ यस्य—अग्निहोत्रस्य, चोदना—विधिः, तत्रायं मन्त्रो न प्रयोक्तव्यः । कुतः ? अप्राप्तकालत्वात्—‘ अधिवृक्षसूर्यं अविः काले ’ अनेन मन्त्रेणाग्निहोत्रार्थं बन्धुद्धरणं विहितम् । दर्शपूर्णमासीयोद्धरणं तु पर्वणि प्रातरग्निहोत्रहोमानन्तरं पश्चात्क्रियते । अस्तन्निमित्तभूतस्य कालस्याभावान्नैमित्तिकं समन्त्रकमुद्धरणं तत्र नास्तीति मन्त्रो न पठनीय इति भावः ॥ ३१ ॥

प्रायणीयेष्टचरौ प्रदेयपयोधर्माननुष्ठानाधिकरणम् ॥ १० ॥

प्रदानदर्शनं श्रपणे तद्धर्मभोजनार्थत्वात्सं-
सर्गाच्च मधूकवत् ॥ ३२ ॥

ज्योतिष्टोम ‘ आदित्यः प्रायणीयः पयसि चरुः ’ इत्याम्नातम् । तत्र पयोऽपि चरुर्देवतासम्बद्धं प्रदेयद्रव्यमेव । न श्रपणार्थमेव तत् । कुतः ? पयसि श्रपणेऽपि तस्य प्रदानदर्शनं विद्यत एव । यथा चरोः देवतोद्देशेन प्रदानं दृश्यते तथा पयसोऽपि तदस्ति । यतः पयसा विभज्य चरुर्न प्रदीयत इति । अतो मधूकवत्—चित्रायागे दधिमधुपयसां यथा संसर्गस्तद्वच्चरुपयसोः संसर्गात्—मिलितत्वात्, भोजनार्थत्वात्—यगार्थत्वाच्च तद्धर्माः—तस्य—प्रकृताविन्द्राय प्रदेयद्रव्यभूतस्य पयसः ये धर्माः वत्सापाकरणादयस्तद्वदिदमपि पय इति पूर्वापन्नः ॥ ३२ ॥

संस्कारप्रतिषेधश्च तद्वत् ॥ ३३ ॥

संस्कारप्रतिषेधः—‘ अयजुषा वत्सानपाकरोति, अपवित्रवति मां दोहयति ’ इति केषांचित्प्रदेयद्रव्यसंस्काराणां प्रतिषेधोऽपि तद्वत्—उक्तार्थाधकः । यतः प्राप्तम्यैव प्रतिषेधो न्याय्य इति ॥ ३३ ॥

तत्प्रतिषेधे च तथाभूतस्य वर्जनात् ॥ ३४ ॥

तत्प्रतिषेधे च— तस्य-पयसः प्रदेयद्रव्यत्वप्रतिषेधे, तथाभूतस्य—
पयोमिश्रितद्रव्यान्तरस्य, वर्जनात् — सर्वेऽपि द्रव्यविधयो नियमार्था इति
सिद्धान्तात् चरुणैव याग इति विधाने पयसः प्रतिषेधः सिद्धः । यत्प्रति-
षेधस्तत्संयुक्तस्यापि प्रतिषेधः इति सुप्रासिद्धम् । यथा नित्यं पयसा सहोदनं
भुङ्क्ते । तत्र उवरादौ निमित्ते सानि भिषजा पयः सेवनं मा कुर्वित्युक्ते पयः
संसृष्टमोदनं वर्जयति । यथा ब्रह्मचारिणो मधुप्रतिषेधे मधुमिश्रितचरोरपि
प्रतिषेधमिच्छन्ति । तद्वत्प्रकृते पयोयुक्तचरोरपि प्रतिषेधः स्यादिति साधका-
न्तरं पयोधर्मानुष्ठान इति भावः ॥ ३४ ॥

**सि० ॥ अधर्मत्वमप्रदानात्प्रणीतार्थे विधानाद-
तुल्यत्वादसंसर्गः ॥ ३५ ॥**

अधर्मत्वम्—पयसः प्रदेयद्रव्यधर्मत्वं नास्ति । अप्रदानात्—तस्य
प्रदेयत्वेन विध्यभावात् । पयसीति सप्तम्या प्रणीतार्थे—प्रणीताकार्थे
विधानात् । प्रणीताधर्म एवेत्यर्थः । दधिमधु घृतमागो धानाः इत्यनेन
अतुल्यत्वादसंसर्गः—तत्र सर्वे प्रथमान्तमिति सर्वेषां प्रदेयत्वं संसृष्टत्वं
च । इह तु पयसीति सप्तम्या चरोरधिकरणत्वं पयसि प्रतीयत इति वैषम्य-
मिति भावः ॥ ३५ ॥

परो नित्यानुवादः स्यात् ॥ ३६ ॥

‘यजुषेत्यादिपरः—अर्थवादः, नित्यानुवादः स्यात् ॥ ३६ ॥

विहितप्रतिषेधो वा ॥ ३७ ॥

अथवा शास्त्रान्तरे ‘यजुषा वत्सानप्राकरोती’ति विहितस्य प्रतिषेध
इत्यर्थः ॥ ३७ ॥

**वर्जने गुणभावित्वात्तदुक्तप्रतिषेधात्स्यात्कारण-
त्केवलाशनम् ॥ ३८ ॥**

उक्तप्रतिषेधात्—पयो मा भुङ्क्ष्वेति प्रतिषेधात्, वर्जने—पयः-
संसृष्टान्नवर्जने, पयसो गुणभावित्वात्—अप्रधानत्वात्कारणात्, केवला-
शनम्—केवलौदनान्नं स्यात् । भोजने ओदनं प्रधानं, पयो गुणः ।
नित्यमोदनस्य गुणत्वेन पयसः प्राप्तौ निषेधोऽपि गुणभूतस्यैव न प्रधानस्यो-
दनस्येत्युक्तदृष्टान्तपरिहारो ज्ञेयः । प्रकृते प्रायणीयचरौ चरुणा सह प्रदेयद्रव्य-
त्वेन प्राप्तं तुल्यत्वं निषिध्यते । अप्रधानत्वेन संसृष्टत्वेऽपि न बाधकं तदिति
भावः ॥३८॥

व्रतधर्माच्च लेपवत् ॥ ३९ ॥

लेपवत्—मधुलिप्तदर्व्यादिना परिवेषणे सति यथा ब्रह्मचारिव्रतलोप-
स्तथा निषिद्धपयःसंयुक्तचरुहोमे अदृष्टलोपः स्यादिति शङ्कासूत्रम् ॥ ३९ ॥

रसप्रतिषेधो वा पुरुषधर्मत्वात् ॥ ४० ॥

पुरुषधर्मत्वात्—पुरुषधर्मः रागः तेन मधोः प्राप्तत्वात् **रसप्रति-**
षेधः—अयं मधुरस इति यावत् उपलब्धिस्तावनो लेपस्यापि निषेधः ।
पयसि चरुरिति शास्त्रप्राप्तस्य पयःसंयोगस्य न निषेध इति भावः ॥४०॥

अभ्युदयेष्टौ दधिशृतयोः प्रदेयधर्मानुष्ठानाधिकरणम् ॥ ११ ॥

सि०॥ अभ्युदयेष्टौ दोहापनयः स्वधर्मा स्यात्प्र-
वृत्तत्वात् ॥ ४१ ॥

अभ्युदयेष्टौ श्रुते चरुं दध्श्चरुमिति सप्तमीश्रुत्यात्प्रदेयधर्माः
पूर्ववन्नेति पूर्वपक्षे सिद्धान्तः । **अभ्युदये**—चन्द्रादये निमित्ते
सति, **दोहात्**—दधिशृतरूपद्रव्यात्, **अपनयः**—पूर्वदेवताविभागमात्रं
देवतान्तरसम्बन्धश्च विधीयते यथा अतः, **प्रवृत्तत्वात्**—यागार्थं
पूर्वमेव प्रवृत्तत्वात्, **स्वधर्मा**—प्रदेयद्रव्यधर्मा स्यात् । न तद्धर्माभाव
इत्यर्थः ॥ ४१ ॥

श्रुतोपदेशाच्च ॥ ४२ ॥

शृतोपदेशात्—शृते चरुं दधंश्चरुमिति सिद्धवच्छृतोपदेशोऽस्ति । स प्रदेयद्रव्य एव सत्सु धर्मैश्वर्यकल्पते । अतस्तस्माद्विगदर्शनादपि यागार्था दधिपयसोर्धर्माः कर्तव्या इति निर्णयः ॥ ४२ ॥

पशुकामेष्टौ दधिशृतयोः प्रदेयधर्मानुष्ठानाधिकरणम् ॥४२॥

सि० ॥ अपनयो वार्थान्तरे विधानाच्च-
रूपयोवत् ॥ ४३ ॥

“ यः पशुकामः स्यात्सोऽमात्रास्यामिष्ट्वा वत्सानपाकुर्यात् । ये क्षोदिष्ठास्तानग्नये सनिमेत अष्टाकपालं निर्वपेत् । ये मध्यमास्तान् विष्णवे शिपिविष्टाय शृते चरुम् । ये स्थविष्ठास्तानिन्द्राय प्रदात्रे दधंश्चरुम् ” इति त्रिडितपशुकामेष्टौ शृते चरुं दधंश्चरुमित्यत्रापि समानश्रुतित्वात्पूर्वाधि-करणन्यायेन इज्यार्थाः प्रदेयद्रव्यधर्माः कार्या इति प्राप्ते सिद्धान्तः । चरुपयोवत्— ‘ आदित्यः प्रायणीयः पयसि चरुरेतिवच्छ्रपणार्थे मममी-श्रवणात् अर्थान्तरे— श्रपणरूपकार्यान्तरे विधानात्, अपनयः— प्रदेय-द्रव्यधर्माभाव इत्यर्थः ॥ ४३ ॥

लक्षणार्था श्रुतश्रुतिः ॥ ४४ ॥

श्रुतश्रुतिः—सिद्धवच्छृतोपदेशस्तु अर्थप्राप्तश्रपणवच्चरुद्रव्यलक्षणार्था स्यादिति भावः ॥ ४४ ॥

ज्योतिष्टोमे श्रपणार्थेषु पयआदिषु प्रदेयधर्मानुष्ठाना-
धिकरणम् ॥ १३ ॥

श्रपणानां त्वपूर्वत्वात्प्रदानार्थे विधानं स्यात्॥४५॥

ज्योतिष्टोमे ‘ पयसा मैत्रावरुणं श्रीणाति । सक्तुर्मिमान्धिनम् । धाना-
मिहारियोजनम् । हिरण्येन शुक्रम । आज्येन पात्नीवतम् ’ इति पयआदि-
भिर्द्रव्यैः ग्रहपात्रनिष्ठसोमस्य संमिश्रणमाम्नातम् । तत्र श्रपणानां पयःप्रभृतीनां
प्रदानार्थं सोमयागार्थं विधानमपूर्वत्वात्तस्य । अतः इज्याद्रव्यधर्माः पयः-
श्रपणेषु कर्तव्या इति ॥ ४५ ॥

सि०॥ गुणो वा श्रपणार्थत्वात् ॥ ४६ ॥

गुणो वा—सोमस्य गुणभूतमेव पयआदिद्रव्यम् । श्रपणार्थत्वात्-
श्रपणं—मिश्रणं तदर्थत्वात् । न तत्प्रदेयद्रव्यं तत्वेनाविधानादिति
भावः ॥४६॥

अनिर्देशाच्च ॥ ४७ ॥

‘मैत्रावरुणं पयः’ इति द्रव्येण देवतासम्बन्धस्य अनिर्देशात्—
निर्देशाभावादपि न पयआदेः प्रदेयद्रव्यत्वम् ॥ ४७ ॥

श्रुतेश्च तत्प्रधानत्वात् ॥ ४८ ॥

श्रुतेः—सोममिति द्वितीयाश्रुतेः, तत्प्रधानत्वात्—तस्य सोमस्य
प्रधानत्वादपि पयस्तद्गुणत्वं बोध्यम् ॥ ४८ ॥

अर्थवादश्च तदर्थवत् ॥ ४९ ॥

‘समित्रोऽब्रवीत् पयसेव मे सोमं श्रीणातु’ इत्यर्थवादोऽपि तदर्थवत्—
सोमार्थं श्रपणमित्यावेदयति ॥ ४९ ॥

संस्कारं प्रतिभावाच्च तस्मादप्यप्रधानं स्यात् ॥ ५० ॥

यत्र संस्कारा विधीयन्ते तत्रेदं ‘पयसा मैत्रावरुणं श्रीणातीत्यादि-
वाक्यजातं श्रूयते । अतः संस्कारं प्रतिभावात्—संस्कारप्रायपाठात्,
अयमपि संस्कार एवेति गम्यते । यथा अग्न्यप्राये लिखितोऽग्न्य इति
ज्ञायते । तस्मात् प्रधानं स्यात्पयआदिद्रव्यम् । इति प्रदेयद्रव्यधर्मेन
तेषां सम्बन्ध इति निष्कर्षः ॥ ५० ॥

परस्वद्यागे पर्यग्निकरणांताङ्गरीतिविधाने न तदुत्तराङ्गप्रातिषेधा-
धिकरणम् ॥ १४

पर्यग्निकृतानामुत्सर्गे तादर्थ्यमुपधानवत् ॥ ५१ ॥

अश्वमेधे ‘ईशानाय परस्वत आलभेत’ इति परस्वद्यागं प्रकृत्य
पर्यग्निकृतानारण्यानुत्सृजन्तीति श्रूयते । परस्वच्छन्देन आरण्याः पशुविशेषा
उच्यन्ते । अत्र आलभतिधातोः केवलस्पर्शार्थत्वं मत्वा अग्रिमवाक्ये विहितोत्सर्गा-

यत्त्वमुत प्रथमवाक्ये यागान्तरविधिः, उत्तरवाक्येन शेषानिवृत्तिविधिरिति संक्षेपे सति उत्तरवाक्येन पर्याग्निकृतानामुत्सर्गे विहिते तादर्थ्ये—उत्सर्गादित्येवाऽऽलम्भस्येति वाच्यम् । उपधानवत्— यथा ‘चरुमुपदधातीत्यत्र चरोरुपधानार्थत्वं तद्वत् । न यागान्तरविधिरिति पूर्वः पक्षः ॥५१॥

सि० ॥ शेषप्रतिषेधो वा अर्थाभावादिडान्त-
वत् ॥ ५२ ॥

शेषप्रतिषेधो वा— शेषस्य पर्याग्निकरणोत्तरकालीनप्राकृताङ्गप्रतिषेध एव । अर्थाभावात्— उत्तरवाक्ये पर्याग्निकरणेतराङ्गनिषेधादन्यस्य विधीयांशस्याभावात्निष्फलत्वापत्तेः । इडान्तावत्— आतिथ्यायामिडान्तो भवतीतीतरनिवर्तकं यथा तद्वदत्रापीतराङ्गनिवृत्तिरेव । प्रथमवाक्ये ईशानाय परस्वत इति यागस्वरूपस्य सत्त्वादालम्भितयागविधायकः । न केवलं स्पर्श इति भावः ॥ ५२ ॥

पूर्ववत्त्वाच्च शब्दस्य संस्थापयतीति चाप्रवृत्ते
नोपपद्यते ॥ ५३ ॥

किञ्च, ‘आज्येन शेषं संस्थापयतीति संमाप्तिद्योतकशब्दस्य पूर्ववत्त्वात्— यागप्रवृत्तिपूर्वकत्वात्, यागः प्रवृत्तश्चेदेव संस्थापयतीत्युपपद्यते । अप्रवृत्ते तु पूर्वयागे तदनुपपन्नं स्यात्केवलमुत्सर्गमात्रश्चेत् । अतः शेषकर्मप्रतिषेधः ॥५३॥

प्रवृत्तेर्यज्ञहेतुत्वात्प्रतिषेधे संस्काराणामकर्म
स्यात्तत्कारित्वाद्यथा प्रयाजप्रतिषेधे ग्रहण-
माज्यस्य ॥ ५४ ॥

द्रव्योत्सर्गमात्रविधाने संस्काराणां द्रव्ये अकर्म—अननुष्ठानं स्यात् । कुतः ? प्रवृत्तेः—द्रव्ये संस्कारप्रवृत्तेः यज्ञहेतुत्वात्—देवतोद्देश्यवद्द्रव्यत्याग-
कर्मप्रधानयागजन्यापूर्वकारणत्वात् । तत्कारित्वात्—प्रधानयागानुष्ठानपुरुष-
कुष्ठितत्वात् । प्रतिषेधे—प्रधानयागप्रतिषेधे अर्थात्तदभावे किमिति संस्काराः

क्रियेरन् । नैव क्रियेरन्नित्यर्थः । यथा गृहमेधीये 'न प्रयाजा इज्यन्ते' इति प्रयाजप्रातिषेधे तदर्थं प्राप्तमाज्यं न गृह्यते तपेहापि संस्कारा न स्युरिति भावः ॥ ५४ ॥

क्रिया वा स्याद्वच्छेदादकर्म सर्वहानं स्यात् ॥ ५५ ॥

कर्मशेषप्रतिषेधपक्षे क्रिया—पर्याग्निकरणप्राक्कालीनाङ्गक्रिया स्यादेव । कुतः ? अवच्छेदात्—पर्याग्निकरणोत्तराङ्गमात्रस्य व्यवच्छेदात् । यागो न चेत् अकर्म—संस्काराणां सर्वहानं स्यात् । यागस्तु तदा—कर्मशेषप्रतिषेधपक्षे भवत्येव । अतो न सर्वहानमिति भावः ॥ ५५ ॥

आज्येन शेषं संस्थापयतीति वाक्ये कर्मान्तरविधानाधिकरणम् ॥ १५ ॥

आज्यसंस्थाप्रतिनिधिः स्याद् द्रव्योत्सर्गात् ॥ ५६ ॥

'त्वाध्वं पात्नीवतमालभते । पर्याग्निकृतं पात्नीवतमुत्सृजति' इति प्रकृत्य 'आज्येन शेषं संस्थापयतीति श्रूयते । तत्र आज्यसंस्था—आज्येन समाप्तिः, आज्यं पूर्वकर्मणि प्रतिनिधिः स्यात् । पात्नीवतमिति द्रव्यमुच्यते । उत्सृजतीत्युत्सर्गः श्रूयते । शेषमित्युपयुक्तेतरदवशिष्टं गम्यते । ततः पूर्व-द्रव्यपरित्यागात्पूर्वकर्मणि प्रतिनिधिभूतमाज्यम् । नेदं कर्मान्तरमिति ॥ ५६ ॥

समाप्तिवचनात् ॥ ५७ ॥

'आज्येन शेषं संस्थापयतीति यत्पूर्वं पशुद्रव्येणारब्धवृत्सृष्टे पशौ तत्कर्म आज्येन संस्थापयेदिति समाप्तिवचनान् कर्मान्तरम् । अन्यथा आज्येन कर्म आरभेदिति स्यात् ॥ ५७ ॥

**सि० ॥ चोदना वा कर्मोत्सर्गादन्यैः स्याद-
विशिष्टत्वात् ॥ ५८ ॥**

चोदना वा—अपूर्वकर्मविधिरेव । कर्मोत्सर्गात्—पूर्वकर्मणः समाप्तत्वात् । अन्यैरविशिष्टत्वात्—सौर्यं चरुं निर्वपेत् आग्नेयं चोदनात्—

पाळो भवतीत्यादौ यथा निर्वपत्यादयो यागविधायकास्तथा तैः सादृश्यासं-
स्थापयतिरपि यागान्तरविधायक इति भावः ॥ ५८ ॥

**अनिज्यां च वनस्पतेः प्रसिद्धान्तेन दर्श-
यति ॥ ५९ ॥**

शेषपरिसमाप्तौ सत्यां 'वनस्पतिं जुहोती'ति वनस्पतीज्या क्रियते ।
'यत्त्वष्टारं च वनस्पतिमावाहयसि । अथवैतौ यक्षयसि । त्वाष्ट्री नवमी प्रया-
ज्येज्या । वानस्पत्या दशमी' इति । अथ 'अत्रैवेताविष्टौ विधात्' इत्यंगान्तरेणानुप्रदं ब्रुवन् वनस्पतीज्याया अभावं दर्शयति । तत्र पूर्वं कर्म परिसमाप्तं चेदेव सा लुप्ता स्यादित्यभावाददर्शनं तत्रोपपद्यते । अतः परि-
समाप्तं पूर्वं कर्म । इदं कर्मन्तिरेवेति ॥ ५९ ॥

संस्था तद्देवतात्वात्स्यात् ॥ ६० ॥

यच्च संस्थापयतीति चापूर्वं कर्मणि नोपपद्यत इत्युक्तम् । तत्रोच्यते—
असंस्थायां संस्थावचनमिदं तत्पूर्वमपि पत्नीवद्देवताकमिति समानदेवता-
कत्वात्समाप्तिसादृश्यं ज्ञायते । तत्र तत्पात्नीवत्तमारब्धमत्र परिसमाप्तमिति
सादृश्यात्संस्थापयतीति शब्दः स्यात् । 'आज्येन शेषमिति कर्मन्तरपक्षेऽपि
देवताश्रवणात्सन्निहितपत्नीवद्देवताया एव पशुपुरोडाशवद् ग्रहणम् । इत्थं च
तद्देवताकत्वेन पूर्वोत्तरकर्मणोः साजाल्यात् पत्नीवद्देवताकं कर्म तत्रारब्धमनेन
कर्मणा समाप्तमिति पत्नीवद्देवताकत्वेन साजाल्यं गृहीत्वा उपपन्नमिति
भावः ॥ ६० ॥

इति पूर्वमीमांसासूत्रवृत्तौ भावबोधिनीयां नवमाध्यायस्य

चतुर्थः पादः ॥ ४ ॥

सम्पूर्णश्च नवमाध्यायः ॥ श्रीः ॥

॥ अथ दशमाध्यायस्य प्रथमः पादः ॥

सामान्यविशेषतश्चादिष्टप्राकृतपदार्थस्वरूपनिरूपणानन्तरं द्वारान्तर-
प्रयुक्ततदन्यथाभावरूपस्योहस्य सन्निकृष्टत्वान्नवमे सप्रपञ्चं तन्निरूपणं वृत्तम् ।
अथावसरसङ्गत्या चोदकप्राप्तं पदार्थस्यार्थलोपातन्निवृत्तिरूपबाधस्य निरूपण-
मस्मिन् दशमेऽध्याये क्रियते । तत्र विकृतौ लुप्तार्थानां प्राकृतपदार्थानां
बाधाधिकरणमाद्यम् ॥ १ ॥

तत्र प्रथमवर्णकम् ॥ १ ॥

विधेः प्रकरणान्तरेऽतिदेशात्सर्वकर्म स्यात् ॥१॥

विधेः— प्राकृतविधेः, प्रकरणान्तरे— विकृतौ प्रकृतिवदेव कर्त-
न्यमित्यविशेषणान्तिदेशात्सर्वं प्राकृतं कर्मजानं प्रधानेतरद्विकृतौ स्यात् । अतो
बाधस्य पदार्थनिवृत्तिदृष्टान्तस्यावसर एव नास्तीति तन्निरूपकोऽयं दशमोऽ-
ध्यायो नारम्भणीय इति पूर्वपक्षमिप्रायः ॥ १ ॥

सि० ॥ अपि वाऽभिधानसंस्कारद्रव्यमर्थे क्रियेत
तादर्थ्यात् ॥ २ ॥

अपि वेति पूर्वपक्षव्यावृत्तिः । अभिधानसंस्कारद्रव्यं—वचनैः
उक्तसंस्कारविशिष्टं द्रव्यम्, अर्थे— प्रयोजने सति, क्रियेत—आदीयेत ।
तादर्थ्यात्—प्रयोजनार्थत्वात्तस्येत्यर्थः । अत्रायं भावः—राजसूयं ‘ रत्नी-
नामेतानि हवींषी ’ ति रत्निनामयदेवसम्बन्धीनि दर्शपूर्णमासेष्टिविकृति-
रूपाणि कानिचिद्धर्माणि विहितानि । तेषु मैत्राबाह्रस्पत्ये हविषि
‘ स्वयंकृता वेदिर्भवति । स्वयंदिनं बर्हिः । स्वयंकृत इध्मः ’ । इति
श्रूयते । प्रकृतौ ‘ स्फयेनोद्धन्तीत्यादिभिरुद्धनखनपरिलेखनादिभिर्वेदि-
र्निष्पाद्यते । दात्रच्छिन्नं बर्हिः सम्पाद्यते । मन्त्रोपेताक्रियया इध्मः सिध्यति ।
सर्वत्र मन्त्रयुक्ततत्क्रियया उक्तपदार्थसिद्धिः । निर्दिष्टविकृतिहविषु

उद्धननाद्यपेक्षां बाधयितुं 'स्वयंकृता वेदिर्भवति । स्वयंदितं बर्हिः । स्वयंकृत इध्मः' इत्युक्तम् । तेन विकृतौ सप्रयोजनानामुद्धननादीनां लोपात् तत्कृतोपकारकत्वमपि तत्र नास्ति । अतः प्रयोजनलोपात् प्रकृतिवद्विकृतौ कर्तव्यमित्यत्रिशेषेण प्राप्तस्यापि तस्य तत्र बाध एवेति बाधाध्याय आरम्भणीय इति सिद्धान्तः ॥ २ ॥

तेषामप्रत्यक्षशिष्टत्वात् ॥ ३ ॥

ननु, भास्तद्धननादिकं प्राकृतं कार्यं तत्र । अयमपि वचनबलाददृष्टद्वारा परमापूर्व प्रति प्रयाजादिवदारादुपकारकं तत्स्यादित्याशंकायामाह- तेषामिति । तेषां- मंत्रसंस्कारक्रियाद्रव्याणाम्, अप्रत्यक्षेण-आनुमानिक-शास्त्रेण, शिष्टत्वात्- विकृत्यङ्गत्वेन विहितत्वात् प्रयाजादीनां प्रकृतौ साक्षाद्वचनविहितत्वेन तद्दृष्टान्त्यैषम्यान् तद्वदुपकारकत्वं तेषामिति भावः ॥ ३ ॥ (इति प्रथमवर्णकम् ॥ १ ॥)

अथ द्वितीयवर्णकम् ॥ २ ॥

विधेः प्रकरणान्तरेऽतिदेशात्सर्वकर्म स्यात् ॥ १ ॥

'प्राजापत्यं घृते चरुं निर्वपेत् शतकृष्णलमायुष्कामः' इति विकृति-रूपकाम्येष्टिकाण्डे समाम्नायते । तत्र कृष्णल इत्यस्य सुवर्णशकलमर्थः । प्रकृतौ 'व्रीहीनयहन्तीति व्रीहिष्वयघानो विहितः । स कृष्णलेषु कर्तव्यो वा नेति विशये विधेः-अवहननादिविधेः, प्रकरणान्तरे-शतकृष्णल-चरुद्रव्यकप्राजापत्येष्टौ, अतिदेशात्-अग्निहोत्रनामवच्चरुनाम्नाऽतिदेशा-त्सर्वकर्म-अवहननादियावच्चरुकर्म कर्तव्यमिति ॥ १ ॥

सि० ॥ अपि वाऽभिधानसंस्कारद्रव्यमर्थं
क्रियेत तादर्थ्यात् ॥ २ ॥

अपि वेति पूर्वोक्तव्यावृत्तिः । अर्थे-दृष्टप्रयोजने सति क्रियेत । तादर्थ्यात्-दृष्टप्रयोजनार्थत्वादभिधानसंस्कारद्रव्यस्य । यथा द्वारं पुरस्कृत्य

आनुमानिकातिदेशः प्रवर्तते । तथा द्वारं पुरस्कृत्यैव सामातिदेशोऽपि प्रवर्तते । प्रकृते त्रितुषीकरणरूपद्वारलोपासामातिदेशोऽपि कृष्णलेखवधादि-
बन्ध इति भावः ॥ २ ॥

तेषामप्रत्यक्षशिष्टत्वात् ॥ ३ ॥

तेषामवधातादिसंस्काराणां विकृतीष्टौ अप्रत्यक्षशिष्टत्वात्—अनु-
मानिकेन विहितत्वात्, कृष्णलेखे तु पाकस्य 'घृते चरुम्, घृते श्रयतीति'
प्रत्यक्षविहितत्वात् अदृष्टोपकारवत्त्वं युक्तं प्रयाजादिवत् । अवधातस्य तन्ना-
नुमानिकत्वेन तद्वैभवाद्द्वारलोपाच्च बाध एव । न आरादुपकारकत्वं
युक्तमिति भावः ॥ ३ ॥ (इति द्वितीयवर्णकम् ॥ २ ॥)

अथ तृतीयवर्णकम् ॥ ३ ॥

विधेः प्रकरणान्तरेऽतिदेशात्सर्वकर्म स्यात् ॥ १ ॥

काम्योष्टिष्वेव 'वैश्वदेवं चरुं निर्वपेद् भातृव्यबोस्तं
बर्हिषदं कृत्वा शम्यया स्फयेन् व्यूहेदिदमहममुच व्यूहामीति यं द्विष्यात्
ध्यायन् यदधोऽवमृजेत यच्च स्फय आश्लिष्येत्तद्विष्णव उरुक्रमायाववतीति'
श्रूयते । अयं शत्रुक्षयार्थश्चरुः । अस्य प्रकृतिभूताऽऽग्नेयपुरोडाशाद्विशेषस्त्वि-
त्यम् । प्रकृतावग्नेयपुरोडाशशेषं तथागोत्तरं बर्हिष्ववस्थाप्य चतुर्णामृत्विजां
भक्षविभागार्थं हस्तेन चतुर्धा कृत्वा 'इदं ब्रह्मणः, इदं होतुः, इदमध्वर्योः'
इदमाग्नीध्र' इति तत्तद्वगान् पृथगुपादिशेत् । इति स्थितम् । अत्र वैश्वदेव-
चरोरुप्रकर्षत्वान्न हस्तेन विभागः । किन्तु तीक्ष्णाग्रेण शम्या स्फयेति यज्ञाद्युध-
द्वयेनैव । 'मन्त्रं चेदमिदमहं ब्रह्मभागं व्यूहामीत्येवमादिरूपं पठेदिति । ततो
यदि व्यूहनसमये चरुलेशो भूमौ पतेत् यज्ञाद्युधेन वा लिप्येत । तदा तं
पतितं लिप्तं चरुलेशं तीव्रपराक्रमाय शत्रुक्षयसमर्थाय विष्णवेऽवधेत् ।
व्यूहनकाले अवदानकाले च शत्रुं क्षाणं ध्यायेदिति । तत्र वैश्वदे-
विकतन्त्रमध्ये चरुलेशस्याधःपाताच्छेषमपक्षे वैष्णवयागो विहितः ।

अतो वैश्वदेविके अनुष्ठितानि ' आधारप्रयाजाज्यभागादीन्यङ्गानि वैष्णवयागस्यापि स्मृतस्योपेक्षानर्हत्वरूपप्रसङ्गादुपकारकाणीति न पृथक् क्रियन्ते । आवाहनं तु अनुष्ठानवैषम्यान्न प्रसङ्गतः सिध्यति । तथा हि— विश्वान् देवानावहेति तत्र आवाहनम् । अत्र तु विष्णुमावहेत् । इति वैषम्यम् । किञ्च, सामिधेनीप्रयाजयोर्मध्यकाले होत्रा देवतावाहनार्थो निगदः पठ्यते । स वैश्वदेवावाहनस्य कालः । न तदानीं विष्णुः प्रसक्तः । प्रयाजाज्यभागप्रधानयागनारिष्टहानमचतुर्धाकरणेष्वनुष्ठितेष्वश्लेषणे सति वैष्णवयागस्य प्राप्यमाणत्वात् । अतोऽप्रसक्तोऽपि विष्णुर्भविविष्यद्यागसिध्यर्थं पूर्वकालेऽप्यावाह्यः । कुत इति चेत् विधेः—प्राकृतविधेः, प्रकरणान्ते—विष्णोरुरुक्रमस्य यागे. अतिदेशात्—प्रकृतिवद्विकृतौ कार्यमित्यतिदेशात्—**त्सर्वकर्म**—आवाहनादि सर्वं कर्म स्यात् । न चाप्यत्र द्वारलोपोऽस्ति । आवाहनेनादृष्टरूपो देवतासंस्कार अवश्यमपेक्षित एव । न च विष्णुयागस्य वैश्वदेवयागप्रकृतित्वान्नास्ति चोदकातिदेश इति वाच्यम् । तयोरुभयोरपि आग्नेययागविकृतिवत्वेनोभयत्राप्याग्नेययागाङ्गानामतिदेशात् । तस्मात् वैश्वदेवावाहनकाले विष्णोरप्यावाहनं कार्यमिति पूर्वपक्षः ॥ १॥

सि० ॥ अपि वा अभिधानसंस्कारद्रव्यमर्थं क्रियेत तादर्थ्यात् ॥ २ ॥

अपि वेति पूर्ववदेव पूर्वपक्षव्यावर्तकः । अभिधानसंस्कारद्रव्यं—अभिधानेन—'विष्णुसुरुक्रममावहेति मन्त्रेण देवतास्मरणरूपः संस्कारः द्रव्यं च अर्थे—कार्ये सत्येव क्रियेत । नासति तस्मिन् । तादर्थ्यात्—कार्यार्थत्वात्तस्य—संस्कारद्रव्यस्य । अत्रायं भावः—उरुक्रमस्य विष्णोरावाहनं किं चतुर्धाकरणानन्तरमिष्यते । उत प्रयाजेभ्यः प्राक् । चतुर्धाकरणादूर्ध्वं चेत्तदकाले कृतमकृतमेवेति न्यायादनुपकारकत्वेन व्यर्थमेव । सामिधेनीप्रयाजयोर्मध्यकाले हि देवतावाहनस्य काल इत्युक्तं—मेव प्राक् । प्रयाजेभ्यः पुरा क्रियते चेत् विष्णुयागनिमित्तभूतस्य भविष्य-

दधःपतनाश्लेषणस्य तदानीमभावात्सति निमित्ते नैमित्तिकमिति न्यायान्नि-
मित्तस्याभावान्नैमित्तिको विष्णुयागोऽपि तदानीमप्राप्त इति यागाभावे
तदर्थं कृतमावाहनमनिष्टायैव भवेत् । न हि निमन्त्रितो विप्रः अभोजितश्चे-
त्तुभ्यति । प्रत्युत शपत्येव । अत एवेत्यं श्रूयते — ‘देवताभ्यो वा एष आवृ-
श्चते । यो यक्ष्य इत्युक्त्वा न यजते’ इति । यागपक्षे तु आवाहनमन्तरेणापि
याग उपपद्यते । यथा कदाचिदनिमन्त्रिता अपि पूज्याः स्नेहातिशयवशा-
त्स्वयमेव भोक्तुमागच्छन्तीति लोकव्यवहारे दृष्टम् । तथा विनाप्यावाहनं
यागः संसिध्येदिति नास्त्युरुक्रमस्य विष्णोरावाहनमिति सिद्धम् ॥ २ ॥

तेषामप्रत्यक्षशिष्टत्वात् ॥ ३ ॥

विकृतावावाहनादीनामानुमानिकत्वात्प्रकृतौ तेषां प्रत्यक्षेण विहितत्वा-
द्वैषम्यमिति न चोदकस्तत्र विष्णुयागे अवकाशं लभत इति भावः ॥ ३ ॥

(इति तृतीयवर्णकम् ॥ ३ ॥)

ज्योतिष्टोमाद्यङ्गभूतदीक्षणीयादिविकृतौ अन्वारम्भणीयायाः
बाधाधिकरणम् ॥ २ ॥

इष्टिरारम्भसंयोगादङ्गभूतान्निवर्तितारम्भस्य प्रधानसंयोगात् ॥ ४ ॥

ज्योतिष्टोमे ‘आम्नावैष्णवमेकादशकपालं निर्वपेत्’ इत्येवमादीनि
दर्शपूर्णमासप्रकृतिकानि दीक्षणीयादीनि कर्माणि सन्ति । प्रकृतौ तु-‘आम्ना-
वैष्णवमेकादशकपालं निर्वपेद्दर्शपूर्णमासावारप्स्यमाणः’ इति कर्तृपुरुष-
संस्कारार्था आरम्भणीयेष्टिर्विहितास्ति । सेष्टिः ज्योतिष्टोमाङ्गभूतासु दर्शपूर्ण-
मासविकृतिषु दीक्षणीयादीष्टिषु कार्या वा नेति संशये ‘विधेः प्रक-
रणान्तरेऽतिदेशात्सर्वं कर्म स्यादित्याद्यसूत्रानुसारतः कार्येति प्राप्ते सिद्धान्तः
इष्टिरिति । इयमारम्भणीयेष्टिस्तत्र नैव कार्या । कस्मात् ? आरम्भ-
संयोगात्—उक्तविधिवक्त्ये ‘आरप्स्यमाणः’ इत्यत्र आरम्भशब्दसत्त्वादा-
रम्भाज्जं सा इष्टिः । आरम्भो नाम प्रधानोद्देश्यिका प्रथमा कृतिः । कृतौ प्राथम्यं च

स्वसंजातीयकृतिध्वंसानधिकरणकालवृत्तित्वम् । साजात्यं च साक्षात् पर-
परस्य वा तत्प्रधानोद्देश्यत्वेन ज्ञेयम् । अत ईदृशारम्भो दीक्षणीयायां नास्ति ।
तस्याः ज्योतिष्टोमाङ्गत्वात् । यतः सेष्टिरारंभाङ्गम् । आरम्भस्तु प्रधानेन
संयुक्तः—प्रधानोद्देश्यक इत्यर्थः । एतादृशारम्भस्याङ्गभूतदीक्षणीयायाम-
भावादू द्वारलोपेन अङ्गभूतादीक्षणीयादितः अन्वारम्भणीयेष्टिर्निवर्तन इति
भावः । इष्टिः—आरम्भणीयेष्टिः, आरम्भसंयोगात्, आरम्भस्य च प्रधान-
संयोगात् अङ्गभूतान्निवर्तेत इति सूत्रान्वयो बोध्यः ॥ ४ ॥

राजसूयान्तर्गतानुमत्यादीष्टौ अन्वारम्भणीयाया वाधाधिकरणम् ॥३॥

सि० ॥ प्रधानाच्चान्यसंयुक्तात्सर्वारम्भान्निवर्तेतान-
ङ्गत्वात् ॥ ५ ॥

राजसूये—सोमपशुयागेष्टिदर्विहोमाः प्रधानभूताः । तत्र ' अनु-
क्तस्य पुगेडाशमष्टाकपालं निर्वपती ' त्यादिना विहितासु ऐष्टिकासु दर्शपूर्ण-
मासेष्टिविकृतिष्वनुमत्यादिषु आरम्भणीयेष्टिः कार्या न वेति संशये सति
अन्वारम्भणीयायाः इष्ट्यात्मकप्रधानारम्भो द्वारमिति पूर्वाधिकरणे स्थितत्वात्
राजसूयारम्भस्य चेष्ट्यात्मकप्रधानार्थत्वेन द्वारस्य विद्यमानत्वात्तासु विकृतिषु
अन्वारम्भणीयेष्टिश्चेदकेनातिदिश्यत इति कार्या एवेति प्राप्ते सिद्धान्तः ।
अन्यसंयुक्तात्—अन्येन सोमादिप्रधानेन संयुक्तात्, प्रधानात्—
इष्ट्यात्मकप्रधानात्, इष्टिः—अन्वारम्भणीयेष्टिः, निवर्तेत ।
कुतः ! सर्वारम्भात्—यतः सर्वार्थमारम्भस्तस्मात्केवलेष्टेरनङ्गत्वात्—
द्वारं न भवति स आरम्भस्तस्मादित्यर्थः । प्रकृतावन्वारम्भणीयायाः द्वारं
केवलं स्वविषय आरम्भः । राजसूये य आरम्भः स केवलमिष्ट्यर्थो न अपि
तु सोमाद्यर्थोऽपीति वैषम्यान् सोऽन्वारम्भणीयेष्टेः द्वारम्भवितुमर्हतीति
द्वारलोपात्तस्या इष्टेस्ततो निवृत्तिरेवेति भावः ॥ ५ ॥

आरम्भणीयायामारम्भणीयावाधाधिकरणम् ॥ ४ ॥

तस्यां तु स्यात्प्रयाजवत् ॥ ६ ॥

तस्यां तु— अन्वारम्भणीयायामपि अन्वारम्भणीयेष्टिः स्यात् ।
प्रयाजवत्— यथा प्रयाजाः अन्वारम्भणीयायामतिदिष्टास्तथास्या अप्यति-
देशे बाधकाभावादिति ॥ ६ ॥

सि० ॥ न वाङ्मभूतत्वात् ॥ ७ ॥

न वेति । तस्यामन्वारम्भणीयायां तदङ्गमूत्रमन्वारम्भणीयांतरं नास्ती-
त्यर्थः । कुतः ? अङ्गभूतत्वात्—‘ आरम्भो वरणं यज्ञे ’ इति वचनात्
ऋत्विग्वरणमेव यज्ञे आरम्भः । स चारम्भः प्रधानस्यैव क्रियते । न त्वङ्गार्थं
पृथगनुष्ठायिते । यथा ज्योतिष्टोमे प्रधानार्थं वृता एव ऋत्विजस्तदङ्गेषु । न
तत्र पृथग् विद्यन्ते । एवमत्रापि दर्शपूर्णमासाङ्गभूतारम्भेणैव प्रसङ्गतस्त-
त्सिद्धेर्न तस्याः पृथगारम्भोऽस्ति । येनान्वारम्भणीयांतरं तस्यामापाद्यत इति ।
इत्थं च बाधकाभावादिति पूर्वोक्तो हेतुः स्वरूपासिद्ध इति भावः ॥ ७ ॥

एकवाक्यत्वाच्च ॥ ८ ॥

ननु, दीक्षणीयादिप्रयोगाणां ज्योतिष्टोमप्रयोगान्तर्गतत्वात् प्रधाना-
रम्भेण तत्र प्रसङ्गो युक्तः । इह तु दर्शपूर्णमासावारप्स्यमाण इति
लृटा दर्शपूर्णमासस्य भावित्वसूचनात्तत्प्रयोगबहिर्भूतत्वं तस्याः सिद्धम् ।
तथा च बहिर्भूते प्रसङ्गासम्भवात् ‘ वाजपेयेनेष्टूवा बृहस्पतिसत्वेन यजेत ’
इत्यत्रेव पृथगारम्भो वाच्यः । सत्येवं ज्योतिष्टोमारम्भेण दीक्षणीयाद्यारम्भस्य
प्रसङ्गसिद्धिरिति दृष्टान्तोऽत्र विषमः । तस्मादत्र द्वारलंघो नास्तीत्याशङ्क्यामाह-
एकवाक्यत्वाच्चेति । अत्र दर्शपूर्णमासयोर्विहितनदारम्भाङ्गत्वेन विधायकं
‘ आग्रावैष्णवमेकादशकपालं निर्वपेदर्शपूर्णमासावारप्स्यमाणः ’ इति एकमेव
वाक्यम् । न तस्यामारम्भणीयायामपरस्या आरम्भणीयायाः विधायकं द्वितीयं
वाक्यमस्ति । अतः अविहितायास्तस्यास्तदङ्गत्वेन कार्यव्योक्तिरनवस्थादोषदु-
ष्टत्वात्प्राज्यैव । प्रयाजस्य तु विधायकं वाक्यं भिन्नं विद्यते इति तेषां तस्यां

प्रवेशो युक्त एव । न च तदेव वाक्यं तस्या विधायकमिति वाच्यम् ।
स्वोत्पत्तिवाक्यार्थघटकतया स्वप्रवेशासम्भवात् विहितवदपेक्षणमविहितवद्वि-
धानेन नैव पूर्यते इति भावः ॥ ८ ॥

खलेवाल्यां यूपाहुतेरनुष्ठानाधिकरणम् ॥ ५ ॥

सि० ॥ कर्म च द्रव्यसंयोगार्थमर्थाभावा-

निवर्तेत तादर्थ्यं श्रुतिसंयोगात् ॥ ९ ॥

‘साद्यस्कियानुक्रिया परिक्रिया वा स्वर्गकामः’ इति वाक्यविहितः
साद्यस्क्रो नाम कार्श्वद्यागोऽस्ति । तस्मिन् यागे ‘सह पशूनालभते’ इति
श्रुतेः साद्यस्क्राः पशवो विद्यन्ते । तेषु पशुषु ‘साद्यस्कषु उर्वरावेदिः खले-
वाली यूपः’ इतिवचनात् वेद्युत्तरवेदियूपाः शास्त्रीयसंस्काररहिता एव
गृह्यन्ते । खले—धान्यमर्दनस्थले, कृषीवलैर्बलीवर्दबन्धनार्थं निखातो मेदिः
खलेवालीपदेनोच्यते । प्रकृतौ ज्योतिष्टोमान्तर्गताग्निषोमीयपशौ ‘यूपमच्छे-
ष्यता होतव्यं न हि दीक्षितस्याग्नौ जुहोति । आज्यं चारणिं चादाय
यूपस्यान्तिके अग्निं मथित्वा ‘उरु विष्णो विक्रमस्व’ इति स्तुवेणाहवनीये
यूपाहुतिं जुहोति । इति श्रुतम् । सेयं यूपाहुतिः साद्यस्कयागीयखलेवाल्यां
यूपधर्मातिदेशाद् द्वारलोपासम्भवाच्च तस्यां पशुनियोजनादिवत्साऽपि कर्त-
व्येति प्राप्ते सिद्धान्तः—कर्म चेति । कर्म—यूपाहुतिरूपं, यद् यूपपद-
वाच्यादृष्टशरीरं द्रव्यं तत्संयोगार्थं—तदुत्पत्तिप्रयोजनं कर्म अर्थाभावात्—
खलेवाल्यामीदृशादृष्टशरीरयूपपदवाच्यद्रव्यात्पत्तेभावात्तत् आहुतिरूपं कर्म
निवर्तेत—निवृत्तं स्यात् । न कार्यमित्यर्थः । यतः तादर्थ्यं—यूपोत्पत्त्यर्थं
तदिति श्रुतिसंयोगात्—अङ्गत्वार्थकश्रुतिसंयोगवत्त्वाज्ज्ञायते । ‘यूपमच्छे-
ष्यता’ यूपमुत्पिपादयिष्यागच्छता होतव्यमिति श्रौतवाक्येनाङ्गत्वं
निःसन्दिग्धं ज्ञायत इत्यभिप्रायः । ततस्तत्र नैव कार्यं सा आहुतिर्द्वार-
लोपादिति भावः ॥ ९ ॥

साद्यस्के स्थाण्वाहुतिवाधाधिकरणम् ॥ ६ ॥

स्थाणौ तु देशमात्रत्वादनिवृत्तिः प्रतीयेत ॥१०॥

तस्मिन्नेवाग्नीषोमीययूपप्रकरणे ‘स्थाणौ स्थाण्वाहुतिं जुहोती’ति श्रूयते । यूपे वृक्षे सत्यर्वाशष्टं वृक्षमूलं काष्ठरूपत्वात् स्थाणुरित्युच्यते । तस्मिन्नाहुतिविशेष इत्थं श्रूयते— ‘वनस्पते शतबलशो विरोहेत्याव्रश्चने जुहोति’ इति । अस्याः स्थाण्वाहुत्याः खलेवाग्न्या अनिवृत्तिः— निवृत्त्यभावः, प्रतीयेत— तस्यां सा कार्येत्यर्थः । कुतः ? स्थाणौ— अवशिष्ट-वृक्षमूले, देशमात्रत्वात्— आहवनीयबाधपूर्वकदेशमात्रनियमात् खलेवाग्न्यां स्थाणुत्वाविशेषादित्यर्थः । अत्रेयं स्थाण्वाहुतिः यूपे सन्निपत्योपकारकेति वक्तुमशक्यमेव । यूपस्य स्थाणोर्विभक्तत्वेन स्थाणौ स्थाण्वाहुत्या तद्विभक्त-यूपसंस्कारासम्भवात् । सम्बद्धे क्रियमाणं कर्म सम्बन्धिनि समुपकुर्यात् । न त्वसम्बद्धे क्रियमाणम् । तस्मादग्नीषोमीयापूर्वस्यारादुपकारकं तदिति वाच्यम् । एवं तदद्वारस्य पञ्चपूर्वस्यात्रापि मत्त्वात् आव्रश्चने जुहोतीति देशस्य नियमनान् खलेवाग्न्यामास्ति मा आहुतिरिति भावः ॥ १० ॥

**सि० ॥ अपि वा शेषभूतत्वात्संस्कारः
प्रतीयेत ॥ ११ ॥**

अपि वेति पक्षव्यावृत्तिः । शेषभूतत्वात्—अङ्गभूतत्वात्तत्संस्कारः तस्य—यूपस्य संस्कारः प्रतीयेत—ज्ञायेत । अङ्गत्वद्योतकयूपाशान्तरप्रकरणत्वात् । अभिक्रमणवादित्यर्थः । यच्चोक्तं सम्बद्धे क्रियमाणमेव सम्बन्धिनि कार्यं जनयतीति । तत्र । गुर्वादावर्पितसुमनानां तस्माद्वियोगे सत्यपि स्वाशिरसि धारणेन गुर्वादिगौरवापादनस्य दृष्टत्वात्तद्व्यभिचारोऽत्र ज्ञेयः ॥ ११ ॥

समाख्यानं च तद्वत् ॥ १२ ॥

यथावान्तरप्रकरणमङ्गत्वसाधकं तथा स्थाण्वाहुतिरिति समाख्यानमपि श्रव्यादिषु षष्ठं प्रमाणमाहुतस्तदङ्गत्वे मानम् ॥ १२ ॥

मन्त्रवर्णश्च तद्वत् ॥ १३ ॥

तद्वत्—समाख्यानवत्, मन्त्रवर्णश्च—मन्त्रवर्णलिङ्गमप्यङ्गत्वे प्रमाणम् ।
 तथा हि—स्थाण्वाहुतेर्मन्त्र एवं पठ्यते—‘ वनस्पते शतवल्शो विरोह ’ हे
 वनस्पते—हे यूपसम्बन्धिवृक्ष, यतो मया वृक्षः अतस्त्वं शतवल्शः—शत-
 शाखः सन् विरोह—वर्धस्वेत्यर्थः । स्थाणाविति देशनियमश्चेत् स्वकृतच्छे-
 दनापराधनिवृत्तये आहुत्या वर्धस्वेति प्रार्थनमनुपपन्नं स्यात् । अतोऽपि सन्नि-
 पत्योपकारकमङ्गं स्थाण्वाहुतिरिति भावः ॥ १३ ॥

उत्तमप्रयाजस्य संस्कारकमेताधिकरणम् ॥ ७ ॥

सि० ॥ प्रयाजे च तन्न्यायत्वात् ॥१४॥

दर्शपूर्णमासयोः ‘ स्वाहाकारं यजतीत्युत्तमः प्रयाजो विहितः । सोऽ-
 पि प्रथमादिप्रयाजवत्प्रधानकर्म भवितुमर्हः । प्रयाजत्वात् । तथा च ‘ विकृ-
 तावपि ‘ स्वाहाग्निं, स्वाहा सोमं, स्वाहा प्रजापतिं, स्वाहाग्नीषोमा-
 वित्यादेर्मन्त्रस्याविकृतः पाठ इति प्राप्ते सिद्धान्तः । प्रयाजे च—उत्तमप्रयाजे-
 ऽपि, तन्न्यायत्वात्—अपि वा शेषभूतत्वात्संस्कारः प्रतीयेतेति (१०।१।
 ११) सूत्रे यः प्रतिज्ञादेतूदाहरणसमुदायात्मको न्याय उक्तः, अत्रापि
 तद्वत्त्वात्संस्कारकर्मत्वमेव । न प्रधानकर्मत्वम् । तथा हि—स्वाहाकारो न
 प्रधानकर्म । तद्यामीय मन्त्रलिङ्गे या यक्ष्यमाणा अग्न्यादिदेवतास्तासामेवोप-
 लब्धेः यागेन तत्संस्काररूपे दृष्टफले सम्भवति सत्पारादुपकारकत्वंकल्प-
 नस्यान्याय्यत्वात् । न च ‘ माता पुत्रेषु समा ’ इत्यत्र पुत्रपदसमभिव्याहारान्मा-
 तृपदं जननीमुपस्थापयति । ‘ माता समं धान्यं मिमीते ’ इत्यत्र तु स एव
 मातृशब्दः अन्यं धान्यमातारमुपस्थापयति । तद्वत्स एवाग्न्यादिशब्दः अन्य-
 मेवाग्निं बोधयतीति वाच्यम् । मातृशब्दो हि रूढयोः जननीमुपस्थापयति ।
 धान्यमातारं तु योगेन तथा स्वाहाकारसान्निध्यादग्निशब्दस्याग्न्यग्निदेवतोपस्था-
 पकत्वेऽग्निशब्दस्य तत्र स्वातन्त्र्येण शक्तिः कल्पनीया । सा प्रमाणे सति
 सिध्येत् । तन्नास्त्येव । येनार्थान्तरं स्यात् । तस्मात् स्थाण्वाहुतिर्यथा यूप-

द्वारा सन्निपत्योपकारकमङ्गम् । तथोत्तमप्रयाजोऽपि यक्ष्यमाणान्यादिदेवता-
संस्कारद्वारा सन्निपत्योपकारक इति भावः ॥ १४ ॥

लिङ्गदर्शनाच्च ॥ १५ ॥

चातुर्मास्ये संप्रतिपन्नदेवताको निगदः—‘ स्वाहाग्निं, स्वाहा सोमं,
स्वाहा सवितारं, स्वाहा सरस्वतीं, स्वाहा पूषाणम् ’ इति यः पठ्यते स
देवतासंस्कारपक्ष एवावकल्पते । अन्यथा अतिदेशतः प्राकृतनिगदप्राप्तौ एत-
न्निगदपाठस्य वैयर्थ्यं स्यात् । न हि यागोत्पत्तिवाक्योदितदेवतापाठनिग-
देन तत्तदेवतास्मरणरूपे दृष्टकार्ये सम्भवति सति तस्यादृष्टार्थत्वकल्पनं
न्यायम् । तस्मादुक्तलिङ्गदर्शनमपि तस्य सन्निपत्योपकारकाङ्गत्वसाधकमिति
भावः ॥ १५ ॥

अग्नियागस्यारादुपकारकत्वाधिकरणम् ॥ ८ ॥

तथाज्यभागाग्निरपीति चेत् ॥ १६ ॥

दर्शपूर्णमासप्रकरणे ‘ आज्यभागौ यजती ’ति श्रूयते । तथा—‘ तौ
होचतुः, किमावयोस्ततः स्यादिति । यस्यै कस्यैचिद्देवतायै हविर्निर्वप-
स्वद्वान् पुरस्तादाज्यस्य यजन्ति । तस्माद्यस्यै कस्यैचिद्देवतायै हविर्निर्वपन्ति
ते पुरस्तादाज्यभागावग्नीषोमाभ्यां यजन्ति । तौ न सौम्येऽध्वरे न पशौ ’
इति । अत्र आज्यभागान्निः—आज्यभागान्तर्गतग्नियागः । तथा—उत्तम-
प्रयाजवत् सन्निपत्योपकारकः । उत्तमप्रयाजसिद्धान्तसाधकहेतुनेति शेषः ।
इति चेत्—॥ १६ ॥

सि० ॥ व्यपदेशादेवतान्तरम् ॥ १७ ॥

न । ‘ अग्निमग्निं आवह, सोममावह, अग्निमावह ’ इति निगदेषु
भेदेन व्यपदेशात्—निर्देशात्, देवतान्तरं—प्रधानदेवतातः भिन्नमित्यर्थः ।
लोकेऽपि ब्रह्मण आगतः, शूद्र आगतः, ब्राह्मण आगत इति श्रुत्वा प्रथम-
वक्ष्यवैयर्थ्यमिषा ब्राह्मणद्वयागमनं प्रत्येति । तस्मान्नाज्यभागान्निः सन्निपत्यो-
पकारक इति विकृतौ न तस्य बाधः ॥ १७ ॥

समत्वाच्च ॥ १८ ॥

समत्वात्—‘अग्नीषू वा एतौ यज्ञस्य यदाघारौ, चक्षुषी वा एते यज्ञस्य यदाज्यभागौ, यत्प्रयाजानुयाजा इज्यन्ते वमैव तद्यज्ञाय क्रियते’ इत्यारादुपकारकपङ्क्तिनीवष्टत्वादपि आरादुपकारकावाज्यभागाविति सिद्धम् ॥ १८ ॥

पशुपुरोडाशयागस्य तद्यागीयदेवतासंस्कारकत्वाधिकरणम् ॥ १९ ॥

पू० प० ॥ पशावपीति चेत् ॥ १९ ॥

ज्योतिष्टोमाङ्गभूतानीषोमीयपशौ ‘अग्नीषोमीयस्य वपया प्रचर्याग्नीषोमीयं पशुपुरोडाशमेकादशकपालं निर्वपति’ इति श्रूयते । अत्र पशावपि—पशुपुरोडाशेऽपि आरादुपकारकत्वम् । यथा आज्या-
भागान्नेरादुपकारकत्वं तथास्यापीत्यर्थः । व्यपदेशात्—अग्नीषोमीयमिति द्विरम्यासात् । ‘आसोमं वहंस्यग्निना प्रतितिष्ठते’ इत्यर्थवादेन देवताभेद-
प्रतिपादनाच्चादुपकारकत्वम् । न संस्कारकर्मत्वमिति चेत् ॥ १९ ॥

न तद्भूतवचनात् ॥ २० ॥

न देवताभेदः । अपि त्वभेद एव । कस्मात् ! ‘यदेवत्यः पशु-
स्तदेवत्यः पशुपुरोडाशः’ इति तद्भूतवचनात्—देवतैक्यप्रतिपादक-
वचनात् ॥ २० ॥

लिङ्गदर्शनाच्च ॥ २१ ॥

‘इन्द्राय वज्रिणे ललामं वृषभमालभेत’ इत्यस्य पशुयागस्य पशु-
पुरोडाशक्रमे ‘इन्द्रं स्तुहि वज्रिणं स्तोमपृष्ठम् । स्तुहि शूरं वज्रिणं सुप्रती-
तम्’ इति सम्प्रतिपन्नैकदेवताकं याज्यानुवाक्याद्वयं समाम्नातम् । तत्संस्कार-
पक्ष एवोपपद्यते । न देवताभेदे । तस्मात् पशुयागीयदेवतासंस्कारार्थः
पशुपुरोडाशयाग इति भावः ॥ २१ ॥

गुणो वा स्यात्कपालवद्गुणभूतविकाराच्च ॥ २२ ॥

प्रकारान्तरेण पुनः पूर्वपक्षः । गुणो वा— एकैव देवता याग-
द्वये अङ्गं स्यात् । कपालवत्— यथा एकमेव कपालं हविःश्रवणे तुषोप-
वापे चाङ्गम्, तद्वदेकैवाग्नीषोमदेवता पशुयागे पुरोडाशयागे च गुणभूता
भविष्यति । गुणभूतविकाराच्च— अयं पशुपुरोडाशयागः प्राकृताग्नी-
षोमीयविकारः । प्रकृतौ अग्नीषोमीयदेवता अङ्गम् । अत्र संस्कारपक्षे
तस्याः प्रधानत्वं वाच्यम् । तथा च विसदृशत्वात्— द्वयोः सादृश्याभावा-
त्तद्धर्माणामत्रातिदेशो न स्यात् । अतोऽप्यङ्गं देवतेत्यर्थः । किञ्च, संस्कारपक्षे
सौत्रामण्यामाश्विनसारस्वतसुत्रामेदेवताकेषु पशुषु भिन्नदेवताका ऐन्द्रवारुण-
सावित्राः पुरोडाशाः संस्कारासम्भवात्पशुप्रकरणात्पूषानुमन्त्रणवदुत्कृष्येरन् ।
नैवोत्कृष्यन्ते । तत्रैवानुष्ठीयन्ते । तदारादुपकारकपक्ष एवोपपन्नं भवति ।
तद्वदत्राप्यारादुपकारकत्वं वाच्यम् । न संनिपत्योपकारकत्वमिति ॥ २२ ॥

**अपि वा शेषभूतत्वात्तत्संस्कारः प्रतीयेत स्वाहा-
कारवदङ्गानामर्थसंयोगात् ॥ २३ ॥**

अपि वेत्युक्तपक्षव्यावृत्तिः । शेषभूतत्वात्— यागस्य देवताङ्गत्वात्,
तत्संस्कारः— देवतासंस्कारः प्रतीयेत । स्वाहाकारवत्— उत्तमप्रयाजवद-
ङ्गानामर्थेन प्रयोजनेन संयोगात् । यथोत्तमप्रयाजे देवतासंस्कारद्वारा गुण-
कर्मत्वे सम्भवति सति प्रधानकर्मत्वमनुचितम् । सम्भवति दृष्टफले अन्या-
ध्यादृष्टकल्पनापत्तेः । एवं प्रकृतेऽपि तथाऽवगन्तव्यमित्यभिप्रायः ॥ २३ ॥

व्यूहवचनं च विप्रतिपत्तौ तदर्थत्वात् ॥ २४ ॥

सौत्रामण्यां पशुपुरोडाशीयदेवताया विप्रतिपत्तौ सत्यां 'यद्वै सौत्रा-
मण्यां व्यूहं तदस्याः समृद्धम्' व्यूहं तु— 'यदन्यदेवत्याः पुरोडाशा अन्य-
देवत्याः पशवः' इति व्यङ्ग्यवचनं देवतासंस्कारपक्षे उपपन्नं भवति ।
नारादुपकारकत्वे-अर्थात्प्रधानपक्षे । तत्पक्षे अङ्गलोपाभावादिति बोध्यम् ॥ २४ ॥

गुणेऽपीति चेत् ॥ २५ ॥

गुणेऽपि—पुरोडाशयागे देवताया गुणेऽपि-अङ्गत्वेऽपि तल्लोपाभावा-
द्भयोः पक्षयोः समानो दोषो व्यङ्गत्वरूप इति चेत्—॥ २५ ॥

नासंहानात्कपालवत् ॥ २६ ॥

वैषम्यान् दोषः समः । तथा हि—यथा एकन कपालेन तुषोप-
वापे क्रियमाणे अन्यस्य हानिर्नास्ति । तथारादुपकारकपक्षे अन्यदेवताया
पुरोडाशयागे क्रियमाणे पशुयागदेवताया असंहानात्—हानेरभावात् ।
स्वपक्षे तु पशुयागदेवतायाः संस्काररूपपशुपुरोडाशयागः अन्यदेवतया
इति तथा पशुयागीयदेवतास्मरणासम्भवात्संस्कारलोप इति व्युद्देशवदस्वारस्यं
बोध्यमिति भावः ॥ २६ ॥

ग्रहाणां च सम्प्रतिपत्तौ तद्वचनं तदर्थत्वात् ॥ २७ ॥

सौत्रामण्यां ग्रहाणां—सुराग्रहाणां, सम्प्रतिपत्तौ तद्वचनं—
समदेवताकत्वविषयकं 'नैतेषां पशूनां पुरोडाशा भवन्ति, ग्रहपुरोडा ह्येते'
इति वचनं संस्कारपक्ष एवोपपन्नं भवति । तदर्थत्वात्—पशुयागदेवता-
संस्काररूपतदेवताकपुरोडाशाभावात् व्यङ्गमिति शङ्कानिवारकं 'हीदं ग्रह-
पुरोडाशा' इति वाक्यं संस्काराभावपक्षे नोपपद्यत इति भावः ॥ २७ ॥

ग्रहाभावे तद्वचनम् ॥ २८ ॥

सौत्रामण्यामाश्विनसारस्वतैन्द्रान् त्रिन् पशुयागान् विधाय तेषां ग्रह-
पुरोडाशांश्च विधाय बर्हस्पत्यश्चतुर्थः पशुयागो विहितः । तत्र 'पुरोडाश-
वानेष पशुर्भवति । न ह्येतस्य ग्रहं गृह्णाति ।' इति श्रुतम् ।
तत्र ग्रहाभावे पुरोडाशवत्त्वं हेतुत्वेन कथितम् । तेन पुरोडाशग्र-
हान्यतरसंस्कृताया एव देवतायाः पशुयागाङ्गत्वं, नान्यथेति सिध्यति ।
अतस्तद्वचनमपि प्रकृतार्थसाधकं लिङ्गमिति भावः ॥ २८ ॥

देवतायाश्च हेतुत्वं प्रसिद्धं तेन दर्शयति ॥ २९ ॥

किञ्च, ' अग्निभ्यः कामेभ्यः पशव आलभ्यन्ते । कामाय वा अग्नये पुरोडाशा भवन्ति ' इति श्रुतम् । तत्रोत्तरवाक्ये यतः पुरोडाशयागे अग्नि-
कामो देवता अतः पशुयागेऽपि सैव देवतेति देवतायाः प्रसिद्धं हेतुत्वं
तेन—वै इत्यनेन दर्शयतीतीदमपि संस्कारार्थत्वे अपरं लिङ्गमित्यर्थः ॥२९॥

अविरुद्धोपपत्तिरर्थापत्तेः श्रुतवद्गुणभूत-

विकारः स्यात् ॥ ३० ॥

गुणभूतयोर्धर्मस्य प्रधानभूतदेवताकयागेनानुवृत्तिरिति यदुक्तं तन्न ।
अङ्गभूतयोरप्यग्नीषोमयोर्धर्माणाम् उपपत्तिः—तत्रानुवृत्तिरविरुद्धा । अर्थापत्तेः—
अर्थस्य--तत्तद्धारस्य--आपत्तेः--प्राप्तेस्सत्त्वादित्यर्थः । यथा ' श्रुते चरुम्,
दधंश्चरुम् ' इति प्रधानार्थयोः दधिश्रुतयोः प्रणीताकार्यकारित्वात्प्रणी-
ताधर्मप्राप्तिस्तद्वत् । यतो गुणभूतविकारः—गुणभूतस्य प्राकृताग्नीषो-
मीयस्य विकारः विकृतिः पशुयागो विद्यत इति ॥ ३० ॥

**स द्वर्थः स्यादुभयोः श्रुतिभूतत्वाद्विप्रतिपत्तौ
तादर्थ्याद्विकारत्वमुक्तं तस्यार्थवादत्वात् ॥ ३१ ॥**

गुणो वा स्यादिति (१०।१।२२) सूत्रस्थचकारसूचितदूषणपरिहारार्थकमिदं
सूत्रम् । सः—पशुपुरोडाशः, द्वर्थः— देवतासंस्कारार्थः छिद्रापिधानार्थश्चेति
द्विप्रयोजनः । इत्युभयोरपि कार्ययोः श्रुतिभूतत्वात्संस्कारस्य श्रौतत्वं दर्शितं—
' अथो पशोरेव छिद्रमपि दधाति ' इत्यनेन वाक्येन । इत्थं चान्यदेवताके
यागे देवतासंस्काररूपकार्याभावेऽपि तादर्थ्यात्— छिद्रापिधानात्मक-
कार्यार्थत्वात् विकारत्वं— तदङ्गत्वं पशुपुरोडाशस्येति पूषानुमन्त्रणवन्नोत्कर्ष-
स्तस्येति भावः ॥ ३१ ॥

विप्रतिपत्तौ तासामारूपाविकारः स्यात् ॥३२॥

' आश्विनं धूम्रमालभते, सारस्वतं मेषम्, ऐन्द्रमृषभम् ' इति पशु-
यागोत्पत्तिवाक्यम् । ' ऐन्द्रमेकादशकपालं निर्वपति, सवित्रं द्वादशकपालम्,

वारुणं दशकपालम् ' इति च पशुपुरोडाशयागोत्पत्तिवाक्यमिति विप्रति-
पत्तौ — पशुयागपशुपुरोडाशयागसम्बन्धिवेवताबोधकशब्दानां भिन्नानुपूर्वी-
कत्वेऽपि तासां—देवतानाम् आख्याविकारः—समाख्याविकारः—पशु-
यागदेवतानामेव पशुपुरोडाशयागदेवतानानामासः स्यात् । गोशब्दस्य गात्री-
तिवत् । ऐन्द्रशब्दस्तु भयत्राविकृत एव । वचनादिन्द्रः पुरोडाशयागानां प्रथम
इति स्थानभेदमात्रम् । सारस्वतमित्यत्र सकारत्वकादिवर्णषट्कघटितत्वात्सा-
वित्यत्र तदामासत्वम् । आश्विनमित्यत्र वकारादिवर्णचतुष्टयघटितत्वाद्धारुणस्य
तदामासत्वम् । इत्थं पुरोडाशवाक्यस्थशब्दरूपैराभासैरपि पशुयागीया एव
देवता बुध्यन्ते इति न कोऽप्यनुपपत्तिगन्ध इति भावः ॥ ३२ ॥

अभ्यासो वा प्रयाजवदेकदेशोऽन्यदेवत्यः ॥ ३३ ॥

अभ्यासः—प्रकृतिः प्राप्तस्य पुरोडाशयागस्यायमभ्यासः आवृत्तिः ।
तत्र एकदेशः—प्रहयागः पशुदेवत्य एव । तद्विनांशस्त्वन्यदेवत्यः पुरोडाशः ।
प्रयाजवत्—यथा एकादशप्रयाजे पशुयागे प्राकृता एव प्रयाजा
अभ्यस्यन्ते । तत्र चैकदेशे षड्चपर्यन्तं प्राकृतदेवतासम्बन्धः, तदन्यैकदेशे
' दुरुरुषासानक्त्येवमादय भिन्नदेवता एव सम्बन्ध्यन्ते तद्वत् । अत्र प्रकृति-
तत्त्वोदकशास्त्रेण पुरोडाशद्रव्यकः पशुयागदेवताको यागः प्राप्तः । तत्र
अश्विनं ग्रहं गृह्णातीति देवतासम्बन्धः द्रव्यं च विहितम् । तस्य यागाकाङ्क्षायां
यागबोधकाभावात्प्राकृतेनैव सम्बध्यते । तदंशेन देवतासंस्कारः सम्भवति ।
तत्रैवैन्द्रमेकादशकपालं निर्वपतीति प्राकृतद्रव्याविशिष्टयागमनूद्य देवता-
विधिरिति अभ्यास उपपन्न इति समाधानान्तरं बोध्यमिति भावः ॥ ३३ ॥

सौर्ययागे चरुशब्दवाच्यौदनेन प्राकृतहविर्वाधाधिकरणम् ॥१०॥

सि० ॥ चरुहविर्विकारः स्यादिज्यासंयोगात् ॥३४॥

' सौर्यं चरुं निर्वपेद् ब्रह्मवर्चसकामः ' इत्याग्नेयप्रकृतिकः सूर्य-
देवताकश्चरुद्रव्यको विकृतियागो विहितः ब्रह्मवर्चसफलकः । अस्मिन्
वाक्ये श्रयमाणश्चरुशब्दः हव्यविकारः— ' अग्निमुखेन देवेभ्यो दीयमान-

मन्नं हवि ' रिति वचनात् हविर्विकारवाची ओदनं ब्रूते । उत ' चरुह-
व्यान्नभाण्डयोः ' इति कोशात् कपालविकृतिं स्थालीं बोधयतीति संशये
सिद्धान्तः । चरुः— चरुपदवाच्यः हविर्विकारः ओदनः प्रकृतपुरोडा-
शकार्यकारी स्यात् । कुतः ? इज्यासंयोगात्—प्रकृतौ पुरोडाशे यागसम्बन्धो-
ऽस्ति । अत्रापि तद्वत्सौर्यमिति तद्धितेन यागसंयोगबोधनात् अनवस्त्रावि-
तान्तरूपमाकौदनबोधकश्चरुशब्द इति भावः ॥ ३४ ॥

पू० प० ॥ प्रसिद्धग्रहणत्वाच्च ॥ ३५ ॥

निघण्टुकाराः उक्त्वा स्थाली चरुरिति शब्दान् पर्यायतयोपदिशन्ति ।
लोके च चरुशब्दः स्थाल्यां प्रसिद्धः । अतस्तस्यैव ग्रहणयोग्यत्वात् स्थाली
एव पुरोडाशकार्यकारी स्यादित्यर्थः ॥ ३५ ॥

ओदनो वान्नसंयोगात् ॥ ३६ ॥

ओदनो वा—ओदन एव पुरोडाशकार्यकारी । न स्थाली ।
अन्नसंयोगात्—अन्नस्यादनयोग्यस्य संयोगात् --यागेन सम्बन्धात् ।
अदनीयेनैव द्रव्येण शिष्टा यागान् कुर्वन्ति । नान्यथेति भावः ॥ ३६ ॥

न व्यर्थत्वात् ॥ ३७ ॥

न ओदनो हविर्विकारः । व्यर्थत्वात्—चरुशब्दस्य नानार्थत्वापत्ते-
रित्यर्थः ॥ ३७ ॥

कपालावेकारो वा विशये अथापपत्तिभ्याम् ॥ ३८ ॥

उक्तरीत्या पक्षद्वयेऽपि दोषदर्शनात् पूर्वोक्तसंशये हविर्विकारपक्षस्या-
सम्भवात् कपालविकार एव स्याच्चरुः । कुतः ? अर्थोपपत्तिभ्याम्—अर्थस्य-
सौर्यमित्यत्र सूर्यदेवतोद्देश्यकं यद्धविस्तदाधारत्वरूपसम्बन्धस्य, श्रपणयोग्यता-
याश्च सत्त्वात् । प्राकृतपुरोडाशवदत्र कपाले न श्रपणम् । किन्तु स्थाल्याम् ।
अतः कपालविकारश्चरुरिति भावः ॥ ३८ ॥

गुणमुख्यविशेषाच्च ॥ ३९ ॥

प्रकृतौ कपालं गुणः, पुरोडाशः प्रधानम् । तयोरतिदेशः सौर्य-
यागे । तत्र चरुशब्देनान्यतरस्य बाधे कर्तव्ये प्रधानबाधापेक्षया तदङ्ग-
कपालबाध एव न्याय्यः । इति गुणमुख्यविशेषादङ्गलोप इत्यर्थः । इति
युक्त्यन्तरमत्र पक्षे ॥ ३९ ॥

तच्छ्रुतौ चान्यहविष्ट्वात् ॥ ४० ॥

‘ प्राजापत्य घृते चरुं निर्वपेच्छतकृष्णलमायुष्कामः ’ इत्यत्र तच्छ्रुतौ-
श्रुतचरुशब्दार्थे, अन्यहविष्ट्वात्— अन्यस्य— चरुविशेषणीभूतान्यस्य
शतकृष्णलस्य हविष्ट्वात्—हविर्द्रव्यत्वाच्चरुगपि हविर्विकारः । अतश्चरुशब्दस्य
स्थालीपरत्वार्थकः प्रागुक्तपक्षोऽसम्भवीति भावः ॥ ४० ॥

लिङ्गदर्शनाच्च ॥ ४१ ॥

‘ पृश्नीना दुग्धं प्रेयंगवं चरुं निर्वपेन्मरुद्भ्यो ब्राम्हणकामः ’ इत्यत्र
प्रेयंगवं प्रियङ्गुविकारमिदं चरोर्विशेषणं श्रुतम् । न हि स्थाली प्रियङ्गु-
विकारो भवितुमर्हतीति लिङ्गदर्शनादपि न कपालविकारश्चरुः ॥ ४१ ॥

ओदनो वा प्रयुक्तत्वात् ॥ ४२ ॥

ओदनो वा—ओदन एव चरुशब्दार्थः हविर्विकारः । कुतः ? प्रयुक्त-
त्वात्—‘ सास्य देवतेति (पा. सू. ४।२।२४।) देवतार्थे तद्धितप्रयोगात् ।
यदि देवतातद्धितो न स्यात्तर्हि देवताया अलाभात् ‘ ईषामालभेत, वत्समाल-
भेतेतिवद्यागो न स्यात् । इति कपालविकारप्रत्याख्यानमेवेदं ज्ञेयम् ॥ ४२ ॥

अपूर्वव्यपदेशाच्च ॥ ४३ ॥

‘ पुरोडाशेन वै देवा अमुष्मिँल्लोक आर्ध्वन् चरुणाऽस्मिन्, यः
कामयेतामुष्मिन् लोक ऋध्न्यामिति स पुरोडाशं कुर्वीत । यः कामयेता-
स्मिँल्लोक ऋध्न्यामिति स चरुं कुर्वीत ’ इत्यत्र अपूर्वव्यपदेशात्— चरो
पुरोडाशापूर्वसदृशापूर्वजनकत्वव्यपदेशादपि चरुः पुरोडाशसदृशो भवितु-
मर्हति । न कपालसदृश इत्यपि साधकान्तरमत्रेति बोध्यम् ॥ ४३ ॥

तथा च लिङ्गदर्शनम् ॥ ४४ ॥

तथा च— इत्थं कपालविकारदूषणेन ओदनश्चरुशब्दार्थः, न स्थालीति सिद्धान्तितम् । तत्रैव ज्योतिष्टोमाङ्गप्रायणीयेष्टयां ' आदित्यः प्रायणीयश्चरुरिति विधायानन्तरं—' आज्यस्यैव चरुमभिपूर्य चतुर आज्यभागान् यजति । पथ्यां स्वस्निमिष्ट्वा अग्राणोमौ यजति । अग्राणोमाविष्ट्वा सवितारं यजति । आदितिमोदनेन ' इत्यत्रादित्यश्चरुरिति प्राप्तं चरुमोदनशब्देन ब्रुवन्नोदनेन हविर्विक्रियते, न कपालेनेति लिङ्गदर्शनास्तिधायति । तस्माच्चरु-रोदनः । न स्थालीति भावः ॥ ४४ ॥

सौर्यचरोः स्थाल्यामेव पाकाधिकरणम् ॥ ११ ॥

स कपाले प्रकृत्या स्यादन्यस्य चाश्रुतित्वात् ॥ ४५ ॥

सः ओदनश्चरुः कुत्र पक्तव्य इत्याशङ्कायां पूर्वपक्षः । सः— ओदनशब्दवाच्यश्चरुः, कपाले—कपालेषु स्यात्—पक्तव्य इत्यर्थः । कुतः ? प्रकृत्या— दर्शपूर्णमासप्रकृतिनस्नस्य प्राप्तत्वात् तद्वाधकस्यान्यस्य चाश्रुतित्वात्—शास्त्राभावात् ॥ ४५ ॥

एकस्मिन् वा विप्रतिषेधात् ॥ ४६ ॥

विप्रतिषेधात्—यदि बहुषु कपालेषु जलधारणपूर्वकौदननिष्पत्तेर्बाधितत्वेन विरोधान्न शक्यते पक्तुं तर्ह्यष्टसङ्ख्यां बाधित्वा एकस्मिन्वा—अतिदिष्टे कपालमात्रे पक्तव्य इति द्वितीयः पक्षः ॥ ४६ ॥

न वार्थान्तरसंयोगादपूपे पाकसंयुक्तं धारणार्थं चरौ भवति तत्रार्थात्पात्रलाभः स्यादनियमोऽविशेषात् ॥ ४७ ॥

द्वितीयं निरस्य तृतीयं पक्षमुत्थापयति । न वा कपाले पक्तव्यश्चरुः । कुतः ? अर्थान्तरसंयोगात् अपूपे—पुगेडाशपाके यत्कपालमुपादीयते तद्गतोष्मणः संयोगात् अपूपस्य पाकः सम्पद्यते । चरौ तु पाकसंयुक्तं—

पाकसाधनोष्मणा संयुक्तं यत् तद्धारणार्थं—धारणयोग्यवस्त्वपेक्षितं भवति । तत्र—चरौ, अर्थात्—अर्थापत्तिप्रमाणात्, पात्रलाभः—तत्प्राप्तिः स्यात् । तत्र स्थाल्येवेत्यनियमः । अविशेषात्—नियामकविशेषाभावात् । पाकसाधनोष्मसंयुक्तजलादिधारणयोग्ये स्थाल्या कटाहादौ वा यत्रकुत्रापि पक्तव्यमित्याशयः ॥ ४७ ॥

सि० ॥ चरौ वा लिङ्गदर्शनात् ॥ ४८ ॥

स्थाल्यामेव चरुः पक्तव्यः । कुतः ? चरौ—चरुपाकविषये, लिङ्ग-दर्शनात्—‘यासु स्थालीषु सोमाः स्युस्तासु चरवः स्युः’ इति सोमस्था-लीषु चरुपाकं ब्रूवन् पाकसाधनं स्थालीनि दर्शयति लिङ्गम् ॥ ४८ ॥

सौर्यचरौ पेषणबाधाधिकरणम् ॥ १२ ॥

तस्मिन् पेषणमनर्थलोपात्स्यात् ॥ ४९ ॥

तस्मिन्—चरौ पेषणं—चूर्णनं स्यात् । अनर्थलोपात्—अर्थस्य-चूर्णा-भावस्य कृष्णलोष्विव लोपाभावात् । कर्तुं शक्यत्वादिति यावत् ॥ ४९ ॥

सि० ॥ अक्रिया वा अपूपहेतुत्वात् ॥ ५० ॥

अक्रिया वा—चरौ पेषणं नैव कर्तव्यम् । कुतः ? अपूपहेतुत्वात्—प्राकृतपेषणस्यापूपहेतुत्वेन चरौ अपूपभावादिति भावः ॥ ५० ॥

सौर्यचरौ संयवनबाधाधिकरणम् ॥ १३ ॥

पिण्डार्थत्वाच्च संयवनम् ॥ ५१ ॥

‘प्रणीताभिः हवींषि संयौतीति विहितसंयवनस्य-पिष्टे उदकमिश्रणस्य, प्रकृतौ पिण्डार्थत्वाच्चरौ पिण्डाभावात्संयवनं निवर्तत इत्यर्थः ॥ ५१ ॥

सौर्यचरौ संयवनबाधाधिकरणम् ॥ १४ ॥

संयवनं च तादर्थ्यात् ॥ ५२ ॥

‘देवस्य त्वा संवपामीति विहितं संवपनमपि—उदकमिश्रणाय पिष्टस्य पात्रे प्रक्षेपः, चरौ निवर्तते । तादर्थ्यात्—तस्य पिण्डार्थत्वाच्चरौ तत्प्रयोजनाभावादित्यर्थः ॥ ५२ ॥

सौर्यचरौ सन्तापनबाधाधिकरणम् ॥ १५ ॥

सन्तापनमधःश्रपणात् ॥ ५३ ॥

वसूनां रुद्राणामादित्यानां भृगूणामङ्गिरसां धर्मस्य तपसा तप्यध्वम् , इत्युपदिष्टं सन्तापनं—कपालानामङ्गारैः प्रतापनम्, चरौ निवर्तते । कुतः ? प्रकृताविदं कपालानामुपरि क्रियते । अत्र त्वधः । अतो न प्राकृतं तच्चोदकोऽत्र प्रापयतीति भावः ॥ ५३ ॥

सौर्यचरावुपधानबाधाधिकरणम् ॥ १६ ॥

उपधानं च तादर्थ्यात् ॥ ५४ ॥

कपालोपधानस्य—अङ्गारेषु कपालस्थापनस्य, तादर्थ्यात्—इविष्पा-
कार्थत्वात् तस्य स्थाल्यैव निर्वाहात्तन्निवर्तते इत्यर्थः ॥ ५४ ॥

सौर्यचरौ प्रथनश्लक्ष्णीकरणयोर्बाधाधिकरणम् ॥ १७ ॥

पृथुश्लक्षणे चानपूपत्वात् ॥ ५५ ॥

प्रथनं—प्रसारणम् । श्लक्ष्णीकरणं—मार्जनम् ।

‘उरु प्रथस्वेति प्रथनम् । ‘सं ते तन्वा तनूः सृज्यतामिति त्रिः
परिमार्ष्टीति ’ मार्जनं च चरौ निवर्तते । अनपूपत्वात्—चरोरपूपामिन्नत्वात् ।
तयोरपूपार्थत्वादिति ॥ ५५ ॥

सौर्यचरौ भस्माङ्गाराध्यारोपबाधाधिकरणम् ॥ १८ ॥

अभ्यूहश्चोपरिपाकार्थत्वात् ॥ ५६ ॥

‘वेदेन भस्माङ्गारानभ्यूहति ’ इति प्रकृतौ श्रुतमभ्यूहनमपि—
भस्मना अङ्गारैश्चोपर्याच्छादनम्, चरौ निवर्तते । तस्य उपरिपाकार्थत्वाच्चरौ
उपरिपाकाभावादिति भावः ॥ ५६ ॥

सौर्यचरौ ज्वलनबाधाधिकरणम् ॥ १९ ॥

तथा च ज्वलनम् ॥ ५७ ॥

प्रकृतौ ' दर्भपिंजूलैरवज्वलयतीति श्रुतमवज्वलनं—दर्भपिंजूलैः प्रज्वालनम्, चरौ निवर्तते । तथा—उपरिपाकाभावादित्यर्थः ॥ ५७ ॥

सौर्यचरावुद्धत्यासादनबाधाधिकरणम् ॥ २० ॥

व्युद्धत्याऽऽसादनं च प्रकृतावश्रुतित्वात् ॥ ५८ ॥

आसादनम्— कपालेभ्यः पुराडाशं पृथक्कृत्यान्तर्बेद्यामवस्थापनम् ।

प्रकृतौ ' अन्तर्वेद्यां हवींष्यःसादयनीत्येतावन्मात्रं श्रुतम् । उद्धत्येति न श्रुतम् । उद्धरणं त्वार्थिकं पुराडाशस्य, कपालेभ्य अवस्थापितत्वात्तस्य आर्थिकं चोदको न प्रापयति । अतः अश्रुतित्वात्—श्रुतिबोधितत्वाभावात् चरौ उद्धत्याऽऽसादनं नास्ति । आसादनं परमस्तीत्यर्थः ॥ ५८ ॥

इति पूर्वमीमांसासूत्रवृत्तौ भावबोधिण्यां दशमाध्यायस्य प्रथमः

पादः ॥ १ ॥ श्रीः ॥

॥ अथ दशमाध्यायस्य द्वितीयः पादः ॥

कृष्णले चरौ पाकानुष्ठानाधिकरणम् ॥ १ ॥

कृष्णलेष्वर्थलोपादपाकः स्यात् ॥ १ ॥

प्रथमे पादे द्वारलोपप्रयुक्तो बाधो विचारितः । द्वितीयेऽस्मिन्स्तदपवादो विमृश्यते । ' प्राजापत्यं चरुं निर्वपेद् घृते शतकृष्णलमायुष्कामः ' इति विहितायुष्कामेष्टौ शतकृष्णलेषु द्रव्येषु अपाकः— पाको न स्यात्,

अर्थलोपात् — अर्थस्य— पाककार्यस्य विकृत्यादर्लोपेन चोदकप्राप्त्य-
भावात् । पूषानुमन्त्रणवदुत्कर्षेणापि चारितार्थाद् ‘ घृते श्रपयती ’ ल्यस्य
न वैयर्थ्यमिति भावः ॥ १ ॥

सि० ॥ स्याद्वा प्रत्यक्षशिष्टत्वात्प्रदानवत् ॥ २ ॥

स्याद्वा— यथा अनदनीयस्य द्रव्यस्य प्रत्यक्षवचनविहितत्वात्प्रदानं
सिद्धं तथा ‘ घृते श्रपयतीति प्रत्यक्षवचनेन पाकस्य विहितत्वात् स्यादेव
कृष्णलेषु पाकः । न चोत्कर्षेण सार्थक्यं तस्य । यत्रोत्कर्षस्तत्रापि चोदका-
देव प्राप्तिः सम्भवेन तद्वचनस्य वैयर्थ्यं दूरीरमिति भावः ॥ २ ॥

कृष्णलेषूपस्तरणाभिधारयोरभावाधिकरणम् ॥ २ ॥

सि० ॥ उपस्तरणाभिधारयोरमृतार्थत्वाद-
कर्म स्यात् ॥ ३ ॥

‘ यदुपस्तृणानि । अभिधारयति । अमृताहुतिमेवैनां करोति ’
इत्यमृतेनोपमितयोरुपस्तरणाभिधारणयोरमृतार्थत्वात्—स्वाद्वर्थत्वात्, कृष्ण-
लेषु तदभावात् अकर्म—प्राकृतयोरपि तयोरननुष्ठानं स्यात् ॥ ३ ॥

पू० प० ॥ क्रियेत वार्थवादत्वात्तयोः संसर्ग-
हेतुत्वात् ॥ ४ ॥

अमृतीभाववाक्यस्य अर्थवादत्वात् तयोः— उपस्तरणाभिधारयोः,
हविःसम्बन्धमात्रहेतुत्वस्य प्रतीयमानत्वात्ते क्रियेत एवेति ॥ ४ ॥

अकर्म वा चतुर्भिरासिवचनात्सह पूर्णं पुन-
श्चतुरवत्तम् ॥ ५ ॥

अकर्म वा— उपस्तरणाभिधारयोरननुष्ठानमेव । कुनः ? चतुर्भिरा-
सिवचनात्—प्रकृतौ चतुरवत्तसम्पत्तये ते क्रियेते । अत्र तु ‘ चत्वारि कृष्ण-
लानि अवधति । चतुरवत्तस्याप्यै ’ इति वचनात्तेनैव चतुरवत्तलाभान्

पुनस्ताभ्यां सह पूर्णं चतुरवत्ते चेत् कृष्णलचतुष्टयावदानेन चतुरवत्तासम्प-
त्तिबोधकं वचनं व्यर्थं स्यात् । अविद्यमानस्यैवार्थान्तरेणानुग्रहो भवति ।
न तु विद्यमानस्येति तयोर्निवृत्तिरेवेति भावः ॥ ५ ॥

**क्रिया वा मुख्यावदानपरिमाणत्सामान्यात्
तद्गुणत्वम् ॥ ६ ॥**

क्रिया वा— उपस्तरणमिधारयोः अनुष्ठानमेव । कुतः ? **मुख्याव-**
दानपरिमाणात् — मुख्यस्य हविषः यदवदानं तत् कियत्कर्तव्यमित्याका-
ङ्क्षायां प्रकृतितः अङ्गुष्ठपर्वमात्रप्राप्तौ तद्वाधकत्वेन चतुःसङ्ख्यारूपपरिमाण-
बोधकत्वात् । **सामान्यात्**— कियदवदेयमित्याकाङ्क्षापूरकत्वेन साजात्यात्,
तस्य परिमाणस्य **तद्गुणत्वम्**--द्रव्याङ्गत्वम् । न तद्बोधकं शास्त्रं मुख्यं
द्रव्यं बाधितुं समर्थमिति पुनः पूर्वपक्षोत्थापनमिति ॥ ६ ॥

तेषां चैकावदानत्वात् ॥ ७ ॥

तेषां—चतुर्णां कृष्णलानाम्, **एकावदानत्वात्**— एकावदानत्व-
विधानान्न तयोर्निवृत्तिः । ‘ चत्वारि कृष्णलान्येकमवदान ’ मिति तद्विधायकं
वाक्यं तत्र साधकोत्तरम् ॥ ७ ॥

आप्तिः सङ्ख्यासमानत्वात् ॥ ८ ॥

आप्तिः—आप्तिवचनं **सङ्ख्यासमानत्वात्**--चतुष्टयमुभयत्र समान-
मिति तेन कृष्णलनिष्ठसङ्ख्या स्तूयते । ‘ द्वादश द्वादशानि जुहोति
द्वादशमासाः संवत्सरः ’ इतिवदित्यर्थः ॥ ८ ॥

सतोस्त्वाप्तिवचनं व्यर्थम् ॥ ९ ॥

तयोः सतोः प्राप्तिवचनं, व्यर्थमेव । तथा हि—अविद्यमाने वसि-
ष्ठत्वे अयं वसिष्ठ इति तेन रूपेण स्तुतिः सम्भवति । न वसिष्ठे वसिष्ठत्वेन
रूपेण स्तुतिः । तथा अविद्यमाने चतुरवत्ते तेन रूपेण स्तुतिः सङ्गच्छते ।
न विद्यमाने ॥ इत्याप्तिवचनं तयोः सत्त्वे व्यर्थमेवेति भावः ॥ ९ ॥

विकल्पस्त्वेकावदानत्वात् ॥१०॥

विकल्पस्तु—यथा आप्तवचनं तौ निवर्तयति । एवमेकावदानवचनं तौ व्यवस्थापयतीति साम्याद्विकल्प एव स्यादिति पुनः पूर्वपक्षोत्थितिः ॥१०॥

सर्वविकारे त्वभ्यासानर्थक्यं हविषो हीतरस्य
स्यादपि वा स्विष्टकृतः स्यादितरस्यान्याय्य-
त्वात् ॥ ११ ॥

सर्वविकारे—सर्वस्य चतुरवदानस्य विकारे सति तु—प्राकृतचतुर-
वदानबाधके सकृदवदाने सतीति यावत् । ‘ चत्वारि चत्वारि कृष्णलान्य-
वद्यतीति अभ्यासस्य आनर्थक्यम् । कृष्णलचतुष्टयसकृदवदानं चतुरवत्तं
सम्पादयति । तदा द्वितीयावदानाभावादभ्यासो व्यर्थः स्यादित्यर्थः । अस्म-
न्मते प्राकृतावदानचतुष्टयस्याभावाद् इतरस्य हविषः—द्वितीयहविरवदानस्य
मानप्राप्त्यर्थमभ्यास उपपद्यते । अपि वा— मन्मतेऽपि स्विष्टकृदवदानार्थत्वेन
अभ्यास उपपन्नः स्यादिति चेन्न । इतरस्य—स्विष्टकृदर्थत्वस्य अन्याय्यत्वेन
वक्तुमशक्यत्वात् । प्रधानप्रकरणं परित्यज्य अन्यार्थत्वकल्पनमन्याय्य-
मेवेति भावः । तस्मादुपस्तरणमिधारणे स्यातामिति ॥ ११ ॥

सि० ॥ अकर्म वा संसर्गार्थनिवृत्तित्वात्तस्मादा-
प्तिसमर्थत्वम् ॥ १२ ॥

अकर्म वा—उपस्तरणमिधारणयोरननुष्ठानमेव । कुतः ? संसर्गार्थनिवृ-
त्तित्वात्—संसर्गः सुचि सूक्ष्माणां पुण्ड्राशावयवानां संश्लेषो माभूदिति
उपस्तरणेन सुक् मित्वाक्रियते । अभिधारणेन च सुच्यसंयुक्तं सत्कृत्स्नं
हविर्यथाग्नौ पतेदिति । अत्र तु विशदस्य कृष्णलस्य न सुचि संयोगो
भवेति । यदर्थमुपस्तरणमिधारणं च स्नेहार्थं सुवर्णस्य क्रियेत । तस्मात् प्राकृ-

तस्य प्रयोजनस्य निवृत्तत्वात्कृष्णलेपूपस्तरणाभिधारणे निवर्तेते । एवं च
आप्तिसमर्थत्वम्—‘ चत्वारि कृष्णालान्यवद्यति चतुरवत्तस्याऽऽप्त्यै ’ इत्याप्ति-
वचनं समुपान्नं भविष्यति ॥ १२ ॥

कृष्णालचरौ भक्षणकर्तव्यत्वाधिकरणम् ॥ ३ ॥

पू० ॥ भक्षाणां तु प्रीत्यर्थत्वादकर्म स्यात् ॥१३॥

प्रकृतौ भक्षाणां—पुराडाशादिभक्षाणां, प्रीत्यर्थत्वात्—सामर्थ्य-
जनकत्वात्, कृष्णालचरौ नदभावात् अकर्म—कृष्णालभक्षणं न
स्यात् ॥ १३ ॥

सि०॥ स्याद्वा निर्धानदर्शनात् ॥१४॥

स्यादव कृष्णलेपु भक्षः । कुतः ? ‘ निरवधयन्तो भक्षयन्ति ।
चुच्छुषाकारं भक्षयन्ती ’ इति प्राकृतं भक्षमनूद्य गुणविशेषोपायविधिदर्शनात् ।
निरवधयन्तः दन्तैः पीडनमकुर्वन्त इत्यर्थः ॥ १४ ॥

वचनं वाऽऽज्यभक्षस्य प्रकृतौ स्यादभागि-
त्वात् ॥ १५ ॥

पूर्वोक्तं वचनं वा—निरवधयन्तो भक्षयन्त्याज्यं चुच्छुषाकारं
भक्षयन्त्याज्यमिति आज्यभक्षणस्य विधायकं स्यात् । कुतः ? प्रकृतौ
आज्यभक्षस्य अभागित्वात्—अप्राप्तत्वात् । तत्र निर्धानादेरर्थप्राप्त-
त्वात्तदनूद्य भक्षमात्रस्य विधिरिति न वाक्यभेदोऽपीति कृष्णले भक्षो
नास्तीति पुनः पूर्वपक्षोत्थापनम् ॥ १५ ॥

सि० ॥ वचनं वा हिरण्यस्य प्रदानवदाज्यस्य
गुणभूतत्वात् ॥ १६ ॥

वचनं वा—तद्वचनं हिरण्यस्य भक्षणं कथयति । नाऽऽज्यस्य ।
अनिर्दिष्टत्वात्—‘ निरवधयन्तो भक्षयन्तीत्येतावन्मात्रं श्रूयते । न इदं वा
तद्वेति । अनिर्देशस्योभयत्र—आज्ये हिरण्ये च समानत्वेऽपि गृह्यमाणाकांक्षार्थं

प्रदानत्वेन प्रकृतस्य प्रधानस्यैव ग्रहणं न्याय्यम् । न अप्रधानस्य — प्रदेय-
त्वेनाप्रकृतस्य । आज्यस्य गुणभूतत्वात्—आज्यं हि तत्र प्रदेयद्रव्ये कृष्णले
गुणभूतमप्रधानम् । अतस्तस्य न ग्रहणम् । यथा एषा इष्टमकूटं दण्डास्तिष्ठति ।
प्रहर चोरमनेनेत्युक्ते प्रधानो दण्ड एव गृह्यो नेष्टका । तद्वदत्रापीति
भावः ॥ १६ ॥

कृष्णलचरौ ब्रह्मभक्षाणां युगपत् परिहारविधानाधिकरणम् ॥ ४ ॥

सि० ॥ एकधोपहारे सहत्वं ब्रह्मभक्षाणां
प्रकृतौ विहितत्वात् ॥ १७ ॥

तस्यामेवायुष्कामेष्ट्यां ' एकधा ब्रह्मणे परिहरतीति श्रुतम् । तत्र
धाप्रत्ययः सकृत्त्वे सहत्वे च शक्तः । यथा यः सकृद्वाः प्रापयति स एकधा
प्रापयतीत्युच्यते । यश्च सह प्रापयति साऽप्येकधा प्रापयतीत्यभिधीयते ।
अथ एकधेत्यस्य सकृत्त्वं सहत्वं वार्थो यथेच्छं ग्राह्य इति प्राप्ते सिद्धान्तः—
एकधा—युगपदेकस्मिन्नेव काले प्राकृतानामिडाचतुर्थीकरणग्रंथुवारुभक्षाणा-
मुपहारे सति सर्वेषां ब्रह्मभक्षाणां सहत्वं सम्मथेत् । प्रकृतौ विहितत्वात्—
दर्शपूर्णमासे भक्षचतुष्टयस्य विधानात् । प्रकृतौ विहितं भक्षचतुष्टयं चोदके-
नात्र प्राप्तम् । तत्र एकधेत्यस्य सकृदित्यर्थत्वे भक्षत्रयस्य बाधः । सहार्थत्वे
भक्षांगभूतकालबाधः । प्रधानवाधादङ्गबाधकालानां युक्तमिति भावः ॥ १७ ॥

कृष्णलचरौ सर्वभक्षाणां पुरुषान्तरभ्योऽपनीय ब्रह्मणः

परिहाराधिकरणम् ॥ ५ ॥

पू० ॥ सर्वत्वं च तेषामधिकारात्स्यात् ॥ १८ ॥

कृष्णलचरादेव ' सर्वं ब्रह्मणे परिहरति ' इति श्रुतम् । तत्र किं
सर्वेषां ब्रह्मभक्षाणामेवैष परिहारः, उत पुरुषान्तरभ्यः शेषापनयः । अर्थात्
सर्वशब्दो ब्रह्मभक्षाणामेव वाचकः, उत पुरुषान्तरशेषबोधकाऽपीति संशये
' ब्रह्मणे परिहरतीत्यनेन वचनेन प्राप्तं ब्रह्मपरिहारमनूद्य अप्राप्तं सर्वत्वं

‘ सर्वं ब्रह्मणे परिहरतीत्यनेन विधीयते । यद्ब्रह्मणे तत्सर्वमेवेति । अर्थाद्यावद्ब्रह्मवाचकः सर्वशब्दः । न इतरशेषापनयबोधक इति प्राप्ते सिद्धान्तः ॥ १८ ॥

सि० ॥ पुरुषापनयो वा तेषामवाच्यत्वात् ॥ १९ ॥

पुरुषापनयो वा—पुरुषान्तरस्य ब्रह्मातिरिक्तऋत्विक्स्म्वन्धस्यापनय एव स्यात् । ‘ सर्वं ब्रह्मणे परिहरतीत्यनेन वाक्येन तेषां— ब्रह्मभागानाम्, अवाच्यत्वात्—कथनेन प्रयोजनाभावात् । हविःशेषस्य हि ऋत्विग्भक्षणेन संस्कार्यत्वात् सर्वभक्षः प्राप्त एवेति न विधेयः । किन्तु सर्वस्मिन् हविःशेषे अप्राप्तो ब्रह्मसम्बन्धो विधीयते निर्दिष्टेन वचनेन । तेनेतरसम्बन्धनिवृत्तिरिति ब्रह्मातिरिक्तऋत्विक्शेषापनयबोधकं सर्वपदमिति भावः ॥ १९ ॥

युगपदुपाहतानां भक्षभागानां स्वस्वकाले ब्रह्मणा भक्षणाधिकरणम् ॥ ६ ॥

सि० ॥ पुरुषापनयनात्स्वकालत्वम् ॥ २० ॥

कृष्णलचरौ युगपत्पगिहाराद् भक्षणमप्येकस्मिन् काल एव स्यादिति प्राप्ते आह — पुरुषापनयात्—तत्तत्पुरुषभक्षेभ्योऽपनयेनैव विधे कृतार्थत्वात्, स्वकालत्वं—प्रकृतौ यस्य यस्य विहितो यः कालस्तत्काले एव भक्षणम् । यतः पुरुषापनयेन चरितार्थो विधिः प्राकृतकालं बाधितुमसमर्थस्तत इति भावः ॥ २० ॥

ब्रह्मभक्षे चतुर्धाकरणादीनामननुष्ठानाधिकरणम् ॥ ७ ॥

सि० ॥ एकार्थत्वादविभागः स्यात् ॥ २१ ॥

एकार्थत्वात्—एकब्रह्मार्थत्वात्तद्भक्षे अविभागः—‘ इदं ब्रह्मणः, इदं होतुः, इदमध्वर्योः, इदमग्नीध्र ’ इति विभागो न स्यात्— न कर्तव्यः । कुतः ? प्रकृतौ हविःशेषस्य यावदृत्विगर्थत्वात् । तथा निर्देशाभावे परस्परं कदाचित् कठहं कुर्युः । इह एक एवेति कलहाभावान्न निर्देश इति भावः ॥ २१ ॥

ऋत्विग्दानस्य आनत्यर्थताधिकरणम् ॥ ८ ॥

पू० ॥ ऋत्विग्दानं धर्ममात्रार्थं स्याद्ददाति-
सामर्थ्यात् ॥ २२ ॥

ऋत्विग्दानम्—यज्ञे ऋत्विग्भ्यो दक्षिणादानम्, धर्ममात्रार्थ-
केवलधर्मार्थमेव स्यात् । ददातिसामर्थ्यात्—यथा यजतीत्यत्रादृष्टार्थता तथा
ददातेरपि तादर्थ्यात्—अदृष्टार्थत्वादिति ॥ २२ ॥

सि० ॥ परिक्रयार्थं वा कर्मसंयोगाल्लोकवत् ॥ २३ ॥

परिक्रयार्थं वा—ऋत्विजां परिक्रयार्थमेव दक्षिणा । न धर्मार्थम् ।
कुतः ? कर्मसंयोगात्—कर्मकर्तृसम्बन्धात् । लोकवत्—लोके हि
क्रियाकर्तुः दानं भूतिरूपं दृष्टम् । तद्वदत्रापीत्यर्थः ॥ २३ ॥

दक्षिणायुक्तवचनाच्च ॥ २४ ॥

‘दक्षिणायुक्ता वहन्ति ऋत्विजः’ इति वचने दक्षिणायुक्ता
वहन्तीति लिङ्गादपि परिक्रयार्थं दक्षिणादानमिति गम्यते ॥ २४ ॥

परिक्रीतवचनाच्च ॥ २५ ॥

‘दक्षिणापरिक्रीता ऋत्विजो याजयन्ति’ इति त्रिस्पष्टलिङ्गकवचना-
दपि परिक्रयार्थत्वं दक्षिणाया इति निश्चीयत ॥ २५ ॥

न चान्येनाऽऽनम्येत परिक्रयात् कर्मणः
परार्थत्वात् ॥ २६ ॥

परार्थं कर्मणि परः पारेक्रयातिरिक्तेनोपायेन तथा नानम्येत—न
प्रवर्तेत । यथा परिक्रयेण प्रवर्तते । प्रकृतेऽपि कर्मणः परार्थत्वात् क्रयार्थत्वमेव
दक्षिणादानस्य सिद्धयति । न धर्मार्थत्वमिति भावः ॥ २६ ॥

सनिवन्ये च भूतिवचनात् ॥ २७ ॥

‘यज्ञो वै देवतानां न समभवत् । तं भृत्या समभावयन् । यद्भृतिं
वनुते, यज्ञस्य भृत्यै द्वादशरात्रीर्दाक्षितो भृतिः किन्वात’ इति सनिवन्ये—यज्ञार्थं

भिक्षिते यांचाप्राप्ते, भूतिवचनात् । भूतिश्च कर्मकृद्भयः आनत्यर्थं दीयते ।
अतोऽपि परिक्रयार्थं दक्षिणादानम् ॥ २७ ॥

नैष्कर्तृकेण संस्तवाच्च ॥ २८ ॥

‘ यथा वै दारुहारो नैष्कर्तृको नैष्कर्तृनभृतः कर्मयोगे वर्तते
एवं वा एते यज्ञस्य ऋत्विजः ’ इति ऋत्विक्षु नैष्कर्तृकेण— दारुहारसादृश्य-
प्रदर्शनेन ऋत्विग्दक्षिणा भूतिरूपेणैव सिध्यति । किं च ‘ दीक्षितम-
दीक्षिता दक्षिणापरिक्रान्ता ऋत्विजो याजयेयुः ’ इति श्रुतिः भृत्यान्परि-
क्रीय वशीकाररूपानत्यर्थत्वमृत्विग्दक्षिणायाः स्पष्टमेव कथयति । तस्मान्न
केवलधर्मार्थं दक्षिणादानमपि त्वानत्यर्थमेवेति निष्कर्षः । विचारफलं तु सत्रे
ऋत्विजामेव यजमानत्वात्तत्र दक्षिणायाः बाधः । नैष्कर्तृकं वृक्षच्छेदन-
कर्ता । निष्कर्तृनभृतः—च्छेदनभृतियुक्तः । कर्मयोगे--च्छेदनकर्मणि ।
इत्युदाहृतश्रुतिस्थपदत्रयस्यार्थो ज्ञेयः ॥ २८ ॥

ज्योतिष्टोमादौ शेषभक्षस्य शेषप्रतिपत्त्यर्थत्वाधिकारणम् ॥२९॥

पू० ॥ शेषभक्षाश्च तद्वत् ॥ २९ ॥

हविःशेषभक्षा अपि तद्वत्--दक्षिणावत् परिक्रयार्थाः । न शेषहविः-
संस्कार इति ॥ २९ ॥

सि० ॥ संस्कारो वा द्रव्यस्य परार्थत्वात् ॥ ३० ॥

संस्कारो वा— शेषहविषः संस्कार एव शेषभक्षः । कुतः ?
द्रव्यस्य— पुरोडाशादिद्रव्यस्य, परार्थत्वात्— यागार्थत्वात् । यदि
पुरोडाशादिद्रव्यं भक्षार्थं स्यात् तदा परिक्रयार्थं भवेत् । यागार्थत्वात् नैव-
मिति भावः ॥ ३० ॥

शेषे च समत्वात् ॥ ३१ ॥

शेषे— हृतशेषे द्रव्ये, समत्वात्— यजमानऋत्विजां स्वात्वाभा-
वस्य साम्यादपि न परिक्रयाधिकारस्तेषाम् । यतो यमानेन ‘ अग्नये जुष्टं
निर्वपामी ’ ति देवतोद्देशेन निर्वपः कृतः । अतस्तस्य तत्र सत्त्वं नास्ति ।

ऋत्विजां तु नास्त्येव । इत्थं यत्र सत्त्वमेव नास्ति तत्र परिक्रयः कथं भवेत् । तस्मान्न परिक्रयार्थं हविःशेषभक्षणम् । किन्तु संस्कारस्तस्येति भावः ॥ ३१ ॥

**स्वामिनि च दर्शनात्तत्सामान्यादितरेषां
तथात्वम् ॥ ३२ ॥**

‘ यजमानपञ्चमाः समुपहूता इडां भक्षयन्ती ’ ति स्वामिनि इतरेषु चेडाभक्षणं विहितं दृश्यते । अतस्तत्सामान्यात्— भक्षणे यजमानसादृ-
श्यात्, इतरेषामपि तथात्वं— यजमानवत् परिक्रयाभावः समान
इत्यर्थः ३२ ॥

तथा चान्यार्थदर्शनम् ॥ ३३ ॥

कुण्डपायिनामयने चादकंन भक्ष प्राप्ते सति तत्र ‘ अत्सरुक्मैश्चमसैः
सोमान् भक्षयन्ती ’ ति विशेषः श्रूयते । एवं सत्रेष्वपि भक्षणं दृश्यते । इत्थं
चेदमन्यार्थदर्शनं संस्कारपक्षे समुपपद्यते । न परिक्रयपक्षे । तस्मात्संस्कारार्थं
हविःशेषभक्षणम् । न परिक्रयार्थमिति सिद्धम् ॥ ३३ ॥

सत्रे ऋत्विग्वरणाननुष्ठानाधिकरणम् ॥ १० ॥

**सि०॥ वरणमृत्विजामानमनार्थत्वात्सत्रे न
स्यात्स्वकर्मत्वात् ॥ ३४ ॥**

‘ द्वादशाहमृद्धिकामा उपयुः ’ इत्येवमादीनि सत्राणि वर्तन्ते । प्रकृतौ
ज्योतिष्टोमे ‘ अग्निर्मे होता स मे होता, होतस्त्वं मे होताऽसीति होतार-
मित्यादिभिर्वाक्यैः होत्रादीनामृत्विजां वरणं श्रुतम् । तद्वरणं सत्रेषु न स्यात्-
न कर्तव्यम् । कुतः ? **आनमनार्थत्वात्**—वरणस्यानमनरूपदृष्टप्रयोजनार्थ-
त्वात् । **स्वकर्मत्वात्**—सत्रे ‘ ये यजमानास्त एव ऋत्विजः ’ इति यज-
माने ऋत्विक्त्वातिदेशेन न सर्वं कर्म यजमानस्यैवेति न तत्र ऋत्विग्वरणम् ।
तेषां स्वातंत्र्येणाभावादेव । न कोऽप्यात्मानं वृणीते इति भावः ॥३४॥

सत्रे परिक्रयाननुष्ठानाधिकरणम् ॥ ११ ॥

सि० ॥ परिक्रयश्च तादर्थ्यात् ॥ ३५ ॥

सत्रे ऋत्विग्वरणं यथा नास्ति तथा परिक्रयोऽपि न विद्यते ।
तादर्थ्यात्—आत्मार्थत्वादेव । न हि कोऽप्यानं क्रीणाति ॥ ३५ ॥

प्रतिषेधश्च कर्मवत् ॥ ३६ ॥

ननु 'न ह्यत्र' गौर्दीयते न वसो न हिरण्यं, अदक्षिणानि सत्राणि
भवन्ति ' इति दक्षिणायाः प्रतिषेधः सत्रे श्रूयते । स च प्राप्तिपूर्वकः । दक्षि-
णायामप्राप्तौ त्वनुपपन्नः स्यादित्याशङ्कायामाह ॥ ३६ ॥

स्याद्वा प्रासर्पिकस्य धर्ममात्रत्वात् ॥ ३७ ॥

प्रासर्पिकस्य—प्रसर्पकेभ्यो लोमान्तीति चोदकप्राप्तस्य धर्ममात्रत्वात्-
अदृष्टार्थत्वात्, तत्प्राप्तौ सत्यां तस्य निषेधेनैवोक्तप्रतिषेध उपपद्यते ॥ ३७ ॥

सि० ॥ न दक्षिणाशब्दात्तस्मान्नित्यानुवादः
स्यात् ॥ ३८ ॥

न प्रसर्पकेभ्यो विहितदानस्याय निषेधः । दक्षिणाशब्दात्-
आनत्यर्थऋत्विगदाने रूढस्य दक्षिणाशब्दस्य सत्त्वात् । तस्मात् अदक्षिणा-
नीति प्रतिषेधः नित्यानुवादः स्यात्—नित्यप्राप्तस्यैव गवादिदानस्य
निषेधः । इत्थं च तत्र प्रसर्पकदक्षिणादघो नेति भावः ॥ ३८ ॥

उदवसानीये दक्षिणादानस्य ऋत्विक्परिक्रयार्थत्वा-
धिकरणम् ॥ १२ ॥

उदवसानीयः सत्रधर्मा स्यात्तदङ्गत्वात्तत्र
दानं धर्ममात्रं स्यात् ॥ ३९ ॥

उदवसानीयः—सत्रसमाप्त्यनन्तरं 'सत्रादुदवसाय पृष्ठशमनीयेन'
ज्योतिष्टोमेन सहस्रदक्षिणेन यजेरन्' इत्यनेन विहित उदवसानीययागः

स सत्रधर्मा स्यात् । तदङ्गत्वात्— सत्राङ्गत्वात् । वाजपेयोत्तरानुष्ठीय-
मानबृहस्पतिसत्रवत् । अतस्तत्र दक्षिणादानं धर्ममात्रम्— अदृष्टार्थमेव
स्यात् । नाऽऽनत्यर्थमिति ॥ ३९ ॥

मि०॥ न त्वतत्प्रकृतित्वाद्विभक्तचोदितत्वात् ॥४०॥

नैवादृष्टार्थं तत्र दानम् । अपि तु क्रयार्थम् । अतत्प्रकृतित्वात्—
सत्रप्रकृतित्वाभावादुदवसानीयस्य । विभक्तचोदितत्वात्— ‘सत्रादुदवसाय
उत्थाय समाप्येति सत्रात्पार्थक्येन विहितत्वदर्शनान्नापि सत्राङ्गत्वं तस्य ।
बृहस्पतिसत्रदृष्टान्तस्तु ‘यथोक्ताङ्गं कृत्वा नैव सन्तोष्यम् । इदमपरं तस्या-
ङ्गं कर्तव्य ’ मिति तत्र श्रवणाद्विषमो ज्ञेयः ॥ ४० ॥

पृष्ठशमनीयस्य (उदवसानीयस्य) ऋत्विगन्तरं सम्पाद्य प्रत्येककर्तृ-
त्वाधिकरणम् ॥ १३ ॥

तेषां तु वचनादद्वियज्ञवत्सहप्रयोगः स्यात् ॥४१॥

स पृष्ठशमनीयः सर्वैः संहत्य कार्यः, किंवा प्रत्येकेनेति संशये
वचनात्—‘सहस्रदक्षिणेन यजेरन्’ इति बहुवचनात्, तेषां सत्रकृतृणां
मिळित्वानुष्ठानं स्यात् । द्वियज्ञवत्—एतेन ‘राजपुरोहितौ सायुज्यकामौ यजे-
यातामिति वत् ॥४१॥ एवं स्थिते सिद्धान्तमनुक्त्वा मध्ये विचारान्तरारम्भः—

पृष्ठशमनीयऋत्विजां सत्रिभ्यो भिन्नत्वाधिकरणम् ॥ १४ ॥

सि० ॥ तत्रान्यानृत्विजो वृणीरन् ॥४२॥

तत्र—पृष्ठशमनीये, सत्रिभ्योऽन्य एव ऋत्विजः स्युः । ‘एतेन सह-
स्रदक्षिणेनेति श्रवणात् ॥ ४२ ॥

पृष्ठशमनीये प्रत्येकं यष्टृत्वाधिकरणम् ॥ १५ ॥

सि० ॥ एकैकशस्त्वविप्रतिषेधात् प्रकृतेश्चैक-
संयोगात् ॥ ४३ ॥

विचारान्तरं कृत्वा स्थितस्योत्तरमाह--

एकैकशः—पृष्ठशमनीयं यागमेकैकशः प्रत्येकं कुर्युः । **अविप्रतिषेधात्**—बाधकाभावात् । ननु, 'यजेरन्' इति बहूनां प्रयोगः श्रूयते । सत्येवं कथमेकैकस्य स्यादिति चेन्न तेन एकैकस्य प्रयोगो वार्यते । चोदक-सामर्थ्यादेकैकस्यापि भवेत् । बहुसंयुक्तः प्रयोगो नैकैकेन कर्तुं शक्यत इति चेन्नात्र बहुत्वं विधिस्तितम् । प्राप्तस्यानुवादोऽयम् । 'सत्रादुदवसाय यजेर-निति ये उदवसातारस्तेऽत्र प्राप्ता एवेत्यनुवादः सः । विध्यभावाच्च एकैके-नाऽपि कर्तुं शक्यम् । प्रकृतेरेककर्तृसंयोगाच्चोदकशास्त्रमप्युपपन्नं भवति । राजपुरोहितावित्यत्र धात्वर्थकर्त्रादीनां सर्वेषामप्राप्तत्वाद्विधिरेव तत्र । अत्र न तथेति वैषम्यमिति भावः ॥ ४३ ॥

कामेष्टौ दानस्यादृष्टत्वाधिकरणम् ॥ १६ ॥

पू० ॥ कामेष्टौ च दानशब्दात् ॥ ४४ ॥

'प्लाक्षं प्रस्रवणं प्राप्याग्नये कामायाष्टाकपालं पुरोडाशं निर्वर्पन्ति । तस्यामश्नां पुरुषीं च धेनुके च दत्त्वा प्रति यमुनामवभृथमभ्यवयन्ति' इति सारस्वतसूत्रमध्ये विहितायां कामेष्टौ तुरगमानुषगोजातीयानां स्त्रीणां दक्षि-णात्वेन यद्दानं श्रुतं तदाऽऽनत्यर्थं—परिक्रियार्थमुत धर्ममात्रम्-अदृष्टार्थमिति संशये यथा पृष्ठशमनीये क्रयार्थदानं तथास्यां कामेष्टावपि परिक्रियार्थं दान-मिति चशब्देन सूच्यते । **दानशब्दात्**—कर्मकरेषु परिक्रियार्थत्वं दानशब्द-स्येत्युक्तत्वादाऽऽनत्यर्थमेवात्र दानमिति ॥ ४४ ॥

सि० ॥ वचनं वा सत्रत्वात् ॥ ४५ ॥

नात्र परिक्रियार्थं दानम् । **सत्रत्वात्** । सत्रेषु ऋत्विजामभावात् परि-क्रयो निवर्तत एव । ननु, नेयमिष्टिः सत्रम् । किन्तु सत्राङ्गं, तन्मध्यपति-त्वादिति चेद्बाढम् । अथापि सत्रस्य साङ्गस्य स्वयंकर्तृत्वात्तदङ्गभूताया इष्टेः कर्तारः सिद्धा एवेति न तत्र परिक्रियेण प्रयोजनमिति धर्ममात्रमदृष्टार्थं तद्दानमिति सिध्यति ॥ ४५ ॥

वैश्वानरेष्टौ द्वेष्ट्यसम्प्रदानकदानस्यादृष्टार्थत्वाधिकरणम् ॥ १७ ॥

सि० ॥ द्वेष्ट्ये चाचोदनादक्षिणापनयः स्यात् ॥ ४६ ॥

दर्शपूर्णमासयोरिदमाम्नायने— ‘यदि पत्नीः संयाजयन् कपालमभि-
जुहुयाद् वैश्वानरं द्वादशकपालं निर्वपेत् । तस्यैकहायनी गौर्दक्षिणा । तां
द्वेष्ट्यार्थं दद्यादिति । अत्र दक्षिणाश्रवणात् परिक्रयार्थं तदानम् । न धर्म-
मात्रम् । तथा चास्यामिष्टौ द्वेष्ट्या ऋत्विजः कार्या इति प्राप्ते आह—द्वेष्ट्ये इति ।
द्वेष्ट्ये दक्षिणा अदृष्टार्था । अचोदनात्— ‘ऋत्विगाचार्यौ नातिचरितव्यौ’
इति द्वेष्ट्यस्य ऋत्विक्त्वनिषेधात् । एवमृत्विग्भ्य उक्तदक्षिणाया अपनयात्
प्राकृतमन्वाहार्यमेव तेभ्यो दक्षिणेति भावः ॥ ४६ ॥

अस्थियज्ञस्य जीवदधिकारिकत्वाधिकरणम् ॥ १८ ॥

सि० ॥ अस्थियज्ञोऽविप्रतिषेधादितरेषां
स्याद्विप्रतिषेधादस्थनाम् ॥ ४७ ॥

‘यदि सत्राय सन्दीक्षितानां कश्चन प्रमीयेत तं दग्ध्वा कृष्णाजिने
अस्थीन्युपनह्य योऽस्य नेदिष्ठस्तं तस्य स्थाने दीक्षयित्वा तेन सह यजेरन् ।
ततः संवत्सरे अस्थीनि याजयेत्’ इति सत्रप्रकरणे श्रूयते । तत्र संवत्सरानन्तरं
श्रुते यागे अस्थनां कर्तृत्वमुत्तरेषां जीवतामिति संशये अस्थिशब्दस्य मुख्या-
श्रुत्या याजयेदिति णिचः श्रवणाच्चास्थनामेव तत्कर्तृत्वमिति प्राप्तं आह—अस्थि-
यज्ञ इतरेषां जीवतामेव स्यात् । त एव तत्र कर्तारः । नास्थीनि । अविप्र-
तिषेधात्—जीवत्सु कर्तृत्वस्य बाधाभावात् । अस्थिषु विप्रतिषेधात्—अचे-
तनत्वेन तद्वाधात् । अस्थिशब्दस्य अस्थिमन्नेद्विष्ठजीवत्पुरुषे लक्षणा । तेन
सह यष्टुं प्रकान्तत्वात् । ननु, यष्टारस्ते न याजकाः । सत्येवं याजयेदिति णि-
जर्थस्य का गतिरिति चेत्त एव परस्परं याजकाः ॥ ४७ ॥

यावदुक्तमुपयोगः स्यात् ॥ ४८ ॥

ननु, अस्थिकुम्भमुपनिधाय स्तुवीतेति वाक्यमस्थनां याजमानत्वं दर्शयति । तस्य का गतिरिति चेद्यावदुक्तमिति न्यायात्स्तोत्र एव तस्योपयोगः स्यात् । नान्येषु कर्मसु । तत्रापि न यजमानत्वेन । किन्तु तत्सादृश्येन । अचेतनत्वात्तेषामिति भावः ॥ ४८ ॥

अस्थियागस्य मृताधिकारत्वपक्षे जपसंस्कारेष्टीनां लोपाधिकरणम् ॥ ४९ ॥

यदि तु वचनात्तेषां जपसंस्कारमर्थलुप्तं सेष्टि तदर्थत्वात् ॥ ४९ ॥

यदि वचनबलात्तेषाम्— अस्थनां यागधिकारः स्यात्तदा जपसंस्कारं— मन्त्रोच्चारणं केशश्मश्रुवपनादिसंस्कारः, सेष्टि— दीक्षणीयेष्टिसहितमेतत्सर्वमर्थलुप्तम्— द्वारलोपाल्लुप्तं भवति । तदर्थत्वात्— कर्तृसंस्कारार्थत्वात्तेषामिति कृत्वाचिन्तेयम् ॥ ४९ ॥

तस्यैव तदधिकारित्वपक्षे क्रत्वर्थानामनुष्ठानाधिकरणम् ॥ ५० ॥

क्रत्वर्थं तु क्रियेत गुणभूतत्वात् ॥ ५० ॥

‘शुक्रं यजमानोऽन्वारभते । यजमानेन संमितौदुम्बरी भवती’ति शुक्रान्वारम्भणादिकं यत् क्रत्वर्थं कर्म तत् क्रियेत—अनुष्ठेयम् । तेषु यजमानस्य गुणभूतत्वात् । अन्यथा क्रतोर्वैगुण्यं स्यादिति भावः ॥ ५० ॥

तस्यैव तदधिकारित्वपक्षे गुणकामकर्माद्यननुष्ठानाधिकरणम् ॥ ५१ ॥

काम्यानि तु न विद्यन्ते कामाज्ञानाद्यथे-
तरस्यानुच्यमानानि ॥ ५१ ॥

‘यदि कामयेत वर्षुकः पर्जन्यः स्यान्नीचैः सदो मिनुयात्’ इत्यादीनि काम्यानि कर्माणि अस्थियज्ञे न विद्यन्ते—नानुष्ठेयानि । कस्मात्? कामाज्ञानात्—यजमानकामस्याज्ञानात् । यथेतरस्यानुच्यमानानि—

जीवतोऽपि पुरुषान्तरस्यानुव्यमानानि ज्ञानादीनि परो न जानाति । किमु वक्तव्यमचेतनानामस्थनां न जानातीति ॥ ५१ ॥

तस्यैव तदधिकारित्वपक्षे सूक्तवाकांतर्गताऽऽशासनस्यानुष्ठाना-
धिकरणम् ॥ २२ ॥

ईहार्थाश्चाभावात्सूक्तवाकवत् ॥ ५२ ॥

अस्मिन्नस्थियज्ञे दर्शपूर्णमासप्रकृतिकानि चोदकप्राप्तानि प्रायणीये-
ष्व्यादीनि कर्माणि सन्ति । तस्यामिष्टौ 'सूक्तवाकेन प्रस्तरं प्रहरती'ति
प्रस्तरप्रहरणागत्वेन विहितः 'इदं द्यावापृथिवी भद्रमभूदित्यादिः सूक्तवा-
कोऽपि चोदकात् तत्र प्राप्तः । तस्मिन् सूक्तवाके 'अयं यजमान आयुरा-
शास्ते । सुप्रजास्त्वमाशास्ते । निश्वं प्रियमाशास्ते वदनेन हविषाऽऽशास्ते
तदश्नात् तदध्यात् तदस्मै देवा रासन्ताम् ' इति ईहार्थाः--सूक्तवाकभागाः,
सूक्तवाकवत्—सूक्तवाकाहर्हाः । अर्हार्थे यतिः निर्वर्तन्ते । कामयितुरभावात्
अचेतनास्थिषु ईहाया असम्भवादित्यर्थः ॥ ५२ ॥

स्युर्वाऽर्थवादत्वात् ॥ ५३ ॥

स्युर्वा ते कामाः । कुतः ? अर्थवादत्वात्-अर्थवादाः खल्वेते न विधयः ।
अतस्तेषां कर्तव्यता चोदकः प्रापयतीति न निवृत्तिस्तेषामिति ॥ ५३ ॥

नेच्छाभिधानात्तदभावादितरस्मिन् ॥ ५४ ॥

न कर्तव्या । मन्त्रेषु इच्छाभिधानात् इतरस्मिन्—अस्थिषु तदभा-
वात्—इच्छाया अभावादित्यर्थः ॥ ५४ ॥

प्रकृतौ होत्रकामनयाऽनुष्ठीयमानानां गुणकामानामस्थियज्ञेऽनुष्ठाना-
धिकरणम् ॥ २३ ॥

स्युर्वा होतृकामाः ॥ ५५ ॥

'यं कामयेतापशुमान् स्यादिति' परार्ची तस्यैवामुपवह्येत्, अपशु-
मानेव भवति यं कामयेत् प्रमायुकः स्यादिति, तस्योच्चैस्तरां वषट्कुर्यात् ।

यं कामयेत पापीयान् स्यादिति नीचैस्तरां तस्य याज्यया वषट्कुर्यात् । यं कामयेत वर्षीयान् स्यादिति उच्चैस्तरां तस्य याज्यया वषट्कुर्यात् । इति प्रकृतौ होतृकामाः श्रूयन्ते । ते अस्थियज्ञेऽपि स्युर्होतृकामाः । कुतः ? चोदकप्राप्तत्वात् बाधाभावाच्चेति प्राप्ते सिद्धान्तः ॥ ५५ ॥

न तदाशीष्वात् ॥ ५६ ॥

तत्र नानुष्ठेयास्ते कामाः । तदाशीष्वात्—यजमानाशीष्वात् कामानाम् । ‘यां वै कांचन ऋत्विज आशिषमाशासते सा सर्वा यजमानस्य’ इति यजमानविषयत्वमाशिषो दर्शयति वचनम् । न ह्यचेतनानामस्थनां कामः सम्भवति । अतश्चोदकप्राप्तत्वेऽपि बाध एव तेषां तत्र ॥ ५६ ॥

यजमानमृत्युत्तरमपि सर्वस्वारस्य समापनाधिकरणम् ॥ २४॥

सर्वस्वारस्य दिष्टे गतौ समापनं न विद्यते कर्मणो जीवसंयोगात् ॥ ५७ ॥

‘मरणकामो ह्येतेन यजेत, यः कामयेत अनामयः स्वर्गं लोकमियाम्’ इति सर्वस्वाराख्यः क्रतुविशेषः श्रूयते ज्योतिष्टोमाधिकारः । तस्य तृतीय-स्रवने आर्भक्पवमानस्तोत्रे प्रस्तूयमाने ‘औदुम्बरां दक्षिणेन देशेनाऽऽह-तेन वाससा परिवेष्टय ब्राह्मणाः समापयत मे यज्ञमिति सम्प्रेष्य अग्नौ संविशतीति श्रुतम् । तत्र यजमानस्य दिष्टगतौ—मरणोत्तरं सर्वस्वारस्य क्रतोरवाशिष्टं कर्म न समापनीयम् । उत्सृष्टव्यमेव । कुतः ? कर्मणो जीवसंयोगात्—जीवतैव शक्यते किमपि कर्म कर्तुं, न मृतेन । अतो दिष्टगत्यंत एव सर्वस्वारो याग इति ॥ ५७ ॥

सि० ॥ स्याद्वोभयोः प्रत्यक्षशिष्टत्वात् ॥ ५८ ॥

स्यादेव परिसमापनम् । न दिष्टगत्यन्तमेव । कुतः ? उभयोः—‘मरणकामो ह्येतेन यजेत, ब्राह्मणाः परिसमापयत मे यज्ञम्’ इति क्रतोः परिसमाप्तेश्च प्रत्यक्षशिष्टत्वात्—विहितत्वात् । यच्च जीवसंयोगादित्युक्तं

तदप्यविरुद्धम् । यतो जीवता ' आरब्धं परिसमापयत मे यज्ञमिति वचनं प्रोक्तम् । अतस्तत्कृतैवेयं सर्वस्वारयज्ञस्य परिसमाप्तिरित्यवगन्तव्यमिति भावः ॥ ५८ ॥

सर्वस्वारे वाध्याबाध्यविवेकाधिकरणम् ॥ २५ ॥

गते कर्मास्थियज्ञवत् ॥ ५९ ॥

गते— दिष्टां गतिं यजमाने गते सति किं कार्यं किं चाकार्यमित्यस्य निर्णयः अस्थियज्ञवत् बोध्यः । कृत्वर्थं यत्तदबाध्यं-- कर्तव्यम् । यजमान-कर्तृकं तद्बाध्यम् । नानुष्ठेयमिति सिद्धान्तः ॥ ५९ ॥

सर्वस्वारे आयुराशंसनाधिकरणम् ॥ २६ ॥

पू० ॥ जीवत्यवचनमायुराशिषस्तदर्थत्वात् ॥ ६० ॥

सर्वस्वारयज्ञे ' अयं यजमान आयुराशास्ते ' इत्यादिमन्त्रो न पठनीयः । कुतः ? जीवत्यवचनं-- ' आयुराशास्त ' इति जिजीविषोर्वचनम् । आशिषः तदर्थत्वात्— यजमानार्थत्वात् । यजमानस्य च आयुषि इच्छाया अभावादिति ॥ ६० ॥

सि० ॥ वचनं वा भागित्वात् प्राग्यथोक्तात् ॥ ६१ ॥

वचनं वा— वक्तव्यैव आयुराशीः । तासामाशिषां यथोक्तात्— आर्भवापवमानस्तोत्रात् प्राग् भागित्वात्— तादृशेच्छाभागित्वात् । तावत्पर्यन्तजीवनेच्छासत्वादिति भावः ॥ ६१ ॥

द्वादशाहे ऋतुयाज्यावरणादनुष्ठानाधिकरणम् ॥ २७ ॥

सि० ॥ क्रिया स्याद्धर्ममात्राणाम् ॥ ६२ ॥

द्वादशाहादिसत्रमत्रोदाहरणम् । सत्रस्य स्वयंकृतत्वाद्वरणं दानं च तत्र निवर्तते इत्युक्तं प्राक् । तथा च सत्रे चोदकप्राप्तमृतुयाज्यावरणं, आत्रेयाय हिरण्यदानं चेति धर्मद्वयमपि न कार्यम् । वरणत्वाद्दानत्वाच्चेति प्राप्ते आह—अदृष्टैकप्रयोजनानां धर्ममात्राणां क्रिया स्यात् । अनुष्ठानं कुर्यादित्यर्थः । न चेदं वरणं दानं चाऽऽनवर्थम् । अदृष्टार्थत्वात् । अतः ऋतुसादृगुप्याय तत्कर्तव्यमिति भावः ॥ ६२ ॥

पवमानेष्टौ निर्वापानुष्ठानाधिकरणम् ॥ २८ ॥

गुणलोपे तु मुख्यस्य ॥ ६३ ॥

प्रथमपवमानेष्टौ निर्वापसाधनस्याग्निहोत्रहवण्या अभावेन निर्वापो निवर्तत इति चेन्न । गुणस्य—अग्निहोत्रहवण्याः • लोपऽपि मुख्यस्य—प्रधाननिर्वापस्य न लोपः । तदनुष्ठानं कार्यमित्यर्थः ॥ ६३ ॥

वाजपेये मुष्टिलोपाधिकरणम् ॥ २९ ॥

मुष्टिलोपात्तु संख्यालोपस्तद्गुणत्वात् स्यात् ॥ ६४ ॥

‘शरदि वाजपेयेन स्वाराज्यकामो यजेत’ इति विहितवाजपेयक्रतौ ‘नैवारः सप्तदशशरावः क्षीरे चरुर्भवति’ इति श्रूयते । प्रकृतौ ‘चतुरो मुष्टीर्निर्वपती’ इति संख्यामुष्टयश्च श्रुता । तदुभयं चोदकेनात्र प्राप्तम् । तत्र सप्तदशशरावः इत्यनेन कस्य बाध इत्याकाङ्क्षायां प्रथमश्रुतसंख्याया असञ्जातविरोधित्वात् तद्वाधापेक्षयानन्तरश्रुतमुष्टरेव सञ्जातविरोधिनो बाधो न्याय्यः । तदुक्तं—‘मुख्यं वा पूर्वचोदनाल्लोकवादिति (१२।२।२३) प्राप्ते प्रथमः पूर्वपक्षः । मुष्टिलोपात्तु संख्यालोपः—मुष्टिबाधापेक्षया संख्याबाध एव तत्र उचितः । कुतः ? तद्गुणत्वात्—संख्यायाः मुष्टिधर्मत्वात्, धर्मिबाधापेक्षया धर्मबाधस्य न्याय्यत्वाच्चतुःसंख्याया एव बाधः । न धर्मिणो मुष्टेः । तदुक्तं—अंगगुणविरोधे च तादर्थ्यादिति (१२।२।२५) ॥ ६४ ॥

न निर्वापशेषत्वात् ॥ ६५ ॥

न मुष्टिगुणः संख्या । अपि तु निर्वापस्य । चतुरो निर्वपतीति द्वितीयया तस्याः कारकत्वबोधनात्, कारकस्य क्रियासाधनत्वात् क्रियाशेषत्वम् । न द्रव्यगुणं कारकम् । अतो मुष्टिगुणत्वामावान्न धर्मबाधन्यायस्यात्र प्रसर इत्यसञ्जातविरोधित्वन्यायान्मुष्टरेव बाधः । न संख्याया इति ॥ ६५ ॥

संख्या तु चोदनां प्रति सामान्यात्ताद्विकारः
संयोगाच्च परं मुष्टेः ॥ ६६ ॥

सङ्ख्या तु—सप्तदशसङ्ख्या, चोदनां प्रति—चतुर इति सङ्ख्यां प्रति, सामान्यात्—द्रव्यपरिच्छेदकनया सादृश्यात्, तद्विकारः—चतुः-सङ्ख्याविकारः—बाधिका स्यात् । परं- शरावः, संयोगात्—द्रव्यमानसं-योगात्, मुष्टेर्विकारः न एवमुभयस्य- सङ्ख्यायाः मुष्टेश्च बाध इति द्वितीयः पूर्वपक्षः ॥ ६६ ॥

सि०॥ न चोदनाभिसम्बन्धात्प्रकृतौ संस्कार-
योगात् ॥ ६७ ॥

नोभयबाधः । चोदनाभिसम्बन्धात्—बाधोपेय- नैवारः सप्तद-
शशरावश्चरुर्भवती'ति वाक्ये सङ्ख्याशरावौ उत्पत्तिवाक्यत्वात् चोदनया—
यागभावनया, अभिसम्बन्धात्— अभिसम्बद्धौ । प्रकृतौ तु निर्वापरूप-
द्रव्यसंस्कारभावनया योगान्न द्वयोरपि बाधः सम्भवति शास्त्रेण । किन्तु
द्वयोर्मेलनानुपपत्त्यान्यतरस्य बाधे कर्तव्ये अमञ्जातविरोधन्यायेन प्रथमो-
पस्थितसङ्ख्या न बाध्यते । पाश्चात्यमुष्टिरेव बाध्यत इति भावः ॥६७॥

धेन्वादिशब्दानां गोवाचित्वेन प्राकृताजाद्रव्यबाधाधि-
करणम् ॥ ३० ॥

सि० ॥ औत्पत्तिके तु द्रव्यतो विकारः स्याद-
कार्यत्वात् ॥ ६८ ॥

‘ द्यावापृथिव्यां धेनुमालमेत । मारुते वत्सम् । ऐन्द्रमृषभम् ’ इति
कचिच्छ्रुतम् । तत्र यद्यपि सकृत्प्रसूतत्वरूपगुणविशिष्टगोत्वे धेनुगदस्य रूढि-
स्तथापि चोदकानुग्रहाय जातिमपहाय गुणमात्रमजायां विधीयत इति प्राप्ते
आह—औत्पत्तिके इति । उत्पत्तिवेलायानेव गुणविशिष्टजातिवाचके शब्दे
सति द्रव्यतः— प्राकृतस्य द्रव्यस्य विकारः—बाधः स्यात् । अकार्यत्वात् ।
प्राकृते द्रव्ये अकार्यत्वात् गुणविशिष्टन दशजानिमद्द्रव्यत्वस्य सम्पादयि-
तुमशक्यत्वादिति भावः ॥ ६८ ॥

वार्यव्यपशामुपदिष्टश्चेतगुणेन प्राकृताजाद्रव्यस्यावाधिकरणम् ॥ ३१ ॥

सि० ॥ नैमित्तिके तु कार्यत्वात्प्रकृतेः

स्यात्तदापत्तेः ॥ ६९ ॥

‘ वार्यव्यं श्वेतमालभेत भूतिकामः ’ इत्यत्र नैमित्तिके तु—केवलं गुणमात्रं निमित्तीकृत्य प्रवृत्ते श्वेतशब्दे सति कार्यत्वात्—प्राकृते द्रव्ये गुणयोगस्य कर्तुं शक्यत्वात् प्राकृत एव स्यात् । कुतः ? तदापत्तेः-तस्य—चोदकस्य स्वस्य आपत्तेः—उपपत्तेः । अनुग्रहस्य सिद्धिरित्यर्थः ॥ ६९ ॥

साद्यस्के खलेवाल्यां चित्रायागे तण्डुलेषु च प्राकृतज्ञादिरत्व-
वैहृत्वनियस्य भावाधिकरणम् ॥ ३२ ॥

सि० ॥ विप्रतिषेधे तद्वचनात्प्राकृतगुणलोपः

स्यात्तेन च कर्मसंयोगात् ॥ ७० ॥

साद्यस्कं ‘ खलेवाली यूयो भवती ’ त्याज्यायते । तथा चित्रायागे ‘ दधि मधु घृतमायो धानास्तण्डुलाः पयस्तत्संसृष्टं प्राजापत्यमिति च । तत्र चोदकानुग्रहाय खलेवाल्यां खादिरत्वं तण्डुलेषु च वैहृत्वं सम्पादनीयमिति प्राप्ते आह— विप्रतिषेध इति । प्राकृतगुणैकगुणयोर्विप्रतिषेधे- विरोधे सति तद्वचनात्-तस्य-वैकृतस्य वचनात्-प्रत्यक्षवचनात् प्राकृतगुणलोपः-प्राकृतगुणबाधः स्यात् । तेन— यूयेन समीपवर्तिना कर्मसंयोगात्—भावनान्वयात् तस्यैव विधानं युक्तम् । न खलेवाल्याः । विप्रकृष्टविधान-प्रसङ्गादिति भावः ॥ ७० ॥

खलेवाल्यां तक्षणाद्यननुष्ठानाधिकरणम् ॥ ३३ ॥

परेषां प्रतिषेधः स्यात् ॥ ७१ ॥

तत्रैव खलेवाल्यां परेषां—तक्षणादिधर्माणां, प्रतिषेधः—बाधः स्यात् । तक्षणाद्याश्रीकरणादिकं यूपोत्पत्तिसाधनम् । अत्र तदभावादिति यावत् ॥ ७१ ॥

विप्रतिषेधाच्च ॥ ७२ ॥

विप्रतिषेधाद्विरोधादपि तेषां बाधः सिध्यति । तक्षणादिषु क्रियमा-
नेषु रूपान्तरोत्पत्त्या खलेवालीत्वं भग्नं स्यादिति भावः ॥ ७२ ॥

खलेवाल्यां पर्यूहणादसंस्काराणामनुष्ठानाधिकरणम् ॥ ३४ ॥

सि०॥ अर्थाभावे संस्कारत्वं स्यात् ॥ ७३ ॥

‘ब्रह्मवान्ने त्वा क्षत्रं निमिति प्रदक्षिणं पांशुभः पर्यूह्य, ब्रह्म० ह क्षत्र
० हेति मैत्रावरुणदण्डेन भूमिबृङ्गणं कृत्वा, ‘उत्तमय पृथिवीमित्यद्भ्यः परिषि-
ञ्चती’ति प्रकृतेः यूगं प्रकृत्य क्रियमाणं पर्यूहणमनीकरणं यमवनादिक-
मपि खलेवाल्या छेदनतक्षणादिवन्न कर्तव्यमिति प्राप्ते अर्थाभावे—अर्थस्य--
यूपत्वस्य खलेवाल्यामभावऽपि, भेदेर्दृढे करणादिदृष्टत्वात् संस्कारमयः स्यादेव
चोदकप्राप्तः । दृष्टपयोजनसत्त्वान्नदृष्टं तस्येति भावः ॥ ७३ ॥

महापितृयज्ञे धानास्वधधातानुष्ठानाधिकरणम् ॥ ३५ ॥

अर्थेन च विपर्यासे तादर्थ्यात्तत्त्वमेव स्यात् ॥ ७४ ॥

महापितृयज्ञे श्रूयते—‘मोनाय पितृने पृथ्वात्वे पितृम् । बर्हि-
षद्भ्यो धानाः पितृभ्याऽङ्गमात्तभ्योऽभियन्यार्य दुग्धं मन्यम्’ इति । धाना
मार्जितयवाः । धाना पिष्टाः सक्तवः । तत्र धानास्वग्रहननं खलेवाल्यां तक्ष-
णादिवन्ननुष्ठेयम् । कुतः ? तस्य चोदकप्राप्तत्वेऽपि कृते तस्मिन् धानात्वं
भज्येत—सक्तवो भवेयुरिति प्राप्ते अह-अर्थेनति । विपर्यासे—विपरीत-
क्रमवति अर्थे—पदार्थे कृते मति न धानात्वं भज्येत । तादर्थ्यात्—क्रमस्य
पदार्थाङ्गत्वात्तदार्थप्राचल्याधिकरणोक्तदिशा तद्वच्च एव न्याय्यः । अतस्त-
त्त्वमेव—क्रमविपर्यास एव स्यात् । अत्र धानात्वसम्पादनमवग्रहननं चेति
द्वयं पदार्थः । तत्र प्राकृतवाक्यवदुत्पत्तिवाक्यश्रुतद्रव्योद्देशेन अवग्रहननविधा-
यकं वक्ष्यं तु ‘धाना अवहन्ती’ति । अत्र प्रथमं धानास्वनिर्माणं पश्चादव-

हननमिति प्राकृतक्रमानुसरणे धानाभङ्गप्रसङ्ग इति प्रथममवहननं पश्चाद्धाना-
सम्पादनमिति विपर्यासः । सत्येवं पदार्थशेषभूतक्रमबाध एव । न पदार्थबाध
इति भावः ॥ ७४ ॥

इति पूर्वमीमांसासूत्रवृत्तौ भावबोधिण्यां दशमाध्यायस्य द्वितीयः
पादः ॥ २ ॥ ॥ श्रीः ॥

॥ अथ दशमाध्यायस्य तृतीयः पादः ॥

पश्चादिविकृतानुपदिष्टेतरसामिधेन्यादिप्राकृतेतिकर्तव्यताया
अनुष्ठानाधिकरणम् ॥ १ ॥

विकृतौ शब्दवत्त्वात्प्रधानस्य गुणानाम-
धिकोत्पत्तिः सन्निधानात् ॥ १ ॥

ज्योतिष्टोमे ' यो दीक्षितो यदग्नीषोमीयं पशुमालभते ' इति
विहिताग्नीषोमीयपशौ ' एकादश प्रयाजान् यजति, एकादशानुयाजान्
यजती'ति च श्रूयते । तथा ' चातुर्मास्यैः स्वर्गकामो यजेत ' इत्यत्रापि
' नव प्रयाजान् यजति, नवानुयाजानित्याम्नायते । एवं ' वायव्यं श्वेत-
मालभेत भूतिकामः ' इत्यत्र ' हिरण्यगर्भः समवर्तताप्रे ' इत्याधारमाधारयति ।
अवभृते च ' अप्सु तृणं प्रास्य आधारमाधारयती'ति श्रूयते । सर्वेष्वेतेषु
प्राकृतेतिकर्तव्यता प्राप्यते वा नेति संशये विकृतौ—प्राकृतगुणविलक्षण-
गुणकप्राकृताङ्गके अग्नीषोमीयपश्चादौ शब्दवत्त्वात्—एकादशत्वादि-
विशिष्टप्रयाजादिविधायकशब्दवत्त्वात्, गुणानां—प्राकृतगुणानां, अधि-
कोत्पत्तिः—स्वातन्त्र्येणोत्पत्तिः स्यात् । प्रधानस्य—मुख्यविशेष्यस्य—
भावनायाः सन्निधानात् पदश्रुत्या धात्वर्थविधिरेव युक्तः । न प्राकृत-

प्रयाजाद्यनुवादेन सङ्ख्यामात्रविधिः । तथा च गृहमेधीयवत्
यावत्प्राकृताङ्गानिवृत्तिरर्थात्प्राकृतेतिकर्तता तेषु न प्राप्यत इत्याशयः
पूर्ववादिनः ॥ १ ॥

प्रकृतिवत्त्वस्य चानुपरोधः ॥ २ ॥

प्रकृतिवत्त्वस्य— पशुमालभेतेति वाक्ये प्रकृतिवादीतिपदस्य,
अनुपरोधः—अकल्पनम् । प्रयाजादिवाक्यैरेव कथंभावाकाङ्क्षायाः
शान्तत्वादिति ॥ २ ॥

चोदनाप्रभुत्वाच्च ॥ ३ ॥

चोदनाया—प्रयाजादिविधौ, उक्तवाक्यस्य एकादशेत्यादिवाक्यस-
मूहस्य प्रभुत्वात्—तत्र तत्र समर्थत्वात् । इत्युक्तार्थे साधकान्तरोपन्यासः ॥३॥

**सि० ॥ प्रधानं त्वङ्गसंयुक्तं तथा भूतमपूर्वं स्यात्तस्य
विध्युपलक्षणात् सर्वो हि पूर्ववान् विधिर-
विशेषात्प्रवर्तितः ॥ ४ ॥**

प्रधानं—प्रकृतं प्रधानं यथा अङ्गसंयुक्तं- यादृशाङ्गसंयुक्तं, अपूर्व-
विकृतिमात्रमपि तथाभूतं—तादृशाङ्गसंयुक्तं स्यात् । ननु, यत्र विकृतिवि-
शेषे सौर्ययागादौ अपूर्वमङ्गं न श्रूयते तत्रास्तु नाम प्राकृतधर्मः । प्रकृते
त्वपूर्वाङ्गस्य श्रवणान्न तथेति चेदाह-- क्वचिद्विकृतौ तस्य विध्युपलक्षणात्-
प्राकृतविधेः—अङ्गस्य उपलक्षणात्—उपलब्धे सर्वो हि—सर्वविकृतियागो-
ऽपि पूर्ववान्—प्रकृतिमान् । यतः विधिः—प्रकृतिवद्विकृतिरिति विधिः,
अविशेषात्—विकृतियागसामान्यसाधारण्येन प्रवर्तितः । प्रकृतिवदित्यस्य
विशेष्याकाङ्क्षायां विकृतिवत्त्वच्छिन्नं तादृशेष्यत्वेनान्वेति । तत्र वैजात्य-
निवेशे प्रमाणाभावादिति भावः ॥ ४ ॥

न चाङ्गविधिरनङ्गे स्यात् ॥ ५ ॥

“ अनङ्गे—प्राकृतप्रयाजाद्यङ्गशून्ये कर्मणि, अङ्गविधिः—एकादश-
प्रयाजाद्यङ्गविशेषविधिः न च सम्भवति । न ह्यसति प्रस्तरे ‘ अश्ववालः
प्रस्तर ’ इति विशेषविधिदृष्टः । विशेषस्य सामान्यापेक्षत्वादित्याशयः ॥५॥

**कर्मणश्चैकशब्दात्सन्निधाने. विधेगख्या-
संयोगो गुणेन तद्विकारः स्याच्छब्दस्य विधिगा-
मित्वादगुणस्य चोपदेश्यत्वात् ॥ ६ ॥**

कर्मणश्चैकशब्दात्— प्रधानकर्मणः गुणकर्मणश्च ऐकशब्दात्--
पशुयागप्रयाजयोः प्रयोगवचनात्कैकशब्दप्रतिपादत्वात्, समीपवृत्तिनोः
परस्परविरुद्धार्थबोधकत्वासम्भवात् तन्मन्त्रधाने— प्रधानविधिसन्निधाने
सति, विधेः— अङ्गविधेः, आख्यासंयोगः गुणविधेर्नाम गृहीत्वा तत्र
सम्बन्धो भवति । यः प्रयाजसंज्ञको यागस्त्राय गुण इति । एवं सर्वत्र यागे
गुणेन तद्विकारः— सङ्ख्याया मन्त्रेण च प्रयाजादियागविकारः सङ्ख्या-
न्तरं मन्त्रान्तरं च स्यात् । शब्दस्य विधिगामित्वात्— एकादशत्यादि-
शब्दस्य प्रयाजादिविधिसम्बन्धात्, गुणस्य च उपदेश्यत्वात्—एकादशत्वादेः
विधेयत्वान्नानर्थक्यं पुनर्यचनस्य । तस्मादितिकर्तव्यता प्राप्यते सर्वत्रेति
भावः ॥ ६ ॥

अकार्यत्वाच्च नाम्नः ॥ ७ ॥

नामनामिसम्बन्धस्य अकार्यत्वात्—वाक्यभेदादिदोषप्रसक्त्या अवि-
धेयत्वान्न नाम्नः सम्बन्धो विधीयते इति वक्तुं शक्यम् ॥ ७ ॥

तुल्या च प्रभुता गुणे ॥ ८ ॥

गुणे—गुणाविशिष्ट पूर्वकर्मविधाने प्राकृते च कर्मणि गुणविशेषवि-
धाने विधिप्रलयस्य प्रभुता-शक्तिः, तुल्या—समानेत्यर्थः । तत्र विशिष्ट-
विध्यपेक्षया गुणमात्रविधाने लाघवात्स एव पक्षो युक्त इति भावः ॥ ८ ॥

सर्वमेवं प्रधानमिति चेत् ॥ ९ ॥

एवं सति आख्यातवाच्यत्वात् सर्वमेव प्रधानं— सर्वेऽपि प्रधान-
विधयः स्युरिति चेत्—॥ ९ ॥

तथाभूतेन संयोगाद्यथार्थविधयः स्युः॥१०॥

तथाभूतेन -द्वितीयाध्यायस्य गुणप्रधानकर्मलक्षणभूतेन, संयोगात्--
सम्बन्धात्, यथार्थविधयः--यत् प्रधानं तदप्रधानमेव, यद् गुणभूतं तद्गुण-
भूतमेवेति व्यवस्थितविधयः स्युरित्यर्थः ॥ १० ॥

**विधित्वं चाविशिष्टं विकृतैः कर्मणा योगात्त-
स्मात्सर्वं प्रधानार्थम् ॥ ११ ॥**

प्रकृतानां विकृतैः सह कर्मणा अर्थवादिकेन योगात्--
सम्बन्धात्, श्रूयमाणप्रयाजादिभिर्विहितम् अविशिष्टम्—एकरूपम् । यथा
प्रकृतौ ' यथाज्यभागौ यजति चक्षुषी एव यज्ञस्य प्रतिदधाति ' इति ।
तथा विकृतावपि ' आज्यभागौ यजति यज्ञस्यैव चक्षुषी नान्तेति । अग्निं
स्विष्टकृतं यजति । यज्ञस्य प्रतिष्ठित्यै ' इति प्रकृतौ । ' अग्निं स्विष्टकृतं
यजति । यज्ञमेव प्रतिष्ठापयती ' ति च विकृतौ । तस्मात्सर्वमेवंजातीयकं न
प्रधानं, किन्तु प्रधानार्थं तदङ्गमिति प्रकृतार्थ इत्यवगन्तव्यम् ॥ ११ ॥

समत्वाच्च तदुत्पत्तेः संस्कारैरधिकारः स्यात् ॥१२॥

तदुत्पत्तेः— प्रयाजादिक्रमस्य संस्कारैः सह प्रकृतिविकृत्योः
समत्वात्— तुल्यत्वादपि न सर्वं प्रधानम् । अपि त्वङ्गं प्रधानार्थमपि
किञ्चिदस्तीति सिध्यति । तथा हि— प्रकृतौ प्रथमं प्रयाजाः, मध्ये
प्रधानम् । तदनन्तरमनुयाजाः इति क्रमो दृष्टः । विकृतावपि ' प्रजापतिर्यज्ञ-
मसृजत । स आज्यं पुरस्तादसृजत । पशुं मध्यतः । पृषदाज्यं पश्चात् ।
तस्मादाज्येन प्रयाजा इज्यन्ते । पशुना मध्यतः । पश्चात् पृषदाज्येन अनु-
याजा वर्तन्ते ' इति प्रकृतौ यथा प्रधानार्थं पाठः, एवमेव विकृतावपि
अधिकारः— पाठः स्यात् । तत्सर्वमेवंजातीयकं विकृतौ प्रधानार्थं तदङ्गभूत-
मिति भवः ॥ १२ ॥

हिरण्यगर्भ इति मन्त्रस्योत्तरास्मिन्नाधारे गुणत्वाधिकरणम् ॥ २ ॥

पू० ॥ हिरण्यगर्भः पूर्वस्य मन्त्रलिङ्गात् ॥ १३ ॥

‘ वायव्यं श्वेतमालमेत भूतिकामः ’ इत्यत्र पशुयागे ‘ हिरण्यगर्भः समवर्ततामे भू-स्य जातः पतिरेक आसीत्, स दाधार पृथिवीं द्यामुतेमां कस्मै देवाय हविषा विधेम ’ (ऋग्वेद) इत्याधारमाधायति ’ इति श्रूयते । तत्र हिरण्यगर्भ इति मन्त्रः पूर्वस्य-प्रथमाऽवारस्याङ्गम् । कुतः ? प्रकृतौ प्रजापतिर्देवता । अत्रापि तद्वाचकहिरण्यगर्भः । भूतस्य जातः पतिरेक आसीदिति च मन्त्रलिङ्गात् ॥ १३ ॥

प्रकृत्यनुपरोधाच्च ॥ १४ ॥

चोदकप्राप्तप्राकृतमन्त्रस्य अनुपरोधात्-अबाधादपि, प्रथमाधार-स्याङ्गं स मन्त्र इति प्राप्नोति । अन्यथा द्वितीयाधारे ‘ ऊर्ध्वोऽधर ’ इत्यैन्द्रो मन्त्रः प्रकृतितः प्राप्तः । तस्य बाधः स्यात् । मत्पक्षे त्वबाधस्तस्येति भावः ॥ १४ ॥

सि० ॥ उत्तरस्य वा मन्त्रार्थित्वात् ॥ १५ ॥

मन्त्रार्थित्वात्-प्रकृतौ उत्तराधार ‘ ऊर्ध्वधगे दिर्विस्पृशमहूत यज्ञो यज्ञपतेरिन्द्रावान् बृहद्भावी हि मधेर्धृतस्य स्वाहा ’ इति मन्त्रस्य क्लृप्त-त्वात् उत्तरस्यैवाधारस्य मन्त्राकाङ्क्षा विकृतौ । न प्रथमस्येति भावः ॥ १५ ॥

विध्यतिदेशात्तच्छ्रुतौ विकारः स्याद्गुणाना-

मुपदेश्यत्वात् ॥ १६ ॥

विध्यतिदेशात्-आधारविधेः प्रकृतितः अत्रानिदेशात्, तच्छ्रुतौ-तदनुवादे सति, अनुवाचस्य ये प्राकृता गुणास्तेषां गुणानामेव विकारः स्यात् । कुतः ? गुणानां-तद्गुणानामेव, उपदेश्यत्वात्-विधेयत्वात् । यथा देवदत्तं घृतेन शाकेन च भोजय । पिण्डमित्रं तद्वत्तैलेनेत्युक्तौ साजात्यात्प्राप्तस्य घृतस्यैव बाधः । न शाकस्य । तथा द्वितीयाधारमन्त्रस्य

पूर्वस्मिंश्चामन्त्रदर्शनात् ॥ १७ ॥

‘ न स्वाहेति करोति । मन्त्रं च नाऽऽहेती’ ति पूर्वस्मिंश्च आधारे
अमन्त्रत्वदर्शनादपि उत्तरस्याऽऽधारस्यायं गुणविधिरित्यायाति ॥ १७ ॥

प्राकृताऽऽसादननियोजनानुवादेन विहितयोरुत्करपरिध्योः
प्राकृतवेदियूपबाधकत्वाधिकरणम् ॥ ३ ॥

पू० ॥ संस्कारे तु क्रियान्तरं तस्य विधा- यकत्वात् ॥ १८ ॥

सौमिकचातुर्मास्येषु ‘ उत्करे वाजिनमासादयन्ति परिधौ पशुं नियु-
ञ्जन्ति ’ इति श्रूयते । तत्र उत्करसम्बन्धेन परिधिसम्बन्धेन च वाजिनपञ्चोः
संस्कारे सति प्राकृताद्वेषां वाजिनाऽऽसादनात् यूपे पशुनियोजनाच्च
क्रियान्तरं— ताद्विन्नं कर्मेदम् । कुतः ? तस्याऽदृष्टार्थत्वेन विधानात् । न
प्राकृताऽऽसादननियोजनददृष्टार्थं तद् भवितुमर्हति । उत्करे— तीक्ष्णाग्ने
वेद्युध्दतपांश्चुराशौ, अङ्गुलीवर्दणीयसि परिधौ च वाजिनस्य पशोश्च आसा-
दनं नियोजनं च न सम्भवति । तस्मादपूर्वफलकं कर्मान्तरं तच्च
तच्चेति ॥ १८ ॥

प्रकृत्यनुपरोधाच्च ॥ १९ ॥

एवं ‘ वेषां हवींष्यासादयति । यूपे पशुं नियोजयति इति विकृतौ
प्राकृतधर्मप्रापकस्य चोदकस्योपरोधोऽपि न भविष्यति । ततोऽपि क्रियान्त-
रमिदमित्यायाति ॥ १९ ॥

सि० ॥ विधेस्तु तत्रभावात् सन्देहे यस्य शब्द- स्तदर्थः स्यात् ॥ २० ॥

विधेः— प्राकृतस्य होमनिवृत्तिपश्चनुगमनरूपदृष्टप्रयोजनस्य आसा-
दननियोजनविधेः तत्र विकृतियागेऽभावात्— चोदकेन प्राप्तत्वात् सन्देह-

गुणविधिः कर्मान्तरं वेति अज्ञातज्ञापनस्यैव विधिस्वरूपाच्चोदकेनाऽऽसादन-
नियोजनयोस्तत्रज्ञातत्वान्न कर्मान्तरविधानं युक्तम् । किन्तु यस्य उत्कर-
परिधिरूपगुणस्य ज्ञापकः शब्दः तदर्थः स एव तस्यार्थः । तस्यैव विधानं
तत्र स्यात् । तस्मात् समीपानयनपश्यनपगमरूपदृष्टप्रयोजनः गुणविधिरेवा-
यमिति भावः ॥ २० ॥

संस्कारसामर्थ्याद्गुणसंयोगाच्च ॥ २१ ॥

गुणसंयोगात्—तीक्ष्णाग्रे उत्करे पृश्नप्रत्वसम्पादनात् सूक्ष्मे परिधौ
च महत्त्वसम्पादनात् दृष्टप्रयोजने आसादननियोजने पश्नप्रतया स्थविम्ना च
सम्बन्धात् संस्कारसामर्थ्यात्— संस्कारोत्पादनसमर्थं भविष्यत
इत्यभिप्रायः ॥ २१ ॥

विप्रतिषेधात् क्रियाप्रकरणे स्यात् ॥ २२ ॥

ननु, प्रकरणे—सौत्रामणिप्रकरणे ‘ ब्राह्मणस्य मस्तके हवींष्यासा-
दयति ’ इति विहितं हविरासादनं धर्ममात्रमदृष्टार्थम् । अत्रापि तथैव
स्यादिति चेन्न । सौत्रामण्यां तत्र हविषामासादनस्य विप्रतिषेधात्— अश-
क्यतया दृष्टासम्भवादगत्या धर्ममात्रत्वं तस्याङ्गीकृतम् । अत्र सम्भवति दृष्टा-
र्थत्वे अदृष्टार्थत्वकल्पनं न्यायपराहतमिति भावः ॥ २२ ॥

अग्निचयने प्राकृतवैकृतदीक्षाहुतिमन्त्राणां समुच्चयाधिकरणम् ॥ ४ ॥

पू० ॥ षडभिर्दीक्षयतीति तासां मन्त्राविकारः
श्रुतिसंयोगात् ॥ २३ ॥

‘ य एवं विद्वानग्निं चिनुते ’ इति विहिताग्निचयनप्रकरणे
“ आकुतिमग्निं प्रयुजं स्वाहा । मनोमेधामग्निं प्रयुजं स्वाहा । चित्तं
विज्ञातमग्निं प्रयुजं स्वाहा । वाचो विधृतिमग्निं प्रयुजं स्वाहा । प्रजापतये
मनवे स्वाहा । अग्नये वैश्वानराय स्वाहा ”, इति प्राकृत्यः दीक्षाहुतयः

श्रुताः । तथा वैकृत्यः “ आकुत्यै प्रयुजे अग्नये स्वाहा । मेघायै मनसेऽ-
ग्नये स्वाहा । दीक्षायै तपसेऽग्नये स्वाहा । सरस्वत्यै पूष्णेऽग्नये स्वाहा ।
आपो देवीर्बृहतीर्विश्वशंभुवो वावापृथिवीउर्वन्तरिक्षं बृहस्पतिर्नो हविषा
विधातु स्वाहा । विश्वेदेवस्य नेतुर्मर्तोवृणीत सख्यं विश्वेराय इषुध्यसि द्युम्नं
वृणीत पुष्यसे स्वाहा” इति दीक्षाहुतयश्च श्रुताः । एताः प्रकृत्य ‘षड्भिर्दीक्षयती’-
ति श्रूयते । तत्र श्रुतिसंयोगात्— षड्भिर्दीक्षयतीति प्रत्यक्षश्रुतिसंयोगात्,
वैकृतैर्मन्त्रैः प्राकृता मन्त्रा निर्वर्तेरन् इति तासां प्राकृतीनामाहुतीनां मन्त्र-
विकारः—प्राकृतमन्त्रादन्यमन्त्रः स्यात् । तस्मद्वैकृतैः प्राकृतानां बाधः
स्यात् । न समुच्चय इति ॥ २३ ॥

सि०॥ अभ्यासात् प्रधानस्य ॥ २४ ॥

तत्र द्वादश जुहोतीति श्रवणात् प्रधानस्य— प्राकृतदीक्षाहुतीना-
मभ्यासात्—आवृत्त्या, द्वयोः प्राकृतवैकृतषण्मन्त्रयोरुपपत्तौ न तेषां बाधः ।
अपि तु समुच्चय एव ॥ २४ ॥

आवृत्त्या मन्त्रकर्म स्यात् ॥ २५ ॥

आवृत्त्या—प्राकृतदीक्षाहुतीनामावृत्तिरूपं यत्कर्म तदपि मन्त्रकर्म-
वैकृतमन्त्रैरेव स्यात् । न प्राकृतमन्त्रैः । तथा च बाध एवेति सुरयः
पूर्वपक्षः ॥ २५ ॥

सि० ॥ अपि वा प्रतिमन्त्रत्वात् प्राकृतानाम-
हानिः स्यादन्यायश्च कृतेऽभ्यासः ॥ २६ ॥

अपि वेति— बाधपक्षव्यावृत्तिः । प्रतिमन्त्रत्वात्— प्रतिमन्त्र-
माहुतयो भवन्ति— यावत् आहुत्य आहुतयः तासां प्रत्येकमेकमन्त्रापेक्ष-
त्वात् । प्राकृतानां मन्त्राणां द्विवाराभ्यासे तेषां अहानिः— न बाधः,
श्रुतद्वादशाहुत्युपपत्तिश्च स्यात् । एवमबाधेन सामंजस्ये बाधोऽन्याय्यः ।
अतोऽभ्यासः ॥ २६ ॥

पौर्वापर्यं वा अभ्यासे नोपपद्यते नैमित्तिक-
त्वात् ॥ २७ ॥

‘ षट् पूर्वाञ्जुहोति, षडुत्तरान् ’ इति श्रुतं पौर्वापर्यमभ्यासेन
समुपपद्यते । पूर्वान्-प्राकृतान् । उत्तरान् नैमित्तिकान् । नैमित्तिकास्याग-
न्तुकत्वेनान्ते निवेश इति प्राकृते पूर्वत्वमुपपन्नमिति भावः ॥ २७ ॥

तत् पृथक्त्वं दर्शयति ॥ २८ ॥

‘ उभयर्जुहोति । अग्निवीराध्वरीश्चेति ’ आग्नीवीः—अग्नि-
सम्बन्धिनीः । आध्वरीः—प्राकृताः । इत्याहुतीनां पार्थक्यं श्रूयमाणं बाध-
पक्षे अनुपपन्नमिति ज्ञेयम् ॥ २८ ॥

न चाविशेषाद्व्यपदेशः स्यात् ॥ २९ ॥

‘ अध्वरस्य पूर्वम् । अथाग्ने उपाग्निद्धेतत्कर्म यदाग्निर्कर्म ’ इति
पूर्ववाक्यसंनिधाकेव श्रुतो व्यपदेशः अविशेषात्—विशेषे असति न च
सम्भवति—समुच्चयमन्तरा न सम्भवतीति यावत् । तस्मान्न बाध इति
निष्कर्षः ॥ २९ ॥

नैमित्तिके पुनराधाने श्रुतदक्षिणाया निवृत्त्यधिकरणम् ॥ ५ ॥

आग्न्याधेयस्य नैमित्तिके गुणविकारे दक्षिणा-
दानमधिकं स्याद्वाक्यसंयोगात् ॥ ३० ॥

‘ भाग्ययशःश्रीक्रामानां पुनराधानम् । योऽग्नीनाधाय भाग्यजानि
पुत्रजानि वा जीयेत स पुनरादधीत ’ इति नैमित्तिकं पुनराधानं श्रूयते ।
तत्र ‘ पुनरुत्स्यूतं वासो दक्षिणा । पुनरुत्सृष्टोऽनड्वान् दक्षिणे ’ इति । तथा
आधाने ‘ एका देया । षड् देया । द्वादश देयाश्चतुर्विंशतिर्देया । शतं
देयाः । महत्तमं देयम् । अपरमितं देयम् ’ इति दक्षिणाः श्रूयन्ते । तत्र

अग्न्याधेयस्य पुनराधाने नैमित्तिके गुणविकारे—गुणस्य—दक्षिणायाः पुनरुत्स्यूतं वासः इत्यादिविकारे प्राप्तेऽपि एका देयेत्याद्यग्ने यथा धेयीय-दक्षिणादान पुनराधिक समुचित स्यात् । न तस्य निवृत्तिः । कुतः ? वाक्यसंयोगात्— ‘ उभयीर्ददाति अग्न्याधेयिकींश्च पुनराधेयिकींश्चेति ’ वाक्येन विहितत्वादित्यर्थः ॥ ३० ॥

शिष्टत्वाच्चेतरासां यथास्थानम् ॥ ३१ ॥

‘ अग्न्याधेयिकीर्दत्त्वा पुनराधेयिकीर्ददाति ’ इतीतरासां प्राकृतीनां दक्षिणानां यथास्थानं—यथाक्रमं, शिष्टत्वात्—विहितत्वादपि तयोः समुच्चयः ॥ ३१ ॥

सि० ॥ विकारस्त्वप्रकरणे हि काम्यानि ॥ ३२ ॥

हि—तस्मात् कारणात्, काम्यानि पुनराधेयानि । अतः अप्रकरणे-अप्रकृतौ विहितदक्षिणायाः विकारः—बाधः प्राकृतदक्षिणाया इत्यर्थः ॥ ३२ ॥

शंकते च निवृत्तेरुभयत्वं हि श्रूयते ॥ ३३ ॥

हि—यस्मात् शंकते । निवृत्तेः—प्राकृतदक्षिणानिवृत्तेराशंकां कुरुते । ततस्तस्या निवृत्तिरेव पुनराधेय इति गम्यते । तथा हि—‘ उभयीर्ददाति, अग्न्याधेयिकीः पुनराधेयिकींश्चेति पूर्वोक्तवाक्यसमीप एव ‘ यद्वैकृतीर्ददाति दक्षिणा उभयीरपि दक्षिणास्तेन प्रप्ता भवन्ति इति श्रूयते । अत्र वाक्ये प्रप्ता भवन्तीति शब्देन ‘ उभयीर्ददाति वाक्ये अग्न्याधेये अग्न्याधेयिकीं दत्त्वा पुनराधेये पुनराधेयिकीर्ददाति ’ इति एकार्थः सूच्यते इति पुनराधेये निवृत्तिः प्राकृतदक्षिणायाः नैव समुच्चय इति भावः ॥ ३३ ॥

आग्रयणे उपदिष्टवासोवत्सदक्षिणया प्राकृतान्वाहार्यदक्षिणाया निवृत्त्यधिकरणम् ॥ ६ ॥

सि० ॥ वासोवात्मानं च सामान्यात् ॥ ३४ ॥

‘हुताद्यायजमानस्यापराभवाय । न वा नामैन्द्राग्नः । सौम्यः शमाकः । वैश्वदेवः पयसि चरुः । द्यावापृथिव्य एककपालः इति विहिता-
प्रयणे श्रूयते । ‘वासो दक्षिणा । वत्सः प्रथमजो दक्षिणा इति । अत्र
पूर्ववद्विरोधाभावाच्चोदकप्राप्तप्राकृतान्वाहार्यदक्षिणाया न निवृत्तिरपि तु
समुच्चय इति प्राप्ते आह—यथा पुनराधेयदक्षिणया प्राकृतदक्षिणानिवृत्तिः,
तथा वासोवत्सेनापि अन्वाहार्यस्य निवृत्तिः बाधः । न समुच्चयः । कुतः ?
सामान्यात्—दक्षिणारूपैककार्यकागित्वात् ॥ ३४ ॥

आग्रयणे वासोवत्सयोः प्राकृतान्वाहार्यधर्मानुष्ठानाधिकरणम् ॥ ७ ॥
सि० ॥ अर्थापत्तेस्तद्धर्मस्यान्निमित्ताख्याभिसंयो-
गात् ॥ ३५ ॥

प्रकृतौ अन्वाहार्यमुद्दिश्य प्रवृत्तार्थे मन्त्रादयो धर्माः ‘दक्षिणसद्-
भ्युपहर्तव्य इति सम्प्रेष्यति । ये ब्राह्मणा उत्तरतस्तान् यमान् आह ।
दक्षिणत एत इति । तेभ्योऽन्वाहार्यं ददाति ब्राह्मणाः अयं वो
ओदनः प्रतिगृह्णीत । उत्तरतः परित इति सम्प्रेष्यति इत्यादयः
ते धर्माः आग्रयणे वासोवत्सयोर्नानुष्ठेयाः । अन्वाहार्योद्देशेन प्रवृत्तत्वात् तत्र
तद्धर्मोद्देश्यस्यान्वाहार्यस्याभावादिति चेन्न । न हि अन्वाहार्यमुद्दिश्य उक्तधर्म-
प्रवृत्तिः । अपि तु आनतिसाधनदक्षिणामुद्दिश्य । तथा च तत्र अर्थापत्तेः-
अर्थस्य प्राकृतमन्त्राद्युदक्षिणायाः समापत्तेः तत्स्थाने पतितत्वात् तद्धर्मः—
उक्तान्वाहार्यधर्मसमूहः वासोवत्सयोः स्यात् अनुष्ठेय एव । तन्निमित्तस्य
वासोदक्षिणा वत्सोदक्षिणा इति दक्षिणानाम्ना अभिसंयोगात्—संयुक्त-
त्वात् ॥ ३५ ॥

अन्वाहार्यस्थानापन्नेऽपि वत्से पाकाभावाधिकरणम् ॥ ८ ॥

दाने पाकोऽर्थलक्षणः ॥ ३६ ॥

वत्से चोदकेन प्राकृतपाकप्राप्तौ सत्यां तत्राह—दाने दानसाधनवत्से
पाकः निवर्तते । अर्थलक्षणः हेतुगर्भमिदं पाकस्य विशेषणम् । यतः पाक-

शब्दस्य शास्त्रलोकप्रसिद्धो योऽर्थस्तल्लक्षणस्तद्वोधकः पाकशब्दः । अतो निवर्तते । पाके सति वत्सस्य नष्टत्वात् वत्सो दक्षिणेति श्रौतदक्षिणालोपः, अश्रुतमांसदक्षिणापत्तिरिति तत्कर्तुः पातित्वप्रसंग इति भावः ॥ ३६ ॥

वाससि पाकाभावाधिकरणम् ॥ ९ ॥

पाकस्य चान्नकारित्वात् ॥ ३७ ॥

पाकस्य अन्नकारित्वात्--अन्नसाधनत्वात्, वाससि तदभावात् तत्र तस्मिन्निवृत्तिरिति भावः ॥ ३७ ॥

वासोवत्सयोरभिघारणाभावाधिकरणम् ॥ १० ॥

तथाऽभिघारणस्य ॥ ३८ ॥

यथा पाकस्य तथा अभिघारणस्यापि निवृत्तिः । स्वादुतासम्पादक-
त्वात्तस्येति भावः ॥ ३८ ॥

ज्योतिष्टोमे गवामेव द्वादशशतस्य दक्षिणात्वाधिकरणम् ॥ ११ ॥

द्रव्यविधिसंनिधौ सङ्ख्या तेषां गुणत्वा-
त्स्यात् ॥ ३९ ॥

ज्योतिष्टोमे इत्यमाग्नायते— 'गौश्चाश्वश्चाश्वतरश्च गर्दभाश्चावयश्च
त्रीहयश्च यवाश्च तिलाश्च माषाश्च तस्य ह द्वादशशतं दक्षिणा' इति ।
समाग्नातेऽस्मिन् दक्षिणावाक्ये द्रव्यविधिसंनिधौ— दक्षिणात्वेन विधीय-
मानानां गवादिद्रव्याणां संनिधौ 'तस्य द्वादशशतं दक्षिणा' इति श्रूय-
माणा सङ्ख्या तेषां गवादीनां प्रत्येकस्य—एकैकस्य सङ्ख्या स्यात् । कुतः ?
गुणत्वात्— गवादिद्रव्यगुणत्वेन तस्या विधीयमानत्वात् । 'प्रतिप्रधानं
गुणावृत्तिरिति न्यायात् प्रत्येकं सर्वैः साकं तस्याः सम्बन्ध इति प्रत्येकं गवा-
दिद्रव्यं द्वादशाधिकशतसङ्ख्यं दक्षिणात्वेन ऋत्विग्भ्यो देयमिति ॥ ३९ ॥

प्रथमः पक्षः

समत्वात्तु गुणानामेकस्य श्रुतिसंयोगात् ॥४०॥

‘तुशब्दः प्रथमपूर्वपक्षनिषेधकः। न प्रत्येकस्य गवादिद्रव्यस्य द्वादशाधिकक्ष-
तम् । अपि तु एकस्य कस्यचिद्द्रव्यस्यैव तत् । कुतः ? समत्वाद्गुणानां
माषान्तानां देयद्रव्याणां सङ्ख्यायाश्च गुणत्वेन समत्वात् । अस्मिन् यज्ञे दक्षि-
णायाः परिमाणं कियदित्याकाङ्क्षायां ‘द्वादशशतं’ इति द्वादशाधिकशतस-
ङ्ख्या दक्षिणया सम्बध्यते । कस्येति सङ्ख्येयाकाङ्क्षायां तु श्रुतगवादिषु
मध्ये यस्थ कस्यचिदेकस्य सम्बन्धेऽपि तद्वारा उक्तसङ्ख्यायाः दक्षिणा-
सम्बन्धः समुपपद्यते । इति श्रुतसंयोगात्-श्रुतस्य द्वादशशतशब्दस्य संनि-
हितदक्षिणाशब्देन सह सम्बन्धात् इच्छानुसारं एवस्यैव कस्यचिद्द्वादशशतं
दक्षिणात्वेन उक्तयज्ञे देयमिति । द्वितीयः पक्षः ॥ ४० ॥

**यस्य वा सन्निधाने स्याद्वाक्यतोऽतद्याभि-
सम्बन्धः ॥ ४१ ॥**

वा-शब्दः द्वितीयपक्षस्य अनियमपराहतत्वेन त्याज्यत्वार्थकः ।
यस्य-सङ्ख्येयस्य सन्निधाने सङ्ख्याशब्दः स्यात् तेनैव तस्य सम्बन्धो
वाक्यतः-वाक्यप्रमाणेन भविष्यतीति इच्छापेक्षयाऽनिमापादित्या सान्नि-
ध्यस्य ज्यायस्त्वमिति तृतीयः पक्षः ॥ ४१ ॥

**असंयुक्ता तु तुल्यवदितराभिर्विधीयन्ते
तस्मात्सर्वाधिकारः स्यात् ॥ ४२ ॥**

तुशब्दः सान्निध्यस्यानियामकत्वद्योतकः । असंयुक्ता-कैवलै-
मवैरसंयुक्ता उक्तसङ्ख्या । यत इतराभिर्द्रव्यश्रुतिभिस्तुल्यवत्तया विधीयन्ते
माषाः । तथा हि-गौरित्यारभ्य माषान्तद्रव्यवाचकशब्देषु चकारयोगो
दृश्यते । तेन न कस्यापि पृथक्स्वातंत्र्यम् । किन्तु इतरसहितस्यैव
सङ्ख्यया सम्बन्धः । तस्मात् सर्वाधिकारः स्यात्-गवादिमाषान्तराशौ
सङ्ख्यान्वयः स्यादिति तुरीयः पक्षः ॥ ४२ ॥

**सि० ॥ असंयोगाद्विधिश्रुतावेकजाताधिकारः
स्याच्छ्रुत्याकोपात् क्रतोः ॥ ४३ ॥**

न गवादिमाषान्तराशौ सङ्ख्यान्वयः । विधिश्रुतौ—‘तस्य द्वाद-
शशतं दक्षिणेति विधिवाक्ये, असंयोगात्—राशिवाचकशब्दाश्रवणात् ।
न हि गवादिमाषान्तराशिस्तत्र शब्देनोच्यते । यस्तस्येति प्रकृतपराशिकेन
सर्वनाम्ना निर्दिश्येत * । गवादयः शब्देनोक्ताः, त एव प्रत्येकं प्रकृताः ।
अतस्त एव तस्येति सर्वनाम्ना निर्देशार्हाः । एवं स्थिते परामृष्टध्वनेकेषु
मध्ये एकजाताधिकारः—एकजातीयकं किमप्येकमेव द्रव्यं ग्रहणार्हम् ।
अन्यथा तस्येत्येकत्वश्रुतिव्याकोपः स्यात् । यद्येकत्वश्रुतेरव्याकोपाय क्रतो-
र्ग्रहणं कुर्यात्तस्येतिशब्दस्तदा तस्य क्रतोर्द्वादशशतं दक्षिणा इति स्यात् ।
तथा सति नित्यं सङ्ख्येयसापेक्षा सङ्ख्या सङ्ख्येयस्याभावाभिवलम्बा व्यर्थैव
भवेत् । तस्मात्—श्रुतेरव्याकोपायोक्तसङ्ख्यावैयर्थ्यपरिहाराय च एकजातीये
एकास्मिन् द्रव्य एव सङ्ख्यान्वय इति भावः ॥ ४३ ॥

शब्दार्थश्चापि लोकवत् ॥ ४४ ॥

शब्दार्थश्च—‘य एव लौकिकास्त एव वैदिकाः’ इति लोकवेदयोः
पदपदार्थैक्यस्य प्रथमाध्याये निर्णीतत्वात् वेदे शब्दार्थो लोकवेदेव ग्राह्यः ।
लोके ‘शतमस्मै दीयतामित्युक्ते एकजातीयानामेव शतं प्रतीयते, न भिन्न-
जातीयानाम् । यथा वा ‘शतं गावः’ इत्यत्र अश्वादिवृत्तित्वसहितगोवृत्ति-
सङ्ख्या न प्रतीयते । तथा प्रकृतेऽप्येकजातीयवृत्तिरुक्तसङ्ख्यैव गृहीतव्या ।
न भिन्नजातीयवृत्तिः । तर्ह्येव लोकवादेति सौत्रदृष्टान्तः सङ्गच्छते नान्यथेति
भावः ॥ ४४ ॥

तस्य द्वादशशतमित्यनेन पशुगतसङ्ख्याभिधानाधिकरणम् ॥१२॥

सि० ॥ सा पशूनामुत्पत्तितो विभागात् ॥४५॥

इत्येकजातीयसङ्ख्यासिद्धावपि पशूनां माषाणां वा सेति संशये
सा—द्वादशशतसङ्ख्या पशूनामेव ग्राह्या । न माषादीनाम् । कुतः ?
उत्पत्तितो विभागात्—औत्पत्तिकेन लोकप्रसिद्धेन विभागेन पशव एव
व्यवहारैः सङ्ख्यायन्ते । यथा पञ्चभिरश्वैः क्रीतः, पञ्चभिः गौभिः क्रीतः

इत्थं अश्वादिगतसङ्ख्यैव प्रतीयते । माषादीनामौत्पत्तिकविभागेन व्यवहारेषु सङ्ख्या न सङ्कीर्त्यते । न हि भवति पञ्चभिर्माषैः क्रीतः, पञ्चभिस्तिलैर्वा क्रीत इति । तस्मात् पशुनिष्ठैवोक्तसङ्ख्या दक्षिणादानार्थं ग्राह्या । न ब्रीहमाषादिवृत्तिरिति भावः ॥ ४५ ॥

पशुषु गवामेवेति नियमाधिकरणम् ॥ १३ ॥

पू०॥ अनियमोऽविशेषात् ॥ ४६ ॥

पशूनामेव सा सङ्ख्येति सिद्धेऽपि गवादीनां पशुत्वाविशेषात् तद-
न्यतमस्य यस्य कस्याचित् पशोर्द्वादशतमित्यनियम इति चेन्न ॥ ४६ ॥

सि० ॥ भागित्वाद्वा गवां स्यात् ॥ ४७ ॥

भागित्वात्—महदुपकारकत्वात् गवामेव सा संख्येति नियमः स्यात् ।
अश्वानां तादृशोपकारकत्वेऽपि ' न केसरिणो ददानि प्रतिगृण्हाति वा ' इति
निषेधान्नोक्तनियमव्याघात इति भावः ॥ ४७ ॥

प्रत्ययात् ॥ ४८ ॥

सङ्ख्यान्वयार्थं विशेष्याकाङ्क्षायां प्रकृतवचनेन प्रथमं गोः प्रत्य-
यात् असति बाधके तत्परित्यागस्यानुचितत्वात् । नियमे साधकान्तरमिदम् ॥ ४८ ॥

लिङ्गदर्शनाच्च ॥ ४९ ॥

तैत्तिरीयसंहितायां सप्तमाष्टकस्य प्रथमप्रपाठके सहस्रदक्षिणार्थवादे ' ते
संवत्सर एकां गामसृजन्त । सा त्रीणि च शतानि असृजत त्रयस्त्रिंशतं च '
इति भूयो भूयो गोमहिमैव श्रूयते । इदमपि गोनियमे लिङ्गं
द्रष्टव्यम् ॥ ४९ ॥

द्वादशशतगोदक्षिणायाः विभागेन दानाधिकरणम् ॥ १४ ॥

तत्र दानं विभागेन प्रदानानां पृथक्त्वात् ॥ ५० ॥

तत्र—क्रतौ, दानं—स्वत्वनिवृत्तिपुरस्सरपरस्वत्वापादानात्मकं गोर्द्वादश-
शतदक्षिणारूपं दानं, विभागेन—एतावदमूष्यै अस्मै चैतावदिति विभज्य

स्वयं यजमानेन दातव्यम् । न मध्ये संस्थाप्य समुदायोद्देशेन । कुतः ?
प्रदानानां—सम्प्रदानानां प्रतिगृहीतृणां, पृथक्त्वात्—भिन्नत्वात् ॥ ५० ॥

परिक्रयाच्च लोकवत् ॥ ५१ ॥

लोके यथा काष्ठवाहप्रभृतिभ्यः ' इदं तुभ्यमिदं च तुभ्यमिदं'मिति
विभज्य स्वामिना दायते । कस्विग्दानस्यापि परिक्रयरूपत्वात्तथैव
दयम् ॥ ५१ ॥

विभागं चापि दर्शयति ॥ ५२ ॥

' तुथो वो विश्ववेदा विभजतु । कृष्णाजिनेन धित्रास्य दक्षिणा
ददाति । आग्नीध्रेऽग्रे ददाति । अग्निमुत्तानं च पितॄन् प्रीणानि । होतृभ्यो
ददाति । हविर्धान आसीनेभ्य अध्वर्युभ्यो ददानि । उद्गातृभ्यो ददाति' ।
इत्यादिश्रुतिरपि विभज्य दानं ज्ञायति ॥ ५२ ॥

अर्ध्यादिसमाख्यानुसारेण दक्षिणाविभागाधिकरणम् ॥ १५ ॥

समं स्यादश्रुतित्वात् ॥ ५३ ॥

विभज्य दानमिति अधिकृतम् । तत्र समो विपमो वा विभाग इति
विशये अश्रुतित्वात्—विशेषस्याश्रवणात्, सर्वेभ्यः समविभागो नैव दानं
स्यात् । लोके पुत्राणां पितृवने समविभागवदिनि ॥ ५३ ॥

अपि वा कर्मवैषम्यात् ॥ ५४ ॥

अपि वेति पक्षान्तरम् । कर्मवैषम्यात्—लघुगुरुकर्मनुरूपा भृति-
रिति लोके दृष्टत्वादत्रापि विभागे कर्मानुसारता वैषम्यं स्यात् ॥ ५४ ॥

**सि० ॥ अतुल्याः स्युः परिक्रये विषमाख्या
विधिश्रुतौ परिक्रयान्न कर्मण्युपपद्यते दर्शनाद्धि-
शेषस्य तथाभ्युदये ॥ ५५ ॥**

अस्त्यत्र वैषम्यम् । अथापि न तत् कर्मानुसारतः । अपि तु श्रुत्यामिहित-
मिति श्रुत्यनुसारत एव । तेन परिक्रये दक्षिणादाने, अतुल्याः—विषमाख्याः ।

स्युः ऋग्विज इत्यर्थः । यतः अभ्युदये-अभ्युदयफलके द्वादशाहे, विधिश्रुतौ-
दीक्षाविधिश्रुतौ 'अर्धिनो दीक्षयति । तृतीयिनो दीक्षयति । पादिनो दीक्ष-
यति' इति विशेषस्य दर्शनात् विषमाख्या—'अर्धिनः तृतीयिनः, पादिन
इति विषमसमाख्या तेषामृत्विजामुपलभ्यते । सा कर्मणि- कर्मानुसारतः
ऋतौ परिक्रये— दक्षिणादाने नोपपद्यते । तस्मात् समाख्याश्रुतिकृतं
दक्षिणौघप्रभं न कर्मकृतमिति भावः । तच्च वैषम्यं 'यावदध्वर्यवे ददाति ।
तस्याधं प्रतिप्रस्थात्रे । तृतीयं नेष्टु । चतुर्थमुन्नेत्रे' इत्यादिना वाक्येन कल्प-
सूत्रकारैर्व्याख्यातेमव ॥ ५५ ॥

भूनामकैकाहे औपदेशिकधेनुदक्षिणया आतिदेशिककृत्स्न-
ऋतुदक्षिणावाधाधिकरणम् ॥ १६ ॥

तस्य धेनुरिति गवां प्रकृतौ विभक्तचोदितत्वात्
सामान्यात्तद्विकारः स्याद्यथेष्टिगुणशब्देन ॥ ५६ ॥

'अथैष भूवैश्वदेवस्त्रिवृदेव सर्वस्तस्य विश्ववत्यस्तोत्रीया धेनुर्दक्षिणा'
इत्यनेन वाक्येन ज्योतिष्टोमविकृतिभूसंज्ञक एकाहः ऋतुर्विहितः । तत्र
'धेनुर्दक्षिणा' इति श्रूयते । अत्र धेनुशब्दः 'गौश्चाश्वाश्चतश्च गर्दभ-
श्चाजाश्वावयश्च ब्रिहयश्च यवाश्च तिलाश्च माषाश्च तस्य द्वादशशतं दक्षिणेति
चोदकप्राप्तप्राकृतदक्षिणामध्ये गोत्वावच्छिन्नस्यैव निवर्तकः । कुतः ? तस्य
धेनुरित्यनेन शब्देन प्राकृतगौरेवातिदेशप्राप्ता विक्रियते । नाश्वादिमाषांता
विक्रियन्ते । यतः प्रकृतौ विभक्तचोदितत्वात्—ज्योतिष्टोमे प्रत्येकं विभज्य
दक्षिणात्वेन विहितत्वात् । 'या गौः सा धेनुरिति गोसामान्यस्य धेन्वां
सत्त्वाद्गोविकृतिर्धेनुरिति धेनुदक्षिणया गोदक्षिणैव निवर्त्यते । नाश्वादि-
दक्षिणा । यथा 'सौर्यं चरुं निर्वपेत्' इतीष्टिः कथंभावाकान्क्षायां
गुणशब्देन—निर्वापशब्देन--निर्वापशब्दघटितोत्पत्तिवाक्येन क्लृप्तनिर्वा-
पकदर्शपूर्णमासीयविध्यन्तमुपस्थापयति तद्वद्वेनुशब्दः सामानाधिकरण्यात्
गामेवोपस्थापयतीति गोदक्षिणैव निवर्त्यते धेनुदक्षिणया । नेतरदक्षिणेति
गोदक्षिणाया एव बाधस्तस्मिन्नेकाह इति ॥ ५६ ॥

सि० ॥ सर्वस्य वा क्रतुसंयोगादेकत्वं दक्षिणार्थस्य
गुणानां कार्यैकत्वादर्थे विकृतौ श्रुतिभूतं
स्यात्तस्मात्समवायाद्धि कर्मभिः ॥५७॥

यतः प्रकृतौ ज्योतिष्टोमे दक्षिणामुद्दिश्य तच्छेषत्वेन गवादयो विधी-
यन्ते । ततः द्वादशशतसङ्ख्याविशिष्टगौस्तदितरे चाश्वादयः सर्वे परस्पर-
सहिताः दक्षिणया सम्बध्यन्ते इति सर्वस्य—गवादिमाषांतस्य विकारः सा
धेनुः । दक्षिणार्थस्य—दक्षिणाकार्यस्य ऋत्विगानतेः क्रतुसंयोगात्-
क्रतुना सम्बन्धादेकत्वं यथा वल्लभम् । तथा गुणानाम्-गवादीनामपि, कार्यै-
कत्वात्—दक्षिणारूपैककार्यार्थत्वमपि प्रकृतौ वल्लभम् । अतः विकृतौ-
निर्दिष्टकाहे, अर्थे—धेनुर्दक्षिणेति विहिते विकृते धेनुरूपार्थे प्रकृतौ दक्षिणा-
साधनत्वेन वल्लभता यावन्तः पदार्थास्तावतां मिलित्वा यत् कार्यं तत्कारित्वं
श्रुतिभूतम्—श्रुतितात्पर्यविषयं स्यात् । तथा—दक्षिणया, समवायात्-
ऋत्विक्सम्बन्धात् । ऋत्विजस्तु कर्मभिः—क्रतुसम्बन्धकर्मभिः सम्बध्यन्ते ।
तस्मात्-धेनुर्दक्षिणया गवादिमाषान्तकृत्स्नक्रतुदक्षिणैव बाध्यते निर्दिष्टायां
विकृताविति भावः ॥ ५७ ॥

चोदनानामनाश्रयाल्लिङ्गेन नियमः स्यात् ॥५८॥

‘यथेष्टिर्गुणशब्देनेत्यस्यायमभिप्रायः । चोदनानां—विकृतीष्टि-
विधीनाम्, अनाश्रयात्—इतिकर्तव्यताकाङ्क्षापूरकशब्दानाश्रयात् तासु
तादृशशब्दाभावादित्यर्थः । लिङ्गेन—निर्वपतीत्यादिलिङ्गेन नियमः—
तत्प्रकृतिकत्वनियमः स्यात् । धेनुर्दक्षिणेत्यत्र तु प्राकृतदक्षिणामतिदेशप्राप्ता-
मुद्दिश्य धेन्वाः प्रत्यक्षविधानान्न लिङ्गेन प्रकृतिविकृतिभावनियम इति ॥५८॥

ज्योतिष्टोमे नैमित्तिकगोदक्षिणया प्राकृतसङ्ख्यामात्र-

नाधाधिकरणम् ॥ १७ ॥

पू० ॥ एका पञ्चेति धेनुवत् ॥ ५९ ॥

‘ यस्य सोममपहरेयुरेकां गां दक्षिणां दद्यात् । अभिदग्धे पञ्च गा इति ’ अत्र एका पञ्च च गावः श्रूयमाणा धेनुवत्—यथा धेनुः कृत्स्न-दक्षिणाया निवर्तिका तथा इमा अपि स्युः । यतस्तासां दक्षिणासम्बन्धः प्रत्यक्षः श्रूयते । प्राकृतीनां त्वानुमानिकः । स प्रत्यक्षेण बाध्यत इत्यपर्य-वसिते अधिकरणान्तरम् ॥ ५९ ॥

साद्यस्के त्रिवत्सरेण सोमक्रयार्थेन साण्डेन प्राकृतकृत्स्नक्रय-
द्रव्यबाधाधिकरणम् ॥ १८ ॥

सि० ॥ त्रिवत्सश्च ॥ ६० ॥

साद्यस्के ‘ साण्डस्त्रिवत्सः सोमक्रयणस्पर्धमानानाम् ’ इति श्रुतम् ।
त्रिवत्सः—त्रिवत्सर इत्यर्थः । तत्र ‘ अजया क्रीणाति, हिरण्येन क्रीणाति, ऋषभेण क्रीणाति, वाससा क्रीणातीत्यादीनि दश क्रयार्थानि द्रव्याणि चोदक-प्राप्तानि सन्ति । तत्र त्रिवत्सः कृत्स्नस्य चोदकप्राप्तस्य क्रयार्थद्रव्यस्य निवर्तकः । न ऋषभस्यैव केवलम् । यतः स क्रीणातिना प्रत्यक्षतः सम्बद्धः । अतश्चोदकप्राप्तं सर्वं निवर्तयति ॥ ६० ॥

तथा च लिङ्गदर्शनम् ॥ ६१ ॥

अपरस्मिन् साद्यस्के ‘ स्त्री गौः सोमक्रयणी व्यावृत्ता ह्येषां स्पर्धा ’ इति स्पर्धावल्लहादेर्निवृत्तिः श्रुता । सा च निवृत्तिस्तदेव सङ्गच्छते । यदा-जादिदशसोमक्रयसाधनद्रव्यं बाधित्वा तत्स्थाने सैव एका गौः समवस्थिता स्यात् । अन्यथा वृषभमात्रबाधे स्वसङ्घस्थितवृषभवाङ्माधियै तस्यै शेषाः क्रध्ये-युरिति स्पर्धा स्यादव । सत्यव व्यावृत्ता स्पर्धातः कथनमनुपपन्नं भवेत् । तस्मात् प्राकृतकृत्स्नदक्षिणाबाधे इदं लिङ्गदर्शनमप्यस्तीति ज्ञेयम् ॥ ६१ ॥

एके तु श्रुतिभूतत्वात्सङ्ख्यया गवां लिङ्ग-
विशेषेण ॥ ६२ ॥

अपर्यवसितस्योत्तरमिदं एके त्विति । 'एका गौः, पञ्च गावो दक्षिणेत्यनेन प्राकृतद्वादशशतसङ्ख्यायुक्तगाव एव निवर्तन्ते । नाश्वादयः । कुतः ? श्रुतिभूतत्वात्— प्राकृतसङ्ख्याविशिष्टगवां स्थाने एका गौरित्येकस्या एव गावः श्रुतितीर्थावधिष्यत्वात् । तदवृत्तिसङ्ख्याया स्त्रीलिङ्गेन च प्राकृतसङ्ख्याविशिष्टगवां बाधः । न हि एकामित्यस्य दक्षिणयान्वयः सम्भवति । अन्यवहितेनान्वययोग्येन च गोपदेन व्यवधानात्, प्राकृतावेकदक्षिणायाः क्लृप्तत्वेनातिदेशादेव प्राप्तौ वाक्यवैयर्थ्यप्रसङ्गाच्चेति भावः ॥ ६२ ॥

अश्वमेधे प्राकाशावित्यनेनाध्वर्युभागमात्रस्य बाधाधिकरणम् ॥ १० ॥

पू० ॥ प्राकाशौ च तथेति चेत् ॥ ६३ ॥

अश्वमेधे श्रूयते 'हिरण्यमौ प्राकाशौ अध्वर्यवे ददाती' ति । तत्र प्राकाशौ तथा 'तस्य धेनुर्दक्षिणेत्यत्र दक्षिणामुद्दिश्य विधीयमाना धेनुर्यथा प्राकृतकृत्स्नदक्षिणानिवर्तिका । तथा वाक्यभेदमिया अध्वर्युसम्प्रदानकत्वस्याविवक्षितत्वात् प्राकृतदानमात्रमुद्दिश्य विधीयमानौ प्राकाशावपि धेनुवत् कृत्स्नप्राकृतदक्षिणाया निवर्तकौ । नाध्वर्युभागमात्रनिवर्तकाविति चेत्— ॥ ६३ ॥

सि० ॥ अपि त्ववयवार्थत्वाद्विभक्तप्रकृतित्वाद्

गुणेदन्ताविकारः स्यात् ॥ ६४ ॥

अपि त्विति पक्षव्यावर्तकः । अवयवार्थत्वात्— 'अध्वर्यवे ददातीति ऋत्विगेकदेशाध्वर्यवार्थत्वेन श्रूयमाणत्वात् । प्रकृतयागस्य विभक्तप्रकृतित्वात्—विभक्ता—विभागवती 'इदमध्वर्योः इमेऽन्येषामिति निर्देशवती प्रकृतिः ज्योतिष्टोमो यस्य तत्त्वात् । गुणेदन्ताविकारः—प्रकृतौ गवादिरूपगुणे इदमध्वर्यव इति इदन्ता । तस्या इमौ प्राकाशावध्वर्यव इति विकारः स्वात् ॥

सम्प्रदानकप्राकाशद्वयकर्मकमपूर्वमेव दानं विधित्सितमतो न वाक्यभेदभीः ।
तस्मादध्वर्युदक्षिणामात्रनिवृत्तिः । नेतरदक्षिणाया इति भावः ॥ ६४ ॥

उपह्वये शावाश्वदक्षिणया कृत्स्नप्राकृतदक्षिणाया बाधाधि-
करणम् ॥ २० ॥

सि० ॥ धेनुवच्चाश्वदक्षिणा, स ब्रह्मण इति पुरु-
षापनयो यथा हिरण्यस्य ॥ ६५ ॥

‘उपह्वयोऽनिरुक्तः तेनाभिशास्यमानं याजयेत् । अश्वः श्यावो
रुक्मललाटो दक्षिणा स ब्रह्मणे देयः’ इत्युपह्वयनाग्निं क्रतौ दक्षिणात्वेन
श्रुतोऽश्वः धेनुवन्निखिलप्राकृतदक्षिणाबाधकः । न ब्रह्मभागमात्रनिवर्तकः ।
स ब्रह्मणे देयः इति तु पुरुषापनयः—ऋत्विगन्तरसम्बन्धानिवृत्तिः । यथा
शतकृष्णलचरौ सर्वं ब्रह्मण इति हिरण्यस्य ऋत्विगन्तरसम्बन्धानिवृत्तिस्तद्वद-
त्रापि । तथा च पुरुषान्तरस्यातिदिष्टोपदिष्टदक्षिणाद्वयबाधाल्लौकिकेनोपायेन
आनतिः सम्पादनीयेति भावः ॥ ६५ ॥

पू० ॥ एके तु कर्तृसंयोगात् सग्वत्तास्य लिङ्ग-
विशेषेण ॥ ६६ ॥

कर्तृसंयोगात्—कर्तुः--कर्मकर्तुः ब्रह्मणः संयोगात् ‘स ब्रह्मणे परि-
हरतीति कर्मकर्तृब्रह्मणः सम्बन्धरूपलिङ्गविशेषेण एके--दक्षिणैकदेशा
निवर्तन्ते । सग्वत्--‘स्रजमुद्गात्रे ददातीत्युद्गातृसंयोगरूपलिङ्गविशे-
षवदित्यर्थः ॥ ६६ ॥

सि० ॥ अपि वा तदधिकारात् हिरण्यवद्विकारः
स्यात् ॥ ६७ ॥

अपि वेत्युक्तनिरासः । तदधिकारात्--दक्षिणाधिकारात्--दक्षिण-
यान्वितत्वादित्यर्थः । विकारः--सर्वविकारः, हिरण्यवत् । सग्वत्तास्य त्वेक-

त्वात् वाक्यभेदमिया तत्रापूर्वविधिरेव । अत्र तु वाक्यद्वयमाभ्यास्यते । एकेन केवलदक्षिणाविधिः । अन्येन पुरुषापनयः इति वैषम्यान् सम्यदित्युपपद्यते । तस्माद्विरूप्यवदित्येव सिद्धान्तः ॥ ६७ ॥

ऋतपेये सोमचमसेन कृत्स्नक्रतुदक्षिणावाधाधिकरणम् ॥ २१ ॥

पू० ॥ तथा च सोमचमसः ॥ ६८ ॥

ऋतपेये ऋतौ—‘ औदुम्बरश्चमसो दक्षिणा । स प्रियाय सगोत्राय ब्रह्मणे देयः ’ इति श्रूयते । तत्र सोमचमसोऽपि तथा—स्रग्वत्- यथा उद्गात्रे दीयमाना स्रक् उद्गात्रभागस्य बाधिका तत्संयोगात् । तथा ब्रह्मसंयोगात् ब्रह्मभागस्य बाधकः सोमचमसः । न कृत्स्नदक्षिणाया इति ॥ ६८ ॥

सि० ॥ सर्वविकारो वा ऋत्वर्थे प्रतिषेधात् पशूनाम् ॥ ६९ ॥

सर्वविकारः—सर्वबाधक एव सोमचमसः । न ब्रह्मभागमात्रबाधकः । कुतः ? ‘ ऋतं वै सोमः अनृतं पशवः यत् पशून् दद्यात् सोऽनृतं कुर्यात् ’ इति ऋत्वर्थे दाने पशूनां प्रतिषेधात्—प्राकृतपशून् प्रतिषिध्य ‘ औदुम्बरः सोमचमसो दक्षिणा ’ इति सोमचमसो दक्षिणात्वेन विहितः । तेन प्राकृतकृत्स्नदक्षिणाया निवृत्तिः समवगम्यते । ब्रह्मभागमात्र निवृत्तावन्येभ्यः पशवो दीयेरन् । तथा सति ‘ यत् पशून् दद्यात् सोऽनृतं कुर्यात् ’ इत्यनृतकरणमनुपपन्नं स्यात् । तस्मात् कृत्स्नप्राकृतदक्षिणानिवर्तकः सोमचमस इति भावः ॥ ६९ ॥

शं. ॥ ब्रह्मदानेऽविशिष्टमिति चेत् ॥ ७० ॥

ब्रह्मदाने—ब्रह्मभागे सोमचमसो देयः ‘ यस्तद्भागे पशून् दद्यात् सोऽनृतं कुर्यादिति ब्रह्मभागेऽप्यविशिष्टं समानमिति चेत् ॥ ७० ॥

शकानिरसनम्—

उत्सर्गस्य ऋत्वर्थत्वात् प्रतिषिद्धस्य कर्म स्यान्न
च गौणः प्रयोजनमर्थः स दक्षिणानां स्यात् ॥७१॥

उत्सर्गस्य—‘सोमचमसो दक्षिणेति दक्षिणात्वेन सोमचमसदानस्य
ऋत्वर्थत्वात्—ऋत्विगानतिद्वारा ऋत्वङ्गत्वात् प्रकृतौ यथा ऋत्विगानति-
द्वारा गवादिस्तमुदायस्य क्रतुसम्बन्धिदक्षिणायामन्वयात्तस्या एकत्वम् । यथा
प्रकृतायां विकृतावपि च सोमचमसैर्दक्षिणया साकमन्वयादेकत्वमेवेति तथा
निखिलदक्षिणाबाधः । प्रतिषिद्धस्य—‘यत् पशून् दद्यात्सोऽनृतं कुर्यादिति
निषिद्धस्य पशुसङ्घस्य-क्रतुसम्बन्धिपशुत्वावच्छिन्नस्य कर्मत्वात् प्रकृतौ
दानक्रियाकर्मत्वात्, अत्र यावत्तत्स्थानस्थितस्य चमसस्य गौणः--गौण-
वृत्त्युपस्थाप्यः दक्षिणाशब्दस्यार्थः प्रयोजनं न स्यात् । न सम्भवतीत्यर्थः ।
‘सोमचमसो दक्षिणेत्यस्य चमसदक्षिणया ऋत्विगानति कुर्यादिति
मुख्योऽर्थः । चमसस्यैकदेशाधकत्वे—ब्रह्मभागमात्रबाधकत्वे तु चमसा-
त्मकदक्षिणैकदेशेन ऋत्विगेकदेशानति भावयेत् इति तस्य वाक्यस्य गौणः
लाक्षणिकोऽर्थः स्यात् । स चायुक्त एवेति भावः ॥ ७१ ॥

यदि तु ब्रह्मणस्तदूनं तद्विकारः स्यात् ॥७२॥

अस्याधिकरणस्य पूर्वपक्षे प्रयोजनज्ञापकमिदं सूत्रं यदि त्विति ।-
यदि तु-चमसदानं ब्रह्मणः—ब्रह्मभागमात्रनिवर्तकं तत् । तदा
तदूनं—तेन ब्रह्मभागमात्रेण ऊनं—न्यूनं, प्राकृतदानजातं शेषभूतमस्तीति
तद्विकारो न स्यात्सोमचमसः । किन्तु तद्विकारः—तस्य ब्रह्मभागस्य
विकार एव स्यात् ॥ ७२ ॥

सर्वं वा पुरुषापनयात्तासां क्रतुप्रधानत्वात् ॥७३॥

सिद्धान्त्यभिप्रेतप्रयोजनबोधकमिदं सूत्रम् । सर्वं वा— सर्वमेव प्राकृतदानजातं निवर्तते । कुतः ? तासां—दक्षिणानां, क्रतुप्रधानत्वात्— क्रतुशेषत्वात् सर्वा अपि दक्षिणा निवर्तत इत्याशयः । क्रत्वर्थादक्षिणा सर्वेभ्यो ऋत्विग्भ्यो देया । कथं ब्रह्मण एवेति चेत्— पुरुषापनयात्— ‘स ब्रह्मणे देयः’ इति वचनात् पुरुषान्तराद्विभज्य ब्रह्मण एव दानमिति भावः ॥ ७३ ॥

वाजपेये रथदानस्य यागनियामकत्वाधिकरणम् ॥ २२ ॥

यजुर्युक्तोऽध्वर्योर्दक्षिणा विकारः स्यात् ॥ ७४ ॥

वाजपेये ‘यजुर्युक्तं रथमध्वर्यवे ददाती’ त्याम्नात् । तत्रापि रथः अध्वर्युदक्षिणाभागस्य विकारः— निवर्तकः— बाधक स्यात् । न पक्षे अप्राप्तो नियामकः । कुतः ? अध्वर्युसम्प्रदानकदानस्य साक्षात् श्रुत्वात् ‘प्राकाशावध्वर्यवे ददाती’ति वदिति ॥ ७४ ॥

सि० ॥ अपि वा श्रुतिभूतत्वात्सर्वासां तस्य भागो नियम्येत ॥ ७५ ॥

अपि वेति—विकारपक्ष निवर्तयति । श्रुतिभूतत्वात्—‘सप्तदश रथाः, ‘सप्तदश निष्काः, ‘सप्तदश दास्यः, ‘सप्तदश युग्मानि, ‘सप्तदश गवां शतानि, वयस्यो वयस्यश्च सप्तदशेति ‘सप्त’ सप्तदशकानि ददातीति श्रूयमाणत्वात् ‘सप्तदशसु कश्चन रथो यजुर्युक्तः, ‘कश्चन ऋग्युक्तः, ‘कश्चन सामयुक्तः’ इत्येवमादिरथेषु अध्वर्युसम्प्रदानकयजुर्युक्तरथस्य पक्षे सर्वासां दक्षिणानां प्राप्तो अध्वर्युभागभूतस्य रथविशेषस्य नियामकमुक्तश्रुति-वाक्यमिति सिद्धान्तः ॥ ७५ ॥

इति पूर्वमीमांसासूत्रवृत्तौ भावबोधिण्यां दशमाध्यायस्य तृतीयः पादः ॥ ३ ॥ श्रीः ॥

॥ अथ दशमाध्यायस्य चतुर्थः पादः ॥

—○○○○○○○—

नक्षत्रेष्ट्यावुपदिष्टोपहोमादिभिः प्राकृतनारिष्टहोमादीनां समु-
च्चयाधिकरणम् ॥ १ ॥

सि०॥ प्रकृतिलिङ्गासंयोगात् कर्मसंस्कारं विकृ-
तावधिकं स्यात् ॥ १ ॥

‘अग्नये कृत्तिकाभ्यः पुरोडाशमष्टाकपालं निर्वपेत्’ इति विहित-
नक्षत्रेष्टौ ‘सोऽत्र जुहोति’ । ‘अग्नये स्वाहा, कृत्तिकाभ्यः स्वाहा,
अम्बायै स्वाहा, नितत्स्यै, स्वाहा’ इत्यादिभिरूपहोमा विहिताः । प्रकृतौ
‘नारिष्टान् जुहोती’ति नारिष्टहोमाः सन्ति । एवं इयेनयागे ‘लोहितोष्णीषा
लोहितवसना नीविता ऋत्विजः प्रचरन्ती’ति श्रुतम् । प्रकृतौ ‘नीवीतं
मनुष्याणां, प्राचीनावीतं पितॄणां, उपवीतं देवानां, उपष्ययते देवलक्ष्ममेव
तत्कुरुते’ इति श्रूयते । तथा पृष्ठ्ये षडहे ‘मध्वाशयेत् घृतं वेति श्रुतम् ।
प्रकृतौ ‘पयोव्रतं ब्राह्मणस्य, यवागू राजन्यस्य, आमिक्षा वैश्यस्य’ इति ।
तत्र उपहोमनीवीतमध्वशनानि यथाक्रमं नारिष्टहोमोपवीतपयोव्रतानां विकृता-
वतिदिष्टानां निवर्तकानि, किं वा तैः साकं तेषां समुच्चयः इति संशये
सिद्धान्तः । समुच्चय इति । कुतः ? प्रकृतिलिङ्गासंयोगात्—प्रकृति-
लिङ्गेन—प्रकृतिसम्बन्धितकार्येण असंयोगात्—संयोगाभावाद् । यतः
संस्कारं—अपूर्वोत्पादकं कर्मविहितं कर्म । अतो विकृतावधिकम्—
समुचितं स्यात् । प्राकृतनारिष्टहोमोपवीतपयोव्रतादिजन्यमदृष्टमपूर्वं
भिन्नम् । उपहोमनीवीतमध्वशनजन्यं चापूर्वं भिन्नम् । तयोः परस्परकार्यकारित्वे
नास्ति प्रमाणम् । तस्मात् तैस्तेषां चोदकप्राप्तानामपि न निवृत्तिः । अपि
तु समुच्चय एवेति भावः ॥ १ ॥

चोदनालिङ्गसंयोगे तद्विकारः प्रतीयेत प्रकृतिसन्निधानात् ॥ २ ॥

‘ शरमयं बर्हिर्भवती ’ इत्यत्र तु चोदनालिङ्गसंयोगे— ‘ बर्हिष वेदिं स्तृणाती’ति प्राकृतत्रिविधाकये वेदिस्तरणसाधनाव्यभिचरितलिङ्गस्वरूप-
बर्हिःशब्दस्य ‘ शरमयं बर्हिर्भवती’ इत्यत्र प्रकृतिसन्निधानात्—प्राकृतवि-
धिघटकशब्दस्य सन्निधानात्—संयोगात् अनुव्रतत्वादित्यर्थः । तद्विकारः-
कुशविकारः स शरशब्दार्थे इति वैषम्यात् प्रकृते न स दृष्टान्तः सम्भवतीति
भावः ॥ २ ॥ इति प्रथमवर्णकम् ॥ १ ॥

**प्रकृतिलिङ्गासंयोगात् कर्मसंस्कारं विकृताव-
धिकं स्यात् ॥ १ ॥**

‘ सोमारौद्रं चरुं निर्वपेत् कृष्णानां ब्रीहिणामभिचरन् ’ इत्यत्र
‘ शरमयं बर्हिर्भवती’ति श्रुतम् । तत्रोभयोः शरकुशयोः प्रामाणिकत्वात् मयटः
प्राचुर्यार्थकत्वेनाप्युभयोरुपपत्तौ सम्भवन्त्यां न कुशबाधस्तत्र शरैः । अपि तु
प्रकृतिसंयोगात्— प्रकृतौ बर्हिःशब्दार्थकुशास्तरणजन्यापूर्वस्य, विकृतौ च
वेदिस्तरणसाधनबर्हिःशब्दार्थशरजन्यापूर्वस्य च परस्परं भिन्नत्वेन
प्राकृतकार्यस्य वैकृतकार्ये असंयोगात्— सम्बन्धाभावात्, विकृताव-
धिकं—तयोः समुच्चयः स्यान्न बाध इति प्राप्ते आह ॥ १ ॥

**चोदनालिङ्गसंयोगे तद्विकारः प्रतीयेत
प्रकृतिसन्निधानात् ॥ २ ॥**

प्राकृतविधिवचने वेदिस्तरणसाधनाव्यभिचरितलिङ्गात्मकबर्हिः-
शब्दस्य वैकृतविधौ सन्निधानात्—अनुवृत्तत्वात् ‘ नित्यं वृद्धशरादिभ्यः ’
इति सूत्रेण शरशब्दात् विकारार्थे मयट्प्रत्ययस्य श्रुतिपदोक्तत्वेन तस्य प्राचु-
र्यार्थत्वासम्भवाच्च तद्विकारः—कुशविकारः शरशब्दार्थः । प्रकृतायां विकृ-
ताविति शरैः कुशनिवृत्तिरेवेति द्वितीयं वर्णकम् ॥ २ ॥

वाजपेये रथघोषदुन्दुभिघोषाभ्यां दर्भमन्त्रयोरुभयोर्बाधाधिकरणम् ॥

**प्रकृतिलिङ्गासंयोगात् कर्मसंस्कारं विकृता-
वधिकं स्यात् ॥ १ ॥**

वाजपेये ' रथघोषेण माहेन्द्रस्तोत्रमुपाकरोति । दुन्दुभिघोषेण माहेन्द्र-
स्तोत्रमुपाकरोति ' इत्याम्नातम् । प्रकृतौ ' उपावतेध्वमिति दर्भाभ्यां स्तोत्र-
मुपाकरोति'ति श्रुत्म् । तच्चोदकेनेह प्राप्तम् । तत्र प्रकृतिलिङ्गसंयोगात्-
प्राकृतापूर्वस्य विकृतापूर्वस्य च साधनपार्थक्ये पार्थक्यात् विकृतावधिकं—
द्रव्यत्वसादृश्यात् रथादिद्रव्येण द्रव्यबाधः, शब्दत्वसादृश्यात् च घोषेण
मन्त्रबाध इति स्यत् । न तयोर्घोषेण उभयोर्भेन्त्रद्रव्ययोर्बाध इति
प्राप्ते आह—

**चोदनालिङ्गसंयोगे तद्विकारः प्रतीयेत
प्रकृतिसंनिधानात् ॥ २ ॥**

चोदनालिङ्गसंयोगे- ' रथघोषेणोपाकरोति इति विधिगतोपाकरोतीत्य-
तिदिष्टप्राकृतविधिसान्निध्यात्, रथश्च घोषश्चेति विग्रहे द्वन्द्वान्ते श्रूयमाणं
पदं प्रत्येकमन्वेतीति नियमात् रथघोषाभ्यामुपाकरोतीति द्विवचनप्रसङ्गः ।
तत्र रथघोषेणेत्येव वचनश्रुतिव्याकोपः । तस्माद्रथस्य घोष इति षष्ठीतत्पुरु-
षेण विगृह्य रथविशिष्टघोषणस्य वरणत्वसम्बन्धेन स्तोत्रस्योपाकरणे सकृदेवा-
न्वयः । अतो रथविशिष्टघोषः प्राकृतोर्द्वयोर्द्रव्यमन्त्रयोर्निवर्तक इति भाव
इति तृतीयं वर्णयाम् ॥ ३ ॥

बृहस्पतिसवाादिविकृतानुपादिष्टवार्हस्पत्यग्रहादिभिः प्राकृता-
दिष्टैन्द्रतायवादिग्रहाणां समुच्चयाधिकरणम् ॥ २ ॥

**सि० ॥ सर्वत्र तु ग्रहाम्नानमधिकं स्यात् प्रकृ-
तिवत् ॥ ३ ॥**

बृहस्पतिसत्रे—‘ बार्हस्पत्यं ग्रहं गृह्णाति । विषुवति अकं ग्रहं गृह्णाति । महाव्रते शुक्रं ग्रहं गृह्णाति । अश्वमेधे सौवर्णराजताभ्यां महिमानौ ग्रहौ गृह्णाती’ति श्रुतम् । तासु बृहस्पतिसवादिविकृतिषु प्राकृता ऐन्द्रवायवादयो ग्रहा अपि चोदकेन ग्राप्ताः । ते किं साक्षादुपदिष्टैर्बार्हस्पत्यादिग्रहैर्बाध्यन्ते उत तैः समुच्चीयन्त इति संशये तत्र सर्वत्र ‘ग्रहं गृह्णाती’ति ग्रहाम्नां अधिकं—प्राकृतग्रहादधिकं स्यात् । समुच्चितं स्यादित्यर्थः । प्रकृतिवत्—यथा प्रकृतौ ऐन्द्रवायवं गृह्णाति मैत्रावरुणं गृह्णातीत्यनयोः समुच्चयस्तद्वत्त्रापि ग्रहं गृह्णातीति विधेः साधारण्यात् प्राकृतवैकृतग्रहयोरुपदिष्टानिदिष्टयोः समुच्चय एव । न बाधः प्राकृतानामिति भावः ॥ ३ ॥

अधिकैश्चैकवानयत्वात् ॥ ४ ॥

किं च, वाजपेये ‘ सप्तदशप्राजापत्या ग्रहा गृह्यन्ते’इति वाक्यं ‘ सोमगृह्णाश्च सुराग्रहाश्च गृह्णाती’ति वाक्येन एकवाक्यतापन्नं प्रकृतौ सुराग्रहाणामभावान्न प्राकृतानुवादकं भवितुं शक्यम् । अत्रात्र प्राकृताधिकैः सुराग्रहैरेकवाक्यत्वात् यथा समुच्चयस्तद्वत्त्रापि प्राकृतवैकृतयोः समुच्चय इति भावः ॥ ४ ॥

लिङ्गदर्शनाच्च ॥ ५ ॥

किं च, ‘ विग्ण्यो वा एष यज्ञक्रतुर्द्विजापेयः । अतीव ह्यग्निष्टोमं क्रामती’त्यस्मिन् वाक्ये ज्योतिष्टोमाद्यपेक्षया अयं वाजपेयो ‘ विग्ण्यः-विस्तृतः इत्युक्तम् । स च विस्तारः समुच्चयस्य लिङ्गम् । इति लिङ्गदर्शनादपि समुच्चयः सिध्यति ॥ ५ ॥

वाजपेये प्राजापत्यपशुभिः क्रतुपशूनां समुच्चयाधिकरणम् ॥३॥

सि० ॥ प्राजापत्येषु चाम्नानात् ॥ ६ ॥

वाजपेये ‘ सप्तदश प्राजापत्यान् पशूनालभते ’ इति प्रजापति-देवतासप्तदशपशुद्रव्यकयागविधायकश्रुतौ साक्षाद्विहितैः पशुभिरतिदिष्टाः

ऋतुपशवो बाध्यन्त इति पूर्वपक्षे सिद्धान्तः । प्राजापत्येष्विति । तेष्वपि पशुषु समुच्चयः स्यात् । कुतः ? आम्नानात्—‘ ब्रह्मवादिनो वदन्ति । नाग्निष्टोमो नोक्थ्यो न षोडशो नातिरात्र ’ इति । अथ कस्माद्वाजपेये न सर्वे ऋतवोऽवरुध्यन्ते । पशुभिरिति ब्रूयात् । यदाग्नेयं पशुमालभते । अग्निष्टोमं तेनावरुन्धे । ऐन्द्राग्नेनोक्थ्यम् । ऐन्द्रेण षोडाशिनं । सारस्वत्याऽतिरात्रम् । मारुत्या बृहत्स्तोत्रम् । एतावन्तो वै यज्ञक्रतवस्तान् पशुभिरेवावरुन्धे ’ इति प्राकृतक्रतुपशूनां तत्र आम्नानात् तत्समुच्चयमेव श्रुतिर्दर्शयति ॥ ६ ॥

साङ्ग्रहणेष्टावामनहोरेनुयाजानां समुच्चयाधिकरणम् ॥ ४ ॥

आमने लिङ्गदर्शनात् ॥ ७ ॥

‘ वैश्वदेवी साङ्ग्रहणीं निर्वपेत् ग्रामकामः ’ इत्यस्यां साङ्ग्रहणीष्टौ ‘ आमनमस्यामनस्य देवायेसजातो इति तिस्र आहुतीर्जुहोति ’ इति श्रूयते । अत्रापि पूर्ववत् प्रत्यक्षश्रुतैरामनहोमैरानुमानिकाः प्राकृतत्रिसङ्ख्याक्यनुयाजा बाध्यन्त इति प्राप्ते सिद्धान्तः । ‘ आमन ’ इति समुच्चयः । लिङ्गदर्शनात् ‘ बहिरात्मा वै प्रयाजानुयाजा आत्मा देवता । यस्य याजानुयाजानां पुरस्ताद्वोपरिष्ठाद्वा जुहुयाद्बहिरात्मानं सजातानामादधीत अथ यन्मध्यतो जुहोति मध्यत एव सजातानामात्मानं धत्ते ’ इति लिङ्गं प्रयाजानामनुवृत्तिं दर्शयति । अतः समुच्चयः ॥ ७ ॥

गवामयनीयमहाव्रते पत्न्युपगाने न ऋत्विगुपगानस्य

समुच्चयाधिकरणम् ॥ ५ ॥

पू० प० ॥ उपगेषु शरवत्स्यात् प्रकृतिलिङ्ग-

संयोगात् ॥ ८ ॥

गवामयने महाव्रतं नाम एकाहोऽस्ति । तत्र श्रूयते—‘ पत्न्य उपगायन्ति । पिच्छोलाभिरुपगायन्ति ’ । काण्डवीणादिभिरुपगायन्ति । आपाटलि-काभिरुपगायन्तीति । प्रकृतौ ‘ ऋत्विज उपगायन्ती ’ त्यस्ति । अत्र उप-

गायन्तीति प्राकृतलिङ्गसंयोगात् उपगेषु—उपगानकर्तृषु मध्ये पत्न्यः ऋत्विजां निवर्तिकाः स्युः । शरवत्—यथा शरा दर्भाणां निवर्तिकास्तद्वदिति ॥ ८ ॥

सि० ॥ आनर्थक्यात्त्वधिकं स्यात् ॥ ९ ॥

आनर्थक्यात्—‘पत्न्य उपगायन्तीत्येतत्समीपे काण्डवीणादि-
भिरुपगायन्तीत्यस्य आनर्थक्यप्रसङ्गात् अधिकं--समुच्चयः स्यादिति
सिद्धान्तः ॥ ९ ॥

**अञ्जनाभ्यञ्जनसत्रे गौग्गुलवाभ्यञ्जनादिना प्राकृतनवनी-
ताभ्यञ्जनस्य समुच्चयाधिकरणम् ॥ ६ ॥**

संस्कारे चान्यसंयोगात् ॥ १० ॥

‘एकोनपञ्चाशद्रात्रे अञ्जनाभ्यञ्जनाख्ये सत्रे गौग्गुलवेन प्रातः-
सवने समञ्जते । अभिवाञ्जने । पैलुदारत्रेण माध्यंदिनसवने । सौगन्धि-
केन तृतीयसवने ’ इत्याम्नायते । प्राकृतं नवनीताभ्यञ्जनमपि तत्र
चोदकेन प्राप्तम् । सत्येवं अञ्जने अभिवाञ्जन इति प्रकृतौ प्रत्यक्षश्रुत-
त्वात् वैकृतेन प्राकृतस्य नावनीताञ्जनस्य बाध इति प्राप्ते आह-संस्कारे
अञ्जने अभ्यञ्जने च अधिकं—समुच्चयः, एवमभ्यञ्जनमनूद्य गौग्गुलवेने-
त्यादि । कुतः ? **अन्यसंयोगात्—**प्राकृतं नवनीताभ्यञ्जनं दीक्षाकाले,
वैकृतं गौग्गुलवाभ्यञ्जनं तु सुत्याकाले इति दीक्षासुत्यात्मकभिन्नकालसम्ब-
न्धात् अधिकं समुच्चय इति भावः ॥ १० ॥

प्रयाजवदिति चेन्न ॥ ११ ॥

प्रकृतौ प्रयाजानां येषां हविरासादनोत्तरं कालः । विकृतौ तु ‘तिष्ठन्तं
रशुं प्रयजन्तीति पशुविशसनात्प्राक् प्रयाजकालः इति भिन्नकालत्वेऽपि
प्राकृतवैकृतयोस्तयोर्न समुच्चयः । किंतु बाध एव । तद्वदत्रापि स्यादिति
चेन्न ॥ ११ ॥

अर्थान्यत्वात् ॥ १२ ॥

अर्थान्यत्वात्— कार्यभिन्नत्वात् । नवनीतेन त्वचि मार्दवं जायते । गौगुलवेन तु औष्ण्यनिवृत्तिः शैल्यं सिध्यतीति कार्यभेदात्समुच्चयः । अदृष्टात्मकैककार्यजनकत्वात्प्रयाजदृष्टान्तो विषम इति भावः ॥ १२ ॥

महाव्रते तार्यादिभिराहृतवाससस्समुच्चयाधिकरणम् ॥ ७ ॥

आच्छादने त्वैकार्थ्यात्प्राकृतस्य विकारः
स्यात् ॥ १३ ॥

महाव्रते 'तार्यं यजमानः परिधत्ते दर्भमयं पत्नी' इति श्रूयते । प्रकृतौ 'आहृतं वासः परिधत्ते' इत्यास्ति । तार्य-वृताक्तः कम्बलः । तत्र आच्छादने--शरीराच्छादनविषये द्वयोरेकार्थत्वात् प्राकृतस्य आहृतवाससो विकारस्तार्यं बाधकं स्यादिति ॥ १३ ॥

सि० ॥ अधिकं वा अन्यार्थत्वात् ॥ १४ ॥

अधिकं वा--समुच्चय एव स्यान्न बाधः । कुतः ? अन्यार्थत्वात्--
गुह्याच्छादनपृष्ठोदराच्छादनात्मककार्यभिन्नत्वादित्यर्थः ॥ १४ ॥

समुच्चयं च दर्शयति ॥ १५ ॥

'वाससि वाराही चोपानहौ विमुञ्चति । कृष्णविषाणया वासांभि
विस्त्रंसयति । ततोऽध्वर्युः परिधत्ते' । इति बहुवचनान्तेन वासःशब्देन
समुच्चयं दर्शयति श्रुतिः ॥ १५ ॥

महाव्रते स्तोत्रान्तरसाधनभूतैः श्लोकादिसामभिः प्राकृत-
साम्नां समुच्चयाधिकरणम् ॥ ८ ॥

सि० ॥ सामस्वर्थान्तरश्रुतेरविकारः
प्रतीयेत ॥ १६ ॥

महाव्रते 'श्लोकेन पुरस्तात्सदसः स्तुवते । अनुश्लोकेन पश्चात्सदसः ।
क्रौंचेन चात्वालमवेक्ष्यमाणः' इति श्रूयते । चोदकप्राप्तानि प्राकृतसामान्यानि
तत्र सन्ति । एवं स्थिते यथा 'काण्वं भवति । कौत्सं भवति । क्रौंचानि

भवन्ति । भर्गयशसी भवतः ' इत्यादिषु सामसु श्रुतेषु यथा चोदकप्राप्तानि प्राकृतानि सामानि निवर्तन्ते । तथा अत्रापि 'स्तुवत' इति प्रकृतिलिङ्ग-संयोगस्य प्रत्यक्षश्रुतत्वादातिदिष्टानि तानि तैरनुश्लोकादिभिः निवर्त्यन्त इति प्राप्ते आह—**सामसु**—श्लोकेन पुरस्तात्सदसः स्तुवत इति श्रूयमाणेषु प्राकृतानां तेषां **अविकारः** अनिवृत्तिः प्रतीयेत । कुतः ? **अर्थान्तरश्रुतेः**—पदार्थान्तरेणान्वयश्रवणात् । स्तुवत इति सकृदुच्चरितः प्राकृतः स्तुत्यर्थकः शब्द एकेन पुरस्तात्सदस इति पदार्थान्तरेणान्वितः । नः पुनः श्लोकेनेत्यादिना सम्बद्धमुर्महति । सकृच्छ्रुतत्वात् । यो हि सकृच्छ्रुतः शब्दः कनचिच्छब्देन सह विशेषणत्वेनान्वेति स नान्येनान्वेतुमर्हति । वाक्यभेदप्रसङ्गात् । अतः प्राकृतसाम श्लोकादिसामेति सामद्वयसाध्या नूतना स्तुतिरत्र पिबियते । तथा सति प्राकृतलिङ्ग संयोगस्याभावात् **अविकारः**—अनिवृत्तिः प्राकृतसाम्नाम् । अर्थात्समुच्चय इति भावः ॥ १६ ॥

अर्थे त्वश्रूयमाणे शेषत्वात्प्राकृतस्य विकारः स्यात् ॥ १७ ॥

यच्च 'काष्ठं भवति, कौत्सं भवती'त्यादिभिः प्राकृतानामत्र निवृत्तिरित्युक्तम् । तत्राह—अर्थान्तराश्रवणात् प्राकृतस्यैव शेषः श्रूयते । अतः प्रत्यक्षश्रुतेन वैकृतेन प्राकृतानां तत्र निवर्तनं युक्तमेव । प्रकृते तु अर्थान्तराश्रवणात् वाक्यभेदप्रसङ्गाच्च अनिवृत्तः । समुच्चय इति यदभिहितं तदेव समञ्जसम् ॥ १७ ॥ (इति प्रथमवर्णकम्)

विकृतिविशेषे कौत्सादिसामभिः प्राकृतानां साम्नां बाधा-धिकरणम् ॥ ९ ॥

सि० ॥ अर्थे त्वश्रूयमाणे शेषत्वात्प्राकृतस्य विकारः स्यात् ॥ १७ ॥

कचिद्विकृतिविशेषे 'कौत्सं भवति । भर्गयशसी भवत' इत्याद्या-त्राप्येव प्राकृतं रथन्तरवामदेव्यादिसामापि तत्र चोदकेन प्राप्तम् । तत्र

स्तुवत इति प्राकृतलिङ्गस्याभावात् समुच्चय इति प्राप्ते सिद्धान्तः । अर्थे
 त्वश्रूयमाणे—अर्थे-प्राकृतफले अश्रूयमाणेऽपि, प्राकृतस्य—प्रकृत्युपदिष्टस्य
 विकृतावतिदेशप्राप्तस्य रथन्तरादिसाम्नः विकारः— बाधः स्यात् । कुतः ?
 शेषत्वात्—प्राकृतस्य वैकृतशेषत्वाविशेषात् । साम्नः प्रकरणादिना क्त्व-
 ङ्गत्वे निश्चिते ऽक तस्योपकार्यमित्याकाङ्क्षायामङ्गत्वसाधारण्येन प्राकृतसामोप-
 कार्यमेव तदाकाङ्क्षानिवर्तकमिति ऋगक्षराभिव्यक्तिरूपतत्कार्यकारित्वस्य
 कौत्सादिष्वपि सत्त्वात्तैस्तन्निवृत्तिर्बाध इति भावः ॥ १७ ॥ (इति द्वितीयवर्णकम्)

कौत्सादिसाम्नां व्यवस्थया बाधकत्वाधिकरणम् ॥ १० ॥

सर्वेषामविशेषात् ॥ १८ ॥

सर्वेषाम्—कौत्सादीनि सर्वाण्येव सामानि प्राकृतानां सर्वेषां साम्नां
 बाधकानि । कुतः ? सामत्वाविशेषादिति प्राप्ते आह ॥ १८ ॥

सि० ॥ एकस्य वा श्रुतिसामर्थ्यात् प्रकृते-
 श्चाविकारात् ॥ १९ ॥

श्रुतिसामर्थ्यात्—एकवचनादिश्रुतिसामर्थ्यात् एकं एकस्य । द्वे
 द्वयोः । बहूनि बहूनामिति व्यवस्थया बाधकत्वम् । प्रकृतेः—चोदकशा-
 स्त्रस्य अविकारात्—अबाधाच्च । श्रुतसङ्ख्याकप्राकृतसामबाधेन चरितार्थे
 विधिराधिकं न बाधत इति भावः ॥ १९ ॥

विवृद्धाविद्धस्तोमक्रतुषु यथाक्रमं प्राकृतसामबाधाबाधा-
 धिकरणम् ॥ ११ ॥

सि० ॥ स्तोमवृद्धौ त्वधिकं स्यादविवृद्धौ द्रव्य-
 विकारः स्यादितरस्याश्रुतित्वात् ॥ २० ॥

‘एकविंशेनातिरात्रेण प्रजाकामं याजयेत् । त्रिणवेनौजस्कामं
 त्रयस्त्रिंशेन प्रतिष्ठाकामं’ तथा ‘अभिषेचनीये नव राजसामानि । शुद्धाशुद्धौ
 संश्रवोपपदे चोभे । अपचितीयपुनस्तोमस्य ‘पुनस्तोमस्य सवनं’ मध्य

द्वादशं स्मृतम् । कार्यौ नवदशस्तोमावभिनः सवने उभे ' इति विवृद्धस्तो-
मकाः अविवृद्धस्तोमकाश्च विकृतिकृतवः सन्ति । तत्र स्तोमवृद्धौ अनि-
वृत्तिः अधिकं— प्राकृतवैकृतयोः समुच्चयः स्यात् । कुतः ? इतरस्य-
केवलवैकृतसाम्नः अश्रुत्तित्वात्— कर्तव्यत्वेन श्रवणाभावात् । तत्र हि सङ्-
ख्याया वृद्धिः श्रूयते । सा च प्राकृतवैकृतमामभिः समुच्चितैः समुपपद्यते ।
अविवृद्धौ तु-- सङ्ख्याया विवृध्यभावे पूर्वाधिकरणसिद्धान्तरीत्या
द्रव्यस्य—सामात्मकद्रव्यस्य विकारः—पावदर्थं बाध एव ॥ २० ॥

पवमानस्तोत्र एव विवृद्धाविवृद्धस्तोमकतूनां सामावापोद्वापा-
धिकरणम् ॥ १२ ॥

सि० ॥ पवमाने स्यातां तस्मिन्नावापोद्वाप-
दर्शनात् ॥ २१ ॥

विवृद्धस्तोमके क्रतौ कचिदावापः, कचिच्चोद्वापो यः श्रुतः सः पव-
माने— पवमानस्तोत्र एव स्यात् । कुतः ? ' त्रीणि ह वा यज्ञस्योदराणि
गायत्री बृहत्यनुष्टुप् । अत्र होवावपन्ति अत एवोद्वापन्ति ' इति तस्मिन्-
पवमान एव आवापोद्वापदर्शनात् ॥ २१ ॥

वचनानि त्वपूर्वत्वात् ॥ २२ ॥

अनन्यशेषत्वादपूर्वत्वाच्चेमानि वचनान्येवावापोद्वापयोः प्रमाणमि-
त्यर्थः ॥ २२ ॥

त्यागादौ विध्युद्देशगतशब्देनैव देवताभिधानाधिकरणम् ॥ १३ ॥

विधिशब्दस्य मन्त्रत्वे भावः स्यात्तेन
चोदना ॥ २३ ॥

दर्शपूर्णमासादिषु ये ' यदाग्नेयोऽष्टाकपाल ' इत्यादयो विधय-
स्तेषु श्रूयमाणान्यादिशब्देनैव यागनिर्वापादिमन्त्रेषु सा सा देवता
अभिधत्तव्या । न बन्धिवैश्वानरदहनादिना येन केनाऽपि शब्देन ।

कुतः ? मन्त्रत्वे—मन्त्रसम्बन्धिदेवतावाचकशब्दोच्चारणस्य स्मरणार्थ-
मावश्यकत्वे विधिशब्दस्य—विधिव्याक्यगताग्न्यादिशब्दस्य भावः—
उच्चारणं स्यात् । यतः तेन—हविःसंबन्धेन आग्नेय इति विधिशब्देन
चोदना—आग्नेयं अग्निदेवताकं हविरित्यादिर्विद्यते । मन्त्रैरेव स्मर्तव्य
इति नियमवत् विध्युद्देशे यो देवतावाचकः शब्दः स एव आवाहननिर्वापादि-
मन्त्रेषु योज्यः । नान्यस्तत्पर्याय इत्येवायं नियमो बोध्य इति भावः ॥२३॥

शेषाणां चोदनैकत्वात्तस्मात् सर्वत्र श्रूयते ॥ २४ ॥

सर्वत्र ' आयाऽग्नेः प्रियाधामानि ' आयात्सोमस्य प्रियाधामानि '
' स्वाहाग्नि ' ' स्वाहा सोम ' ' अग्नेरहमुज्जिति मन्जूषम् ' ' सोमस्या-
हमुज्जिति मन्जूषम् ' इति आयात् स्वाहाकार उज्जिति स्विष्टकृदादिनिगद-
मन्त्रेषु चोदनैकत्वात्—वैधाग्न्यादिशब्दपाठस्यैकरूपत्वश्रवणात् । शेषाणां-
शेषमन्त्रेष्वपि विध्युद्देशगताग्न्यादिशब्दस्यैव भावः—उच्चारणं कर्तव्य-
मित्यर्थः ॥ २४ ॥

सौर्यादिविकृतिष्वप्यावाहनादिमन्त्रेषु विधिगतशब्देनैव देव-
ताभिधानाधिकरणम् ॥ २४ ॥

तथोत्तरस्यां ततौ तत्प्रकृतित्वात् ॥ २५ ॥

उत्तरस्यां ततौ—सौर्यादिविकृतिष्वपि तथा--प्रकृतिवदावाहनादि-
मन्त्रेषु विध्युद्देशगतशब्देनैव देवताया अभिधानं विधेयम् । कुतः ? तत्प्रकृति-
त्वात्—तासां दर्शपूर्णमासप्रकृतित्वात् । चोदकेन स नियमोऽप्यतिदिश्यते
इति भावः ॥ २५ ॥

विकृतावग्न्यादिदेवतायाः सगुणेन विधिशब्देनाभिधाना-
धिकरणम् ॥ २५ ॥

**सि० ॥ प्राकृतस्य गुणश्रुतौ सगुणेनाभिधानं
स्यात् ॥ २६ ॥**

अग्न्याधाने ‘ अग्नये पवमानाय अष्टाकपालं निर्वपेत् ’ ‘ अग्नये पावकाय, अग्नये शुचये ’ इति पवमानेष्टिहवींषि श्रूयन्ते । तत्र प्राकृतस्याग्नेः गुणश्रुतौ—पावकशुच्यादिरूपगुणश्रवणात्, सगुणेन--गुणसहितेन तेनाभिधानम् । अन्यथा गुणाभिधानं व्यर्थं स्यादिति भावः ॥ २६ ॥

**पू० ॥ अविकारो वार्थशब्दानपायात् स्याद्-
द्रव्यवत् ॥ २७ ॥**

अविकारः—निर्गुणमभिधानं केवलाग्निशब्दस्योच्चरणमेव कार्यम् । कस्मात् ? अर्थशब्दानपायात्—अग्न्यात्मकार्यस्य केवलाग्निशब्देन अत्यागात्—त्यागाभावात् । पाठवैयर्थ्यमिष्टापत्त्या परिहरति । **द्रव्यवत् स्यादिति ।** ‘ सा वा एषा सर्वदेवत्या यदजा वशा वायव्यामालेभन भूतिकामः ’ इत्यत्र अजावशाशब्देन विहिते कर्मणि वशादिरूपगुणविधानेऽपि निगदे मन्त्रेषु ‘ छागस्य वपाया मेदसोऽनुब्रूहि ’ इत्येव पाठः । न गुणस्य । तथा प्रकृतस्थलेऽपीति भावः ॥ २७ ॥

**सि० ॥ आरम्भासमवायाद्वा चोदितेनाभिधानं
स्यादर्थस्य श्रुतिसमवायित्वादवचने च गुणशा-
सनमनर्थकं स्यात् ॥ २८ ॥**

वा—अथवा, चोदितेन—उत्पत्तिवाक्यश्रुतसगुणेन, **अभिधानं—**देवतायाः स्मरणं स्यात् । कुतः ? **अर्थस्य—**अग्न्यादिपदस्य योऽर्थः केवलाग्निस्तस्य **आरम्भासमवायात्—**आरम्भे—उत्पत्तिवाक्यस्थितिद्वयाद्यभावनायामसमवायात्—अन्वयाभावात् । अग्नये पावकायेत्यादिशब्दस्यैव देवतात्वात्तादृश्यास्तस्याः केवलाग्निशब्देन प्रत्यायनासम्भवाच्च । देवतार्थशब्दस्य **श्रुतिसमवायित्वात्—**उत्पत्तिवाक्यसम्बद्धत्वात् **तदवचने—**गुणवाचकशब्दानुच्चारणे **गुणशासनं—**गुणाविधानं **अनर्थकं—**व्यर्थं स्यादित्यर्थः ॥ २८ ॥

द्रव्येष्वारम्भगामित्वादर्थेऽविकारः सामर्थ्यात् ॥ २९ ॥

द्रव्येषु-‘यदजा वशा वायव्यामालभेतेत्यादिद्रव्यविधेषु अर्थे-अजादि शब्दार्थे आरम्भगामित्वात्— उत्पत्तिवाक्यीयभावनान्वयित्वात् अविकारो गुणरहितकेवलच्छागपदे सामर्थ्यात्—अजादिरूपार्थबोधकशक्तेः सत्त्वात् उत्पात्तिवाक्ये द्रव्यस्य स्वरूपतोऽन्वयात् गुणरहितेऽपि तादृशे द्रव्ये तदबोधनसामर्थ्यं समुपपद्यत इति चेदकानुग्रहाय निगुणमभिधानं स्यात् तत्रे दृष्टान्तवैषम्यामेति भावः ॥ २९ ॥

पवमानेष्टिषु आज्यभागयोः अग्नेर्निर्गुणेनाभिधानाधिकरणम् ॥ १६ ॥

पू० ॥ वृधन्वान् पवमानवद्विशेषनिर्देशात् ॥ ३० ॥

अग्न्याधाने पवमानेष्टिषु आज्यभागहोमौ प्रकृत्य ‘वृधन्वानाग्नेयः कार्यः’ ‘पावकवान् सौम्यः’ इति श्रुतम् । तत्र पवमानेष्टिषु ‘अग्निं पवमान इतिवत् निगदेषु ‘वृधन्वंतमग्निमावह । पावकवन्तं सोममावह इत्येवंगुणसहितो देवो वक्तव्यः । कुतः ? विशेषनिर्देशात्— ‘वृधन्वानाग्निं पावकवान् सोमः’ इति सगुणाग्न्यादिनिर्देशात् । वृधन्वत्त्वादेरेव गुणत्वादिति ॥ ३० ॥

सि० ॥ मन्त्रविशेषनिर्देशान्न देवताविकारः स्यात् ॥ ३१ ॥

मन्त्रविशेषनिर्देशात्—‘अग्निं स्तोमेन बोधये’ति मन्त्रे वृद्धिघाते प्रयोगात् साक्षामन्त्रस्य वृधन्वच्छब्दयोगेन वृधन्वत्वस्य मन्त्रगुणत्वमेव । न देवगुणत्वम् । न हि ‘वृधन्वानाग्नेय’ इत्यत्र आग्नेयशब्दो यागपरः । किं मन्त्रपरः । अतो वृधन्वत्त्वादेर्देवगुणत्वाभावाग्निगदेषु ‘अग्निमावह इति निर्गुण एव अग्न्यादिर्वक्तव्य इति भावः ॥ ३१ ॥

गवानुबन्ध्यवजस्पतियागयोर्विधिशब्दाभ्यामेव द्रव्य-
देवतयोरभिधानाधिकरणम् ॥ १७ ॥

**विधिनिगमभेदात् प्रकृतौ तत्प्रकृतित्वाद्भि-
कृतावपि भेदः स्यात् ॥ ३२ ॥**

ज्योतिष्टोमे 'गौरनुबन्ध्यः' इति पशुयागः श्रुतः । तथा 'पृषदाज्येन वनस्पतिं यजती'ति वनस्पतियागः पशुयागीयस्विष्टकृद्यागस्य विकारत्वेन पठितः । तावेतौ पशुयागवनस्पतियागौ निगदमन्त्रेषु उक्ताः अदिनिः वृक्षः पादपेत्सादिषु येन केनापि पर्यायशब्देनाभिधातव्यौ । कुतः ? प्रकृतौ-- अग्नीषोमीयपशुयागे, 'अग्नीषोमीयं पशुमाळभेत' इति पशुशब्दो वैधः । निगमे तु 'छागस्य वपाया मेदसोऽनुब्रूहि' इति छागशब्दः । इत्येवं विधिनिगदयोर्भेदात्- पार्थक्यात्, आनुबन्ध्यवनस्पतियागयोरपि तत्प्रकृतित्वात्--अग्नीषोमीययागस्विष्टकृद्यागप्रकृतित्वात्तयोर्विकृत्योरपि विधि- निगमपार्थक्यस्यापरिहार्यत्वेन प्रकृतौ यथा अनियमस्तथा विकृतावप्य- नियमस्य प्राप्तत्वात् येन केनापि तत्तत्पर्यायशब्देन द्रव्यदेवते वक्तव्ये इति प्राप्तम् ॥ ३२ ॥

सि० ॥ यथोक्तं वा विप्रतिपत्तेर्न चोदना ॥ ३३ ॥

यथोक्तं वा— उत्पत्तिविधौ यत् पदं समागतां तदेव निगदे योज्यं, नान्यत्तत्पर्यायपदम् । कुतः ? विप्रतिपत्तेः—विधिव्याक्यश्रुतशब्द- भिन्नशब्दस्य न चोदना--अन्यस्तत्पर्यायशब्दः पठितव्य इति विधिर्नास्ति । छागस्य वपाया मेदसोऽनुब्रूह्यत्वेन तु छागस्य विधिरेव । न विधि- निगमभेदो विवक्षितः । स त्वार्थिकः । आर्थिकं न चोदकोऽतिदिशति । अपि तु वैधमेव । आनुबन्ध्यनिगमे 'उक्ताया वपाया मेदसोऽनुब्रूहि' इति साक्षा- दाग्न्यातत्वात्तत्र वैधस्यापि गोशब्दस्य न प्रसक्तिः । तस्मान्निगदमन्त्रे उक्ता- वनस्पतिशब्दावेव वक्तव्याविति सिद्धान्तः ॥ ३३ ॥

• अवभृथे स्विष्टकृद्यागीयनिगमे स्विष्टकृद्गुणकयोगनिवरुणयो- रभिधानाधिकरणम् ॥ १८ ॥

**पू० ॥ स्विष्टकृद्देवतान्यत्वे तच्छब्द-
त्वान्निवर्तेत ॥ ३४ ॥**

‘वारुणेनैककपालेनावभृथं यन्ती’ति विहितावभृथे ‘अग्निवारुणौ स्विष्टकृतौ यजती’त्याम्नातम् । तत्र निगमादौ स्विष्टकृच्छब्दरहितावेवाग्नि-
वारुणौ वक्तव्यौ । कुतः ? स्विष्टकृद्देवतान्यत्वे—प्राकृतास्विष्टकृद्देवतायाः
एतद्वाक्यविहितदेवताभ्यामन्यत्वेन तच्छब्दत्वात्—स्विष्टकृत्पदस्य प्राकृताग्नि-
रूपार्थवाचकत्वात्, तस्मिन्नेव तस्य पदस्य रूढत्वादत्र तत्पदं निवर्तेत ।
तत्पदरूढार्थाया अग्निदेवताया अत्राभावादिति ॥ ३४ ॥

**सि० ॥ संयोगो वार्थापत्तेरभिधानस्य
कर्मजत्वात् ॥ ३५ ॥**

संयोगो वा-‘अग्निवारुणौ स्विष्टकृतौ आवह’ इत्येवं स्विष्ट-
कृत्पदस्य संयोग एव कर्तव्यः । स्विष्टं कृतवानिति व्युत्पत्त्या अर्थापत्तेः—
अर्थस्य-योगार्थस्य आपत्तेः- उपपत्तेः, अभिधानस्य- स्विष्टकृत्पदस्य
कर्मजत्वात्—क्रियानिमित्तत्वात् । यथा पाचक इति क्रियानिमित्ता संज्ञा,
तथा इयमपि स्विष्टकरणक्रियानिमित्ता संज्ञा इति भावः ॥ ३५ ॥

अग्नीषोमीयपशौ सर्वत्रैव प्रयोगे निर्गुणेन अग्नेरेभिधाना-
धिकरणम् ॥ १९ ॥

**पू० ॥ सगुणस्य गुणलोपे निगमेषु यावदुक्तं
स्यात् ॥ ३६ ॥**

सोमे अग्नीषोमीयपशुयागे ‘अग्नीषोमीयस्य वपया प्रचर्य अग्नीषो-
मीयं पशुपुरोडाशमनुनिर्वपति’ इति श्रूयते । तत्र स्विष्टकृद्वागे ‘अग्निं
यजती’ति गुणलोपः श्रुतः । तत्र सगुणस्य—प्रकृतौ सगुणस्य गुण-
लोपे प्राप्ते निगमेषु मध्ये गुणस्थाने यावदुक्तं—यावच्छ्रुतं तत्रैव स्यात् ।
नान्यत्र । प्रकृते स्विष्टकृद्वागे श्रुतत्वात्तत्रैव स गुणलोपः । न
सर्वत्रेति ॥ ३६ ॥

सि० ॥ सर्वस्य वा ऐककर्म्यात् ॥ ३७ ॥

सर्वस्य — सर्वत्रैव अवाशिष्टनिगमेष गुणलोपः । ऐककर्म्यात्—
एकप्रयोगरूपत्वात् । अग्निं यजतीति प्रयोगवचनः शब्देऽयम् । अतः
सर्वस्मिन् स्विष्टकृद्यागप्रयोगे गुणलोपः । नाग्नीषोमीयस्विष्टकृद्याग एवेति
भावः ॥ ३७ ॥

अनुयाजेषु स्विष्टकृद्यागस्य संस्कारकर्मत्वाधिकरणम् ॥ २० ॥

स्विष्टकृदावापिकोऽनुयाजे स्यात्प्रयोजनव-
दङ्गानामर्थसंयोगात् ॥ ३८ ॥

दशोपूर्णमासयोः आज्यद्रव्यकास्त्रयोऽनुयाजाः सन्ति । तेषु तृतीये
अनुयाजे ‘ अग्निं स्विष्टकृतं यजतीति श्रुतम् । तत्रायं तृतीयोऽनुयाजः अनु-
याजद्रव्यदारादुपकारकः, किं वा संनिपत्योपकारकः संस्कारकर्म इति
विशये आह—स्विष्टकृदिति । स्विष्टकृद्गुणकस्तृतीयोऽनुयाजः आवापिकः ।
आज्यभागस्विष्टकृतोर्मध्यदेशः आवापमंज्ञकः । तत्तन्मन्वात् आवापिक इत्य-
भिधीयते सः । तथा च तद्वशः सन् प्रयोजनवान्— प्रधानाग्नेः स्मरण-
द्वारा संस्काररूपप्रयोजनवान् स्यात् । कुत ? अङ्गानाम्— तत्समीपव-
र्तिना अर्थसंयोगात्—अर्थेन वाक्ये अनुवागेनार्थेन संयोगात्—तन्मन्वात् ।
अत्र अनुयाजद्वयत् तृतीयस्याप्यनुयाजस्वारादुपकारकत्वमेव । द्वयप्रकरणेन
प्रमाणेन प्रधानाङ्गत्वं तस्य । देवतासंस्काराक्षे ‘ अग्निं स्विष्टकृतं
यजतीति वाक्येन देवताङ्गत्वम् । प्रकरणान् वाक्यं प्रवक्तुं प्रमाणमिति
न्ययं तृतीये । ‘ देवोऽग्निः स्विष्टकृत् ’ इति मन्त्रपाठात्तृतीयोऽनुयाजे
स्विष्टकृदग्निदेवतायाः प्रत्यभिज्ञा विद्यते । सा देवता अनुयाजद्वये नास्तीति
दृष्टान्ते वैषम्यमिति भावः ॥ ३८ ॥

याज्यापुगानुवाक्यानुवचनयोः संस्कारकर्मत्वाधिकरणम् ॥ २१ ॥

पू० ॥ अन्वाहेति च शस्त्रवत् कर्म
स्याच्चोदनान्तरात् ॥ ३९ ॥

दर्शपूर्णमासयोः 'याज्यामन्वाह, पुरोनुवाक्यामन्वाह' इति श्रूयते तदिदं तयोरनुवचनं प्रधानकर्म स्यात् । कुतः ? चोदनान्तराह अन्वाहेति कर्तव्यार्थकपृथग्विधिविहितत्वात् । शस्त्रवत् -- 'आज्यैः स्तुव्यं पृष्ठैः स्तुवते' 'प्रउगं शंसति, निष्कैवल्यं शंसति' इति कर्तव्यताबोधश्च स्तोतिशंसतिविधिविहितशस्त्रस्तोत्रवत् । देवतास्मृत्यात्मकदृष्टफलं तु पाठादे सिध्यतीति तदर्थं विधिव्यर्थ एवेति वाच्यम् ॥ ३९ ॥

**सि० ॥ संस्कारो वा चोदितस्य शब्दस्य
वचनार्थत्वात् ॥ ४० ॥**

संस्कारो वा—स्मरणात्मकदेवतासंस्कारकर्मैव तत् । न प्रधानकर्म शस्त्रादिवत् । कुतः ? चोदितस्य शब्दस्य—विहितस्य अन्वाहेति वाच्यं शब्दस्य वचनार्थत्वात्—दृष्टार्थत्वसम्भवात् । सम्भवति दृष्टार्थत्वे अदृष्टा त्वकल्पनमन्याय्यमिति भावः ॥ ४० ॥

अवाच्यत्वान्नेति चेत् ॥ ४१ ॥

अवाच्यत्वात्—विहितमन्त्रसामर्थ्यादेव देवतास्मृतिसिद्धेरन्वाहे पुनर्विधानस्य वैयर्थ्यप्रसङ्गान्न दृष्टार्थत्वमिति चेत् —॥ ४१ ॥

स्याद्गुणार्थत्वात् ॥ ४२ ॥

'तिष्ठन् याज्यामन्वाह, आसीनः पुरोनुवाक्यामिति श्रुतत्वात् स्थानं सनगुणविधानार्थत्वेनान्वाहेत्यस्य सार्थक्यं स्यादिति दृष्टार्थमेव याज्यापुरो वाक्यानुवचनमिति सिद्धान्तः ॥ ४२ ॥

मनोतामन्त्रस्य वायव्यादिपशावनूहाधिकरणम् ॥ २२ ॥

मनोतायां तु वचनादविकारः स्यात् ॥ ४३ ॥

'वायव्यं श्वेतमालमेत भूतिकामः' इति वायव्यः पशुयागो विहितः प्रकृतौ अग्नीषोमीयपशौ 'त्वं ह्यग्ने प्रथमो मनोतास्याधियो अभवोदस्महोत' इति मनोतामन्त्रः । स वायव्ये पशौ चोदकेन प्राप्तः यथादेवतमूहितः

न वेति संशये आह—मनोतायां तु— अतिदिष्टमनोतामन्त्रे, अविकारः—
अनूहः, अविकृत एव प्रयोक्तव्यः । कुतः ? वचनात्—‘ यद्यप्यन्यदेवत्यः
पशुः आग्नेय्येव मनोता कार्या ’ इति वचनान्नोहः । न हि वचनस्याति-
भार इति भावः ॥ ४३ ॥

कण्वरथन्तरस्य स्वयोनौ गानाधिकरणम् ॥ २३ ॥

पृ० ॥ पृष्ठार्थेऽन्यद्रथन्तरात्तद्योनिपूर्वत्वात् स्यादृचां
प्रविभक्तत्वात् ॥ ४४ ॥

‘वैश्यो वैश्यस्तोमेन यजेत’ इति विहितवैश्यस्तोमे पृष्ठस्तोत्रे ‘कण्वरथन्तरं
पृष्ठं भवति’ इत्याम्नातम् । प्रकृतौ पृष्ठस्तोत्रे बृहद्रथन्तरं च साम विकल्पे-
नोपादिष्टम् । ‘त्वामिद्धि हवामहे’ इयमृक् बृहत्साम्नो योनिः । ‘अभि
त्वा शूर नो नुमः’ इति रथन्तरस्य साम्नः । ‘पुनानः सोम’ इति च
कण्वरथन्तरस्य योनिः । एवं स्थिते इदं कण्वरथन्तरं साम रथन्तरयोनौ बृहद्यौ-
नौ वा अनियमेन गेयमुत रथन्तरयोनावेव । आहोस्वित् स्वयोनावेव गातव्य-
मिति संशये उक्तवाक्येन चोदकप्राप्तबृहद्रथन्तरयोः साम्नोर्बाधेऽपि तद्योनि-
भूतऋचामवाधात्तासामृचां मध्ये रथन्तरयोनावेव तद्विशिष्टं साम गातव्यमित्याह-
पृष्ठार्थे— पृष्ठस्तोत्रकार्ये अन्यद्रथन्तरादन्यत् कण्वरथन्तरं यद्विहितं
तद्रथन्तरयोनिकमेव । कुतः ? तद्योनिपूर्वत्वात्— रथन्तरयोनि-
पूर्वकज्योतिष्टोमप्रकृतित्वाद्वैश्यस्तोमस्य । ऋचां— बृहद्योनिभूतऋचां,
प्रविभक्तत्वात्— कण्वरथन्तरस्य नामैकदेशेन रथन्तरेण व्यावृत्तत्वात्-
निरस्तत्वादित्यर्थः ॥ ४४ ॥

स्वयोनौ वा सर्वाख्यातत्वात् ॥ ४५ ॥

स्वयोनौ वा— स्वस्य— कण्वरथन्तरस्य या ‘पुनानः सोम’ इति
योनिभूता ऋक् प्रागभिहिता तस्यामेव तत्साम गातव्यं, न रथन्तरयोनौ ।
कुतः ? सर्वाख्यातत्वात्— सर्वस्य— प्रस्तावोद्गीतप्रतिहारोपद्रवनिधनस्तो-

मस्वरकालाभ्यासयोनीत्यादिसर्वाविशेषणावीशिष्टस्य सामविशेषस्य कण्वरथन्तरेतिशब्दवाच्यत्वात् । किं च, प्रकृतौ बृहद्रथन्तरसाम्नोरेवाङ्गत्वेन विधानं न तु तद्योनिभूतयोः ऋचोः । अतश्चोदकेन तयोस्तत्र प्राप्यभावात् स्वयेनावेव कण्वरथन्तरं साम गेयमिति भावः ॥ ४५ ॥

यूपवदिति चेत् ॥ ४६ ॥

यूपवत्-- यथा यूपशब्दस्-क्षणौश्रीकरणादिसंस्कारसमूहं निमित्तं कृत्य प्रवर्तते, तथा कण्वरथन्तरमित्यत्रापि रथन्तरशब्दः प्राकृतरथन्तरशब्दद्रथन्तरसम्बन्धियावद्धर्मविशिष्टं प्रवृत्तं इति वाच्यम् । चोदकानुग्रहाय तद्योनिभेदे सति रथन्तरशब्दो बाध्येत । तत्र तद्योनिभूताया ऋचोऽभावादिति चेत् ॥ ४६ ॥

न कर्मसंयोगात् ॥ ४७ ॥

न कर्मसंयोगात्-- कण्वरथन्तरशब्दः न यूपशब्दवत् कर्मसम्बन्धात् प्रवृत्तः । अपि तु सामविशेषे रूढः । रूढत्वादेव तद्योनौ गानमिति भावः ॥ ४७ ॥

कण्वरथन्तरस्य स्वयोन्मुत्तरयोर्गानाधिकरणम् ॥ २४ ॥

पू० ॥ कार्यत्वादुत्तरयोर्यथाप्रकृति ॥ ४८ ॥

‘ एकं साम तृचं क्रियते ’ इति श्रुतेः कण्वरथन्तरसाम्नः ऋक्त्रयमाश्रयः । तत्र एका स्वयोनिः ऋक् । इतर द्वे ‘ उत्तरयोर्गयिती ’ स्वविशेषश्रुतेः किं रथन्तरयोन्मुत्तरे ग्राह्यं, उत स्वयोन्मुत्तरे इति संशये उत्तरयोः ऋचोः सामपरिपूर्तेः कार्यत्वेन प्रकृतौ ऋचां साक्षादङ्गत्वाभावेऽपि सामद्वारकाङ्गत्वस्य सत्त्वाच्चोदकानुग्रहान्नानामभ्याच्च रथन्तरयोन्मुत्तरे एव ऋचं ग्राह्ये । एवं कृते यथाप्रकृति कृतं भवति । चोदकशास्त्रस्य च बाधोऽस्यादिति ॥ ४८ ॥

सि० ॥ समानदेवते वा तृचस्याविभागात् ॥४९॥

‘ समानदेवताकस्तृचो भवति ’ इति शास्त्रात् तृचस्य--ऋक्त्रयस्य अविभागात्—भिन्नदेवताकत्वासम्भवात् स्वयोन्युत्तरे एव समानदेवताके । न रथन्तरयोन्युत्तरे इति स्वयोन्युत्तरे एव ऋचौ ग्राह्ये । चोदकबाधस्तु युक्त एव तत्रेति भावः ॥ ४९ ॥

अग्निष्टुद्यागे स्तोत्रशस्त्रयोरविकाराधिकरणम् ॥ २५ ॥

सि० ॥ ग्रहाणां देवतान्यत्वे स्तुतशस्त्रयोः
कर्मत्वादविकारः स्यात् ॥ ५० ॥

एकाहे अग्निष्टुन्नानि क्रतौ ‘ आग्नेया ग्रहा भवन्ति ’ इति श्रूयते । आग्नेया--अग्न्यैकदेवताका इत्यर्थः । तत्र ग्रहाणाम्--उक्तवाक्यश्रुतग्रहाणां स्तुतशस्त्रमन्त्रदेवताभ्यः देवतान्यत्वे--भिन्नदेवतात्वे--अग्निमात्रदेवत्वेऽपीति यावत्, अविकारः— प्रकृतितः प्राप्तनानादेवताकेषु स्तोत्रशस्त्रमन्त्रेषु अविकारःअनूहः । अग्रेरूहो न विधेयः । कुतः ? स्तुतशस्त्रयोः कर्मत्वात्--प्रधानकर्मत्वात् । तस्य च द्वितीयाध्याये ‘ अपि वा श्रुतिसंयोगात् प्रकरणे स्तौतिशंसती क्रियोत्पत्तिं विदध्यातामित्यनेन मूत्रेण (२।१।२४) व्यवस्थापितत्वादिति भावः ॥ ५० ॥

चातुर्मास्येषु आज्यशब्दस्य विकारेणावाहनाधिकरणम् ॥ २६ ॥

पू० ॥ उभयपानात् पृषदाज्ये स्यादुपलक्षणं निग-
मेषु पातव्यस्योपलक्षणत्वात् ॥ ५१ ॥

चातुर्मास्येषु ‘ देवानाज्यपानावह ’ ‘ स्वाहा देवानाज्यपात् ’ ‘ आयाट्देवानामाज्यपानां प्रियाधामानि ’ ‘ देवा आज्यमजुषन्त ’ इत्यावाहनस्वाहाकारआयाट्जोषणनिगमाः प्रकृतितश्चोदकेनातिदिष्टाः । तत्र सर्वत्राज्यपशब्दः प्रयुक्तोद्दिश्यते । स्थिते चैवं तत्रैव अनुयाजान् प्रकृत्य ‘ पृषदाज्येन अनुयाजान्

यजति' इत्याम्नायते । तत्र आवाहनादिषु प्रकृतिवदविकारेणाज्यपशब्द
प्रयोक्तव्यः उत पृषदाज्यप इति तत्स्थाने ऊहः कार्यः— विकृतः प्रयोक्तव्यः
इति संशये तत्र पृषदाज्ये हविर्द्रव्ये सति निगमेषु—उक्तमन्त्रेषु दध्नोऽप्युप
लक्षणं--' दध्याज्यपान् ' इति दधिपदप्रयोगोऽपि कार्यः । कुतः ? उभय
पानात्— अत्र द्रव्यद्वयस्य पानात् प्रकृतौ आज्यप इत्यस्य पातव्यद्रव्योप
लक्षणत्वादिति ॥ ५१ ॥

न वा परार्थत्वाद्यज्ञपतिवत् ॥ ५२ ॥

न वा— ' दध्याज्यपानित्युभयं नैव योज्यम् । यज्ञपतिवत्— य
इडास्तुतौ ये यज्ञपतिं वर्धानित्यत्र यज्ञपतिमिति यजमानमात्रमुच्चरितमृत्विजः
मपि वर्धकत्वेऽपि । कुतः ? परार्थत्वात्—परप्रत्यायकत्वात्, पातूणामुपलक्ष
हि पातव्यं द्रव्यम् । तत्राज्येनोपलक्ष्यते चेत् पुनर्दध्ना नोपलक्षयितव्यम्
अन्यतरद्रव्यस्य पातूलक्षकत्वेनोपपत्तौ सत्यामुभयस्य तल्लक्षकत्वं निष्प्रयो
जनमिति भावः ॥ ५२ ॥

स्याद्वा आवाहनस्य तादर्थ्यात् ॥ ५३ ॥

स्याद्वा--दधिपदप्रवेशो भवेदेव । कुतः ? आवाहनस्य--आवाहन
मन्त्रस्य, तादर्थ्यात्—पातृपेयोभयस्मरणार्थत्वात् । यज्ञपतिशब्दस्तु
स्वार्थः । इडास्तुत्यर्थेन स उच्चार्यते । आवाहनं तु पातृपेयोभयस्मरणार्थमिति
चोदकानुग्रहाय पेयद्रव्यान्तरमुपलक्षयितव्यमिति भावः ॥ ५३ ॥

न वा संस्कारशब्दत्वात् ॥ ५४ ॥

न वा—न दधि उपलक्षयितव्यम् । कस्मात् ? संस्कारशब्दत्वात्—
' पृषदाज्येन यजती'त्यत्र पृषत्--चित्रितमाज्यं तेनेत्यर्थः । दध्ना हि
आज्यस्य चित्राकरणात्मकः संस्कारः श्रूयते । स च संस्कारो दध्ना समुत्प
द्यत इति परार्थं चित्रतासंजननार्थं दधि न पातव्यम् । पृथग्द्रव्यमिति नोपल
क्षयितव्यं तदिति भावः ॥ ५४ ॥

स्याद्वा द्रव्याभिधानात् ॥ ५५ ॥

स्याद्वा — दधिपदप्रवेशः स्यादेव 'दध्यज्यपामिति' । कुतः ?
द्रव्याभिधानात् — 'अथ पृथगाज्यं गृह्णातीत्ये त्मसो 'द्वयं वा इदं
सर्पिश्च दधि च, द्वंद्वं वै मिथुः' प्रजननं, मिथुः मिथैव प्रजननं क्रियते' इति
दध्नः पृथगुद्भयत्वं श्रूयते । तस्माद्दध्यापलक्षयितव्यम् । न पृथगाज्यम् द्रव्यान्तर-
मिति सिद्धान्तः ॥ ५५ ॥

सि० ॥ दध्नस्तु गुणभूतत्वादाज्यस्य निगमाः स्युर्गुणत्वं श्रुतेराज्यप्रधानत्वात् ॥ ५६ ॥

'पृथगाज्येन यजेत' इति श्रुः अज्यस्य माक्षायागाङ्गत्वेन प्राधा-
न्याद्दध्नस्तु तत्र गुणभूतत्वात् — अज्यप्रधानत्वात् 'गुणभूतमिति' 'अज्यपा'
इत्येव निगमाः स्युः । दध्नः प्रहणक्रियायामाज्यतुल्यत्वेऽपि योगे न तत्तु-
ल्यत्वम् । य गो हि चित्रगाज्येन तुष्टं यजेत् । न हि प्रहणे श्रूयमाणं तुल्यत्वं
योगे श्रुः भवति । आज्यं तु त्रियया तुल्या याग करणम् । दधिराक्यं न
आज्ये चित्राप्रयोजकमिति न तदज्यतुल्यमिति नोपलक्षयितव्यमिति
भावः ॥ ५६ ॥

दधि वा स्यात् प्रधानमाज्ये प्रथमान्य- संयोगात् ॥ ५७ ॥

दधि वा — दधि एव प्रधानं मुख्यं स्यात् । न गुणभूतम् । कुतः ?
आज्ये — आज्येन, प्रथमान्यसंयोगात् — प्रथमान्ययोः उपस्तरणाभिधा-
रणयोः संयोगात् — नम्वन्त्यादित्यर्थः । 'यदि वमन्ते यजेत द्विरुपस्तृणी-
यात् सकृदभिवारयेत्' 'यदि प्रवृषि यजेत् सकृदुपस्तृणीयात्
द्विरभिघारं त्' इति आज्येन प्रथममुपस्तृणम् । तेनैवान्यभिवारणम् ।
इदं द्वयं प्रधानद्रव्यमस्कांस्त्वानि कल्प्यम् । तस्मादुपस्तरणाभिघारण-
शब्दाभ्यां दधिप्रधानभूतम् अज्यं तत्र गुणभूतमिति न तस्योपलक्षणं, किन्तु
दध्न एव तत्कर्तव्यमिति ॥ ५७ ॥

अपि वाज्यप्रधानत्वाद्गुणार्थे व्यपदेशे
भक्त्या संस्कारशब्दः स्यात् ॥ ५८ ॥

अपि वा--न दधि प्रधानम् । आज्यप्रधानत्वात्--आज्यस्यैव
तृतीया श्रुत्यायागसम्बन्धेन प्रयोजनवत्त्वात् प्राधान्यमित्यर्थः । आज्यस्य श्रुति
सिद्धहोमसाधनत्वानुपपत्तेः भक्त्या--लक्षणया, उपस्तरणशब्दस्य गुणार्थे
व्यपदेशे--द्वित्वाद्विगुणविशिष्टावदानार्थत्वे, संस्कारशब्दः-- 'आज्य
मवदानेन संस्क्रुर्यादि'त्यर्थकः स्यादित्येवं दधिप्राधान्यपरिहार इति
भावः ॥ ५८ ॥

अपि वाख्याविकारत्वात्तेन स्यादुपलक्षणम् ॥ ५९ ॥

अपि वा--दधिसंसृष्टाज्यस्य आख्याविकारत्वात्--संज्ञाभेदात्
तेन--संज्ञाविशेषणोपलक्षितो मन्त्रः कार्यः-- 'देवान् पृषदाज्यपानावह
इति । नानाद्रव्यसंयोगादेकं विलक्षणं द्रव्यमुपपद्यते । तस्य संज्ञा भिन्ना
यथा रागश्चित्ररूपं सुत्यादिः । प्रकृतेऽपि तद्वदिति भावः ॥ ५९ ॥

न वा स्याद्गुणशास्त्रत्वात् ॥ ६० ॥

न वा--सुरादिवादिदं पृषदाज्यं द्रव्यान्तरं न स्यात् । कुतः
गुणशास्त्रत्वात्--'पृषदाज्येन अनुयाजान् यजती'ति श्रूयते । अत्र सुरा
शब्दो यथा द्रव्यविशेषे रूढस्तथायं चित्रस्य वाचकः । पृषच्छब्दः कुत्रचि
द्रव्येन रूढः । लोके तु आज्यशब्दो घृते प्रसिद्धः । समुदाये चित्राज्यमिति
चित्रत्वं च द्रव्यान्तरसंयोगेनेति तेनाज्यस्य चित्रत्वगुणाभिन्नः संस्कार
शब्दतोऽवगम्यत इति भावः ॥ ६० ॥

इति पूर्वमीमांसासूत्रवृत्तौ भावबोधिण्यां दशमाध्यायस्य

चतुर्थः पादः ॥ ४ ॥ श्रीः ॥

॥ अथ दशमाध्यायस्य पञ्चमः पादः ॥

विकृतावेकदेशग्रहणे यावत्तद्विषयमाद्य नामेव ग्रहणम् ॥ १ ॥

सि० ॥ आनुपूर्व्यवतामेकदेशग्रहणेष्वगम-
वदन्त्यलोपः स्यात् ॥ १ ॥

अस्मिन् पञ्चमे पादे प्राकृतधर्माणामेकदेशवाधो विचार्यते । तत्र
‘ आग्नेयमष्टकपालं निर्वपेत् ’ ‘ द्वादश हेन प्रजापामं याजयेत् ’ ‘ पञ्च-
दश सामिधेनीरन्वाह ’ एवमादीनि प्रकृतैः समस्ताचनानि सन्ति । विकृतौ
‘ द्वावपृथिव्यमेककपालम् ’ ‘ अश्विनं द्विकपालं, वैष्णवं त्रिकपालं ’ तथा
“ द्विरात्रेण यजेत्, त्रिगत्रेण यजेत्, चतुर्गत्रेण यजेत्, पञ्चगत्रेण यजेत्, षड्रा-
त्रेण यजेत्, सप्तगत्रेण यजेत्, अष्टगत्रेण यजेत्, नवरात्रेण यजेत्, दशरात्रेण
यजेत्, एकादशरात्रेण यजेत्, एका सामिधेनीमन्वाह, तिस्रः सामिधेनीरन्वाह ”
इत्याद्येकदेशग्रहणवचनानि विद्यन्ते । तत्र किं सर्वगद्यन्त्रोपादानमन्त्य-
लोपश्च, उत यथेच्छं विकल्पविशये सिद्धान्तः इति-आनुपूर्व्यवतां-नियत-
क्रमव्रतां मध्ये विकृतयेकदेशग्रहणेषु आद्यानामेव मन्त्राणां ग्रहणमन्त्यस्य च
लोपः स्यात् । आगमवत्-यथा कृष्णसमाजेषु मध्ये ये आगन्तव्यो भवन्ति ते
सपविष्टाननुपमृद्यैव निविशन्ते तद्वत् । तदुक्तं ‘ मुह्यं वा अपूर्वचोदनाल्लो-
क्यदिति त्रयविशत्तन्मूत्रं द्वादशाध्यायस्य द्वितीयपादोपाष्टमाधिरूपेण ॥ १ ॥

लिङ्गदर्शनाच्च ॥ २ ॥

‘ लुप्येव वा एतत्प्रमहो यत्प्रचहानुग्रन्ति ’ ‘ लुप्येव वा एतत् षष्ठं
कपालं यत् पञ्चकपालं निर्वपन्ति ’ इति लिङ्गदर्शनादपि अन्त्यस्यैव लोपः ।
वाद्यस्य च उपादानमिति सिध्यति ॥ २ ॥

विकल्पो वा समत्वात् ॥ ३ ॥

विकल्पा वा — आद्यमन्यं वा उपादानव्यम् । कुतः ? समत्वात्-
समो ह्यन्तलोप आद्यलोपेन । आद्यलोपे हि श्रुतिर्नास्ति । अन्यलोपेऽपि सा
नारत्वेव । मुख्ये जघन्ये वा उपादीयमाने प्राकृतमेवोपात्तं भवति । न तत्र
मुख्यमेवोपादानव्यमिति विशेषश्रुतिरस्ति । तस्मादनियम इति ॥ ३ ॥

क्रमादुपसर्जनोऽन्ते स्यात् ॥ ४ ॥

आगमवदिति दृष्टान्तवैषम्यं दर्शयति—क्रमादिते क्लृप्तक्रमात्
उपसर्जन — अप्रधानः आगन्तुः अन्ते स्यात् । प्रकृते तु न तथा
क्लृप्तक्रमस्थले तस्थारतु नाम । प्रकृते त्वनाक्रान्ते प्रथमो ग्राह्यश्चरमो वेति
विचार्यते । तत्र स दृष्टान्तो न युक्त इति ॥ ४ ॥

लिङ्गमवशिष्टं संख्याया हि तद्वचनम् ॥ ५ ॥

लिङ्गम् — यत् षष्ठकपाललोपदर्शनात्तर्कं लिङ्गमुपन्यस्तं तत्
अवशिष्टं—अविरुद्धम् । कथम् ? सङ्ख्यायाः पूरणे षष्ठमिति हि
तद्वचनम् । यथा षड्भ्रातृणां मध्ये कस्यचिद्दर्शने षष्ठो न दृश्यत इति
तथेदमप्युपपन्नमिति ॥ ५ ॥

सि० ॥ आदितो वा प्रवृत्तिः स्यादारम्भस्य तदादित्वाद्वचनादन्त्यविधिः स्यात् ॥ ६ ॥

आदितो वा — प्रथमत एव प्रवृत्तिः स्यात् । कुतः ? आरम्भस्य-
उपवेशेन तन्नामकाष्टेन समवस्थापितांगारेषु ‘ ध्रुवमसी ’ ति मन्त्रेण
पुरोडाशकपालोपधानस्य स्थापनस्य प्रारम्भ इत्युक्ते तत्रोपधानक्रियायां
प्रकृतौ क्लृप्तप्रथममन्त्रकरणकत्वरूपतदादित्वस्यैवारम्भपदार्थत्वात् । विकृतौ
कपालोपधानस्य प्रारम्भः क्लृप्तोऽस्ति । स एवात्र बुद्धयारूढः । सत्येनं
तत्परित्यागे प्रमाणाभावात्तेनैव मन्त्रेणात्रापि कपालोपधानस्य प्रारम्भो न्याय्य
इति भावः । अवभृयादौ तु ‘ अपबर्हिषश्चतुरः प्रयाजान् यजती ’ ति

यचनात् अन्त्यविधिः— अन्त्यस्य स्वाहाकारस्य, विधेः—अलोपः
स्यादित्यवगन्तव्यम् ॥ ६ ॥

एकत्रिके आद्ये तृचे गानाधिकरणम् ॥ २ ॥

एकत्रिके तृचादिषु माध्यन्दिने छन्दसां
श्रुतिभूतत्वात् ॥ ७ ॥

‘अथैष एकत्रिकः । तस्यैकस्यां बहिष्पवमानम् । तिसृषु होतुरा-
ज्यम् । एकस्यां मैत्रावरुणस्य । तिसृषु ब्राह्मणाच्छंसिनः । एकस्यामञ्जवा-
कस्य । तिसृषु माध्यन्दिनः पवमानः ’ इति एकसङ्ख्यायास्त्रिसङ्ख्यायाश्च
व्यतिषङ्गविधानात् एकत्रिकनामकः कश्चन क्रतुः श्रूयते । प्रकृतौ माध्यन्दि-
नपवमानस्य ‘उच्चानि जान’मित्ययं गायत्रीच्छन्दस्कः प्रथमस्तृचः । ‘पुनानः
सोम’ इत्ययं बृहतीच्छन्दस्कस्तृचो द्वितीयः । ‘प्रेतद्रव’ इति त्रिष्टुप्छन्द-
स्कस्तृतीयः । एतदभिप्रेत्यैव ‘त्रिच्छन्दा आयासो माध्यन्दिनः पवमानः’
इति श्रुतम् । एवं स्थिते ‘एकत्रिकस्य माध्यन्दिनपवमानास्त्रिसृषु’ इति यच्छ्रुतं
तत्र चोदकप्राप्ततृचत्रयस्य आयासु तिसृषु ऋक्षु गानं विधेयम्, उत आद्ये
एव तृचे इति विचित्रित्वायां तृचत्रयस्याद्यासु तिसृषु एव गानं, न आद्ये
तृचे । कुतः ? प्रकृतौ ‘त्रिच्छन्दा वै माध्यन्दिनः पवमानः’ इति
छन्दसां—गायत्री बृहती त्रिष्टुप्छन्दसां, श्रुतिभूतत्वात्—श्रुतत्वात्, तद्वाधे
प्रमाणाभावात् एकत्रिके तृचादिषु—उक्ततृचत्रयस्य आयासु स्तोत्रियासु
गानमिति प्राप्ते— ॥ ७ ॥

सि०॥ आदितो वा तन्न्यायत्वादितरस्या-
नुमानिकत्वात् ॥ ८ ॥

आदितो वा—आद्य एव तृचे गानं कर्तव्यम् । तन्न्यायत्वात्—
रूपान्ध्यायत्वात् । इतरस्य—छन्दाद्विषयसम्बन्धस्य, अनुमानिकत्वात्—

चोदकशास्त्रेण प्राप्तत्वात् । उभयोः क्रमत्रिच्छन्दोयोमयोः तुल्यबलत्वेऽपि
तत्र क्रम एव ज्यायानिति भावः ॥ ८ ॥

**यथानिवेशं च प्रकृतिवत् सङ्ख्यामात्र-
विकारत्वात् ॥ ९ ॥**

यथानिवेशं—प्रकृतिवत् संनिवेशक्रमोऽत्रेत्यर्थः । सङ्ख्यामात्र-
विकारत्वात्—प्रकृतौ हि आप्रिप्तृचद्वयेन सह तृचेषु यत् त्रित्वं स्थितं
तन्मात्रबाधवत्त्वात् । क्रमबाधे प्रमाणाभाव इत्याशयः ॥ ९ ॥

एकस्यामृचि धूर्गानाधिकरणम् ॥ ३ ॥

त्रिकस्तृचे धुर्ये स्यात् ॥ १० ॥

तस्मिन्नेव एकत्रिके क्रतौ यत् धूर्गानमुपदिष्टं तत् धुर्ये—धूर्गान-
सम्पाद्यस्तोत्रमध्ये यस्त्रिकस्तोमकः तत्तृचे स्यात् । नैकस्यामृचीति ॥ १० ॥

एकस्यां वा स्तोमस्यावृत्तिर्धर्मत्वात् ॥ ११ ॥

एकस्यां वा—एकस्यामेव क्वाचि धूर्गानं कार्यम् । स्तोमस्य आवृत्ति-
धर्मत्वात् । ‘ आवृत्तं धूर्गं स्तुवते । पुनरावृत्तं पृष्ठैरुपतिष्ठते ’ इति वचनेन
आवृत्तिः स्तुतेर्विशेषणम् । तत्र ऋग्भेदे अर्थभेदेन स्तुतिरपि भिद्यते । तथा
सति श्रूयमाणा वृत्तिः बाध्येत । तस्मादेकस्यामृचि तद्गानमिति
भावः ॥ ११ ॥

द्विरादिषु द्वादशाहिकदशरात्रत्य विषयन्तानुष्ठानाधिकरणम् ॥ ४ ॥

**सि० ॥ चोदनासु त्वपूर्वत्वाल्लिङ्गेन धर्मनियमः
स्यात् ॥ १२ ॥**

सन्ति प्रकृतिभूतस्याहानिरूपस्य द्वादशाहस्य विकृतयः द्विरात्रत्रिरात्रा-
दयोऽहर्णिगाः—‘ द्विरात्रेण याजयेत् ’ इत्येवमादयः । द्वादशाहस्य प्रथमचरमेऽ-
हनी प्रायणीय उदयनीयसंज्ञके । शषाणां दशानां मध्ये षण्णां पृष्ठ्येति संज्ञा ।
चतुर्णां तु छन्दोमसंज्ञा । स्थिते चैवं द्विरात्रादिषु विकृतिषु कपालम्यायेन

प्रथमस्य प्रथमधर्मः, द्वितीयस्य द्वितीयधर्म इति कृत्स्नद्वादशाहस्य विध्यन्तः
उत प्रायणीयउदयनीयौ वर्जयित्वा दशरात्रस्येति संशये अत्रिशेषात् कृत्स्नस्य
इति प्राप्ते सिद्धान्तः । **चोदनासु**— 'द्विरात्रेण' इत्यादिविविधाहेतासु
रात्रिषु, द्वादशाहीयप्रथमचरमपोरन्धोः **अपूर्वात्**— प्रकृतिवासम्भवात्,
लिङ्गेन द्विरात्रसन्निधौ दृष्टलिङ्गेन, **धर्मनियमः**— विध्यन्तनिर्णयः स्यात् ।
तच्च लिङ्गमित्यम्, 'यत्प्रथमं तत् द्वितीयम् । यद्द्वितीयं तत्तृतीयम् । जगती-
मन्तर्गच्छतीति । द्विरात्रस्य रात्रिद्वये रात्रिद्वयधर्मपेक्षायां न द्वादशाहस्य
प्रथमरात्रिमारभ्य तत्प्राप्तिः । किन्तु द्विरात्रस्य यत्प्रथममहस्तद्द्वादशरात्रस्य
द्वितीयमहः, यत् द्वितीयं द्विरात्रं तत्तस्य तृतीयमहः, द्वादशाहस्य जगतीसंज्ञकं
यच्चतुर्थमहः तदन्तर्धाने, त्यजन्ति । रात्रिद्वयस्यैवारात्रित्वात् । कपालन्यायेन
प्रवृत्तौ तु तृतीयस्यान्हस्यागः प्राप्तः । तत्र चतुर्थं जगतीसंज्ञकमहस्त्यजन्ती
त्यसङ्गं स्यात्, तस्मान्न कृत्स्नद्वादशाहस्य विध्यन्तः । अपि तु तदीयदश-
रात्रस्यैवेति सिद्ध्यति ॥ १२ ॥

प्राप्तिस्तु रात्रिसम्बन्धात् ॥ १३ ॥

प्राप्तिस्तु— दशरात्रादिधर्मप्राप्तिः, **रात्रिसम्बन्धात्**—द्विरात्रं दश-
रात्रमित्युभयत्र रात्रिपदप्रयोगात् । रात्रिशब्दयोग एव सादृश्यमिति सम्यगवग-
न्तव्यम् ॥ १३ ॥

अग्नावाधूननाद्यर्थानां मन्त्राणामनियमेनोपादानाधिकरणम् ॥५॥

**सि० ॥ अपूर्वासु तु सङ्ख्यासु विकल्पः स्यात्स-
र्वासामर्थवत्त्वात् ॥ १४ ॥**

अग्निचयने 'वेशीनां त्वापरात्मानित्यादय आधूननार्था बहवो मन्त्राः
पठिताः । तथा तत्र 'या जाता ओषधयः' इत्यादयोऽपि बीजावापमन्त्राः
बहवः पठिताः । प्रयोगे तु तदेकदेशसङ्ख्या विहिता ।
'सप्तभिराधुनोति' 'चतुर्दशभिः वपति' इति शेषत्यागः
श्रुतः । अतः कपालसामिधेनीन्यायेन चरममन्त्राणां त्यागे प्राप्ते अपूर्वासु-

चोदकादनागनासु तत्प्रकरणपठितासु ऋक्सङ्ख्यासु. विकल्पः—इच्छया
सङ्ख्यापूरणं कर्तव्यम् । कुतः ? सर्वासाभूचामर्थवत्त्वात्—प्रकरणपाठस्य
बलवत्त्वत् । अन्यथा चाममन्त्राणां तत्प्रकरणपाठवैयर्थ्यं स्यादिति भावः ॥ १४ ॥

विवृद्धस्तोमके अप्राकृतानां साम्नामागमाधिकरणम् ॥ ६ ॥

स्तोमविवृद्धौ प्राकृतीनामभ्यासेन सङ्ख्या-
पूरणमधिकारात् सङ्ख्यायां गुणशब्दत्वादन्यस्य
चाश्रुतित्वात् ॥ १५ ॥

‘ एवमिदं शान्तित्रयत्रये प्रजाकामं याजेत् । त्रिगणेनोजस्कामम् ।
त्रयस्त्रिरेन इतिष्टायामम् ’ इति विवृद्धस्तोमकाः कृत्स्नः श्रूयन्ते । प्रकृतौ
विवृतसङ्ख्येयसप्तदशस्तोमाः सन्ति । अर्थात् प्राकृतस्तोमेभ्यो विवृद्धा एते
स्तोमा एकादिशादयः इति स्तोमविवृद्धौ प्राकृतसाम्नामभ्यासेः— आवृत्या
तत्रोक्तसङ्ख्येयपूरणं स्यात् । नागन्तुकाप्रकृतसामभिः । कुतः ? अधिका-
रात्—प्रवृत्तसाम्नामनिदेशप्रपत्त्येन सन्नहितत्वात् । संनिहितं विहाया-
संनिहितवत्त्वमस्यन्याय्यत्वात् । सङ्ख्यायां गुणशब्दत्वात्—एकादिशादि-
रूपसङ्ख्यायाः गुणवाचकशब्दत्वात्, अन्यस्य—अप्राकृतसाम्ना-
मश्रुतित्वात्—अशास्त्रियत्वात् ॥ १५ ॥

सि० ॥ आगमेन वाभ्यासस्याश्रुतित्वात् ॥ १६ ॥

आगमेन वा—अप्राकृतसाम्नामागमेनैव सङ्ख्या पूरयितव्या
कुतः ? अभ्यासस्य—आवृत्तेः, अश्रुतित्वात्—श्रवणाभावात् । श्रुतस्यो-
त्सर्गो यावान् दोषस्तावानेवाश्रुतकल्पनाया दोष इति भावः ॥ १६ ॥

सङ्ख्यायाश्च पृथक्त्वनिवेशात् ॥ १७ ॥

सङ्ख्यायाः पृथक्त्वनिवेशात्—व्यक्तिपृथक्त्वे निवेशादपि आग-
मेन सङ्ख्यापूरणम् । नाभ्यासेन । द्रव्यगता हि सङ्ख्या भिन्नद्रव्यै-

पूर्यते । नैकद्रव्यस्याऽऽवृत्त्या । न ह्यष्टवारमेकं घटमानीय मम गृहे अष्टौ घटाः सन्तीति व्यवहरति कोऽप्यमूढ इति भावः ॥ १७ ॥

पराक्शब्दत्वात् ॥ १८ ॥

‘ पराग् नहिष्पर्वमानेन स्तुवन्ति ’ इत्यनभ्यासार्थकाराक्शब्दप्रयोगादपि तथैव सिध्यति । ‘ पराचीः सामिधेनरिन्वाह ’ इत्यत्र अनभ्यस्ता इत्यर्थो व्यक्तः ॥ १८ ॥

उक्ताविकाराच्च ॥ १९ ॥

उक्तस्य— कृतस्य कथितस्य वा, अविकारात्— पुनर्वचनाभावात् आवृत्त्यभावात्— पुनःकथनाभावादप्यागमः प्राप्नोति । पुनः कथने हि ‘ जामि वा एतद्यज्ञस्य क्रियते यदेकं पुनः क्रियते ’ इति जामितादोषः स्यादित्यर्थः ॥ १९ ॥

अश्रुतित्वादिति चेत् ॥ २० ॥

अश्रुतित्वात्— अभ्यासवदागमस्यापि श्रवणाभावान्नागम इति चेत्—॥ २० ॥

स्यादर्थचोदितानां परिमाणशास्त्रम् ॥ २१ ॥

परिमाणशास्त्रम्— एकविंशेनेत्यादिमङ्ख्याविशेषपरिच्छेदशास्त्रम्, यथेन-अर्थापत्त्या, चोदितानां—प्राप्तानां प्रापकमित्यर्थः । सामसु श्रुतेक-शाल्यादि सङ्ख्यान्वयानुपपत्त्या प्रापिताप्राकृतसामसु एकविंशेनेत्यादिवाक्यमेव माणम् । प्रकृतौ तावत्सङ्ख्याकानां साम्नामभावात् । तैरिना तदनुपपत्तेरिति भावः ॥ २१ ॥

आवापवचनं वाभ्यासे नोपपद्यते ॥ २२ ॥

‘ त्रीणि ह वा यज्ञस्य उदगाणि । गायत्री, वृहती, अनुष्टुप् । अत्र ह्येवा-पन्ति अत एवोद्वपन्ति ’ इत्यावापवचनं अभ्यासे सर्वत्राभ्यासे नोपपद्यते । आवृत्तिपक्षे तद्वचनं विहितस्य विषयाभावादनुपपन्नं स्यादिति भावः ॥ २२ ॥

साम्नां चोत्पत्तिसामर्थ्यात् ॥ २३ ॥

दश सामसहस्राणि शतानि च चतुर्दश ।

साङ्गानि सरहस्यानि यानि गायन्ति सामगाः ॥ १ ॥

अशीतिशतमाग्नेयं पावमानं चतुःशतम् ।

ऐन्द्रं स्यात्सप्तविंशानि यानि गायन्ति सामगाः ॥ २ ॥

इति साम्नां- उत्पत्तिसामर्थ्यात्— पाठसामर्थ्यात्, आगमो-
ऽप्राकृतानां तेषाम् । अन्यथा सर्वत्र प्राकृतसामाभ्यासे शेषसाम्नां कार्या-
भावात्तत्पाठवैयर्थ्यामिति भावः ॥ २३ ॥

धुर्येष्वपीति चेत् ॥ २४ ॥

ननु, धुर्येष्वप्युक्तयुक्त्या आवापः स्यात् । नावृत्तिरिति चेत्--॥२४॥

नावृत्तिधर्मत्वात् ॥ २५ ॥

‘ आवृत्तं धूर्षु स्तुवते ’ इति वचनात् तस्य आवृत्तिधर्मत्वम् । नतो
नात्र शङ्कावसरः । वचनस्य पुरतो युक्तिरकिञ्चित्करीति भावः ॥ २५ ॥

बहिष्पवमाने ऋगागमाधिकरणम् ॥ ७ ॥

सि०॥बहिष्पवमाने तु ऋगागमःसामैकत्वात्॥२६॥

प्रकृतौ प्रातःसर्वत्र अविवृद्धस्तोमके बहिष्पवमानस्तोत्रे विवृद्धस्तो-
मकेषु चोदकेन प्राप्ते तत्र किं पूर्ववत् सामान्तरागमः ऋगागमो वेति संशये
आह-बहिष्पवमाने तु—तादृशे बहिष्पवमाने, ऋगागमः-ऋचामागमेनैव
सङ्ख्यापूरणं कार्यम् । न सामान्तरागमेनाभ्यासेन वा । कुतः ? ‘ एकं हि तत्र
साम ’ ‘ पराग्वबिष्पवमानेन स्तुवन्ति ’ इति श्रुतिभ्यां सामान्तरागमस्य च
प्रतिषेधात् ॥ २६ ॥

साभिधेनीविवृद्धा अविवृष्टानामागमेन सङ्ख्यापूरणाधि-

अभ्यासेन तु सङ्ख्यापूरणं सामिधेनीषु अभ्यासप्रकृतित्वात् ॥ २७ ॥

दर्शपूर्णमासयोः पञ्चदश सामिधेनीर्विधाय ' एकविंशतिमनुब्रू
प्रतिष्ठावामस्य । चतुर्विंशतिमनुब्रूयाद् ब्रह्मर्चसकामस्य । बड्विंश
मनुब्रूयात्पशुकामस्येत्यादयः काम्याः सामिधेनीकल्पाः श्रूयन्ते । तेषु सङ्ख्य
विवृद्धयै किमभ्यासेन सङ्ख्यापूरणमुत ऋणागमेनेति संशये अभ्या
सङ्ख्यापूर्तिः कार्येति युक्तम् । कुतः ? सामिधेनीषु—एकविं
दिसामिधेनीकप्रयोगेषु, अभ्यासप्रकृतित्वात्— अष्टमपञ्चदशसामिधे
कप्रयोगप्रकृतित्वात् । पञ्चदशसामिधेनीकप्रयोगे सङ्ख्यापूरणार्थे '
प्रथमामन्वाह । त्रिरुत्तमां ' इति अभ्यासस्य दृष्टत्वादिति ॥२७॥

अविशेषान्नेति चेत् ॥ २८ ॥

अविशेषात्—पञ्चदशसामिधेनीकः प्रकृतिः, अन्या तद्विकृतिरिति
नियामकाभावान्न तथेति चेत्—॥ २८ ॥

स्यात्तद्धर्मत्वात् प्रकृतिवदभ्यस्येत आ सङ्ख्यापूरणात् ॥ २९ ॥

स्यात् पूर्ण प्रकृतिः । कुतः ? तद्धर्मत्वात्—प्रकृतिधर्मत्वात् त्रिवि
एकविंशदेः पञ्चदशविकृतित्वादिति यावत् । अत्र आ सङ्ख्यापूरण
सङ्ख्यापूर्तिपर्यन्ते, प्रकृतिवदभ्यस्येत — अभ्यासः स्यादित्यर्थः ।
कानुरोधेन अभ्याससामंजस्य ऋणकार्यमिति भावः ॥ २९ ॥

सि० ॥ यावदुक्तं वा कृतपरिमाणत्वात् ॥३०॥

यावदुक्तं वा—शास्त्रे यावदुक्तं तावदेवाभ्यसितव्यं, न सङ्ख्य
पूर्तिपर्यन्तमभ्यासः । कुतः ? कृतपरिमाणत्वात्— ' त्रिः प्रथमाम
' त्रिरुत्तमां त्रिस्तनेनाभ्यासरयं नियत परिमाणत्वात्तस्मादवशिष्टसङ्ख्यापूर्तिः

अधिकानां च दर्शनात् ॥ ३१ ॥

सप्तदशसामिधेनीके अग्नीषोमीयपशौ ' न जगत्या परिदध्यात् त्रिष्टुभा परिदधाति ' इति जगतीनिषेधपूर्वकत्रिष्टुप्परिधानमभ्यासपक्षे अनुपपन्नं स्यात् । अतः अधिकदर्शनादप्यभ्यासो नेत्याशयः ॥ ३१ ॥

कर्मस्वपीति चेत् ॥ ३२ ॥

कर्मसु—एवं धूर्गानकर्मस्वपि ऋगन्तरागमः स्यादिति चेत्—॥ ३२ ॥

न चोदितत्वात् ॥ ३३ ॥

' आवृत्तं धूर्गं गाधेत् ' इति विहितत्वान्न तत्रागमः । अपि त्वभ्यासः । अत्र न तथा वचनमिति यावत्सङ्ख्यापूर्त्याऽऽगम एवेति सिद्धम् ॥ ३३ ॥

षोडशिनो ज्योतिष्टोमाङ्गत्वात् प्राकृतत्वाधिकरणम् ॥ ९ ॥

षोडशिनो वैकृतत्वं तत्र कृत्स्नविधानात् ॥ ३४ ॥

ज्योतिष्टोमं प्रकृत्य ' य एवं विद्वान् एतं षोडशिनं गृण्हाति, भवत्यात्मना, परास्य भातृव्यां भवति ' इत्यनेन वचनेन विहितः षोडशीप्रहः प्राकृतो वैकृतो वेति विचारे षोडशिनो वैकृतत्वं—विकृतिगामित्वं स्यात् । कुतः ? ' उत्तरेऽहन् द्विरात्रस्य गृह्यते मध्यमेऽहंस्त्रिरात्रस्य ' इति श्रुत्या तत्र—द्विरात्रादौ, कृत्स्नविधानात्—कृत्स्नाङ्गकलापसहितस्य तस्य विधानात् । द्विरात्रादीनां विकृतित्वं प्रसिद्धमेवेत्याद्यः पक्षः ॥ ३४ ॥

प्रकृतौ चाभावदर्शनात् ॥ ३५ ॥

प्रकृतौ—ज्योतिष्टोमे ' द्वे संस्तुतानां विराजमतिरिच्येते ' इति षोडशिनः अभावे ' द्वे स्तोत्रीये विराजमतिरिच्येते ' इत्युक्तं द्वितीये तुरीयपादस्य द्वितीयाधिकरणे षड्विंशतितमे सूत्रे । अतः प्रकृतावभावदर्शना-

अयज्ञवचनाच्च ॥ ३६ ॥

‘ अयज्ञो वा वैप ज्योतिष्टोमो यत् षोडश्या हीनः ’ यथा वा एष यः असामः ’ इति असामत्वं क्लृप्तम् । एवं षोडश्यभावः क्लृप्त इति निर्दिष्टायज्ञवचनादवगम्यते ॥ ३६ ॥

सि० ॥ प्रकृतौ वा शिष्टत्वात् ॥ ३७ ॥

अयं षोडशीप्रहः प्रकृतौ वा - ज्योतिष्टोम एव आम्नातः इति तदङ्गमिति तत्रास्ति । प्रकृतौ तु शिष्टत्वात्—उपदिष्टत्वात् ‘ द्विद्विरात्रस्य गृह्यते इति तु उपदेशशास्त्रं विधायकमेव केवलम् । न्यत्रास्तित्वनिवर्तकम् । प्राप्तवाधादिदोषत्रयदृष्टत्वात् परिसङ्ख्यभावः ॥ ३७ ॥

प्रकृतिदर्शनाच्च ॥ ३८ ॥

प्रकृतावप्यग्निष्टोमे ‘ राजन्यस्य गृह्णीयात् अतिरात्रे च इति वाक्यस्य दर्शनात् केवलं प्रकरणमेव तस्य ज्योतिष्टोमाङ्गत्वे प्रनाशङ्कनीयम् ॥ ३८ ॥

आम्नानं परिसङ्ख्यार्थम् ॥ ३९ ॥

आम्नानम्—द्विरात्रादौ चोदकशास्त्रेण षोडशीप्रहस्य पुनस्तत्र ‘ उत्तरेऽहन् द्विरात्रस्य गृह्यते । मध्यमेऽहं द्विरात्रस्ये ’ ।
 आम्नानं परिसङ्ख्यार्थम्—राजन्यकर्तृकत्वादिनिमित्तव्यावृत्त्यर्थम् ।
 अग्निष्टोमे राजन्यकर्तृकत्वे निमित्ते षोडशीप्रह उक्तः । अतिरात्रे कर्तृकत्वे निमित्ते स उपदिष्टः । एवं स्थिते चोदकशास्त्रं सनिमित्तं तत्र प्रापयति । अतस्तदतिदिष्टनिमित्तस्य निषेधार्थं पुनस्तत्राभावः ॥ ३९ ॥

साम्नां चोत्पत्तिसामर्थ्यात् ॥ २३ ॥

दश सामसहस्राणि शतानि च चतुर्दश ।

साङ्गानि सरहस्यानि यानि गायन्ति सामगाः ॥ १ ॥

अशीतिशतमाग्नेयं पावमानं चतुःशतम् ।

ऐन्द्रं स्यात्सप्तविंशानि यानि गायन्ति सामगाः ॥ २ ॥

इति साम्नां- उत्पत्तिसामर्थ्यात्— पाठसामर्थ्यात्, आगमो-
ऽप्राकृतानां तेषाम् । अन्यथा सर्वत्र प्राकृतसामान्यासे शेषसाम्नां कार्या-
भावात्तत्पाठवैयर्थ्यामिति भावः ॥ २३ ॥

धुर्येष्वपीति चेत् ॥ २४ ॥

ननु, धुर्येष्वप्युक्तयुक्त्या आवापः स्यात् । नावृत्तिरिति चेत्--॥२४॥

नावृत्तिधर्मत्वात् ॥ २५ ॥

‘ आवृत्तं धूर्ध्वं स्तुवते ’ इति वचनात् तस्य आवृत्तिधर्मत्वम् । ततो
नात्र शङ्कावसः । वचनस्य पुरतो युक्तिरकिञ्चित्करीति भावः ॥ २५ ॥

बहिष्पवमाने ऋगागमाधिकरणम् ॥ ७ ॥

सि०॥बहिष्पवमाने तु ऋगागमःसामैकत्वात्॥२६॥

प्रकृतौ प्रातःसर्वेन आविवृद्धस्तोमके बहिष्पवमानस्तोत्रे विवृद्धस्तो-
मकेषु चोदकेन प्राप्ते तत्र किं पूर्ववत् सामान्तरागमः ऋगागमो वेति संशये
आह—बहिष्पवमाने तु—तादृशे बहिष्पवमाने, ऋगागमः—ऋचामागमेनैव
सङ्ख्यापूरणं कार्यम् । न सामान्तरागमेनाभ्यासेन वा । कुतः ? ‘ एकं हि तत्र
साम ’ ‘ पराग्वबहिष्पवमानेन स्तुवन्ति ’ इति श्रुतिभ्यां सामान्तरागमस्य च
प्रतिषेधात् ॥ २६ ॥

सामिधेनीविवृद्धा अविशिष्टानामागमेन सङ्ख्यापूरणाधि-
करणम् ॥ ८ ॥

अभ्यासेन तु सङ्ख्यापूरणं सामिधेनीषु अभ्यासप्रकृतित्वात् ॥ २७ ॥

दर्शपूर्णमासयोः पञ्चदश सामिधेनीर्विधाय ' एकविंशतिमनुब्रूयात् प्रतिष्ठाकामस्य । चतुर्विंशतिमनुब्रूयाद् ब्रह्मर्चसकामस्य । षड्विंशतिमनुब्रूयात्पशुकामस्येत्यादयः काम्याः सामिधेनीकल्पाः श्रूयन्ते । तेषु सङ्ख्या-विबुद्धयै किमभ्यासेन सङ्ख्यापूरणमुत ऋगागमेनेति संशये अभ्यासेन सङ्ख्यापूर्तिः कार्येति युक्तम् । कुतः ? सामिधेनीषु—एकविंश-दिसामिधेनीकप्रयोगेषु, अभ्यासप्रकृतित्वात्—अभ्यासपञ्चदशसामिधेनी-कप्रयोगप्रकृतित्वात् । पञ्चदशसामिधेनीकप्रयोगे सङ्ख्यापूरणार्थं ' त्रिः प्रथमामन्वाह । त्रिरुत्तमां ' इति अभ्यासस्य दृष्टत्वादिति ॥ २७ ॥

अविशेषान्नेति चेत् ॥ २८ ॥

अविशेषात्—पञ्चदशसामिधेनीकः प्रकृतिः, अन्या तद्विकृतिरित्यत्र नियामकामावाज्ज तथेति चेत्—॥ २८ ॥

स्यात्तद्धर्मत्वात् प्रकृतिवदभ्यस्येत आ सङ्ख्यापूरणात् ॥ २९ ॥

स्यात् पूर्वा प्रकृतिः । कुतः ? तद्धर्मत्वात्—प्रकृतिधर्मत्वात् विकृतेः । एकविंशदेः पञ्चदशविकृतित्वादिति यावत् । अत आ सङ्ख्यापूरणात्-सङ्ख्यापूर्तिपर्यन्तं, प्रकृतिवदभ्यस्येत—अभ्यासः स्यादित्यर्थः । चोद-कानुरोधेन अभ्याससामंजस्यङ्गं कार्यमिति भावः ॥ २९ ॥

सि० ॥ यावदुक्तं वा कृतपरिमाणत्वात् ॥ ३० ॥

यावदुक्तं वा—शास्त्रे यावदुक्तं तावदेवाभ्यसितव्यं, न सङ्ख्या-पूर्तिपर्यन्तमभ्यासः । कुतः ? कृतपरिमाणत्वात्—' त्रिः प्रथमामन्वाह ' त्रिरुत्तमांस्त्रिंशेनाभ्यासस्य नियतपरिमाणत्वात्तस्मादवशिष्टसङ्ख्यापूर्तिः ऋग-न्तरागमेन वर्तयेति भावः ॥ ३० ॥

अधिकानां च दर्शनात् ॥ ३१ ॥

सप्तदशसामिधेनीके अग्नीषोमीयपशौ ' न जगत्या परिदध्यात् त्रिष्टुभा परिदधाति ' इति जगतीनिषेधपूर्वकत्रिष्टुप्परिधानमभ्यासपक्षे अनुपपन्नं स्यात् । अतः अधिकदर्शनादप्यभ्यासो नेत्याशयः ॥ ३१ ॥

कर्मस्वपीति चेत् ॥ ३२ ॥

कर्मसु—एवं धूर्गानकर्मस्वरपि ऋगन्तरागमः स्यादिति चेत्—॥ ३२ ॥

न चोदितत्वात् ॥ ३३ ॥

' आवृत्तं धूर्गं गायंत् ' इति विहितत्वान्न तत्रागमः । अपि त्वभ्यासः । अत्र न तथा वचनमिति यावत्सङ्ख्यापूर्त्याऽऽगम एवेति सिद्धम् ॥ ३३ ॥

षोडशिनो ज्योतिष्टोमाङ्गत्वात् प्राकृतत्वाधिकरणम् ॥ ९ ॥

षोडशिनो वैकृतत्वं तत्र कृत्स्नविधानात् ॥ ३४ ॥

ज्योतिष्टोमं प्रकृत्य ' य एवं विद्वान् एतं षोडशिनं गृण्हाति, भवत्यात्मना, परास्य भातृव्यो भवति ' इत्यनेन वचनेन विहितः षोडशीग्रहः प्राकृतो वैकृतो वेति विचारे षोडशिनो वैकृतत्वं—विकृतिगामित्वं स्यात् । कुतः ? ' उत्तरेऽहन् द्विरात्रस्य गृह्यते मध्यमेऽहंस्त्रिरात्रस्य ' इति श्रुत्या तत्र—द्विरात्रादौ, कृत्स्नविधानात्—कृत्स्नाङ्गकलापसहितस्य तस्य विधानात् । द्विरात्रादीनां विकृतित्वं प्रसिद्धमेवेत्याद्यः पक्षः ॥ ३४ ॥

प्रकृतौ चाभावदर्शनात् ॥ ३५ ॥

प्रकृतौ—ज्योतिष्टोमे ' द्वे संस्तुतानां विराजमतिरिच्येते ' इति षोडशिनः अभावे ' द्वे स्तोत्रीये विराजमतिरिच्येते ' इत्युक्तं द्वितीये तुरीयपादस्य द्वितीयाधिकरणे षड्विंशतितमे सूत्रे । अतः प्रकृतावभावदर्शनादपि वैकृतत्वं षोडशिनो ग्रहस्येति ॥ ३५ ॥

अयज्ञवचनाच्च ॥ ३६ ॥

‘ अयज्ञो वा वैष ज्योतिष्टोमो यत् षोडश्या हीनः ’ यथा ‘ अयज्ञो वा एष यः असामः ’ इति असामत्वं क्लृप्तम् । एवं षोडश्यभावः अप्रकृतौ क्लृप्त इति निर्दिष्टायज्ञवचनादवगम्यते ॥ ३६ ॥

सि० ॥ प्रकृतौ वा शिष्टत्वात् ॥ ३७ ॥

अय षोडशीग्रहः प्रकृतौ वा—ज्यातष्टोम एव आम्नातः इति प्रकरणात् तदङ्गमिति तत्रास्ति । विकृतौ तु शिष्टत्वात्—उपदिष्टत्वात् ‘ द्वितीयेऽन्वि द्विरात्रस्य गृह्यते इति तु उपदेशशास्त्रं विधायकमेव केवलम् । न तस्यान्यत्रास्तित्वनिवर्तकम् । प्राप्तबाधादिदोषत्रयदुष्टत्वात् परिसङ्ख्याविधेरिति भावः ॥ ३७ ॥

प्रकृतिदर्शनाच्च ॥ ३८ ॥

प्रकृतावप्यग्निष्टोमे ‘ राजन्यस्य गृण्णीयात् अतिरात्रे ब्राह्मणस्य ’ इति वाक्यस्य दर्शनात् केवलं प्रकरणमेव तस्य ज्योतिष्टोमाङ्गत्वे प्रमाणमिति नाशङ्कनीयम् ॥ ३८ ॥

आम्नानं परिसङ्ख्यार्थम् ॥ ३९ ॥

आम्नानम्—द्विरात्रादौ चोदकशास्त्रेण षोडशीग्रहस्य प्राप्तत्वात् पुनस्तत्र ‘ उत्तरेऽहन् द्विरात्रस्य गृह्यते । मध्यमेऽहं द्विरात्रस्ये ’ ति समा-म्नानं परिसङ्ख्यार्थम्—राजन्यकर्तृकत्वादिनिमित्तव्यावृत्त्यर्थम् । प्रकृतौ ह्यग्निष्टोमे राजन्यकर्तृकत्वे निमित्ते षोडशीग्रह उक्तः । अतिरात्रे ब्राह्मणकर्तृकत्वे निमित्ते स उपदिष्टः । एवं स्थिते चोदकशास्त्रं सनिमित्तकमेव तं तत्र प्रापयति । अतस्तदतिदिष्टनिमित्तस्य निषेधार्थं पुनस्तत्रा-म्नानमिति

• भावः ॥ ३९

उक्तमभावदर्शनम् ॥ ४० ॥

अभावदर्शनम्—‘ द्वे संस्तुतानां विराजयतिरिच्येते ’ इति प्रकृतौ षोडशिनः निषेधदर्शने विकल्पार्थमिति उक्तम् । तत्र विकल्पितः षोडशीत्यर्थः ॥ ४० ॥

गुणादयज्ञत्वम् ॥ ४१ ॥

गुणात्—प्रक्षे प्राप्तस्य षोडशीग्रहणस्य स्तुतेः अयज्ञत्वमप्युप-
पन्नम् ॥ ४१ ॥

आग्रयणादेव षोडशीग्रहणाधिकरणम् ॥ १० ॥

तस्याग्रयणाद्ग्रहणम् ॥ ४२ ॥

तस्य—षोडशीग्रहस्य, सोमरसः आग्रयणात् ग्राह्यः । कुतः ?
‘ आग्रयणाद् गृह्णाति षोडशिनम् ’ इति वचनादित्यर्थः ॥ ४२ ॥

उक्थ्याच्च वचनात् ॥ ४३ ॥

‘ उक्थ्यात् गृह्णाति षोडशिनं ’ इति वचनाद्युपपदुभाभ्यां सोमरसो
षोडशीनि ग्राह्य इति चेदत्र ब्रूमः ‘ स पराचमुक्थ्याद् गृह्णाति ’ इत्यस्यां
श्रुतौ उत्तरकालवाचिपराकृशब्दस्य श्रुतत्वात् उक्थवाक्यमुत्तरकालविधिपर-
मिति बोध्यम् ॥ ४३ ॥

तृतीयसवन एव षोडशीग्रहणाधिकरणम् ॥ ११ ॥

तृतीयसवने वचनात्स्यात् ॥ ४४ ॥

ज्योतिष्टोमे ‘ यः षोडशीं गृह्यत इन्द्रियमेवात्मन् धत्ते इति श्रुतम् ।
तत्रायं षोडशीग्रहः ‘ प्राप्तःसवने ग्राह्यः, माध्यन्दिनसवने ग्राह्यः, तृतीयसवने
ग्राह्यः ’ इति वचनात् सवनत्रये ग्राह्य इति प्राप्ते सिद्धान्तः—तृतीयसवन
एव ग्रहणं तस्येति । कुतः ? वचनात्— वाक्यशेषे ‘ यत् प्राप्तःसवने
गृह्णीयात् वज्र उत्तरे सवने व्यतिरिच्येत । यन्माध्यन्दिने मध्यतो वज्रं निह-
न्यात् । तृतीयसवने ग्राह्यः तत् सर्वेषु सवनेषु गृह्णाति । न पूर्वं सवने
आर्तिनीत ’ इति पूर्वसवनद्वये आर्तिदोषमुक्त्वा यत्तृतीयसवने

षोडशीग्रहणं तदेव सर्वसवनेषु ग्रहणमिति स्तुतेस्तस्मिन्नेव तद्ग्रहणमिति
भावः ॥ ४४ ॥

अपर्यवसितस्य दशमाधिकरणस्य पुनस्तथानम् ॥ १० ॥

न आग्रयणादेव ग्राह्यः सोमरसः षोडशीग्रह इति । उक्थ्यादपि
ग्राह्यः । कुतः ?

अनभ्यासे पराक्शब्दस्य तादर्थ्यात् ॥ ४५ ॥

‘ यत् परांचमुक्थ्याद्गृह्णाति षोडशिन ’ मित्यत्र पराक्शब्दः
अनभ्यासे—सकृदर्थे वर्तते । ‘ पराचीः सामिधेनिरन्वाह, अनभ्यस्ताः
सामिधेनीरन्वाह ’ इत्यत्र पराक्शब्दस्य तादर्थ्यात्—अनभ्यासार्थत्वस्याव-
गमात् । अतः अनभ्यस्तं—सकृत् उक्थ्यादपि गृह्णाति सोमरसं षोडशीनी-
त्याग्रयणोक्थ्याभ्यां ग्राह्यः षोडशीति ॥ ४५ ॥

उक्थ्यविच्छेदवचनत्वात् ॥ ४६ ॥

‘ विच्छिन्दन्ति ह वा एतदुक्थ्यं यदुक्थ्यं षोडशिनं च ततः प्रण-
यन्ति ’ इति उक्थ्यविच्छेदवचनात्तास्मिन् प्रणयतिना सम्बन्धाच्च उक्थ्याग्र-
यणाभ्यां ग्राह्यः षोडशीति सिध्यतीति पुनराशङ्का ॥ ४६ ॥

**सि०॥ आग्रयणाद्वा पराक्शब्दस्य देशवाचि-
त्वात् पुनराधेयवत् ॥ ४७ ॥**

आग्रयणाद्वा—‘ यदाग्रयणाद् गृह्णाति षोडशिन ’ मिति श्रुते-
राग्रयणादेव ग्राह्यः । उक्तपराक्शब्दस्य तु देशवाचित्वेनान्यथा सिद्धत्वात्
पुनराधेयवत्—यथा ‘ परांचमन्याधेयात् पुनरादधाति ’ इत्यत्र उत्तरकाल-
रूपदेशवाचित्वं तथेहापि तदर्थत्वं बोध्यम् ॥ ४७ ॥

विच्छेदः स्तोमसामान्यात् ॥ ४८ ॥

विच्छेदः—विच्छेदवचनं स्तोमसामान्यादुपपन्नम् । स्तोमसाम्यं च
‘ द्वयोरेकविंशस्तोमत्वेन । एकविंशस्तोमत्वात् उक्थ्यग्रह इव षोडशीति
तद्वाक्येऽपि कालसम्बन्ध एव पञ्चमी, नापादाने इति भावः ॥ ४८ ॥

षोडशिश्रग्रहस्य सस्तोत्रशस्त्रत्वाधिकरणम् ॥ १२ ॥

उक्थ्याग्निष्टोमसंयोगादस्तुतशस्त्रः स्यात्
सति संस्थान्यत्वम् ॥ ४९ ॥

षोडशिनं प्रवृत्त्येदं श्रूयते— ' अथाग्निष्टोमे राजन्यस्य गृण्हीयात्
अप्युक्थ्ये ग्राह्यः ' इति सोऽयं षोडशीग्रहः अस्तुतशस्त्रः— स्तोत्रशस्त्राभ्यां
रहितः स्यात् । कुतः ? उक्थ्याग्निष्टोमसंयोगात्— उक्तवाक्ये तस्य उक्-
थ्याग्निष्टोमसम्बन्धात् । तस्य सस्तोत्रशस्त्रत्वे तु तदीयस्तोत्रशस्त्राभ्यां क्रतु-
समाप्या उक्थ्याग्निष्टोमयोः षोडशीसंस्थात्वं प्रसज्येत । उक्थ्याग्निष्टोमसं-
स्थात्वं भज्येत । तदा तत्सम्बन्धिन्याः समाप्तरभावादिति ॥ ४९ ॥

सि० ॥ सस्तुतशस्त्रो वा तदङ्गत्वात् ॥ ५० ॥

सस्तुतशस्त्रो वा— स्तोत्रशस्त्राभ्यां सहित एव षोडशी । कुतः
तदङ्गत्वात्— ' ग्रहं वा गृहीत्वा चमसं वा उन्नीय स्तोत्रमुपाकरोति ?
इति श्रुत्या ग्रहग्रहणनिमित्तयोः स्तोत्रशस्त्रयोर्यागाङ्गत्वात् । सति निमित्ते
नैमित्तिकेन भाव्यमिति भावः ॥ ५० ॥

लिङ्गदर्शनाच्च ॥ ५१ ॥

ऊर्ध्वा वा अन्ये यज्ञक्रतवः सन्तिष्ठन्ते । तिर्यचोऽन्ये । ये होतार-
मभिसन्तिष्ठन्ते ते ऊर्ध्वाः । ये अच्छावाकं, तिर्यतेच्चः ' इति वाक्येन यज्ञक्र-
तूनां द्वैविध्यं प्रदर्शितम् । तच्च द्वैविध्यं तदेवेषपयेत यदि सस्तुतशस्त्रः
षोडशी स्यात् । अन्यथाऽयमध्वर्युमभिसन्तिष्ठेनेति त्रैविध्यापात्तिः । तस्य
द्वैविध्यलिङ्गदर्शनं विरुध्येतेति तल्लिङ्गदर्शनादपि सस्तुतशस्त्रत्वं तस्य
सिध्यति ॥ ५१ ॥

वचनात् संस्थान्यत्वम् ॥ ५२ ॥

संस्थान्यत्वम्— ' ग्रहं वा गृहीत्वा चमसं वा उन्नीय स्तोत्र-
मुपाकरोति ' इति ग्रहग्रहणनिमित्तयोः स्तोत्रशस्त्रयोः यागाङ्गत्ववचनात्
संस्थान्यत्वमिष्टमेत्यर्थः ॥ ५२ ॥

अङ्गिरसां द्विरात्रे षोडशिनः परिसङ्ख्याधिकरणम् ॥ १३ ॥

अभावादतिरात्रेषु गृह्यते ॥ ५३ ॥

बहुषु द्विरात्रेषु मध्ये अङ्गिरसा द्विरात्रे इत्थमाप्नोयते— 'वैखानसे पूर्वेषुः साम भवति षोडश्युत्तरे' इति । अत्र 'षोडश्युत्तर' इत्यनेन षोडशि-
ग्रहस्य विधिः, उतानुवादः, परिसङ्ख्यामिति संशये यावद्द्विरात्रेषु चोदकेन
प्राप्तस्य तस्य यावदन्तर्गतमिदं द्विरात्रे प्राप्तत्वेऽपि 'उत्तरेऽहन् द्विरात्रस्य
गृह्यते' इत्यानारभ्याधीतप्रत्यक्षविधिना आतिदेशिकः । अत एव दुर्बलः न
बाध्यते । तस्मात् तस्य तत्राभावात् तद्विधायकमेवोक्तं वाक्यं, नानुवादकम् ।
तदतिरिक्तातिरात्रेष्वेव चोदकेन गृह्यते—प्राप्यत इति ॥ ५३ ॥

सि० ॥ अन्वयो वा अनारभ्यविधानात् ॥ ५४ ॥

सर्वद्विरात्रेषु अन्वयो वा— षोडशिग्रहस्यानुवृत्तिरेव चोदकेन ।
कुतः ? अनारभ्यविधानात्— 'उत्तरेऽहन् द्विरात्रस्य गृह्यते' इत्यनारभ्यवि-
धिना यदुपादिश्यते तदङ्गिरसां द्विरात्रस्यैव उत्तरेऽहनि । नान्यस्यातिरात्र-
स्येति परिसङ्ख्यामिदं वचनमिति बोध्यम् ॥ ५४ ॥

अभावादतिरात्रेषु गृह्यते ॥ ५३ ॥

एवं वा—यदेतत् 'अतिरात्रे षोडशिनं गृह्णाति, नातिरात्रे
षोडशिनं गृह्णाति' इति श्रुतिभ्यां वैकलिकं प्राकृतं षोडशिग्रहणं,
तत् 'प्रकृतिवद्विकृतिः कार्ये'ति चोदकवाक्येन सर्वद्विरात्रेषु विकल्पेनैवा
प्राप्तम् 'उत्तरेऽहन् द्विरात्रस्य गृह्यते' इत्यनेनाङ्गिरसां द्विरात्रे नियम्यते
ततः 'षोडश्युत्तरे' इत्याङ्गिरसां द्विरात्रे षोडशिग्रहः नियतो गृह्यते । इतरे-
ष्वतिरात्रेषु तस्याभावात् परिसङ्ख्यायां पर्यवस्यति तद्वचनमिति ॥ ५३ ॥

सि० ॥ अन्वयो वा अनारभ्यविधानात् ॥ ५४ ॥

अन्वयो वा— 'उत्तरेऽहन् द्विरात्रस्य गृह्यते' इति प्रत्यक्षश्रुताना-
रभ्यविधानेन यावद्द्विरात्रस्य उत्तरेषु अहस्सु षोडशिग्रहस्यानुवृत्तिः सम्बन्धः

सुस्पष्टं प्रतीयते । न हि प्रत्यक्षश्रवणस्य परिरुद्ध्यायां पर्यवसानं विशेषवचनेनाऽपि वर्तुं शक्यम् । श्रुतहानिः, अश्रुतवर्षणा, प्राप्तबाधश्चेति दोषत्रयदुष्टत्वात् परिरुद्ध्यायाः । निर्दिष्टविषयवाक्येन तु वैखानसं साम पूर्वेष्वुर्मवतीति विधीयते । अनारम्यविधिप्राप्तः षोडशी 'षोडश्युत्तर' इत्यनेन नूयते । तस्मात्प्राप्तस्य तस्यानुवादः सः । न विधिरिति सिद्धान्तः ॥ ५४ ॥

नानाऽहीनेषु षोडशीग्रहग्रहणाधिकरणम् ॥ १४ ॥

चतुर्थे चतुर्थेऽहन्यहीनस्य गृह्यत इत्यभ्यासेन प्रतीयेत भोजनवत् ॥ ५५ ॥

षोडशिनं प्रकृत्य 'चतुर्थे चतुर्थेऽहन्यहीनस्य गृह्यते' इत्यामनन्ति । तत्र एकस्मिन्नेवाहीने चतुर्थे चतुर्थे दिवसे अभ्यसितव्यः षोडशी, किं वा अहीनान्तरसम्बन्धिनि चतुर्थे दिवसे अभ्यसितव्य इति विचिकित्सायामेकस्मिन्नेवाहीने अभ्यासेन द्विवारं चतुर्थदिने ततोऽष्टमदिने च प्रतीयेत । भोजनवत्— यथा लोके देवदत्तश्चतुर्थे चतुर्थेऽहनि भुङ्क्त इत्युक्ते एकस्मिन् पक्षे चतुर्थे चतुर्थे इति गम्यते, न पश्चान्तरे । तद्वदिदमिति ॥ ५५ ॥

सि० ॥ अपि वा सङ्ख्यावत्त्वानानाहीनेषु गृह्यते पक्षवदेकस्मिन् सङ्ख्यार्थभावात् ॥ ५६ ॥

अपि वा नानाहीनेष्वेव तत्सम्बन्धः— षोडशीसम्बन्धो गृह्यते— ज्ञायते । कुतः ? सङ्ख्यावत्त्वात्— चतुर्थे इति सङ्ख्यायाः श्रुतत्वात् । एकस्मिन्— एकाहीने एकादिन एव, सङ्ख्यार्थभावात्— चतुर्थे सङ्ख्यायाः सफलत्वात् । अन्यचतुर्थस्य तत्राभावात् । तदन्यस्यान्हः अष्टमत्वात् । अहीनस्थेत्येकवचनं जात्यभिप्रायम् । अहीनत्वावच्छिन्नस्येत्यर्थः । वीप्सा पक्षवत् ज्ञेया । यथा पञ्चम्यां पञ्चम्यां भुङ्क्त इत्यत्र एकस्मिन् पक्षे पञ्चमीद्वयस्याभावात् पक्षान्तरं ज्ञायते । तथा एकस्मिन्नेवाहीने चतुर्थदिनेद्वयस्यासत्त्वादहीनान्तरं सुव्यक्तं भवतीति भावः ॥ ५६ ॥

भोजने च तत्सङ्ख्यं स्यात् ॥ ५७ ॥

भोजने च-भोजनस्थले त्वगत्या तत्सङ्ख्यं—भोजनदिनपारस्य चतुष्टसङ्ख्यावत्त्वं स्पष्टं कामिप्रायानुसारतः । किमवधिकचतुष्टमित्याका-
ङ्क्षायां तत्पूरकशब्दाश्रयणात् । प्रकृते तु अह्निस्य चतुर्थे चतुर्थे अहनीति
शब्दश्रवणाद्विषमो भोजनदृष्टान्त इति भावः ॥ ५७ ॥

विकृतौ ग्रहाणामाग्रयणाग्रत्वाधिकरणम् ॥ १५ ॥

**सि० ॥ जगत्साम्नि सामाभावात् ऋक्तः साम
तदारुणं स्यात् ॥ ५८ ॥**

उयोतिष्ठोमप्रकरणे 'यदि जगत्सामा सोमः स्यात् आग्रयणाग्रान्
ग्रहान् गृणीयात्' इत्यभ्यासे । तत्रास्य जगत्सामनिमित्तिकाऽऽग्रयणग्रह-
ग्रहणस्य प्रकरणप्रमाणेन प्रकृतौ उयोतिष्ठोमे निवेश इति प्राप्ते अह-जग-
त्साम्नि- जगत्सामपदवर्धटिन्पूर्वोक्तश्रुतौ, ऋक्तः—जगतीच्छन्दस्काया ऋचः
सम्बन्धात्, तदारुणं—जगत्सामारुं साम । सामाभावात्—सामवेदे
जगत्संज्ञकसाम्नः अभावात्, जगतीच्छन्दस्कायामृचे गीयमानमिदं साम
विषुवन्नाम्नि विकृतावेव ज्ञेयम् । न प्रकृतौ । याः प्राकृतसामयोनिभूतास्तु
ऋक्षु कस्या अपि ऋचः जगतीच्छन्दस्कर्त्तव्यं नास्ति । तथा च तत्सामनिमि-
त्तिकाऽऽग्रयणग्रहाग्रत्वमपि तत्रैव विषुवत्पुनश्च गमेति भावः ॥ ५८ ॥

॥ अत्रैव वर्णकान्तरम् ॥

**सि० ॥ जगत्साम्नि सामाभावात् ऋक्तः साम
तदारुणं स्यात् ॥ ५८ ॥**

'यदि जगत्सामा सोमः स्यादाग्रयणाग्रान् ग्रहान् गृणीया' इत्यत्र
जगत्सामशब्देन स्थन्तरसाम प्रह्वम् । कुतः ? तद्येनिभूतायामृचे 'ईशानमस्य
जगतः स्वर्देशः' इति जग पदसत्ताज्ज्योतिष्ठोमस्य प्रकृत्वाच्च । न जग-
तीच्छन्दस्करुच्युत्पन्नं सामेति पूर्वपक्षे सिद्धान्तः । सामाभावात्—याव-

त्सामवेदे जगत्संज्ञकस्य साम्नः अभावात्, जगत्साम्नि-जगत्सामपदघटितो-
क्तश्रुतौ ऋक्तः-जगत्सामयोनिभूतायाः जगतीच्छन्दस्काया ऋचः सम्ब-
न्धात् तदारव्यं-जगतीच्छन्दस्कृच्च्युत्पन्नं सामैव जगत्सामसंज्ञकं स्यात् ।
न रथन्तरसाम । तत्पक्षे जगत इत्यस्य जगत्पदे, लक्षणा । तदनन्तरं
पुनस्तत्पदघटितऋयोनिर्के साम्नि लक्षणेति लक्षितलक्षणापत्तिरूपो दोषः ।
स सिद्धान्ते नास्तीति भावः । तस्माद्यत्र, जगतीच्छन्दस्कृच्च्युत्पन्नं
साम विद्यते स जगत्सामा सोमः । तादृशश्च विषुवान् सोमविकारः ।
अतस्तत्रैवाग्रयणाग्रत्वमिति बोध्यम् ॥ ५८ ॥

संसवादिविकृतिषु उपवत्यग्रियवत्योरभावाधिकरणम् ॥ १६ ॥

उभयसाम्नि नैमित्तिकं विकल्पेन समत्वा-
त्स्यात् ॥ ५९ ॥

‘संसव उभे कुर्यात् । गोसव उभे कुर्यात् । अग्निनावेकाहे
उभे बृहद्रथन्तरे कुर्यात्’ इत्युभयसामानः क्रतवः श्रूयन्ते । प्रकृतौ ‘उपवती
रथन्तरपृष्ठस्य प्रतिपदं कुर्यात्’ ‘अग्रियवती बृहत्पृष्ठस्य’ इति रथन्तर-
निमित्तकं बृहन्निमित्तकं च नैमित्तिकमुपवत्यग्रियवत्योः प्रतिपत्करणं
विकल्पोनोपादिष्टम् । तदुक्तसंसवादिविकृतावतिदेशतः प्राप्तम् । तत्र तु उभे
कुर्यादिति निमित्तसमुच्चयः श्रुतः । अतो नैमित्तिके भवति संशयः कथं कार्य-
मिति । तत्र प्रथमः पक्षः— उभयसाम्नि— रथन्तरबृहत्साम्नि, विकृतौ
नैमित्तिकं प्रतिपत्करणं समत्वात्— नियामकाभावात् प्रकृतिवद्विकल्पेन
इच्छातः स्यात् कार्यमित्यर्थः ॥ ५९ ॥

मुख्येन वा नियम्येत ॥ ६० ॥

द्वितीयः पक्षः— मुख्येन— प्रथमाधीतेन रथन्तरेण वा उपवती-
प्रतिपदोऽग्रत्वं नियम्येत— निश्चीयत इत्यर्थः । ‘मुख्यं वा पूर्वचोदना-
लोकवत्’ (१२।२।२३) इति ॥ ६० ॥

सि० ॥ निमित्तविधाताद्वा क्रतुयुक्तस्य कर्म
स्यात् ॥ ६१ ॥

निमित्तविधातात्—निमित्तद्वयामावात् क्रतुनिमित्तमेवात्र तदन्यदा-
श्रियते । प्रकृतौ तु द्वयेः प्रतिपदोर्निमित्तं प्रत्येकं रथन्तरपृष्ठं बृहत्पृष्ठं च पृथग्
पृथङ्निमित्तं विकल्पेनोक्तम् । इह तु उभे कुर्यादिति तयोः समुच्चयो वा समु-
च्चिताबुभौ निमित्तम् । न प्रकृतिवत् प्रत्येकम् । अतः क्रतुयुक्तस्य—क्रतु-
नित्तस्य, कर्म—नैमित्तिकमन्यदेव । प्रतिपत् अन्यैव स्यात् । भवितुमर्ह-
तीत्यर्थः । नोपवती नाप्यप्रियवतीति भावः ॥ ६१ ॥

ऐन्द्रवायवस्य सर्वादानप्रतिकर्षाधिकरणम् ॥ १७ ॥

ऐन्द्रवायवस्याग्रवचनादादितः प्रतिकर्षः स्यात् ॥ ६२ ॥

ज्योतिष्टोमे 'वाग्वा ऐन्द्रवायवो यदैन्द्रवायवाग्रा ग्रहा गृह्यन्ते वाच-
मेवावरुन्धे । ऐन्द्रवायवाग्रान् ग्रहान् गृह्णीयात्' इत्याम्नातम् । मन्त्रकाण्डविधि-
काण्डयोः ग्रहाणां पाठक्रमस्त्वित्यं विद्यते—'उपांशुग्रहः प्रथमः । अन्तर्यामिग्रहो
द्वितीयः । ऐन्द्रवायवग्रहस्तृतीयः । मैत्रावरुणग्रहश्चतुर्थः' इत्यादिः । तत्र सर्वेभ्य एव
ग्रहेभ्यः पूर्वमैन्द्रवायवो गृहीतव्यः, उत मैत्रावरुणप्रभृतिभ्यः पूर्वमिति संशये
ऐन्द्रवायवाग्रा ग्रहा गृह्यन्ते' इति ऐन्द्रवायवस्याग्रवचनानात्सर्वदितः
प्रतिकर्षः—यावद्ग्रहेभ्यः पूर्वं ग्रहणं स्यादिति ॥ ६२ ॥

सि० ॥ अपि वा धर्माविशेषात्तद्धर्माणां स्वस्थाने
प्रकरणादग्रत्वमुच्यते ॥ ६३ ॥

अपि वा—नोक्तवाक्ये ऐन्द्रवायवस्य सर्वाग्रे ग्रहणं विधीयते ।
धर्माणां—मैत्रावरुणाश्विनप्रभृतीनां ग्रहाणां, धर्माविशेषात्—ऐन्द्रवायव-
प्रभृतिष्वविशेषादैन्द्रवायवाग्रानित्यनेन मैत्रावरुणादीन् सर्वान् ग्रहाननूद्य
ग्रहणमात्रं विधीयते । ऐन्द्रवायवप्रभृतिवत्स्य मैत्रावरुणादिसर्वग्रहसाधारणत्वात् ।
तथा च प्रकरणात्—प्रकरणपाठात्, स्वस्थाने—स्थीयत् तृतीयस्थाने स्थितं—ऐन्द्र-
वायवे स्थितमग्रत्वं उच्यते—अनूद्यते पाराग्रहज्ञापनायाति भावः ॥ ६३ ॥

धारासंयोगाच्च ॥ ६४ ॥

‘अण्डया अविष्टिन्नया धारया गृह्णाति’ इति धारासंयोगः श्रूयते ऐन्द्रवायवादिवाक्ये । अतो धाराग्रहास्ते ऐन्द्रवायवादयः । तदपेक्षमेवाग्रत्व-
मैन्द्रवायवग्रहस्येति स्वस्थाने एव ग्रहाः सः । तथा च पाठक्रमो न बाध्यते ।
तस्मान्न सर्वग्रहाग्रत्वमैन्द्रवायवस्येति भावः ॥ ६४ ॥

कामसंयोगेऽप्यैन्द्रवायवस्य पाठगत्तस्य स्थान एवानु-
ष्ठानाधिकरणम् ॥ १८ ॥

कामसंयोगे तु वचनादादितः प्रतिकर्षः
स्यात् ॥ ६५ ॥

ऐन्द्रवायवग्रहान् ग्रहान् गृह्णीयावः कामयेत् पूर्ववत् प्रजाः
प्रकल्पेरन्’ इति वाऽनसंयोगे--कामनाश्रवणे तु, वचनात्-उक्तवाक्यतः,
आदितः--सर्वादितः, प्रतिकर्षः--संयोगः--ग्रहणं स्यादेव । अन्यथा
पूर्ववद्धाराम्ग्रहाग्रत्वे तस्य नित्यत्वेन ततो वैलक्षण्यं नास्तीति कामसंयोगो
व्यर्थः स्यादिति भावः ॥ ६५ ॥

सि० ॥ तद्देशानां वाऽग्रसंयोगतद्युक्ते

कामशास्त्रं स्यान्नित्यसंयोगात् ॥ ६६ ॥

तद्देशानां वा--पूर्वाधिकरणोक्तप्रकरणपाठसिद्धस्वदेशस्थितानामेव
ग्रहाणामग्रतासम्बन्धात् तद्युक्त-पूर्वदेव स्वदेशयुक्ते तास्मिन्, कामशास्त्रं-
फलसम्बन्धविधायकं वचनं संयोगपृथक्त्वन्यायेन नित्ये एव फलसंबोधनात्
समुपपन्नमिति न कामसंयोगो व्यर्थ इति भावः ॥ ६६ ॥

आश्विनादिग्रहाणां सर्वादितः प्रतिकर्षाधिकरणम् ॥ १९ ॥

परेषु वाऽग्रशब्दः पूर्ववत् स्यात्तदादिषु ॥ ६७ ॥

उपोत्तिष्ठाम् । आश्विनाग्रान् गृह्णीयादामयाविनः । शुक्रग्रान् गृह्णी-
यादभिचरतः । मन्व्यग्रान् गृह्णीयादभिचर्यमाणस्य’ इति ऐन्द्रवायवस्य

परे ग्रहाः काम्याः श्रूयन्ते । तत्रैतेष्वपि स्वस्वस्थानास्थितानामेव ग्रहणं विधेयमुत सर्वादितः प्रतिकर्षोऽनुष्ठेय इति संशये परेषु— ऐन्द्रवायवा-
त्परेषु एषु ग्रहेषु अग्रशब्दः पूर्ववत्स्यात्— पूर्वाधिकरणसिद्धान्तवत् स्वस्व-
स्थानस्थितस्य ग्रहणं स्यात् । तदादिषु— तत्प्रभृतिषु अग्रशब्दः
स्यादित्यर्थः ॥ ६७ ॥

**सि० ॥ प्रतिकर्षो वा नित्यार्थेनाग्रस्य तद-
संयोगात् ॥ ६८ ॥**

प्रतिकर्षो वा— ऐन्द्रवायवात्प्रागेवाऽऽश्विनादीनां तत्तत्फलासिद्धये
प्रतिकर्षः—ग्रहणं स्यात् । कुतः ? नित्यार्थेन— पाठकनामित्यं प्राप्तप्रथम-
स्थानेन्द्रवायववृत्त्यग्रस्य— अग्रनायाः तदसंयोगात्— फलासंयोगात् ।
वाक्येन हि आश्विनाद्यग्रता तत्तत्फलेन सम्बद्धा । पाठकमेण तदग्रताया
अप्राप्तेः सैव फलायात्र विधीयत इति तेषां स्वस्थानभ्रंशः । निर्दिष्टकलप्राप्त्यर्थं
च ऐन्द्रवायवात्प्राग् ग्रहणमवश्यं विधेयमिति भावः ॥ ६८ ॥

प्रतिकर्षं च दर्शयति ॥ ६९ ॥

‘धारयेयुस्तं यं कामाय गृहीयुः, ऐन्द्रवायवं गृहीत्वा सादयेत्’
इति श्रूयते । तत्र तत्स्यार्थस्त्वित्यं— यदि तत्तत्फलकामनया आश्विनाद्यग्रान्
ग्रहान् गृहीयात् तत्र यं ग्रहं प्रथमं गृह्णाति तं भूमावनासादयन्—धारयेन्नैव
ऐन्द्रवायवं गृहीत्वा तदनन्तरमासादयेदिति । एवमर्थकमुक्तवचनमैन्द्रवायव्य-
वहितप्राक्प्रतिकर्षस्तेषां तत्तत्फलायेति लिङ्गं दर्शयति ॥ ६९ ॥

आश्विनादीनां गृहाणामैन्द्रवायवस्य पुरस्तात् प्रतिकर्षाधिक-
रणम् ॥ २० ॥

पुरस्तादैन्द्रवायवादग्रस्य कृतदेशत्वात् ॥ ७० ॥

यः काम्यानां ग्रहाणां पुरस्तात् प्रतिकर्षः स किं सर्वादितः, किं वा
ऐन्द्रवायवस्यैव पुरस्तादिति संशये नियमकारिणः शास्त्रस्याभावा-

त्सर्वादित इति प्राप्ते आह--पुरस्तादिति । ऐन्द्रवायवस्यैव पुरस्ताद्-
ग्रहणं तेषां, नीपांश्चतुर्थमतः पुरस्तात् । कुतः ? अग्रस्य कृतदेशत्वात्-
'धारया गृह्णाती'ति धारागृहाधिकारात्तत्प्राप्त इत्येव सिध्यति, न
त्वधाराग्रहाग्रत इति भावः ॥ ७० ॥

तुल्यधर्मत्वाच्च ॥ ७१ ॥

ऐन्द्रवायवप्रभृतीनां धाराग्रहत्वेन तुल्यधर्मत्वादपि ऐन्द्रवायवग्रहमेव
सिध्यति । किम्पेक्षयाग्रत्वमित्याकाङ्क्षायां प्रकृतमेवाऽऽकाङ्क्षापूर्कं, न
त्वन्यदिति बोध्यम् ॥ ७१ ॥

तथा च लिङ्गदर्शनम् ॥ ७२ ॥

'यं वामाय गृह्णीयु'रिति क मस्य ग्रहणानन्तरमैन्द्रवायवस्य
ग्रहणात्मकं लिङ्गमपि तस्य पुरस्तात् प्रतिकर्षं दर्शयति ॥ ७२ ॥

ग्रहणप्रतिकर्षेण सादनस्यापि प्रतिकर्षाधिकरणम् ॥ २१ ॥

सादनं चापि शेषत्वात् ॥ ७३ ॥

ग्रहणवत् सादनस्य प्रतिकर्षोऽन्ति न वेति संशये नास्तीत्याद्यः
पक्षः । अश्रुत्वादिनि हेतोः । यतः शब्दप्रमाणका वयम् । शब्दश्च ग्रहण-
प्रतिकर्षे विद्यते । न सादनप्रतिकर्षे । अने न प्रतिकर्षस्तस्येति चेन्न ।
सादनमपि विप्रकृष्यते । कुतः ? शेषत्वात्—सादनस्य ग्रहणङ्गत्वात्
'अङ्गिसममिव्य ह्यमङ्ग'मिति न्यायात् अङ्गनः ग्रहणस्य प्रतिकर्षे तदङ्गस्य
सादनस्यापि प्रतिकर्ष इति भावः ॥ ७३ ॥

लिङ्गदर्शनाच्च ॥ ७४ ॥

ऐन्द्रवायवं गृह्णात्वाऽऽसादयेदिति लिङ्गदर्शनादपि तथेति
निष्कर्षः ॥ ७४ ॥

प्रदानस्याप्रतिकर्षाधिकरणम् ॥ २२ ॥

प्रदानं चापि सादनवत् ॥ ७५ ॥

ग्रहणानुसारतः सादनस्य प्रतिकर्षवत् प्रदानस्यापि प्रतिकर्ष इत्याह ।
प्रदानं चापि— यागोऽपि अपकृष्यते सादनवदिति ॥ ७५ ॥

सि० ॥ न वा प्रधानत्वात् शेषत्वात् सादनं
तथा ॥ ७६ ॥

न वा— नैव प्रदानस्यापकर्षः । कुतः ? तस्य प्रधानत्वात् । साद-
नस्य तु शेषत्वात् तथा— ग्रहणानुसारेणायकर्षः ॥ ७६ ॥

त्र्यनीकायामैन्द्रवायवाग्रतोक्तेः समानविध्यर्थत्वाधिकरणम् ॥ २३ ॥

त्र्यनीकायां न्यायोक्तेष्वाम्नानं गुणार्थं
स्यात् ॥ ७७ ॥

द्वादशाहे ' ऐन्द्रवायवाग्रौ प्रायणीयोदयनीयौ दशमं चाहः ' इति
प्रथमचरमदशमाहानि त्यक्त्वा शेषाणां नवानामन्हां त्र्यनीकेति संज्ञाऽस्ति ।
तस्यां त्र्यनीकायां ' ऐन्द्रवायवाग्रं प्रथममहः । अथ शुक्राग्रम् । अथ आग्र-
यणाग्रम् । अथ ऐन्द्रवायवाग्रम् । अथ शुक्राग्रम् । अथ आग्रयणाग्रम् ।
अथ ऐन्द्रवायवाग्रम् । अथ शुक्राग्रम् । अथ आग्रयणाग्रम् ' इति श्रुतम् ।
तत्र त्र्यनीकान्तर्गतद्वितीतृतीययोरन्धोः ऐन्द्रवायवाग्रना शुक्राग्रता च श्रुता ।
तस्याश्च प्रकृतौ रथन्तरनिमित्तत्वात् बृहान्निमित्तत्वाच्च चोदकेनैवात्र प्राप्तिरस्तीति
ऐन्द्रवायवाग्रं प्रथममहः । अथ शुक्राग्रमिति पुनः श्रवणमर्थवाद एवेत्याह
पूर्वपक्षी त्र्यनीकायां न्यायोक्तेषु—चोदकशास्त्रप्राप्तेषु सत्सु, पुनराम्नानं-
पुनः कथनं, गुणार्थं—स्तुल्यं स्यादिति ॥ ७७ ॥

सि०॥ अपि वा अहर्गणेषु अग्निवत्समानं विधानं
स्यात् ॥ ७८ ॥

अपि वा अहर्गणेषु—द्वादशाहे त्र्यनीकेषु विधानं समानं स्यात् ।
प्रकृतौ यथा ऐन्द्रवायवाग्रताविधानं, तथात्रापीत्यर्थः । अग्निवत्— यथा-

‘ अथातेग्निमग्निष्टोमेनानुयजति । तमुक्येन । तमतिरात्रेण । तं चतु-
रात्रेण । तं पञ्चरात्रेण ’ त्यादिषु अग्निष्टोमे अग्नेर्विधानाच्चोदकेन प्राप्ता-
वपि पुनरग्निविधानं तद्वदत्रापि विधानम् । द्वादशाहविकृतिषु यत्र-
कुत्रचिद्रथन्तरनिमित्तत्वाभावेऽपि ऐन्द्रवायवाग्रत्वारिद्धिर्विचारप्रयोजनमिति
भावः ॥ ७८ ॥

व्यूढद्वादशाहस्य समूढविकारत्वाधिकरणम् ॥ २४ ॥

पू० ॥ द्वादशाहस्य व्यूढसमूढत्वं पृष्ठवत्समान-
विधानं स्यात् ॥ ७९ ॥

द्वादशाहो द्विविधः । समूढो व्यूढश्च । तत्र समूढः पूर्वाधिकरणोक्तः ।
व्यूढास्त्वित्यम्—‘ ऐन्द्रवायवाग्रौ प्रायणोयोदयर्नायौ प्रथमचरमे अहर्ना । अथे-
तरेषां दशानामन्हां मध्ये ऐन्द्रवायवाग्रं प्रथममहः । अथ शुक्राग्रं द्वितीयम् ।
अथ द्वे तृतीयचतुर्थे आप्रयणाग्रे । अथ ऐन्द्रवायवाग्रं पञ्चमम् । अथ द्वे
षष्ठसप्तमे शुक्राग्रे । अथ आप्रयणाग्रनष्टमम् । द्वे नवमदशमे ऐन्द्रवायवाग्रे ’
इति । तत्रोभयविधमपि द्वादशाहं प्रकृत्य ऐन्द्रवायवाग्रत्वादयो धर्मा उप-
दिष्टाः, किं वा समूढं प्रकृत्यैव समाम्नातः । अर्थात् द्वे तारो व्यूढः । इति
संशये आह—द्वादशाहस्य व्यूढसमूढत्वम्—द्वादशाहसम्बन्धिनोरेव व्यूढ-
समूढयोः समानं विधानं—तुल्यविधानं स्यात् । न तयोः प्रकृतिविकारभाव
इत्यर्थः । पृष्ठवत्—यथा प्रकृतौ वृद्धयन्तःपृष्ठयोः समानविधित्वं, न
प्रकृतिविकृतिभावस्तयोः । तद्वद्व्यूढसमूढयोरपि न । प्रमाणाभावादिति
भावः ॥ ७९ ॥

सि० ॥ व्यूढो वा लिङ्गदर्शनात्समूढविकारः
स्यात् ॥ ८० ॥

व्यूढो वा—समूढविकारो व्यूढः स्यात् । कुतः ? लिङ्गदर्शनात् ।
तच्च लिङ्गमित्यर्थं श्रूयते—‘ ऐन्द्रवायवस्य वा एतदायतेन यच्चतुर्थमहस्तस्मिन्ना-

प्रयणो ग्राह्यः ' इति व्यूढे उपादिष्टम् । समूढे त्र्यनीकायां चतुर्थमहः ऐन्द्र-
वायवाप्रत्वात्तस्याऽऽयननम् । तस्मिन्नाप्रपणो गृह्यत इति ऐन्द्रवायवस्य वा
एतदायतनमिति प्राकृतानुवादेन वैकृतकथनात्मकं लिङ्गमुपागन् भवति ।
अन्यथा तदनुपपन्नं स्यादिति भावः ॥ ८० ॥

कामसंयोगात् ॥ ८१ ॥

' यः कामयेत बहु स्यां प्रजायेय ' इति व्यूढे कामसंयोगश्रवणात्
काम्यं नित्यस्य विकार इति प्रसिद्धमेव ॥ ८१ ॥

तस्योभयथा प्रवृत्तिरैककर्म्यात् ॥ ८२ ॥

तस्य—द्वादशाहस्य, उभयथा—व्यूढसमूढेतिप्रकारद्वयेनाहर्गणेषु
प्रवृत्तिः । ऐककर्म्यात्—अविशेषादिति पूर्वपक्षे । सिद्धान्ते तु यत्र लिङ्गं तत्रैव
व्यूढधर्मस्य प्रवृत्तिः । इतरेष्वहर्गणेषु समूढधर्मप्रवृत्तिरित्यधिकरणप्रयोजनं
वक्तव्यम् ॥ ८२ ॥

संवत्सरसत्रे त्र्यनीकायाः स्वस्थानविवृद्ध्या अभ्यासा-
धिकरणम् ॥ ८५ ॥

एकादशिनीवत् त्र्यनीकापरिवृत्तिः स्यात् ॥ ८३ ॥

समूढद्वादशाहस्य विकृतिभूते संवत्सरसाध्ये गवामयननाग्नि सत्रे
प्रीणि ऐन्द्रवायवशुक्रऽऽयनगात्रकानि अनीकानि-अप्राणि क्रतुशो यस्यां
क्रियायां सा त्र्यनीका प्रकृतिवः-समूढद्वादशाहाच्चोदकनैव प्राप्ता । प्रायणी-
योदयनीयं दशमं चाहस्यत्वा नवदिनपूर्विकायास्तस्या अभ्यासेनैवोक्तसंव-
त्सरसत्रस्याहानि पूयितव्यानि । स चाभ्यासः दण्डकालेनैव कर्तव्यः, उत
स्वस्थानविवृद्ध्या सम्पादनीय इति विशये एकादशिनीवत्-- ' आग्नेयः
कृष्णगन्धर्वः सारस्वती मघा । बभ्रुः सौम्यः पौष्णः श्यामः । शितिपृष्ठो बार्हि-
स्पत्यः । शिल्पो वैश्वदेवः ऐन्द्राऽरुणः । मारुतः कल्माषः । ऐन्द्राग्रः

संहितः अघोशमः सावित्रः । वारुणः कृष्णः ' इति विहितैकादशपशुद्रव्य-
कप्रतिपशुयूपदर्शनात् अश्वमेधप्रकरणपठितयूरीकादाशेनीषत् दण्डकलित-
न्यायेन अभ्यासः— त्र्यनीकापरिवृत्तिः स्यात् । एकां त्र्यनीकां समाप्य
पुनरन्या त्र्यनीका पुनरन्या पुनरन्या इति संवत्सरपूर्तिपर्यन्तं त्र्यनीकायां
आवृत्तिः कार्येति प्राप्ते आह—॥ ८३ ॥

सि० ॥ स्वस्थानविवृद्धिर्वा अन्हामप्रत्यक्षसंख्य- त्वात् ॥ ८४ ॥

न दण्डकलितवदावृत्तिः । अपि तु स्वस्थानविवृद्धिरेव । कुतः ?
अन्हामप्रत्यक्षसङ्ख्यात्वात्—अन्हां—अहर्विधीनामभावात् । अन्यथा
वाक्यभेददोषप्रसङ्गः । अत्रेदं बोध्यम्— त्र्यनीकायाः नव अहानि । तेषु
अहःसु प्रत्येकं नव अग्रताः क्रमेण विहिताः । संवत्सरस्य अहानि नवधा
विभज्य एकैकस्मिन् विभागे एकैकाग्रतासम्पादने स्वस्य प्रथमाया ऐन्द्रवाय-
वाग्रताया यत्स्थानं प्रथममहस्तस्य वृद्धिः । एवं शुक्राग्रतायाः । आप्रयणा-
ग्रतायाश्च यत्स्थानं तस्य तस्य वृद्धिरिति बोध्यम् । ननु ' ऐन्द्रवायवाग्रं
प्रथममहः ' इत्यादि श्रुत्वा अग्रताया अन्हाङ्गत्वं प्रतीयते । ततो यस्मिन्न-
हनि ऐन्द्रवायवाग्रता तदुत्तरेऽहनि शुक्राग्रतायां तदुत्तरे चाहनि आप्रयणा-
ग्रतायां सत्यामुक्तवाक्यं समंजसं स्यात् । स्वस्थानविवृद्धिगते तु तद् व्याकु-
प्येत्याशङ्क्यामाह— अन्हामप्रत्यक्षसङ्ख्यात्वात्— अहर्विधीनामभावात् ।
उक्तवाक्ये अहर्विधिरनभिप्रेतः । अभिप्रेतत्वे तु ऐन्द्रवायवाग्रता विधेया ।
सा चाहःसम्बन्धिनी कार्येति वाक्यभेदापात्तिः प्राप्नोति । अत ऐन्द्रवायवा-
ग्रतामात्रं क्रतुमुद्दिश्य क्रमशः अथेत्यनेन बोध्यते । इत्थं च ऐन्द्रवायवो-
त्तरत्वं शुक्राग्रे तदुत्तरत्वमाग्रयणाग्र इति न तत्तदुत्तरादिवस इति । इत्थं
सिद्धान्तपक्षे क्रमः अत्राधित इति भावः ॥ ८४ ॥

**पृष्ठ्यावृत्तौ चाग्रयणस्य दर्शनात् त्रयस्त्रिंशे
परिवृत्तौ पुनरैन्द्रवायवः स्यात् ॥ ८५ ॥**

सिद्धान्ते उत्तरपक्षीयाऽऽग्रयणाप्रतालिङ्गदर्शनमपि समुपपद्यत इत्याह-
पृष्ठ्यावृत्ताविति । त्रयस्त्रिंशे परिवृत्तौ—त्रयस्त्रिंशमारभ्य त्रिवृदन्तं विपरी-
तानुष्ठानकस्य पृष्ठस्य उत्तरपक्षे स्वरसामविश्वजिदनन्तरं प्राप्तपृष्ठ्यस्याऽऽवृत्तौ,
आग्रयणस्य—आग्रयणाप्रतायाः, दर्शनात्—श्रवणात्, ‘ जगतीमग्र
उपयन्ति । जगती वै छन्दासि प्रत्यवरोहन्ति ’ ‘ आग्रयणं वै ग्रहाः, बृह-
त्पृष्ठानि, त्रयस्त्रिंशं स्तोमाः ’ इति आग्रयणाग्राः ग्रहाः प्रवर्तन्त इति तत्र
श्रौतं लिङ्गदर्शनमप्युपोद्बध्नुकम् । पूर्वपक्षनते तु पुनः ऐन्द्रवायवाप्रता
स्यात् । तत्र दर्शित आग्रयणाप्रतालिङ्गविरोधः स्पष्ट एव । अत्रेदमवधेयम् ।
संवत्सरसत्रे गवामयने एकपृष्ठ्यविकानि त्रिशतमहानि (३६१) तत्र अशीत्यु-
त्तरशतमहान्याद्यः पक्षः (१८०) । तावन्त्यहान्ययोत्तरः पक्षः । तयोर्द्वयोर्मध्ये
मध्यमणिस्थानापन्नं त्रिषुवन्नामकमेकमहः प्रयनपक्षान्तर्भूतम् । तत्र प्रथममहः
प्रायणीयम् । द्वितीयं चतुर्विंशन्नामकम् ॥ २ ॥ इदं द्वयं ‘ ऐन्द्र-
वायवाप्रौ प्रायणीयोदयनीयौ दशनं चाहः ’ इति प्रत्यक्षवचनात् ऐन्द्रवाय-
वाग्रम् । एतदुत्तरं त्र्यनीकाप्रवृत्तिः । तत्र चत्वारोऽभिष्टवाः । प्रत्येकं षड-
हसाध्याः ॥ २४ ॥ ततः पृष्ठ्यः षडहसाध्यः ६। एवं त्रिंशद्विंशताः । एवमेव
द्वितीयतृतीयचतुर्थपञ्चमास्ता ज्ञेयाः ॥ १५० ॥ षष्ठे मासि त्रयोऽभिष्टवाः
षडहाः ॥ १८ ॥ एकः पृष्ठ्यः षडहः । अभिजिदिद्येकाहः ॥ २५ ॥ त्रयः
स्वरसामसंज्ञका एकाहाः । २८ । एवमाद्याभ्यां प्रायणीयचतुर्विंशन्नामकाभ्यां
(२) सह मिलित्वा ॥ १८० ॥ अशीत्युत्तरशतमहानि आद्यः पक्षः । ततो त्रिषुवन्ने-
काहस्तदन्तर्भूतः । १८१। अयोत्तरपक्षः । तत्र प्रयने त्रयः स्वरसामानः । ३।
ततो विश्वजिदेकाहः । १। ततः पृष्ठ्यः षडहः । ६ । अयमन्यत्र ‘ त्रिवृत्पंच-
दशसप्तदशैकाविंशत्रिणवत्रयस्त्रिंशेति क्रमः ’ अत्र तु त्रयस्त्रिंशमारभ्य विप-
रितक्रमेऽवगन्तव्यः । अत एव ‘ त्रयस्त्रिंशारम्भण ’ इत्युच्यते स सम्प्रदायः-

निम्निः । १० । ततस्त्रयोऽभिप्लवाः प्रत्येकं षडहाः । १८ । दश मिलित्वा अष्टाविं-
शतिः । २८ । पुनः पृष्ठयः षडहः । ६ । चत्वारोऽभिप्लवाः प्रत्येकं षडहाः ।
२४ । एवं त्रिंशद्विंशतिः । एवं पुनस्त्रिंशद्विंशतिः । ९० दिवसाः । एवमुत्तरपक्षेः
आद्यमारभ्य अहानि अष्टचत्वारिंशदधिकशतं । १४८ । ततस्त्रयोऽभिप्लवा-
प्रत्येकं षडहाः । १८ । ततः आयुर्गौरिति द्वे । २२ । ततो द्वादशाहप्रायणीयो
दयनीयमध्यवृत्तीनि दशाहानि । १० । ततो महाव्रतातिरात्राविति द्वौ । २॥१८०॥
(३६१) अहानि गवामयनसत्रस्य । इति । एवं स्थिते उत्तरपक्षे स्वरसामविश्वाजि-
दनन्तरं प्राप्तत्रयस्त्रिंशारम्भणपृष्ठ्यावृत्तौ उक्तश्रुतिसिद्धाऽऽग्रयणप्रहामप्रतारूप-
लिङ्गाविरोधाय स्वस्थानविवृद्धिरेवेति सिद्धम् । न दण्डकलितवदावृत्तिः ।
उक्तलिङ्गाविरोधादिति भावः ॥ ८५ ॥

वचनात् परिवृत्तिरैकादशिनेषु ॥ ८६ ॥

नन्वेवमेकादशिनेष्वपि स्वस्थानविवृद्धिः स्यात् । न दण्डकलितव-
दावृत्तिरिति चेत्तत्र—‘ वारुणमन्ततः पुनः पर्यावृत्तेषु आग्नेयमेव प्रथमे अह्न्या-
लभेत ’ इति वचनात् दण्डकलितवत् परिवृत्तिरिति बोध्यम् । तत्र हि
आग्नेयः प्रथमः, चरमो वारुणः । तं चरमारभ्य पुनरावृत्तौ आग्नेयः प्रथमः
कार्यः इत्यर्थकेन वचनेन तथानुष्ठानमिति भावः ॥ ८६ ॥

लिङ्गदर्शनाच्च ॥ ८७ ॥

‘ प्राणा वा एकादशिनाः यदेकादशिनीभिरीयुः अहान्यतिरिच्यन्ते ’
इत्यतिरिक्तात्मदर्शनरूपं लिङ्गं दण्डकलितवदावृत्तावेवोपपन्नम् । न स्वस्था-
नविवृद्धाविति भावः ॥ ८७ ॥

व्यूढद्वादशाहमन्त्राणामेव छन्दोव्यतिक्रमाधिकरणम् ॥ २६ ॥

छन्दोव्यतिक्रमाद् व्यूढे भक्षपत्रमानपरिधिः
कपालमन्त्राणां यथोत्पत्तिवचनमूहवत्स्यात् ॥ ८८ ॥

‘ ऐन्द्रवायवाग्नौ प्रायणीयोदयनीयौ । अयेतरेषां दशानाम्हाभैन्द्रवा-
यवाग्रं प्रथममहः । अयं शुक्राग्रम् । अयं द्वे आप्रयणाग्रौ । अयं ऐन्द्रवायवा-
ग्रम् । अयं द्वे शुक्राग्रौ । अयं अप्रयणाग्रम् । अयं द्वे ऐन्द्रवायवाग्रौ ’
इत्येवमुपदिष्टे व्यूढद्वादशाहे ‘ छन्दासि वा अन्योन्यस्य लोकप्रभेधायान्ते,
गायत्री त्रिष्टुभः, त्रिष्टुप् जगत्याः, जगती गायत्र्याः ’ इति
छन्दसां व्यतिक्रमः श्रुतः । तत्र भक्षयमानपरिधिकपालानि मन्त्राश्च सन्ति ।
तत्र ‘ मा विश दीर्घायुत्वाय शन्तनुत्वाय एहि वसो पुरोवसो मे हृदये भवा-
श्विनोर्बाहुभ्यां त्वा सध्यासं वसुमद्गगस्य रुद्रवद्गगस्य आदित्यवद्-
गणस्य सोमदेवते मतिविदः प्रातःसवनस्य माध्यन्दिनसवनस्य तृतीय-
सवनस्य गायत्रच्छन्दसस्त्रिष्टुच्छन्दसो जगतीच्छन्दसेऽग्निष्टुत इन्द्रगीतस्य
मधुमत उग्रहूतस्योपहूतो भक्षयामीति भक्षाः । ‘ शेनोऽसि गायत्रच्छन्दाः,
सुपर्णोऽसि त्रिष्टुच्छन्दाः, सखासि जगतीच्छन्दाः, अनु त्वारमे
स्वस्तिमासं पारय ’ इति पवनानः । ‘ गावत्रो भव्यतस्त्रैष्टुतो दक्षिणः
जागत उत्तरः ’ इति परिवयः । ‘ अष्टकालः प्रातःसवने, एकादश-
कपालो माध्यन्दिनीयः, द्वादशकालस्तार्पितवानिकः ’ इति का-
लानि । भक्षादीनां ते ते मन्त्राश्च । तत्र छन्दोव्यतिक्रम इत्यनेन
मन्त्राणां तदर्थानां च व्यतिक्रमः, किंवा मन्त्राणानेवेति संशये अविशेष-
वचनान्मन्त्राणां तदर्थानां चेति प्राप्ते आह—व्यूढे द्व दशाहे छन्दोव्यति-
क्रमात्—मुख्यच्छन्दसामेव व्यतिक्रमस्य श्रुत्वात्, वचनं—तत्राच्छन्दस्क-
मन्त्रात्मकं वचनं, ऊहवत्—विपर्यस्तं स्यात् । उक्तानां भक्षयमानपरि-
धिकपालमन्त्राणां यथोत्पत्तिपाठस्तथैव ते पठितव्याः । यत्रछन्दासि
अन्योन्यस्य लोकं व्यतिक्रमितुं शक्नुवन्ति विपर्यस्तानि । भक्षादयस्तु
विपर्यस्ता अपि त एव भक्षादय इति न तत्र विशेष इति भावः ॥८८॥

इति पूर्वमीमांसासूत्रवृत्तौ भावबोधिण्यां दशमाध्यायस्य पञ्चमः

॥ अथ दशमाध्यायस्य षष्ठः पादः ॥

यज्ञे रथन्तरादिसाम्नां तृचे गानाधिकरणम् ॥ १ ॥

एकर्चस्थानानि यज्ञे स्युः स्वाध्यायवत् ॥ १ ॥

अस्मिन् षष्ठे पादे प्राधान्यतः सामविषये बाधो विचार्यते । तत्र रथन्तरबृहद्वैरूपवैराजशक्करैवतप्रभृतीनि सामान्युदाहरणम् । तानि किं यथायथमेकस्यामृचि गेयानि, उत तृचे इति विशये एकर्चस्थानानि-यज्ञे एकस्यामृच्येव गातव्यानि । कुतः ? स्वाध्यायवत्— तदध्ययनकाले एकस्यामृच्येवाभ्यस्तं तत् । अतः कृतावपि अभ्यासानुसारतस्तथैव गातव्यमिति ॥ १ ॥

सि० ॥ तृचे वा लिङ्गदर्शनात् ॥ २ ॥

तृचे वा— तृचे एव गेयानि । नैकस्यामृचि अध्ययनसमये- तथाऽभ्यस्तान्यपि । कस्मात् ? लिङ्गदर्शनात्— ‘अष्टाक्षरेण प्रथमाया ऋचः प्रस्तौति द्व्यक्षरेण उत्तरयोः’ इति । न ह्येकस्यामृचि प्रथमोक्तसम्बन्धः सम्भवति । अतस्तृचे गातव्यानि । अपरमपीदं प्रकृतार्थानुकूलं लिङ्गं दृश्यते । ‘ऋक् सामोवाच मिथुनीसम्भवायेति । सोऽब्रवीत् न वै त्वं ममालमसि जायात्वे । वेदो मे महिमेति । ते द्वे भूत्वोचतुः, सोऽब्रवीन्नैववां ममालंस्थो जायात्वे । वेदो मे महिमेति । तास्तिष्ठो भूत्वोचतुः । सोऽब्रवीत् सम्भवामेति । तस्मादेकं साम तृचे क्रियते स्तोत्रीयमिति ॥ २ ॥

स्वर्दृक्शब्देन वीक्षणस्य कालार्थताधिकरणम् ॥ २ ॥

सि० ॥ स्वर्दृशं प्रति वीक्षणं कालमात्रं परार्थत्वात् ॥ ३ ॥

‘ईश्वरं वै रथन्तरं उद्गातुश्चक्षुः, रथन्तरे प्रस्तूयमाने संमीलयेत् । स्वर्दृशं प्रतिवीक्षेत’ इति श्रुतम् । अस्यार्थस्त्वित्यं-रथन्तरसाम्नः योनिभूतायां

‘अभि त्वा शूर नो नुमः’ इत्यस्यामृचौ ‘स्वर्दक्’ शब्दोऽस्ति । ‘ईशानमस्य जगतः स्वर्दशः’ इति आम्नातः सः । स्थिते चैवं रथन्तरसाम्नि प्रस्तूयमाने सति उद्गात्रा संपीलनं कार्यम् । स्वर्दशं प्रति वीक्षितं उन्मीलनं कर्तव्यम् । तत्र स्वर्दक्शब्दः वीक्षणस्य अंगं । तेन वीक्षणं कर्तव्यमित्यंगाङ्गिभावस्तयोः, उत काललक्षकं तत्पदमिति संशये स्वर्दशं प्रति वीक्षणं कालमात्रं—काललक्षकमेव । स्वर्दक्शब्दोच्चारणकाले वीक्षणं कार्यमिति । न वीक्षणं तत्पदम् । कुतः ? परार्थत्वात्—स्वर्दक्शब्दस्य ‘ईशानमस्येत्याम्नायेन स्तुत्यर्थत्वावगमात् । एकत्र स्तुतौ विनियुक्तस्य तस्यापरत्र वीक्षणे विनियोगासम्भवादिति भावः ॥ ३ ॥

गवामयनिके पृष्ठ्यषडहे बृहद्रथन्तरयोर्विभागाधिकरणम् ॥३॥

पृष्ठ्यस्य युगपद्विधेः एकाहद्विसामत्वम् ॥४॥

प्रकृतौ समूहद्वादशाहे ‘पृष्ठ्यः षडहे’ समुदाहः । तत्र षट्सु अहःषु क्रमेण रथन्तरबृहद्वैरूपैराजशाकरैर्यतानि सामानि विहितानि । गवामयने विकृतिरूपे षडहे पृष्ठ्ये तु ‘पृष्ठ्यः षडहे बृहद्रथन्तरसामा’ इति श्रुतम् । तत्रातिदेशप्राप्तयोः बृहद्रथन्तरयोः पुनर्विधानादिशेषां साम्नामर्थान्निवृत्तिः । उर्वरितं बृहद्रथन्तरमनद्वयं प्रत्यहं तत्रानुष्ठेयम्, उत ऋग्वेदहःषु बृहत्, केषुचिच्च रथन्तरं कर्तव्यमिति संगतं बृहच्च रथन्तरं च बृहद्रथन्तरे, ते सामानी यस्य इति द्वन्द्वपूर्विके बहुव्रीहौ इतरेतरयोगद्वन्द्वेन उभयोः सामनोः युगपद्विधानात् प्रत्यहमुक्तसामद्वयं कर्तव्यम् । एकाहवत्—‘संसवे उभे कुर्यात्’ इतिवदित्यर्थः ॥ ४ ॥

सि० ॥ विभक्ते वा समस्तविधानात्ताद्विभागेऽ-

प्रतिषिद्धम् ॥ ५ ॥

विभक्ते वा द्वन्द्वसमासशून्ये एव समुदाये समस्तविधानात्—बृहद्रथन्तरं साम यास्मिन् पृष्ठ्ये इति बहुव्रीहिसमासविधानात्, ताद्विभागे—केषु-

चिदहःसु बृहत्साम केषुचिच्च रथन्तरमिति विभागेऽपि अप्रतिषिद्धम्—अवा-
धितम् । अतिदेशशस्त्रमिति शेषपूरणम् । अत्र षडहसाध्यः पृष्ठ्यः अन्यप-
दार्थः । न प्रत्येकं षडहाः । तादृशे पृष्ठ्ये क्रतौ तयोर्द्वयोः साम्नोः साहित्यं
सिद्धान्ते समानमेव । प्रकृतावन्योन्यनिरपेक्षाण्येव षट्सामानि षट्सु अहःसु
विहितानि । तथैवात्र विकृतौ चोदकेनातिदिष्टानीत्यविरोधश्चोदकशास्त्रस्य
सिद्धान्तपक्ष इति भावः ॥ ५ ॥

प्रायणीयोदयनीययोरैकादशिनानां विभज्यानुष्ठानाधि-
करणम् ॥ ४ ॥

समासस्त्वैकादशिनेषु तत्प्रकृतित्वात् ॥ ६ ॥

द्वादशाहे ' ऐकादशिनान् प्रायणीयोदयनीययोरनिरात्रयोरालभेरन् ' इति श्रूयते । तत्र किमैकादशप्रायणीये पुनरेकादश उदयनीये उत केचित्प्राय-
णीये केचित् उदयनीये इति विभज्यानुष्ठानमिति संशये समासस्तु—
एकादशिनेषु पशुषु सर्वे प्रायणीये सर्वे च उदयनीये इति समास एव । न
विभागेस्तेषाम् । कुतः ? तत्प्रकृतित्वात्—ज्योतिष्टोमप्रकृतित्वाद्द्वादशाहस्य ।
ज्योतिष्टोमे हि निखिलानामैकादशिनानामकस्मिन्नहनि अनुष्ठानं दृष्टम् ।
तथैव चोदकेनात्र प्राप्तम् । अतः प्रायणीये अहनि उदयनीये चाहनि
समासः—कृत्स्नानुष्ठानमिति ॥ ६ ॥

विहारप्रतिषेधाच्च ॥ ७ ॥

विहारः—एकस्मिन्नहनि ऐकादशिनसम्बन्धियागानां परस्परासामा-
नाधिकरणम् । तत्प्रतिषेधात्—तस्यासामानाधिकरण्यस्य प्रतिषेधात्—
निषेधशास्त्रात् द्वादशाहे प्रकृतितः ऐकादशिनानां प्राप्तौ ' अन्वहमेकै-
कमालभत ' इति परस्परासामानाधिकरण्ये प्राप्ते ' प्रायणीयोदयनीययोरा-
लभेत ' इत्यनेन तदसामानाधिकरण्यं बाधेत । अतः प्रायणीये कृत्स्नानुष्ठानं
तथा उदयनीय इति भावः ॥ ७ ॥

सि० ॥ श्रुतितो वा लोकवद्विभागः स्यात् ॥ ८ ॥

श्रुतिः—‘ प्रायणीयोदयनीयोः ’ इति द्वित्वश्रुतिः, **लोकवत्-**
यथा लोके चैत्रनैत्रयोः शतं देहीत्युक्ते विभज्य पञ्चाशत् पञ्चाशत् दीयते,
तद्वदत्रापि विभागः स्यादित्यर्थः ॥ ८ ॥

विहारप्रकृतित्वाच्च ॥ ९ ॥

एकादशिन्यां ‘ अन्वहमेकैकनालमेव ’ इति विहारस्य प्रकृतित्वात्
तस्यैव विकारः ‘ प्रायणीयोदयनीयोरात्रालमेव ’ इति । तस्माद्विभागः स्यात् ॥ ९ ॥

विशये च तदासत्तेः ॥ १० ॥

ननु, विभागं क्रीं काले यावच्छ्रुतं तावद्विहारस्यानुपपत्तः कार्यः । तथा
सति कुत्र पञ्च कुत्र वा षट् इति विशये — संशये तदासत्तेः — प्रायणीये
पञ्च, उदयनीये च षट् इति तदासत्तेः मुख्येनाध्यवसायः स्यात् ॥ १० ॥

त्रयस्तथेति चेत् ॥ ११ ॥

प्रत्यासत्तिर्मुख्येति चेत्तावद्वहुचनमविरुद्धं स्यात्तावत् त्रयस्तथा—
त्रय एव प्रायणीये अनुष्ठेयाः, शेषा उदयनीये इति चेत्— ॥ ११ ॥

न समत्वात्प्रयाजवत् ॥ १२ ॥

न तथा—न त्रयः प्रायणीये । आप तु पञ्च । प्रयाजवत्— यथा
एकादशप्रयाजमध्ये षडागन्तवः प्रयाजाः प्रथमोत्तमयोर्विहारभूताः साम्येन
प्रविभज्यन्ते तद्वदिहापि समत्वात्— तावत्सु साम्यं भवति तावता साम्येन
विभज्य अधिकः उदयनीये अनुष्ठेय इति भावः ॥ १२ ॥

विश्वजित्सर्वपृष्ठ इत्यत्र एकस्यैव साम्नः पृष्ठस्तोत्रे निवेशाधि-
करणम् ॥ ५ ॥

पू० ॥ सर्वपृष्ठे पृष्ठशब्दात्तेषां स्यादेकदेशत्वं पृष्ठस्य
कृतदेशत्वात् ॥ १३ ॥

‘ विश्वजित्सर्वपृष्ठः ’ इत्यनेनास्त्रायेन षडङ्गमाद्यपृष्ठस्य षट्सु
अहःसु क्रमेणोपदिष्टानां पृष्ठस्तोत्रनिष्पादकानां ‘ रथन्तबृहद्भैरवैराजशान्-

करैवतसंज्ञकानां साम्नां विश्वजिति विधानं कृत्वा विश्वजित्सर्वपृष्ठो भवती-
त्युक्तम् । तत्रोक्तानां सर्वेषां साम्नां पृष्ठस्तोत्रदेशे निवेशः कार्यः, उत
एकस्यैव तत्र निवेशः, अन्येषां यथावचनमन्यत्रेति संशये सर्वपृष्ठे—
एतास्मिन् विश्वजिति तेषां—उक्तानां सर्वेषां साम्नां, एकदेशत्वं—
माध्यान्दिनपवमानमैत्रावरुणसाम्नोरन्तरालरूपैकदेशत्वं स्यात् । कुतः ?
पृष्ठशब्दात्—तेन शब्देन पृष्ठस्तोत्रनिर्देशात् । तस्य च पृष्ठस्तोत्रस्य
कृतदेशत्वात्—निरुक्तवल्गुदेशत्वात् । तन्नाम्ना तद्धर्मातिदेश इति
भावः ॥ १३ ॥

सि० ॥ विधेस्तु विप्रकर्षः स्यात् ॥ १४ ॥

उक्तानां सर्वेषां साम्नां पृष्ठस्तोत्रदेशे निवेश इति न्यायेन
प्राप्तमपि तत् ‘पवमाने रयन्तरं करोति । आर्भवे बृहत् । मध्ये इतराणि ।
वैरूपं हृद्देष्टुम् । वैराजं ब्रह्मसाम । शाकरं मैत्रावरुणसाम । रैवतमच्छावा-
कसाम्’ इति तत्तत्साम्नस्तत्तद्देशबोधकप्रत्यक्षवचनात् अन्यथा भविष्यती-
त्याह—विधेः—उक्तप्रत्यक्षवचनात्, विप्रकर्षः—देशभेदः स्यान्नैकदेश
इत्यर्थः । किमिव वचनं न कुर्यात् । न हि वचनस्यातिभार इति
भावः ॥ १५ ॥

उक्थ्यषोडशिनोवैरूपवैराजसाम्नोः पृष्ठस्तोत्रकार्यं निवेशाधि-
करणम् ॥ ६ ॥

पू० ॥ वैरूपसामा क्रतुसंयोगात् त्रिवृद्धदेक-
सामा स्यात् ॥ १५ ॥

अस्ति ज्योतिष्टोमसंस्थाविशेषः उक्थ्यः षोडशी च क्रतुः । तत्र
‘उक्थ्यो वैरूपसामा’ एकविंशः षोडशी वैराजसामा’ इति श्रुतम् । तत्र
सामद्वयस्य यथाक्रमं तास्मिन् तास्मिन् कृत्स्नक्रतौ निवेशः, किंवा पृष्ठकार्ये इति,
संशये वैरूपसामा उक्थ्यक्रतुः एकसामा स्यात्—रयन्तरादिनिखिलसामान्यः

निरुक्तसामा स्यात् । तथा षोडशी वैराजसामा स्यात् । न केवलं पृष्ठस्तोत्र-
कार्ये तथा । कुतः ? क्रतुसंयोगात्— कृत्स्नक्रतुविवृतत्वात्तत्तत्साम्नः ।
त्रिवृद्धत्—यथा त्रिवृदग्निष्टोम इत्यत्र त्रिवृन्मात्रस्तोमकत्वमग्निष्टोमक्रतोस्तद्वत्त्रा-
पीति ॥ १५ ॥

सि० ॥ पृष्ठार्थे वा प्रकृतिलिङ्गसंयोगात् ॥ १६ ॥

पृष्ठार्थे वा—पृष्ठस्तोत्रकार्ये एव वैरूपस्य वैराजस्य च निवेशः
उक्त्ये षोडशिनि च । नान्यत्र । कस्मात् ? प्रकृतिलिङ्गसंयोगात्— पृष्ठ-
स्तोत्रसामविधायकवाक्ये रथन्तरसाम बृहत्साम वेति बहुव्रीहिसमासयोगः
प्रतीयते । प्रकृतेऽपि तथात्वेन तस्यैव योगस्य बुद्धिस्थत्वात् पृष्ठकार्ये एव
तस्य तस्य च साम्नो निवेश इति भावः ॥ १६ ॥

त्रिवृद्धदिति चेत् ॥ १७ ॥

उक्तदृष्टान्तं साधकतयोपन्यस्यति त्रिवृद्धदिति ॥ १७ ॥

न प्रकृतावकृत्स्नसंयोगात् ॥ १८ ॥

न त्रिवृद्धदत्र कृत्स्नक्रतुसंयोगो भवितुमर्हः । कस्मात् ? प्रकृताव-
कृत्स्नसंयोगात्— प्रकृतौ सामविधायकानि यानि वचनानि तेषु कृत्स्नेषु
बहुव्रीहियोगो नास्ति । किन्तु कचिदेव पृष्ठस्तोत्रे । अतः अकृत्स्नसंयोगरूप-
ञ्जिज्ञात् यथा सामविशेषबाधस्तथा त्रिवृदित्यत्र न बाधः । तादृशलिङ्गा-
भावात् । इति दृष्टान्तवैषम्यमत्रेति भावः ॥ १८ ॥

विधित्वान्नेति ॥ १९ ॥

‘अथ धेनुर्दक्षणा’ इति दक्षिणात्वेन भुवि धेनुविधिः कृत्स्नस्य
क्रतुदाक्षिण्यस्य कार्यं भवति । एवं तुल्यविधित्वात्ते सामनी अपि स्याताम् ।
अतो नोक्तसिद्धान्त इति ॥ १९ ॥

न स्याद्विशये तन्न्यायत्वात्कर्माविभागात् ॥ २० ॥

न स्यात्— धेनुविधिनौल्यमत्र न भवेत् । विशये—धेनुः क्रतु-
दक्षिणाकार्यं निर्वर्तयेन्न वेति संशये, तन्न्यायत्वात्— तन्निर्वर्तयेदित्येव
न्याय्यम् । कुतः ? कर्माविभागात्— ऋत्विक्परिक्रमात्मककार्यस्य तत्र एक-
त्वात् । अत्र तु सामभेदेन कार्यं भिन्नमिति वैषम्यमिति भावः ॥ २० ॥

प्रकृतेश्चाविकारात् ॥२१॥

प्रकृतेः—बहुप्रकृतस्य, आविकारात्—अनुप्रहात् चोदकस्य सामान्तरे
अविकाराच्च—अवाधानं कृत्स्नक्रतुसंयोगः उक्तसाम्नोरिति भावः ॥ २१ ॥

त्रिवृदग्निष्टुदग्निष्टोम इत्यत्र स्तोमगतसंख्यावाधाधिवरणम् ॥ ७ ॥

त्रिवृति सङ्ख्यात्वेन सर्वसङ्ख्याविकारः
स्यात् ॥ २२ ॥

‘त्रिवृदग्निष्टुदग्निष्टोमः’ इति उच्योतिष्टोमस्याद्यसंस्थात्मकः क्रतुरग्निष्टोम-
नामकः श्रूयते । तत्र श्रुतं त्रिवृत्त्वं तत्क्रतुसाधनेषु सर्वेषु सम्बध्यते, उत
स्तोममात्रसम्बन्धि तदिति संशये ‘त्रिवृदञ्जुः’ इत्यादौ त्रिवृच्छब्दस्य
त्रैगुण्यार्थकत्वस्य दर्शनादत्रापि त्रिवृति पदे सङ्ख्यात्वेन त्रैगुण्यरूपसङ्-
ख्यावाचकत्वेन, सर्वसङ्ख्याविकारः—उक्तक्रतुसाधनद्रव्यवृत्तिभावत्सङ्-
ख्यायाः विकारः—वाधः स्यात् । अग्निष्टोमयागसाधनेषु मध्ये यद्यस्सङ्ख्याकं
श्रुतं तत् त्रिगुणसङ्ख्याकं कर्तव्यमिति भावः ॥ २२ ॥

सि० ॥ स्तोमस्य वा तल्लिङ्गत्वात् ॥ २३ ॥

लौकं त्रिवृच्छब्दोऽवयववृत्त्या त्रैगुण्यार्थकोऽपि वेदे रूढ्या समुदाय-
शक्त्या सोमस्य—ऋचां नवकस्यैव वाचकः । कुतः ? तल्लिङ्गात्—प्राकृत-
लिङ्गात् । प्रकृतौ ‘त्रिवृद्वहिष्यमानः’ इति बहिष्यमानस्तोत्रसामाना-
धिकरण्यं दृष्टम् । तथाऽत्रापि त्रिवृदग्निष्टोम इति सामानाधिकरण्यस्य
दर्शनात् स्तोत्राणामृचां नवकमेवार्थ इति भावः ॥ २३ ॥

उभयसाम्नि क्रतौ बृहद्रथन्तरयोः समुच्चयाधिकरणम् ॥८॥

पू०॥ उभयसाम्नि विश्वजिह्वद्विभागः स्यात् ॥२४॥

‘ संसरे बृहद्रथन्तरे उमे कुर्यात् ’ ‘ अचितावप्येकाहे उमे कुर्यात् ’ इति श्रुतम् । तत्र उभयसाम्नि— संसवादिकतौ, विश्वजिद्वत्— विश्वजित्सर्वपृष्ठो भवतीत्यत्र ‘ रथन्तरबृहद्वेख्यैराजशाकरैर्वतानां षण्णां साम्नां विधावपि रथन्तरैकमेव साम पृष्ठस्तोत्रकार्ये विनियुक्तम् । शेषाणां स्तोत्रान्तरे विनियोगः । तद्वदत्रापि रथन्तरस्य बृहतो वा एकस्य पृष्ठस्तोत्रकार्ये अपरस्य स्तोत्रान्तरे विनियोग इति विभागः स्यात् । भिन्नकार्ये विनियोग इति ॥ २४ ॥

सि० ॥ पृष्ठार्थे वा अतदर्थत्वात् ॥ २५ ॥

पृष्ठार्थे वा—पृष्ठस्तोत्रकार्यार्थे एव ते उमे सामनी भवतः । कुतः ? अतदर्थत्वात्—तयोः बृहद्रथन्तरयोः पृष्ठेतरस्तोत्रकार्यार्थत्वाभावात् । रथन्तरसहितबृहदसाम्ना पृष्ठस्तोत्रकार्ये साधयेदिति पर्यवसितोऽर्थः ॥ २५ ॥

लिङ्गदर्शनाच्च ॥ २६ ॥

‘ पूर्वाह्णे वै रथन्तरम् । अपराह्णे बृहत् ’ इति एकेनान्धा अभि-
सम्बन्धात्मकालिङ्गदर्शनादपि उभयोरेकस्थानत्वं संसिध्यति ॥ २६ ॥

वैकल्पिकमध्वाशनघृताशनयोः गवामयने षडहान्तेऽ-
नुष्ठानाधिकरणम् ॥ ९ ॥

पू० ॥ पृष्ठे रसभोजनमावृत्ते संस्थिते त्रय-
स्त्रिंशोऽहनि स्यात्तदानन्तर्यात् प्रकृतिवत् ॥ २७ ॥

पृष्ठ्यः षडहस्यस्त्रिंशान्तस्त्रिंशादिश्चेति द्विविधोऽस्ति । द्वाद-
शाहे त्रिवृत्पञ्चदशसप्तदशएकविंशत्रिंशत्रयस्त्रिंशैः स्तोमैः क्रमशो युक्तानि
अहानि षड् विहितानि । सोऽयं त्रयस्त्रिंशान्तः षडहः पृष्ठ्यः ।
द्वादशाहविकृतौ गवामयने—‘ पृष्ठ्यः षडहस्यस्त्रिंशारंभगस्त्रिंशदुत्तमः
कार्यः ’ इति व्यत्यासेन श्रुतः षडहः पृष्ठ्ये त्रयस्त्रिंशारम्भणः । अस्मिन्
षडहपृष्ठ्ये आकृतिकं मध्वाशनं घृताशनं वा चोदकेन प्रामाण्यम् ॥ तत्र शक-

तिवत्त्रयस्त्रिंशन्ते कार्यनाहोस्वित् षडहान्ते इति संशये पृष्ठ्यं रसभोजनमा-
वृत्ते—प्रकृतितः विपरीतस्तोमके षडहपृष्ठ्यं त्रयस्त्रिंशे अहनि संस्थितं-त्रय-
स्त्रिंशन्ते स्यात् । तदानन्तर्यात्— प्रकृतौ त्रयस्त्रिंशानन्तर्यश्रवणाद्विकृता-
वपि प्रकृतिवदेव स्यादित् भावः ॥ २७ ॥

सि० ॥ अन्ते वा कृतकालत्वात् ॥ २८ ॥

अन्ते वा—अग्निमादिने एव निर्दिष्टमशनं विधेयम् । न त्रयस्त्रिंशानन्तरम् ।
कस्मात् ? ' संस्थिते पृष्ठ्ये षडहे मध्वाशयेद् घृतं वा ' इति वाक्येन उक्ताश-
नस्य चरमदिनाङ्गत्वं क्लृप्तम् । अतः कृतकारत्वात्— क्लृप्तकालत्वा-
त्तथैव कार्यम् । त्रयस्त्रिंशानन्तर्यं तु स्थानात् । स्थानं च वाक्यादुर्बलं
शेषत्वावेदकं प्रमाणमिति भावः ॥ २८ ॥

षडहावृत्तावपि मध्वाशनादेः सकृदनुष्ठानाधिकरणम् ॥ १० ॥

अभ्यासे च तदभ्यासः कर्मणः पुनः
प्रयोगात् ॥ २९ ॥

' आवृत्तं पृष्ठ्यं षडहमुपयान्ति ' इति श्रूयते । तत्रापि निर्दिष्टम-
शनं चोदकेन प्राप्तम् । तत् तदभ्यासे अभ्यस्यं नवेति विशये कर्मणः—
षडहात्मकस्य कर्मणः पुनरनुष्ठानात्तदपि पुनरनुष्ठेयमिति ॥ २९ ॥

सि० ॥ अन्ते वा कृतकालत्वात् ॥ ३० ॥

अन्ते वा—चरमषडहोपरमे एव तदशनं कार्यम् । कृतकालत्वात् ।
संस्थितिर्नाम षडहसम्बन्धिक्रियोपरमः । स चोपरमश्चरमषडहसमाप्तावेवेति
भावः ॥ ३० ॥

गवामयने मध्वाशनघृताशनयोः प्रतिम समावृत्त्यधिकरणम् ॥ ११ ॥

आवृत्तिस्तु व्यवाये कालभेदात् ॥ ३१ ॥

गवामयने ' चत्वारोऽभिषेवाः षडहाः ततः पृष्ठ्यः षडहः समासः
द्वितीयः स तृतीयः स चतुर्थः स पञ्चमः ' इति । तत्रापि ' संस्थिते षडहे

मध्वाशयेत् घृतं वेति चोदकेन प्राप्तम् । तदशनं पूर्ववत्सकृदेवेति प्राप्ते आह-
आवृत्तिस्त्विति । उक्ताशनस्य आवृत्तिरेव । न सकृत् । कुतः ? व्यवाये-
षडहमिन्नाहोमिः व्यवाये-अन्तरिते षडेह मध्वाशनस्याऽऽवृत्तिः । काल-
भेदात्—निमित्तभेदे त्रैमित्तिकमावर्तत इति भावः ॥ ३१ ॥

द्वादशाहे सत्रिणां मध्वाशनाधिकरणम् ॥ १२ ॥

मधु न दीक्षिता ब्रह्मचारित्वात् ॥ ३२ ॥

सत्रात्मके द्वादशाहे सर्वेषामृत्तिजां दीक्षितत्वेन ब्रह्मचर्यव्रतं
सम्प्राप्तम् । ब्रह्मचर्ये च ' मधु मांसं च वर्जयेत् ' इति निषेधान्न तत्र
दीक्षिता ऋत्विजो मधु भक्षेयुरिति प्राप्ते—॥ ३२ ॥

सि० ॥ प्राश्येत वा यज्ञार्थत्वात् ॥ ३३ ॥

ब्रह्मचारिणो रागप्राप्तमधुभक्षणनिषेधः ' संस्थिते पृथग्ये षडेह मध्वा-
शयेत् ' इति क्रतुर्थो विविक्तनिषेधाविधयः । अतः प्राश्येत मधु तादृशैर्ऋत्वि-
ग्भिर्यज्ञार्थत्वादिति भावः ॥ ३३ ॥

मानससंज्ञरुप्रहस्य दशमाहाङ्गत्वाधिकरणम् ॥ १३ ॥

पू० ॥ मानसमहरन्तरं स्याद्भेदव्यपदेशात् ॥ ३४ ॥

द्वादशाहे ' अतया त्वा पृथिव्या पात्रेण समुद्रसया प्रजापतये त्वा
जुष्टं गृण्हामीति मानसं प्राजापत्यं गृण्हाति ' इति मानसग्रहस्य ग्रहणं श्रुतम् ।
अस्य ग्रहणे मनः साधनमिति मानसत्वं तस्य । एतद्ग्रहणं द्वादशाहेभ्यो
भिन्ने त्रयोदशेऽपि कार्यं, उक्तं दशमस्थाहः अङ्गं तदिति संशये मानस-
महरन्तरम्—मानसग्रहणं त्रयोदशेऽअङ्गमिति स्यात् । कुतः ? भेदव्यपदे-
शात्—' द्वादशाहस्य ह्यङ्गमानि षष्ठ्यांसि तानि मानसेनाप्यायन्ति ' इति
द्वादशाहः स्तूयते । स्तुतिसाधनं च मानसः स्तोतव्याङ्गित्वेन इत्यसन्दि-
ग्धम् । यिञ्च, ' वाग्ये द्वादशाहः, मनो मानसम् ' इति भेदव्यपदेशोऽपि
श्रूयते । तस्मात् त्रयोदशेऽहनि कर्तव्योऽयं यागविशेष इति प्राप्तम् ॥ ३४ ॥

तेन च संस्तवात् ॥ ३५ ॥

तेन—मानसेन, द्वादशाहस्य संस्तवादपि तथा स्तुतिवाक्यं
तूक्तमेव ॥ ३५ ॥

अहरन्ताच्च परेण चोदना ॥ ३६ ॥

‘पत्नीः संयाज्य प्राञ्च उदेत्य मानसाय प्रसर्पन्ति’ इति चोदनया
अहरन्तात्—अह मन्ताच्चरमावयवात् परेण—परतः मानसग्रहो विधी-
यते । द्वादशाहस्य चरमावयवो हि पत्नीसंयाजात्मकं कर्म । तत्र यदि
द्वादशाहस्य दशमाह्नेऽगं मानसग्रहणं तदा पत्नीसंयाजानन्तरं मानसग्रहो
वाच्यः । एयं सति ‘पत्नीसंयाजांतानि अहानि सन्तिग्रन्ते’ इति वचन-
विरोधो व्यक्त एवेति भावः ॥ ३६ ॥

पक्षे सङ्ख्या सहस्रवत् ॥ ३७ ॥

त्रयोदशाहपक्षे द्वादशाहसङ्ख्या बाधिता स्यादिति चेत्तत्राह—
आस्मिन् पक्षे द्वादशसङ्ख्या सहस्रवत्—‘अतिरात्रेण सहस्रनाधेनं
यजेरन्’ इत्यधिकेऽपि सहस्रासहस्रशब्दा दृष्टः । तद्वदत्रापि भविष्यती-
त्यर्थः ॥ ३७ ॥

सि० ॥ अहरङ्गं वांशुवचोदनाभावात् ॥ ३८ ॥

अहरङ्गं वा—अहः—दशमाहः अङ्गं मानसग्रहणं, न तु पृथक्कर्म ।
अंशुवत्—यथा ‘अंशुं गृह्णीति सोमयागस्यैवाभ्यासरूपः सुत्यादिवसस्यै-
वाङ्गम् । तद्वदयमपि दशमाहाङ्गमेव । पृथक् चोदनाभावात् ॥ ३८ ॥

दशमविसर्गवचनाच्च ॥ ३९ ॥

‘एष वै दशमस्याहो विसर्गः यन्मानसम्’ इति दशमविसर्गवचना-
दपि उक्त एव सिद्धान्तो दृढं धार्यः । विसर्गश्चरमावयव इत्यर्थः ॥ ३९ ॥

दशमेऽहनीति च तद्गुणशास्त्रात् ॥ ४० ॥

‘ दशमेऽहनि सार्पगङ्गीभिर्ऋग्भिः स्तुवन्ति ’ इत्यत्र यथा दशमाहः प्राधान्येन निर्देशस्तथा ‘ दशमेऽहनि मानसाय प्रसर्पन्तीति दशमाहः प्राधान्यात् ग्रहस्य विधेयत्वेन तद्गुणशास्त्रादपि निर्दिष्ट एव सिद्धान्तः ॥ ४० ॥

सङ्ख्यासामञ्जस्यात् ॥ ४१ ॥

दशमाङ्गान्ते सिद्धे ‘ द्वादशाह ’ इत्यत्र द्वादशत्वरूपसङ्ख्या अन्वर्था भवति । अन्यथा गौण्या वृत्त्या बोधनीया स्यात् ॥ ४१ ॥

पश्चतिरेके चैकस्य भावात् ॥ ४२ ॥

द्वादशाहं एकादशिनान् विधाय ‘ यः पशुपतिरेवेन स ऐन्द्राग्नः कार्यः ’ इत्येकस्थितिर्येन दर्शयति । न द्वयोः । कथमेकादश पशवः । यतो द्वादश अहानि । त्रयोदशे तु द्वयोरतिरेको वाच्यः । नैकस्य । एकस्यैव ऋक्त्वं द्वादशे चैतान्ग्रहानीति ज्ञापयति । तस्मादपि दशमाहङ्गं सः । न कर्मान्तरविशेषः ॥ ४२ ॥

स्तुतिव्यपदेशमङ्गेनाविप्रतिषिद्धं ब्रतवत् ॥ ४३ ॥

अनेन सूत्रेण ‘ मानसमहरन्तरं ’ (१०।६।३४।) ‘ तेन च संस्तवात् (१०।६।३५।) इति सूत्रयोः परिहारोऽभिधीयते । अङ्गेन-समुदायैकदेशेन—अवयवस्तुत्येत्यर्थः । अङ्गिनि-समुदाये—अवयविनि स्तुतिव्यपदेशमविप्रतिषिद्धं—अनिषिद्धं वदन्ति तत्त्वज्ञाः । ब्रतवत्—महाब्रतवत् । महाब्रतधर्मेण संवत्सरसत्रस्येव गवामयने चरमं महाब्रतनामकं कर्मोपदिष्टम् । ‘ यन्ति वा एते मिथुनाद्ये संवत्सरमुपयन्ति । अन्तर्वेदि मिथुनौ सम्भवतः तेनैव मिथुनान्नयन्ति ’ इति । संवत्सरसाध्ये सत्रे चिराय ब्रह्मचर्येण मिथुनाद्वियुक्ताः अन्तर्वेदि मिथुनीभावेन गवं मिथुनीभावं प्राप्नुवन्तीत्यस्यार्थः । अत्र वाक्ये समुदायरोपमुक्त्वा तदवयवमहाब्रतस्तुत्या संवत्सरसाध्यसत्रस्तुतिर्यथा तथा दशमाहःशेषमानसग्रहस्तुत्या द्वादशाहस्तुतिरिति न काश्चिदेष इति भावः ॥ ४३ ॥

वचनादतदन्तत्वम् ॥ ४४ ॥

‘ अरहन्ताच्च परेण चोदनेति सूत्रस्य (१०।६।३६) उत्तरमिदम् ।
वचनादिति । ‘ पत्नीः संयाज्य मानसाय प्रसर्पन्तीति वचनात्
अतदन्तत्वं-पत्नीसंयाजान्तत्वाभावो दशमस्यः । संस्थावचनं तद्विज्ञाहः-
स्त्विति भावः ॥ ४४ ॥

सूत्रस्य बहुकर्तृकत्वाधिरूपम् ॥ १४ ॥

पू० ॥ सूत्रमेकः प्रकृतिवत् ॥ ४५ ॥

अत्र द्वादशाह्यादीनि सूत्राण्युदाहरणम् । तेषु एकः कर्ता बहवो वा
कर्तार इति विशये तत्प्रकृतिभूतज्योतिष्टोमवदेक एव कर्तोते प्राप्ते- ॥ ४५ ॥

सि० ॥ बहुवचनात्तु बहूनां स्यात् ॥ ४६ ॥

‘ ऋद्धिर्नामाः सूत्रमासीरन् उभेयुः ’ इति बहुवचनात् सूत्रेषु बहूना-
मेव वर्तुल्यं स्यान्नैकस्य । प्रत्यक्षवचनेन चोदकप्राप्तस्यैककर्तृत्वस्य बाध
इति भावः ॥ ४६ ॥

अपदेशः स्यादिति चेत् ॥ ४७ ॥

अपदेशः—‘ कर्तासामान्यमात्रमभ्यन्वयानि उक्ष्य ‘ कृषिं कुर्युः ’ इति
लोकवदत्रापि बहुवचनप्रयोगः स्यादिति चेत्- ॥ ४७ ॥

नैकव्यपदेशात् ॥ ४८ ॥

न । एकव्यपदेशात् । द्वदशाहो द्विविधः । सूत्ररूपः अहीनरू-
पश्चेति । तत्र ‘ एष ह वै कुण्डमस्ति यः सूत्रे प्रणिगृह्णाति ’ इति सूत्रे प्रति-
ग्रहं निन्दित्वा ‘ एक एव यजेत ’ इत्यन्यस्याहीनद्वदशाहस्य एककर्तृत्व-
व्यपदेशात् सूत्रे बहवः कर्तार इति निवृत्तिरिति ॥ ४८ ॥

संनिवापं च दर्शयति ॥ ४९ ॥

‘ पञ्चवामिः पशुभिर्भक्ष्यमाणाः संनिवापेरन् ’ ‘ सावित्राणि होषन्तः
संनिवापेरन् ’ इति संनिवापं-बहुवजनानानामग्नीनामेकत्र मेलनं दर्शयति ।
अतोऽपि बहुकर्तृकत्वं सम्यक् सिध्यति ॥ ४९ ॥

बहूनामिति चैकस्मिन् विशेषनचनं व्यर्थम् ॥५०॥

‘ यो वै बहूनां यजमानानां गृहपतिः स सत्रस्य प्रत्येता । स हि भूयिष्ठामृद्धिमाप्नोति ’ इत्येकस्मिन् गृहपतौ बहुभिर्यजमानैः सह प्रवृत्ते फलविशेषं दर्शयति । तत्फलविशेषबोधकवचनमेकस्मिन् यजमाने कर्तुरेकत्वात् फलैकत्वाच्च व्यर्थमेव स्यात् । तस्मादपि ज्ञायते सत्रे बहवः कर्तार इति ॥ ५० ॥

सत्रे यजमानानामेव ऋत्विक्त्वाधिकरणम् ॥ १५ ॥

पू० ॥ अन्ये स्युर्ऋत्विजः प्रकृतिवत् ॥ ५१ ॥

बहवः कर्तारः सत्रेष्वपि सिद्धम् । तत्र ये सत्रिणस्त एव ऋत्विजस्तेभ्योऽन्ये वा स्युरिति विचारे प्रकृतिवदन्य एव स्युरिति प्राप्ते— ॥ ५१ ॥

सि० ॥ अपि वा यजमानाः स्युर्ऋत्विजामभिधानसंयोगात् स्याद्यजमानत्वम् ॥ ५२ ॥

अपि दा—यजमाना एव ऋत्विजः । कुतः ? ऋत्विजामभिधानसंयोगात्—ऋत्विजां यानि अभिधानानि—नामानि, यजनानसंस्कारवत्सु तेषु तत्संयोगात्—‘ अथर्वगृहपति दीक्षयित्वा ब्रह्माणं दीक्षयति । ततो होतागम् । तत्र उद्गातारम् ’ इति वाक्येन ब्रह्माणं होतागमुद्गातारमिति ऋत्विजां नाम गृहीत्वा दीक्षारूपं यजमानसंस्कारं तेषु ऋत्विक्षु उद्दिशति । अतोऽपामृत्विजा यजमानत्वं स्यात् । तस्माद्यजमानभूतास्त एव ऋत्विजः स्युरन्य इति भावः ॥ ५२ ॥

कर्तृसंस्कारो वचनादाधातृवदिति चेत् ॥५३॥

आधातृवत्—यथा आधाने ‘ अग्निनाधास्यन् स्यात् स एतां रात्रिं व्रतं चरेत् न मांसमश्नीयान्न स्त्रियमुयात् ’ इति यजमानसंस्कारः ऋत्विक्संस्कारेण विहितः । तद्वदत्रापि कर्तृसंस्कारः—यजमानसंस्कारः दीक्षाविधानमृत्विजां यजमानान्यत्वेऽपि वचनात् ऋत्विङ्नाम्ना तत्संस्कारः स्यादिति चेत्— ॥ ५३ ॥

स्याद्विशये तन्न्यायत्वात्प्रकृतिवत् ॥ ५४ ॥

विशये—यजमाना एव ऋत्विजस्तद्ब्रह्मा वेति संशये तन्न्यायत्वात्-
अपि वा यजमानाः स्युर्ऋत्विगमिधानसंयोगादिति न्यायवत्त्वत् । प्रकृति-
वत्—प्रकृतौ ज्योतिष्टोमे दीक्षाकार्यं यजमानसंस्कारस्तद्वत्प्रकृतेऽपीति ।
यतो द्वादशाहे दीक्षासंस्कारः प्रकृतिः प्राप्तः । तस्य प्रकृतौ यत् प्रयोजनं
तदेव ऋत्विगौ भवितुं योग्यम् । अध्याने तु वचनेनापूर्यविधानात् कर्तृसंस्कार
इति वैषम्यं स्यादित्यनेन ध्वनितमिति भावः ॥ ५४ ॥

स्वाम्याख्याः स्युर्गृहपतिवदिति चेत् ॥ ५५ ॥

यथा गृहपतिशब्दो योगवृत्त्या यजमानपरस्तथा ब्रह्मादिशब्दो अपि
कथंचिद्योगेन स्वाम्याख्याः—यजमानबोधकाः स्युरिति चेत्—॥ ५५ ॥

न प्रसिद्धग्रहणत्वादसंयुक्तस्य तद्वर्मेण ॥ ५६ ॥

नैवम् । प्रसिद्धग्रहणत्वात्— क्रियाविशेषवत्सु ब्रह्मादिपदेषु
सुप्रसिद्धरूढ्यात्मकग्रहणं शक्तिमत्पदत्वात्, तद्वर्मेण— ब्रह्मादिकर्तृकक्रिया-
विशेषेण, असंयुक्तस्य—हितस्य यजमानस्य ब्रह्मादिपदवाच्यत्वं नेत्यर्थः ।
ब्रह्मादिपदश्रव्यतायच्छेदवत्क्रियाविशेषहितो यजमानो न ब्रह्मादिपदेन बोध-
यितुं शक्यः । केवलं योगवृत्त्या बोधस्तु नैव सम्भवति । रूढेर्योगापहरी-
त्वादिति भावः ॥ ५६ ॥

बहूनामिति तुल्येषु विशेषवचनं नोपपद्यते ॥ ५७ ॥

वि.ज्व, 'यो वै बहूनां यजमानानां गृहपतः सः सत्रस्य प्रत्येता स
हि भूदिष्टमृद्धिमप्तेति' इति श्रूयते । तत्र तुल्येषु—केवलं यजमानेषु
ऋत्विर्कर्तारहितेषु सर्वेषु सत्सु विशेषवचनं—पृथक् एकस्मिन्नेव गृहपतिरिति
वचनं नोपपद्यते । अस्मन्मते षोडश आर्त्विज्ययाजमानोभयकर्मकर्तारः ।
यजमानः क्रियाकर्ता चैकः । स एव गृहपतिरिति विशेषवचनं सूपपन्नमिति
भावः ॥ ५७ ॥

दीक्षितादीक्षितव्यपदेशश्च नोपपद्यते अर्थयो-
नित्यभावित्वात् ॥ ५८ ॥

किञ्च, 'दीक्षिताः सत्रैर्यजन्ते, अदीक्षिता अहीनेन यजन्ति' इति
दीक्षितादीक्षितव्यपदेशः—निर्देशोऽपि त्वन्मतेऽनुपपन्नः । कस्मात् ?
अर्थयोः—दीक्षितत्वादीक्षितित्वयोः, नित्यभावित्वात्—दीक्षितत्वं यजनाने,
अदीक्षितत्वं च ऋग्विष्णु नित्यमेवास्ति । अतो निर्देशो व्यर्थः । सिद्धान्ते सत्रे
यागकर्तृषु अदीक्षितत्वमसिद्धम् । अतस्तेन रूपेण निर्देशो युक्तः ॥ ५८ ॥

अदक्षिणत्वाच्च ॥ ५९ ॥

अदक्षिणत्वाच्च—'अदाक्षिणानि सत्राण्यह, न ह्येषु गौर्दीयते, न
वासो न हिरण्यम्' इति दक्षिणाया अभावदर्शनादपि स्वयं कर्तुं कर्तव्यं सिध्यति ।
अर्थात् ये यजमानास्त एव ऋग्विजः सत्रेषु, नान्ये इति सिद्धम् ॥ ५९ ॥

सत्राहीनयोर्क्षणाधिकरणम् ॥ १६ ॥

द्वादशाहस्य सत्रत्वमासनोपायिचोदनेन यज-
मानबहुत्वेन च सत्रशब्दाभिसंयोगात् ॥ ६० ॥

सत्राहीनश्चेति द्विप्रकारो द्वादशाह इत्युक्तम् । तत्र दौ सत्रस्य ऋक्ष-
णमाह । आसनोपायिचोदनेन—'आसीन् उपेयुः' इति शब्दघटितविधि-
वाक्यविहितः बहुयजमानोपेतो द्वादशाहः सत्रम् । 'गाथो वा
एतत्सत्रमासन । सप्तदशाग्रा एक्षिण्यगिराः सत्रमासीरन् । प्रतितिष्ठन्ति
ह वा य एता सत्रारूपयन्ति । इत्यादिवाक्येषु आसीरन्नुपेयुरिति
शब्दघटितेषु बहुयजमानत्रोक्तं सत्रशब्दाभिसंयोगात्—सत्रशब्दस्य
दृष्टत्वादित्यर्थः ॥ ६० ॥

यजतिचोदनादहीनत्वं स्वाभिनां चास्थितपरि-
माणत्वात् ॥ ६१ ॥

यजतिचोदनादहीनत्वं— ‘ द्विरात्रेण यजेत ’ इत्यादिषु यजति-
शब्दघटितविधिव्याक्यविहितेषु अस्थितपरिमाणकयजमानेषु अहीनत्वम् । ‘ अनि-
यतकर्तृपरिमाणकत्वे सति यजतिचोदनाविहितत्वमहीनत्वमित्यर्थः ॥ ६१ ॥

पौण्डरीके सकृदेव दक्षिणादानाधिकरणम् ॥ १७ ॥

पू० ॥ अहीने दक्षिणाशास्त्रं गुणत्वात्प्रत्यहं कर्म-
भेदात्स्यात् ॥ ६२ ॥

‘ पौण्डरीकेकादशरात्रेण स्वाराज्यकामो यजेत ’ इत्येकादशरात्रो
अहीनः पौण्डरीकः श्रुतः स्वाराज्यफल्कः । तत्र ‘ अयुं पौण्डरीके दद्याद-
असहस्रमेकादशम् ’ इति दक्षिणा श्रुता । सा किं प्रत्यहं देया, उत सकृदेति
संशये अहीने—उक्तपौण्डरीक्यागे, दक्षिणाशास्त्रं— उक्तायुतदक्षिणा,
प्रत्यहं देया । कुतः ? तस्याः गुणत्वात्— अहङ्गत्वात् । प्रत्यहं
कर्मणो भेदत् प्रतिप्रधानं गुणावृत्तिरिति न्यायादिति भावः ॥ ६२ ॥

सि० ॥ सर्वस्य वैकर्म्यात् ॥ ६३ ॥

सर्वस्य— अहो समूहस्य कर्मैक्यात् एकैव दक्षिणा सकृदेया । न
प्रत्यहं भिन्ना । समुदायाङ्गत्वं दक्षिणायाः, नावयवङ्गत्वम् । एकादशानाम-
हामभ्यासरूपत्वादिति भावः ॥ ६३ ॥

शं० ॥ पृषदाज्यवद्वाह्नां गुणशास्त्रं स्यात् ॥ ६४ ॥

पृषदाज्यवद्वा— ‘ पृषदाज्येनानू॥ जन् यजती ’ तत्र यथा पृष-
दाज्यरूपो गुणः प्रत्यनुयाजमावर्तते । तथात्रापि गुणशास्त्रं प्रत्यहमावृत्तं
स्यादिति ॥ ६४ ॥

ज्यौतिष्टोम्यस्तु दक्षिणाः सर्वासामेककर्मत्वात्प्र-
कृतिवत् तस्मान्नासां विकारः स्यात् ॥ ६५ ॥

ज्योतिष्टोम्यस्तु— क्रतुत्वावच्छिन्ने दक्षिणाः ज्योतिष्टोमसम्बन्धिन्येव । तस्य प्रकृतित्वात्तत्रैव दक्षिणाविधिरेत्यर्थः । एवं प्रकृतौ ज्योतिष्टोमे सर्वासां दक्षिणानां विशिष्टक्रतुसम्पत्त्यर्थं **एककर्मत्वात्—** ऋत्विगानतिरूपैक-प्रयोजनत्वस्य दृष्टत्वादत्रापि दक्षिणायास्तादृशैकफलत्वात् **प्रकृतिवत्—** स्वकार्येण सह प्राप्तप्राकृतदक्षिणाया विकारत्वं तस्याः स्यात् । न त्वहरङ्ग-तया दक्षिणाविधिरत्र । येनावृत्तिः स्यादिति भावः ॥ ६५ ॥

शं० ॥ द्वादशाहे तु वचनात्प्रत्यहं दक्षिणा-भेदस्तत्प्रकृतित्वात् परेषु तासां सङ्ख्याविकारः स्यात् ॥ ६६ ॥

द्वादशाहे तु— ‘अन्वहं द्वादशशतं ददति’ इति प्रत्यक्षवचनात् प्रत्यहं दक्षिणाभेदः । **तत्प्रकृतित्वात्—** द्वादशाहप्रकृतित्वात्पौण्डरीकस्य । तत्राप्यन्वहं प्राप्तदक्षिणांशविकारमात्रमयुतादि **परेषु—** पौण्डरीकादिषु, **तासां—** अष्टसम्बन्धिदक्षिणानां, विकारः स्यात् अयुतादिरिति ॥ ६६ ॥

परिक्रयाविभागाद्वा समस्तस्य विकारः स्यात् ॥ ६७ ॥

परिक्रयाविभागात्— ऋत्विक्परिक्रयैक्यात्, **समस्तस्य—** निखिलक्रतुदक्षिणाद्रव्यस्यैव विकारः स्यान्नांशस्य ॥ ६७ ॥

भेदस्तु गुणसंयोगात् ॥ ६८ ॥

भेदस्तु— द्वादशाहे दक्षिणाभेदः, **गुणसम्बन्धात्—** दक्षिणासम्बन्धात् । तत्रापि परिक्रयस्यैकत्वान्न वास्तवो भेद इति भावः ॥ ६८ ॥

पौण्डरीके सर्वासां दक्षिणानां विभज्य नयनाधिकरणम् ॥ ६९ ॥

प्रत्यहं सर्वसंस्कारः प्रकृतिवत्सर्वासां सर्वशेषत्वात् ॥ ६९ ॥

तिवत्त्रयस्त्रिंशान्ते कार्यनाहोस्वित् षडहान्ते इति संशये पृष्ठ्य रसभोजनमा-
वृत्ते—प्रकृतितः विपरीतस्तोमके षडहपृष्ठ्यं त्रयस्त्रिंशे अहनि संस्थिते-त्रय-
स्त्रिंशान्ते स्यात् । तदानन्तर्यात्— प्रकृतौ त्रयस्त्रिंशानन्तर्यश्रवणादिकृता-
वपि प्रकृतिवदेव स्यादिति भावः ॥ २७ ॥

सि० ॥ अन्ते वा कृतकालत्वात् ॥ २८ ॥

अन्ते वा—अन्तिमादिने एव निर्दिष्टमशनं विधेयम् । न त्रयस्त्रिंशानन्तरम् ।
कस्मात् ? ' संस्थिते पृष्ठ्ये षडहे मध्वाशयेद् घृतं वा ' इति वाक्येन उक्ताश-
नस्य चरमदिनाङ्गत्वं क्लृप्तम् । अतः कृतकालत्वात्— क्लृप्तकालत्वा-
त्तथैव कार्यम् । त्रयस्त्रिंशानन्तर्यं तु स्थानात् । स्थानं च वाक्यादुर्बलं
शेषत्वावेदकं प्रमाणमिति भावः ॥ २८ ॥

षडहावृत्तावपि मध्वाशनादेः सकृदनुष्ठानाधिकरणम् ॥ १० ॥

अभ्यासे च तदभ्यासः कर्मणः पुनः
प्रयोगात् ॥ २९ ॥

' आवृत्तं पृष्ठ्य षडहमुपयान्ति ' इति श्रूयते । तत्रापि निर्दिष्टम-
शनं चोदकेन प्राप्तम् । तत् तदभ्यासे अभ्यस्यं नवेति विशये कर्मणः—
षडहात्मकस्य कर्मणः पुनरनुष्ठानात्तदपि पुनरनुष्ठेयमिति ॥ २९ ॥

सि० ॥ अन्ते वा कृतकालत्वात् ॥ ३० ॥

अन्ते वा—चरमषडहोपरमे एव तदशनं कार्यम् । कृतकालत्वात् ।
संस्थितिर्नाम षडहसम्बन्धिकाक्रियोपरमः । स चोपरमश्चरमषडहसमाप्तावेवेति
भावः ॥ ३० ॥

गवामयने मध्वाशनघृताशनयोः प्रतिम समावृत्त्यधिकरणम् ॥ ११ ॥

आवृत्तिस्तु व्यवाये कालभेदात् ॥ ३१ ॥

गवामयने ' चत्वारोऽभिषेवाः षडहाः ततः पृष्ठ्यः षडहः समासः
द्वितीयः स तृतीयः स चतुर्थः स पञ्चमः ' इति । तत्रापि ' संस्थिते षडहे

मध्वाशयेत् घृतं वेति चोदकेन प्राप्तम् । तदशनं पूर्ववत्सकृदेवेति प्राप्ते आह-
आवृत्तिस्त्विति । उक्ताशनस्य आवृत्तिरेव । न सकृत् । कुतः ? व्यवाये-
षडहमिन्नाहोमिः व्यवाये-अन्तरिते षडहे मध्वाद्यशनस्याऽऽवृत्तिः । काल-
भेदात्—निमित्तभेदे द्वैमित्तिकमावर्तत इति भावः ॥ ३१ ॥

द्वादशाहे सत्रिणां मध्वाशनाधिकरणम् ॥ १२ ॥

मधु न दीक्षिता ब्रह्मचारित्वात् ॥ ३२ ॥

सत्रात्मके द्वादशाहे सर्वेषामृत्तिजां दीक्षितत्वेन ब्रह्मचर्यव्रतं
सम्प्राप्तम् । ब्रह्मचर्ये च ' मधु मांसं च वर्जयेत् ' इति निषेधान्न तत्र
दीक्षिता ऋत्विजो मधु भक्षयेयुरिति प्राप्ते—॥ ३२ ॥

सि० ॥ प्राश्येत् वा यज्ञार्थत्वात् ॥ ३३ ॥

ब्रह्मचारिणो रागप्राप्तमधुमक्षणनिषेधः ' संस्थिते पृथ्ये षडहे मध्वा-
शयेत् ' इति क्रत्वर्थो विधिस्तन्निषेधाविषयः । अतः प्राश्येत् मधु तादृशैर्ऋत्वि-
ग्भिर्यज्ञार्थत्वादिति भावः ॥ ३३ ॥

मानससंज्ञकग्रहस्य दशमाहाङ्गत्वाधिकरणम् ॥ १३ ॥

पू० ॥ मानसमहरन्तरं स्याद्भेदव्यपदेशात् ॥ ३४ ॥

द्वादशाहे ' अतया त्वा पृथिव्या पात्रेण समुद्रसया प्रजापतये त्वा
जुष्टं गृण्हामीति मानसं प्राजापत्यं गृण्हानि ' इति मानसग्रहस्य ग्रहणं श्रुतम् ।
अस्य ग्रहणे मनः साधनमिति मानसत्वं तस्य । एतद्ग्रहणं द्वादशाहेभ्यो
भिन्ने त्रयोदशेऽपि कार्यं, उक्तं दशमस्थाहः अङ्गं तदिति संशये मानस-
महरन्तरम्— मानसग्रहणं त्रयोदशेऽग्रहनि स्यात् । कुतः ? भेदव्यपदे-
शात्— ' द्वादशाहस्य द्वात्रिंशन्मानि च्छन्ति तानि मानसेनाप्यायन्ति ' इति
द्वादशाहः स्तूपने । स्तुतिसाधनं च मानसः स्तोतव्याङ्गि इत्यसन्दि-
ग्धम् । किञ्च, ' वाग्ये द्वादशाहः, मनो मानसम् ' इति भेदव्यपदेशोऽपि
श्रूयते । तस्मात् त्रयोदशेऽग्रहनि कर्तव्योऽयं यागविशेष इति प्राप्तम् ॥ ३४ ॥

तेन च संस्तवात् ॥ ३५ ॥

तेन— मानसेन, द्वादशाहस्य संस्तवादपि तथा स्तुतिवाक्यं
तूक्तमेव ॥ ३५ ॥

अहरन्ताच्च परेण चोदना ॥ ३६ ॥

‘ पत्नीः संयाज्य प्राञ्च उदेत्य मानसाय प्रसर्पन्ति ’ इति चोदनाया
अहरन्तात्— अह मन्ताच्चरमावयवात् परेण— परतः मानसग्रहो विधी-
यते । द्वादशाहस्य चरमावयो हि पत्नीसंयाजात्मकं कर्म । तत्र यदि
द्वादशाहस्य दशमाह्नेऽपि मानसग्रहणं तदा पत्नीसंयाजानन्तरं मानसग्रहो
वाच्यः । एवं सति ‘ पत्नीसंयाजांतानि अहानि सन्तिग्रन्ते ’ इति वचन-
विरोधो व्यक्त एवेति भावः ॥ ३६ ॥

पक्षे सङ्ख्या सहस्रवत् ॥ ३७ ॥

त्रयोदशाहपक्षे द्वादशाहसङ्ख्या बाधिता स्यादिति चेत्तत्राह—
आग्निं पक्षे द्वादशसङ्ख्या सहस्रवत्— ‘ अनिरात्रेण सहस्रनाधेनं
यजेरन् ’ इत्यधिकेऽपि सहस्रात्सहस्रगद्वा दृष्टः । तद्वदत्रापि भविष्यती-
त्यर्थः ॥ ३७ ॥

सि० ॥ अहरङ्गं वांशुवच्चोदनाभावात् ॥ ३८ ॥

अहरङ्गं वा—अहः—दशम हः अङ्गं मानसग्रहणं, न तु पृथक्कर्म ।
अंशुवत्—यथा ‘ अंशुं गृह्णातीति सोमयागस्यैवाभ्यासस्त्वयः सुत्यादिवसस्यै-
वाङ्गम् । तद्वदयमपि दशमाहाङ्गमेव । पृथक् चोदनाभावात् ॥ ३८ ॥

दशमविसर्गवचनाच्च ॥ ३९ ॥

‘ एष वै दशमस्य ह्ना विसर्गः यन्मानसम् ’ इति दशमविसर्गवचना-
दपि उक्त एव सिद्धान्तो दृढं धार्यः । विसर्गश्चरमावयव इत्यर्थः ॥ ३९ ॥

दशमेऽहनीति च तद्गुणशास्त्रात् ॥ ४० ॥

‘ दशमेऽहनि सार्वगङ्गीभिर्ऋग्भिः स्तुवन्ति ’ इत्यत्र यथा दशमाहः प्राधान्येन निर्देशस्तथा ‘ दशमेऽहनि मानसाय प्रसर्पन्तीति दशमाहः प्राधान्यात् ग्रहस्य विधेयत्वेन तद्गुणशास्त्रादपि निर्दिष्ट एव सिद्धान्तः ॥ ४० ॥

सङ्ख्यासामञ्जस्यात् ॥ ४१ ॥

दशमाङ्ग्ये सिद्धे ‘ द्वादशाह ’ इत्यत्र द्वादशत्वस्य सङ्ख्या अन्वर्थी भवति । अन्यथा गौण्या वृत्त्या बोधनीया स्यात् ॥ ४१ ॥

पश्चतिरेके चैकस्य भावात् ॥ ४२ ॥

द्वादशाहं एकादशिनान् त्रिधाप ‘ यः पशुगतिरिच्छेत् स ऐन्द्राग्नः कार्यः ’ इत्येकस्यतिरेकं दर्शयति । न द्वयोः । कथमेकादश पशवः । यतो द्वादश अहानि । त्रयोदशस्य तु द्वयोरतिरेको वाच्यः । नैकस्य । एकस्यैव ऋक्त्वाद्वादशे चैतान्यहानीति ज्ञापयति । तस्मादपि दशमाहङ्गं सः । न कर्मान्तरविशेषः ॥ ४२ ॥

स्तुतिव्यपदेशमङ्गेनाविप्रतिषिद्धं ब्रतवत् ॥ ४३ ॥

अनेन सूत्रेण ‘ मानसमहरन्तरं ’ (१०।६।३४।) ‘ तेन च संस्तवात् (१०।६।३५।) इति सूत्रयोः परिहारोऽभिधीयते । अङ्गेन-समुदायैकदेशेन—अवयवस्तुत्येत्यर्थः । अङ्गेनि-समुदाये—अवयविनि स्तुतिव्यपदेशमविप्रतिषिद्धं—अनिषिद्धं वदन्ति तत्त्वज्ञाः । ब्रतवत्—महाब्रतवत् । महाब्रतधर्मेण संवत्सरसत्रस्येव गवामयने चरमं महाब्रतनामकं कर्मोपदिष्टम् । ‘ यन्ति वा एते मिथुनाद्ये संवत्सरमुपयन्ति । अन्तर्वेदि मिथुनौ सम्भवतः तेनैव मिथुनाजयन्ति ’ इति । संवत्सरसाध्ये सत्रे चिराय ब्रह्मचर्येण मिथुनाद्वियुक्ताः अन्तर्वेदि मिथुनीभावेन गवं मिथुनीभावं प्राप्नुवन्तीत्यस्यार्थः । अत्र वाक्ये समुदायरोपमुक्त्वा तदवयवमहाब्रतस्तुत्या संवत्सरसाध्यसत्रस्तुतिर्यथा तथा दशमाहः शेषमानसप्रज्ञस्तुत्या द्वादशाहस्तुतिरिति न काश्चिद्वेष इति भावः ॥ ४३ ॥

वचनादतदन्तत्वम् ॥ ४४ ॥

‘ अरहन्ताच्च परेण चोदनेति सूत्रस्य (१०।६।३६) उत्तरमिदम् ।
वचनादिति । ‘ पत्नीः संयाज्य मानसाय प्रसर्पन्तीति वचनात्
अतदन्तत्वं-पत्नीसंयाजान्तत्वाभावो दशमस्याहः । संस्थावचनं तद्विज्ञाहः-
स्त्विति भावः ॥ ४४ ॥

सूत्रस्य बहुकर्तृकत्वाधिशरणम् ॥ १४ ॥

पू० ॥ सत्रमेकः प्रकृतिवत् ॥ ४५ ॥

अत्र द्वादशाहोदादिनि सत्राण्युदाहरणम् । तेषु एकः कर्ता बहवो वा
कर्तार इति विशये तत्प्रकृतिभूतज्योतिष्टोमवदेक एव कर्तोते प्राप्ते- ॥ ४५ ॥

सि० ॥ बहुवचनात्तु बहूनां स्यात् ॥ ४६ ॥

‘ ऋद्धिर्नामाः सत्रनासीरन् उोयुः ’ इति बहुवचनात् सत्रेषु बहूना-
मेव वर्तुत्वं स्यान्नैकस्य । प्रत्यक्षवचनेन चोदकप्राप्तस्यैककर्तृकत्वस्य बाध
इति भावः ॥ ४६ ॥

अपदेशः स्यादिति चेत् ॥ ४७ ॥

अपदेशः—‘ कृतमामान्यमात्रमन्वन्त्रवामि यक्ष ‘ कृषिं वुर्युः ’ इति
लोकवदत्रापि बहुवचनप्रयोगः स्यादिति चेत्- ॥ ४७ ॥

नैकव्यपदेशात् ॥ ४८ ॥

न । एकव्यपदेशात् । द्वादशाहो द्विविधः । सत्ररूपः अहीनरू-
पश्चेति । तत्र ‘ एष ह वै कुणपमत्ति यः सत्रे प्रतिगृह्णाति ’ इति सत्रे प्रति-
ग्रहं निन्दित्वा ‘ एक एव यजेत ’ इत्यन्यस्याहीनद्वादशाहस्य एककर्तृत्व-
व्यपदेशात् सत्रे बहवः कर्तार इति निश्चयनि ॥ ४८ ॥

संनिवापं च दर्शयति ॥ ४९ ॥

‘ पञ्चवामिः पशुभिर्यक्षमाणाः संनिवापेन् ’ ‘ सावित्राणि होषन्तः
संनिवापेन् ’ इति संनिवापं- बहु । जमानानामग्नीनामेकत्र मेलनं दर्शयति ।
अतोऽपि बहुकर्तृकत्वं सम्यक् सिध्यति ॥ ४९ ॥

बहूनामिति चैकस्मिन् विशेषनचनं व्यर्थम् ॥५०॥

‘ यो वै बहूनां यजमानानां गृहपतिः स सत्रस्य प्रत्येता । स हि भूयिष्ठामृद्धिमाप्नोति ’ इत्येकस्मिन् गृहपतौ बहुभिर्यजमानैः सह प्रवृत्ते फलविशेषं दर्शयति । तत्फलविशेषबोधकवचनमेकस्मिन् यजमाने कर्तुरेकत्वात् फलैकत्वाच्च व्यर्थमेव स्यात् । तस्मादपि ज्ञायते सत्रे बहवः कर्तार इति ॥ ५० ॥

सत्रे यजमानानामेव ऋत्विक्त्वाधिकरणम् ॥ १५ ॥

पू० ॥ अन्ये स्युर्ऋत्विजः प्रकृतिवत् ॥ ५१ ॥

बहवः कर्तारः सत्रेष्वपि सिद्धम् । तत्र यं सत्रिणस्त एव ऋत्विजस्तेभ्योऽन्ये वा स्युरिति विचारे प्रकृतिवदन्य एव स्युरिति प्रप्ते— ॥ ५१ ॥

सि० ॥ अपि वा यजमानाः स्युर्ऋत्विजामभिधानसंयोगात्तेषां स्याद्यजमानत्वम् ॥ ५२ ॥

अपि दा—यजमाना एव ऋत्विजः । कुतः ? ऋत्विजामभिधानसंयोगात्—ऋत्विजां यानि अभिधानानि—नामानि, यजमानसंस्कारवस्तु तेषु तत्संयोगात्—‘ अथर्वगृहपति दीक्षयित्वा ब्रह्माणं दीक्षयति । ततो होतागम् । तउ उद्गातारम् ’ इति वाक्येन ब्रह्माणं होतागमुद्गातारमिति ऋत्विजां नाम गृहीत्वा दीक्षारूपां यजमानसंस्कारं तेषु ऋत्विक्षु उद्दिशति । अतस्तेषामृत्विजां यजमानत्वं स्यात् । तस्माद्यजमानभूतास्त एव ऋत्विजः स्युर्नान्य इति भावः ॥ ५२ ॥

कर्तृसंस्कारो वचनादाधातृवादिति चेत् ॥५३॥

आधातृवत्—यथा आधानं ‘ श्वा अग्नीनाधास्यन् स्यात् स एतां रात्रिं त्रं चरेत् न मांसमश्नीयात् स्त्रियमुयात् ’ इति यजमानसंस्कारः ऋत्विक्संस्कारत्वेन विहितः । तद्वदत्रापि कर्तृसंस्कारः—यजमानसंस्कारः दीक्षाविधानमृत्विजां यजमानान्यत्वेऽपि वचनात् ऋत्विङ्नाम्ना तत्संस्कारः स्यादिति चेत्— ॥ ५३ ॥

स्याद्विशये तन्न्यायत्वात्प्रकृतिवत् ॥ ५४ ॥

विशये—यजमाना एव ऋत्विजस्नाद्धत्वा वेति संशये तन्न्यायत्वात्-
अपि वा यजमानाः स्युर्ऋत्विगमिधाननयोगादिति न्यायवत्त्वात् । प्रकृति-
वत्—प्रकृतौ ज्योतिष्टोमे दीक्षाकार्यं यजमानसंस्कारस्तद्वत्प्रकृतौऽपीति ।
यतो द्वादशाहे दीक्षासंस्कारः प्रकृतिवः प्राप्तः । तस्य प्रकृतौ यत् प्रयोजनं
तदेव ऋत्विगौ भवितुं योग्यम् । अधाने तु वचनेनापूर्यविधानात् कर्तृसंस्कार
इति वैषम्यं स्यादित्यनेन ध्वनितमिति भावः ॥ ५४ ॥

स्वाम्यारूपाः स्युर्गृहपतिवदिति चेत् ॥ ५५ ॥

यथा गृहपतिशब्दो योगवृत्त्या यजमानपरस्तथा ब्रह्मादिशब्दो अपि
कथंचिद्योगेन स्वाम्यारूपाः—यजमानबोधकाः स्युरिति चेत्—॥ ५५ ॥

न प्रसिद्धग्रहणत्वादसंयुक्तस्य तद्वर्मेण ॥ ५६ ॥

नैवम् । प्रसिद्धग्रहणत्वात्— क्रियाविशेषकतु ब्रह्मादिपदेषु
सुप्रसिद्धरूढ्यात्मकग्रहणं शक्तिमत्पदत्वात्, तद्वर्मेण— ब्रह्मादिकर्तृकक्रिया-
विशेषेण, असंयुक्तस्य—हितस्य यजमानस्य ब्रह्मादिपदवाच्यत्वं नेत्यर्थः ।
ब्रह्मादिपदशब्दव्यतायच्छेदकक्रियाविशेषहितो यजमानो न ब्रह्मादिपदेन बोध-
यितुं शक्यः । केवलं योगवृत्त्या बोधस्तु नैव सम्भवति । रूढेर्योगापहरि-
त्वादिति भावः ॥ ५६ ॥

बहूनामिति तुल्येषु विशेषवचनं नोपपद्यते ॥ ५७ ॥

वि.ज्ज, 'यो वै बहूनां यजमानानां गृहपतः सः सत्रस्य प्रत्येता स
हि भूयिष्ठमृद्धिममेति' इति श्रूयते । तत्र तुल्येषु—केवलयजमानेषु
ऋत्विक्कर्तारोऽपि सर्वेषु सत्सु विशेषवचनं—पृथक् एकस्मिन्नेव गृहपतिसि-
वचनं नोपपद्यते । अस्मन्मते षोडश आर्त्विज्ययाजमानोभयकर्मकर्तारः ।
यजमानः क्रियाकर्ता चैकः । स एव गृहपतिरिति विशेषवचनं सूपपन्नमिति
भावः ॥ ५७ ॥

दीक्षितादीक्षितव्यपदेशश्च नोपपद्यते अर्थयो-
नित्यभावित्वात् ॥ ५८ ॥

किञ्च, 'दीक्षिताः सत्रैर्यजन्ते, अदीक्षिता अहीनेन यजन्ति' इति दीक्षितादीक्षितव्यपदेशः—निर्देशोऽपि त्वन्मतेऽनुपपन्नः । कस्मात् ? अर्थयोः—दीक्षितत्वादीक्षितित्वयोः, नित्यभावित्वात्—दीक्षितत्वं यजमाने, अदीक्षितत्वं च ऋग्विष्णु नित्यमेवास्ति । अनो निर्देशो व्यर्थः । सिद्धान्ते सत्रे यागकर्तृषु अदीक्षितत्वमसिद्धम् । अतस्तेन रूपेण निर्देशो युक्तः ॥ ५८ ॥

अदीक्षितत्वाच्च ॥ ५९ ॥

अदीक्षितत्वाच्च—'अदीक्षितानि सत्राण्यह, न ह्येषु गौर्दीपते, न वासो न हिरण्यम्' इति दीक्षिताया अभावदर्शनादपि स्वयं कर्तृत्वं सिध्यति । अर्थात् ये यजमानास्त एव ऋग्विजः सत्रेषु, नान्ये इति सिद्धम् ॥ ५९ ॥

सत्राहीनयोः क्षणाधिकरणम् ॥ ६० ॥

द्वादशाहस्य सत्रत्वमासनोपायिचोदनेन यज-
मानबहुत्वेन च सत्रशब्दाभिसंयोगात् ॥ ६० ॥

सत्रर्हन्नेति द्विप्रकारो द्वादशाह इत्युक्तम् । तत्रादौ सत्रस्य ऋक्ष-
णमाह । आसनोपायिचोदनेन—'आसीन् उपेयुः' इति शब्दघटितविधि-
वाक्यविहितः बहुयजमानोपेतो द्वादशाहः सत्रम् । 'गावो वा
एतत्सत्रमासत । सप्तदशावरा एक्ष्मिंशन्निवराः सत्रमासीरन् । प्रतितिष्ठन्ति
ह वा य एता रात्रीरुपयन्ति । इत्यादेवाक्रेषु आसीन्नुपेयुरिति
शब्दघटितेषु बहुयजमानवोचकैः सत्रशब्दाभिसंयोगात्—सत्रशब्दस्य
दृष्टवादित्यर्थः ॥ ६० ॥

यजतिचोदनादहीनत्वं स्वाभिनां चास्थितपरि-
माणत्वात् ॥ ६१ ॥

यजतिचोदनादहीनत्वं— 'द्विरात्रेण यजेत' इत्यादिषु यजति-
शब्दघटितविधिव्याक्यविहितेषु अस्थितपरिमाणकयजमानेषु अहीनत्वम् । 'अनि-
यतकर्तृपरिमाणकत्वे सति यजतिचोदनाविहितत्वमहीनत्वमित्यर्थः ॥ ६१ ॥

पौण्डरीके सकृदेव दक्षिणादानाधिकरणम् ॥ १७ ॥

पू० ॥ अहीने दक्षिणाशास्त्रं गुणत्वात्प्रत्यहं कर्म-
भेदात्स्यात् ॥ ६२ ॥

'पौण्डरीकेणैकादशरात्रेण स्वाराज्यकामो यजेत' इत्येकादशरात्रो
अहीनः पौण्डरीकः श्रुतः स्वाराज्यफलकः । तत्र 'अयुतं पौण्डरीके दद्याद-
असहस्रनेकादशम्' इति दक्षिणा श्रुता । सा किं प्रत्यहं देया, उत सकृदिति
संशये अहीने—उक्तपौण्डरीकयोगे, दक्षिणाशास्त्रं— उक्तायुतदक्षिणा,
प्रत्यहं देया । कुतः ? तस्याः गुणत्वात्— अङ्गत्वात् । प्रत्यहं
कर्मणो भेदत् प्रतिप्रधानं गुणावृत्तिरिति न्यायादिति भावः ॥ ६२ ॥

सि० ॥ सर्वस्य वैकर्म्यात् ॥ ६३ ॥

सर्वस्य— अहं समूहस्य कर्मैक्यात् एकैव दक्षिणा सकृदेया । न
प्रत्यहं भिन्ना । समुदायाङ्गत्वं दक्षिणायाः, नावयवङ्गत्वम् । एकादशानाम-
हामभ्यासरूपादिति भावः ॥ ६३ ॥

शं० ॥ पृषराज्यवद्वाह्नां गुणशास्त्रं स्यात् ॥ ६४ ॥

पृषराज्यवद्वा— 'पृषराज्येनानूपाजन् यजेत' इत्यत्र यथा पृष-
राज्यरूपो गुणः प्रत्यनुदाजमावर्तते । तथात्रापि गुणशास्त्रं प्रत्यहमावृत्तं
स्यादिति ॥ ६४ ॥

ज्यौतिष्टोम्यस्तु दक्षिणाः सर्वासामेककर्मत्वात्प्र-
कृतिवत् तस्मान्नासां विकारः स्यात् ॥ ६५ ॥

ज्योतिष्टोम्यस्तु— क्रतुत्वावच्छिन्ने दक्षिणाः ज्योतिष्टोमसम्बन्धिन्त्य एव । तस्य प्रकृतित्वात्तत्रैव दक्षिणाविधिरित्यर्थः । एवं प्रकृतौ ज्योतिष्टोमे सर्वासां दक्षिणानां विशिष्टक्रतुसम्पत्त्यर्थं **एककर्मत्वात्—** ऋत्विगानतिरूपैक-प्रयोजनत्वस्य दृष्टत्वादत्रापि दक्षिणायास्तादृशैकफलत्वात् **प्रकृतिवत्—** स्वकार्येण सह प्राप्तप्राकृतदक्षिणाया विकारत्वं तस्याः स्यात् । न त्वहरङ्ग-तया दक्षिणाविधिरत्र । येनावृत्तिः स्यादिति भावः ॥ ६५ ॥

**शं० ॥ द्वादशाहे तु वचनात्प्रत्यहं दक्षिणा-
भेदस्तत्प्रकृतित्वात् परेषु तासां सङ्ख्याविकारः
स्यात् ॥ ६६ ॥**

द्वादशाहे तु— 'अन्वहं द्वादशशतं ददाति' इति प्रत्यक्षवच-नात् प्रत्यहं दक्षिणाभेदः । **तत्प्रकृतित्वात्—** द्वादशाहप्रकृतित्वात्पौण्डरी-कस्य । तत्राप्यन्वहं प्राप्तदक्षिणांशविकारमात्रमयुतादि **परेषु—** पौण्डरीका-दिषु, **तासां—** अतःसम्बन्धिदक्षिणानां, विकारः स्यात् अयुता-दिरिति ॥ ६६ ॥

**परिक्रयाविभागाद्वा समस्तस्य विकारः
स्यात् ॥ ६७ ॥**

परिक्रयाविभागात्— ऋत्विक्परिक्रयैक्यात्, **समस्तस्य—** निखि-लक्रतुदक्षिणाद्रव्यस्यैव विकारः स्यान्नांशस्य ॥ ६७ ॥

भेदस्तु गुणसंयोगात् ॥ ६८ ॥

भेदस्तु— द्वादशाहे दक्षिणाभेदः, **गुणसम्बन्धात्—** दक्षिणा-सम्बन्धात् । तत्रापि परिक्रयस्यैकत्वान्न वास्तवो भेद इति भावः ॥ ६८ ॥

पौण्डरीके सर्वासां दक्षिणानां विभज्य नयनाधिकरणम् ॥ १८ ॥

**प्रत्यहं सर्वसंस्कारः प्रकृतिवत्सर्वासां
सर्वशेषत्वात् ॥ ६९ ॥**

ज्योतिष्टोमे ' माध्यन्दिनसवने दक्षिणा नीयन्ते ' इति वचनेन दक्षिणाया नयनरूपः संस्कारो विहितः । स च पौण्डरीके अतिदेशेन प्राप्तः । सत्येवं तत्र प्रत्यहं निखिलायाः कार्यः, उत विभज्य कर्तव्य इति विमर्शे सर्वसंस्कारः—प्रत्यहं सर्वदक्षिणासंस्कारः, प्रकृतिवत् सर्वासां दक्षिणानाम् । सर्वशेषत्वात्—सकलमाध्यन्दिनसवनशेषत्वात् ॥ ६९ ॥

एकार्थत्वान्नेति चेत् ॥ ७० ॥

एकार्थत्वात्—ऋत्विगानतिरूपैककार्यार्थत्वान्न प्रत्यहं निखिल-दक्षिणा संस्कारः । किन्तु स्वेच्छया एकास्मिन् माध्यन्दिन एव निखिलं दक्षिणानयनं कार्यम् ॥ ७० ॥

उत्पत्तौ कालभेदात् ॥ ७१ ॥

' तस्मात्त्रष्टुभो लोके माध्यन्दिनसवने दक्षिणा नीयन्ते ' इत्युत्पत्तौ स्वप्रकृतौ द्वादशाहे कालभेदेन संस्कारभेदो दृष्ट इति नैकास्मिन् माध्यन्दिने निखिलदक्षिणानयनम् । अपि तु ' अन्वहं ददातीति प्रकृतौ प्रत्यहं दक्षिणादानस्य दृष्टत्वात् तद्विकृतौ पौण्डरीकेऽपि प्रत्यहं माध्यन्दिने कृत्स्नदक्षिणादानमिति ॥ ७१ ॥

सि० ॥ विभज्य तु संस्कारो वचनाद्द्वादशा-

हवत् ॥ ७२ ॥

द्वादशाहवत्—यथा द्वादशाहे ऋत्विगानतिप्रयोजनविशिष्टदक्षिणा ' अन्वहं द्वादशशतं दक्षिणा ' इति वचनाद्विभज्य दीयते । तथा द्वादशाह-विकृतावहीने पौण्डरीकेऽपि विहितदक्षिणा एकादशधा विभज्यैव प्रत्यहं संस्कारः कार्य इति सिद्धान्तः । न पौण्डरीकः ज्योतिष्टोमविकृतिरपि तु द्वादशाहस्येति भावः ॥ ७२ ॥

मानवीषु यावदर्थमेव ऋचा दाशतयीभ्यः सामिधेन्यर्थमुपादा-

पू० ॥ लिङ्गेन द्रव्यनिर्देशे सर्वत्र प्रत्ययः

स्यालिङ्गस्य सर्वगामित्वादाग्नेयवत् ॥ ७३ ॥

काचित्कर्मविशेषे 'मनोऋचः सामिधेन्यो भवन्ति' इति श्रुतम् । तत्र सर्वा एव मानव्यः ऋचः सामिधेनीत्वेन दाशतयीभ्यो ग्राह्याः । न परिमिताः । कुतः ? लिङ्गेन—शब्दसामर्थ्यात्नकमनुलिङ्गेन द्रव्यनिर्देशे—शब्दानिर्देशे क्रियमाणे सति सर्वत्र—तल्लिङ्गलक्ष्यसर्वविषयः, प्रत्ययः—ज्ञानं स्यात् । लिङ्गस्य सर्वगामित्वात्—सर्ववृत्तित्वात् । आग्नेयवत्—यथा 'आग्नेयेन संवत्सरमिष्टिका उपदधाति' इत्यत्र सर्वाणि आग्नेयसूक्तानि गृह्यन्ते । तद्वदत्रापि सर्वा मानव्यो ग्राह्या इति ॥ ७३ ॥

सि० ॥ यावदर्थं वार्थशेषत्वादल्पेन परिमाणं स्यात्
तस्मिंश्च लिङ्गसामर्थ्यम् ॥ ७४ ॥

यावदर्थं वा—यावता कार्यसिद्धिः स्यात्तावदेव ग्राह्यम् । नाधिकम् । कस्मात् ? अर्थशेषत्वात्—कार्याङ्गत्वात्सामिधेनीनाम् । अतः अर्थेन—कार्यप्रमाणेन समं मन्त्राणां परिमाणं स्यात् । यावता कार्यसंपात्तिस्तावत्यः पञ्चदश सप्तदश वा मानव्यः ऋचः दाशतयीभ्योग्राह्याः । तस्मिंश्च—तावत्परिमाणके गृह्यमाणेऽपि तत्र लिङ्गसामर्थ्यमबाधितमिति भावः ॥ ७४ ॥

आग्नेये कृत्स्नाविधिः ॥ ७५ ॥

आग्नेये—आग्नेयवदिति दृष्टान्ते, कृत्स्नाविधिः—निखिलान्नेय-मन्त्राणामङ्गत्वबोधकविधिः-- 'प्रतिसूक्तमुपदधाती' ति प्रत्यक्षवचनं विद्यते । अत्र नास्तीति दृष्टान्तप्राम्यं बोध्यम् ॥ ७५ ॥

ऋजीषस्य प्रधानत्वादहर्गणे सर्वस्य प्रति-
पत्तिः स्यात् ॥ ७६ ॥

प्रकृतन्यायेन किञ्चिदग्रहणमेव निर्बाधं चेत् ' ऋजीषमधु प्रक्षि-
पेत् ' इत्यत्रैकदिनीयऋजीषप्रक्षेपेणापि कार्यसिद्धिः स्यादित्याशङ्कायामाह—
ऋजीषस्येति । द्वादशरात्रादावहर्गणे ऋजीषस्य— अमिषवादिनागत-
सारसोमप्रक्षेपस्य ऋजीषीमिति द्वितीयविभक्त्या प्राधान्यावगतस्तदङ्गभूतः
प्रक्षेपः प्रतिपत्तिसंस्कारः प्रतिप्रधानमङ्गावृत्तिन्यायात् सर्वस्यैव ऋजीषस्य
भवेदिति भावः ॥ ७६ ॥

वाससि मानोपावहरणयोरनुष्ठानाधिकरणम् ॥ २० ॥

वाससि मानोपावहरणौ प्रकृतौ सोमस्य
वचनात् ॥ ७७ ॥

ज्योतिष्टोमे सोमं ' वाससा मिनोति, वाससा चोपावहरति ' इति
विस्पष्टवचनात् तस्य वाससि मानं वाससा चोपावहरणं कार्यं, नान्येन
साधनेनेति सिद्धम् ॥ ७७ ॥

अहर्गणे वासोऽतरोत्पादनाधिकरणम् ॥ २१ ॥

सि०॥ तत्राहर्गणेऽर्थाद्वासः प्रकृतिः स्यात् ॥ ७८ ॥

द्वादशाहाद्यहर्गणेऽपि उपावहरणार्थं वासोन्तरं न सम्पादनीयमिति
प्राप्ते आह—तत्रेति । ज्योतिष्टोमविकृतावहर्गणे अर्थात्—अनुपपत्त्या वासः-
प्रकल्पितः चोदकप्राप्तवाससो भिन्नवासःसम्पादनं स्यात् । कार्यमिति
यावत् । अहर्गणे प्रत्यहं सोमस्य उपावहरणं चोदकेन प्राप्तम् । तद्वासोऽन्तरं
विना न सिध्यति । अतो हविर्धानशकटेऽवस्थिताद्वासोपनीतसोमोदकैक-
स्याहः पर्याप्तं कियन्तमपि सोमभागं पृथक्कृत्य उपावहरणमनुष्ठातुं वासोऽ-
तरमन्यद्वासः सम्पादनीयमेवेति भावः ॥ ७८ ॥

उपावहरणसमय एव वासोऽतरोत्पादनाधिकरणम् ॥ २२ ॥

पू० ॥ मानं प्रत्युत्पादयेत्प्रकृतौ तेन दर्शनादु-

अहर्गणे उपावहरणार्थं यद्वासोऽतरसम्पादनं तत्सोमक्रयानन्तरं मान-
काले कर्तव्यं, किंवा उपावहरणसमये इति विचारे मानं प्राप्ति—
मानोपलक्षितकाले एव, उत्पादयेत्— सम्पादयेत् । कुतः ? प्रकृतौ—
ज्योतिष्टोमे, तेन—येन वाससा मानं कृतं तेनैव वाससा उपावहरणस्य
दर्शनात् । प्रकृतिवद्विकृतावित्येव न्याय्यमिति ॥ ७९ ॥

सि० ॥ हरणे वा श्रुत्यसंयोगादार्थाद्वा विकृतौ
तेन ॥ ८० ॥

हरणे वा—उपावहरणसमय एव सम्पाद्यमित्यर्थः । कुतः ? श्रुत्य-
संयोगात्—मानकाले सम्पाद्यमिति श्रुत्या अबोधनात् । प्रकृतावहः
एकत्वाद्यस्मिन् मानं तस्मिन्नेव दिने बाधकाभावात् हरणमर्थादेव सिद्धम् ।
नार्थिकं चोदकः प्रापयति । विकृतौ—प्राकृताहर्गणे तु मानवासः
दिनान्तरीयसोमधारणे व्यापृतमिति तेन वाससा हरणासम्भवाद्वासोऽतरमाव-
श्यकमेव । तच्च यस्मिन् काले तदपेक्षा तस्मिन् काले सम्पाद्यमिति लोक-
सिद्धौ न्याय इत्युपावहरणकाल एवाहर्गणे तत्सम्पाद्यमिति भावः ॥ ८० ॥

इति पूर्वमीमांसासूत्रवृत्तौ भावबोधिन्यां दशमाध्यायस्य

षष्ठः पादः ॥ ६ ॥

॥ अथ दशमाध्यायस्य सप्तमः पादः ॥

पशौ प्रत्यङ्गं हविर्भेदाधिकरणम् ॥ १ ॥

पू० ॥ पशावेकहविष्ट्वं समस्तचोदितत्वात् ॥ १ ॥

ज्योतिष्टोमे ' अग्नीषोमीयं पशुमालभेत ' इत्यत्र यागसाधनत्वेन
श्रूयमाणपशौ एकहविष्ट्वं—समस्तचोदितत्वात्—उमस्तस्य पशोर्देवता-
सम्बन्धबोधनात् ॥ १ ॥

**सि० ॥ प्रत्यङ्गं वा ग्रहवदङ्गानां पृथक्-
ल्पनत्वात् ॥ २ ॥**

प्रत्यङ्गं वा—प्रत्यङ्गमेव हविः। 'हृदयस्याग्ने अवद्यति, अथ जिह्वायाः, अथ वक्षसः' इति हृदयाद्यङ्गानां पृथक् हविष्ट्वेन कल्पनत्वात्—उपदिष्टत्वात् । **ग्रहवत्**—यथा 'ऐन्द्रवायवं गृह्णाति । अण्व्या धारया गृह्णाति' इत्यादिविधिभिः सोमेन यजेतेति सोमलतायाः साधनत्वश्रुतावपि रसप्रणाड्यैव साधनत्वं तथाऽत्रेति भावः ॥ २ ॥

पशोर्हृदयादिभिर्वाङ्गविशेषैर्यागानुष्ठानाधिकरणम् ॥ २ ॥

पू० ॥ हविर्भेदात्कर्मणोऽभ्यासस्तस्मात्तेभ्योऽवदानं स्यात् ॥ ३ ॥

प्रत्यङ्गं हविर्भेद इति सिद्धे किं निखिलेभ्योऽग्नेभ्योऽवदानं कार्यं, उत हृदयाद्येकादशेभ्य एवाङ्गेभ्य इति संशये **हविर्भेदात्**—अङ्गभेदेन हविषां भेदात् यावदवयवं कर्मणोऽभ्यासः सिद्धः । तस्मात्तेभ्यः सर्वेभ्य एवावदानं स्यात् ॥ ३ ॥

**सि० ॥ आज्यभागवद्वा निर्देशात्परिसङ्ख्या
स्यात् ॥ ४ ॥**

आज्यभागवद्वा—एकादशाज्यभागवत्—गृहमेधीयाज्यभागाधिकरणे 'हृदयादीनि एकादश वैतानि पशोरवदानानि' इति निर्देशादितरेषामङ्गानां परिसङ्ख्या स्यात् ॥ ४ ॥

**तेषां वा द्यवदानत्वं विवक्षन्नभिनिर्दिशेत्
पशोः पञ्चावदानत्वात् ॥ ५ ॥**

तेषां—हृदयादीनां, द्यवदानत्वं विवक्षन्-विधायन् 'एकादशाज्य-
भागवादित्यनेन यान्येकादश तानि द्विद्विरवद्यतीत्यभिनिर्दिशेत् । कुतः ?

सर्वेषां पञ्चावत्त ' मिति पशोः पञ्चावदानत्वश्रवणात् । नावदानानां द्विर्द्विरित्यनुवादः । अपि तु विधानमेव । अप्राप्तत्वात् । अतो न परिसङ्ख्या । विधेः कृतार्थत्वात् । तस्याः श्रुतहान्यादिदोषत्रयापादकत्वादिति भावः ॥ ५ ॥

अंसशिरोनूकसक्थिप्रतिषेधश्च तदन्यपरिसङ्ख्याऽनर्थकः स्यात् प्रदानत्वात्तेषां निरवदानप्रतिषेधः स्यात् ॥ ६ ॥

‘ नांसयोरवद्यति, न शिरसः, नानूकस्य, नापरसक्थ्योः ’ इति अंसाद्यवयवानां प्रतिषेधः श्रुतः । सः परिसङ्ख्यापक्षे नोपपद्यते । यत एकादशातिरिक्तस्य परिसङ्ख्यातत्वात् परिसङ्ख्यैव । अंसादीनां व्यावृत्तत्वात्पुनः प्रतिषेधोऽनर्थकः । मन्मते तु प्रदानन्यायत्वात्— अंसाद्यवयवानां प्रदेयद्रव्यत्वस्य क्लृप्तत्वात्, तेषां— सक्थ्यादीनां, निरवदानप्रतिषेधः— द्विरवदानप्रतिषेधः स्यात् । हृदयादीनि द्विरवदेयानि । सक्थ्यादीनि तु सकृदेवेति प्रतिषेध उपपद्यत इति भावः ॥ ६ ॥

अपि वा परिसङ्ख्या स्यादनवदानीयशब्दत्वात् ॥ ७ ॥

अपि वा— परिसङ्ख्यैव स्यात् । न सर्वेभ्योऽगेभ्योऽवदानम् । कुतः ? ‘ मारुत्वान् अनवदानीयान् सुराग्रहांश्चाऽजिसृद्भ्यो हरति ’ इत्यनवदानीयशब्दत्वात् । किञ्चिदङ्गमनवदानीयं गम्यते । सर्वावदाने अनवदानीयशब्दोऽनुपपन्नो भवेत् । तस्मात् होमार्थं चोदकप्राप्तस्यावदानस्य हृदयादिभिरेव सम्बन्धः । न सर्वैरङ्गैः । तदितरेषां परिसङ्ख्येति भावः ॥ ७ ॥

अब्राह्मणे च दर्शनात् ॥ ८ ॥

कक्रभो राजपुत्रः प्राश्नाति ’ इत्यब्राह्मणे राजन्ये अत्र्यवविशेषस्य

भक्ष उपदिष्टः । सोऽपि सर्वावयवावदाने नोपपद्यते । अतोऽपि परिसङ्ख्यैव सिध्यति ॥ ८ ॥

**श्रुताश्रुतोपदेशाच्च तेषामुत्सर्गवदयज्ञ-
शेषत्वम् ॥ ९ ॥**

किञ्च, 'द्वयान्यङ्गान्यभिमृशति श्रुतान्यश्रुतानि च' इति तेषां—
अश्रुतानामङ्गानां, उत्सर्गवत्—'पर्यग्निकृतं पात्नीवतमुत्सृजन्तित्यत्र यथा
उत्सर्गश्रवणादयज्ञशेषत्वं तथा एकादशानां' हृदयं जिह्वावक्षोपस्थयकृद्वृक्कौ
सव्यन्दोः उभे पार्श्वे दक्षिणा श्रेणिः गुदं मध्यत इति दैवतान्यवदानानि '
इत्येकादशानामङ्गानामेव यज्ञशेषत्वात् श्रपणम् । अन्येषां त्वयज्ञशेषत्वात्
श्रपणं नास्तीति परिसङ्ख्यापक्षे एवोपपन्नं भवतीत्येकादशातिरिक्ताना-
मङ्गानां परिसङ्ख्यैवेति सिद्धम् ॥ ९ ॥

ज्योतिष्टोमे अनिज्याशेषेऽन्यङ्गैः स्विष्टकृद्धोमाधिकरणम् ॥३॥

**पू० ॥ इज्याशेषात्स्विष्टकृदिज्येत प्रकृति-
वत् ॥ १० ॥**

अग्नीषोमीयपशौ इज्याशेषात्— हृदयादिभ्यः स्विष्टकृद्भागः स्यात् ।
प्रकृतिवत्— प्रकृताविज्याशेषेण पुरोडाशेन स्विष्टकृद्धोमो भवति । विकृ-
तावपि चोदकात्तथैवेति भावः ॥ १० ॥

सि० ॥ त्र्यङ्गैर्वा शरवाद्विकारः स्यात् ॥ ११ ॥

'दोष्णः पूर्वार्धादग्नये समवद्यति, गुदस्य मध्यतः, श्रोण्या जघनतः'
इति विहितत्र्यङ्गैरेष स्विष्टकृदिति निर्णयः । 'शरमयं बर्हिर्भवति' इति
शरैः प्राकृतकुशबाधत्वात् त्र्यङ्गैर्विकारः— इज्याशेषबाध इति भावः ॥११॥

सि० ॥ अध्यूध्नी होतुस्त्र्यङ्गवदिडाभक्षविकारः

स्यात् ॥ १२ ॥

ज्योतिष्टोमे अग्नीषोमीयपशावेव ' अध्यूध्नीं होत्रे हरन्ति ' इत्याम्नातम् । तत्रेदं किं विकारशास्त्रं, सत नियामकमिति विचारे अध्यूध्नी—अध्यूध्नि-विषयकं शास्त्रं प्रकृतितत्त्वोदकप्राप्तहोतृकर्तृकेडाभक्षस्य विकारः—नाधिकं स्यात् । त्र्यङ्गवत्—पूर्वाधिकरणसिद्धान्तवत् । यथा तत्रानिज्याशेषैस्त्र्यङ्गै-रिज्याशेषाणां निवृत्तिस्तथात्रापि होतुरिडाभक्षणस्य निवृत्तिरिति भावः ॥ १२ ॥

पू० ॥ शेषे वा समवैति तस्माद्रथवन्नियमः

स्यात् ॥ १३ ॥

शेषे वा— ' अनस्थिमिरिडां वर्धयन्ति ' इत्यनेन इडायां गृह्य-माणे शेषे—हुतशेषमांसे एव समवैति अध्यूध्नी । तस्माद्रथवत्—वाजपेये सप्तदशरथमध्ये यजुर्युक्तो रथः अध्वर्योरेवेति नियमवदत्रापि अध्यूध्नी होतुरेवेति नियमः स्यात् । अनस्थिमिरिडां वर्धयन्तीति शेषकृत्स्नमांसस्य हरणं प्राप्तम् । तदन्तर्भूतामध्यूध्नीं हृदयादिभ्यो भिन्नमङ्गमनूद्य तस्य होतृस-म्बन्धो नियम्यत इति तदभिप्रायः ॥ १३ ॥

अशास्त्रत्वात् नैवं स्यात् ॥ १४ ॥

' वर्धयन्तीत्यशास्त्रत्वाद्विध्यभावात् नैवं—नियमो न । अपि तु विधिरेवाध्यूध्न्याः । ततो विकारः निवृत्तिरिडाभक्षे होतुः । वर्धयन्तीत्यस्य लङ्-त्वादनस्थिवाक्यमनुवादः । ' अथ यद्यत्परिशिष्यते तत्तत्समवधत्तं धान्यामान-यति । ' हृदयं जिह्वावक्ष ' इत्यारभ्य ' वनिष्टुम् ' इत्येतदन्तकं परिशिष्ट-ब्राक्यं प्रापकम् । तस्मिन् अध्यूध्नी न पठिता । अतः अप्राप्तत्वाद्विधीयमानया तथा होतुरिडाभक्षो बाध्यत इति भावः ॥ १४ ॥

अपि वा दानमात्रं स्याद्भक्षशब्दानभिसम्बन्धात् ॥ १५ ॥

उक्तवाक्ये भक्षशब्दानभिसम्बन्धात्— अश्रवणात्, होतृसम्प्रदानकं दानमात्रं विधीयते । अतो नेडाभक्षणस्य बाध इति तदस्थस्य शङ्का ॥ १५ ॥

दातुस्त्वविद्यमानत्वादिडाभक्षविकारः स्याच्छेषं प्रत्यविशिष्टत्वात् ॥ १६ ॥

शेषं प्रति— हुतशेषं प्रति, अविशिष्टत्वात्— होतुः यजमानस्य च स्वत्वाभावेन तुल्यत्वात् । हुतशेषोपरि उभयोः स्वत्वाभावेन दातुरविद्यमानत्वात् । स्वस्वत्वोत्सादपूर्वकपरस्वत्वापादनात्मको दानविधिर्न सम्भवतीति इडाभक्षविधिरेव प्राप्नोति । तस्याध्यूच्या निवृत्तिरिति भावः ॥ १६ ॥

वनिष्टोः प्राकृतेडाभक्षविकारत्वाधिकरणम् ॥ ५ ॥

अमीधश्च वनिष्टुरध्युधीवत् ॥ १७ ॥

तत्राग्नीषोमीयपशावेव ' वनिष्टुं अग्नीधे प्रयच्छति ' इति श्रुतम् । तत् वनिष्टुरपि अध्युधीवत्— अग्नीधे प्रकृतिप्राप्तेडाभक्षस्य विकारः— निवर्तकमि-
त्यर्थः । अपूर्वत्वात् । यद्यपि ' वनिष्टुं प्रास्यती ' ति प्रासनमात्रं प्राप्तं तथापि भक्षो न प्राप्तः । तदसंयोगात् । इह अग्नीधे इति चतुर्थ्या सः अप्राप्तत्वा-
द्विधीयत इति भावः ॥ १७ ॥

पशौ भैत्रावरुणस्यापि शेषभक्षास्तित्वाधिकरणम् ॥ ६ ॥

पू० ॥ अप्राकृतत्वान्मैत्रावरुणस्याभक्षत्वम् ॥ १८ ॥

अप्राकृतत्वात्— प्रकृतौ भैत्रावरुणस्याभावेन चोदकप्राप्त्यभावा-
त्तस्य अभक्षत्वं— पशौ इडाभक्षो नास्तीत्यर्थः ॥ १८ ॥

**सि० ॥ स्याद्वा होत्रध्वर्युविकारत्वात्तयोः कमी-
भिसम्बन्धात् ॥ १९ ॥**

‘मैत्रावरुणः प्रेष्यति चानु चाह’ इति श्रुतेः प्रेषदाने तस्याध्वर्युत्वमनु-
वचने च होतृत्वमिति मैत्रावरुणस्य होत्रध्वर्युविकारत्वात् तयोः— होत्र-
ध्वर्योश्च, प्राकृतकर्माभिसम्बन्धात् स्यादेव मैत्रावरुणस्येडाभक्षः पशाविति
भावः ॥ १९ ॥

तत्र मैत्रावरुणस्यैकभागत्वाधिकरणम् ॥ ७ ॥

पू० ॥ द्विभागः स्याद्विकर्मत्वात् ॥ २० ॥

तत्रेडाभक्षे मैत्रावरुणः द्विभागः--भागद्वयोपेतः स्यात् । द्विकर्मत्वात्-
प्रेषात्मकाध्वर्युकर्मकारित्वादननुवचनरूपहोतृकर्मकारित्वाच्च मैत्रावरुणो द्विकर्मा ।
अतो द्विभागः स्यादिति ॥ २० ॥

सि० ॥ एकत्वाद्वैकभागः स्याद्भागस्याश्रुतिभूत-
त्वात् ॥ २१ ॥

एकत्वात्-- कर्मनिमित्तं चोदकशास्त्रप्राप्तं यद्वक्षणं तत्कर्तुः एकत्वात्,
एकभागः— एक एव भागः स्यात् । न भागद्वयम् । कुतः ? भागस्य-
पशुयागे होतृभागं भक्षयेदध्वर्युभागं च भक्षयेत् इत्यस्य अश्रुतिभूतत्वात्-
शास्त्रविषयत्वाभावात् तादृशं शास्त्रं नास्तीत्यर्थः ॥ २१ ॥

प्रतिप्रस्थातुर्भक्षाभावाधिकरणम् ॥ ८ ॥

पू० ॥ प्रतिप्रस्थातुश्च वपाश्रपणात् ॥ २२ ॥

तस्मिन्नेव पशौ प्रतिप्रस्थातुः— कृत्विग्विशेषस्य, वपाश्रपणरूपा-
ध्वर्युकर्मकारित्वान्मैत्रावरुणवत् हुतशेषेडाभक्षो विद्यत इति ॥ २२ ॥

सि० ॥ अभक्षो वा कर्मभेदात्तस्याः सर्व-
प्रदानत्वात् ॥ २३ ॥

अभक्षो वा—प्रतिप्रस्थातुः अभक्षः—भक्षणाभावः । कुतः ?
तस्याः--वपायाः, सर्वप्रदानत्वात्—कृत्स्नैव वपा प्रदीयते । यस्य द्रव्यस्य
प्रतिप्रस्थातृकर्तृकं श्रपणं तस्य सर्वस्य हुतत्वात् शेषाभाव इति भावः ।

शब्दान्तराभ्यासादिभिर्वपाहोमानां भेदान्नैकापूर्वजनककर्मकर्तृत्वं प्रतिप्रस्थातु-
र्विद्यते इत्याह कर्मभेदादिति । स्पष्टम् ॥ २३ ॥

गृहमेधीयापूर्वाऽऽज्यभागविधानाधिकरणम् ॥ ९ ॥

पू० ॥ विकृतौ प्राकृतस्य विधेर्ग्रहणात् पुनः-
श्रुतिरनर्थिका स्यात् ॥ २४ ॥

वैश्वदेवादिपर्वचतुष्टयात्मकचातुर्मासीयगृहमेधीये ‘ मरुद्भ्यो
गृहमेधिभ्यः सर्वासां दुग्धे सायमोदनम् ’ इति विधाय तत्र ‘ आज्यभागौ
यजति ’ इति श्रुतम् । तत्र विकृतौ— गृहमेधीये श्रुतिमिदं वाक्यं प्राकृत-
दर्शपूर्णमासीयाऽऽज्यभागविधेः पुनर्ग्रहणात् अनर्थकं— अनुवादरूपं
स्यात् । न विधिरिति भावः ॥ २४ ॥

द्वि० पक्षः ॥ अपि वा आग्नेयवद्विशब्दत्वं
स्यात् ॥ २५ ॥

सम्भवति सार्थकत्वे अनर्थकत्वकल्पनमनुचितमित्यस्वरसः सूच्यते
अपि वेत्यनेन । द्विशब्दत्वं— एकार्थबोधकशब्दद्वयत्वं स्यात् । द्वाभ्यां
मिलित्वा एकः शाब्दबोध इति यावत् । सत्येवं नानर्थक्यम् । आग्नेयवत्-
यथा ‘ अग्निमग्न आवह ’ इत्यत्र द्वाभ्यामग्निशब्दाभ्यामेको बोधस्तथा
चोदकेन प्रत्यक्षशास्त्रेण च मिलित्वा एको बोध उत्पाद्येत । ‘ प्रकृतिवत्कर्तव्य-
मिति ’ । केन रूपेण सादृश्यमित्याकाङ्क्षायामाज्यभागवत्त्वेन सदृशं कर्तव्य-
मिति दर्शपूर्णमासधर्मप्रापकं लिङ्गमिदमिति भावः ॥ २५ ॥

तृ० पक्षः ॥ न वा शब्दपृथक्त्वात् ॥ २६ ॥

आग्नेयवदिति यदुक्तं तन्नैव सम्भवति । कुतः ? शब्दपृथक्त्वात्-
दृष्टान्ते सम्बुद्धयन्तान्निशब्दः आवाहनक्रियाकर्त्राग्निपरः । द्वितीयान्तस्तु
तत्क्रियाकर्माग्निपरः । प्रकृते न तथेति वैषम्यम् । तस्मात्पुनः प्रत्यक्षपाठः
आज्यभागस्य स्तुत्यर्थ इति वाच्यम् ॥ २६ ॥

च० पक्षः ॥ अधिकं वा अर्थवत्त्वात्स्यात् अर्थवाद-
गुणाभावे वचनादविकारे तेषु हि
तादर्थ्यं स्यादपूर्वत्वात् ॥ २७ ॥

भिन्नप्रकरणस्य विधेः भिन्नप्रकरणे स्तुतिरयुक्तेत्याशयेन चतुर्थे पक्ष-
माह—अधिकं वा— प्राकृताज्यभागद्वयादधिकमेवाज्यभागद्वयं गृहमेधीये
विधीयते । कुतः ? अर्थवत्त्वात्— पुनर्ग्रहणस्यापूर्वसाधनत्वज्ञापकत्वेन सार्थ-
क्यात् । अर्थवादगुणाभावे अविकारे च—निर्दिष्टरीत्यार्थवादस्य—
स्तुतेरसम्भवे ‘ अप्सुमन्तावाज्यभागौ ’ इत्यत्र गुणविधिवत्प्रकृते गुणविधेरभावे
अविकारे च— ‘ शरमयं बर्हिर्भवती’ति प्राकृतधर्मवाधाभावे च सति
वचनात्— ‘ आज्यभागौ यजति ’ इति पुनर्वचनात् अप्राकृतापूर्व-
साधनमधिकं कर्म स्यादिति अर्थवत्त्वं भविष्यति । हि—यतः, तेषु—
अर्थवादगुणविधिप्राकृतधर्मवाधेषु सत्सु अपूर्वत्वात्तादर्थ्यं—तदर्थ-
तात्पर्यकत्वं स्यात् । प्रकृते तदन्यवनाभावादधिकमेवेति भावः ॥ २७ ॥

पं० पक्षः ॥ प्रतिषेधः स्यादिति चेत् ॥ २८ ॥

‘ आज्यभागौ यजतीत्यस्य महाग्निहोत्रवत् आज्यभागधर्मकं कर्म
कुर्यादिति लक्षणाप्रसङ्गान्न तुरीयः पक्षो युक्तः । तस्मादाज्यभागातिरिक्तं न
कुर्यादिति प्रतिषेधः—तदातिरिक्तस्याङ्गस्य निषेध एव स्यादिति चेत्—॥ २८ ॥

नाश्रुतत्वात् ॥ २९ ॥

न पञ्चमः पक्षः सम्यक् । कुतः ? अश्रुतत्वात्— अश्रुतकल्पना,
स्वार्थत्यागः, प्राप्तबाधश्चेति दोषत्रयापत्तेरिति भावः ॥ २९ ॥

ष० पक्षः ॥ अग्रहणादिति चेत् ॥ ३० ॥

अग्रहणात्—आज्यभागयोः प्रत्यक्षश्रुतत्वेन चोदकशास्त्रं तदतिरि-
काङ्गकलापमेव गृहमेधीये प्रापयति । आज्यभागधोर्महणं न करोति चोदक-
शास्त्रमिति चेत्—॥ ३० ॥

न तुल्यत्वात् ॥ ३१ ॥

नैवमपि युक्तम् । तुल्यत्वात्--सर्वधर्मप्रापकवाक्यस्य प्रकृतिवदि-
त्यस्य तुल्यत्वात् । यदि पृथग्वाक्यप्रापिता धर्माः स्युस्तदा स्यादेवं कदाचित् ।
एकवाक्यप्रापितेषु केषांचिद्ग्रहणं केषांचिदग्रहणमिति न सम्भवतीति
भावः ॥ ३१ ॥

तथा तद्ग्रहणे स्यात् ॥ ३२ ॥

तथा--यथा सप्तदशसामिधेनीस्थले 'सप्तदश सामिधेनीरनुब्रूयात्' ।
इत्यनारभ्याधीतमेकं वाक्यं, अपरं च अध्वरकल्पादिषु 'सप्तदश सामिधेनी-
रन्वाह' । इत्येवं वाक्यद्वयं प्रत्यक्षं, तथा प्रकृते प्रत्यक्षं वाक्यद्वयं चेदेव
तद्वदुपसंहारो युक्तः स्यात् । अत्र तु एकमानुमानिकमिति वैषम्यमतः
सप्तसः पक्षोऽपि न शोभन इति भावः ॥ ३२ ॥

**सि० ॥ अपूर्वतां तु दर्शयेद् ग्रहणस्यार्थ-
वत्त्वात् ॥ ३३ ॥**

उपर्युपस्थापितानिखिलपक्षानिरासपूर्वकासिद्धान्तज्ञापकस्तुः । ग्रहणस्य--
आज्यभागग्रहणस्य, अपूर्वतां --दर्शपूर्णमासप्रकृतिभिन्नतां दर्शयेत् । विध्या-
धिक्यं प्रदर्शयति । विकृतौ-गृहमेधीये पुनर्वाक्यमिति यावत् । कुतः ?
अर्थवत्त्वात्--तथा चेदेव तस्य सफलत्वादिति भावः ॥ ३३ ॥

गृहमेधीये स्विष्टकृद्धोमादेरनुष्ठानाधिकरणम् ॥ १० ॥

ततोऽपि यावदुक्तं स्यात् ॥ ३४ ॥

गृहमेधीये यथा 'आज्यमागौ यजती'ति श्रुतं, तथा 'अग्नये स्विष्ट-
कृते समवधति' 'इडामुपवह्यते' इति श्रुतम् । तत्र एकेन आकाङ्क्षाया

निवृत्तत्वादन्यत्र कार्यप्रियाशङ्कायामाह — ततोऽपि कथंभावाकाङ्क्षमपूर-
कत्वेन युगपत् खले कपोतन्यायेनान्वितं प्रत्यक्षश्रुतं यावदुक्तं-सर्वमेव स्यात् ।
अनुष्ठेयमित्यर्थः ॥ ३४ ॥

गृहमेधीषे प्राशिन्नादिभक्षणभावाधिकरणम् ॥ ११ ॥

सि० ॥ स्विष्टकृति भक्षप्रतिषेधः स्यात्तुल्यका-
रणत्वात् ॥ ३५ ॥

‘ आज्यभागौ यजतीत्यत्र पञ्चमं परिसङ्ख्यापक्षमाश्रित्य कृत्वा-
चिन्तेयम् । स्विष्टकृति— अग्नये स्विष्टकृते समवद्यतीति श्रूयमाणे स्विष्ट-
कृद्धोमे, भक्षप्रतिषेधः—भक्षस्य-प्राशिन्नादिभक्षणस्य प्रतिषेधः—निवृत्तिः ।
कुतः ? तुल्यकारणत्वात्- एकफलजनकत्वात् । यद्वाक्यमितरनिवर्तकमिति
गम्यते तत्र तद्वाक्यं समानजातीयमेव निवर्तयति । आज्यभागवाक्यं समान-
जातीयं होममात्रं निवर्तयति । स्विष्टकृद्वाक्यं तु सजातीयं भक्षं व्यावर्तयति ।
द्वयोरपि शेषप्रतिपत्तिरूपसंस्कारजनकत्वादिति भावः ॥ ३५ ॥

॥० ॥ अप्रतिषेधो वा दर्शनादिडायां स्यात् ॥३६॥

अप्रतिषेधो वा—भक्षप्रतिषेधाभाव एव । कस्मात् ? ‘ इडामुपवह-
यति ’ इति भक्षणार्थस्य इडोपाव्हानस्य तत्र इडायां दर्शनात्—श्रवणा-
दित्यर्थः । यथा स्विष्टकृत्स्वसजातीयं निवर्तयति । तथा इडामुपवहयतीति
भक्षविधिः स्वजातीयं भक्षं व्यवस्थापयतीति भावः ॥ ३६ ॥

सि० दृ० ॥ प्रतिषेधो वा विधिपूर्वस्य दर्शनात् ॥३७॥

‘ इडामुपवहयतीति इडोपाव्हानरूपं दर्शनमुक्तं तत् ‘ इडामेवा-
वहति, न प्राशिन्नुपवह्य प्राश्नाति’ इति विधिपूर्वस्य दर्शनात्--विधानात्,
प्रतिषेध एव प्राशिन्नादिभक्षणस्य । प्रथमं चोदकेन हविःशेषस्य प्रतिपत्ति-

कर्मसमान्यस्य प्राप्तिः । तदनन्तरं सिष्टकृद्विधिना परिसिद्ध्या । एवं स्वाति-
रिक्तस्य निवृत्तौ सत्यां पुनरिडाविधिः तावन्मात्रे अभ्यस्यारूपः । नेतरप्रापक-
इति भावः ॥ ३७ ॥

प्रायणीयातिथ्ययोः शंखिडान्ततानियमाधिकरणम् ॥ १२ ॥

**पू० ॥ शंखिडान्तत्वे विकल्पः स्यात् परेषु
पत्न्यनूयाजप्रतिषेधः अनर्थकः स्यात् ॥ ३८ ॥**

ज्योतिष्टोमे ' शंखन्ता प्रायणीया सन्तिष्ठते । न पत्नीः संयाजयन्ति '
' इडान्ता आतिथ्या सन्तिष्ठते । नानुयाजैश्चरन्ति ' इति श्रूयते । तत्र
शंखिडान्तत्वे— प्रायणीयेष्ट्यां ' तच्छंखोरावृणीमह० इत्यनूच्यमाने
शंयुवाके ' अध्वर्युराहवनीये परिधीन् प्रहरति ' इति शंखन्तत्वे आतिथ्या-
यामिष्टौ च इडाभक्षणान्तत्वप्रतिपादकवाक्यद्वये परेषु फलीकरणहोमप्रायश्चित्त-
होमकपालोद्वासनप्रभृतिषु शंखिडोत्तरवार्तिकर्मसु विकल्पः— त्रीहियववद्वि-
कल्पेनानुष्ठानं स्यात् । प्रायणीयायाः शंखन्तत्वस्य आतिथ्यायायाः इडांत-
त्वस्य च नियतत्वे तु तदुत्तरवर्तिपत्नीसंयाजानुयाजयोः प्राप्त्यभावेन तद्वि-
षयको निषेधः अनर्थकः स्यात् । प्रसक्तं प्रतिषिध्यते इति न्यायादिति भावः ।
विकल्पेनानुष्ठाने कृते पत्नीसंयाजानुयाजयोः प्रसक्त्या ताद्विषयकः प्रतिषेधः
समुपपद्यते इत्याशयः ॥ ३८ ॥

**सि० ॥ नित्यानुवादो वा कर्मणः स्यादश-
ब्दत्वात् ॥ ३९ ॥**

नित्यानुवादो वा— शंखिडान्तत्वनेन पत्नीसंयाजाभावस्य अनू-
याजाभावस्य च क्लृप्तत्वात् ' नान्तारिक्षे न दिवि चिन्वीतेतिवन्नित्यानुवाद-
एव स्यात् शंखिडान्तत्वस्तावकः । तथा च यत्नलाघवम् । कर्मणः—
शंखिडोत्तरकर्मणः, अशब्दत्वात्— अविहितत्वात्, शंखिडान्तत्वमेव । न
विकल्प इति भावः ॥ ३९ ॥

प्रायणीयातिथ्ययोः पूर्वाभ्यामेव शंखिडाभ्यां संस्थाधिकरणम् ॥१३॥

**पू० ॥ प्रतिषेधवत्त्वाच्चोत्तरस्य परस्तात्प्रतिषेधः
स्यात् ॥ ४० ॥**

दर्शपूर्णमासयोः ' द्वौ शंयू द्वे इडे ' इति शंयूद्वयमिडाद्वयं च श्रुतम् । तत्र शंखिडान्तेत्यनेन को वा शंयुः स्वीकार्यः, का इडा चेति संशये उत्तरस्य—द्वितीयस्य शंखादेः परस्ताद्यानि प्राकृतकर्माणि तेषां प्रतिषेधः स्यात् । प्रतिषेधवत्त्वात्—प्रतिषेधवचनस्य सार्थकत्वादित्यर्थः । पत्नीसंयाजानुयाजयोः उत्तरशंखिडापूर्वदेशत्वेन प्राप्यभावात् प्राप्ते निषेधः सफल इति भावः ॥ ४० ॥

सि०॥ प्राप्तेर्वा पूर्वस्य वचनादातिक्रमः स्यात् ॥४१॥

वचनात्—शंखिडान्तेति वचनात्, प्राप्तेर्वा--प्रथमयोः शंखिडयोरुद्ध्वं उपरमनिमित्तस्य प्राप्तेः उक्तवाक्यद्वये शंखिडापदेन पूर्वयोरेव ग्रहणम् । अन्यथा अतिक्रमः—निमित्तातिक्रमः स्यात् । ' सान्तिष्ठते ' इत्येकपदश्रुत्या सम्पूर्वकस्थाधात्वर्थ उपरम एव वाक्यद्वये निमित्तत्वेन विधीयते । तत्र विशेषस्याश्रवणात् उपस्थितं परित्यज्यानुगस्थितग्रहणस्यायुक्तत्वेन निमित्त-प्राप्तौ नैमित्तिकाकरणे निमित्तातिक्रमदोषः स्यादेवेति पूर्वाभ्यामेव शंखिडाभ्यां प्रायणीयातिथ्ययोः संस्थानं--समाप्तिर्नोत्तराभ्यामिति भावः ॥ ४१ ॥

**प्रतिषेधस्य त्वरायुक्तत्वात् तस्य च नान्य-
देशत्वम् ॥ ४२ ॥**

तस्य—शंयुवाकादेः, अन्यदेशत्वम्—पत्नीसंयाजानुयाजोत्तरदेश-
त्तित्वं, न—इष्टं न । कुतः? प्रतिषेधस्य—' न पत्नीः संयाजयान्ति, नानू-
।जैश्चरन्तीति निषेधस्य त्वरायुक्तत्वात्—ब्राह्मणग्रन्थे त्वार्यमाणत्वलिङ्ग-
नात् । तथा हि--' देवासुराः सत्यमभजन्त । अर्धं देवाः सत्यस्याभजन्त ।

अर्धमसुराः । तदसुरैः सत्यमनूयमानं देवानपाक्रामत् । ते प्रायणीयं
निरवपन् । तच्छ्रयंतमासीत् । अयासुरा यज्ञमायंस्ततो यज्ञस्तत्वर इति ।
तमेवं कृत्वा त्वरितमाद्रियन्ते' इति । तथा 'आतिथ्यं निरवपन् । तदिडान्त-
मासीत् । अयासुरा यज्ञमायंस्ततो यज्ञस्तत्वर इति ; तदिडान्तमेव कृत्वा
त्वरितमाद्रियन्ते' इति त्वरायुक्तस्तु पूर्वमेवापक्षते नोत्तरम् । तस्मात् प्रथमे
शंखिडे ग्राह्ये नोत्तरे इति सिद्धम् ॥ ४२ ॥

उपसदामपूर्वत्वाधिकरणम् ॥ १४ ॥

पू० ॥ उपसत्सु यावदुक्तमकर्म स्यात् ॥ ४३ ॥

ज्योतिष्टोमे 'षडुपसद उपसाधन्ते' इति प्रकृत्य 'अप्रयाजास्ता अननु-
याजा' इति श्रूयते । तत्र प्रयाजानुयाजयोः प्रतिषेधात् तयोरकर्म-तान्
वर्जयित्वा यावदुक्तं— चोदकप्राप्तं तदन्यत् सर्वमङ्गजातमनुष्ठेयं
स्यादिति ॥ ४३ ॥

सौवेण वा अगुणत्वात् शेषप्रतिषेधः
स्यात् ॥ ४४ ॥

सौवेण वा—उपसत्प्रकरणे 'सुवेणाधारमाधारयति' इति वाक्य-
श्रवणात् यावच्छ्रुतं तदतिरिक्ताङ्गप्रतिषेधः स्यात् । न निखिलस्य । अगुण-
त्वात्—प्राकृतगुणबोधकत्वाभावान्न गुणविनायकत्वेन चारितार्थं तस्य वाक्य-
स्येति भावः ॥ ४४ ॥

अप्रतिषेधो वा प्रतिषिध्य प्रतिप्रसववत् ॥ ४५ ॥

अप्रतिषेधो वा—'सुवेणाधारमाधारयतीति वाक्येन आधारान्ति-
रिक्ताङ्गकलापस्य नैव प्रतिषेधः क्रियते । अपि तु 'नान्यामाहुतिं पुरस्ताज्जु-
हुयात्' इति उपसद्धोमात् प्राक् प्रतिषिद्धस्य होमसामान्यस्य प्रतिप्रसवरूपं
तद्वाक्यमिति न वैयर्थ्यं तस्य । अतो वैयर्थ्यमिष्या न तस्य परिसङ्ख्यारू-
पत्वं वाच्यम् ॥ ४५ ॥

सि० ॥ अनिज्या वा शेषस्य मुख्यदेवतानभी- ज्यत्वात् ॥ ४६ ॥

‘सुवेणाधारमाधारयतीति वाक्यस्य वैयर्थ्यप्रसङ्गात् शेषस्य--आश्र-
यमाणप्राकृतहोमांसां, अनिज्या वा— इज्याभावः— अकरणमेवेत्यर्थः । न
च ‘प्रतिषिध्य प्रतिप्रसव’ इत्येवं तद्वाक्यसार्थक्यं वाच्यम् । कुतः ? मुख्य-
देवतानभीज्यत्वात्— ‘नान्यामाहुतिं पुरस्ताज्जुहुयात् । यदन्या-
माहुतिं पुरस्ताज्जुहुयात् वैकृतीम् । अन्यन्मुखं कुर्यादाग्नेय्याहुतेः । अग्निर्हि
मुखम् । सुवेणाधारमाधारयति । नान्यं यजते । आग्निमनीकं सोमं शल्यं
विष्णुतेजनमिति श्रुतेः अग्निमिन्नसोमादिमुख्यदेवतासम्प्रदानकाहुतीनां
प्राथम्यनिषेधनार्थकत्वात् । प्राप्ता अन्यातिरिक्तमुख्यदेवता अनभीज्या पुर-
स्तात् । तस्मादग्निरव प्रथमं इज्यते इति भावः ॥ ४६ ॥

अवभृथस्यापूर्वत्वाधिकरणम् ॥ १५ ॥

पू० ॥ अवभृथे बर्हिषः प्रतिषेधात् शेषकर्म स्यात् ॥ ४७ ॥

ज्योतिष्टोमे ‘वारुणेनैककपालेनावभृथमभ्यवयन्ति’ इत्यवभृथः श्रूयते ।
तत्र ‘अपवर्हिषः प्रयाजान् यजति । अपवर्हिषावनूयाजौ यजति’
इत्यान्नातम् । तत्रावभृथे बर्हिषः प्रतिषेधात् तद्विन्नं प्राकृतं सर्वं
शेषकर्म स्यात् । कस्मादिति चेत् अत्र चोदकशास्त्रस्य प्रथमतः
प्रवृत्त्यभावे बर्हिषः प्राप्यभावात् ‘अपवर्हिष’ इति तन्निषेधोऽ-
नर्थकः स्यात् । अतश्चोदकशास्त्रं प्रथममेव प्रवर्तत इत्यायातम् । तथा च
प्रकृतिवद्विद्वन्निरिति श्रुतवर्हिनिषेधात् बर्हिभिन्नं प्राकृतमनुष्ठेयमित्यर्थास्ति-
ष्यतीति भावः पूर्वपक्षिणः ॥ ४७ ॥

आज्यभागयोर्वा गुणत्वाच्छेषप्रतिषेधः

स्यात् ॥ ४८ ॥

‘ अप्सुमन्तावाज्यभागौ यजति ’ इत्याज्यभागयोः ‘ अप्सुमन्ताविति गुणत्वात्-गुणत्वश्रवणात् अवभृथ एवाज्यभागौ यजतीति श्रवणात् तद्विन्न-शेषस्य प्रतिषेधः परिसङ्ख्या स्यात् ॥ ४८ ॥

**प्रयाजानां त्वेकदेशप्रतिषेधादवाक्यशेषत्वं
तस्मान्नित्यानुवादः स्यात् ॥ ४९ ॥**

‘ अपवर्हिषः प्रयाजान् यजतीति वाक्ये प्रयाजानां त्वेकदेशप्रतिषेधात्-वर्हिषमात्रस्य निषेधात्, अवाक्यशेषत्वं— तद्विधकवाक्यस्य शेषत्वं विधित्वं नास्ति । परिसङ्ख्यापक्षे इति शेषः । तस्मात् नित्यानुवादः स्यात् । ‘ आज्यभागौ यजतीत्यनेन स्वेतरनिषेधे सति प्रयाजस्यापि निषेधः सिद्धः । तथा सति अपवर्हिषः प्रयाजान् यजतीति वाक्यं बर्हिप्रतिषेधं प्रयाजविधिं च करोतीति वाच्यम् । तथा च वाक्यभेदः । मन्मते तु चोदकशास्त्रेण प्राप्त-प्रयाजानुवादेन बर्हिःप्रतिषेधमात्रमिति लाघवम् । न च वाक्यभेदः । तस्मा-दाज्यभागौ यजतीत्ययं चोदकप्राप्तस्य नित्यानुवाद इति भावः ॥ ४९ ॥

**सि० ॥ आज्यभागयोर्ग्रहणं नित्यानुवादो गृहमे-
धीयवत् स्यात् ॥ ५० ॥**

अत्राज्यभागग्रहणं गृहमेधीयोष्टिवत् यावदुक्तमेव स्यात् । नात्र चोदकस्य प्रवृत्तिरित्यर्थः । अपवर्हिष इत्यनेन बर्हिभिन्नप्रयाजापूर्व इति नोक्तदोषः । तस्मादपूर्वोऽयमवभृथो विधीयते इति निष्कृष्टोऽर्थ इति भावः ॥ ५० ॥

वाजपेयादिविकृतौ प्राकृतवैकल्पिकयूपादीनां खादिरत्वादि-नियमविधेत्वाधिकरणम् ॥ १६ ॥

**सि० ॥ विरोधिनामेकश्रुतौ नियमः स्याद्-
ग्रहणस्यार्थवत्त्वात् शरवच्च श्रुतितां
विशिष्टत्वात् ॥ ५१ ॥**

‘ शरदि वाजपेयेन स्वाराज्यकामो यजेत ’ इति ज्योतिष्टोमान्त्य-
संस्थात्वेन स्वाराज्यफलको वाजपेययोगो विहितः । तत्र ‘ खादिरो यूपो
भवति ’ ‘ बृद्धत् पृष्ठं भवति, ’ तथा त्रैधातव्यायामिष्टौ ‘ मध्यमो यवमयः
पुरोडाशः ’ इत्याम्नातम् । तत्र खादिर एव यूपः, बृहदेव पृष्ठम्, मध्यमः
पुरोडाश एव यवमयः इत्येवं नियमः । न खादिरो वा पालाशो वा, बृहद्वा
रथन्तरं वा, मध्यमो वान्योवेति प्रकृतिवद्विकल्पः । कुतः? विरोधिनामेकश्रुतौ-
प्रकृतौ विकल्पितानां मध्ये एकस्य श्रुतौ नियम एव स्यात् । ग्रहणस्य—
एकग्रहणशास्त्रस्य, अर्थवत्त्वात्— सफलत्वात् । श्रुतितः— प्रत्यक्षश्रु-
तितः, खादिरादीनां विशिष्टत्वात्— प्रबलत्वात् ते खादिरादयः शरवत्-
शराः कुशानिवाऽऽनुमानिकान् ब्रीहिरथन्तरादीन् निर्वर्तेरन्निति भावः ॥५१॥

शं० ॥ उभयप्रदेशादिति चेत् ॥ ५२ ॥

प्रकृतितः उभयप्रदेशात्— द्वयोरगमनात् कथमेकस्य बाध्यत्वं,
त्रिदोषा परिसङ्ख्या अयुक्तेति चेत्-- ॥ ५२॥

प्र० प्र० ॥ शरेष्वपीति चेत् ॥ ५३ ॥

शरेष्वपीति— शरेषु श्रुतेष्वपि कुशानां बाधः कथं सिध्यति ।
ते नैव निर्वर्तेरन्निति चेत्— ॥ ५३ ॥

विरोध्यग्रहणात्तथा शरेष्वपीति चेत् ॥ ५४ ॥

विरोध्यग्रहणात्— प्रकृतौ कुशविरोधिशराग्रहणात्— तयोः
प्रकृतौ विकल्पाभावात्, शरेष्वपि— विकृतावपूर्वत्वेन श्रेषु शरेष्वपि,
तथा--कुशबाधकत्वं युक्तमिति चेत् ॥ ५४ ॥

तथोत्तरस्मिन् ॥५५॥

प्रकृतौ विरोध्यग्रहणं न बाधकत्वे निमित्तम् । अपि तु उत्तरस्मिन्--
विकृतौ विरोधिग्रहणमेव तथा--बाधकत्वे बीजम् । तच्च कुशविरोधिशर इव
ब्रीहिविरोधिष्वे तुल्यमेवेति चेत्— ॥ ५५ ॥

श्रुत्यानर्थक्यमिति चेत् ॥ ५६ ॥

श्रुत्यानर्थक्यं—प्रकृतौ श्रूयमाणब्रीहिविरोधियवग्रहणेनैव ब्रीहीणा-
बाधे सिद्धे पुनस्तद्वाधार्थं विकृतौ 'यवमयो मध्यमः पुरोडाशः' इति श्रुतेरान-
र्थक्यमिति चेत्— ॥ ५६ ॥

ग्रहणस्यार्थवत्त्वादुभयोरप्रवृत्तिः स्यात् ॥ ५७ ॥

'यवमयो मध्यमः पुरोडाशः' इति ग्रहणस्य—यवग्रहणस्य,
नियमनिष्ठित्वात् उभयोः— ब्रीहियवयोः, अप्रवृत्तिः—प्रवृत्त्यभावः
स्यात् ॥ ५७ ॥

काम्येष्टिषूपादिष्टैर्द्रव्यदेवताभिः प्राकृतद्रव्यदेवतस्य निवृत्त्य-
धिकरणम् ॥ १७ ॥

**सि० ॥ सर्वासां च गुणानामर्थवत्त्वाद्ग्रहणमप्रवृत्तेः
स्यात् ॥ ५८ ॥**

'अग्नेयमष्टाकपालं निर्वपेदुक्तामः,' अग्नीषोमीयमेकादशकपालं निर्व-
पेच्छ्यामाकं ब्रह्मवर्चसकामः, ऐन्द्राग्नमेकादशकपालं निर्वपेप्रजाकामः'
इत्यादयः काम्येष्टयः श्रूयन्ते । तत्र प्राकृतं द्रव्यदेवतं निवर्तते, उत नेति
संशये आह—**सर्वासां**—काम्येष्टिसम्बन्ध्युत्पत्तिचोदनानां काम्यकाण्डोत्प-
त्तिविधीनामिति यावत् । **च गुणानां**—देवतादीनां, **अर्थवत्त्वात्**—तत्ता-
त्फलभावनया सम्बद्धत्वात्, **अप्रवृत्तेः**—प्राकृतद्रव्यदेवतासम्बन्ध्याकां-
क्षाया अभावात् चोदकप्रवृत्त्यभावेन **तद्ग्रहणं**—वैकृतद्रव्य-
देवताग्रहणमेव स्यात् । न प्राकृतं तद् ग्रहणम् । तन्निवृत्तिरेव स्यादिति
भावः ॥ ५८ ॥

शं० ॥ अधिकं स्यादिति चेत् ॥ ५९ ॥

अधिकं—प्राकृतवैकृतयोस्तयोः समुच्चयः स्यादिति चेत्— ॥ ५९ ॥

शं० नि० ॥ नार्थाभावात् ॥ ६० ॥

न अर्थाभावात्— आकाङ्क्षाया अभावेन समुच्चयो न स्यादित्यर्थः ॥ ६० ॥

विकृतौ सोमापौष्णपशौ श्रुतेनौदुम्बरत्वेन प्राकृतस्य खादि-
रत्वस्य निवृत्त्याधिकरणम् ॥ १८ ॥

सि० ॥ तथैकार्थविकारे प्राकृतस्याप्रवृत्तिः,
प्रवृत्तौ हि विकल्पः स्यात् ॥ ६१ ॥

पशुफलके सोमापौष्णदेवताके पशुयागे ' औदुम्बरो यूपो भवति ' इति श्रुतम् । तत्र खादिर-औदुम्बरयोः समुच्चयः, उत प्राकृतस्य खादिरस्य निवृत्तिरिति संशये सिद्धान्तः । तथा—पूर्वाधिकरणवत् प्राकृतद्रव्यबाधः । कुतः ? एकार्थविकारे—एकफलकप्राकृतखादिरद्रव्यविरुद्धौदुम्बरद्रव्यविधौ सति प्राकृतस्य खादिरद्रव्यस्य अप्रवृत्तिः—प्रवृत्त्यभावः । हि—यतः, प्रवृत्तौ विकल्पः—विषमशिष्टो विकल्पः स्यात् । चोदकप्राप्तस्य प्रत्यक्षश्रुतस्य चेत्यर्थः । न चैव युक्तः । अतो निवृत्तिः खादिरस्येति भावः ॥ ६१ ॥

शं० ॥ यावच्छ्रुतीति चेत् ॥ ६२ ॥

चोदकप्राप्तं प्रत्यक्षश्रुतं चेति द्वयमपि ग्राह्यम् । सत्येवं न विकल्प-
श्रोदकानुग्रहोऽपीति चेत्-- ॥ ६२ ॥

शं० नि० ॥ न प्राकृतावशब्दत्वात् ॥ ६३ ॥

न—युगपद्वयं न ग्राह्यम् । कुतः ? प्रकृतौ—प्रकृतौ विकृतौ चेत्यर्थः । अशब्दत्वात्—अविहितत्वात् । प्रकृतौ खादिरे यूपे पशुनियोजनं विहि-
तम् । विकृतौ औदुम्बरे यूपे । उभयत्र नियोजनं तु शास्त्रद्वयविरुद्धमिति
भावः ॥ ६३ ॥

ब्रह्मवर्चसकामैः शुक्लादिगुणविशिष्टब्रीहिभिरेव यागाधिकरणम् ॥१९॥

विकृते त्वनियमः स्यात् पृषदाज्यवद्ग्रहणस्य
गुणार्थत्वादुभयोश्च प्रविष्टत्वाद्गुणशास्त्रं यदेति
स्यात् ॥ ६४ ॥

‘सोमारौद्रं घृते चरुं निर्वपेच्छुक्लानां ब्रीहीणां ब्रह्मवर्चसकामः,
सोमारौद्रं चरुं निर्वपेत्कृष्णानां ब्रीहीणामभिचग्न्, सौथं चरुं निर्वपे-
च्छुक्लानां ब्रीहीणां, ‘नैर्ऋतं चरुं निर्वपेत्कृष्णानां ब्रीहीणाम्’ इत्या-
दयः विकृताष्टय आम्नाताः । ताः ब्रीहिभिर्यवैर्वानुष्ठेयाः, उत
शुक्लादिगुणविशिष्टब्रीहिभिरेवेति विचारे आह पूर्ववादी विकृते
त्विति— उक्तविकृतिषु विरोधिनां मध्ये अन्यतमास्मिन् गृह्यमाणे
ब्रीहियवयोरनियमः स्यात् । कुतः ? प्रकृतवाक्ये ग्रहणस्य— ब्रीहिग्रह-
णस्य, गुणार्थत्वात्— यथा ‘पृषदाज्येनानूयाजान् यजतीत्यत्र ऽऽज्यग्रहणं
पृषत्त्वरूपगुणविध्यर्थं तथा शुक्लादिगुणविध्यर्थं ब्रीहिग्रहणमिति तेषां निय-
मार्थत्वाभावात् उभयोः— ब्रीहियवयोः, प्रविष्टत्वात्— चोदकशास्त्रेण
प्राप्तत्वात् यदा शुक्लानामित्यादिगुणशास्त्रं तदा ब्रीहिशास्त्रं स्यात् । इति
यवशास्त्रप्रवृत्तेः बाधात्तन्न प्रवर्तन इति ॥ ॥ ६४ ॥

सि० ॥ ऐकार्थ्याद्वा नियम्येत श्रुतितो विशि-
ष्टत्वात् ॥ ६५ ॥

ऐकार्थ्याद्वा— पुरोडाशरूपैककार्यार्थं प्रवृत्तत्वात्तयोर्ब्रीहियवयोर्मध्ये
श्रुतितः—प्रत्यक्षश्रवणेन, विशिष्टत्वात्— आनुमानिकयवशास्त्रप्राप्तयवापेक्षया
बलवत्त्वात्, नियम्येत—ब्रीहीणां ‘अयोगव्यवच्छेदं’ कुर्यात् । शुक्लादि-
गुणविधानार्थं ब्रीहीणामनुवाद इत्युक्तौ तु फलोद्देशेन यागस्य विधानं, तत्रैव
ब्रीहीनुद्दिश्य गुणविधिरिति वाक्यभेदापत्तिः । विरुद्धत्रिकद्वयापत्तिश्च । अतो
गुणद्रव्याविशिष्टयागविधानं फलोद्देशेनेत्येव वक्तव्यम् । सत्येवं न काप्यनु-
पपत्तिर्नियमविधाविति यथा निवर्तन्त एवेति भावः ॥ ६५ ॥

विरोधित्वाच्च लोकवत् ॥ ६६ ॥

विरोधित्वाच्च--एकस्मिन् कार्ये ये विकल्पेन साधकास्ते परस्परं विरोधिनस्तेषां न सहप्रवृत्तिरिति लोके दृष्टत्वादपि यवानां निवृत्तिरित्यर्थः ॥ ६६ ॥

क्रतोश्च तद्गुणत्वात् ॥ ६७ ॥

क्रतोः--ब्रह्मवर्चसादिफलकस्य यागस्य, तद्गुणत्वात्--शुक्लादिगुणवत्त्वात्, प्राथमिकशब्दबोधसमये शुक्लत्वादेकं न ब्रीहिगुणत्वेन प्रतीयते । निखिलगुणविशिष्टक्रतुविधानात् क्रतुगुणत्वेनैव शुक्लादीनां प्रथमं प्रतीतिः । ब्रीहिगुणताप्रतीतिस्तु आरुणोन्मायेन पश्चाद्भाविनीति ब्रीहीणां यागसम्बन्धे शुक्लादिगुणसम्बन्धे च विरुद्धत्रिकद्वयापत्तिदोषस्य नावसर इति भावः ॥ ६७ ॥

पृषदाज्ये समुच्चयाद्ग्रहणस्य गुणार्थत्वम् ॥ ६८ ॥

पृषदाज्ये दधिघृतयोः समुच्चयात्--मिश्रणात्, उक्तवैषम्येण तत्र ग्रहणस्य--आज्यग्रहणस्य, गुणार्थत्वमिति ज्ञेयम् ॥ ६८ ॥

क्रत्वन्तरे वा अतन्यायत्वात् कर्मभेदात् ॥ ६९ ॥

दर्शपूर्णमासयोः चतुरवत्तं पञ्चावत्तं च श्रुतम् । अग्नीषोमीयपशुयागे तु 'यद्यपि चतुरवत्ती यजमानः पञ्चावत्तैव वपा कार्या' इत्याम्नातम् । तत्र क्रत्वन्तरे पशौ पञ्चावत्तिचतुरवत्तिनोः कर्मभेदात् अतन्यायत्वात्--लोकवदिति सूत्रोक्तन्यायस्य प्रसरो नास्तीत्यर्थः ॥ ६९ ॥

पश्चावत्तैव वपा कार्येत्यनेनाङ्गेष्वपि पश्चावत्तविधाना-

धिकरणम् ॥ २० ॥

यथाश्रुतीति चेत् ॥ ७० ॥

‘यद्यपि चतुरवत्ती यजमानः पञ्चावत्तैव वपा कार्या’ अत्र वपाया-
मेव पञ्चावत्तत्त्वश्रवणात् यथाश्रुति कार्यमिति चेत् — ॥७०॥

सि० ॥ न चोदनैकत्वात् ॥ ७१ ॥

न वपायामेव पञ्चावत्तता । अपि तु अङ्गेष्वपि । कुतः ?
चोदनैकत्वात् — ‘यदग्नीषोमीयं पशुमालभेत’ इत्येकचोदनाविहित-
यागरूपत्वाद्वपायागाङ्गयागयोः । पञ्चावत्तैव वपा कार्या इत्यत्र पञ्चसङ्-
ख्याविशिष्टवपासम्बन्धवदानस्य विधिरिति वक्तुमशक्यमेव । अवदानस्य
प्रकृतितः प्राप्तत्वात् । नापि वपासम्बन्धवदानमुद्दिश्य पञ्चसङ्ख्या विधातुं
शक्या । विशिष्टोद्देश्यत्वे वाक्यभेदप्रसङ्गात् । अतः केवलावदानमुद्दिश्य पञ्च-
सङ्ख्याया विधिर्वाच्यः । स च प्रकरणात् प्रकृतयागसम्बन्धीति सिध्यति ।
प्रकृतौ च ‘यदग्नीषोमीयं पशुमालभेत्तेत्यनेन विहितो यो यागस्तत्सम्बन्ध-
वदानपञ्चावत्तं कुर्यादिति फलितम् । ‘यदग्नीषोमीयमिति वाक्यविहित-
यागस्याभ्यासात्मको वपायागः अङ्गयागश्चेति वपायागेऽङ्गयागे च पञ्चावत्तं
सिद्धमिति निष्कर्षः ॥ ७१ ॥

इति पूर्वमीमांसासूत्रवृत्तौ भावबोधिण्यां दशमाध्यायस्य सप्तमः
पादः ॥ श्रीः ॥

॥ अथ दशमाध्यायस्य अष्टमः पादः ॥

प्रदेशानारभ्यविधानयोर्निषेधस्य पयुदासत्वाधिकरणम् ॥ १ ॥

**प्रतिषेधः प्रदेशेऽनारभ्यविधाने प्राप्तप्रति-
षिद्धत्वाद्विकल्पः स्यात् ॥ १ ॥**

अस्मिन्नष्टमे पादे नञर्थविचारा मुख्यतः क्रियते । तत्र महापितृयज्ञे चोदकेन प्रदिष्टे ऋत्विग्वरणे ' न होतारं वृणीते नाऽऽर्षेयम् ' इति श्रुतम् । तथा-अनारभ्यवादे प्राप्ते ' आश्रावयेति चतुरक्षरम् । अस्तु श्रौषडिति चतुरक्षरम् । यजेति द्यक्षरम् । ये यजामहे इति पञ्चाक्षरम् । द्यक्षरो वषट्कारः । एष वै प्रजापतिः सप्तदशो यज्ञेष्वन्वायत्तः ' इति । ततो ' नानुयाजेषु ये यजामहं करोति ' इति श्रुतम् । तत्र प्रदेशानारभ्यवादयोः **प्रतिषेधः—** विधिप्रतिषेधयोस्तुल्यप्रामाण्याद्विकल्पः, किंवा पयुदास इति संशये **प्रदेशे—**महापितृयज्ञसमीपे चोदकप्राप्तस्य आर्षेयवरणस्यानारभ्यविधानेन प्राप्तस्य ये यजामहस्य प्रतिषेधः प्राप्तप्रतिषिद्धरूपत्वाच्च तयोर्विकल्पः स्यात् ॥ १ ॥

अर्थप्राप्तवादिति चेत् ॥ २ ॥

अर्थप्राप्तवादिति—यथा अर्थेन-रागेण प्राप्ते कलञ्जभक्षणादौ ' न कलञ्जं भक्षयेत् ' इति निषेधो बाधकः कलञ्जभक्षणस्य, तथा नानुयाजे-ष्वित्यादावप्यत्यन्तबाधः स्यादिति चेत्—॥ २ ॥

न तुल्यहेतुत्वादुभयं शब्दलक्षणम् ॥ ३ ॥

न । तुल्यहेतुत्वात् । प्रकृते उभयं—प्रवृत्तिनिवृत्तिरूपं द्वयं **शब्दलक्षणं—**शब्दप्रमाणकम् । अतस्तुल्यम् । कलञ्जभक्षणादौ रागः

प्रवृत्तिनिमित्तम् । निवृत्तौ शब्दः कारणमिति वैषम्यम् । रागस्तु शब्दाद्दुर्बल
इति युक्तस्तत्र बाध इति भावः ॥ ३ ॥

**सि० ॥ अपि तु वाक्यशेषः स्यादन्याय्यत्वा-
द्विकल्पस्य विधीनामेकदेशः स्यात् ॥ ४ ॥**

अष्टदोषदृष्टत्वेनान्याय्यत्वाद्विकल्पो न प्रकृते । विरोधित्वान्नापि
समुच्चयः । अपि तु वाक्यशेषः—एकवाक्यतापन्नः सन् विध्येकदेशः स्यात् ।
आर्षेयवरणमिन्नं सर्वं प्रकृतिवदनुष्ठेयम् । अनूयाजमिन्नासु यजतिषु ये यज्ञा-
महः कार्य इति भावः ॥ ४ ॥

न सोमेऽध्वरे इत्यस्य निषेधस्य नित्यानुवादत्वेनार्थवादत्वा-
धिकरणम् ॥ २ ॥

अपूर्वे चार्थवादः स्यात् ॥ ५ ॥

दर्शपूर्णमासयोः आज्यभागौ प्रकृत्य 'न तौ पशौ करोतीति निषेध-
ततः 'न सोमेऽध्वरे' इत्याम्नातम् । तत्र सोमयागे आज्यभागस्य प्राप्त्य-
भावान्न पर्युदासोऽयम् । विकल्पस्यान्याय्यत्वान्नापि निषेधः । अपि तु अपूर्वे-
केनापि प्रमाणेन प्राप्त्यभावे यो निषेधः स नित्यानुवादत्वादर्थवादः स्यात् ।
यथा सोमेऽध्वरे तौ न करोति तथा पशौ नौ न कुर्यात् इत्यस्य विधेः
शेषोऽयमर्थवाद इति भावः ॥ ५ ॥

नातिरात्रे षोडशिनमित्यस्य विकल्परूपत्वाधिकरणम् ॥ ३ ॥

शिष्टत्वा तु प्रतिषेधः स्यात् ॥ ६ ॥

प्रथमाधिकरणे विधेः पर्युदासस्वरूपं प्रदर्शितम् । द्वितीये अर्थवाद
इत्यभिहितम् । तृतीये प्रतिषेधस्वरूपमुच्यते । शिष्टत्वा—प्रमाणान्तरेण
विधानं कृत्वा पुनर्यो नञर्थः स प्रतिषेधः—निषेध एव स्यात् ।

यथा ज्योतिष्टोमस्य पञ्चम्यां संस्थायां 'अतिरात्रे षोडशिनं गृह्णाति' 'नानि-
रात्रे षोडशिनं गृह्णाति' इत्यत्र न पर्युदासः । नाप्यर्थवादः । व्याघातात् ।
अपि तु निषेध इति भावः ॥ ६ ॥

अनाहुतिर्वैजर्तिलाश्वेत्यादिनिषेधस्यार्थवादत्वाधिकरणम् ॥ ४ ॥

सि० ॥ न चेदन्यं प्रकल्पयेत्प्रकल्पसावर्थ्यवादः स्यादा-
नर्थक्यात् परसामर्थ्याच्च ॥ ७ ॥

'जर्तिलयवाग्वा जुहुयात् गवेधुकयवाग्वा वा जुहुयात् । न ग्राम्यान्
पशून् हिनस्ति नारण्यान् । अथो खल्वाहुरनाहुतयो वै जर्तिलाश्व गवेधुकाश्च
पयसाऽग्निहोत्रं जुहुयात्' इत्याम्नायते । अत्र जर्तिलयवाग्वादीनां विधिनि-
न्दयोः श्रवणात् पूर्ववदेव विकल्पो वाच्य इति चेदाह--न चेदिति । अन्य-
अन्यविधेयं, न प्रकल्पयेत्--न लभ्येत चेत् स्याद्विकल्पः । प्रकल्पौ-प्रकृतौ
पयोविधिप्रकल्पौ तच्छेषः अर्थवाद एव स्यात् । अन्यथा परसामर्थ्यात्-
परद्रव्यविधानसामर्थ्यात् ब्रीहियववद्विकल्पे सिद्धे निषेधोऽनर्थकः--व्यर्थः स्यात् ।
ग्राम्यारण्यपशूनां हिंसाराहित्येन प्रशस्तावपि जर्तिलगवेधुकौ (आरण्य-
तिलगोधूमौ) अग्निहोत्रं प्रति आहुतित्वेनाप्रशस्तावेव । पय एव प्रशस्तम् ।
इत्थं महाभागं पयः स्तूयते इत्यर्थवादः स इति भावः ॥ ७ ॥

त्रैयम्बकहोमेषु अभिधारणानभिधारणादीनामर्थवाद-
त्वाधिकरणम् ॥ ५ ॥

पूर्वैश्च तुल्यकालत्वात् ॥ ८ ॥

चातुर्मास्येषु त्र्यम्बकमन्त्रसंयोगास्त्रैयम्बका एककपालसंस्कृता बहवः
रोडाशा विहिताः । तान् प्रकृत्य 'अभिधार्या नाभिधार्या इति मीमांसन्ते ।
अभिधारयेत् रुद्रायाऽऽस्ये पशूनाभिदध्यात् । यन्नाभिधारयेन्न रुद्रायाऽऽस्ये
पशूनाभिदध्यात् । अथो खल्वाहुरभिधार्या एव । न हि हविरनभिधृतमस्तीति' ।
या : होतव्यमग्निहोत्रं न होतव्यमिति मीमांसन्ते ब्रह्मवादिनः । यदि

जुहुयाद् यथापूर्वमाहुर्ताजुहुयात् । यन्न जुहुयादग्निः परापतेत् । तूष्णीमेव
होतव्यम् । यथापूर्वमाहुर्ताजुहोति । नाम्निः परापततीति । अत्रापि पूर्वैः—
पूर्वाधिकरणोक्तन्यायैः, तुल्यकालत्वात्— तुल्ययोगक्षेपत्वादर्थवाद एवं
विधेयस्तुत्यर्थ इत्यतिदेशस्तस्य ॥ ८ ॥

आधाने उपवादस्य विकल्पत्वाधिकरणम् ॥ ६ ॥

उपवादश्च तद्वत् ॥ ९ ॥

आधाने ‘उपधीता वा एतस्याग्नयो भवन्ति, यस्याग्न्याधेये ब्रह्मा
सामानि गायति । तस्मान्न ब्रह्मा सामानि गायति’ इति श्रूयते । अत्रापि
उपवादः— उपधीता इति वाक्योक्तो वादः तद्वत्— ग्रहणाग्रहणवद्विकल्प
एव । अत्र ब्रह्मपदशक्यार्थस्य ऋत्विजः गानप्रसक्तेरभावात् तन्निषेधासम्भ-
वेन विप्रवृत्तातिद्वारा ब्रह्मपदस्य उद्गातरि लक्षणा । तस्य च गाननिषेधा-
द्गानविधानाच्च ‘शिष्ट्वा तु प्रतिषेधः स्यात्’ (१०।८।६) इति न्याया-
तिदेशेन विकल्प इति भावः ॥ ९ ॥

प्रतिषेधादकर्म इति चेत् ॥ १० ॥

प्रतिषेधात्— सामगानस्य निषेधात्, अकर्म— न तद्गानं कार्य-
मिति चेत्—॥ १० ॥

न शब्दपूर्वत्वात् ॥ ११ ॥

‘रथन्तरं सामाभिगायते गार्हपत्य आधीयमानः’ इति शब्दपूर्वत्वात्—
विधिविहितत्वात् न अकर्म इत्यर्थः ॥ ११ ॥

दीक्षितकर्तृरुदानादिनिषेधस्य पर्युदासत्वाधिकरणम् ॥ ७ ॥

पू०॥ दीक्षितस्य दानहोमपाकप्रतिषेधोऽविशेषात्

सर्वदानहोमपाकनिषेधः स्यात् ॥ १२ ॥

ज्योतिष्टोमे ‘दीक्षितो न ददाति, न जुहोति, न पचति’ इति
श्रूयते । अत्र अविशेषात्— सामान्यतः श्रवणात् सर्वेषामेवोपदिष्टानामतिदि-
ष्टानां च दानादीनां निषेधः स्यात् ॥ १२ ॥

अक्रतुयुक्तानां वा धर्मः स्यात् क्रतोः प्रत्यक्ष-
शिष्टत्वात् ॥ १३ ॥

‘ हिरण्यमात्रेयाय ददाति ’ ‘ दाक्षिणानि जुहोति ’ इत्यादिकृतुसंयु-
क्तदानहोमादिभिन्नाः ये अक्रतुसंयुक्ताः पुरुषार्थाः दानहोमादयस्तेषां निषेधो
धर्मः स्यात् । कुतः ? क्रतोः— क्रत्वर्थस्य, प्रत्यक्षशिष्टत्वात्—
साक्षाद्विहितत्वात् । अन्यथा तेषां वैयर्थ्यं स्यादिति भावः ॥ १३ ॥

तस्य वाप्यानुमानिकमाविशेषात् ॥ १४ ॥

तस्य— निषेधशास्त्रस्य विषयः दीक्षणीयादिषु अनुमानिकं—
चोदकप्राप्तं प्रयाजादिकमेव । अपिः पुमर्थस्य सङ्ग्राहकः । अविशेषात्—
विशेषाभावात् अग्निहोत्रादिकमपि चोदकप्राप्तं ग्राह्यम् ॥ १४ ॥

सि० ॥ अपि तु वाक्यशेषत्वादितरपर्युदासः
स्यात् प्रतिषेधे विकल्पः स्यात् ॥ १५ ॥

न पूर्वोक्तः कोऽपि पक्षः । अपि तु ‘ अहरहरग्निहोत्रं जुहोतीति
वाक्यशेषत्वाद्विधिववाक्यशेषत्वात् इतरपर्युदासः - अदीक्षितेन—दीक्षित-
मिन्नेन होतव्यमित्यर्थः स्यात् । प्रतिषेधे विकल्पापत्तिः स्यादिति
भावः ॥ १५ ॥

वर्त्महोमादिभिराहवनीयस्य बाधाधिकरणम् ॥ ८ ॥

अविशेषेण यच्छास्त्रमन्याय्यत्वाद्विकल्पस्य
तत्सन्दिग्धमाराद्विशेषाशीष्टं स्यात् ॥ १६ ॥

ज्योतिष्टोमे— ‘ पदे जुहोति, वर्त्मनि जुहोति ’ इत्याम्नातम् ।
पञ्चमूये— ‘ वर्त्मीकवामुपगृह्य जुहोति ’ इति च । तथान्यत्र ‘ गार्ह-
पत्ये पत्नीसंयाजान् जुहोति ’ इति श्रूयते । अनारभ्य च ‘ यदाहवनीये
ज्वहति तेन सोऽस्यामीष्टः प्रीतो भवती ’ इति च श्रुतम् । अत्र सामान्य-

विशेषशास्त्रप्राप्तयोर्विकल्पः, उत सामान्यप्राप्तस्य बाधः इति संशये विशेषशिष्टं—सामान्यविशेषशास्त्रसंनिपाते याद्विशेषशास्त्रेण शिष्टं-विहितं तदेव स्यात् । अविशेषेण— सामान्यशास्त्रेण यदुपदिष्टं तत् आरात्-दूरम् । तत्र प्रवर्तत इत्यर्थः । अतः तत् ‘ यावद्विषयं यत्किञ्चिद्विषयं वा ’ इति सन्दि-
ग्धस्य विशेषशास्त्रेण बाधः । नन्वत्यन्तबाधापेक्षया ‘ पक्षे बाधः ’ अर्था-
द्विकल्प एवास्त्विति चेद्विकल्पस्य दोषानेकत्वादन्याय्यत्वमिति भावः ॥१६॥

वैमृधादिषु पुनः सप्तदश्यविधेर्वाक्यशेषत्वाधिकरणम् ॥ ९ ॥

अप्रकरणे तु यच्छास्त्रं विशेषे श्रूयमाणम-
विकृतमाऽऽज्यभागवत् प्राकृतप्रतिषेधार्थम् ॥१७॥

‘ सप्तदश सामिधेनीरनुब्रूयात् ’ इत्यनारभ्याऽऽम्नातं सामिधेनीसाप्त-
दश्यं प्रकृतौ विहितेन पाञ्चदश्येन बाधितं सत् यावद्विकृतिषु प्राप्तमपि पुनः
‘ वैमृधे अन्वरकलगायां पशौ चातुर्मास्ये मित्रविन्दाया त्रैधातव्यामाप्रयणेभ्यः
च साक्षाच्छ्रूयते ’ सप्तदश सामिधेनीरनुब्रूयते । तत् पुनःश्रवणं किमर्थ-
मित्याऽऽकाङ्क्षायां अप्रकरणे— प्रकरणमनारभ्याऽऽम्नातं यच्छास्त्रं विकृतं-
विशेषे पुनस्तथा श्रूयते, तत् आज्यभागवत् प्राकृताङ्गजातप्रतिषेधार्थम् ।
नान्यत् प्राकृतमङ्गं तत्र कुर्यादिति । अन्यथा पुनःश्रवणं व्यर्थं
स्यादिति ॥ १७ ॥

सि० ॥ वाक्यशेषो वा क्रतुना ग्रहणात् स्याद-
नारभ्यविधानस्य ॥ १८ ॥

वाक्यशेषो वा—प्रकरणपठितवाक्यशेषो वा वाक्यशेष एव
अनारभ्याधीतं वाक्यम् । उभयं मिलित्वा एकमेवार्थं ब्रूते इत्यर्थः । अना-
रभ्यविधानस्य क्रतुना ग्रहणात्— क्रतुना सह सम्बन्धाग्रहणात्
द्वयोरप्येकार्थबोधकत्वे अन्यतरवैयर्थ्यशङ्कावसरः । विधीयमानसाप्तदश्यस्य

ऋतुसम्बन्धवत्सामिधेनीसम्बन्धोऽपि ग्राह्यः । तत्र प्राकरणिकवाक्यं ऋतु-
सम्बन्धबोधकम् । अपरं च वाक्यं सामिधेनीसम्बन्धबोधकमिति नान्य-
तरस्य वैयर्थ्यमिति भावः ॥ १८ ॥

पृथिव्यै स्वाहेत्यादिविधिना अविहितस्वाहाकारेषु प्रदानेषु
स्वाहाकारविधानाधिकरणम् ॥ १० ॥

मन्त्रेष्ववाक्यशेषत्वं गुणोपदेशात्स्यात् ॥ १९ ॥

कचिद्विधोमं प्रकृत्य ' पृथिव्यै स्वाहा, अन्तरिक्षाय स्वाहा, वायवे
स्वाहा ' इति श्रूयते । ' वषट्कारेण स्वाहाकारेण वा देवेभ्योऽन्नं
प्रदीयते ' इत्यनारभ्यवचनं चास्ति । अत्र मन्त्रेषु—पृथिव्यै स्वाहेत्यादि-
स्वाहाकारान्तमन्त्रेषु, अनारभ्याधीतस्योक्तवचनस्य अवाक्यशेषत्वं—वाक्य-
शेषत्वं—उपसंहारो न—नास्तीत्यर्थः । कुतः ? गुणोपदेशात्—वर्णानुपूर्वी-
रूपगुणोपदेशात् । पूर्वाधिकरणे वाक्यवैयर्थ्यापत्तेः वाक्यशेषत्वमुक्तम् । अत्र
तु मन्त्रे स्वाहाकारपाठस्य ' स्वाहा पृथिव्यै ' इति विपरीतपाठनिवर्तकतया
तस्य साफल्यमस्तीति बोध्यमिति भावः ॥ १९ ॥

अनाम्नाते दर्शनात् ॥ २० ॥

अनाम्नाते—अपठितस्वाहाकारेऽपि, दर्शनात्—विधानस्य
श्रूयमाणत्वात् । ' घृतेन द्यावापृथिवी आपृणेषाम् ' इत्यौदुम्बर्या जुहोति ' ।
आन्त्रादवन्नावयति । भूमिगते स्वाहाकारोति ' इति विधानस्य दर्शनाद्यद्युप-
संहारः पठितमन्त्रे तर्ह्यत्र ताद्विधानमसङ्गतं स्यादिति भावः ॥ २० ॥

प्रतिषेधाच्च ॥ २१ ॥

क्वचिच्च ' न स्वाहेति वचनं करोति ' इति प्रतिषेधो दृश्यते ।
उपसंहारपक्षे व्यर्थः । अतो नोपसंहारः । अवाक्यशेषत्वं तस्येति
विः ॥ २१ ॥

अग्न्यतिग्राह्योर्विकृतावुपदेशाधिकरणम् ॥ ११ ॥

**अग्न्यतिग्राह्यस्य विकृतावुपदेशादप्रवृत्तिः
स्यात् ॥ २२ ॥**

‘य एवं विद्वानग्निं चिनुते’ तथा— ‘उपष्टम्भनं वा एत यज्ञस्य यदतिग्राह्याः’ इति श्रुतमग्न्यतिग्राह्यं विकृतौ चोदकः प्रापयति वा ज्ञेति संशये अग्न्यातिग्राह्यस्य— अग्नेः अतिग्राह्यस्य च विकृतौ अप्रवृत्तिः । कुतः ? विकृतौ उपदेशात्— ‘अथातोऽग्निमग्निष्टोत्रेना-
नुयजति, तमुक्थ्येन, तमतिरात्रेणेत्यादिना । तथा ‘यः पृष्ठेऽतिगृहीयात् प्रांचं यज्ञं पृष्ठानि सङ्गृह्णीयुर्यदुक्थ्येऽतिगृह्णीयादित्यादिना च । तस्मान्न विकृतावतिदेशस्तयोरिति ॥ २२ ॥

मासिग्रहणं च तद्वत् ॥ २३ ॥

‘मासि मासि अतिग्राह्या गृह्यन्ते’ इत्यप्यास्मायते । यदि तत्र चोदकः प्रापयेन्न त उपदेशः स्यात् । अनोऽपि नातिदेशस्तयोर्विकृताविति पूर्वः पक्षः ॥ २३ ॥

सि० ॥ ग्रहणं वा तुल्यत्वात् ॥ २४ ॥

इतराङ्गवदनयोरप्यग्न्यतिग्राह्ययोरङ्गत्वेन तुल्यत्वाच्चोदकशान्त्रेण ग्रहण-
मेवेति सिद्धान्तः ॥ २४ ॥

लिङ्गदर्शनाच्च ॥ २५ ॥

‘कङ्काचितं चिन्वात यः कामयेत शीर्षणानमुष्मिन् लोके स्यामिति’
‘यथा पञ्चैतानतिग्राह्यान् गृह्णातीति च लिङ्गदर्शनादपि तयोर्विकृतौ
ग्रहणमेव सिध्यति । अन्यथा विकृतौ कङ्काकारतायाः ऐन्द्रतायाश्च श्रुताणां
अनुपपत्तिः स्यादिति भावः ॥ २५ ॥

ग्रहणं समानविधानं स्यात् ॥ २६ ॥

ग्रहणं—विकृतौ यत्स्वातन्त्र्येण विधानं तत् समानविधानं—
यथा प्रकृतौ ज्योतिष्टोमे विधानं तथैव द्विरात्रादौ स्यात् । यदि ज्योतिष्टोमे
तद्विधानं कृत्वा द्विरात्रादौ स्वातन्त्र्येण विधानं स्यात् । तदा ‘ छन्दश्चितं
चिन्वीत पशुकामः ’ इत्यादिगुणफलसम्बन्धविधीनां तत्र प्रवृत्तिर्न भवेत् ।
गुणफलसम्बन्धविधीनामतिदेशो नास्तीति प्रागभिहितत्वात् । अथ ज्योति-
ष्टोमसमान एव द्विरात्रादौ विधिश्चेत्तत्र पशुकामविधीनां प्रवृत्तिरिति
तदर्थमुपदेश इति न तत्रोपदेशस्य वैयर्थ्यमिति भावः ॥ २६ ॥

मासिग्रहणमभ्यासप्रतिषेधार्थम् ॥ २७ ॥

अभ्यासप्रतिषेधार्थं मासिग्रहणं—प्रत्यहं नाभ्यासः । किन्तु
मासि मास्वेयेति तदर्थं तद्ग्रहणम् ॥ २७ ॥

उपस्तरणाभिधारणाभ्यां सहैव चतुरवत्तावदानाधिकरणम् ॥ २८ ॥

उत्पत्तितादर्थ्याच्चतुरवत्तं प्रधानस्य होम-
संयोगादाधिकमाज्यमतुल्यत्वाल्लोकवदुत्पत्तेर्गुण-
भूतत्वात् ॥ २८ ॥

दर्शपूर्णमासयोः ‘ चतुरवत्तं जुहोति ’ इत्याम्नायते । तत्रोपस्तरणा-
भिधारणाभ्यां सहैव चतुरवत्तं, उत प्रधानद्रव्यादेव चतुरवदातव्यमिति संशये
उत्पत्तितादर्थ्यात्—उत्पत्तेः—पुरोडाशोत्पत्तेः तादर्थ्यात्—होमार्थत्वात्,
प्रधानस्य—पुरोडाशस्य चतुरवत्तं कार्यम् । चतुरवदानसंस्कृतस्य प्रधानस्य
पुरोडाशस्य होमसंयोगात्—चतुरवत्तं जुहोतीति होमार्थत्वश्रवणात्,
होतव्यस्य चतुरवत्तदानं सिध्यति । आज्यन्तु प्रधानभूतपुरोडाशेन
प्रतुल्यत्वात् तदुत्पत्तेः—उपस्तरणाभिधारणोत्पत्तेः गुणभूतत्वात्—
पुरोडाशसंस्काररूपत्वेन अप्रधानत्वात्, अधिकं लोकवत्—यथा लोके प्रस्यं

भुङ्क्ते चैत्र इत्यत्र तदन्नस्य प्रमाणम् । शाकादिकं त्वाधिकम् ।
तद्वदित्यर्थः ॥ २८ ॥

तत्संस्कारश्रुतेश्च ॥२९॥

‘ यदुपस्तृणाति, अभिघारयति, अमृताद्भुतिमेवैनानां करोति ’ इति
तत्संस्कारश्रुतेः— तस्य पुरोडाशस्य संस्कारश्रवणादपि गुणभूतत्वम-
प्रधानत्वमुपस्तरणाभिघारणयोरिति ॥ २९ ॥

सि० ॥ ताभ्यां वा सह स्विष्टकृतः सहत्वे द्विर- भिघारणेन तदाप्तिवचनात् ॥ ३० ॥

ताभ्यां— उपस्तरणाभिघारणाभ्यां सहैव चतुरवत्तं बोध्यम् ।
कुतः ? स्विष्टकृतः— स्विष्टकृतप्रकरणे ‘ सकृदुपस्तृणाति, सकृदवधत्ति,
द्विरभिघारयति, चतुरवत्तस्याप्यै ’ इति द्विरभिघारणेन तदाप्तिवचनात्—
चतुरवत्तस्य पूर्णत्वदर्शनात् ॥ ३० ॥

तुल्यवच्चाभिधाय सर्वेषु भक्त्यनुक्रमात् ॥३१॥

‘ चत्वारि वा एतानि देवधान्यवदानानि यदुपस्तृणाति तदनुधा-
क्यायै यत् पूर्वमवदानं तद्याज्यायै यदुत्तरं तद्देवतायै यदभिघारयति तद्वषट्-
काराय ’ इति चतुरवत्तस्य तुल्यवच्चत्वार्यवदानान्यभिधाय सर्वेषु भक्त्यनु-
क्रमात्— तत्तद्भागानुक्रमणादुपस्तरणाभिघारणाभ्यामेव चतुरवत्तं
सिध्यतीति निष्कर्षः ॥ ३१ ॥

उपांशुयागेऽपि चतुरवत्तस्याऽऽवश्यकत्वाधिकरणम् ॥ १३ ॥

साप्तदश्यवन्नियम्येत ॥ ३२ ॥

दर्शपूर्णमासीयोपांशुयागेऽपि ‘ चतुरवत्तं जुहोतीत्यस्ति । तत्र पूर्वोक्तं
चचतुरवत्तं नास्ति । कुतः ? तत्साप्तदश्यवत्—यथानारम्याधीतं साप्तदशं
मित्रविन्तादिषु विकृतिषु पुनः श्रूयमाणं तत्रैव नीयते । तथेदं चतुरवत्तं

यत्रोपस्तरणामिधारणे स्तस्तत्रैव पुरोडाशादौ नियम्येत । उपांशुयामे न तदिति ॥ ३२ ॥

**सि० ॥ हविषो वा गुणभूतत्वात् तथाभूत-
विवक्षा स्यात् ॥ ३३ ॥**

पूर्वपक्षव्यावर्तको वाशब्दः । हविषो गुणभूतत्वात्-विधेयत्वात्-होमे चतुरवत्तं गुणो विधीयते । चतुरवत्तं जुहोतीत्यनेन सहोमत्वावच्छिन्ने उपांशुयामेऽपि स्यादेव । अतस्तत्रापि चतुरवदातव्यम् । न ह्यवदानमुद्दिश्य चतुःसङ्ख्याविधिरत्र । येन कथं चतुष्टूवसम्पादनमित्याकाङ्क्षा स्यादत्र । अपि तु 'सकृदुपस्तृणातीत्यादिपूर्वोक्तवाक्यैः प्राप्तं यच्चतुरवदानं तत्संस्कारविशिष्टं द्रव्यं होमोद्देशेनात्र विधीयते इति न पूर्वपक्षसिद्धिरिति भावः ॥ ३३ ॥

दर्शपूर्णमासयोरैन्द्राग्नाऽऽग्नेययोरनुवादत्वाधिकरणम् ॥ १४॥

**पुरोडाशाभ्यामित्यधिकृतानां पुरोडाशयो-
रुपदेशस्तच्छ्रुतित्वाद्वैश्यस्तोमवत् ॥ ३४ ॥**

'पुरोडाशाभ्यामेवासोमयाजिनं याजयेत्, यावेनावाग्नेयश्चैन्द्राग्नश्च सान्नाय्येन तु सोमयाजिनम्' इति दर्शपूर्णमासयोः श्रूयते । तत्र पुरोडाशाभ्यामित्यनेनाधिकृतान् असोमयाजिन उद्दिश्योक्तयोः पुरोडाशयोः उपदेशः-विधिः । कुतः? तच्छ्रुतित्वात्—'असोमयाजिनं स्वर्गकामम्' इत्यधिकारिविशेषणत्वेन श्रुतत्वात् । 'वैश्यं वैश्यस्तोमेन याजयेत्' इति वैश्यस्तोमवत् । तथा च सोमयाजिभिन्नस्वर्गकामं प्रति पुरोडाशाभ्यां याजयेदिति सिद्धमिति प्रथमः पक्षः ॥ ३४ ॥

**न त्वनित्याधिकारोऽस्ति विधेर्नित्येन सम्बन्ध-
स्तस्मादवाक्यशेषत्वम् ॥ ३५ ॥**

न त्वानित्याधिकारोऽस्ति— नैव स्वर्गकामाधिकारोऽयम् । अर्थान्न तद्वाक्यशेषः । तस्माद्विधेः ‘ यावज्जीवं दर्शपूर्णमासभ्यां यजेतेति नित्य-
विधिप्राप्तनित्यप्रयोगेणैव सम्बन्धः । न फलवाक्येन सम्बन्धः । न फल-
वाक्यशेषत्वमस्येति द्वितीयः पक्षः ॥ ३५ ॥

सति च नैकदेशेन कर्तुः प्रधानभूतत्वात् ॥ ३६ ॥

किञ्च, सति— असोमयाजिनः अधिकारिविशेषणत्वे सति, अधिका-
रिणः प्रधानत्वेन तद्विशेषणस्यासोमयाजिनः कर्तुरपि प्राधान्यात् पुरोडाशा-
बुद्ध्यस्यासोमयाजिकर्तुः सम्बन्धोऽनुपपन्नः । अथासोमयाज्यभिन्नकर्तृकफल-
मुद्दिश्य पुरोडाशविधिरिति चेत् पष्णां मिलितानामेव फलजनकत्वात्
एकदेशेन— दर्शपूर्णमासपदवाच्यैकदेशेन यागद्वयेन सह फलसम्बन्धोऽपि न
सम्भवतीत्यादिदूषणं बोध्यम् ॥ ३६ ॥

कृत्स्नत्वात्तु तथा स्तोमे ॥ ३७ ॥

स्तोमे— वैश्यस्तोमे. कृत्स्नत्वात्— कस्यचिदेकदेशत्वाभावात्— सम्पूर्ण-
त्वादिति यावत्, तथा वैश्याभिन्नकर्तृकफले स्तोमसम्बन्धो युक्तः । न हि तत्र
किञ्चिदेकं नित्यमनित्येन सम्बद्धमस्ति । यथा प्रकृते तथा । तस्मादत्रासो-
मयाजिकर्तृकपुरोडाशद्वयकरणकयागः अपूर्व एव विधीयत इति द्वितीय-
पक्षाऽऽशयः ॥ ३७ ॥

कर्तुः स्यादिति चेत् ॥ ३८ ॥

कर्तुः— गौणकर्तुः ऋत्विजः विधिः— पुरोडाशद्वयकरणकयाग-
विधिः स्यात् । अपूर्वकर्मविधौ एवकारवैयर्थ्यप्रसङ्गादिति चेत्— ॥ ३८ ॥

न गुणार्थत्वात्प्राप्ते च नोपदेशार्थः ॥ ३९ ॥

न कुतः ? गुणार्थत्वात्— कर्मानुष्ठानार्थमाध्यर्थवादिसमा-
ख्यया ऋत्विजः प्राप्तत्वात्, नोपदेशार्थः— पुनरुपदेशं प्रयोजनं नास्ती-

**कर्मणोस्तु प्रकरणे तन्न्यायत्वाद्गुणानां
लिङ्गेन कालशास्त्रं स्यात् ॥ ४० ॥**

कर्मन्तरपक्षव्यावर्तकस्तुः । कर्मणोः— अग्निदेन्द्राग्नपुरोडाशयागयोः
प्रकरणे लिङ्गेन— असोमयाजिपदप्रयोगात्मकालिङ्गेन ‘ असोमयागकाले
दर्शपूर्णमासयोः एतौ पुरोडाशौ भवतः ’ इति लिङ्गितं कालशास्त्रं—
कालविधानशास्त्रं स्यात् । ‘ अपि वा कालमात्रं स्याददर्शनाद्विशेषस्य ’ ।
(४।४।६।) इति तन्न्यायत्वात् । पुरोडाशाभ्यामेव तस्मिन् काले यजेत,
न सान्नाय्येनेति फलकल्पनादोषोऽस्मिन् पक्षे नेति भावः ॥ ४० ॥

**यदि तु सान्नाय्यं सोमयाजिनो न ताभ्यां
समवायोऽस्ति विभक्तकालत्वात् ॥ ४१ ॥**

कालविधिदूषकस्तुः । यदि सान्नाय्यं सोमयाजिनस्तर्हि तस्य
पुरोडाशाभ्यां समवायः सम्बन्धो नास्त्येव । कुतः ? सान्नाय्यपुरोडाशयोः
विभक्तकालत्वात् । अर्थात् पुरोडाशयोः पूर्वकालः सिद्ध एवेति न
विधातुमर्हः । तस्मादतिरिक्तकर्मविधिरेवेति भावः ॥ ४१ ॥

**अपि वा विहितत्वाद्गुणार्थायां पुनःश्रुतौ
सन्देहे श्रुतिर्द्विदेवतार्था स्याद्यथानभिप्रेतस्तथाऽऽ-
मेयो दर्शनादेकदेवते ॥ ४२ ॥**

अपि वेति पक्षान्तरं द्योत्यते । विहितत्वात्— ‘ यदाग्नेयो-
ऽष्टाकपालः पौर्णमास्याममावास्यां चाच्युतो भवतीत्याग्नेयस्य दर्शपूर्णमास-
योरुभयत्र विहितत्वात्, गुणार्थायां— देवतारूपगुणार्थायां, पुनःश्रुतौ—
‘ यावेतायाग्नेयश्चैन्द्राग्नश्चेति पुनः श्रुतौ, सन्देहे— पुनःश्रुतिः किमर्थमिति
संशये, द्विदेवतार्था—पौर्णमास्यामैन्द्राग्नदेवतार्था स्यात् । यथा अनाभि-
प्रेतः एकदेवते अग्नौ अनुवादः, तथा दर्शनात्—‘ यदाग्नेयोऽष्टाक-
पालोऽमावास्यायामित्यादौ दर्शनात् प्रकृते आग्नेयमनूद्य पौर्णमास्यां ऐन्द्राग्न-
विधानार्था सा पुनः श्रुतिरिति पक्षान्तरम् ॥ ४२ ॥

विधिं तु बादरायणः ॥ ४३ ॥

अस्मिन्नपि मते एवकारवैयर्थ्यापत्तेः पक्षान्तरमाह बादरायणः
विधिमिति । कालविधिं मनुने स इत्यर्थः ॥ ४३ ॥

प्रतिषिद्धविज्ञानाद्वा ॥ ४४ ॥

‘सोमयाजिनं सान्नाय्येन याजयेत्’ इति विधिनैव पूर्वं सोमयागात्
पुरोडाशमात्रम् । न सान्नाय्यम् । इति सान्नाय्यप्रतिषेधज्ञानान्न कालविधिरपि ।
अतः सर्वोऽप्ययमनुवादरूपः सन् सान्नाय्यविधेः शेषोऽर्थवाद इत्यर्थः ॥ ४४ ॥

तथा चान्यार्थदर्शनम् ॥ ४५ ॥

तथा— सान्नाय्यविधिशेषोऽर्थवादोऽयमिति सिद्धान्तदाढ्यापादकं
अन्यार्थदर्शनं—प्रमाणान्तरदर्शनमप्यस्ति । तथा हि—चतुर्दश पौर्णमास्या-
माहुतयो हूयन्ते त्रयोदश अमावास्यायामिति पञ्च प्रयाजाः, द्वे आज्य-
भागाहुती, प्रधानत्रयम्, त्रयोऽनुयाजाः, स्विष्टकृच्च इति चतुरवत्तस्य
हविषः पौर्णमास्यां चतुर्दश आहुतय आहवनीये हूयन्ते । दर्शे उपांशु-
यागाभावात् त्रयोदश इति उक्तवाक्येन अपूर्वयागविधाने तु निर्दिष्टसङ्ख्या-
बोधकप्रमाणवाक्यं विरुध्यतेति भावः ॥ ४५ ॥

उपांशुयागस्य ध्रौवाज्यद्रव्यकत्वाधिकरणम् ॥ १५ ॥

**उपांशुयागमन्तरा यजतीति हविलिङ्गा-
श्रुतित्वाद्यथाकामी प्रतीयेत ॥ ४६ ॥**

पौर्णमास्यां ‘उपांशुयागमन्तरा यजति’ इति श्रूयते । तत्र हविलिङ्ग-
स्य—हविर्विशेषनियामकालिङ्गस्य, अश्रुतित्वात्—श्रवणाभावात्, यथाकामी
प्रतीयेत—यथेच्छं किमपि द्रव्यं ग्राह्यम् । ‘आज्यस्यैव नाहुपांशु पौर्ण-
मास्यां यजन्’ इति आज्यं श्रूयत इति चेदेवमप्यनियम एव । यत्किञ्चि-
दाज्यं गृहीत्वा तदुपपत्तेः ॥ ४६ ॥

सि० ॥ ध्रौवाद्वा सर्वसंयोगात् ॥ ४७ ॥

‘ सर्वस्मै वा एतद्यज्ञाय गृह्यते यद् ध्रुवायामाज्यम् ’ इति श्रुतेस्तत्र च सर्वशब्दसंयोगात् ध्रौवाज्यमेवोपांशुयागहविः । नान्यत्किमप्याऽऽज्यमिति भावः ॥ ४७ ॥

उपांशुयागस्य प्रकृतदेवतानियमाधिकरणम् ॥ ४८ ॥

तद्वच्च देवतायां स्यात् ॥ ४८ ॥

हविर्विषयकपूर्वपक्षवद्देवताविषयेऽपि स्यादिति आह-तद्वदिति ॥ ४८ ॥

सि० ॥ तान्त्रीणां प्रकरणात् ॥ ४९ ॥

प्रकरणात्—दर्शपूर्णमासतन्त्रपाठितानामेवान्यतना स्याद्देवता । यतो न हि देवतामन्तरेण यागः सिध्यति ॥ ४९ ॥

उपांशुयागस्य त्रिष्ण्वादिदेवताकृत्वं पौर्णमासीयत्वं चाधिकरणम् ॥ ५० ॥

धर्माद्वा स्यात्प्रजापतिः ॥ ५० ॥

तान्त्रीणामनेकत्वात्तन्मध्ये कतमा देवता ग्राह्येति विमर्शे धर्माद्वा—‘ उपांशुयाजमन्तरा यजति ’ इति उपांशुत्वमत्र श्रूयते । ‘ तस्माद्यत्किञ्चित् प्राजापत्यमत्र क्रियते उपांश्वेव तत्क्रियते ’ इति प्रजापतेर्धर्मः उपांशुत्वम् । अतः प्रजापतिरेव देवता उपांशुयागे ग्राह्या स्यादिति ॥ ५० ॥

देवतायास्त्वानिर्वचनं तत्र शब्दस्येह मृदुत्वं तस्मादिहाधिकारेण ॥ ५१ ॥

तत्र—‘ उपांशुयाजमन्तरा यजतीत्युत्पत्तिवाक्ये देवतायाः अनिर्वचनं—अकथनम् । इह—प्राजापत्ये ‘ प्रजापतिं मनसा यजेत् ’ इति विधौ तूष्णींतात्पर्यकमनसेतिशब्दश्रवणात् ‘ यत्किञ्चित्प्राजापत्यं क्रियते उपांशुत्वं क्रियते ’ इत्यस्योक्तविधेः शेषत्वात् तत्र शब्दस्य—उपांशुधर्मवाच-

कशब्दस्य, मृदुत्वं-स्पष्टमश्रवणम् । अनुवादः स इत्यर्थः । तस्मात्
इह अधिकारेण—‘अग्निरेव प्रथमो देवतानाम्’ इति देवतानां मध्ये
अग्नेर्मुख्यत्वेन श्रेष्ठत्वेन उपांशुयागे आग्निरेव देवतात्वेन ग्राह्यः । न प्रजा-
पतिरिति ॥ ५१ ॥

**विष्णुर्वा स्यात् हौत्राम्नानादमावास्याहविश्च
स्यात् हौत्रस्य तत्र दर्शनात् ॥ ५२ ॥**

विष्णुर्वा तत्र देवता स्यात् । कुतः ? अमावास्यां प्रकृत्य ‘इदं
विष्णुर्विचक्रमे, प्रतद्विष्णुः स्तुवंत धीर्येण’ इति वैष्णवहौत्राम्नानात् । तच्च
एवमर्थवद्भवति यदि विष्णुरुपांशुयागदेवता । एवममावास्यायामुपांशुयाग-
क्षेदेव तस्यां तदाम्नानमर्थवत्स्यात् । तस्मादमावास्यायामपि उपांशुयागः
स्यादिति पक्षान्तः ॥ ५२ ॥

**सि० ॥ अपि वा पौर्णमास्यां स्यात् प्रधानशब्द-
संयोगाद्गुणत्वान्मन्त्रो यथाप्रधानं
स्यात् ॥ ५३ ॥**

अपि वा पौर्णमास्यामेवोपांशुयागः स्यात् । न त्वमावास्यायाम् ।
कुतः ? प्रधानशब्दसंयोगात्—‘आज्यस्यैव नावुपांशु पौर्णमास्यां यजन्’
इति विधायकवाक्ये पौर्णमास्यामिति शब्दसंयोगात् । मन्त्रस्य गुणत्वात्-
अङ्गत्वात्, मन्त्रो यथाप्रधानं—यत्र विधिविहितप्रधानकर्म तत्रैव मन्त्रः । न
यत्र मन्त्रस्तत्र तत्कर्मेति पौर्णमास्यामेवोपांशुयागः । नामावास्यायामिति
भावः ॥ ५३ ॥

**आनन्तर्यं च सान्नाय्यस्य पुरोडाशेन दर्शय-
त्यमावास्याविकारे ॥ ५४ ॥**

किञ्च, ‘आज्यभागाम्नां प्रचर्य आग्नेयेन पुरोडाशेन आग्नीध्रे’
सूचौ प्रदाय सह कुशधीभिर्मिक्रामन्नाह’ इत्यमावास्याविकारे, साकं

प्रस्थापीये आग्नेयपुरोडाशानन्तरं सान्नाय्ययागस्य दर्शयति लिङ्गम् । नोपांशु-
यागस्य । अतो नामावास्यायामुपांशुयाग इति लिङ्गदर्शनादपि प्रसि-
ध्यति ॥ ५४ ॥

**अग्नीषोमविधानात्तु पौर्णमास्यामुभयत्र
विधीयते ॥ ५५ ॥**

पौर्णमास्यामेवोपांशुयाग इति न । अपि तु 'उपांशुयागमन्तरा
यजति' इत्यविशेषेण उभयत्र— पौर्णमास्याममावास्यायां च विधीयते । यच्च
'तावन्नूतावग्नीषोमावाज्यस्यैव नावुपांशु पौर्णमास्यां यजन्' इति लिङ्गं
दर्शितम् । तन्नोत्पत्तिवाक्यमग्नीषोमीययागस्य, अपि तु पौर्णमास्यायोपांशुयागे
देवताविधायकं तत् । पौर्णमास्यां अग्नीषोमेदेवताक उपांशुयागः अमावा-
स्यायां च विष्णुदेवताक इति देवताविकल्पः स्यात् ॥ ५५ ॥

**सि० ॥ प्रतिषिध्य विधानाद्वा विष्णुः समान-
देशः स्यात् ॥ ५६ ॥**

'तावन्नूतावग्नीषोमावाज्यस्यैव नावुपांशु पौर्णमास्यां यजन्निति
प्रकृत्य 'जामि वा एतत् यज्ञस्य क्रियते यदन्वंचौ पुरोडाशौ उपांशुयाज-
मन्तरा यजति । विष्णुरुपांशु यष्टव्योऽजामित्वाय, प्रजापतिरुपांशु यष्टव्योऽ-
जामित्वाय, अग्नीषोमावुपांशुयष्टव्यावजामित्वाय' इति जामि वा इत्यनेन
पुरोडाशसांतत्यं प्रतिषिध्य अजामित्वाय अन्तरा उपांशुयागस्य विधानात्
अप्येण स्तुत्या च विष्णवाग्नीषोमादीनां त्रयाणां समानदेशः— एकः
कालः प्रतीयते, न भिन्नकालः । तस्मात् पौर्णमास्यामेव उपांशुयागः ।
अस्मिन्नेव च विकल्पेन विष्णवाद्या देवताः । नामावास्यायां तत्किमपीति
वः ॥ ५६ ॥

तथा चान्यार्थदर्शनम् ॥ ५७ ॥

‘चतुर्दश पौर्णमास्यामाहुतयो हूयन्ते, त्रयोदश अमावास्यायाम्’ इति **अन्यार्थस्य**—अन्यालिङ्गस्य, दर्शनं—ज्ञानमपि, तथा—पौर्णमास्यामेव उपांशुयाग इत्यस्य नियामकम् । अन्यथा अमावास्यायां चतुर्दश आहुतयो भवेयुः । तच्च त्रयोदशेति प्रत्यक्षवचोविरुद्धम् ॥ ५७ ॥

**न वानङ्गं सकृच्छ्रुतावुभयत्र विधीयेता-
सम्बन्धात् ॥ ५८ ॥**

न वा—न हि सकृच्छ्रुतं **अनङ्गं**—प्रधानमुभयत्र विधीयते । मिथः सम्बन्धाभावात् । प्रधानं चेदम् । अतः पौर्णमास्यां श्रूयमाणं नामा-
वास्यायां भविष्यति । अङ्गस्य प्रधानार्थत्वादुभयत्र तद्वति ॥ ५८ ॥

**गुणानां च परार्थत्वात्प्रवृत्तौ विधिलिङ्गानि
दर्शयति ॥ ५९ ॥**

गुणानां—अङ्गानां, **परार्थत्वात्**—प्रधानार्थत्वात्, प्रतिप्रधानं गुणा-
वृत्तिरिति न्यायात् तेषु तेषां प्रवृत्तौ ‘अप्सुमन्तावाज्यभागो यजति’ ‘एका-
दश प्रयाजान् यजत्येकादशानुयाजानित्यादीनि विधिलिङ्गानि ज्ञेयानि ॥ ५९ ॥

विकारे चाश्रुतित्वात् ॥ ६० ॥

विकारे—अमावास्याविकारे साकंप्रस्थायीये उपांशुयागो न श्रूयते ।
तस्याश्रवणं प्रागुक्तमेव । तस्मादपि नामावास्यायामुपांशुयागः ॥ ६० ॥

एकपुरोडाशायामपि पूर्णिमायामुपांशुयागाधिकरणम् ॥ ६१ ॥

द्विपुरोडाशायां स्यादन्तरार्थत्वात् ॥ ६१ ॥

‘स सोमेनेष्ट्वा अग्नौपोमीयपुरोडाशो भवति’ इति श्रुतेः सोमया-
गादूर्ध्वं द्विपुरोडाशा पौर्णमासीत्यवगम्यते । तत्प्राक् तु द्विपुरोडाशरहिता
आग्नेयैकपुरोडाशैवेति स्थितिः । तत्रायमुपांशुयागः उभयत्र एकपुरोडाशायां
द्विपुरोडाशायां च स्यात्, उत द्विपुरोडाशायामेवेति संशये द्विपुरोडाशायामेव

पौर्णमास्यां स्यात् । नैकपुरोडाशायाम् । कुतः ? अन्तरालगुणार्थत्वात् —
'उपांशुयागमन्तरा यजति' इति पुरोडाशद्वयान्तरालवत्त्वस्य गुणत्वेन
विधानात् । एकपुरोडाशे तस्यासम्भवादिति ॥ ६१ ॥

अजामिकरणार्थत्वाच्च ॥ ६२ ॥

किञ्च, 'विष्णुरुपांशु यष्टव्योऽजामित्वाय' इति जामितादोषपरि-
हाराय उपांशुयागो मध्ये विधीयते । यत्र दोषप्रसक्तिस्तत्रैवानेन भाव्यम् ।
तत्परिहाराय द्विपुरोडाशायामेव तस्यां तस्य प्रसक्तिः । नैकपुरोडाशायाम् ।
अतोऽपि द्विपुरोडाशायामेव स यागः ॥ ६२ ॥

तदर्थमिति चेन्न तत्प्रधानत्वात् ॥ ६३ ॥

तदर्थ—अन्तरालतासिध्दर्थमुपांशुयाग इति चेन्न । तत्प्रधानत्वात् ।
तस्य—अन्तरालत्वस्य प्रधानार्थत्वाच्च तदर्थमुपांशुयागः ॥ ६३ ॥

अशिष्टेन च सम्बन्धात् ॥ ६४ ॥

अशिष्टेन—अविहितेनान्तरालार्थेनोपांशुयागस्य सम्बन्धे कृते
यागस्य फलेन सम्बन्धः, अन्तरालगुणेन च सम्बन्ध इति विरुद्धत्रिकद्वया-
पत्तिरिति भावः ॥ ६४ ॥

उत्पत्तेस्तु निवेशः स्याद्गुणस्यानुपरोधेना-
र्थस्य विद्यमानत्वाद्विधानादन्तरार्थस्य नैमित्तिक-
त्वात् तदभावेऽश्रुतौ स्यात् ॥ ६५ ॥

उत्पत्तेस्तु—'उपांशुयागमन्तरा यजति' इत्युत्पत्तिविधावेवान्तरालगुण-
विधानात् विशिष्टविधानेन न त्रिकद्वयापत्तिः । अतो निवेशः—अन्तरालगुण-
निवेशः स्यात् । तस्यान्तरालगुणस्यानुपरोधेन—अत्राधेन, अर्थस्य—
अन्वयिनो विद्यमानत्वात्—अन्तरार्थस्य विधानात् नैमित्तिकत्वेनापूर्व-
पादनत्वात् तदभावे—अन्तरगुणाभावे, अश्रुतौ—तादृशयागस्य अश्रुतित्वात्—
विधानात् गुणवत् एव विधानं स्यादिति पूर्ववादिन आशयः ॥ ६५ ॥

सि० ॥ उभयोस्तु विधानात् ॥ ६६ ॥

उभयोस्तु—एकपुरोडाशे द्विपुरोडाशे चोपांशुयागः स्यादेव ।
कुतः ? विधानात्—पौर्णमासीमात्रे विधानात् । ‘आज्यस्यैव नावुपांशु
पौर्णमास्यां यजन्’ इति एकपुरोडाशां वर्जयन् पौर्णमासीशब्दः उपरुध्येत
अविशेषश्रुतः । तस्मादेकपुरोडाशायामपि स्यादुपांशुयाग इति भावः ॥६६॥

गुणानां च परार्थत्वादुपवेषवद्यदेति स्यात् ॥ ६७ ॥

गुणानां—अङ्गानां, परार्थत्वात्—प्रधानार्थत्वात्, उपवेषवत्—
यथा ‘उपवेषेण कपालान्युपदधाति’ इत्यत्र शाखामूलमुपवेषः । पौर्णमास्यां
शाखाया अभावादुपवेषस्याप्यभावः । अतो यदा उपवेषस्तदा तेन कपा-
लोपधानम् । तदभावे अन्येन केनापि । न उपवेषभावे कपालोपधान-
निवृत्तिः । तथा प्रकृतेऽपि यदा अन्तरालं तदा अन्तराले स्यादेवोपांशुयागः ।
यदा अन्तरालं नास्ति तदापि कपालोपधानवद्भविष्यत्येव । न हि गुणा-
भावे प्रधानलोपो युक्तः । न हि राज्ञः पाकार्यं कल्पितस्य चैत्रस्याभावे
राज्ञः पाको लुप्यते । तस्मादेकपुरोडाशायामपि तस्यां स्यादेवोपांशुयाग इति
भावः ॥ ६७ ॥

अनपायश्च कालस्य लक्षणं हि पुरोडाशौ ॥६८॥

अनपायश्च—तस्य कालस्य एकपुरोडाशायामपि अनपायः
अपायो न । अस्तित्वमिते यावत् । हि—यतः, द्वौ पुरोडाशौ यस्य कालस्य
लक्षणं—लक्षकौ स्तः । अत्रायमाशयः—‘जामि वा एतद्यज्ञस्य क्रियते
यदन्वंचौ पुरोडाशौ उपांशुयाजमन्तरा यजति’ इत्यनेन वाक्येन पुरोडाश-
यागद्वयमनूय तयोरानन्तर्ये जामितादोषं प्रतिपाद्य प्रथमयागध्वंसोत्तरयागप्रा-
गभावविशिष्टं कालं लक्षयित्वा स उपांशुयागाङ्गतया विधीयते । तस्य
कालस्य एकपुरोडाशायामपि पौर्णमास्यां निरान्नाधमास्तित्वं विद्यते

प्रशंसार्थमजामित्वम् ॥ ६९ ॥

अजामित्वकथनं तु उपांशुयागप्रशंसार्थमर्थवाद एवेति एकपुरोडाशे
जामित्वाप्रसक्तेरजामित्वं— जामित्वाभावोऽनुपपन्न इति शङ्काया अनवसर
इति भावः ॥ ६९ ॥

इति पूर्वमीमांसासूत्रवृत्तौ भावबोधिण्यां दशमाध्यायस्याष्टमः
पादः ॥ ८ ॥

सम्पूर्णश्च दशमोऽध्यायः ॥ श्रीः ॥

॥ अथ एकादशाध्यायस्य प्रथमः पादः ॥

आग्नेयादीनां समुचितानां षड्यागानां तन्त्रेण स्वर्गफलकृत्वा-
धिकरणम् ॥ १ ॥

प्रयोजनाभिसम्बन्धात् पृथक् सतां ततः
स्यादैककर्म्यमेकशब्दाभिसंयोगात् ॥ १ ॥

विकृतावतिदिष्टानामङ्गानां बाधाबाधविचारेणाङ्गपरिमाणं दशमेऽ-
ध्याये निरूपितम् । अथैकादशे उभयसाधारण्येन प्रयोगपरिमाणाधिगमार्थं
जाऽऽवापौ विमृश्येते सोदाहरणौ । तत्र यत्सकृदनुष्ठितं बहुलामुपकारकं
इति तत्तन्त्रम् । यस्त्वावृत्त्योपकारकः स आवापः । तद्वक्तुम्— 'साधारणं
तन्त्रं, परार्थं त्वप्रयोजक आवापः' इति । स्थिते चैवम्— 'दर्श-
नासाभ्यां स्वर्गकामो यजेत' इत्यादौ विहितं स्वर्गादिफलम् । तत्र 'यदा-
ऽष्टाकपाल इत्यादिवाक्यैरुपदिष्टानामग्नेयादिषड्यागानां तन्त्रेण सिध्यति,
मेदेमेति संशये सिद्धान्तः पृथक् सतां—पृथक्त्वेन विहितम्

ग्नेयादीनां प्रधानयागानां तन्त्रेण **ऐककर्म्य**—एकफलकत्वमेव । कुतः ?
प्रयोजनाभिसम्बन्धात्—यतः समेतानां—मिलितानां तेषां ' दर्शपूर्णमासा-
 भ्यामिति समुदायवाचकैकशब्देन निर्देशं कृत्वा फलेन साकमभिसम्बन्धात्-
 अन्वयाभिधानात् । यथा ' प्रामेण खन्यते कूपः ' इत्यत्र पुरुषानेकत्वेऽपि
 एक एव कूपः सिध्यति । तद्वदत्राप्येकं फलमिति भावः ॥ १ ॥

शेषवद्वा प्रयोजनं प्रतिकर्म विभज्येत ॥ २ ॥

शेषवद्वा—' ब्राह्मणगणं पूजयेत् ' इत्यादौ पूजनादिशेषः समुदाय-
 बोधकेन गणशब्देन संयुज्याभिहितोऽपि तेन न सम्बन्ध्यते । अपि तु
 समुदायिभिः प्रतिपुरुषं पूजनमावर्तते । तद्वदत्रापि **प्रयोजनं**—फलं,
प्रतिकर्म—प्रतिशेषं—प्रतियागं **विभज्येत**—भिद्येतेत्यर्थः ॥ २ ॥

अविधानात्तु नैवं स्यात् ॥ ३ ॥

अविधानात्—शेषशेषिणोः साम्येन विधानाभावात्, **एवं**—त्वदुक्तं
 न स्यात् । अविधेयत्वादेव उद्देश्यत्वे सिद्धे उद्देश्यविशेषणानामविवक्षेति प्राग्
 व्यवस्थितत्वात् ब्राह्मणव्यक्तीनां परस्परसाहित्यात्मकं ब्राह्मणगणत्वविशेषणमु-
 द्देश्यगतत्वाद्यदा अविवक्षितं तदा प्रत्येकान्वयो विधेयपूजायां युक्त एव ।
 प्रकृते तु स्वर्गफलमुद्दिश्य दर्शपूर्णमासाभ्यामिति षड्यागविधानात् विधेयगतं
 साहित्यं विवक्षितम् । अतः समुदितानामेव फले अन्वयः । न प्रत्येकस्य
 पृथगिति भावः ॥ ३ ॥

**शेषस्य हि परार्थत्वाद् विधानात् प्रतिप्रधान-
 भावः स्यात् ॥ ४ ॥**

शेषस्य—यतोऽगस्य, **परार्थत्वात्**—प्रधानार्थत्वात्, **प्रतिप्रधान-
 भावः**—प्रतिप्रधानमङ्गावृत्तिः स्यादिति लोकप्रसिद्ध एव न्यायः । यागस्य
 फलार्थत्वेन विधानादेव शेषत्वम् । यत्र विधेयत्वं तत्र शेषत्वमिति नियमः ।

अङ्गानां प्रधानोपकाररूपैककार्यत्वाधिकरणम् ॥ २ ॥

अङ्गानां तु शब्दभेदात् क्रतुवत्स्यात्फलान्यत्वम् ॥ ५ ॥

साहित्यस्य विवेक्षणात्प्रधानसमुदायस्यैकं फलं भवतु नाम । अङ्गानां तु—प्रयाजज्यमागाद्यङ्गानां तु, क्रतुवन्—‘सौर्यं चरुं निर्वपेत् ब्रह्मवर्चस-
कामः, ऐन्द्राग्नौकादशकपालं निर्वपेत्प्रजाकामः’ इत्यादिवत्, फलान्यत्वं-
भिन्नफलत्वं स्यात् । नैकफलत्वं प्रधानवत् । कुतः ? शब्दभेदात्—
‘समिधो यजति, तनूनपातं यजति’ इत्यादिशब्दभेदात् । अङ्गविधयः
परस्परानपेक्षा एवाङ्गविधिं सम्पादयन्ति । न प्रधानविवेकस्तहिताः ।
साहित्यबोधकद्वन्द्वमात्रात् । अतस्तेषां पृथक् पृथक् फलसम्बन्ध एव
युक्त इति पूर्वपक्ष शयः ॥ ५ ॥

सि० ॥ अर्थभेदस्तु तत्र अर्थैककार्या-
दैककर्म्यम् ॥ ६ ॥

यत्र भिन्नफलप्रतिपादकशब्दोऽस्ति तत्र अर्थभेदः—फलभेदः युक्त
एव । यथा सौर्यादिषु । इह—अङ्गेषु, ऐकार्थ्यात्—प्रधानोपकाररूप-
एकार्थत्वात्, ऐककर्म्यं—एकमेव फलमिति सिद्धान्तः ॥ ६ ॥

शब्दभेदान्नेति चेत् ॥ ७ ॥

फलवाचकशब्दभेदाभावेऽपि ‘समिधो यजति, तनूनपातं यजति’
इत्यादिविधिवोधकशब्दभेदात् फलभेदः स्यादिति चेत् ॥ ७ ॥

कर्मार्थत्वात् प्रयोगे ताच्छब्दं स्यात्तदर्थत्वात् ॥ ८ ॥

कर्मार्थत्वान्—स्वर्गफलकत्वात्, ‘प्रयाजानुयाजादिभिरंगैरुपकारं
स्पाद्य दर्शपूर्णमासाभ्यां यजेत’ इति प्रयोगे उच्यमानं अङ्गानामपि
छब्दं—प्रयोगवचनशब्देन प्रयोग उक्तः स्यात् । तदर्थत्वात्—अङ्गाना-
मे फलार्थत्वात् । विधित्सितप्रधानभावनयैवाङ्गानां सम्बद्धत्वात् पृथक्
विधिः । ‘समिधो यजतीत्यादिवाक्यानि अङ्गस्वरूपप्रकाशकानीति
॥ ८ ॥

कर्तृविधेर्नानार्थत्वाद्गुणप्रधानेषु ॥ ९ ॥

गुणप्रधानेषु— प्रयाजाद्यङ्गेषु आग्नेयोदिप्रधानेषु च कर्तृविधेः—
कर्तुः-अधिकृतस्य यजमानस्य विधेः प्रयोगविधेः अङ्गानुष्ठानस्य प्रधाना-
नुष्ठानस्य च विधेः नानार्थत्वात्— नानोद्देश्यकत्वात् विरुद्धत्रिकद्वयाप-
त्तिदोषप्रसक्तिरिति भावः ॥ ९ ॥

आरम्भस्य शब्दपूर्वत्वात् ॥ १० ॥

आरम्भस्य—व्यापारस्य— व्यापारान्वयबोधजनिकाया आकाङ्क्षायाः
शब्दपूर्वत्वात्— भावनावाचकशब्दजन्यत्वात् भावनावाचकशब्दस्य
भावयेदित्यस्य श्रवणे किं केन कथमित्याकाङ्क्षात्रयं समुत्पद्यते । तत्र कथं-
भावाकाङ्क्षापूरकत्वेन गुणानां— निर्दिष्टाङ्गानां भावनायामेवान्वयः, न
यागमनूय तत्रेति नोक्तदोषापत्तिरिति भावः ॥ १० ॥

काम्यकर्मणां सर्वाङ्गोपसंहाराधिकरणम् ॥ ३ ॥

एकेनापि समाप्येत कृतार्थत्वाद्यथा क्रत्वन्त-
रेषु प्राप्तेषु चोत्तरावत्स्यात् ॥ ११ ॥

अग्निहोत्रादीनां नित्यकर्मणां सर्वाङ्गोपसंहारो नेति षष्ठे प्रपञ्चितम् ।
काम्येऽपि तथा, उत सर्वाङ्गोपसंहार इति संशये आह-एकेनापीति । एकेनापि
अङ्गेन प्रयोगः समाप्येत । कृतार्थत्वात्- कथंभावाकाङ्क्षायाः पूर्णत्वात् ।
यथा क्रत्वन्तरेषु— स्वर्गफलेषु ज्योतिष्टोमाग्निहोत्रादिषु एका स्वर्गभावना
एकेनैव क्रतुवाचकेन शब्देन निराकाङ्क्षा । तथात्रापीति । ननु, सन्निधाना-
विशेषात् विनिगमनाभावाच्च सर्वाङ्गाण्येवाऽऽकाङ्क्षापूरकाणीति चेदेषमपि
न नियमेन सर्वाङ्गसम्बन्धः, अपि तु यथाशक्त्यनुष्ठानं उत्तरावत्स्यात्—
यथा यजमानो 'तिस्रो वाग्यतो दोहयित्वा विसृष्टवागन्वारम्य तूष्णीमुत्तरा दो-

हयती'ल्लग्न गवामनियमः । यस्य यावत्सो गावस्तावत्सो दोहयति । ताव-
तीष्वपि चरितार्थ उत्तराशब्दः । एवमिहापि यथासामर्थ्यमनुष्ठानं भविष्य-
तीति भावः ॥ ११ ॥

फलाभावादिति चेत् ॥ १२ ॥

फलाभावात्--फलानुत्पत्तेः, 'यजेत स्वर्गकामः' इति फलं प्रति
सर्वेषामङ्गानामविशेषेण विधानादेकदेशानुष्ठाने फलाभावप्रसङ्ग इति
चेत्-- ॥ १२ ॥

न कर्मसंयोगात् प्रयोजनमशब्ददोषं स्यात् ॥ १३ ॥

न कर्मसंयोगात्--प्रधानकर्मणा सह फलस्य स्वर्गादेः सम्बन्धान्न
पूर्वोक्तो दोषः । प्रयोजनं-- फलं, अशब्ददोषं— शब्ददोषाद्वेतनमवाधितार्थं
स्यात् । 'दर्शपूर्णमासाभ्यां स्वर्गकामो यजेत' इत्यादिवाक्यैः प्रधानकर्मणा
फलं सम्बद्धं निश्चीयते । नाङ्गैः सम्बद्धम् । कुतः? अङ्गैः सम्बद्धे फले उच्य-
माने दर्शपूर्णमासाभ्यामिति तृतीयाऽनुपपत्तिः । कारणस्य प्रकृत्यर्थवत्त्वात्-
क्षत्वात् । उक्ततृतीयानुपपत्तिरेव । तत्सहितश्रुतिवाक्यात् प्रधानकर्मणः प्रती-
यमानः इतरनिरपेक्षः फलसम्बन्धो बाध्येतेति भावः ॥ १३ ॥

ऐकशब्दादिति चेत् ॥ १४ ॥

ऐकशब्दात्— निखिलाङ्गानामेकप्रयोगविधिविषयत्वादुभयोः फल-
सम्बन्ध इति चेत्-- ॥ १४ ॥

नार्थपृथक्त्वात्समत्वादगुणत्वम् ॥ १५ ॥

न--सर्वेषां फलसम्बन्धो नेत्यर्थः । कुतः? अर्थपृथक्त्वात्--
प्रधानस्य फलार्थत्वमङ्गानां च प्रधानार्थत्वमित्यर्थभेदात् । यद्यङ्गानां
प्रधानस्य च सम्बन्धस्तदा समत्वादुभयोस्तुल्यत्वात्फलार्थत्वेन अगुणत्वं--
एकस्य गुणत्वमपरस्य प्रधानत्वमिति विवेको न स्यात् । तस्मादेकेन चरि-
तार्थे न सर्वाङ्गोपसंहार इति पूर्वपक्षः ॥ १५ ॥

सि० ॥ विधेस्त्वेकश्रुतित्वादपर्यायविधानान्नित्यव-
च्छ्रुतभूताभिसंयोगादर्थेन युगपत् प्राप्तेर्य-
थाप्राप्तं स्वशब्दो निवीतवत्सर्वप्रयोगे
प्रवृत्तिः स्यात् ॥ १६ ॥

विधेः—यावदङ्गानुष्ठानबोधरूपप्रयोगविधेः, ‘ दर्शपूर्णमासाम्यां स्वर्ग-
कामो यजेतेति प्रधानविधिगम्यत्वात् अपर्यायविधानात्—नित्यवच्छ्रुत-
भावनावाचकशब्दोत्थिनकथंभावाकाङ्क्षा अभिसम्बन्धात्— यथा प्रधान-
करणाकाङ्क्षाया यावत्प्रयोगेषु नित्यं सम्बन्धस्तथा यावदङ्गानां कथंभावा-
काङ्क्षया नित्यमेव सम्बन्धात् न पर्यायेणानुष्ठानमिति शङ्कायकाशः ।
कुतः ? अर्थेन—प्रधानोपकारेण, युगपत्—एककालं प्राप्तेः सम्बन्धात्
यथाप्राप्तं—प्रथमं यथा खले कपोतन्यायेन आकाङ्क्षापूरकत्वेनान्वितं तथैवा-
नुष्ठानं सिध्यति । भावनावाचकशब्दश्रुतावुत्थितायाः कथंभावाकाङ्क्षायाः
पूरकत्वेन खले कपोतवद्युगपत्सर्वेषामंगानामन्वितत्वात्पर्यायेण प्रयोगे अङ्गानां
सम्बन्धे उच्यमाने प्राश्नमिको युगपत्सम्बन्धो बाधितः स्यादिति भावः ।
निवीतवत्—यथा ‘ निवीता ऋत्विजः प्रचरन्ति ’ इत्यत्र अविशेषात्सर्वेषां
सन्निधानात् सर्वविक्रिसाधारणं निवीतम् । तथा सर्वप्रधानप्रयोगसाधारणं
सर्वाङ्गम् । तस्मात् सर्वप्रयोगे प्रवृत्तिः स्यात्—सर्वप्रयोगेषु सर्वाङ्गानुष्ठान-
मिति भावः ॥ १६ ॥

तथा कर्मोपदेशः स्यात् ॥ १७ ॥

तथा सति—निखिलाङ्गानां सर्वप्रयोगेऽनुष्ठाने सति, कर्मोपदेशः-
‘ चतुर्दश पौर्णमास्यामाहुतयः, त्रयोदशमावास्यायाम् ’ इत्याहुतिसङ्ख्ये-
पदेशः समुपपन्नः स्यात् । पौर्णमास्यां चतुर्दशत्वमित्यम् द्वे चक्षुषी, पञ्च

प्रयाजाः, त्रीणि प्रधानानि, त्रयोऽनुयाजाः, स्विष्टकृच्छेति । अनायास्यायामैन्द्र-
यागयोरेकाहुतित्वात् त्रयोदशत्वम् । इयं सङ्ख्या नित्यं सर्वाङ्गेष्वनुष्ठिते-
ष्वेवोपपद्यत इति भावः ॥ १७ ॥

कृत्वन्तरैषु पुनर्वचनम् ॥ १८ ॥

कृत्वन्तरैषु— ज्योतिष्टोममिहोत्रादिषु, **पुनर्वचनं**—स्वर्गकाम इति
पुनः पुनः श्रुतम् । अतः प्रत्येकं फलेन सम्बन्धस्तत्र युक्त इति दृष्टान्तत्रैप-
म्यमत्रेति भावः ॥ १८ ॥

**उत्तरास्वश्रुतित्वाद्विशेषाणां कृतार्थत्वात्
स्वदोहे यथाकामी प्रतीयेत ॥ १९ ॥**

उत्तरासु— तिसृभ्यो गोभ्य उत्तरासु गोषु ' विसृष्टवागन्वारभ्य
तूर्णा उत्तरा दोहयाति ' इत्यनेन दोहस्याविहितत्वात् **विशेषाणां**—शग्-
विसर्गादीनां विधानेनोक्तवाक्यस्य कृतार्थत्वेन वैयर्थ्याभावात् ' नास्यैतां
रात्रिं कुमाराः पयो लभन्ते ' इत्यनेन स्वत्वाश्रयसकलगोदोहस्य प्राप्तत्वात्
स्वदोहे— यावत्सु गोषु स्वीयं स्वत्वमास्ति तावत्सु-तावदोहे **यथाकामी-**
यथेच्छं प्रवर्तेतेति प्रतीयत इति निष्कर्षः ॥ १९ ॥

काम्यकर्मणां कामनानुसारेण भूयोऽभ्यासाधिकरणम् ॥ ४ ॥

**सि० ॥ कर्मण्यारम्भभाव्यत्वात् कृषिवत्प्रत्यारम्भ-
फलानि स्युः ॥ २० ॥**

काम्यं कर्म सकृदेव कर्तव्यं, उत फलभूयस्त्वमिच्छता असकृदनुष्ठेय-
मिति विशये सिद्धान्तः कर्मणि— फले, आरम्भभाव्यत्वात्— आरम्भेण
कर्मानुष्ठानेन भाव्यत्वात्—उत्पाद्यत्वात्, **प्रत्यारम्भम्**—प्रत्यनुष्ठानं फलानि
स्युः । **कृषिवत्**— प्रतिसंबन्धं कर्षणाद्यनुष्ठानेन धान्योत्पादनाद्यथा कृषेरा-
वृत्तिस्तथा फलभूयस्त्वमिच्छता काम्यकर्मण आवृत्तिः कार्येति भावः ॥ २० ॥

अधिकारश्च सर्वेषां कार्यत्वादुपपद्यते विशेषः ॥ २१ ॥

सर्वेषां—बहूनां कार्यत्वात्— अनुष्ठेयत्वात्, विशेषः अधिकारः
 तेषां ये प्रथमं यजेरन् तेषां गौरतिरात्रः, ये द्वितीयं तेषामायुः '
 प्रथमं यजेरन् द्वितीयं यजेरन्' इति श्रुतः समुपपद्यते । उक्तार्थे
 लिङ्गदर्शनमिदम् । तस्माद्यथा कामी तथाऽभ्यासः काम्यकर्मणः ॥ २१ ॥

पू० ॥ सकृत्तु स्यात् कृतार्थत्वादङ्गवत् ॥ २२ ॥

सकृत्तु—सकृदेवानुष्ठानं स्यात्काम्यकर्मणः । कुतः ? तेनैव कृतार्थ-
 त्वात् । **अङ्गवत्—**यथा एकप्रयोगे अङ्गानां सकृदनुष्ठानेन कृतार्थत्वं तथाऽ-
 त्रापि स्यादिति ॥ २२ ॥

शब्दार्थश्च तथा लोके ॥ २३ ॥

लोके—लोकव्यवहारे, **शब्दार्थः—**शब्दार्थानुष्ठानं, तथा—सकृदेव
 दृश्यते । 'सकृत्काष्ठान्यानय' इति गुरुणोक्ते शिष्यः सकृदेव काष्ठाहरणं
 करोति ॥ २३ ॥

**अपि वा सम्प्रयोगे यथाकामी प्रतीयेता-
 श्रुतित्वाद्धिधिषु वचनानि स्युः ॥ २४ ॥**

अपि वेति सकृत्पक्षव्यावृत्तिः । **सम्प्रयोगे—**प्रयोगानुष्ठाने,
यथाकामी इति प्रतीयेत— ज्ञातव्यम् । कुतः ? **अश्रुतित्वात्—**सकृदेवा-
 नुष्ठेयमिति शास्त्राभावात् । **विधिषु** अनुष्ठानमात्रगोचराणि विधिवचनानि
 न सकृदसकृद्वा तात्पर्यकाणि तानीति भावः ॥ २४ ॥

एकशब्दात्तथाङ्गेषु ॥ २५ ॥

प्रयाजाद्यङ्गेष्वपि तथा—सकृदसकृदिति शास्त्राभावादभ्यासः स्या-
 दिति नाशङ्कनीयम् । कुतः ? **एकशब्दात्—**एकशब्दवाच्यार्थनिष्ठसकृ-
 दाकाङ्क्षाप्राप्तत्वात् । अङ्गानां प्रधानानां च विधायकः शब्दो विधिप्रत्यय

एक एव । तत्र कथंभावाकाङ्क्षा सकृदेवेति । फले तु यदा यदा फलेच्छा स्यात्तदा तदा किमस्य साधनमित्याकारिका उपायाकाङ्क्षेति साधनाऽऽवृत्तिर्युक्तेति भावः ॥ २५ ॥

लोके कर्मार्थलक्षणम् ॥ २६ ॥

लोके लौकिकं कर्म अर्थलक्षणम्—लौकिकंप्रत्यक्षगोचरकार्यकम् । यतस्तत्र सकृदानयनेन पाककार्यनिवृत्तौ सकृदेवानयनम् । तदनिष्पत्तौ तु द्विवारं त्रिवारमानयति । तेन विनापि कार्यसंसिद्धौ नानयति च । अत्र बीजं फलस्य प्रत्यक्षदर्शनं विद्यत इति । स्वर्गादिसंश्लेषे तु शब्दैकगम्यत्वेन तदभावाल्लौकिकदृष्टान्तोऽत्रानुचित इति भावः ॥ २६ ॥

अवघातादीनामातण्डुलनिर्वृत्त्यभ्यासाधिकरणम् ॥ ५ ॥

क्रियाणामर्थशेषत्वात् प्रत्यक्षमतस्तन्निर्वृत्त्याऽपवर्गः स्यात् ॥ २७ ॥

‘ व्रीहीनवहन्ति, तण्डुलान् पिनष्टि ’ इत्यादिषु अवहननादिकं सकृदनुष्ठेयं, उत आतण्डुलनिर्वृत्तेरिति विशेषे अङ्गानां सकृदनुष्ठानमिति सिद्धान्तितत्वात्सकृदेवेति प्राप्ते आह- क्रियाणां-अवहनादिक्रियाणाम्, अर्थशेषत्वात्- तण्डुलनिष्ठास्तिष्ठार्यजनकत्वात् तत्क्रियाफलं प्रत्यक्षम् । अतस्तन्निर्वृत्त्या- तण्डुलाद्युत्पत्त्या, अपवर्गः—क्रियोपरमः स्यात् ॥ २७ ॥

अदृष्टफलकस्यावघातादेः सकृदनुष्ठानाधिकरणम् ॥ ६ ॥

धर्ममात्रे त्वदर्शनाच्छब्दार्थेनापवर्गः स्यात् ॥ २८ ॥

धर्ममात्रे- केवलादृष्टसाधने अवघातादौ यथा अग्निचयने ‘ ओदुम्बरमुद्धखलं सर्वौषधिपूर्णमवहत्य तदुपदधाति ’ इत्यत्र फलस्य अदर्शनात्-प्रत्यक्षाभावात् ‘ संकृतकृतः शास्त्रार्थः ’ इति न्यायेन सकृदनुष्ठानादेवापवर्गः विरामः स्यात् ॥ २८ ॥

प्रयाजादीनामङ्गानां सकृदनुष्ठानाधिकरणम् ॥ ७ ॥

ऋतुवद्वानुमानेनाभ्यासे फलभूमा स्यात् ॥ २९ ॥

ऋतुवत्—काम्यऋतुवत्, प्रयाजादीनामभ्यासे फलभूमा—फलाधिक्यं स्यात् । कुतः ? प्रयाजाद्यभ्यासः अधिकोपकारसाधनम् । क्रियावृत्तित्वात् काम्यऋतुवत् । इत्यनुमानप्रमाणेन तस्य भिद्वत्वादिनि ॥ २९ ॥

सि० ॥ सकृद्वा करणैकत्वात् ॥ ३० ॥

सकृद्वा—सकृदेवानुष्ठानं तेषाम् । कुतः ? प्रधानरूपैककारणत्वात् । यथा मृषिण्डेन घटे जननीये यावता चक्रभ्रमणेनोपकारः सिध्यति तदधिकभ्रमणेनोपकारो न दृश्यते । चक्रभ्रमस्यान्यत् कार्यं नास्ति । तावत्तैव कृतार्थः सः । तद्वदत्रापीति भावः ॥ ३० ॥

परिमाणं चानियमेन स्यात् ॥ ३१ ॥

परिमाणं—पौर्णमास्यानमावास्यायां च 'चतुर्दश त्रयोदश' इति नित्यवच्छ्रुतप्रयाजाभ्यासे कृतं अनियमेन—कदाचित्पञ्चदश षोडश सप्तदश वैत्यनियमः स्यात् । उक्तनियमो न स्यादिति भावः ॥ ३१ ॥

फलारम्भनिवृत्तेः ऋतुषु स्यात्फलान्यत्वम् ॥ ३२ ॥

फलारम्भनिवृत्तेः—फलस्य—स्वर्गस्य आरम्भनिवृत्तेः—पृथक् पृथगुत्पत्तेः, ऋतुषु—काम्यऋतुषु, फलान्यत्वं—फलभेदः स्यात् । इति ऋतुवदिति यदुक्तं पूर्वपक्षिणा तद्वैषम्यप्रदर्शकमिदं सूत्रमिति भावः ॥ ३२ ॥

अर्थवांस्तु नैकत्वादभ्यासः स्यादनर्थको यथा भोजनमेकस्मिन्नर्थस्यापरिमाणत्वात् प्रधाने च क्रियार्थत्वादनियमः स्यात् ॥ ३३ ॥

सकृत् कृतेन कृतार्थत्वाद्ङ्गानामभ्यासोऽनर्थक इति यदुक्तं सिद्धान्तिना तत्राह पूर्वपक्षी । अर्थवांस्तु— अर्थवान्— सफल एव अङ्गाम्बासः । कुतः ? नैकत्वात्— प्रधानवृत्त्यङ्गकार्यस्यानेकत्वात्—भिन्नत्वात् । एकस्मिन्— एककार्यविषये अभ्यासोऽनर्थकः—विफलः स्यात् । यथा उक्तकाले एकतृप्स्यर्थं क्रियमाणं भोजनं तां निर्वर्तयति । अतस्तदर्थं तस्याभ्यासोऽनर्थकस्तदानीम् । इह तु प्रकृते अर्थस्य— प्रधानफलस्य, अपरिमाणत्वात्— इयत्तया अनियतत्वात्—अनिश्चितत्वात्, अङ्गानां तदर्थत्वात् प्रधानोपकारकत्वात् उपकारभूयस्त्वे फलभूयस्त्वं, तदव्ययत्वे तदल्पत्वमिति सकृदसकृद्वा अङ्गानुष्ठानमित्यनियमः । न सकृदेवेति नियम इत्यभिप्रायः ॥ ३३ ॥

पृथक्त्वाद्विधितः परिमाणं स्यात् ॥ ३४ ॥

उक्तरीत्या अर्थस्य उपकारस्य पृथक्त्वात् तदनुमारेण विधितः— विधिपरं परिमाणं 'चतुर्दश त्रयोदश' इति पूर्णिमायाममावास्यायां चाऽऽहुतिसंङ्ख्या स्यात् । आहुत्युत्पत्तिवाक्यगतसंङ्ख्यायां तत्तात्पर्यमिति भावः ॥ ३४ ॥

**सि० ॥ अनभ्यासो वा प्रयोगवचनैकत्वात्
सर्वस्य युगपच्छास्त्रादफलत्वाच्च कर्मणः
स्यात् क्रियार्थत्वात् ॥ ३५ ॥**

अनभ्यासो वा — अङ्गानामनावृत्तिरेव । कुतः ? प्रयोगवचनैकत्वात्—अङ्गानां प्रधानानां च प्रयोगविधेः एकत्वात् । न च प्रयोगविधेरेकत्वेऽपि यथा काम्यकर्मणः पुनरावृत्तिस्तथा अत्राप्यङ्गानामावृत्तिः स्यादिति वाच्यम् । कर्मणः—अङ्गस्य 'फलवत्सन्निधावफलं तदङ्गः' इत्यफलत्वात् । अत एवाभ्यासात्फलाधिक्यं नेत्याशयः । युगपत्— एकभावज्ञायामन्वयकाले, शास्त्रात्—पदश्रुत्या, प्रधानक्रियाया एव फलक-

रणत्वेनान्वयबोधनात् । इत्यङ्गानामफलत्वे हेतूपन्यासोऽयम् । नाप्यङ्गानुष्ठानं व्यर्थम् । तस्य क्रियार्थत्वात्—प्रधानोपकारकत्वादिति भावः ॥ ३५ ॥

**शं० ॥ अभ्यासो वा छेदनसंमार्गावदानेषु वचना-
त्सकृत्वस्य ॥ ३६ ॥**

पितृयज्ञे—‘सकृदाच्छिन्नं बर्हिर्भवति’ तथा अनुयाजे—‘सकृत्प-
रिधीन् संमार्ष्टि’ स्विष्टकृति च—‘उत्तरार्धात्सकृदवधति’ इति च श्रूयते ।
एतेषु सकृत्ववचनादन्यत्र अभ्यासो वा—असकृत्प्रयोगोऽङ्गानामिति
सिद्धयति । अन्यथा सकृत्ववचनं व्यर्थं स्यादिति भावः ॥ ३६ ॥

सि० ॥ अनभ्यासस्तु वाच्यत्वात् ॥ ३७ ॥

अनभ्यासस्तु । पूर्वोक्तयुक्तेः अङ्गानां प्रधानस्य प्रयोगविधेरकत्वात्
अनभ्यासः—अनावृत्तिरेवाङ्गानाम् । छेदनादिषु तु फलान्तरतात्पर्येण
तथा । वाच्यत्वात् । यतो दर्शपूर्णमासयोः ‘असकृदाच्छिनात्ति’ इति
श्रुतम् । तस्यातिदेशतः पितृयज्ञे प्राप्तौ, एवं प्रयाजसन्निधौ ‘त्रिवारं
परिधिं संमार्ष्टि’ इति विहितम् । तत्सादृश्यादनूयाजेऽपि तथा प्राप्तौ एव-
मन्यत्र ‘द्विर्हविषोऽवधति’ इति द्विरवत्तं विहितम् । तस्य स्विष्टकृत्यपि
प्राप्तौ तन्निवृत्त्यर्थं सकृत्वस्य वाच्यत्वादिति भावः ॥ ३७ ॥

कपिञ्जलानिति बहुवचनस्य त्रित्वपरत्वाधिकरणम् ॥ ८ ॥

पू० ॥ बहुवचनेन सर्वप्राप्तेर्विकल्पः

स्यात् ॥ ३८ ॥

‘वसन्ताय कपिञ्जलानालभेत’ इति श्रूयते । तत्र त्रयश्चत्वारः
पञ्च वेत्यनियता विकल्पेन लब्धव्याः, उत त्रय एवेति संशये आह पूर्वपक्षी
बहुवचनेनेति । बहुवचनेन सर्वप्राप्तेः—सर्वेषां सङ्ख्याविशेषाणां प्राप्तेः,
त्रयादयः सर्वा एव सङ्ख्यास्तस्य वाच्याः । समुच्चयस्य तत्राशक्यत्वादिकल्पः
स्यादिति ॥ ३८ ॥

दृष्टः प्रयोग इति चेत् ॥ ३९ ॥

चतुष्टयादिकं न बहुवचनस्यार्थः । अपि तु त्रित्वमेव । अत एव बहुवचने श्रुते न त्रित्वे संशयः । किन्तु चतुष्टयादावेव स इति चेन्न । चत्वारो विप्राः समागताः इति चतुरादिष्वपि बहुवचनप्रयोगो दृष्ट इति चेत् ॥ ३९ ॥

तथेह ॥ ४० ॥

यथा माणवके सिंहशब्दो गौणः ' सिंहो माणवकः ' इत्यत्र । तथा इह ॥ ४० ॥

भक्त्येति चेत् ॥ ४१ ॥

भक्त्या— लक्षणया, प्रयोगो भविष्यतीति चेत्— ॥ ४१ ॥

तथेतरस्मिन् ॥ ४२ ॥

एवमन्यत्रापि गौण्या वृत्त्या बहुवचनप्रयोगस्य दृष्टत्वात् त्रित्वादिकं तस्यार्थः । किन्तु बहुत्वम् । तस्य त्रित्वमारभ्य परार्धपर्यन्तेषु सत्त्वात् तावतां प्राप्नो समुच्चयेनानुष्ठानासम्भावाद्विक्रम एवेति भावः ॥ ४२ ॥

सि० ॥ प्रथमं वा नियम्येत कारणादतिक्रमः

स्यात् ॥ ४३ ॥

प्रथमं वा— उक्तवाक्यस्थं ' कपिञ्जलान् ' इति बहुत्वं प्रथमं- प्रथमोपस्थितत्रित्वमेव नियम्येत । यतः कारणात्—प्रमाणान्तरात्, अतिक्रमः- प्रथमोपस्थितस्योल्लङ्घनं स्यात् । यथा ' सप्तदश प्राजापत्यान् पशूनालभते ' इत्यादौ । अत्र तु न किमपि तादृशं कारणम् । प्रत्युत बाधकमास्ति । अतस्त्रित्वमेवोपादेयं श्रुतेन बहुत्वेनेति भावः ॥ ४३ ॥

तथा चान्यार्थदर्शनम् ॥ ४४ ॥

तथा च—केवलबहुवचनस्य त्रित्वे एव पर्यवसानमित्यत्र, अन्यार्थ- दर्शनं—अन्यत्र लिङ्गदर्शनम् । यथा— कृष्णा याम्या अवलिप्ता रौद्रा

नभोरूपाः पार्जन्याः, ऐन्द्राग्नौ दशमः' इत्यत्र त्रिकत्रयनियमे सत्येव ऐन्द्राग्नस्य नियमेन दशमत्वं सम्भवति । नो चेत् तत्पाक्षिकं स्यादिति भावः ॥ ४४॥

प्रकृत्या च पूर्ववत्तादासत्तेः ॥ ४५ ॥

अग्नीषोमीयं पशुमालेभेत्यत्र प्रकृत्या— अग्नीषोमीयेण, एकत्वं प्राप्यते । तदासत्तेः-- तस्य त्रित्वसन्निकृष्टत्वात् । किञ्च, पूर्ववत्-- पूर्वसूत्रोक्तवल्लिङ्गान्तरमपि विद्यते । तथा हि—गृहमेधीये 'ओदनानुद्धरतीत्यत्र त्रित्वसङ्ख्यावोधकाक्ये प्रधानं निरूपणं 'मध्यमस्य इति श्रुतम् । अन्यत्र पञ्चमानां मध्यमः, अष्टानां मध्यमः' इति सौपपदं श्रुते । तस्माद् बहुवचनमादौ त्रित्वमेवोपस्थापयति । नेन शास्त्रस्य कृतार्थत्वान्नात्र विकल्प इति भावः ॥ ४५ ॥

उत्तरा दोहयतीत्यत्र सर्वासां गवां दोहनाधिकरणम् ॥ ९ ॥

उत्तरासु यावत्स्वमपूर्वत्वात् ॥ ४६ ॥

सान्नाय्यदोहनं प्रकृत्येत्यं श्रुते- 'वाग्यतस्त्रिस्तो दोहयित्वा विमृष्टवागन्वारस्य उत्तरा दोहयति' इति । तत्र उत्तरा दोहयतीत्ययं विधिरनुवादो वा इति संशये उत्तरासु निश्च एव दोहयितव्या इति कपिञ्जयाधिकरणन्यायेन त्रित्वविधिः । अथवा यावत्स्वं—तावतीषु गोषु स्वत्वं तावत्यः सर्वा दोहयितव्या इति विधिः । कुतः ? अपूर्वत्वात्—अप्राप्तत्वात् ॥ ४६ ॥

मि० ॥ यावत्स्वं वान्यविधानेनानुवादः

स्यात् ॥ ४७ ॥

यावत्स्वं—यावतीषु स्वत्वं तासां दोहः इत्यनुवादः स्यात् । कुतः ? अन्यविधानेन—अन्यवाक्येन विहितत्वादिति यावत् ॥ ४७ ॥

साकल्यविधानात् ॥ ४८ ॥

साकल्यविधानात्— 'नास्येतां रात्रिं पयसाऽग्निहोत्रं जुहोति कुमारश्च न पयो लभन्ते' इति वाक्येन सकलगोदोहस्य विधानात् ॥ ४८ ॥

बह्वर्थत्वाच्च ॥४९॥

एतद्वाक्यं कुमारानां पयःप्रतिषेधमात्रं करोति । न सकलगोदोहनं विदधाति । वाक्यभेदापत्तेरित्याशङ्क्यामाह-बह्वर्थत्वात्- ' बहुदुग्धीन्द्राय देवेभ्यः ' इति मन्त्रालिङ्गेन शक्यनुसारं बहुत्वं बोधयन् सकलगवां दोहनमेव द्रढयतीति भावः ॥ ४९ ॥

अग्निहोत्रे चाशेषवद्यवागूनियमः ॥५०॥

' नास्यैतां रात्रिं पयसाऽग्निहोत्रं जुहोति यथा अन्यस्यै देवतायै प्रत्तमन्यस्यै देवतायै दद्यात्तादृक् तस्याद्यवाग्वा जुहुयात् ' इत्याग्निहोत्रे यवागूनियामकं लिङ्गान्तरं अशेषवत्-निग्विलगोदोहनरूपमर्थं द्रढयति । अन्यथा अन्यस्यै देवतायै दत्तमित्यार्थवादोऽनुपपन्नः स्यादिति भावः ॥ ५० ॥

इति व्याख्यातम् ॥ ५१ ॥

अनेन सूत्रेण कुमारपयःप्रतिषेधवाक्यमपि व्याख्यातं वेदितव्यम् ॥५१॥

सर्वप्रापिणाऽपि लिङ्गेन संयुज्य देवताभि- संयोगात् ॥ ५२ ॥

' संयुज्य वसेभ्यश्च ह वा एता मनुष्येभ्यश्च पुरा अथैतर्हि देवेभ्य एवैता आप्याययन्ति ' इति सर्वप्रापिणाऽपि लिङ्गेन सर्वासां दोहनं व्यक्तं प्राप्यते । तस्माद्यावत्स्वमुत्तरासु दोहनं स्यादिति भावः ॥ ५२ ॥

दर्शपूर्णमासादिषु तन्त्रेणाऽऽज्यभागाद्यङ्गानुष्ठानाधिकरणम् ॥ १० ॥

प्रधानकर्मार्यत्वादङ्गानां तद्भेदात्कर्मभेदः

प्रयोगे स्यात् ॥ ५३ ॥

उपोद्घातं समाप्य प्रकृताध्यायार्थं तन्त्रविचारः प्रस्तूयते । तत्र पूर्वपक्षमाह । अङ्गानां—प्रयाजाद्यङ्गानां, प्रयोगे-अनुष्ठाने, कर्मभेदः—तदनुष्ठानस्याऽऽवृत्तिः स्यात् । तद्भेदात्—प्रधानानां भेदात्, अङ्गानां प्रधानकर्मार्यत्वात्—प्रधानोपकारकत्वात्, प्रधानभेदे प्रतिप्रधानं गुणावृत्तिरिति न्यायेनाङ्गानुष्ठानभेदः स्यादित्यर्थः ॥ ५३ ॥

क्रमकोपश्च यौगपद्ये स्यात् ॥ ५४ ॥

यौगपद्ये—अङ्गानां तन्त्रेणानुष्ठाने, **क्रमकोपः**—विहितक्रमबाधः स्यात् । तथा हि— आज्यभागयागाव्यवहितोत्तरत्वं सर्वप्रधानानामिति क्रमः । यौगपद्ये तु मध्ये अग्निभागस्य व्यवधानादुपांशुयागस्योक्तक्रमबाध इति भावः ॥ ५४ ॥

**सि० ॥ तुल्यानां तु यौगपद्यमेकशब्दोप-
देशात्स्याद्विशेषाग्रहणात् ॥ ५५ ॥**

तुल्यानां—देशनः कालनः कर्तृनश्च तुल्यानामग्नेयादित्रयाणां, **यौग-
पद्यं**—सहप्रयोगः—सङ्गानुष्ठानं स्यात् । कुतः ? **एकशब्दोपदेशात्**—एक-
शब्देन—दर्शशब्देन पौर्णमासीशब्देन च उपदेशात्—फलसम्बन्धकथनाद-
ङ्गानामपि । अयमङ्गकलाः किमग्नेयस्य, उताग्नीषोमीयस्येति विशेषाग्र-
हणात् सर्वार्थत्वं तेषामिति तन्त्रेणैवानुष्ठानम् ॥ ५५ ॥

ऐकाथ्यादिव्यवायः स्यात् ॥ ५६ ॥

सर्वेषामङ्गानामैकाथ्यात्—एकप्रयोजनकत्वात्--दण्डचक्रचीवरा-
दिवत् सम्भूय फलोत्पादकत्वान्न तेषां प्रयोगे क्रमः । सत्येवं कुतः क्रम-
बाधः । अतः सर्वेषां प्रधानानामङ्गेरव्यवधानमेव स्यात् ॥ ५६ ॥

तथा चान्यार्थदर्शनं कामुकायनः ॥ ५७ ॥

तथा च—अङ्गानां तन्त्रमेवेत्यत्र **अन्यार्थदर्शनं**—अन्यलिङ्ग-
दर्शनं—प्रागभिहिताऽऽहुतिसङ्ख्यादर्शनं लिङ्गं कामुकायनाचार्यो दर्शयति ।
अन्यथा—अङ्गावृत्तौ चतुर्दश त्रयोदशेति नियमो न स्यादाहुतीनामिति
भावः ॥ ५७ ॥

**तन्न्यायत्वादशक्तेरानुपूर्व्यं स्यात्संस्कारस्य
तदर्थत्वात् ॥ ५८ ॥**

तन्न्यायत्वात्— ‘सम्भूयकारिणां सहक्रिया’ इति न्यायत्वात्,
‘पुरोडाशे साङ्गारं भस्माध्युह्य’ इत्यादावपि सकृदनुष्ठानं स्यादित्याशङ्काया-
माह-अशक्तेः— अङ्गारस्थापनस्य कार्यं पुरोडाशपाकः । स च एकास्मिन्ङ्गा-
रस्थापनेऽन्यत्र न सम्भवति । न ह्येकस्य प्रथमे कृते अन्योऽपि प्रथते ।
असमर्थत्वात् । अतस्तत्र—आनुपूर्व्यं— भेदेनानुष्ठानं स्यात् । न सकृत् ।
संस्कारस्य— साङ्गारभस्मस्थानादिविहितसंस्कारस्य, तदर्थत्वात्—
दृष्टकार्यपाकार्थत्वान्नादृष्टार्थत्वं तत्र शक्यम् । दृष्टसम्भवे अदृष्टकल्पनमन्याय्य-
मिति भावः ॥ ५८ ॥

असंस्पृष्टोऽपि तादर्थ्यात् ॥ ५९ ॥

येन प्रधानेन यत् स्पृष्टं सत्तत्समीपे यदनुष्ठायते तत्तदङ्गम् ।
इत्याधारादय आग्नेयाङ्गम् । स्विष्टकृदादयश्चाग्नीषोमीयाङ्गम् । उपांशुयागस्य
केनाप्यसंस्पर्शदिनंगं स्यात्तत्तस्येत्याशङ्क्यामाह— असंस्पृष्टोऽपि-- संस्पर्श-
रहितोऽपि, स्थानापेक्षया बलवता प्रकरणेनाङ्गानां तादर्थ्यात्—सर्वार्थ-
त्वात् सर्वप्रधानोपकारकत्वात् प्रत्येकमुपकारार्थमङ्गावृत्तिः कार्येति
प्राप्नोति ॥ ५९ ॥

विभवाद्वा प्रदीपवत् ॥ ६० ॥

विभवात्—सामर्थ्यात् सकृदनुष्ठानेनाप्यङ्गकलाप उपकारं जनयेत् ।
प्रदीपवत्—यथा प्रदीपो भुञ्जानानां विप्राणां मध्ये एकस्य सन्निधौ प्रज्वलितः
सर्वेषां तेषामुपकारको भवति तद्वदत्रापि स्यात् । तस्मादनावृत्तिरङ्गा-
नाम् ॥ ६० ॥

अर्थात्तु लोके विधिः प्रतिप्रधानं स्यात् ॥ ६१ ॥

लोके—लोकव्यवहारे, प्रवृत्तिः अर्थात्—फलानुसारिणी, सकृद-
•सकृद्वा इति प्रत्यक्षात् । इह तु विधिः—विधिप्राप्तं कर्म, विधित एवोप-
कारो गम्यते । न प्रत्यक्षेण । तस्मादावृत्तिरिति ॥ ६१ ॥

सकृदिज्यां कामुकायनः परिमाणविरोधात् ॥६२॥

यच्च 'चतुर्दश त्रयोदशेत्याहुतिसङ्ख्यापरिमाणविरोधात्सकृदिज्या इति कामुकायनाचार्यमतमुपन्यस्तं तत्रोच्यते ॥ ६२ ॥

**विधेस्तिवतरार्थत्वात्सकृदिज्याश्रुतिव्यति-
क्रमः स्यात् ॥ ६३ ॥**

विधेः— अङ्गकपालस्य, **इतरार्थत्वात्—** प्रधानार्थत्वात् प्रति-
प्रधानं गुणवृत्तिरिति प्रसिद्धत्वाच्च सकृदिज्या-- तन्त्रेणानुष्ठानं, **श्रुतिव्य-
तिक्रमः—** शास्त्रविरुद्धं स्यात् । यच्चावृत्तिपक्षे चतुर्दश त्रयोदशेत्याहुति-
सङ्ख्याऽनुपपन्ना स्यादित्युक्तं तत्रोच्यते । नानेनाऽऽहुतिसङ्ख्या विधीयते ।
अपि तु प्राप्तसङ्ख्यामन्य पौर्णमास्यां चतुर्दश आहुतिविधयः, आमावास्यायां
त्रयोदश आहुतिविधयः इति लक्षणया विधिसङ्ख्या प्रतिपाद्यत इत्याहुति-
विधीनामियं सङ्ख्या उपदिष्टा । नाऽऽहुतीनाम् । तस्मादङ्गानामावृत्तिरेवेति
पूर्वपक्षोपसंहारः ॥ ६३ ॥

**सि० ॥ विधिवत्प्रकरणाविभागे प्रयोगं बादरा-
यणः ॥ ६४ ॥**

प्रयोगं— तन्त्रेणानुष्ठानं बादरायणः मनुते । कुतः ? **प्रकरणावि-
भागे—** प्रकरणस्याविभागादित्यर्थः । सम्भूयकारित्वेन सर्वेषामेकप्रकरणत्वा-
दिति यावत् । **विधिवत्—** यथाऽऽग्नेयादिषड्यागविधयः इतिकर्तव्यताऽऽ-
काङ्क्षया प्रयाजादीन्यङ्गानि सकृच्छ्रुतान्यप्यविशेषेण गृह्णन्ति प्रकरणेन स्वस्व-
संनिधीन् बाधित्वा तथाङ्गानां तन्त्रेणानुष्ठानमपि संनिधिं बाधित्वा प्रकरण-
प्रमाणेन व्यवहितप्रधानेष्वपि उपकारं सम्पादयतीत्याशयः सिद्धान्तिनः ।
बादरायणग्रहणं सिद्धान्तदाढ्यायेति भावः ॥ ६४ ॥

क्वचिद्विधानान्नेति चेत् ॥ ६५ ॥

क्वाचित्—‘सहाबध्नन्ति, सह पिबन्ति’ इति क्वाचिदेव सहत्वविधाना-
दन्यत्र पार्थक्येनानुष्ठानं, न सकृदिति चेत्- ॥ ६५ ॥

न विधेश्चोदितत्वात् ॥ ६६ ॥

न । विधेः—आग्नेयाग्नीषोमयोर्निर्वापविधेः पृथग् विहितत्वात्तथाऽवह-
ननपेषणयोरपि तदीययोः पार्थक्यं प्राप्तमिति तन्निवृत्तये तत्रावश्यं सहत्वं
विधेयम् । अनोऽन्यत्र भेदेनानुष्ठानमित्येवं परिसङ्ख्या न तत्रेति ज्ञेयम् ।
तस्माद्देशकालकर्त्रैक्यवतां प्रधानानामङ्गानुष्ठानं तन्त्रेण सकृदेव । नासकृदिति
सिद्धम् ॥ ६६ ॥

आग्नेयकृष्णग्रीवयोः प्रथमतृतीययोर्भेदेनानुष्ठानाधिकरणम् ॥ ११ ॥

व्याख्यातं तुल्यानां यौगपद्यमगृह्यमाण- विशेषाणाम् ॥ ६७ ॥

‘आग्नेयं कृष्णग्रीवमालभेत् । सौम्यं बभ्रुम् । आग्नेयं कृष्णग्रीवं पुरोधायां
स्पर्धमानः’ इति काम्यपशुकाण्डे श्रुतम् । तत्राऽऽग्नेयद्वयस्य सहानुष्ठानं, उत
भेदेनेति संजये अगृह्यमाणविशेषाणां—तुल्यानां, यौगपद्यं व्याख्यातं पूर्वा-
धिकरणे इत्यत्रापि यौगपद्यं—सहानुष्ठानमिति ॥ ६७ ॥

सि० ॥ भेदस्तु कालभेदात्स्याच्चोदनाव्यवाया-

द्विशिष्टानां विधिः प्रधानकालत्वात् ॥ ६८ ॥

भेदस्तु— निर्दिष्टप्रधानानां भेदेनैव प्रयोगः । न सहानुष्ठानम् ।
कुतः ? कालभेदात् । कालभेदश्चोदनाव्यवधानात्— सौम्यबभ्रुचोदना-
व्यवहित्वात् । पाठक्रमेण त्रयाणामुक्तयागानां त्रिक्षणवृत्तित्वं सिद्धमतः काल-
भेदोऽपि सिद्ध एव । विशिष्टानां— क्षणविशिष्टानां तेषां यागानां,
विधिः— प्रथमादिक्षणविधिर्यतस्ततस्तस्यैव तत्तत्क्षणस्यैव तत्तत्प्रधान-
कालत्वम् । इति पृथक्त्वेनैवानुष्ठानं तयोः । सहप्रयोगे विधिविहितकालक्रमयो-
र्बाधः स्यात् । स चानिष्ट इति भावः ॥ ६८ ॥

तथा चान्यार्थदर्शनम् ॥ ६९ ॥

‘ अभिनः सौम्यमाग्नेयौ भवतः ’ इति अन्यार्थदर्शनं—तदर्थवादवाक्ये
उक्तार्थदर्शनं पाठक्रमोपोद्बलकं लिङ्गमप्यस्तीत्यर्थः ॥ ६९ ॥

विधिरिति चेन्न वर्तमानापदेशात् ॥ ७० ॥

विधिः—पार्श्वद्वये आग्नेयद्वयविधिरं तद्वाक्यमिति चेन्न । वर्तमानाप-
देशात्—लट्प्रत्ययश्रवणात् तदर्थवाद एवेति भावः ॥ ७० ॥

इति पूर्वमीमांसासूत्रवृत्तौ भावबोधिण्यां एकादशाध्यायस्य

प्रथमः पादः ॥ १ ॥ श्रीः ॥

॥ अथ एकादशाध्यायस्य द्वितीयः पादः ॥

आग्नेयादिप्रधानानामेकदेशकालकर्तृकत्वाधिकरणम् ॥ १ ॥

सि० ॥ एकदेशकालकर्तृकत्वं मुख्यानामेकशब्दोप-
देशात् ॥ १ ॥

पूर्वस्मिन् पादे केवलप्रधानार्थानामङ्गानां तन्त्रमुपोद्घातसहितं निरूपि-
तम् । अस्मिन् द्वितीयपादे साङ्गप्रधानानां तन्त्रं प्रपञ्च्यते । दर्शपूर्णमासयोः
‘ समे दर्शपूर्णमासाभ्यां यजेत । पौर्णमास्यां पौर्णमास्या यजेत । अमावास्या-
याममावास्यया यजेत । दर्शपूर्णमासयोर्यज्ञकत्वोश्चत्वार ऋत्विजः ’ इति
श्रूयते । तथा चातुर्मास्ये ‘ प्राचीनप्रवणे वैश्वदेवेन यजेत । वसन्ते वैश्वदेवेन
यजेत । चातुर्मास्यानां यज्ञकतूनां पञ्चर्त्विजः ’ इति च । तत्र एते विधयः
किं प्रत्येकमुत्पत्तिविधिशेषाः, उत प्रयोगविधिशेषाः इत्येवं विशये सिद्धान्तः—

मुख्यानां— षण्णां प्रधानानां, एकदेशकालकर्तृकत्वं— एकः अभिन्नः देशः कालः कर्ता च येषां तत्कत्वम् । कुतः ? एकशब्दोपदेशात्— षण्णां समुदायबोधकेन दर्शपूर्णमासाम्यामित्येकशब्देन देशादिविधायक-वाक्येषु निर्देशात् । यथा फलवाक्ये ‘ दर्शपूर्णमासाम्यां स्वर्गकामो यजेत ’ इत्यत्र समुदायवाचकशब्देन समुदितानामेव फलजनकत्वं तथाऽत्रापि समुदायमुद्दिश्य देशादिविधानादेक एव देशकालादिरिति भावः ॥ १ ॥

**पू० ॥ अविधिश्चेत् कर्मणाभिसम्बन्धः प्रतीयेत
लक्षणार्थाभिसंयोगाद्विधित्वाच्चेतरेषां प्रति-
प्रधानं भावः स्यात् ॥ २ ॥**

कर्मणां— आग्नेयादिप्रधानयागानां मध्ये प्रत्येकमुद्दिश्य देशकाल-कर्तृणामविधिः—विध्यभावश्चेत् तेषामभिसम्बन्धः—तदैक्यं प्रतीयेत । नास्त्येव तथा । अपि तु प्रत्येकोत्पत्तिविधिशेषाः देशकालकर्तारः । कुतः ? **लक्षणार्थाभिसंयोगात्—** दर्शपूर्णमासशब्देन लक्षणावृत्त्या बोध्यो योऽर्थः समुदायैकदेशः प्रत्येकमाग्नेयादयस्तैः साकं संयोगात्—अन्वितत्वात्तेषाम् । तदपि कुत इति चेत् इतरेषां—देशकालकर्तृणामप्राप्तत्वेन विधेयत्वात् । तत्तत्प्रकृतयागांगत्वेन विधिगोचरत्वात् । यतो देशकालकर्तारो विधेयास्तत्र एव दर्शपूर्णमासाम्यामिति दर्शपूर्णमासशब्देनाऽऽग्नेयादीननूय ते विधीयन्त इत्या-ग्नेयादिषूद्देश्यत्वं कल्पनम् । सत्येवमुद्देश्यवृत्तिपरस्परसाहित्यं विवक्षितं चेत् ‘ आग्नेयादयः समे कार्यास्ते च परस्परसहिताः ’ इति विधान-द्वयाद्वाक्यभेदापात्तिः । अतः साहित्यस्य विवक्षामुद्देश्य लक्षितेषु प्रत्येक-स्मिन्नेव देशाद्यन्वयो वाच्यः । फलवाक्ये तु षण्णां विधेयत्वात्प्रत्येक-त्ववद्विवक्षितेऽपि साहित्ये वाक्यभेदो नास्ति । तस्मात्— देशकाल-कर्तृणां प्रतिप्रधानं भावः—सम्बन्धः स्यात् । अर्थाद्धेदेनानुष्ठानं, न तन्त्र-मिति पूर्वपक्षः ॥ २ ॥

अङ्गानामपि समदेशादिनियमाधिकरणम् ॥ २ ॥

अङ्गेषु च तदभावः प्रधानं प्रति निर्देशात् ॥ ३ ॥

इत्थं पूर्वपक्षे सिद्धान्तमनुक्त्वा मध्ये अभिकरणान्तरं तृतीयपूर्वपक्ष-
सिद्ध्यर्थम् । अन्यथा स एव न सिध्येदिति । देशकालकर्तृणामङ्गैः साकं
सम्बन्धोऽस्ति वा नेति विज्ञेयं पूर्वपक्षः अङ्गेषु—प्रयाजानुयाजादिषु,
तदभावः— देशादीनामसम्बन्धः । कुतः ? प्रधानं प्रति— प्रधानयाग-
मुद्दिश्य तेषां निर्देशात्— विधानात् ॥ ३ ॥

**यदि तु कर्मणो विधिसम्बन्धः स्यादैक-
शब्द्यात् प्रधानार्थाभिसंयोगात् ॥ ४ ॥**

अनेन पूर्वाधिकरणसिद्धान्त उच्यते यदि त्विति । यदि कर्मणः—
प्रत्येकमाणेयादिकर्मणः, विधिसम्बन्धः देशकालादिविधिसम्बन्धः स्यात्
तदा त्वदुक्तं भेदेनानुष्ठानं सिध्येत् कदाचित् । किन्तु प्रत्येकं प्रधानकर्मण-
स्तद्विधिसम्बन्धः खपुष्पायमाण एव । कस्मात् ? एकशब्द्यात्— दर्शपूर्ण-
मासाभ्यामिति समुदायवाचकैकशब्देन निर्देशात् । न च तस्य गतिः
अविधिश्चेदिति (११।२।२) सूत्रे लक्षणार्थाभिसंयोगादित्यनेन प्रदर्शितेति
वाच्यम् । कुतः ? प्रधानार्थाभिसंयोगात्— स्वर्गफलकाऽऽग्नेयादिप्रयो-
गेण साकं देशकालादीनामभिसम्बन्धात् । अत्र देशादीनामुद्दिश्यनावच्छेदकं
नैव परस्परसहितपट्यागत्वम् । साहित्यस्य विवक्षितत्वे वाक्यभेदापत्तेस्त्व-
यैव प्रदर्शितत्वात् । नाप्याग्नेयत्वादिकं प्रत्येकमुद्देश्यम् । तथा सत्युद्देश्य-
भेदाद्वाक्यभेदः । अतः येनानुष्ठितेन व्यापारेण स्वर्गफलं सिध्यति तं लक्ष-
यित्वा तेन साकं देशादीनां सम्बन्धोऽवश्यं वाच्यः । स च व्यापारः सङ्क-
ल्पमारभ्य विप्रभोजनान्तः प्रयोगः । इत्थं साङ्गप्रधानप्रयोगे देशकालकर्तृणां
नियमविधिः सिद्ध इति भावः ॥ ४ ॥

तथा चान्यार्थदर्शनम् ॥ ५ ॥

तथा च—उक्तरीत्या प्रयोगे देशकालादीनामन्वये अन्यार्थदर्शनं—
'उप्राणि ह वा एतानि घोराणि हवींषि यदमावास्यायां सम्मिश्रयन्ते ॥ आग्नेयं

प्रथमं ऐन्द्रे उत्तरे ' इत्यन्यत्र योऽर्थस्तस्य दर्शनं समुपपद्यते । अस्मिन् वचने श्रुतं सम्भरणं पौर्वापर्यं च त्रयाणां यागानामेककालत्व एव उपपद्यते इति भावः ॥ ५ ॥

श्रुतिश्रैषां प्रधानवत्कर्मश्रुतेः परार्थत्वात् कर्मणोऽश्रुतित्वाच्च ॥ ६ ॥

एषां— देशकालादीनां, श्रुतिश्च— श्रवणमपि, प्रधानवत्— अनुवादकवत् प्रतीयते । न तेषां विधेयत्वं भासते । कुतः ? कर्मश्रुतेः— कर्मवाचकदर्शपूर्णमासश्रुतेः, परार्थत्वात् । दर्शपूर्णमासाभ्यामिति तृतीया-श्रुत्या आभ्यां किमप्युत्पाद्यमिति गम्यते । अतः परार्थत्वं स्पष्टमेव तयोः । तस्य कर्मणः—कार्यस्य—उत्पाद्यस्य, अश्रुतित्वात्—अश्रवणात्, देशकालादिकं प्रधानवदनुवादकवत्प्रतीयते यद्यपि, अथापि तस्य प्राधान्यमनुपपन्नम् । प्राधान्यस्यानुवाद्यत्वव्याप्यत्वात् प्राधान्ये तस्यानुवाद्यत्वं नियतमेव स्यात् । परं विधेयत्वात्तस्य तन्न सम्भवति । अतो दर्शपूर्णमासाभ्यां यजेतेत्यस्यैवानुवादकत्वम् । तेन चाऽऽग्नेयादिवाक्यैरुत्पन्नानां कर्मणामनुवादे तृतीयांतेन प्रतिपाद्यगुणाभावस्यानुवादाभाव एव । न हि तत्र कर्मणां गुणभावोऽस्ति । उत्पत्तिमात्रश्रवणात् । गुणभावावगमस्तु फलवाक्यावगतप्रयोगविधावेव जायते । अतस्तत्रैव तृतीयांतस्यानुवादाभावः । तस्मादेशकालादीनां प्रयोगाङ्गत्वमेवेति सूत्रतात्पर्यम् ॥ ६ ॥

अङ्गानि तु विधानत्वात्प्रधानेनोपदिश्येरं- स्तस्मात्स्यादेकदेशत्वम् ॥ ७ ॥

यो ह्यङ्गेष्वनियम इति मध्ये पूर्वपक्षः कृतस्तस्योत्तरमिदम् । विधानत्वात्—फलवाक्येन सहैव विहितत्वात्, अङ्गानि प्रधानेन सहैव उपदिश्येरन् । यतः साहित्यं प्रधानेन तस्मादेकदेशत्वं—एकदेशकालकर्तृत्वं स्यात्तेषामिति भावः ॥ ७ ॥

द्रव्यदेवतं तथेति चेत् ॥ ८ ॥

द्रव्यदेवतं—द्रव्यदेवते अपि, तथा—तन्त्रेण स्याताम् । न तयोर्भेद इति चेत् — ॥ ८ ॥

न चोदनाविधिशेषत्वान्नियमार्थो दिशेषः ॥ ९ ॥

न । चोदनाविधिशेषत्वात्—द्रव्यदेवताविधेः उत्पत्तिविधिशेषत्वात् प्रधानेषु द्रव्यदेवताविशेषो नियतोऽस्ति । उत्पत्तिविधिः यागस्वरूपं दर्शयति । यागस्य स्वरूपे द्वे—द्रव्यं देवता च । अतस्तच्छेषत्वेऽपि देशकालादेः प्रयोगांगत्वात् प्रयोगस्य च सकलप्रधानसाधारण्यात्तन्त्रभाव एव तेषामिति वैषम्यं द्रव्यदेवतयोर्भेदादेश्चेति भावः ॥ ९ ॥

**तेषु समवेतानां समवायात्तन्त्रमङ्गानि भेदस्तु तद्भेदात् कर्मभेदः प्रयोगे स्यात्तेषां प्रधान-
शब्दत्वात्तथा चान्यार्थदर्शनम् ॥ १० ॥**

यदि द्रव्यदेवतमङ्गानां प्रधानानां च साधारणं समानं स्यात्तन्त्रेषु-
समानेषु द्रव्यदेवतेषु, समवेतानां—विहितानामङ्गानां प्रधानानां च समवायात्-
साङ्गप्रधाने द्रव्यदेवतयोर्भेदत्वेन तेषु सम्बन्धात् अङ्गानि तन्त्रम्—प्रधा-
नाङ्गयागयोरेन्द्राधिययागवत्तन्त्रेणानुष्ठानं स्यात् । तु— किन्तु, न
तथा । यतो भेदः— द्रव्यदेवतयोर्भेदोऽस्ति । अतस्तद्भेदात्— गुणभेदात्,
कर्मभेदः प्रयोगे— अनुष्ठानेऽपि भेदः स्यात्—इज्याकर्मणः प्रयोगे विशे-
षग्रहणाद्भेदः स्यात्तेषां षड्वासानां प्रधानत्वादिति । तथा चान्यार्थदर्श-
नम्— चतुर्दश पौर्णमास्यां त्रयोदशाभावास्यायामिति दर्शनमुपपन्नं
द्रव्यदेवतयोर्भेदकमिति भावः ॥ १० ॥

दर्शपूर्णमासेष्ट्यादिषु समुदायभेदेनाङ्गानां भेदेनानुष्ठानाधिकरणम् ॥ ११ ॥

**इष्टिराजसूयचातुर्मास्येष्वैककर्म्यादङ्गानां
तन्त्रभावः स्यात् ॥ ११ ॥**

दर्शपूर्णमासेष्ट्यां दर्शः पूर्णमासश्चेति द्वौ समुदायौ । राजसूये अनु-
मत्यादय इष्टयः, पवित्रादयश्च सोमयागाः । तथा चातुर्मास्ये वैश्वदेव-वरुण-
प्रघास-साकमेध-शुनासीरीयं चेति चत्वारि पर्वाणि । तत्र दर्शपूर्णमासराज-
सूयचातुर्मास्येषु तत्तद्व्याख्याज्ञानां तन्त्रेणानुष्ठानं, उत भेदेनेति संशये-इष्ट-
राजसूयचातुर्मास्येषु ऐककर्मात्-‘दर्शपूर्णमासस्य स्वर्गकामो यजेत,
राजसूयेन स्वाराज्यकामो यजेत, चातुर्मास्येन यजेत स्वर्गकामः’ इत्येकफल-
श्रवणात्तदर्थमेक एव प्रयोगः । इत्यज्ञानां तेषु तन्त्रभावः— तन्त्रेणानुष्ठानं
स्यात् । न भेदेनेति ॥ ११ ॥

कालभेदान्नेति चेत् ॥ १२ ॥

‘पौर्णमास्यां पौर्णमास्या यजेत । अमावास्यायाममावास्यया यजेत ।
वसन्ते वैश्वदेवेन यजेत । वर्षासु वरुणप्रघासेन यजेत । हेमन्ते साकमेधेन
यजेत’ राजसूये च ‘बार्हस्पत्यश्चरुर्ब्रह्मणो गृहे । ऐन्द्र एकादशकपालो
राजगृहे’ इति कालभेददेशभेदरूपविशेषश्रवणान्न तेष्वङ्गानां तन्त्रभावः ।
अपि तु पार्थक्येनानुष्ठानमिति चेत्— ॥ १२ ॥

नैकदेशत्वात् पशुवत् ॥ १३ ॥

न पृथक्त्वेन प्रयोगोऽङ्गानाम् । किन्तु तन्त्रभाव एव तेषाम् ।
कुतः ? एकदेशत्वात्—यस्मिन् वाक्ये प्रधानानां फलसम्बन्धः श्रुतस्तत्रै-
वाङ्गानां प्रधानोपकारकत्वेन विधानात् समुदायोपकारस्य तन्त्रेणानुष्ठानेनापि
सिद्धिर्भवति । पशुवत् — सवनीयपशौ ‘वपया प्रातःसवने, पुरोडाशेन
माध्यन्दिनसवने, अङ्गैस्तृतीयसवने’ इति वचनेन प्रयोगविप्रकर्षः केवलम् ।
नाङ्गाऽऽवृत्तिस्तद्वदिति भावः पूर्वपक्षिणः ॥ १३ ॥

सि० ॥ अपि वा कर्मपृथक्त्वात्तेषां तन्त्र-
विधानात् साङ्गानामुपदेशः
स्यात् ॥ १४ ॥

अपि वेति पूर्वपक्षव्यावृत्तिः । कर्मपृथक्त्वात्— कर्मणः—
दर्शप्रयोगस्य पौर्णमासप्रयोगस्य च पृथक्त्वात्— भिन्नत्वान्न तन्त्रेणा-
नुष्ठानमङ्गानाम् । कुतः ? प्रयोगपार्थक्यमिति चेत्तत्राह— तेषां तन्त्र—
विधानात्—तेषां—दर्शयागत्रयस्य पौर्णमासयागत्रयस्य च तन्त्रेण एकशब्दे-
नानुवादं विधाय पुनः ‘ अमावास्यायाममावास्याया यजेत ’ पौर्णमास्यां पौर्ण-
मास्या यजेत ’ इति विधानात् । तस्मिन् तस्मिन् प्रयोगे साङ्गानां तत्त-
त्प्रधानानामुपदेशः स्यात् । अन्यथा पुनर्वाक्यद्वयेन प्रदर्शितेन पुनर्विधानं
व्यर्थं स्यादिति भावः ॥ १४ ॥

तथा चान्यदर्शनम् ॥ १५ ॥

तथा च— एवमङ्गानामावृत्तिसिद्धौ अन्यदर्शनम्— ‘ चतुर्दश
पौर्णमास्यामाहुतयस्त्रयोदशमावास्याया ’ मिति लिङ्गदर्शनं समुपपद्यते ।
तन्त्रभावे तु न चतुर्दश नापि त्रयोदश । तस्माद्भेदेनानुष्ठानम् ॥ १५ ॥

तदाऽवयवेषु स्यात् ॥ १६ ॥

इत्थं दर्शपूर्णमासयोर्न्यायदार्ढ्येन यदाऽऽवृत्तिसिद्धिरङ्गानाम् । तदा
अवयवेषु— चातुर्मास्यावयवेषु राजसूयावयवेषु च वैश्वदेवीप्रभृतिषु अनुम-
त्यादिषु चेष्टिषु तथैव स्यात् । देशकालयोर्भेदात् । न तन्त्रभाव इति
सिद्धान्तनिष्कर्षः ॥ १६ ॥

पशौ तु चोदनैकत्वात्तन्त्रस्य विप्रकर्षः स्यात् ॥ १७ ॥

पशौ त्वङ्गानां तन्त्रं युक्तमेव । कस्मात् ? चोदनैकत्वात्— आश्विनं
ग्रहं गृहीत्वा त्रिवृता यूपं परिवीय आग्नेयं सवनीयं पशुमुपाकरोति ’ इत्ये-
कैव कर्मचोदना तत्र । कर्मचोदनायामङ्गानां ग्रहणम् । अत एकमेव तत्र
तन्त्रम् । प्रचारविधौ चोदनैकत्वात्कालस्य विप्रकर्षः केवलमास्मिन् वाक्ये
विधीयत इति पशौ तन्त्रानुष्ठानस्य विप्रकर्षः । तस्माद्विषमो दृष्टान्त इति
भावः ॥ १७ ॥

अध्वरकल्पायां त्रिषु सङ्घेष्वङ्गानां भेदेनानुष्ठानाधिकरणम् ॥ ४' ॥

तथा स्यादध्वरकल्पायां विशेषस्यैककालत्वात् ॥ १८ ॥

‘ आगनावैष्णवं प्रातरष्टाकपालं निर्वपेत्, सारस्वतं चरुम्, बार्हस्पत्यं चरुम् । आग्निवैष्णवेकादशकपालं माध्यन्दिने, सारस्वतं चरुम्, बार्हस्पत्यं चरुम् । आगनावैष्णवं द्वादशकपालमपराह्णे, सारस्वतं चरुम्, बार्हस्पत्यं चरुम् ’ । ‘ यस्य भ्रातृव्यः सोऽनेन यजेत ’ इति काम्यकाण्डे अध्वरकल्पायामिष्टौ श्रुतम् । अत्र प्रातरादिकालभेदेन प्रयुज्यमानानां कर्मसङ्ख्यानं तन्त्रेणाङ्गानुष्ठानं, उत भेदेनेति विचारे तथा स्यात्—यथा पशौ तन्त्रेणाङ्गानां क्रिया तथाऽस्यामध्वरकल्पायामपि स्यात् । कुतः ? विशेषस्यैककालत्वात्—भिन्नकालानामेषां सङ्घानां कश्चिदङ्गविशेष एक एव कालः श्रूयते । ‘ पुरावाचः प्रवदतो निर्वपेत् ’ इत्यास्मिन् वाक्ये विशेषस्याश्रयणात् कालत्रयनिर्वापस्य कालविधिरयम् । त्रयाणां निर्वापानां वागुदयात्प्राक् कर्तव्यत्वे प्राप्ते निर्वापत्रयस्यापकर्षे तदन्ताङ्गापकर्षः अर्थासिद्ध एवेत्यग्न्यन्वाधानादिनिर्वापान्तस्य तन्त्रानुष्ठाने सिद्धे उत्तराङ्गाणामपि तद्वदेव तन्त्रेणानुष्ठानं सिध्यतीति भावः ॥ १८ ॥

इष्टिरिति चैकवच्छ्रुतिः ॥ १९ ॥

‘ सैषा अध्वरकल्पेष्टिः ’ इत्येकवच्छ्रुतिः—एकवचनश्रुतिः, प्रयोगैक्ये उपपन्ना भवति । अतोऽपि तन्त्रमङ्गानामिति ॥ १९ ॥

सि० ॥ न वा कर्मपृथक्त्वात्तेषां च तन्त्रविधाना-
त्साङ्गानामुद्देशः स्यात् ॥ २० ॥

न वा—अङ्गानां तन्त्रमिति नैव । अतितु पृथक्त्वम् । कुतः ? कर्मपृथक्त्वात्—कालरूपगुणविशिष्टकर्मणामभ्यासेन पृथक्त्वात् । तेषां च प्रातर्मध्याह्नापराह्णयोगेन तत्तन्त्रविधानात्साङ्गानामेव उपदेशः—विधानं स्यात् । अतः प्रयोगस्य भेदः । यदि अध्वरकल्पां निर्वपदित्युत्पत्तिवाक्यं स्यात्तदा ।

भवेत्प्रयोगस्य विप्रकर्षः । तदेव न । कस्मात् ? आग्नावैष्णवादिवाक्यानि गुणविधायकानि चेत्—प्राप्ते कर्मण्यनेकगुणविधानाद्वाक्यभेददोषप्रसङ्गः । अतस्तेषामेव वाक्यानां प्रत्येकं तत्तत्कालविशिष्टकर्मविधायकत्वं वाच्यम् । तथा च कालभेदात् प्रयोगभेद इति भावः ॥ २० ॥

प्रथमस्य वा कालवचनम् ॥ २१ ॥

यच्च निवापत्रयस्यापकर्षेणैककालत्वं त्वयोपन्यस्तं पूर्वपक्षसाधकत्वेन तत्रोच्यते । प्रथमस्य वा—‘पुरावाचः प्रवदतो निर्वपेत्’ इति यत्कालवचनं तत्प्रथमस्यैव निवापस्य बोध्यम् । तेन हि वचनेन प्रातःकाले कर्तव्यस्य प्रधाननिर्वापस्य प्रवानकालकर्तव्यत्वेन प्रातःकालः प्राप्त एवेति तस्य विशेषो नियम्यते । अपराह्णिनिनिर्वापस्य प्रातःकालस्त्वत्यन्तमप्रातः । तस्य विधाने त्वपूर्वविधिरेवेति गौरवमिति भावः ॥ २१ ॥

फलैकत्वादिष्टशब्दो यथाऽन्यत्र ॥ २२ ॥

‘सैषाऽध्वरकल्पेष्टिः’ इत्येकवचनान्त इष्टिशब्दस्तु भिन्नानामपि नवानां यागानां फलैकत्वात्—एकफलजनकत्वादुपपन्नो भवति । यथाऽन्यत्र—‘सर्वपृष्ठेष्टिर्मृगरेष्टिगिनिवादित्यर्थः ॥ २२ ॥

प्राजापत्यवसाहोमानां तन्त्रेणानुष्ठानाधिकरणम् ॥ ५ ॥

वसाहोमस्तन्त्रमेकदेवतेषु स्यात् प्रदानस्यैककालत्वात् ॥ २३ ॥

वाजपये ‘सप्तदश प्राजापत्यान् पशूनालभन्ते’ इति श्रूयते । तत्र याज्यार्धचान्ते ‘वसां जुहोति’ इति प्रकृतावग्राहोमीयपशौ श्रुतो वसाहोम-
श्वोदकेन प्राप्तः । स वसाहोमस्तन्त्रम्—तन्त्रेणानुष्ठेयः स्यात् । कुनः ? प्रदानस्य एककालत्वात्—‘वैश्वदेवीं कृत्वा प्रचरन्तीति एकस्मिन्नेव काले तेषां प्रदानमास्नायते । देवतायि च प्रजापतिरेका । अत एकमेव प्रदानम् । एवं चैककालत्वे सत्येकप्रदानत्वादौदमर्थ्यं विशेषाग्रहणाच्च तन्त्रमेव वसाहोमस्येति भावः ॥ २३ ॥

भिन्नदेवताकपशुगणे वसाहोमस्याऽऽवृत्त्यधिकरणम् ॥ ६ ॥

कालभेदत्वाच्चावृत्तिर्देवताभेदे ॥ २४ ॥

देवताभेदे— एकादशिनेषु गिन्नप्रधानेषु तत्तद्विन्ना याज्यार्धर्चनाः इति विशेषग्रहणात्तु वसाहोमस्याऽऽवृत्त्यानुष्ठानमित्यर्थः ॥ २४ ॥

यूपैकादशिन्यां यूगाहुतेस्तन्त्रे गानुष्ठानाधिकरणम् ॥ ७ ॥

अन्ते यूपाहुतिस्तद्वत् ॥ २५ ॥

ज्योतिष्टोमे 'एकादश यूपान् छिनत्ति' इत्यूपैकादशिन्यां भूतत्वात् । तस्यां प्रकृतितः प्राप्ता यूपाहुतिरावर्तनीया, उत तन्त्रेण कार्येति संशये अन्त-यूपस्यान्तिके विहिता यूपाहुतिस्तद्वत्—वसाहोमवद्भेदेन कार्या । कुतः ? यूपस्यान्तिके अग्निं मथित्वा यूपाहुतिं जुहोति ' इति श्रुतेः । तत्र हि बहूनां यूपानां भिन्नान्येवान्तिकानि । यस्य यूपस्यान्तिकेन हूयेत तस्य तेन यूगाहुति-गुणेन रादित्यं भवेत् । तस्मादावृत्त्या भेदेन कार्या तत्र यूपाहुतिर-त्याशयः ॥ २५ ॥

सि० ॥ इतरप्रतिषेधो वा ॥ २६ ॥

अनुवादमात्रमन्तिकस्य ॥ २७ ॥

अशास्त्रत्वाच्च देशानाम् ॥ २८ ॥

वेति—भेदपक्षप्रतिषेधः । तन्त्रमेवाऽऽहुतेस्तत्र । कुतः ? इतरप्रतिषेधः । 'यूप-स्यान्तिके' इति आहवनीयप्रतिषेधः । नान्तिकदेशविधिः । यतः 'आहवनीये जुहोति' इति शास्त्रात् सर्वहोमेषु आहवनीयः प्राप्त एव । तस्यायं प्रातर्षेधः अन्तिकः इति । एवं प्राग्वशमण्डपे प्रकृतकर्मणः प्रवृत्तत्वान्मथनमपि तत्र प्राप्तम् । 'यूपस्यान्तिके अग्निं मथित्वा यूपाहुतिं जुहोतीत्यनेनान्तिकमथनयोर्द्वयोर्विधाने वाक्यभेदापत्तेरन्यतरदाविशक्तिमिति वाच्यमेव । तत्रातिदेशप्राप्ताहवनीय-प्रतिषेधकतया अन्तिकेत्यस्य चारितार्थात्तदविवाक्षितम् । यूपाहुतिं जुहोतीति होमार्थं तत्र मथनं विवाक्षितमिति तवाप्यभिमतम् । तस्मादविवाक्षितमन्तिक-

मवलम्ब्य गुणवर्जनदोषप्रसक्तेरावृत्त्या यूपान्हुतेरनुष्ठानमिति यदुक्तं पूर्वपक्षिणा
तत्र समञ्जसमिति भावः । अस्य विस्तरस्तु भाष्याद्याकरग्रन्थतोऽवग-
न्तव्यः ॥ २६॥२७॥२८ ॥

अवभृथेऽप्सु साङ्गप्रधानानुष्ठानाधिकरणम् ॥ ८ ॥

अवभृथे प्रधानेऽग्निविकारः स्यान्न हि तद्धे-
तुरभिसंयोगः ॥ २९ ॥

ज्योतिष्टोमे 'अप्सु अवभृथेन चरन्ति' इति श्रूयते । तत्र प्रधाने
अग्निविकारः स्यात्--प्रधानं केवलमप्स्वनुष्ठेयं, नाङ्गान्यपि । आधाराज्य-
भागादीन्यङ्गानि तु आहवनीयेऽग्नौ कर्तव्यानि । कुतः ? न हि तद्धेतुराग्ने-
संयोगः--यतः प्रधानहेतुकः अग्निसंयोगः अङ्गानां हेतुर्न भवति । यथा
'यदाहवनीये जुहोती' त्यनेन होमत्वावच्छिन्ने विहितोऽग्निर्यथा प्रधाने
तथाङ्गेष्वपि हेतुर्भवति । प्रकृते तथा न । यतः 'अप्सु अवभृथेन चरन्तीति
आपः केवले प्रधाने विहिताः । अवभृथशब्दो हि वरुणदेवताकैककपाल-
संस्कृतपुरोडाशद्रव्यकप्रधानयागस्य वाचकः । 'वारुणेनैककपालेनावभृथं
यन्ति' इति श्रुतत्वात् । तस्मात् प्रधानस्यैवाग्निविकारसम्बन्धः ।
नाङ्गानमिति ॥ २९ ॥

द्रव्यदेवतवत् ॥ ३० ॥

यथा द्रव्यभेदकपालपुरोडाशः वरुणश्च देवता प्रधानयागे विहित-
त्वान्नाङ्गेषु भवतः । तथा आपोऽपि तत्रैवाधारत्वेन विहितत्वान्नाङ्गेष्वधिकरणं
भवन्तीति पूर्वः पक्षः ॥ ३० ॥

सि० ॥ साङ्गो वा प्रयोगवचनैकत्वात् ॥ ३१ ॥

साङ्गो वा--अङ्गसहित एवावभृथः अप्सु प्रवर्तेत । न केवलः ।
कुतः ? प्रयोगवचनैकत्वात्--प्रयोगविधेः अङ्गप्रधानसाधारणत्वात् । देशकाल-

कर्त्रादीनां प्रयोगाङ्गत्वमित्युक्तं प्राक् । अङ्गानि तु विधानत्वात्प्रधानेनोपदिश्येर-
नित्यत्र (११।२।८) । तस्मात्सांगोऽवभृथः अप्सु कर्तव्यः । न केवलः ।
अङ्गान्यपि तत्रैवानुष्ठेयानीति भावः ॥ ३२ ॥

लिङ्गदर्शनाच्च ॥ ३२ ॥

‘ अप्सु तृणं प्रास्य आघारमाघारयति ’ इति लिङ्गदर्शनादपि
साङ्गोऽवभृथोऽप्सु कर्तव्य इति सिध्यति । अन्यथा तृणं प्रास्येति विधिविषयः
स्यादिति भावः ॥ ३२ ॥

शब्दविभागाच्च देवतापनयः ॥ ३३ ॥

शब्दविभागात्— प्रधानमात्रवाचकावभृथशब्दस्याङ्गवाचकाऽऽधा-
रादिशब्दस्य च पार्यक्यादपि अङ्गेषु द्रव्यदेवते न भवतः । आपस्तु प्रयो-
गस्याङ्गम् । इति तासु साङ्गप्रधानप्रयोगे न किमपि बाधकमिति दृष्टान्त-
वैषम्यमिति भावः ॥ ३३ ॥

वरुणप्रघासेषु उत्तरदक्षिणविहारयोर्भेदेनाङ्गानुष्ठाना-
धिकरणम् ॥ ९ ॥

दक्षिणेऽमौ वरुणप्रघासेषु देशभेदात् सर्वं विक्रियते ॥ ३४ ॥

चातुर्मासीयद्वितीयपर्वणि वरुणप्रघासेषु विहारपृथक्त्वमाप्नोतम् ।
‘ पृथग्ग्री प्रणयतः, पृथग्वेदी कुरुतः ’ इति । तत्राऽऽग्नेयादीनि नव हवींषि
विहितानि । ‘ तत्राध्वर्युरुत्तरे विहारे अष्टौ हवींषि आसादयति । मारुतीमा-
मिक्षां प्रतिप्रस्थाता दक्षिणे विहारे अनुतिष्ठति ’ इति श्रूयते । अत्र दक्षिण-
विहारे भेदेनाङ्गानि कार्याणि, उत तेषां तन्त्रम्— यानि उत्तरे विहारेऽ-
नुष्ठितानि तान्येव दक्षिणेऽप्युपकुर्वन्तीति संशये सिद्धान्तः—वरुणप्रघासेषु
दक्षिणेऽमौ—दक्षिणविहारे देशभेदात् सर्वम्—अङ्गजातं विक्रियते—
भेदेनानुष्ठयान्यङ्गानीत्यर्थः ॥ ३४ ॥

अचोदनेति चेत् ॥ ३५ ॥

अचोदना—फलोद्देशेन कर्मणः अविधानमत्र वाक्ये । उत्पत्तिवाक्ये हि इतिकर्तव्यताऽऽकाङ्क्षा नोदेति । अपि तु फलवाक्ये एवेत्युक्तं प्राक् । मारुतीमामिक्षां० इति नेदं फलसम्बन्धबोधकं वाक्यम् । किन्तु मारुत्या उत्पत्तिवाक्यम् । अतोऽत्र इतिकर्तव्यताऽऽकाङ्क्षाभावादङ्गानां प्राप्तिरेव नास्ति । कुतो भेदस्तत्रता वेति स विचारो व्यर्थ इति चेत्—॥ ३५ ॥ "

स्यात् पौर्णमासीवत् ॥ ३६ ॥

पौर्णमासीवत्—यथा 'पौर्णमास्यां पौर्णमास्या यजेत' इत्यत्र फलसम्बन्धबोधकविध्यभावेऽपि साङ्गानुष्ठानं विहितं, तद्वदत्रापि स्यात् ॥ ३६ ॥

प्रयोगचोदनेति चेत् ॥ ३७ ॥

प्रयोगचोदना—उक्तवाक्ये प्रयोगविधिः साङ्गं प्रधानं गृह्णातीति चेत्—॥ ३७ ॥

तथेह ॥ ३८ ॥

इहापि तथेति यावत् ॥ ३८ ॥

आसादनमिति चेत् ॥ ३९ ॥

आसादनम्—प्रकृतवाक्ये आसादयतीति श्रूयते । तेनादृष्टार्थः आसादनमात्रस्य विधिरत्रेति गम्यते । पौर्णमासीवाक्ये तु यजतिः श्रूयते । अतस्तत्र प्रयोगविधिर्युक्त एव । अत्र तु न तथेति दृष्टान्तवैषम्यमिति चेत्—॥ ३९ ॥

नोत्तरेणैकवाक्यत्वात् ॥ ४० ॥

उत्तरेण—'उत्तरस्यां वेद्यामन्यानि हवींषि आसादयतीत्यनेन सैहकवाक्यत्वात्—तुल्ययोगक्षेमादुत्तरस्यामष्टहविषामासादनस्य यागार्थत्वाद्दीक्षस्यापि तदर्थं—यागार्थमेव वक्तव्यं, नादृष्टार्थमिति भावः ॥ ४० ॥

अवाच्यत्वात् ॥ ४१ ॥

अवाच्यत्वात् — आसादयतिधातुना होमस्यावाच्यत्वात्कथं यागार्थ-
त्वमासादनस्येति चेत्लक्षणयेति गृहाण ॥ ४१ ॥

आम्नायवचनं तद्वत् ॥ ४२ ॥

‘ यदेवाध्वर्युः करोति तदेव प्रतिप्रस्थाता करोति ’ तथा यस्मिन्नेव
होमस्तस्मिन् ब्रूते ‘ देवयजनम् ’ इत्याम्नायवचनं तद्वत् — उत्तरविहारव-
द्दक्षिणेऽपि विहारे यागमेव दर्शयति इत्यासादनस्य यागलक्षणाब्रौजमिति
भावः ॥ ४२ ॥

उत्तरदक्षिणविहारयोः कर्तृणां तन्त्रताधिकरणम् ॥ १० ॥

कर्तृभेदस्तथेति चेत् ॥ ४३ ॥

तत्रैव दक्षिणविहारे कर्तारोऽन्ये ऋत्विजः, उत स एवेति विचारे
कर्तृभेदः — भिन्ना ऋत्विजः स्युः । तथा — अङ्गानामावृत्तिवद्भेद इति
चेत् — ॥ ४३ ॥

न समवायात् ॥ ४४ ॥

‘ तस्माच्चातुर्मास्यानां यज्ञकर्तॄणां पञ्चर्त्विजः ’ इति कर्तृषु ऋत्विक्षु
पञ्चसङ्ख्यायाः समवायात् — सम्बन्धस्य श्रुत्वान्न ऋत्विगाधिक्यमिति
भावः ॥ ४४ ॥

लिङ्गदर्शनाच्च ॥ ४५ ॥

‘ प्रथयसमृषमं दक्षिणां ददाति ’ इति श्रूयते । अन्यत्र न श्रूयते
दक्षिणा । तस्मादप्येककर्तृकत्वं सिध्यति ॥ ४५ ॥

वेदिसंयोगादिति चेत् ॥ ४६ ॥

वेदिसंयोगात्— ‘अन्तर्वेद्यन्यः पादो होतुर्भवति बहिर्वेद्यन्यः’
तत्र होतुरेकत्वे तस्यैकः पादः उभयत्रोपकर्तुमसमर्थः । तस्मात्कर्तृभेद इति
चेत्—॥ ४६ ॥

न देशमात्रत्वात् ॥ ४७ ॥

देशमात्रत्वात्— देशविशेषविधिरूपत्वात्तस्य वाक्यस्य । यदि
पादप्रक्षेपो वेदिसंस्कारो भवेत्तदा वेदेः प्राधान्यात् प्रतिप्रधानमङ्गावृत्तिः
स्यात् । नैवम् । अपि तु होतुर्निगदपाठे देशविशेषोऽगत्वेन विधीयते ।
तस्य चान्यत्रेणापि कार्यसिद्धेः न तदर्थं होतुर्निगदपाठे देशविशेषोऽगत्वेन
विधीयते । तस्य चान्यत्रेणापि कार्यसिद्धेर्न तदर्थमन्यो होताऽपेक्ष्यते ।
अतो न कर्तृभेद इति भावः ॥ ४७ ॥

उत्तरदक्षिणविहारयोरपराग्निहोमानां पत्नीसंयाजानां भेदेना-
नुष्ठानाधिकरणम् ॥ ११ ॥

एकाग्नित्वादपरेषु तन्त्रं स्यात् ॥ ४८ ॥

तत्रैवापराग्निकहोमानां तन्त्रं, उताऽऽवृत्तिरिति संशये एकाग्नित्वात्—
गार्हपत्यरूपैकान्यधिकरणत्वात्, अपरेषु — पत्नीसंयाजेषु तन्त्रं स्यात् । न
हि पौर्वाग्निकवदग्निभेदात्मको हेतुस्तत्रास्तीति भावः ॥ ४८ ॥

सि०॥ नाना वा कर्तृभेदात् ॥ ४९ ॥

नाना वा— आवृत्तिरेव, कर्तृभेदात्—अध्वर्युप्रतिप्रस्थातृभेदात् ।
तन्त्रत्वे कर्तृकृतवैगुण्यप्रसङ्गादिति भावः ॥ ४९ ॥

वाजपेये प्राजापत्यपञ्चालम्भशेषस्य ब्रह्मसामकाले उत्कर्षाधि-
करणम् ॥ १२ ॥

पर्यग्निकृतानामुत्सर्गे प्राज्यापत्यानां कर्मो-
त्सर्गः श्रुतिसामान्यादारण्यवत्तस्माद् ब्रह्मसामि
चोदनापृथक्त्वं स्यात् ॥ ५० ॥

वाजपेये सप्तदश प्राजापत्यान् पशून् प्रकृत्य ' तान् पर्यग्निकृतानु-
त्सृजन्ति, ब्रह्मसाम्यालभन्ते ' इति श्रूयते । उत्सृजन्तीत्ययं पर्यग्निकरणोत्तर-
कर्मशेषस्य प्रतिषेधः, ब्रह्मसाम्यालभन्त इति कर्मान्तरविधिः, उत तत्सम्ब-
न्धिनामेवाऽऽलम्भनादीनां कालान्तरे प्रतिप्रसव इति संशये आह पूर्वपक्षा ।
पर्यग्निकृतानां प्राजापत्यपशूनां यच्छेषभूतमालम्भनादि कर्म तस्य **उत्सर्गः-**
प्रतिषेधः, उत्सृजन्तीत्यनेन वाक्येन विधीयते । **आरण्यवत्—**अश्वमेधे
पर्यग्निकृतानारण्यानुत्सृजन्ति अहिंसायै ' इतिवत् । कुतः ? **श्रुतिसामा-**
न्यात्—उत्सृजंतीति वचनसाधारण्यात् । तस्माद् ब्रह्मसाम्यालभन्त
इति **चोदनापृथक्त्वं—**कर्मान्तरविधिः स्यादिति ॥ ५० ॥

सि० ॥ संस्कारप्रतिषेधो वा वाक्यैकत्वे क्रतु-
सामान्यात् ॥ ५१ ॥

संस्कारप्रतिषेधो वा—संस्कारकालमात्रस्यैव प्रतिषेधोऽयम् । तानु-
त्सृजन्तीति पर्यग्निकरणोत्तरकालः शेषसंस्काराणामतिदेशेन प्राप्तः । तन्मात्रस्य
निषेध इत्यर्थः । तस्मात्कालादुत्क्रुष्य ब्रह्मसामकालसम्बन्धो विधीयते ।
कुतः ? **क्रतुसामान्यात्—**क्रतुत्वाविशेषात् वाक्यैकत्वं सिध्यति ।
तस्मिंश्च निश्चिन्ने ब्रह्मसाम्यालभन्त इत्यत्र द्रव्यदेवतयोरश्रवणात् पूर्वोत्तर-
वाक्ययोः क्रतुनामान्यं—एकक्रतुत्वं सिद्धम् । तस्मिन् सिद्धे उभयो-
रेकवाक्यत्वमथातिध्याने । तस्मिंश्च सिद्धे उर्युक्तोऽर्थः सिध्यतीति
भावः ॥ ५१ ॥

वपायां चानभिघारणस्य दर्शनात् ॥ ५२ ॥

' प्रयाजशेषेण हवींष्यभिघारयतीति प्रकृतिः प्राजापत्यपशुवपा-
स्यभिघारणं प्राप्तम् । प्रकृते ब्रह्मसाम्यालभन्त इत्यनेन तेषामालम्भस्यो-
त्कृष्टवाद्वापायागम्याप्युत्कर्षः । प्रयाजानन्तरं सवनीयपशुप्रचारेण जुह्वारिक्त-
त्वात् प्राजापत्यपशुवपायामनाभिघारणे प्राप्ते सति तत्रैवं श्रूयते—' सव्य

वा एतर्हि वपा यदनभिघृता, ब्रह्म वै ब्रह्मसाम, यद् ब्रह्मसाम्नालभ्यते तेन असव्यास्तेनाभिघृता ' इति अनभिघृतवपायाः प्रकारान्तरेणामिघृतत्वप्रतिपादकमर्थवादवाक्यं पर्याग्निकरणोत्तरशेषकर्मणः कालमात्रस्योत्कर्षपक्ष एव सङ्गच्छते । यागान्तर्गविधौ तु प्रयाजानां पुनरनुष्ठेयत्वात् तच्छेषेण वषामिघारस्यानुष्ठातुं शक्यत्वात् प्रकारान्तरेणानभिघृतवपाभिघारप्रदर्शनं व्यर्थमेव स्यादिति भावः ॥ ५२ ॥

अहीने उक्ष्णामुत्सर्गस्य कर्मशेषप्रतिषेधार्थत्वाधिकरणम् ॥ ५३ ॥

पञ्चशारदीयास्तथेति चेत् ॥ ५३ ॥

अस्त्यहीनेषु पञ्चसंवत्सरसाध्यः पञ्चशारदीयनामकः काश्चिन् पञ्चाहः क्रतुविशेषः । तत्र प्रथमे वत्सरे विशाखानक्षत्रोपेनायाममादास्यायां ' सप्तदश मारुतीस्त्रिवत्सरा अप्रसूता उपाकरोते, सप्तदश पृथ्वीन् उक्ष्णः तान् पर्याग्निकृतान् प्रोक्षितान् इतरा आलभन्ते, इतरान् उत्सृजन्ति ' एवं द्वितीये तृतीये चतुर्थे च वत्सरे प्रथमवत्तथैवानुष्ठानमाम्नाय पञ्चमे वत्सरे ' त्रींस्त्रीनेकैकस्मिन्नहनि आलभेरन् पञ्च उत्तमे अहनि ' इत्याम्नायते । अत्र प्रथमे वत्सरे पर्याग्निकृता ये उक्षाणः उत्सृष्टास्तेषामेव द्वितीयतृतीयचतुर्थ-वत्सरेषु पर्याग्निकरणमुत्सर्गश्च पञ्चमे च वत्सरे पञ्चसु सुख सु तेषामेवाऽऽलम्भः, उत तेष्यो भिन्नानामिति संशये पूर्वपक्षः । **पञ्चशारदीयाः**—पञ्चव-
स्था—यथा पूर्वाधिकरणे प्राजापत्यपशूनामालम्भकालस्योत्कर्षः केवलं, न कर्मशेषप्रतिषेधस्तद्वदत्रापि तेषामेव पशूनामालम्भकालस्योत्कर्षः केवलं ' पञ्चमे वत्सरे त्रींस्त्रीनेकैकस्मिन्नहनि आलभेरन् पञ्चोत्तमेऽहनि ' इत्यनेनोच्यते । तस्मात्तेषामेवाऽऽलम्भः । न तेष्यो भिन्नानामिति चेत्—॥ ५३ ॥

सि० ॥ न चोदनैकवाक्यत्वात् ॥ ५४ ॥

न तेषामेवालम्भकालस्योत्कर्षमात्रम् । अपि तु पञ्चमे वत्सरे त्रीन् त्रीनि-
त्यपूर्वकमान्तरमेव विधीयते । कुतः ? चोदनैकवाक्यत्वात्— सप्तदश मारुती-
रुपाकरोतीनि कर्मचोदनया 'सप्तदश पृथ्वीरुक्षणः इत्यस्य मारुतानालभत
इति एकवाक्यत्वात् । अनेकगुणविशिष्टापूर्वैककर्मविधानेनेत्यर्थः । प्राप्त-
कर्मनुगतेन त्रीनन्वहं, पञ्च उत्तमेऽहि इत्यनेकगुणाविधाने वाक्यभेदापत्ति-
रिति भावः ॥ ५४ ॥

संस्काराणां च दर्शनात् ॥ ५५ ॥

संस्काराणां—पर्यग्निकरणप्रोक्षणादीनां प्रतिवत्सरे पुनर्दर्शनांश्चपि
कर्मान्तरविधिः सिद्ध्यते । अन्यथा प्रथमवत्सरे तेषां कृत्स्नेन पुनः पुनः
पर्यग्निकरणादिश्रवणं व्यर्थं स्यादिति भावः ॥ ५५ ॥

अभिषेचनीयदशपेययोर्भेदेन प्रयोगाधिकरणम् ॥ १३ ॥

दशपेये क्रयप्रतिकर्षात् प्रतिकर्षस्ततः प्राचां
तत्समानं तन्त्रं स्यात् ॥ ५६ ॥

राजमूये 'अभिषेचनायदशपेयसंज्ञकौ एकाहसाध्यौ भिन्नकालीनौ
द्वौ सोमयागौ स्तः । तदङ्गानामनुष्ठानं तन्त्रेण, उत पृथगिति विचारे आह
तत्समानं— तयोः— अभिषेचनीयदशपेययोः समानं—साधारणं, तन्त्रं-
अङ्गानुष्ठानं तन्त्रेण स्यादित्यर्थः । कुतः ? क्रयप्रतिकर्षात्— 'सह सोमौ
क्रौणात्यभिषेचनीयदशपेययोः इत्यनेनोत्तरक्रतुसवन्विषोमक्रयस्य पूर्वक्रतावपक-
र्षात् तदन्ताप-र्षस्य पञ्चमे सिद्धत्वेन ततः प्राचां— सोमक्रयत् पूर्वभावि-
नामङ्गानामपि प्रतिकर्षः सिद्धः । अतः सोमक्रयप्राचीनानामङ्गानां तन्त्रे
निश्चिते उपक्रमानुसारेणोत्तराङ्गानामपि तन्त्रं स्यादिति भावः ॥ ५६ ॥

समानवचनं तद्वत् ॥ ५७ ॥

'समानो वा एष यज्ञो यदशपेयश्चाभिषेचनीयश्च' इत्येवं यज्ञयोः
समानवचनं तद्वत्— यत्कालिकाङ्गसमुदायकोऽभिषेचनीयस्तत्कालिकाङ्ग-

कलापकत्वं दशपेये सूचयति उक्तवचनम् । एवं तन्त्रस्य समानत्वाद्यज्ञयोः
समानत्वं—सादृश्यं बोध्यमिति भावः ॥ ५७ ॥

**सि० ॥ अप्रतिकर्षो वार्थहेतुत्वात्सहत्वं
विधीयते ॥ ५८ ॥**

अप्रतिकर्षो वा— नैवापकर्षः क्रयस्य । कुतः ? अर्थहेतुत्वात्—
ऋतुप्रवृत्तिकारणत्वात् तत्पूर्वं सोमविक्रेत्रा साकं यः सोममृह्यपरिच्छेदहेतुः
मेवादः— एतावद्द्रव्यं दास्ये त्वं सोममानयेत्येवंरूपः ऋतुप्रयोगाद्बहिः
क्रियमाणस्तस्य सहत्वं तन्त्रं विधीयते— ‘सहसोमं क्रीणाति अभिषेचनीय-
दशपेययोः’ इत्यनेन वाक्येन । न प्रयोगान्तःपातिक्रयस्य । तस्माद-
भिन्नकालनिरोक्तयोः सोमयागयोगङ्गानामनुष्ठानं पृथगेव कार्यम् । न तन्त्रेणेति
भावः ॥ ५८ ॥

पूर्वस्मिंश्चावभृथस्य दर्शनात् ॥ ५९ ॥

‘समानं वा एतद्यज्ञस्य विच्छन्दन्ति यदभिषेचनीयस्यावभृथमभ्य-
चरन्ति’ इति पूर्वस्मिन्—अभिषेचनीये अवभृथस्य दर्शनमङ्गानां तन्त्राभावे
भेदेनानुष्ठाने लिङ्गम् । अन्यथा तन्त्रत्वेऽङ्गानां दशपेयोत्तरमवभृथं न विवेक्य
इति भावः ॥ ५९ ॥

दीक्षाणां चोत्तरस्य ॥ ६० ॥

‘तथा अभिषेचनीयस्य दीक्षा वर्धयेयुः, यथा दशमेऽहनि दशपेयः
सम्पद्यते, सद्यो दीक्षयति, सद्यः सोमं क्रीणाति’ इति उत्तरस्य दश-
पेयस्य दशमे दिने स्वातन्त्र्येण सद्योदीक्षादिविधानमपि तन्त्राभावे लिङ्गं
ज्ञेयम् । अन्यथा अभिषेचनीय एव दशपेयास्यापि दीक्षाः स्युः । तत्रैतत्
पृथक् सद्योदीक्षादिविधानं नोपपद्यत इति भावः ॥ ६० ॥

समानः कालसामान्यात् ॥ ६१ ॥

‘समानो वा एष यज्ञो यदशपेयश्चाभिषेचनीयश्च’ इति समानः—
उभयोः समानत्वं, कालसामान्यात्— क्रतुरूपं यत्कालसामान्यं स्थूलकाल-
स्तमादाय समानशब्दः उपपन्नः । अभिषेचनीयदशपेययोरेकस्मिन् क्रता-
वनुष्ठेयत्वेन साम्यमस्तीति भावः ॥ ६१ ॥

वरुणप्रवासेषु अवभृथधर्मकर्मन्तरविधानाधिकरणम् ॥१५॥

निष्कासस्यावभृथे तदेकदेशत्वात् पशुवत्प्र-
दानविप्रकर्षः स्यात् ॥ ६२ ॥

चातुर्मास्याद्वितीयपर्वणि वरुणप्रवासे ‘नत्र हवींषि, तेषु अष्टमं
हविः वारुण्यामीक्षा, नवमं हविः काय एककपालः, वारुण्यामामिक्षाया यव-
पिष्टनिर्मितं मेघमवददति । ततः आमिक्षासंयुक्तं मेषं सर्वमवदाय हव्या
तदनन्तरमेककपालेन प्रचर्य वारुण्यामिक्षायाः ‘माण्डलिप्तेन निष्कासेन यव-
तुषैश्च अवभृथमनुतिष्ठन्ति’ इति श्रूयते । तत्र किं माण्डलिप्तेन वारुण्या-
मिक्षाया अंशान्तरेण तुषैः प्रचरितव्यमित्येवं प्रचारस्य विप्रकर्षः, आहोस्वित्
कर्मन्तरविधिरिति संशये निष्कासस्य—आमिक्षायागशेषस्य तदेकदेशत्वात्-
वारुण्यामिक्षैकदेशत्वात् सवनीयपशुयागवत् प्रधानविप्रकर्षः स्यात् । अव-
भृथशब्दो लक्षणया तदनुवादको भवितुमर्हति देवतासामान्यादिति ॥ ६२ ॥

सि० ॥ अपनयो वा प्रसिद्धेनाभिसंयोगात् ॥ ६३ ॥

अपनयो वा— पूर्वस्मात् कर्मणः कर्मन्तरोपदेश एव । कुतः ?
प्रसिद्धेन—अवभृथ इति कर्मन्तरनामत्वेन अभिसंयोगात्— निर्देशा-
दित्यर्थः ॥ ६३ ॥

प्रतिपत्तिरिति चेन्न कर्मसंयोगात् ॥ ६४ ॥

प्रतिपत्तिः—निष्कासस्यान्यशेषत्वादवभृथगमनं प्रतिपत्तिकर्म इति
चेन्न । कुतः ? कर्मसंयोगात्—निष्कासेनेति तृतीयया तस्यावभृथं यन्तीति
प्रधानकर्मसम्बन्धोपदेशात् दध्ना जुहोतीतिवदिति भावः ॥ ६४ ॥

प्रायणीयनिष्कासस्योदयनीयनिर्वापार्थत्वाधिकरणम् ॥ १६ ॥

प्रायणीये च तद्वत् ॥ ६५ ॥

ज्योतिष्टोमे ' प्रायणीयनिष्कासे उदयनीयमनुनिर्वपति ' इति श्रूयते ।
अत्रापि प्रायणीयेऽपि तद्वत्-अवभृथवत् । यथा अवभृथधर्मकं अपूर्व कर्म,
एवमुदयनीयधर्मकमपूर्वमेवं कर्मेति वाच्यम् ॥ ६५ ॥

प्रतिपात्तिर्वाऽकर्मसंयोगात् ॥ ६६ ॥

प्रतिपत्तिः—यः उदयनीयस्य निर्वापः स प्रायणीयशेषस्य प्रति-
पत्तिकर्मेत्यर्थः । कुतः ? अकर्मसंयोगात्—निष्कासस्योदयनीयकर्म-
संयोगाभावात् तद्विज्ञेन निर्वापेणान्वयात् निष्कासे निर्वापं कुर्यात् इत्युप-
युक्तसंस्कार इति भावः ॥ ६६ ॥

**सि० ॥ अर्थकर्म वा शेषत्वाच्छ्रयणवत्तदर्थेन
विधानात् ॥ ६७ ॥**

अर्थकर्म— प्रधानकर्मेव निर्वापः । कुतः ? शेषत्वात्— निर्वापं
प्रति । निष्कासस्य गुणत्वात् । श्रयणवत्— ' पयसा मेवावरुणं श्रीणाति ' ।
इतिवत्तदर्थेन— गुणार्थेन सप्तमीशब्देन विधानात् । सप्तम्या अधिकरण-
कारकत्वेन गुणत्वं सुप्रसिद्धमेवेति भावः ॥ ६७ ॥

इति पूर्वमीमांसासूत्रवृत्तौ भावबोधिण्यां एकादशाध्यायस्य द्वितीयः
पादः ॥ २ ॥ श्रीः ।

॥ अथ एकादशाध्यायस्य तृतीयः पादः ॥३॥

वेद्याद्यङ्गानां प्रधानकालान्यकालकर्तव्यत्वाधिकरणम् ॥ १ ॥

अङ्गानां मुख्यकालत्वाद्वचनादन्यकालत्वम् ॥१॥

एककालानामङ्गानां तन्त्रं पूर्वपादे विचारितम् । अस्मिन्तृतीयपादे
भिन्नकालानामङ्गानां तन्त्रं विचार्यते । अङ्गानां मुख्यकालत्वात्—
मुख्यस्य प्रधानस्य यः कालस्तत्कालिकत्वात्, वचनात्— प्रत्यक्षश्रुतेः,
अन्यकालिकत्वमपि स्थात् । यथा पूर्वेषु : ' इत्या वर्हिः करोति ' । ' पूर्वेषु.
रमानास्यायां वेदि करोति ' इत्यादिसिद्धत्वात्केवलोपदेशपरमिदं सूत्रम् ॥१॥

आधानस्य तन्त्रेणानुष्ठानाधिकरणम् ॥ २ ॥

सि० ॥ द्रव्यस्याकर्मकालनिष्पत्तेः प्रयोगः

सर्वार्थः स्यात्स्वकालत्वात् ॥ २ ॥

‘ वसन्ते ब्राह्मणो अग्नीनादधीत, प्राप्ते राजन्यः, शरदि
वैश्यः’ इत्याधानं श्रुत्वा । तत् इष्टिपशुसोमादिकतुष्टु आवर्तते, उत तन्त्र-
मिति विचारे अङ्गत्वादावर्तते प्रतिक्रताविति प्राप्ते सिद्धान्तः । द्रव्यस्य—
आधानसंस्कृतवहेः, अकर्मकालनिष्पत्तेः—प्रधानकालभिन्नकाले निष्पत्तेः
उत्पन्नत्वात् प्रधानकालस्याऽऽधानकालस्य च पार्थक्यत्वात् प्रयोगः—आधान-
प्रयोगः सर्वार्थः । स्वकालत्वात्—वसन्तादिरूपस्य स्वकालविहितत्वात् ।
तन्त्रमिति भावः । अफलत्वात्कर्मार्थमाधानमिति कृत्वाचिन्तयेदमधिकरणं
ज्ञेयम् ॥ २ ॥

• अग्नीषोमीयादिषु यूपस्य तन्त्रेणानुष्ठानाधिकरणम् ॥ ३ ॥

• यूपश्चाकर्मकालत्वात् ॥ ३ ॥

ज्योतिष्टोमे अग्नीषोमीयादिपशौ ' दीक्षासु यूपं छिनत्तीति यूपो विहितः । स केवलाग्नीषोमीयार्थ एव । न सवनीयाद्यर्थे इति प्राप्ते सिद्धान्तः ।
यूपः त्रयाणां—अग्नीषोमीयसवनीयानुबन्ध्यानां तन्त्रम् । कुतः ? **अकर्मकालत्वात्**— पाशुककर्मानुष्ठानकाले तस्यानुत्पन्नत्वात् । अग्नीषोमीयतन्त्राद् बहिरुत्पन्नस्याग्नीषोमीयार्थत्वमेवेति निर्णेतुमशक्यत्वात् त्रयाणामपि तन्त्रं स इति भावः । **एकयूपं च दर्शयति** इति सूत्रमधिकं भाष्ये । तस्यार्थस्तत एवायमन्तव्यः ॥ ३ ॥

यूपसंस्काराणां तन्त्रेणानुष्ठानाधिकरणम् ॥ ४ ॥

संस्कारास्त्वावर्तेरन्नर्थकालत्वात् ॥ ४ ॥

संस्काराः— प्रोक्षणाजनादयो यूपसंस्काराः आवर्तेरन् । कुतः ? **अर्थकालत्वात्**— पशुनियोजनरूपार्थकालत्वादेतेषां संस्काराणाम् । यस्य पशोर्नियोजनं तत्कालत्वे तदर्थमिति निर्णयो भवतीति भावः ॥ ४ ॥

सि० ॥ तत्कालास्तु यूपकर्मत्वात् तस्य धर्मविधानात्सर्वार्थानां वचनादन्यकालत्वम् ॥ ५ ॥

तत्कालास्तु—दीक्षाकाला एव छेदनतक्षणादयः सर्वे संस्काराः । कुतः ? **यूपकर्मत्वात्**—यूपकार्यत्वात्तेषां संस्काराणाम् । **तस्य**—यूपस्य, **धर्मविधानात्**—यूपधर्मत्वेन संस्काराणां विधानात् ' दीक्षासु यूपं छिनत्तीत्यत्र द्वितीयया प्रधानं यूपमुत्पादयेदिति गम्यते । तत्र छेदनेन केवलेन न यूपोत्पत्तिः । किन्तु यावत्संस्कारविशिष्टस्यैव यूपपदवाच्यत्वम् । तत्तच्छेदनं यावत्संस्कारोपलक्षकम् । तथा च यावतां संस्काराणां दीक्षाकालीनत्वं सिध्यतीति भावः । एवं सर्वार्थानां तेषां वचनात् अन्यकालत्वं—अन्यकाले अनुष्ठानमात्रमित्यर्थः । यथा ' अग्निमारुतादूर्ध्वमनूपाजैश्चरन्ति ' इतिवत् ॥ ५ ॥

सकृन्मानं च दर्शयति ॥ ६ ॥

‘ त्रिवृता यूपं परिवीय सवनीयं पशुमुपाकरोति ’ इति श्रुतिः
परिव्याणमारभ्य धर्माननुक्रममाणा तत्पूर्वाणां धर्माणां सकृन्मानं—सकृन्मितं
खातं यूपं दर्शयति । तन्त्रं दर्शयतीत्यर्थः । तस्मात्त्रिष्वपि सवनीयादिपशुषु
यूपवच्छेदनादितःसंस्कारिणां तन्त्रेणानुष्ठानमिति निष्कर्षः ॥ ६ ॥

स्वरोस्तन्त्रताधिकरणम् ॥ ५ ॥

स्वरुस्तन्त्रापवर्गः स्यादस्वकालत्वात् ॥ ७ ॥

‘ यूपस्य स्वरुं करोति, स्वरुणा पशुमनक्ति ’ इति श्रुतम् । यूपानु-
निष्पादी प्रथमः काष्ठशकलविशेषः स्वरुरिति तल्लक्षणम् । स किं सर्वपशूनां
तत्र, उत भेदेनेति विचारे स्वरुः—स्वरोः, तन्त्रापवर्गः । तन्त्रेण—अग्नी-
षोमीयपशुतन्त्रेण अपवर्गः—समाप्तिः स्यात् । अग्नीषोमीयपशुतन्त्रे समाप्ते
स्वरोर्विसर्ग इत्यर्थः । कुतः ? अस्वकालत्वात्—स्वरोश्छेदनादिवत् प्रधान-
कालाद्भिन्नकालस्याभावात् । ‘ स्वरुणा पशुमनक्तीति अञ्जनार्थः स्वरुर्न
यूपार्थः । अतोऽञ्जनसमय एव स्वरोर्विधानं, न छेदनकाले । तस्माद्भिन्नेषु
पशुषु अञ्जनार्थमन्यः स्वरुः सम्पाद्य इति भावः ॥ ७ ॥

सि० ॥ साधारणो वाऽनुनिष्पत्तिस्तस्य साधारण-
त्वात् ॥ ८ ॥

साधारणो वा—स्वरुस्त्रिषु पशुषु साधारणः—एक एव । यतो यूपा-
नुनिष्पत्तिः सः । तस्य—यूपस्य सर्वपशुसाधारण्यात्—एकत्वात् स्वरुरपि
तेषु एक एवेति भावः ॥ ८ ॥

सोमान्ते च प्रतिपत्तिदर्शनात् ॥ ९ ॥

‘ संस्थिते सोमे प्रस्तरं स्वरुं च प्रहरति ’ इति सोमान्ते—सवन-
त्रयान्ते, स्वरोः प्रतिपत्तिदर्शनादपि तस्यैकत्वं दृढीभवति । अन्यथा तस्य
भेदत्वे अग्नीषोमीयादेव स्वरोः प्रहरणं स्यादिति भावः ॥ ९ ॥

• तत्कालो वा प्रस्तरवत् ॥ १० ॥

तत्कालो वा- यथा प्रस्तरस्य प्रहरणे सोमान्तः कालः । एवं स्वरोरपि प्रहरणे सोमान्तकालविधिरिति शङ्कासूत्रम् ॥ १० ॥

न वोत्पत्तिवाक्यत्वात्प्रदेशात्प्रस्तरे तथा ॥ ११ ॥

न वा- प्रस्तरवजैव स्वरुप्रहरणम् । तत्तु अत्यन्तमप्राप्तम् । अतोऽत्रैव सोमान्ते प्रहरतीति स्वरुप्रहरणं विधीयते । अत उक्तवचनस्य स्वरुप्रहरणात्पत्तिवाक्यत्वात्प्रस्तरदृष्टान्तो विषमः । यतः प्रदेशात्— दर्शपूर्णमास-प्रदेशात्, प्रस्तरे— प्रस्तरप्रहरणे प्राप्ते, तथा— तस्य कालविधानमात्रं सोमान्त इति । प्रस्तरप्रहरणस्य प्रकृतौ सत्त्वेनातिदेशादत्र प्राप्तौ कालमात्र-विधानं सोमान्ते ' प्रस्तरं प्रहरतीत्यनेन क्रियते इति युक्तमेवं । यद्धि प्रस्तरं प्रहरति तत्सोमान्ते इत्येवं कालमात्रविधिरिति भावः ॥ ११ ॥

अहर्गणे द्वादशाहे कृष्णविषाणाप्रासनस्यान्त्याहे एव कर्तव्यत्वाधिकरणम् ॥ ६ ॥

अहर्गणे विषाणाप्रासनं धर्मविप्रतिषेधादन्त्ये प्रथमे वाऽहनि विकल्पः स्यात् ॥ १२ ॥

उद्योतिष्टोमे ' कृष्णविषाणया कण्डूयतीति ' दीक्षितव्रतमाम्नातम् । तत्रैव नीतासु दक्षिणासु ' चात्वाले कृष्णविषाणां प्रास्यति ' इति श्रुतम् । तदुभयं द्वादशाहादावहर्गणे चोदकेन प्राप्तम् । तत्र विचारः । इदं कृष्णविषाणायाः प्रासनमन्त्ये प्रथमे वा अहनि कर्तव्यं, उतान्त्ये एवाहनि इति । तत्र प्रथमे अन्त्ये वेति तस्याः प्रासनस्य विकल्पः स्यात् । कुतः ? धर्मविप्रतिषेधात्— पक्षद्वयेऽपि कस्यचिद्धर्मस्य लोपात् । यदि प्रथमे अहनि प्रासनं क्रियेत तदा उत्तरेष्वहःसु दक्षिणानयनात्प्राक्क्रियमाणा ये पदार्थास्तेषां विषाणया कण्डूयनं धर्मः बाध्येत । अथान्त्येऽहनि तदनुष्ठ्रियेत तदा ततः पूर्वेषामह्नां दक्षिणायनादूर्ध्वं ये पदार्थास्तेषां हस्तकण्डूयनं धर्मः । स लुप्येत । एवं धर्मविप्रतिषेधादिच्छया विकल्प इति ॥ १२ ॥

सि० ॥ पाणेस्त्वश्रुतिभूतत्वाद्विविषाणानियमः
स्यात् प्रातःसवनमध्यत्वाच्छिष्टे चाभि-
प्रवृत्तत्वात् ॥ १३ ॥

नेच्छया विकल्पैः । समबलत्वाभावात् । अपि त्वहर्गणस्य कृता-
श्रमेऽह्नयेव तत्प्रासनम् । यतः पाणेः-पाणिकण्डूयनस्य, अश्रुतिभूतत्वात्-
अशास्त्रत्वात्-रागप्राप्तत्वादित्यर्थः । ततो न तुल्यबले तत् । तुल्यबलयोरेव
विकल्प इति नियमः । अतस्तल्लोपेनाङ्गलोप इति रहस्यम् । तस्माद्द्वादशाहा-
दहर्गणस्य चरममाध्यन्दिनसवनपर्यन्तं कण्डूयने विषाणानियमः स्यात् ।
कुतः ? प्रातःसवनमध्यत्वात्— अहर्गणसाध्यकृतौ अनेकप्रातःसवन-
मध्यत्वात्, प्रातःसवने विषाणाकण्डूयननियमाच्च प्रथमेऽहनि विषाणात्यागे
विषाणाकण्डूयनस्य लोपापत्तिरिति भावः । शिष्टे च—दक्षिणादानोत्तर-
वालशेषेऽपि कृष्णविषाणानियमः स्यात् । कृष्णविषाणया कण्डूयतीति
शास्त्रस्य चरममाध्यन्दिनपर्यन्तमभिप्रवृत्तत्वात् कृष्णविषाणाप्रासनपर्यन्तं तथा
कण्डूयनस्य शास्त्रतात्पर्यविषयत्वान्न दक्षिणादानोत्तरं हस्तकण्डूयनेन विधि-
बाधशङ्कावसर इति भावः ॥ १३ ॥

राजसूये अन्त्ये हविष्कृदाब्धानकाले एव वाग्विसर्गनियमा-
धिकरणम् ॥ ७ ॥

सि० ॥ वाग्विसर्गो हविष्कृता बीजभेदे तथा
स्यात् ॥ १४ ॥

राजसूये 'अग्नये गृहपतये पुरोडाशमष्टाकालं निर्वपेत् कृष्णानां
ब्रह्मीणां' सोमाय वनस्पतये इषामाकं चरुम् । सवित्रे प्रसवित्रे सतनि-
मष्टाकपालम्' इति नानाबीजेष्टिर्विहिता । तत्रैकमेवोद्बुद्धम् । तस्मिन् क्रमे-
णावहनं क्रियते । प्रकृतौ 'अयः प्रगेष्पन् वाचं यच्छति । तां सह हवि-
ष्कृता विसृजति' इति हविष्कृदाब्धानकाले नियमितवाचः विसर्गो

विहितः । स चोदकेनात्र प्राप्तः । सोऽने प्रथमे वा हविष्कृदाव्हानकाले कर्तव्यः, उतान्ये एवेति पूर्ववत्संशये पूर्वपक्षे च सिद्धान्तमाह । वाग्विसर्गः बीजभेदे— उक्तायां नानाबीजेष्वै तथा— कृष्णविषाणाप्रासनवच्चरमंह-विष्कृदाव्हानकाल एव स्यात् । न प्रथमहविष्कृता । अत्रापि वाग्विसर्गस्य न विधिः । रागप्राप्तत्वात्तस्य । किन्तु अपां प्रणयनकाले विहितवाङ्नियमनस्य सह हविष्कृतेति मर्यादामात्रादिधिरिति भावः ॥ १४ ॥

अग्नीषोमीये पौरोडाशिककाल एव वाग्विसर्गाधिकरणम् ॥ ८ ॥

सि० ॥ पशौ च पुरोडाशे समानतन्त्रं भवेत् ॥ १५ ॥

अग्नीषोमीयपशौ पाशुकं पौरोडाशिकं चेति तन्त्रद्वयं वर्तते । उभयत्रापि वाङ्नियमः हविष्कृदाव्हानं च विद्यते इति कृत्वा विचारः । तत्र सिद्धान्तः । पशौ पुरोडाशे च वाङ्नियमस्य समानमेव तन्त्रं भवेत् । कुतः ? वाङ्नियमस्य कर्तृसंस्कारार्थत्वात् । पौरोडाशिकहविष्कृदाव्हानपर्यन्तं वाङ्नियमः कार्य इति भावः ॥ १५ ॥

अग्निचयने प्रधानानन्तरमेवाग्निविमोकाधिकरणम् ॥ ९ ॥

अग्निसंयोगः सोमकाले तदर्थत्वात्संस्कृत-
कर्मणः परेषु साङ्गस्य तस्मात्सर्वापवर्गे विमोकः
स्यात् ॥ १६ ॥

अग्निचयने ' अग्निं युनजि शवसा घृतेनेति जुहोति, अग्निमेवै-तद्युनक्ति ' पुनः ' इमं स्तनं मधुमन्तं धयामीत्यग्निविमोकं जुहोति ' इति योगविमोको श्रूयेते । तत्र किमङ्गप्रधानार्थो योगः, सर्वापवर्गे विमोकः कर्तव्यः, उत प्रधानार्थो योगः, प्रधानापवर्गे विमोक इति संशये सोमकाले योऽग्निसंयोगः स साङ्गस्य— अङ्गसहितप्रधानस्य । कुतः ? संस्कृत-कर्मणः—अनयाऽऽहुत्या संस्कृताग्नेः परेषु अग्निकर्मसु विशेषस्याश्रवणात्— अमुककर्मार्थमिदमिति विशेषानुपलब्धेः । किञ्च, संस्कृतकर्मणः तदर्थत्वात्—

देहलीदीपन्यायेन साङ्गप्रधानार्थत्वात् योगस्य साङ्गप्रधानार्थत्वेन बन्हेर्विमोकः
सर्वापवर्गे-साङ्गप्रधानसमाप्तौ स्यात् । तत्समाप्तिं विना विमोकस्यासम्भ-
वादिति पूर्वपक्षिण आशयः ॥ १६ ॥

सि० ॥ प्रधानापवर्गे वा तदर्थत्वात् ॥ १७ ॥

प्रधानापवर्गे एव विमोकः स्यात् । न सर्वापवर्गे । कुतः? तदर्थत्वात्-
'पञ्चाभिर्युनाक्ति । पाङ्क्तो यज्ञः यावानेव यज्ञस्तमालभते' इति यज्ञप्राप्त्यर्थ-
त्वाद्योगस्य । एवं योगः प्रधानार्थश्चेत्तत्कार्यं विमोकोऽपि प्रधानापवर्ग एवा-
र्थात्सिध्यतीति भावः ॥ १७ ॥

**अवभृथे च तद्वत्प्रधानार्थस्य प्रतिषेधोऽपवृ-
क्तार्थत्वात् ॥ १८ ॥**

'अग्निं युनज्मि०' 'पुनरग्निं स्तनं०' इति योगविमोकाविधायकश्रुतौ
श्रूयमाणयज्ञशब्दस्य साङ्गप्रधानवाचकत्वाङ्गीकारे तु अवभृथेऽपि 'यद्वृता वण्ट-
कुर्वन्ति भ्रातृज्यं तद्यज्ञस्य आशीर्गच्छेत्' यद्वृता वण्टकुर्वन्ति एकया तद्यज-
माने यज्ञस्य आशीःप्रतितिष्ठति' इत्याशीःस्थितिप्रतिपादकश्रुतिवाक्ये यज्ञ-
शब्दश्रवणात्तत्रापि होतुर्वरणमार्षेयवरणं च साङ्गप्रधानार्थं स्यात् । तथा
च 'न होतारं वृणोति नार्षेयम्' इत्यवभृथे होत्रादिवरणस्य निषेधः
सुतरामसङ्गतो भवेत् । सिद्धान्ते यज्ञशब्दस्य प्रधानमात्रार्थत्वेन प्रधानस्य वर-
णस्य अपवृक्तार्थत्वात्-निवृत्तार्थत्वात्, अवभृथे अतिदेशेन वरणप्रसक्तौ
उक्तनिषेधः समुपपद्यत इति भावः ॥ १८ ॥

अहर्गणे च प्रत्यहं स्यात्तदर्थत्वात् ॥ १९ ॥

द्वादशरात्रादावहर्गणे च योगविमोकोऽयः तदर्थत्वात्-प्रधानमात्रार्थ-
त्वात् 'स वा अहरहर्युनाक्ति, अहरहर्भिमुञ्चति' इति श्रुतिः प्रत्यहं योगवि-
मोकौ दर्शयति । यज्ञशब्दस्य साङ्गप्रधानार्थत्वे तु आदौ योगः अन्ते च
विमोकः स्यादिति भावः ॥ १९ ॥

उपसत्कालस्य सुब्रह्मण्याव्हानस्य तन्त्रेणानुष्ठानाधिकरणम् ॥१०॥

सुब्रह्मण्या तु तन्त्रं दीक्षावदन्यकालत्वात् ॥२०॥

उद्योतिष्ठोमे प्रवर्ग्यसन्निधौ उपसत्कालीनं सुब्रह्मण्याव्हानं ' इन्द्र आगच्छ हरिव आगच्छ मेधातिथेर्मेघ० ' इति विहितम् । तद्द्वादशाहे अहर्गणे अतिदेशेन प्राप्तम् । तदहर्गणे सुत्याभेदाद्भेदेन कार्यं न तन्त्रेणेति प्राप्ते सिद्धान्तः । **सुब्रह्मण्या तु**— प्रवर्ग्यसन्निधौपदिष्टा उपसत्कालीना सुब्रह्मण्या तन्त्रमेव । कुतः ? **दीक्षावदन्यकालत्वात्**— यथा दीक्षा सुत्याकालादन्यकालेति तन्त्रम् । तथेयमपि तन्त्रेणेति भावः ॥ २० ॥

अहर्गणे सुत्याकालीनस्य सुब्रह्मण्याव्हानस्य भेदेनानुष्ठानाधिकरणम् ॥ ११ ॥

सि० ॥ तत्काला त्वावर्तेत प्रयोगतो विशेषसंयोगात् ॥ २१ ॥

' अथ सुत्यामागच्छ ' इति श्रुतेः सुत्याकाले क्रियमाणं सुब्रह्मण्याव्हानं तन्त्रेण उत भेदेन कार्यमिति संशये सिद्धान्तः । **तत्काला तु**— सुत्याकाला सुब्रह्मण्या आवर्तेत— भेदेनैवानुष्ठेया । कुतः ? **प्रयोगतः**— प्रयोगे, **विशेषसंयोगात्**— उक्तश्रुतौ अद्येति पदसंयोगात्-श्रवणादित्यर्थः ॥२१॥

शं० ॥ अप्रयोगाङ्गमिति चेत् ॥ २२ ॥

अप्रयोगाङ्गम्—अद्येति पद प्रयोगाङ्गं न । कस्मात् ? अर्थसिद्धत्वेनाविवक्षितत्वात् । प्रकृतौ हि एकैव सुत्या । अतः प्रयोगेऽपि तस्मिन्नेवाहनि आव्हानमर्थसिद्धमतोऽविवक्षितमद्येति पदं प्रकृतौ । सुत्यामागच्छेत्येव विवक्षितम् । अतिदेशेनाहर्गणे तावन्मात्रं प्राप्तम् । तत्तत्राबाधितमेव तन्त्रेणानुष्ठानेऽपीति भावः ॥ २२ ॥

स्यात्प्रयोगनिर्देशात् कर्तृभेदवत् ॥ २३ ॥

अथ सुत्यामागच्छेत् वाक्यघटकाद्येत्यस्य प्रयोगे निर्देशात् कर्तृभेदो वद्वेदः स्यात् । यथा वरुणप्रघासे मारुत्या अप्याहवनीये यागसम्भवे

अदृष्टार्थदक्षिणवेदिरूपदेशभेदात्कर्तृभेदस्तथा अदृष्टार्थमुच्चारिते अथेत्यस्य तदहःसम्बन्धित्वे दिनान्तरे सुत्याकालीनमन्यदित्यर्थात्सिध्यतीति भावः ॥ २३ ॥

**तद्भूतस्थानादग्निवदिति चेदपवर्ग-
स्तदर्थत्वात् ॥ २४ ॥**

तद्भूतस्थानात्—तेन-सकृदाव्हानेन भूतं-संस्कृतं यत् स्थानं-
सकृदाव्हानसंस्कारसंस्कृतैकदेवतात्मकमाधिष्ठानमिति यावत् । तच्चाधिष्ठानं
अग्निवत्—सकृदाधानसंस्कृताग्नेः यथा आधानोत्तरभाव्यमानांशेषकर्मार्थत्वं
तद्वत्सर्वार्थं स्यादिति चेन्नैतद्युक्तम् । कुनः ? यस्मात्तदपवर्गः—तस्य-
आव्हानस्य अपवर्गः—तद्दिने एव समाप्तिः । कस्मादिति चेत्—
तदर्थत्वात्—यस्मिन् दिने आव्हानं तस्याव्हानस्य तद्दिनीयकमर्थत्वात् ।
अग्निसंमार्गादिवदिति भावः ॥ २४ ॥

अभिवदिति चेत् ॥ २५ ॥

यथा अन्याधानं तदुत्तरयावत्कर्मसु तत्र, तथेदमपीत्यस्य कः
परिहार इति चेत्—॥ २५ ॥

न प्रयोगसाधारण्यात् ॥ २६ ॥

नैतत्प्रकृतमाव्हानमाधानतुल्यम् । आधानं हि स्वकाष्ठं नस्य यः
काष्ठो विहितस्तस्मिन्नेव वसन्तादौ तत् क्रियते । इदमाव्हानन्तु **प्रयोग-
साधारण्यात्**—प्रयोगान्तःपातित्वात् प्रधानकर्मकालीनम् । इति गृह्यमाण-
विशेषमतो नाधानवत्तन्त्रमिति वक्तुं युक्तमिति भावः ॥ २६ ॥

लिङ्गदर्शनाच्च ॥ २७ ॥

‘संस्थिते संस्थिते अहनि अग्नीध्राऽगारं प्रविश्य सुब्रह्मण्ये सुब्रह्म-
प्यामाव्हयेति सम्प्रेषयती’ति लिङ्गदर्शनादपि प्रत्यङ्माव्हानस्य भेदः
सिध्यति ॥ २७ ॥

तद्धि तथेति चेत् ॥ २८ ॥

तद्धि यथा एकादशिन्यां यूपाहुतिरूपं कर्म तन्त्रम् । तथेदमपि तन्त्रमिति चेत्—॥ २८ ॥

नाशिष्टत्वादितरन्यायत्वात् ॥ २९ ॥

न यूपाहुतितुल्यमिदम् । तस्याः अशिष्टत्वात्—अविहितत्वात् । न हि यूपाहुतेः समीपदेशविधित्तत्र विवक्षितः । 'अशास्त्रत्वात्' (११।२।२८) इत्युक्तम् । किन्तु 'इतरप्रतिषेधो वा' (११।२।२७) आहवनीयप्रतिषेधमात्रमित्यपि तत्रोक्तम् । इह तु 'सुत्यामागच्छेति सुत्याकालः आह्वाने विहित इति वैषम्यम् । तस्मात् इतरन्यायत्वात्—अत्र इतरन्यायः—आग्निसंस्कार-न्याय एव युक्तः कालभेदात् । गृह्यमाणविशेषस्याऽऽवृत्तिर्भाव्येति निष्कर्षः ॥ २९ ॥

विध्येकत्वादिति चेत् ॥ ३० ॥

विध्येकत्वात्—अत्र विधिविहितः 'वसतीवरीपर्यन्तः अवभृथा-दिश्च' तन्त्रदृष्टः द्वादशाहिको विधिरेव दृष्टान्तः । अस्यापि द्वादशाहिक-विधित्वेन सादृश्यादिति चेत्—॥ ३० ॥

न कृत्स्नस्य पुनः प्रयोगात्प्रधानवत् ॥ ३१ ॥

न—वसतीवरीवर्यादिवन्नेत्यर्थः । कुतः ? कृत्स्नस्य पुनः प्रयोगात्-सोमाभिषवपवमानग्रहचमसस्तोत्रशस्त्रादीनां तत्र पुनरनुष्ठानात् । प्रधानवत्—यथा प्रधानं पुनरनुष्ठायितं, न तस्य तन्त्रम् । तथेदमपि वसतीवरीसम्भरणादेः सुत्याप्राग्दिनेऽनुष्ठेयत्वाद्विन्नकालान्तत्वेन दीक्षणीयेष्टिवत्तत्रं स्यात् । अस्य तु प्रधानकालीनत्वान्न तन्त्रमपि त्वावृत्तिरेवेति भावः ॥ ३१ ॥

देशपात्रकृत्त्वजामन्यप्रयोगे पूर्वदेशाद्यादानस्य ऐच्छिकत्वा-धिकरणम् ॥ ३२ ॥

लौकिकेषु यथाकामी संस्कारार्थालोपात् ॥ ३२ ॥

विहितसंस्कारजनितादृष्टरूपं यूपाऽऽहवनीयादिकमलौकिकम् । तद्विज्ञेषु लौकिकेषु 'समे यजेत, चतुर्जुह्वां गृण्हाति, दर्शपूर्णमासयोश्चत्वार

ऋग्विजः इति देशपात्रऋग्विश्व प्रतिप्रयोगं त एव ग्राह्याः, उतान्येऽपीच्छेयेति विचारे यूपोदिवदन्ये इति प्राप्ते सिद्धान्तः । लौकिकेषु—उक्तदेशादिषु यथाकामी—यथेच्छं ते वान्ये वा स्युः । संस्कारार्थलोपात् । संस्कारस्यार्थस्य च लोपाभावादनियमः । इच्छैव तत्र नियामिकेति भावः ॥ ३२ ॥

यज्ञपात्राणामाकर्मसमाप्ति धारणाधिकरणम् ॥ १३ ॥

यज्ञायुधानि धार्येरन् प्रतिपत्तिविधानाद्-
जीषवत् ॥ ३३ ॥

यज्ञपात्राणां यावज्जीवं धारणमुत प्रतिप्रयोगमन्यानीनि विचारे सिद्धान्तः । यज्ञायुधानि—यज्ञपात्राणि स्फयादीनि यावज्जीव धार्येरन्-धार्याण्येव । कुतः ? प्रतिपत्तिविधानात्—‘आहिताग्निमग्निमिदं हन्ति यज्ञपात्रैश्च’ इति प्रतिपत्तिविधानात् । ऋजीषवत्—यथा अहर्गणे यावद्दिन-सम्बन्धिऋजीषं (गतसाराः सोमावयवाः) अवभृथे ‘ ऋजीषमप्सु प्रह-रती ’ ति प्रतिपत्त्यर्थं धार्यते तद्वद्यज्ञपात्रजातमुक्तप्रतिपत्तिसंस्कारार्थं धार्य-मिति भावः ॥ ३३ ॥

पू० ॥ यजमानसंस्कारो वा तदर्थः श्रूयते तत्र
यथाकामी तदर्थत्वात् ॥ ३४ ॥

यजमानसंस्कारो वा—यजमानस्याङ्गं पात्राणि । नेथं तेषां प्रति-पत्तिः । कुतः ? तदर्थः—तेषां पात्राणामर्थः—यजमानार्थः तदङ्गत्वं ‘ तं यज्ञपात्रैः ’ इति ‘ आहिताग्निपक्षेत्तद्वितीयया प्राधान्यं, पात्रपदोत्तरतृतीयया चाङ्गत्वं श्रूयते । अतस्तत्र—पात्रधारणे, यथाकामी—यथेच्छं धारणं त्यागं वा कुर्यात् । तदर्थत्वात्—तेषां यजमानसंस्कारार्थत्वात् । पूर्वप्रयो-गीयपात्राणां त्यागेऽपि चरमप्रयोगपात्रैर्यजमानसंस्कारः सम्भवत्येवेति भावः ॥ ३४ ॥

मुख्यस्य धारणं वा मरणस्यानियतत्वात् ॥ ३५ ॥

मुख्यस्य—प्राथमिकयज्ञपात्रसमूहस्यैव धारणं कर्तव्यम् । कस्मात् ?
मरणस्य अनियतत्वात्—प्राथमिकप्रयोगसम्बन्धिपात्राणां त्यागे आग्निप्र-
 योगात् प्राग्यजमानमरणे पात्रैस्तत्संस्काराभावापत्तिरिति भावः ॥३५॥

**यो वा यजनीयेऽहनि म्रियेत सोऽधिकृतः
 स्यादुपवेषवत् ॥ ३६ ॥**

**यो वेति पक्षान्तरम् । यः यजनीयेऽहनि म्रियेत यजमानः सोऽनेन
 संस्कारेण अधिकृतः—संस्कृतः स्यात् । तस्य तत्पात्राणि सन्निहितान्येवेति ।
 उपवेषवत् । ' उपवेषेण कपालान्युपदधातीत्युपवेषेण कपालोपधाने सान्ना-
 य्ययाजिन एवाधिकारः । तस्योपवेषसान्निध्यात् । तद्वदत्रापीति भावः ॥३६॥**

न शास्त्रलक्षणत्वात् ॥ ३७ ॥

नोपवेषदृष्टान्तो युक्तः । वैषम्यात् । उपवेषस्य **शास्त्रलक्षणत्वात्**—
 शास्त्रविहितत्वात् । तथा हि—' शाखामाहरति । शाखया वत्समपाकरोति ।
 तन्मूलेनोपवेषं करोति । तेन कपालान्युपदधाति ' इति सान्नाय्यार्था शाखा ।
 तस्या मूलमुपवेषः । असान्नाय्ययाजिनः शास्त्रानिवृत्तौ उपवेषोऽपि निवृत्त
 इति न तस्योपवेषकरणककपालोपधानेऽधिकारः । अर्थात्सान्नाय्येन एव
 प्रकृते अन्तरा मृतस्य यजमानस्य पात्रधारणेनापि संस्कारसम्भवान्न तन्नि-
 वर्तकं किमप्यस्तीति वैषम्यं बोध्यम् ॥ ३७ ॥

उत्पत्तिर्वा प्रयोजकत्वादाशिरवत् ॥ ३८ ॥

उत्पत्तिर्वा—अन्तरा यजमानमृतौ दाहाख्यतत्संस्कारार्थं तत्काले
 नूतनानां पात्राणामुत्पत्तिः कार्या । कुतः ? **प्रयोजकत्वात्**—उक्तसंस्कारे
 तेषां प्रयोजकत्वात् । **आशिरवत्**—यथा ऋतपेये ' घृतव्रतौ भवतः ' इति
 व्रतार्थं घृतविधानात् पयोनिवृत्त्या तदर्थदोहननिवृत्त्या तदभावे
 ' आशिरे दुहन्ति ' इत्यत्र दधिरूपाऽऽशिरार्थं नवनैव यजमानस्य गौः
 स्वीक्रियते । तथात्रापीति पात्रधारणं विनाप्यन्यरीत्या तत्संस्कारोपपत्तिरिलेक-
 देशिनः शङ्का ॥ ३८ ॥

शब्दासामञ्जस्यमिति चेत् ॥ ३९ ॥

यज्ञपात्रैर्दहन्तीति यज्ञसम्बन्धिपात्राणामङ्गत्वं श्रुतम् । नूतनेषु तत्का-
लसम्पादितेषु यज्ञसम्बन्धो नास्तीति यज्ञशब्दस्यासामञ्जस्यमिति
चेत्—॥ ३९ ॥

तथा आशिरे ॥ ४० ॥

आशिरेऽपि तथा—स एवासामञ्जस्यदोषः । यतः यासावन्या
गौरुपादीयते सा यजमानस्य व्रतधुङ् न भवति । तत्र यद्यन्या गौरिहाप्य-
न्यानि पात्राणि स्युः । तत्र विशेषो वाच्य इति भावः ॥ ४० ॥

**शास्त्रात्तु विप्रयोगस्तत्रैकद्रव्यचिकीर्षा प्रकृ-
तावथेहापूर्वार्थवद्भूतोपदेशः ॥ ४१ ॥**

शास्त्रात्तु—‘वृत्तव्रतौ भवतः’ इति शास्त्रादेव तत्र विप्रयोगः-
शब्दासामञ्जस्यम् । प्रकृतौ—ज्योतिष्टोमे, एकद्रव्यचिकीर्षा—एकस्या
एव गोर्धत्तं पयोरूपं द्रव्यं तस्य व्रते आशिरे च चिकीर्षया ‘व्रतदुष्पामा-
शिरे दुहन्ति’ इति श्रुतम् । तस्य ऋत्वेऽपि अतिदेशेन प्राप्तौ सत्यां घृत-
व्रतेन पयोव्रतस्य बाधान्नूतनगोसम्पादने कृतेऽपि इह ‘आहिताग्निमग्नि-
भिर्दहन्ति यज्ञपात्रैश्चेति यज्ञपात्रकरणदाहे तेषां नातिदेशेन प्राप्तिः । अपि तु
अनारभ्याधीतत्वेन । अपूर्वार्थवत्—अपूर्वार्थविधायकं तद्व्याख्यम् । तस्मात्
भूतस्य—यज्ञसम्बन्धिव्येन कलृप्तस्य, उपदेशः—विधिः स इति धारणमेव
पात्राणाम् । न नूतनसम्पादनमिति निष्कृष्टोऽर्थः ॥ ४१ ॥

आधानमारभ्यैव पात्राणां धारणाधिकरणम् ॥ ४२ ॥

प्रकृत्यर्थत्वात् पौर्णमास्याः क्रियेरन् ॥ ४२ ॥

पात्राणि धारयितव्यानीत्युक्तम् । तानि किं पौर्णमासीमारभ्य धार्याणि,
उताह्याधानमारभ्येति संशये प्रकृत्यर्थत्वात्—अनारभ्याधीतत्वात् दर्शपूर्ण-

मासयोस्तेषामुत्पत्तेः श्रुतत्वात् प्रकृत्यर्थानि तानि । अतः पौर्णमासीमारभ्य क्रियेरन्—पात्राणि धार्येरन्निति ॥ ४२ ॥

सि० ॥ अग्न्याधेये वाऽविप्रतिषेधात्तानि धार्येरन् मरणस्यानिमित्तत्वात् ॥ ४३ ॥

अग्न्याधेये वा—आधानमारभ्यैव धारयेत् । कुतः ? अविप्रतिषेधात्—बाधकाभावात् । पौर्णमासीमारभ्य धारणे तु मरणस्य अनिमित्तत्वात्—अनियतत्वात्, यद्यपि विहितत्वात्प्रकृत्यर्थानि तानि पात्राणि तथाप्याधानानन्तरं पौर्णमास्याः प्राग्यजमानमृतौ तच्छरीरसंस्कारो न स्यात् । अतः आधानान्तर्गतपवमानेष्टावतिदेशतः प्राप्तानामेव तेषां तदारभ्य धारणमिति भावः ॥ ४३ ॥

प्रतिपत्तिर्वा यथाऽन्येषाम् ॥ ४४ ॥

इत्थमन्तरोपक्रान्तं समाप्य पात्राणां यजमानसंस्कारार्थत्वमित्येकदेशिमतं निरस्यति । प्रतिपत्तिर्वा—यथान्येषां सोमलिप्तपात्राणामवभृथनयनमप्सु प्रक्षेपः प्रतिपत्तिः । एवं यजमानशरीरे पात्राणां निक्षेपः प्रतिपत्तिसंस्कार एव । ‘यजमानस्य दक्षिणे पाणौ जुहुम् । नासिकयोः क्षुत्रौ०’ इत्यादौ पात्रवाचकपदोत्तरं द्वितीयाश्रवणात् । तथाग्नयोऽपि नैककर्मसूययुक्ताः प्रतिपत्त्यर्हा इति तेषामपि प्रतिपत्तिसंस्कार एव ‘आहिताग्निमग्निभिर्दहन्ति यज्ञपात्रैश्च’ इत्यत्र तृतीयाश्रुत्या तेषां दाहं प्रति करणत्वेऽपि यजमानशरीरे निक्षेपस्तु तेषां प्रतिपत्तिसंस्कार एवेति भावः ॥ ४४ ॥

वाजपेये सर्वसोमोत्तरं प्राजापत्यप्रचाराधिकरणम् ॥ १५ ॥

**सि० ॥ उपरिष्ठात्सोमानां प्राजापत्यैश्चरन्तीति सर्वेषामविशेषादवाच्यो हि प्रकृति-
कालः ॥ ४५ ॥**

वाजपेये प्राजापत्यपशून् प्रकृल्येत्यं श्रूयते— ‘ उपरिष्ठास्सोमानां प्राजापत्यैश्वरन्ति ’ इति । तत्रायं प्रयोगक्रमः—‘ तृतीयसवने प्रथममार्भवः पवमानस्ततो वैश्वदेवग्रहपर्यन्ताः शस्त्रवन्तः सोमाः । ततः शस्त्रसोमग्रह-होमाः, ततः अग्निष्टोमसाम । ततः उक्थ्यादयः सोमविकाराः ’ इत्येवं क्रमे प्राजापत्यपशुप्रचारः किमार्भवपवमानकाले कार्यः, उत शस्त्रवत्सोमान्ते, अथवा विकारस्थाने, किं वा सर्वान्ते इति चतुर्था संशये चरमः सिद्धान्तपक्षः उपरिष्ठादिति । सर्वेषां सोमानां उपरिष्ठात्— तदनन्तरं प्राजापत्यप्रचारो विधेयः । कुतः ? अविशेषात्—सोमानामित्यविशेषश्रवणात् । यद्यपि प्रकृतौ ज्योतिष्टोमे आर्भवपवमानकालः पशुप्रचारे प्राप्तस्तथापि सः अत्र अवाच्यः— अश्रुतः आतिदेशिकः इति । ततो बलवता ‘ उपरिष्ठास्सोमानामिति साक्षाच्छ्रुतेन कालेन बाध्यत इति भावः ॥ ४५ ॥

अङ्गविपर्यासो विना वचनादिति चेत् ॥ ४६ ॥

विना वचनादङ्गविपर्यासः—सर्वसोमादूर्ध्वं प्राजापत्यानुष्ठाने कृते सति ‘ अग्निमारुतादूर्ध्वमनूयाजैश्वरन्ति । प्रहृत्य परिधीन् हारियोजनेन प्रचरति ’ इति क्रमबाधः वचनं विना स्यादिति चेत्—॥ ४६ ॥

उत्कर्षः संयोगात्कालमात्रमितरत्र ॥ ४७ ॥

उत्कर्षः— प्राजापत्यपशुप्रचारस्योत्कर्षे सति अनूयाजपरिधि-प्रहरणयोरपि उत्कर्षो न्याय्यः । कुतः ? संयोगात्—पशुप्रचारेण सह संयोगात्—नदर्थत्वात्तयोरित्याशयः । इतरत्र—‘आग्निमारुतादूर्ध्वमनूयाजैश्वरन्ति’ ‘ प्रहृत्य परिधीन् हारियोजनेन प्रचरति ’ इति वाक्यद्वये तु कालमात्रं— ‘ दर्शपूर्णमासाम्यामिष्ट्वा सोमेन यजेतेतिवत्कालमात्रस्य विधानम् । न तदङ्गत्वं विवाक्षितमिति भावः ॥ ४७ ॥

द्वि० प० ॥ प्रकृतिकालासत्तेः शस्त्रवतामिति चेत् ॥ ४८ ॥

सख्यवतां सोमानामन्ते प्राजापत्यप्रचारः स्यात् । प्रकृतिकालासत्तेः-
प्राकृतिककालस्य सानिध्यादित्यर्थः ॥ ४८ ॥

न श्रुतिविप्रतिषेधात् ॥ ४९ ॥

न सख्यवतां सोमानामन्ते इति वक्तुं युक्तम् । श्रुतिविप्रतिषेधात्-
सोमान्ते इति श्रुतेर्बाधात् । अविशेषश्रुतस्य शब्दस्य विशेषितार्थस्वीकारे
शक्यार्थबाधप्रसङ्ग इति भावः ॥ ४९ ॥

तु० प० ॥ विकारस्थान इति चेत् ॥ ५० ॥

विकारस्थाने— यज्ञायज्ञीयसाम्रा समाप्यमानप्रकृतिभूताग्निष्टोम-
प्रचारोत्तरं तद्विकृतिभूतोक्त्यादिसंस्थानां स्थानम् । अस्य प्राजापत्य-
पशुप्रचारस्यापि आपन्तुकत्वेन विकारत्वात्तस्मिन्नेव विकारस्थाने तस्य
प्रचारो निष्प्रतिबन्धं स्यादिति चेत्—॥ ५० ॥

न चोदनापृथक्त्वात् ॥ ५१ ॥

न । नैव स्यात्तत्र तस्य प्रचारः । कस्मात् ? चोदनापृथक्त्वात्—कर्म-
पृथक्त्वात्, सोमयागपशुप्रचारयोः स्वतन्त्रत्वेन पार्थक्यात्—प्रकृतिविकृति-
भावात् वैकृतानां कर्मणामन्ते निवेश इयं परिभाषा तत्र न प्रवेशार्हेति
भावः ॥ ५१ ॥

सवनीयपुराण्डाशे देवतोत्कर्षाधिकरणम् ॥ १६ ॥

उत्कर्षे सूक्तवाकस्य न सोमदेवतानामुत्कर्षः

पश्वनङ्गत्वाद्यथा निष्कर्षेऽनन्वयः ॥ ५२ ॥

ज्योतिष्टोमे सवनीयपशोस्तन्त्रे आग्निमारुतशस्त्रादधस्तनः अनूया-
जानां स्वकालः । तं कालं निवार्य ' आग्निमारुतादूर्ध्वमनूयाजैश्चरन्ति '
इति तदूर्ध्वकालस्तेषां विहितोऽस्ति । तदनुसारत उत्कृष्टेषु अनूयाजेषु तदुत्तर-
कालेनः सूक्तवाकोऽपि तदादितदन्तर्गतायैवैकृष्टो भवेत्वेव । स्थिते चैवं
प्रसङ्गिनि सवनीयपुराण्डाशे ' मृत्पनिज्ञाय हस्विते वाणा पूष एव ते करम्भम् '

इत्यादिना सोमदेवता आम्नाताः । प्रसङ्गिनस्तस्य सवनीयपुरोडाशस्य पृथक् सूक्तवाको नास्ति । तत्र सवनीयपशुयागसम्बन्धी सूक्तवाक एव । तस्योत्कर्षेण पशुपुरोडाशसम्बन्धिदेवतावाचिपदानामुत्कर्षोऽस्ति वा नेति संशये सूक्तवाकस्योत्कर्षोऽपि तासां सोमदेवतानां वाचकपदानां नोत्कर्षः । कुतः ? तासां सोमाङ्गत्वेन पञ्चनङ्गत्वात् । यथा निष्कर्षे अनन्वयः—पौर्णमासी-प्रयोगाङ्गभूतदेवताभ्यः दर्शदेवतानामन्वयो नास्ति । तथा प्रकृतेऽप्यनन्वय इति ॥ ५२ ॥

**सि० ॥ वाक्यसंयोगाद्भोत्कर्षः समानतन्त्रत्वा-
दर्थलोपादनन्वयः ॥ ५३ ॥**

वाक्यसंयोगाद्वा— सूक्तवाकवाक्ये तासामपि सोमदेवतानां संयोगात् सवनीयपुरोडाशसवनीयपशुप्रयोगयोर्मिलित्वा एकं सूक्तवाक्यं पठितम् । ‘भृज्यन्निद्राय हरिवते धानाः पूष एव ते कर्मसं सरस्वतीवते परिवारेण सूपस्था अथ देवो वनस्पतिरभवत्’ इति च । अतस्तन्मध्यपतितानामपि तासामुत्कर्ष एवेति भावः । पौर्णमास्यां दर्शदेवतानन्वयस्तु युक्त एव । कस्मात् ? **समान-तन्त्रत्वात्—**वेदे हि दर्शपूर्णमासप्रयोगपाठः समानतन्त्रेण कृतः । अत एकस्मिन् वाक्ये यद्यपि सर्वदेवतापाठस्तथापि ‘अमावास्यायाममावास्यया यजेत । पौर्णमास्यां पौर्णमास्या’ इति प्रयोगद्वयस्य कालभेदेनानुष्ठानात् **अर्थलोपात्—**इष्टदेवतास्मरणात्मककार्यस्य लोपात् पौर्णमासीप्रयोगे अमावास्यायदेवतानामन्वयो युक्तः । इह सवनीयपुरोडाशे पृथक् सूक्तवाको नास्ति । यत्र तस्य गठस्तत्रापि तासामन्वये पाठवैयर्थ्यमेव स्यात् । तस्मादुत्कर्ष एव तद्वाचकपदानामिति भावः ॥ ५३ ॥

इति पूर्वर्णमासासूत्रवृत्तौ भावबोधिण्यां एकादशाध्यायस्य

तृतीयः पादः ॥ ३ ॥

॥ श्रीः ॥

॥ अथ एकादशाध्यायस्य चतुर्थः पादः ॥

राजसूये आग्नावैष्णवादिके अङ्गानां भेदेन अनुष्ठाना-
धिकरणम् ॥ १ ॥

समवायात्तन्त्रमङ्गानि ॥ १ ॥

अथास्मिंश्चतुर्थपादे अव्यक्तकर्तृभेदस्थले तन्त्राऽऽवापौ विचार्येते ।
राजसूये ' सोमापौष्ण एकादशकपालः, ऐन्द्रापौष्णश्चरुः, पौष्णश्चरुः, श्यामो
दक्षिणा ' । ' आग्नावैष्णव एकादशकपालः, ऐन्द्रवैष्णवश्चरुः, वैष्णव-
स्त्रिकपालो वामनो दक्षिणा ' इति श्रूयते । तत्र द्वयोस्त्रिकयोः अङ्गानां
तन्त्रेणानुष्ठानं, उत भेदेनेति संशये अनुक्तदेशकालानामेषां समवायात्-
परस्परसाहितानां फलजनकत्वात् ' राजसूयेन स्वाराज्यकामो यजेतेति
चोदनैकत्वेन राजसूयेति समुदायवाचकनाम्ना सर्वेषां दर्शपूर्णमासवत्फल-
सम्बोधनात् अङ्गानां तत्र तन्त्रेणानुष्ठानमिति प्राप्ते-॥ १ ॥

सि० ॥ प्रतिदक्षिणं वा कर्तृसम्बन्धादिष्टिवदङ्ग-
भूतत्वात् समुदायो हि तन्निवृत्त्या तदे-
कदेशत्वादेकशब्दोपदेशः स्यात् ॥ २ ॥

उक्तेषु कर्मसु श्यामो वामन इति दक्षिणाभेदः श्रूयते । तद्वेदाच्च
प्रतिदक्षिणं कर्तृसम्बन्धात्—तत्तदक्षिणाक्रीताः कर्तारस्तस्यैव कर्मणोऽ-
गम् । नान्यस्येति कर्तृभेदात् अङ्गानां भेदः । इष्टिवत्—यथा दर्शेष्टौ पूर्ण-
मासेष्टौ च कालभेदात् अङ्गानां भेदेनानुष्ठानं तथाऽत्र कर्तृभेदात् भेदेन
आवृत्त्यैवाङ्गानुष्ठानं कार्यम् । यच्च चोदनैकत्वादित्युक्तं तत्र समुदायः-
इष्टिपशुसोमात्मको राजसूयेतिपदवाच्यः समुदायः, तस्य एकत्वात्तज्जन्य-
फलस्याप्येकत्वम् । तन्निवृत्त्या—तदुत्पत्त्यभिप्रायेण एकशब्दोपदेशः—राज-
सूयेतिशब्दपाठः । न प्रयोगैक्याभिप्रायेणेति भावः ॥ २ ॥

तथा चान्यार्थदर्शनम् ॥ ३ ॥

तथा च 'आग्नावैष्णवमेकादशकपालं निर्वपेत्, ऐन्द्रवैष्णवमेकादश-
कपालं, वैष्णवं त्रिकपालं वामनो दक्षिणेत्येकं त्रिकम् । 'अग्नीषोमीयमेकादश-
कपालं, इन्द्रासोमीयमेकादशकपालं, सौम्यं चरुं बभ्रुर्दक्षिणेत्यपरं त्रिकम्'
इत्यस्य सन्निधौ 'यत्पूर्वं त्रिसंयुक्तं वीरजननं तत्, । यदुत्तरं त्रिसंयुक्तं पशु-
जननं तदिति **अन्यार्थदर्शनं**— प्रमाणान्तरदर्शनं साङ्गप्रयोगभेदात्
तयोः पूर्वोत्तरीभावे एवोपपन्नं भवतीत्यंगावृत्तिरेव । न तत्तन्त्रमिति
भावः ॥ ३ ॥

राजसूये कर्तुंस्तन्त्राधिकरणम् ॥ २ ॥

अनियमः स्यादिति चेत् ॥ ४ ॥

राजसूये उपक्रमे ये ऋत्विजस्ते एव समाप्तिपर्यन्तमित्यनियमः--
नियमो न । ते वा अन्ये वा स्युरिति चेत्- ॥ ४ ॥

नोपदिष्टत्वात् ॥ ५ ॥

न अनियमः । अपि तु नियम एव । कस्मात् ? उपदिष्टत्वात्—
वरणकाले ऋत्विजान् वृणे अनेन राजसूयसंज्ञकेन कर्मसमुदायेन मां याज-
यतेति तेषामुपदिष्टं यजमानेन । अतो वृत्तानां तेषां समाप्तिपर्यन्तमावश्यक-
त्वात् एव स्युरिति नियमः ॥ ५ ॥

लाघवापत्तिश्च ॥ ६ ॥

प्रत्येकास्मिन् कर्मणि ऋत्विग्वर्णापेक्षया सकृद्वरणे लाघवमपि ॥६॥

प्रयोजनैकत्वात् ॥ ७ ॥

आनतिरूपप्रयोजनस्य एकत्वात् अवयवान्त्या समुदायस्याऽऽनतिः
सिध्यतीति समुदाये दक्षिणाश्रवणं नास्तीति कथं समुदायस्य आनतिः
सिध्येदित्याशङ्कानुद्भवः । यतो नावयवातिरिक्तः समुदायो नामेति
भावः ॥ ७ ॥

विशेषार्थी पुनःश्रुतिः ॥ ८ ॥

विशेषार्थी— अदृष्टार्थी तत्र तत्र पुनःश्रुतिरिति ज्योतिष्मीमादित्स-
मुदायि कुतो न श्रुता दक्षिणति शङ्कापि न कार्यो । अवयवे दक्षिणाया दानं
त्वपूर्वार्थमिति भावः ॥ ८ ॥

अवेष्टावङ्गानां भेदेनानुष्ठानाधिकरणम् ॥ ३ ॥

अवेष्टौ चैकतन्त्रं स्याल्लिङ्गदर्शनात् ॥ ९ ॥

राजसूयप्रकरणे ' दिशामवेष्टयो भवन्ति ' ' आग्नेयमष्टाकपालं
निर्वपति हिरण्यं दक्षिणा ' ' ऐन्द्रमेकादशकपालं ऋषभो दक्षिणा ' वैश्वदेवं
चरुं पिशङ्गी पष्ठौही दक्षिणा, मैत्रावरुणीमामिक्षां वशां दक्षिणा, बार्हस्पत्यं
चरुं शितपिष्टो दक्षिणा ' इत्याग्नीन्द्रविश्वेदेवमित्रावरुणबृहस्पतिदेवताका
पञ्चहविष्का पृथक् पृथक् पञ्चदक्षिणाका अवेष्टासंज्ञिका इष्टिः श्रुता । तेषु
अवेष्टिनामकयोगेषु अङ्गानां तन्त्रं, उत भेदेनानुष्ठानमिति संशये **अवेष्टौ
लिङ्गदर्शनात्**—यदि ब्राह्मणो यजेत बार्हस्पत्यं मध्ये निधाय आहुतिमाहुति
हुत्वा तन्मन्त्राख्येत् । यदि राजन्यः ऐन्द्रम् । यदि वैश्यो वैश्वदेवम् ' इति
तत्र ब्राह्मणादिभेदेन मध्ये निधानं प्रयोगैक्ये लिङ्गम् । यदि भिन्नप्रयोगाः
स्युस्ता इष्टयस्तर्हि प्रत्येकमेकहविष्कत्वात् बार्हस्पत्यादेर्मध्ये निधानमनु-
पपन्नं स्यात् । तस्माल्लिङ्गदर्शनेन प्रयोगैक्यस्य सिद्धत्वात् अङ्गानामेक-
तन्त्र्यं स्यान्न भेदेनानुष्ठानमिति भावः पूर्वपक्षिणः ॥ ९ ॥

सि० ॥ वचनात्कामसंयोगेन ॥ १० ॥

' एतया अनाद्यकाम याजयेत् ' इति कामसंयोगसहितवचनात्सिद्धे
राजसूयबहिर्भूतप्रयोगे तत्राङ्गानां तन्त्रत्वे चरितार्थे तल्लिङ्गमिति भावः ॥ १० ॥

क्रत्वर्थीयामिति चेन्न वर्णसंयोगात् ॥ ११ ॥

क्रत्वर्थीया—राजसूयक्रतुशेषाया मिथ्या तस्य लिङ्गस्य निवेश इति
चेन्न । कुतः ? **वर्णसंयोगात्**— ' यदि ब्राह्मणो यजेतेति वर्णसंयोगात्
राजसूये राज्ञ एवाधिकारात्तत्र ब्राह्मणस्याधिकारो नेति भावः ॥ ११ ॥ '

पवमानेष्टिहविषां भेदेनानुष्ठानाधिकरणम् ॥ ४ ॥

पवमानहविःष्वैकतन्त्र्यं प्रयोगवचनै-
कत्वात् ॥ १२ ॥

‘समनये पवमानायाष्टाकपालं निर्वपति, अग्नये पात्रकाय, अग्नये शुचये’ इत्याधाने तिस्रः पवमानेष्टयः श्रूयन्ते । तासु किमज्ञानमैकतन्त्र्य-
मुक्तं भेद इति विचारे पवमानहविःषु ऐकतन्त्र्यं स्यात् । कुतः ? प्रयोग-
वचनैकत्वात्— ‘अहो निरूप्याणि’ इत्येकप्रयोगवचनादंतैर्हविर्भिः
साध्यस्याग्नेरेकत्वाद्देशाद्यभेदाच्च तन्त्रमज्ञानमिति ॥ १२ ॥

लिङ्गदर्शनाच्च ॥ १३ ॥

‘समानबर्हिषि भवन्ति’ इति लिङ्गदर्शनादपि तन्त्रं सिध्यति ॥ १३ ॥

सि० ॥ वचनात्तु तन्त्रभेदः स्यात् ॥ १४ ॥

अथ यः कामयेत् वर्षीयान् श्रेयान् स्यामिति तस्य अग्नये पवमानाय
निरूप्य अथ पात्रकाय शुचये चोत्तरे हविषी समानबर्हिषी निर्वपेत् तदे-
नमग्रहीत्तेन स उत्तरं वर्षीयान् श्रेयान् भवति’ इति वचनात् प्रथमस्य तन्त्र-
भेदः । उत्तरयोस्तन्त्रम् । अहो रूप्याणीति तु एकदिनात्मककालबोधकं न
एकप्रयोगविधायकमिति भावः ॥ १४ ॥

सहत्वे नित्यानुवादः स्यात् ॥ १५ ॥

‘यो ब्रह्मवर्चसकामः स्यात्तस्य सर्वाणि हवीषि सह’ निरूप्याणि’
इति ब्रह्मवर्चसकामप्रयोगस्योक्तवचनेन तन्त्रसिद्धौ तत्र समानबर्हिषीति
लिङ्गस्य नित्यानुवादरूपत्वं स्यादिति भावः ॥ १५ ॥

द्वादशाहे दीक्षोपसत्पुत्यानां प्रत्येकं द्वादशदिनसाध्यत्वा-
धिकरणम् ॥ ५ ॥

द्वादशाहे तत्प्रकृतित्वादेकैकमहरप्रवृज्येत
कर्मपृथक्त्वात् ॥ १६ ॥

‘द्वादशाहेन प्रजाकामं याजयेत्’ इत्यनेन विहितद्वादशदिन-
निर्वर्त्यस्योक्तयागस्य प्रत्येकमहः पृथक् पृथक् कर्म । तस्य च ज्योतिष्टोम-
विकृतिरूपत्वात्तस्मिन् दीक्षोपसत्सुत्यायुक्तस्य ज्योतिष्टोमस्य विध्यन्त-
श्चोदकेनातिदिष्टः । अतिदिष्टानां दीक्षाणामुपसदां च प्राकृतसङ्ख्या-
बाधनाय तत्र ‘द्वादश दीक्षाः, द्वादश उपसदः’ इति श्रुतम् । तत्रास्य
यागस्य दिनमानमुद्दिश्य किं त्रिशतदिनसाध्योऽयं क्रमशोऽयं यागः, उत
द्वादशदिनसाध्यः, आहोस्वित् दीक्षादीनां क्रमशोऽनुष्ठानेन द्वादशदिनसाध्यः,
अथवा षट्त्रिंशदिनवर्त्यः इति संशये द्वादशाहे एकैकमहः—द्वादशदीक्षां
द्वादशोपसदमेकसुत्याकं च अपवृज्येत—समाप्येत । कुतः ? तत्प्रकृतित्वात्—
ज्योतिष्टोमप्रकृतिकत्वादस्य । ज्योतिष्टोमे हि सदीक्षोपसदमहः अपवर्जितम् ।
अत्र कर्मपृथक्त्वात्—प्रत्यन्हं कर्माणि पृथगिति पृथग्धर्माकाङ्क्षा तेषाम् ।
तथा च दीक्षार्थं द्वादश उपसदर्थं द्वादश सुत्यार्थं चैकमिति पञ्चविंशति-
दिननिर्वर्त्यं तत्प्रत्यन्हं कर्म । तस्य द्वादशावृत्त्या त्रिशतदिनानुष्ठयोऽयं प्रजा-
फलको द्वादशाह इत्याद्यः पक्षः ॥ १६ ॥

**अन्हां वा श्रुतत्वात्तत्र साङ्गं क्रियेत यथा
माध्यन्दिने ॥ १७ ॥**

अन्हां—द्वादशसङ्ख्याविशिष्टदिनानां श्रुतिभूतत्वात्—द्वादशाहे-
नेत्युत्पत्तिवाक्ये साक्षाच्छ्रुतत्वात्—प्रथमपक्षे तद्वाधापत्तेः तत्प्रत्येकस्मिन्न-
हनि साङ्गं—दीक्षोपसत्सहितं क्रियेत । यथा माध्यन्दिने—‘मरुद्भयः सान्त-
पनेभ्यः मध्यन्दिने चरुम्’ इत्यत्र अज्ञानामपि माध्यन्दिन एव कालः ।
तद्वदत्रापि सुत्यारूपप्रधानस्य काल एवाज्ञानामिति द्वितीयः पक्षः ॥ १७ ॥

**अपि वा फलकर्तृसम्बन्धात्सहप्रयोगः
स्यादाग्नेयामीषोमीयवत् ॥ १८ ॥**

अपि वा—अथवा, सहप्रयोगः—अज्ञानां तन्त्रेणानुष्ठानं—चतुरहे
दीक्षाः, चतुरहे उपसदः, चतुरहे सुत्या इति । कुतः ? फलकर्तृसम्बन्धात्—

प्रजारूपफले कर्तृषु च दक्षिणैक्येन समुदायेनैव सम्बन्धात् । प्रत्येकमन्हां फलकर्तृभ्यां सम्बन्धाभावात् । आग्नेयाग्नीषोमीयवत्— यथा आग्नेयस्याग्नीषोमीयस्य चाङ्गानां तन्त्रमुक्तहेतुबलेन, तद्वत्रापि तन्त्रेणानुष्ठानमिति श्रूयमाण-
द्वादशाहसङ्ख्यासम्पत्तिरिति तृतीयः पक्षः ॥ १८ ॥

**सि० ॥ साङ्गकालश्रुतित्वाद्वा स्वस्थानानां
विकारः स्यात् ॥ १९ ॥**

अङ्गानां तन्त्रत्वमङ्गीकृत्य सिद्धान्त उच्यतेऽनेन सूत्रेण सांगमिति ।
स्वस्थानानां—स्वस्वस्थानेष्वेवानुष्ठीयमानानां दीक्षोपसत्सुत्यानां विकारः-
वृद्धिः स्यात् । कुतः ? साङ्गकालश्रुतित्वात्—साङ्गस्य प्रधानस्य यः काल-
स्तस्य श्रुतत्वात् । प्रकृतितः अतिदेशेन एकाहसाध्या दीक्षा, त्र्यहसाध्या,
उपसदाः, एकाहसाध्या च सुत्या अत्र द्वादशाहे प्राप्ता । सत्येवं स शब्दोऽपि
संज्ञारूपः सन् योगमवयवार्थं ब्रूवन् दीक्षासु उपसत्सु सुत्यासु च तुर्यं
द्वादशाहसम्बन्धं ब्रूते । तत्संज्ञाणामपि द्वादशाहसम्बन्धसाधारण्यात् स्वस्व-
स्थानस्य वृद्धिं सम्पाद्यैव द्वादशाहशब्दस्य योगार्थः सम्पादनीयः । तथा च
दीक्षाणां द्वादशादिनां, उपसदां द्वादश, सुत्यानां च द्वादशेति षट्त्रिंशदिन-
साध्योऽयं द्वादशाह इति भावः ॥ १९ ॥

तदपेक्षं च द्वादशत्वम् ॥ २० ॥

द्वादश दीक्षेत्यादावपि द्वादशत्वं तदपेक्षं—योगार्थापेक्षमेव ॥ २० ॥

**दीक्षोपसदां च सङ्ख्या पृथक् पृथक् प्रत्यक्ष-
संयोगात् ॥ २१ ॥**

यद्यपि योगार्थः प्रधाने एवोद्दिष्टादियागे दृष्टः नाङ्गेषु, तथापि अत्र
द्वादशाहे 'द्वादश दीक्षाः, द्वादश उपसदाः' इत्यनेन पृथक् सङ्ख्यायाः
प्रत्यक्षश्रुतत्वात् अत्राङ्गेषु योगार्थाङ्गीकारे न प्रत्यवायः कोऽपीति
भावः ॥ २१ ॥

तथा चान्यदर्शनम् ॥ २२ ॥

तथा च—दीक्षादिप्रसङ्गं न द्वादशवत्स्वविधौ अन्यदर्शनं—
'षट्त्रिंशदहो वा एष यद् द्वादशरात्रः' इति दर्शनमप्युपपन्नम् । अन्यथा
तदनुपपत्तिः स्यादिति भावः ॥ २२ ॥

चोदनापृथक्त्वे त्वैकतन्त्र्यं समवेतानां काल- संयोगात् ॥ २३ ॥

चोदनापृथक्त्वे—आनेयाग्नीषोमयोरुत्पत्तिवाक्यभेदेऽपि समवेतानां-
मिलितानामङ्गसहितानां कालसंयोगात्—एककालसम्बन्धविधानात् 'पौर्ण-
मास्यां पौर्णिमास्या साङ्गया यजेत' इत्यनेन वाक्येन विधानात् कालदेश-
कर्त्रेक्यात्तन्त्रं तत्र । अत्र तु प्रधानकालभिन्नकालविहितानां दीक्षादीनां
वसतीवरीप्रहणां तानामाधानवत्स्वकालस्य स्वातन्त्र्येण विधानादेव न
तन्त्रमिति भावः ॥ २३ ॥

प्रधानैरपृथकालानामङ्गानां भेदेनानुष्ठानाधिकरणम् ॥ ६ ॥

सि० ॥ भेदस्तु तद्भेदात् कर्मभेदः प्रयोगे स्यात्तेषां प्रधानशब्दत्वात् ॥ २४ ॥

तत्रैव द्वादशाहे यत् प्रधानैरपृथकालमङ्गं सवनीयपश्चादिकं तस्यापि
तन्त्रमुत भेद इति संशये भेदः । तद्भेदात्—प्रधानकालभेदात् प्रधानभेदः,
प्रधानभेदाच्च प्रयोगे—तत्तत्प्रधानप्रयोगे कर्मभेदः—उक्ताङ्गकर्मभेदः स्यात् ।
तस्य प्रधानशब्दत्वात्—प्रधानविधिविधेयत्वात् । दीक्षादीनां तु स्वातन्त्र्येण
प्रधानकालान्यकालत्वात्तन्त्रम् । सवनीयपश्चादिस्तु तत्तत्प्रधानकालिकः ।
अतो यस्य प्रधानस्य कालेऽनुष्ठितः तदर्थ एव स इति भावः ॥ २४ ॥

तथा चान्यदर्शनम् ॥ २५ ॥

तथा च—'पत्नीसंयाजान्तानि अहानि सन्तिष्ठन्ते' इत्यन्य-
दर्शनमुक्तार्थे साधकम् । यथैकस्मिन्नेवाहनि सवनयिपशुः स्यात्तर्हि तद्भङ्ग-

परमैसीजस्याप्येकादिनसम्बन्धित्वात् पत्नीसंयोजान्तत्वं सर्वेषु अहःसु
श्रयमाणं वाच्येति भावः ॥ २५ ॥

श्वः सुत्यावचनं च तद्वत् ॥ २६ ॥

‘संस्थिते संस्थिते अहनि अग्नीत् अग्नीध्रागारं प्रविश्य सुब्रह्मण्ये
सुब्रह्मण्यामाव्हयेति प्रेष्यति’ इत्येकसुत्यासमाप्त्यनन्तरं तस्मिन्नेवाहनि श्वःसु-
त्यावचनं—श्वःसुत्या भवति । तत्र ‘इन्द्र आगच्छेति सुब्रह्मण्यावृत्तिरपि
तद्वत्—उक्ताभिस्ताधिकार्यः ॥ २६ ॥

पश्वतिरेकश्च ॥ २७ ॥

‘आग्नेयः कृष्णग्रीवः इत्यादीनां एकादशपटूनामेकैकस्मिन्नह्न्य-
नुष्ठाने वृत्तं द्वादशे अहनि अनुष्ठायमानः पशुरित्यं श्रूयते—‘यः पशुरति-
रच्यते सं ऐन्द्राग्न’ इति प्रत्यहमेकैकपश्वनुष्ठाने एव द्वादशाहोपशोरति-
रुक्तत्वं सम्भवति । नान्यथेति तत्कथनं विरुध्येतेति भावः ॥ २७ ॥

द्वादशाहे उपसत्कालीनसुब्रह्मण्याव्हानस्य अधिकारेण
तत्त्वत्वाधिकारणम् ॥ ७ ॥

**सुत्याविवृद्धौ सुब्रह्मण्यायां सर्वेषामुपलक्षणं
कृत्यन्वयादावाहनवत् ॥ २८ ॥**

‘इत्यहं सुत्यामागच्छमघवानिति ब्रूयात्’ इति प्रकृतौ श्रुतम् । अत्रेति-
वदः अहोवृत्तिसंख्याबोधकः । इत्यहे—अमुकादिने द्वितीयदिने तृतीयदिने
यां आगच्छ इति वक्तव्यमिति तस्यार्थः । अयमर्थः द्वादशाहे अतिदेशेन
सः । तत्रास्य प्रधानकालादन्यकालत्वात्तत्रेणानुष्ठानमित्युक्तं पूर्वपादे । अत्र
णानुष्ठाने क्रियमाणे सर्वेषामन्हां पृथक् पृथगुपलक्षणं कार्यम् । उत
वेकारेणैव प्रयोग इति संशये सुत्याविवृद्धौ द्वादशाहादौ तस्या विवृद्धौ
ब्रह्मण्यायां—तदाव्हानसंज्ञे प्रत्येकस्याह उपलक्षणं कार्यम् । ‘त्रयोदशाहे
उद्देशाहे पंचदशाहे’ इति । कतः ? गतं तत्त्वान्तरात्—प्रकृतौ उपोनिषोषे

चतुरादिसंख्यानां अहःस्वन्वयदर्शनात् । नन्वेनेन मंत्रेण यक्ष्यमाणदेव-
तायाः स्मरणेन संस्कारः सिध्यति । स च संस्कारः मघवद्भ्यदेवतैक्यात्सकृ-
त्स्मरणेन संस्कृतस्य सर्वार्थत्वादहःशब्दस्याभ्यासे मानाभाव इति चेन्न ।
आवाहनवत्—‘आग्नेयं कृष्णप्रीवमालभेत । सौम्यं बभ्रुम् । आग्नेयं कृष्णप्री-
वम् ।’ इत्यत्र प्रथमतृतीयदेवनयोरैक्येऽपि यथा आवाहनमंत्रस्यावृत्तिः काल-
भेदात् तद्वदत्रापि दिनात्मककालभेदात् संस्कारावृत्तिरिति ॥ २८ ॥

**सि० ॥ अपि वेद्राभिधानत्वात्सकृत्स्या-
दुपलक्षणम् ॥ २९ ॥**

अपि वा इंद्राभिधानत्वात्—उक्तमंत्रस्य ‘मघवन्निर्तोद्रवाचकत्वात् ।
सकृदुपलक्षण- -अविकारेणैव प्रयोगः स्यात् । न त्वदुक्तरीत्या सर्वेषा-
मन्हां प्रातिस्विकरूपेणोपलक्षणम् । इंद्ररूपदेवतैक्येन सकृत्संस्कृत इंद्रः सर्वार्थो-
भविष्यतीति भावः ॥ २९ ॥

कालस्य लक्षणार्थत्वादविभागाच्च ॥ ३० ॥

कालस्य—कालवाचकचतुरहादिशब्दस्य लक्षणार्थत्वात्—लक्षणा-
वृत्त्या प्रतिपाद्यो यः सुत्यात्मकः कर्मविशेषः तदर्थत्वादुपलक्षणं तत् । चतुरहादि-
पदानां कालरूपे स्वार्थे न तात्पर्यम् । अपि तु सुत्यायाम् । तथा च तदर्थस्य
अबाधितत्वात् अनूहेनैव प्रयोग इति सिद्धांतहस्यम् । अविभागाच्च—
‘आग्नेयं कृष्णप्रीवमित्युदाहृतयोरग्नेययागयोः विभागः—सौम्ययागेन व्यव-
धानं विधत्ते । इह तु सुत्याः न केनचिद्व्यवहिताः । अतः अविभागादृष्टात-
वैषम्यमत्रेति भावः ॥ ३० ॥

वाजपेये प्राजापत्येषु कुम्भ्यादीनां तंत्रताधिकरणम् ॥ ८ ॥

**सि० ॥ पशुगणे कुंभीशूलवपाश्रपणीनां प्रमु-
त्वात् तंत्रभावः स्यात् ॥ ३१ ॥**

वाजपेये प्राजापत्यपशुषु कुम्भ्यादीनां भेदः, उत तन्त्रमिति विचारे सिद्धान्तः । पशुगणे—पशुसमुदाये, कुम्भी—पश्वंगश्रपणपात्रम्, शूलम्—हृदय-
कमलपाकसाधनीभूतः तीक्ष्णाग्रो दारुविशेषः, वपाश्रपणी—वपायाः अग्नौ
श्रपणपात्रम्, एतेषां तन्त्रभावः स्यात् । प्रस्रुत्वात्—तन्त्रत्वेऽपि कार्यसाधने
क्षमत्वादिति यावत् ॥ ३१ ॥

भिन्नदेवताकेष्वपि शूलादीनां तन्त्रताधिकरणम् ॥ ९ ॥

भेदस्तु सन्देहाद्देवतान्तरं स्यात् ॥ ३२ ॥

एकादशिनेषु देवताभेदेन कुम्भ्यादीनि भिन्नानि स्युः । अभेदे तु यस्यै
देवतायै उपाकृतः पशुः तां देवतामुद्दिश्य तत्पशुप्रदानं न स्यात् । एककुम्भ्यां
श्रपणे सर्वाव्ययवानामेकजातीयत्वेन सन्देहः स्यात् । अतो भेदः स्यात्
कुम्भ्यादीनामिति ॥ ३२ ॥

सि० ॥ अर्थाद्वा लिङ्गकर्म स्यात् ॥ ३३ ॥

अर्थान् — सन्देहनिवृत्तिरूपकार्यसिद्ध्यर्थं लिङ्गकर्म — चिन्हकर्म
यात् । एककुम्भ्यां प्रक्षेपसमये किञ्चिच्चिन्हकरणेन सन्देहनिवृत्तिसम्भ-
वात् तत्रापि कुम्भ्यादीनां तन्त्रमेवेति भावः ॥ ३३ ॥

कुम्भ्या अपि तन्त्रताधिकरणम् ॥ १० ॥

अयाज्यत्वाद्बसानां भेदः स्यात्स्वयाज्याप्रदा-
नत्वात् ॥ ३४ ॥

‘याज्यार्धर्चान्ते वसां जुहोती’ ति श्रुतेः वसानां स्वयाज्याप्रदानत्वात्-
याज्याया अर्धर्चे स्वपशुहोमस्य विहितत्वात् कुम्भीभेदमन्तरा
याज्यत्वात्—उक्तरीत्या वसानां होमकर्मत्वासम्भवात् भेदः—कुम्भ्याः
२ एव, न तस्यास्तन्त्रमिति ॥ ३४ ॥

सि०॥ अपि वा प्रतिपत्तित्वात्तन्त्रं स्यात्स्वत्वस्या-
श्रुतिभूतत्वात् ॥ ३५ ॥

अपि वा प्रतिपत्तित्वात्—वसाहोमस्य प्रतिपत्तिरूपत्वात् यदेवताकः पशुः तस्यै तद्वसा इत्यत्र प्रमाणाभावात् तन्त्रमेव स्यात्कुम्भेः। 'स्वयाज्यार्धर्चे' इत्यत्र स्वत्वस्य अश्रुतिभूतत्वात्—' अर्धर्चे वसाहोमं जुहोति ' इत्यत्र अश्रवणात्, न स्वयाज्यार्धर्काले स्वपशुवसाहोमप्रतिपत्त्यपेक्षेति भावः ॥ ३५ ॥

सकृदिति चेत् ॥ ३६ ॥

नन्वेवं यस्याः कस्याश्चिद् याज्याया अर्धर्चे यस्य कस्याचित्पशोर्वसाहोम-
श्चेत् प्रथमार्धर्चे एव सर्ववसाहोमः सकृत् स्यादिति चेत्-- ॥ ३६ ॥

न कालभेदात् ॥ ३७ ॥

अर्धर्च इति निमित्तसप्तमी । नाधिकरणे । बाधात् । तथा च निमित्तानामर्ध-
र्चानां भिन्नकालत्वात् निमित्तानां कालभेदेनाऽऽवृत्तौ नैमित्तिकानामप्यावृत्ति-
रिति भावः ॥ ३७ ॥

भिन्नजातिषु पशुषु कुम्भ्यादीनां भेदाधिकरणम् ॥ ११ ॥

सि० ॥ जात्यन्तरे भेदः स्यात् पक्तिवैष-
म्यात् ॥ ३८ ॥

सौत्रामण्यां ' आश्विनं धूम्रमालभते । सारस्वतं मेषम् । ऐन्द्रं
ऋषभम् । ' इति विभिन्नजातीयाः पशवः श्रूयन्ते । तत्राप्येकजातीय-
पशुष्विव कुम्भ्यास्तन्त्रमिति प्राप्ते आह - जात्यन्तरे- भिन्नजातीयेषु, भेदः-
कुम्भीभेदः । कुतः ? पक्तिवैषम्यात्-यावता कालेन अनहुहोऽवयवाः पच्यन्ते
तावता कालेन अजस्यावयवाः भृशं शिथिलाः सन्तः अवदानाक्षमा भवेयु-
रिति कुम्भीभेदस्तत्रेति भावः ॥ ३८ ॥

वृद्धिदर्शनाच्च ॥ ३९ ॥

सौत्रामण्यां ' शूलैरवभृथं यन्ति ' इति बहुवचनेन शूलवृद्धिदर्श-
नादपि कुम्भीवृद्धिस्तेन लिङ्गेन सिध्यति ॥ ३९ ॥

विद्वान्नामं पण्डितानामेवमाहं नानावृत्तयस्तत्त्वज्ञानाधिपतरणम् ॥ १२ ॥

कपालानि च कुम्भीवत्तुल्यसङ्ख्यानाम् ॥४०॥

‘यावतोऽश्चान् प्रतिगृह्णीयात्तावतो वारुणांश्चतुष्कपालानिर्धेपेत्’ इत्यनेन विहिताश्चप्रतिग्रहेष्टयां किं दीर्घेषु कपालेषु सर्वेषां श्रपणं कर्तव्यं, अथवा प्रतिपुरोडाशं कपालचतुष्कस्य भेदः इति संशये तुल्यसङ्ख्यानां-सप्तसङ्ख्याकपालकर्मणां कपालानि कुम्भीवत्तन्त्रमेव स्युः । पुरोडाशसङ्ख्या-नुसारेण कपाले दैर्घ्यं सम्पाद्य चतुर्ध्वे कपालेषु बहूनामपि तेषां पाको विधेय इति ॥ ४० ॥

सि० ॥ प्रतिप्रधानं वा प्रकृतिवत् ॥४१॥

प्रतिप्रधानं—प्रतिपुरोडाशं भिन्नान्येव चतुष्कपालानि स्युः । प्रकृ-तिवत्—यथा प्रकृतौ ‘आग्नेयोऽष्टाकपालः, अग्नीषोमीय एकादशकपालः - इत्यत्र भिन्नेष्वेव श्रपणं तथात्रापि । अन्यथा तत्राप्यष्टौ कपालानि पुरोडाशद्वय-स्थितियोग्यानि किञ्चिद्दीर्घाणि त्रीणि च किञ्चित् षड्स्वाणि एकपुरोडाश-स्थितियोग्यानि स्युरिति भावः ॥४१॥

सर्वेषां चाभिप्रथनं स्यात् ॥४२॥

‘यावत्कपालं पुरोडाशं प्रथयती’ति सर्वकपालमभिप्राप्य पुरोडाश-विस्तारकरणात्मकं लिङ्गं तन्त्रपक्षेऽनुपपन्नं स्यादिति भावः ॥ ४२ ॥

ब्रीहिवहननादौ प्रतिप्रहारं मन्त्रस्य अनावृत्त्यधिकरणम् ॥१३॥

सि० ॥ एकद्रव्ये संस्काराणां व्याख्यात- मेककर्मत्वम् ॥ ४३ ॥

दर्शपूर्णमासयोः ‘ब्रीहनिवहन्ति’ इत्यनेन विहिते अवहनने ‘अवरक्षो दिवः सपत्नं बध्यासम्’ इत्ययं मन्त्र उपदिष्टः । स किं प्रतिप्रहारमावर्तनीयः, उत सकृदेवादौ पठनीय इति विचारे ब्रीह्यात्मकैकद्रव्ये संस्काराणां-वितुषी-भावपर्यन्तावहननव्यक्तिसङ्ख्यस्यैकविधिविहितत्वेन एककर्मत्वं व्याख्यातम्-प्रसाधितं प्राक् । अतः कर्मैक्यान्नावृत्तिर्मन्त्रस्य । अपि तु सकृदेव आदौ पाठ इति बोध्यम् ॥ ४३ ॥

द्रव्यान्तरवत्—नानाबीजावहननवत् संस्कार्यद्रव्यभेदेन मन्त्रेण स्मरणपूर्वकनिर्वापणादिक्रियाया पृथग्द्रव्याणां पृथक् पृथक् संस्कारस्य आवश्यकत्वादिति भावः ॥ ४६ ॥

वेदिप्रोक्षणाङ्गमन्त्रस्य सकृत् प्रयोगाधिकरणम् ॥ १६ ॥

वेदिप्रोक्षणे मन्त्राभ्यासः . कर्मणः पुनः-
प्रयोगात् ॥ ४७ ॥

‘ वेदिरसि बर्हिषे त्वा ’ इति मन्त्रेण ‘ त्रिवेदिं प्रोक्षतीति वेदिप्रोक्षणं विहितम् । तत्र वेदिप्रोक्षणाङ्गमन्त्रस्य अभ्यासः—आवृत्तिः कार्या । कुतः ? कर्मणः—प्रोक्षणक्रियायाः, पुनःप्रयोगात्— ‘ त्रिः प्रोक्षतीति त्रिवारमनुष्ठानात्, तस्याः प्राधान्यात् मन्त्रस्य च तदङ्गत्वात् । प्रति-प्रधानमङ्गावृत्तिरिति न्यायात् इति भावः ॥ ४७ ॥

सि० ॥ एकस्य वा गुणविधिर्द्रव्यैकत्वात्तस्मात्सकृत्प्र-
योगः स्यात् ॥ ४८ ॥

एकस्य वा— एकस्यैव प्रोक्षणकर्मणः त्रिरित्यनेन अभ्यासरूप-गुणस्य विधिः । न क्रियाभेदः । द्रव्यैकत्वात्—प्रोक्षणसंस्कार्यवैदिरूपद्रव्यस्य एकत्वात् । तस्मात् सकृदेव मन्त्रप्रयोगः स्यात् । नाङ्गत्वेऽपि तस्यावृत्तिरिति भावः ॥ ४८ ॥

कण्डूयनमन्त्रस्य सकृत् प्रयोगाधिकरणम् ॥ १७ ॥

कण्डूयने प्रत्यङ्गं कर्मभेदः स्यात् ॥ ४९ ॥

ज्योतिष्टोमे ‘ कृषिषु स्यामकृषः ’ इति विहितमन्त्रपूर्वकं ‘ कृष्ण-
निषाणया कण्डूयते ’ इति सप्ताधनं कण्डूयनं विहितम् । तत्र युगपदेव नाना-
धानोत्पन्नकण्डूनां मन्त्रस्य प्रत्यङ्गं कण्डूयने आवृत्तिः स्यात् । कुतः ?
कर्मभेदात्—प्रत्यङ्गं कण्डूयनकर्मणः भिन्नत्वात् मन्त्रस्य तच्छे-
वादिति ॥ ४९ ॥

सि०॥ अपि वा चोदनैककालमैककर्म्यं स्यात् ॥५०॥

अपि वा चोदना- न ह्यत्र अङ्गसंस्कारार्था कण्डूयनचोदना, अपि तु रागप्राप्तकण्डूयने साधनमात्रस्य विधिः । फलं च एककालं- कण्डूयन-समकालं तात्कालिकदुःखानिवृत्तिः । इत्थं तात्कालिकदुःखानिवृत्तिजनक-कण्डूयनव्यक्तिभेदेऽपि अवहननवदेकफलत्वान्नावृत्तिर्मन्त्रस्य । अपि तु एककर्म्यं—सकृदेव पाठ इति भावः ॥ ५० ॥

ज्योतिष्टोमे स्वप्नादिषु मन्त्रस्य अनावृत्त्यधिकरणम् ॥१८॥

सि० ॥ स्वप्ननदीतरणाभिवर्षणामेध्य-

प्रतिमन्त्रणेषु चैवम् ॥५१॥

ज्योतिष्टोमे दीक्षितस्य 'त्वमग्ने व्रतपा असीति स्वप्नार्थे मन्त्रः, 'देवी-राप इति नदीतरणार्थः' 'उदन्तीरोजो धत्त इति अभिवृष्टस्य' 'अवद्धं चक्षु-रिति अमेध्यदर्शनप्रतिमन्त्रणश्च । तत्र यदि प्रतिबुद्धः पुनः स्वपिति तत्र च स्वप्ननदीतरणादिकं पश्यति तदा तत्तन्निमित्तकमन्त्रस्य आवृत्तिः, सकृदेव वा इति विचारं स्वप्नादिषु चैवम् । कण्डूयनवत्सकृदेव पाठ इति भावः ॥५१॥

दीक्षितस्य प्रयाणे तन्मन्त्रस्य सकृत्पाठाधिकरणम् ॥१९॥

सि० ॥ प्रयाणे त्वार्थनिवृत्तेः ॥५२॥

प्रयाणे 'भद्रादभिप्रेयः प्रेहीति मन्त्रनिष्पाद्यो योऽर्थः— कार्यं तन्निवृत्तिः—तत्सिद्धिः तावत्सकृत् इति सिद्धान्तः ॥ ५२ ॥

उपरवमन्त्रस्य आवृत्त्यधिकरणम् ॥ २० ॥

उपरवमन्त्रस्तन्त्रं स्याल्लोकवच्च बहु-

वचनात् ॥५३॥

ज्योतिष्टोमे 'रक्षोहणो बलगहनो वैष्णवान् खनामी'ति उपरवः खननमन्त्रः श्रूयते । उपरवा नाम सोमाभिषवाभःसुषिररूपाश्चत्वारो गर्ताः ।

तत्र प्रत्युपरव मन्त्रस्य आवृत्तिर्वा न इति संशये उपरवमन्त्रः तन्त्रम्—
सकृदेव स्यात् । वैष्णवानीत्येकस्मिन्नपि पूज्यार्थे बहुवचनप्रयोगात् लोकवत्-
लोकेऽपि गुर्वादौ पूज्येषु बहुवचनप्रयोगो दृष्टः, तद्वदत्रापीत्यर्थः ॥ ५३ ॥

सि० ॥ न सन्निपातित्वादसन्निपातिकर्मणां
विशेषाग्रहणे कालैकत्वात्सकृ-
द्वचनम् ॥ ५४ ॥

न उपरवमन्त्रस्य तन्त्रम् । कुतः ? तेषां सन्निपातित्वात्—
अनुष्ठेयक्रियास्मरणद्वारेणैव नियमादष्टजनकत्वात् । येषां अर्थस्मरणद्वारा
नादष्टजनकत्वम् । किन्तु साक्षाददृष्टार्थमेवोच्चारणं येषां, यथा सुब्रह्मण्याह्वाने
'देवा ब्राह्मणा० इत्यौपवसथ्ये अहनि । तत्र कालैकत्वेन विशेषाग्रहणात् भवतु
नाम तंत्रत्वं तादृशमन्त्राणाम् । प्रकृते तु तथात्वाभावात् तन्त्रम् । 'उपरवा
हविर्धाने रवायन्ते ' इत्युत्पत्तिवाक्ये बहुवचनादुपरवभेदसिद्धौ न सर्वेषां
सकृत्खननेन सिद्धिः । अतः प्रत्युपरवं खननमपि भिन्नमेव । तच्च खननं
'रक्षोहण ' इति मन्त्रेण स्मृत्वा विधेयम् । यावदेव मन्त्रजनितं ज्ञानं तावदेव
तत्क्रियाकरणम् । एकवारमुच्चारणजनितं ज्ञानं तावत्कालपर्यन्तं स्थातुमक्षमम् ।
तस्य त्रिक्षणवृत्तिर्ध्वंसप्रतियोगितावच्छेदकविशेषगुणत्वावच्छिन्नत्वात् ।
स्मादावृत्तिरेव मन्त्रस्य तस्य तत्रेति निष्कृष्टोऽर्थः ॥ ५४ ॥

हविष्कृदाह्वानादिमन्त्राणां आवृत्त्यधिकरणम् ॥ २१ ॥

सि० ॥ हविष्कृदग्निगुपुरोनुवाक्यामनोतस्य
आवृत्तिः कालभेदात् ॥ ५५ ॥

ज्योतिष्टोमे प्रतिसवनं सवनीयपुरोडाशाः सन्ति । तेषु प्रकृतितः
गौदेकेन हविष्कृदाह्वानं प्राप्तम् । तस्य 'हविष्कृदेहि' इति मन्त्रः ।
। जपेये क्रतुपशवः प्राजापत्यपशवश्च । तेषु अग्निगुप्रैषः प्राप्तः । तस्य
दैव्याः शमितारः ' इति मन्त्रः । एवं 'आग्नेयं कृष्णग्रीवं आलभेत । सौम्यं
भूरम् । आग्नेयं कृष्णग्रीवम् ' इत्यत्र आग्नेयद्वये पुरोनुवाक्या च प्राप्ता ।

मनोतामन्त्रश्च प्राप्तः । 'अग्ने नय सुपथा राये अस्मानिति पुरोनुवाक्या ' 'त्वं ह्यग्ने प्रथमो मनोता' इति मनोतामन्त्रः । चतुर्विधानामेतेषां मन्त्राणां सकृत्प्रयोगः, उत भेदः—आवृत्तिरिति संशये न ह्यत्र मन्त्रान्ते अनुष्ठेयं कर्म स्मृत्वा तस्य करणमस्ति । किन्तु हविष्कृदाध्रिगुप्रैषौ परप्रत्यायनार्थौ पुरोनुवाक्यामनोतामन्त्रौ केवलस्मरणजननेन कृतार्थौ । अतः पूर्ववैषम्यात्तन्त्रं सकृदिति प्राप्ते सिद्धान्तः । हविष्कृदाव्हानादीनां भेदः—आवृत्तिः । कुतः ? काऽभेदात् । अयं सर्वसाधारणो हेतुः । तथा हि—हविष्कृदाव्हानमन्त्रे तत्तत्सवनकालस्य भेदः । अध्रिगुमनोतामन्त्रे सवनीयसम्बन्धिनि प्रातःसवनम् । प्राजापत्यसम्बन्धिनि च तृतीयसवनम् । अग्निमयागसम्बन्धिण्यां पुरोनुवाक्यायां च सौम्ययागेन व्यवहितः कालः इत्येवं कालभेदान्मन्त्राणामावृत्तिरिति भावः ॥५५॥

अध्रिगोश्च विपर्यासात् ॥ ५६ ॥

अध्रिगोः—अध्रिगुप्रैषस्य तन्त्रेणानुष्ठाने कृते तस्य विपर्यासात्—विहितक्रमलोपादपि न तस्य तन्त्रम् । तथा हि—अध्रिगुप्रैषात् पृथं क्रियमाणा ये प्राजापत्यपशुसम्बन्धिनः पश्चालम्भश्रुतप्रत्याश्रुतअजदग्निमन्त्रादयः पदार्थाः तेषां प्रातःसवनेऽनुष्ठाने पर्याग्निकरणान्ते विहितोत्सर्गस्य बाधः स्यात् । तृतीयसवने तदनुष्ठाने पुरस्तात् कर्तव्यानां तेषां परस्तात् कृतिरिति क्रमस्य लोपः । अत आवृत्तिरेवेति भावः ॥ ५६ ॥

करिष्यद्वचनात् ॥ ५७ ॥

किञ्च, करिष्यद्वचनात्—अध्रिगुप्रैषमन्त्रे 'आरभध्वमित्यादि-शब्दोच्चारणाव्यवहितोत्तरक्षणावच्छेदेन मन्त्रप्रतिपादितार्थस्य कर्तव्यता प्रतीयते । प्रातःसवने तस्मिन्ननुष्ठिते बहुकर्मणा व्यवहितमेव तदनुष्ठानं स्यादित्यव्यवहितोत्तरक्षणरूपकालबाधोऽपि स्यादिति ध्येयम् ॥ ५७ ॥

इति पूर्वमीमांसासूत्रवृत्तौ भावबोधिण्यां एकादशाध्यायस्य चतुर्थः पादः ॥

॥ संपूर्णश्च एकादशोऽध्यायः ॥

॥ अथ द्वादशाध्यायस्य प्रथमः पादः ॥

अग्नीषोमीयपञ्चर्थाश्रुष्टितप्रयाजादीभिः पशुपुरोडाशस्याप्युप-
कारसिध्यधिकरणम् ॥ १ ॥

तन्त्रिसमवाये चोदनातः समानानामैक-
तत्त्व्यमतुल्येषु तु भेदो विधिप्रक्रमतादर्थ्यात्
तादर्थ्यश्रुतिकालनिर्देशात् ॥१॥

एकादशाध्याये तन्त्रावापौ सप्रयत्नं निरूपितौ । अथ तदुपजीव्यः प्रसङ्गः
द्वादशाध्याये निरूप्यते । अनेकोद्देशेन सकृदनुष्ठानं तन्त्रम् । तच्चान्तस्तो-
त्राकारकमित्यर्थावसिद्धम् । इह द्वादशाध्याये एकोद्देशेन अनुष्ठिततत्त्व्यङ्गं देशकाल-
कर्तृणामेकत्वे अनुद्देशमप्यन्यं उपकारोतीत्यन्यत्र कृतस्थान्यत्र प्रसक्तपात्मकः
प्रसङ्गो विचार्यते ।

अग्निष्टोमे ' अग्निषोमीयस्य तपसा प्रचर्य अग्नीषोदीयः पशुपुरोडाश-
द्वादशकपालं निर्वपेदेति श्रुत्वा । तत्र चोदकप्रधाने प्रयाजाशिन्यङ्गानि
शुक्लं कर्तव्यानि उत पशुयागेऽनुष्ठितानि तानि पशुपुरोडाशेऽप्युपकुर्वन्तीति
इत्ये तन्त्रिणां- तन्त्रे-साधारणः धर्मः-अङ्गसम्पू- णेषां तेषां तन्त्रिणां
समवाये-देशहासकर्मणो, चोदनातः- विधिवत्काल, समानानां-
(कविधिविहितानां), एतन्त्रं- एकप्रयोगः-अङ्गानां सकृदनुष्ठानमिति यावत् ।
मतुल्येषु-भिन्नविधिविधिविधेयैव, भेदः-अनुष्ठानभेदः, अङ्गावृत्तिरित्यर्थः । कुतः
विधिप्रक्रमतादर्थ्यात्-अङ्गानुष्ठानारम्भस्य तादर्थ्यात् । अत्रापि भावः- ' अग्नी-
षोमीयं पशुमालभत ' ' अग्नीषोमीयं पशुपुरोडाशमेकादशकपालं निर्वपति '
ति पशुयागपुरोडाशपागयोः भिन्नविधिविहितत्वेन पार्यङ्क्यात् पशुयागः
योगारम्भकाले स्वीयापूर्वोपकारकाण्येवाङ्गानि गृह्णातीति तानि तदर्थान्येव ।
न्यार्थानि । एवं पुरोडाशपागोऽपि स्वीयापूर्वोपकारकाण्येवाङ्गानि गृह्णातीति
न्यपि तदर्थान्येव । नान्योपकारकाणि । अतो नात्र तन्त्रस्य सम्भवः ।
शुयागप्रयाजानां पुरोडाशपागप्रयाजानां च श्रुतिकालनिर्देशात्-

‘अग्नीषोमीयं प्रगीय अग्नीषोमीयं तन्त्रं प्रक्रमयति’ ‘वपया प्रचर्य पुरोडाश-
तन्त्रं प्रक्रमयति’ इति श्रुतिभ्यां प्रयोगारम्भकालभेदस्य सुस्पष्टं कथनादिति
तदाशयः ॥ १ ॥

गुणकालविकाराच्च तन्त्रभेदः स्यात् ॥ २ ॥

गुणकालविकाराच्च- पशुयागप्रयोगगृहीताङ्गपुरोडाशयाग-
प्रयोगगृहीताङ्गयोः गुणभेदात् कालभेदाच्च तन्त्रभेदः स्यात् । तथा हि-पशु-
यागीयप्रयाजेषु एकादशसङ्ख्यागुणः ‘ तिष्ठन्तं पशुं प्रयजन्तीनि
पशोर्जीवनकालः ’ । अनूयाजेष्वप्येकादशसङ्ख्या । पृषदाज्यं द्रव्यम् ।
पुरोडाशयागीयेषु प्रयाजेष्वनूयाजेषु च क्रमेण पञ्चत्वं त्रित्वसङ्ख्या गुणः
केवलाज्यं द्रव्यम् । वपयागोत्तरकालश्चेति गुणकालयोः उभयत्र भेदात्
तन्त्रभेद एव भवेदिति भावः ॥ २ ॥

**सि० ॥ तन्त्रमध्ये विधानाद्वा मुख्यतन्त्रेण
सिद्धः स्यात् तन्त्रार्थस्याविशिष्टत्वात् ॥ ३ ॥**

मुख्यतन्त्रेण- पशुयागप्रयोगेण, सिद्धः- पुरोडाशयागीयापूर्वस्य
उपकारः सिद्ध एव स्यात् । कुतः ? तन्त्रमध्ये-पाशुकतन्त्रमध्ये पुरोडाश-
यागस्य विधानात् । तन्त्रार्थस्य- तन्त्रस्य अङ्गकृतार्थस्य- अपूर्वस्य च
अविशिष्टत्वात्- एकत्वात् संनिधानाच्च पशौ क्रियमाणान्यप्यङ्गानि पुरो-
डाशस्य तत्तन्त्रमध्यविहितत्वेन सन्निहितान्येव । सन्निहितत्वाच्च प्रदीपवत्तस्या-
प्युपकुर्वन्तीति भावः ॥ ३ ॥

विकाराच्च न भेदः स्यादर्थस्याविकृतत्वात् ॥ ४ ॥

यत् गुणकालयोर्भेदादावृत्तिरित्युक्तं पूर्वपक्षिणा तत्रोच्यते-
विकाराच्च- एकादशत्वपृषदाज्यरूपगुणविकारादपि, न भेदः- न प्रयोग-
भेदः स्यात् । कुतः ? अर्थस्य-अङ्गजनितोपकारस्य, अविकृतत्वात्-प्रकृतौ पञ्च-
त्वादिविशिष्टे यः उपकारः तस्यैव पशावतिदिष्टत्वेन फलांशे विकाराभावात् ।
‘ एकादशप्रयाजान् यजन्तीत्यत्र प्रकृतिनश्चोदकशास्त्रेण पञ्चप्रयाजाः

प्राप्ताः । तान् अनुवृत्त्यादिश्रुत्या विधीयते न गुणविशिष्टः अपूर्वः प्रयाजादिपदार्थः । तथोक्तं चेत् ‘ नक्षेत्रप्रयुपहोमन्यायन प्राकृतवैकृतेतिमुदायद्वयापत्तेः । न चेष्टापत्तिः । चातुर्वर्त्ये वैश्वदेवपर्वणि नव प्रयाजाः, नवानुयाजाः, द्वावाज्यभागौ, अष्टौ इर्वीपि, अग्नये समववति, वाजिनो यजति ’ इत्याहूनीनां त्रिंशत्सङ्ख्यामस्यतिबोधकवचनविरोधात् । प्राकृतानां तु प्रयाजादीनां स्वस्वोपकारसहितानामेवात्रानिदेशात् द्वयोरुपकारो न भिन्नः । अतो गुणभेदप्रयुक्ता आवृत्तिर्न वात्र । न च गुणानुग्रहाय प्रधानावृत्तिरन्यायेति भावः ॥ ४ ॥

एकेषां चाशक्यत्वात् ॥ ५ ॥

एकेषां अनिदेशशाल्यप्रातयावदङ्गानां मध्ये वैवादीनानङ्गानां साङ्ग-प्रधानानुष्ठाने देशकर्त्रैक्यनियमस्य भङ्गापत्तेः आवृत्तिरशक्या यदि तर्ह्यङ्गत्वा-विशेषात्प्रयाजादीनामप्यावृत्तिर्नित्ययास्तिष्यति ॥ ५ ॥

एकाग्निवच्च दर्शनम् ॥ ६ ॥

‘ मध्येऽग्नेराज्याहुतीर्जुहोति पुरोडाशाहुताः पश्चाद्दुहीश्च ’ इति प्रत्यक्षश्रुतिदर्शनं एकाग्निवच्च—पशुयागपुरोडाशयागयोरग्न्यभेदमेकमेवाग्निं दर्शयति । अतः साङ्गप्रधानानां देशचैक्यस्य न्यायासिद्धत्वेऽपि तस्य प्रबलेन चोदकशास्त्रेण बाधः स्यादिति शङ्कायाः सुतगमनस्तरः । तस्मात्पाशुकं तत्र पुरोडाशयागे प्रसज्यत एवेति प्रसङ्गसिद्धिरिति निष्कृष्टो भावः ॥ ६ ॥

पुरोडाशे आज्यभागयोः कर्तव्यत्वाधिकरणम् ॥ २ ॥

सि०॥ जैमिनेः परतन्त्रापत्तेः स्वतन्त्रप्रतिषेधः

स्यात् ॥ ७ ॥

पशुपुरोडाशयागे प्राकृतावाज्यभागहोमौ कर्तव्यौ वा नेति संशये पशुयागीयप्रयोगविधिना पुरोडाशिकचोदकस्य बाधादाज्यभागहोमप्रापक-रमाणाभावेन तौ न कर्तव्याविति प्राप्ते आह—जैमिनेराचार्यस्य इति तावाज्यभागौ तत्र कर्तव्यौ । परतन्त्रापत्तेः—परतन्त्रेण पाशुकतन्त्रेण

कुण्डपायिनामयने 'मासमग्निहोत्रं जुहोती' त्यत्र हविःश्रपणं शालामु-
खीये उत मुख्यगार्हपत्य इति विचारे 'यतः प्रणयति स गार्हपत्यः'
इत्यग्नीषोमप्रणयनोत्तरमाहवनीयस्य गार्हपत्यत्वेन चोदितत्वात् शालामुखीये
श्रपणमिति प्राप्ते मासमग्निहोत्रद्रव्यस्य श्रपणं प्राजहिते—मुख्ये गार्हपत्येऽनौ ।
कुतः ? तस्य प्राजहितस्य मुख्यगार्हपत्यस्य विद्यमानत्वात्—सन्निहितत्वात् ।
न शालामुखीये गौणे गार्हपत्ये । यतः शालामुखीये गार्हपत्यशब्दो गौणः ।
मुख्ये सम्भवति गौणग्रहणमन्याय्यमिति भावः ॥ १३ ॥

हविर्धानशटादन्येन शकटेन औषधद्रव्याणां पुरोडाशादीनां
निर्वापाधिकरणम् ॥ ७ ॥

हविर्धाने निर्वापणार्थं साधयेतां प्रयुक्त-
त्वात् ॥ १४ ॥

ज्योतिष्टोमे हविर्धानशकटप्रवृत्त्यनन्तरं 'पशुपुरोडाशः, सवनीयः
पुरोडाशः, सौम्यश्चरु' रित्यादीनि आपन्नद्रव्यकाणि कर्माण्यनुष्ठेयानि, किंवा
हविर्धानशकटे तेषां निर्वापः कार्यः, उत शकटान्तरे इति संशये हविर्धाने—
सोमाधारभूतं शकटे. निर्वापणार्थं— सवनीयादिनिर्वापणकार्यं साधयेतां—
उत्तरादयेताम् । प्रयुक्तत्वात्— तन्निर्वापकार्यक्षमत्वात्तयोरन्यतरस्य वा
इति ॥ १४ ॥

सि० ॥ असिद्धिर्वान्यदेशत्वात् प्रधान-
वैगुण्यादवैगुण्ये प्रसङ्गः स्यात् ॥ १५ ॥

असिद्धिः— हविर्धानशकटयोर्निर्वापसाधनत्वस्यासिद्धिरेव । कुतः ?
तयोरन्यदेशत्वेन प्रधानवैगुण्यात्— हविर्धानमण्डपे स्थितयोस्तयोस्तयोः
सोमशकटयोः गार्हपत्यपश्चाद्भागे निर्वापदेशे नयने सति प्रधानस्य
सोमयागस्य वैगुण्यं स्यादतः अवैगुण्ये एव प्रसङ्गो युक्त इति भावः ॥ १५ ॥

अनसां च दर्शनात् ॥ १६ ॥

अनसां च— 'अनांसि प्रवर्तयन्ति' इति शकटबहुत्वं श्रूयते ।

सोमाधारशकटयोर्द्वित्रेण शकटान्तरमन्तरेण बहुवचनमनुपपन्नम् । तदुप-
पत्त्यर्थं तृतीयं शकटं नाप्राप्तमेव । तत्र तेषां निर्वाप इति भावः ॥ १६ ॥

प्रायणीयादिषु सौमिकदार्शिकदीक्षाजागरणस्याभावाधिक-
रणम् ॥ ८ ॥

सि० ॥ तदुक्तं च कालभेदात् ॥ १७ ॥

‘ यां प्रथमां रात्रिं दीक्षितो जागर्ति तथा स्वप्नेन व्यावर्तते ’ इति
सोमे दीक्षादिने रात्रौ जागरणं श्रुतम् । एवं दर्शपूर्णमासयोः औपवसथ्येऽह्नि रात्रौ
जागरणं श्रुतम् । तत् प्रायणीयादिषु अतिदिष्टम् । तेन दीक्षाजागरणेन तस्य
प्रसङ्गसिद्धिरिति प्राप्ते तत्- जागरणं, पृथगेव युक्तम् । कालभेदात्-
औपवसथ्यदिनरूपकालभेदात् । तत्राप्यदृष्टार्थं तत् पृथगेव कार्यम् । नातिदिष्टं
दार्शिकमिति भावः ॥ १७ ॥

विहारभेदे मन्त्रभेदाधिकरणम् ॥ ९ ॥

सि० ॥ मन्त्राश्च सन्निपातित्वात् ॥ १८ ॥

वरुणप्रघासेषु ‘ मारुतीप्रचारार्थं प्रतिप्रस्थाता आज्यानि गृह्णाति
इतरप्रचारार्थमध्वर्युः ’ इति विहारपार्थक्ये सति तत्र आज्यस्य ग्रहणप्रोक्षणा-
भिमर्शनेषु ये सन्निपातिनो मन्त्रास्तेषां तन्त्रं, उत आवापः इति संशये आवापः-
पृथक् आवर्तनीयाः । कुतः ? सन्निपातित्वात्-मन्त्राणामर्थस्मरणद्वारा-
संनिपत्योपकारकत्वात् । मन्त्रैर्गृह्णाभि इत्युत्तमपुरुषश्रुतार्थस्यान्योपकारकत्वा-
सम्भव इति भावः ॥ १८ ॥

दीक्षणीयादिषु अग्न्यन्वाधानस्याभावाधिकरणम् ॥ १० ॥

सि० ॥ धारणार्थत्वात्सोमे अग्न्यन्वाधानं
न विद्यते ॥ १९ ॥

सोमे दीक्षणीयादिष्वैष्टिककर्मषु अग्न्यन्वाधानमस्ति वा नेति संशये
कालभेदाज्जागरवदस्तीति प्राप्ते सोमे सौमिकान्वाधानस्य समाप्तिपर्यन्तं धार-

णायत्वात् तत्सम्बन्धिदक्षिणीयादिषु पृथगन्वाधानं न विद्यते इति सिद्धान्तः ॥ १९ ॥

दीक्षणीयादिषु व्रतोपायनस्याभावाधिकरणम् ॥ ११ ॥

तथा व्रतमुपेतत्वात् ॥ २० ॥

तथा—यथा दीक्षणीयादिषु पृथगन्वाधानं नास्ति, सौमिकान्वाधानेनैव प्रसङ्गसिद्धिस्तथा सत्त्वचनब्रह्मचर्यसङ्कल्पादिरूपं व्रतमपि तासु पृथक् नानुष्ठेयम् । सौमिकव्रतेनैव प्रसङ्गः सिध्यति । तद्धि सोमार्थं गृहीतमेव पूर्वम् । अतः परिगृहीतत्वेन तासु उपेतत्वात्- प्राप्तत्वात् अप्राप्तप्रापणरूपं व्रतस्य उपगमनं दीक्षणीयादिषु नास्तीति भावः ॥ २० ॥

विप्रतिषेधाच्च ॥ २१ ॥

सौमिकव्रते तत्र परिगृहीते व्रतस्य चर्यमाणत्वेन ‘ अग्रे व्रतपते व्रतं चरिष्यामि ’ इति भविष्यप्रयोगोऽनुगमनः स्यादतः ॥ २१ ॥

सत्यवदिति चेत् ॥ २२ ॥

यथा ‘ सत्यं वदेति व्रतं यावत्पुरुषवर्त्मनेन प्राप्तमपि दशपूर्वमासे पुनरुपेयते । तद्वदिदमपि स्यादिति चेत्— ॥ २२ ॥

न संयोगपृथक्त्वात् ॥ २३ ॥

नैव तथा स्यात् । कस्मात् ? संयोगपृथक्त्वात् । स्मृतौ पुरुषार्थत्वेन सर्वसाधारणः सत्यं वदेति विधिः । दशपूर्वमास तु तदङ्गत्वेन विशेषः सः पृथग्विधिः । इति विधियार्थक्यं तत्र । प्रकृते तु सौमिकसत्यवदनादिव्रतविधि- नैव ऐष्टिकव्रतस्य प्रसङ्गः सिद्धिरिति दृष्टान्तवैयम्प्यमत्र । अथवा संयोगस्य- स्मृतौ सत्यवदनादिविधेयार्थानुष्ठानजन्यपुरुषेष्टस्य प्रकृते तु सत्यवदनादिविध्यु- देशस्य कत्वपूर्वस्य च पृथक्त्वान्न तद्वत् । न सत्यवदनादेः पुनर्विधिरत्र ।

सौमिकव्रतविधिनैव कृतायन्वादादप्येवमांते भावः ॥ २३ ॥

ऐष्टिकेषु अग्न्यन्वाधानाननुष्ठानाधिकरणम् ॥ १२ ॥

ग्रहार्थं च पूर्वमिष्टेस्तदर्थत्वात् ॥ २४ ॥

पूर्व- प्राथमिकं सौमिकमग्न्यन्वाधानं प्रसङ्गत ऐष्टिकेषु कर्मसूपकारं करोतीत्युक्तम् । तस्य धारणार्थत्वात्प्रसङ्ग उक्त ऐष्टिकेषु । परं न केवलं धारणार्थं तदपि तु ' प्रमात्रे वर्चो विहवेष्वास्त्विति पूर्वमग्निं गृह्णाति । देवता एव तत्पूर्वेषुगृहीताः श्रोभूते यजते ' इति अग्निग्रहणेन देवताग्रहण-
लिङ्गदर्शनात् देवतापरिग्रहार्थमपि । सत्येवं देवतापरिग्रहः प्रसङ्गेन नैव सिध्यति । सौमिक-ऐष्टिकदेवतानां भेदात् इत्याक्षेपे सिद्धान्तः । पूर्वं प्राथमिक-
मग्न्यन्वाधानं हविर्धारणदेवतापरिग्रह इत्युभयार्थमपि इति तस्य ऐष्टिकेषु प्रसङ्गतः सिद्धिर्भवत्येव । कुतः ? दीक्षणीयेष्टेस्तदर्थत्वात्- देवतापरि-
ग्रहार्थत्वात् । तथा हि- ' आग्नावैष्णवमेकादशकपालं निर्वपेदीक्षिष्यमाणः ' इत्येवं दीक्षणीयेष्टेरुत्पात्तिश्रुतिः तदर्थवादश्चेत्यं- ' अग्निर्वै देवानामवमो विष्णुः परमः, यदाग्नावैष्णवमेकादशकपालं निर्वपति देवतायज्ञं च तदुभयतः परिगृह्य दीक्षते ' इत्यर्थवादेन दीक्षणीयेष्टेः देवतापरिग्रहार्थत्वस्य बोधनात् सैव प्रसङ्गत ऐष्टिककार्यं साधयिष्यतीति भावः ॥ २४ ॥

शेषवदिति चेत् ॥ २५ ॥

दीक्षणीयेष्टिः प्रधानदेवतापरिग्रहार्थं । तस्यां क्रियमाणं दार्शिक-
मातिदेशिकमग्न्यन्वाधानं शेषवत्— अङ्गाङ्गभूत-ऐष्टिकदेवतापरिग्रहार्थमिति भिन्नार्थत्वात् प्रसङ्गतः सिद्धिरन्वाधानस्येति चेत्- ॥ २५ ॥

न वैश्वदेवो हि ॥ २६ ॥

न । हि- यतः, वैश्वदेवः— प्रधाने वैश्वदेवग्रहो वर्तते । तत्र विश्वेदेवा देवताः सन्ति । जात्यधिकरणन्यायेन विश्वेदेवपदवाच्यं देवतात्वा-
वच्छिन्नं सामान्यमेव । तदन्तःपातित्वमङ्गदेवतानामप्यस्ति । अतः वैश्वदेवग्रह-
सम्बन्धस्तासां देवतानामस्तीति प्रधानत्वमङ्गदेवतानामपीति भावः ॥ २६ ॥

स्याद्वा व्यपदेशात् ॥ २७ ॥

व्यपदेशात्- देवतैकदेशात् 'अग्निर्वसुभिः, सोमो रुद्रैः, इन्द्रो मरुद्भिः, वरुण आदित्यैः, बृहस्पतिर्विश्वेदेवैः' इत्यत्र वस्वाद्यपेक्षया विश्वेदेवानां भेदेन निर्देशात् मरुदादिवत् विश्वेदेवशब्दोऽपि गणविशेषवाची । न देवतात्वावच्छिन्नसामान्यवाची । तथा चेत् सः भेदेन निर्देशोऽनुपपन्नः स्यादतः स न्यायवाधकः । तस्मादङ्गदेवतानां तद्वृहस्पतिवन्धाभावात् तदर्थमैष्टिकमन्वाधानं स्यादिति ॥ २७ ॥

न गुणार्थत्वात् ॥ २८ ॥

न स्यात् । कुतः ? गुणार्थत्वात्- विश्वेदेवशब्दस्य स्तुत्यर्थत्वात् । न भेदानिर्देशपरत्वं तस्य । अपि त्वग्न्यादयो वरुणान्ताः मरुदाथेकदेशयुक्ताः । बृहस्पतिस्तु सकलदेवतायुक्तः श्रेष्ठः इति बृहस्पतिस्तुतिपरः स शब्द इति प्रसङ्गेन सिद्धेः नैव कर्तव्यं दार्शिकमन्वाधानमैष्टिकेषु कर्मस्विति भावः ॥ २८ ॥

ऐष्टिकेषु पत्नीसंहननाननुष्ठानाधिकरणम् ॥ १३ ॥

सि० ॥ संहननं वृत्तत्वात् ॥ २९ ॥

संहननं— 'मेखलया यजमानं दीक्षयति, योक्त्रेण पत्नीम्' इति सौमिकसंहननेनैव प्रायणीयादिष्विष्टेषु प्रसङ्गतः संहननं सिध्यति । वृत्तत्वात्- प्राकृतसंहननात्प्रागेव तस्य सौमिकसंहननप्रवृत्तत्वात् । प्रयाजान्वाधानन्याय-वैषम्याच्चेति तासु तन्नानुष्ठेयमिति भावः ॥ २९ ॥

ऐष्टिकेषु आरण्यभोजनाभावाधिकरणम् ॥ १४ ॥

सि० ॥ अन्यविधानादारण्यभोजनं न स्यादु-

भयं हि वृत्त्यर्थम् ॥ ३० ॥

'पयोव्रतं ब्राह्मणस्य' इति अन्यस्य— सौमिकस्य पयोव्रतस्य विधानात् तेनैव प्रायणीयादिषु प्रसङ्गतः सिद्धेः 'यदारण्यानश्नाति तेनाऽऽरण्यानथो इन्द्रियं वा अरण्यम्, इन्द्रियमेवाऽऽत्मन् धत्ते' इति दार्शिकमारण्य-भोजनं चोदकप्राप्तमपि तासु नानुष्ठेयम् । कुतः ? उभयं हि वृत्त्यर्थम्-

पयः आरण्यं च भक्षणार्थमेव । प्रत्यक्षेण पयसा प्रसङ्गतस्तासिद्धेः चोदकप्राप्तं न कर्तव्यमिति भावः ॥ ३० ॥

ऐष्टिकेषु शेषभक्षानुष्ठानाधिकरणम् ॥ १५ ॥

सि० ॥ शेषभक्षास्तथेति चेन्नान्यार्थत्वात् ॥ ३१ ॥

प्रायणीयादीष्टिषु शेषभक्षाः-- इडाभक्षणं, तथा-- आरण्यकभक्षणवन्निवर्तते इति चेन्न । अन्यार्थत्वात्-- संस्कारार्थत्वात् 'हविःशेषान् भक्षयन्ति' इति द्वितीयया प्रोक्षणवत् संस्कारार्थत्वावगमात् शेषभक्षणं कार्यमिति भावः ॥ ३१ ॥

ऐष्टिकेषु अन्वाहार्यदानाभावाधिकरणम् ॥ १६ ॥

सि० ॥ भूतत्वाच्च परिक्रयः ॥ ३२ ॥

परिक्रयः-- दर्शपूर्णमासीय परिक्रयरूपः अन्वाहार्यः इष्टिषु निवर्तते । कुतः ? भूतत्वात्-- ज्योतिष्टोमदक्षिणयैव परिक्रीतत्वात् ऋत्विजामित्यर्थः ॥ ३२ ॥

ऐष्टिकशेषभक्षणस्य संस्कारार्थत्वेन कर्तव्यत्वाधिकरणम् ॥ १७ ॥

शेषभक्षास्तथेति चेत् ॥ ३३ ॥

ऐष्टिकशेषभक्षाः तथा-- परिक्रयार्थाः इति चेत् ॥ ३३ ॥

न कर्मसंयोगात् ॥ ३४ ॥

न परिक्रयार्थास्ते भक्षाः । कस्मात् ? कर्मसंयोगात्-- कर्मवाचक-द्वितीयाश्रवणात् संस्कारार्था एवेति भावः ॥ ३४ ॥

ऐष्टिकेषु होतृवरणसङ्गावाधिकरणम् ॥ १८ ॥

सि० ॥ प्रवृत्तवरणात्प्रतितन्त्रं वरणं होतुः

क्रियते ॥ ३५ ॥

'अग्निर्होता सोमे होता होतृत्वं मे होताऽसीति होतारं वृणीते' ति सोमे होतृवरणमाम्नातं क्रियते । पश्चात् 'अग्निर्देव्यो देवो होता देवान् क्षत्' इति दार्शपौर्णमासिकं होतृवरणं चोदकप्राप्तं प्रायणीयादिष्विष्टिषु

कार्यं न वेति संशये वरणस्य ऋत्विगनुमतिप्रकाशनार्थत्वात्तस्य प्रकाशन-
स्यैकेनैव सौमिकवरणेन सिद्धत्वादातिदेशिकं तद्वरणं न कार्यमिति प्राप्ते प्राप्ति-
तन्त्रं— प्रतीष्टि, होतुर्वरणं क्रियते। कुतः ? प्रवृत्तवरणात्— कर्मणि प्रवृत्त्यन-
न्तरं वरणात्। ऋत्विगनुमतिप्रकाशनार्थं चेत्तदग्निर्देवो दैव्य इत्येष्टिकं वरणं
तर्हि कर्मणि प्रवृत्तेः पूर्वमेव तत् क्रियेत। अत्र तु कर्मप्रवृत्त्यनन्तरं मध्ये
तद्वरणमस्ति। अतः अदृष्टार्थं तत्। तच्चादृष्टं सौमिकेन वरणेन न सिध्यति।
तस्मात्तत्कर्तव्यमिति सिद्धान्तिनोऽभिप्रायः ॥ ३५ ॥

ब्रह्मापीति चेत् ॥ ३६ ॥

तर्हि 'भूपते भुवनपते' इत्यनेन मन्त्रेण कार्यं ब्रह्मणो वरणमपि
कर्ममध्ये ऽस्तीति तदप्यदृष्टार्थमावर्तेतेति चेत्— ॥ ३६ ॥

न प्राङ्नियमात्तदर्थं हि ॥ ३७ ॥

न। कुतः ? प्राक्— क्रतुसम्बन्धिव्रह्मकर्तृकक्रियातः पूर्वं, नियमात्-
ब्रह्मणो वरणस्य नियमात्। हि- यतः तदर्थं— ब्रह्मानुमतिज्ञानार्थं तद्वरणम्।
अन्यकर्तृकक्रियायाः पूर्वं तस्य प्रवृत्तावपि तस्मात् प्राक् कापि ब्रह्मकर्तृ-
कक्रिया नास्तीति ब्रह्मवरणे होतृवरणतो वैषम्यमिति भावः ॥ ३७ ॥

निर्दिष्टस्येति चेत् ॥ ३८ ॥

निर्दिष्टस्य— 'अमायां पूर्वेष्वेदिं करोति' इति विहितस्य वेदि-
करणस्य 'ॐ परिगृहाण' इति परिग्रहानुज्ञात्मकं यदङ्गं तस्य पूर्वं
सत्त्वात् ब्रह्मवरणात् प्राक् कापि तत्कर्तृक्रिया नास्तीत्येवमसिद्धमिति
चेत्— ॥ ३८ ॥

नाश्रुतत्वात् ॥ ३९ ॥

पूर्वेष्वेदिकरणं श्रुतम्। परिग्रहो न श्रुतः। अतस्तस्याश्रुतत्वान्नोक्त-
शङ्का सम्भवतीत्यर्थः ॥ ३९ ॥

होतुस्तथेति चेत् ॥ ४० ॥

होतुः— होतुर्वरणात्प्रागपि तथा— न किमपि कर्म इति चेत्— ॥ ४० ॥

न कर्मसंयोगात् ॥ ४१ ॥

न । ' अवृतः सामिधेनरिन्वाह ' इति कर्मसंयोगात्- कर्मणो विधानात्, इयमपि शङ्का तदभावप्रस्ता । तस्मात् होतृवरणमदृष्टार्थमौष्टिकेषु कार्यमेव । सौमिकेनैव सिद्धत्वादनुरूपदृष्टार्थकं ब्रह्मवरणं न कर्तव्यं तत्रेति भावः ॥ ४१ ॥

आतिथ्यायां बर्हिषः प्रतिकर्म प्रोक्षणादेरभावाधिकरणम् ॥ १९ ॥

यज्ञोत्पत्त्युपदेशेऽनुष्ठितकर्मप्रयोगभेदात् प्रतितन्त्रं क्रियते ॥ ४२ ॥

सोमे ' यदातिथ्यायां बर्हिस्तदुपसदां तदग्नीषोमीयस्य ' इति श्रुतम् । तथा ' बर्हिरसि स्त्रूग्भ्यस्त्वा स्वाहेति बर्हिषः प्रोक्षणादिकं श्रुतम् । तत्प्रोक्षणादिकमुपसत्सु अग्नीषोमीयपशुयागे च आवर्तनीयमथवा प्रसङ्गतस्तत्सिद्धिरिति संशये यज्ञोत्पत्त्युपदेशे यज्ञस्य— आतिथ्यात्मकयागस्य उत्पत्त्युपदेशे— उत्पत्तिविधिसमीपदेशे अनुष्ठितं ग्रहणपुरस्सरं यत्कर्म बर्हिषः प्रोक्षणादि तत्तर्धमेव— आतिथ्याङ्गमेव । प्रयोगभेदात्— आतिथ्याप्रयोगस्य उपसदादिप्रयोगेभ्यो भिन्नत्वात् । अतः प्रतितन्त्रम्— तत्तत्प्रतिप्रयोगं तत्प्रोक्षणादि आवर्तनीयमिति ॥ ४२ ॥

सि० ॥ न वा कृतत्वात्तदुपदेशो हि ॥ ४३ ॥

न वा— प्रतितन्त्रं— प्रतिप्रयोगं प्रोक्षणस्य नैव आवृत्तिः । तस्य कृतत्वात्— सकृदनुष्ठितत्वात् । हि तदुपदेशः— यस्मात् ' बर्हिः प्रोक्षति ' इति द्वितीयया बर्हिरुद्दिश्य तत्संस्कारः प्रोक्षणं विधीयते । तस्य कृतत्वान्न पुनस्तदपेक्षा । अतो नावर्तनीयः स प्रोक्षणाख्यः संस्कारः । प्रसङ्गतस्तस्य सिद्धिरिति भावः ॥ ४३ ॥

आतिथ्यायां स्तरणमन्त्रस्य आवृत्त्यधिकरणम् ॥ २० ॥

देशपृथक्त्वान्मन्त्रोऽप्यावर्तते ॥ ४४ ॥

तत्रैव ' ऊर्णाप्रदसन्त्वा स्तृणामि ' इति स्तरणमन्त्रस्यापि प्रसङ्गतः

सिद्धिरिति प्राप्ते आतिथ्यायाः प्राग्वंशो देशः, अग्नीषोमीयस्य तु उत्तरवेदिः इति देशयोः पृथक्त्वात् तद्वेदेन मन्त्रः आवर्तनीय एव ॥ ४४ ॥

बर्हिषः देशान्तरनयने संनहनहरणमन्त्रयोरनावृत्त्याधिकरणम् ॥ २१ ॥

सन्नहनकरणे तथेति चेत् ॥ ४५ ॥

आतिथ्यायां संस्कृतस्य बर्हिषः अग्नीषोमीयदेशान्तरनयनसमये 'पूषति ग्रन्थिं प्रधातु', 'बृहस्पतेर्मूर्ध्ना हरामि' इति सन्नहनहरणमन्त्रौ श्रूयेते । तयोरावृत्तिरस्ति न वेति विचारे तथा—स्तरणमन्त्रवदस्त्वावृत्तिः । कुतः ? नयनस्य संनहनस्य च आवृत्तत्वादिति चेत्- ॥ ४५ ॥

सि० ॥ नान्यार्थत्वात् ॥ ४६ ॥

न आवर्तनीयौ तौ संनहनहरणमन्त्रौ । कस्मात् ? अन्यार्थत्वात्—वेद्यां स्तरणार्थं यत् संनहनं हरणं च तदर्थत्वं नानयोर्मन्त्रयोः । अपि तु दर्भ-प्रदेशाच्छेदनानन्तरं ये संनहनहरणे तदर्थत्वमेव । तयोरेकत्वान्नावृत्तिस्तयोर्मन्त्रयोरिति भावः ॥ ४६ ॥

इति पूर्वमीमांसासूत्रवृत्तौ भावबोधिण्यां

द्वादशाध्यायस्य प्रथमः पादः ॥ १ ॥ श्रीः ॥

— × —

॥ अथ द्वादशाध्यायस्य द्वितीयः पादः ॥

विहारान्नेवैदिककर्ममात्राधिकरणम् ॥ १ ॥

पू० ॥ विहारो लौकिकानामर्थं साधयेत्

प्रभुत्वात् ॥ १ ॥

पूर्वस्मिन् पादे तन्त्रमध्यवर्तिनां प्रसङ्गो विचारितः । अस्मिन् द्वितीये पादे तन्त्रबहिर्भूतस्य प्रसङ्गो निरूप्यते । यो ह्याधोनेनोत्पन्नस्त्रेता-ऽग्निराहवनीयादिः स विहारशब्दवाच्यः । स श्रौते कर्मण्येव विनियुज्यते उत लौकिकपार्वणस्थालीपाकादिष्वपि कर्मसु इति विचारे विहारः—

गार्हपत्याद्यग्नित्रयं प्रभृत्वात्— समर्थत्वात्, लौकिकादीनामपि कर्मणां
अर्थ— कार्यं, साधयेत्— सम्पादयेदेवेति लैङ्गिकविनियोगः सूच्यते ॥ १ ॥

मांसपाकप्रतिषेधश्च तद्वत् ॥ २ ॥

‘ तस्मिन् मांसं न पचेयुः, यत् पचेयुः कव्यादं कुर्युः ’ इति मांसपाक-
प्रतिषेधेऽत्रेताग्रौ श्रूयते । स प्रतिषेधस्तदा उपपन्नः स्यात् । यदि त्रेताग्रौ मांस-
पाकस्य प्रसक्तिः स्यात् । निषेधस्य प्रसक्तिसापेक्षत्वात् । वैदिकमांसपाकस्य
शामित्रेऽग्रौ विधानान्न तस्य पाकस्य तत्र प्राप्तिः । अत्रेताग्रौ पार्ष्णस्थादी-
पाकलौकिकभोजनाद्यर्थं तण्डुलादिपाकवन्मांसपाकस्यापि प्रसक्तिर्वाच्या । तथा
सत्येव स प्रतिषेधः समुपपद्यते । अन्यथाऽनुपपन्नः स्यादिति ॥ २ ॥

सि० ॥ निर्देशाद्वा वैदिकानां स्यात् ॥ ३ ॥

निर्देशाद्वा— ‘ गार्हपत्ये पत्नीः संयाजन्ति ’ ‘ दक्षिणाग्नौ फलीक-
रणहोमं करोति ’ ‘ यदाहवनीयं जुहोति तेन सोऽस्याभीष्टः प्रीतो भवति ’
इत्यादिप्रत्यक्षवचनैस्तत्तत्कार्यानिर्देशात् वैदिकानां कर्मणामर्थं साधयेत् त्रेताग्निः
न लौकानां कर्मणाम् । तेनैव तस्य निराकाङ्क्षत्वादिति भावः ॥ ३ ॥

सति चौपासनस्य दर्शनात् ॥ ४ ॥

सति च— विहारे सत्यपि ‘ यं कामयेत राष्ट्रस्य प्रजायै स्यात् ।
तस्य औपासनेऽग्नौ पशुमालम्ब्य जुहुयात् ’ इति राजसूयमध्ये पशुहोमाधिक-
रणत्वेन औपासनाग्नेर्विधानं श्रूयते । यदि त्रेताग्नौ लौकिकमपि कर्म स्यात्—
हर्षस्य लौकिककर्मणस्तत्रैव सम्भवादौपासनाग्नौ विधानं व्यर्थं स्यादिति
साधकान्तरप्रदर्शनं सिद्धान्तस्येति भावः ॥ ४ ॥

अभावदर्शनाच्च ॥ ५ ॥

‘ मासीयान्ति ह वा एतस्य अजुह्वतोऽनयो यजमानस्य । ते यजमान-
मेव ध्यायन्ति । यजमानं सङ्कल्पयन्ति । पचन्ति ह वा अन्येष्वग्निषु वृथा
मांसम् । अथ एतेषां नातोऽन्या मांसाशा विद्यत ’ इति पशुबन्धादन्यत्र
मांसाशुनं त्रेताग्नेः परिहरति श्रुतिः ।

तस्माद् विहितमांससंयोगभिन्नमांससंयोगस्याभावदर्शनादपि त्रेताग्नौ लौकिक-
पार्वणस्थालीयाकादिमांसपाकनिषेधपरा ' तस्मिन् मांसं न पचयुरिति श्रुतिः ।
अर्थाद्विहितमांससंयोगभिन्नमांससंयोगो विहारे न कार्य इति भावः ॥ ५ ॥

**मांसपाको विहितप्रतिषेधः स्याद्वाऽऽहुति-
संयोगात् ॥ ६ ॥**

अथवा मांसपाकः— मांसपाकप्रतिषेधः विहितप्रतिषेधरूपः स्यात् ।
वपाश्रपणं हि आहवनीये विहितम् । तत्प्रतिषेधरूपः स प्रतिषेध इत्यर्थः ।
कुतः ? आहुतिसंयोगात्— ' यदाहवनीये जुहोति सोऽस्याभीष्टः प्रीतो
भवति ' इत्याहवनीयस्याग्नेराहुत्याधाररूपत्वात् यस्मिन्नग्नौ जुहोति तस्मि-
न्मांसं न पचति इति तस्य निषेधवाक्यस्यार्थ इति भावः ॥ ६ ॥

**वाक्यशेषो वा दक्षिणेऽस्मिन्नारभ्य
विधानस्य ॥ ७ ॥**

वा— अथवा, दक्षिणेऽस्मिन्— दक्षिणाग्नौ ' पत्नीव्रतमपयती '
ति विधानस्य— वाक्यस्य, शेषः पर्युदासार्थक इत्यर्थः । तथा हि— यदा
पत्न्या रोगादिप्रयुक्तं मांसव्रतं प्रसक्तम् । तदा मांसस्यापि श्रपणं दक्षिणाग्नौ
प्राप्तम् । तत्र मांसमिन्नं यत्पत्नीव्रतं तद्दक्षिणाग्नौ श्रपयति इति व्रतश्रपणवा-
क्यैकवाक्यत्वमापन्नम् , तत्पर्युदासार्थकमिति भावः ॥ ७ ॥

सवनीयपशौ पशुपुरोडास्य कर्तव्यत्वाधिकरणम् ॥ २ ॥

**सवनीये छिद्रापिधानार्थत्वात् पशुपुरोडाशो
न स्यादन्येषामवर्मथत्वात् ॥ ८ ॥**

' सुषिरो वा एतर्हि पशुः बर्हिर्व वपामुत्खिदति । यद् व्रीहिमयः
पुरोडाशो भवति अपिधानायाऽ सुषिराय ' इति पशोर्वपानिष्कासने यच्छिद्रं
तस्य पिधानाय पशुपुरोडाशः श्रूयते । स सवनीयपशुयागस्याङ्गभूतः
पशुपुरोडाशयागः कार्यो न वेति संशये न कार्य इति प्राप्तम् । कुतः ?

छिद्रापिधानार्थत्वात् तस्य । तच्छिद्रापिधानन्तु 'अनुसवनं सवनीयाः पुरो-
डाशा निरूप्यन्ते । अपिहित्या अच्छिद्रताया । ' इत्यन्यैरेव पशुपुरोडाशैः
श्रूयते । अतस्तैः कृतार्थत्वात् सपुरोडाशो नैव कार्य इति ॥ ८ ॥

सि० ॥ क्रिया वा देवतार्थत्वात् ॥ ९ ॥

क्रिया वा— कर्तव्य एव तदङ्गभूतः पशुपुरोडाशः । कुतः
देवतार्थत्वात्— देवतासंस्कारार्थत्वात् । तच्च प्रागुक्तमेवेति ज्ञेयम् ॥ ९ ॥

लिङ्गदर्शनाच्च ॥ १० ॥

' वपया प्रातःसवने चरन्ति, पुरोडाशेन माध्यान्दिने सवने । ' इति
लिङ्गदर्शनादपि तस्य कर्तव्यत्वं सिध्यति । अन्यथा प्रयोगविप्रकर्षविधानं
निरालम्बनं स्यादिति भावः ॥ १० ॥

सवनीयपुरोडाशे हविष्कृदाब्धानस्याभावाधिकरणम् ॥ ३ ॥

**सि० ॥ हविष्कृत्सवनीयेषु न स्यात् प्रकृतौ यदि
सर्वार्था पशुं प्रत्याहूता सा कुर्याद्विद्य-
मानत्वात् ॥ ११ ॥**

सवनीयेषु-पशुपुरोडाशेषु हविष्कृदाब्धानमस्ति न वेति विचारे तदा-
ब्धानं तेषु पुरोडाशेषु न स्यात् । कुतः ? प्रकृतौ— दर्शपूर्णमासयोः हवि-
ष्कृदाब्धानमोषधिद्रव्ये एव । न सान्नाय्ये । पशुयागस्य सान्नाय्ययागप्रकृतित्वेन
तस्मिन्मोषधिद्रव्ययुक्तं तदाब्धानमप्राप्तमेव । अतस्तत्पुरोडाशेऽपि तन्नास्त्येव ।
यदि प्रकृतौ सान्नाय्य ओषाधिद्रव्यसाधारणं तदाब्धानमिति कृत्वाचिन्तयेदम-
धिकरणमित्युच्येत तदा सर्वार्था सा हविष्कृत् पशुं प्रत्यपि अहूता । तत्पु-
डाशेऽपि प्रसक्ता तदुपकारं कुर्यादेव । विद्यमानत्वात् । अतो न पुनस्तां तत्र
ग्राहयेदिति भावः ॥ ११ ॥

तृतीयसवने हविष्कृदाब्धानस्य पुनरावृत्त्यभावाधिकरणम् ॥ ४ ॥

**पशौ तु संस्कृते विधानात्तार्तीयसवनिकेषु
स्यात् सौम्याश्विनयोश्चापवृत्तार्थत्वात् ॥ १२ ॥**

तृतीयसवने पञ्चङ्गश्रवणात् पूर्वं सवनीयनिर्वापो विहितः । तदन-
न्तरं सौम्यचर्वाश्विनद्विकपालौ विहितौ । तयोः इविष्कृदाब्दानमस्ति न
वेति संशये तार्तीयसवनीकेषु— तृतीयसवनसम्बन्धिषु पशुपुरोडाशेषु सौम्या-
श्विनयोश्च पृथग्भेदेन स्यात् । कुनः ? पशौ—पञ्चङ्गेषु, संस्कृतेषु—पक्षे लद-
नन्तरं विधानात् । अपवृत्तार्थत्वात्— सवनीयपुरोडाशेषु गतार्थत्वात् ।
सवनीयपुरोडाशार्थमाहूता हविष्कृत् तस्य हविषः सिध्यन्तरं कृतार्था सती
स्वीयगृहकार्यार्थं गमिष्यति । पुनराब्दानमन्तरेण तदागमनं कथं स्यादनस्त-
दाब्धानं पृथक् कर्तव्यं तत्रेत्याशयः पूर्वपक्षिणः ॥ १२ ॥

**सि० ॥ योगाद्वा यज्ञाय तद्विमोके विसर्गः
स्यात् ॥ १३ ॥**

‘कस्त्वा युनक्ति स त्वा युनक्ति स त्वा विमुञ्चतु’ इति श्रुत्वां
यज्ञाय—साङ्गयज्ञनिष्पत्त्यर्थं, योगात्— तस्याः हविष्कृतः विनियुक्तत्वात्
तद्विमोके—पञ्चव्रतसमाप्तावेव, विसर्गः—गृहकार्यार्थं गमनं स्यात् । तथा
चान्यत्रगमनाभावात् सवनीयपुरोडाशार्थं कृतेन तदाब्धानेनैव प्रसङ्ग-
तस्तयोः सौम्याश्विनयोरुपकारसिद्धेर्न पुनस्तदाब्धानेन प्रयोजनमिति
भावः ॥ १३ ॥

निशियज्ञे अमावास्यातन्त्रप्रसङ्गाधिकरणम् ॥ ५ ॥

**निशियज्ञे प्राकृतस्याप्रवृत्तिः स्यात् प्रत्यक्ष-
शिष्टत्वात् ॥ १४ ॥**

काम्येष्टिकाण्डे ‘अग्नये रक्षोघ्रे पुरोडाशमष्टाकपालं निर्बधेद्यो रक्षोभ्यो
विभीया’ इति श्रूयते । पुनस्तत्रैव ‘अमावास्यायां निशि यजेत्’ इत्यपि
श्रुतम् । इयमिष्टिः दर्शमध्यपतितेत्यमावास्यातन्त्रस्य तस्यां प्रसक्तिरस्ति न

वेति विचारे प्राप्ते निशियज्ञे — उक्तनिशीष्टयां प्राकृतस्य— दर्शेष्टितन्त्रस्य
अप्रवृत्तिः । कुतः ? प्रत्यक्षशिष्टत्वात्—कस्यचिदनङ्गत्वेन स्वतन्त्रया
साक्षाद्विहितत्वात् ॥ १४ ॥

कालवाक्यभेदाच्च तन्त्रभेदः स्यात् ॥ १५ ॥

कालवाक्यभेदाच्च—कालभेदात् वाक्यभेदाच्चेत्यर्थः । कालभेदस्तावत्
अस्याः कामेष्टेः निश्चयश्चात्रः कालः, दर्शेष्टेद्वितीयदिने दिवकालः वाक्यभे-
दात्—उत्पत्तिवाक्ययोर्मिन्नं दशत्वात् । ‘अमावास्यायमावास्याया यजेत्’
‘अमावास्यायां निशि यजेत्’ एकं दर्शपूर्णमासप्रकरणे, अत्र काम्येष्टिकाण्डे ।
तस्मात्तन्त्रभेदः—प्रयोगभेद एव स्यात् ॥ १५ ॥

वेद्यद्वननव्रतं विप्रतिषेधात्तदेव स्यात् ॥ १६ ॥

तन्त्रभेदेऽपि न सौ तन्त्रं भिन्नम् । वेद्यद्वननम्—वेदिम्वननं व्रत-
ग्रहणं च तदेव—दार्शिकमेव स्यात् । कुतः ? विप्रतिषेधात्—अत्र पुनर्वेदि-
खनने दर्शयि निर्मित्वेदेर्नास्ति दर्शो विष्णुणः स्यात् । व्रतस्य च गृहीतत्वात्—
पुनर्ग्रहणासम्भव इति ॥ १६ ॥

**सि० ॥ तन्त्रमध्ये विधानाद्वा तत्तन्त्रासव-
नीयवत् ॥ १७ ॥**

तत्तन्त्रा वा—अमावास्यातन्त्रैवेयं निशीष्टिः स्यात् । कुतः ?
तन्त्रमध्ये विधानात्—‘अमावास्यायां निशि निर्धेपत्’ इति अमावास्या-
तन्त्रमध्ये अस्याः विधानं विद्यते । सवनीयवत्—यथा सवनीयाः पुरोडाशाः
न पशुयागोद्देशेन विधीयन्ते । केवलं पशुतन्त्रमध्ये विधानमात्रं तेषाम् ।
ततस्ते पशुतन्त्रास्तथेयमपीष्टिरमावास्यातन्त्रा, न स्वतन्त्रेत्यर्थः ॥ १७ ॥

**वैगुण्यादिध्मावर्हिर्न साधयेदग्न्याधानं च
यदि देवतार्थम् ॥ १८ ॥**

सर्वे निःशेषमन्त्रात्साधयन्त्रं न निशीष्टिं साधयति । अपि तु केषांचि-
दमावास्याज्ञानां स्यामावृत्तिरप्यस्ति । तथा हि—इध्मावर्हिं न साधयेत्-

राक्षोघ्नयागोपकारं न साधयेत् । दर्शाग्निमग्निधनार्थसम्पादितेन इध्मेन तदग्निमग्निधनं प्रतिपदि भवति । तत्समिन्धनं निशियागस्योपकारं नैव साधयेत् । एवं दार्शिकवेदिस्तरणार्थबर्हिरपि न तदुपकारं साधयेत् । अग्न्याधानं च यदि देवतार्थम्-आमावास्याङ्गदेवतापरिग्रहार्थक्रियमाणमग्न्यन्वाधानमपि निशियागीयदेवतापरिग्रहार्थं भवितुं नार्हति । तथा च स निशियागो तदभावाद्दिगुणः स्यात् । अतस्तत्र ते भेदेन कर्तव्ये । एतादृश-दार्शिकतन्त्रा सा निशीष्टिः स्यादिति परमार्थो ज्ञेयः ॥१८॥

सौर्यादिविकृतिष्वारम्भणीयानुष्ठानाधिकरणम् ॥६॥

आरम्भणीया विकृतौ न स्यात् प्रकृतिकाल-
मध्यत्वात् कृता पुनस्तदर्थेन ॥ १९ ॥

विकृतौ- सौर्यादिविकृतियोगेषु आरम्भणीयेष्टिर्न स्यात् । पुनर्न कार्या । कुतः ? प्रकृतिकालमध्यत्वात्-प्रकृतिकालमध्यपातित्वादित्यर्थः । ' यावज्जीवं दर्शपूर्णमासाभ्यां यजेत ' इति श्रुत्या जीवनपारिच्छिन्नः कालस्तदङ्गतया विहितः । एकस्मिन् काले क्रियमाणः प्रयोग एक एवेति तन्मध्यपातित्वात् सौर्यादिविकृतीनां प्रयोगोऽपि प्रकृतिकाले एव । इति कालैक्येन आरम्भणीयेष्टेः प्रसङ्गतस्तासु सिद्धिः कृता-यावज्जीवप्रयोगार्थं या कृता सैव पुनस्तदर्थे-सौर्यादर्थे नापि कृता । न पुनस्तथाः कृतिरिति ॥ १९ ॥

सि० ॥ स्याद्वा कालस्याशेषभूतत्वात् ॥२०॥

' कर्तुर्वा श्रुतिसंयोगात् ' इत्यत्र कालस्य कर्तृधर्मत्वं प्रतिपादितम् । अतः कालस्य-यावज्जीवकालस्य अशेषभूतत्वात्-दर्शपूर्णमासाङ्गत्वाभावात् प्रतिपूर्वभिन्नप्रयोगत्वेन तन्त्रमध्यपाताभावात् स्याद्वा-स्यादेव सौर्यादिविकृतिषु चोदकप्राप्ता आरम्भणीयेष्टिः । पुनर्न तत्र तस्याः प्रसङ्ग इति भावः ॥ २० ॥

आरम्भविभागाच्च ॥ २१ ॥

आरम्भविभागात्- दर्शपूर्णमासारम्भात् सौर्यादिविकृत्यारम्भस्य
भिन्नत्वेन प्रधानभेदात् प्रतिप्रधानमङ्गावृत्तिरिति न्यायेन स्यात् सा
तत्रेत्यर्थः ॥ २१ ॥

प्रधानानां धर्मविरोधे भूयसां प्रधानधर्माणामनुष्ठानाधिकरणम् ॥ ७ ॥

विप्रतिषिद्धधर्माणां समवाये भूयसां स्यात्
सधर्मत्वम् ॥ २२ ॥

पञ्चदशरात्रस्य प्रथममहोऽग्निष्टुन्नामकम् । तच्चैकाहात्मकाग्निष्टुप्र-
कृतिकम् । ततो 'ज्योतिगौरायुरितिग्रहः' उर्यरितानि एकादशाद्वादशाहप्रकृ-
तीनि । स्थिते चैवं प्रकृतिस्थं सुत्याकालीनं सुब्रह्मण्याव्हानं तत्र चोदकशा-
स्त्रेण प्राप्तम् । प्रकृतावग्निष्टुनि उपसत्कालीनसुब्रह्मण्याव्हानार्थमाग्नेयीऋक्
विहिता । सा पञ्चदशरात्रस्य विकृतिस्थे प्रथमे अग्निष्टुनाम्यहनि चोद-
केन प्राप्ता । तस्य विकृतिभूतेष्वितरेष्वहःसु द्वादशाहादिस्वस्वप्रकृत्यनुसा-
रेण ऐन्द्री ऋक् प्राप्ता चोदकशास्त्रेण । सकृत् कृतं सुब्रह्मण्याव्हानं तन्त्रेण
सर्वत्र उपकरोतीत्यपि प्रागुक्तम् । सत्येवं पञ्चदशरात्रस्य प्रथमे अग्निष्टुद-
हनि सुब्रह्मण्याव्हानार्थमाग्नेयी ऋक् प्राप्या वा ऐन्द्री उगादेयेति संशये
असंजातविरोधित्वन्यायेन प्राथमिक्या आग्नेय्या ऋचैव सुब्रह्मण्याव्हानं
कार्यम् । तथैव सर्वसुत्यानां प्रसङ्गेन उपकारः सिध्येदिति प्राप्ते सिद्धान्तः ।
विप्रतिषिद्धधर्माणां- परस्परविरुद्धधर्माणां समवाये प्राप्ते तत्र अन्यतरानु-
ष्ठानप्रसक्तौ भूयसां सधर्मत्वं — बहूनां यो धर्मः स एव धर्मः सर्वेषामर्थे
साह्यः स्यात् । अत ऐन्द्रया एव ऋचा तत्र सुब्रह्मण्याव्हानं कर्तव्यं भूयसा-
नुग्रहायेति भावः ॥ २२ ॥

तुल्यसङ्ख्याकानां प्रधानानां धर्मविरोधे प्रथमस्यैव धर्मानुष्ठाना-
धिकरणम् ॥ ८ ॥

सि० ॥ मुख्यं वा पूर्वचोदनाल्लोकवत् ॥ २४ ॥

तथा चान्यार्थदर्शनम् ॥ २५ ॥

‘ आग्नावैष्णवमेकादशकपालं निर्वपेत् ’ ‘ अङ्ग सरस्वतीमाज्यभागस्य
अत्र आग्नावैष्णवस्य ऐन्द्राग्रविकृतित्वात्तस्मिन्ऐन्द्राग्रतन्त्रम् । वृधन्वती ।
सरस्वत्यास्तु उपांशुयागविकृतित्वात् तस्यामुपांशुयागतन्त्रं वार्त्रधनमन्त्रश्च ।
इति समसङ्ख्यानां प्रधानानां धर्मविरोधे मुख्यं वा—प्राथमिकमेव ऐन्द्राग्र-
तन्त्रं स्यात् । कुतः ? पूर्वचोदनात्—आग्नावैष्णवस्य प्रथमं विधानात् ।
प्रथमविधिना प्रथमोपस्थितप्रयोगानुष्ठाने तेनैवोत्तरस्य प्रसङ्गेन सिद्धिः ।
यथा पूर्वकसायिनः जघन्यावसायिनं नार्क्षन्ते नापसास्वनीत्येवमेवादिदि
भावः ॥ २४ । २५ ॥

अङ्गप्रधानयोर्धर्माविरोधे प्रधानधर्मस्यैवानुग्रहणाधिकरणम् ॥९॥

सि० ॥ अङ्गगुणाविरोधे च तादर्थ्यात् ॥ २६ ॥

ज्योतिष्टोमे ‘ आग्नावैष्णवमेकादशकपालं निर्वपेद्दीक्षिष्यमाणः ’
इति दिक्षणीयेष्टिः श्रुता । तत्रैव सौत्यग्रहः । तयोरुभयोः ‘ य इष्ट्या पशुना
लोमेन वा यजेत सोऽमावास्यां पौर्णिमास्यां वा यजेत ’ इति वचनात् पर्वकालः
प्राप्तः । तत्र एका दीक्षा तिस्र उपसदः इति पक्षे उरसद्विष्यवधानात्
इयोः दीक्षामुल्याग्रहयोः पर्वसम्बन्धो न सम्भवति । तत्रान्यतरस्य बाधे
कर्तव्ये कस्य स इत्याङ्क्षायां पूर्वाधिकरणन्यायेन प्रथमोपस्थितदीक्षणीयाधर्म
एवानुग्राहः, सौत्यग्रहगुणस्त्याज्यः चरमोपस्थितत्वात् इति प्राप्ते आह महर्षिः
अङ्गगुणाविरोधे— दीक्षणीयेष्टिरूपाङ्गस्य प्रधानसोमयागगुणेन साकं
विरोधे तस्य मुख्यत्वं प्रथमोपस्थितत्वमपि त्यक्त्वा प्रधानगुण एवादौ संमान-
नीयः । तादर्थ्यात्— अङ्गगुणस्यापि प्रधानग्राद्गुण्यार्थत्वात् । सोऽगुणः
प्रधानं विगुणं कुर्याच्चेत् किं तेन कृतेन प्रयोगेन प्रधानग्राद्गुणघातिना ।
अतः प्रधानग्राद्गुणाय तत्तत्सर्वगङ्गाजातम् । तच्च स्वयं गुणभूतमिति न

प्रधानाङ्गलोपं कर्तुं समर्थम् । तस्मात्पर्वणि सुखाग्रहः, अपर्वणि च दीक्षेति भावः ॥२६॥

परिधौ परिधियूपोभयधर्मानुष्ठानाधिकरणम् ॥ १० ॥

सि०॥ परिधिर्व्यर्थत्वादुभयधर्मा स्यात् ॥ २७ ॥

पशुमत्सु चातुर्मास्येषु ' परिधौ पशुं नियुञ्जीत ' इति श्रूयते । तत्र यवमतीभिरद्भिः प्रोक्षणमञ्जनं परिव्याणमिति यूपधर्माः । इध्मसंहनं संमार्जनं जुह्वा अञ्जनमभ्याश्रावणमिति परिधिधर्माः । ते धर्माः—परिधिधर्माः यूपधर्माश्च परिधौ कर्तव्याः । कुतः ? व्यर्थत्वात्—परिधेः अग्निपरिधानार्थत्वात् पञ्चप्रावर्यार्थत्वाच्चेत्युभयार्थत्वं तस्मिन्नास्ति । तस्मादुभयधर्माः परिधावनुष्ठेयाः । एवमुभयधर्मा सः स्यात् ॥ २७ ॥

परिधौ स्वधर्मविरोधियूपधर्मानुष्ठानाधिकरणम् ॥ ११ ॥

यौप्यस्तु विरोधे स्यान्मुख्यानन्तर्यात् ॥ २८ ॥

यत्र यूपधर्माणां तक्षणोद्ध्रयणनिखननानां परिधिधर्माणां च प्रागुक्तानां विरोधः स्यात्तत्र कस्य धर्मोऽनुष्ठेय इति संशये यौप्यस्तु—यूपधर्म एवानुष्ठेयः । कुतः ? मुख्यानन्तर्यात्—यागनिवर्तकत्वात् पशुर्मुख्यः, तस्याऽऽनन्तर्यम्—सांनिध्यं यूरे । अपूर्वं प्रति साधनं यागः । तस्य साधनं पशुः । तस्याङ्गं च यूपः । अन्यत्र परिधिधर्मपक्षे तु अपूर्वं प्रति साधनं यागः । तत्साधनं पशुः । तत्संस्कारसाधनमाग्निः । तत्संस्कारस्य साधनं परिधिरित्यपूर्वस्य यूपपेक्षया परिधेर्निप्रकृष्टत्वाद्विद्वद्भ्यः तस्य । अन्तरङ्गबहिरङ्गयोर्मध्ये अन्तरङ्गं बलीय इति न्यायः सुप्रसिद्धः । तस्मात् यूपधर्मः कर्तव्य इत्येव प्राप्तम् ॥ २८ ॥

सि०॥ इतरो वा तस्य तत्र विधानात् ॥२९॥

इतरो वा—परिधिधर्म एव कर्तव्यः । कुतः ? तस्य—पशुनियोजनस्य, तत्र—परिधौ, विधानात् । ' परिधौ पशुं नियुञ्जीत ' इति विधेः परिधौ परिधित्वं संरक्ष्य तस्मिन् पशुनियोजनमभिप्रेतम् । न तद्विनाश्य ।

तच्च 'परिधित्वं सत्वचत्वादिरूपमेव । तस्य तक्षणदिना नाशे परिधिभङ्ग एव भवेत् । ततः कुत्र पशुनियोजनं स्याद्वेदिति भावः ॥ २९ ॥

उभयोश्चाङ्गसंयोगः ॥ ३० ॥

उभयोरपि पक्षयोः अङ्गेनैव धर्मस्य संयोगः । न प्रधानेन कस्यापि तस्य । अतः परिधौ पशुनियोजनश्रुतिविरोधान्न्यायसिद्धमन्तरङ्गत्वं न प्रबलमित्येव न । किन्तु बाधितमेव भवतीति भावः ॥ ३० ॥

सवनीयपशुपुरोडाशयोः पशोरेव तन्त्रित्वेन पाशुकतन्त्रस्यैव ग्रहणाधिकरणम् ॥ १२ ॥

पशुसवनीयेषु विकल्पः स्याद्वैकृतश्चेदुभयोर-
श्रुतिभूतत्वात् ॥ ३१ ॥

प्रातःसवने 'आश्विनं ग्रहं गृहीत्वा त्रिवृता यूयं परिवीय आग्नेयं सवनीयं पशुमुपाकरोति । अनुसवनीयं सवनीयाः पुरोडाशा निरूप्यन्ते' इति श्रुतम् । अत्र-पशुयागे पुरोडाशयागे च अङ्गकलापस्य प्राप्तिश्चोदकशास्त्रादेव समाना । सत्येवं द्वयोर्मध्ये कस्तन्त्रीति विचारे यस्याङ्गकलापः प्रत्यक्षं विहितः स तन्त्री । तन्मध्ये श्रूयमाणयागाङ्गानुष्ठानस्य तदङ्गैः प्रसङ्गसिद्धिः । यथा पशुपुरोडाशे प्रयाजानाम् । इह त्वङ्गानामुभयत्र प्रत्यक्षपाठाभावेन नियामकस्याभावादिच्छया उभयोर्मध्ये यस्यकस्याचित् तन्त्रस्यानुष्ठानेना-
परस्य प्रसङ्गतः सिद्धिः स्यादित्याह । पशुसवनीयेषु-पशुप्रयोगपुरोडाशप्र-
योगयोः विकल्पः-ऐच्छिकप्रसङ्ग इत्यर्थः । कुतः? वैकृतश्चेत्-चोदकशास्त्रगृहीता-
ङ्गकलापश्चेत्, उभयोरश्रुतिभूतत्वात्-पशुयागपशुपुरोडाशयोर्द्वयोरेष्यङ्गानां
साक्षाद्विधानाश्रवणाच्चोदकप्राप्तत्वादिति ॥ ३१ ॥

सि० ॥ पाशुकं वा तस्य वैशेषिकाम्नाना-

त्तदर्थकं विकल्पे स्यात् ॥ ३२ ॥

पाशुकं वा- पाशुकमेव तन्त्रं तत्रानुष्ठेयम् । न विकल्पः । पाशुक-
तन्त्रस्यैव पुरोडाशयागे प्रसक्तिः । कुतः ? वैशेषिकाम्नानात्- विशेष-
रूपेण पाठात्, तस्य-पाशुकतन्त्रस्य प्रकृत्यपेक्षया विशिष्टो धर्मस्तत्र नित्यव-
च्छ्रूयते । तथा हि-प्रकृतौ अग्नीशिमीयपशौ ' अग्निमद्यहोतारमवृणीत '
इति सूक्तवाक्ये प्रथमतः । सोऽत्र सवनीयपशौ चोदकेन
प्राप्नोऽपि ' अग्निमद्यहोतारमवृणीतायं यजमानः सुतोऽसुतो ' इति प्रकृत्य-
पेक्षया विशिष्टरूपेण पुनराम्नातः नित्यवच्छ्रूतः । विकल्पाङ्गीकारे तु
तदनर्थकम्-तन्त्रस्य नित्यवच्छ्रवणमनर्थकं स्यात् । तस्मात् पशुयाग एव
तन्त्रीति भावः ॥ ३२ ॥

पशोश्च विप्रकर्षस्तन्त्रमध्ये विधानात् ॥३३॥

किंच, ' वपया प्रातःसवने । पुरोडाशैर्माध्यन्दिनसवने । अङ्गै
स्तृतीयसवने ' इत्येवं पशोः-पशुयागस्य विप्रकर्षः-दैर्घ्यं श्रूयते ।
तत्तन्त्रमध्ये पुरोडाशयागः पतितः । अतोऽपि पाशुकं तन्त्रमेव नियतम् ।
दीर्घकालसाध्यप्रयोगमध्यपतितत्वादल्पकालसाध्यप्रयोगस्येति भावः ॥ ३३ ॥

**प्रकृतिविकृत्योः समानतन्त्रत्वे प्रकृतौ विकृतितन्त्रानुष्ठाना-
धिकरणम् ॥ ३४ ॥**

**सि०॥ अपूर्वं च प्रकृतौ समानतन्त्रं चेदनित्यत्वा-
दनर्थकं हि स्यात् ॥ ३४ ॥**

यदि प्रकृतिः विकृत्या समानतन्त्रा तदा कस्य तन्त्रं कर्तव्यमिति
विचारे नित्यत्वात् प्राकृतमेव तन्त्रमिति प्राप्ते अपूर्वं च-काम्यं नैमित्तिकं च
तन्त्रं यदि समानं नित्येन तन्त्रेण तदा वैकृतं तन्त्रमेव पूर्वं कार्यम् । तस्य च
प्रसङ्गः प्रकृतौ । कुतः ? अनित्यत्वात् । विकृतेः अन्यथा ' आज्यन
मार्जयन्ते ' इत्युक्तं काम्यस्य आज्यप्रोक्षणादिकमनर्थकं स्यात् ।
तस्माद्वैकृतस्य प्राकृते प्रसङ्गः ॥ ३४ ॥

आग्रयणे प्रसूनबर्हिषामेव ग्रहणाधिकरणम् ॥ १४ ॥

प्राप्ता । अवाशिष्टेषु सप्तस्वहस्तु ज्योतिष्टोमविहितमाहृतं वासश्चोदकेन प्राप्तम् । सत्येवमेकेनात्र प्रसङ्गसिद्धिः स्यादिति केन परिधानं कर्तव्यं— वत्सत्वचा आहृतेन वाससा वेति संशये विश्वजिति—प्रकृतिभूते एकाहे विश्वजिद्यागे परिधानार्थं वत्सत्वचाविधानात् प्रकृते अष्टरात्रे नाम्ना तस्या अतिदेशात् चोदकापेक्षया नामातिदेशस्य प्राबल्याच्च अष्टस्वप्नहस्तु वत्सत्वचैव परिधानकार्यम् । इतरथा—नामातिदेशाभावे सत्येव तन्त्रभूयस्त्वात्-प्रयोगान्हां बाहुल्यात् आहृतवाससः परिधानाय प्राप्तिरिति । एतेन नामातिदेशस्य भूयोऽनुग्रहापेक्षया बलवत्त्वं सूचितमिति ज्ञेयम् ॥ १ ॥

सि०॥ अविरोधो वा उपरिवासो हि वत्सत्वक् ॥२॥

अविरोधो वा—गुह्याच्छादनाय आहृतं वासः नाभेरूर्ध्वं प्रावरणार्थं वत्सत्वक् इत्येवं विरोधाभावात् द्वयोः समुच्चय इति सिद्धान्तः । तथा च भूयोऽनुग्रहोऽपि सिध्यति । यतः सोऽप्यपरिहार्य इति भावः ॥ २ ॥

अनुनिर्वाप्येषु पशुपुरोडाशतन्त्रस्यैव प्रसङ्गाधिकरणम् ॥ २ ॥

अनुनिर्वाप्येषु भूयस्त्वेन तन्त्रनियमः स्यात् ॥३॥

अग्नौ 'अग्नीषोमीयपशुपुरोडाशमनु अष्टौ देवसुत्रां हवींषि निर्ध-पति' इति श्रूयते । तत्र अनुनिर्वाप्येषु अष्टसु हविःषु कस्य तन्त्रमिति संशये अनुशब्दस्वारस्यादष्टहविषां पशुपुरोडाशतन्त्रमध्यपातित्वे स्पष्टेऽपि भूयस्त्वेन तन्त्रनियमः स्यात् । भूयोऽनुग्रहायाष्टहविषां तन्त्रानुष्ठानेनैव पशुपुरोडाशा-ङ्गानां प्रसङ्गतः सिद्धिर्भवेदिति ॥ ३ ॥

सि०॥ आगन्तुकत्वाद्वा स्वधर्मा स्याच्छ्रुतिविशेषा-

दितरस्य मुख्यत्वात् ॥ ४ ॥

आगन्तुकत्वाद्वा—अष्टानां हविषामागन्तुकत्वेन पशुपुरोडाशतन्त्र-मध्यपातित्वेन अमुख्यत्वात् इतरस्य—पशुपुरोडाशस्य च श्रुतिविशेषात्—

अनुशब्दस्वारस्येन मुख्यत्वात् स एव स्वधर्मा स्यात् । चैत्रमनुगतो मैत्र
इत्यत्र चैत्रे मुख्यत्वं यथा तथा पशुपुरोडाशे मुख्यत्वात्तन्त्रस्यैव प्रसाक्तिर-
ष्टसु हविष्विति भावः ॥ ४ ॥

स्वस्थानत्वाच्च ॥ ५ ॥

वपाहोमानन्तरकालरूपो देशः पशुपुरोडाशस्य स्थानम् । अतोऽपि
तस्य प्राबल्यम् । स्वस्थानस्थितत्वादित्यर्थः ॥ ५ ॥

स्विष्टकृच्छ्रवणान्नेति चेत् ॥ ६ ॥

स्विष्टकृच्छ्रवणात्- ‘अग्नीषोमीयस्यैकादश कपालस्य देवमुवां
च हविषामग्नये स्विष्टकृते समवद्यति’ इत्यनेन स्विष्टकृद्यगः श्रूयते । इदम-
नुनिर्वाप्य तन्त्रपक्षे सम्भवति । न पशुपुरोडाशतन्त्रपक्ष इति चेत्- ॥ ६ ॥

विकारः पवमानवत् ॥ ७ ॥

विकारः-यथा ‘अग्नये पवमानायेत्यत्र पवमानोऽमेर्गुणः, एवमग्नि-
सोमादिदेवसूदेवतानां स्विष्टकृदित्ययं गुणविधिरित्यर्थः ॥ ७ ॥

अविकारो वा प्रकृतिवच्चोदनां प्रतिभावाच्च ॥ ८ ॥

अथवा अविकारः- अस्विष्टकृच्छ्रशब्दकं कर्तव्यम् । प्रकृतिवत्-यथा
प्रकृतौ अग्न्यादिशब्दास्तथात्रापि । चोदनां प्रतिभावाच्च-विधिं प्रतिसिद्ध-
शब्देनानुवादात् । विध्युद्देशसमर्पणादिति यावत् । यथा ‘शरमथं बर्हि-
रित्यत्र बर्हिःकार्यमनूय तदुद्देशेन शरविधिः, तथा स्विष्टकृत्कार्यमुद्दिश्य
उक्तहविष्कृदेवताभिस्तत्साधयोदित्युक्तं वाक्यघटकस्विष्टकृच्छ्रशब्दस्य गतिरिति
भावः ॥ ८ ॥

एकस्मिन् कर्मणि भिन्नकार्याणां गुणानां समुच्चयाधिकरणम् ॥ ३ ॥

सि० ॥ एककर्मणि शिष्टत्वाद्गुणानां सर्वकर्म
स्यात् ॥ ९ ॥

एककर्मणि—आधाररूपैकस्मिन् कर्मणि 'क्रजुमाधारयति' इत्यने-
केषां गुणानां शिष्टत्वात्-विहितत्वात्, सर्वकर्म-सकलामेवानुष्ठानं समुच-
येन स्यादित्यर्थः ॥ ९ ॥

प्रयाजनैक्ये गुणानां विकल्पाधिकरणम् ॥४॥

**सि० ॥ एकार्थास्तु विकल्परन् समुचये आवृत्तिः
स्यात् ॥ १०॥**

एकार्थाः—एककार्यजनका ये गुणाः, यथा खादिरादीनि यूपद्र-
व्याणि । बृहद्रथन्तरे च सामनी । ते ब्रीहियववद्विकल्परन् । विकल्प एव
स्यात्तेषाम् । यतः समुच्चये आवृत्तिः—अनेकद्रव्यप्रयुक्ता प्रधानावृत्तिः
स्यात् । सा चायुक्तेति भावः ॥ १० ॥

अभ्यस्येतार्थवत्त्वादिति चेत् ॥ ११ ॥

अर्थवत्त्वात्—अपूर्वात्मकप्रयोजनवत्त्वात्, अभ्यस्येत-आवृत्तिः
स्यात् प्रधानस्येति चेत् ॥ ११ ॥

नाश्रुतित्वात् ॥ १२ ॥

न अश्रुतित्वात्—अभ्यासस्याश्रवणात् विना शास्त्रमपूर्वसाधनत्वं न
सिध्यतीति भावः ॥ १२ ॥

सति चाभ्यासशास्त्रत्वात् ॥ १३ ॥

'गोसव उभे कुर्यात्' 'संसव उभे कुर्यात्' 'अपचितावेकाहे
उभे बृहद्रथन्तरे कुर्यात्' इति क्वचिदभ्यासः शक्यते इति चेदस्तु नाम तन्त्रा-
भ्यासः यत्र श्रूयते । प्रकृतौ तु न तथा श्रवणमित्येव न । अपि तु ॥१३॥

विकल्पं च दर्शयति ॥ १४ ॥

'नैस्वो वा खादिरो वा पालाशो वाऽन्येषां यज्ञक्रतूनां यूपा भवन्ति
अथैतस्य खादिर एव कार्यः' इति वाजपेये खादिरं नियच्छन्नन्यत्र विकल्प-
मनुवदति श्रुतिः । तस्मादत्र विकल्पो ब्रीहियववदिति स्थितम् ॥ १४ ॥

कालान्तरे अर्थवत्त्वं स्यात् ॥ १५ ॥

विकल्पपक्षे एकोन चारितार्थ्ये अपरस्य वैयर्थ्यमित्यपि नाशङ्कनीयम् ।

कालान्तरे-प्रयोगान्तरे अर्थवत्त्वस्य सत्त्वादित्यर्थः ॥ १५ ॥

वैगुण्यादिदोषनिर्घातार्थानां प्रायश्चित्तानां विकल्पाधिकरणम् ॥ ५ ॥

**प्रायश्चित्तेषु चैकार्थ्यान्निष्पन्नेनाभिसंयोग-
स्तस्मात् सर्वस्य निर्घातः ॥ १६ ॥**

प्रमादप्रयुक्तवैगुण्यादिदोषसमाधानार्थानि सति निमित्ते कर्माङ्गानीति द्विविधानि प्रायश्चित्तानि । अत्र आद्यानि यथा- ' यदि ऋक्तो यज्ञ आर्ति-
मियात् । भूः स्वाहेति गार्हपत्ये जुहुयात् । यदि यजुष्ट्वः दक्षिणाग्नौ भुवः
स्वाहेति । यदि सामतः स्वः स्वाहेति आहवनीये जुहुयात् । यद्यविज्ञातो
भूर्भुवः स्वाहेत्याहवनीय एव जुहुयात् ' । एवम्- ' अग्नये पथिकृते
पुरोडाशमष्टाकपालं निर्वपेद्यो दर्शपूर्णमासयाजी सन्नमावासी पौर्णमासी
वाऽति पातयेत् ' ' वैश्वानरं द्वादशकपालं निर्वपेत् अमावास्यां
पौर्णमासी वा अतिपात्य ' इति । एतेषां समुच्चयो विकल्पो वा इति संशये
सिद्धान्तः । प्रायश्चित्तेषु- उक्तभूःस्वाहेत्यादिप्रायश्चित्तेषु ऐकार्थ्यान्-
दोषनिर्घातरूपैकप्रयोजनकत्वात् निष्पन्नेन-उत्पन्नेन यज्ञस्य आर्त्यादिरूप-
दोषेण अभिसम्बन्धः- संयोगः उक्तप्रायाश्चित्तेषु तन्निवारणाय शास्त्रेण
कृतः-बोधितः । तस्मात् तस्य दोषत्वावच्छिन्नस्य सर्वस्यैव वैगुण्यस्य
निर्घातः- प्रध्वंस एकस्मादेव भवति । इत्यैकार्थ्यान् समुच्चयः । किन्तु
विकल्पः एव । क्रतुवैगुण्यस्य शास्त्रैकगम्यत्ववत्तन्निर्घातस्यापि शास्त्रैकगम्य-
त्वमिति भावः ॥ १६ ॥

नैमित्तिकप्रायश्चित्तानां समुच्चयाधिकरणम् ॥ ६ ॥

सि० ॥ समुच्चयस्त्वदोषोऽर्थेषु ॥ १७ ॥

यानि न दोषप्रध्वंसकानि, न वा पुरुषस्य प्रत्यक्षायाप्रादक्रान्ति,
केवलं कर्मप्रकरणोत्पन्नत्वेन कर्माङ्गानि विज्ञायन्ते । यथा-यस्या हुतमग्निहोत्रं

सूर्योऽभ्युदयात् मैत्रचरं, निर्वपेत् सौर्यमेककपालम् । 'यस्याद्भुतमग्निहोत्रं
सूर्योऽभ्युदयात् अग्निं समाधाय वाचं यत्वा दम्पती सर्वाहमुपासीयाताम्'
इति । तानि नैमित्तिकानि प्राप्ते निमित्ते कर्तव्यानि प्रयाजादिवत् कर्माङ्गानि ।
अर्थेषु दोषाश्रयणात् तेषां समुच्चय एव । यावन्ति विहितानि तानि सर्वाण्येव
प्रयोगविधिना गृह्यन्ते । यतः— ॥ १७ ॥

अनध्यायादावपि कर्मकालीनमन्त्रप्रयोगाधिकरणम् ॥ ७ ॥

मन्त्राणां कर्मसंयोगात् स्वधर्मेण प्रायोगः
स्याद्धर्मस्य तन्निमित्तत्वात् ॥ १८ ॥

कर्माङ्गतया विधीयमानानां मन्त्राणामनध्याये पठनं कार्यं न वेति
संशये तादृशमन्त्राणां कर्मसंयोगात्— कर्मार्थत्वेन विधानात्, स्वधर्मेण—
'पर्वणि नाध्येयम् । वाते नाध्येयम् । स्तनयित्तौ नाध्येयम्' इत्यादिग्रहण-
कालीनधर्मेण—अनध्यायमिन्नकालपठितत्वरूपेणैव प्रयोगः स्यात् । कुतः ?
धर्मस्य—स्वाध्यायपठितत्वरूपस्य तन्निमित्तत्वात्— पठनप्रयोजकत्वा-
दिति पूर्वः पक्षः ॥ १८ ॥

सि० ॥ विद्यां प्रति विधानाद्वा सार्वकालं प्रयोगः
स्यात् कर्मार्थत्वात् प्रयोगस्य ॥ १९ ॥

सार्वकालं—अनध्याये स्वाध्याये च काले, प्रयोगः—तादृशमन्त्र-
पाठः स्यात् । कुतः ? विद्यां प्रति—अपूर्वग्रहणार्थं—अपूर्वग्रहणकृत्वेन
निषेधस्य विधानात् । प्रयोगस्य—कर्मप्रयोगकाले पाठस्य, कर्मार्थत्वात्—
कर्माङ्गत्वात्, तत्र स नियमो नेति भावः ॥ १९ ॥

कर्मणि प्रावचनस्वरेणैव मन्त्रोच्चारणाधिकरणम् ॥ ८ ॥

भाषास्वरोपदेशेषु ऐरवत् प्रावचनप्रतिषेधः
स्यात् ॥ २० ॥

छन्दो वा बह्वृचाश्चैव तथा वाजसनेयिनः ।

उच्चर्नाचस्वरं प्राहुः स वै भाषिक उच्यते ॥

इति तत्तच्छाखीयब्राह्मणग्रन्थोपदिष्टस्वरः भाषिकस्वरः । मन्त्रसमा-
गनाये तु त्रैस्वर्येण पाठः । स प्रावचनिकः स्वर इत्युच्यते । स्थिते चैवं
क्रतुप्रयोगे केन स्वरं विनियुक्तमन्त्राणां पाठः कार्य इत्याशङ्कायां भाषा-
स्वरोपदेशात्— ब्राह्मणग्रन्थेषु स्वरान्तरोपदेशात्, 'ऐरवत् - यज्ञायज्ञा वी
अग्नये गिरा गिरा च दक्षसे' इत्येतस्यामृचि यज्ञायज्ञीयसामगायका ऋत्विजः
'ऐरं कृत्वा उद्गोयं' इति ब्राह्मणेन विहितत्वात् गिरापदस्थाने इरापदं
प्रयुज्य गानं कुर्वन्ति । अर्थात् गिरापदस्य यथा तत्र इरापदेन बाधस्तद्वत्
ब्राह्मणोपदिष्टभाषिकस्वरेण प्रावचनप्रतिषेधः— अपूर्वप्रहणकालीनस्वरस्य
प्रतिषेधः निवृत्तिरत्र स्यादिति । ब्राह्मणस्वरेण मन्त्रोत्पत्तिकालीनस्वरबाधः
भाषिकस्वरेण कर्मणि मन्त्रपाठः कार्य इति ॥ २० ॥

सि० ॥ मन्त्रोपदेशो वा न भाषिकस्य प्रायापत्ते
भाषिकस्तुतिः ॥ २१ ॥

मन्त्रोपदेशो वा—न हि स्वरविशेषविधानाय ब्राह्मणस्य प्रवृत्तिः,
अपि त्वौत्पत्तिकस्वरोपेतं मन्त्रमनूद्य तस्य तत्तत्कर्माङ्गत्वं तेनोपदिश्यते ।
स्वरविधाने वाक्यभेदापत्तिः । आरुणीन्यायेन विशिष्टविधाने स्वरान्तरस्य
सिद्धत्वात् द्वितीयस्यादृष्टार्थत्वकल्पनापत्तिः । अतो भाषिकश्रुतिः—उत्पत्ति-
समये श्रवणं यस्येति व्युत्पत्त्या औत्पत्तिकस्वर एव कर्मणि प्रयोक्तव्यः ।
अन्यथा तस्य भाषिकस्य—औत्पत्तिकस्वरस्य, प्रायापत्तेः—बाधापत्तेरिति
भावः ॥ २१ ॥

विकारः कारणाग्रहे ॥ २२ ॥

विकारः— गिरापदस्थाने इरापदविकारो युक्त एव । कारणाग्र-
हात्—वाक्यभेदादिरूपविकारकारणाभावात् । प्रकृते न तथेति विषमो
दृष्टान्तः ॥ २२ ॥

ब्राह्मणोत्पन्नमन्त्राणां भाषिकस्वरनियमाधिकरणम् ॥ ९ ॥

तन्न्यायत्वाददृष्टोऽप्येवम् ॥ २३ ॥

यो हि मन्त्रो मन्त्रकाण्डे त्रैस्वर्येण पठितस्तस्य तथैव प्रयोग इति स्थितम् । यस्तु मन्त्रसामान्येन पठितः, ब्राह्मणे एव भाषिकस्वरेण पठितः । यथा ' तं वै प्रोहेद्वानस्यस्योऽसीति ' तस्य कथं पाठः कार्यः इति विशये तन्न्यायत्वात्— ' यज्ञकर्मण्यजपन्यूङ्क्षसामसु ' (पा० सू० १।२।३४।) इति सूत्रानुसारतः अदृष्टोऽपि— मन्त्रकाण्डे अपठितोऽपि मन्त्रः एवं— त्रैस्वर्येण पठनीयः । न ब्राह्मणोक्तस्वरेण । तस्य मन्त्रमात्रविधायकत्वेन स्वर-विधायकत्वाभावादित्याशयः पूर्वपक्षिणः ॥ २३ ॥

सि०॥ तदुत्पत्तेर्वा प्रवचनलक्षणत्वात् ॥ २४ ॥

तदुत्पत्तेः—तस्मिन् ब्राह्मणे तस्योत्पत्तिर्यतस्तस्मात् तत्रैवोत्पन्नत्वेन यथा पाठः स एव तस्य मन्त्रस्य स्वरः । नान्य इति भावः । प्रवचनलक्षणत्वात्—पूर्वोक्तमन्त्रलक्षणस्य तस्मिन् सत्वान्मन्त्रत्वमव्याहृतमेव तस्येति ब्राह्मणे पठित-त्वान्न मन्त्रत्वं, किन्तु ब्राह्मणत्वमिति नाशङ्कनीयमिति भावः ॥ २४ ॥

करणमन्त्राणां पाठानन्तरं पदार्थानुष्ठानाधिकरणम् ॥ १० ॥

मन्त्राणां करणार्थत्वान्मन्त्रांतेन कर्मादि संनिपातः स्यात् सर्वस्य वचनार्थत्वात् ॥ २५ ॥

' इषे त्वेति छिनत्ति, देवस्य त्वा सवितुः, प्रसव इत्यादत्ते, ऊर्जे त्वेत्यनुमार्ष्टि, इमामगृभ्णन् रशनामृतस्येत्यश्वाभिधानीमादत्ते ' इत्यादिपदार्थ-करणीभूतमन्त्राणां करणार्थत्वात्—क्रियार्थत्वात्, स्मृतिद्वारा मन्त्रान्तेन मन्त्रपाठानन्तरं कर्मादिसंनिपातः—कर्मसम्बन्धः स्यात्—कर्तव्यः । कुतः ? सर्वस्यमन्त्रस्य वचनार्थत्वात्—लिङ्गकल्पितविधियभिप्रेतत्वात् । अनेन मन्त्रे-णेदं कर्म कर्तव्यमिति । एवं लिङ्गकल्पितविधियाक्येन हि मन्त्राणां तत्तत्क्रि-यायां विनियोगः क्रियते । तत्र यथा मन्त्रस्य वैयर्थ्यं सा भूदिति मन्त्रेणैव

स्मर्तव्यमिति विधितात्पर्यं कल्प्यते । तथा समग्रमन्त्रेणैव स्मर्तव्यमित्यपि शेष-
मन्त्रपाठवैयर्थ्यपरिहाराय कल्प्यत इति ' इमामगृष्णन्निति क्रियास्मारक-
लिङ्गमात्रेण तत्स्मरणस्य सिद्धत्वात् शेषमन्त्रपाठस्तत्र नैव कार्य इति कुशङ्का-
नोदेतीति भावः ॥ २५ ॥

वसोर्धारासु पूर्ववन्मन्त्रान्ते कर्मसंनिपाताधिकरणम् ॥ ११ ॥

सन्ततवचनाद्वारायामादिसंयोगः ॥ २६ ॥

अग्नौ 'सन्ततां वसोर्धारां जुहोति' इति श्रूयते । तत्रादिसंयोगोऽ-
त्यसंयोगो वा कर्मण इत्याशङ्कायां सन्ततवचनात्— सम्पूर्वकतनुधातौरेकी-
भूय विस्तारोऽर्थः । स च द्वयोः सहभावेनात्यन्तसंयोगे सत्येव भवति ।
नान्यथा संयोगो हि द्वयोर्भवति । नैकस्य । प्रकृते चोभे मन्त्रक्रिये
इति तयोर्धारायां आदिसंयोगः—सहभावेन संयोगः । न मन्त्रान्ते संनिपात
इति ॥ २६ ॥

सि०॥ कर्मसन्तानो वा नानाकर्मत्वादितरस्या-
शक्यत्वात् ॥ २७ ॥

कर्मसन्तानो वा— कर्मणां— क्रियाणामेव सन्तानः— सहभावेना-
त्यन्तसंयोगः । न मन्त्रक्रिययोः । कुतः ? नानाकर्मत्वात्— 'द्वादश द्वाद-
शानि जुहोति' इति श्रुतत्वेन सङ्ख्यया अनेककर्मत्वस्य तत्र सत्वात् ।
तथा हि— वाजश्चमे १ प्रसवश्चमे २ प्रयतिश्चमे ३ प्रासितिश्चमे ४ अधीति-
श्चमे ५ क्रतुश्चमे ६ स्वरश्चमे ७ श्लोकश्चमे ८ श्रावश्चमे ९
श्रुतिश्चमे १० ज्योतिश्चमे ११ सुवश्चमे १२ इत्येतैर्द्वादशभिर्मन्त्रवाक्यैः
सम्पाद्यमेकाहुल्यात्मकं द्वादशम् । 'प्राणश्चमे, अपानश्चमे, व्यानश्चमे' इत्या-
दिभिर्मन्त्रैश्च तादृशद्वादशानि सम्भवन्ति । एतेषु होमद्वादशकेषु मध्ये विल-
म्बस्याभावः सान्तत्यशब्दार्थः । न मन्त्रकर्मणोः सहोपक्रमः । इतरस्य-
स्योः सहोपक्रमस्य अशक्यत्वात्—यतः क्रिया आशुतरविनाशिनी ।
मन्त्रस्तु चिरस्थायी । तुल्यकालयोरेव सन्तानसम्भव इति भावः ॥ २७ ॥

आधारेऽपि पूर्ववन्मन्त्रान्ते कर्मसंनिपाताधिकरणम् ॥ १२ ॥

सि० ॥ आधारे च दीर्घधारत्वात् ॥ २८ ॥

आधारे च—दर्शपूर्णमासयोः ‘ सन्ततमाधारयति ’ इति श्रुतम् । तत्रापि सन्ततवचनस्य दीर्घधारापरत्वात् पूर्ववन्मन्त्रान्त एवोक्तकर्म-संनिपातः ॥ २८ ॥

एकार्थानां करणमन्त्राणां विकल्पाधिकरणम् ॥ १३ ॥

सि० ॥ मन्त्राणां संनिपातित्वादेकार्थानां
विकल्पः स्यात् ॥ २९ ॥

‘ पूषा वां विभजतु ’ भगो वां विभजतु ‘ अर्यमा वां विभजतु ’ इति पुरोडाशविभागरूपैकजातीयक्रियास्मारकाणां मन्त्राणामनेकत्वं श्रूयते । तत्र तस्यां क्रियायां तेषां मन्त्राणां विकल्प एव स्यात् । न समुच्चयः । कुतः ? संनिपातित्वात्—स्मरणद्वारा संनिपत्योपकारकत्वात् । तस्य स्मरणस्यैके-नैव सञ्जातत्वादिति भावः ॥ २९ ॥

संख्यायुक्तवचनविहितानां मन्त्राणां समुच्चयाधिकरणम् ॥ १४ ॥

सि० ॥ सङ्ख्याविहितेषु समुच्चयोऽसंनिपाति-
त्वात् ॥ ३० ॥

अत्रौ ‘ चतुर्भिरभ्रिमादत्ते ’ ‘ द्वाभ्यां खनति ’ ‘ षड्भिराहरति ’ इति सङ्ख्याविहितेषु—संख्यायुक्तवचनविहितेषु समुच्चयः स्यात् । असंनिपातित्वात्—कर्मणि स्मरणद्वारा हेतुत्वात् तत्र विधिबलाच्चरममन्त्रेणैव स्मरणस्य सिद्धिर्वक्तव्या, अदृष्टार्थत्वायेति भावः ॥ ३० ॥

ब्राह्मणेन विनियुक्तानां मन्त्राणां विकल्पाधिकरणम् ॥ १५ ॥

ब्राह्मणविहितेषु च सङ्ख्यावत् सर्वेषामुप-
तिष्ठत्वात् ॥ ३१ ॥

‘ उरु प्रथस्वेति पुरोडाशं प्रथयति ’ ‘ उरु प्रथोरु ते यज्ञपतिः प्रथतामिति पुरोडाशं प्रथयति ’ इति मन्त्रद्वयं पुरोडाशप्रथने ब्राह्मणवाक्येन विहितम् । तयोः समुच्चयो विकल्पो वेति संशये ब्राह्मणविहितमन्त्रेष्वपि सङ्ख्यावत्—पूर्वाधिकरणोक्तसङ्ख्यायुक्तवचनविहितमन्त्रवत् सर्वेषां समुच्चय एव । उपदिष्टत्वात्—ब्राह्मणवाक्येन द्वयोरप्युपदिष्टत्वादिति ॥ ३१ ॥

याज्यावषट्कारयोश्च समुच्चयदर्शनं तद्वत् ॥ ३२ ॥

‘ याज्या जुहोति ’ ‘ वषट्कारेण जुहोति ’ इति वाक्यद्वय-
विहितयोर्याज्यावषट्कारयोर्यथासमुच्चयस्तद्वदयमपीति ॥ ३२ ॥

सि० ॥ विकल्पो वा समुच्चयस्याश्रुतित्वात् ॥ ३३ ॥

विकल्प एव । समुच्चयस्य अश्रुतित्वात्— अश्रवणादि-
त्यर्थः ॥ ३३ ॥

गुणार्थत्वादुपदेशस्य ॥ ३४ ॥

ननु, प्रथनरूपलिङ्गेनैव मन्त्रद्वयस्य पुरोडाशप्रथनक्रियायां विनियोग-
सिद्धौ पुनर्विधानं व्यर्थम् । अतः समुच्चयविधानेन तस्य सार्थक्यं वाच्य-
मिति न विकल्प इति पुनराशङ्कायामाह उपदेशस्य— वाक्यद्वयस्य, गुणार्थ-
त्वात्— श्रुतिरूपगुणार्थत्वात् । अर्थवादात्मकं तद्वाक्यद्वयमित्यर्थः ।

गुणार्थेन पुनः श्रुतिः ’ इत्युक्तत्वादिति भावः ॥ ३४ ॥

वषट्कारे नानार्थत्वात् समुच्चयः ॥ ३५ ॥

वषट्कारे— वषट्कारदृष्टान्ते, नानार्थत्वात्— याज्यादेवता-
स्मरणम्, वषट्कारेण प्रदानमिति विभिन्नकार्यत्वात् समुच्चयः । प्रकृते न
तथेति विषमो दृष्टान्त इति भावः ॥ ३५ ॥

हौत्रमन्त्राणां समुच्चयाधिकरणम् ॥ ३६ ॥

हौत्रास्तु विकल्पेरन्नेकार्थत्वात् ॥ ३६ ॥

‘यूपाय उच्छ्रयीयमाणायानुवृहि’ इत्यध्वर्युकृतकप्रेषानन्तरं होत्रा उच्छ्रयणलिङ्गकमन्त्राः पठ्यन्ते । तेषु ‘उच्छ्रयस्व वनस्पते वर्ष्मन् पृषिव्या अधि’ इति प्रथमः । ‘समिद्धस्य श्रयमाणः’ इति द्वितीयः । ‘ऊर्ध्व उषुणः’ इति तृतीयः । ‘ऊर्ध्वो नः पाहि’ इति चतुर्थः । एतेषां मन्त्राणां विकल्पः समुच्चयो वेति संशये होत्रास्तु-होत्रा पठ्यमाना एते मन्त्राः, विकल्पेरेन्-विकल्प एव तेषां, न समुच्चयः । कुतः ? एकार्थत्वात्-यूपोच्छ्रयणकर्तव्यतास्मरणरूपकार्यस्य एकत्वात्, तस्मिन्नेकेन जाते अन्यस्य पठनं निष्प्रयोजनमिति ॥ ३६ ॥

सि० ॥ क्रियमाणानुवादित्वात् समुच्चयो वा होत्राणाम् ॥ ३७ ॥

क्रियमाणानुवादित्वात्—अध्वर्युणा क्रियमाणं यूपोच्छ्रयणम-
बुधदति होता ऐतैर्मन्त्रैः । ततो भिन्नार्थत्वात् समुच्चय एव तेषां
मन्त्राणाम् ॥ ३७ ॥

समुच्चयं च दर्शयति ॥ ३८ ॥

तत्रैव ‘त्रिः प्रथमामन्वाह, त्रिरुक्तमाम् । ज्योतिष्मतारनुवृत्त्यात्’
इति त्रिःप्रथमोक्तमत्वं मन्त्रगणनमन्तरा न सम्भवतीति लिङ्गदर्शनमपि
समुच्चयस्य उपोद्बलकं द्रष्टव्यमिति भावः ॥ ३८ ॥

इति पूर्वमीमांसासूत्रवृत्तौ भावबोधिण्यां द्वादशाध्यायस्य तृतीयः
पादः ॥३॥ श्रीः ॥

॥ अथ द्वादशाध्यायस्य चतुर्थः पादः ॥

जपस्तुत्याशीरभिधानानां यन्त्राणां समुच्चयाधिकरणम् ॥१॥

सि० ॥ जपाश्चाकर्मसंयुक्ताः . स्तुत्याशीर-
भिधानाश्च यजमानेषु समुच्चयः
स्यादशीःपृथक्त्वात् ॥ १ ॥

पूर्वपादे अस्पष्टविषयः समुच्चयः प्रदर्शितः । अस्मिन् पादे स्पष्ट-
विषयः स उच्यते । तत्रादौ ' अथ वै केषामाग्नवैष्णवीं सारस्वतीं बार्हस्प-
त्यामुत्तमामनूच्य वाग्यन्तव्येति सूत्रकारवचनात् ' वैष्णवीमनूच्य वाग्य-
न्तव्या ' ' सारस्वतीमनूच्य वाग्यन्तव्या ' ' बार्हस्पत्यामनूच्य वाग्यन्तव्या '
इति दीक्षितस्य वाङ्नियमनात् प्राक् जपार्थं मन्त्राः श्रूयन्ते । ' अग्निर्मूर्धा
दिवः ककुदित्यादयः स्तुत्यर्थाः । ' ' आयुर्मे देहि ' ' वचो मे देही 'त्यादयः
आशीरभिधानाः । ' एषोऽसि त्वेषोऽसी 'त्यादयः अभिधानार्थाः । नैते
मन्त्राः लिङ्गेन स्मृत्या वा अनुष्ठेयक्रियाविशेषबोधकाः । अत एतेषां विकल्प-
समुच्चयो वेति विचारे अकर्मसंयुक्ताः—अनुष्ठेयकर्मप्रकाशकलिङ्गशून्याः
याजमानेषु यजमानेन पठ्यमानेषु मन्त्रेषु प्रागुक्ता जपाः-जपमन्त्राः स्तुत्याशी-
रभिधानमन्त्राश्च स्तुत्याशीःपृथक्त्वात् अदृष्टार्थत्वाच्च सर्वेषामेतेषां समुच्चय-
एव । न विकल्प इति सिद्धान्तः ॥१॥

समुच्चयं च दर्शयति ॥ २ ॥

' त्रिः प्रथमामन्वाह त्रिरुत्तमाम् ' इति समुच्चये लिङ्गदर्शनं प्रागुप-
गम्यतेति भावः ॥ २ ॥

एन्द्राबार्हस्पत्ये कर्माणि द्विविधयाज्यानुवाक्ययोर्विकल्पा-
धिकरणम् ॥ २ ॥

**सि० ॥ याज्यानुवाक्यासु तु विकल्पः स्यादेव-
तोपलक्षणार्थत्वात् ॥ ३ ॥**

‘ इदं वा मास्ये हविः प्रियमिन्द्रा बृहस्पती । अयं वा पारैषिच्यते सोम इन्द्राबृहस्पती ’ ‘ अस्मे इन्द्राबृहस्पती । बृहस्पतिर्नः परिपातु पश्चात् । ’ इत्येन्द्राबाहस्पत्ये कर्मणि अनेकं याज्यानुवाक्या युगुलमान्नात इन्द्राबाहस्पत्याल्लिङ्गकम् । तयोः समुच्चयः पूर्वन्यायेनेति प्राप्ते उक्तासु याज्यानुवाक्यासु विकल्प एव स्यात् । कस्मात् ? देवतोपलक्षणार्थत्वात्— कर्मणि गुणभूतदेवतायाः स्मरणार्थत्वात्तस्य तच्च दृष्टं फलमेकेन सिध्यतीति विकल्पः प्रयोगान्तरार्थं द्वितीयं भविष्यतीति भावः ॥ ३ ॥

लिङ्गदर्शनाच्च ॥ ४ ॥

‘ ऊरू वै देवानां ’ याज्यानुवाक्ये एकया प्रत्यागच्छति । ‘ गमयत्यन्यया ’ इति एका याज्या एका चानुवाक्येति द्वित्वमुचितं दर्शयत्येतल्लिङ्गम् । ततोऽपि विकल्पः ॥ ४ ॥

सोमक्रयद्रव्याणां समुच्चयाधिकरणम् ॥ ३ ॥

क्रयणेषु तु विकल्पः स्यादेकार्थत्वात् ॥ ५ ॥

सोमक्रये ‘ अजया क्रीणाति । हिरण्येन क्रीणाति । वाससा क्रीणाति । एकहास्यया क्रीणातीत्यादीनि दश द्रव्याणि सोमक्रयार्थानि श्रूयन्ते । तत्र विकल्पः समुच्चयो’ वा तेषामिति विचारे सर्वेषां तेषामेकार्थत्वात्-सोमक्रयरूपैकप्रयोजनकत्वात् ब्रीहियववदिकल्प एव स्यात् क्रयणोऽत्रिति प्राप्ते ॥ ५ ॥

सि० ॥ समुच्चयो वा प्रयोगे द्रव्य समवायात् ॥ ६ ॥

प्रयोगे—सोमक्रयरूपन्यापारे, द्रव्यसमवायात्-अधिकद्रव्यसम्बन्धसम्भवात् समुच्चय एव भवेत् । क्रयसौकर्यार्थम् न विकल्पः । धृतान्यद्रव्यवैयर्थ्यापादक इति भावः ॥ ६ ॥

समुच्चयं च दर्शयति ॥ ७ ॥

‘ तं वै दशभिः क्रीणानि । दशाक्षरा विराट् । विराजमेव प्राप्नोती ’
त्यादिनापि समुच्चयं दर्शयति ॥ ७ ॥

उपजनादिप्रतिपत्तिकर्मणां समुच्चयाधिकरणम् ॥ ४ ॥

सि० ॥ संस्कारे च तत्प्रधानत्वात् ॥ ८ ॥

‘ गुदेनोपयजति । प्राणो वै गुदः ’ इत्यग्नीषोमविषयी गुदेनोप-
यजनं श्रुतम् । तत् एकादशिनेष्वपि चोदकेन प्राप्तम् । तत्र तस्य विकल्पः
समुच्चयो वेति विचारे संस्कारे च—अग्नीषोमयागे उपयुक्तस्य पशोस्त-
च्छेषस्य गुदस्य प्रतिपत्तिसंस्कारे तत्प्रधानत्वात्--गुदस्य प्रधानत्वात्,
प्रतिप्रधानमङ्गावृत्तिरिति यावद्गुदानां होमे समुच्चयस्तेषामिति सिद्धान्तः
पर्यवस्यति ॥ ८ ॥

आधाने नैकसङ्ख्याकानां दक्षिणानां विकल्पाधिकरणम् ॥ ५ ॥

सि० ॥ सङ्ख्यासु तु विकल्पः स्याच्छ्रुति-
विप्रतिषेधात् ॥ ९ ॥

आधाने ‘ एका देया, षड् देया, द्वादश देशा ’ इत्येवं दक्षिणादानं
श्रुतम् । तत्र सोमक्रयवत् समुच्चय इति प्राप्ते सङ्ख्यासु तु-श्रुतैकादि-
सङ्ख्यासु, श्रुतिविप्रतिषेधात्--सङ्ख्याश्रुतिविरोधात् विकल्प एव स्यात् ।
न समुच्चयः । कुतः ? एकस्य षण्णां च समुच्चयं सप्त दक्षिणाः प्रदत्ताः
स्युः । नैकस्य षण्णां वा दानमिति विरोध इति भावः ॥ ९ ॥

पशुगणेषु जाघनीनां विकल्पाधिकरणम् ॥ ६ ॥

सि० ॥ द्रव्यविकारं च पूर्ववदर्थकर्म स्यात्तथा
विकल्पे नियमः प्रधानत्वात् ॥ १० ॥

दर्शपूर्णमासयोः ‘ आज्येन जाघन्या वा पत्नीः संयाजयन्ति । ’
इति श्रुतम् । तत्र कस्यचिच्छेषभूतायाः जाघन्या अभावात् लौकिक्या एव

जाघन्याः आज्येन सह विकल्पात् तत्पत्नीसंयाजाख्यमर्थकमेव । न प्रति-
पत्तिः । क्रियायाः प्राधान्यात् जाघन्याश्चागुणत्वात् । सा आज्येन सह
विकल्पिता जाघनी अग्नीषोमीयपशौ चोदकेन प्राप्तापि पुनस्तत्र ' जाघन्या
पत्नीः संयाजयन्ति ' इति श्रुतम् । तेन तत्राग्नीषोमीयपशौ जाघन्येवेति
नियमः सिद्धः । तस्मादग्नीषोमीयात् पशुगणे तस्याः प्राप्तिरतिदेशेन । तत्र
सकलजाघनीनां समुच्चयो विकल्पो वा इति संशये द्रव्यविकारं च—द्रव्यस्य
पशोः विकारावयवसाधनकं पत्नीसंयाजाख्यं कर्म पूर्ववत्—आधाने दक्षिणा-
दानवत् अर्थकर्म स्यात् । यथा तत्र विकल्पस्तथात्रापि प्राकृतिकवाक्यानुसारतो
विकल्पप्राप्तौ पुनर्विधानश्रुतिर्जाघन्येवेति नियमः । प्रधानत्वात्—प्रधान-
कर्मत्वात्, न समुच्चयः । यत्र कर्मणो गुणत्वं द्रव्यस्य च प्राधान्यं तत्रैव
यावद्द्रव्येषु क्रियासम्बन्ध एकस्मिन् प्रयोगे । प्रकृते तु कर्मणः प्राधान्यात्
समुच्चय इति भावः ॥ १० ॥

**सि० आ० ॥ द्रव्यत्वेऽपि समुच्चयो द्रव्यस्य कर्म-
निष्पत्तेः प्रतिपशु कर्मभेदादेवं
सति यथाप्रकृति ॥ ११ ॥**

द्रव्यत्वेऽपि—क्रियां प्रति गुणभूतद्रव्यत्वेऽपि समुच्चयो युक्तः । यतो-
द्रव्यस्य—जाघन्याः, कर्मनिष्पत्तेः—पशुविशसनरूपकर्मण उत्पन्नत्वात् । यत्
पुरुषव्यापारादुत्पद्यते तत्प्रयोजनोपेक्षं दृष्टम् । यथा बहिरादि । एवमप्येकेन जाघ-
नीद्रव्येण पत्नीसंयाजात्मककार्यं कृते कार्याकाङ्क्षायाः शान्तत्वात् सर्वजाघ-
नीनां समुच्चयः कथं सिध्यति तत्राह—प्रतिपशु कर्मभेदात्—यावन्तः
पशवस्तावन्ति विशसनानि । एवं विशसनात्मककर्मभेदात् प्रतिविशसन-
जन्यजाघनी प्रत्येकं कार्यमोक्षने । इति समुच्चयः सिध्यति । एवं सति
यथाप्रकृति—प्रकृतावशेषजाघन्या पत्नीसंयाजसम्पादनं यथा तथात्रापि कृतं
भवति । इत्याक्षेपः सिद्धान्ते ॥ ११ ॥

कपालेऽपि तथेति चेत् ॥ १२ ॥

यथा विशसनकर्मण उत्पन्नत्वात् पशुगणे जाघनीसमुच्चयः, तथा कपालेऽपि—‘पुरोडाशकपालेन तुपानुपवपति’ इति तुषोपवापार्थत्वात्कपालस्य पुरोडाशगणे तुषोपवापार्थं मध्यकपालानामपि समुच्चयः स्यादिति चेत्—॥ १२ ॥

न कर्मणः परार्थत्वात् ॥ १३ ॥

न—उभयत्रापि न समुच्चयः । कुतः ? कर्मणः—विशसनकर्मणः परार्थत्वात्—‘एकादशावदानान्यवद्यति इति’ हृदयाद्येकादशावदानार्थत्वात् । तथा पुरोडाशश्रवणार्थत्वात् कपालसम्पादनस्य । न जाघनीतुषोपवापार्थं तौ विशसनकपालसम्पादनव्यापारौ । तस्माद् यदुद्देश्यको यो व्यापारस्तस्मादुत्पन्नः अवश्यं प्रयोजनमपेक्षत इति जाघन्यां कपाले च न तथेति नैव समुच्चय इति भावः ॥ १३ ॥

प्रतिपत्तिस्तु शेषत्वात् ॥ १४ ॥

प्रतिपत्तिस्तु निर्वर्तिते पशुकरणयोगे जाघन्याः शेषत्वात् हृतशेषद्रव्यं प्रतिपत्तिमपेक्षत इति तस्याः पत्नीसंयाजे निक्षेपः प्रतिपत्तिकर्मैव गुदवत् । नार्थकर्म । अतो न विकल्प इति पुनराक्षेपः प्रकारान्तरेण ॥ १४ ॥

श्रुतेऽपि पूर्ववत्स्यात् ॥ १५ ॥

‘येऽणिष्ठास्तान् विष्णवे शिपिविष्टाय श्रुते चरुम्’ ‘ये स्थविष्ठास्तानिन्द्राय प्रदात्रे दधंश्चरुम्’ इत्यभ्युदयेष्टयां श्रुते क्षीरे दधिनि च पूर्ववत्—जाघनीवत् प्रतिपत्तिः स्यात् । यतः तत् श्रुतं दधि च ‘ऐन्द्रं दध्यमावास्यायामैन्द्रं पयोऽमावास्यायामिति’ इन्द्रार्थमुत्पन्नम् । उत्पत्तौ येन संयुक्तं तदर्थमेव तत् । ‘तच्छ्रुतिहेतुत्वात्’ तस्यात्र शिपिविष्टाय विष्णवे इत्यर्थान्तरमनं भयते ॥ अतः शेषत्वात् हृतशिष्टकर्मत्वात् प्रतिपत्तिरेवेति भावः ॥ १५ ॥

संसर्गे चापि दोषः स्यात् ॥ २२ ॥

‘अग्नये शुचये अष्टाकपालं निर्वपेत् यस्याग्निः प्रादाव्येन संसृज्येत’ इति श्रवणात् संसर्गे दोषः- नित्याऽग्निरशुचिः स्यात् ॥ २२ ॥

वचनादिति चेत् ॥ २३ ॥

वचनात्— कामयुक्तवचनान्नाशुचित्वं स्यादिति चेत्- ॥ २३ ॥

तथेतरस्मिन् ॥ २४ ॥

तथा इतरस्मिन्— सिद्धान्तमतेऽपि वचनबलात् असंस्कृतेऽपि होमः स्यात् ॥ २४ ॥

उत्सर्गेऽपि परिग्रहः कर्मणः कृतत्वात् ॥ २५ ॥

यच्चाऽऽधानस्याग्नेः देवतार्थत्वादित्युक्तं तत्रोत्सर्गेऽपि- संस्कृताग्ने-रुत्सर्गेऽपि ‘यः पूर्वेषुरग्निं गृह्णाति स वै श्वोभूते देवता अभियजते’ इति वचनात् परिग्रहः— देवतापरिग्रहो न विरुद्धः । कर्मणः कृतत्वात्— देवतोद्देश्यकहोमस्य कृतत्वात् । अग्न्यन्वाधानं देवतापरिग्रहार्थम् । नाग्निस्तदर्थः । अन्वाधानं त्वत्रापि क्रियत इति भावः ॥ २५ ॥

वैकारिकाग्रेराहवनीयत्वाभावाधिकरणम् ॥ ८ ॥

स आहवनीयः स्यादाहुतिसंयोगात् ॥ २६ ॥

सः वृक्षाप्रादानीतोऽग्निः, आहवनीयः—आहवनीयपदवाच्यः स्यात् । आहुतिसंयोगात्—द्वयते यस्मिन्निति योगार्थसम्भवादिति ॥ २६ ॥

सि० ॥ अन्यो वोधत्वहरणात् ॥ २७ ॥

अन्यो वा—प्रसिद्धादाहवनीयात् अयं वृक्षाप्रात् आप्ताद्वा उद्धृत्य आहतोऽग्निरन्य एव । नाऽऽहवनीयः । यत आधानादिना संस्कृतेऽग्नौ आहवनीयशब्दो योगरूढः । न योगमात्रेणान्यत्र वर्तितुं शक्यः । पङ्कजादिशब्दवदिति भावः ॥ २७ ॥

वैकारिकाग्रेः आधानिकसंस्काराभावाधिकरणम् ॥ ९ ॥

तस्मिन् संस्कारकर्म शिष्टत्वात् ॥२८॥

तस्मिन्— प्रागुक्ते वैकारिकेऽग्नौ आधानादि सर्वं संस्कारकर्म कर्तव्यम् । शिष्टत्वात्—सर्वकर्मार्थत्वेन तस्य विहितत्वात् । यद्याधानादिसंस्कारकर्म न क्रियेत तस्मिन्स्तर्हि तस्मिन्नसंस्कृते कृतं होमादिकं विगुणत्वादफलं स्यादिति ॥ २८ ॥

सि० ॥ स्थानाद्वा परिलुप्येरन् ॥ २९ ॥

स्थानाद्वा— असंस्कृताग्नेः संस्कृताग्निस्थानात्तत्स्थाने विहितत्वात् परिलुप्येरन् तस्मिन् तानि कर्माणि । नहि ज्वलतो वृक्षाग्रादानतोऽग्निराधाने-
नोत्पद्यते । यथा वा चैत्रो मैत्रकार्यं नियुक्तः मैत्रकार्यं कुरुते । परं तत्र मैत्र-
मातुरुदरान्निस्सरणादिकं नापेक्षते । तथा तत्र तस्य तदपेक्षा नास्तीति
भावः ॥ २९ ॥

नित्यस्य उख्यस्याग्नेः धारणाभावाधिकरणम् ॥ १० ॥

नित्यधारणे विकल्पो न ह्यकस्मात् प्रतिषेधः स्यात् ॥ ३० ॥

तस्यामेवोखायां नित्योऽग्निर्नित्यं धार्यः, उत विकल्पस्तस्य धारण इति संशये विकल्पः । कुतः ? अकस्मात्-प्राप्तिं विना प्रतिषेधो न सम्भवति । स तु—‘ न प्रतिसमीधीत यत्प्रतिसमीधीत । भ्रातृव्यमस्मै जनयति ’ इति श्रूयते । अतस्तस्य प्राप्तिपूर्वकत्वाद्धारणविधिः प्रकल्पते । तथा च विधिप्रति-
षेधयोः सत्त्वात् विकल्प एवेति ॥ ३० ॥

सि० ॥ नित्यधारणाद्वा प्रतिषेधो गतश्रियः ॥३१॥

‘ धार्यो गतश्रिय आहवनीयः ’ इति प्रत्यक्षश्रुतेः नानुमानिकी श्रुतिर्लब्धप्रसरा । तस्मात् गतश्रियः नित्यधारणात्—प्रत्यक्षश्रुत्या नित्यधा-
रणस्य विहितत्वात् तस्यैवायं प्रतिषेधः । न प्रतिसमिव्येदिति उखाग्नौ

क्रियते । आहवनीयस्थानापन्नत्वादुख्याग्नेरपि नित्यधारणं प्राप्तमिति । अतो नित्यधारणविधेरभावाच्च विकल्पः । कार्याभावाच्चाधारणमेव तस्येति भावः ॥ ३१ ॥

सत्राहीनयोरेकयजमानसमवाये शुक्रस्पर्शादीनामेकयजमान-
कर्तृकत्वाधिकरणम् ॥ ११ ॥

सि० ॥ परार्थान्येको यजमानगणे ॥ ३२ ॥

सत्राहीनयोः सर्वेषां यजमानत्वात् 'शुक्रं यजमानोऽन्वारभते ।
'यजमानसंमितौदुंबरी भवति' इति यानि परार्थानि — यजमानानु-
काणि कर्माणि तानि यजमानगणे एक एव कुर्यात् । न सर्वे । सर्वेषां
प्रवृत्तौ प्रयोजनाभावादिति भावः ॥ ३२ ॥

अहीने शुक्रस्पर्शादावनियतयजमानकर्तृकत्वाधिकरणम् ॥ १२ ॥

सि० ॥ अनियमोऽविशेषात् ॥ ३३ ॥

अहीने—एकेन यत् कार्यं तत् अविशेषात्—विशेषस्याभावात्
अनियमः—येन केनापि कार्यमित्यर्थः ॥ ३३ ॥

सत्रे शुक्रस्पर्शादौ गृहपतेरेव कर्तृत्वाधिकरणम् ॥ १३ ॥

सि० ॥ मुख्यो वा अविप्रतिषेधात् ॥ ३४ ॥

सत्रे तु मुख्यः गृहपतिरेव याजमानं कुर्यात् । अविप्रतिषेधात्-
प्रतिषेधस्याभावादित्यर्थः ॥ ३४ ॥

सत्रे यजमानसंस्काराणामञ्जनादीनां सर्वगामिताधिकरणम् ॥ १४ ॥

सत्रे गृहपतिरसंयोगात् हौत्रवत् ॥ ३५ ॥

सत्रे अञ्जनाभ्यञ्जनप्रभृतयः संस्काराः गृहपतेरेव, उत सर्वेषामिति संशये
गृहपतिः यजमान एव फलभूयस्त्वादिवैशिष्ट्यवानुक्तसंस्कारसंस्कृतः स्यात् ।
न सर्वे स्युः । कुतः ? असंयोगात्—'गृहपतिं दीक्षयति' इति वाक्यस्य
गृहपतिपदे असंयोगस्य—संयोगाभावात्स्यात्सम्बन्धाभावाभावस्य—शक्ति-
रूपसम्बन्धस्य विद्यमानत्वात् । सः गृहपतिशब्दस्य शक्त्याख्यः सम्बन्धः
अबाधितः स्यात् । हौत्रवत्—यथा होतृशब्दशक्तेरबाधाय होत्रा क्रियमाण

कर्मण्येव हौत्रपदस्य प्रयोगः, तथाऽत्रापीति । अन्यथा सम्बन्धो बाधितः स्यात्त-
दयुक्तमिति ॥ ३५ ॥

आम्नायवचनाच्च ॥ ३६ ॥

‘ यो वै स्त्रे बहूनां यजमानानां गृहपतिः स सत्रस्य प्रत्येता, स
हि भूयिष्ठं ऋद्धिमाप्नोति ’ इत्याम्नायवचनादपि विशिष्टो यजमान एव
गृहपतिरिति सिध्यति ॥ ३६ ॥

सि० ॥ सर्वे वा तदर्थत्वात् ॥ ३७ ॥

‘ ऋद्धिकामाः सत्रमासीरन् ’ ‘ द्वादशाहं ऋद्धिकामाः सत्रमुपैयुः ’
‘ सप्तदशावरा एकविंशतिपरमाः सत्रमासीरन् ’ इत्यादिश्रुतिभिः तदर्थत्वात्--
सर्वार्थत्वात्-सर्वेषां ऋद्ध्यादिफलार्थत्वबोधनात् सर्वे एवाञ्जनादिसंस्कारै
संस्कार्याः । न गृहपतिरेक एवेति भावः ॥ ३७ ॥

गृहपतिरिति च समाख्या सामान्यात् ॥ ३८ ॥

गृहपतिरिति समाख्या तु सामान्यात्--सर्वसाधारण्यादुपपन्ना ।
गृहस्य- शालायाः मखस्य वा प्रभुत्वं सर्वसाधारणमिति शक्यार्थवाधाभाव
इत्याशयः ॥ ३८ ॥

विप्रतिषेधे परम् ॥ ३९ ॥

याजमानाऽऽर्त्विज्ययोर्विप्रतिषेधे— विरोधे परं— आर्त्विज्यं—
ऋत्विक्कर्म एव कार्यम् । कुतः ? ‘ यजमानास्ते ऋत्विजः ’ इत्यनेन वाक्येन
ऋत्विक्कर्मणः आतिदेशिकयाजमानापेक्षया प्रबलत्वबोधनादिति भावः ॥ ३९ ॥

हौत्रे परार्थत्वात् ॥ ४० ॥

हौत्रे कर्मणि होतुः परार्थत्वात्— कर्मार्थत्वात् कर्म प्रधानम् ।
होता तत्र गुणभूतः । अत एकेनापि कृतं तच्चरितार्थम् । अम्भज्जसं फल-
संस्कारः । तत्र यजमानः प्रधानम् । अतः प्रधानसंस्कारावृत्तिरिति सर्वे
तत्संस्कारेण संस्कार्या इति भावः ॥ ४० ॥

वचनं परम् ॥ ४१ ॥

यच्च फलभूयस्त्ववचनमुपन्यस्तम् । तत् परं—अर्थवाद इत्यर्थः ॥ ४१ ॥

ब्राह्मणस्यैव आर्त्विज्ये अधिकाराधिकरणम् ॥ ४२ ॥

प्रभुत्वादात्विज्यं सर्ववर्णानां स्यात् ॥ ४२ ॥

आर्त्विज्यं—ऋत्विक्त्वं, सर्ववर्णानां—ब्राह्मणक्षत्रवैश्यानामुपनयनोत्तर-
मधीतवेदानां विद्यावत्त्वेन प्रभुत्वात्—सामर्थ्यवत्त्वात् स्यात् ॥ ४२ ॥

सि० ॥ स्मृतेर्वा स्याद् ब्राह्मणानाम् ॥ ४३ ॥

‘ प्रतिग्रहोऽधिको विप्रे ’ इत्यादिस्मृतेः ‘ याजनाध्यापनप्रतिग्रहाः
ब्राह्मणस्यैव वृत्त्युपायाः ’ इति कल्पसूत्राच्च ब्राह्मणस्यैवाऽऽर्त्विज्येऽधिकारः ।
नेतरयोः ॥ ४३ ॥

फलचमसविधानाच्चेतरेषाम् ॥ ४४ ॥

‘ यदि राजन्यं वैश्यं वा याजयेत्, स यदि सोमं विभक्षयिषेत्,
न्यग्रोधास्तिभिर्नाराहृष्य ताः सश्विष्य दध्न्युन्मृज्य तमस्मै भक्षं प्रयच्छेन्न
सोमम् ’ इति सोमपानस्य तयोः प्रति निषेधात् ऋत्विजां सोमपानावश्यकत्वा-
न्नार्त्विज्यमितरयोः ॥ ४४ ॥

सान्नाय्येऽप्येवं प्रतिषेधः सोमपीथहेतुत्वात् ॥ ४५ ॥

एवं सान्नाय्ये च ‘ न राजन्यो न वैश्यो वा सान्नाय्यं पिबेत्, असोम-
पीथी ह्येषः ’ इति सान्न उपपाननिषेधहेतुत्वेन सोमपानानर्हत्वं श्रुतिर्दिशयति ।
अतोऽपि नाऽऽर्त्विज्य तयोरित्यर्थः ॥ ४५ ॥

चतुर्धाकरणे च निर्देशात् ॥ ४६ ॥

दर्शपूर्णमासयोः पुण्ड्राशस्य ऋत्विक्कर्तृकशेषमन्त्रो ‘ ब्राह्मणानामिदं हविः
सोमपीथिनां नेहाब्राह्मणस्यास्तीति ’ श्रुतेः यदि राजन्यवैश्ययोरपि ऋत्विक्त्वं
स्यात् तर्हि ब्राह्मणानामेव सोमपीथिनामिदं शेषमक्षयहविः, नेह अब्राह्मणस्य

सक्तिरिति श्रुतिर्नावक्ष्यत् । ब्रवीति च ब्राह्मणानामेवेति । अनोऽपि न
तयोरात्विज्यमिति भावः ॥ ४६ ॥

अन्वाहार्ये च दर्शनात् ॥ ४७ ॥

एतं वै देवा अहुनादो यद् ब्राह्मणाः यदन्वाहार्यमाहरन्ति । तानेव तेन
प्रीणाति ' इति दार्शपूर्णमासक्यामन्वाहार्यदक्षिणार्थां ब्राह्मणा एव दृश्यन्ते ।
दक्षिणा च ऋत्विग्य एव दीयते । तस्मादुक्तेभ्यः श्रुत्युक्तहेतुभ्यः स्मृतिभ्यश्च
शिष्टाञ्च ब्राह्मणानामेव आत्विज्यम् । नेतरयोरिति निष्कृष्टः सिद्धान्तः ॥ ४७ ॥

इति पूर्वमीमांसासूत्रवृत्तौ भावबोधिण्यां द्वादशाध्यायस्य चतुर्थः
पादः ॥ ४ ॥ श्रीः ॥

सम्पूर्णश्च द्वादशोऽध्यायः ।

॥ श्रीः ॥

यदीयसम्बन्धमवाप्य पावनम्

अहं कृतार्थोऽस्मि विशुद्धचेताः ।

भवाब्धिसन्तारितशिष्यवृन्दम्

प्रणौमि तद्देशिकपादपङ्कजम् ॥

कृष्णासरित्तीरपूतवेणेश्रामनिवासिना ।

पूर्वजाजिततत्रत्यावनिस्थानाल्पवृत्तिना ॥

मारुलकरेत्यन्ववायनाम्ना नृहरिशर्मणा ।

अधीततर्कभीमांसाद्वयश्रीराङ्गनाथिना ॥

नागेषुवांस्वन्दुमिते (१८५९) शाके ईश्वरवत्सरे ।

जगद्गुरुश्रीशङ्करार्यपदपद्म विभूषितम् ॥


करवीरलसत्पीठं वन्द्यं समधितिष्ठता ।

विद्याशङ्करभारतीत्याह्वेन यतिना मया ॥

इन्द्रश्चवस्विन्दुमिते (१८७१) विरोधिवत्सरे शुभे ।
 प्रौष्ठपद्यां पूर्णिमायां वासरे सौम्यसंज्ञके ॥
 सौत्रप्रलेपदस्यार्थमादावुक्त्वा ततः परम् ।
 भावार्थो वर्णितो यस्यां सूत्रकृदपिसंमतः ॥
 ईदृग्विधा सूत्रवृत्तिः प्रणीता भावबोधिनी ।
 सलीलं श्रौतधर्मस्य मुन्युक्तार्थप्रकाशिका ॥
 सेयमीशप्रसादेन आस्तीकजनतुष्टये ।
 चिरं समर्था सम्भूयादित्याऽऽशंसेऽहमादरात् ॥

॥ श्रीः ॥

आदौ धर्मे प्रमाणं विविधविधिभिदां शेषतां च प्रयुक्तिम्
 पौर्वापर्याधिकारौ तदनु बहुविधं चातिदेशं तथोहम् ॥
 बाधं तत्र प्रसङ्गं नयनयनशतैः सम्यगालोचयद्भ्यो
 मिन्ना मीमांसकेभ्यो विदधति भुवि के सादरं वेदरक्षाम् ॥
 श्रीमत्परमहंसपरिव्राजकाचार्यश्रीमज्जगद्गुरुशङ्कराचार्यान्वयसञ्जाता-
 भिनवपञ्चगङ्गातरिवास-कमलानिकेतन— करवीरसिंहासनाधीश्वर-
 श्रीविद्याशङ्करभारतीस्वामिपादप्रणीता भावबोधिनीसमाख्या श्रीम-
 ज्जैमिनीयसूत्रवृत्तिः समाप्तिमगात् ।



धार्मिक-विमर्शसमुच्चयः (प्रथमो विभागः)

श्रीमज्जगद्गुरु श्री पीठ करवीर

(द्वितीयो विभागः)

प्रकाशकः आनन्दाश्रम पुणे.

१	नारायणीयधर्म व गीतातात्पर्य-निर्णय (प्राकृत)	०-१२-०
२	श्रीमद्भगवद्गीता (ज्ञान-योग-शास्त्र)	१-४-०
३	शान्तकोशः	१-८-०
४	श्रीचण्डिकोपास्तिदीपिका (सप्तशतीटीका)	३-०-०
५	बालबोधरामायणम्	०-५-०
६	श्रीमच्छंकरानार्यस्तुतिस्तोत्रारविन्दपुगुलम्	०-१-०
७	श्रीमज्जगद्गुरु आद्य शंकराचार्य यांचें श्लोकवद्ध संक्षिप्त चरित्र (प्राकृत)	०-२-०
८	धार्मिकविमर्शसमुच्चयः (द्वितीयो विभागः)	५-०-०
	स्नेहाचें अपौरुषेयत्व (प्राकृत)	०-१२-०
१०	अमृतस्रोत (बालस्वामीकृत)	०-४-०
११	द्वैतखण्डनम् (श्रीमत्स्वयंप्रकाश यति)	२-०-०
१२	पूर्वमीमांसासूत्रवृत्तिः (भावबोधिनी)	१०-३-०

हैं पुस्तकें खालील पत्त्यावर मिळतील.

स. न. मारुलकर, काव्यतीर्थ "

ग्रंथालयाध्यक्ष,

श्रीमज्जगद्गुरु शंकराचार्य पीठ करवीर